


శిష్యులకొద్ద కవిత్వము

అంజనామలమ్మ ప్రయాగ్ కవిత్వము





ఆధునికాంధ్ర కవిత్వము

సంప్రదాయములు: ప్రయోగములు

డా॥ సి.నారాయణరెడ్డి

ఎం.ఏ, పి.హెచ్.డి.



వికలాంధ్ర పబ్లిషింగ్ హౌస్

విజ్ఞాన భవన్, 4-1-435 డ్రాక్ ప్లీట్
హైదరాబాద్-500 001

TRADITION AND EXPERIMENT IN MODERN TELUGU POETRY
BY - Prof. C. NARAYANA REDDY, M.A., Ph.D.

ప్రచురణ నెం. : 2121

ప్రథమ ముద్రణ : జనవరి, 1967

ద్వితీయ ముద్రణ : సెప్టెంబరు, 1977

ప్రతులు : 1000

వి.పి.పాచ్.

ప్రథమ ముద్రణ : జులై, 1989

ద్వితీయ ముద్రణ : సెప్టెంబరు, 1993

తృతీయ ముద్రణ : మార్చి, 1999

© శ్రీమతి సి. గంగ

వెల: రూ. 180-00

ప్రతులకు: విశాలాంధ్ర పబ్లిషింగ్ హౌస్,
అదిల్షా, హైదరాబాద్ - 500 001.

విశాలాంధ్ర బుక్ హౌస్,
అదిల్షా/సుల్తాన్ బజార్ హైదరాబాదు,
విజయవాడ, విశాఖపట్టణం,
కాకినాడ, గుంటూరు, అనంతపురం,
హన్మకొండ, తిరుపతి.

ISBN : 81-7098-147-6

ముద్రణ: శ్రీ కళాంజలి గ్రాఫిక్స్ హైదరాబాద్ - 29. ఫోన్: 3229831

నిత్య నూతనత్వం

సుమారు 27 సంవత్సరాల క్రితం డాక్టరు సి. నారాయణరెడ్డి గారు, పిహెచ్.డి. పట్టాకై సమర్పించిన సిద్ధాంత గ్రంథమిది.

అధ్యయన ప్రధానమైన ఈ గ్రంథం అభిర్చ్యరరో ఎం.ఎ. విద్యార్థులకు పఠనీయ గ్రంథమైంది. అధ్యయన, అధ్యాపనల రెంటిలోను గ్రంథ రచయితకు గల సవ్యసాచిత్వాని కిది చిహ్నం. ఇప్పటికే రెండు ముద్రణలు పొందింది. ఇది మూడో ముద్రణ.

సర్వ విజ్ఞాన విభాగాలకు పరస్పరాధారిత్యం ఉంది. ముఖ్యంగా తత్వ శాస్త్రానికి, సాహిత్యానికి గల అనుబంధం పుత్రీ గాథమైంది. ఈ సత్యం తెలిసిన వారు డాక్టరు నారాయణరెడ్డి గారు.

ఈ గ్రంథమంతా, తాత్విక, సాహిత్య రంగాలకు వేలాది సంవత్సరాలుగా సాగుతున్న చర్య, ప్రతిచర్యల ప్రస్తావనాపరంగా సాగింది. అడుగడుగునా, పాశ్చాత్య, ప్రాచ్య ధోరణుల తులనాత్మక పరిశీలన, అంతస్సూత్రంగా సాగటం ప్రత్యేకించి హర్షణీయం.

వస్తువు, రూపం, చందస్సు, భాష, అలంకారిక ప్రక్రియలు, ఇలా బహు ముఖమైన సాహిత్య ఉపాంగాలన్నిటిని విశ్లేషించి, వివరించి, వ్యాఖ్యానిస్తూ సాగిన ఈ గ్రంథం సాహితీప్రియులకే కాక, సామాన్య పాఠకులకు సైతం ఆదరణీయం. సాహితీ ఆభిరుచిని సర్వులకు అందిచటంలో ఇలాంటి గ్రంథాలే ఎంతో ప్రయోజన కరం. పరిశోధకులకు చాలాకాలంగా ఇది ప్రధాన ఆధారగ్రంథంగా కోద్యదుతోందన్నది తెలిసిందే.

సంప్రదాయములు - ప్రయోగములు అను ఈ గ్రంథ శీర్షిక ఎంతో ఆర్థవంతం.

పైకి విరుద్ధంగా కనిపించే ఈ రెండు ధోరణులు, అన్నికాలాల్లోనూ ఒక దాని వెంట ఒకటి సంస్కృతీ ప్రవాహంలో అంతర్భాగాలుగా ఉన్నాయి. తత్కాలానికి వ్యతిరేకత, మరికొంత కాలానికి అనుబంధం ఏర్పడుతూ వచ్చాయి.

గ్రంథాంతంలో ఈ రచయిత రాసిన మాటలు గమనార్హం. “అందరొక వేదిక మీద ఆసీనులై విభిన్న రీతులలో రచనలు చేసి మెప్పించుట” డాక్టరు నారాయణరెడ్డి గారి భవిష్యద్దర్శనానికి ఇవి తార్కాణం.

సంప్రదాయానికి ప్రతీకగా ఉన్న ఒక మహాకవికి రెండు దశాబ్దాలక్రితం ఆత్యున్నతమైన జ్ఞానపీఠ్ అవార్డు లభించగా, ప్రయోగశీలి ఐన ఈ మహాకవికి, ఈ ఏడు ‘జ్ఞానపీఠ్’ అవార్డు లభించడం, కేవలం యాదృచ్ఛికం కాదనిపిస్తుంది.

ఇలాంటి ఉత్తమ రచనను పునర్ముద్రించే అవకాశము మాకు కలిగించిన రచయితకు కృతజ్ఞులం.

ఏ.టు.కూరు బలరామమూర్తి

పైద్రాబాద్

30.9.'89

ఎడిటర్

విశాలాంధ్ర పబ్లిషింగ్ హౌస్.

అంకితము

కన్నతల్లిః బ్రతికినంత
కాలము బంగరుమమతల
పొంగించిన పాలవెల్లి
సింగిరెడ్డి బుచ్చమ్మకు —

కన్నతండ్రుః నల్లని రే
గళ్ళు దున్ని నా బ్రతుకున
రవ్వలు పండించిన క
ర్ణకమణి మల్లారెడ్డికి —

ఆధునికాండ్రకవిత్వము
హాంఖోరాశిని మధించి
సాధించిన నవామృత
స్వాదుఫలము సమర్పింతు.

రెండు మాటలు

ద్వైదాపు 37 యేళ్ల క్రితం నేను రాసిన పరిశోధన గ్రంథమిది: (1962). దీని తొలిముద్రణ 1967లో జరిగింది. మరో పదేళ్లకు మలిముద్రణ (1977). మార్కెట్లో ప్రతులు అయిపోయినప్పడు విశాలాంధ్ర ప్రచురణాలయం వారు తాము అచ్చువేస్తామని నన్ను అడగడం నేను అంగీకరించడం జరిగింది. వారు రెండు ముద్రణలు తీసుకొని వచ్చారు. మూడు, నాలుగు ముద్రణలు వారు తీసుకొచ్చారన్నమాట! (1989, 1993) ఇది ఐదో ఎడిషన్. ఒక విశ్వవిద్యాలయ పరిశోధన గ్రంథం ఇంతగా పాఠకుల ఆదరణ పొంది ఐదు ముద్రణలు వెలువడడం తెలుగులో ఇదే ప్రథమం అనుకుంటాను.

ఆధునికాంధ్ర కవిత్వానికి సంబంధించి అప్పటికి వెలువడిన పరిశోధన గ్రంథాల్లో ఇది సమగ్రమని విద్వాంసుల అభిప్రాయం. తదనంతరం వెలువడిన గ్రంథాలకిది పునాదిగా నిలిచిందనడానికి కాలమే సాక్షి. దీనిని ప్రచురిస్తున్న విశాలాంధ్ర ప్రచురణాలయం వారికీ, ముఖ్యంగా చొరవ తీసుకుంటున్న ప్రచురణాలయం మేనేజర్ రాజేశ్వరరావు గారికి నా అభివందనలు.

- సి. నారాయణరెడ్డి

సూచిక

ప్రథమ ప్రకరణము :	సంప్రదాయము : ప్రయోగము	1-40
సంప్రదాయస్వరూపము	...	2-28
ప్రయోగము : దాని స్వరూపము	...	27-88
సంప్రదాయ ప్రయోగముల సమన్వయము	...	87-40
ద్వితీయ ప్రకరణము :	కవితాస్వరూపము	41-98
సంస్కృతలాక్షణికుల సిద్ధాంతములు	...	52-83
పాశ్చాత్యవిమర్శకుల సిద్ధాంతములు	...	83-89
కవిత్యపేతువులు	...	89-90
కవిత్యప్రయోజనము	...	90-98
తృతీయ ప్రకరణము :	ప్రాచీనాంధ్రకవిత్వములో నవీనరీతులు	94-198
ప్రథమ ఖండము	...	94-121
ద్వితీయ ఖండము	...	122-186
చతుర్థ ప్రకరణము :	సవ్యకవిత్వముహోదయము	187-198
అంధకారనిరాసము	...	187-151
1900-1910 వరకు	...	151-158
సవ్యకవిత్వోదయ పేతువులు	...	158-168
సవ్యకవిత్వలక్షణములు	...	168-178
సవ్యకవిత్వయుగకర్త	...	178-188
అంధకవిత్వములో కాలానికోద్యమము	...	188-198
పంచమ ప్రకరణము :	ఇద్దరు యుగకర్తలు	194-299
గురజాడ అప్పారావు	...	195-244
రాయప్రోలు సుబ్బారావు	...	245-299
షష్ఠ ప్రకరణము :	భావకవిత్వము	300-484
భావకవిత్వ కావ్యాలు :		
ప్రణయకవిత్వము	...	312-355

దేశభక్తికవిత్వము	...	358-391
ప్రకృతికవిత్వము	...	392-419
సంఘసంస్కారణకవిత్వము	...	420-481
భక్తికవిత్వము	...	482-449
స్మృతికావ్యములు	...	450-484

సప్తమ ప్రకరణము : అభ్యుదయకవిత్వము 488-579

భావకవిత్వముపై తిరుగుబాటు	...	487-508
సూతనయగకర్త శ్రీశ్రీ	...	509-554
అభ్యుదయ కవిత్వోద్యమము	...	555-579

అష్టమ ప్రకరణము : అతినవ్య కవితాధోరణులు 580-652

అధివాస్తవికత	...	581-598
సెక్సు ప్రాధాన్యము	...	599-595
ప్రతీకవాదధోరణి	...	595-608
నగరజీవనచిత్రణము	...	608-608
వైచిత్రీప్రియత్వము	...	608-617
వచనగేయము	...	617-622
ఆరాజకవాదము	...	622-624
విరాళావాదధోరణి	...	624-638
ఈ దళాల్ది కవితాసమీక్ష	...	638-652
అనుబంధములు	...	653-661
ముఖ్య పదానుక్రమణిక	...	668-675
ఉపకరించిన గ్రంథములు	...	677-680



ప్రథమ ప్రకరణము
సంప్రదాయము : ప్రయోగము

సంప్రదాయము : ప్రయోగము

ప్రవేశిక :

సంప్రదాయ మొక జీవనది వంటిది. ఉత్తుంగ హిమాద్రి శిఖరములనుండి దూకి దూకి కదనంతర మార్యావర్తమున కాలుమోపి, ఒక మహాత్ముని భావనవలె గంభీరముగా సమగమనముతో సాగిన మందానికివలె, సంప్రదాయము ఆరంభ దశలలో ఆరభటికి, ఉద్వేగమునకు కోసై క్రమముగా కలతదేరి నెమ్మదిగా ప్రవహించును. జీవనది ఎల్లప్పుడు ఒకే రీతిగా ప్రవహింపదు, ఒకే రూపులో ప్రవహింపదు. మధ్య మధ్య అనేకములైన ఉపనదులను, సారణులను, ప్రవాహినులను తనలో లీనము చేసికొనును. అవసరమైనప్పుడు ప్రక్క దొర లించును. నదీ ప్రవాహమునకువలెనే జీవత్సంప్రదాయమునకు సైతము మిట్టలు ఆడ్చునలుచును తిరిగి పొమ్మని గిరులు బెడరించును. ఆడవు లాటంకము కలిగించును. అయినను జీవ కృష్ణంప్రదాయము స్థిత ప్రజ్ఞతతో శృంఖలలనుగూడ అలంకారములుగా చేసికొని, అవరోధములను అవలంబనములుగా మచ్చికచేసికొని, అంతగా అనువు కానప్పుడు ఒదిగి ఒదిగి ప్రక్కలనుండి వోటుచేసికొని, ఎట్లో దాటి మరల పూర్వగతిలో ముందుకు ప్రవహించును. ప్రవాహము, ప్రవాహమునకు అటంకములు, ఈ ఉభయములు అనివార్యములు. అట్లే సంప్రదాయములు, వానిపై జరుగు ప్రయోగములును అనివార్యములు. మానవునిలో వికాస మున్నన్నినాళ్ళు సంప్రదాయము సజీవముగా నుండును. అది క్రొత్త క్రొత్త మార్పులతో వసంత ద్రుమమువలె విగురించుచుండును. సంప్రదాయము ప్రాణవంతముగా నుండుటకు ప్రయోగమే చక్కని సాధనము. మతములో, సంస్కృతిలో, సాహిత్యములో, మానవుని నిత్యనైమిత్తిక క్రియాకలాపము లలో సంప్రదాయములపై ప్రయోగము లవశ్యము జరుగుచుండును. సాహిత్యమున - ప్రధానముగా ఆధునికాంధ్ర కవిత్వమున - సంప్రదాయమునకున్న స్థానమును, దానిపై జరిగిన విస్తృతమైన హములైన సరిక్రొత్త ప్రయోగములను పరిశీలించి భూషుటయే ఈ పరిశోధన గ్రంథము పరమ లక్ష్యము.

శీర్షిక :

“ఆధునికాంధ్ర కవిత్వములో సంప్రదాయములు; ప్రయోగములు” అను ఈ శీర్షిక ఇంగ్లీషులో “Tradition And Experiment In Modern Telugu Poetry” అను దానికీ సమానార్థకము. Tradition అను శబ్దమునకు సంప్రదాయమును పదము చక్కగా కుదిరినను,

Experiment అను పదమునకు 'ప్రయోగము' అనునది అంత సరియైనది కాదేమో? కాని తెలుగులో Experiment అను పదము 'ప్రయోగ'మనియే రూఢముగా వ్యవహారములో నున్నందున దానినే స్వీకరింపవలసి వచ్చినది. Experiment కు బదులుగా Revolt (తిరుగుబాటు) వాడుటకు పీలున్నది. కాని యీ రెంటికి ఇందుక భేదమున్నది. Experiment లో నున్న సాధుత్వము Revolt లో లేదు. సాహిత్య రంగములో జరుగునవి ప్రయోగములే కాని, మూల జ్యేదము చేసెడు తిరుగుబాటులు కావు. ఒకవేళ అట్టివి జరిగినను అభి రాశికి వచ్చునవి కావు. ఈ గ్రంథమున ప్రయోగమును శబ్దము మార్చునకు, నవ్యతకు పర్యాయముగా స్వీకరింపబడినది.

సంప్రదాయము : దాని స్వరూపము

సంప్రదాయ నిర్వచనము :

'సంప్రదాయ' శబ్దము సంస్కృత భాషలో వేదకాలమునుండి ఈనాటివరకు బహుళ ప్రచారమున నున్నదే. ఇది తెలుగులో తత్వముగా స్వీకరింపబడినది.

అమరకోశమున 'అధామ్నాయస్సంప్రదాయః' అని యున్నది. 'సమ్యక్ ప్రదానం సంప్రదాయః', 'సమ్యక్ సరహస్యం ప్రదీయత ఇతి సంప్రదాయః' అని ఈ శబ్దమునకు వ్యుత్పత్తులు చెప్పబడినవి. వీని ప్రకారము గురుభ్రంపరాగతమైన సదుపదేశమునకు సంప్రదాయ మని అర్థము వచ్చును. 'సం + ప్ర + దా + ఘజ్ = సంప్రపూర్వస్యదాదాతోః ఘజ్'; 'గురు పరంపరాగత సదుపదేశః', 'శిష్టపరంపరావతీర్ణోపదేశః' అని అమరకోశ వ్యాఖ్యానమున కలదు. గురుపరంపరాగానే కాక, శిష్టపరంపరాగా ఆవతరించిన ఉపదేశమునుగూడ సంప్రదాయ ఘనవచ్చు నని దీనినిబట్టి తెలియుచున్నది.

ఆపే సంస్కృత నిఘంటువునందు¹ దీనికి 'Tradition' అనియు, 'Traditional' doctrine or knowledge' అనియు, 'An established custom, usage' అనియు అర్థము లీయబడినవి. సంప్రదాయ మనగా పరంపరాగతమైన పరిజ్ఞానము, లేక ఒకానొక సుప్ర తిష్ఠితమైన ఆచారము అను అర్థము దీనివలన తేలును. మాక్స్ రాడిన్ (Max Radin) అను రచయిత 'Tradition is the handing on of the past to the present' అని వ్రాసినాడు.¹ వర్తమానమునకు సంక్రమించు గతమే సంప్రదాయమని ఇతని అభిప్రాయము.²

1. Encyclopaedia of Social Sciences : P. 189.

2. J. T. Shipley కూడ ఈ అభిప్రాయమునే వెల్లడించెను. 'Tradition : In its broadest sense denotes all the conventions, literary devices and habits of expression handed on to a writer from the past.'

వ్యాలిస్ (Wallis) అను రచయిత సంప్రదాయమును గూర్చి ఇట్లన్నాడు :

‘Tradition has to do with the past and commonly conceived as the influence of the past on the present.’¹ ఈ నిర్వచనము ప్రకారము తరతరములుగా ఏర్పడుచున్న చారిత్రక ప్రభావములవలన సంప్రదాయ మేర్పడునని స్పష్టమైనది.

ఇంగ్లీషులో custom, convention అను మరి రెండు పదము లున్నవి. Convention అనునది ఇంచుమించుగా Tradition కు సమానార్థకము. Custom మాత్రము కాదు. Custom అనగా ఆచారము మాత్రమే. సంప్రదాయములోని విస్తృతి ఆచారమునందు లేదు. ఆచారము ప్రధానముగా ఆచరణకు సంబంధించినది. సంప్రదాయము ఆలోచనకు సంబంధించినది.² కాని వ్యవహారము నం దీ రెంటికంటగా భేదము పాటించబడుటలేదు. సంప్రదాయమును ‘వారసత్వ’ మను అర్థములో గూడ స్వీకరింపవచ్చును.

‘The role of tradition in social life, like that of heredity in physiological life, is to hand down a portion of the past, to wit the stream of impelling tendencies which carry over from one generation to another.’³

శారీరకతత్వముపై వంశ పారంపర్య ప్రభావమెట్లో, సాంఘిక జీవితమున సంప్రదాయము నిర్వహించు పాత్రకూడ అట్టిదే. గతములోని కొంత భాగమును ఒక తరమునుండి మరియొక తరమున కందజేయుటయే సంప్రదాయముయొక్క కర్తవ్యమని పై నిర్వచనమువలన తేలుచున్నది.

‘సంప్రదాయ’ శబ్దమునకు దాని వ్యుత్పత్త్యర్థమునుబట్టి చూచినచో ‘సంక్రమించుట’ (Transmission) అను అర్థము వచ్చును. ఈ దృష్టితో చూచినచో ప్రతి యుగమున ఆ యుగము తనకై తానుగా సృష్టించుకొన్న నూతనాంశములు, ఇతరులనుండి ఎరువు తెచ్చుకొన్న అంశములు తప్ప, సాంఘిక జీవితమునందలి తక్కిన అంశము లన్నియు సంప్రదాయ సంబంధులే.⁴

గతతరము వర్తమానతరమునకు సంప్రదాయ మూలధనము నందించిపోవును. ఒకానొక సాంఘిక వ్యవస్థకు సంబంధించిన ప్రజలందరు ఆమోదించినప్పుడే ఒకానొక సంప్రదాయము వేరూదినిల్చును. సంప్రదాయము స్వయముగా ఒక వ్యవస్థ కాదు; ఒకానొక వ్యవస్థ

1. Introduction to Sociology : P. 186.
 2. ‘Custom pertains to the realm of action and tradition to that of thought.’
 — Introduction to Sociology : P. 186.
 3. Introduction to Sociology : P. 186.
 4. చూ : Encyclopaedia of Social Sciences : P. 186.

పట్ట గల విశ్వాసము మాత్రమే.¹ అయినను కేవలము విశ్వాసములనేకాక కర్మలనుగూడ సంప్రదాయావరణములో చేర్చవచ్చును.²

ఈ 'సంప్రదాయ' శబ్దము వర్తమాన కాలమున అనేక రీతులుగా వ్యవహరింపబడుచున్నది. మనము వైదిక సంప్రదాయములని, తౌకిక సంప్రదాయములని, నిత్య వ్యవహారమున వినుచుందుము. ఇంతేకాక ప్రాచీన మర్యాదల నందిపెట్టుకొన్న కుటుంబమును 'సంప్రదాయము' కుటుంబ'మని యందుము. 'అమాయికుడు' అను అర్థములో కొందరు 'సాంప్రదాయకు'డని వాడుదురు. అనగా ఏ విధమైన తిరుగుబాటుచేయక పూర్వమున్నదాని నున్నట్లుగా అనుసరించువాడని అర్థము. ఒక రచయితను స్తుతించుటకు 'అతఁడు చక్కని సంప్రదాయ మార్గమునకు చెందినవాడు (Traditional)' అని యందుము. మరి విమర్శింప దలచినప్పుడు కూడ 'అతఁడు వట్టి సంప్రదాయవాది' యని 'సంప్రదాయ' శబ్దమునే ఉపయోగింతుము. ఆంగ్ల సాహిత్యమున కొన్ని యుగలక్షణములను 'సంప్రదాయము'తో ముడిచేసి పిల్చుట కలదు. French tradition, Victorian tradition, Classical tradition ఇట్టివే. రోముదేశపు న్యాయశాస్త్రము (Roman Law) ప్రకారము Tradition అనగా కనీస మొకటి రెండు తరములనుండి వాడుకలోనున్న ఆచారము. ఇది న్యాయము (deposit) తో పోల్చబడినది. 'డిపాజిటు' అనునది నైతిక జీవనమున అత్యంత పావిత్ర్యముగల వస్తువు. కనుక సంప్రదాయ మనునది జనవ్యవహారములోని ఆచారములవలె ప్రవృత్త్యక్షముగా కన్పించు విషయము మాత్రమే కాదు. అది అనల్పమైన ఒక నిశ్చయమును వ్యక్తము చేయును.

సంప్రదాయము విశాలమైన అర్థము కలిగియున్నదని ఇంతవరకే మనవి చేసితిని. సదాచారములు, ఉత్తమ విశ్వాసములు అన్నియు దీనిలోనే చేరును. ఒకానొక వ్యక్తిని చూచినప్పుడు మన మతనిని సంభావించెడి వద్దతి సైత మీ సంప్రదాయములోనే చేరునని టి. యన్. ఇలియట్ (T. S. Eliot) అభిప్రాయపడెను. మానవుని జీవితములోని సమస్తాంగములయందు సంప్రదాయము పూసలలోని దారమువలె నుండును. జాతి జీవితసౌధమున కది పునాది వంటిది. కాని మనలో పలువురు దాని విలువను గమనింపరు. నిజమే మరి. గాలి, వెల్లెరు, వెన్నెల-ఇవి కొంతకాలము లేకుండ పోయినచో వాని విలువ మనకు తెలియును. సంప్రదాయ మట్టిదే. సర్ సంప్రదాయ మెల్లప్పుడు జీవనదివలె ప్రవహించుచుండును. సాంఘిక జీవన క్షేత్రమునగాని, మానవుని వ్యక్తిగతమైన బ్రతుకు బాటలోగాని, సాహిత్యాది రంగములయందుగాని, సంప్ర

1. 'What is really a tradition therefore is not the institution but the belief in its value'.
— Encyclopaedia of Social Sciences.

2. 'పారంపర్యముగా, అనుభవముగా, తరతరాలుగా, అనుభూతముగా వచ్చే కొన్ని నమ్మకాల యొక్కగాని, అభిప్రాయముల యొక్కగాని, కర్మల యొక్కగాని, సమాహాసీ సంప్రదాయమని చెప్పవచ్చును.'

దాయమే ప్రబల శక్తిగా పనిచేయును. ఒకానొక సంప్రదాయము గతములో ఘనమైనది కావచ్చును. కాని వర్తమాన కాలమున దానికిగల విశిష్టతను గమనించుట ముఖ్యము. అందుకు రచయితకు చారిత్రకదృష్టి అవసరము. దేశకాల పరిస్థితుల దృష్ట్యా సామాజిక పరిణామమునకు సైదోడుగానుండు సంప్రదాయము మాత్రమే స్వీకరింపదగినది. అందుకే గతమును గతము దృష్టితోకాక వర్తమాన దృష్టితో సమీక్షింపవలెనని ఇలియట్ అభిప్రాయపడెను.¹ వర్తమాన పరిస్థితుల కనుగుణముగా కలిగిన చారిత్రకదృష్టి యెల్లప్పుటికి నవనవోన్మేషమైన ప్రతిభకు ఉపనిర్మకమైనది. సంప్రదాయము నాలంబనముగా స్వీకరింపక ఏ వ్యవస్థయు వృద్ధిపొందరు. ఏ కవియు, ఏ కళాభిజ్ఞుడును నూత్న నిర్మాణము చేయలేడు. ప్రతి యుగమునందును, ఆ యా కవుల వ్యక్తిత్వములను వారికి ముందుండిన కవులను బట్టియే నిర్ణయింపవలసి యుండును. ఏ కవికిని విడిగా ఆహ్వర్య వ్యక్తిత్వముండదని ఇలియట్ స్పష్టపరిచెను.² ఆయనను సంప్రదాయమువేర గతములోని వన్నియు దిగుమతి చేసికొనుట భావ్యముకాదు. అట్లే గతమును గ్రుడ్డిగా ఘోషించుటయును వాంఛనీయముకాదు. సంప్రదాయమును గ్రుడ్డిగా అనుకరించుటకన్న నవ్యత నుపాసించుటయే శ్రేష్ఠమని ఇలియట్ నొక్కి చెప్పెను.³ సంప్రదాయములకు దేశ కాలములు నిరోధకములుగావు. వాల్మీకి రామాయణములోని కొన్ని కవి సమయములనే ఈనాటి కిని మనము స్వీకరించుచున్నాము. అంత మాత్రమున ప్రాచీన కావ్యములలోని సంప్రదాయము లన్నిటిని తు. చ. తప్పకుండ స్వీకరించుట హాస్యాస్పదమే యగును. కాలగతి కెదురొడ్డి నిర్మలకే ఒడ్డిగిలబడిన నిటీవ సంప్రదాయములను నిలబెట్ట ప్రయత్నించుట వాంఛనీయముకాదు. దీనిని ఇలియట్ చక్కని ఉదాహరణముతో వ్యక్తీకరించినాడు.

'We become conscious of these items, or conscious of their importance, usually only after they have begun to fall into desuetude, as we are aware of the leaves of a tree when the autumn wind begins to blow them off-when they have separately ceased to be vital'.⁴

శిశిరవాతమాతముచేత జీవశక్తి నశించి రాలిపడిన ఆకులనుగూర్చి విచారించి ప్రయోజనములేదని ఇలియట్ అభిప్రాయము. నిజమే. ఆ ఆకులకు జిగురువెట్టి మరల నతికించుటకై

1. 'Not only of the pastness of the past, but of its presence'.—

'Tradition And the Individual Talent': (వ్యాసము)

'Points of View' అను పుస్తకములో ప్రచురింపబడినది : P. 25.

2. 'No poet, no artist of any art, has his complete meaning alone. His significance, his appreciation is the appreciation of his relation to the dead poets and artists'. — 'Tradition And the Individual Talent': P. 25.

3. 'Novelty is better than repetition'. — 'Tradition And The Individual Talent'

4. Tradition (వ్యాసము): Pub: 'Points of View': P. 21.

ప్రయత్నము చేసినచో అది అజ్ఞానమే యగును. చేపయున్న చెట్టయినచో మరల క్రొత్త చిగుళ్ళు తొడుగుకొనును. కానిచో గొడ్డలిపాలగును. ఆధునిక యుగములో సైతము నిర్ణీత సంప్రదాయములను పునః ప్రతిష్ఠించవలెనను శుద్ధ సంప్రదాయవాదులు లేకపోలేదు. వారి కృషి యే విధముగా నిష్ఫలమగునో ఇలియట్ ఇచ్చిన దృష్టాంతమువలన స్పష్టమైన దనుకొందును.

ఇక నిర్ణీత సంప్రదాయముల మాట అటుండనిచ్చి సత్సంప్రదాయముల విషయము పరిశీలించుము. గత మను తల్లి వర్తమాన మను శీశువునకిచ్చు స్తన్యమే సత్ సంప్రదాయము. ఒకానొక వ్యక్తి ఆ స్తన్యము నెంతగా జీర్ణించుకొనునో అతని కంతటి ధీశక్తి యలవడును. ముఖ్యముగా కవులపట్ల, కళాన్రష్టలపట్ల ఈ సత్యము 'అక్షరాల' వర్తిండును. వేద ఋక్కులలోని ప్రకృతి రామణీయకమును చూరగాననిదే వాల్మీకి శ్రీమద్రామాయణము రచింపలేదు. వాల్మీకి వర్ణనాపటిమను, కల్పనా శిల్పమును గుండెకు పట్టించుకొననిదే కాళిదాసు కావ్యసృష్టి చేయలేదు. అతడు మఱ్ఱుతో మధుర సందేశమును పంపించుటకు ప్రాతిపదిక వాల్మీకి రామాయణములోని హనుమత్సందేశములోనే యున్నదికదా! అట్లే నన్నయాదులు, వాల్మీకి కాళిదాసాదుల కావ్యములను రుచిచూడనిదే తెలుగు కావ్యములు వ్రాయలేదు. అన్ని భాషల సాహిత్యములకు ఈ విషయమే వర్తిండును.¹ ఇంగ్లీషు కవులగు మిల్టన్, పోప్, షెల్లీ, కీట్స్, డెన్నిసన్, స్కింబర్లీ మున్నగు కవులపై గ్రీకు సంప్రదాయముల ప్రభావము కంఠదమ్ముముగా నున్నది. ఇంగ్లీషువారి సాహిత్యములో, సాంఘిక జీవనములో గ్రీకు సంప్రదాయములతోపాటు రోమన్ సంప్రదాయములుగూడ ప్రబలముగా పనిచేసినవి.² మిల్టన్ కావ్యములపై వర్జిల్ (Virgil) ప్రభావము మిక్కిలముగా నున్నది. ఆ వర్జిల్పై హోమర్ (Homer) ప్రభావమున్నది. తనకు ముందు మార్లో (Marlowe) లేనిదే షేక్స్పియరు అంత చక్కని నాటకములు వ్రాసియుండెడివాడు కాడు. అట్లే మార్లోకూడ చాసర్ (Chaucer) లేనిదే వ్రాయగలిగెడివాడు కాడు. చాసరుకు ముందటి కవులు ఆంగ్లభాషను మచ్చిక చేసికొని దానికి రూపురేకలు దిద్దియుండకపోయినచో చాసరు మహాకావ్య రచన చేయుట దుష్కరమయ్యెడిది. ఒక వాణి వెనుక ఎందరి అనుభవమో నిబిడమై యుండునన్న వర్జినియా వుల్ఫ్ (Virginia Woolf) ఆభిప్రాయము ఈ సందర్భమున గమనింపదగినది.³ కావున ప్రతి సాహిత్యమున సత్ సంప్రదాయము మూలనిధివలె ఉపయోగపడుచు క్రమాభివృద్ధికి దోహదకారి యగుచున్నది.

1. విశ్వకవి రచింపనిపై గల వాల్మీకి కాళిదాసాదుల ప్రభావము జగద్విదితము.

2. 'For in the full sense the classical tradition is the whole stream which comes down from the ancient civilizations and gives form and unity to our own; a stream which comes from Greece, through the Roman empire, through Christianity with affluents from the Christian Hebrew and Barbaric North'.

—'The Classical Tradition In Poetry': Gilbert Murray: P. 6.

3. 'The experience of the mass is behind the Single voice.'

సంప్రదాయావశ్యకము :

జాత్యభివృద్ధికి సంప్రదాయానుసరణ మెంత ఆవశ్యకమైనదో వేరే చెప్పనవసరములేదు. సంప్రదాయములేని జాతి వెన్నెముకలేని శరీరము వంటిది. ఏ జాతి తన సంప్రదాయములను సంస్కార నికషముపై ఒఱసికొనుచుండునో ఆ జాతి పది కాలములపాటు బ్రతికి బట్టగట్టును. అందుకే సత్సంప్రదాయము మానవుని ఆంతర ప్రకృతిని ప్రక్షాళనముచేసి తామసిక వికారములను తుడిచివేసి అతనిని దివ్యపదవికి చేరవేయునని రాధాకృష్ణ పండితు డభిప్రాయపడినాడు.¹ మానవుని దేవతగా మలచుటకన్న ఘనకార్యము మరియొకటి కలదా? వేదములు, పురాణములు, ఇతిహాసములు, మతభాష్యములు, కావ్యములు - ఒకటేమిటి - సమస్త వాఙ్మయ ప్రక్రియల సంప్రదాయాత్మ ఒకటే. మానిసిని మనీషిగా, మనస్విగా - క్రమముగా దేవతగా - మలచుట కొరకే ఈ ప్రక్రియలన్నియు రూపొందినవి. వీని దారులు వేరైనను గమ్యమొకటే. 'మృత్పిండమేకం బహుభాండరూపమ్' అన్నట్లుగా ఇవన్నియు ఒకే సంప్రదాయము ఆత్మ గాగలవే. వివిధవర్ణ విభాసితములైన పుష్పముల నొకచో కూర్చుటకు ఒకే సూత్ర ముపకరించు నట్లు; ఒకే యొక చిరంతన సంప్రదాయము భారతదేశములోని ప్రధాన మతము లన్నిటిలో అంతర్భాషినిగా నున్నది.²

సంస్కృతి పుష్టమైన ఏ జాతియు సంప్రదాయములకు దూరముగా నుండలేదు. అంతవర తెండుకు? ఆటవిక జాతులు సైతము కొన్ని సంప్రదాయములకు తలవంచి బ్రతుకును గడుపు చున్నవి. నేటికిని పల్లెటూళ్ళలో 'ఈ పని యెందుకు చేసితి' వనగా 'మా తాత ముత్రాతలు చేసిరి మేమును చేయుచున్నా' మనియు, 'ఇది చిరకాలమునుండి సంప్రదాయముగా వచ్చుచున్న' దనియు అందురు. వెనుకబడిన జాతులలో సంప్రదాయానుసరణము మిక్కుటముగా కను పించును. నాగరకత ముదిరిన జాతులలో కొంతవరకు సంప్రదాయోల్లంఘన తత్వము మొనలు చూపుట సహజము.

సంప్రదాయానుసరణము ఒక జాతి నెంతటి అభివృద్ధిదశకు తీసికొనిపోవునో తెల్పుటకు భారతదేశమునే కాక గ్రీసు గోము దేశములను గూడ నిదర్శనములుగా గ్రహింపవచ్చును.

1. 'A living tradition influences our inner faculties, humanizes our nature and lifts us to a higher level.' — 'The Hindu View of Life': P. 18.
2. 'త్రయీ సాంఖ్యం యోగః పశుపతిమతం వైష్ణవమితి ప్రభిన్నే ప్రస్థానే వరమిద మతః పథ్యమితిచ రుచీనాం వై చిత్ర్యాత్ ఋషాకుటిం నానాపథ ఖషాం నృణా మేకో గమ్యప్రయమసి పయసామర్చవ ఇవ.' — మహిమ్నుః శ్రోత్రము.

(మతములు స్వయచి భేదమువలన ఇది మంచిదని, అది మంచిదని అనుకొనును. కాని వివిధ గతులలో విభిన్న దశలలోనూ నడు లన్నియు కడకు సాగరమున కలసినట్లు నడు లందరికి భగవంతుడే ఏకైక లక్ష్యమని దీని తాత్పర్యము).

అవిచ్ఛిన్నముగా సంప్రదాయ పోషణము జరిగిన కాలముననే గ్రీసు రోముదేశములు సాంస్కృతికముగా సంపన్నమైనవి. సంప్రదాయమే పాశ్చాత్య ప్రపంచమున మధ్యయుగములో 'చర్చి'కి ఆధిపత్యమిచ్చినది. ప్రాస్తుదేశములోని ప్రజలు సంప్రదాయముయొక్క చుంచు దువ్విసనాడే ఆ దేశము నాగరకముగా పెంపు వహించినది. బ్రిటిషు ప్రజల జాతీయ జీవనముపై గూడ సంప్రదాయ ప్రభావము ప్రబలముగా నున్నది. ఇంగ్లండులోని ప్రజల జాతీయ జీవనము దిన దినము కొమ్మలు రెమ్మలు వేయుటకు కారణము ఆ దేశములోని ప్రజాసంస్థలో లేక ప్రభుత్వమో కాదు. దాని బహుముఖాభివృద్ధికి సంప్రదాయానుసరణమే మూలహేతువని సాంఘిక శాస్త్రవేత్తలు (Sociologists) అభిప్రాయపడిరి. ప్రాస్తుదేశమున సంప్రదాయోల్లంఘన తత్వ మధికమగుటచేత అచ్చటి సాంఘిక రాజకీయ జీవనము కొంత దెబ్బతిన్నదని ప్రముఖ సాంఘిక శాస్త్రవేత్త వ్యాలిన్ అభిప్రాయపడినాడు.¹ సంప్రదాయ బద్ధమైన జీవితము గడపుచున్నందుననే ఇంగ్లండు దేశము పాశ్చాత్యదేశము లన్నిటిలో తలమానికమై ప్రశాంత జీవితమును సాగించు చున్నదని ఇతని యభిప్రాయము. అంత మాత్రమున క్రొత్తదనమునకు చోటియక తదితరముల క్రిందటి సంప్రదాయములనే పట్టుకొని వ్రేలాడవలెనని అర్థము చేసికొనరాదు. వర్తమాన కాలమున కనుగుణమైన సజీవ సంప్రదాయముల ననుసరించు జాతియే సర్వవిధముల సంపన్నమగు నని ఈ చర్చ సారాంశము.

సంప్రదాయావతరణము :

అపార ప్రతిభావంతుడైన ఒక వ్యక్తి తన పూర్వులు నడచిన బాటలో నడవక ఏదో ఒక క్రొత్తదనమును చూపును. అప్పుడప్పు డిట్టి వ్యక్తులు ఘంటార్థములను కొదని కంటక మార్గములందు కాలాని స్వళక్తిచే వానిని పూలబాటలుగా మలచుకొందురు. వారేర్పరిచిన బాటలోనే వారికన్న అల్ప ప్రతిభయు, పరిమిత బుద్ధియు గలవారు నడచుచుందురు. నడచువారి సంఖ్య ఎంతగా అధికమైన, అంతగా ఆ బాట నలిగిపోవును. గమ్యమును సుంభముగా అందుకొన వచ్చునను విశ్వాసము పథికుల కేర్పడును. క్రమముగా ఆ బాటలో నడచుట ఒక సంప్రదాయముగా మారిపోవును.

'యద్యదాచరతి శ్రేష్ఠః తత్తదే వేతరోజనః

సయత్రమాణం కురుతే లోకస్తదనువర్తతే'.²

కావున ప్రతి నూత్నమార్గము (సిద్ధాంతము) కొన్నినాళ్ళకు సంప్రదాయమై పోవును. క్రమముగా నడచువారి సంఖ్య అధికము కాగా ఆ బాట అరిగిపోయి అగమ్యమైపోవును. మరల ఒక 'శ్రేష్ఠుడు' బయలుదేరి ప్రక్కనుండి క్రొత్తబాట ప్రారంభించును. ఈ బాట కూడ నేలపై వేసినదే కావున క్రమముగా అదియు సంప్రదాయమైపోవును. నేలపై గాక గాలిలో వేసిన

1. చూ, 'Introduction to Sociology' :

2. భగవద్గీత : కర్మయోగము : 21 శ్లోకము.

బాట సంప్రదాయము కాశాలదు. శంకరుడు, రామానుజుడు, వివేకానందుడు మున్నగు ప్రవక్తలు; వాల్మీకి, కాళిదాసు, జయదేవుడు మున్నగు ప్రాచ్యకవులు; ఛానరు, వర్ధువర్ధు, బెరను వంటి పాశ్చాత్య కవులు; వారివారి రంగములందు కొన్ని సంప్రదాయములను ప్రతిష్ఠించి పోయిన మహానుభావులే. వారు నాటిన కొన్ని సంప్రదాయములు నేటికిని చెక్కచెదరకుండ నిలిచియున్నవి. బహురాకృతిలో కొంత మార్పు వచ్చినను వాని ఆత్మలో ఆవంత వ్యత్యాసము రాలేదు. అచుంబితమైన ఆలోచనాపాటవమున్నవారే సంప్రదాయములను నిర్మించిపోదురు. ఆల్ప ప్రతిభలు వట్టి తిరుగుబాటుతో తృప్తినొందుదురు. సంప్రదాయమాత్రంగా గల సూత్ర ప్రయోగములు సదా వాంఛనీయములే. సృష్ట్యాదినుండి నేటికిని ఎడనెడ క్రొత్త ప్రయోగములు జరుగుచునేయున్నవి. ఈ ప్రయోగములవలన సంప్రదాయ మహాప్రవాహ మింకను విస్తృతమై అనేకుల మనశ్శాద్వలములలో మరకతములను పండించుచున్నది. అవాంఛనీయమొక్కదే. అదే నేలవిడిచి చేసిన సాము; అనగా సంప్రదాయమును బొత్తిగా కాదని చేసెడు ప్రయోగము.

భారతీయ మత సంస్కృతుల సంప్రదాయములు :

భారతీయ సంస్కృతి యనగా స్థూలముగా వైదిక సంస్కృతియనియే చెప్పవచ్చును. ప్రధానముగా ప్రాచీన భారతదేశములోని సంస్కృతి యనగా వేదములలో, వేదాంతములైన ఉపనిషత్తులలో, ఉపనిషత్పూర్వమైన భగవద్గీతలో ప్రవచింపబడిన విజ్ఞానసారమే. భారతీయ సంస్కృతిని, మతమును విడదీయుటకు వీలులేదు. ఒక్కొక్కకాలమున తలయెత్తిన ఒక్కొక్క మతములోని సత్యము భారతీయ సంస్కృతి శరీరమునకు పుష్టిని చేకూర్చినది. భారతీయ సంస్కృతి సంప్రదాయములపై అనేక మతముల ప్రభావమున్నది. భారతదేశములోని మతములు పేరున కెన్ని పేరుగా కన్పించినను వాని అంతస్సూత్ర మొకదే. అవన్నియు ఆధ్యాత్మికతనే ప్రతిపాదించినవి. స్థూలముగా కనిపించు జగత్తునకు అభిన్నము, అతీతమునైన పరబ్రహ్మ పదార్థమును ఇంచుక తారతమ్యముతో విశ్వసించినవి. ద్రవ్యకాంక్ష, సంసారవాంఛ జీవితధ్యేయములు కావని, అమృష్టిక చింతన, సత్యాన్వేషణ అపశ్యాపరణీయములని ఘంటా మోషముగా ఉద్ఘాటించినవి. ఒక్క చార్యాకమతము మాత్రము ఈ మూల సూత్రములకు విభిన్నముగా వెలితలలు వేసినది. 'చైతన్య విశిష్ట దేహ ఏవాత్మా' అన్నది ఈ మతము మూల సిద్ధాంతము. ఈ మతము దృష్టిలో స్వర్గ నరకములులేవు. అపవర్గములేదు. యావ జ్జీవితము సుఖించుటయే దీని పరమావధి. భారతీయ సంస్కృతి సంప్రదాయముల కిది మూల ద్వేది కావున పుబ్బలో పుట్టి ముఖలో మాడిపోయినది. భారతీయ సంస్కృతిపై ఇట్టి మతముల ప్రభావ మావంతయు కానరాదు.

భారతీయ సంస్కృతి పాదపమునకు మూలకందమైన హిందూమతము స్థూలదృష్టితో చూచువారికి అనేక విశ్వాసముల ప్రదర్శనశాలగ, అనేక సిద్ధాంతముల కలగూరగంపగా కనిపించును. వేదయుగములం దొకరీతిగ, బ్రాహ్మణముల కాలమున మరియొక మాదిరిగ,

బౌద్ధయుగమున ఇంకొకతీరుగ హిందూమత తత్వము భాసించినది తైవులు, వైష్ణవులు, శాక్తేయులు, ద్వైతములు ఈ మతము నిచ్చవచ్చినట్లు మలచుకొన్నారు. తమ ఆభిరుచుల కనుగుణముగా ఈ మతమునకు భాష్యములు రచించారు. భారతదేశమున ఎన్ని మతములున్నవో అన్నిటికిపించి జాతులు, వర్ణములు, భాషలు నున్నవి. మతములో, భాషలో, వర్ణాదులలో ఎంత వైవిధ్యమున్నను భారతజాతి అంతరంగమున ఇంచుమించుగ ఒకే సంస్కారము పరిమళించినది. భారతజాతి రక్తప్రసారముతో హైందవమత సార సారణి శ్రుతిగలిపి ప్రవహించినది. భిన్నత్వములో ఏకత్వము భారతజాతి అనాదినుండి అవలంబించిన సంప్రదాయము. నాలుగు వేల సంవత్సరములనాటి వేదసంస్కృతియే నేటికిని వాసనారూపమున మిగిలిపోయినది. నగరములు పాశ్చాత్య సంస్కృతి సంపర్కముచే ప్రాచీనతా గంధమును పోగొట్టుకొన్నను పల్లెలలో మాత్రము నేటికిని ప్రాచీన సంస్కృతి సౌభ్రములు ప్రసరించుచునే యున్నవి. ఎన్ని దండయాత్రలు వచ్చిపడినను, ఎన్ని ఆంతః కల్లోలములు పెల్లుబికినను, హైందవ సంస్కృతి వజ్రసంకల్పముతో వాని నెదుర్కొన్నది. బాహిరముగా ఎన్ని మార్పులు జరిగినను అంతస్సత్వ దృష్ట్యా చూచినచో హైందవ సంస్కృతి వేదకాలము నాటిదే. ఇతర సంస్కృతులలో కనిపించని నిబిడ జీవశక్తి హైందవ సంస్కృతిలో గోచరించును. చెట్టులో చేపయున్నదో లేదో కనుగొనుటకు ఆ చెట్టునే బీల్చి చూడవలసి యుండును. అందు కెంత శక్తి కావలెనో, హైందవ సంస్కృతిని విశ్లేషణముచేసి చూపుటకు అంతకన్న అధికశక్తి కావలెనని రాధాకృష్ణ పండితుడభిప్రాయపడినాడు.¹

సత్యాన్వేషణమే హైందవ సంస్కృతి ప్రధాన ధ్యేయము. వివిధ మతము లీ ధ్యేయ సముపార్జనకే ఉదయించినవి. హైందవ మతమును నిర్వచించుట యనగా దాని సత్యాన్వేషణ తత్వమును విప్పి చూపుటయే. నిరంతర సత్యాన్వేషణమే హైందవ మతమని, ఇదే సత్యము యొక్క మతమని, సత్యమే దైవమని, దేవుడు లేదని అనుట మన మెరుగుదుముకాని సత్యము లేదని యనుట మాత్రము మన మెచ్చట వినలేదని గాంధీగారు రభిప్రాయపడిరి.²

భారతీయ సంస్కృతి పౌరాతన్యము విన్నయావహమైనది. మానవజాతి చరిత్రలో తొలి ఉషస్సు తొంగిచూచినప్పటినుండియే భారతదేశము ప్రపంచమునందలి అన్ని మూలలందు తన ఆశయకాంతులను ప్రసరింపజేసినది. తన సాంస్కృతిక సామ్రాజ్యమును సమస్త విశ్వమున విస్తరింపజేసినది. ఇంతటి మహత్తరకృషిని ఈ దేశము ఎట్టి 'డాబుదర్పములు' లేకుండ నిశ్శబ్దముగా నిర్వహించినది. మనము చూడకయే వినకయే ఏ విధముగా మంచు

1. The Hindu View of Life : P. 13.

2. 'Hinduism is a relentless pursuit after truth. Hinduism is the religion of truth. Truth is God. Denial of God we have known, denial of truth we have not known.'

—Quoted by Sri Jawaharlal Nehru in his book 'Discovery of India' : P. 68.

కురిసి అందమైన గులాబీపువ్వులను వికసించజేయును¹; అట్లే భారతదేశముగూడ ప్రపంచ మతదృక్పథములకు తాను చేయవలసిన దోహదము చేసినదని వివేకానందులు వెలిపుచ్చిన ఆధి ప్రాయము ఆత్మ్యంత సముచితమైనది.¹

భారత సంస్కృతి : భగవద్గీత :

భారతదేశములోని ప్రాచీన సంస్కృతి చాలవరకు వ్యాసభారతమున నిర్దిష్టమైన సంస్కృతియనియే చెప్పవచ్చును. భారతము కేవల మితిహాసమో, కావ్యమో కాదు. నన్నయ మాటలలో చెప్పవలెనన్న ఆది ధర్మతత్వజ్ఞులకు ధర్మశాస్త్రము, అధ్యాత్మవిమలకు వేదాంతము, సీతి వివక్షణులకు సీతి శాస్త్రము. ఇందరి కిన్నివిధములుగా భాసించిన మహాభారత పద్యము నందు కఠికానంద్యులమైన ఘట్టము భగవద్గీత. వినోబా భావేగారు గీతాప్రాధాన్యము నీ విధముగా ఉగ్గడించినారు.

‘గీత మహాభారతముయొక్క మధ్య భాగములో ఎత్తైన దీపమువలె నిలిచియున్నది. దాని వెలుగు మహాభారతమున కెల్ల సోకుచున్నది.’²

మానవుని సాంఘిక, రాజకీయ, నైతిక సంఘర్షణలకు నిలువుటద్దము భగవద్గీత. ముఖ్యముగా ఆత్మలో జరుగు సంగ్రామమునకిది దిక్సూచి. స్వధర్మమునకు ప్రతిబంధకమైన మోహమును పారద్రోలుటయే గీత పరమోద్దేశము. భారతేతిహాసమునాటి సమాజముపై దీని ప్రభావము అతి ప్రబలముగా నున్నది. ఈ నాటికి సైతము భారతీయ సంస్కృతి సంప్రదాయజ్ఞులకు గీతాసూక్తులు రసమయ బుక్కులు. ఆశ్రమ తత్వము, కర్మయోగము, జ్ఞానయోగము, భక్తియోగము, పరమాత్మ స్వరూపము మున్నగు విషయములపై ఇది ఆమూల్యములైన అభి ప్రాయములను వెల్లడించినది. గీతాసూక్తులతో కేవలము ఆర్జునుని మోహతిమిరమే పటాపంచలు కాలేదు. భారతదేశములోని ప్రతి సంకయాత్ముని మోహగ్రంధులను ఛేదించుట కిది చక్కని లవిశ్రముగా పనిచేసినది. భారతీయ సంస్కృతి సంప్రదాయములను గ్రహించుట కిది వెలలేని రాజమార్గము. ఉపనిషత్తులలోని సారమును తెచ్చి అచ్చులో పోయగా రూపొందినది గీత.

భారతీయ సంస్కృతి ఆధార శిలలు :

సాహిత్యముపై వాని ప్రభావము :

చతుర్విధ పురుషార్థములు :

ధర్మాధికామమోక్షములు చతుర్విధ పురుషార్థములని భారతీయ తత్వజ్ఞులు నిర్ణయించిరి. మోక్షమువినా త్రివిధ ప్రతిపత్తిని వాప్యాయనుడు క్రింది విధముగా నిర్వచించెను.

1. ‘Like the gentle dew that falls unseen and unheard and yet brings into blossom the fairest of roses, it has been the contribution of India to the thought of the World.’ —Quoted by Sisirkumar Mitra in his book ‘Vision of India’.
2. గీతా ప్రవచనములు : (ప్ర. ఆశ్వా) : అను : వెంపటి సూర్యనారాయణ.

'శతాయుర్యై పురుషో విభజ్య కాల మన్యోన్యాయబద్ధం పరస్పరస్యాననుఘాతకం త్రివర్గం సేవేత.'¹ పురుషుడు తన జీవితకాలమును ప్రత్యేకముగా విభజించుకొని ఒకదానితో ఒకటి విరుద్ధముకాని విధముగా పేర్చుకొని ధర్మార్థకామము లనెడు మూడు పురుషార్థములను సేవింపవలయునని వాత్సాయనుడు అభిప్రాయపడెను. బాల్యము నుండు విద్యార్థిగానూ దృష్టము లను, యౌవనముండు కామమును, వార్ధక్యమునండు ధర్మమోక్షములను సేవింపవలయునని ఈతడు తెలిపెను. మానవుని జీవితమును క్రమబద్ధముగా నడిపించుటకు ఈ పురుషార్థములు వెలుగుదారులుగా పనిచేసినవి. ప్రాచీనభారతీయులు ఈ చతుర్థములను సాధించుటకు ప్రయత్నించిరి. ఇక వీనినిగూర్చి సంగ్రహముగా చర్చింతును.

ధర్మ నిర్వచనము :

'ధర్మస్తత్త్వదర్శనమ్' అని దండి మహాకవి అభిప్రాయము. అనగా సత్యనుండి అసత్యను వేరుచేయునది ధర్మము. ధర్మమును వాత్సాయనుడు క్రింది విధముగా నిర్వచించెను.

'అలౌకికత్వా దదృష్టార్థత్వా దప్రవృత్తానాం యజ్ఞాదీనాం శాస్త్రాత్ప్రవర్తనం లౌకిక త్వా దృష్టార్థత్వాచ్చ ప్రవృత్తేభ్యశ్చ మాంసభక్షణాదిభ్యః శాస్త్రాదేవ నివారణం ధర్మః'²

(అలౌకికములును, అదృష్టార్థములును అగుటవలన యజ్ఞాదులను ప్రవర్తింపజేయు నట్టి దీయు, లౌకికములును, దృష్టార్థములును అగుటవలన ప్రవృత్తములైన మాంసభక్షణాదుల నుండి నివర్తింప జేయునట్టిదీయును ఏది కలదో అది ధర్మమనబడుచున్నదని సూత్రార్థము.)³

అర్థ నిర్వచనము :

'విద్యా భూమి హిరణ్య పశు ధాన్య భాండోపస్కర మిత్రాదీనా మర్జన, మర్జనస్య పరి రక్షణ మర్థః'.⁴

(విద్యలు, భూమి, హిరణ్యము, పశువులు, ధాన్యములు, గృహోపకరణములు, మిత్రులు మొదలగు వస్తువులలో అన్నిటిని ఆర్జనము చేయుట, ఆర్జించినదానిని వృద్ధిపొందించుట - అను ఈ రెండును అర్థమని సూత్రార్థము.)

దండి దశకుమారచరితలో అర్థనిర్వచన మించుమించుగా ఇట్లే చేసెను.

'అర్థ స్థావ దర్జన వర్జన రక్షణాత్మకః కృషి పాశుపాల్య వాణిజ్య సంధి విగ్రహోడి పదివారః శీర్ష ప్రతిపాదన ఫలశ్చ.'

1. వాత్సాయన కామసూత్రములు : (1-2-1) వివరణకర్త : పంచాగ్నుం అధినారాయణశాస్త్రి.
2. వాత్సాయన కామసూత్రములు : (1-2-7)
3. సూత్ర వివరణము : అధినారాయణశాస్త్రి.
4. వాత్సాయన కామసూత్రములు : (1-2-8).

కామ నిర్వచనము :

‘శ్రోత్రత్యక్త వక్తుర్విష్కృష్టాఘానా మాత్మనంయుక్తేన మనసాఽదిష్ఠితానాం స్వేషు స్వేషు విషయే ష్యానకూల్యతః ప్రవృత్తిః కామః.’¹

శ్రోత్రాది పంచేంద్రియములు ఆత్మ సంయుక్త మనస్సుతో గూడినవై తమతమ విషయములం దనుకూలముగా ప్రవర్తిల్లుటయే కామమనబడునని వై సూత్రములలోని అభిప్రాయము.

‘కామస్తు విషయాతిన క్ర చేతసోః స్త్రీ పుంసయోః నిరతిశయ సుఖ స్పర్శవిశేషః’²

కామమనగా విషయాతినకులైన స్త్రీపురుషుల నిరతిశయసుఖ స్పర్శవిశేషమని దండి అభిప్రాయపడెను. లోకమున ఏది ఉజ్జ్వలముగా, రమణీయముగా నుండునో అది కామోద్దీపనము కలిగించునని ఇతడు విపులీకరించెను.

మోక్ష నిర్వచనము :

‘దుఃఖాత్యంతర నివృత్తి ర్మోక్షః,’ ‘తదత్యంత విమోక్షోఽపవర్గః’ అని మోక్షము నిర్వచింపబడినది.³ అధ్యాత్మిక, ఆధిభౌతిక, ఆధిదైవికములగు దుఃఖముల అత్యంత నివారణమే మోక్షమని వీని తాత్పర్యము. తదత్యంత విమోక్షము అపవర్గము. మానవుడు తెలిసికొనవలసిన అత్యాది పదార్థములలో ముఖ్యమైన ప్రమేయమిది.

ధర్మ ప్రాధాన్యము :

ఈ చతుర్విధ పురుషార్థములలో తురీయమైన మోక్షమే జీవిత లక్ష్యముగా నుండవలె నని భారతీయ తత్వజ్ఞులు విశ్వసించిరి. మొదటి మూడింటిలో ధర్మమునకే అగ్రతాంబూలము నిచ్చిరి. ధర్మమనునది మతముకంటె విస్తృతమైనది. మానవుని స్వవిధులను, ఇతరులపట్ల నిర్వర్తింపవలసిన బాధ్యతలను నిర్దేశించునది ధర్మము. జగత్తును నైతికసూత్రమున బిగించు ‘ఋతము’లో ధర్మ మంతర్వాహిని వంటిది. ధర్మార్థకామములు మూడింటిలో తారతమ్య పరీక్ష చేసినచో ధర్మమే ఆవరణీయమని కామసూత్రములను రచించిన వాత్స్యాయనుడు సైతము వ్రాసెను. అతని సూత్రమిది.

‘తేషాం సమవాయే పూర్వః పూర్వో గరీయాః’⁴

అనగా ధర్మార్థకామములకు ముగ్ధము జరిగినప్పుడు కామము అర్థముచేత సాధింప దగినది కాన కామముకంటె అర్థమే శ్రేష్ఠమనియు, ఆ రెంటికి సంఘర్షణము జరిగినచో

1. వాత్స్యాయన కామసూత్రములు : (1-2-11)
2. దేశికమూల చరిత్రము : దండి.
3. న్యాయ సూత్రములు : (1-8-14)
4. వాత్స్యాయన కామసూత్రములు : (1-2-14)

అర్థము ధర్మముచేత సాధింపదగినది కనుక ధర్మమే శ్రేష్ఠమనియు ఈ సూత్రములోని భావము.

అర్థకామములుగూడ సజ్జనులకు బాధకములు కావని ప్రాచీనులు విశ్వసించిరి. కాళిదాసు 'అప్యర్థకామా తస్యాస్త్రాం ధర్మ ఏవ మనీషీణః' అన్నాడు. అర్థకామములుగూడ మనీషీయైన దిలీపమహారాజునకు ధర్మముగానే పరిణమించినవని అతని యభిప్రాయము.

సాహిత్యముపై ప్రభావము :

ఇక సాహిత్యముపై ఈ పురుషార్థముల ప్రభావ మెంతవరకు గలదో విశదీకరింతును.

సర్వశాస్త్రములు, కావ్యములుగూడ ధర్మ ప్రతిపాదనమునకే రచింపబడినవని ఆలంకారిక శిరోమణి అభినవగుప్తు డభిప్రాయపడెను.

'శమార్థం సర్వశాస్త్రాణి నిర్మితాని మనీషీభిః

తస్మాత్ స సర్వ శాస్త్రజ్ఞః యస్య శాంతం మన స్సదా.'²

శమమనగా శాంతి. శాంతి ధర్మచింతనము వలననే కలుగును.

ప్రాచీన భారతీయ సాహిత్యమంతయు ఈ చతుర్విధ పురుషార్థముల పునాదులపైనే నిర్మింపబడినది. చివరకు గీతగోవిందమువంటి శృంగార కావ్యములోగూడ మోక్షనీతియే పరమ లక్ష్యముగా నిరూపింపబడినది. ఈ కావ్యములోని రాధాకృష్ణుల మధురభక్తి జీవాత్మ పరమాత్మల సంయోగమునకు సంకేతముగా చిత్రింపబడినది. అందుచేత గీతగోవిందము చరమ ధ్యేయము తురీయపురుషార్థమైన మోక్షమేయని చెప్పక తప్పదు.

వాల్మీకి రామాయణమున ఈ ధర్మప్రతిపాదనమే కలదు. రాముని పితృవాక్య పరిపాలనము, అరణ్యవాసము, లక్ష్మణుని త్యాగశీలము, భ్రాతృభక్తి ఋన్నగునవి ధర్మ వృక్షమున కొనసాగిన కొమ్మలే.

మహాభారతము కేవలము అన్నదమ్ముల పోట్లాటకు సంబంధించిన గ్రంథముకాదు. అది తత్త్వగ్రంథముకూడ. సాధారణముగా మహాభారతమున ధర్మము ప్రతిపాదింప బడినదని యందురు. కాని ఆనందవర్ధనుడు దానిలో మోక్షమే ప్రధానముగా ప్రపంచంప బడినదని స్పష్టపరిచెను.

'మహాభారతేఽపి శాస్త్రకావ్య రూపభ్యాయాస్వయిని వృష్టిపాండవ విరసావసాన వై మనస్యదాయినీం సమాప్తి ముపనిబద్ధతా మహామునినా వై రాగ్మజనన తాత్పర్యం ప్రాధాన్యేన స్వప్రబంధస్య దర్శయతా మోక్షలక్షణః పురుషార్థః శాంతో రసశ్చ ముఖ్యతయా వివక్షావిషయత్వేన

1. రమవంశము : ప్రథమ సర్గము. 2. 'అభినవ భారతి'నుండి.

సూచితః¹. కావున భారతమున ప్రధానముగా మోక్షము, గౌణముగా ధర్మము ఉపదేశింపబడిన వని చెప్పవచ్చును.

కాళిదాసు తన కావ్యములన్నిటిలో ధర్మప్రాధాన్యమును ప్రతిపాదించెను. రఘువంశ కావ్యమున దిలీపుడు సింహమునకు తన్ను తాను బలి యిచ్చుటకు సంసిద్ధుడగుట గోరక్షణార్థమే. గోరక్షణమనగా ధర్మరక్షణమే. అర్థకామములు ధర్మమును వ్యుక్తమింపినచో ఎట్లు కల్యాణ భంజకములగునో రఘువంశకావ్యమున అగ్నివద్దని వృత్తాంతముద్వారా కాళిదాసు బోధించెను. అగ్నివద్దడు ప్రధానముగా కామోపశీవి. రాజ్యభారమును అనగా ధర్మరక్షణమును తృప్తిప్రాయముగా త్రోసివేసి శ్రీలోలుడైనాడు. తత్పర్యవసానముగ ఉభయభ్రష్టుడైనాడు. అభిజ్ఞాన శాకుంతలమున శకుంతల గాంధర్వవివాహము కామలక్షణము. కామైక పరత్వమున కన్నుగానక ఆమె ధర్మమును విస్మరించినది. అందుకే క్షేళముల పాలై నది.

ఉత్తరరామచరిత్రమునందు ధర్మస్థాపనముకొరకు, లోకారాధనముకొరకు సమస్తమును పరిత్యజింతునని రాముడు ప్రతిజ్ఞ చేయును.

‘స్నేహం దయాంచ సౌఖ్యంచ యదివా జానకీ మపి,
ఆరాధనాయ లోకస్య ముంచతో నాస్తీమే వ్యధా.’²

లోకారాధనముకొరకు స్నేహము, దయ, సౌఖ్యము, మొదలైనవేకాక తన ప్రాణములో ప్రాణమైన జానకీనిగూడ పరిత్యజించినను తనకు దుఃఖములేదని రాముడనెను. ప్రజల నారాధించుట యనగా వారి ఆదర్శములను పోషించుటయే. పాతివ్రత్యము ప్రజల ఆదర్శములలో నొకటి. అగ్నివంటి సీతాదేవి పాతివ్రత్యమునకు నిమిత్తముగా లోకాపవాద కళంకమువృత్తిలైనది. ఆది కల్మయని రాముని అంతరాత్మకు తెలియును. కాని ప్రజాభిప్రాయమును కాదనలేక ఆ సాధ్వినీ పరిత్యజింపవలసి వచ్చినది.

అశ్వమోషుని బుద్ధచరిత్రము, సౌందరనందమువంటి కావ్యములలో శాంత రసమే కనిపించుచున్నది. శాంతరసము అపవర్గమునకు-అనగా మోక్షమునకు-దారి చూపునదే కదా.

ఈ విధముగా వాల్మీకిరామాయణమునుండి గీతగోవిందమువరకు గల భారతీయ (సంస్కృత) సాహిత్యమంతయు, చతుర్విధపురుషార్థములలో ధర్మమోక్షములే వరణీయములని ఉద్ఘాటించినది. అయినను అర్థకామములను అనుషంగికముగా ప్రతిపాదించుకుండ ఉండలేదు. వీనిని బొత్తిగా తీసివేసినచో జీవితము దారుసదృశమై పోవునని వీనికిగూడ భారతీయులు తగిన స్థానమును కల్పించిరి.

1. ధ్వన్యాలోకము : చతుర్థోద్కౌతము.
2. ఉత్తరరామచరిత్రము : ప్రథమాంకము.

వర్ణాశ్రమములు :

వర్ణవ్యవస్థ :

ఆర్యావర్తమున ఆర్యులు స్థిరపడిపోయిన తరువాత అంతకుముందే అక్కడ నివసించుచున్న ఆదిమవాసులనుండి తమ్ము వేరుగా నుంచుకొనుటకు, జాతి సాంకర్యమునుండి కాపాడుకొనుటకు వర్ణవ్యవస్థ నేర్పాటుచేసికొనిరి. వర్ణవ్యవస్థ ఏర్పడకముందు ఆర్యుడైన ప్రతివ్యక్తియు పురోహితుడుగా, యోధుడుగా, వర్తకుడుగా, కర్షకుడుగా నుండెడివాడు. క్రమముగా జనసంఖ్య పెరిగినది. ఒకే వ్యక్తి అన్ని వృత్తులు నిర్వర్తించుకొనుట కష్టమైపోయినది. కర్మకాండకు, ధర్మకాండకు, కృషికి, సేవకు తమలోనే వర్ణము లేర్పాటుచేసికొనుట మంచిదని వారు భావించిరి. విద్యాజ్ఞానములం దభిరుచిగలవారు పురోహితులని (విప్రులని), పరిపాలనము చేపట్టినవారు క్షత్రియులని, మిగిలిన వారందరు ప్రజలని లేక వైశ్యులని వ్యవహరింపబడిరి. క్రమముగా వాణిజ్యము చేయువారు మాత్రమే వైశ్యులనియు, పై మూడు వర్ణములవారి కన్నునన్నలలో మెలగువారు శూద్రులనియు వ్యవహరింపబడిరి. తొలుత కేవలము కార్యసౌలభ్యము కొరకు చేసిన ఈ వృత్తివిభాగము క్రమముగా వంశపారంపరికమైనది.

వర్ణవ్యవస్థ మొట్టమొదటిసారిగ పురుషసూక్తమున ఉల్లేఖింపబడినది.

‘బ్రాహ్మణోఽస్యముఖమాసీ ద్బాహూ రాజన్యః కృతః
 ఊరూ తదస్య యద్వైశ్యః పద్భ్యాం శూద్రో అజాయత.’¹

అయినను ఋగ్వేదకాలమున ఈ వ్యవస్థ సుప్రతిష్ఠితము కాలేదు. కేవలము వృత్తుల పైనే ఇది ఆధారపడియుండెను. బ్రాహ్మణముల కాలమున ఈ వ్యవస్థ బలపడినది. చాతుర్వర్ణ్యములో బ్రాహ్మణుల కగ్రతాంబాలము దొరకినది. ఉపనిషత్కాలమున క్షత్రియులు, జ్ఞానవంతులును బ్రహ్మజ్ఞులును అయిపోయిరి. భగవద్గీతలో ‘చాతుర్వర్ణ్యం మయా సృష్టం గుణకర్మ విభాగశః’ అని యున్నది. గుణములనుబట్టియే కాక కర్మలనుబట్టియు వర్ణవిభాగము జరిగినని దీనివలన తెలియుచున్నది.

ఆధునిక కాలమున ఈ వర్ణవ్యవస్థ పరిహాసాస్పదముగా కనిపించినను ప్రాచీన కాలమున దీనికున్న ప్రాధాన్యమును త్రోసివేయుటకు వీలులేదు. వర్ణసాంకర్య మూనాడు పాపముగా భావింపబడుచుండెడిది. కులధర్మములను కూల ద్రోసినవారు నరకమున కేగుదురని భగవద్గీత యందు కలదు.² అభిజ్ఞాన శాకుంతలమున కాళిదాసు వంశపరంపరాగతమైన వృత్తి నవలంబించుటచే మానవుని కర్తవ్యమని జాలరిచే అనిపించెను.

1. ఋగ్వేదము : దశమ మండలము : 90 సూక్తము.
2. ‘ఉత్పన్న కులధర్మాణాం మనుష్యాణాం జనార్దన నరకే నియతం చాసౌ భవతీత్యనుక్రమమ్’.

‘సహజం కిల యద్వినిందితం నహి తత్కర్మ విసర్జనీయకం
పశుమారణకర్మదారుణోఽ- వ్యనుకంపామ్పదురేవ భూసురః’¹

బ్రాహ్మణుడు యజ్ఞాదులలో పశువిశసనముచేయుట పాపమెందుకు కాదనగా అది కుల క్రమాగతమైన వృత్తియగుటవలననే యని కాళిదాసు వర్ణవ్యవస్థను సమర్థించెను. ‘స్వధర్మే నిధనం శ్రేయః’ అనియేకాక ‘పరధర్మో భయావహః’ అనికూడ గీత హెచ్చరించెను

సాహిత్యముపై ప్రభావము :

వాల్మీకిరామాయణమున వర్ణ వ్యవస్థ సమర్థింపబడినది. భారతమున ఇట్లే కలదు. వర్ణ వ్యవస్థను పోషించుటయే ప్రభువుల కర్తవ్యమని ఈ రెండిలో అడుగుడుగున చెప్పబడినది. కాళిదాసు కావ్యములలో ఈ వ్యవస్థ ప్రభావము మిక్కుటముగా కన్పించును. రాజు వర్ణవ్యవస్థను విధిగా పాటించవలెనని కాళిదాసు తెలిపెను.

‘రేఖామాత్రమపి క్షుణ్ణాదామనోర్వర్తనః పరం
నవ్యతీయః ప్రజాస్తస్య నియంతుర్నేమివృత్తయః’²

రాజు నియంత. అనగా సారథివంటివాడు. మనుష్రోక్తమైన వర్ణాక్షమధర్మమే రాజు బాట. ప్రజలు గుణములవంటివారు. వర్ణధర్మమును సక్రమముగా పాలించుటయే ఐహికాముష్మిక సుఖముల కేతక సాధనమని కాళిదాసు అభిప్రాయము. తరువాత బాణుడు, భవభూతి మున్నగు కవులు దీనిని సమర్థించిరి. ప్రాచీన సంస్కృత కావ్యములన్నిటిలో ఎక్కడో ఒక చోట ఈ వర్ణవ్యవస్థ ప్రతిబింబము కనిపించును.

హైందవ సంస్కృతికి వర్ణవ్యవస్థ మూలకందముగా నుండెడిది. తొలి దినములలో ఇది అంతగా సంకుచితముగా లేదు. స్మృతుల కాలమున ఈ వ్యవస్థ వికాసము కోల్పోయి బిగిసి పోయినది. బ్రాహ్మణత్వము జన్మముపైగాక శీలముపై ఆధారపడియున్నదని ఛాందోగ్యోపనిషత్తులోని ‘సత్యకామ జాబాలుని కథ’ నిరూపించుచున్నది. అవరపద్ధతైన జాబాలుడు ఉపనిషద్ధర్మిష్టలో ఒకడు. క్షత్రియుడైన సనత్కుమారుడు బ్రాహ్మణుడైన నారదునికి పరమార్థముపదేశించెను. శుకుడు క్షత్రియుడైన జనకుని గురువుగా స్వీకరించెను. దాల్చ్యుడు శూద్రుడు. ఇతడు బృహదారణ్యకోపనిషత్ ద్రష్టలో ఒకడు. ఋగ్వేదమునకు వ్యాఖ్యానాపకమైన బ్రాహ్మణము వ్రాసిన మహిదాసుడు శూద్రుడే. భారతములోని ధర్మవ్యాధోపాఖ్యానమున కసాయివాడు బ్రాహ్మణునికి ధర్మ సూక్ష్మములను వెల్లడించినట్లున్నది. కావున ఈ వ్యవస్థ

1. అభిజ్ఞాన శాకుంతలము : షష్ఠాంకము.
2. రఘువంశము : ప్ర. స. 17 శ్లోకము.

ప్రారంభదశలో చక్కని వికాసమును పొందినను క్రమముగా మనీభవించిపోయి సత్పలితముల సీయితేకపోయినది. ఏది యెట్లున్నను ప్రాచీనభారతసాహిత్యముపై దీని ప్రభావమును విస్తరించుటకు వీలు లేదు.

ఆశ్రమ ధర్మములు :

ఆశ్రమ ధర్మములు వైదికయుగములోనే స్థాపింపబడినవి. నాటి మానవుని జీవితము నాలుగు ఆశ్రమములుగా విభజింపబడినది.

1. బ్రహ్మచర్యము : వేదవిద్యాభ్యాసముచేయుట
2. గృహస్థాశ్రమము : యజ్ఞములు చేయుట.
3. వానప్రస్థము : భోగములను దిగద్రావి ఉపవాసము చేయుట.
4. సన్న్యాసము : సర్వసంగ పరిత్యాగము చేయుట.

రామాయణ భారతాది గ్రంథములలోని వ్యక్తులందరు ఈ యాశ్రమవ్యవస్థను పాటించిన వారే. చివరకు శృంగారకావ్యమైన మనుచరిత్రలోగూడ గృహస్థాశ్రమ ధర్మము చక్కగా సమర్థింపబడినది. వరూధిని తృతీయపురుషార్థమునకు సంకేతము. ప్రపరుడు తురీయ పురుషార్థమునకు, గృహస్థాశ్రమమునకు ప్రతిబింబము. కడకు గృహమేదియే జయించునని మనుచరిత్ర పలన తెలియుచున్నది.

చతుర్విధపురుషార్థములు, వర్ణాశ్రమధర్మములు ప్రాచీన భారతసంస్కృతికి ప్రధానాంగములు. ఆత్మతత్త్వము, పరమాత్మతత్త్వము, కర్మసిద్ధాంతము, పునర్జన్మసిద్ధాంతము ఉపాంగములు. ఇక వీనిని గూర్చి సంక్షేపముగా ముచ్చటించును.

(i) - 'ఆత్మ' తత్త్వము

భారతీయసంస్కృతి ప్రత్యేకత 'ఆత్మ' సిద్ధాంతములో నిబిడికృతమైయున్నదని చెప్పవచ్చును. బుద్ధికన్న, మనస్సుకన్న, ఆత్మ గొప్పదని గీత అభిప్రాయము. భారతదేశమున చిరకాలమునుండి ఆత్మకే ఆగ్రహీతమున్నది. పాశ్చాత్యులలో పలువురు బుద్ధికే గద్దెనిచ్చినారు. మనలో నేటికిని ఆత్మవాదులే అధికముగా నున్నారు. గీతలో ఆత్మ ఔన్నత్య మిట్లు చెప్పబడినది.

'ఇంద్రియాణి పరాణ్యాహు రింద్రియేభ్యః పరంమనః
మనసస్తు పరాబుద్ధి ర్యోబుద్ధేః పరతస్తు సః'

(కర్మయోగము : 42 శ్లో)

దేహముకన్న ఇంద్రియములు, ఇంద్రియములకన్న మనస్సు, మనస్సుకంటె బుద్ధి, బుద్ధికంటె ఆత్మ-ఒకదానికంటె ఒకటి శ్రేష్ఠమని దీని యభిప్రాయము. ఇట్టి ఆత్మను తెలిసికొని బుద్ధితో మనస్సును నిగ్రహించుకొని, దుఃఖకారియగు కామరూప శత్రువును నిర్మించవలెనని గీత

ఉపదేశించినది. ఆత్మకు వినాశములేదని భారతీయుల విశ్వాసము. అది సత్య. దేహాదులు అసత్యములు. అవి నశ్యములు. ఆత్మకు ప్రత్యక్షాది ప్రమాణములు లేవు. ఇది చంపునదికాదు, చంపబడునది కాదు. దీనికి జననమరణములు లేవు. మనుష్యుడు చినిగిపోయిన వస్త్రములను విడిచి క్రొత్త వస్త్రములను గట్టుకొన్నట్లు ఆత్మ వివిధశరీరములను విడిచి క్రొత్త శరీరములను పొందుచుండునని గీత బోధించినది¹. ఆత్మతత్త్వము నింత నిశితముగా లోతుగా దర్శించినజాతి భారతజాతి యొకచేయని చెప్పవచ్చును.

(ii) పరమాత్మ తత్త్వము

వేదములలో దేవతల సంఖ్య కిలికి వరకుండెడిది. క్రమముగా వర్గీకరణము జరిగి ఏకేశ్వరసిద్ధాంతము బయలుదేరినది. అనంతరము అనశ్వరమైనదియు, 'సత్య' అగు పర బ్రహ్మపదార్థ మొక్కచే యను యభిప్రాయము బలపడినది.

'ఏకంస ద్విప్రా బహుధావదంతి, అగ్నిర్యమం మాతరిశ్వానమాహుః' అనునది ఈ అభిప్రాయమునే బలపరుచుచున్నది.

(iii) కర్మ సిద్ధాంతము

లోకములో మానవుల సుఖదుఃఖములకు వారు పూర్వజన్మమందు చేసిన కర్మలై కారణములు. కలిమిలేములు రెండును కర్మపరిపాకమునుబట్టి యేర్పడును. సృష్టికర్తకు ఏ ఒక్కనియందు ప్రత్యేకముగా కోపముగాని, కూర్మిగాని ఉండవు. కర్మకు మూడు విభాగములు కలవు. ఆగామి, సంచితము, ప్రారబ్ధము. 'మొదలు పెట్టినందున ఎట్టి దానిని అనుభవింపక తప్పదు. కాని ఆగామిసంచితాలను మానవుడు తన సత్రవర్తనవలన, భగవత్కృతాక్షము వలన గెలువ వచ్చును.'² ఉపనిషత్తులు సైతము సత్కర్మానుష్ఠానమువలన మోక్షప్రాప్తి కలుగునని చెప్పెను.

(iv) పునర్జన్మ సిద్ధాంతము

జీవిమరణముతో ఆత్మ మరణింపదు. అది మరల క్రొత్తదేహములను ఆశ్రయించును. ఉపనిషత్తులయందును, తత్సారమైన భగవద్గీతలోను ఇదే చెప్పబడినది.

ఇవికాక పురాణాధలు, అవతారములు మొదలైనవి సైతము భారతీయ సంస్కృతికి ఉష్పాంగములై యున్నవి. భారత సాహిత్యముపై ఈ అంగముల ప్రభావము ప్రగాఢముగా

1. 'వాసాంపి జీర్ణాని యదావిహాయ నవాని గృహ్లాతి నరోఽపరాణి తథాశరీరాణి విహాయజీర్ణా న్యన్యాని సంయాతి నవానిదేహి.'

—భగవద్గీత : సాంఖ్యయోగము : 22 శ్లోకము.

2. నన్యాంధ్ర సాహిత్యపీఠము : పుట : 251.

నున్నది. భారత రామాయణములందును, కాళిదాసాదుల మహాకావ్యములందును వీని ప్రస్తావన ఎదనెడ కనిపించును.

భారతీయ మత సంప్రదాయములు :

సాహిత్యముపై వాని ప్రభావము :

భారతదేశమున అనాదినుండి అనేకమతములు బయలుదేరినవి. ప్రాచీన భారతమున సంఘముపై సారస్వతముపై మతప్రభావము అమితముగా నుండెడిది. ఒక్కొక్క మతము ఉన్నతదశలోనున్న కాలమున ఒక్కొక్క రకమైన ప్రభావమును ప్రసరించినది. వ్యాసభారతము ప్రధానముగా వాసుదేవ తత్వమును ప్రసాదించుటకు రూపొందినది. కాళిదాసు కావ్యములపై అధికముగా శైవమత ప్రభావమున్నది. రఘువంశమున సైతము కాళిదాసు శివస్తుతియే చేసెను. విప్రలంభశృంగార మాత్మగాగల మేఘసందేశమునగూడ అలకాపుర వర్ణన సందర్భమున 'బాహ్యోద్ధ్యానస్థిత హరశిరశ్చంద్రికాదౌత హర్యాః' అని శివుని ప్రస్తావన తెచ్చెను. అభిజ్ఞానశాకుంతలమున మొదట శివునే స్తుతించెను. భారవి కిరాతార్ధునీయమున శైవాధిక్యమునే ప్రతిపాదించెను. సర్వవిధముల అతనికి స్పర్థియై కావ్యము వ్రాసిన మాముడు శిశుపాల వధలో వైష్ణవపారమ్యము నుగ్గడించెను. బౌద్ధమతమును ప్రతిపాదించుటకే ఆశ్వమోషుడు కవిత్వ సాధనమును ఉపయోగించుకొనెను. సౌందరనందము, బుద్ధచరిత ఈ దృష్టితోనే వ్రాయబడినవి.

తెలుగు సాహిత్యమున ఇట్టి కావ్యములు పెక్కు కలవు. శివకేశవద్వైతమును నిరూపించుటకు, తన్మతమును ప్రతిపాదించుటకు తిక్కన భారతమును సద్వినియోగముచేసెను. నన్నెచోడుడు, పాలకురికి సోమనాధుడు శైవాధిక్యమును ప్రచార మొనర్చుటకే కావ్యరచన కావించిరి. శ్రీనాధునిపై శైవమత ప్రభావమున్నది. కృష్ణరాయల యుగమున వైష్ణవమత సంబంధి కావ్యములకు ఆదరము లభించినది.

ఈ విధముగా మన ప్రాచీన సాహిత్యములో మతసంప్రదాయములు ప్రతిఫలింపక తప్పలేదు.

భారతీయ సాంఘిక సంప్రదాయములు :

సాహిత్యముపై వాని ప్రభావము :

భారతీయ సాంఘికసంప్రదాయములలో బోధశసంస్థారములు ప్రధానములు. ఈ సంస్థారములను పాటించుట ప్రతి గృహస్థుని విధిగా భావింపబడెడిది. జననము మొదలుకొని మరణము వరకు ఇవి పరివ్యాప్తములై యుండెడివి. మన కావ్యములందు జననము వివాహము మున్నగునవి విధిగా వర్ణింపబడినవి. మరణానంతర కర్మకాండ రామాయణ భారతాదులలో ఉల్లేఖింపబడినది. రఘువంశమున సీమంతోన్నయనము వర్ణింప బడినది.

అట్టికి ఆర్ఘ్యపాద్యములిచ్చుట భారతీయుల సాంఘికసంప్రదాయము. అతిథి దేవ తుల్యుడుగా భావింపబడినాడు.¹ మనుస్మృతిలో 'సర్వదేవ మయోఽతిథిః' అని కలదు. మన కావ్యము లన్నిటిలో ఆర్ఘ్యపాద్యముల ప్రస్తావన అనివార్యము.

ఇంటికి వచ్చిన అతిథికి ఆర్ఘ్యపాద్యములతోపాటు తాంబూలమిచ్చుట భారతీయుల సాంఘిక సంప్రదాయము. ప్రత్యేకముగా రాజుల యిండ్లలో, ధనికుల యిండ్లలో 'తాంబూల కరండ వాహిను' లుండెడివారు. ఎవరితోనైనను స్నేహము నెరపవలెనన్న తాంబూలమును లాంఛనప్రాయకముగా నిచ్చెడివారు. బాబుని కాదంబరిలో, హర్ష చరిత్రలో ఇట్టివి కలవు. కవులకు ప్రభువులు జాంబూనదాంబరాగ్రహారాదు లిచ్చుటకు ముందుగా కర్పూర తాంబూలము నిచ్చుచుండిరి. తాంబూల సమర్పణమును తెలుగుకవి తెనాలి రామకృష్ణుడు చక్కగా వర్ణించినాడు.² పెద్దన కవిత్వరచనకు 'నిరూపహత్విస్థలము'తోపాటు 'రమణి ప్రీయదూతిక తెచ్చి యిచ్చు కప్పురవిడెము' కావలెనన్నాడు. సభలో గౌరవము పొందుటకు తాంబూలము లాంఛనముగా నుండెడిది. అందులో రెండు తాంబూలములను పొందుట అధిక గౌరవమునకు చిహ్నము. నైషధములో హర్షుడు 'తాంబూలద్రవ్య మసనంచ లభతే యఃకాన్యకుభేశ్వరాత్' అని చెప్పుకొనెను.

భారతీయ సాంఘిక సంప్రదాయములలోసాష్టాంగప్రణామ మెన్నదగినది.

'ఉరసా మనసా చైవ శిరసా పచసా తథా

పద్భ్యాం కరాభ్యాం జానుభ్యాం ప్రణామోఽష్టాంగ ఉచ్యతే'

అని సంప్రదాయము (ప్రణామ సంప్రదాయము) కలదు. మన కావ్యము లన్నిటిలో ఈ దండవత్ప్రణామమే కనిపించును. సామంతరాజులు దండవత్ప్రణామము చేయకున్నను చక్ర వర్తుల పాదములపై శిరమువంచి నమస్కరించెడివారు. నిటారుగానిల్చుండి చేయునది నమస్కారముగా మనవారు భావింపలేదు. కనీసము శిరమైనను వంచనిదే నమస్కారముకాదు. ఆసలు నమస్కులోని 'నమ్' ధాతువున కర్మము వంగుటయనియేకదా.

1. 'అతిథి దేవోభవ' ఇత్యాదులు.
2. 'పలుకుం దొయ్యలి మోవికొంతి కెనయో బాగాలు నయ్యింతి చ క్కులబొలుం దెలనాకు, లయ్యవిద పల్కుల్యంబి కప్రంపు ప య్యులతో గూడివ విడియంబొసగె నాకున వద్దనాభార్యనా కలనా పావనహస్త కంకణ రుణత్కారంబు తోరంబుగాన్'.

—పాండురంగ మాహాత్మ్యము : అవతారిక.

పాశ్చాత్యుల మత సంస్కృతుల సంప్రదాయములు :
సాహిత్యముపై వాని ప్రభావము :

భారతీయ సంస్కృతియనగా వేదప్రతిపాదితమైన సంస్కృతియన్నట్లే, పాశ్చాత్యుల ప్రాచీనసంస్కృతియనగా గ్రీకుసంస్కృతియనియే చెప్పవచ్చును. ఇప్పటికి దాదాపు నాలుగు వేల యేండ్ల క్రితమే గ్రీసులో నాగరకత అభివృద్ధి నందినది. అనేక దేవతాత్వము గ్రీకుదేశపు ప్రాచీన నాగరకతలో ప్రధానమైన అంగము. వీరపూజయే క్రమముగా అనేకేశ్వరత్వమునకు దారితీసినది.¹ 'నావిష్టుః పృథివీపతిః' అన్నట్లుగా ఉన్నదీ అభిప్రాయము. గ్రీకుల దేవతలలో పెక్కురు హిందూదేవతలవలెనే కనిపింతురు. వారి Jupiter మన యింద్రునివంటివాడు. మనకు నందనమున్నట్లే వారి దేవలోకమున ఒక దివ్యపనము కలదు. మన కమృతమున్నట్లే వారికి తత్సమ్మితమైన అమృతము (Nectar) కలదు. గ్రీకుల పురాణముల ప్రకారము చంద్రుడు త్రీమూర్తి. ఆమెను Artemis లేక Diana అందురు. ఆమె చేతిలో ఊంక యుండును. చంద్రుని 'హరిణాంకు'డన్న భారతీయ సాహిత్యములలోని వర్ణనకు దీనికి చక్కని పోలికయున్నది. మనకు మన్మథునివలె గ్రీకులకు క్యూపిడ్ (Cupid) ఉన్నాడు. మన్మథునికి వలెనే క్యూపిడ్ కు ధనురస్త్రములుండును. మన సాహిత్యములోవలెనే గ్రీకు సాహిత్యమున దక్షిణమూలము వర్ణింపబడినది. దీనిని ఆస్టర్ (Auster) లేక నోటస్ (Notus) అందురు. మార్గవమునకు దీనిని వారు సంకేతముగా గ్రహించిరి. మన సూర్యుని కొక రథమున్నది. దాని సారథి అనూరుడు. అట్లే గ్రీకులకుకూడ సూర్యుని కొక రథమున్నది. దాని సారథి పేరు హిలియస్ (Helios). గ్రీకులు మనవలెనే అదృష్టమును (విధిని) బలముగా విశ్వసించిరి. విధికి కాలచక్రముపై సమస్తాధిపత్యమున్నదని వారు గుర్తించిరి. విధికి ఒకరు తనవారు, ఒకరు పెరవారు అని ఉండదని, యథేచ్ఛావర్తనమే దాని లక్షణమని వారభిప్రాయపడిరి.² గ్రీకు నాటకములలో 'విధి' ప్రధానపాత్ర వహించినది. హోమరు వ్రాసిన ఇలియడ్, ఒడిస్సీ అను రెండు కావ్యములపై ప్రాచీనగాఢం ప్రభావమున్నది. జాన్సన్, డయానా (Diana) పై చక్కని గీతము వ్రాసెను. షెల్లి గ్రీకు పురాణములలోని అనేక దేవతలగురించి గేయములురచించెను. Hymn of Pan మున్నగున విట్టివే. కీట్సు వ్రాసిన ఎండిమియాన్ (Endymion) అను సుదీర్ఘ గీతముపై గ్రీకు పురాణముల ప్రభావమున్నది. ఎండిమియాన్ ఒకానొక అతిలోక సుందర యువకుని పేరు. కీట్సు వ్రాసిన Ode to Psyche (ఓడ్ టు సైకి) అను ఖండ

1. 'Their Gods were simply their kings and heroes, whom they afterwards deified' — 'Lectures on the History of Literature' by Thomas Carlyle : P. 10.
2. 'They recognized a 'Destiny', a great dumb, black power ruling during time, which knew nobody for its matter, and in its decrees was as inflexible as adamant, and everyone knew that it was there.'

—Lectures on The History of Literature : P. 12.

కృత్తిలో రతీమన్మథుల (Psyche & Cupid) అనుబంధము చిత్రంపబడినది. మన భారతాది పురాణ కావ్యములందు మానవులతోపాటు దేవతలువరించినట్లే, గ్రీకు పురాణములలో గూడ పిలియస్ (Peleus) థీటిస్ (Thetis) ల వివాహమునకు దేవతలు కానుకలు తెచ్చినట్లు చిత్రంప బడినది. భారత యుద్ధమున శ్రీకృష్ణభగవానుడు పాండవపక్షపాతమువహించినట్లే, గ్రీకులకు ట్రోజన్లకు జరిగిన సంగ్రామమున నెప్ట్యూన్ (Neptune : వరుణ దేవత) గ్రీకులపక్షమున నున్నట్లు వర్ణింపబడినది. ఈ విధముగా ఆంగ్లసాహిత్యముపై గ్రీకు పురాణముల ప్రభావము కనిపించుచున్నది.

పాశ్చాత్యలోకమున మొదట బహుదేవతాత్వము సంప్రదాయముగా నుండెడిది, క్రమముగా అది ప్రకృత్యాధారము (Paganism) నకు దారితీసినది. మరల దీనికి విరుగుడుగా క్రైస్తవ మతము (Christianity) బయలుదేరినది. క్రైస్తవమతములో Roman Catholics అని, Protestants అని రెండుతెగ లేర్పడినవి. మిల్టన్ కవిపై ప్యూరిటనిజము (Puritanism) ప్రభావము అమితముగా పనిచేసినది. అతని Paradise Lost మున్నగు కావ్యములు ఈ ఆధార్యమును ప్రచారము చేయుటకే వ్రాయబడినవి.¹ Satan (సేటన్) దైవమునకు వ్యతిరేకముగా తిరుగుబాటు చేసినందుకు ఏ విధముగా ఆధాపతనము చెందెనో నిరూపించుటకు, బైబిలు గొప్ప తనమును ప్రకటించుటకు, Paradise Lost, Paradise Regained అను రెండు కావ్యములు వ్రాయబడినవని ఆంగ్లసాహిత్యజ్ఞులెల్ల రంగీకరించిన విషయమే.

17 వ శతాబ్దములో హెర్బర్టు (Herbert), వాన్ (Vaughan), క్రాషా (Crawshaw) ప్రభృతి కవులు ఆధ్యాత్మిక కవిత్వము విరివిగా రచించిరి. ఈశ్వరుడు ప్రణయ మహిమవలన మానవుని సన్నిధికి పయనించి, అతని నుద్ధరించినట్లు వీరు చిత్రించిరి. ఈశ్వరుని ప్రేమ మూర్తిగా భావించి కీర్తించిన షెల్లీ కవితలో వీరి ఛాయలు కనిపించును. బ్రౌనింగ్, రోజెటీ మున్నగు కాలానికకవుల భక్తిగీతములపై వీరి ప్రభావమున్నది. వీరి ప్రభావమునకు పశుదై అధునికకాలమున ఫ్రాన్సిస్ థామ్సన్ అను కవి 'The Hound of Heaven' అను కావ్య మును రచించినాడు. ఇందులో మానవుడు అజ్ఞానమువలన దైవమునకు దూరముగా పోవుటకు ప్రయత్నించును. దైవము జాగిలమువలె మానవుని వెన్నుండి తరిమి అతనిని జయించి తన ప్రేమతత్వమునకు కాకర్షించును. రాబర్ట్ బ్రిడ్జస్ (Robert Bridges) వ్రాసిన 'Testament of Beauty' లో ఈశ్వర ప్రణయమునకు రూపాంతరమే సౌందర్యమని ప్రకటింపబడినది. ఈ విధముగా ఆంగ్ల కవిత్వములో ఆస్తికభావధార అప్రతిహతముగా ప్రవహించుచునే యున్నది

1. ఈ కావ్యము గ్రీకుగాధయగు Titanomachia ను పోలిన రచన. దీనిలోని Satan పాత్ర గ్రీకు సాహిత్యములోని Typhon, Prometheus పాత్రల మూర్తులకు ప్రతిరూపమేయని విమర్శకు లిచ్చాచార్యులది.

పాశ్చాత్యుల సాంఘిక సంప్రదాయములు :
సాహిత్యముపై వాని ప్రభావము :

సాహిత్యముపై, కళలపై ఆయా కాలములందలి సాంఘికసాంప్రదాయము లెంత ప్రబలముగా పనిచేయునో ఏ దేశపు సాహిత్యచరిత్రను పరిశీలించినను విశదమగును. ఇస్పాను మతము ప్రకారము యువతులను చూచుటకాని, వర్ణించుటకాని దోషముగా పరిగణింపబడెడిది. అందువలన అరేబియా మున్నగు ముస్లిముదేశములలో చిత్రకళ వికసించలేదని కొందరు వివరములు అభిప్రాయపడిరి. అమెరికా వలసరాజ్యములలో నగ్గుల (Nudes)ను చిత్రించుట దోషముగా భావింపబడెడిది. అందుచేత ఫ్రాన్సు మున్నగు దేశములలో జరిగిన కళావికాస మక్కడ జరుగలేదు. ఆంగ్ల సాహిత్యమున ఎలిజబెత్ మహారాజ్ఞి పాలించిన కాలము స్వర్ణయుగము వంటిది. ఆ కాలమున సామ్రాజ్యస్థాపనము, సాగరయానము విశేషముగా జరిగినందున షేక్స్పియరు ప్రభృతులు సాహసము ప్రధాన వస్తువుగాగల రచనలు చేసిరి; స్పెన్సరు మున్నగు వారు కాల्పనిక రచనలు చేసిరి. తరువాతి శతాబ్దములో సమాజమున ఖోగపరాయణత్వము, ఆసభ్యశృంగారము పెచ్చుపెరిగిపోగా, నైతిక పునరుద్ధరణకొరకు హ్యూరిట్ ఉద్యమము బయలుదేరి 'నిరాడంబర జీవనము, ఉన్నత భావనము' అను నినాదము లేవడిసినది. పద్యరచనలో మిల్టన్, పవనరచనలో జాన్ బన్యన్ (John Bunyan) ఈ ఉద్యమమునకు ప్రతివిధులు.

ఫ్రాన్సు దేశమున వచ్చిన విప్లవము తర్వాత ఆంగ్లరచయితలలో గొప్ప భావవిప్లవము వచ్చినది. స్వేచ్ఛాప్రియత్వము, సామాన్య మానవుల సుఖ దుఃఖముల చిత్రణము ఈ కాలపు రచనలలో ప్రధానముగా ప్రతిబింబించినవి. శాస్త్రపరిశోధనల ఫలితముగా హేతువాదము ముదిరిపోవుటతో, మానవులలో ఏర్పడిన దుర్బల మానసిక వ్యధను ఆర్నాల్డ్ (Arnold), ఇలియట్ (Eliot) మున్నగువారు సునిశితముగా వర్ణించినారు. ఈ విధముగా తరతరములనుండి సంక్రమించిన సాంఘిక సంప్రదాయములతోపాటు, సమకాలీన సామాజిక భావవీచులు పాశ్చాత్య సాహిత్యమున ప్రస్ఫుటముగా కనిపించును.

సంప్రదాయములలో మార్పు :

నవ్యతాప్రీతి మానవుని సహజ ప్రవృత్తి. నవ్యత రమణీయతా స్వరూపము.¹ లోకోత్తరాప్రోద్ఘాదమును కలిగించుట రమణీయతా లక్షణము. సాధారణముగా మానవుడు నిన్ను విన్న పాటను నేడు వినుటకు వెనుదీయును. నిన్ను చూచిన దృశ్యమును నేడు చూచుటకు విముఖుడగును. అయినప్పడు వందల ఏండ్లనాటి త్యాగరాజ కీర్తనల నెట్లు వినుచున్నాము ? యుగ యుగముల క్రిందటి ప్రకృతిదృశ్యము లెట్లవలోకించుచున్నాము ? ఈ ప్రశ్నలు కలుగుట సహజము. త్యాగ

1. 'క్షణే క్షణే యన్నవతాముపైతి
తదేవ రూపం రమణీయతాయా'

—మాముడు: శివపాఠ వధ: సర్ 4.

రాజ కీర్తనలను వినుటకు, ప్రకృతి దృశ్యములను జూచుటకు కారణము వానిలోని 'క్షణ క్షణ నవ్యత్వ'మే. సూర్య చంద్ర నక్షత్రాదులు ఎంత ప్రాతవైనను క్రొత్త ఆనుభూతిని కలిగించుచునే యుండును. వాల్మీకి వర్ణించిన ప్రకృతియే ఈనాటి కవులకు వర్ణ్య వస్తువైనది. కాళిదాసును కదలించిన ఆషాఢ పయోదమే ఈనాటి కవులచేత ప్రణయగీతిక లల్లించుచున్నది. కావ్య ప్రాత వస్తువులు క్రొత్త ఆనుభూతుల నందించలేవని యనుటకు వీలులేదు. ప్రాతలోనే క్రొత్తదనమున్న దను విషయమును త్రోసివేయలేము.¹ ఈ నవ్యతాగుణమే లోపించినచో లోక మిన్నినాళ్ళు సంసారము చేసెడిదికాదు. బౌద్ధధర్మము ప్రకారము జగత్తు ప్రతిక్షణ పరివర్తనాత్మకము. నిమిషమునకు ముందుండిన జగత్స్వరూప మిప్పుడులేదు. ఈ ప్రతిక్షణ నవ్యతయే లోకమును రసమయ మొనర్చుచున్నది. ఈ నవ్యత సమాజమునందు, కళా సాహిత్యాది రంగములందు చూడనగును.

పరాంపరాగతమైన సంప్రదాయములు ప్రజల ఆభిరుచిభేదమువలన మారక తప్పదు. ఈ యభిరుచినర్దేశము తత్కాలీన సాంఘికపరిస్థితులనుబట్టి జరుగుచుండును. మానవ జీవితము నందలి సమస్త రంగములలో సంప్రదాయములు, వానివై జరుగు ప్రయోగములు చక్రనేమి క్రమముగా వచ్చుచుండును. భారతదేశములో మతసంబంధి సంప్రదాయములయందు జరిగిన మార్పులను రాధాకృష్ణపండితు డీవిధముగా విశదీకరించినాడు.

'ఎప్పుడెప్పుడు తత్త్వపరిశీలనము సంకుచితనీర్ధాంతశాఖల రూపము నొంద యత్నించునో, అప్పుడు సంస్కారోద్యమములు బయలుదేరి ఆయాభావములను విమర్శనాగ్ని పాత్రములనుబోసి, అసద్భావములను నిర్మూలించి, సత్యభావములను సమర్థించి పోషించుచుండెడివి. అనుశ్రుతముగా వచ్చిన సంప్రదాయములు, విశ్వాసములు మార్పు చెందిన కాలమున సరిపడకపోవుటయేకాక, అసత్యముగా తోచినప్పుడు ఏ మహాదేశికునిదో అంతర్లప్తి, ఒక బుద్ధునిదో ఒక మహావీరునిదో ఒక వ్యాసునిదో శంకరునిదో తత్త్వజ్ఞాన ప్రపంచమున నుద్భవించి ఉజ్జ్వలతలూగించెడిది.'²

రాధాకృష్ణుడు వెలిపుచ్చిన ఈ యభిప్రాయములు సాంఘికజీవనములోని సర్వశాఖలకు వర్తించును. సంప్రదాయముపై జరుగవలసిన ప్రయోగముయొక్క అవశ్యకత మీ మాటలతో బలపడుచున్నది. సంప్రదాయములలో మార్పు తత్కాలీన పరిస్థితులనుబట్టి జరుగుచుండునని ఇంతవరకే మనవి చేసినాము. ఒక సంప్రదాయ మంతకాలము గడవెనేకీ యుండునో చెప్పటకు వీలులేదు. సంప్రదాయములపట్ల జనులు మూఢురకములుగా వ్యవహరింపవచ్చునని J. L. Lowes అభిప్రాయపడినాడు. ఒకటి : వాని నామోదించి స్థిరపరుచు కొనుట. రెండవది : వానిని పూర్తిగా పోగొట్టుకొనకుండ కాపాడుకొని తమ కనుకూలముగా మార్పు చేసి

1. 'The oldest things in the world are the things that also have been new as many times as human beings have been born'. —Convention And Revolt in Poetry by John Livingston Lowes: Pub: 1980: P. 86.
2. Indian Philosophy: S. Radhakrishnan: అను: బలులు వెంకడేశ్వర్లు.

కొనుట. మూడవది : వానిని బ్రద్దలుగొట్టి తమదారిని తాము పోవుట.¹ ఈ మూడింటిలో మొదటి ధోరణి నవలంబించినచో కీర్తిగాని ఆపకీర్తిగాని రాదు. ఈ పద్ధతిలో జీవించుటయందు గాని, రచనలు చేయుటయందుగాని వైలక్షణ్యములేదు. ఈ తెగకు చెందినవారిని సంప్రదాయ దాసు అనవచ్చును. మిగిలిన రెండు ధోరణులకు చెందినవారు విలక్షణమైనవారు. ప్రాతయైర్లను గొప్పదను విశ్వాసము వీరికిలేదు. ఈ యిరుతెగలవారు సంప్రదాయముతో మార్పు నభిలషింతురు. కాని వీరిలో మూడవ ధోరణికి చెందినవారు అతివాదులు. నేలవిడిచి సాముచేయు మనస్తత్వము వీరిది. వీరి ప్రయోగములను, సమకాలమువారు హర్షింపరు. సంప్రదాయ పరులకు ఆవి పచ్చి చేదుబిళ్ళల వంటివి. కావున రెండవ ధోరణికి చెందినవారే అచ్చమైన ప్రయోగవాదులు (Experimentalists) అని నా అభిప్రాయము. శరీరములో ఏదేని ఒక అంగము దుష్టముగా నున్నచో దానిని మూలశరీరతత్వమునకు హానికలుగకుండ తీసివేయుట వాంఛనీయము కదా : ఈ తెగకు చెందినవారు సంప్రదాయములోని వెడను తీసివేసి దానిలో క్రొత్తనెత్తురును తళకొత్తజేయుదురు. కావుననే వీరి ప్రయోగములు పదికాలములపాటు నిల్చును వేదకాలమున మానవుని మనసులో నిత్యము జరిగిన పరిణామమే ఉపనిషత్తుల రూపమున ఉద్గమించినది. ఉపనిషత్సంప్రదాయములో జరిగిన సమ్యక్ పరిణామమే బౌద్ధజైనమతములకు దారితీసినది. బౌద్ధజైనములు వేదప్రామాణ్యమును నిరసించినను అవికూడ ఒక విధముగా వైదిక మతముకెదు పాదునుండి ప్రక్కలకు దన్నుకొని వచ్చిన శాఖలే. భావప్రపంచమున కలిగిన పరిణామముల ఫలితముగా జరిగిన ప్రయోగములే యివి. ఉపనిషత్తులను సైతము, క్రతువులకు తదితరకర్మకాండలకు వ్యతిరేకముగా జరిగిన పరిణామములుగానే స్వీకరింపవచ్చునని విజ్ఞులభిప్రాయపడిరి.²

1. 'There are three determining attitudes towards conventions : We may accept them, passively confirm, or we may keep and mould them; or we gloriously smash them and go on.'

—Convention And Revolt In Poetry: P. 91.

2. 'In the realm of ideas there are continuous growth and often conflicts. The early Upanishads had been followed by the development of thought and activity in many directions. They were themselves a reaction against priest-craft and ritualism'. —Discovery of India : Jawaharlal Nehru : P. 108.

ప్రయోగము : దాని స్వరూపము :

సంప్రదాయముపై జరుగు మార్పు ప్రయోగము. ఈ ప్రయోగము మూలమునకు మెరుగులు దిద్దునది కావచ్చును; లేక మూలచ్చేది కావచ్చును. మూలమునకు మెరుగులుదిద్దు ప్రయోగమే ఆదరణీయమని ఇంతవరకే మనవిచేసితిని. సత్ప్రయోగములన్నియు మూలలక్ష్యము నందుకొనుటకే ప్రయత్నించును. చాసరుమహాకవి తన కుమారునికి వ్రాసిన లేఖలో 'Diverse pathes leaden diverse folks the right way to Rome' అని ఈ విషయమే వ్యక్తపరిచెను.¹ రోమును చేరుకొనుటకు విభిన్నవ్యక్తులకు విభిన్న మార్గము లుపకరించునని పై వాక్యములోని భావము. కాళిదాసమహాకవియును రమువంశములో సరిగా ఇట్టి ఆభిప్రాయమునే వెల్లడించెను.

‘బహుదాప్యాగమైర్భిన్నాః పంథానస్సిద్ధిహేతవః

త్వయ్యేవ నిపతంతోఽఘాః జాహ్నవీయా ఇవార్ణవే.’

—(ద్వాదశ స్కంధము)

గంగాసంబంధమైన భిన్నప్రవాహములు సముద్రములోనే కలయినట్లు వివిధ సిద్ధాంతములకు భగవంతుడే గమ్యుడని వైశ్ణోకములోని ఆభిప్రాయము. ఈ ఆభిప్రాయములు ప్రయోగముల లక్ష్యసిద్ధిని నిర్దేశించుచున్నవి.

ఒకానొక సంప్రదాయముపై తిరుగుబాటు ఏవిధముగా జరుగునో Lowes ఇట్లు తెలిపెను. మృతప్రాయమైన సంప్రదాయములు వీధిలోపడి కీచుమనుచున్నప్పుడు వాని నెదుర్కొనుటకు మూడు మార్గములున్నవి. ఒకటి : కవులు తామే సంప్రదాయములను సృష్టించుకొనవచ్చును లేక మిన్నకుండవచ్చును. రెండవది : మృతినీతిలోనున్న వట్టి గల్లలపై తమ సృజనాత్మక శక్తితో మరియొక రూపు కట్టవచ్చును. మూడవది : ప్రాతనాణెము లిక చెల్లనేరవని ఉద్ఘాటించి తిరుగబడి క్రొత్తనాణెములు ముద్రింపవచ్చును.² ఈ మూడు మార్గములలో చిరకాలము

1. 'Convention And Revolt In Poetry' లో ఉద్ఘాతము.

2. 'When dead conventions squeak and gibber in the streets, there are just three ways of reckoning with them. Poets may set the conventions going with the detachment of a phonograph and even absent themselves to all intents and purposes entirely. Or they may exercise creative energy, as we have seen, upon dead forms and empty shells, and bring about a metamorphosis. Or, finally, they may rise up in revolt, repudiate the old coinage altogether, and more or less definitely set themselves to minting new'.

—'Convention And Revolt In Poetry': P. 142.

నుండి ఎదుగుకొడుగు లేక జీవవచ్చిన సంప్రదాయమున క్రొత్త ఊపిరులూడుటయే ఉత్తమమైనది. ప్రాతనాణెమును త్రోసివేసి (కరగబోసి) క్రొత్త నాణెమును సృష్టించునట్టి ప్రయోగము జనులను చకితుల నొనర్చునేకాని సంప్రీతుల జేయలేదు. ఈ ధోరణిలో సాగిన బహుప్రయోగములు ప్రజాధరణకు దూరమైపోయినవి. ఒకానొక నూత్నసాహిత్యోద్యమము రాత్రివేళ దొంగవలె ఎవరి కంటబడకుండా ప్రారంభమగునని, ప్రాతమర్యాదల నుల్లంఘించుచు పూర్వార్చార పరాయణుల ప్రతిఘటనమున కెదురొడ్డి నిల్చి క్రమముగా ప్రజాభిమానమును దూరగొనునని మార్టిన్ గిల్కెస్ (Martin Gilkes) అభిప్రాయపడినాడు.¹ నిజమే. క్రొత్తలో ప్రతినవ్యప్రచారము వింతగా కనిపించును. కాలనికషమే అది ఇత్రడియో పుత్రడియో తేల్చివైచును. ఎంతటి సంప్రదాయాత్మక ప్రయోగమైనను కొంతకాలమువరకు మచ్చికచేయని జవనాశ్రయమువలె నుండును. క్రమముగా దాని జూలుదువ్వె, మోర నిమిరి మచ్చికచేసినచో అది సాధువై పోవును. ఏ ప్రయోగమైనను ఘటోత్కచుని యోవనమువలె సద్యోజనితముకాదు. దాని కెక్కడో ఒక చోట ఆధారముండి తీరును. కొన్ని ప్రయోగములు కాలవ్యత్యాసముతో విస్మృతిగర్భమున కలసిపోయిన మృతసంప్రదాయములనుండియే పునర్జన్మము పొంది వచ్చును. మరికొన్ని దేశాంతరమునుండి రూపు మార్పుకొని దిగుతుచుగను. గాఢమైన ప్రతిభ కలవాడు చేసిన ప్రయోగము మాత్రము అసతికాలముననే సంప్రదాయముగా రూఢమగును. అంతేకాదు. ప్రాత విషయములే ప్రతిభావంతుని చేతిలోబడి నవ్యతను వుంజుకొనుటకూడ లేకపోలేదు.² మానవ జీవితమున కార్య ప్రతికార్యములు ఏ విధముగా ప్రాణిహృదయమువలె ఒకపరి ముకుళించుకొని, ఇంకొకపరి వికసించునో, అట్లే తిరుగుబాదెల్లప్పుడు సంభవించుచునేయుండునన్న Lowes అభిప్రాయమెంతో నమంజనమైనది.³

భారతీయ మత సంస్కృతులలో ప్రయోగములు :

వేదకాలమునుండి గంగానదివలె ప్రవహించుచున్న హిందూమతమును సంస్కరించుటకు మధ్యమధ్య కొందరు మహానుభావులు ప్రయత్నించుచునేయున్నారు. జీవన్మతమునకు సంస్క-

1. 'A new movement begins like a thief in the night, almost imperceptibly as we used to be told in the nursery-bad habits begin. It grows, in the face of opposition....Then as people become accustomed to the new rhythms of speech and novel methods of expression; it challenges the reigning tradition in its own ground'. —'A Key To Modern English Poetry'.
2. 'For the old will perennially become new at the hands of genius. That is the paradox of art, and likewise the reconciliation of conservatism and revolt'. —'Convention And Revolt In Poetry'. P. 94.
3. 'There will always be revolt in poetry, so long as action and reaction play their systole and diastole in life'.

—'Convention And Revolt In Poetry'. P. 170.

రణము తప్పదు. ప్రయోగముల కెడమీయలేని మతము మృతప్రాయము. గౌరె తోకవలె ఉండి పోవు ఏ మతముకూడ జనాభిమతమును దూరగొనజాలదు. అందుచేత మతసంస్కృతులలో ప్రయోగములు అనాదినుండి చేయబడుచునేయున్నవి.

వేదమంత్రములలోని నిరాదంబరమైన దేవతాభక్తికి బదులుగా బ్రాహ్మణముల కాలమున కర్మకాండ ముదిరినది. యాగములు యాంత్రికముగ మారిపోయినవి. వీనిపై ఉపనిషత్తులు మెత్తని తిరుగుబాటు చేసినవి. వేదమంత్రములలో నూచనప్రాయముగానున్న ఆద్యైత భావములను ఉపనిషత్తులు పెంపొందించినవి. బాహ్యకర్మాధారములను నిరసించినవి. ఇహనుభములను పూర్తిగా త్రోసిరాజని, తత్త్వనుభూతిని ఆత్మ నాజ్ఞాత్కారమును పరమ లక్ష్యములుగా గ్రహించినవి. కావున ఉపనిషత్తులు భారతీయ సంస్కృతిరంగములో క్రొత్తదారి త్రొక్కెననవచ్చును.

ఉపనిషత్తులలో అంకురించిన సర్వసమానత్వ బీజములు క్రమముగా బౌద్ధమతమున రెమ్ములు తొడిగినవి. పురాణయుగములోనే సర్వసమానత్వముకొరకు సంఘర్షణలు జరిగినవి. వశిష్టమహర్షిని ఘనీభూతసంప్రదాయములకు ప్రతినిధిగా తీసికొనవచ్చును. విశ్వామిత్రుడు వానిని సడలింపజేయుటకు బద్ధకంఠుడైన రాజర్షియని చెప్పవచ్చును. ఆర్యులకు మాత్రమే వేద విజ్ఞానము పరిమితమై యుండవలెనని వశిష్టుడు వాదించెను. విశ్వామిత్రుడు అది ననుస్త జనులకు సమభోగ్యమై పట్టుపట్టెను; తరువాతి కాలమున రామానుజాచార్యుడు శూద్రులను, పంచములను చేరదీసి వారిని 'ఆశ్శారులు'గా సంభావించెను. తెలుగునాట 'పలనాటి బాపకూడు' ప్రసిద్ధమే కదా ! వీరశైవమతముకూడ కులభేదములను కూల్చుటకు నడుముగట్టినది. తరువాతి కాలమున రాజారామమోహనరాయలు హిందూ మతమును సంస్కరించుటకు శంఖమొత్తిన మహాపురుషుడు. అనాదిగా ప్రపహించుచున్న హిందూమతస్రోతస్సీనికి ఈత డెదురీదుటకు ప్రయత్నింపలేదు. దాని గమనములో కించిత్తుగా మార్పుచేయుటకు మాత్రము ప్రయత్నించెను. చిరకాలమునుండి ఆచరణలో నున్న 'సహగమ'నాద్యంధ విశ్వాసములకు వ్యతిరేకముగా ఉద్యమము లేవనెత్తెను. దయానంద సరస్వతి సంస్కరణ పతాకమెత్తిన మరియొక మనీషి. ఇతడు మారుచున్న కాలమున కనుగుణముగా వేదార్థములను సంస్కరించుకొనవలెనని ఎలుగెత్తి చాచెను. ఆపౌరుషేయములని భావింపబడు వేదములకు సరికొత్త వ్యాఖ్యానముచేయుట మతరంగములో జరిగిన అభివప్రయోగము. తన కాలము నాటి గ్రుడ్డి నమ్మకములను పారద్రోలి పురాభారతవైభవమును పునరుద్ధరించుటకు ఇతడు 'అర్యసమాజము' ద్వారా ప్రయత్నించెను¹.

భారతసంస్కృతికి ప్రధానాంగమైన వర్ణవ్యవస్థలోగూడ అనేక నవ్యప్రయోగములు జరిగినవి. హైందవ మతము ఏనాడును అంతర్వర్ణ విహవాములను ప్రోత్సహింపలేదు. హైగా

1. 'His principal achievement was the unsealing of the Vedic Lore-the perennial well-spring of Indian Spirituality and culture-which none of his predecessors had ever dreamt of doing'. — 'Vision of India': Sisirkumar Mitra.

వర్ణసాంకర్యము మహాపాపమని గీతలో చెప్పబడినది. కాని మనువు తన మనుస్మృతిలో అనులోమ విలోమ వివాహములను పేర్కొనెను. ఉచ్చవర్ణస్థులు ఆవరవర్ణ స్త్రీని వివాహమాడుట అనులోమము. ఆవరవర్ణపురుషుడు ఉచ్చవర్ణస్త్రీని వివాహమాడుట విలోమము. ప్రాచీన భారతకాలమున ఇవి ప్రబలముగా నున్నట్టు ఆధారములు కలవు. వ్యాసుడు, ధృతరాష్ట్రుడు, పాండురాజు అనులోమవివాహములవలన జన్మించినవారే. సూతుడు శత్రుయునివలన విప్ర కన్యకకు వుద్దెను. ఇతడు విలోమపిపాహుళితమునకు దృష్టాంతము.

భారతీయమతసంస్కృతులలో ప్రయోగములు జరిగినట్టే, పాశ్చాత్యదేశములలోగూడ జరిగినవి. గ్రీసులో Poltheism (బహుదేవతాత్వము), రోములో Paganism (ప్రకృత్యా రాధనము) ఒక కాలమున ప్రబలముగానుండెడివి. వీని ప్రభావము ఇంగ్లండుపై ఉండెడిది. క్రమముగా మద్యముగమలులందు - అనగా క్రీస్తు జననముతో - మరల మత విశ్వాసము మోసులెత్తినది. రాసురాను 'చర్చి'కి ప్రాధాన్యము పొందినది. పోపు హైల్డ్ బ్రాండ్ (Pope Hilde Brand) 1070 ప్రాంతమున ప్రపంచములో అన్నిటికంటె ఉన్నతమైనది చర్చియని ఉద్ఘాటించెను. రాజ్యాధికారమెవరిదను విషయమున ఆనాటి చక్రవర్తియైన నాల్గవ హెన్రీకి (Henry IV) పోపునకు సంఘర్షణము జరిగెను. చివరికి 'చర్చి' ప్రతినిధియైన హైల్డ్ బ్రాండ్ గెలుపొందెను. మహారాజుకన్య మతము గొప్పదని ఈతడు చేసిన ప్రబోధము కొంతకాలము వెలిగిపోయినది.

భారతీయ సాహిత్యములలో ప్రయోగములు :

భారతీయ సాహిత్యములలో సంస్కృత సాహిత్యమే అతిప్రాచీనమైనది; అన్నిటికన్న సంపన్నమైనది. భారతదేశములోని సమస్త భాషాసాహిత్యములపైన దీని ప్రభావమున్నది. ఒక్క తమిళముపై మాత్రము కొంచెము తక్కువగా నున్నదని చెప్పవచ్చును. భారతీయ భాషలన్నియు సంస్కృతభాషా సాహిత్య మర్యాదలనే పాటించినవి. అందుచేత ప్రధానముగా సంస్కృత సాహిత్యములోని ప్రయోగములే యిచ్చట చర్చింపబడును తెలుగు సాహిత్యము లోని ప్రయోగముల గురించి ముందు ముందు విపులముగా చర్చింపవలసియున్నది.

చందస్సు :

వైదిక ఋక్కులు మాత్రాచందస్సులో వెలువడినవి. వానిలో గురులఘు నియమము లేదు. ఋగ్వేదములో గాయత్రి, అనుష్టుప్ మొదలైన చందస్సులు ప్రయోగింపబడినవి. మకుటముల ఆవృత్తి (శతకములలోవలె) ఋగ్వేదములోనే కనిపించును.

వైదిక ఋక్కులపై చందోవిషయకముగా చేసిన సరికొత్త ప్రయోగము వాల్మీకి రామాయణము. ఈ కావ్యమునకు ముందు అనుష్టుప్ చందస్సు కథా కథనమునకు, కావ్యరచనకు ఉపయోగపడలేదు. వాల్మీకి తన కావ్యమును 'తాళబద్ధాక్షరసమం, తంఠ్రీయ సమన్వితం,

కావ్య మేతన్యూకృతమ్¹ అని చెప్పుకొన్నాడు. లౌకిక వాఙ్మయమున ఛందస్సులో నిర్మితమైన ప్రప్రథమ కావ్యము వాల్మీకి రామాయణమే. 'అమ్నాయా న్నూతనోఽయం ఛందసామవతారః' అని భవభూతి ఉత్తర రామచరిత్రమున వాల్మీకి రామాయణముయొక్క నూతనత్వమును ప్రస్తుతించెను. అనుష్టుప్ ఛందస్సునకు మంచి పుష్టిని ప్రసాదించినవాడు వాల్మీకి. తదనంతర కవులు ఈ ఛందస్సులో అసంఖ్యాక కావ్యములను రచించిరి

వాల్మీకి తర్వాత ఛందస్సులో గొప్ప నవ్యత చూపినవాడు కాళిదాసు. కాళిదాసు అనుష్టుపును త్రోసిపుచ్చలేదు. దానిని కథాకథనమునకు మాత్రమే పరిమితము చేసెను. కరుణ రసమునకు వియోగినియను క్రొత్త ఛందస్సు నుపయోగించెను. మందాక్రాంతవృత్తములో రచన చేయుట కాళిదాసు చేసిన మరియొక నూత్న ప్రయోగమని అనవచ్చును. విప్రలంభ శృంగార షోషణమునకు మందాక్రాంతమును సమర్థముగా నడపిన కవి యీతడు. మందాక్రాంత వృత్తములో విరతు (యతు) లెక్కువ. ఇది మందముగా భారముగా నడచును. విప్రలంభ శృంగారమునకు సైతము విరతులు బహుళముగా నుండుటవలన ఈ వృత్తమునకు ఔచిత్య మేర్పడినది. మందాక్రాంతములో ఈతడు మేఘసందేశము వ్రాసెను. ఇతని ప్రయోగమే తరువాతి కవులకు సంప్రదాయమైనది. సందేశ కావ్యములెవరు వ్రాసినను మందాక్రాంతములోనే వ్రాసిరి. ధోయా కవి పవనసందేశము, వేదాంతదేశికుని హంససందేశము ఇందుకు నిదర్శనములు.

కాళిదాసు తరువాత భవభూతి అతని మార్గము ననుసరింపలేదు. విప్రలంభమునకు మందాక్రాంతమును, కరుణరసమునకు వైతాళీయమును అతడు స్వీకరింపలేదు. పై రెండు రసములకు శిఖిణీపృత్తమును ప్రయోగించి తన స్వేచ్ఛాప్రియత్వమును కనబరిచెను

జయదేవుడు గేయచ్ఛందస్సులో కావ్యమువ్రాసి గొప్ప ప్రయోగము చేసినాడు.

వస్తువు :

ఇతివృత్తముతో గూడుకొనిన మొదటి కావ్యము వాల్మీకి రామాయణము. అందులోని వస్తువు ఐతిహాసికము. వాల్మీకి తరువాత కాళిదాసే వస్తువరణములో చక్కని ప్రయోగములు చేసెను. ఇతని మేఘసందేశములోని వస్తువు కేవలము కల్పితము. ఇందులో నాయికా నాయకుల పేర్లు నైతము సూచింపబడలేదు. ఉత్పాద్యమైన వస్తువుతో కావ్యము నిర్మించుట కాళిదాసు చేసిన అపూర్వ ప్రయోగము. ప్రేమికుల సందేశములకు, ప్రణయవేదనలకు కావ్యరూపమిచ్చిన తొలికవి కాళిదాసే. అతనికి ముందు మహాభారతములో హంస సందేశమున్నది. రామాయణమున హనుమత్పదేశమున్నది.² ఐనను ఆ సందేశములన్నియు గోణములు; కావ్యాంతర్గ

1. వాల్మీకి రామాయణము : బాలకాండము.

2. ఋగ్వేదములో ఒక సందేశమున్నది. 'సరమా' అను పేరుగల దేవతని (అడుకుక్క) ఇంద్రుని దూతికయై 'పణి' యను ఒక జాతి మానవుని దగ్గరకు వచ్చును. ఇంద్రునితో అతడు యద్ధము చేయుట తగదనియు, ఇంద్రుని గోవులను తిరిగి అతనికి ఇచ్చివేయుట నమంజనమనియు సందికార్యము నడపును.

తములు. మేమనందేళమే మొట్టమొదటి స్వతంత్ర సందేశ కావ్యము. కాళిదాసు ఋతుసంహారముకూడ వస్తురీత్యా గొప్ప ప్రయోగము. ఋతువులపై స్వతంత్రముగా వెదలిన మొదటి కావ్యమిది. స్వల్పమైన వస్తువుతో అనల్పమైన వర్ణనలతో సాగిన కావ్యమిది.

ప్రాతర్దెల్ల గొప్పకాదనియు, క్రొత్తయెల్ల రోతకాదనియు కాళిదాసు స్పష్టముగా ప్యక్తికరించెను. అతడు బుద్ధిపూర్వకముగానే క్రొత్త ప్రయోగములు చేసెను. కాళిదాసు వ్రాసిన ఈ క్రింది శ్లోకమువలన అతని ప్రయోగప్రీతి స్పష్టమగును.

‘పురాణమిత్యేవ నసాధు సర్వం నచావి కావ్యం నవమిత్యవద్యమ్
సంతః పరీక్ష్యాన్యతరదృఙంతే మూఢః పరప్రత్యయనేయబుద్ధిః’¹

పురాణమనగానే ఎప్పుడో ఒకప్పుడు క్రొత్తిదేయని అభిప్రాయము కలదు. ‘పురానవం భవతీతి పురాణమ్’ అని యాస్కుని నిర్వచనము. ఎప్పుడో క్రొత్తదైనంత మాత్రమున ఈనాడు సాధువైనదెట్లగును. ఇదే కాళిదాసు చెప్పినది. నవీనమైనంత మాత్రమున గర్వము కాదని అతని అభిప్రాయము. కాళిదాసునకు ముందు కొన్ని కావ్యములలో ‘తు, హి, చ, స్మ, హ, వై’లు విపరీతముగా నుండెడివి. వీనిని పరిహరించి, వాగర్థములను పార్యవృత్తిపరమేశ్వరులవలె మేళవించి, కావ్యములు ధ్వని ప్రధానముగా సమర్థముగా వ్రాసిన ఆదర్శ కవి కాళిదాసే.

సదృశస్తువును మాత్రమే తీసికొని కావ్యములు వ్రాయవలెనని ప్రాచీనాలంకారికు లభిప్రాయపడిరి. 5వ శతాబ్ది ఆలంకారికుడు భామహాచార్యుడు విషయమున ఇట్లభిప్రాయపడెను.

‘సర్గబంధో మహాకావ్యం మహతాంచ మహచ్ఛయత్
అగ్రామ్య శబ్దమర్థంచ సాలంకారం సదాశ్రయమ్.’²

కథాశరీరము సదృశస్తువు నాశ్రయించి యుండవలెనని భామహాని మతము. అతని తరువాతి ఆలంకారికులెల్లరు కావ్యము సదృశస్యాశ్రయముగ నుండవలెనని ఐలపరిచిరి. కథాశరీరమునందు అదర్శాత్మకములైన అంశములు తారసిల్లినచో వానిని పరిహరింపవలెనని నూచించిరి.

‘ఇతివృత్తవశాయాతాం త్యక్త్యాఽననుగుణాం స్థితిమ్
ఉక్త్రేష్యాప్యంతరాభీష్ట రసోచిత కథోన్నయః’³

ఇతివృత్తగతములైన అననుకూలసంఘటనలను తీసివేయవలెనని, మధ్యమధ్య అవసరమైనచో క్రొత్త సన్నివేశములను కల్పించి కథను రసవంతముగా చేయవలెనని ఆనందవర్ధనున్

1. మాలవికాగ్నిమిత్రము : ప్రస్తావన.
2. కావ్యాలంకారము : ప్రథమ పరిచ్ఛేదము.
3. ద్వయాలోకము : తృతీయాద్ధోకము.

అభిప్రాయము. ఈ సంప్రదాయము ప్రకారము సద్యస్తువు మాత్రమే వర్ణముని రూఢియైనది. కాని దీనికి విరుద్ధముగా కొందరు కవులు రచనలు చేసిరి. అసద్యస్తుభరితములైన కావ్యములను, నాటకములను రచించిరి. ప్రహసనము, ప్రకరణము, భాణము, అముకథలు మొదలగు ప్రక్రియలలో అనేకములు అసద్యస్తువర్ణన కుపయోగింపబడినవే. భగవదజ్ఞకము, సాదాతాడితకము మొదలైన ప్రహసనములలో వేశ్యలకు, జూదరులకు సంబంధించిన జీవితము చిత్రింపబడినది.

రసము :

సంస్కృతములో ఆదికావ్యమైన రామాయణము కరుణరసప్రధానమైనది. కాళిదాసు శృంగారమునకే అగ్రతాంబూలము నిచ్చెను. అశ్వమేధుడు కేవలము శాంతరసప్రధానమైన రచనలు చేసెను. భవభూతి కాలమునకు శృంగారరసము రసరాజముగా ప్రతిష్ఠ సంపాదించుకొన్నది. భవభూతి దీనిపై క్రొత్త ప్రయోగము చేసెను. కరుణరస మొకటే రసమని ఉద్ఘోషించెను.

‘ఏకోరసః కరుణ ఏవ నిమిత్త భేదా
 ద్భిన్నః పృథక్ పృథగివాశ్రయతే వివరాణా
 ఆవర్త బుద్ధ్యుద తరంగమయాణా వికారా
 సంభోయథా సలిలమేవహీ తత్సమస్తమ్.’¹

సమస్త రసములు కరుణరసమునకు అంగప్రాయములనియు, అవి ఆ మహారసమునకు వికృతులు మాత్రమే యనియు భవభూతి అభిప్రాయము ఇంగ్లీషులో షెల్లీకవి సైతము ఈ అభిప్రాయమునే వెల్లడించెను.²

కావ్య స్వరూపము :

లాక్షణికులు మొదట మహాకావ్యమును, ఖండకావ్యమును చూత్రమే ప్రస్తావించిరి. ఈ రెండు ప్రక్రియలకు భిన్నమైన ప్రయోగమును సంస్కృత సాహిత్యములో అమరుకుడు సమర్థతతో నొనరించెను. అది ముక్తకము. ముక్తకమనగా ఒకే ఒక్క శ్లోకముతో కూడుకొన్న రచన. ఇతర ముక్తకములలోని భావముతో దీనికి సంబంధముండదు. ప్రతి శ్లోక మొక ప్రత్యేక కావ్యమనవలెను. కావ్యము పరిమాణమునుబట్టి పెద్దదిగా ఉండవలెనని తనకు ముందు స్థిరపడిన అభిప్రాయమును అమరుకుడు పరాస్తము చేసెను. ఒక్క చక్కని శ్లోకమైనను కావ్య గౌరవము పొందగలదని నిరూపించెను. ‘వాక్యం రసాత్మకం కావ్యమ్’ అన్న విశ్వనాథుని సూక్తి ముక్తకమునే బలపరుచుచున్నది. అమరుకునిచేత ప్రారంభింపబడిన ఈ ముక్తకము

1. ఉత్తర రామచరిత్ర : తృతీయాంకమున తమన యను నదీచేవళచేత అనిపించినాడు.
 2. ‘Our sweetest songs are those that tell of saddest thoughts.’ — Shelley.
 (అత్యంత వేదనాభరిత భావములను గ్రధనము చేయునవే మధుర గీతకలు.)

క్రమముగా సంప్రదాయమైపోయినది. భర్తృహరి, బిల్వాణుడు మున్నగు కవులు అనేక ముక్తక ములను రచించిరి.

మొట్టమొదటిసారిగా గద్యములో మహాకావ్యము రచించినవాడు బాణుడు. అతనికి ముందు గద్యములో రచనలున్నవని వాని కంతగా గౌరవస్థానము లేకుండెడిది. 'గద్యం కవీనాం నికషం వదంతి' అను ఆఖాణకము బాణుని తరువాత బయలుదేరినదే. ఇతని ప్రయోగ సాఫల్య మునకు ఇదియొక మచ్చుతునక. ఇతని ప్రయోగమును దండి మున్నగు మహాకవులు పల్ల్య రనుసరించిరి.

అర్ధాలంకారములు :

సంస్కృత సాహిత్యమున అలంకారములు అసంఖ్యాకములుగా నున్నవి. వానిలోనుండి కొన్నిటిని మాత్రమే యేరి కొందరు బహుళముగా ప్రయోగించిరి.

కాళిదాసు ఉపమాలంకారమును విరివిగా వాడుటవలన తరువాత దాని ప్రాధాన్యము పెరిగి పోయినది. క్రమముగా ఉపమ సర్వాలంకారములందు రాజ్ఞిపదవి నధిష్ఠించినది. తరువాతి కవులలో పలువురు ఉపమ, ఉత్పేక్ష, రూపకము మున్నగువానిని గ్రహించిరి. సుబంధుడను కవి శ్లేషాలంకారమును ప్రధానముగా స్వీకరించి 'వాసవదత్త' అను కావ్యము రచించెను.

**'ప్రత్యక్షర శ్లేషమయ ప్రబంధ
విన్యాసవైదగ్గ్య నిధిః కవీనామ్'**

అని ఇతడు తన్నుతాను పొగడుకొనెను. కాని ఇతని ప్రయోగము కేవలము ప్రయోగ ముగా నిలిచిపోయినది. శ్లేషలు విధిగా ప్రయోగింపవలసిన అవసరమున్నందున కావ్యము రస భంగమునకు, అనౌచిత్యమునకు పాల్పడినది. తరువాతి కవులు ఇతని ప్రయోగమును ప్రమాణి కరింపలేదు. ఈ విధముగానే పరిసంఖ్య, విరోధాభాసము మొదలైన అలంకారములను ప్రధాన ముగా స్వీకరించి కొందరు కావ్యరచన చేసిరి. విరోధాభాసమును పరిసంఖ్యమును బహుళముగా కావ్యములలో ప్రయోగించిన ప్రథమకవి బాణుడని చెప్పవచ్చును.

శబ్దాలంకారములు :

సంస్కృత కావ్యములలో తొలిసారిగా భారవి ఏకాక్షరీ, ద్వ్యక్షరీ, త్ర్యక్షరీత్యాది చిత్ర కవిత్వమును, బంధకవిత్వమును కిరాతార్థునీయమున ప్రవేశపెట్టెను. ఈ ప్రయోగము కేవలము 'స్వాంతస్సుఖాయ' అనియే చెప్పవచ్చును. ఇది కావ్యశోభ నినుమడింపజేయలేదు. అందుకే అలంకారికుల దృష్టిలో ఈ ప్రయోగము అధమశ్రేణికి చెందినదిగా పరిగణింపబడినది. చిత్ర కవిత్వము సద్యఃపరనిర్వృతికి వ్యవధాయకము. అందుచేత ఇది శుద్ధకవితామార్గములలో చేర్చబడినది. కావ్యముయొక్క పరమోద్దేశము 'సద్యఃపరనిర్వృతి' కదా. ఈ మూలోద్దేశము నకే విరుద్ధముగా తలయే త్తిన ప్రయోగము మూడునాళ్ళకన్న మేన్నగా ఎట్లు నిలుచును ?

కవిసమయములు :

సంస్కృత సాహిత్యమున కవిసమయములు నిర్ణీతములై యున్నవి. కొందరు కవులు అప్పడప్పుడు వానిని కాదని కొన్ని నవ్య ప్రయోగములు చేసినారు.

కనులను కలువలతోనో, కమలములతోనో పోల్చుట కవి సమయము. దండి మహాకవి రాగరూషితయగు అవంతిసుందరి నేత్రమును 'ప్రౌఢ కందశీకుట్యులమివ' అని ఉపమించెను. కందశి యనగా అరటిపువ్వు. అరటి పువ్వుతో కన్నును పోల్చుట ఒక క్రొత్త ప్రయోగమే. ఈ కావ్యములోనే దండి ఆదరమును కదంబ పుష్పముతో పోల్చినాడు. ఇదియు ఆహార్య ప్రయోగమే. మచ్చునకు మాత్రమే ఈ రెంటిని చూపితిని. అనేక కవి సమయములలో ఇట్టి ప్రయోగములు జరిగినవి.

ఆంగ్ల సాహిత్యములో ప్రయోగములు :²

సంస్కృత కవిత్వమునకు వాల్మీకివలె, తెలుగు కవిత్వమునకు నన్నయవలె, ఇంగ్లీషు కవిత్వమునకు చాసర్ ఇంచుమించుగా ఆదికవి. ఇతనికిముందు కవులు లేరనికాదు. కేడ్మన్ (Caedmon), ఆల్ఫ్రెడ్ రాజు (King Alfred) మున్నగు కవులు చాసర్ కుముందే ఆంగ్లో సాక్షన్ (Anglo-Saxon) భాషలో రచనలు కావించిరి. కాని నన్నయకు పూర్వపు శాసనముల లోని భాషవలె వీరి భాషకూడ కొంత దురవగాహముగా నుండును. చాసర్ పై ఇటలీదేశపు మానవతావాదము (Italian Humanism) ప్రభావము ప్రబలముగా నున్నది. ఇతడు చందస్సు విషయములో గొప్ప ప్రయోగముచేసెను. ఇతనికి ముందున్న ఆంగ్లో సాక్షన్ కవిత్వములో వదాద్యక్షర సామ్యము (Alliteration) ఉండెడిది. ఇంగ్లీషు కవిత్వమున ప్రాయశః నిర్బంధమై పోయిన అంత్య నియమము (End rhyme) ఆనాడు లేదు. ఆది నియమము (Beginning rhyme) మాత్రముండెడిది. పద్యపాదములుగూడ అక్షరసంఖ్యా నియమబద్ధములుగా ఉండక పోయెడివి. చాసరు మహాకవి తొలిసారిగా పద్యపాదములలో అక్షరసంఖ్యా నియమము ప్రవేశ పెట్టెను. పదాద్యక్షర సామ్యమును వదలివేసి ప్రాచీన చందోనియమముగు అంత్యప్రాసమును తొలిసారిగా ప్రవేశ పెట్టెను. ఇతని ప్రభావమువలననే ఇంగ్లీషు కవిత్వమునుండి క్రమశః (Alliteration) నిష్కమించినది. చాసర్ ప్రవేశ పెట్టిన అంత్య నియమము మరియు అత దధికముగాచేసిన వసంత ప్రభాత (May Morning) వర్ణనలు, ఉద్యానవర్ణనలు అతని అనుచరులకు సంప్రదాయములై పోయినవి.

చాసర్ ఏర్పరిచిన బాటను వెక్కు రనుసరించిరి. కాని పదునారవ శతాబ్దిలో ఇతని బాటను కాదని ఇటలీదేశమున సర్ థామస్ వయట్ (Sir Thomas Wyatt), సర్రే (Surrey)

1. దళకుమార చరితము : ప్రథమోచ్ఛ్వాసము.
2. ఈ విషయముగూర్చి బ్రాయటకు Hudson వ్రాసిన An-Outline of History of English Literature ఉపకరించింది.

అను ఇరువురు కవులు క్రొత్త ప్రయోగములు చేసినారు. వీరు ఇటలీ భాషా సాహిత్యముల పాఠము నందుకొన్నవారు. పెట్రార్కు (Petrarch) ప్రభృతులు బలపరిచిన ప్రణయ కవిత్వమును వీరు ఇంగ్లీషు కవిత్వములోనికి దిగుమతిచేసిరి. సురే ప్రప్రథమముగా అంత్యనియమము లేకుండ Blank verse ను జేపట్టెను. వీరిరువురు తొలిసారిగా ఇంగ్లీషులో సానెట్ (Sonnet) ను ప్రవేశపెట్టిరి. సానెట్ పదునాలుగు పంక్తుల గీతము. వీరు వేసిన బాటలు క్రమముగా సుప్రదాయములైనవి.

షెక్స్పియరు యుగమునందు ప్రధానముగా కాల्పనిక సౌరభముగల రచనలు వెలువడినవి. ఈ యుగములోనే బెన్ జాన్సన్ (Ben Jonson) అను కవి సంప్రదాయ దిక్కురణము చేసి కాల्పనికేతివృత్తములను త్రోసిపెట్టి తత్కాలీన సమాజ స్థితిగతులను చిత్రించుటకు నాటకములు వ్రాసెను. ఉపదేశాత్మక వాస్తవికతకు (Didactic Realism) దారి తీసిన గొప్ప ప్రయోక్త బెన్ జాన్సన్.

మిల్టన్ కాలమువరకు Blank verse నాటకములందు మాత్రము వాడబడుచుండెడిది. తొలిసారిగా మహాకావ్యములందు శక్తిమంతముగా దీనిని ప్రయోగించిన మహాకవి మిల్టన్. ఇంగ్లండులోని మతరంగమున తననాటికే వేళ్ల నాటుకొన్న Puritanism ను ప్రచారము చేయుటకు కంకణము కట్టుకొన్న కవి మిల్టన్. కాల्పనికోద్భవము (Romanticism) పై ఇతడు తిరుగుబాటు చేసెనని చెప్పవచ్చును. అయినను మిల్టనులోని మానవతా వాదమును అతనిలోని మతాభినివేశము త్రోసిరాజునలేదు మిల్టను ప్యారరెడ్జ్ లాస్ట్లో అంత్యప్రాసములేని బ్లాక్ వెర్స్ ను ప్రవేశపెట్టినాడు. మహాకావ్య (Epic) రచనకు ఒరవడి దిద్దినాడు.

ఇంగ్లీషు సాహిత్యమున పోపుయుగమును Neo-classical Age అని యందురు. ఈ కాలమున వెనుకచూపు ముదిరినది. నగర సంబంధమైన కవిత్వము ప్రబలినది. భావమునకు బదులుగా రీతిపై, శైలిపై మమకారము పెచ్చినది. సహజత్వమునకు బదులుగా నగిషిలు, జిలుగులు పెరిగిపోయినవి. అలంకారముల ఆరభణి అతిశయించినది. భావనాశక్తికి బదులుగా చమత్కారమునకు ప్రాధాన్యము కలిగినది.¹ ఈ యుగములోని సమస్త సంప్రదాయములకు విరుద్ధముగా కాల्పనికోద్భవము (Romantic Revival) గొప్ప తిరుగుబాటు చేసినది. కాల्పనికోద్భవమును గురించి, తదనంతర కవితాధోరణులనుగురించి రాసున్న ప్రకరణములలో చర్చింపబడును కావున ఇంతటితో ఈ విషయ పరిశీలనము ముగించుచున్నాను.

1. Bird (పక్షి) అనుటకు బదులుగా 'The feathered inhabitant of the air' వంటి 'తొంక తిరుగుడు' ధోరణులు బయలుదేరినవి; తెలుగున సీతయనుటకు బదులుగా 'కడలి మొలనూరి చేడియకన్న పడతి' యన్నట్లు.

సంప్రదాయ ప్రయోగముల సమన్వయము :

సంప్రదాయము, ప్రయోగము స్థూలదృష్టికి వేరువేరుగా కనిపించినను, ఈ రెంటికి సన్నిహిత సంబంధమున్నది. ప్రతి సంప్రదాయము ఒకనాటి ప్రయోగమే. ప్రతి ప్రయోగము ఒకనాటికి సంప్రదాయముకాక తప్పదు. ఒక్కొక్క ప్రతిభావంతుడైన కవి చేతిలో 'పరుసవేది' యుండును. అతడు మట్టిగడ్డను ముట్టినను మాణిక్యమైపోవును. మౌలికప్రజ్ఞ కలవాడు చేసిన ఏ ప్రయోగమైనను త్వరలోనే సంప్రదాయ ముద్రవేసికొనును.

ఒక సంప్రదాయము కొంతకాలము రంగమున సుప్రతిష్ఠితమైన తర్వాత దానియందు రక్షప్రసారము మందగించును. అప్పుడు దానిలో సంచలనము కలిగించుట అవశ్యక మగును. అందుకు సంప్రదాయదాసు లామోదించరు. అప్పుడు దానిని బొత్తిగా కాదని ప్రయోగము బయలుదేరును. సంప్రదాయములోని మూలతత్వమును - అనగా ఆ సంప్రదాయము పూర్వార్థ మములో ప్రయోగముగా ఉన్ననాటి తత్వమును - జీర్ణించుకొన్న సరికొత్త ప్రయోగము అనతి కాలములోనే సంప్రదాయపీఠ మాక్రమించును.

ఎంతటి ప్రయోగమునకైనను సంప్రదాయవాసన ఉండక తప్పదు. వాల్మీకిని ఆదికవి యన్నంత మాత్రమున అతని కావ్యము గారడీవాడు మొలిపించిన మామిడి మొక్కవలె అప్పుడే వుట్టినదికాదు. వైదికఋక్కులు అతని హృదయతంత్రులలో ఎన్నినాళ్ళ నుండియో శ్రుతి సారించుకొన్నవి. తెలుగులో నన్నయను ఆదికవి యందుము. అయినను అతనికి ముందున్న గ్రంథస్థముకాని రచన లతని మతికి పడునుపెట్టిన విషయము విస్మయించలేము. సంస్కృత ములో సందేశ కావ్యములకు మూలపురుషుడు కాళిదాసందుము. అతనికి ముందుగానే సందేశ కావ్యములు రేఖామాత్రములుగా రామాయణ భారతాదులలో ఉన్నవి. పోవును 'నూతన-బతి హాసిక యుగము' (Neo-Classical Age) నకు వైతాళికుడన్నచో అతడు దానిని అమాంత ముగా సృష్టించినాడని అర్థముకాదు. ఆ కావ్యరీతి అతని చేతిలో పరిపూర్ణత నందుకొన్నదని మాత్రమే తాత్పర్యము. తెలుగులో ప్రథమ ప్రబంధము అల్లసాని పెద్దన వ్రాసినని యందుము. వాస్తవమునకు నన్నెచోడుడే తత్కవితారీతికి బాటలు వేసెను. తనకు ముందున్న వారువేసిన కాలిబాటను ఘంటా పదముగా చేసినచో అది సంప్రదాయముపై చేసిన చక్కని ప్రయోగముగా గణనలోనికి వచ్చును.

సమకాలికులు చేసేది ప్రతిప్రయోగము గొప్పదనియు, సాంప్రదాయముగా నున్న దంతయు రోత యనియు ఒక్కొక్క కాలమున కొన్ని అభిప్రాయములు బయలుదేరును. 17, 18 శతాబ్దాలలో ఇంగ్లండు, ఫ్రాంసు దేశములందు ఇట్టి విశ్రాంతి చిత్తవృత్తియే విజృంభించెను. అప్పటికి ఇంగ్లీషు, ఫ్రెంచి సాహిత్యములపై గ్రీకు, లాటిను సాహిత్యముల ప్రభావము కుత్తుకబడిగా నుండెను. ఆధునికసమాజము అనేకవిధములుగా అభివృద్ధిచెందినది

కావున ఎన్నడో గ్రీకులు స్థాపించిన సంప్రదాయముల నెందుకు స్వీకరింపవలెనను తిరుగు బాటును వీరు లేవనెత్తిరి. గ్రీకులు ప్రకృత్యారాధకులు (Pagans). ఆధునికులైన ఇంగ్లీషు వారు క్రైస్తవులు (Christians). కావున వారికన్న తామే ఉదాత్తభావులమను అభిప్రాయమును ఆంధ్రీయులు సాగదీసిరి. వారి వాదసారాంశమిది :- మానవ విజ్ఞానము నిరంతరము పురోగమించుచున్నది. మనము పెరిక్లియన్ కాలపు గ్రీకుల తరువాత, ఆగస్టన్ కాలపు రోమన్ల తరువాత జీవింపచున్నాము. కావున వారికంటె మనమే సమధిక వివేకవిజ్ఞానములు కలవారము. అందుచేత ప్రాచీనులైన గ్రీకులు, రోమన్లు రచించినదానికంటె, నిర్మించినదానికంటె, మనము రచించినదే, మనము నిర్మించినదే శ్రేష్ఠతరమైనది.¹ విజ్ఞానశాస్త్రమువలన ఆధునికులు పొందిన అభివృద్ధి ఈ అతివాదులకు గర్వకారణమైనది. శాస్త్రవిజ్ఞానముతోపాటు సాహిత్యము, కళలు, సంస్కృతి వెరిగిపోయినవని వీరి వింత నమ్మకము. గ్రీకులకన్న సాహిత్యరంగములో వీరు సాధించిన దేదీయని ప్రశ్నించుకొని, గ్రీకుల ది ఒరెస్టీ (The Oresteia) వంటి ఉత్తమోత్తమమైన విషాదాంతత్రిపుటి (Tragic Trilogy) ఒక్కదైనను వీరు వ్రాయలేనప్పటికి, దానిని పునశ్చరణముచేయుటయే వీరి ఘనత కావచ్చునని గిల్బర్ట్ ముర్రే (Gilbert-Murray) అభిప్రాయపడినాడు.²

కావున శాస్త్రీయముగా, సాంకేతికముగా అభివృద్ధిచెందినంత మాత్రమున సాహిత్యరంగములో ముందంజవేసినామనుట సత్యదూరము. మహాకావ్యము లోకతరములో మాత్రమే దేదీప్యమానముగా వెలిగి మరుతరమున మలగిపోవునవి కావు. కవిత్వము బుద్ధికి మాత్రమే సంబంధించినది కాదు. ప్రధానముగా అది హృదయసంబంధి. మానవుని మనోబుద్ధులలో మార్పు త్వరగా రావచ్చును. కాని హృదయము ప్రతితరమున మార్పు చెందదు. రెండువేల యేండ్లక్రిందగల హృదయ సంబంధి సమస్యలే నేటికి నున్నవి.

ఆధునికులు కొందరు ప్రాచీనులను త్రోసివేయకయే తమ రచనలు వారికన్న ఏ మాత్రము తీసిపోవని వాదింతురు. వారి వాదధోరణి యిట్లుండును :- నేటికాలపు సింహములు క్రొత్తములో ఆగస్టన్ కాలమునాటి సింహముల కేమాత్రము తీసిపోవు. నేటి గులాబులు పరిమళములో ఆనాటి గులాబులకు దీటువచ్చునవే. నేటి మానవులు ఆ కాలమువారియంత యెత్తు

1. 'Human knowledge is constantly advancing. We live in a later age than the periclean greeks and Augustan Romans, therefore we are wiser. Therefore, anything we write, or make is better than the things written and made by the ancient Greeks and Romans'.

—The Classical Tradition : Gilbert Highet : P. 264.

2. 'The Classical Tradition లో ఉద్భవము : P. 265.

గను, పొట్టిగను ఉన్నారు. కనుక ప్రాచీనకాలములోనివారి రచన లెంత ప్రశస్తమైనవో నేటి కాలమువారి రచనలుగూడ అంతే శ్రేష్ఠమైనవి.¹

ఈ వాడిముట్లో నైతము ఆర్ధసత్యమే యున్నది. మానవుని జీవితమున చిరకాలమునుండి కొన్ని శాశ్వతసమస్యలున్నవి. రాగద్వేషములు, అధికారవాంఛ, సన్యాసకాంక్ష, మృత్యుభీతి, ఇంద్రియప్రీతి, ప్రకృతిరక్తి, దైవభక్తి మున్నగు ప్రవృత్తులు సార్వకాలికములైనవి. విరహ వేదన కాళిదాసుకాలమండన్నది; నేడున్నది. మగనివై మగువ పొందు పొలయలక్క పారి జాతాపహరణ రచనాకాలమందున్నది; ఈనాడున్నది. కర్మభ్రష్టులు పాండురంగ మాహాత్యము రచించిన కాలమునందున్నారు; నేడున్నారు. ఈ సత్యములు సార్వకాలికములైనను వీనిని అన్ని కాలములకు చెందిన రచయితలు సమానముగా చిత్రింపలేదు. ప్రతి యుగమున ఏతద్విషయ చిత్రీకరణములో కొంత మార్పు కనిపించుచున్నది. కళ యనునది సామాజిక ధర్మము. సమాజ పరిస్థితులనుబట్టి కళా స్రష్ట తన సృష్టిస్వరూపమునకు రూపురేకలు తీర్చిదిద్దుకొనును.

ప్రతి విశకంఠల ప్రయోగము జయప్రదమగుననుట కల్ల. సంప్రదాయగంధము కలిగిన ప్రయోగము మాత్రమే సుఖమగును. ఈ అభిప్రాయమే ఇంతవరకు ప్రకటింపబడినది. అంత మాత్రమున విశకంఠల ప్రయోగములు సుతరాము పనికిరావని నేననను. వానినే ప్రమాణములుగా భావించి ప్రాకులాడుట తగదు. ఒక్కొక్క కాలమునందలి సామాజిక పరిస్థితినిబట్టి ప్రళయకాలాంభోధి తరగములవంటి ప్రయోగములు రాకతప్పవు. ఒక తాలొల తరంగము మహాకల్లోలముతో బయలుదేరి చోరైత్తుచు సాగి కడకు ఒడ్డునకు దాకి చిద్రుపలు చిద్రుపలై పోవును. కొంత సేపటికి సముద్రము ప్రశాంతగంభీరముగా మారును. ప్రయోగముయొక్క తీవ్ర ప్రతిఘాతముతో, గడ్డకట్టుకొనిపోయిన సంప్రదాయము ఒక్కమారుగా గలగల కదలి పోవును. దానిలో క్రొత్తజీవము ఉబికి వచ్చును. ఆ ప్రయోగము తాను స్వతః ప్రయోజన కారి కాకున్నను అంతకుముందున్న సంప్రదాయములో నూత్న చైతన్య మూడును. దీనికి ప్రాస్తులో జరిగిన ఒక సాహిత్యోద్యమమును, తత్పర్యవసానమును ఉదాహరణముగా పేర్కొందును.

1635 లో ప్రాస్తులో ఫ్రెంచి అకాడమీ (French Academy) అను సంస్థ స్థాపింప బడినది. ఇది సంప్రదాయదాసులకు గొడ్డలిపెట్టుగా రూపొందినది. జీన్ డెస్మార్తెస్ (Jean Desmarte) అను రచయిత సంప్రదాయమును సంపూర్ణముగా నిరసించుచు కొన్ని గ్రంథములు వ్రాసెను. ప్రాచీన కావ్యము లన్నియు ఎందుకు పనికిరావనియు, తనరచనలు, తన సమకాలిక రచనలే గొప్పవనియు నిరూపించుటకు ప్రయాసపడెను. ఇత డెంతగా దుమారము లేపినను

1. 'The lions of today are no less fierce than those of the days of Augustus Caesar; roses smell no less sweetly; men are no taller no shorter. Therefore the works of men are as good today as they are in classical times'.

ఇతని సమకాలికుడును సంప్రదాయమును జీర్ణించుకొని క్రొత్తరచనలు సృష్టించినవాడునగు మిల్టన్ మహాకవితో తులనాగలేకపోయినాడు. అనగా ఇతడు చేయగలచుకొన్న ప్రయోగము ఫలవంతము కాలేదన్నమాట. ఒకటి మాత్రము జరిగినది. సంప్రదాయమును గ్రుడ్డిగా ఆనుక రించువారికి ఈ తిరుగుబాటు కళాపూతమువలె పనిచేసినది.¹

క్షీణదశలోనున్న సంప్రదాయమును పునరుద్ధరించుటకు తోడ్పడు ఎట్టి విశృంఖల ప్రయోగమైనను ఆదరణీయమే. కేవలము ప్రయోగముకొరకు ప్రయోగము చేయుట అంతగా ఫలవంతమైన ప్రక్రియకాదు. ఏ క్షేత్రములోనైనను మొదట సంప్రదాయమును ఎరువు వేసి తదనంతరము ప్రయోగములనెదు విత్తనములు చల్లినచో మరకతములను, మణులను గ్రేణిసేయు పంటలు పండింపవచ్చును. సంప్రదాయ ప్రయోగముల సమ్మక్క మేళనమే మానవుని మహోన్నత దశకు గొనిపోవును.²

1. 'But the real benefit of the battle for the both sides was that it discouraged slavish respect for tradition, and made it more difficult for future writers to produce 'chinese copies' of classical masterpieces in which exact imitation a virtue and original invention a sin'.

—'The Classical Tradition': P. 288.

2. 'The new comes and takes its place beside the old, and we welcome it. But it is not wise to give up too soon the old for dead. The ways of genius with 'supposedly, cast-off lifeless forms have to be reckoned with. For, the touch of genius is like the miracle of spring'.

—'Convention And Revolt In Poetry': P. 70.

ద్వితీయ ప్రకరణము

కవితా స్వరూపము

కవితా స్వరూపము :

‘కవి’ శబ్దనిర్వచనము :

కవిత్వముయొక్క స్వరూప స్వభావములను చర్చించుటకు ముందు ‘కవి’ యనగా నెవరో పరిశీలించవలసియున్నది. వైదిక మంత్రములలో ‘కపిర్యసిషీ పరిభూః స్వయంభూః’ అని కవి శబ్దము ‘పరమాత్మ’ యను అర్థమున కనిపించుచున్నది. క్రమముగా అది ‘ఋషి’ పరముగా వాడబడినది. ‘నాన్పషీః కురుతే కావ్యమ్’, ‘కవయః క్రాంతదర్శినః’ అను లోకోక్తులు కవి యనగా ఋషియనియే బలపఱచుచున్నవి. రోమన్లు సైతము కవిని ఋషిగానే భావించిరి. వారి వాదలో కవిని వాటిస్ (Vates) అందురు. అనగా Fore-seer, Prophet (ద్రష్ట) అని అర్థము.

కేవలము ‘ఋషి’ కవి యొట్టు కాగలడను సందేహము కలుగుట సహజము. పూర్వ కాలమున వైదికఋషులే కవులు. ఉపనిషత్తులు, ఋక్కులు వారి కావ్యములు. వాల్మీకి వ్యాసాదులు లౌకికములైన కావ్యములు రచించినవారైనను వారు ఋషులగుటవలన ఋషులే కవులను అభిప్రాయము బలపడినది. ఋషులు దివ్యదృష్టి కలవారు. వారు విచిత్ర భావ ధర్మాంశముల నెరిగి లోకోత్తర వర్ణనలు చేసిరి. లోకోత్తర వర్ణనానిపుణత్వము నవనవోన్మేష శాలినియైన ప్రతిభచేత సముపలభ్యము. ప్రతిభ అందరికి సాధ్యముకాదు. దేవతానుగ్రహ సంపాద్యము. దేవతానుగ్రహము సంపాదించుటకు తపస్సు, యోగము అవశ్యకమైనవి. ఇవి ఋషి కర్మలు. అందువలననే ‘నాన్పషీః కురుతే కావ్యమ్’ మొదలైన లోకోక్తు లేర్పడినవి. తెలుగు రాక్షసికుడగు అప్పకవి ఈ అభిప్రాయమునే ఇట్లుద్ఘాటించెను.

‘ఇమ్మహిని మునులచే వెల

సమ్మును కావ్యములు ‘నాన్పషీః-కురుతే కా

వ్య’ మ్మును వచనార్థంబే

సమ్ముతి కలివేశ సుకవిజనులే మానుల్.’¹

1. అప్పకవీయము : 48 వ పద్యము.

గ్రీకులుకూడ కవిత్వశక్తి దైవదత్తమనియే భావించిరి. ప్లేటో తన ఇయాన్ (Ion) అను గ్రంథమున కవిముఖతః పలుకునది భగవంతుడే యని అభిప్రాయపడెను. సోక్రటీస్ ఇయాన్ తో ప్రసంగించిన సందర్భమున గల వాక్యముల గమనింపుడు.

'All good poets, epic as well as lyric, compose their beautiful poems not by art, because they are inspired and possessed'.¹

కవులకు ఆవేశము నొసగునది ఒకానొక దివ్యశక్తియని గ్రీకుల అభిప్రాయము. మ్యూజ్ (Muse) అను దేవత గ్రీకులదృష్టిలో మన 'సరస్వతి' వంటిది. Muses తొమ్మిండు గురు కలరని వారి విశ్వాసము. ఈ Muse దేవతయే కవిని స్పందింపజేయునని ప్లేటో అభిప్రాయపడెను. కవిత్వము దేవతానుగ్రహ సంపాద్యమని ప్లేటో స్పష్టపరిచెను.²

ప్లేటో పేర్కొన్న ఇయాన్ అనువాడు ఒకానొక గాయకుడు. ఇతడు మహాకవుల కావ్యములను గానముచేసెడివాడు. భగవంతుడు, కవి, గాయకుడు-వీరి అనుబంధమును ప్లేటో అయస్కాంతాకర్షణపద్ధతితో పోల్చెను. అయస్కాంతము ఇనుపముక్క నాకర్షించును. అయినుపముక్క ప్రక్క ఇంకొక అయినుపముక్కను చేర్చినచో అదియు ఆకృష్టమగును. అట్లే భగవంతుడు కవులను, కవులు గాయకులను ఆకర్షింతురు.

ఈ దేవతానుగ్రహమునే కొందరు పూర్వజన్మసుకృత మందురు. మరికొందరు 'వాసనా విశేష' మందురు. ఆధునికులు 'స్వతసిద్ధమై'న శక్తి యందురు. సామాన్యులకు లేని ఒకానొక విచిత్రశక్తి యున్నవాడు కవియని ఎల్లరొప్పుకొందురు. 'Poets are unacknowledged Legislators of mankind' అని ప్లేటో అభిప్రాయపడెను.

కవి ఋషితుల్యుడన్నప్పు డొక సందేహము కలుగును. ఋషులు కేవలము ద్రవ్యలు గదా; దర్శనశక్తి యున్నంత మాత్రమున కవితాస్పృష్టి ఎట్లు జరుగును? నిజమే. కేవలము దర్శనశక్తి చాలదు. లోకములోని విచిత్రములయిన వస్తువుల ధర్మాంశముల నెరుగుటయేకాక వానిని ప్రకటించు నేర్పుగూడ ఉండవలయును. అనగా కవికి వర్ణనశక్తి అతిప్రధానమైనది. దర్శనశక్తి మాత్రమే కల వశిష్టాది ఋషివర్ణులందరు కవులు కాలేదు. వ్యాస వాల్మీక్యాదులు కొందరే కవులు. వాల్మీకి క్రౌంచమిథున వియోగమును చూచుటకుముందు కేవలము ఋషి, అనగా ద్రవ్య. 'మా నిషాద ప్రతిష్ఠాం త్వం' అను శ్లోకము హతాదుర్గతమైన పిమ్మట ఆయన కవియయ్యెను. భట్టతాతు డీ యభిప్రాయమును దృష్టిలో నుంచుకొనియే ఇట్లనినెను.

1. Plato's Ion.

2. 'Poets are only the interpreters of the Gods, by whom they are severally possessed'.

'దర్శనా ద్వర్జనా చ్చాధ రూథా లోకే కవిశ్రుతిః'.

'కవి' శబ్దమునకు వ్యుత్పత్తి 'కవతే చాతుర్యేణ కవిః' అనియేకదా :

ఉన్నదానిని వర్జించుటయేకాక నూత్నసృష్టి చేయుటకు సమర్థుడు కవి. అందుకే గ్రీకులు కవిని పొయటిస్ (Poietes) అనిరి. పొయటిస్ అనగా సృష్టికర్తయని అర్థము.

'అపారే కావ్యసంసారే కవిరేవ ప్రజాపతిః

యథాస్మై రోచతే విశ్వం తథేదం పరివర్తతే.'

అపారమైన కావ్యజగత్తునందు కవియే బ్రహ్మయని ఆనందపర్వముని యభిప్రాయము. అతడు తన యిచ్చానుసారముగా లోకమును మార్చును. అతడు శృంగారయగుచో లోకమును శృంగారమయముగా చేయును. వీరరాగుడై నచో లోకమును నీరసముగా ప్రకటించును.

రస్కిన్ అను ఆంగ్లవిమర్శకుడు 'Modern Painters' అను గ్రంథములో వ్యక్తులను అయిదు విధములుగా విభజించెను.

1. Persons who see - వీరిని Seers అనవచ్చు
2. Persons who talk - వీరిని Prophets అనవచ్చు
3. Persons who make - వీరిని Poets అనవచ్చు
4. Persons who think - వీరిని Philosophers అనవచ్చు
5. Persons who do - వీరిని Believers అనవచ్చు

ఈ అయిదుగురిలో మూడవశ్రేణికి చెందినవారినే 'కవులు' అనవచ్చునని రస్కిన్ అభిప్రాయపడెను. కాని నిశితముగా పరిశీలించినచో ఈ అయిదుశ్రేణులకు చెందినవారొకచోట వేరినప్పుడే ఒక కవి రూపొందగలడనివిండును. కవికి దర్శనము, ప్రకటనము, సృజనము, ఆలోచనము, విశ్వాసము ఇన్ని శక్తులు సమ్మిళితమై యుండవలయును. వీనిలో దర్శనశక్తి, సృజనశక్తి ప్రఖలముగా నుండవలయును.

కవికి వర్తమానమునేకాక గతమును, భవిష్యత్తును దర్శించు నేర్పుండవలయును. త్రికాలవేదిత్వము ఋషులకు సహజము. కవిలో ఋషిత్వమున్నది; కావున అతడు భూత వర్తమాన భవిష్యత్తులను దర్శించగల ప్రజ్ఞావతువు కావలయును. ఈ మూడింటిలో గతమును

తెలిసికొనుట మనవిషయము కాదు. వర్తమాన దర్శనము కూడ దుస్పాధ్యము కాదు. భవిష్యద్దర్శనమే గొప్పది. దానిని కవి సాధింపవలయును!

కవి దృష్టి :

కవి దృష్టికి, సామాన్యుని దృష్టికి ఎంతయో అంతరమున్నది. సామాన్యుడు పలుసార్లు సెలయేటిగలగలలను వినుచునేయుండును. ఇంద్రధనుస్సోందర్యమును చూచుచునేయుండును. అరవిచ్చిన మల్లెపడచు కనులలోని బిడియపుబరువు ననుభవింపచునేయుండును. కాని ఆ విని కిడి, ఆ చూపు, ఆ అనుభవము విలక్షణమైనవి కావు. అతిసాధారణమైనవి. ఆ వస్తువులలోనున్న స్పష్టివైచిత్ర్యము సామాన్యుని కనుభూతము కాదు. కవి వినినే విని, చూచి, అనుభవించి. ఆనందపరవశుడగును. అతని హృదయము బిగించిన వీణాతంత్రవలె జమ్మని లయబద్ధమైన గీతములను వెలార్చును. పక్షులవేట నెందరు పరికించలేదు. ఒక్క వాల్మీకి మాత్రమే ఒకానొక క్రోంచదర్శందర్శ వియోగమును చూచి శోకించెను. ఆ శోకమునుండియే శ్లోకము పుట్టెను. ఎందరు కిన్నెరసానివాగును చూడలేదు. విశ్వనాథసత్యనారాయణగారికి ఆ చిన్నవాగు కన్నెగా విరహోత్కంఠయైన నాయికగా భాసించి, అతనిచేత కమ్మనికావ్యమును గానము చేయించినది. ఊరిబయట ఒత్తుగా వూచిన గడ్డిపూల నెంద యెన్నిమార్లు చూడలేదు. వర్ణవర్ణ కవిని అవి కదలించి కమనీయ కావ్యఖండమును పలికించినవి?

సామాన్యునికి ప్రకృతి యధాస్థితిలోనే కనిపించును. కవి కది అపూర్వసోందర్య తుంది లముగా భాసించును.³ కవి శావనాచక్షువు మంటికి మింటికి నడుచునున్న సమస్తవస్తువుల పరిశీలించును. గాలిలో తేలిపోవు ఊహలకు కవిలేఖిని నామరూపములు సమకూర్చును. జీవిత మను జీలుగుతెరను తొలగించి సత్యమును శోధించగల శక్తి కవుల కున్నది. సామాన్యునికి లతలు లతలే; తరువులు తరువులే. కాని కవి దృష్టిలో అవి నాయికానాయకులు. కుమార సంభవములో కాళిదాస మహాకవికి లతలు, తరువులు ఈ విధముగా కనిపించినవి

1. 'Poets, according to the circumstances of the age and nation in which they appeared, were called, in the earlier epochs of the world, legislators or prophets, a poet essentially comprises and unites both these characters. For he not only beholds intensely the present as it is, and discovers those laws according to which present things ought to be ordered, but he beholds the future in the present.'

—'A Defence of Poetry': Shelly : P. 27.

2. Daffodils : Wordsworth.

3. 'And in many places where there is a shy and subtle beauty that most of us would never see, a poet's eye discovers it and his voice makes plain to us.'

—'The Rudiments of Criticism' :

E. A. Grening Lamborn : P. 11.

‘పర్యావృత్త పుష్పస్తంభక స్తనాభ్యః
 స్ఫురత్ ప్రవాళోష్ణ మనోహరాభ్యః
 లతావధూభ్యః తరవోఽప్యవాపుః
 వినమ్రశాఖా భుజబంధనాని.’

కాళిదాసు దృష్టికి లతలు వదువులుగా, పుష్ప స్తంభకములు వాని వక్షోజములుగా, చిగుళ్ళు పెదవులుగా భాసించినవి. సామాన్యనిదృష్టికి కవిదృష్టి కింత అంతరమున్నది.

కవి సృష్టి :

ఇంతవరకు వివరించినది కవిదృష్టిలోని వైచిత్ర్యే. ఇక అతని సృష్టిని గురించి చెప్పవలసియున్నది. బ్రహ్మసృష్టిలో ఉన్నట్లు కవిసృష్టిలో నియతధర్మము లేదు. కవిసృష్టిలో ముఖము కేవలము ముఖము కాదు. పద్యము; చంద్రబింబము. కనులు కేవలము కనులుకావు. కలువలు; మీనములు. ‘ధూమ జ్యోతి స్సలిల మరుత్తుల’ సన్నిపాతమైన మబ్బును మెట్టుగా మలచు శక్తి అతని కున్నది. అంతవరకెందుకు గాలితాకిడితో గగ్గోలుపడి పరుగిడు మబ్బుతున్నతో ప్రణయవార్తలను పంపించు మహేంద్రజాల మతని కబ్బినది. అమృతము, అప్పురసలు, స్వర్గము, ఆకాశగంగ, మిన్నేటిలో విప్సారిన పసిడితామరలు, పసిడితామరలలో పరిమళవంతమైన మధువు, పాలవెల్లి, ముప్పదియేండ్లు దాటని నిత్యయౌవనమైన దేవతలు, మేరుపర్వతము ఇత్యాదులన్నియు కవిసృష్టిక చెందినవి సుఖదుఃఖములకు సంకేతములుగా అతడు స్వర్గనరకములను సృష్టించెను. దేవతలలో సైత మొకరిని ‘కాంచనాంబరుని’గా జేసెను. ఇంకొకరిని ‘చర్మాంబరుని’గా జేసెను. ఒక్కొక్కమాటు కవిసృష్టి బ్రహ్మసృష్టిని గూడ మించును. బ్రహ్మసృష్టిలో సుఖదుఃఖములు రెండుండగా కవి తన సృష్టిలో కేవలము సుఖమునకే దోటిచ్చెను.¹

కవి అనుభూతులు :

ప్రకృతిదర్శనమువలన కవిహృదయములో కొన్ని అనుభూతు లుద్భిన్నములగును. వానిని ప్రకటించుటయే అతని ధర్మము. ఈ విధముగా చూచినచో ఎల్లరు కవులేయను ఆభాస కలుగును. ఏలయనగా అందరును అంతయో, యింతయో అనుభూతి కలవారే. దానిని ఎదుటి వాని మనసున కెక్కునట్లుగా వివరించు శక్తి గూడ కొందరి కుండును. అంతమాత్రముననే ఈదృశులందరు కవులుకారు. ఇట్టివారి అనుభూతులకన్న కవి అనుభూతులు నిశితమైనవి,

1. *నియతికృత నియమరహితాం, ప్లవై కమయా మనస్వ పరతంత్రాం నవరస రుచిరాం నిర్మితి; మాదధతి భారతి కవేర్షయతి*.

—కావ్యవ్రతాశము : ప్రథమోచ్ఛాసము : మమ్ముటడు.

లోతైనవి, విశాలమైనవి.¹ వానిని నమచిత పదజాలమున వ్యక్తముచేసి సహృదయుని మనస్సులోనికి పూసలలో దారము నిమిడించినట్లైక్కించుకొన్న కవికిమాత్రమే యుండును. కవికి, తదితరునికి గల తారతమ్యమును లాంబర్న్ (Lamborn) ఇట్లు విశదపరిచెను.

'To speak in metaphor, the senses of their (poets) soul are more numerous and more acute, and their voices have a greater compass than is in common men.'²

వాల్మీకి రామాయణమున రాముని విరహోవస్థను సూచించుటకు వాల్మీకి యెగనైన యెత్తులు విస్మయావహమైనవి.

‘ఏష పుష్పవహో వాయు స్సుఖస్సర్వో హిమావహః
తాం విచింతయతః కాంతాం పాపకప్రతిమోపహః.’³

విరహము లోకమున పలువు రనుభవించు వ్యథయే. విరహులకు మలయమారుతాదులు సంతోషమునకు బదులుగా సంక్రాసము కలిగించును. ఇది అనుభూతివిషయము. ఈ యనుభూతి యెల్లరిలోనున్నను దానిని వ్యక్తముచేయుటకు వారందరును సమర్థులు కారు. ‘సురభిశము, శీతలము, స్పర్శసుఖము ఆయన మలయమారుతము అగ్నిహోత్రమువలె నున్నది’ అనుటలో ఆ యనుభూతి ఎంత నిశితమైనదో తెలియుచున్నది. దానిని వ్యక్తముచేయుటలో గూడ అంతటి నైశిత్యము కనిపించుచున్నది. సామాన్యుని కీయనుభూతి కలిగినను ఇంత నిశితముగా, లోతుగా దానిని వ్యక్తీకరించలేడు. ఇట్టి శక్తి కవికే యుండును.

ఇట్టి యనుభూతుల నెంత యెక్కువగా వ్యక్తీకరించినచో ఒకానొక దంతటి ఉత్తమ కవి కాగలుగును. వస్తువైవిధ్యమును దర్శించుటవలన అనుభూతివైవిధ్య మేర్పడును. వర్ణనలలో అనుభూతిశబ్దమున్నచో సహృదయలోక మిమ్మడి ముమ్మడి ఆనందమును పొంద గలుగును.⁴

1. 'There are degrees of expressive power ; degrees of vividness, of coherence, of complexity, an electric current circulates in all of us, but the poets are men of terrific voltage'.

—'The Idiom Of Poetry' : Frederic A. Pottle : P. 65.

2. The Rudiments of Criticism : P. 10.

3. వాల్మీకి రామాయణము : కిష్కింధాకాండము : ప్ర. సం. 52 శ్లో.

4. 'The greatest poet is he who has felt the most of all the things that more the hearts of men and felt them most deeply, and can touch the most hearts to sympathy'.

—'The Rudiments of Criticism' : P. 11.

కవి లోకమున కతీతుడా ?

కవిని ఋషితో పోల్చినంత మాత్రమున, అతనిని అపరబ్రహ్మ యన్నంత మాత్రమున, లోకమున కతీతుడని అర్థము కాదు. భావనాప్రపంచమున అతడు బ్రహ్మయగునుగాని నిత్య వైః త్రిక జీవితమున కాదు. మానవుడుగా మహోన్నతస్థాయి నందుకొన్న వ్యక్తియే మహాకవి కాగలడు. ఉత్తమ సంస్కారముగల హృదయమే ఉదాత్తభావన చేయగలదు. నైతికముగా నిష్కళంకజీవనము గడపినవాడే వ్యంగ్యముగావైననుసరే లోకమునకు సందేశ మందించుటకు సమర్థుడగును. ఒకవైపు తనదేశము స్వాతంత్ర్య సమరాగ్నిలో దూకి ఆత్మార్పణముచేయు చుండగా ఇంటితలుపులు మూసుకొని యిరుకుగదిలో దాగియున్న భీరువు స్వాతంత్ర్యగీతము లాలపించుటకు సమర్థుడు కాదు. అట్టి ప్రతిభ యున్నను అత డండు కర్ణుడు కాదు. విద్యోత్త, నైతికసత్త్వము రెండు కలసియున్న ప్రతిభాశాలియే ఉత్తమకవి.¹ ఈ ఆఖిప్రాయమునే పాట్ల (Pottle) ఇట్లు విశదీకరించెను

'Not all good and wise men are poets; not all poets are good and wise men; but a good and wise man who is a poet is a particularly valuable kind of poet.'²

కవిత్వావతరణము :

కవిత్వమును నిర్వచించి దాని స్వరూపస్వభావములను నిరూపించుటకుముందు అది యెప్పుడు ఎటుల ఆవతరించినదో, మానవజీవితమున దాని ప్రాశస్త్యమేమియో వివరింతును. లలితకళలలో అగ్రపీఠము కవిత్వమునకే యున్నది. గానము వినినంతసేపు, నాట్యము కనినంతసేపు మాత్రమే సామాజికునియందు రసనివృత్తి కలుగును. పైరెంటిలో లేని స్థిరత్వము కవిత్వమున కున్నది. దీనిలో రసభర్తణమునకు వీ లెక్కువగానున్నది. చిత్రశిల్పములలో శబ్దము లేదు. సుస్పష్టమైన అర్థవ్యక్తి లేదు. కవిత్వములో ఈ రెండుండుటవలన ఇది వాని కన్న విలక్షణమైనది. కవిత్వ మక్షరకళ. 'బ్రహ్మ' మక్షరమే. కవిత్వమువలన సామాజి కునికి కలుగు రసానందము బ్రహ్మానంద సబ్రహ్మచారి. అందుకే ఋషులు, వేదాంతులు నైతము నిగూఢ భావతోఢనకు కవిత్వమును సాధనముగా స్వీకరించిరి.

1. 'But if a man highly gifted with the child like faculty of expressiveness can retain it while he acquires intellectual and moral profundity, his intuitions will naturally be more rich, complex, and valuable than those coming from a man of inferior intellectual and moral grasp.'

—The Idiom of Poetry : P. 67.

2. The Idiom of Poetry : P. 67.

నిజమైన కవిత్వమునకు 'నిన్ననేడులు' లేవు. అట్లే 'రేపు' గూడ లేదు. సూర్యుని చూపులావల, తెమ్మెర పీచోవులవలె ఇది అనంతము. ఇంతకు, కవిత్వ మెప్పుడో ఒకప్పుడు పుట్టియుండవలెను. గదా : కవిత్వావతరణమును గూర్చి ప్రఖ్యాతాంగ్లకవి డి. యస్. ఇలియట్ ఆభిప్రాయ మిది.

'Poetry begins, I dare say, with a savage beating a drum in a jungle, and it retains that essential of percussion and rhythm; hyperbolically one might say that the poet is older than other human beings.'¹

ఇలియట్ చమత్కారముగా చెప్పినను సత్యదూరముగా చెప్పలేదు. కవిత్వము సృష్టిలో ఎంత పురాతనమైనదో వ్యక్తపరచినాడు. తనకున్న ఒక మెరుపు దూనికొనిపోయినప్పుడు, ఒక వుష్కలావర్తకము మదగజమువలె ఘీంకరించినప్పుడు, ఒక మలయపవనవీచిక అలస గమనముతో వచ్చి తనువునిండ చందనము రాసిపోయినప్పుడు, ఆది మానవుని ఆత్మ పాల తెరపై పడే పరవళ్లదొక్కినది. అప్పుడే కవిత్వమునకు నాంది జరిగినది. అట్టి స్వాదు సమయములలోనే తూర్పున వేదముక్కులు తొంగిచూచినవి, పడమటింట సామ్స్ (Psalms) పలికినవి.

అత్యంత ప్రాచీనకాలముననే మంత్రద్రవ్యల ముఖతః గభీరభావాత్మకమైన కవిత్వ ముద్గమించినది. ఒక మంత్రమును పఠింపవలె;

'ద్వా నువర్ణా నయుజా సఖాయా నమానం వృక్షం పరిషస్యజాతే
తయో రన్యః పిప్పలం స్వాద్య త్యనశ్చ న్నన్యో అభిదాకశీతి'²

(రెండు పక్షులు స్నేహముతో ఒకే చెట్టుపైన నున్నవి. ఒక పక్షి ఆ చెట్టుమీది తీయని పండును తినుచున్నది. రెండవది తినక దిక్కులు చూచుచున్నది.)

ఈ రెండు పక్షులు వట్టి పిట్టలు కావు. జీవేశ్వరులకు సంకేతములు. ఇటీవల చలామణిలో నున్న మిస్టిసిజము (Mysticism) అను కవితా సిద్ధాంత మీ మంత్రములో వ్యజ్ఞామానమగు చున్నది. పాశ్చాత్యదేశములలో అతి ప్రాచీనమైన గ్రీకు భాషలో అత్యంత పురాతన కాలముననే ఇట్టి కవిత్వము వెలసినది. Psalms of David లో ఉదాత్త కవిత్వసంపద కలదు. Psalms అనగా గేయములు. ఇవి ఛందోబద్ధములని వేరుగా చెప్పనక్కరలేదు. ఛందోబద్ధతయే వీనికి కావ్యత్వమును తెచ్చిపెట్టలేదు. వీనిలో చక్కని కల్పనాశక్తి, భావనా పటిమ ప్రదర్శింపబడినవి. సొగసైన అలంకారములు కై సేయబడినవి. డేవిడ్ ఒక Psalm లో 'Of the beastes

1. The Use of Poetry And The Use of Criticism (వ్యాసము). : T. S. Eliot.

2. ముగ్ధేంద్రము : వ్రతముచందలము : 188 వ సూక్తము.

joyfulness and hills leaping' అని ఆభివర్ణించెను. కొండలు గంతులువేయుట వాస్తవము కాదు. కల్పనా ప్రపంచమునకు సంబంధించినది.

ఉద్యోగమునుండియేకాక కరుణలోనుండి సైతము కవిత్వ మవతరించినదనవచ్చును. వాల్మీకిని మనీషిగా మనస్వీగా ఎత్తినాపినది క్రొంచమిధున వియోగమే. ఆ మహర్షి మనస్సులో జాలువారిన జాలినుండియే మహాకావ్యము రూపుదిద్దుకొన్నది.⁵ 'శోకః శ్లోకత్వమాగతః'.

సాహిత్య ప్రక్రియ లీనాడు శాఖోపశాఖలుగా విస్తరిల్లినవి. నాటకము, నవల, కథానిక, వ్యాసము ఇత్యాదులు వానిలో పేర్కొనదగినవి. ఈ యన్నిటిలో కవిత్వ మత్యంత సనాతన మైనది. అందుకే మానవ సమాజముయొక్క శ్రేణివదళలో ప్రతి రచయిత కవియే యని చెల్లీ యనెను.¹

కవిత్వము నిత్యనూతనము :

కవిత్వ మెంత పురాతనమైనదో అంత అధునాతనమైనది. సాంకేతికముగా, వైజ్ఞానికముగా పురోభివృద్ధి నందుచున్న యుగములో ఊహలతో జీవించు కవిత్వము బ్రతుకగల్గినాయను సందేహమును కొందరు ప్రకటించిరి. కవిత్వము ప్రధానముగా మానవుని అనుభూతులపై ఆధార పడియున్న కళ. అందుచేత మానవు డున్నంతకాలము కవిత్వమునకు క్షతీలేదు. భౌతిక ప్రపంచమున ఎన్ని విచిత్రములైన మార్పులు వచ్చినను మానవునిలోని మౌలిక మనఃప్రవృత్తులలో చెప్పకోదగిన పరివర్తనము లేదు. రాగద్వేషములు, పాపపుణ్యములు, ఆధికారవాంఛ, కీర్తికాంక్ష, ప్రకృతిప్రీతి, రైవభీతి నాడెటులో నేడటులే మానవుని మనస్సును పెనవేసికొని యున్నవి. ఇవి ఉన్నన్నినాళ్ల కవిత్వముండును. మానవునిలో 'వాసనలు' నశించిననాడు కవిత్వమేకాదు - ఏ కళయును నిలువలేదు. కవిత్వమును పురాతనము (Primitive) అనుకొనుటలోనే దోషమున్నది. ఋక్కులనుండి 'స్మృత్తిక్కుల' కాలమువరకు ఇది సురసరిత్తువలె ప్రవహించుచున్నది. వాల్మీకి రామాయణమునకు, కాళిదాసు శాకుంతలమునకు, హోమరు 'ఓడిస్సీ'కి, ప్లెక్సియరు 'హామెడ్'కు ఈనాటికిని విలువ తగ్గిపోలేదు. ఇవి ప్రపంచ భాషలలో పరివర్తితములగుచు అనుదినము పఠితల సంఖ్యను పెంచుచున్నవి. అందుకే కవిత్వ మెంత పాతదో అంత కొత్తదని యంటిని. ఇది సూర్యునివంటిది. సూర్యు డెంత సనాతనుడో అంత వినుతనుడు. ప్రతి ప్రభాతమునందు భానుమూర్తి పదిపదునారేండ్ల పడుచువానివలె కనిపించి లోకమును ఆనందపరుచుటలేదా? లోచూపున్నవారికి కవిత్వము సూర్యబింబమువలె ఆభినవముగా కనిపించును. క్రొత్తదనమన్నది చూపులో ఉండవలెగాని వస్తువులోకాదు. 'వందలాది' కవులు వాడినను శబ్దములు పాతవదలేదు. సూర్యుని వెల్తురు నెంతమంది ఉపయోగించికొన్నను మాసి పోయెనామరి?

1. 'In the infancy of society every author is necessarily a poet, because language itself is poetry, and to be a poet is to apprehend the time and the beautiful'.

ప్రతిదినము మనము చూచు శబ్దార్థములే కావ్యమునందు ప్రయోగింపబడినప్పుడు వసంత కాలమునందలి తరువులవలె శోభాయమానముగా అభినవముగా కనిపించునని ఆనందవర్ధనుడనెను.¹ కవిత్వము ప్రపంచములోని గుప్త సౌందర్యముపైగల మేలిమునుగును తొలగించునని షెల్లీ యనెను.² మనము నిత్యము చూచి ఉపేక్షవహించిన వస్తువులలోని గోపుతనము నొక్కొక్కప్పుడు కవిత్వము వ్యక్తపరుచును.³

కవిత్వనిర్వచనము :

కవిత్వమును నిష్కర్షగా నిర్వచించుట సుసాధ్యముకాదు. అంతమాత్రమున అసాధ్యము కూడ కాదు. 'సేంట్ ఆగస్టీన్ (St. Augustine) ఒక సందర్భమున ఇట్లనెను. 'If not asked, I know; If you ask me, I know not.' కవిత్వ నిర్వచనముపట్ల ఇది చక్కగా వర్తించును. సహృదయు లెల్లరకు కవిత్వ మాస్వాద రమణీయముగానే యుండును. కాని తజ్ఞు లెల్లరు దానిని గీటుగీసి నిర్వచించలేరు. కవితాత్మ అమృతము వంటిది. అమృత మిట్లుండ వచ్చునని ఊహించి అభినర్ణించినట్లే కవిత్వమును నిర్వచించుటయు జరిగినది.

కవిత్వమును గురించి గంపెడు మతభేదములు, పుచ్చెడు నిర్వచనములు ఎందుకు వుట్టిన వను శంకకు తావున్నది. కవిత్వమును పఠించి శ్రవణించి ఆనందించిన సహృదయుల అనుభవము లన్నియు సమానములే. ఆ ఆనందానుభూతిని ప్రకటింపవలసినప్పుడు, నిర్వచింప వలసినవచ్చినప్పుడు, వైవిధ్యము వచ్చిపడినది. ఆనందానుభూతి శబ్దమువలన కలిగినదని కొందరనిరి. కొందర లంకారములవలన అనిరి. మరి కొందరు రీతివలన, ఇంకకొందరు రసమువలన అనిరి. కావున కవిత్వమును గూర్చి ప్రాచ్యులు, పాశ్చాత్యులు చేసిన నిర్వచనములను పరిశీలించుట సమంజసము. తొలుత సంస్కృతలాక్షణికుల నిర్వచనములను పొందుపరుతును.

సంస్కృతలాక్షణికుల సిద్ధాంతములు :⁴

కవిత్వమును గూర్చి సిద్ధాంతములు చేసినవారిలో సంస్కృతలాక్షణికులు కనిష్ఠికాధిష్ఠితులు. సంస్కృతభాషలో వెలసిన అలంకారశాస్త్రములు అసంఖ్యాకములు. తొలుత, భరతుడు మొదలు

1. 'దృష్టపూర్వ్యా అపిహ్యారాః కావ్యే రసపరిగ్రహాత్ సర్వే నవా ఇవాభాంతి మధుమాన ఇవ దుమాః'.
—ద్రవ్యలోకము : చతుర్థోద్ధ్యోతము.
2. 'Poetry lifts the veil from the hidden beauty of the world, and makes familiar objects be as if they were not familiar.' —'A Defence of Poetry' : P. 81.
3. 'One chief element of Poetry is its revealing power. It opens our eyes to sensuous beauties and spiritual meanings in the worlds of human experience and of nature to which otherwise we should remain blind.'

—'An Introduction To The Study of Literature': Hudson.

4. ఈ విషయమును గూర్చి వ్రాయుటలో సన్నిధానం సూర్యవార్యులు శాస్త్రీగారి కావ్యాలంకార సంగ్రహము అధికముగా ఉపకరించినది.

కొని విశ్వనాథునివరకుగల ముఖ్యలాక్షణికులు కవిత్వస్వరూపము నటుల నిర్వచించిరో వివరించుటకు ప్రయత్నింతును. తరువాత పాశ్చాత్యుల సిద్ధాంతముల నుటంకింతును.

భరతుడు :

దాదాపు రెండువేల సంవత్సరముల క్రితమే భరతుడు నాట్యశాస్త్రమును రచించెను. ఈ గ్రంథము ప్రధానముగా రూపకములగురించి, రూపకభేదములగురించి ఉద్దేశింపబడినది. భరతుడు దృశ్యకావ్యమునకు శ్రవ్యకావ్యమునకు భేదము పాటించలేదు. రెంటిని కావ్యము క్రిందనే పరిగణించెను. నాట్యమునకు కావ్యమునకు ఇత డభేదము పాటించినట్లు ఈ క్రింది ఉదాహరణమువలన స్పష్టమగును.

‘ఉపమా రూపకంచైవ దీపకం యమకం తథా
అలంకారాస్తు విజ్ఞేయాః చత్వారో నాటకాశ్రయాః.
యత్కించి త్కావ్యబంధేషు సాదృశ్యే నోపమీయతే
ఉపమానామవిజ్ఞేయా గుణాకృతి సమాశ్రయా’.¹

భరతుడు నాట్యము, కావ్యబంధము అను పదములు సమానార్థమున ఉపయోగించినాడన్నది పై యుదాహరణమువలన స్పష్టము. అతని దృష్టిలో కావ్యమనగా ఇది.

‘మృదులలితపదార్థం గూఢశబ్దార్థహీనం
బుధజనసుఖయోగ్యం బుద్ధిమన్నుత్యయోగ్యం
బహురసకృతమార్గం సంధిసంధానయుక్తం
సభవతి శుభకార్యం నాటకప్రేక్షకానామ్’.²

కావ్యము మృదుపదార్థములతో కూడుకొని ప్రసాదగుణమయముగా నుండవలెనని భరతుని అభిప్రాయమైనట్లు స్పష్టమగుచున్నది. ఇతని యభిమతమున కావ్యశరీర మితివృత్తమే. ‘ఇతి వృత్తంతు కావ్యస్య శరీరం పరికీర్తితమ్’ అని యితడనెను. కావ్యశరీర మితివృత్తమైనను దాని సౌందర్యహేతువు రసమని స్పష్టపరిచెను. ఇతడు రసప్రాధాన్యవాది.

భామహుడు :

భామహుడు ‘శబ్దార్థో సహితౌ కావ్యమ్’ అని నిర్వచించెను. అనగా శబ్దార్థములతో కూడుకొనియున్నదే కావ్యమని అర్థము. ‘సహిత’ శబ్దమునకు రెండర్థములు చెప్పవచ్చును. ఒకటి : సహితమనగా సమస్తము (కలసియున్నది), రెండవది : ‘హితేనసహపరస్పరం

1. నాట్యశాస్త్రము : 18 వ అధ్యాయము

2. నాట్యశాస్త్రము : 17 వ అధ్యాయము : 128.

వర్రేతే' యని. అనగా శబ్దార్థములు పరస్పరోపకారకములై వర్తిల్లుట. శబ్దార్థమయమైన కావ్యశరీరమున కలంకారములు సౌందర్యహేతువులని ఇత డభిప్రాయపడెను.

'సైషా సర్వత్ర వక్రోక్తి రసయార్థో విభావ్యతే'¹. కవి ఏది చెప్పినను వక్రోక్తి మార్గమున చెప్పినని ఇతడు సిద్ధాంతీకరించెను. అనగా హృదయరంజనార్థ మొకానొక అసాధారణ ప్రతిభతో చెప్పినని తాత్పర్యము. ఆలంకారికులెల్ల రామోదించిన స్వభావోక్తి నితడు త్రోసివేసెను వక్రముగా వలికినప్పుడే ఆనందము కలుగునని వ్యక్తపరిచెను. సత్యనిష్ఠములైన ఇతిహాసాదులలో స్వభావోక్తి యుండవచ్చునని, తద్వ్యతిక్రమములైన ఆనంద ప్రధానములైన కావ్యములలో మాత్రము వక్రోక్తి యుండవలెనని ఇతని సిద్ధాంతము. తరువాతి లాక్షణికుడైన ఆనందవర్ధను డీయభిప్రాయము నొకచో ఇట్లు బలపరిచెను.

'సహి ఇతివృత్త వర్ణనామాత్రాదేవ

కవే రాత్మపదలాభః ఇతిహాసాదేవ తత్సద్దోః'².

అనగా ఇతివృత్తవర్ణనముచేతనే ఒకడు కవి కాలేడు. ఎందుచేతననగా ఆ పని ఇతిహాసాదులే చేయుచున్నవి. కావ్యమన్నప్పుడు దానిలో ఇతిహాసాదులలోలేని వైలక్షణ్య మవసరము అదియే భామహాదు ప్రతిపాదించిన వక్రోక్తి. భామహాదు ప్రధానముగా ఆలంకార ప్రాధాన్యవాది. రసమునుగూడ ఇతడు రసవదలంకారమునుపేర ఆలంకారముగనే పరిగణించెను.

డ డ డ :

దండి కావ్యము నీరీతిగా నిర్వచించెను.

'తైః శరీరంచ కావ్యానా మలంకారాశ్చ దర్శితాః

శరీరం తావదిష్టార్థవ్యవచ్చిన్నా పదావళీ.'³

దండి దృష్టిలో కావ్యమనగా ఇష్టార్థము (రమణీయార్థము) చేత కూడుకొనియున్న పదావళియే. ఇతడు కావ్యశరీరమునకు గుణములే ప్రధానములని నిర్వచించెను. లోకమునందు శ్రీ పురుషులకు సౌందర్యమును గూర్చునవి గుణములైనట్లు కావ్యశరీర శోభాహేతువులుగూడ గుణములేయని ఇత డభిప్రాయపడెను. ఇతడు గుణప్రాధాన్యవాది. భామహాదు శబ్దార్థోభయమును కావ్యశరీరమని చెప్పగా ఇతడు కేవలము శబ్దమునే (రమణీయార్థభూషితమైనది) కావ్యశరీర మనెను. వీరిరువురును కావ్యాత్మనుగురించి విచారించలేదు.

1. భామహాలంకారము : ద్వితీయ పరిచ్ఛేదము.
2. ర్వన్యాలోకము :
3. కావ్యాదర్శనము : ప్రథమ పరిచ్ఛేదము : 10.

వామనుడు :

వామనుడు 'కావ్యమ్ గ్రాహ్యమలంకారాత్' అని సూత్రీకరించెను. దీనికి వృత్తి యిది; 'కావ్యమ్ ఖలు గ్రాహ్యమ్ ఉపాదేయం భవతి అలంకారాత్. కావ్యశబ్దోఽయం గుణాలంకార సంస్కృతయోః శబ్దార్థయోః వర్తతే'.¹ అనగా గుణాలంకారయుక్తమైన శబ్దార్థము కావ్యమని యితని ఆభిప్రాయము. అలంకారమననేమియో ఇత డిట్లు విశదీకరించెను. 'సౌందర్యమలంకారః' దీనికి వృత్తి :- 'అలంకృతిః అలంకారః. కరణవ్యుత్పత్త్యా పునః అలంకారశబ్దః ఆయం ఉపమా దిషు వర్తతే.' వామనుడు భామహుని అలంకారసిద్ధాంతమును, దండి గుణసిద్ధాంతమును తనలో సమన్వయించుకొనెను. పైగా తొలుడొల్ల కావ్యాత్మవిచారము చేసినదీతడే. 'రీతిరాత్మా కావ్యస్య' యని ఇతని సిద్ధాంతము. శరీరమున కాత్మ యొట్లు ప్రధానమో కావ్యమునకు రీతి యట్టిదనెను. 'విశిష్టపదరచనా రీతిః' అని రీతిని ఇతడు నిర్వచించెను. శ్లేషప్రసాదాదులైన పదిగుణముల సీతడు ప్రవేశపెట్టెను. గుణసమూహమే రీతియనెను. 'కావ్యశోభాయాః కర్తారో గుణాః' అనెను. 'తదతిశయహేతవః అలంకారాః' అనెను. అనగా గుణములచేత కల్పింపబడిన శోభను అతిశయింపజేయునవి అలంకారములని స్పష్టపరిచెను. గుణములగొప్పతనము సీతడు క్రిందివిధముగా పొందుపరిచెను.

'యువతే రివ రూప మంగకావ్యం
 స్వదతే శుద్ధగుణం తదప్యతీవ
 విహితప్రణయం నిరంతరాభిః
 సదలంకార వికల్పకల్పనాభిః
 యదిభవతి వచశ్చ్యుతం గుణేభ్యో
 వపురిప యౌవన మంగనాయాః
 అపిజనదయితాని దుర్బగత్వం
 నియతమలంకరణాని సంశ్రయంతే'.²

అనగా -యువతిరూపమువలె గుణోపేత కావ్యమే రుచిరముగా నుండును. ఆ రూప మొకవేళ అలంకారమయమై ప్రణయభరితమగుచో ఇతోధికముగా భావింపను. కావ్యము గుణ హీనమైనచో యౌవనహీనమైన అంగన శరీరమువలె దుర్బగమగునని తాత్పర్యము. ఇతడు గుణముల ప్రాధాన్యము నుగ్గడించినను రీతి కావ్యమున కాత్మయని సిద్ధాంతీకరించెను కావున రీతి ప్రాధాన్యవాది.

1. కావ్యాలంకారసూత్రవృత్తి : 1 వ అధికరణము.
2. కావ్యాలంకారసూత్రవృత్తి : 3 వ అధికరణము.

ఆనందవర్ధనుడు :

ఆనందవర్ధనుని మతానుసారము రసానుభూతియే కావ్య పరమలక్ష్యము. కావ్యమునకు ఆత్మ ధ్వనియని ఇతడు సిద్ధాంతీకరించెను. ధ్వన్యాలోకములోని మొదటి కారికలోనే ఈ సిద్ధాంతము స్థాపింపబడినది.

‘కావ్యస్యాత్మా ధ్వని రితిబుధైః
యస్సమామ్నాత పూర్వః.’

ఇంకిను ‘తస్యహి ధ్వనేః స్వరూపమ్ సకలసత్కవి కావ్యోపనిషద్భూతమ్ ఆతిరమణీయమ్’ అనెను. అనగా మహాకవుల కావ్యములలో ధ్వని ఆత్మాయమానమని ఇతని అభిప్రాయము. వ్యంగ్యార్థముయొక్క ప్రాధాన్యము నిత దీరీతిగా ఉగ్గడించెను.

‘ప్రతీయమానం పునరన్యదేవ
వ స్వస్తి వాణీషు మహాకవీనాం
యత్తత్ ప్రసిద్ధావయవాతిరిక్తం
విభాతి లావణ్యమివాంగనాసు.’

అంగనల శరీరమందు అవయవభిన్నమైన ఒకానొక లావణ్యము భావించినట్లు మహాకవుల వాణీయందు వాచ్యార్థమునకు భిన్నమైన వ్యంగ్యార్థము ఉండనేయుండునని వై శ్లోకములలోని భావము.

ఈ ధ్వని-వస్త్రలంకారరసరూపమని ఆనందవర్ధనుడు. పేర్కొనెను. ఈ మూటిలో రసధ్వనియే శ్రేష్ఠమనెను.

‘కావ్యస్యాత్మా సవివార్థః తథా చాదికవేః పురా
క్రౌంచద్వంద్వ వియోగోత్థ శ్లోక శ్లోకత్వ ముగతః.’¹

రసధ్వనియే కావ్యమున కాత్మ. ఆదికవియొక్క క్రౌంచద్వంద్వ వియోగజనితమైన శ్లోకమే శ్లోకత్వ మందినది.

మహాకవి యెవరను ప్రశ్నకు ఆనందవర్ధనుని సమాధానమిది. ‘వ్యంగ్యవ్యంజకాభ్యామే వహి సుప్రయుక్తాభ్యాం మహాకవీనాం మహాకవిభాభః నతు వాచ్యవాచకఠారుత్వమాత్రేణ.’²

‘ప్రసిద్దిశ్చ ఇయమస్తి ఏవ విదగ్ధవిద్వత్పదిషత్సు యదభిమతతరం పస్తువ్యంగ్యత్వేన ప్రకాశ్యతే సారక్షాతోహ్యర్థః స్యకజ్ఞానభిధేయత్వేన వ్రకాశీతః సుతరామేవ శోభా మావహతి.’³

1. ధ్వన్యాలోకము : ప్రథమోద్ద్యోతము.

2, 3. ధ్వన్యాలోకము : చతుర్థోద్ద్యోతము

అనగా వాచ్య వాచక చారుత్వ మాత్రముచేత మహాకవు లనిపించుకొనదు. వ్యంగ్య వ్యంజకములచేత మాత్రమే యనిపించుకొందురు. కావ్యమునకు సారభూతమైన వస్తువు (రసము) స్వశబ్దముచేత చెప్పబడక వ్యంగ్యముగా దెప్పబడినప్పుడే కావ్య మత్యంతముగా శోభించును. శోకము వర్ణించుపట్టిన ఆ శోకశబ్దమునే ఎన్నిసార్లు ప్రయోగించినను రసవ్యక్తి కలుగదు. దానికి తగిన సాత్త్వికాది భావములను సముచిత శబ్దములతో తొడిగినప్పుడే సాగను. అప్పుడే

ఆనందవర్ధనుడు, భామహ, దండి, వామనుల కావ్యసిద్ధాంతములను సమన్వయము చేసెను. ఇతడు తనకు పూర్వికుల అలంకార, గుణ, రీతిసిద్ధాంతములను సహేతుకముగా తన ధ్వని సిద్ధాంతమున కంగభూతములుగా స్వీకరించెను. మరియు భరతుని రససిద్ధాంతమునే 'రసధ్వని' రూపమున ప్రతిష్ఠించెను. రసముతోపాటు వస్తులంకారములకుగూడ కావ్యమున సముచిత ప్రాధాన్య మిచ్చుట ఇతని సమన్వయధోరణికి నిదర్శనము.

ఆనందవర్ధనుని కావ్యశరీరము శబ్దార్థోభయమే. 'సహృదయ హృదయాహ్లాది శబ్దార్థమ యత్కమేవ కావ్యత్వమ్'.¹ మరియు కావ్యము 'లలితోచితసన్నివేశచారు' వనెను. కొందరు ధ్వన్యాచార్యుని మతమున కావ్యము శబ్దవిశేషమే యను అభిప్రాయముతో క్రింది పంక్తులను ధ్వన్యలోకమునుండి యెత్తిచూపిరి.

'త్రతవా చారుత్వాతిశయ విశిష్టార్థప్రకాశనలక్షణే ప్రయోజనే కర్తవ్యే యది శబ్ద స్యాముఖ్యతా తదా తస్యప్రయోగే దుష్టతైవస్యాత్; నచైవమ్.' దీనినిబట్టి చారుత్వాతిశయ విశిష్టమైన ఆర్థమును ప్రకాశింపజేయు శబ్దవిశేషమే కావ్యమని స్పష్టమగుచున్నది. ఏది యెట్లు న్నను భరతుడు ప్రధానముగా రససిద్ధాంతమును దృశ్యకావ్యపరముగా నిరూపించగా ఆనంద వర్ధనుడు దానిని దృశ్యశ్రవ్యోభయసాధారణమని సిద్ధాంతీకరించి అలంకారికలోకమున క్రొత్త తెన్ను త్రొక్కెను. రసము వాచ్యరూపముగా కాక వ్యంగ్యరూపముగా నుండవలయుననియు, అదియే (రసధ్వనియే) కావ్యత్వయనియు సిద్ధాంతీకరించి తరువాతి కాలమున అనేకాలంకారికు లకు మార్గదర్శకుడయ్యెను.

మహిమభట్టు :

ఆనందవర్ధనుని ధ్వనిసిద్ధాంతమునకు ఖండనముగా ఇతడు వ్యక్తివివేక మను గ్రంథము వ్రాసెను. ఇతడు ఆనందవర్ధనుడు ప్రశ్నేకించి పేర్కొన్న వ్యంజనావృత్తి అక్కరలేదనెను. ధ్వనులన్నియు అనుమానములోనే అంతర్భవించు ననెను. ఇతనిది కావ్యానుమితిసిద్ధాంతము. లక్షణావృత్తి నిత దనుమానములోనే గణించెను. రసప్రాధాన్యము నంగీకరించినను వ్యంగ్య మవసరములేదని, అది యనుమానములోనే అంతర్భవించునని యనెను. ఇతని దృష్టిలో కావ్యశరీరము శబ్దార్థోభయమే.

1. ధ్వన్యలోకము : ప్రథమోద్ధోతము.

కుంతకుడు :

ఇతడు 'వక్రోక్తిః కావ్యజీవితమ్' అను సిద్ధాంతమును స్థాపించెను. భామహుని వక్రోక్తిసేయితడు విశేషముగా వెంపుచేసెను. ఇతడు కావ్యము నీ విధముగా నిర్వచించెను.

‘శబ్దార్థో సమీతో వక్రకవివ్యాపారశాలిని
బంధే వ్యవస్థితౌ కావ్యం తద్విదాహ్లాదకారిణి’.¹

అనగా శబ్దార్థయమే కావ్యము. వక్రత్వముతో కూడుకొన్న సహృదయ హృదయాహ్లాదకరమై రచనయే కావ్యము. క్రోక్తి వినా కావ్యము శోభించదని ఇత డభిప్రాయపడెను. వట్టి శబ్దచమత్కృతి నీతడు నిరసించెను. వక్రోక్తి యనగా అర్థవైచిత్ర్యము. వక్రోక్తి కిత డిచ్చిన నిర్వచనము 'విచిత్రగుణాలంకారసంపదాం పరస్పరస్పృశ్యాధిరోహః'. అనగా విచిత్రగుణములు, అలంకారములు అహమహమికతో కావ్యమునందు వ్యక్తము కావలెనని ఇతని అభిప్రాయము. అట్లు వ్యక్తీకరించునదే వక్రోక్తి యనెను. ఈ వక్రోక్తి ఎన్నిరీతులుగా సాధ్యమో ఇట్లు వివరించెను.

1. వర్ణ విన్యాసవక్రత : శబ్దాలంకారములు; అనుప్రాసాదులు.
 2. పదపూర్వార్థవక్రత : పదపూర్వమనగా ప్రాతిపదిక. ఉ॥ 'రామ' మొదలైనవి. 'రామోస్మిన్ సర్వం న హే' అనుశ్లోకపాదము నీనందర్పమున కుంతకుడు వివరించెను. ఇందులో 'రామ' శబ్దము నెందు కుపయోగించెనన్నది ప్రశ్న. 'రామ' అనునది పదపూర్వార్థము. సమస్త శబ్దరాశి (ప్రత్యయములుతప్ప) పదపూర్వార్థమే. కవి యొక ప్రత్యేకశబ్దమే ఏల ఉపయోగించెనని పఠితకు జిజ్ఞాసకలుగుట సహజము. ఇదియే పదపూర్వార్థవక్రత. ప్రత్యయములకన్న ప్రాతిపదికయే ప్రధాన మను భావము దీనివలన దోతకమగును.
 3. పదపూర్వార్థవక్రత : అనగా ప్రత్యయసంబంధి వక్రత. ఒకానొక విభక్తిప్రత్యయము గాని, బహువచనప్రత్యయము గాని, ఒకానొక సందర్భమున ఎందుకు ప్రయోగింపబడినదను విచారము దీనికి సంబంధించినది.
 4. వాక్యవక్రత : అనగా అర్థములో వక్రత్వము. పర్యాయోక్త్యాదులైన అర్థాలంకారము లీ శ్రేణిలోనివి.
 5. ప్రకరణవక్రత : కవి అక్కడక్కడ ఇతివృత్తములో మార్పులు చేయును. ఇదే ప్రకరణవక్రత. శాకుంతలమున దుర్వాసుని ప్రవేశము వంటివి.
1. వక్రోక్తిజీవితము : ప్రథమోన్యేషము.

6. ప్రబంధవక్రత : ఒక రసములోనున్న కథాభాగమును మరొక రసము ప్రధానముగా ఆగునట్లు మార్చుట. వేణీసంహారనాటకములో శాంతరసప్రధానమగు ఖారతకథ పీఠ రసప్రధానముగా మార్చబడినది. ఆనందవర్ధనుడన్న 'ప్రబంధధ్వని' ప్రబంధవక్రతయే. అనగా ఒకానొక కావ్యములో ప్రతిబింబించు కవి హృదయము; అతని తత్త్వము. కుంతకుని మతము ఆనందవర్ధనుని ధ్వనిసిద్ధాంతమున కించమించుగా బాహిరరూపము.

క్షేమేంద్రుడు :

ఇతడు 'ఔచిత్యం రససిద్ధస్య స్థిరం కావ్యస్య జీవితమ్' అని ఔచిత్యమే కావ్యాత్మకా సిద్ధాంతీకరించెను. ఈ యౌచిత్యము పద, వాక్య, ప్రబంధ, గుణ, అలంకార, ఉపసర్గ, నిపాత, కాల, దేశకాలం దుండునని విపులీకరించెను. ఇతడు ధ్వనికారుని 'అనౌచిత్యాదృతే నాన్య ద్రసభంగస్య కారణమ్' అన్న సిద్ధాంతమునే పునఃప్రతిష్ఠించెను. ఇతని సిద్ధాంతము ధ్వని మతమునకు వ్యతిరేకము కాదు.

మమ్మటుడు :

ఇతడు అభావరూపములో కవితత్వమును నిర్వచించెను. ఆ నిర్వచన మిది :

'తదదోషో శబ్దార్థో సగుణావనలంకృతీ పునఃకావ్యవి'.¹

దోషరహితములును, గుణయుక్తములును, క్వాచిత్యముగా నిరలంకృతములైనను శబ్దార్థములు కావ్యమని దీని అభిప్రాయము. ఇతని దృష్టిలో అలంకారములు కావ్యమునకు ముఖ్యములు కావు. ఇతడు గుణములకు ప్రాధాన్య మిచ్చినను ఉత్తమకావ్యము వ్యంగ్యప్రధాన మైనదే యనెను. 'ఇద ముత్రమ మతిశాయిని వాచ్యాత్ ధ్వని ర్ముద్రైః కఫితః'.²

విశ్వనాథుడు :

ఇతడు 'వాక్యం రసాత్మకం కావ్యమ్' అని నిర్వచించెను. మమ్మటుడు కావ్యములో దోషము లుండరాదని సిద్ధాంతీకరించగా ఇతడు దోషము లున్నంతమాత్రమున ఒకానొక కావ్య మునకు కావ్యత్వము పోదని వాదించెను.

'కిటానువిద్ధరత్నాదిసాధారణ్యేన కావ్యతా

దుష్టేష్యపి మతా యత్ర రసాద్యనుగమస్సుటః'.³

కావ్యమునకు పురుగు తొలిదిన రత్నముతో సాదృశ్యమున్నది. ఏక్కడ రసానుభూతికి వీలున్నదో అక్కడ (ఆ కావ్యమున) దోషములున్నను దానికావ్యత్వమునకు హాని కలుగదు.

1, 2. కావ్యప్రకాశము : ప్రథమోల్లాసము.

3. సాహిత్యదర్పణము : ప్రథమపరిచ్ఛేదము.

శబ్దగతమైన దోషము దోషము కాదనియు, రససంబంధి దోషము మాత్రమే దోషమనియు ఇతడు ఆనందవర్ధనుని ఆభిమతమును పునరుద్ధాటించెను.

'వాక్యం రసాత్మకం కావ్యమ్' అను ఈతని సిద్ధాంతము పయోరాశిని పాత్రలో బంధించి నట్లున్నది. వాక్యమనగా ఇతనిదృష్టిలో కేవలము రెండు మూడు శబ్దముల సముచ్చయ మని అనుకొనగూడదు. కనీస మొకశ్లోకమైనను వాక్యముగా పరిగణింపబడునని యితని ఆభిప్రాయము. ఇతడు తన నిర్వచనమున కుదాహరణముగా నిచ్చిన 'శూన్యం వానగృహం విలోక్య' అను శ్లోకమువలన ఇది స్పష్టము. కావున వాక్యమనగా ఇతని యభిప్రాయము మహావాక్యమనియే. ఆనందవర్ధనుడు మొదలైనవారు కావ్యపరముగా మహావాక్యమను శబ్దమును వాడిరి.

జగన్నాథుడు :

ఇతని కావ్యనిర్వచనము 'రమణీయార్థ ప్రతిపాదక శబ్ద కావ్యమ్'¹ అని. దీనికి వివరణ మిది.

'రమణీయ, అర్థ, ప్రతిపాదక, శబ్ద అనే లక్షణ శరీరములోని ఈ నాలుగుపదములూ సార్థకములు. కమనీయకామినీ కటాక్షాదికముకూడా రమణీయార్థమును ప్రతిపాదింపవచ్చును. అయినా అది శబ్దముకాదు కావున కావ్యముకాదు. వ్యంగ్యమును చెప్పు శబ్దము కూడా కావ్యమే. దాని సంగ్రహమునకే వాచకపదమును విడిచి ప్రతిపాదకశబ్దము గ్రహింపబడినది. వ్యాకరణము రమణీయశబ్ద ప్రతిపాదకమే కాని రమణీయార్థ ప్రతిపాదకము కాదు. కావున అది కావ్యము కాదు. 'పుటమును తెమ్ము' అనే శబ్దము సామాన్యముగా అర్థమును ప్రతిపాదించుచున్నది. అయినా అది రమణీయార్థ ప్రతిపాదకము కాదు. మొత్తముమీద లక్షణములోని ఏకైకాంశము కలవానిని కావ్యముగా వ్యవహరింపరాదని సారాంశము.'²

ఉపసంహారము :

సంస్కృతాలంకారికులలో ముఖ్యులైనవారి సిద్ధాంతములనే మైని పొందుపరిచితిని. స్థూలముగా వీరిలో రెండు తెగలవారు - అలంకారవాదులు, రసవాదులు కనిపించుచున్నారు. వీరిలో అలంకారవాదులకన్న రసవాదుల సిద్ధాంతములే కావ్యాత్మావిష్కరణమునకు సమర్థముగానున్నవి. అలంకారవాదులు కావ్యశరీరమును మాత్రమే ఆవిష్కరించిరి. వామనుడు రీతికావ్యాత్మ యన్నను అది భ్రాంతిజనితమైన వాదమే. రీతి పదాశ్రయము. పదములు ఆత్మ కాలేవు. శరీరమాత్ర పరిమితములు. కావున కావ్యాత్మ 'రసధ్వని' యన్న ఆనందవర్ధనుడు ఈ లాక్షణికులందరిలో కావ్యాత్మను సమగ్రముగా అర్థముచేసికొన్నాడని చెప్పవలెను. రసధ్వని ఆత్మగాలేని అలంకార

1. రసగంగాధరము : ప్రథమాననము.

2. నవరసగంగాధరము : అమృలమదక మార్దవరాయశర్మ : పుట 7.

ములు కేవల మలంకారములే. అనగా బాహ్యశోభాహేతువులే. రసధ్వని ఆత్మగాగలిగిన కావ్యములోని అలంకారములు నిస్సందేహముగా దీప్తికారణములగును. ఔచిత్యవిచారచర్చలో క్షేమేంద్రు డీ అభిప్రాయమునే వెల్లడించెను.

‘అర్థోచిత్యవతా సూక్తి రలంకారేణ శోభతే
వీనస్తనస్థితేనేవ హారేణ హరిణేక్షణా.’

అనగా కావ్యార్థమునకు సముచితమైన అలంకారమే శోభాహేతువగును. సుందరాంగి వీనవక్షమునకే ముత్యాలదండ మురువుగొల్పునుగదా.

అంగనామణియొక్క ఆయా అంగములకు సముచితమైన అలంకారము లున్నప్పుడే ఆవి ఆమె శరీరమునకు సౌందర్యపోషకములగును. పూచిన తంగేడువలె సౌముఖ్యులు పెట్టుకొన్న ఎమ్మెలాడి ఎబ్బెట్టుగా కనిపించకతప్పదు. కావున కావ్యములోనైత మలంకారములు పరిమితముగా ఉండవలయును. అలంకారభార మెప్పుడును వర్ణ్యమే. మహాకవి వాల్మీకి నైతము ఒకటిరెండు చోట్ల అలంకార ప్రీతితో కావ్యార్థము విస్మరించినాడని కొందరు విమర్శకు లభిప్రాయపడిరి.

‘అవగాథ స్ఫుదుష్పారం శోకసాగర మబ్రవీత్
రామశోక మహాభోగ స్సీతావిరహ పారగః
శ్వసితోర్మి మహావరో బాష్పఘనజలావిలః
బాహువిక్షేప మీనోఘో విక్రందితమహాస్వనః
యస్మిన్బలత నిమగ్నోఽహం కౌనర్థ్యే ! రామవం వినా
దుస్తరో జీవతా దేవి ! మయాఽయం శోకసాగరః.’¹

ఇవి దశరథుని ముఖతః వెడలిన మాటలు. రాము డరణ్యములకు వెడలిపోయిన పిమ్మట శోకతాడితుడై అపసానదశలో దశరథు డన్నమాట లివి. ఇందులో సర్వావయవ రూపక మను అలంకారమున్నది. ఇక్కడ అలంకార మంతగా ఔచితీమంతము కాదేమో. పైగా కవినోడినుండి ఈ మాటలు వచ్చినచో చిక్కులేదు. కాని మరణసన్నద్ధుడైన దశరథునిచేత ఇంత దీర్ఘమైన అలంకారములతో చెప్పించుటలోని ఔచిత్యము విచార్యము. చివరిదాక సర్వావయవరూపకము రాబట్టుట యనగా మెదడుచేత కనరత్తు చేయించుటయే కదా! చెప్పదలచుకొన్న భావము పఠితమనస్సులో జుమ్మునవలెను గాని ఆతనిమేధను మెదుపగూడదు. యుచిత్యవశానము కావ్యమున కత్యవసరము. ఇది ధ్వనిమార్గముననే సాధ్యము.²

1. రామాయణము : ఆయోధ్యాకాండము : 59 వ సర్గము.

2. ‘Poetry, being intended for the delight of the imagination, must be effective only through suggestion and hint, and when one makes it a bit of grammar or logic, it ceases to be poetry’. — ‘Some concepts of Alankarasastra : Prof. Raghavan,

అందుకే కావ్యనిర్వచనము అన్నిటిలో 'కావ్యస్యాత్కార్యనిః' మరియు 'సహృదయ హృదయాహ్లాది శబ్ధారమయత్వమేవ కావ్యత్వమ్' అను నిర్వచనములే అలంకారశాస్త్రజగత్తులో స్పష్టశిఖరములవలె నిలచినవి. వీని నీడలలోనే జగన్నాథ విశ్వనాథాది లాక్షణికులు తమతమ నిర్వచనములను నిరూపించిరి. రససిద్ధాంతము భరతునినుండియే ఉద్భవించినప్పటికిని దానికి సర్వాంగీకారమును సువ్యవస్థితమైన రూపమును ఇచ్చినవా డానందవర్ధనుడే.¹

వ్యంగ్యమనగా కేవలము వక్రోక్తి, ఆనోక్తి, ప్రహేళికాదులే కావు. వీనిలో వాచ్యార్థము రమణీయముగా నుండదు. వ్యంగ్యప్రధాన కావ్యములో వాచ్యార్థము, తత్రప్రకాశితమైన వ్యంగ్యార్థము రెండును రమణీయముగా నుండవలెను. ఆనందవర్ధను డీ విషయము నిట్లు సూత్రీకరించెను.

'స్వసామర్థ్యవశేనైవ వాక్యార్థం ప్రతిపాదయన్
యథా వ్యాపారనిష్పత్తౌ పదార్థో నవిభావ్యతే
తద్వృత్త సచేతసాం సోర్థో వాచ్యార్థవిముఖాత్మనాం
బుద్ధౌ తత్త్వార్థదర్శిన్యాం ఝటిత్యే వావభాసతే.'²

అనగా వాక్యములో ప్రతిపదమున కొక ఆర్థముండును. అన్ని పదముల ఆర్థములు కలసి ఒక వాక్యార్థమును గోచరింపజేయును. వాక్యార్థజ్ఞానము కలిగిన పిమ్మట ప్రతి శబ్దము యొక్క ప్రత్యేకార్థము గోచరముకాదు. సహృదయు డీవాక్యార్థముతో అనగా వాచ్యముతోనే సంతుప్తి చెందడు. అతనిబుద్ధికి ఈ వాచ్యార్థమే మరియొక ఆర్థమును సుస్ఫురింపజేయును. ఎందుచేత? అతని బుద్ధి తత్త్వార్థదర్శిని యగుటచేత. ఆ మరియొక ఆర్థమే వ్యంగ్యార్థము. అది ఝటితిగా సుస్ఫురింపవలయును. ఆనందవర్ధనుని కారిక సారాంశ మిది.

వ్యంగ్యార్థస్ఫురణమువలన కలిగిన ఆనందానుభూతియే కావ్యముయొక్క పరమలక్ష్యము. ఈ యానందము మిగిలిన సంతోషములకన్న విలక్షణమైనది. రసానందము మనస్సులోనేకాక శరీరమంతటను వ్యాపించునని భరతు డభిప్రాయపడెను.

'యోర్థో హృదయసంవాదీ తస్యభావో రసోద్భవః
శరీరం వ్యాప్యతే తేన శుష్కంకావ్య మివాగ్నినా.'³

హృదయాహ్లాదియైన ఈ రసానందము అగ్ని ఎండుకట్టెలో గబగబ వ్యాపించినట్లు శరీరమంతట నిండుకొనునని భరతుని యభిప్రాయము. భరతుని ఈ యుపమానమువలన .

1. భరతునికి పూర్వికుడు నందికేశ్వరుడే రససిద్ధాంతమునకు పునాదివేసెనని కొందరి మతము.
2. ధ్వన్యాలోకము : ప్రథమోద్ధోతము.
3. నాట్యశాస్త్రము.

వ్యంగ్యార్థమునకు యుచిత్యవభాసమునకు గల అంతరంగిక బంధము స్పష్టమైనది. భరతుడే సర్వలక్షణసారమును తొలుదొల్లగా అందించిన మహానుభావుడు.

'సహి రసాదృతే కశ్చిద్దవ్యర్థః ప్రపర్తతే' యని ఒక్క వాక్యములో ఇతడు సమస్తమును క్రోడీకరించెను. రసమాలేకుండ ఏ యర్థముండదని పై వాక్యములోని అభిప్రాయము. ఉండదనగా ఉంటగూడదనియే. భరతుడు. వ్రేలెత్తినూపిన రససిద్ధాంతమునే వెంచి ఆనందవర్ధనుడు 'రసధ్వని' యను పేర మంటావథమును నిర్మించినవి వెనుక చెప్పియుంటిని. ఆనందవర్ధనుని రసధ్వని సిద్ధాంతమే సర్వశ్రేష్ఠమైనది. 'రసధ్వని'తో కూడుకొన్నదే ఉత్తమ కవిత్యము. ఇది మన సంస్కృతలాక్షణికు లందించిన పిండితార్థము.

పాశ్చాత్య విమర్శకుల సిద్ధాంతములు :

సంస్కృత లాక్షణికులు కవిత్య స్వరూపస్వభావాదులనుగూర్చి తమ అభిప్రాయములు ప్రకటించుటకు ప్రత్యేక లక్షణగ్రంథములను రచించిరి. వారిలో ప్రాయికముగా ఒక్కొక్క లాక్షణికుడు ఒక్కొక్క సిద్ధాంతమును ప్రతిపాదించుటకు ప్రత్యేక గ్రంథమును రచించెను. కావ్యజీవితము వక్రోక్తియని నిరూపించుటకే కుంతకుడు 'వక్రోక్తిజీవిత' మను గ్రంథమును రచించెను. కావ్యమునకాత్మ ధ్వనియని సిద్ధాంతీకరించుటకు ఆనందవర్ధనుడు 'ధ్వన్యాలోక'మను మహాగ్రంథము నిర్మించెను. కవిత్యమునకు ఔచిత్యమే ఆత్మయని నొక్కిచెప్పటకు షేమేంద్రుడు 'ఔచిత్యవిచారచర్చ' అను గ్రంథమును సుతరించెను. ఈదృశముగా ప్రముఖా లంకారికు లందరు కవిత్యమునకు సంబంధించిన తమ తమ మతములను ప్రకటించుటకు ప్రత్యేక గ్రంథములు వ్రాసిరి. పాశ్చాత్య విమర్శకులలో ప్రాయికముగా ఇట్లు జరుగలేదు. వీరిలో పలువురు తాము వ్రాసిన గ్రంథములలో పృథక్ సిద్ధాంతములనుకాక బహువిషయములను చర్చించినారు. అరిస్టాటల్ వ్రాసిన 'Poetics' తీసికొందము. ఇతడు కవిత్యమును ప్రకృత్యనుకరణమని సిద్ధాంతీకరించినాడు. అయినను ఈ విషయమును ప్రతిపాదించుటకే 'Poetics' వ్రాయలేదు. కవిత్యమునకు, కళలకు సంబంధించిన సర్వతోముఖవిషయములను దీనిలో సంతరించినాడు. ఇతడే కాదు రస్కిన్, కార్టైల్, కాలరిడ్జి, ఆర్నాల్లు మున్నగు ప్రముఖవిమర్శకులందరిట్టివారే. రస్కిన్ వ్రాసిన వ్యాససంపుటిని పరిశీలించినచో ఒకేదానిలో కవిత్యము గురించియే కాక చిత్రకళ, శిల్పము, గృహనిర్మాణము, వైతికవిషయచర్చ-అంతేకాదు అతని యాత్రావిశేషములుగూడ ఒకదానివెంట ఒకటి కనిపించును. అట్లే కాలరిడ్జి వ్రాసిన 'బయోగ్రాఫియా లిటరేరియా' (Biographia Literaria) అను విమర్శగ్రంథమును తీసికొందము. ఈ ఒకే గ్రంథములో Opinions In Religion And, Politics తో పాటు 'Advice to Young Authors' అను వ్యాసము, Lyrical Ballads అను కావ్యసంపుటికి వర్ణనార్థ వ్రాసిన ఉపోద్ఘాతముపై విమర్శ - వెంటనే షేక్స్పియరు కవితాశక్తిపై పరామర్శ అగుపించును. ఇంతకు నా తాత్పర్యమేమనగా సంస్కృతాలంకారికులు బహుళముగా ఒకానొక సిద్ధాంతమును ప్రతిపాదించు

టకు లక్షణగ్రంథములు రచించిరి. పాశ్చాత్యవిమర్శకుల రచన లట్లుకాక ప్రాయశఃకముగా కలగూరగంపలు. ఉండియుండి ఎప్పుడో ఒకప్పుడు కవిత్వమునుగురించి; తత్సర్వరూపమును గురించి ఒక చెణుకు విసురుదురు. వానినేరి నిర్వచనములుగా సమీకరింపబలసియున్నది. వీరిలో సిడ్నీ, షెల్లీ, ఆర్నాల్డు మొదలైన కొందరు విమర్శకులు ఒక ప్రత్యేక సిద్ధాంతప్రకటన మునకు ప్రత్యేకగ్రంథములు రచించినమాట కాదనుటకు వీలులేదు. థామస్ లవ్ పీకాక్ అను విమర్శకుడు కవిత్వము ఆటవికయుగమునకు సంబంధించిన కళ యని నిరసించగా అతని వాదమును పరాస్తముచేయు ఉద్దేశముతో షెల్లీ 'A Defence of Poetry' అను ప్రత్యేక గ్రంథము రచించెను. ఇట్లు వ్రాసినవారు కొందరుమాత్రమే.

పాశ్చాత్య విమర్శకులలో కేవలము విమర్శకులేకాక కవులుగా ఖ్యాతినొందినవారుగూడ కలరు. వర్డ్స్వర్థు, షెల్లీ, ఆర్నాల్డు, కాలరిడ్జి, పోవు మున్నగువారు విమర్శకులేకాక ఉత్తమ కవులు. సంస్కృతలాక్షణికులలో కవులైనవారరుదు.¹ కవులు విమర్శకులుగా మారినప్పుడు వారి విమర్శలలో Subjective Element (ఆత్మాభిరుచి) ప్రవేశింపక తప్పదు. ఆచ్చమైన విమర్శకుడు ఆత్మాభిరుచుల కధీనుడుగా ఉండరాదు. అతని విమర్శలో ప్రధానముగా వస్తు తత్త్వావిష్కరణమే ఉండవలెను. ఇది లోపించినప్పుడు విమర్శ పాక్షికముగా పరిణమించును. వర్డ్స్వర్థు, షెల్లీ మున్నగువారు చేసిన సాహిత్యపరమైన సిద్ధాంతములు వారివారి కవితాస్వభావముల కనుగుణముగా రూపొందినవి. పాశ్చాత్యవిమర్శకులు కవిత్వముగురించి చేసిన నిర్వచనములను పరిశీలించినప్పు డీవిషయము విస్మరింపటకు వీలులేదు.

ఇంకొక తారతమ్య మీ యరుతెగలకు చెందిన విమర్శకులలో కనిపించును. సంస్కృత లాక్షణికులు 'కవిత్వము'ను నిర్వచించలేదు. 'కావ్యము'ను నిర్వచించిరి. ఈ రెండికి ఇంచుక భేదమున్నది. కావ్యగుణము కవిత్వము. అనగా ప్రతి ఉత్తమకావ్యములో కవిత్వ ముండి తీరను. కాని కవిత్వమంతయు కావ్యము కానేరదు. వస్తువు, కథ, పాత్రలు, సన్నివేశములు వీని నాధారముగా చేసికొని సర్వాంగీణవికాసమునొందిన సంపుష్టమైన కవిత్వము కావ్యము. రసభరితమై సహృదయుల తలలాపించు ఒకానొక లయబద్ధమైన, ఛందోఘటితమైన వాక్యము, పదసముచ్చయము కావ్యము కాలేదు. నిస్సందేహముగా అది కవిత్వము. 'వాక్యం రసాత్మకం కావ్యమ్' అన్న నిర్వచనమున కర్పము కేవల మొకవాక్యము కావ్యమని కాదు. మహావాక్యమే కావ్యము. ఈ చర్చయటించి ప్రకృతవిషయమునకు వత్తును. సంస్కృతలాక్షణికులు ప్రధానముగా కావ్యనిర్వచనము చేసిరి. పాశ్చాత్యవిమర్శకులు కవిత్వనిర్వచనము చేసిరి. వారి నిర్వచనములు కథా, వస్తు, పాత్ర, సన్నివేశ గర్భితములైన కావ్యములకు సంబంధించినవి కావు. కవిత్వమునకు సంబంధించినవే.

ఇంకొక విషయము, సంస్కృతలాక్షణికులు కావ్యస్వరూప నిరూపణము చేయునప్పుడు ప్రధానముగా శరీరము, ఆత్మ (కావ్యముయొక్క బహిఃస్వరూపము, అంతరంగిక స్వభావము)

1. జగన్నాథ పండితరాయం పండివారు ఇందుకు అవవాదము.

ఈ రెండిపై విడివిడిగా తమదృష్టిని కేంద్రీకరించిరి. వారి నిర్వచనములు ఈ రెండోముల చుట్టు విధిగా చాంద్రాయణముచేసినవి. పాశ్చాత్యు లట్లుచేయలేదు. వారు కావ్యశరీరమును ప్రత్యేకముగా ప్రస్తావించలేదు. కావ్యాత్మనుగురించి విడిగా పేర్కొనలేదు. కాలరిడ్డివంటివారెక్కడో ఒకచోట కావ్యశరీరమును, ఆత్మను ప్రస్తావించినను అది లెక్కలోనికి రాదు.¹ ప్రధానముగా వారు ఆనుభూతి, ఆవేశము, ఊహ, బావన, కల్పన, సౌందర్యము, సందేశము, లయ, చంద్రుని - వీనిని పురస్కరించుకొనియే కవిత్వమునకు కొలతబద్ధలను నిర్మించిరి. అనగా ఇక ముందు నేను ఉదాహరించనున్న నిర్వచనములన్నియు పైన పేర్కొన్న అంశములను తమలో ఇముడ్చుకొని బయలుదేరినవే.

నిర్వచన వైచిత్రీ :

కొందరు విమర్శకులు నిర్వచనములో చమత్కారము కనబరిచిరి. పరబ్రహ్మపదార్థమును నిర్వచించుటకు వేదాంతలు కొందరు 'నేతి, నేతి' పద్ధతిని అవలంబించిరి. ఓవెన్ బార్ఫీల్డ్ (Owen Barfield) అను ఆంగ్ల విమర్శకుడు కవిత్వనిర్వచనముపట్ల ఇట్టి విధానమునే అవలంబించెను. ఒక్కొక్కవ్యక్తి స్వీయానుభూతులనుబట్టి కవిత్వమునకు విలువలు కట్టుట జరుగుచుండునని, ఆయావ్యక్తుల ఆంతరంగిక ప్రవృత్తులనుబట్టి, అభిరుచులనుబట్టి కవిత్వనిర్వచనములు జరుగుచుండునని ఈత డభిప్రాయపడెను. జాన్ రాబిన్సన్ అను విమర్శకుడు ప్రపంచమహాకావ్యమైన 'ప్యారడైజ్ లాస్టు'లో కవిత్వమే లేదనెను. కొందరు కీటుకవి 'ఎండిమియాన్' అను కావ్యము కవిత్వమే కాదనిరి. నిజమున కీరెండుకావ్యములు ఆంగ్ల కవితా జగత్తులో దీపస్తంభములవంటివి. అందుచే వది కవిత్వమో కాదో ఎవరికివారే నిర్ణయించుకొనవలెనుగాని కొందరు కూర్చుండి కొలమానములు తయారుచేసినచో నిష్ప్రయోజనమని ఇతడు తేల్చివేసెను. ఈ విధముగా నిస్సృహను ప్రకటించుచునే బార్ఫీల్డ్ 'నేతి' పద్ధతిలో చేసిన కవిత్వ నిర్వచనమును పరిశీలించము.

'If the question, what is poetry? has never been answered, everyone will agree at least thus for: that it is not merely so many waves in the air or ink-marks on a piece of paper - that it exists primarily in the world of consciousness...whatever poetry may be, then it is something more than the signs or sounds by which it is conveyed'.²

కవిత్వమనగా గాలిలో లేచిన అలలుకాదు. తెల్లకాగితము మీది నల్లసిరావరకలు కాదు. కవిత్వము రేఖలకు ధ్వనులకు అతీతమైన ఏదో ఒక అవ్యక్తశక్తి. ఇది యీ విమర్శకుని

1. 'Good sense is the body of poetic genius....and imagination the soul'.

—Biographia Literaria.

2. Poetic Diction: Owen Barfield: P. 41.

నిర్వచనసరణి. కవిత్వమునగా వైన చెప్పినవి కాదు. ఇది యెల్లరెరిగినదే. ఏడికాదో చెప్పుట కాదు విమర్శకుని కర్తవ్యము; ఏదియగునో చెప్పుటయే. కావున ఇట్టి నిర్వచనములను గణన లోనికి తీసికొనవలసిన అవసర మంతగా కనిపించదు.

కొందరు అతివేశలమైన చమత్కారధోరణిలో కవిత్వమును నిర్వచించినారు. వీరు 'ఇతి' ధోరణిలో కచ్చితముగా గీటుగీసి కవిత్వమును నిర్వచించినను ఆ నిర్వచనములలో ద్రడిమ లేదు. లీలగా గాలిలో ఎగిరిపోవు వుప్పొడివంటి నిర్వచనములవి. మచ్చున కొకటి.

'Poetry is algebra, not arithmetic'.¹ ఈ నిర్వచనములో అర్థములేదని కాదు. కవిత్వమునగా ఉన్నదున్నట్టుగా చెప్పుట (అంకగణితము) కాదు; సంకేతముల రూపములో చెప్పుట (ఖిజగణితము). ప్రతీకలద్యారా చెప్పుట కవిత్వమున కుపస్కారకమైన రీతియని దీని అభిప్రాయము. ఈ యభిప్రాయము ప్రకటించు రీతిలో బిగువు, స్పష్టత లేవు. ఇట్టివానిని కవిత్వ నిర్వచనములుగా ప్రమాణీకరించుట చిక్కే.

ఇక ఊసుపోకగానో, అలవోకగానో చేయబడిన నిర్వచనములు కాక సహేతుకముగా చేయబడినవి మాత్రమే పొందుపరుతును. ఒక్కొక్క అభిప్రాయమును పురస్కరించుకొని చేయ బడిన నిర్వచనములను ఒక్కొక్క వర్గములోనికి చేర్చును. ఆ యా విమర్శకుల పుత్ర క్త్యమును పరిశీలించుటకే ఈ వర్గీకరణ ముద్దేశింపబడినది.

1. కవిత్వమును తొలిసారిగా నిర్వచించిన పాశ్చాత్యలాక్షణికుడు అరిస్టాటల్. ఇతడు కవిత్వమును (కళలన్నిటిని) ప్రకృతి కనుకరణమనెను. అరిస్టాటల్ ప్రత్యేకించి ఒక సూత్రములో ఈ విషయము చెప్పకున్నను, ఆ భావము నాధారముగా జేసికొని కవిత్వమును, కళలను, వాని స్వరూప స్వభావములను నిర్ణయించెను. ఇతనిది అనుకరణ సిద్ధాంతము (Imitation Theory).²

2. అనుభూతిని (Feeling), ఆవేశమును (Emotion) పురస్కరించుకొని చేసిన నిర్వచనములు.

(i) Poetry is 'the spontaneous overflow of powerful feelings'

—Wordsworth.

(తీవ్రానుభూతుల స్వచ్ఛంద విజృంభణమే కవిత్వము.)

(ii) 'But the thought and words in which emotion spontaneously embodies itself.'—Mill.

(ఆవేశము స్వచ్ఛందముగా రూపొందిన శబ్దార్థములు కవిత్వము.)

1. 'Over the Teacups': (రచయిత అనామకుడు).

2. దీనినిగూర్చి ముందు ముందు చర్చించును.

(iii) 'A vent for over-charged feeling.'—Keble.

(ఉప్పొంగు అనుభూతుల అభివ్యక్తి కవిత్వము.)

(iv) 'The suggestion by the imagination of noble grounds for the noble emotions'—Ruskin.

(ఊహాద్వారా ఉదాత్తావేశములకు ఉత్తమాలంబనము కల్పించునది కవిత్వము.)

3. ఊహాశక్తిని (Imagination) పురస్కరించుకొని చేసిన నిర్వచనములు.

(i) 'In a general sense may be defined as the expression of the imagination'—Shelly.

(ఊహాశక్తి ప్రకటనమే కవిత్వము.)

(ii) 'The language of the imagination'—Hazlitt.

(ఊహాశక్తి పలికెడు శబ్దనందోహమే కవిత్వము.)

4. లయను (Rhythm) దృష్టిలో పెట్టుకొని చేసిన నిర్వచనములు.

(i) '(Poetry) We will call musical thought'—Carlyle.

(సంగీతాత్మకమైన ఆలోచనమే కవిత్వము.)

(ii) 'The rhythmic creation of Beauty'—E. A. Poe.

(లయబద్ధమైన సౌందర్యసృష్టి కవిత్వము.)

5. శబ్దము (Word) దృష్ట్యా చేసిన నిర్వచనము.

(i) 'By Poetry we mean the art of employing words in such a manner as to produce an illusion on the imagination, the art of doing by the means of words the painter does by means of colours'.—Macaulay.

(భావనాశక్తిని బ్రాంతులతో నింపు విధముగా శబ్దములను ప్రయోగించుట, చిత్రకారుడు వర్ణములద్వారా సాధించుదానిని శబ్దములతో సాధించుట కవిత్వము)

6. వ్యక్తీకరణమును (Expression) దృష్టిలో నిడికొని చేసిన నిర్వచనములు.

(i) 'The most delightful and perfect form of utterance that human words can reach'—Arnold.

(శబ్దసంపద అందుకొనగల సంపూర్ణమైన ఆనంద ప్రపదమైన స్వరూపము కవిత్వము.)

- (ii) 'The impassioned expression, which is in the countenance of all science'—Wordsworth.

(సమస్త శాస్త్రములయొక్క సత్యముల ఆవేశభరితమైన అభివ్యక్తి కవిత్వము.)

7. ప్రయోజనము (Purpose of the poem) దృష్ట్యా చేసినది.

- (i) 'Poetry is anti-thesis of science having for its immediate object pleasure not truth'—Coleridge.

కవిత్వము శాస్త్రీయ విజ్ఞానమునకు విరుద్ధమైనది. దాని ప్రయోజనము సత్యము కాదు ఆనందము.)

8. ఎవరికి అంతుచిక్కకుండ అనేకాంశములను-భావన, కల్పన, ఊహ, సౌందర్యము, ఆవేశము మున్నగునవి - కూడలిగాచేసి సమన్వయ దోరణిలో చేసిన నిర్వచనములు.

- (i) 'Poetry is a metrical composition. It is the art of uniting pleasure with truth by calling imagination to the help of reason and its essence is 'invention'.'—Johnson.

(చందోబద్ధమైన రచన కవిత్వము. హేతువాదమునకు భావనాశక్తిని జతచేసి సత్యమును ఆనందమును సమ్మేళనము చేయగల కళ కవిత్వము.)

- (ii) 'The utterance of a passion for truth, beauty and power, embodying and illustrating its conceptions by imagination and fancy, and modulating its language on the principle of variety in unity'—Leigh Hunt.

(సత్యము, సౌందర్యము, సత్త్యము అను మూడు లక్షణములపట్ల గాఢమైన ఆభినివేశము ప్రకటించు అభివ్యక్తి కవిత్వము. తన ఉద్దేశములకు భావన, కల్పన అను శక్తుల సహాయముతో తార్కాణములను సృష్టించుచు, ఏకత్వమును చాటించు వైవిధ్యముతో అలరారునట్లు భాషను సవరించుకొనునది కవిత్వము.)

- (iii) 'Finally, good sense is the body of poetic genius, fancy is its drapery, emotion its life and imagination the soul that is

every where, and in each, and forms all into one graceful and intelligent whole'—Coleridge.

(కవితాశక్తికి వివేకమే శరీరము, కల్పనయే వేషము, ఆవేశమే ప్రాణము, ఊహయే ఆత్మ. ఈ యాత్మ అన్నిటిలో పరివ్యాప్తమై విభిన్నాంశములకు సురుచిరమైన స్ఫుటమైన ఏకత్వమును ప్రసాదించును.)

ఇంతవరకు, పిశిష్ట వ్యక్తిత్వమున్న విమర్శకుల నిర్వచనములనే పొందుపరిచితిని. వీనిలో ఒక్కొక్కదానిని గూర్చి చర్చించుట పిష్టపేషణమగును. ఈ నిర్వచనముల వెనుక ఇమిడియున్న ప్రధానసూత్రములను మాత్రమే విడిదీసి చూపుదును.

ప్రకృత్యనుకరణమే కవిత్వమా ? :

అరిస్టాటలుకుముందే ప్లేటో 'రిపబ్లిక్' అను గ్రంథములో కవిత్వమునుగూర్చి దిజ్ఞాత్రముగా తన అభిప్రాయములను వెల్లడించెను. ఈ గ్రంథములో ఆతడు మానవు డుత్తమ పౌరుడగుటకు మార్గములు సూచించుటయే ప్రధానద్వేయముగా పెట్టుకొనెను. ప్రాస్తావికముగా కవిత్వమునుగురించి, కళలనుగురించి పరామర్శించెను. కవిత్వము శ్రాంతినుండి ఉద్భూతమగునది కావున సత్యదూరమనియు, అది హృదయములోని అదమ భాగమునకు చెందిన ప్రవృత్తుల బాహిర రూపమనియు, ఉద్రేకము (Passion) ను రెచ్చగొట్టునది కావున అంతగా ఆదరణీయము కాదనియు అభిప్రాయపడెను. తత్త్వవేత్త, సీతిబోధయైన ప్లేటోకు సూటిగా సీతిబోధచేయని కవిత్వకళ రుచింపకపోవుటలో ఆశ్చర్యమేమియులేదు. సంస్కృత వాఙ్మయమునసైతము 'కావ్యాలాపాంశ్చ వర్ణయేత్' వంటి నానుడులు చిరకాలమునుండి వినవచ్చుచున్నవి. ప్లేటో తరువాత వచ్చిన అరిస్టాటలు ప్లేటో అభిప్రాయముతో ఏకీభవించలేదు. కవిత్వము అభూత సృష్టి యన్న ప్లేటో ధోరణికి భిన్నముగా ఇతడు తన సిద్ధాంతమును ప్రవేశ పెట్టెను. కవిత్వము (లలితకళలన్నియు) ప్రకృతికి అనుకరణమే యని స్పష్టపరిచెను. మానవునిలో పనితనము నుండియే అనుకరణగుణ ముండును. ఇది ప్రకృతిసిద్ధముగా ప్రతిమానవుని యందుండు వాసనావిశేషము. ఈ గుణమే మానవుని జుంతువులనుండి వేరుచేయుచున్నది. మానవునికి అనుకరణమే తొలిపాఠము నందించును. అనుకరణమువలన ఆనందము కలుగును. అనుకరణ గుణమువలనే సంగీతము, లయజ్ఞానము, ప్రతిమానవునికి ఆజ్ఞానజములు. ఎవరిలో ఈ గుణములు బలవత్తరముగా నుండునో వారు క్రమముగా శబ్దరూపమున వానిని ప్రకటింతురు. ఆ ప్రకటనమే కవిత్వమునకు దారితీయును. ఇవి అరిస్టాటలు పోయిటిక్స్ (Poetics) లో వెల్లడించిన అభిప్రాయములు.

అరిస్టాటలు 'అనుకరణ' సిద్ధాంతమును సీడ్చి విమర్శించెను. కవిత్వము ప్రకృతికి అనుకరణము కాదని, అది ఆహార్యసృష్టియని ఇతడు వాదించెను. కవి ఉన్నడున్నట్టాగా చిత్రించడు. సాధారణుని చర్మచక్షువునకు కనిపించని గుప్తసౌందర్యమును కవి సువ్యక్త

మొనర్చును. ఐనప్పుడు కవిత్వము అనుకరణ మట్లగును? అందుచేత దీనిని కేవల మనుకరణమనుట చెల్లదు. అది ఆదర్శాత్మకమైన అనుకరణము (Ideal Imitation). ఇవి సిద్ధి చెప్పిన అభిప్రాయములు. సిద్ధి దృష్టిలో కవితాజగత్తు, వాస్తవజగత్తుకన్న విలువైనది.¹ పఠిత తన నిత్యజీవితములో కవితాజగత్తు నాదర్శముగా స్వీకరించును. దీనివలన అనుకరణము కవిదర్శముగాక, పఠితదర్శమని ఇతడు తేల్చెను. అరిస్టాటలు ప్రతిపాదించిన 'అనుకరణము'ను సిద్ధి కవినుండి సహృదయునివైపు మరల్చెను. కవిని అనుకరణగా గాక సృష్టికర్తగా ఉద్ఘాటించెను.

అరిస్టాటలు కవిత్వమును ప్రకృతి కంఠానుకరణమని యనలేదు. సిద్ధి ఆదర్శవాది కావున అతనికి అరిస్టాటలు ప్రతిపాదించిన 'వాస్తవికతావాదము' (Realism) యచింపలేదు. అరిస్టాటలుగూడ ప్రకృతిని గ్రుడ్డిగా అనుకరించుట కవిత్వదర్శమనలేదు. అనుకరణము మూడు విధములుగా జరుగునని అతడు విశదపరిచెను.

'The poet, being an imitator like the painter or any other artist of that kind, must necessarily, when he imitates, have in view one of these three objects: he must represent things such as they were or are: or such as they are said to be and believed to be; or such as they should be.'

— Poetics: ('బుచర్' అనువాదము)

అనగా కవి ప్రకృతిని ఉన్నదన్నట్లుగా అనుకరింపవచ్చును. లేక అది యిట్లుండవచ్చునను విశ్వాసముతో చిత్రింపవచ్చును. లేదా ఆది యిట్లుండవలయునని చిత్రింపవచ్చును. అరిస్టాటలు వ్రాసిన యీ వాక్యములనుబట్టి అతడు కేవలము అంధానుకరణమును కవిత్వమనలేదని స్పష్టమగుచున్నది. వస్తుస్థితి 'ఇట్లుండవలయు'నని చిత్రించుటయే కవిధర్మమని యతని ఉద్దేశము. దీనినిబట్టి అరిస్టాటలు కొంతగా అదర్శవాదమువైపు మొగ్గినవచ్చును. ప్రకృతిలోని కొన్నియంగములు దోషభూయిష్టములుగా నుండవచ్చును. మానవు డొక్కొక్కమాటు పశువువలె ప్రవర్తింపవచ్చును. నిత్యజీవితములో జుగుప్సావహములైన మట్టము లప్పుడప్పుడు పైకితేలవచ్చును. ఇట్టి అంశములను యథాతథముగా చిత్రించుట కవిధర్మము కాదు. వీనిలోని చెడును పరిహరించి, ఇవి మంచిదారిలో నడచుటకు వీలైన సూచనలు కవి చేయవచ్చునని అరిస్టాటలు వ్రాసిన పై వాక్యములవలన విదితమగుచున్నది. కావున సిద్ధి విమర్శ నిరాధారమని తేలుచున్నది. పైగా అరిస్టాటలు వాస్తవస్థితిని చప్పచప్పగా, పరిమళము రసము రూపము లేని శబ్దములలో వ్యక్తీకరించుమని చెప్పలేదు. వాస్తవికత పేరుతో నిర్ణీతపదబంధరచన నతడు ఉద్దేశించలేదు. కవి ప్రతిభనబట్టి వస్తుచిత్రణము సమర్థమైన పదజాలములో సముచిత రీతిలో జరుగునని స్పష్టముగా చెప్పెను.

1. 'కవిత్వము; వాస్తవికత' అను విషయమును గురించి ముండు చర్చింతును.

'Again, all this he (poet) is to express in words, either common, or foreign or metaphorical or varied by some of those many modifications and peculiarities of language which are privilege of poets'.¹

ఈ వాక్యమునుబట్టి కవి పస్తుభావముల కనుగుణమైన రచనారీతిలో రచన చేయవచ్చునని స్పష్టమగుచున్నది.

ఆనుకరణములో రెండు దోషము లుండునని అరిస్టాట లభిప్రాయపడెను. ప్రకృతి ధర్మమును సమర్థమైన పదజాలములో వ్యక్తీకరించు (ఆనుకరించు) శక్తి లేకున్నచో అట్టివాని కవిత్వము కవిత్వము కాదనెను. ఈ దోషమును అంతరంగికదోషముని (Essential fault) అనెను. ఇక కల్పనాశీల్యమునకు పుష్టికూర్చుటకొరకై కవి ప్రకృత్యనుకరణములో యాదృచ్ఛికముగా కొంచెము దారివిడిచిపోయెనా అది యంత పెద్దదోషము కాదనెను. దానిని ప్రామాదిక దోషము (Accidental fault) అనెను. ఒకానొక గుఱ్ఱము తన కుడికాళ్ళను రెండిని ఒకే మారు లేవనెత్తి నడచినట్టుగా వర్ణించినచో అది ప్రామాదికదోషమని ఉదాహరించెను. దీని నాతడు పెద్దదోషముగా పరిగణించలేదు. పైగా పస్తుస్థితి నున్నదున్నట్టుగా చిత్రించని కవుల నాతడు సమర్థించెను ఈ సందర్భమున అతని వాక్యములు గమనింపదగినవి.

'Further, if it be objected to the poet that he has not represented things conformably to truth, he may answer that he has represented them as they should be. This was the answer of sophocles, that 'he draw mankind such as they should be; Euripides, such as they are'. 'And this is the proper answer'.

పస్తుస్థితి తెలియనవుడు దానికి సంబంధించిన విశ్వాసమును పురస్కరించుకొనికాని, లేక అది యిట్లుండవచ్చునని ఊహించికాని వ్రాయవచ్చునని ఇతడు పదేపదే స్పష్టపరిచెను. దేవతల వర్ణన మిట్టిదేయని ఉదాహరించెను. కావున అరిస్టాటలు దృష్టిలో కవిత్వమనగా ప్రకృతికి అంధానుకరణము కాదని తేలినది. సిడ్నీ ప్రతిపాదించిన 'Ideal Imitation' ఏమంత క్రొత్త సిద్ధాంతము కాదు. అది అరిస్టాట లేనాడో చెప్పినదే.

కవిత్వము : వాస్తవికత :

కవిత్వమున 'వాస్తవికత' కేతవరకు స్థానమున్నది ? కవితాజగత్తునకు వాస్తవజగత్తున కున్న తారతమ్య మేమి ? మానవజీవితచిత్రణమే కవిత్వధర్మమా ? ఈ మొదలైన ప్రశ్నలకు ఆంగ్లవాఙ్మయప్రపంచములో అరిస్టాటలునుండియే వాదోపవాదములు బయలుదేరినవి. సంస్కృత లాక్షణికులలో పలువురు కవితాజగత్తు వాస్తవజగత్తుకన్న కొంత భిన్నమైనదనియే అభిప్రాయ

పడివి.¹ ఆంగ్లవిమర్శకులలో ఈ రెండువైపుల వాదించువారు 'పోటాపోటీ'గా నున్నారు. ఆరిస్టాటలు, ఆర్బాల్డు మొదలైనవారు ప్రధానముగా వాస్తవికతవైపు మొగ్గినవారు. సిడ్నీ, బ్రాడ్లీ (Bradeley) మొదలైనవారు వాస్తవజగత్తుకన్న కవితాజగత్తు భిన్నమైనదేకాక ఉన్నతమైనదనియు ఘంటాఘోషముగా ప్రకటించినారు. ఈ యిరుతెగలవారి వాదములను క్రమముగా పరిశీలింతము.

క్రోచే (Croce) ఇటలీదేశపు విద్వాంసుడు. తాను వ్రాసిన ఈస్తటిక్సు (Aesthetics) అను గ్రంథములో కవితాజగత్తు మాత్రమే సత్యమని, వాస్తవజగత్తు మిథ్యయని ఆభిప్రాయపడెను. పైగా కావ్యజగత్తునుండియే సామాజికజగత్తు రూపుదిద్దుకొన్నదని ఇతనివాదము. కాని యిది అతివాదము. మానవుడు, అతడు నివసించుచున్న లోకము, అతనిచుట్టున్న ప్రకృతి లేనిదే కవిత్వములేదు, కళలులేవు. మానవుని అనుభూతులకు ప్రకృతికి ఆవినాభావ సంబంధమున్నది. ప్రకృతిని కాదని కవిత్వము వర్ణింలేదు. పైగా సామాజికజగత్తునుండియే కవితాజగత్తు పుట్టినది. కావ్యజగత్తు తన ఆపూర్వరామణీయకముతో మానవుని అనుభూతులను మార్చవచ్చును. అంతమాత్రమున వాస్తవజగత్తు కవితాజగత్తునుండి ఉత్పన్నమైనదను వాదము నేలవిడిచినసాము.

ఇక ఈ రెంటిలో కవితాజగత్తు ఉన్నతమైనదను వాదము పరిశీలింతము.

ఫిలిప్ సిడ్నీ ఆరిస్టాటలు యొక్క అనుకరణసిద్ధాంతమును విమర్శించెను. సాధారణ ప్రకృతి కతీతమైనదే కవిత్వ మనెను. అది యొక విలక్షణస్పృష్టి యినెను. కల్పనయే కవి కర్తవ్య మనెను.² వాస్తవజగత్తుకన్న కవితాజగత్తు సుందరమని, అది ఆదర్శములు రూపు గట్టిన చోటని ఇతడు నొక్కి చెప్పెను. వాస్తవజగత్తు సత్తుదైనచో కవితాజగత్తు స్వర్ణమయమైనదని ఆభిప్రాయపడెను. కవి మాత్రమే ప్రకృతి కతీతమైన స్పృష్టి చేయగలడని వాదించెను. ఇతని వాద మిట్లు సాగినది. కవితాజగత్తులోని పాత్రలు, వస్తువు వాస్తవలోకముకన్న శాశ్వతములు. అందలి నాయకులు వాస్తవలోకముకన్న సుందరులు, సుగుణఖనులు. ఇచ్చట అందరు దీరోదాత్తులే, దీరలలితులే. ఇచ్చట మంచికే అంటిమవిజయము. చెడున కెల్లప్పుడు చెరసాలయే ఫలము. దీనిలో క్యాచిక్రముగా ప్రతిఫలించు దుష్టత్వము నహృదయునికి జలదరింపు కలిగించునంత వికారముగా, జుగుప్సావహముగా చిత్రింపబడవలయును. ఇందలి పూలు నిత్యజీవితములో మనమునుభవించు పూలకన్న పరిమళభరితములు. కావున కవితాలోకము వాస్తవలోకముకన్న ఎన్నోరెట్లు మిన్నయైనది.

1. మమ్మడిని 'నియతికృత' అను క్షోకములో ఈ విషయమే చెప్పబడినది.

-2. 'Invention is the distinguishing character of the poet, he creates new things by drawing on his 'own wit.'

నిడ్డి త్రోవలోనే బ్రాడ్లీ సంచారముచేసెను. అతడు కావ్యజీవితము తనంతలాను స్వతంత్రమైన దనునంతవరకు సాగిపోయెను!

కవితాజగత్తుకన్న వాస్తవకగత్తు భిన్నమైనదను వాదము ఆత్మ్యక్రిదోషజుష్టము. ఉన్నత మైనదనుట కొంతవరకు సత్యము. వాస్తవజగత్తున అసంఖ్యాక గ్రహములలో ఒకటియైన చంద్ర బింబము కవితాలోకమున సుందరాంగియొక్క ముఖబింబము నాక్రమించును. వాస్తవ జగత్తులో పద్మములలో మచ్చుకైనను తేనె కనిపించదు. అవే కావ్యజగత్తున ప్రవేశించుటతో కనక కింజల్క-భరితములగును; మధుసౌరభమిశితములగును.

మానవుని కాంక్షలు అసంఖ్యాకములు, అసంపూర్ణములు. అతడు నిత్యజీవితమున అనుభవించలేని పదార్థములను, తీరని కాంక్షలను కవితాలోకమున ఊహించుకొని తృప్తిపడును. స్వప్నలోకములో ఇట్టివి సంభవముకదా! బసవపుడు కవితాలోకముయొక్క ఆవశ్యకమేమి యను ప్రశ్న ఉదయించును. స్వప్నజగత్తు, కవితాజగత్తు ఒకటి కావు. రెంటికి ఎంతయో అంతరమున్నది. మానవుడు జాగ్రదవస్థలో నున్నప్పుడు హేతుబుద్ధిచేత అణచివేయబడిన వాసనలు, కాంక్షలు, స్వప్నములో సఫలీకృతములగును. స్వప్నములో వ్యక్తా వ్యక్తము (Sub-conscious) పెద్దతనము వహించును. ఆస్థితిలో మానవుని అసంపూర్ణ కాంక్షలు సాకారముగా ప్రత్యక్షమగుటకు వీలున్నది. అంతేకాదు. నిత్యజీవితములో చూడలేని-చూచుటకు మన మువ్వొళ్ళూరెడి-అతాకికవిషయములు స్వప్నముద్వారా సాధ్యములు. కావ్యజగత్తు కొంతవరకు ఇట్టిదేయన్నప్పుడు ఈ రెంటికి సాదృశ్యమున్నదను బ్రాంతి కలుగుట సహజము. కాని నిజమున కిది బ్రాంతిమాత్రమే. ఎందుకనగా స్వప్నలోకములో ఆనందము చర్యణయోగ్యము కాదు; ఊణికము. తటిత్తువలె త్రుటికాలమాత్రభోగ్యము. కావ్యానందము నిరంతరచర్యణార్థము. పైగా కావ్యజగత్తు 'హోదైకమయము'. దీనిలో దుఃఖప్రసావన లేదు. కరుణరసాత్మకమైన కావ్యముగూడ సహృదయునికి కలిగించునది ఆనందమే. స్వప్నజగత్తు అట్టిదికాదు. దీనిలో ఆనందమే కలుగునను నియమము లేదు. అప్పుడప్పుడు జుగుప్సాభయములు కలిగించు దుఃఖకరమైన ఘట్టములు గూడ స్వప్నములో వచ్చుట సాజము. ఇంకొక విషయము. స్వప్నములో ఆనందము కలుగవలసిన ఘట్టములో విషాదము, విషాదము కలుగవలసిన సందర్భమున ఆనందము కలుగుట సంభవించును. ఈ క్రమము కావ్యజగత్తున కన్వయంపదు. ఎట్టి

1. 'Its nature is to be, not a part nor yet a copy of the real world, as we commonly understand that phrase, but to be a world by itself, independent, complete autonomous to possess it fully, you must enter that world, conform to its laws, and ignore, for the time being the beliefs, aims, and particular conditions which belong to you, in the other world of reality.'

ఘట్టమైనను చివరకు ఆనందదాయి యగుటయే కావ్యజగత్తులోని నియత ధర్మము. కావున కావ్యజగత్తునకు, స్వప్నజగత్తునకు సంబంధసాదృశ్యములు లేవు.¹

ఇక వాస్తవజగత్తుకన్న కావ్యజగత్తు ఎంతవరకు, ఏ రీతిగా ఉన్నతమైనదో చర్చింప వలసియున్నది.

కవిత్వము వాస్తవలోకమునకు కేవలము ప్రతిబింబము కాదు. ఆట్లగుచో అప్పరసలు, అమరులు, అకాశగంగ, పాలసముద్రము, మేరుపర్వతమువంటి ఆనందదాయకములైన విషయములక, నరకము, వైతరణి వంటి భయావహములైన విషయములకు కవితా జగత్తున కావు లేకుండెడిది. మానవుడు సుఖదుఃఖములకు రూపారోపణముచేసి స్వర్గనరకములు సృష్టించుకొన్నాడు. తన మనస్సులోని లావణ్యమును, సౌందర్యమును ఒకచోట ప్రోగుచేసి రంభాద్యప్పరసలను కల్పించుకొని ఊహామాత్రమాదుర్య మనుభవించుచున్నాడు. నిత్యజీవితములోని పూలు క్షణమాత్రమో, దినమాత్రమో వికాసముతోనుండి పిమ్మట వాడివత్తల్లెపోవుట మానవుడు సహించలేక పరిమళముచెడని వాడని, పరువముదప్పని పరాగముగల పారిజాతాది పుష్పముల నూహించుకొని తలనూపుచున్నాడు.² కావున వాస్తవజగత్తున ఆతనికి అభ్యముకాని వస్తువులను, సాధ్యముకాని పదార్థములను కవితాజగత్తులో సృష్టించుకొని అవ్యక్తానందము పొందుచున్నాడు. ఇది ప్రపంచసాహిత్యము లన్నిటిలో నున్న విషయమే. ఉదాహరణకు కామదేవతను తీసికొందము. ఇటు సంస్కృతసాహిత్యములో, అటు గ్రీకుసాహిత్యములో మదనుని ప్రస్తావన యున్నది. ఇతఁని. 'పూలవింటివాడు'గా ఉభయసాహిత్యములు కల్పన చేసినవి.

'ధనుః పౌష్పం మౌర్ధ్వీ మధుకరమయీ చంచలదృశాం
దృశాం కోణో బాణః సుహృదపి జడాత్మా హిమకరః
తథాప్యేకోఽనంగ స్త్రిభువనమపి వ్యాకులయతి
క్రియాసిద్ధి స్సత్వే భవతి మహతాం నోపకరణే.'

అంతటి నెఱజోదునకు-జగము లొక్కుమ్మడి సాధించనెత్తిన మదనుమహిపతికి-పూలే బాణములు. తుమ్మెదలబారే వింటినారి; శుకపికములే బలగము. తాను అనంగుడై కూడ సాంగుల హృదయములందు చిచ్చురగిలించును. ఈ కల్పన కవితాజగత్తునకు సంబంధించినదే. అనుభూతి (మదనానుభూతి) మాత్రము వాస్తవికము. దీనికి రూపకల్పము చేసినవాడు కవి. కావున వాస్తవికముగానున్న లౌకికానుభూతులకు కవి కమనీయరూపము కల్పించునని తేలినది.

1. ప్రాయశ్చిత్తాంతములను చర్చించుట కిది సందర్భము కాదు. ఆధునిక కవిత్వ పరిశ్రమలను చర్చించునప్పుడు దీని చర్చవచ్చును.

2. పారిజాతావహరణ కావ్యమున పారిజాత పుష్ప వర్ణన : ద్వితీయాశ్వాసము.

కవి అనుభూతి :

'పైన చెప్పినది సామాజికుని అనుభూతి. కవి వైజానుభూతినిబట్టికూడ ఈ విషయమును చర్చింపవలసియున్నది. వస్తుస్థితి కవిభావనను పురస్కరించుకొని చిత్రతమగు చుండును గాని కేవలము ఆ వస్తువు యాధార్యమునుబట్టి కాదు. ఒక్కొక్కమారు కవి యధార్థమున కతీతముగా భావనచేయును. కొన్ని సందర్భములలో వస్తువు యధార్థ స్వరూపము గుప్తమై ఒక క్రొత్తరూపు దానిలో మిలమిలలాడును. అదే వస్తువు కవి మానసిక స్థితిగతులనుబట్టి భిన్నసందర్భములలో భిన్నమైన అనుభూతుల నిచ్చును. లాంబర్న్ (Lamborn) అను విమర్శకుడు ఈ విషయము నిట్లు బలపరిచెను.

'Art is the expression of the artist's mood, not the representation of objective fact. To a poet in a lover's mood, the sea smiles with him in his joy, the winds whisper the name of his beloved, the stars look down on him like friendly eyes, to the same poet, in another mood, the same sea looks grim and cruel, the winds mock his sighs, and the cold stars watch him with a passionless inscrutable gaze'.¹

ఈ అభిప్రాయమునే ఆనందవర్ధను డిట్లు వెల్లడించెను.

'అపారే కావ్యసంసారే కవిరేవ ప్రజాపతిః
 యథాస్మై రోచతే విశ్వాం తథేదం పరివర్తతే
 శృంగారీ చేతగ్రవిః కావ్యే జాతం రసమయం జగత్
 సవప వీతరాగశ్చేత్ సీరసం జాతమేవ తత్'.²

ఆనందవర్ధనుని శ్లోకములకు లాంబర్న్ మాట లుదాహరణములవలె నున్నవి. తేలిచ దేమనగా కవి స్వీయానుభూతులనుబట్టికూడ వస్తుస్థితిగతులలో మార్పు రాకతప్పదు. వాస్తవికత యనునది ఎల్లప్పుడు చెల్లునది కాదు. కొన్ని సందర్భములందు వాస్తవిక చిత్రణము కావ్య మునకు వన్నెగూర్చినచో, మరికొన్ని తావులందు ఆదర్శచిత్రణము (Idealism) నిగ్గులు తీర్చును.³

1. 'The Rudiments of criticism : P. 18.
2. ద్వయాలోకము : తృతీయాద్వోతము :
3. వాస్తవికతపేరుతో ప్రతిభాలోపమును, శిల్పరాహిత్యమును కప్పిపుచ్చుట పనికొరదని హవార్డ్ ఫాస్ట్ (Howard Fast) తన 'Literature and Reality' అను గ్రంథములో ఇట్లు విశదీకరించెను. 'Realism is the reflection in literature, of life, itself. It is a ladder to the stars, a road to such art as man never knew and never dreamed of.....'.
 వాస్తవికత కల్పనకు సోపానపంక్తివంటిదని ఇతని అభిప్రాయము.

కవులు అలౌకికముగా ఊహించిన విషయములు సైతము కేవలము అభూతములు కావు. వానికి వునాది లౌకికానుభూతులలోనే యున్నది, స్వర్గము, ఆకాశగంగ, హంసలు మున్నగునవి సామాజికజగత్తులో బీజప్రాసముగా నున్నవే. లౌకికజగత్తులోని అనందధామమే కావ్యజగత్తు లోని స్వర్గము. ఇక్కడి గంగయే ఇంతకు ఇమ్మడిముమ్మడి అందమును, ఉదాత్తతను సంత రించుకొని ఆకాశగంగగా రూపుదిద్దుకొన్నది. ఉదయసూర్యుని కాంతిలో మిలమిలమెరిసిపోవు ఇసుకయే ఆకాశగంగాతీరముననున్న స్వర్గసైకతము. పున్నమినాడు పండువెన్నెలలో తళతళమెరియు సామాన్యసముద్రమే కవితాజగత్తున షీరసాగరము. ఇక్కడి అందమైన బాతులు, కొంగలు, అక్కడి రాజహంసలు. ఇక్కడ కవి పొందిన లౌకికానుభూతులే ఇంచుకంత భేద ముతో అలౌకికవస్తువులుగా రూపొందినవి. డా. జి. వి. కృష్ణారావుగారన్న క్రిందిమాటలు ఈ సందర్భమున గమనింపదగినవి.

'కవుల వర్ణనం ప్రకారం శివుడు అలౌకికమూర్తి; కవులు ఎలా సృష్టించగలిగారా అనే సందేహం ఒకప్పుడు నన్ను పీడిస్తూవుండేది. కాని సైకోయెనలిస్టులు బండారం బయటపెట్టారు. ప్రస్తుతం శివుడు అలౌకికుడు కాదనీ, వ్యాసుడు వాసనలను ప్రకృతిమాధ్యాలనుపోసేక సంయ మించటంవల్ల ఈ సృష్టి బయలుదేరిందనీ, శివుని ఆకృతి అలౌకికం కాదనీ, కేవలం పుస్త్ర్య స్వరూపమేననీ గ్రహిస్తే చాలు'.¹

కృష్ణారావుగారి తీర్పు సైకో-ఎనాలిసెస్ అను ఫ్రాయిడ్ సిద్ధాంతమునకు సంబంధించిన దైనను, కవినృష్టి యేరకముగా లౌకికానుభూతులతో లంకెయేబడియున్నదో నిరూపించు చున్నందున ఉదాహరింపబడినది.

కవిత్వము :

మానవ ప్రకృతి చిత్రణము

ఫిలిప్స్ దీక్షిత్రి వందయేండ్ల తర్వాత జాన్ డ్రెడెన్ అను ఆంగ్ల విమర్శకుడు 'Essay on Dramatic Poesie'ని ప్రకటించెను. ఇది ప్రధానముగా గేయనాటికల స్వరూప స్వభావములను చర్చించుట కుద్దిష్టమైన రచనయైనను కవిత్వమునుగూర్చి కొన్ని అభిప్రాయములను వెల్లడించినది. డ్రెడెన్ ఈ వ్యాసములో Play (Poetry) నిర్వచన మిట్లుచేసెను.

'A just and lively image of human nature, representing its passions and humours, and the changes of fortune to which it is subject, for the delight and instruction of mankind'.²

1. కావ్యజగత్తు : పుట 17.

2. Quoted by David Daiches in his book 'Critical Approaches to Literature' : P. 74.

ఈ విమర్శకుడు కవిరాజగర్తును ఆదర్శజగత్తుగా, అలౌకిక ప్రపంచముగా చిత్రించిన నీడ్ని అభిప్రాయమునకు భిన్నమైన సిద్ధాంతమును ప్రతిపాదించెను. మానవ ప్రకృతిని యధా తథముగా చిత్రించుటయే కవిత్వధర్మమనెను. అతనివాద మిట్లుసాగినది.

మానవ ప్రకృతి చమత్కారమయము, అద్భుతావహము, ఆవేశబద్ధము. ఇది కొన్ని వింత ప్రవృత్తులతో లంకెవేసికొనియుండును. కావున ఆవేశబద్ధములును చమత్కృతి సిద్ధములును అయిన విచిత్ర ప్రవృత్తులకును ప్రాతినిధ్యము వహించెడి మానవ ప్రకృతి ప్రతిబింబమే కవిత్వము. ఈ ప్రకృతి విధివిలాసమునుబట్టి పరివర్తనమందుచుండును. విధివశమున పరిణామమందు ఈ మానవ ప్రకృతిచిత్రణతో సహృదయులు ఆనంద సందేశము లందుకొందురు. ఇది డ్రెడెన్ వాదసారాంశము. దీని కుదాహరణముగా హాఫ్లెట్ నాటకము తీసికొండనెను. హాఫ్లెట్ తండ్రి, తన పినతండ్రిచేత హత్యచేయబడనిచో, అతని తల్లి భర్తృ హంతయైన తన మరదిని పెండ్లియాడకుండనిచో, హాఫ్లెట్ అంతర ప్రకృతిలో దాగియున్న నైజము విస్ఫుటము కాకుండెడిది. విధివశమున ఏర్పడిన సంఘటనలే హాఫ్లెట్ పాత్రలోని నైశిత్యమును వెలికిరదిన్ని, దానిని కవితాఖండముగా రూపొందించినవని డ్రెడెన్ అభిప్రాయపడెను. ఇతని అభిమతము గిట్టు సంగ్రహింపవచ్చును. కొన్ని సంఘటనలనుబట్టి మానవ ప్రకృతిలో వైవిధ్యము, వైలెక్షణ్యము వ్యక్తమగును. దానిని ప్రకటించుటయే కవిత్వధర్మము. డేవిడ్ డైకీస్ (David Daiches) వ్యాఖ్యానించినట్లుగా డ్రెడెన్ వాదము తర్కబద్ధము. ఇతని సిద్ధాంతములో ఆధునికుల Psychological Realism (మనస్తత్వముపై పరిస్థితుల ప్రభావము) అను వాదము తొంగి చూచుచున్నది.

డ్రెడెన్ ప్రతిపాదించిన అభిప్రాయమునే ఇంచుమించుగా డా॥ జాన్సన్ (Dr. Johnson) బలపరిచెను. షేక్స్పియరు రచనల సంఘటికి తాను వ్రాసిన ఉపోద్ఘాతములో కవిత్వమును గూర్చి జాన్సన్ తన అభిప్రాయములను ప్రకటించెను. నీడ్ని ప్రతిపాదించిన ఆదర్శవాదము (Idealism) ను ఖండించెను. సాధారణ మానవ ప్రకృతిని యధాతథముగా చిత్రించుటయే కవిత్వమనెను. అతని వాద సారాంశ మిది :- సాధారణ ప్రకృతుల సహజచిత్రణమే అన్ని కాలములలో అందరిని ఆలరించు గుణము. కల్పనాశక్తివలన రూపొందించిన విచిత్ర చిత్రణము తాత్కాలికముగా మాత్రమే ఆనందదాయకమగును. ఆకస్మికముగా కలుగు ఆశ్చర్యకర సంఘటనలవలన సమకూరెడి ఆనందము త్వరలోనే అంతరించిపోవును. సుస్థిరసత్యములపై ఆధారపడుటవలననే హృదయమునకు శాశ్వతానందము లభించును.

ఈ విమర్శకు లిర్వరును పాఠికమైన మార్గమునే ఆవలంబించినా రనవచ్చును. ఎందు చేతననగా ఈ యిరువురు ఊహాశక్తిని, కల్పనాశక్తిని ఆదరించలేదు సరికదా కొంతవరకు త్రోసివచ్చిరి. నాటకరచనను దృష్టిలో పెట్టుకొనుటవలన వీరి అభిప్రాయములిట్లు వెలువడినవేమో ?

ఈ రెండిలో డ్రైడెన్ నిర్వచనము కొంత సహేతుకముగానున్నది. అతడు 'Lively' అను శబ్దమును ప్రయోగించుటవలన సమగ్రత యేర్పడినది. మానవ ప్రకృతి ప్రతిబింబమును మనస్తత్వశాస్త్రవేత్తకూడ చిత్రింపగలడు. అతని చిత్రణము రసపత్తరముగా ఉండదు. ఆ చిత్రణమునే కవి రసాత్మకము (Lively) గా పర్యవసంపజ్జేయును. ఏది యెట్లున్నను వీరిద్వరు ప్రధానముగా మానవప్రకృతియొక్క యధార్థచిత్రణమువై పే మొగ్గుచూపిరి. ఈ విధానము నాటకములపట్ల చెల్లును గాని కవిత్వముపట్ల పూర్తిగా వర్తించదు. ముఖ్యముగా ఆత్మాశ్రయ కవిత్వములో ఊహ, కల్పన లేనిదే సొగసు లేదు. వాస్తవస్థితికి ఊహయను సుందరచేలమును తొడిగినప్పుడే అది శోభించును. అంతమాత్రమున మానవజీవితమునుండి కవిత్వమును పూర్తిగా విడదీయుటకు వీలులేదు. కొన్ని సందర్భములలో నేనింతవరకు మనవిచేసినట్లు మానవజీవితము నకు అతీతమైన విషయములు కావ్యజగత్తున కనిపింపవచ్చును. అంతమాత్రముననే అది జీవితమునకు భిన్నమైనలోకము కాదు.¹

కవిత్వము : చరిత్ర :

చరిత్రలక్ష్యము సత్యప్రతిపాదనము. ఒక విధముగా చూచినచో కవిత్వద్యేయముగూడ సత్యప్రతిపాదనమే. అరిస్టాటలు, వర్డువర్డు మున్నగువారు సత్యప్రతిపాదనము కవిత్వ ధర్మములలో నొకటిగా భావించిరి. తాత్కాలికమైన, ప్రాదేశికమైన సత్యములు ప్రకటించు చరిత్రకంటె సార్వజనీనమైన సత్యములను ప్రతిపాదించు కవిత్వతత్వము గంభీరమైనదవి అరిస్టాటలు అభిప్రాయపడెను. ఒక స్వభావముగల వ్యక్తి ఎట్లు ప్రవర్తించునో, ఎట్లు సంభాషించునో సందర్భశుద్ధితో నిరూపణచేయుట కవిత్వలక్ష్యమని, ఇది విశ్వజననీమైనదని ఇతడు స్పష్టపరిచెను.² ఇతని అభిప్రాయమునే వర్డువర్డు బలపరిచెను. కవిత్వమునకు వ్యక్తిగతమైన, ప్రాదేశికమైన సత్యము లక్ష్యముకాదని, సార్వజనీనమైన సచేతనమైన సత్యమే దాని లక్ష్యమని వర్డువర్డు ప్రకటించెను.

1. 'The separation of poetic experience from its place in life and its ulterior worths, involves a definite lop-sidedness, narrowness and incompleteness in those who preach it sincerely'.

—Principles of Literary criticism : I. A. Richards.

(కావ్యానుభూతిని జీవితమునుండి, దాని పరమార్థమునుండి వినదీయుటవలన, అట్టి నిదాంతములను మనస్ఫూర్తిగా ప్రతిపాదించువారిలో పాక్షికదృష్టి, సంకుచిత్యము, అసమగ్రత్వము ఏర్పడును.)

2. 'Poetry is a more philosophical and a more serious thing than history; for poetry chiefly conversant about general (universal) truth, history about particular. In what manner, for example any person of a certain character would speak or act, probably or necessarily—this is universal; and this is the object of poetry.'

— Poetics.

ఈ యిరువురి అభిప్రాయములవలన తేలునదేమనగా కవిత్వము - చరిత్ర - ఈ రెంటి ధ్యేయము సత్యప్రతిపాదనమేయైనను రెంటికి కొంత భేదమున్నది. కవి ప్రతిపాదించు సత్యము సార్వజనీనము, సార్వకాలికము. చరిత్రకారుడు ప్రకటించు సత్యము దేశకాలబద్ధము. దానిని విశ్వసించుటకు మనకు శాసనాధ్యారములు కావలసియుండును. ఈ యాధారములు కవిత్వమున కవసరములేదు. ఉన్నదున్నట్లు, జరిగినది జరిగినట్లు చెప్పుటయే చరిత్రధర్మము. దానికి కార్యకారణభావ ముక్కరలేదు. చరిత్ర ప్రధానముగా ప్రత్యేకవ్యక్తులపై ఆధారపడి యుండును. కావ్యమున వ్యక్తులకుగాక వ్యక్తుల వ్యాపారములకే ప్రాధాన్యమున్నది. అలంకార చరిత్ర వ్రాయునప్పు డతనికి బదులుగా మరొక పేరు పెట్టినచో రసాభాసమగును. చరిత్రలో పేరున కంత ప్రాధాన్యమున్నది. కవిత్వములో ఆట్లు కాదు. కాళిదాసు వ్రాసిన కల్పిత కావ్య మైన మేఘసందేశమున యక్షదంపతులు నాయకానాయకులు, యక్షదంపతు లనుటకు బదులుగా గంధర్వదంపతు లన్నను కొరతరాదు. ఈ యక్షదంపతులకు కవి నామకరణము చేయకున్నను ఏలోపము కలుగలేదు. అట్లే పింగళిసూరన వ్రాసిన సుగాత్రీశాలీనుల కథలో సుగాత్రీకి బదులుగా 'నుశీల' యన్నను చిక్కులేదు. కావున కావ్యములందు వ్యక్తులపేర్లు ప్రధానములు కావు. చారిత్రకకావ్యములు మరియు పురాణములపట్ల మాత్రము ఈ విషయము వర్తించదు. ఎందుచేతననగా పురాణములు సైతము చరిత్రలకు మారుపేరులే. కవిత్వములో ఆవేశమును, భావనను ఆధారముగాచేసికొని సత్యము ప్రపంచంపబడును, కేవలము సగ్గుసత్యము చెప్పుట చరిత్రధర్మము మాత్రమే.

కవిత్వము : తత్త్వశాస్త్రము :

కవిత్వము విశ్వజనీనసత్యముల నత్యంతసుందరముగా ప్రకటించు కళారూపము. తత్త్వ శాస్త్రము (Philosophy) కేవలము స్థూలసత్యము (abstract precept) ను మాత్రమే తర్క బద్ధముగా బోధించును. తత్త్వశాస్త్రము బోధించునది సత్యమే కాని దానిలో స్పష్టతలేదు. అది రసవంతము కాదు. కటుకొషధము వంటిది. కవిత్వము ఔషధప్రాయమైన సత్యమును తేనె ననుపానముగాజేసి యందించును. వేదాంతి చేసెడి బోధలు సుగ్రాహ్యముగా ఉండవు. వానిని పండితులు మాత్రమే గ్రహించగలరు. కవి అల్పబుద్ధులకుగూడ అందునట్లు బోధించగలడు. కావున కవులే జనరంజకులైన తత్త్వవేత్తలని సిద్ధి అభిప్రాయపడినాడు! తన అభిప్రాయ మునకు ఉపస్కారకముగా ఈ విమర్శకుడు ఈనస్ కథల నుదాహరించినాడు. ఇంతువులే పాత్రలుగా నుండు కథలివి. ఈ కథలలో గర్భితముగానున్న నీతిబోధనలద్వారా పశువులకంటె హీనమైనవారికిగూడ ప్రబోధము కలిగించుట వీని విశిష్టలక్షణమని సిద్ధి స్పష్టపరిచినాడు.

1. 'I say the philosopher teaches, but he teaches obscurely, so as the learned only can understand him, that is to say, he teaches them that are already taught; but the poet is the food for the tenderest stomachs, the poet is indeed the right popular philosopher.'

కవిత్వము సుందరముగా వ్యక్తీకరింపబడిన వేదాంతమని సిద్ధి అంగీకరించుట హర్షింపదగినది. రామాయణ, భాగవత, భారతాది మహాకావ్యములు కేవలము కావ్యములే కాదు. 'అధ్యాత్మ విగులకు వేదాంతముల' వంటివి. మిల్టన్ వ్రాసిన Paradise Lost మున్నగు కావ్యములు తాత్త్వికవిషయ గర్భితములే. తత్త్వగంధము వ్యంగ్యముగానున్న కవిత్వము శాశ్వతమైనది. కవిత్వము శుష్కమైన కేవలతత్త్వముకన్న, ఇతిహాసముకన్న సరసమైనది, సార్వజనీనమైనదని చెప్పుచు సిద్ధి. ఈసపు పట్టకథల నుదాహరించుట చిత్రముగా నున్నది. ఎందుకనగా ఈ పట్టకథలు ఉదాత్తసాహిత్యసంపద కుదాహరణములు కాలేవు. మహాకవిత్వములో నుండవలసిన భావగాంభీర్యము, రసప్రతీతిలక్షణము వీనిలో నుండునని చెప్పుటకు వీలులేదు. చిత్రదీప్తిని కలిగించు గుణముమాత్రము వీనిలో ఉండవచ్చును. చిత్రద్రుతి కలిగించు శక్తి వీనిలో స్వల్పము. కవిత్వలక్ష్యము చిత్రదీప్తివరకే పరిమితము కాదు. చిత్రద్రుతిని కలిగించునప్పుడే దానికి పారమ్యము సంభవించును. ఆధునికరసము చిత్రదీప్తికి కారకము. కరుణము, శృంగా రము చిత్రద్రుతి కుపస్కారకములు. ఈ రెండిలో చిత్రద్రుతియే ప్రధానము. గుండెను కరగించునదే దండి కవిత్వము కదా : కావున సిద్ధి ఇచ్చిన ఉదాహరణ మంతగా సమచిత మైనది కాదు.

ఇంతకు తేలిందేమనగా కవిత్వము ప్రతిపాదించు సత్యము తత్త్వశాస్త్రాదులకన్న రసవత్తర మైనదని, సులభసాధ్యమైనదని.

కవిత్వము : శాస్త్రము :

శాస్త్ర మొకానొక అజ్ఞాతసత్యమును వెలికిదీయును. ఆ సత్యమును కనపెట్టినప్పుడు కలిగెడు ఆనందము ప్రధానముగా శాస్త్రజ్ఞునికి సంబంధించినదే. కవి కనిపెట్టిన సత్యముట్లు గాక సామూహికమైనది. శాస్త్రజ్ఞుడు మనకు దూరముగానున్న సత్యము నన్నేషించి దానిని ఏకాంతమున తన అంతరంగములో నిశ్చేపించుకొని ఆరాధించుననియు, కవి సత్యమును ప్రత్యక్షమిత్రముగా గుర్తించి గొంతెత్తి దానినిగూర్చి పాడునప్పుడు సమస్త మానవజాతి అతనితో బ్రతిగలుపుననియు, వద్దవువర్త వ్యాఖ్యానించినాడు.¹

అప్పుడప్పుడు కొందరు కవులు విజ్ఞానశాస్త్రమునకు సంబంధించిన విషయములను కవితా బద్ధ మొనర్తురు. అంతమాత్రమున అవి శాస్త్రజ్ఞులముద్ర నందుకోలేవు. కవి లేఖనినుండి వెలువడిన శాస్త్రసమ్మతమైన సత్యము సైతము రూపురేఖలు మార్చుకొనును. పెల్లీ మేఘమును వర్షించిన తీరు చూడుడు.

1. 'The man of science seeks truth as a remote and unknown benefactor; he cherishes and loves it in his solitude: the poet, singing a song in which all human beings join with him rejoices in the presence of truth as our visible friend and hourly companion'.

—Preface to Lyrical Ballads,

'I am the daughter of earth and water
And the nursling of the sky'.

ఇందులో మేఘము తాను జలస్థలములకు కూతురునని ఆకాశము పెంచిన శిశువునని యనును. దీనిలోని 'daughter,' 'nursling' అను శబ్దములు శాస్త్రజ్ఞులకు నవ్యుత్కృష్టించును.

శాస్త్రము భౌతికజీవనరంగములో అద్భుతావహములైన విజయములను సాధించినది. భూమ్యాకాశములకు వంతెన నిర్మించినది జలస్థలములను ఏకనూత్రములో విగించినది. చంద్ర మండలమును చుంబించినది. అంతేకాని మానవుని మనోవేదనలకు మందు కనుగొనలేక పోయినది. కామక్రోధమోహాది దుష్టప్రవృత్తులకు 'విరుగుడు' చూపలేకపోయినది. కవిత్వమే కొంతపరకు వీనికి పరిహారము చూపెట్టినది. కవులు మానవాత్మలకు నూత్నగవాక్షములు తెరచినారని లాంబర్డ్ అన్న దీర్ఘశ్లేశోనే.¹

శాస్త్రద్యేయము విజ్ఞానసముపార్జనము. కవిత్వముగూడ ఆనందముతోపాటు విజ్ఞానమును ప్రసాదించు కళ. గానకళ, చిత్రకళ, శిల్పకళ ప్రధానముగా ఆనందదాయకములు మాత్రమే. కవిత్వ మట్లాగాక సర్వశాస్త్రములకు సారభూతమైన విజ్ఞానమును ఒక్క శోకరూపమునో, పద్యరూపమునో అందించును, అందుకే కవిత్వములేనిదే శాస్త్రము సమగ్రముకాదని ఆర్నాల్డు అభిప్రాయపడెను.² వర్ణ్యవర్ణుగూడ కవిత్వము సమస్తవిజ్ఞానమున కూపిరిపండిదని ప్రకటించెను.³

కవిత్వము గణితము కాదు :

కవిత్వమున సంఖ్య కంతగా ప్రాధాన్యముండదు. ఒకానొక సంఖ్య సూచితమైనచో దానివెనుక దాగియున్న భావము, అనుభూతి ప్రధానములు. సంస్కృతసాహిత్యమున కమలమునకు శతపత్ర మన్న పేరున్నది. కవిత్వదృష్టిలో కమలమునకు నూరురేకు లున్నవా లేవాయనునది అప్రసక్తము. అసంఖ్యాకముగా దళములున్నవని దానివెనుక దాగియున్న భావము. ఇందు కమల మెంత విశాలమైనదో, అందమైనదో వ్యక్తీకరింపబడినది అంతవరకే 'శత' సంఖ్యకు ప్రయోజనమున్నది. అట్లే సూర్యుని 'సహస్రకీరణ' డందురు. ఈ సంఖ్యగూడ సూర్యుని కిరణసంఖ్యాధిక్యమును, కాంత్యతిశయమును ద్యోతకము చేయునేకాని వాస్తవస్థితినికాదు. కావున కవికాజగత్తులో గణితము (సంఖ్యలు) కేవలము ఊహవైచిత్రీకి ఉక్తివైచిత్రీకి ఉపయోగపడును. ఈ రకముగా ఆచరణీయములు కాని అంశములను ప్రెథరిక్ ఎ. పాల్డ్ imprac-

1. చూ: The Rudiments of Criticism : P. 11.

2. 'Without poetry, our science will appear incomplete; and most of what now passes with us for religion and philosophy will be replaced by poetry'.

—Essays In Criticism.

3. 'The breath and finer spirit of all knowledge'.

tical Identifications అనెను. ఇవి కవిత్వమున కెంతేని అవసరమని ఇత డొక సిద్ధాంతమును లేవనెత్తెను. ఉపమ (Similie), రూపకము (Metaphor) మున్నగు అలంకారములీ Impractical Identifications గా ఇతడు పేర్కొనెను. ఇతని వాదమిట్లు తీగలు సాగినది. అలంకారము లనుభూతిరమ్యములు. ఆవి హేతుబద్ధములు (గణితములోవలె) కాక పోవచ్చును.¹ ఒకానొక ఘటనవలన కవిహృదయములో ఉద్బుద్ధమైన స్థాయిభావమే, అతని అనుభూతి పరంపరయే, ఉక్తివైచిత్రీని అలంబనముగా చేసికొని కవిత్వముగా బహిర్గతమగును. అనుభూతికి ప్రాధాన్యముతగ్గి ఆలోచన పై కుబ్జీకనప్పుడు వచ్చు కవిత్వము ఆహ్లాదజనకము కాదు. ఈ సిద్ధాంతమును బలపరుచుటకు ఇతడు వర్ణనవద్ద వ్రాసిన రెండుగీతముల తారతమ్య పరిశీలనముచేసి చూపెను.

వర్ణనవద్ద వ్రాసిన 'Thorn' అను గీతములో క్రింది పంక్తులు కలవు.

'You see a little muddy pond
Of water, never dry;
I have measured it from side to side
It is three feet long, and two feet wide'.

ఈ గీతములో ఆ ఋరదగుంట మూడడుగుల పొడుగు, రెండడుగుల వెడల్పున్నదని చెప్పుటలో సారస్య మేమియు కనిపించదు. ఈ కొలత ఇప్పుటనుబట్టి చూడగా కవిదృష్టి వస్తువుపై నున్నంతగా తద్దర్శనమువలన కలిగిన అనుభూతిపై లేదని తేలినది. దీనిలో అనుభూతిస్థానమున గణితము ప్రవేశించినది. 'I have measured' అని నొక్కి చెప్పుటవలన సాధించిన ప్రయోజనమేమియులేదు. ఈ చరణములో కవిత్వగంధమునకు బదులుగా గద్య వాసన చోటుచేసికొన్నది. వర్ణనవద్ద వ్రాసిన దాఫోడిల్స్ (Daffodils) అను గీతములో ఇట్టి సందర్భమే కలదు. ఆ పంక్తులివి.

'Ten thousand saw I at a glance
Tossing their heads in sprightly dance'.

ఈ పంక్తులలో కవిత్వగంధ మున్నది. ఎందుచేత ? కవి యిచ్చిన సంఖ్య చమత్కార పాఠమ్యము కలది; వా సవమైనదికాదు. అతడు మొదటి గీతమున కొలిచిచెప్పినట్టిది కాదు. ఇందులో ఉన్నది గణితము కాదు; ఊహ. కవి పదివేల ప్రసూనములను లెక్క పెట్టినాడనుటకు వీలులేదు. ఒకవేళ ఓపికతో నేను లెక్కపెట్టితినిని కవియే స్వయముగా ఆన ననుకొందము. అప్పుడు దీని సౌగంధకూడ ఎగిరిపోవు స్థితి వచ్చును. ఈ పంక్తులలో వ్యక్తికృతమైనది Impractical Identification. అందుకే ఇది చమత్కారమునో, ఆనందమునో కలిగించు

1. గణితములో 1+2=8. దీనికి తిరుగులేదు. ఇది హేతుబద్ధము.

నదిగా ఉన్నది.¹ పాల్స్ సిద్ధాంతము, తద్వివరణము, చాలవరకు సమంజసముగానే యున్నవి. కవితత్వమునగా గణితము కాదని ఇతడు హేతుగర్భితముగా వాదించెను.

కవిత్వము : ఆవేశము :

అంగ్ల విమర్శకులలో వర్డువర్, మిల్, రస్కిన్ మున్నగువారు కవిత్వమునగా ఆవేశోద్గమనమే యను అభిప్రాయమును వెలిపుచ్చినారు. వీరిలో వర్డువర్డు - మొదట - ప్రబలమైన అనుభూతుల మహాప్రవాహమే కవిత్వమున్నను వెంటనే సంభాళించుకొని 'It takes its origin from emotion recollected in tranquillity' అని తన వాదమునకు స్థిరత్వమును సమకూర్చుకొనెను. కేవలము ఆవేశము కవిత్వ మెన్నడుకాదు. కట్టమంచి రామలింగారెడ్డిగారు 'ఉద్రేకమేకదా కవిత్వక్తికి ప్రాణాధారమైన కారణము'² అని యనిరి. ఇది ఆర్థసత్యము మాత్రమే. పాల్స్ కూడ కవిత్వము కేవలము ఆవేశమునుండియే ఉద్భవించునన్నాడు.³ కవిత్వమునగా అక్షరబద్ధమైన అనుభూతియనియు, కవిత్వావతరణ సమయమున తార్కికమైన ఆలోచనకు, నైతికచింతనకు తావులేదనియు ఈ విమర్శకుని అభిప్రాయము. ఇది పాక్షికమైన విభిప్రాయమే. కవిత్వమంతయు ఆవేశహారాదుద్గమనమువలన రచింపబడినది కాదు. 'మ హాద' అను శోకమొక్కటి వాల్మీకి ముఖమునుండి ఆవేశప్రోద్బలమువలన ఉద్గతము కావచ్చును. రామాయణమంతయు నట్లే రాలేదు. అది నెమ్మదిగా కూర్చుండి ఆలోచనా పూర్వకముగా రచించినది. వర్డువర్డు అన్నట్లుగా అది 'emotion recollected in tranquillity'. ప్రపంచములోని మహాకావ్యములైన 'ఒడిస్సీ' మొదలైనవన్నియు ఈ పద్ధతిలోనే రచింపబడినవి. కావున కవిత్వ రచనకు హృదయమేకాక మేధకూడ అత్యవసరము. ఆవేశమును నిగ్రహించుకొని దానిని రసస్నాతమొనర్చి సుందరమైన పదజాలములో ప్రకటించి నప్పుడే ఉత్తమకవిత్వ మవతరించును, అభినవగుప్తుడు ఆవేశము రసనహితముగా ఉండవలెననియే అభిప్రాయపడెను.

'ప్రతిబా ఆపూర్వసస్తునిర్మాణక్షమా ప్రజ్ఞా; తస్యా విశేషో రసావేశవైశద్య సౌందర్య కావ్యనిర్మాణక్షమత్వమ్'⁴.

1. 'In the ordinary or popular sense of the term, poetry is language in which expression of the qualities of experience is felt to predominate greatly over statement concerning its uses.' —The Idiom of Poetry; P. 72.

2. కవిత్వ తత్వ విచారము: పుట 11.

3. 'Poetry is not a higher kind of reason, it is the first grade of verbalized experience prior to logic, prior to morality'.

—The Idiom of Poetry; P. 65.

4. లోచనవ్యాఖ్య.

రామలింగారెడ్డిగా రన్నట్టుగా ఉద్రేకమే కవిత్వమునకు ప్రాణమువంటిదగుచో, సఖా సదుల హృదయములందు కల్లోలము కలుగునట్లు ఉపన్యసించు వక్త మాటలుకూడ కవిత్వము కావలసివచ్చును, కావున కేవలము ఉద్రేకము, ఆవేశము కవిత్వము కాజాలవు. ఆవేశమును నిగ్రహించి నముచిత సుందర పదజాలములో లయాత్మకముగా చెప్పినప్పుడే ఉత్తమకవిత్వ ముద్యువించును¹.

కవికి ఆవేశ మెంతయున్నదను ప్రసక్తికి తావు లేదు. ఆ యావేశము సంత అందముగా వ్యక్తపరిచినాడనునదే విచార్యము. ప్రతిభావంతుడును, వ్యుత్పన్నుడునైన కవి మనస్సులో జనించిన ఆవేశమెట్లు సుందరకవిత్వరూపము నందుకొనునో, తదితరునిలో వుట్టిన ఆవేశమెట్లు వ్యర్థముగునో దువ్యూరిరామిరెడ్డిగారు చక్కని ఉదాహరణములో నిరూపించినారు.

“ముత్రేపుచిప్పలో వానచినుకు పడినపు డది మంచముత్యముగ మారును గాని, కాకి చిప్పలో బడినప్పుడు మార్చునొందదు. ఎందువలన? ముత్రేపుచిప్పయందుకల సృజనశక్తి కాకి చిప్పయందుండకపోవుటవలన; నీటిబొట్టు ముత్రేపుచిప్ప కడుపులో బడినప్పుడు అందొక వికారము వుట్టును. అందువలన చిప్పలోపలిభాగమున కంటుకొనియున్న పింగాణిరంగు వాన చినుకుపై జుట్టుకొని దానినొక అమూల్యమైన ముత్యముగా మార్చివేయును.”² ఈ యుదాహరణమునందలి వానచినుకు ఆవేశము వంటిది, ముత్రేపుచిప్ప ప్రతిభావంతుని హృదయము. కాకిచిప్ప ప్రతిభాశూన్యుని హృదయము. నీటిబొట్టు ముత్రేపుచిప్పలో బడగానే దానిలోనున్న పింగాణిరంగు చినుకున కంటుకొని దానిని ముత్యముగా మార్చివేయును. అట్లే ఆవేశము కవి హృదయమున ఉద్యువించగానే అది రసప్రతీతినొంది అందమైన కవిత్వముగా రూపు దిద్దుకొను నని తాత్పర్యము.

షెల్లీ మున్నగువారు ఊహాప్రకటనమే కవిత్వ మన్నారు. ఇది అవ్యాప్తితో కూడుకొన్న నిర్వచనము. కేవల మూహాప్రకటనము పలువురు చేతురు. అట్లు చేసినవారందరు కవులు కాలేదు. ఆ ఊహకు తగిన తొడుగవసరముకదా! క్షార్జ్యే గానసహితమైన ఆలోచనము కవిత్వమన్నాడు. ఈ నిర్వచనముదృష్ట్యా గానగుణములేని వచనగీతముల రూపమున వ్రాసిన రచనలు కవిత్వము కాకపోవచ్చును. కాన ఇది ననుగ్రమైన నిర్వచనము కాదు. ఇక మెకాసీ శబ్దమునకే ప్రాధాన్య మిచ్చినాడు. ఇది రీతివాదుల దోరణి. ఉత్తమకవిత్వమునకు శబ్దము కాదు ప్రధానము; అర్థము; రసము. ఆర్వాణ్ణు కవిత్వమునకు వ్యక్తికరణము ప్రధాన మన్నాడు.

1. లాంఛర్నీ ఇట్టే అభిప్రాయపడెను.

“To exist as poetry, emotion must be translated into music and visual images, clear and beautiful; they may be terrible or saddening, but still beautiful; for it has been said that the greatest mystery of poetry is its power to invest the saddest things with beauty”
—The Rudiments of Criticism: P. 14.

2. కవికోకిల గ్రంథావళి: 4వ భాగము: పుట 28.

అందముగా చెప్పినదంతయు ఉత్తమకవిత్వము కానేరదు.¹ కాలరిడ్డి నిర్వచనములలో ఒకటి ప్రయోజనదృష్టితో చేసినది. మరియొకటి నిర్వచనమువలెకాక వివరణమువలె నున్నది. ఇందులో కవిత్వముయొక్క ప్రత్యంగపరిశీలనము చేయబడినది. జాన్సన్, లేహంట్ చేసిన నిర్వచనములలో స్పష్టత కొరవడినది. చిక్కు తెక్కువైనవి. ఈ నిర్వచనము లన్నిటిలో సంక్షేపగుణమును. సమగ్రతను దృష్టిలో ఉంచుకొని చూచినచో ఎడ్గర్ ఎలన్ పో (Edgar-Allen Poe) అను ఆమెరికాదేశపు రచయిత చేసిన నిర్వచనమే సమగ్ర మనిపించుచున్నది. అతని నిర్వచనమిది. 'Poetry is the rhythmic creation of beauty'. అనగా సౌందర్యముయొక్క లయబద్ధమైన సృష్టియే కవిత్వము. ఈ నిర్వచనములో కవిత్వమున కుండ వలసిన లయసౌందర్యములు రెండున్నవి. సౌందర్య మన్నప్పుడు రమణీయార్థమని అర్థము. పఠితలో ఆనందమును కలిగించునదే రమణీయార్థము. నిరంతర దర్శన మననములచేత ఏది ఆహూర్వముగా, నిత్యనూతనముగా కనిపించునో అదే రమణీయత్వ లక్షణము. రమణీయార్థమును లయబద్ధముగా సృష్టించుట కవిత్వ మనుట సమంజసముగా నున్నది. Creation అను శబ్దముగూడ ఔచిత్యవిలసితము. కవిత్వ మనుకరణము కాదు. నూత్నసృష్టి యని దీని అభిప్రాయము. కవిత్వమునకు, గద్యమునకు స్థూలమైన భేదము రచనారీతిలో నున్నది. కవిత్వము లయాత్మకముగ నుండుట ప్రాథమికగుణమని చెప్పవలయును. ఇతడు ఛందోబద్ధమైనదే కవిత్వ మనలేదు. లయబద్ధమైనదని మాత్రమే యనుటవలన ఛందస్సులేని Free verse, Blank verse (ముక్తచ్ఛందోరీతులు) మొదలైన కవితారీతు లన్నియు ఈ నిర్వచనములో ఇమిడిపోయినవి. Free verse గూడ 'లయ', 'తూగు' అత్యంత ప్రధానమైన గుణములు. కావున ఈ నిర్వచనము సంక్షిప్తముగా సమగ్రముగా నున్నదనవచ్చును. నిర్వచనమునకు సంక్షేపమే ప్రధానమైన లక్షణము కదా :

కవిత్వము : ఛందస్సు :

మనవేదముల షడంగములలో ఛంద స్సౌకటి. వేదములలోని ఋక్కులు ఛందోబద్ధములు. లౌకికకావ్యములలో మొదటిదైన వాల్మీకిరామాయణము అనుష్టుప్ఛందస్సులో నడచినది. క్రొంచెమధున వియోగమువలన అశ్రుస్వీన్నహృదయుడైన వాల్మీకినోటినుండి అప్రయత్నముగా బహిర్గతమైన వాక్కులు 'పాదబద్ధము'లు, 'అక్షరసమము'లు, 'తంత్రీలయ సమన్వితము'లు. నాటినుండి నేటివరకు సంస్కృత కవిత్వము - ధాని ప్రభావము కుత్తుక బంటిగ ఉన్న తెలుగుకవిత్వము - ప్రాయికముగా ఛందోమణిత్వములే. ఆంగ్లసాహిత్యములో గూడ ఆదినుండి ఛందస్సునకు తగిన స్థానమున్నది.

ఛందస్సు కవిత్వమున కెంతవర కవసరమును విషయమున సంస్కృత లాక్షణికులంతగా పట్టించుకొనలేదు. వారు కావ్యములను మూడు విధములుగా విభజించిరి. (1) పద్యకావ్యము.

1. ఈ విషయము కవిత్వ ప్రయోజనమును చర్చించునప్పుడు వివరింపబడును.

(2) గద్యకావ్యము. (3) చంపూ కావ్యము (గద్యపద్యోభయము). వారిద్దఱు రసభావాదులపై నున్నంతగా భందస్సుపై లేదనుట కీవిభాగమే సాక్ష్యము. గద్యములో వ్రాయబడిన కాదంబరి, దశకుమారచరిత్రము మొదలైన గ్రంథములను వారు కావ్యములుగానే భావించిరి. పైగా సంస్కృతములో గద్యమువ్రాసి మెప్పించుటయే ఘనవిషయమను ఆభిప్రాయముండినట్లు 'గద్యం కపీనాం నికషం వదంతి'వంటి నానుడులవలన తెలియుచున్నది.

కేవలము చందోబద్ధమైన శబ్దసముచ్చయమును కవిత్వమని ఏలాక్షణికు డొప్పుకొనడు. సంస్కృతాంధ్రములలో కొన్ని వైద్యశాస్త్రములు, వ్యాకరణ గ్రంథములు, గణితగ్రంథములు, నిఘంటువులు, అలంకార గ్రంథములు పద్యములలోనే వ్రాయబడినవి. అంతమాత్రమున వానిని కవిత్వములో జేర్చుట హాస్యాస్పదము. కేవలము గద్యములో వ్రాయబడిన కాదంబరి, రాఘవలను కవిత్వము కాదనుటకు వీలులేదు కాని లయపాసనలేని గద్యమును కవిత్వముగా పరిగణించుట కష్టము. కవిత్వమున్నప్పుడు గణనియమము లేకున్నను కనీసము లయయైన ఉండుట వాంఛనీయము.

కావ్యములో భందస్సునకుగల ఆవశ్యకతనుగురించి ఆంగ్లవిమర్శకుల ఆభిప్రాయముల నిక్కడ చర్చించుట ఆవసరమని భావించును.¹

ఫిల్వీనీడ్మీ 'The greatest part of the poets have appalled their poetical inventions in that numbrous kinde of writing which is called verse'² అన్నాడు. భందస్సు కవితాత్మకొక తొడుగువంటిది మాత్రమే యని, అది కవిత్వమునకు హేతువుగాక అలంకారము మాత్రమే యని ఇత డభిప్రాయపడెను, భందస్సు లేకున్నను ఉత్తమకవిత్వము సాధ్యమని కారిడ్జి ఆభిప్రాయపడెను. 'Poetry of the highest kind may exist without metere' అని ఇతడన్నాడు. దీనికి నిదర్శనముగా డ్రేటో, డేలర్ (Taylor) మున్నగువారి వచనరచనల నెత్తిచూపినాడు. కార్లయిల్ (Carlyl) భందస్సు కవిత్వమున కవసరమను ఆభిప్రాయము నిట్లు ప్రకటించెను. 'For my own part, I find codsiderable meaning in old vulgar distinction of poetry being metrical, having music in'. ఇతడు కవిత్వమునకు భందస్సుతోపాటు ఒకరకమైన సంగీతముండవలె వలెనని ఆభిప్రాయపడెను. ఇతని గద్యరచనలలో అనేక భాగములు కావ్యఖండములుగా ఎత్తి చూపవచ్చును. లే హంట్ (Leigh Hunt) కవిత్వమునకు భందస్సు అనివార్యమని ఆభిప్రాయపడినాడు. కొందరు కవిత్వమునకు భంద స్సంతగా ఆవసరములేదన్న వాదము నితడు 'prosaical mistake' అని ఎగతాళిచేసెను. అతని వాద మిట్లున్నది.

1. ఈ భాగము వ్రాయుటలో Hudson వ్రాసిన 'An Introduction to the study of Literature' అను గ్రంథము చక్కగా ఉపకరించినది.

2. An Apologie for Poetrie.

'Fitness or unfitness for song, or metrical excitement, make all the difference between poetical spirit demands it - that the circle of its enthusiasm, beauty and power, is incomplete without it'.¹

అచ్చమైన కవిత్వమునకు ఛందస్సు అత్యంత నిస్సర్గ మనియు, అది లేనిదే కవిత్వము అసమగ్రమనియు లే హాండ్ అభిప్రాయము.

కవిత్వమును ఆర్పాల్లు 'criticism of life' అని నిర్వచించెను. ఇంత స్థూలముగా నిర్వచించిన ఇతడుగూడ కవిత్వమునకు లయ అవసరమనెను. గద్యపద్యములు రెంటిలో ఈ లయ ఉండవలెనని, ఈ రెంటికి కొంత అంతరముండునని అభిప్రాయపడెను. ఛందస్సు కవిత్వమునకు సమగ్రతకూర్చు అంగములలో ఒకటని చివరకు తీర్పుచెప్పెను.

వీరిలో ఛందస్సు కవిత్వమున కనివార్యమని కొందరు, అంతగా అవసరములేదని మరి కొందరు అభిప్రాయపడినారు. ఛందస్సులేనిదే కవిత్వములేదని చెప్పుట సాహసము. అట్టి ఛందో బద్ధమైన ప్రతిరచన కావ్యఖండ మనుటకు వీలులేదు. గ్రేవ్ నవలలో Aylmer's field మున్నగు నవి పద్యరచనలు. Silas Mariner మొదలైనవి గద్యరచనలు. ఈ రెంటికి తారతమ్యము చూపుట కష్టము. వడ్డువర్తు ఎక్స్కర్షన్ (Excursion) అను సుదీర్ఘ గీతములోని కొన్ని భాగములు కేవలము గద్యగంధులే. వచనమునే ముక్కలుగాజేసి సమపాదములుగా అతికించినట్లనిపించును. కాన ఇది కవిత్వము కాదందుమా ? హోమరు గ్రీకుభాషలో ఛందోబద్ధముగా వ్రాసిన ఒడిస్సీ (Odyssey)కి బుచర్ (Butcher) ఇంగ్లీషులో చేసిన అనువాదము కేవలము గద్యాత్మకమే. అంత మాత్రమున దీనినుండి కావ్యగుణములు లేచిపోయినవా ? ఈ కావ్యమునే పోపు ఛందస్సులో వ్రాసెను. కాని బుచర్ రచనలోని రామణీయకము దీనిలో సన్నగిల్లినది. అనగా కావ్యత్వమునకే హాని కలిగినది. కొన్ని రచనలు పద్యగద్యములకు మధ్యవర్తులుగా నిలుచును. వాల్ట్ విట్మన్ వ్రాసిన Leaves of Grass, షేక్స్పియరు నాటకములలోని కొన్ని ఘట్టములు, టర్గీనివ్ (Turgenev) వ్రాసిన వచనగీతములు, బ్లైకు వ్రాసిన Rhapsodies ఇట్టవే. భారతకవులలో రవీంద్రుని 'గీతాంజలి' మున్నగు గీతములు, తెలుగులో వెంకటేశ్వరవచనములు, తాళ్ళపాకవారివచనములు ముక్తచ్ఛందస్సులో వ్రాసినవే. వీనిలో కవిత్వగుణము పరాకాష్ఠనుండుకొన్నదను విషయము త్రోసిపుచ్చుటకు వీలులేదు. ఈ విధముగా పరిశీలించినచో ఛందస్సు కవిత్వమున కనివార్యమను వాదము పరాస్రమగును. సర్వసాధారణముగా అది కవిత్వమునకు శోభాదాయకమైన అంగము మాత్రమే. ప్రపంచమునందలి అన్ని భాషలలోని ఉత్తమకావ్యములలో అధికసంఖ్య ఛందోమఘటితము లైన కావ్యములదే. కాని అల్పసంఖ్యలోనున్న ముక్తచ్ఛందస్సులోని కావ్యములనుండి మొగము డ్రిప్పటకు వీలులేదు.

1. Imagination And fancy.

నిరంతర రచనాభ్యాససిద్ధుడైన కవి ముఖతః జరిగిన భావప్రకటనము తనంతతాను చంపిస్సులో వెదకటకు ప్రకృతివిరుద్ధము కాదు. దీనినే దువ్వారి రామిరెడ్డిగా రిట్లన్నారు. 'కవి హృదయము భావశబ్దాలితమై ఉద్భవించునప్పుడు, భావములు తనంతతాము ఉచితమైన భాష వెదకికొని లయాన్నితరముగ ప్రవహించును'.¹ మానవుడు మానవుడుగా రూపొందినప్పటినుండి శాశ్వత గభీరభావములన్నియు లయబద్ధమైన భాషలో ప్రకటితమగుటకు త్వరపడినవనియు, భావము తీవ్రతరమైనకొలది భాషలో లయకు నిర్దిష్టమైన రూపమేర్పడినదనియు ఆంగ్లవిమర్శకుడు మిల్ అభిప్రాయపడినాడు.²

సంగీతమువలె చందస్సు కవిభావనలకు బలము చేకూర్చును. అర్థమునకు ప్రాధాన్యము లేని కొన్ని శబ్దముల కలయికవలన ఉత్పన్నమగు రాగములే సహృదయులను తన్మయుల నొనర్చుచుండగా భావయుక్తమైన, రసభరితమైన పదసమ్మేశనముగల పద్యములు చందోబద్ధము లైనప్పుడు కలుగు ఆనందపారవశ్యమును వేరు వివరింపవలయునా? ప్రైగా వివిధచ్ఛందో రీతులు పఠితలో వివిధ భావమును రేకెత్తించుట కుపయోగపడును. ఒక్కొక్క లయలో, తూగులో రచింపబడిన గీతము ఒక్కొక్క ప్రయోజనమును సాధించును. ఒక ప్రత్యేకమైన తూగులో విసురులో బిగింపులో వ్రాయబడిన పద్యమును చిరుమార్పులతో వచనమువలె వ్రాసినచో దాని మౌలికసౌందర్యము నేలపాలగును. ఈ అభిప్రాయమును జేమ్సు మాంట్ గోమెంట్ (James Montgomery) అను ఆంగ్లవిమర్శకుడు నొక్కిచెప్పినాడు. అతని అభిప్రాయ సారాంశ మిది :- మిల్టన్, షేక్స్పియరువంటి కవుల గేయభాగములను వచనమువలె పేర్చినచో వాని సౌందర్యము లు ప్రమేషింపును. గరికపై ముత్యములవలె బాసించు మంచుబిందువులను చేతిలోనికి తీసికొన్నచో అవి సీరుగారిపోత తప్పదు. వస్తువదే కాని దాని రూపలావణ్యములు లోపించినవి.³ ఈయనాహారణమువలన కవిత్వమునకు లయ యొక ఆవశ్యకమైనదో స్పష్టమైనది. 'లయ'నే ఆంగ్లవిమర్శకులు rhythm అన్నారు. చందస్సు భావప్రకటనమునకు శృంగులయని కొందరన్న వాదములో కొంత సత్యమున్నది. కొందరి కిది అయశృంగుల అగుచో, మరికొందరికి సువర్ణ

1. కవికోకిల గ్రంథావళి : 4 వ భాగము : పుట 11.

2. 'Ever since man has been man, all deep and sustained feeling has tended to express itself in rhythmical language, and the deeper the feeling the more characteristic and decided the rhythm'.

—Thoughts on Poetry And its Varieties.

3. 'How much the power of poetry depends on the nice inflections of rhythm alone, may be proved, by taking the finest passages of Milton and Shakespeare and merely putting them into prose, with the least possible variation of the words themselves. The attempt would be like gathering up drops which appear jewels and pearls on the grass but run into water in the hands; the essence and elements remain; but the grace, the sparkle, and the form are gone'.

శృంఖల. ఎట్టయినను శృంఖలాత్వము భందస్సునకు తప్పనిసరి లక్షణము, కాని 'లయ' అట్టిది కాదు. ఇది కవిత్వమునకు స్పందన గుణమును ప్రసాదించును. కావ్యమునకు, పద్యమునకు వై లక్షణ్యమును ప్రసాదించు గుణము లయయే. విశ్వకవి రవీంద్రుడీ అభిప్రాయమునే ఇట్లు బలపరిచెను.

'Just as the banks give each river a distinct personality, so does rhythm makes each poem an individual creation'.¹

కవిత్వ హేతువులు :

సంస్కృతలాక్షణికులును అంగ్లవిమర్శకులును కవిత్వహేతువులనుగూర్చి చర్చించిరి. మొదట సంస్కృతలాక్షణికులు తెలిపిన కవిత్వహేతువు లేవియో పరిశీలించము.

ప్రతిభయే కవితాదీక్షమని తొలిసారిగా ప్రతిపాదించినవాడు భామహుడు. దండి ప్రతిభతో పాటు పాండిత్యమును ప్రయత్నమును కావ్యహేతువులుగా పేర్కొన్నాడు. పూర్ణవాననా గుణాను బంధించిన ప్రతిభ లేకున్నను పాండిత్యముచేతను, అభ్యాసవశమునను వాగ్దేవి అనుగ్రహము సంపాదించినవ్యక్తి కవియగునని ఇతని తాత్పర్యము. రుద్రుడు శక్తివ్యుత్పత్త్యభ్యాసము లనెడు మూడుగుణములను కావ్యహేతువులుగా పేర్కొని, ప్రతిభను సహజప్రతిభ, వ్యుత్పాదిత ప్రతిభ యని ద్వైధా విభజించెను. వ్యుత్పాదితప్రతిభ మంత్రశాస్త్రాదుల నభ్యసించుటవలన విశేషిక రించెను. ఆనందవర్ధనుడు ప్రతిభావ్యుత్పత్తులలో ప్రతిభయే గరియని యనెను. ప్రతిభావంతుని దోషములునైతము గుణములుగానే పరిణమించుననెను. మమ్మటుడు దండ్యాదులవలెనే ప్రతిభా వ్యుత్పత్త్యభ్యాసములను కావ్యహేతువులుగా పేర్కొనెను.² ఐనను ఇతని నిర్వచనములోని 'ఇతి హేతుః' అనునది గమనింపదగినది. ప్రతిభావ్యుత్పత్త్యభ్యాసములు దేనికది కావ్యహేతువు కాక, మూడింటి సమాహారమే కావ్యహేతువని ఈతని తాత్పర్యము. నవనవోన్మేషశాలినియైన ప్రజ్ఞ (ప్రతిభ), లోకశాస్త్ర కావ్యాదిపరిశీలనమువలన కలిగిన పాండిత్యసంస్థారము, అభ్యాసము, ఈ మూడింటిలో ఏది లోపించినను కవిత్వము అసంపూర్ణముగా నుండును. వీనిలో ప్రతిభ అగ్రగేసర మైనది.³ అవ్యుత్పత్తికృత దోషములను కప్పివేయుట కిదే సమర్థమైనది.

ఇక అంగ్లవిమర్శకుల అభిప్రాయములను పొందుపరచుతును. R. P. Cowl అను విమర్శకుడు Theory of Poetry In England అను గ్రంథములో కావ్యహేతువులు (Requirements of the poet)గా వీనిని పేర్కొనెను. (1) Observation and

1. Glimpses of Bengal.

—Lectures on Poetry : III part.

2. 'శక్తివ్యుత్పత్తి లోకశాస్త్ర కావ్యా ద్యవేక్షణాత్'

'కావ్యజ్ఞ శిష్యుభ్యాన ఇతిహేతు స్తదుద్యమే.'

-కావ్యపకాశము.

3. 'ప్రతిభావ్యుత్పత్తిః ప్రతిభా గరియసి.'

—ద్యవ్యాలోకము.

Description : వస్తుపరిచయము, వర్ణనము దీని క్రిందకు వచ్చును. (2) Sensibility : కవియొక్క ఆలోచనాత్మికత దీని లక్షణము. (3) Reflection : మనోవికారములు, చేష్టలు వస్తువుతో సమున్మీలనము పొందు స్థితి యిది. (4) Imagination and fancy ; ఊహ, కల్పన. (5) Invention : సృజనాత్మకగుణము. (6) Judgment : బౌచిత్య విధారము.

వీనిలో Imagination, Fancy, Invention, Description అనునవి సంస్కృత లాక్షణికులన్న ప్రతిభకు సంబంధించినవే. Observation, Sensibility, Reflection అనునవి వ్యుత్పత్తిలోని భాగములే. విషయవిభజనలో తప్ప సిద్ధాంతరీత్యా వీనిలో క్రొత్తదనము లేదు. ప్రాథమిక ఎ. పాల్ట్ కవిత్వపాఠ్యపులలో Expressiveness (వ్యక్తీకరణశక్తి) ప్రధాన మున్నాడు. ఈ శక్తి ప్రతిభవలన, అభ్యాసమువలన సాధ్యము. ప్రతిభ దైవదత్తమన్న మన ప్రాచీనమార్గమునే ఈతడనుసరించెను.¹ ఎంతగా విజ్ఞానము పెరిగి మెదడు హేతుబద్ధమగునో అంతగా ఈ ప్రతిభ నశించునని ఈతడనెను. వ్యుత్పత్తి లన ప్రతిభ నశించునన్న ఈ వాదము సముజ్జనమైనది కాదేమో? వాల్మీకి కాళిదాసాదులు, హోమరు, ఛాసరు, షేక్స్పియరు మున్నగువారు కూలంకష పాండిత్యము కలవారు కారా? ఎంత చూత్రమున వారిప్రతిభ క్షీణించినదా? వారిది వ్యుత్పత్తికి మించిన ప్రతిభ. అంతేకాదు ప్రతిభను ప్రదర్శించు పాండిత్యము వారి కలవడినది. కావుననే వారు మహాకవులైరి. ప్రతిభను గుండెతో, పాండిత్యమును కండతో పోల్చవచ్చును. గుండెకు తగిన కండ ఉన్నప్పుడే వ్యక్తికి నమగ్రరూపమేర్పడును గదా!

కవిత్వ ప్రయోజనము :

అభినవగు వుడు వాఙ్మయము ప్రభుసమ్మితము, మిత్రసమ్మితము, కాంతాసమ్మితము అని మూడు విధములుగా విభజించెను. వేదములు ప్రభుసమ్మితములు. పురాణములు మిత్ర సమ్మితములు. కావ్యములు కాంతాసమ్మితములు. అనగా స్వాధీనపతికయైన సాధ్యమణి రూపలాపణ్య గుణాలంకారములచేత భర్తను వశపరుచుకొని వ్యంగ్యముగా కర్తవ్యోపదేశ మొనర్చినట్లు, కావ్యము హృదయమునకు ఆనందసందేశము లందించునని దీని తాత్పర్యము. అభినవగుప్రసిద్ధుల్లో ఆనందోపదేశములు రెండును కావ్యప్రయోజనములని తేలినది. లాక్షణిక శిరోమణియగు భరతుడే ఈ యభిప్రాయమును తొలుత వెల్లడించెను. కావ్యము (సాహిత్యము) యొక్క బహుళ ప్రయోజనములలో అతడు ధర్మము, కామము, ఉత్సాహము, హితోపదేశము, విశ్రామ

1. 'The unusual degree of expressive power which causes a man to be recognized as a poet is his by grace of God (poeta nascitur) and it is not increased by the strenuous discipline through which he acquires wisdom and virtue.'

జనకత్వము మున్నగువానిని చేర్చెను.¹ భరతుని 'విత్రామ జనకత్వ'మే క్రమముగా 'ఆనంద' రూపమున ప్రయుక్తమైనది. భామహాడు చతుర్వర్గప్రాప్తి, కళావైచక్షణ్యము, ఆనందము, కీర్తి అనువానిని కావ్యప్రయోజనములుగా పేర్కొన్నాడు. దండి వాఙ్మయ దర్శనమున ఆదిరాజుల యశోబింబము ప్రతిబింబించునని పలికి సాహిత్యమునకు సామాజిక జీవన చిత్రణము ప్రయోజనమును అంశమును ధ్యనింపజేసెను. ఆనందవర్ధనునికి ముందున్న లాక్షణికులు పల్లవులు కావ్యప్రయోజనములలో ప్రీతితోపాటు కీర్తిని, హితోపదేశమును చేర్చుచు వచ్చిరి. ఆనందవర్ధనుడు వీనిలో కేవలము మనఃప్రీతినే గ్రహించెను. 'నహ్నదయజన మనః ప్రకాశ'మే కావ్యప్రయోజనమని స్పష్టపరిచెను. అభినవగుప్తు డీబాటలోనే సాగిపోయి. కావ్యమున కెన్ని ప్రయోజనము లున్నను 'ప్రీతిరేవ ప్రధానమ్' అని ఆనందవర్ధనుని బలపరిచెను. మమ్ముటుడు ప్రాచీనాలంకారికులు ప్రతిపాదించిన ప్రయోజనములనే ఒకచోట కుదించి చెప్పెను. వారిలో సద్యఃపరనిర్వృత్తి, ఉపదేశము ఎన్నదగినవి.

పాశ్చాత్యులలో గూడ పల్లవులు ఆనందోపదేశములనే కావ్యప్రయోజనములుగా స్వీకరించిరి. వర్ణువద్ద ఆనందమే ప్రధానమనెను. ఇతఁ డుపదేశమును ప్రస్తావించలేదు. డ్రైడెన్, జైక్ ఆనందమే ప్రధానమని, సీతిబోధ అనుషంగికమని యనిరి. మిల్టన్ సీతిబోధయే ప్రధానమని భావించెను. ఎడ్గర్ ఎల్ పో కవిత్వదర్శము ఆనంద సంధానమేకాని సత్యప్రతిపాదనము కాదని తెలిపెను. వీలిప్సిడ్వీ కవిత్వప్రయోజనములలో ఆనందసందేశములు రెండును ముఖ్యమైనవే యనెను. కవిత్వమునకు ప్రయోజనమేమని విచారించుచున్నగా కవిత్వస్థాయిని క్షీణింపజేయుటయేయని బ్రాడ్లీ అభిప్రాయపడెను. ఆస్కార్ వైల్డ్ 'కళలన్నియు సీతిబాహ్యము' లన్నంత దారుణముగా సాగిపోయెను.² ఈ ఒక్క అభిప్రాయమును తీసివేసినచో మిగిలిన విమర్శకులలో కొందరు ఆనందసందేశములు రెండును ముఖ్యములే యనిరి. మరికొందరు కేవలము ఆనందమేయని, కేవల ముపదేశమేయని అనిరి. ఇంక కొందరు ఉపదేశ మవసరము లేదనియు అనిరి.

సంస్కృతలాక్షణికులలో ఆనందోపదేశములు సమానమని కొందరు, ఒకటి అనుషంగికము, ఇంకొకటి ప్రధానమని మరికొందరు అనిరి. కాని ఉపదేశ ముక్కయేలేదని అన్నవారు లేరు. పాశ్చాత్యులలో అట్లుగాక మిల్టన్వలె సీతిబోధయే ప్రధానమనువారు, ఆస్కార్ వైల్డ్వలె సీతిరాహిత్యమునే ప్రతిపాదించువారు రుండుట గమనింపదగినది. ఈ రెండురకములైన అభిప్రాయములు పాక్షికదృష్టితో గూడుకొన్నవే.

1. నాట్యశాస్త్రము : ప్రథమాధ్యాయము.

2. 'All the arts are immoral. To morals, belong the lower and less intellectual spheres'.
—Inventions.

దర్మశాస్త్రములందు ప్రవచించినట్లు కావ్యములందు వాచ్యముగా నీతి చెప్పబడగూడ దన్నచో ఎవరి కేమి అభ్యంతర ముండదు. కళలు నీతిభాష్యములనియు, నీతి కేవలము 'మిడిమిడి'జ్ఞాన మున్నవారికి మాత్రమే యనియు, ప్రతిభాశాలురకు నీతి యనవసరమనియు వైల్డ్ వెల్డించిన అభిప్రాయము సాహసోపేతమైనదని చెప్పవలె. అందుముగా చిత్రించిన ప్రతి కావ్యము ఉపాదేయము కాదు. తెలుగులో ముద్దుపకని 'రాధికాసాంత్యనము' చదువుచున్నప్పుడు పతితలో అవశ్యముగా ఒకవిధమైన స్పందనము కలుగవచ్చును. పంచేంద్రియము లూయల లూగవచ్చును. అంతమాత్రమున దానిని ఉత్తమకావ్యశ్రేణిలో చేర్చుటకు వీలులేదు. రాధికా సాంత్యనము ఇంద్రియలౌల్యమును కలిగించు కావ్యమేకాని మనోబుద్ధ్యవంశాకారముల కతీతముగా ఆత్మానందము కలిగించునది కాదు. ఆత్మానందమును సమకూర్చుటకు, హృదయము నున్నత పథములకు తీసికొనిపోవుటకు భంగ్యంతరముగా, వ్యంగ్యముగా ఉపదేశముదవు నందించు కావ్యమే సర్వవిధముల సమర్థమైనది. దువ్వూరి రామిరెడ్డిగారు చక్కని ఉచాహరణముతో ఈ విషయము నిట్లు విశదీకరించినారు.

'ఒకవేళ నీతిభాష్యమైన వస్తువు రమణీయమై యుండినయెడల షేక్స్పియరు మహాకవి సృజించిన క్లియోపాట్రా (Cleopatra) కన్యవలె మానవలోకమున కుపద్రవము కలుగజేయును. శకుంతలవలె ఆనుభోగ్యము కాదు'.¹

కావున వైల్డ్ ప్రతిపాదించిన సిద్ధాంతము కేవలము అరాజకమునకు దారిదీయునదిగా నున్నది. ఇక నీతిరాహిత్యము నంతగా నొక్కి చెప్పకున్నను బ్రాడ్లీ నీతిప్రస్తావన అనవసరమని అభిప్రాయపడెను. ఇదికూడ పాక్షికమే. కావ్యములలో ఉపదేశములను బొత్తిగా విస్మరించు టకు వీలులేదు. New Testament, Pilgrim's Progress వంటి గ్రంథములు, వాల్టర్, బై రన్, స్విఫ్ట్ మున్నగువారి రచనలు, రామాయణ భారతాదులు, రఘువంశాది కావ్యములు ఒకానొక పరమార్థమును దృష్టిలో నుంచుకొనియే రచింపబడినవి. ఈ కావ్యములను పఠించు సహృదయులుగూడ ఆ పరమార్థమును దృష్టిలోనిడుకొనియే ఆనందింతురు. అంతమాత్రమున ఈ కావ్యాత్మలకు క్షైణ్యము కలుగుటలేదు. చీనిలోని కవిత్వపు విలువలు. ఏ మాత్రము దిగి పోవుటలేదు. Ancient Mariner మున్నగు ఇంగ్లీషుకావ్యములు ప్రత్యేకమైన సందేశమును వహించినవి కావు. ఇట్టికావ్యములను చదువునప్పుడు పతితకు సందేశమువైపు దృష్టిపోవు ప్రసక్తియే లేదు.

డ్రైడెన్ మొదలైనవారు ఆనందసందేశములలో ఆనందమే ప్రథమమని, సందేశ మాను వంగికమైనదని అభిప్రాయపడిరి. ఈ సిద్ధాంతమే సర్వవిధముల తలమానికము వంటిది. సంస్కృతలాక్షణికలలో అభినవగుప్తాదులు 'తథాపి వ్రీతిరేవ ప్రధానమ్' అని ఇట్టి అభిప్రాయ

మునే వ్యక్తపరిచిరి. సహృదయునకు ఆనందానుభూతి కలిగించి క్రమముగా అతనిని కర్త వ్యోన్ముఖుని జేయుటయే కవిత్వ పరమప్రయోజనము. మానవుని మనస్సునందలి ఘోరవాసనల నశింపజేసి దానిని శరత్కాలకాసారమువలె చేయు మంత్రశక్తి ఆనందమునకే సుసాధ్యము మనప్రాచీనులు చెప్పిన 'ఆనంద' మాహాత్మ్యము నుగ్గడించుచు ఈచర్చ ముగింతును.

'ఆనందాద్ధ్యేవ ఖల్విమాని భూతాని జాయంతే

ఆనందాద్ధ్యేవ జాతాని జీవంతి

ఆనందం ప్రయాం త్యభిసంవిశంతి.'¹

1. తెత్తియోపనిషత్తు : తృణవర్ణ.

తృ తీ య ప్ర క రణ ము

ప్రాచీనాంధ్ర కవిత్వములో నవీన రీతులు:

ప్రథమ ఖండము

(నన్నయనుండి 19 వ శతాబ్ది ప్రారంభము వరకు)

ప్రవేశిక :

ఇంతవరకున్న రెండు ప్రకరణములలో సంప్రదాయ ప్రయోగముల నిర్వచన వివరణములను పొందుపరిచితిని. కవిత్వముగూర్చి ప్రాచ్య పాశ్చాత్య విద్వాంసుల ఆభిప్రాయములను వర్ణించితిని. ఇక ఆధునికాంధ్ర కవిత్వములో సంప్రదాయమునకుగల స్థానమును, నూత్న ప్రయోగముల స్వరూపమును చర్చింపవలసియున్నది. కాని ఆ ప్రకరణము ప్రారంభించుటకు ముందు ప్రాచీనాంధ్ర సాహిత్యములో ఎప్పటికప్పుడు జరిగిన సరిక్రొత్త ప్రయోగములను వివరించుట అవశ్యకమని తోచుచున్నది. ఇరువదవ శతాబ్దిలోనే ఒక్కమాటుగా క్రొత్తదనపు వెల్లువ వెలికి చిమ్ముకొని రాలేదు. ఆంధ్రసాహిత్య ప్రారంభమునుండియే ఇట్టి ప్రయోగములు కోకొల్లలుగా జరిగినవి. సృష్టిలోనే నవ్యతాప్రీతి యున్నదికదా ! మాథ్యూ అర్నాల్డు చెప్పినట్లుగా 'Old order changeth yielding place to new'. అందుకే నన్నయ మొదలుకొని 19 వ శతాబ్ది ప్రారంభమువరకు వచ్చిన మార్పుల నొక భాగముగా. 19 వ శతాబ్దినుండి 20 వ శతాబ్ది ఆరంభమువరకు కలిగిన మార్పుల నింకొక భాగముగా - ఈ రెండిని కలిపి ఒక ప్రకరణముగా పొందుపరుచుచున్నాను.

యుగ విభజనము :

ఆంధ్ర సాహిత్య చరిత్రకారులు పలువురు పలువిధములుగా యుగవిభజన మొనర్చినారు. రాజవంశములనుబట్టి కావ్య ప్రక్రియలనుబట్టి మార్గదర్శకులైన మహాకవులనుబట్టి ఈ విభజనము జరిగినది. వీనిలో కావ్యప్రక్రియలనుబట్టి, మహాకవులనుబట్టి చేసిన విభజనమే సమంజసముగానున్నది. కావ్యప్రక్రియలనుబట్టి చేసినదో ప్రాజ్ఞాన్వయయుగము, ఆనువాదయుగము, కావ్యయుగము, ప్రబంధయుగము, దక్షిణాంధ్రయుగము అని ప్రాచీనసాహిత్యమును పేర్కొనవచ్చును. వీనిలో ఇంకను తగ్గించుటకు అవకాశమున్నది. కవితాపరిశీలన దృష్టితో చూచినచో ప్రాజ్ఞాన్వయయుగ మొక యుగముకాదు. భాషాదృష్ట్యా దానికి ప్రాధాన్యమున్నదే కాని కవితాదృష్టితో కాదు. ఇక కావ్యయుగమును ప్రత్యేకవిభజన ముక్కరలేదనియే అని యిచుచును. శ్రీనాథుని కావ్యములుగాని, అతని కాలమునను, అతనితర్వాత ప్రబంధయుగమునకు

పూర్వము వెలువడిన కావ్యములుగాని 'ముప్పాటిక ముప్పీసము' అనువాదములే కాని స్వతంత్ర కావ్యములు కావు. మార్కండేయపురాణాదు లెట్లనువాదములో, నైషధాదికావ్యములు నచ్చే. అయినను పాలకురికి సోమనాథుని బసవపురాణము, పండితారాధ్యచరిత్రమువంటి అపవాదములు లేకపోలేదు. కొంతవరకు నన్నెచోడుని కుమారసంభవము ఇట్టిదే. ఇక కథాకావ్యములైన జక్కన విక్రమార్కచరిత్ర, కొఱవిగోపరాజు సింహాసనద్వారాత్రింశిక మున్నగునవి సంపూర్ణముగా స్వతంత్ర ప్రబంధములు కావు. వానికి మాతృకలు ఒక గ్రంథములో కాకున్నను అనేక గ్రంథములలో విడివిడిగా నున్నవి. కావున నన్నయనాటినుండి ప్రబంధయుగ ప్రారంభమువరకు కావ్యములు వెలువడినను, పురాణములు వెలువడినను, ఇవి ప్రాయశఃకముగా అనువాదగ్రంథములే కాబట్టి దీనిని అనువాదయుగ మన్నచో చెల్లును.

ఇక ప్రబంధయుగముననే తొలిసారిగ స్వతంత్రకావ్యరచనము సాగినది. ఈ యుగమున గూడ హరిభట్ట మత్స్యపురాణమువంటి పురాణానువాదములు వెలువడినను ప్రధానముగా స్వతంత్ర కావ్యములైన ప్రబంధములే వెలువడినవి. కావున దీనిని ప్రబంధయుగమునట యుక్తము.

దక్షిణాంధ్రయుగమున ఏ యొక్క ప్రక్రియయును శిఖరస్థాయి నందుకొనలేదు. యక్షగానములు, ద్విపదకావ్యములు, గద్యకావ్యములు, శృంగార ప్రబంధములు, కీర్తనలు, వచనములు, గేయములు, ద్వ్యర్థికావ్యములు మున్నగు వివిధ ప్రక్రియలు వెలసినవి. కాబట్టి దీనిని ప్రక్రియనుబట్టి విభజించుట కష్టము. దక్షిణాంధ్రయుగమునటలోనే సౌకర్యమున్నది. కాబట్టి ఈ యుగమును అ పేరుతోనే వ్యవహరింపవచ్చును.

ఇక ఈ మూడుయుగములలో జరిగిన వినూత్న ప్రస్థానములను, విశిష్టప్రయోగములను వివరింతును.

నన్నయకు ముందటి ఆంధ్రసాహిత్యము :

వేదవేదాంగములు జ్ఞాన ప్రతిపాదకములైనను అవి జనసామాన్యమున కందుబాటులో నుండెడివి కావు. ప్రజలలో అనుదినము ప్రవృద్ధమగు జ్ఞానతృప్తి నుపశమింపజేయుటకు పండితులు పురాణములను రచింపవలసివచ్చినది. క్రమముగా పురాణములలోని రసవంతమైన గాధలు కావ్యరూపము ధాల్చి జ్ఞానమును సర్వజనులకు తరస్థపేటికగా చేసినవి. సంస్కృత భాషలో రచింపబడిన పురాణములు, కావ్యములు జనసామాన్యమునకు సులభబోధకములుగా నుండెడివి కావు. ఈ రహస్యమును గమనించియే ఊనుడు. గౌతమబుద్ధుడు ప్రజావ్యవహార ఖుణ్ణమైన భాషలోనే ధర్మోపదేశము చేయుట కారంభించిరి. ప్రజాహృదయమును సులభముగా నాకర్షించుటకే ప్రాకృతభాషాభేదమైన పాలీభాషలో ధర్మపథము, బుద్ధజాతక గాధలు మున్నగు గ్రంథములను వెలువరించిరి. ఈ మార్పువలన దేశభాషలకు గౌరవ మేర్పడనది. అవి నవబైతన్య వినిసితములు కాజొచ్చినవి. పదవ శతాబ్దికిముందే దక్షిణ దేశములో తమిళ, కర్ణాటక సాహిత్య

ములు ననలెత్తి పుష్పింపసాగినవి. తమిళములో తొల్కాప్పియమ్ తిరుక్కురళ్ వంటివి క్రీస్తుకు పూర్వమే వెలువడినవందురు. క్రీస్తు తర్వాత సిలప్పదికారమ్, మణిమేకలై మొదలైనవి వెలసినవి. పెరిందేవనార్ చేత భారతము రచింపబడినది. కన్నడ భాషలో కవిరాజ మార్గము వంటి లక్షణ గ్రంథములు, విక్రమార్డున విజయమువంటి ప్రౌఢకావ్యములు వెలువడినవి. ఇది ఆనాటి దక్షిణ దేశములోని సాహిత్యస్థితి. ఇక తెలుగు సాహిత్యమునుగురించి వివరింతును.

నన్నయకు పూర్వము తెలుగు :

నన్నయకు పూర్వము తెలుగుభాష యెప్పటినుండి ఉన్నదను విషయమును పరిశీలించుటకు శాసనములు మాత్రమే ప్రబల సాక్ష్యములు. క్రీ. శ. ప్రథమ శతాబ్దికిచెందిన అమరావతీ స్థూపములో 'నాగలు' అను శబ్దమున్నదని, దీనిలో 'బు' అనునది అమహద్వాచక ప్రథమైకవచన ప్రత్యయమైన 'ము' వర్ణమునకు రూపాంతరమని పరిశోధకుల అభిప్రాయము. శాతవాహనుల తరువాతి రాజులైన ఇక్ష్వాకులు, బృహత్పలాయనులు, శాలంకాయనులు, ఆనంద గోత్రీకులు, విష్ణుకుండినులు, పల్లవులు మున్నగువారి యేల్పడిలో వేయించిన శాసనములు ప్రాకృతమునందో, సంస్కృతమునందో కలవు. ఈశాసనములలో పేర్కొనబడిన ఊర్ధ్వపేర్లు, ప్రతి గ్రహీతలపేర్లు కొన్ని తెలుగు పదములను పోలియున్నవి. ఊరు, చెరువు, పల్లి మొదలగు పదములతో ముగియు గ్రామానామములు పెక్కులు కనిపించుచున్నవి. ఈ పదములనుబట్టి ఆనాటి తెలుగుభాషా స్వరూపమును తెలిసికొనుట కష్టము. ఆనాటికి తెలుగుభాష జనుల వ్యవహారములో నుండెడిదను విషయముమాత్ర మే పదములవలన వ్యక్తమగుచున్నది.

మొనమొన్నటివరకు జయసింహవల్లభుడు వేయించిన విప్పర్లశాసనమే (క్రీ. శ. 841) తెలుగుభాషలోని మొట్టమొదటి శాసనమను అభిప్రాయ ముండెడిది. కాని ఇటీవలి పరిశోధనల ఫలితముగా ఆరవ శతాబ్ది చరమపాదమునకు సంబంధించిన ధనంజయుని కలమళ్ళ శాసనము తొలితెలుగు శాసనమని తెలియవచ్చినది.¹ క్రీ. శ. 848 కు చెందిన పండరంగని అద్దంకి శాసనములో ఒక తరువోజు కలదు. ఆ కాలమునకు సంబంధించిన కందుకూరు ధర్మవర శాసనములలో సీనపద్యము లున్నవి. క్రీ. శ. 984 కు చెందిన యుద్ధమల్లుని బెజవాడశాసనములో అయిదు మధ్యాక్షరకర లున్నవి. శాసనములందు లభించిన ఈ పద్యములు జాతులో, ఉపజాతులో అయి యున్నవి. వృత్తములు కావు. క్రీ. శ. 1000 ప్రాంతమునాటిదని పరిశోధకులు నిర్ణయించిన విరియాలకామసాని గూడూరు శాసనములో మూడు చంపకమాలలును, రెండు ఉత్పలమాలలును కలవు. ఇవి సంస్కృత వృత్తముల ఛాయలను సంతరించుకొన్న తెలుగు వృత్తములు.

నన్నయ చేసిన నవ్య ప్రయోగములు :

నన్నయకు పూర్వము చెదురుమదురుగా దేశిచ్ఛందస్సులో ప్రాయబడిన పద్యములు, సకృత్తుగా చంపకోత్పలమాలలవంటి వృత్తములుమాత్ర ముండెడివి. ప్రామాణికమైన గ్రంథ

1. ఆంధ్ర వాఙ్మయ చరిత్రము : డా॥ దివాకర్ణ వెంకటాచార్య : పుట 18.

రచన సాగలేదు. చాళుక్య ప్రభువులు దేశీయ భాషాభిమానము కలవారు కావున ఆనాడు వ్యవహారముననన్న తెలుగుభాషలో శాసనములు వేయించుటకు ప్రయత్నించిరి.¹ అంతేకాని దేశభాషయైన తెలుగులో కావ్యములు రచించుటకు ఆనాటి కవులెవ్వరును సాహసించలేరైరి. చాళుక్య ప్రభువైన రాజరాజనరేంద్రునకు తెనుగులో ఉత్తమగ్రంథ మొక్కదైనను రాలేదను విచారము కలిగినది. ఉభయభాషా కావ్యరచనాభిశోభితుడైన నన్నయభట్టు అతని దృక్ శృంగ టకమున మెరసిపోయెను. రాజరాజ ప్రోత్సాహముతో నన్నయ వ్యాసరచిత మహాభారతము నాంధ్రీకరించుటకు కంకణధారియయ్యెను. తెలుగులో ఒక కావ్యము వ్రాయుటకు గంటిమానుటయే ఆనాడు సాహసోపేతక్రియ. అసంస్కృతముగా నున్న తెలుగులో పంచమవేదము నందించుట సామాన్యమైన పనికాదు. పద్యములేకాక ఆకాలమున తెలుగుభాషలో తగిన పదజాలమేలేదు. ఉన్న కొన్ని శబ్దములుగూడ ఒక్క రూపములో లేవు. 'అనతి' అనుటకు 'అణతి' అని, 'కొడుకులు' అనుటకు 'కొడ్డుకళ్ళ' అని, దేవుడు అను ఒక్క శబ్దము 'దేవడు', 'దేవండు', 'దేవణ్ణు' అని, 'తూర్పు' అను పదము 'తూఱ్ఱు', 'తూఱ్ఱు', 'తూఱ్ఱు' అని, 'రెడ్డు' అనుటకు 'రట్టుగుళ్ళు' అని, 'ఎనిమిది' అనుటకు 'ఎణంబొది' అని ఆనాటి శాసనములలో వ్రాయబడుచుండెడివి.² ఇంకను వ్రాస్తూముండవలసినచోట దీర్ఘములు. సాధురేఫముండవలసినచోట శకటరేఫము, బిందువుండవలసినచోట వర్గపంచమూర్తరము ప్రయోగింపబడుచుండెడివి. ఈ శాసనశబ్దము లన్నిటిని పరిశీలించినచో ఆనాడు తెలుగుభాష ఎంతగా ద్రవరూపములో నుండెడిదో తెలియుచున్నది. ఈ విధముగా విభిన్నరూపములలోనున్న పదజాలమును సంస్కరించుకొని, వృత్తసంఖ్యను పెంచి, వాక్యరచనా విధానమును నిర్ణయించి ఒక మహాకావ్య రచనకు కావలసిన భాషాసామగ్రిని నిర్మించికొనవలసిన గద్దనసుస్యను తైర్యముగా నెదుర్కొని సమర్థముగా నిర్వహించిన వాగను శాసనుడు నన్నయభట్టు. కన్నడములో అంతవరకే పరిణతమైన కవిలా స్వరూపము నన్నయకు తెలుగు పద్యరచనలో ఉపకరించినది. ఆనాటి కన్నడ సాహిత్యస్వరూపమును దిజ్ఞాత్రముగా మనవిచేసి వానిద్వారా నన్నయ సాధించిన క్రొత్త రీతులను విపులీకరింతును.

కన్నడభాషలో క్రీ. శ. 700 నాటిదని తలపబడుచున్న బ్రాహణ బెళగోళశాసనములందు, సంస్కృత పృతములలో రచింపబడిన కన్నడపద్యము లున్నవి. ప్రాచీన కన్నడ శాసనములలో దేశీరచనలు క్రాచిత్రముగా కన్పించుచున్నవి. ముఖ్యముగా ఎనిమిదవ శతాబ్దినుండి కన్నడ శాసనములలో సంస్కృత పృతము లధికమైపోయినవి. నన్నయకు ముందున్న రత్న త్రయము (పంప, రన్న, పొన్నకవులు) దేశీరచనల నంతగా ఆదరించక, సంస్కృత పృత

1. 'మును మార్గకవిక లోకంబున వెలయగ దేశికవిక బుట్టించి తెనుగు నిలిపి రంధ్ర వివయంబున జన రాతకళ్యారాజ మొదలగు పల్లవర్'

—కుమార వంశవము : అవతారిక నన్నెచోడుడు.

2. ఆచార్య గండి జోగిపొమ్మయాజిగారి 'ఆంధ్రభాషా చరిత్రము' మరియు ఆచార్య బండవల్లి లక్ష్మీ రంజనంగారి 'ఆంధ్ర సాహిత్య చరిత్ర గ్రంథము' నుండి గ్రహించిన పదములివి.

బహుళముగానే కావ్యరచన చేసెను. ఇక తెలుగులో నన్నయకు ముందు కన్పించని కంద పద్యములు కన్నడభాషలో నుండుట గమనించదగిన విషయము. కన్నడభాషలో తొలిలక్షణ గ్రంథమైన (నన్నయకు ముందటికి) కవిరాజమార్గములో కందపద్యములు పెక్కులున్నవి. వీనితోపాటు సంస్కృత వృత్తములు, గీతికలును కలవు. ఆ గ్రంథములో “బెదెండె” అను ఒకరకమైన కావ్యప్రక్రియ ఉదాహరింపబడినది. ఒక కందపద్యము తర్వాత ఒక వృత్తమును రచించి అందందు జాతులను పొదిగినచో అది ‘బెదెండె’ కావ్యమగునట.¹ ఈ గ్రంథములోనే పేర్కొనబడిన ‘బెతాణి’యను కావ్యప్రక్రియగూడ ఇంచుమించుగా నిట్టిదే. వీనినిబట్టి ఒక విషయము తేలుచున్నది. సంస్కృత కావ్యములలోవలె ఏకవృత్తముతో నుండు ఆశ్వాసములుకాక కన్నడములో కవిరాజమార్గమునాటికే సంస్కృత వృత్తములు, దేశీయపద్యములు, గీతికలు చేర్చిన రచన లున్నవి. కన్నడ కవిరాజమార్గములో వృత్తవైవిధ్య మంతవరకే ఒక సంప్రదాయముగా ప్రతిష్ఠితమైనది. నన్నయకు ముందు తెలుగులో ఇట్టి రచనలేదు. అద్దంకి శాసనములో పద్యములు, గద్యము కలసి ఉండుటవలన కొంతవరకు చంపూ కావ్యగంధ మున్నట్లు ఊహింపవచ్చును. కాని యిది సంస్కృత వృత్తములతోపాటు దేశీయచ్చందస్సులను కలిపివ్రాసిన పద్ధతి కాదు. గద్యపద్యములు మాత్రమే కలిసిన రీతి. నన్నయ తెలుగు సాహిత్యములో చేసిన నవ్యప్రయోగమిందే యున్నది. కేవలము తరువోజు, సీసము, మధ్యాక్కర మొదలగు దేశి పద్యములతో మహాభారతరచన కొనసాగిండుట దుస్సాధ్యము. వాని కంతటి సమర్థత ఉన్నదో లేదోయని ఆయన పెన్నదీయుటయు సహజమే. ఇక శార్దూలాది సంస్కృత వృత్తములు అంతవరకు తెలుగులో ప్రవేశించలేదు. కేవల సంస్కృత వృత్తములను గ్రహించినచో దేశీయతకు భంగము కలుగును. ఈ రెండిని సమన్వయము చేయవలెనని నన్నయ సంకల్పించెను. కన్నడ కావ్యములలోని ‘బెదెండె’ మున్నగు కావ్యప్రక్రియ లాయనకు బాగుగా ఉపకరించినవి. కన్నడములో ప్రయుక్తములైన శార్దూలాది సంస్కృత వృత్తములకు తెలుగుతనమును కల్పించి భారతములో ప్రవేశపెట్టెను. కన్నడములోని యతినియమము నీతడు క్రొత్తగా ప్రయోగించెను. యతి తెలుగునకు క్రొత్తకాదు. తరువోజు, సీసము, మధ్యాక్కర మున్నగు దేశి పద్యములలో ఇది విధిగా ప్రయోగింపబడినదే. అనగా ఇది దేశీయ సంప్రదాయ మన్నమాట. పైగా ‘అక్షరసామ్య’ యతి తెలుగుభాషలోని ప్రత్యేకలక్షణము. సంస్కృతములో ‘విరతి’ తప్ప అక్షరసాధృశ్యము లేదు. ఇదే తెలుగుదేశీయత. దేశీయమైన ఈ యతిలక్షణమును, కన్నడములోని ప్రాసమును గ్రహించి రెండిని మేళవించి నన్నయ సంస్కృత వృత్తముల (స్రగ్ధరమున్నగు వాని) లోని యతినియమమును మార్చివేసి క్రొత్తచోట యతిని ప్రవేశపెట్టెను. ఇవి నన్నయ ఛందోవిషయకముగా చేసిన నూతన ప్రయోగములు. భాషావిషయకముగాగూడ

1. 'కందము మనుజున వృత్తము మొరొందెడె గొండుజాతి జాతెసెయి దెడం గొందివణ్ణోళమరె పేళల్పందర రూపిం 'బెదెండె' గబ్బ మదక్కుం'.

—కోరాడ

నన్నయ విన్నయ జనకములైన ప్రయోగములు చేసినాడు. ఇంతవరకు పేర్కొన్న పరస్పర విభిన్న పదరూపములను సంస్కరించి వానిలో సాధువులని తోచినవిమాత్రమే గ్రహించినాడు. తూణ్ణు, తూణ్ణు, తూణ్ణు అను శబ్దములలో 'తూర్పు'ను మాత్రమే స్వీకరించినాడు. దీనికి ప్రమాణము లోకము. 'ప్రవాహినీదేశ్యా'యని సూక్తికరించిన మహానుభావు డీతడేకదా : పైగా శబ్దసద్ధి లోకవ్యవహారమువలన తెలియునని మంటాపాషముగా చాటిన వాగ్విదు డీతడే. తనకు ప్రామాణికములని తోచిన రూపములను మాత్రమే ప్రయోగించి వానికి గ్రాంధికత కలిగించినాడు. ద్రవరూపములోనుండి క్షణక్షణ పరివర్తనాత్మకమైన భాషకు ఒక స్థిరరూపమును కల్పించిరాడు. శ్రీ ఖండవల్లి లక్ష్మీరంజనంగా రన్నట్లు వ్యాకరణాదివ్యవస్థలేక అల్లిబిల్లిగా అల్లుకొనిపోయిన ఆంధ్రభాషావల్లరిని బూడిదనుండి లేవనెత్తి సంస్కరించినాడు నన్నయ్య.¹

నన్నయకు పూర్వము మణిప్రవాళశైలి యుండెడిదేమో అని అనుమానించుటకు వీలగుచున్నది. పాలకురికి సోమనాథుడు వృషాధిప శతకములో మణిప్రవాళమున కుదాహరణముగ పేర్కొన్న క్రిందిపద్య మీ అనుమానమునకు కారణమగుచున్నది.

“అనయము చేతులందు భవదంఘ్రిసరోజయుగం నమామి నె
 మ్మనమున సంస్కరామి యను మాటల నిన్వరిపస్కరోమ్యహ
 మ్మనుచు మణిప్రవాళమున నంకనసేయుదు భక్తలోకహృ
 ద్వనజవిహారలోల బసవా : బసవా : బసవా ! వృషాధిపా.”

పాలకురికి సోమనాథుడు పేర్కొన్న యీ మణి ప్రవాళశైలి యనగా - మణులను ప్రవాళములను గూర్చి యల్లిన దండవలె సంస్కృత ప్రత్యయములుగల శబ్దములు తెలుగు పదములు కలిపి చేసిన రచనారీతి. ఈ రీతి నన్నయకు పూర్వమున్నదనుటకు చమలారి శాసనము ప్రమాణము.² కన్నడములో ఇట్టిరీతి యుండెడిదనుటకు కవిరాజుమార్గరత్న చెప్పిన ఈ పద్యమువలన స్పష్టమగును.

‘సమసంస్కృతంగళాఠ త
 క్రమర్ధిరె కన్నడ మనటిదు పేళ్లెంబుది దా
 గమ కోవిద నిగదిత మా
 ర్గమీదం ఖెరసల్క మాగడి సక్కదదొక్’ (కవిరాజుమార్గం—1-51)

1. ఆంధ్ర సాహిత్య చరిత్ర సం గ్రహము : పుట 28.
 2. 1988 లో ఆంధ్రప్రదేశ్ సాహిత్య అకాడమీ ప్రచురించిన నన్నెచోడుని కుమార సంభవమునకు వ్రాసిన ఉపోద్ఘాతమున రా|| కోరాడ మహాదేవశాస్త్రిగారు 8వ శాబ్దానికి చెందిన విజయాదిత్య చోటని చమలారి శాసనములోని మణిప్రవాళశైలినిపొలిిన పంక్తులనుదాహరించినారు. ‘రేవశర్మాణ పుత్రస్య అగ్గిశర్మానికిచ్చిన దతి’.

కన్నడములో కొందరు కవులు సంస్కృత విభక్తి ప్రత్యయములతో కూడుకొనిన శబ్దములను, దేశభాషాశబ్దములను కలిపి రచనచేయగా అది విద్యత్సమ్మతమైన మార్గము కాదని, శిష్టమార్గము కాదని నిరసించినా డీతడు. తెలుగుభాష కన్నడమునకు సైదోడుగా వెరిగిన భాషాబట్టి ఈ భాషలో నైతమిట్టి పద్యరచన ఉండియుండవచ్చును. ఇందుకు పాలకురికి సోమనాథుని పద్యము ప్రబలమైన సాక్ష్యము. తరువాతి లాక్షణికుడైన కేతన ఆంధ్ర భాషాభూషణములో వృక్షేణ, దక్షాయవంటి సంస్కృత విభక్తి ప్రత్యయములును, అస్తి, సంతి, గాయంతివంటి క్రియలును, గంతుం, హంతుంవంటి తుమున్నంతములును, అపి, చ, తుహి మున్నగు అవ్యయములును ఆంధ్ర కవిత్వలో ప్రవేశించుటకు వీలులేనివని సృష్టికరించినాడు. దీనిని బట్టి కేతనకుముందు ఇట్టి పదములు తెలుగు కవిత్వములో చేరెడివేమోయని అనుమానించుటకు వీలగుచున్నది. పాలకురికి పేర్కొన్న పద్యమున 'సరోజయుగం' మొదలైనవి సంస్కృత విభక్తి ప్రత్యయములు, 'నమామి' మున్నగునవి సంస్కృత క్రియారూపములే కదా. కావున మణి ప్రవాళశైలిని దృష్టిలోనుంచుకొనియే కేతన ఈ హెచ్చరిక చేసినట్లు తేలుచున్నది. మొన్న మొన్నటివరకు మళయాళభాషలో మణిప్రవాళశైలిలో కావ్యములే వెలువడినవను విషయము భాషావిదులకు విదితమే. నన్నయకు పూర్వముండిన వాఙ్మయస్వరూపము ద్వితీయాదిభక్తమయి యుండెననుటకు వీలున్నది. సామాన్యప్రజలు గేయములతో వినోదించియుండురు. పండితులు సంస్కృతమును వీడలేక, దేశీరచనలను కాదనలేక మణిప్రవాళశైలిని సృష్టించుకొని యుండురు. నన్నయ ఈ మణిప్రవాళశైలిని త్రోసివచ్చి, సంస్కృతశబ్దములకు తెలుగు దనము కల్పించెను. సంస్కృతవిభక్తి ప్రత్యయములను యథాతథముగా స్వీకరించుటమాని సంస్కృతపదములకు తెలుగువిభక్తి ప్రత్యయములను, సంస్కృతధాతువులపై 'ఇంచు'గాగ మారులనుజేర్చి, తత్సమపద భాండాగారమును వృద్ధిచేసెను. తెలుగున కీనాడు ఎట్టి భావము నైనను, ఎట్టి రసమునైనను మెప్పించు శక్తిమంతమైన భాష యున్నదనగా, అది నన్నయపెట్టిన భిక్షయే. ఆనాడు నన్నయ కేవలము దేశీపదములతో తృప్తిపడి యుండినచో మన భాష ఇంతగా సుసంపన్నమయ్యెడిదికాదు.

ఈ విధముగా నన్నయభట్టారకుడు భాషావిషయములో, పుత్రనిర్మాణ విషయములో, కావ్య రచనావిషయములో క్రొత్తదారులు నెలకొల్పినాడు. ఇతని రచన అనువాదమేయైనను అందానుకరణముకాక అక్కడక్కడ స్వాతంత్ర్యము నవలంబించిన స్వచ్ఛందానువాదము. తరువాతికవులకు ఈ పద్ధతయే. మార్గదర్శకమైనది. తానుచేసినది అనువాదమేయైనను అది మూలాతిశాయియైన పదీమను వుణికిపుచ్చుకొనవలెనని నన్నయగుంకల్పము. క్రింది పద్యమిందుకు ఉపస్కారకముగా నున్నది.

'జనసుత ! కృష్ణద్యౌషా

యనమునివృషభాభిపాత మహాభారత బ

ద్వనిరూపితార్థ మేర్పడ

తెనుగున రచియింపు మధికధీయు క్తి మెయికా.

—ఆంధ్రమహాభారతావతారిక.

ఈ పద్యమున 'తెనుగున రచియింపు' మనుమాట గమనింపదగినది. రాజరాజు నన్నయను వ్యాసప్రోక్త సంస్కృత భారతమును తెనిగించుమనలేదు. వ్యాసుని మహాభారతములో నిరూపింపబడిన అర్థమును (పరమార్థమును) తెలుగుభాషలో ఆధికధీయుక్తితో 'రచియింపు' మన్నాడు. కేవలనువాదమునకు అధికధీక్తి అక్కరలేదు; నిర్మాణమున కవసరము. వ్యాసప్రోక్త భారతములోని పరమార్థమును తెనుగుభాషలో పునన్నిర్మాణము చేయవలెననియే ఈ పద్యములోని తాత్పర్యార్థము. కన్నడమున పంప డిట్లు చేయలేదు. అతడు వ్యాసభారతమును యధామాతృకముగా అనువదించలేదు. జైనమత ప్రతిపాదనమున కనుగుణముగా కథలో, రచనలో కావలసిన మార్పులు చేసికొనెను. నన్నయ కథను మార్చలేదు. భారతములోని ప్రధానకథ, ఉపాఖ్యానములు వైదికపుతము నుద్బోధించునవి. నన్నయ వైదికమతాభిమాని. అప్పటికే చైతన్యరహితములై పట్టువీడుచున్న బౌద్ధజైన మతముల స్థానములో వైదికమతమును స్థాపించవలెనని అతడు కాంక్షించియుండును. రాజరాజు కోరికయు ఇదే. కావుననే నన్నయ భట్టారకుడు మూలకథలో మార్పులుచేయక వర్తనలందుమాత్రము స్వైతంత్ర్యమును కనబరిచినాడు. వ్యాసకథిత పరమార్థమును తెలుగుజనులకు శ్రవణామృతముగా అందించుటకు ప్రయత్నించినాడు. ఒకానొక మూలగ్రంథమును అనువాదార్థమై స్వీకరించి, అందందు రచనా స్వైతంత్ర్యము కనబరుచుట తెలుగుభాషలో నన్నయతోనే ప్రారంభమైనది. ప్రబంధయుగమునకు ముందున్న కవులలో ఒకరిద్దరు (నన్నెచోడ సోమనాథులు) తప్ప మిగిలినవారందరును ఈతని బాటలో నడచిన వారే. కాబట్టి నన్నయచేసిన ప్రయోగములలో స్వేచ్ఛానువాద ప్రక్రియ యొకటి.

తెలుగులో కావ్యరచనకు శ్రీకారముచుట్టుటయే నన్నయచేసిన గొప్ప ప్రయోగము. దేశ భాషలలో పంచమవేదము నందించుటయే మహాసాహసముగా అనాటి సంస్కృతాభిమానులైన పండితులు భావించియుండురు. నన్నయ కెంతో తరువాతివాడైన విన్నకోట పెద్దన సంస్కృత భాషాభిమానులకు ఆంధ్రభాషపట్టగల నిరసనభావమును తెలిపియున్నాడు.¹ విన్నకోట పెద్దన నాటికే ఇట్టి యభిప్రాయము విద్యనృంధలిలో నుండెననగా నన్నయకుముం దిది యెంత మెండుగా

1. "వింసద్వారసాద్యంకృతులచే విస్ఫూరి గిర్కాణ భాషల కబ్బంబుల కెట్టి చక్కదనముల్ నందింట్లు నాచందమై వశయుం బ్రాసయు నంతకర్ణలముగా వర్తిల్లు. సత్కావ్యముకా తెలుగంచుం జెప్పిజెట్టలేమి కకటా: తెగ్గననే మందింకా."

—కావ్యాలంకార చూడామణి.

నుండెడిదో ఊహింపవచ్చును. నన్నయ భావతావతారిదిలోని ఈ క్రింది పద్యమువలన అతడు చేసినది సాహసమని, సరికొత్త ప్రయోగమని స్పష్టమగుచున్నది.

‘పాయక పాకశాసనికి భారత ఘోరరణంబునందు నా
 రాయణునట్లు వానస ధరామరవంశ విభూషణుండు నా
 రాయణభట్టు వాఙ్మయధురంధరుడు తనకిష్టుడు సహా
 ధ్యాయయునైనవా డభిమతంబుగఁ దోడయ నిర్వహింపగఁ’.

ఈ పద్యములో నన్నయకు నారాయణభట్టును పండితుడు చేసిన సహాయము భారత యుద్ధములో అర్జునునికి నారాయణుడు చేసిన సహాయముతో పోల్చబడినది. నారాయణభట్టు సంస్కృత కర్ణాట ప్రాచీనాంధ్ర భాషలయందు కవీరాజశేఖరుడు.¹ ముఖ్యముగా ఇతడు కన్నడభాషలో అంతరకే వెలువడిన కవితారీతులను గ్రహించి, వానిని తెలుగులో ప్రవేశ పెట్టు విషయమున నన్నయకు తోడ్పడియుండును. నారాయణభట్టు సహకారముతో నన్నయభట్టు అనాది ఉద్ధండ సంస్కృత పండితుల నెదిరించి దేశభాషలో ప్రప్రథమముగా మహాగ్రంథ నిర్మాణము చేయుటకు సాహసింపినాడు. ఆయన భారత భారతీ సముద్రమును దరియంగ సీద లేకపోయినను, ఈదినంతమేరకు ‘గజయీత’ కాండ్రకు మార్గదర్శకుడైనాడు.

నన్నెచోడుని నవ్యత :

సంస్కృతములో కాశీదాసువలె తెలుగులో తొలిసారిగా మహాకావ్యరచనకు పూనుకొన్న వాడు కవీరాజ శిఖామణి నన్నెచోడుడు. ఈ మహాకవి కాలముగురించి జరిగిన వాదప్రతివాదములు తెలుగులో ఇంకే కవినిగూర్చి జరుగలేదేమో? కొంద రీతనిని నన్నయకు ముందువాడని, మరి కొందరు సమకాలికుడని, ఇంక కొందరు తరువాతివాడని, మరికొందరు తిక్కన తరువాతివాడని వాదించిరి. నన్నయకు తరువాతివాడను వాదమే బహువిమర్శార్హమోదము పొందినది. కుమార సంభవ రచన క్రీ. శ. 1170 వ ప్రాంతమునకు ముందుగానే జరిగియుండునని మత సంప్రదాయ ములనుబట్టి నిరూపింపవచ్చునని సిద్ధుదవోలు వేంకటరావుగా రభిప్రాయపడినారు (కుమార సంభవ వీతిక : పుట 17). ఈ కవీరాజ శిఖామణి 12 వ శతాబ్ది మధ్యభాగములో నున్నవాడను దృష్టితోనే ఈతని నవ్యరీతులను పరిశీలించము.

నన్నెచోడునికి పూర్వము తెలుగుభాషలో నన్నయ మహాభారతమే ఏకైక మహాగ్రంథము. నన్నయ భారతము సంస్కృత భారతమున కనువాద గ్రంథము. పైగా అది కేవలము కావ్యమే కాదు; ధర్మశాస్త్రము, అధ్యాత్మవిదులకు వేదాంతము, ఐతిహాసికుల కితిహాసము, వీనితోపాటు కవివృషభులకు మహాకావ్యము. అనగా భారతము విశ్వజనీనమైన గ్రంథము. దీనిని నన్నయ

1. ‘య స్సంస్కృత కర్ణాట ప్రాకృత ప్రాచీనాంధ్రభాషాసు కవీరాజశేఖర ఇతి ప్రథితః సుకవిత్వ విభవేన—’
 —నందంపూడి శాసనము.

ప్రతిభా బలముతో స్వతంత్ర కావ్యమో యన్నట్లు రూపొందించినాడు. ప్రధానముగా నన్నయ దృష్టి 'ప్రసన్న కథాకలితార్థము క్రి'పై నున్నది. మూలభారతములోని 'అభిప్రాయము'ను దాని లోని 'నిరూపితార్థము'ను తెనుగువారికి తెల్లముచేయుట నన్నయ కర్తవ్యము. భారతమును సంపాతగా భావించి అతడు రచనకు పూనుకొన్నాడు. కాబట్టి నన్నయదృష్టి ప్రధానముగా పౌరాణికము, అనువంగికముగా కావ్యసంబంధి.

నన్నెచోడునిదృష్టి దీనికి భిన్నము. ఈతడు తెలుగులో మహాకావ్యరచన చేయు సంకల్పముతోనే కుమార సంభవమును ప్రారంభించెను. కృత్యాదిలో వస్తుకవితను ప్రస్తుతించెను. మార్గదేశి కవితలను ప్రస్తావించెను. సత్కావ్య మెట్టిదో నిర్వచించెను. కవిత్యమున కుండవలసిన లక్షణములను వివరించెను. వీనినిబట్టి చూడగా ఈతనిది ప్రధానముగా కావ్యరచనా దృష్టి యనియే తేలుచున్నది. కేవలము శివపారమ్యము నుపలక్షించియే యీ కావ్యము వ్రాయలేదు. పీఠ శైవమత ప్రతిపాదనముగూడ ఈతని దృష్టికాదు. మధ్యమధ్య ఈతడుచేసిన వేదముల ప్రస్తావన ఇందు కుపస్కారకమైన అంశము. శివపారమ్యము నుద్ఘాటించుట ఈతని ప్రణాళిక లోని ఒక అంశము కావచ్చును. మతదృష్టి, రసదృక్పథము, వర్ణనామార్గము, కథాప్రాధాన్యము, జాను తెనుగురచన ఇన్ని దృక్పథములను మేళవించుకొని కావ్యరచన చేసినాడు నన్నెచోడుడు.

నన్నెచోడుడు కుమారసంభవము అవతారికలో కాళిదాసు 'కపింద్రులదాసులగానేరి'నని స్తుతించినాని అతని కుమారసంభవ కావ్యమును పేర్కొనలేదు. వైగా అప్రసిద్ధమైన ఉద్యుటుని కుమారసంభవమును మాత్రమే పేర్కొనినాడు. ఈ కావ్యము గూఢవస్తుమయ కావ్యమనియు, అలంకారమయమైనదనియు స్పష్టపరిచినాడు. ఉద్యుటుని కావ్యములోని ప్రత్యేక గుణమైన గూఢవస్తుమయత్వమునకు ముగ్ధుడై నన్నెచోడుడు ప్రత్యేకముగా అతనినే పేర్కొనెనేమో? కాళిదాసుని కుమారసంభవమును పేర్కొనకున్నను అతని కథాప్రణాళికను, వర్ణనలను కొంతవరకనుకరించినాడు. కావ్యములో ప్రధానభాగ మీతని స్వతంత్రసృష్టియే కావున కుమార సంభవము స్వతంత్ర కావ్యముగానే వ్యవహరింపబడుచున్నది. ఉద్యుటుని కావ్యము లభించకపోవుటవలన దాని తారతమ్య ప్రసక్తియేలేదు. చోడుడు తన కావ్యములో కవితా సంబంధమైన కొన్ని సిద్ధాంతములను ప్రతిపాదించినాడు. ఇవి అప్పటికి నవ్యతాభరితములు కాబట్టి వీనిగూర్చి సంగ్రహముగా వర్ణించును.

1. జాను తెనుగు : ఈ మాటను తొలిసారిగా కావ్యలోకమున ప్రవేశపెట్టినవాడు నన్నెచోడుడు.¹ దీని నొక సిద్ధాంతముగాజేసి పాలకునికి సోమనాథుడు తరువాతి కాలములో దీనికి సమధిక ప్రాశస్త్యమును కూర్చినాడు. నన్నెచోడుడు దీనిని ఏ యర్థములో వాడినాడో తెలుపుటకు పలువురు ఫండితులు ప్రయత్నించినారు. కీ. శే. చిలుకూరి నారాయణరావుగారు పండితా

1. 'సర్వముగాగ భాషణులు; జానుజెమంగువ నింపు పెంపుతో విరిగొక వర్ణనలో'

రాధ్య చరిత్ర పీఠికలో 'జాను' అనునది 'చదును' శబ్దమునకు రూపాంతరమని, 'చదును' చతుర శబ్దమునకు వికృతమని అన్నారు. జాను తెనుగనగా సర్వజన సుబోధకమైన తెనుగని పీ రభిప్రాయపడిరి. కాని పీ రిచ్చిన వ్యుత్పత్తికిని, వివరణమునకును సమన్వయము కుదురుట లేదు. నిడుదవోలు వెంకటరావుగారు జానుతెనుగనగా అచ్చతెనుగుకాదని స్పష్టపరిచిరి. నిజమే. సోమనాథుడు వృషాధిప శతకములో జానుతెనుగున కుదాహరణముగా పేర్కొన్న 'బలుపొడ తోలుసీరయును' అను పద్యములో నున్నవి శుద్ధాంధ్రపదములే. వానిలో తత్సమశబ్దముల ప్రసక్తియేలేదు. మరి నన్నెచోడుని కవిత్వములో తత్సమములు కోకొల్లలు. సోమనాథుని కృతు లలో నైతము లెక్కమించి యున్నవి. కాబట్టి జానుతెనుగనగా యయాతి చరిత్రాదులలోని అచ్చతెనుగు కానేరదను నిడుదవోలువారి అభిప్రాయము సహేతుకమైనదే.

జానుశబ్దమునకు అందము, సౌందర్యము అను అర్థములు కలవు.¹ ఇది శుద్ధదేశ్యపదము. జానుతెనుగనగా అందమైన తెనుగని, ఇంద్రుని తెనుగని అర్థము. ఏది ఒకొక్క సుస్కృతక విషయమునుగూడ సామాన్య జనులకునైతము సుబోధకముగా, సుప్రసన్నముగా అందించునో అది జానుతెనుగు. దేశీశబ్దములను, జనవ్యవహారములో నలిగిపోయిన సంస్కృత శబ్దములను, సముచిత ప్రమాణములో మేళవించినప్పుడే తెనుగునకు 'జానుతనము' సిద్ధించును. నిఘంటువు లను మాత్రమే ఆశ్రయించి బ్రతికెడు పదములను ప్రయోగించినచో ప్రజల కవి బోధపడవు 'ప్రవాహిని దేశ్యా' యనికదా పండితోక్తి. కావున జనమండలికి నన్నిహితములైన సుందర సంస్కృతాంధ్ర శబ్దముల నేర్పికొర్చిన రచనారీతి 'జానుతెను'గని నిర్ధారించవచ్చును. నన్నెచోడుడు తాను చేసిన ప్రతిష్ఠ పాటింపలేకపోయినను, అతని అభిప్రాయ మిదియేయై యున్నట్లు 'సరళముగాగ భావములు. జానుతెనుగున నింపుపెంపుతో బిరిగొన వర్ణనలో' అన్న పద్యభాగమువలన తేలుచున్నది. భావములు సరళముగాగ, వర్ణనలు జానుతెనుగులో ఇంపు పెంపుతో పెనగొనగా అని దీని తాత్పర్యము. భావములు వస్తుతః సరళముగా నుండవలెనని దీని అభిప్రాయముకాదు. భావప్రకటనము సరళముగా నుండవలెననియే. భావములు సరళముగా ప్రకటింపబడుటయనగా జనవ్యవహారమునకు సహృదయముగానుండు భాష కావలెననియే అభి ప్రాయము. అదే జానుతెనుగు. ఇంతకు తేలిందేమనగా జానుతెనుగనగా 'ఇంపుపెంపు' గల తెనుగు. నన్నెచోడు డిదే తెలిపెను. బహుళః నన్నయ భారతములోని సంస్కృత పదభాషాశ్య మును, సమాసాధిక్యమును చూచి నన్నెచోడు డిట్టి ప్రతిష్ఠ చేసినేమో? నన్నెచోడుని అభి ప్రాయమున కేదీ హేతువైనను, అతడే తన ప్రతిష్ఠ నిల్వకొనలేకపోయెను. తెలనము, వెంచలు, కండపడము, కొలవేళ్లు మున్నగు కన్నడ పదములను, పోండిగ, మూండు, వీండు, పుడమిపుడు, ఎయిదనేరమివంటి వింతపదములను ప్రయోగించి తన రచనను అనవసరముగా కొంత క్లిష్ట పరిచెను. అనను నన్నయ ప్రయోగించని కొన్ని దేశీపదములను ప్రయోగించి కొంతవరకు తన 'జానుతెనుగు' ప్రతిష్ఠను నిల్వకొన్నాడని చెప్పటలోగూడ విప్రతిపత్తి యుండదు. ఏది

1. శబ్దరత్నాకరము.

యెట్లున్నను తెలుగులో తొలిసారిగా భాషావిషయికమైన ఒక సిద్ధాంతమును 'జానుతెనుగు' అను పేరుతో లేవదీసి తరువాతి కవులలో కొందరికి మార్గదర్శకుడైనవా డీకవి. ఇతని ఈ సిద్ధాంతమును చెప్పకయే తిక్కన పాటించినాడు. చెప్పి సోమనాథుడు సాధించినాడు.

2. వస్తు కవిత : ఈ వస్తుకవిత్వమును పదమునైతము నన్నెచోడుని కావ్యములో తొలిసారిగా కన్పించుచున్నది. కృత్యవతారికలో ఇత డీశబ్దమును పలుసార్లు ప్రస్తావించినాడు. పాశ్చాతీని 'వస్తుకావ్యాఖ్యరవి' అనియు, 'భారవియు వస్తుకవితను భారవి యనబరగి' రనియు, ఉద్బుతుని కుమారసంభవము 'గూడవస్తుమయకావ్య'మనియు, తనది 'జంగమమల్లయ వరము నందుగనిన వస్తుకవిత'యనియు పలుసార్లు పేర్కొన్నాడు. వస్తువనగా స్థూలముగా ఇతివృత్తమని అర్థము. కుమారసంభవము ఇతివృత్తముతోపాటు వర్ణనా ప్రాధాన్యముగల కావ్యము కాబట్టి ఈ నిర్వచనము చెల్లదు. వస్తుకవిత్వమనగా 'వర్ణనాత్మకమైన ఫణితి' కావచ్చునని శ్రీ ఖండవల్లి లక్ష్మీరంజనంగా రభిప్రాయపడిరి. శ్రీ కోరాడ రామకృష్ణయ్యగారు 'వర్ణనీయ వస్తువునుగూర్చి చమత్కార వర్ణనలతో గూడిన కవిత' యనిరి. ఈ యభిప్రాయములు కొంత వరకు సమంజసముగానే యున్నవి. డా॥ పల్లాదుర్గయ్యగారు వస్తుకవిత్వమనగా (నన్నెచోడుడు కృత్యాదిని ప్రతిపాదించిన దాని దృష్ట్యా) భావములు, వర్ణనలు, అర్థములు, గుణములు, రసము, సూక్తులు, జానుతెనుగు, దేశిమార్గము, అలంకారములు మున్నగు దశవిధ కావ్యవస్తువులతో నొప్పు కవిత యనిరి.¹ నన్నెచోడుని కావ్యముమేర కీనిర్వచనము సరియైనదే కాని వస్తుకవులుగా అతనినే పేర్కొనబడిన భారవి, వాల్మీకి మున్నగు కవుల కావ్యములవట్లకూడ ఈ నిర్వచనము చెల్లునోలేదో చూడవలసి యున్నది. కొందరు వస్తుకవితయనగా నిసర్గకవితయని వ్యాఖ్యానించిరి. వస్తుశబ్దమునకు సహజమను అర్థము రూఢమైనదికాదు కావున ఈ అభిప్రాయము సమంజసమైనదికాదు. వీరు వస్తుకవితకీచ్చిన మరియొక అర్థము 'వ్రకృతి కవిత' యని. వస్తుశబ్దమునకు నిఘంటువులలో ప్రకృతియను అర్థము కలదు కాబట్టి వస్తుకవిత యనగా వ్రకృతినిగూర్చి వర్ణించు కవితయని వీరనిరి. శ్రీ లక్ష్మీరంజనంగారు మరియు శ్రీ కోరాడవారు చేసిన నిర్వచనముల కిది సన్నిహితముగా నున్నది. వ్రకృతి కవిత్వమనగా వ్రకృతికి సంబంధించిన వర్ణనలు బహుళముగాగల కవిత్వమని గ్రహింపవచ్చును. నన్నెచోడుని కవిత్వమునగల వన, ఋతు, సముద్ర, చంద్రోదయ, సూర్యోదయ, జలకేళ్యాదివర్ణనలను వ్రకృతి వర్ణనలుగానే పరిగణింపవచ్చును.

ఇంతకు వస్తుకవితయనగా తరువాతికాలమున ప్రబంధములుగా చెప్పబడిన కావ్యములలో ఉండవలసిన లక్షణములను ప్రాయికముగా ఉంతరించికొన్న కవిత్వమని తేలివచ్చి. ప్రబంధ కవితాలక్షణములలో సగమునకుపైగా ఈ వస్తుకవిత్వమున ఇమిడియున్నవి. నన్నెచోడుడు కావ్యములో అష్టాదశవర్ణన లుండవలెనని తెలిపినాడు.

1. ఆంధ్రప్రబంధ వాఙ్మయ వికాసము (వ్రాతవ్రతి) : డా॥ పల్లా దుర్గయ్య.

‘వన జలకేళీ రవి శశి

తనయోదయ మంత్ర గతి రత క్షితిప రణాం

బునిది మధు ఋతు పురోద్వా

హ నగ విరహ దూత్య వర్ణనాష్టాదశముః.’¹

ఈ నర్తకలలో ప్రకృతివర్ణనలు సైత మిమిడియున్నవి. ఈ అష్టాదశవర్ణనలు తరువాతి ప్రబంధములకు నిర్బంధగుణములై పోయినవి. నన్నెచోడుడు తన కావ్యమును ‘ప్రబంధ’మని కూడ పేర్కొన్నాడు. తాను పేర్కొన్న అష్టాదశ వర్ణనములన్నిటిని తనకావ్యములో ప్రవేశ పెట్టినాడు. అనగా తన కావ్యమును ప్రబంధమునకు ప్రతీకగా సంతరించినాడు. కాబట్టి వస్తు కవిత్వమునకు ప్రబంధమునకు సాన్నిహిత్యమేర్పడినది. ఒక విధముగా ఊహించినచో వస్తు కావ్యమునగా ప్రబంధమనియే చెప్పవచ్చును. నన్నెచోడుడు వస్తుకవిత్వ శబ్దమును ప్రబంధ కవిత్వమునకు పర్యాయముగా ప్రయోగించేనేమోయని ఊహించుటకు వీలున్నది. ఇతిహాసము కథాప్రధానము. తానువ్రాయుచున్నది ఇతిహాసముకాదు; కావ్యము. కావ్యము రసప్రధానము. రసము వర్ణనాదులవలన సాధ్యము. కావున వర్ణనాత్మకమైన కావ్యము వస్తుకావ్యమని, అందు లోని కవిత వస్తుకవితయని నన్నెచోడు డభిప్రాయపడియుండును. ఏదియెట్లున్నను తొలిసారిగా ప్రబంధమునకు తెలుగుమాగాణిలో² బీజవాపము చేసినవాడు నన్నెచోడుడు. పురాణాంధికరణ యుగములో దీనిని గొప్పప్రయోగముగా పరిగణింపవచ్చును.

రి. షష్ఠ్యంతములు : తెలుగుకావ్యములలో తొలిసారిగా షష్ఠ్యంతములను ప్రవేశపెట్టిన వాడు నన్నెచోడుడు. నన్నయ భారతములో ఈ పద్ధతిలేదు. కావ్యమును అంకితమిచ్చుటయను సంప్రదాయమును నెలకొల్పిన దీతడే. భారతము రాజరాజునకు అంకితముకాలేదు. రాజరాజు శ్రోతమూత్రమే. నన్నెచోడుడు తన గురువైన మల్లికార్జునయోగికి కుమారసంభవకావ్యము నంకితము చేసినాడు. ‘జంగమ మల్లయ వరమునందుగనిన వస్తుకవిత దగిలి వారియంద నెగడింతు’ ననియు, ‘సత్కథాధిపతి జంగమ మల్లికార్జునుం’డనియు స్పష్టపరిచినాడు. ఎప్పు డంకితముప్రసక్తి వచ్చినచో ఆప్పుడు షష్ఠ్యంతరచన అవశ్యకమైనది. ఆంధ్రదేశములో నన్నెచోడునికిముందే ఈ షష్ఠ్యంతరచన వ్యాప్తమై యుండగా నన్నెచోడుడు దీనిని గ్రహించి కావ్యమున ప్రయోగించియుండునని అమరేశం రాజేశ్వరశర్మగారు తమ ‘నన్నెచోడుని కవిత్వ’ మనుగ్రంథములో ఇట్టి పద్యమొకటి ఉదాహరించినారు.³ కాలమునుబట్టి చూడగా ఈ శాసనము

1. కుమార సంభవము : ప్రథమ, ఆళ్వారు, 44 పద్యము.

2. 1170 సం॥లో కాకతీయ రుద్రదేవరాజువద్ద ఉద్యోగిగానున్న గంగాధరకవి వేయించిన కఠిన నగరంలోని శాసనమునందలి పద్యము :

“వరమంత్ర కుఠిపురమున వరదునకు జగజ్జనాను వందితచరణాం

బురువనన కావంద్రార్క స్థిరముగ గుడివృత్తి నిల్పితిం, ద్రిజయునుకుఱ.”

నన్నెచోడుని తరువాతిదే. ఈ షష్ఠ్యంత రచనను తదనంతర కాలమున కేతన, తిక్కన, మంచన, సూరనాడు లనుకరించినారు.

4. చిత్ర కవిత్వము : తెలుగుసాహిత్యమున ప్రప్రథమముగ చిత్రకవిత్వమును, గర్భ కవిత్వమును రచించినవాడు నన్నెచోడుడే. ఇతని చిత్రకవిత్వమునకు చతుర్విధకందము నుదాహరణముగా నీయవచ్చును.

‘సుజ్ఞానయోగతత్త్వవి
 ధిజ్ఞాల్ భవబంధనములఁ ద్రెంచుచు భువిలో
 నజ్ఞానపదము బొందక
 ప్రాజ్ఞులు శివుగొల్తు రచలభావనదవులకా.’¹

(12 అశ్వా, 247 వ.)

గర్భకవిత్వమునకు ‘కందగర్భ చంపకమాల’ నుదాహరణముగా తీసికొనవచ్చును (కుమార సంభవము : 12 అశ్వా. 219 పద్యము). బంధకవిత్వమునకు నాగమరజబంధములు నిదర్శనములు. ఈ చిత్ర కవిత్వాదులన్నియు కేవలము పాండితీ ప్రకర్షా ప్రదర్శనార్థముకాక ఔచిత్యగర్భితముగా ప్రయోగించుట నన్నెచోడుని ప్రత్యేకత. తరువాతికవులలో - మఖ్యముగా ప్రబంధకవులలో - పల్నూరు ఈ చిత్ర కవిత్వాదుల ననుకరించినారు. నందితిమ్మనవంటి సరస కవింధ్రుడు సైతము బంధకవిత్వమునకు పాల్పడవలసినవ్వెను. గణపవరపు వేంకటకవియను ప్రబంధకవి ‘ప్రబంధ రాజవేంక ఠేశ్వర విజయ విలాస’మను తన ప్రబంధములో ఒక సీసపద్య మున 50 బంధముల నిమిద్యెను.² ఇట్టి కవిత్వము శాసనములకును ఎక్కినది. దీనినిబట్టి నన్నెచోడుడు తొలిసారిగావేసిన ఈ బాట యెంత అనుకరణీయమై పోయినదో గమనింప వచ్చును. తెలుగున కిహరము క్రొత్తగాని కన్నడమున తొమ్మిదవ శతాబ్దివరకే ఉన్నట్లుగా కవిరాజమార్గములోని ఉదాహరణములనుబట్టి తెలియుచున్నది.

5. కొన్ని చిన్న చిన్న క్రొత్తదారులు : నన్నెచోడుడు ఇంక కొన్ని చిన్న చిన్న క్రొత్తప్రయోగములు కోకొల్లలు చేసెను. ముద్రాలంకారమును తొలిసారిగా తెలుగులో వాడిన దీతడే.³ ‘సూచ్యార్థ సూచనం ముద్రా ప్రకృత్యాంపరైఃపదైః’ అని దీని నిర్వచనము. నన్నెచోడుడు వృత్తము పేరు వృత్తములో ఇమిడ్చి ఈ యలంకారమును ప్రయోగించినాడు. ఇది సంస్కృత ములో అనాదిగానున్నను తెలుగున ఇతడే మొదటిసారిగా ప్రవేశ పెట్టెను. ఈ సంప్రదాయ మును ఎఱ్ఱాపెగ్గడ మున్నగుకవులు కొంద రనుకరించిరి.

1. చూ॥ అనుబంధము
 2. నిడుదవోలు వెంకటాచార్యుగారి కుమారసంభవ వీతిక : (భావికృ ప్రథమరణ) పుట 84.
 3. ‘మత్తకోకిల లారమిం గడుమాసరంబగు నామనీ’.

'శ్రీ' తో కావ్యమును ప్రారంభించి 'మంగళమహాశ్రీ'తో ముగించుట నన్నెచోడుడు చూపిన మరియొక క్రొత్తతెన్ను, 'మంగళాదీని మంగళమధ్యాని మంగళాంతానివ కావ్యాని ప్రథంతే' అను ఆదియొక్కొ క్రి యున్నను 'మంగళమహాశ్రీ' యనెడు వృత్తముతోనే కావ్యమును ముగించు సంప్రదాయము లేదు. నన్నెచోడుడే దీని కాద్యుడు. ఈ పద్ధతిని తరువాతి కవులైన పాలకురికి సోమనాథుడు, జక్కన్న, వెన్నెలకంటి సూరన, నంది తిమ్మన ప్రభృతులు పాటించినారు.

ఆవతారికలోని ఇష్టదేవతాస్తుతిలో మన్మథస్తుతి చేసినవారిలో తెలుగున ప్రథము డీతడే. తరువాత కేతనమున్నగువా రీపద్ధతి ననుకరించిరి.

తిక్కన క్రొత్తతెన్నులు :

తిక్కనసోమయాజి పేరు వినగానే ఆంధ్రమహాభారతములోని విరాటోద్దోగపర్వములు సాక్షాత్కరించును. విరాటపర్వమును ఊర్జితకథోపేతముగా, రసాభ్యుదయోల్లాసిగా, ఉద్యోగ పర్వమును మానవ మనస్తత్వ దీపకముగా, రాజకీయతంత్ర నిరూపకముగా తీర్చిదిద్దినాడు తిక్కన. మహాభారతాంధికరణమునకుముందీ మహాకవి నిర్వచనోత్తర రామాయణమును రచించినాడు. ఇదియొక ప్రత్యేకగ్రంథమున కనువాదముకాదు. స్వతంత్రకావ్యము కాదు. వాల్మీకి రామాయణములోని ఒక ఖండమున కిండుక స్వాతంత్ర్యముతో చేసిన అనుసరణము. కాబట్టి ఖండానువాదమగుట కొంతలో కొంత క్రొత్తదనము కలిగియున్నది. నాచనసోముని ఉత్తరహరివంశము మున్నగునవి ఈ తెగకు చెందిన ఖండానువాదములే.

నిర్వచనోత్తర రామాయణావతారికలోని సుకవిస్తుతి, కుకవినింద, కావ్యనిర్వచనము మున్నగు విషయములలో తిక్కన నన్నెచోడునినే అనుకరించినాడు. విశేషించి చెప్పదగిన క్రొత్తప్రయోగము లీకావ్యమున చేయలేదు.

హరిహరనాథ తత్త్వము :

తిక్కనసోమయాజి హరిహరనాథతత్త్వ ప్రతిపాదనముతో సాహిత్యలోకముననేకాక ఆధ్యాత్మిక జగత్తులోగూడ నవ్యమార్గమును చూపిన మహాకవియైనాడు. హరిహరనాథునికి తనమహా భారతము నంకితముచేసి ఆ పరతత్త్వమునకు సాహిత్యపీఠమున శాశ్వతస్థితిని కలిగించిన మహానుభావు డాయన. అంతవరకు ప్రసిద్ధముకాని ఈ హరిహర దైవతమునకు కావ్య మంకితము చేయుటకుగల తత్కాలీన పరిస్థితులను పరిశీలించుట ఆవసరము.

12 వ శతాబ్దమున ఒకవైపు బసవనిచే స్థాపింపబడిన వీర శైవమతము, ఇంకొకవైపు శ్రీ రామనుజుల వైష్ణవమతము దక్షిణదేశమున విజృంభించి కల్లోలములకు, రక్తపాతములకు దారీదీయుచుండెను. 18 వ శతాబ్దిలో మధ్యాచార్యుల ద్వైతమతయు బయలుదేరి అంతవరకే ప్రజ్ఞులించుచున్న మతవైషమ్యముహాగ్ని నింకను దరికొల్పినది. తత్ఫలితముగా ఆద్వైత

మతము ఊఱింపసాగినది. అప్పటికి రెండువందలయేండ్ల క్రితమే కొంతవరకు తెనిగింపబడిన భారతమును తుదముట్టనిర్వహించుటకు ఏ కవియు ముందుకు రాకపోవుటకు ఈ మతవైషమ్యములే ప్రబలహేతువులు. అట్టి పరిస్థితిలో దేశీయులను సరియైన మార్గమున నడిపించుటకు వేద ప్రతిపాదితమైన ఆద్యైత తత్వమును కవితారూపమున ఆందింపవలసిన అవసర మేర్పడినది. చిన్న చిన్న కవులతో జరుగుపని కాదిది. తిక్కనవంటి అమలోదాత్ర మనీషి, 'ఉభయ కావ్య ప్రౌఢి పాటింబు శిల్పమునంబారగుడు'నైన మహాకవి ఈ మహాకార్యమునకు కంకణ ధారణము చేయవలసి వచ్చినది. కావుననే తిక్కనసోమయాజి హరిహరు లొక్కరేయని, భగవత్తత్వ మొక్కచేయని ఎలుగెత్తిచాటినాడు. హరిహరుడను ప్రత్యేక దైవమును విగ్రహ రూపమునకాక పరతత్వముగా ఉపాసించి ప్రచారము చేసినాడు. ఈతడు ప్రతిపాదించిన హరహరనామము 'త్రిభువనశుక దృఢపంజర విభవమహితుడు', 'సమస్త విష్ణుపనిర్మౌళ భుజంగపతి', 'భావనారాద్యుడు', 'ఓంకారవాచ్యుడు'. అంతేకాని ప్రతిమారూపమున నెలకొన్న వాడు కాడు. తిక్కనకు పూర్వము ఆంధ్రదేశమున హరిహరాలయముగాని, హరిహరోపాసన గాని ప్రసిద్ధముగా ఉన్నట్లు కనుపట్టదు.¹ ఇతని హరిహరారాధనము తరువాతికవు లనేకులకు మార్గదర్శకమైనది. నాచనసోముడు ఉత్తర హరివంశమును హరిహరమూర్తి కంఠితమొనర్చెను. జక్కన హరిహరారాధకుడు. పంచతంత్రము తెనిగించిన దూబగుంట నారాయణకవి హరిహర భక్తుడు, ఈ విధముగా హరిహరారాధనము తరువాతి కొందరికవుల కొక సంప్రదాయమై పోయినది.

కవితారీతులలో నవ్యత :

నన్నెచోడుడు ప్రతిపాదించిన 'జానుతెనుగు' సిద్ధాంతమును లక్ష్మీరూపమున పాటించిన వాడు తిక్కన నన్నెచోడు డెంతగా దేశికవులను ప్రస్తుతించినను, మార్గకవులను విమర్శించినను, అతడు తత్వమ పదబహుళమైన శైలినే యనుసరించినాడు. తిక్కన అట్లుకాక పలుకు బడిలో, ఊహలో, సంభాషణలో అచ్చమైన దేశిత్యమును చూపినాడు. నన్నెచోడుని కావ్యములోని పద్యములలో ఎక్కువగా వాడబడినది కందము. అతడు దేశీయపద్యములైన తేటగీతులను, ఆటవెందులను అంతగా వాడలేదు. తిక్కన వృత్తముల నెంతో సమర్థముగా ప్రయోగించుకొని కలవాడైనను బహుళముగా ఆటవెందులను, తేటగీతులను ప్రయోగించినాడు. ఇతని దేశ్యభిమానమున కిదియొక ఉదాహరణము.

కావ్యములో 'నాటకీయత'ను ప్రవేశపెట్టి తిక్కన ఒక క్రొత్తఖాటను త్రొక్కినాడన్నది ఆంధ్రసాహిత్య విమర్శకులెల్ల రంగీకరించిన సత్యమే. ఈ నాటకీయత యన్నది కేవలము కథను సంభాషణరూపమున నడుపుటలోనేలేదు; నాటకములో నుండెడు సంధిబంధములను దృష్టిలోనుంచుకొని సన్నివేశములను కల్పించి, అందలిపాత్రల మనోవికాసాదులను చిత్రించుటలో

1. కన్నడదేశములోగూడ అప్పటికి హరిహరాలయము లేదందురు.

ఉండును. తిక్కన ఈ రీతిని సమర్థముగా నిర్వహించి తెలుగుకావ్యములలో తొలిసారిగా 'నాటకీయత'ను సుబ్రహ్మణ్య ఆకృతిలో ప్రవేశపెట్టినాడు.

తెలుగు కావ్యములలో 'స్వప్నవృత్తాంతము' మొదటిసారిగా తిక్కన భారతములోనే చోటు చేసికొన్నది. స్వప్నమున హరిహరనాథుడు సాక్షాత్కరించి భారతము నాంధ్రీకరింపజేసినదిగా ఆజ్ఞాపించినట్లు అవతారికలో కలదు. రానురాను ఆంధ్రకవులలో పలువురు దీనినొక సంప్రదాయముగా భావించి అవసరమున్నను లేకపోయినను ఇష్టదైవతమో, పితృపాదుడో స్వప్నమునవచ్చి కావ్యరచన కాదేశించినట్లుగా వ్రాసినారు.

తిక్కన సోమయాజికిష్టుడైన కేతన, దండి సంస్కృతములో రచించిన దశకుమార చరిత్ర మను గద్యకావ్యమును పద్యకావ్యముగా అనువదించినకవి. ఇది అనువాద కావ్యమేయైనను తెలుగులో మొట్టమొదటి కథాకావ్యము. కథాకావ్యరచనకు శ్రీకారముచుట్టిన కవిగా కేతన పేరొందగినవాడు.

పాలకురికి సోమనాథుని

'ప్రయోగ' పరంపరలు :

నన్నయ్య యేర్పరిచిన మార్గకవితా మంటాపథమును కాదని దేశికవితా కంటకపథమున కాలాని దానిని పూలటాటగా మార్చుకొన్న ఆపూర్వ ప్రతిభాసముపేతుడు పాలకురికి సోమనాథుడు నన్నెచోడకవిలో మొలకెత్తిన దేశ్యభిమానము పాలకురికిలో రెమ్మలువేసి, కొమ్మలు సాచి, పూచి, కాచి ఫలించినది. పూర్వాంధ్రసాహిత్యమున దేశికవితకు వునాది వేసినవాడితడే; గోవురమును పెట్టినవాడును ఇతడే. వీరశైవమతమును కావ్యరూపమున సుస్థిరము చేయుటలో నేమి, కవితా రంగమున క్రొంగొత్తదారులు త్రొక్కుటయందేమి ఇతని కితడేసాటి. మతాభిమానము, దేశ్యభినివేశము సంగమించిన ప్రజ్ఞాశాలి యీతడు. సంస్కృత భాషాపరిష్కరంగము నుండి తెలుగు పలుకును విడిపించుటకు ప్రయత్నించినవా డీతడు. ఇక ఈ కవీంద్రుడుచూపిన క్రొత్త తెన్నులను వివరించుటకు ప్రయత్నింతును.

(1) భండస్సు :

పాలకురికి సోమనాథునికి ముందు దేశీయచ్ఛందస్సుల కంతగా ఆదరములేదు. తరువోజలు, మధ్యాక్కరలు మొదలైనకొన్ని దేశీపద్యములు మాత్రమే నన్నయాదుల మన్ననలందించినవి. అయినను అవి వృత్తముల కంఠాభిధాటికాగలేక ప్రక్కప్రక్కల కొదిగియేయున్నవి. సోమనాథునికిముందు ద్వీపదచ్ఛందస్సు ముందుకురాలేదు.

'ఉరుతరగద్యపద్యోక్తులకంటె
సరసమై పరగిన జానుతెనుంగు
చర్చింపగా సర్వసామాన్యమగుట
కూర్చెద ద్వీపదలు కోర్కిదైవార'

(బసవపురాణము)

అని ద్వీపదచ్చందస్సులో కావ్యరచనచేతునని శంఖము పూరించిన దేశికవి సోమనాథుడు. అనగా తొలిసారిగా అచ్చమైన తెలుగుచందస్సులో సర్వతస్సుమగ్రమైన కావ్యరచనకు కడంగిన సాహసీకుడీతడు. రెండుకాళ్ళచందస్సుగు ద్వీపదలో దండికావ్యములు వెలయించిన కీర్తి సోమనాథునికే దక్కినదని పండితులెల్లరు సమ్మతించిన విషయమే. కాని ఇటీవలి పరిశోధనలవలన రంగనాథ రామాయణము కాలమునుబట్టి సోమనాథునికన్న ముందటిదను అభిప్రాయము బయల్పడినది. సోమనాథుని జీవితకాలము 1295 నుండి 1323 వరకు ఓరుగల్లును పాలించిన రెండవ ప్రతాపరుద్రుని కాలమనియు, రంగనాథ రామాయణకర్తయగు గోన బుద్ధారెడ్డి 13 వ శతాబ్దింతముననే జీవించియుండెననియు పండితు లభిప్రాయపడుచున్నారు.¹ ఈ కాలనిర్ణయమునుగూర్చి భిన్నాభిప్రాయములున్నవి. ఒకవేళ ఈ నిర్ణయమును పాటించినను ద్వీపద కవిత్వమునకు సోమనాథు డాద్యుడనుటలో విప్లవితీర్చియుండదు. ఎందుకనగా సోమనాథుని బసవపురాణము లోని కృత్యాదిపద్యములనుబట్టి ఇతనికిముందు ద్వీపదచచ్చందస్సు కావ్యోపయోగియైనట్లు కనబడదు.

‘ఆచూఢ గద్యపద్యాది ప్రబంధ

పూరిత సంస్కృత భూయిష్ఠరచన

మానుగా సర్వసామాన్యంబుగామి

జానుతెనుగు విశేషము ప్రసన్నత’ కనియు -

‘కూర్చెద ద్వీపదలు కోర్కివైవార’ ననియు -

‘తెలుగుమాటలనంగ వలదు వేదముల

కొలదియకాచూడు’ డనియు

సోమనాథుడుచేసిన ప్రతిజ్ఞలనుబట్టి ఇతనికిముందు ద్వీపదచచ్చందస్సు కావ్యప్రయుక్తమైనట్లు తోచదు. రంగనాథరామాయణ ఘీతనికీముందు రచింపబడియున్నను దాని నీతడు చూడలేదనియే చెప్పవచ్చును. చూచుటకాని లేక వినుటకాని తటస్థించినచో ద్వీపద ప్రాధాన్యమును ఇంతగా డిండిమముమ్రోగించి చాలవలసిన అవసరములేదు. రంగనాథ రామాయణములో ద్వీపద రచనావశ్యకమునుగూర్చి యెట్టి ప్రతిజ్ఞలు లేవు. అంతవరకే ఖణ్ణమైన మార్గమున నడచినట్లున్నదిగాని అది ప్రత్యేకదృష్టితో రచింపబడినట్టులేదు. కాబట్టి సోమనాథుడే ద్వీపదను కావ్యోపయోగిగా చేసిన ప్రథమ కవింబుడని చెప్పవచ్చును. మైగా ద్వీపదలో ప్రాసయతిని ప్రవేశపెట్టి సరిక్రొత్త మార్గమును చేపట్టినాడీతడు. మొదట అనుభవసారమును వృత్తములలో రచించి అంతటితో తృప్తినొందక తెలుగు చందస్సుగు ద్వీపదలో బసవని చరిత్రను రచించి నవ్యత నుపాసించిన కవింబుడీతడు.

1. మా: శ్రీలక్ష్మీరంజనంగారి ఆంధ్రసాహిత్య చరిత్ర సంగ్రహము :

(ii) వస్తువు :

సోమనాథునికి పూర్వమున్న కావ్యములన్నియు సంస్కృత గ్రంథముల కనువాదములే. ఒక్క నన్నెచోడుడు మాత్రము కాళిదాస కుమారసంభవమును దృష్టిలోనుంచుకొని ఇంచు మించుగా స్వతంత్రకావ్యమును వెలయించినాడు. అయినను కుమారసంభవములోని వస్తువు ప్రాచీనమైనది; ప్రఖ్యాతమైనది. సోమనాథుడు వస్తువరణములో నైతము నవ్యత కన బరిచెను.

‘ఆచిత నకల పురాతన భక్త

గీతార్థ నమితియే మాతృక గాగ’

(బసవపురాణము)

బసవపురాణమును రచించినకవి యీతడు. పేరునకిది పురాణమేకాని తెలుగులో సమ కాలీన సమాజమును తొలిసారిగా చిత్రించిన ‘సాంఘిక కావ్యము’. తననాటికి జనులలో వాడుకలో నున్న శివభక్తుల జీవితగాధలను సేకరించి బసవని కథాసూత్రమునకు సమన్వయించి సరి క్రొత్త దండనల్లినా దీతడు. పురాణగాధలనుగాక సాంఘికగాధలను కావ్యవస్తువుగా స్వీకరించుట సోమనాథుడు చేసిన ఆభినవ ప్రయోగములలో ఎన్నదగినో. బెజ్జవ్వ, దుగ్గవ్వ, కిన్నర బ్రహ్మయ్య, కుమ్మరి గుండయ్య మున్నగు సామాన్యుల జీవితగాధల నీతడు కావ్యవస్తువులుగా స్వీకరించుట ఆనాడు సాహసమే.

(iii) భాష :

చందోవస్తువులతోపాటు భాషలోగూడ సోమనాథుడు నవ్యతను సాధించినాడు. ఏనాడో నన్నెచోడుడు ప్రతిపాదించిన ‘జానుతెనుగు’ సిద్ధాంతము నీతడు విస్తరింపజేసినాడు. సంస్కృత పదకూయిష్టముగానున్న గద్యపద్యకృతులకన్న జానుతెనుగులోనున్న దేశికావ్యములే మిన్నయని ఉద్ఘోషించినాడు. తెలుగుమాటలను వేదములకొలదిగా చూడుదన్నాడు. బసవపురాణము, పండితారాధ్య చరిత్రము అను రెండు ద్వీపదకావ్యములలో సాధ్యమైనన్ని తెలుగు పలుకుబడులను ప్రయోగించి తన ప్రతిజ్ఞను కొంతవరకు నిర్వీకొన్నాడు.

మరికొన్ని ప్రయోగములు :

సోమనాథుడే తెలుగులో తొలిశతకమును వ్రాసినవాడని చెప్పవచ్చును. ఇతనికి పూర్వమున్న పండితారాధ్యుని శివతత్త్వసారమును గ్రంథములో శతకలక్షణములు కనిపించుచున్నవి. సోమనాథుడు నైతము దీనిని శతకమనియే పేర్కొన్నాడు. కాని ఈ గ్రంథములో ఏకమకుటత లేదు. శివా, ఆజ్ఞా, మహేశామున్నగు విభిన్నసంబోధనములున్నవి. పద్యముల సంఖ్యకూడ కొన్ని వందలలోనున్నది. ఇది స్వభావమునుబట్టి శతకమేయైనను సమగ్ర నిర్వచనమున కందదు. శతక నిర్వచనమున కందిన మొట్టమొదటి గ్రంథము సోమనాథుని వృషాధిపశతకము.

ఇది 'బసవా బసవా వృషాధిపా' అను ఏకమకుటముతో గూడుకొనియున్నది. కావున 'మకుట, పద్యసంఖ్యా నియమములతో గూడిన ప్రథమశతకమిదియే'¹.

సోమనాథుడు 'చెన్నమల్లుసీసము' లనెడు మరియొక శతకము రచించెను సీసపద్యము లలో తొలిసారిగా శతకము రచించినవాడీతడే. దీనిలో ప్రతిసీసపద్యముయొక్క చివర (ఎత్తు గీటిలో) 'చెన్నమల్లు' అను మకుటము పునరావృత్తమగుచుండును. సీసములోని ప్రతిపాదము దేనికదే విరిగిపోవును. దీని తరువాత సీసపద్యములలో ఆంధ్రనాయక శతకము, రాజగోపాల శతకము, నరసింహ శతకము మున్నగునవి వెలసినవి.

తెలుగులో తొలిసారిగా రగడలను. గద్యలను ప్రవేశపెట్టినవాడీ కవియే. రగడ అచ్చ ముగా దేశీయచ్ఛందస్సు; మాత్రాచ్ఛందస్సు. ఇతని బసవరగడయే తరువాతి కావ్యములలోని రగడలకు మూలము. బహుశః కన్నడములో అంతవరకే ప్రవలితముగానున్న 'రగళ'లను, గద్యలను దృష్టిలో నుంచుకొని సోమనాథుడు తెలుగులో వానిని ప్రవేశపెట్టినాడేమో? ప్రబంధ కవులు పుష్పావళయ ఘట్టములోనో, వసంతవర్షన మట్టములోనో విధిగా ఈ 'రగడల'ను ప్రవేశపెట్టినారు. సోమనాథుని బసవోదాహరణము ఉదాహరణ బాజ్మయశాఖలో విరిసిన ప్రథమ పుష్పము. దీనిని సోమనాథుడు తెలుగులోనేకాక సంస్కృతములోను రచించి, ఈ రెండు భాషలలో మొట్టమొదటి ఉదాహరణమును రచించిన కీర్తిని దక్కించుకొనెను.

రోకటిపాటగానున్న ద్విపదను నవరస పోషణవణముగా, అయనమన్వితముగా, భావ వైవిధ్యవాహికగా, వివిధరీతి విలసితముగా మలచి దానికి తెలుగు కావ్యజగత్తులో స్వర్ణాసనమును నమకూర్చిపోయిన కవింబ్రుడు సోమనాథుడు. నాటికి నేటికి ద్విపద కాతడు పెట్టినభిక్షయే ఆరాధ్యము; ఆస్వాద్యము. ఇతని తరువాత నవనాథ చరిత్ర, హరిశ్చంద్రోపాఖ్యానము, పల్నాటి వీరచరిత్రమున్నగు చక్కని ద్విపదకృతులు వెలసినవి.

శ్రీనాథునికి పూర్వమున్న

కొందరు కవుల క్రొత్త రీతులు :

శ్రీనాథునివరకు తెలుగులో పురాణానువాదములే ప్రబలముగా సాగినవి. కృదిత్రుగా కావ్యములు వెలువడినవి. ఇతనికి పూర్వము కొందరుకవులు కొన్నికొన్ని మెఱుపులవంటి చిన్న చిన్న ప్రయోగములు చేయకపోలేదు.

తిక్కన సోమయాజి శిష్యుడైన మారస: ప్రప్రథమముగా పురాణానువాదమునకు పూను కొన్నవాడు. ఆష్టాదశ పురాణములలో నొకటియైన మార్కండేయపురాణము నీతడు తెనిగించి తరువాతి కాలములోని వరాహపురాణ, మత్స్యపురాణాద్యనువాదములకు మార్గదర్శకుడైనాడు.

1. మా: ఠా: దివాకర్త వెంకటాచార్యుని ఆంధ్రకావ్యచరిత్రము: పుట 28. యదానాకుల అన్నయ్య ఖర్చోరగళతకము దీనికి ముందటిదను వాదము నైతమున్నది.

సంస్కృతములోనున్న నాటకములను తెలుగులోనికి అనువదించుట మంచనతో ప్రారంభమైనది. ఇతని కేయూరభాహుచరిత్రము రాజశేఖరుని విద్వంసాలంకారిక నాధారముగా చేసికొని రచింపబడిన కావ్యము. క్రీడాభిరామమునున్నగునవి ఈ పద్ధతిలో వెలువడిన కావ్యములే. పినవీరన శృంగార శాకుంతలము, నందిమల్లయ ఘంటసంగయల ప్రబోధచంద్రోదయ నాటకము తదనంతర యుగమున వెలువడిన సంస్కృత నాటకానువాదములు.

ఎఱ్ఱాపెగడ నృసింహపురాణము మొట్టమొదటి శ్లేత్రమాహాత్మ్యమని చెప్పవచ్చును. ఇది కేవలానువాదమువాదు. బ్రహ్మాండ పురాణములోని నృసింహాచారకథను ఆధారముగా చేసికొని శ్లేత్రదైవత మాహాత్మ్యముల నభివర్ణించినాడీ కవి. ఇది పురాణమని అనబడినను మొట్టమొదటి 'శ్లేత్ర మాహాత్మ్య' కావ్యమని చెప్పవచ్చును. శ్రీనాథుని కాశీఖండ, భీమఖండ, శివరాత్రి మాహాత్మ్యములు, రామకృష్ణుని పాండురంగ మాహాత్మ్యము, దూర్జటి కాళహస్తీశ్వర మాహాత్మ్యము తరువాతి కాలములో వెలువడిన చక్కని 'మాహాత్మ్య' కావ్యములు.

శ్రీనాథుని నవీన రీతులు :

శ్రీనాథునికి ముందున్న కవులలో నాచనసోముడు 'నవీన గుణననాథు'డని తన్నుతాను చెప్పికొనెను. ఈతని ఉత్తర హరివంశమున చెప్పకొనదగిన నవీనగుణములంతగా కానరావు. నాచన సోమునికి ముందున్న కావ్యములలో భావప్రాధాన్యమున్నదేకాని అంగాంగవర్ణనము, శబ్దప్రీతి అంతగా ఆగుపించవు. శ్రీ రాళ్ళపల్లి ఆనంతకృష్ణశర్మగారు సోముని నవీనగుణ సనాతత్వమునుగురించి చర్చించుచు భావమునకు బదులుగా వస్తురచనా పక్కికలందు శ్రద్ధవహించి కావ్య రచన చేయుట నాచనసోముని క్రొత్తదనమని తీర్మానించిరి. నిజమే. ప్రబంధకవుల వర్ణనాప్రీతి, రీతి ప్రాధాన్య మీతనితో మొనలు సూపినవని చెప్పవచ్చును.

ఇక శ్రీనాథుడనగానే శృంగారరసము తగుక్కుమని స్ఫురించును. తెలుగులో విడివిడిగా బహుకావ్యములు రచించినవాడు శ్రీనాథుడే. ఇతని కావ్యములలో శృంగారనైషధము, హరవిలాసము, క్రీడాభిరామము మున్నగునవి ప్రధానముగా శృంగారరచనలే. భీమఖండిము, కాశీఖండము భక్తి ప్రధానకావ్యములైనను రక్తిస్పర్శ లేకుండపోలేదు. ఇతని చాలాపులు శృంగార రసమునకు బంగారు పీచికలు. ఇతనికిముందే కుమారసంభవములో దశకుమార చరిత్రలో కేయూర భాహు చరిత్రలో శృంగారరసమునకు సముచిత స్థానము లభించినను ఇతని కావ్యములలో ఇది శిఖర స్థానమువిస్థించినది. ప్రబంధములతో పరాకాష్ఠనందుకొన్నది. ఇంతేకాక శ్రీనాథునితోనే కథా ప్రాధాన్యము తగ్గిపోయి రసప్రధానమైన రచనలు వెలువడినవని చెప్పవచ్చును. శృంగారనైషధము, హరవిలాసము ఇట్టి రచనలే.

తెలుగు నుడికారమునకు, సీసపద్యముల చిత్రచిత్రగతులకు, ఒకేవిషయమును పెక్కు భంగుల సాగదీసిచెప్పేడు ధోరణులకు శ్రీనాథుడే శ్రీకారమును చుట్టినాడనవచ్చును. తరువాతి కవులలో పెద్దనాదులు ఇతడు వేసిన ఈ బాటలలో నడచి కృతార్థులైనవారే. అంతేకాదు; ఆరు

నిక యుగములో సైతము ప్రసిద్ధాండ్ర కవులలోపల్లు రీమూడు గుణములచేత ప్రభావితులై రచనలు సాగించినారు.¹

తెలుగులో వీరగాథాకావ్యమును (Ballad) వ్రాసిన మొదటికవి శ్రీనాథుడే. ఇతని పల్నాటి వీరచరిత్ర నాటికి నేటికి అనుపమానమైన వీరకావ్యము. చందస్సులో సోమనాథుని దారి త్రొక్కినను వస్తువులో నవ్యతసాదించిన కావ్యమిది.

సమకాలీన సమాజజీవితమును సమగ్రముగా చిత్రించుటలో సైతము శ్రీనాథుడు నవ్యత కనబరిచినాడు. పాల్కురికి సోమనాథుడు కొంతవర కీమార్గములో నడచినవాడే. కాని శ్రీనాథుడు క్రీడాభిరామములో నాట ఓరుగంటి సాంఘికజీవనమును అద్దములోవలె ప్రతిబింబింప జేసినాడు.² క్రీడాభిరామము వ్రేమాభిరామమును సంస్కృతవీధి కనుసరణ గ్రంథమని పరిశోధకుల అభిప్రాయము. ఇది దశరూపకములలో నొకటైన వీధికి సన్నిహితముగానున్న రచన. కేవలము నాటకమువలెకాక దృశ్యశ్రవ్య కావ్యలక్షణములు మేళవించిన కావ్యప్రక్రియ. ఈ ప్రక్రియ తెలుగులో క్రీడాభిరామముతోనే ప్రారంభమై దానివరకే పరిమితమై యున్నది, దీనిలో కాకతీయుల నాటి వృత్తులు, వర్ణములు, కులములు, క్రీడావిసోదములు, పూటకూళ్ళ భోజనములు, ఆనాటి ప్రజల ఆచార వ్యవహారములు మనోజ్ఞముగా చిత్రింపబడినవి తరువాత వెలువడిన హంసవింశతి మున్నగు కథాకావ్యములలోని సామాజిక జీవితచిత్రణ కిది ఒరవడియైనది. దీనిలో అధిక్షేప కావ్యలక్షణములు సైతము గర్భితములుగా నున్నవి. మంచనశర్మ పాత్రద్వారా ఆనాటి వేశ్యా లోలత్వమును శ్రీనాథు డెత్తిపాపినాడనవచ్చును. భీమఖండములోగూడ శ్రీనాథుడు మధ్యాంధ్ర దేశమును వాస్తవికతా బంధురముగా వర్ణించినాడు.

ఒకవైపు గంగాయమునలవంటి మహాకావ్యములను ప్రవహింపజేయుచు మరియొకవైపు ఈ మహాకవి విల్లికాల్యంబంటి చాటుపద్యములకు బాటలుతీసి ఆంధ్రసాహితీని రాచనగరులనుండి రచ్చపట్టులదాక ప్రసరింపజేసినాడు. తెలుగుభాషపట్ల ఆస్థానములనుండి అంగళ్ళవరకు ఆమోద ముద్ర వేయించినాడు. డిండిమభట్టు మున్నగు సంస్కృత విద్వాంసులను డీకొని వాదపటిమతో ఓడించి తెలుగుభాషకు ఎనలేని గౌరవ ప్రతిష్ఠలను కలిగించినాడు. ఆధునిక యుగప్రారంభ ములో తిరుపతి వెంకటకవులవలె ఆనాడు శ్రీనాథుడు తెలుగు కవిత్వమును చాటువులద్వారా జనసామాన్యమునకు సన్నిహితము చేసినాడు. కవిత్వమును మహోద్యమముగా నడిపినవారిలోను శ్రీనాథుడే ప్రథమగణ్యుడు.

శ్రీనాథుని సమకాలికుడైన ఒమ్మెరపోతన మహాభాగవతాంధ్రీకరణముద్వారా అంత్య ప్రాస రచనకు క్రోత్తదారులు తీసినాడు. తరువాతి కవులెల్లర కీరీతి శిరోధార్యమైనది. నన్నయ ప్రారంభించిన శబ్దసంగీతమును తారస్థితికి తీసికొని పోయినవాడు పోతన.

1. జామలా మున్నగువారు.

2. క్రీడాభిరామము శ్రీనాథకృతమేయన్న విశ్వాసముదృష్ట్యా ఈ విషయము నిష్కృతమైనది.

దండకమును కావ్యప్రక్రియకు పూర్వాంశ కలిగించిన గౌరవము పోతన్నకే దక్కినది. ఈతని బోగిసీదండకము శృంగారాత్మకముగా వెలువడిన తొలిదండకము. దండకము పోతన్నకు ముందు లేదనికాదు. భారతారణ్య పర్వములో, శ్రీనాథుని శృంగార నైషధములో సంస్కృత దండకములున్నవి. శ్రీనాథుని కాశీభండములో తెలుగు దండకమున్నది. కాని దండకమును కావ్యములో అంతర్భాగముగా కాక విడిగా రచించుట, శృంగార ప్రధానముగా రచించుట పోతన ప్రత్యేకత. కావ్యమును నరాంకితము చేయనని కఠోక్తిగా చెప్పుట, మాతృదేవతను స్తుతించుట, మధురభక్తికి పూలపందిళ్ళు వేయుట పోతన ప్రత్యేకగుణములు.

ప్రబంధ యుగమునకుముందు రచింపబడిన కావ్యములలో కాసెనర్వపు రచించిన సిద్ధేశ్వర చరిత్రము పేర్కొనదగినది. తెలుగులో ప్రప్రథమ చారిత్రిక కావ్యముగుట దీని ప్రత్యేకత. ఏకామ్రనాథుని ప్రతాప చరిత్రము ఈ మార్గములోనే వెలువడిన ఇంకొక చారిత్రిక కావ్యము.

ప్రబంధయుగములోని 'ప్రయోగ' రీతులు :

ఆంధ్రసాహిత్యము పురాణయుగమున మతధర్మ స్తంభములపై ఆధారపడినది. భారత భాగవతారామాయణము లాంధ్రసాహిత్య తత్త్వమునకు ముకురప్రాయములుగా వెలసినవి. నన్నయ, తిక్కన, ఎఱ్ఱన, పోతన సంస్కృత పురాణముల ననువదించుటలో ప్రధానముగా కథావృష్టిని విశ్వశ్రేయోద్దృష్టిని కలిగియుండిరే కాని విచిత్ర కథాకల్పనలకు, అపూర్వవర్ణనలకు పాల్పడలేదు. క్రమముగా కావ్యదృష్టి, రసదృష్టి ప్రబలింపవి. రసరాజుమగు శృంగారమున కగ్రతాంబూలము లభించినది. శ్రీనాథుడు, పినపీఠభద్రుడు మున్నగు ప్రబంధయుగ పూర్వ కవుల చేతులలో శృంగారరసము స్ఫుటరేఖలను తీర్చుకొన్నది. వేదపురాణములందు, ఇతిహాసములందు ప్రతిపాదితమైన సాత్త్వికశృంగారము క్రమముగా తెరమరుగున పడినది. రాజస తామస శృంగారములకు అగ్రేసరత్వము వచ్చినది పురాణపాత్రల స్థానమున అప్పరసలు, వారాంగనలు, గంధర్వులు వచ్చి నిలచిరి. ప్రబంధ సూర్యోదయముతో శృంగారము జాజ్జ్వల్యమానముగా ప్రకాశించినది. ఇక ఆంధ్రసాహిత్యమున శృంగారరసమున కగ్రతాంబూలము కలుగుటకుగల హేతువులను విచారింపవలసి యున్నది.

18వ శతాబ్దిలో ఆంధ్రదేశమున మహమ్మదీయులు విజృంభించిరి. నన్నయ తిక్కనలతో పెంపొందిన వైదికమతము, పాలకురికితో వేరూదిన వీరచైవమతము, క్రమముగా శిథిలములై పోయినవి. పాలకులైన మహమ్మదీయుల రాజ్యవైభవము హైందవసమాజములో బోగొబిలాషను రేకెత్తించినది. వీరి ప్రభావమువలన వెనుకటి సాత్త్విక శృంగారము సుదతిపోయి రాజసతామస శృంగారములు పొడసూపినవి. విజయనగర ప్రభువులపై ఆనాటి మహమ్మదీయ ప్రభువుల ప్రభావము సోకుటవలన వారు శృంగార రసప్రధానమైన కావ్యములనే అభిమానింపసాగిరి. ఖుద్రశృంగారము నైతము ప్రభువుల శిరఃకంపన పాత్రమగుచుండెడిది. నందితిమ్మన పారిజాతాపహరణములో రుక్మిణీకృష్ణలయెదుట నారదునిచేత పలికించిన పద్యములనుబట్టి చూచినచో ఆనాటి ప్రభువు లెంతటి ఆంగికశృంగారమునైనను ఆమోదించెడువారని ఊహించుటకు వీలగు

చున్నది.¹ ఇట్టి పరిస్థితులలో ధర్మమోక్షములను ప్రతిపాదించెడు కావ్యములను చెవిబెట్టెడు వాడెవ్వడు? కావుననే శృంగారరస ప్రధానములైన ప్రబంధములు పుంఖానుపుంఖములుగా వెలువడి తెలుగు సాహిత్యమునకు సరికొత్త జిగిని బిగిని సమకూర్చినవి.

'ప్రబంధ' మనునది తెలుగు సాహిత్యములో ఒక విమాతృ ప్రక్రియయని ఎల్లరంగీకరించినవిషయమే. ప్రబంధములు శృంగారరసప్రధానములుగా ఆవతరింపటకుగల కాలపరిస్థితులను ముందే మనవిచేసియున్నాను. ఇక కావ్యప్రక్రియగా దీని నవ్యత్వమును నిరూపించవలసియున్నది. ప్రబంధయుగమునకు పూర్వము వెలువడిన కావ్యములలో తిక్కన నిర్వచనోత్తర రామాయణము, భాస్కరాదుల చంపూరామాయణము, రంగనాథ (ద్విపద) రామాయణము, మడికి సింగన వాసిష్ఠ రామాయణము మూలవిధేయములుగానున్న ఆంధ్రానువాదకావ్యములు. శ్రీనాథుడు మొదలుకొని నందిమల్లయ్యవరకుగల మిగిలినకవులు చాలవరకు స్వతంత్రానువాదములేచేసినారు. ప్రబంధ పూర్వయుగములో పాలకురికిసోమనాథు డొక్కడే నూటికి నూరుపాళ్ళు స్వతంత్ర రచయిత. 15 వ శతాబ్దివరకే తెలుగులో సంస్కృత వాఙ్మయములోని బహువిధ కావ్యప్రక్రియలు దిగుమతియైనవి. భారత రామాయణ భాగవతాది మహాగ్రంథములును, మార్కండేయ పురాణాది పురాణములును, దశకుమార చరిత్రాది గద్యకావ్యములును, ప్రబోధ చంద్రోదయాది నాటకములును భిన్నరీతులలో అనువదించబడినవి. చందోలంకార వ్యాకరణాది శాస్త్ర గ్రంథములు తెలుగులో రచింపబడినవి. ఇంకను శ్లేషాద్యలంకారములతోగూడిన కాదంబరి తెనిగించబడినట్లు తెలియుచున్నను అది నేటికిని ఉపలభ్యముకాలేదు.² పింగళిసూరన రాఘవ పాండవీయద్యర్శి కావ్యములోని 'భీమన తొల్లిజెప్పెనను పెద్దలమాటయెకాని' అను పద్యమునుబట్టి ఏనాడో వేములవాడ భీమకవి రాఘవ పాండవీయమను ద్యర్శికావ్యమును నిర్మించినట్లు తెలియుచున్నది. ఈ రీతిగా సంస్కృత సాహిత్యములోని సమస్త కావ్యప్రక్రియలు తెలుగులో శాఖోపశాఖలుగా విస్తరించినవి. కృష్ణదేవరాయల కాలములోని కవులకు సంస్కృత సాహిత్యమునుండి తెలుగులోనికి దిగుమతిచేయుటకు ఏ కావ్యప్రక్రియయును మిగులలేదు. అందుకే స్వతంత్ర కావ్య నిర్మాణము వారి కావశ్యకముగా తోచినది. ఈ సంకల్పమే ప్రబంధ రచనకు నాందియైనది.

ఆంధ్రసాహిత్యములో అతఃపూర్వము గతానుగతికముగా సాగుచున్న అనువాద పద్ధతిని త్రోసిరాజునుట ప్రబంధయుగ ప్రత్యేకత. ఈ ప్రక్రియ కథావస్తువుపైనే కేంద్రీకృతమైన దృష్టిని

1. 'అలిసీలాలక | నీవుసీపతి రహస్యక్షీడవర్తించువే
శ లంఠాలాయుధు సంగరమ్మనకు నుల్లాసమ్ముకల్పించు ను
జ్వల దీపాంకురమై; రతిశ్రమ తనూనంజాతధారాశ ఘ
ర్మలవంబుర్ దొంగింపగా నురటియై రంజిల్లు నిర్వాగతికా.'

—పారిశాతాపహరణము : ప్రథమాశ్వాసము

2. ఆంధ్ర ప్రబంధవాఙ్మయ వికాసము (చారిత్రక) : డా॥ వల్లూరుగోపాచారి.

కమనీయ వర్ణనలవైపు త్రిప్పినది. హృదయముతోపాటు బుద్ధికి ప్రాధాన్యము నిచ్చినది ప్రసిద్ధ వస్తువుతోపాటు కల్పితేవృత్తములకు గౌరవము ప్రసాదించినది.

ప్రబంధశబ్దము నన్నెచోడునినాటినుండి వ్యవహారములోనున్నదే. వ్యుత్పత్తినిబట్టి చూచి నచో ప్రకృష్టమైనబంధము ప్రబంధమనవచ్చును. నన్నెచోడాదులు దీనిని మహాకావ్య పరముగా వాడిరి. ప్రబంధశబ్దమును నన్నెచోడునితోపాటు తిక్కన, ఎఱ్ఱన, శ్రీనాథాదులు కావ్యపరముగా ప్రయోగించిరి.¹ నన్నెచోడుని కుమారసంభవములో, ఎఱ్ఱన నృసింహపురాణములో, నాచన ఉత్తరహరివంశములో, శ్రీనాథుని శృంగార వైషధములో, వినపీరన శృంగారశాకుంతలములో ప్రబంధవాసన గుఱాశించుచున్నది. అయిననివి సమగ్ర ప్రబంధములు కావు. ప్రబంధ సూక్త్యోదయమునకు వేగుచుక్కలు; ప్రభాతరేఖలు మాత్రమే. రచనావిధానములో, కథావస్తువులో, పాత్రచిత్రణములో, రసపోషణములో, అలంకారవర్ణనాదికములో ప్రబంధము క్రొత్త రీతులను సంతరించికొన్న కావ్యప్రక్రియ. స్థూలముగా ప్రబంధ లక్షణములు నాలుగు.

1. కథ నాయకుని తృతీయ పురుషార్థమునకు (కామమునకు) చెంది ప్రాయశ్చయముగా తద్యువాహ సంబంధియగుట.
2. శృంగారము అంగిరసముగా నుండుట
3. వర్ణనా బాహుళ్యము కలిగియుండుట.
4. రీతిప్రాధాన్యము కలిగియుండుట.

మనుచరిత్ర ఈ లక్షణములన్నిటిని గర్వీకరించుకొన్న ప్రథమ ప్రబంధము. దీనికి సమకాలికముగా వెలువడిన పారిజాతావహరణముసైత మిట్టికావ్యమే. తరువాతి వెలువడిన అనేక ప్రబంధములకు మనుచరిత్రయే గీటురాయియైనది.

రామరాజభూషణునివంటి అప్రతిమాన ప్రతిభాసమేతుడుకూడ మనుచరిత్ర ప్రభావమునకు లోబడక తప్పలేదు. ప్రబంధరచయితగా పెద్దనచేసిన ప్రయోగము ప్రథమగణ్యమైనది. రామరాజభూషణుడు ఉన్నంతటో కొంతనవ్యత చూపించకపోలేదు. కథాసంచితానములో, వర్ణనలలో కొంతవరకు మనుచరిత్రననుకరించినను కావ్యమందంతట ధ్వన్యలంకారములను నిక్షిప్తముచేసి క్రొత్తబాట త్రొక్కినాడు.

పెద్దన రామరాజభూషణుల తర్వాత చెప్పికొనదగిన ప్రయోగము చేసినవాడు వింగళి సూరన. కాలమునుబట్టి ఈతడు రామరాజభూషణునికి ముందున్నవాడు. కావున ఈతని రామవ పాండవీయము ఉపలబ్ధమైన గ్రంథములలో ప్రథమ ద్వ్యర్థికావ్యమని చెప్పవచ్చును. దీనిని జూచియే రామరాజభూషణుడు హరిశ్చంద్రనలోపాఖ్యానము రచించియుండును. ఏమైనను ద్వ్యర్థి ప్రబంధములకు సూరన రామవపాండవీయమే మార్గదర్శకమైనది.

1. ఆంధ్ర మహాభారతావతారికలో 'జననత : కృష్ణద్యైపాయన మునివృషభాభిషేక మహాభారత బద్ధ నిరూపితార్థ మేర్పడ' అను పద్యములోని 'బద్ధ' 'బంధ'మేమో ; ఈ 'బంధ'ము ప్రబంధార్థమన నన్నయ వాదనేమో ;

కేవల కల్పితకథ తీసికొని కావ్యరచనకు పూనుకొనుట సూరనచేసిన ప్రయోగములలో అపూర్వమైనది. కళాపూర్ణోదయము కల్పితకథతో కథావైచిత్ర్యముతో కూడుకొన్న మహా కావ్యము. 'కేవలకల్పనా కథలు కృత్రిమరత్నము'లని ఉపాలంభింపబడుచున్న ఆకాలమున కల్పిత పస్తువును గ్రహించి కావ్యనిర్మాణముచేయుట గొప్పప్రయోగము. కళాపూర్ణోదయ కావ్యపీఠికలోనే కవి 'అపూర్వ కథాసంవిధాన వైచిత్రీమహనీయం'బను మాటలలో తన కావ్య ములో నున్నది కల్పిత కథయను విషయమును విశదీకరించినాడు.

ప్రబంధయుగములో మిగిలిన కవులెల్లరు క్షుణ్ణమైన ఘంటాపథములో నడచినవారేకాని సూరనవలె క్రొత్తదారులు తీయుటకు సాహసించలేదు. పొన్నికంటి తెలగనార్యుడు 'యయాతి చరిత్రము'ద్వారా అచ్చతెనుగు కావ్యరచనకు దారితీసినాడు.

తెలుగులో సంకీర్తనలను పేర వ్యవహృతమగుచున్న భక్తిగీతములను వ్రాసినవారిలో ప్రప్రథముడు తాళ్ళపాక అన్నమాచార్యులు. త్యాగయ్య, క్షేత్రయ్యమున్నగు భక్తకవులు తరువాత తరువాత ఈ మార్గమున సంచరించినవారే. అన్నమాచార్యులకుగల 'పదకవితా పితామహుడ'ను బిరుద మత్యంత సార్థకమైనది.

దక్షిణాంధ్రయుగములో సాహిత్యరంగమున చెప్పుకోదగిన నూత్నప్రక్రియలు వెల్లడ లేదు. వదనగ్రంథములు విస్తారముగా వెలువడినవి. శతకములు, యక్షగానములు, గేయరచనలు ప్రబలముగా వెలసినవి. మనుచరిత్రతో ప్రారంభమైన ప్రబంధ కావ్యప్రక్రియ ఈ కాలము నాటికి వెళ్లితలలు వేసినది. శృంగారము అంగపరిమితమై, అంతస్సారమును కోల్పోయి క్షుద్ర మైనది. విజయవిలాసమువంటి ఒకటిరెండు ప్రబంధములుతప్ప చెప్పుకొనదగిన ప్రబంధము లీయుగమున లేవు. ఈ కాలములోని ఒకేఒక్క సుగుణము గేయకవితా పట్టాభిషేకము. రఘు నాథరాయలు, విజయరాఘవ నాయకుడు స్వయముగా గేయరచనలను చేసిరి. అనేక గేయ కృతుల నాదరించిరి. విజయరాఘవుడు కర్ణాటకభాషలోని సాంగత్యమును చందస్సులో శృంగార సాంగత్యము, సంపంగిమన్నారు సాంగత్యమును రెండు గ్రంథములు రచించి చందస్సులో క్రొత్త రీతిని ప్రవేశపెట్టినాడు. అంతే. ఈ కాలమున వెలువడిన మిగిలిన కావ్యములన్నియు గతాను గతికములే.

వేమన ప్రయోగములు :

ఈ కాలములో ఒకే ఒక్క క్రొత్తగొంతుక ప్రజాకవి వేమనది. తననాటికి జడీభవించిన వైదికధర్మమార్గమును, సాంఘిక దురాచారములను అధిక్షేపించుటకు పద్యమును వజ్రాయుధమువలె

1. ఈ కావ్యములోని కథాకల్పనా చాతుర్యము అపూర్వమైనది. కాంక్షమపద్ధతిలో కథవెప్పక 'అదువిక నవల'లో నున్నట్లు శార్కాళవద్ధతి నవలంబించి కథామధ్యవృత్తాంతముతో కావ్యము నారంభించుట మారనచూపిన నవ్యత. మనశ్శత్రువు ఘంభుర్జణ చిత్రణలోనైత మీ కావ్యమున సూరన క్రొత్తపోకడలు పోయెను.

ప్రయోగించినవాడితడు. భందస్సులో ఇతడు క్రొత్తదారి క్రొక్కకున్నను వస్తువులో గొప్ప వైవిధ్యము కనబరిచినాడు. అధిషేపకావ్యరీతి కీతనిపద్యములు శ్రీకారము చుట్టినవి.¹ తన చుట్టుజరుగు విషయములను సూటిగా ఎత్తిచూపుట. సంఘసంస్కారార్థమై కవిత్వము నుపయోగించుట, ప్రజలభాషలో పద్యములు రచించుట వేమనచేసిన సుదీర్ఘ క్రొత్త ప్రయోగములు. భాషలో, భావములో, శైలిలో ఆచ్యమైన తెలుగుదనము కలిగిన పద్యములు వేమనవి. వేమన ఆధునిక యుగములోని కవులలో పలువురిపై ప్రభావమువేసిన ప్రజాకవి. తెలుగు కవితను జానపదుల రసనాగ్రములపై నర్తింపజేసిన మహానుభావుడితడు.

ఇంతవరకు నన్నయ మొదలుకొని వేమనవరకుగల కవుల నవ్యప్రయోగములను వివరించితిని. ఇక 19 వ శతాబ్దినుండి 20 వ శతాబ్ది ప్రారంభమువరకు వెలువడిన క్రొత్తరీతుల నుటంకించుటకు ప్రయత్నింతును. ఇరువదవ శతాబ్దిలో ప్రారంభమైన నవ్యకవిత్వోద్యమమునకు పూర్వరంగమును నిర్దేశించుటకొరకే ఇంత విపులముగా వ్రాయవలసినవచ్చినది. ముఖ్యముగా నన్నయ, నన్నెచోడుడు, సోమనాథుడు మున్నగు నలుగురైదుగురు చేసిన ప్రయోగములను వివరముగా చర్చించితిని. సాహిత్యరంగములో పేరుచేసిన ప్రయోగములు ఆపూర్వములైనవి. కావుననే వీనిగురించి వైపుల్యమవసరమైనది. ప్రబంధయుగములో వేర్వేరు కవులగురించి చెప్పక యుగలక్షణములను - అనగా ప్రబంధప్రక్రియలోని నవ్యతనే ప్రస్తావించితిని. దక్షిణాంధ్ర యుగములో కావ్యములు సంఖ్యలో పరశ్శతముగానున్నను గుణములో గణనీయనవ్యత సంతరించుకొన్నవి కొన్నియేకావున సంగ్రహముగా ముగించితిని.

ప్రాచీనాంధ్ర కవులగూర్చి విచారించునప్పుడు వారి సంప్రదాయానుసరణముకన్న నవ్యతా సాధకతనే దృష్టిలోనుంచుకొంటిని. అనాడు సంప్రదాయానుసరణము ఎల్లరుచేసిన పనియే. ఆధునిక కవిత్వమును చర్చించునప్పుడు వారి సంప్రదాయానుసరణముచైగూడ సమదృష్టిని ప్రసరింతును. ఆధునిక కాలములో క్రొత్తప్రయోగముల పేరుతో 'చలామణి'లోనున్న రచనలన్నియు సంప్రదాయ దూరములుకావని, అవి సంప్రదాయమును ఊర్జింపకొన్నవేయని ముందు ముందు నిరూపించుటకు ప్రయత్నింతును.

¹—ఇరు ప్రక్కలందును మఱుగులేని మంచి పదనుగం చురక త్రివండి కవితాశక్తి, దానికి మెఱు గిచ్చునట్టి సంతేతదూషితముకాని ప్రవంచ వ్యవహారములందలి సూక్ష్మదృష్టి, గాయపుమందు కత్తికే పూసి కొట్టినట్లు తిట్టుచు వచ్చింప చోస్యకుళంబి, — ఇవన్నియు వేమన్నను సృష్టి చేయునపుడు బ్రహ్మాదేవుడు ప్రయోగించిన మూలద్రవ్యములు'.

— వేమన : రాళ్లవల్లి అనంతకృష్ణశర్మ : ప్రచు. 1945 : పుట 1.

ద్వితీయ ఖండము

పందొమ్మిదవ శతాబ్దిలో

ఆంధ్రసాహిత్య స్థితిగతులు :

ప్రవేశిక :

ప్రాచీనాంధ్ర సాహిత్యమంతయు రాజాదరణము వలన మూడుపూవు లారుకాయలుగా వర్ణింపబడినది. తూర్పు చాళుక్యప్రభువగు రాజరాజనరేంద్రుని కంటివల్లతో పల్లెపట్టులందు మరుగు వడిన ఆంధ్రకవితా సరస్వతికి ఆస్థాన ప్రవేశయోగ్యత కలిగినది. క్రమముగా కాకతీయులు, రెడ్డిరాజులు, వెలమప్రభువులు తెలుగుభారతికి ముత్యాలశాలలు సంతరించిరి. విజయనగర ప్రభువుల యేల్పడిలో ఆంధ్రవాణి అంబరములను చుందించు రవ్వలమేడలు నిర్మించుకొన్నది. 'ఉదయం బస్సనగంబు సేతువు హిమవ్యాహంబు' అనువానిచేత ఆవృతమైన మహావలయమున 'మహాంధ్ర' కి వితా ప్రాగల్భ్యము వెల్లివిరిసినది. విజయనగరసామ్రాజ్య మస్తమించినతర్వాత దక్షిణమున చోళపాండ్యరాజ్యములే తెలుగు భారతికి శరణమిచ్చినవి. అప్పటికే సామంతరాజులలో ధర్మదీక్ష నడలిపోజొచ్చినది. సుఖలాలస, భోగచింతన ముదిరిపోసాగినవి. చోళపాండ్య రాజ్యములు చిన్నచిన్నమగుటతో ఒకనాడు సామ్రాజ్యస్థాపకులై 'కురుపుకనుమదుర్గములనేలిన' ఆంధ్రులకు సామంతరాజ్యములు సైతము లేని నికృష్టదశ వచ్చినది. పురావైభవమును కోల్పోయిన నామమాత్రావశిష్టములైన జమీలుమాత్రము శేషించినవి. ఆంధ్రజాతిలో వెనుకటి వీరతాముద్రలు చెరిగిపోయినవి. నృత్యసంగీత ప్రీయత్వమును మనుగులో భోగప్రియత్వము కుదురుకొన సాగినది. జాతికేర్పడిన ఈ దుస్థితియే సారస్వత రంగమున ప్రతిబింబించుట తప్పనిసరికదా ! సామ్రాజ్య నిర్మాణమునకు, తదున్నటికి హేతుభూతముగానుండి, వీరతాస్ఫూర్తిని కలిగించు కావ్యకావళల నొత్తెడకవు లీనాడు కరువైరి. అల్లసానిచెద్దన యెంతటి శృంగార ప్రబంధమును నిర్మించినను ధర్మప్రబోధమును విస్మరించలేడు. ఇప్పుడట్టుకాక ఐహికవాంఛలకు దోహదము చేసెడి కామశృంగార ప్రేరకములైన ప్రబంధములే చిలువలు పలువలుగా వ్యాపింపసాగినవి. సామంతరాజుల కాలమునాటికే ప్రజలలో కవులలో ఐహికసుఖ తత్పరత పెరిగిపోయినది. జమీల కాలమున ఇది యింకను ముదిరిపోయినది. జాతిజీవితము నిర్మూల్యమైనది. సారస్వతరంగము నిస్తేజమైనది. ప్రాచీన సాహిత్యసంప్రదాయములను ఆకళించుకొని క్రొత్తపుంతలో రచనలుచేయు

మహాకవి ఆనాడుదృవించలేదు. ఆసుకరణశీలము పెరిగినది. చిత్రకవిత్వముపై మమకారము పోయినది. పిల్లవసుచరిత్రలు పెల్లుగా విజృంభించినవి. ప్రబంధకవిత్వము క్రమముగా బంధ కవిత్వముగా మిగిలిపోయినది. ఆంధ్రసాహిత్యరంగమున ఏ యుగమునలేని రాధికాసాంత్వ్యనము వంటి క్షుద్రశృంగార కావ్యములు, చంద్రరేఖా విలాపమువంటి బూతుకావ్యములు తలలెత్తినవి. శ్లేషకావ్యములు ఇసుకశుభ్రులవలె బయలుదేరినవి. వానిలోకొన్ని చతుర్థులుగూడ నున్నవి. ప్రబంధములకు వసుచరిత్ర, ద్వ్యర్థికావ్యములకు రాఘవపాండవీయము మాతృకలై పోయినవి. అదే యెత్తుగడ, అవే సన్నివేశములు, అవే పాత్రలు, అదే కథాశరీరము, అదే నిర్వహణము. ఇంచుమించుగా 19 వ శతాబ్ది మధ్యభాగమువర కిట్టిస్థితియే పట్టినది. వీరేశలింగంపంతులుగారి అవతరణముతో ఆంధ్రసాహితీ గ్రహణము క్రమై తొంటికాంతిలో కలకలలాడి పోయినది. వీరేశలింగంగారికి ముందు భారతదేశములోని సాంఘికస్థితిగతులు, విద్యావైజ్ఞానిక వ్యవహారము లెట్లుండెడివో పరిశీలించుట అవసరము. భారతదేశములోని స్థితిగతుల ప్రభావము ఆంధ్రదేశముపై ప్రసరించక తప్పదు. కాబట్టి మొదట భారతదేశములోని సాంఘికవ్యవస్థా స్వరూపమును సంగ్రహముగా నివేదించును.

భారతదేశములోని సాంఘిక స్థితి :

18 వ శతాబ్దిలో భారతదేశములో విద్యావికాసము మృగ్యమని చెప్పవచ్చును. అక్కడక్కడ శేషించిన ప్రాచీన విద్యాపీఠములు లక్షలాది విద్యావిహీనులకు ప్రయోజనకరములు కాలేదు. దేశములో వెనుకటి 'గ్రామపంచాయితీ'లకు బదులుగా కలెక్టర్రవాలన యేర్పడినది. ఈ 'కంపిసీ' పరిపాలనకాలమున దేశీయులు అజ్ఞానాంధకారములోబడి కొట్టుపట్టాడుచుండెడివారు. అసలే దేశము పారతంత్ర్య శృంఖలలో చిక్కికొని నలిగిపోవుచున్నది. అందులో విద్యావ్యాప్తి వీసమైనలేదు. రానురాను భారతజాతిని భౌతికముగా, మానసికముగా మాంద్యము, నిస్సృహ పెనవేసికొన్నవి. మద్రాసుగవర్నరు నర్థామస్మనూ దేశీయులలో విద్యావ్యాప్తికై సంకల్పించిన ఉదారబుద్ధి. కాని 1827 లో అతడస్తంగతుడగుటవలన ఆతని సత్సంకల్పము నెరవేరినదికాదు. దేశీయులు తెల్లదొరలన్నచో మొగమెత్తి చూచుటకే జడిసెడివారు. వారిలోని సుప్రచైతన్యమును మేల్కొల్పి ఒకత్రాటిపై నడిపించు రాజకీయనాయకు లానాడు కలికమునకైనలేరు. ఈ స్థితిలో దేశములో నూత్నదృక్పథము వేరూరుటకు సరికొత్త వాతావరణమును సృష్టించవలసినవచ్చినది. మాగాణమదే కాని యెరువులు, పరికరములు క్రొత్తవి, పుష్టిమంతములైనవి కావలసినవచ్చినది. ఇట్టి గడ్డుపరిస్థితిలో వంగదేశమున రాజారామమోహనరాయలు భారతీయుల దుర్దశను తొలగించుటకు ప్రజనంకల్పముతో నడుముగడ్డెను.

రాజారామమోహనరాయలు :

వందలసంవత్సరములనుండి దాస్యతమస్సులోపడి కన్నుగానక తడబడుచున్న భారతదేశమునకు రాజారామమోహనరాయల అవతరణము ప్రథమ ప్రభాతమువంటిది. 'బ్రిటిషు ప్రభుత్వయుగమున భారతదేశోద్ధరణ ప్రయత్నము రాజారామమోహనరాయలతో ప్రారంభమైన

దని చెప్పవచ్చును.¹ భారతదేశములో ఇంగ్లీషువిద్య ప్రబలుట కతడే మూలపురుషుడు. 1823 లో భారతదేశములో విద్యావ్యాప్తికిగల అవకాశములను పరిశీలించుటకు నాటి ఆంగ్లప్రభుత్వమొక 'కమిటీ'ని నియమించినది. ఆ కమిటీ సూచనలనుసరించి ప్రభుత్వము సంస్కృత కళాశాలలు స్థాపించుటకు నిర్ణయించినది. రామమోహనరాయ లీకళాశాలస్థాపనకు వ్యతిరేకముగా ఎలుగెత్తెను. సంస్కృతముస్థానే ఇంగ్లీషుభాష 'మాధ్యమము' (Medium) గా ఆధునిక రీతులలో శాస్త్రవిజ్ఞానము, గణితము మున్నగు విషయములను బోధించవలయునని పట్టుపట్టెను. అప్పటి గవర్నరు జనరల్ Lord Amherst క తన ఆభిప్రాయముల నుద్ఘాటించుచు ఒక లేఖ వ్రాసెను. ఆ లేఖలోని ఒక భాగమిది.

—But as the improvement of the native population is the object of the Government, it will consequently promote a more liberal, and enlightened system of instruction, embracing mathematics, natural philosophy, chemistry, Anatomy, with other useful sciences. which may be accomplished with the sums proposed by employing a few gentlemen of talent and learning educated in Europe and providing a college furnished with necessary books, instruments and other apparatus.²

రాజారామమోహనరాయలు మున్నగు విద్యాధికులు సాగించిన ఉద్యమమునకు ఫలితముగా 1835 లో మెకాలేవేసిన ఆంగ్లవిద్యాపథకము ఫలించినది. ఇంగ్లీషు భాష మాధ్యమముగా ఆధునిక విద్యావిధానము ప్రవేశపెట్టబడినది. దీనితో భారతీయులు పాశ్చాత్యుల సర్వతోముఖ విద్యారీతులను, విజ్ఞానశాఖల నవగాహన చేసికొనెడి అవకాశము కలిగినది.

రామమోహనరాయలు విద్యావిషయముననే కాక బహుముఖముగా భారతదేశమును సంస్కరించుటకు ప్రయత్నించిన మహామనీషి. బ్రహ్మ సమాజస్థాపనము, సహగమన నిర్మూలనము, సంఘదురాచార నిరసనము, ఆధునిక విజ్ఞాన వ్యాపనము, అసంఖ్యాక గ్రంథరచనము రామమోహనరాయల ఉదాత్త కార్యప్రజాళికలో గణనీయమైనవి. క్రైస్తవమత ప్రచారకు లీతని శేషముషీ విశేషమున కాశ్చర్యపడి ఎత్తైన నీతనిని తమమతములో కలుపుకొనుటకు ప్రయత్నించగా, రాయలు క్రైస్తవ మతదర్శములను నిశితముగా నిర్భయముగా విమర్శించెను. సంఘ సంస్కరణము నిమిత్తము 'సంవాద కౌముది' అను పత్రిక నిర్వహించెను. ఆంగ్ల, సంస్కృత, వంగ, పారసీకాది భాషలలో సంస్కరణోద్యమమును ప్రచారము చేయుటకై అసంఖ్యాకముగా వ్యాసములు ప్రకటించెను.

ఆంగ్లవిద్యావ్యాప్తి : తత్ప్రభావము :

రామమోహనరాయల ఉద్యమము ఫలితముగా దేశీయులలో అపూర్వచైతన్యము రేకులు విప్పినది. ఆంగ్లవిద్యాసముపార్జన ఫలితముగా భారతీయులలో ఛాందసదృష్టి తొలగి సరికొత్త

1. బ్రిటిష్ రాజ్యతంత్ర యుగము : దిగవల్లి వెంకటేశ్వరరావు : పుట 291.

2. 'Raja Ram Mohan Roy': Published by G. A. Natesam co. Madras.

దృక్పథము జనించినది. ఇంగ్లీషు చదువుకొన్న ప్రాచ్యభాషా పండితులు (Orientalists) వినూత్న దృక్పథముతో సాహిత్యాధ్యయనము చేయసాగిరి. విస్మృతి గర్భములో విలీనమై యున్న జాతిరత్నములను (Classics) పునరుద్ధరించి ప్రచురించదొడగిరి. ప్రాచీన సంస్కృత గ్రంథములను సహేతుకదృష్టితో పరిశీలింపసాగిరి.¹ మిషనరీలు తమ మతగ్రంథముల ప్రచురణకొరకు ముద్రణాలయములను నెలకొల్పదొడగిరి. వీరి కృషికూడ భారతదేశములో విద్యా వ్యాప్తికి అక్షరాస్యతా విస్తృతికి దోహదకారియైనది.

క్రమక్రమముగా దేశములో కళాశాలలు, పాఠశాలలు పెరిపోయినవి. పాశ్చాత్యుల చరిత్రను, సాహిత్య సంపదను పరిశీలించుటవలన విద్యాదికులైన భారతీయులలో వినూత్న వికాసము కలిగినది. బానిసత్వమువలన వన్నెవాని కోల్పోయిన తమదేశమును, సాంస్కృతికముగా పురోగమించిన ఇతరదేశములతో సరిబఱిసి నిల్వవలెనుకాంక్ష చిగురించినది. మూగవడిన తమ జాతిజనులను పలికించుటకు వారు ఇంగ్లీషులోనేకాక తమతమ మాతృభాషలలో రచనలు చేయవలసి వచ్చినది. ఆత్మోద్ధరణముకొరకు వారు దేశభాషలలో ఉత్తమరచనలు చేయసాగిరి.²

1857 నాటికే టౌంటాయి, కలకత్తా, మద్రాసులలో విశ్వవిద్యాలయములు స్థాపింపబడినవి. భారతీయ జిజ్ఞాసువుల కివి కల్పితరువులై నిల్చినవి. విద్యాదికులసంఖ్య క్రమముగా పెరిగి పోయినది. పత్రికలు యువరచయితల నాకర్షింపసాగినవి. మైకేలు మధుసూదన దత్తు వంటి భారతీయరచయితలు మాతృభాషలతోపాటు ఇంగ్లీషులోకూడ ఉత్తమ రచనలు చేయసాగిరి. మధుసూదనదత్తు అనన్యప్రతిభాశాలి. 1849 లోనే ఇతడు 'The Captive Ladie' అను గేయకావ్యమును ఇంగ్లీషులో ప్రచురించెను. ఇది సంయుక్తా పృథీరాజుల ప్రణయగాథ. ఇతడు మద్రాసునుండి కొంతకాల మింగ్లీషులో వారాపత్రిక సైతము ప్రకటించెను.

జాతీయ చైతన్యము :³

ఆంగ్ల విద్యావ్యాప్తి ఫలితముగా దేశీయులలో స్వదేశోద్ధరణ సంకల్పము వేరూరసాగినది. 1851 లో కలకత్తాలో 'British Indian Association' అను ప్రజాసంస్థ స్థాపింపబడినది. దేశీయుల ఘనకృల శిక్షణకొరకై ఆంగ్లప్రభుత్వము నెదుర్కొనుట కీ సంస్థ ప్రథమించినది. దీని స్థాపకులలో హరిశ్చంద్రముఖర్జీ, రాజేంద్రలాల్ మిత్ర, ప్రసన్నకుమారబాగుారు ప్రముఖులు. 1854 లో స్థాపించిన 'Hindu patriot' అను పత్రికకు కొంతకాలము 'విలేఖరి'గా, తరువాత

1. Max Muller, Rider, Keith వంటి ఆంగ్లవిద్యాదికుల చలవవలననే భారతీయ విద్యాంసులు తమ వేదవాఙ్మయముపై, పాణినీయాదులపై దృష్టి మరల్చిరి.

2. 'The shock of the western impact had turned the sod, while English literature had fertilized the field and in due course, Modern Indian Literature was born.'

— 'Contemporary Indian Literature'లో K. R. Srinivasa-Iyengar వ్యాసము.

3. ఈ విషయమునుగూర్చి వ్రాయుటలో దిగవల్లి వెంకటశివరావుగారి వ్యాసము లుపకరించినవి.

సంపాదకుడుగా హరిశ్చంద్రముఖర్జీ సమర్థతతో నిర్వహించెను. సంఘసంస్కరణమునం దీతడు ఈశ్వరచంద్రవిద్యాసాగర్ గారికి కుడిభుజముగా నిలిచెను. సిపాయి విప్లవము నణచుటకు ఆంగ్లేయులుచేసిన దుశ్చర్యల నీతడు నిర్భీకముగా ఖండించెను. దొరల యాజమాన్యమునగల నీలిమందు తోటలో పనిచేయు రైతుల పక్షమున నిలిచి అనేక కష్టనష్టముల కోర్చెను.

1851 ప్రాంతములోనే జగన్నాథ్ శంకర్ సేద్ మున్నగు పురప్రముఖులుకలిసి బొంబాయిలో ఒక ప్రజాసంస్థను స్థాపించిరి. ఈ సంఘమునజేరి దేశోద్ధరణముకై కృషిచేసినవారిలో దాదాభాయి నారోజీ, మంగళదాసునాథుఖాయి మున్నగువారు గణనీయులు. ఇంతకుముందే దక్షిణభారతదేశములో ఆంగ్లవిద్యావ్యాప్తి కలిగినదని చెప్పవచ్చును. ఆంగ్లోద్యోగులకు ఉద్యోగ దృష్ట్యా దేశభాషాపఠన మవసరమైనందున మద్రాసులో క్రీ. శ. 1812లోనే ఒక కళాశాల స్థాపింపబడినది. ఈ కళాశాలలో తెలుగు నేర్చుకొన్నవారే క్యాంబెల్, విలియం బ్రౌన్, సి. పి. బ్రౌన్ మున్నగువారు. వీరు తెలుగు వ్యాకరణములను ఇంగ్లీషుభాషలో రచించి సారస్వతమున కెంతో సేవచేసిరి.

1833 ప్రాంతములో ఏనుగుల వీరాస్వామయ్యంగారు, వెంబాంకం రామచార్యులుగారు, శ్రీనివాసవిశ్వగారుకలిసి Hindu Literary Society అను ప్రజాసంస్థను స్థాపించి నభలుజరిపి ప్రముఖులచేత ఉపన్యాసము లిప్పింపసాగిరి. దక్షిణదేశమున దేశీయుల విజ్ఞాన వికాసమునకు కృషిచేసినవారిలో వీరే ప్రథమగణ్యులు. ఈ సంస్థ ఆధ్వర్యమున నాడు మద్రాసు సుప్రీంకోర్టులో ఆద్యక్షులు జనరల్ గానుండిన జార్జినార్దన్ గారిచే 1833-34 నడుమ ఆంగ్ల విద్యావశ్యకము గురించి, దేశచరిత్రాదికములగుర్తించి, ప్రజల హక్కులనుగుర్తించి మహోపన్యాసము లిప్పించిరి. ఈతని ఉపన్యాసములు మద్రాసు పౌరులలో అపూర్వ రాజకీయ చైతన్యమును రేకెత్తించినవి. 1838 లో ఈ సంస్థ యాజమాన్యమున ఇంగ్లీషు కళాశాల స్థాపనావశ్యకము నుద్ఘోషించుచు 70 వేల మంది సంతకములతో ఒక 'మెమోరాండము' జార్జినార్దన్ గారిద్వారా నాదీ గవర్నరు జనరలు కందజేయబడినది. తత్ఫలితముగానే 1841 లో మద్రాసు యూనివర్సిటీ స్థాపింపబడినది. ఉత్తర తరముగా దక్షిణదేశములో జరిగిన విద్యాభివృద్ధికి, ముఖ్యముగా ఆంగ్లభాషా విస్తృతికి వీరాస్వామయ్య ప్రభృతులు, రామమోహనరాయలపాత్రను నిర్వహించినారని చెప్పవచ్చును.

1844 లో క్రైస్తవ మిషనరీల అక్రమచర్యల నరికట్టుటకు 'బెన్నెపట్టణ స్వదేశ సంఘము' అనుపేర మద్రాసు నగరములో ఒక ప్రజాసంస్థ స్థాపింపబడినది. దీనిని ప్రముఖాంధ్రవర్తకులు గాజుల లక్ష్మీనరసై సెట్టిగారు వెన్నెముకగా నిలిచిరి. తమ పత్రికయైన 'క్రైసెంటు' లో క్రైస్తవ మతాదార్యల కుతంత్రములను కటకువుగా విమర్శింపసాగిరి. ఈయన 1846 ఏప్రిలు 9వ తేదీన ఒక అసమ్మతిసభ జరిపి, దానిలో చేయబడిన తీర్మానపు పాఠమును, 'మహాజరు'ను ఇంగ్లండు లోని రై రెక్టర్లకు సొంతబర్చులపై పంపించెను. క్రైస్తవమతాధికారులకు ఆస్తివశుక్కు లుండవలెనని ఇంగ్లీషు ప్రభుత్వము చేయదలచిన చట్టమును సెట్టిగారి ఆందోళన ఫలితముగా ఉపసంహరించు కొనవలసివచ్చినది. ఆ కాలమున పాఠశాలలలో విద్యార్థులు క్రైస్తవమత పరిజ్ఞానములేనిదే పురోగ

మించుటకు వీలులేకుండెడిది. పైగా పాఠశాలలందు ప్రభుత్వమువారు బైబిలును నిర్బంధ పాఠ్య ప్రణాళికలో చేర్చిరి. ఇది క్రైస్తవమత పరివర్తనకు మొదటిమెట్టని గమనించి లక్ష్మీనర్రుగూరు 1846 లో మద్రాసు నగరమున ఒక మహాసభచేసిరి. 12 వేలమంది సంతకములతో ఈ సభలో ఒక 'మహాజరు' సిద్ధముచేయబడినది. కంపెనీ డైరెక్టర్లు ఈ మహాజరును తృణీకరించినను, బైబిలును పాఠ్యగ్రంథముగా తీసివేయక తప్పలేదు.

1875 నాటికే భారతదేశములోగల అన్ని ప్రాంతములలో జాతీయ చైతన్యము రెమ్ములు వేసినది. చెన్ననగరములోని విశ్వవిద్యాలయములోను, హైకోర్టులోను ఉన్నతోద్యోగులు కొందరు దేశీయుల స్థితిగతులను చర్చింపసాగిరి. వీరిలో సర్. డి. మాధవరావు, ఆర్. రఘునాథరావుగార్లు గణనీయులు. ఇంకను న్యాపతి సుబ్బారావుగారు, తల్లాప్రగడ సుబ్బారావుగారు, పనప్పాకం అనంతాచార్యులుగారు మున్నగు ఆంధ్రప్రముఖులు దేశాభ్యుదయముకొరకు కంకణధారులైరి. మాధవరావుగారు దేశీయుల అభిప్రాయములను ప్రకటించుటకు 'Native public Opinion' అను పత్రికను ప్రకటించిరి. ఇది ఆంకురస్థితిలోనే అణగారిపోయినది. 1878 లో పి. సుబ్రహ్మణ్య అయ్యరు ప్రభృతుల సహాయముతో 'హిందూ' పత్రిక వారపత్రికగా స్థాపితమైనది. వీరి కృషివలననే మద్రాసునగరములో మద్రాసు మహాజనసభయనెడు ప్రజాసంస్థ నెలకొల్పబడినది. ఈ కాలముననే కొందరు పాశ్చాత్యులు సంస్కృత భాషాసాహిత్యముల నభ్యసించి భారతీయ మతసంస్కృతుల ప్రాశస్త్యము నుగ్గడించుచు ఆంగ్లభాషలో వ్యాసములను ప్రకటింపసాగిరి. 1875 లో సర్వమత సమన్వయార్థమై ఆమెరికాలో స్థాపింపబడిన దివ్యజ్ఞాన సమాజము సభ్యులు భారతదేశమును వర్కటించి ఈ దేశము ప్రాచీనాన్విత్యముపై ఉపన్యసించిరి. ఈ సంస్థలో క్రమముగా భారతీయ విద్యాధికు లనేకులు చేరిరి. వీరిలో తల్లాప్రగడ సుబ్బారావుగారు ప్రథమగణ్యులు. వీరి ప్రోత్సాహముతో ఆదయారులో 1882 లో దివ్యజ్ఞాన సమాజము స్థాపింపబడినది. 'ఆ సమాజసభ్యులలో కొందరు వీరి శిష్యులయిరి అందులో భారతదేశోద్ధరణకు పాటుపడిన ఎ. పి. సిన్నెటు, ఎ. ఓ. హ్యూము అను దొరలుకూడ ఉండిరిని సమాజగ్రంథములందు వివరింపబడియున్నది.'¹ 1885 లో ఈ హ్యూముగారే భారతీయ ప్రముఖులను చేరదీసి బొంబాయిలో Indian National Congress కు బీజావాపము చేసిరి.

19 వ శతాబ్ది చివరభాగములోనే భారతీయ విద్యాధికులలో విశేషముగా వైజ్ఞానిక సంఘలనము కలుగసాగినది. ఇంగ్లండులో చార్లెసుబ్రాడ్లె మున్నగువారు నాస్తికత్వమును ప్రతిపాదించుచు వ్రాసిన గ్రంథములను హేతువాద ప్రీతికలిగిన భారతీయ విద్యాధికులు చదువసాగిరి. ఈ కాలముననే Herbert Spencer ప్రతిపాదించిన Agnosticism (అజ్ఞేయవాదము) పాశ్చాత్య దేశములలో గొప్పసంచలనము కలిగించినది. ఇతని గ్రంథములను, చార్లెసువాలుసీ Theism మున్నగు గ్రంథములను భారతదేశములో బ్రహ్మసామాజికులు శ్రద్ధగా పఠింపసాగిరి. పాశ్చాత్య

1. దిగవల్లి వెంకటశివరావుగారు సంగ్రహాంధ్ర విజ్ఞానకోశములో వ్రాసిన ఆంధ్రదేశ చరిత్రము IV నుండి. : పుట 490.

దేశములలో లేచిన ఈ మతసంబంధమైన ఉద్యమములుగూడ భారతదేశములోని విద్యాధికులలో విజ్ఞాన వికాసము కలిగించెనని చెప్పవచ్చును.

ఇదియట్లుండగా 19 వ శతాబ్ది చివరిమాడు దశాబ్దిములలో ఆధ్యాత్మికరంగమున అభినవో శ్రేణిము కలిగినది. అప్పటికే కొందరు భారతీయులు పాశ్చాత్యవిద్యా నాగరకతాంధులై పోసాగిరి. రామకృష్ణ పరమహంస తన బోధామృతముతో భారతీయ సంప్రదాయముల మహత్తును చూపసాగెను. వీరిశిష్యుడు వివేకానందుడు భారతదేశము పూర్వవైభవమును, భారత సంస్కృత్యాధిక్యమును సమస్త ప్రపంచమునకు పరిచయము చేయుటకై పర్యటనచేయసాగెను. 1893 లో షికాగోనగరమున జరిగిన విశ్వమత మహోసభలో వివేకానందుడు భారతదేశమునకు ప్రతినిధిగా పాల్గొనెను. ఆ సభలో వేదప్రాశస్త్యమును సనాతన ధర్మాన్నత్యము నుగ్గడించుచు స్వామి గంభీరముగా ఉపన్యసించెను. తమతమ మతములే మోక్షకావలములనుకొనెడు దురహంకారులకు వివేకానందుని ఉపన్యాసము గొడ్డలిపెట్టయినది. 1894 లో డిట్రాయిట్ నగరమున చేసిన ఉపన్యాసములో వివేకానందుడు క్రైస్తవమత దురభిమానము గలవారిని తీవ్రముగా ఖండించెను. స్వామి ఉపన్యాసములోని ఒకవాక్యమిది, 'భారతీయులందరునులేచి హిందూమహాసముద్రపు ఒడుగుననున్న బురదనంతయుదీని పాశ్చాత్యదేశములపై బదలెచినను అయ్యది మీరు మాపట్ట సల్పుచున్న ఘోరకృత్యములలో సహస్రాంశమునకైనను సరిరాదు. ఎందులకు? మీ మతమునవీడి మామత మవలంబింపజేయుటకు మేమొకమత ప్రచారకుని మీ దేశమున కెన్నడైనను పంపియొరుగుదుమా'.¹

హిందూమత మొకమతముకాదని, భారతీయులకు వ్యక్తిత్వములేదని వింతభ్రాంతిలోనున్న పాశ్చాత్యులకు వివేకానందుని ఉపన్యాసములు నేత్రాంజనములుగా పరిణమించినవి. ఈ ఉపన్యాస పాఠములను చదువుకొన్న భారతీయులలో ఎక్కడలేని అభిమానము కట్టలుత్రొంచుకొని వచ్చినది. స్వామి ఉపన్యాసములేకాక, ఆయన పాశ్చాత్యదేశములలో నున్నప్పుడు భారతీయ శిష్యులకు వ్రాసిన లేఖలుగూడ భారతజాతిలో ఆధ్యాత్మికముగా, సాంఘికముగా నూత్నజాగృతి కలిగించినవి. స్వామి రాజకీయములలో ప్రత్యక్షముగా పాల్గొనలేదు. కాని తత్కాలీన భారతీయుల దౌర్భాగ్యమున కాయన యెంతగా కుమిలిపోవుచుండెడివాడో ఆయన లేఖలవలన తెలియుచున్నది. ఒకలేఖలో అతడు 'అధఃపతితమైయున్న భారత సోదరకోటి సమద్ధరణము పొందుటకై మనమందర మహర్షిశ్రమ ప్రార్థింతుముగాక' (చిరంతనానందస్వామి అనువాదము) అనెను. అస్మిని కుమారుడ తనెడు ప్రముఖ దేశభక్తునిలో స్వామి ఒకమాటు 'వంగయువకుల అస్థులనుండి భారతదేశ దాస్యమును విచ్ఛిన్నముచేయు పశ్చాత్యుధము నిర్మింపబడవలయు'నని అనెను. మాంమాదిగల భారతజాతికి ప్రాణమనెను. వారికి పాఠశాలలను నెలకొల్పదని, వారి కువనయనము నొనర్చుదని ఉద్ఘోషించెను. ఈ విధముగా వివేకానందుని ఉపన్యాసములు, లేఖలు నాటి జాతీయచైతన్య స్ఫూర్తికి దోహదము చేసినవని చెప్పవచ్చును.

1. వివేకానందుడు : చిరంతనానందస్వామి : పుట 201.

తెలుగునాట పత్రికా రచన :

దేశీయులలో విద్యావ్యాప్తిలోనేమి, జాతీయతా ప్రచారములోనేమి, విజ్ఞానదీప్తి కలిగించుటలోనేమి పత్రికలు ప్రధానపాత్ర వహించినవి. తెలుగునాట వెలసిన అసంఖ్యాక పత్రికలు ఇరుదవ శతాబ్దిలో అలలెత్తిన నవ్యసాహిత్యోద్యమమునకు పూర్వరంగము నెట్లు సిద్ధపరిచెనో గమనింతుము.

దాదాపాక శతాబ్దము క్రిందనే తెలుగులో పత్రికారచన ప్రారంభమైనది. 1852లో బ్రౌనుదొర బ్రాణ్య నిమంటువునకు వ్రాసిన పీఠికలో తత్కాలీన పత్రికలగురించి యిట్లు వ్రాసెను.

“Among the Telugus, it (Printing) commenced about the year 1808, but made little Progress until 1880...There are at least eight such presses at work, besides those which are under management of English men. Native news papers both Telugu and Tamil exist, but are ill-supported unless they deal in vituperation regarding points of religion or caste”.

ప్రాథమిక దశలో భారతీయపత్రికలలో ఎక్కువగా క్రైస్తవమత ప్రచారమునకు సంబంధించినవే ఉండెడివి. తెలుగునాట వెలసిన ప్రప్రథమ పత్రికకూడ ఇట్టిదే. దీనిపేరు సత్యదూత. ఇది మాసపత్రిక. ఇది బళ్ళారిలోని క్రైస్తవ సమాజముపక్షమున నడుపబడుచుండెడిది. దీనిలోని భాష శ్యావహారికమే అయియుండుట గమనింపదగిన యంశము. 1840లో వృత్తాంతిని, 1845-50లో వర్తమాన తరంగణి, 1861-68లో దినవార్తామణి. 1862-67లో హితవాది, 1863-67లో శ్రీ యక్షిణి మొదలైన పత్రికలు వెలువడినవి. ఈ పత్రికలన్నియు క్రైస్తవమత ప్రచారార్థము దయించినవే. 1864-70లో మద్రాసు వేదసమాజము పక్షమున తత్త్వబోధిని యను పత్రిక వెలువడినది. దీనిలో మతసంబంధమైన చర్చలకు ప్రాధాన్యముండెడిది. వీరేశలింగం పంతులుపండివారి కీపత్రిక ప్రయోజనకారియైనదని పంతులుగారి మాటలవలననే తెలియుచున్నది. సుజనరంజని (1864-67), ఆంధ్రభాషా సంఘీవని (1871-99) మున్నగు పత్రికలు అముద్రిత రచనల ప్రచురణకై, సాహిత్యవిమర్శలకై ఉద్దేశింపబడినవి. ఆంధ్రభాషా సంఘీవని క్రొక్కొండ వెంకటరత్నం పంతులుగారికి, వివేకవర్ధని వీరేశలింగం పంతులుగారికి స్వాఖిప్రాయ ప్రకటనకు చక్కని వేదికలుగా రూపొందినవి. 1885లో ప్రచురింపబడిన పూర్ణ రామ కృష్ణయ్యగారి అముద్రిత గ్రంథచింతామణి సాహిత్య విమర్శలకు, అముద్రిత గ్రంథప్రచురణకు సారథమై అమూల్యమైన సేవచేసినది. వార్తలు మున్నగువాని కేమాత్రము అపకాశమీయక ఇంగ్లీషుభాషలో ప్రకటింపబడు Athenaeum అను పత్రికవలె కేవలము భాషా సారస్వత విషయములకొరకే దీక్షగావనిచేసిన పత్రికారాజమిది. వేదం వెంకటరాయశాస్త్రి మున్నగు పండిత వర్ణుల విమర్శలకీ వేదికగానుండెడిది. పి. ఆనందాచార్యులగారి వైజయంతి, రాజా మంత్రి త్రగడభుజంగ రావుగారి మంజువాణి, శ్రీపాదకృష్ణమూర్తిశాస్త్రిగారి కళావతి, చిలకమర్రివారి మవోరమ అనాది సాహిత్యవిశాసమునకు బహుధా కృషిచేసినవి.

త్రైస్తవ మిషనరీల ప్రభావము :

తత్పర్యవసానము :

హిందువులనందరిని త్రైస్తవులుగా జేయుటకే తాను భారతదేశములో ఇంగ్లీషు భాషను ప్రవేశపెట్టితిని మొకలే ప్రభువు తన సోదరికి ఒక లేఖలో వ్రాసెను. ఇంగ్లీషు ప్రభుత్వము అండదండలతో త్రైస్తవ మిషనరీలు భారతదేశమంతట విజృంభింపజొచ్చెను. వంగదేశములో మధుసూదనదత్తువంటి మహాకవి త్రైస్తవమతమును స్వీకరించెనన్న ఈ మతప్రభావ మెంత మనిష్యముగా నుండెడిదో ఊహింపవచ్చును. ఆంధ్రదేశములో 19 వ శతాబ్ది ఉత్తరార్ధమున త్రైస్తవ మతవ్యాపనము విస్తృతము కాజొచ్చినది. హైందవమతము కేవలము మూఢాచారభూయిష్ట మైనదని, రాయరపులను దేవతలుగా పూజించు అనాగరక మతమని వారు దుష్ప్రచారము చేయ సాగిరి. వీరి ప్రచార ప్రభావమునకు లోబడి, వీ రొసగిన సహాయ సానుభూతులకు ఆకృష్టత్రై ఆంధ్రదేశమున కొన్ని లక్షలమంది మాలమాదిగలు త్రైస్తవమతమును పుచ్చుకొనిరి. గుంటూరు జిల్లాలో కొందరు రెడ్లు, కమ్మవారునైతే మీ మతమును స్వీకరించిరి. నోబులు కళాశాల (బందరు)లో చదువుకొన్న బ్రాహ్మణ యువకులలో కొందరు త్రైస్తవమతాంతరులైరి. వారిలో ధన్యాద అనంతం, మల్లాది వెంకటరత్నం పేర్కొనదగినవారు. ఆసుపత్రులద్వారా, విద్యా కేంద్రములద్వారా ఆంధ్రదేశమున త్రైస్తవమతము దళితజాతుల నోరూరించినది. ఈ విధముగా త్రైస్తవమతము విజృంభించినకొలది హైందవులలో అంతశ్శోధన ప్రారంభమైనది. హైందవులలో స్వస్థాన వేషభాషాభిమానము వేళ్ళుదన్నుకొని విజృంభించుటకు త్రైస్తవ మతప్రాబల్యము ప్రధాన హేతువని చెప్పవచ్చును.

హిందూమతములోని మూఢాచారములను, అంధవిశ్వాసములను దులిపివేసి, దాని పురా ప్రశస్తిని, అంతస్కృత్యమును దేశములో ప్రసరింపజేయుటకు ఆంధ్రదేశమున గొప్ప సంస్కరణోద్యమము బయలుదేరినది. రాజారామమోహనరాయలు అంతవరకే వంగదేశమున బ్రహ్మ సమాజమును స్థాపించి దురాచార దూషితమైన హైందవసంఘమును సంస్కరించుచుండెను. ఈ సమాజముచేత ప్రభావితమై కందుకూరి వీరేశలింగంపంతులుగారు, రఘుపతి వెంకటరత్నం నాయుడుగారు ఆంధ్రదేశమున వెల్లువవలె సంస్కరణోద్యమమును ప్రవహింపజేసిరి. వీరిొక వైపు పూర్వార్ధారపరాయణులైన హిందువులను, మరియొకవైపు త్రైస్తవమత ప్రచారకుల నెదుర్కొనవలసివచ్చెను. బ్రహ్మసమాజమేకాక దయానందసరస్వతి స్థాపించిన ఆర్యసమాజము, మేడంట్లావిచ్చెక్క, కల్నల్ అల్కాటుగార్లు స్థాపించిన దివ్యజ్ఞాన సమాజము, స్వామి వివేకా నందుల సనాతన మతపునరుద్ధరణ మహోద్యమము, భారతదేశముతోపాటు ఆంధ్రదేశములోగూడ అభివృద్ధి త్రేజమును రేకెత్తింపజేసినవి. విద్యార్థులలో, విద్యాధికులలో ఈ ఉద్యమములు సమష్టిగా ఆపూర్వ సంఘటనమును కలుగజేసినవి. త్రైస్తవమత ప్రచారము ఆభావాత్మకముగా (Negative) పై ఉద్యమముల ప్రాబల్యమునకు హేతువైనది. ఐనను త్రైస్తవ మత ప్రాచుర్యమువలన ఒకటి రెండు మేళ్ల కలిగినవను విషయము విస్మరించుటకు వీలులేదు. వానిలో తెలుగుభాషకు కలిగిన ప్రభా

రము ప్రధానమైనది. క్రైస్తవ మత ప్రచారకులు తమ మతమును త్వరితగతినీ ప్రజలలో ప్రచారము చేయుటకు ప్రాంతీయ భాషలలో బైబిలు ననువదించజేయుట అత్యావశ్యకమైపోయినది. ప్రార్థనాలయములందు. ప్రచారసభలయందు పాడుటకు కీర్తనలు, పాటలు కావలసివచ్చినది. ఇంగ్లీషుభాషలో చెప్పినచో దేశీయుల కర్థముకాదు. అందువలన వారు దేశీయులవద్ద వారిభాషను, సారస్వతమును అధ్యయనము చేయవలసివచ్చినది. అందుకు వారు నిఘంటు నిర్మాణము ప్రప్రథమ కర్తవ్యముగా భావించి కాంబెలు దొరగారిని ఆ పనికి నియోగించిరి. వారికి నహాయకులుగా ఇద్దరు తెలుగు పండితులను నియమించిరి. వీరు సిద్ధముచేసిన నిఘంటువు అక్షర క్రమమున వ్రాసిన మొదటి నిఘంటువని జయంతి రామయ్యపంతులుగా రభిప్రాయపడినారు. వీరు మత దృష్టితో దీనిని సంకలనము చేయించినను తెనుగుభాషకు దీనివలన మహాపకారము జరిగినది. ఉద్యోగరీత్యా చెన్నపట్టణమునకువచ్చిన బ్రౌను దొరగారు ఆంధ్ర సాహిత్యమునకు చేసిన సేవను ఇక్కడ సంగ్రహముగా నివేదించుట అప్రస్తుతము కాదనుకొందును.

కాంబెలుగారి నిఘంటువుకన్న సమగ్రమైన నిఘంటువులను రెంటిని బ్రౌనుదొరగారు 1852 లో ప్రవరించివారు (ఒకటి తెలుగునుండి ఇంగ్లీషునకు, రెండవది ఇంగ్లీషునుండి తెలుగునకు). 1893 నాటికి ఈయన తెలుగు సాహిత్యమునుగూర్చి ఒక వ్యాసమును రచించెను. 1840 లో ఒక తెనుగు వ్యాకరణమును రచించెను. శ్రీ కురుగంటి సీతారామయ్యగారన్నట్టుగా బ్రౌను దొర ఆంధ్రభాషకు అమరసింహనివంటివాడు. వేమన శతకమును ఇంగ్లీషులోనికి అనువాదము చేయించి తెలుగు కవితా సౌరభమును తొలిసారిగా తెల్లదొరల కందించిన మహనీయుడతడు. తాళపత్ర గ్రంథరూపమున సుమప్రకృష్టమున్న తెలుగు కావ్యముల నుద్ధరించి మొట్టమొదట ముద్రణ భాగ్యమును కలిగించిన భాషాపోషకుడతడే. ప్రబంధ రత్నములైన మనుచరిత్ర వసుచరిత్రలను శ్రీమదాంధ్ర భాగవతమును తొలిసారిగా ముద్రింపించి వెలుగులోనికి తెచ్చినది ఈతడే. అంతేకాదు. ఈనాడు అచ్చులిపిలోనున్న 'వత్తులు' కొన్నిటిని ఆయనయే కనిపెట్టినాడు. శంకర నారాయణగారి రెండు నిఘంటువులకు బ్రౌను నిఘంటువులే మాతృకలు.¹

వీరేశలింగంగారు :

సంఘసంస్కరణోద్యమము :

ప్రాస్తుదేశములో వాల్చేరువలె ఆంధ్రదేశమున సంఘసంస్కరణముకొరకు తన కలమును ఖడ్గసదృశముగా జిగిపించిన మహాపురుషులు వీరేశలింగంపంతులుగారు. సాంఘిక దురాచార నిర్మూలనములోనేమి, బహుముఖ సాహితీప్రక్రియాసృష్టిలోనేమి, ఆంధ్రజాతీయతా ప్రచారములోనేమి, వీరేశలింగంగారే పితామహతుల్యులు. వారే రథులు, సారథులు. 1874 లో వారు వివేక వర్ధనియను పత్రికను స్థాపించిరి. ఇది మాసపత్రిక. ఈ పత్రికా ప్రకటన ప్రయోజనములు రెండని పంతులుగారే తమ స్వీయచరిత్రలో వ్రాసికొనిరి. ఒకటి భాషాభివృద్ధి; రెండవది దేశాభి

1. నవ్యాంధ్ర సాహిత్యవీరులు: (ప్రథమ భాగము): పుట 81.

వృద్ధి. తెలుగుభాషలో మృదువైన, సరళమైన శైలిలో సలక్షణ వచన రచనచేయుట భాషాభివృద్ధి మార్గమని, దురాచారములను నిర్మూలించి, మతకులాచార విద్యానీతి విషయములందు నానాముఖము. కృషిచేయుట దేశాభివృద్ధి మార్గమని పంతులుగారు వివరించిరి. లంచగొండితనమును బట్ట బయలు చేయుటయందు, శ్రీవిద్యా విషయమునందు, వితంతువివాహ విషయమునందు వీరేశలింగం గారి కృషి అనన్యమైనది. 1881 లో రాజమహేంద్రవరమున ఒక నాటక సమాజమును స్థాపించి 'చమత్కార రత్నావళి' యను రెండు నాటకముల నాడించిరి. ఇవి ప్రహసన రూపములో నున్నవి. పీని ప్రదర్శనతో నగరమందు గొప్ప సంచలనము కలిగినది. 1881 డిసెంబరు 1 వ తేదీని రాజమహేంద్రవరములో మొదటి వితంతు వివాహము జరిపించి పంతులుగారు సంఘ సంస్కరణోద్యమమునకు పతాకస్థాయి కల్పించిరి.

సంఘసంస్కరణోద్యమముతోపాటు సాహిత్యకేందరమున ఎన్నో క్రొత్త ఆంట్లను నాడిన భవిష్యద్దృష్ట పీఠేశలింగంగారు. గద్యవాఙ్మయమును క్రొత్తదారులలో నడిపించుటయందు వారే ఆద్యులు. కావ్యనాటకములేకాక తెలుగులో ప్రకృతిశాస్త్రము, జ్యోతిశాస్త్రము, శారీరశాస్త్రము, పదార్థ వివేచనాశాస్త్రము, భౌతిక భూగోళశాస్త్రములకు సంబంధించిన గ్రంథములు, అలంకార సంగ్రహము, ఆంధ్రతర్కసంగ్రహమున్నగు బహువిధవాఙ్మయ సృష్టిచేసిన మనీషి ఆయన. ఆంధ్రసాహిత్య చరిత్రమును క్రమబద్ధముగా ప్రమాణపతముగా వ్రాసినదాతడే. వీరి ఆంధ్ర కవుల చరిత్ర ప్రచురణముతో నన్నయ, రామకృష్ణకవి ప్రభృతులక సంబంధించిన కట్టకథలు మాయమైపోయినవి. ఒక్క కవితారంగముతప్ప సారస్వత షేత్రములోని అన్నిదారులలో సరి క్రొత్త ప్రయోగములుచేసిన మహారచయిత పంతులుగారు. మధునాపంతుల సత్యనారాయణశాస్త్రి గారన్నట్లు ఈయన అయిదవ వాచకము మొదలుకొని ఆంధ్రకవుల చరిత్రమువరకు రచించిన బహుముఖ ప్రజ్ఞాశాలి. పంతులుగా రెన్నిరకములైన ప్రయోగములుచేసిరో వారే స్వయముగా స్వీయచరిత్రలో వ్రాసికొన్న మాటలనుబట్టి తెలియును.

“తెనుగులో వచన ప్రబంధమును నేనే చేసితిని. మొదటి నాటకమును నేనే తెనిగించితిని. మొదటి ప్రకృతిశాస్త్రమును నేనే రచించితిని. మొదటి ప్రహసనమును నేనే వ్రాసితిని మొదటి చరిత్రమును నేనే రచించితిని. శ్రీలక్ష్మ మొదటి వచన పుస్తకమును నేనే కావించితిని”.

ఒక్కమాటలో చెప్పవలెనన్నచో ఆంధ్రదేశమునకు సాంఘికముగా, సాహిత్యకముగా విస్తార తన జాగృతిని కలిగించిన ప్రప్రథమ వైఠాళికుడు వీరేశలింగంపంతులుగారు. వీరికి సారస్వత రంగములో సైదోడుగానుండి కొమర్రాజువారు విజ్ఞానచంద్రికామండలి స్థాపించి గొప్ప సేవచేసినారు.

ఇంతవరకు భారతదేశము ముఖ్యముగా ఆంధ్రదేశము సాంఘిక సాంస్కృతిక స్థితిగతులను నివేదించినారు. ఇక 19 వ శతాబ్దిలో వెలువడిన కవిత్వమును, దాని క్రొత్త పాఠలను సంగ్రహముగా నివేదించి ఈ ప్రకరణమును ముగింతును.¹

1. ఈ విషయముగూర్చి వ్రాయుటకు మధునాపంతుల సత్యనారాయణశాస్త్రిగారి 'ఆంధ్ర రచయితలు' చక్కగా ఉపకరించినది.

కొందరు కవులు :

వారి కవితా రీతులు :

19 వ శతాబ్ది రచయితలలో ప్రథమగణ్యుడు చిన్నయసూరి. కాని అతడు గద్యవాఙ్మయములో క్రొత్తమొక్కలు నాడినాడేకాని కవితా కేదారమున కాలానలేదు. ఈ కాలపు కవులలో మంత్రప్రెగడ సూర్యప్రకాశకవి (1808-73) పేర్కొనదగినవాడు. ఇతడు సంప్రదాయ మార్గములో సంపదించినవాడేకాని ఈషణ్ణాత్రమైన నూత్నప్రయోగము చేసినవాడుకాదు. పారిజాతాపహరణ విజయవిలాస కథలను జోడించి ఈతడు 'కృష్ణార్జున చరిత్ర' మను ద్వ్యర్థి కావ్యమును రచించెను. కోరాడ రామచంద్రశాస్త్రిగారు సైతము 'కుమారోదయము' అను కావ్యమును రచించి ఘట్టమైపోయిన సంప్రదాయాధ్యక్షులలో ప్రయాణించినారు.

మతుకుమర్తి నృసింహకవి (1816-73) ఈ కాలపు కవులలో క్రొత్తతెన్నులు ద్రొక్కుటకు ఉత్సహించినాడు. మొదట ఈతడు వసుచరిత్రకు సహపంక్తిలోనిలచు 'అజవరిత్ర' మను ప్రౌఢప్రబంధమును రచించెను. ఇంతటితో తృప్తిపడక 'చెన్నపురీ విలాసము' అను కావ్యమును 1860 ప్రాంతములో రచించెను. ఈ కవి కార్యవశమున చెన్నపట్టణము వెళ్ళినప్పుడు చూచిన ఆ పురవిశేషములన్నియు ఈ కావ్యమున పునఃసృచ్చినట్లు వర్ణింపబడినవి. నాటి మదరాసులోని విశేషములన్నియు నిందు కనులకు గట్టినటుల వర్ణింపబడినవి.¹ దీనిలో వీధులు, మేడలు, సముద్రము, రైలు, టెలిగ్రాఫు, అచ్చుకూటములు, ఆసుపత్రులు, మ్యూజియము, లైటుహౌసు మున్నగువానిపై ముచ్చదైన వర్ణనలు కలవు. చాటుపద్యములు, క్రీడాభిరామము మొదలైన ఒకటి రెండు కావ్యములుతప్ప సమకాలిక సమాజ స్థితిగతులను చిత్రించు కావ్యములు తెలుగులో క్యాచిత్తముగా కనిపించును. అందులో ఆంగ్ల నాగరకత మూర్తిభవించిన మద్రాసు నగరము సీకవి నిసర్గరమణీయముగా వర్ణించుట విశేషము. ఆ కాలమున నిట్టి కావ్యములు వ్రాయుట క్రొత్తయేయనిపించును. పైగా కోకొల్లలుగా ఆంగ్ల పదములను ప్రయోగించి కొంత సాహసమును ప్రదర్శించినాడీతడు.

ఈతని తర్వాత మండపాక పార్వతీశర్మశాస్త్రిగారు గణనీయులు. వీరికి 'అభినవాంధ్ర కవితా పితామహుడను బిరుదము కలదు. చిన్ననాటనే 'కవితాలతాంకుర' మను కావ్యము గంటలో రచించిన అశుకవి వీరు. ఒక్క 'అత్మచర్య' రచనలోతప్ప వీరి కవిత్వములో అభినవత్వము కనిపించదు. 'అత్మచర్య' పద్యబద్ధమైన స్వీయచరిత్ర. పద్యములలో స్వీయచరిత్రనల్లట క్రొత్త ప్రయోగమనియే చెప్పవచ్చును. కవులు కావ్యాదిలోగాని, కావ్యాంతరములోగాని ఆత్మ విషయములు చెప్పికొనిరిగాని ప్రత్యేకముగా అందుకొరకు కావ్యములు రచించలేదు. ఈయన అట్లు చేయుట క్రొత్తవిషయము. వెంకటశాస్త్రిగారి 'జాతకచర్య' రచన కీకావ్యమే దారిమూపినదని పించును.

1. ఆంధ్ర రచయితలు : పుట 24.

నుదభూషి వెంకటాచార్యులుగారు ప్రాతఢోరణిలోనే 'భరతాభ్యుదయ'నును ప్రౌఢ ప్రబంధము రచించినను ఆశుకవిత్వమును, అవధానములను బహుళ ప్రచురితములుగాజేసి ఒక క్రొత్తదారి త్రొక్కినారు. శతావధానముల నధికప్రచారము చేసినవారిలో వీరే అగ్రేనరులు. దేవులపల్లి సోదరకవులకు, తిరుపతి వెంకటకవులకు అవధాన విషయములో వీరే వేగుచుక్కులని చెప్పవచ్చును.

కొక్కొండ వెంకటరత్నంపంతులుగారు భాషావిషయికముగా, రచనా విషయికముగా అత్యంత సాంప్రదాయకులు. బిల్వేశ్వరీయము, కుమార నృసింహమువంటి జటిల కావ్యములు రచించిన వీరు సీసము మొదలైన పద్యములకు 'ఉజ్జి'గా వెండి, బంగారము మొదలైన పేర్లతో క్రొత్త వృత్తములను సృష్టించుట చరిత్రలో సరిక్రొత్త ప్రయోగము. ఐనను వీరి ప్రయోగము ప్రయోగముగానే నిలిచిపోయినది. సీసముముందు 'వెండి' 'బంగారము'లు వీగిపోయినవి.¹

హరికథకుడుగా సుప్రసిద్ధుడైన ఆదిభట్టనారాయణదాసు 'ఉమరుఖయ్యాము'ను తొలిసారిగా తెలుగులో అనువదించినకీర్తి గడించుకొన్నాడు. ఈయన సంస్కృతాంగ్ల పాఠసీకాండభాషలలో ఒక్కొక్క చరణముచొప్పున చెప్పిన సీసము చమత్కారవంతమైన వినూత్న ప్రయోగము.

గీతపద్యములలో నాటకముసాంతము రచించినవారు వావిలాల వాసుదేవశాస్త్రిగారు. వీరి 'నందకరాజ్య'మును నాటక మిట్టిదే. ఇది మొత్తము గీతపద్యములలో నడచినది. పద్యములలో నాటకము వ్రాయుట ఆంగ్లనాటక ప్రభావమును సూచించుచున్నది.

వేదంవెంకటరాయశాస్త్రిగారుగూడ వీరేశలింగంగారివలె కవిత్యములో క్రొత్త ప్రయోగము లేవియు చేయలేదు. కాని నాటకరచనలో వీరు కనబరిచిన స్వేచ్ఛ ప్రత్యేకముగా పేర్కొనదగినది. ప్రతాపరుద్రీయ నాటకములో వీరు గ్రాంధిక వ్యావహారికభాషలను పాత్రోచితముగావాడి క్రొత్తదారిని తొక్కిరి ఇది అపూర్వమైన ప్రయోగము. వ్యావహారికభాషకు తొలిసారిగా 'గ్రాంధికత' కల్పించిన విప్లవకారులు వీరే. వీరి తర్వాత గురజాడవారు వ్యావహారికభాషలో మొత్తము నాటకము 'కన్యాశుల్కము' పేర రచించిరి. ఇది నాటక రచనకు సంబంధించిన ప్రయోగమైనను దీని ప్రభావము తరువాతికాలపు సాహిత్యరంగమున నంతట ప్రసరించినది. కావున దీనిని ప్రత్యేకముగా పేర్కొనవలసివచ్చినది.

దేవులపల్లి సోదరకవులలో ఒకరైన సుబ్బారాయకవి రచించిన 'మహేంద్రవిజయ'మును కావ్యము సంప్రదాయసిద్ధముగా నడచినను కొన్ని క్రొత్తపోకడలను సంతరించుకొన్నది. శౌఠి భద్రాద్రిరామశాస్త్రి, 'చిత్రసీమ' అను కావ్యమువ్రాసి అభినవ ప్రయోగమునకు అంకురార్పణచేసిన కవి. ఇది కళాపూర్ణోదయ లక్షణములను పుణికిపుచ్చుకొన్న కల్పితవస్తు భరితమైన కావ్యము. ఈ కావ్యము 'కలదొక రాచకూతురు' అని ప్రారంభింపబడినది. 'శ్రీ' తో ప్రారంభము కాక పోవుట, కృత్యాద్యవస్థలేకపోవుట ఆ కాలమున గొప్పనవ్యత. వ్యవ్యంతులకుబదులుగా ద్వితీ

1. చూ॥ అనుబంధము - 2.

యాంతములుకూర్చుట మరియొక చమత్కారము. ఈ కావ్యనాయకుని పేరు చిత్రసీమ. ఈ పేరులోనే ఎంతో క్రొత్తదనమున్నది.

మేడేపల్లి వెంకటరమణాచార్యులు దేవవ్రత చరిత్రమను కావ్యమును ప్రాచీనఫక్కిలో రచించినను, కావ్యమున ఒకచోట నాటకపద్ధతిని ప్రవేశపెట్టి నవ్యతను ప్రదర్శించినాడు. ఆ పద్ధతి యిట్లున్నది.

భీష్ముడు : మేల యీ సరంభము
 పేలాసంతరితావనీశ్వర ! నీకు

జామదగ్గుడు : బాలామణి గైకొనుమీ

భీష్ముడు : వాలాయము సేయనొనె భార్గవ ! చెప్పుమా !

నాటకములోని సంవాదపద్ధతిలో ఇది వ్రాయబడినది. ఆనవుడు, నావుడు, ఇట్లనియె మున్నగు పూరణపదములకు బదులుగా ఈ పద్ధతి నవలంబించుట నవ్యప్రయోగమనవలెను.

దాసు శ్రీరాములుకవి దేవీభాగవతాంధీకరణము సంప్రదాయమార్గములో చేసినను 'తెలుగు నాడు' అను కావ్యముద్వారా సమకాలీన సమాజమును చిత్రించి నవ్యతను సాదించినాడు. ఈ కవి వైదిక బ్రాహ్మణుల వ్యావహారిక భాషలో వ్రాసిన పద్యము చమత్కారముగానున్నది.

“అస్యేచాస్మివషే వాషే చెవుడషే అప్యేగషే యేమిషే
విస్సావజ్జలవారి బురినష ఆవిస్సాయి కిస్సారుషే
విస్సంఠెంతటివాడె యేళ్ళుపదిషే —————”

ఈ ధోరణిలో నడచిన దీపద్యము. 'చంద్రశేఖర శతకము'లో ఈ వ్యావహారికభాష ప్రయోగింపబడినను దానియిద్దేశము అవపేశనమాత్రమే. శ్రీరాములుకవి ప్రయోగము వాస్తవికచిత్రణ ప్రయోజనముగాగలది.

ఆచంటవెంకటసాంఖ్యాయన శర్మగారు 1892 లో ఆంధ్రవ్యావహి అను పేర తమ కావ్య ఖండికలను సంపుటిగా ప్రచురించిరి. సంఘసంస్కరణము అన్న ఖండికలో వారీరితిగా హెచ్చరించిరి.

‘మగువలకెగాని చన్పాలు మగలకెందు
పొడమవను మాటలన్నియు ఖాటకములు
పురుషులికమీద స్తన్యంబు పొడమునట్లు
రోమ్మునవరించుకొనుట భాగ్యమ్ముకాదె’.

పురుషులలో వీరతాస్పూర్తి కలుగవలెనని అధిశ్చేషాత్మకముగా చెప్పిన రచనయిది. సంఘసంస్కరణముకొరకు కవిత్వమువ్రాసిన 19 వ శతాబ్దిరచయితలలో ఈతడు గణనీయుడు.

ప్రాతమార్గములందు నడచినను కొన్నిక్రొత్తరీతులను ప్రవేశపెట్టిన కవులనే పైన పేర్కొన్నాను. ఐనను వీరిప్రయోగములలో పెక్కు కేవలము చమత్కార ప్రమేయము మాత్రమే కలిగియున్నవి. రచనారీతిలో, వస్తువరణములో, భావప్రకటనములో, చందస్సులో క్రొత్త దనము కలిగినవి కావు. అందువలన వీనిని నిజమైన ప్రయోగములని చెప్పటకు వీలులేదు. ప్రయోగచ్ఛాయలు మాత్రమే కించిత్కముగా కలిగియున్నవి. మైగా ఇవి తరువాతి కవులకు హృదయకర్మములైనవి కావు. అందువలననే వీరిలో ఎవ్వరును ఆధునికకవులుగా పరిగణింపబడలేదు. 20 వ శతాబ్ది ప్రారంభములో - 1900 సంవత్సరమున - కట్టమంచి రామలింగారెడ్డిగారి 'ముసలమ్మ మరణము' ఆను కావ్యము ప్రచురింపబడినది. ఇది నవ్యకవిత్వ మహాప్రభాతమునకు భానుదయము కాదుగాని తొలి ఉషోరేఖ. ఈ కావ్యమునుగురించి తరువాతి ప్రకరణములో ముచ్చటించును. కవిత్వములో పరివర్తనము రావలెనను తీవ్రవేదన వీరేశలింగంగారి 'సరస్వతీ నారద విలాపము' అను కావ్యఖండికలోనే ప్రస్ఫుటించినది. ఐనను ఆది వేదనగామాత్రమే నిలిచిపోయినది. రాయప్రోలు గురజాడల రచనలరూపములో ఆ వేదన అక్షరత్వమున దినది. సరస్వతీ నారద విలాపములో గర్భితమైయున్న నవ్యతాప్రీతినిగురించి తరువాతి ప్రకరణమున నివేదించును.

ఒక్కమాటలో చెప్పవలెనన్నచో 19వ శతాబ్దిలో వెలువడిన కవిత్వము చాలవరకు నలిగినబాటలోనే నడచినది. ఆ వెలువడిన కావ్యములలో ముప్పాతిక ముప్పీసము వసువరిత్రాదులను ముందుండుకొని వెలువడినవే.

చ తు ర్థ ప్ర క రణ ము
న వ్య క వి త్వ మ హో ద య ము

అంధకారనిరాసము :

వెనుకటి ప్రకరణములో, తత్కాలీన సాహిత్యదుస్థితినిగూర్చి వీరేశలింగంగారి మనస్సులో పొడమైన వేదనను వివరింతునంటిని. వారు 'సరస్వతీనారద విలాపము' అను ఖండకృతి 1887 లో రచించినారు. ప్రబంధకవిత్వమువేసిన వెర్రితలలతో విసిగిపోయిన వీరేశలింగంగారి బాధాదిగ్గపాదయము దీనిలో వ్యక్తమగును. సాంఘికసంస్కరణ విషయములం దత్యంతము పదునుగల వీరేశలింగంగారి లేఖని కవిత్వవిషయములందు మాత్రము మెత్తవడిపోయినది. సాంఘికరంగములో ఆయన వీరావేశముతో విజృంభించిన అతివాది. కవితారంగమున మాత్రము కడుపులోని చల్ల కదలకుండ నడచిన మితవాది. సాంఘికవిషయములలో ఆయన చూపిన విప్లవావేశములను కవిత్వరంగములో చూపినచో, 19 వ శతాబ్ది ఉత్తరార్థముననే కవితానతి బంధవిముక్తికలిగి, స్వేచ్ఛావాయువులను వీల్చెడిది. వీరేశలింగంగా రాంగ్లసాహిత్యముతో గట్టిపరిచయ మున్నవారే. ఐనను వారిదృష్టి ఆంగ్లములోని గద్యరచయితల మీదనే ప్రధానముగా ప్రసరించినది. వారు కవులలో Goldsmith ను దాటిపోలేదు. Wordsworth మున్నగు కాలానికొద్దమకవులు సాహిత్యకేదారములో నాదిన క్రొత్తయంట్లపై వీరేశలింగంగారి దృష్టి పడినట్లులేదు. అందువలననే ఆయన 1892 లో Goldsmith కావ్యమును 'పథికవిలాసము' అనుపేర తెనిగించెను.

బాల్యదశలో ఆనాటి కవులందరివలెనే వీరేశలింగంగారు మార్కండేయ శతకమును, గోపాలశతకమును రచించిరి. తరువాత కొన్నియేండ్లకు శృంగారరసోల్పణముగల 'శుద్ధాంధ్ర నిరోష్ణ నిర్వచన నైషధము' అను ప్రబంధము రచించిరి. తదనంతరము గర్భకవిత్వము వెలయించిరి. కవిత్వవిషయములలో మొదట ఇంతగా సంప్రదాయ ప్రవాహమున కొట్టుకొనిపోయినను 1887 నాటికి, నానాటికి దిగజారిపోయెడు తెలుగుకవిత్వస్థితి పంతులుగారికి కడుపులో ఘేయివేసి కలచినట్టనిపించినది. ఆ గర్భవేదనయే సరస్వతీనారద విలాపముగా వెలివిమ్ముకొని వచ్చినది

సరస్వతీనారద విలాపము :

నారదుడు తనతల్లియైన సరస్వతి దీనస్థితిని చూచి అనవాలుపట్టలేక కారణమడుగుగా సరస్వతీదేవి తన దురవస్థను చెప్పకొనుట ఈ పద్యములోని వస్తువు. ఇది ఉత్తర ప్రత్యుత్తర జ్ఞాపకమైన సంవాదకావ్యము. రచనాస్వరూపమునుబట్టి ఖండకావ్యమనవచ్చును. అర్థసారస్వ

మును పూర్ణముగా జెఱచి అవయవములను విరిచి, భాషావధూటిని విరూపిణిగా, శవప్రాయముగా జేసినవారిని పంతులుగారు ఈ కృతిలో విమర్శించిరి. తొల్లిటికవులు 'రమణీయోక్తులచేత ఆర్థ గుణ సారస్యము' కల్పించుచు, సహజసౌందర్యము పెంపొందించుచు, కించిదలంకారములతో, 'వేష్టాచమత్కారభాగ్యము' పాచ్చించుచు తన్నుకాపాడిరని, ఇప్పటికవులు 'రసమునెట్టి', 'అలంకరణకై తపసుతో' మేనుకుట్టి ప్రాణముతీయుచున్నారని సరస్వతి నారదునితో మొర పెట్టుకొనును. ఆమె ఇంక ఈ విధముగా విలపించును.

“తెలియదునుమ్మిప్పుడు నా
పలుకుల యర్థంబు నాకె భావములేమిఁ
వెలసొమ్ములుగా కివి నం
కెలలయి కడునాదుమేనికిన్ వెతనించుఁ”

“దయమాలి తుదముట్ట తలకట్టు నిగిడించి
ధీరుడై నన్ను బాధించునొకడు
పాదంబులోపల పాదంబులిమిడించి
వీరుడై నన్ను నొప్పించునొకడు
ప్రాసంబుపై పెక్కు ప్రాసంబు లడరించి
పోటుబంటయి నన్ను పొడుచునొకడు
బెండుపల్కులుగూర్చి నిండైన నగలంచు
డిట్టయె చెవులు వేధించునొకడు

ఖడ్గచక్రాదిరూపముల్ గానిపించి
వర్ణముల్ మార్చి నను చిక్కుపరచునొకడు
కుమతు లొడలెల్ల విరిచి ప్రాణములుతీయ
ఒడలిపనలేక కుప్పించియున్నదాన”.

ఈ పద్యములలో, శ్లేషచమత్కారముతో ఆంధ్రభారతికి పట్టిన గ్రహణస్థితిని పంతులు గారె త్రిచూపిరి. గర్భ, బంధ, చిత్రకవిత్వములను, వ్యర్థపదాడంబరమును, రసహీనపద సంఘటలను ఆలంక్రియలుకాక శృంఖలలని ఎలుగె త్రిచాటిరి. చందోబద్ధమైనంత మాత్రముననే పద్యము కవిత్వము కాదనియు, రసాత్మకమైనది మాత్రమే కవిత్వమనియు నొక్కచెప్పిరి.

“సుందరబహారసపుష్టి నమందానందంబు ఋదుంమది కిడదేనిఁ
చందోబద్ధంబగు పదబృందాదోపంబు తా కవిత్వంబగునే”.

ఈ విధముగా వీరేశలింగంగారు కేవలడాహ్లాదంబరజృంభితమై, అంతశ్శోభారహితమై యున్న ఆంధ్రకవిత్వములో కలుగవలసిన మార్పు నేనాడో గుర్తించిరి. ఈ సరస్వతీనారద విలాపముపై సైస్సర్సు వ్రాసిన 'Tears of the Muses' అను గేయము ప్రభావమున్నట్లు తోచుచున్నది. ఈ గేయములో సైస్సర్సు ఆంగ్లసాహిత్య మేవిధముగా క్షీణదశకు పోవుచున్నదో Muses (విద్యాదేవతల) ముఖతః వెల్లడించినాడు. ఇరువదవశతాబ్దిలోని నవ్యకవిత్వభాసూదయమున కీమనఃపరివర్తనము నేపథ్యమునుండి అంధకారనిరాసముచేయ నారంభించినది. వీరేశలింగంగారి అభిప్రాయములకు, నవ్యతాప్రీతికి, ఒక ఆకృతి కలిగించిన కవి రామలింగారెడ్డిగారు.

వేగుచుక్క :

సాహిత్యరంగములోని చిమ్మచీకట్లను వీరేశలింగంగారి 'సరస్వతీనారద విలాపము' చిమ్మివేయుచుండగా, వేగుచుక్కవలె సన్నసన్నని కాంతిపువ్వులను చిల్కరించిన కవీంద్రుడు కట్టమంచి రామలింగారెడ్డిగారు. 1889 వాటికే రెడ్డిగారు రున్నత విద్యాభ్యాసము చేయుచుండిరి. అందుచేత వారికి ఆంగ్లకవిత్వములోని నిగ్గులను గ్రహించెడు సదవకాశము కలిగినది. ఈ యాంగ్లసాహిత్య పరిచయమే రామలింగారెడ్డిగారిచేత సరిక్రొత్త కావ్యమును రచింపజేసినది. ఒకటి రెండు విషయములలో ఈతని 'ముసలమ్మ మరణము' అను కావ్యము క్రొత్త పుంతలు క్రొక్కెనును, దీనిని ప్రప్రథమ నవ్యకావ్యమనుటకు వీలులేదు. ఈ విషయమును ముందుముందు వివరముగా చర్చింతును.

కట్టమంచివారి 'ముసలమ్మ మరణము':

19 వ శతాబ్ది కవిత్వములో మెరుపులవంటి నూతనప్రయోగములు క్రాంతిత్వముగా కనిపించెనుగాని చూపరకు దిగ్ర్యమకలిగించెడు అభినవకవితామూర్తు లవతరించలేదు. వచనరంగములో నవల, నాటకము మొదలైన నవీనప్రక్రియలు వెలసినను, కవితారంగము గతానుగతికమైన ప్రబంధ నిబంధనధోరణిలోనే జడిభవించి నిలిచినది. ఈ శతాబ్ది చివరిపాదములో మాత్రము కొన్ని క్రొత్తదనపుతావులు గుఱాళించెడు నవ్యకావ్యము వెలసినది. అదియే కట్టమంచి రామలింగారెడ్డిగారి 'ముసలమ్మ మరణము'.

కావ్యావతరణము :

1889 లో చెన్నపట్టణమున క్రైస్తవ కళాశాల ఆంధ్రభాషానిరంజనీ సమాజపోషకుడు శ్రీ సుమర్తి రంగయ్యశ్రేష్ఠి, కావ్యరచనలను ప్రోత్సహించుటకై ఏర్పరిచిన పోటీపక్షతో నెగ్గిన కావ్యమే 'ముసలమ్మ మరణము'. దీని పరీక్షకులలో వేదం వెంకటరాయశాస్త్రిగారికరు. ఇది 1889 లో రచింపబడినను 20 వ శతాబ్ది తొలిపాదము (1900) లోనే ప్రచురితమైనది.

కాలరీత్యా ఈ కావ్యము భావకవిత్వ ప్రాదుర్యాపమునకు దాదాపు రెండు దశాబ్దాలు ముందుగా పుట్టినది. అయినను దీనిని ఎంతవరకు నవ్యకావ్యమనవచ్చునో పరీక్షింపవలసియున్నది.

విమర్శకుల అభిప్రాయములు :

ఈ కావ్యములోని సంప్రదాయానుసరణత్వమును, నవ్యత్వమును నిరూపించుటకు ముందు దీనినిగురించి ఆధునికాంధ్ర విమర్శకుల యభిప్రాయమాలను పొందుపరుచుట అప్రస్తుతము కాదనుకొందును.

ఈ కావ్యమునుగూర్చి పింగళిలక్ష్మీకాంతముగారిట్లు వ్రాసిరి.

‘ఇరువదియవ శతాబ్ది యుదయింపనున్న వేగుబోకలో నక్షత్రమువలె మన సారస్వతా శాళమున నవ్యకాంతులతో ఆవిర్భవించిన నూత్న ఆంధ్రకావ్యము ‘ముసలమ్మమరణము’ 1.

శ్రీవాత్సవగారిట్లు వ్రాసిరి.

‘ఈ కావ్యము..... అంతవరకువచ్చిన కవితాసంప్రదాయములను, వర్ణన విధానములను, కవినమయములను పూర్తిగామార్చి ఒక విప్లవమునకు అంకుర్పారణ చేసినది.’²

డా॥ కొత్తపల్లి వీరభద్రరావుగారు ‘తెలుగుపై ఆంగ్లసాహిత్యప్రభావము’ అనెడు తమ పరిశోధన గ్రంథములో ఈ కావ్యము “భావకవిత్వోద్యమ మింకను బాగుగా ప్రచారమునకు రాక పూర్వమే, ఆంగ్లసాహిత్య ప్రభావమున భావకవిత్వమునకు మార్గదర్శకముగ” వెలసినదనిరి. శ్రీ కురుగంటి సీతారామయ్యగారు తమ ‘నవ్యాంధ్రసాహిత్యవీధుల’లో ఈ కావ్యము 1900 సంవత్సరమునాటికే వెలువడినను అది యప్పటిలో ఎవ్వరి నాకర్షించలేదనియు, రాయప్రోలుబారి ‘తృణకంకణ’ ప్రచురణము తరువాతయే ఈ కావ్యమువైపు పాఠకులదృష్టి మరలినదనియు, అయినప్పటికి ఇది కొంత నవ్యమార్గముననుసరించుచు ఉదాత్తముగా, రసవంతముగా నున్నదనుట కభ్యంతరము లేదని తెలిపిరి.

ఈ కావ్యము విషయములో, స్వయముగా కవియేకాక విమర్శకుడైన రామలింగారెడ్డిగారి అభిప్రాయమేమో గమనింతుము. మొదటికూర్పునకు కూర్చిన ‘ముఖపత్రము’లో రామలింగారెడ్డిగారిట్లు వ్రాసిరి.

“ఒకానొక త్రిలింగదేశీయునిచే వ్రాయబడి త్రొన్దొరగారిచే ప్రకటింపబడిన ‘అనంతపుర చరిత్రము’ అను గ్రంథమునుండి యిందలి కథంగైకొంటిని. అయినను కొన్నియెడల రసాధిక్యమునకై నూతనకల్పనలు చేసినాడ”.

కావ్యవస్తువు :

ఈ వాక్యములవలన రెడ్డిగారు కావ్యవస్తువు నెక్కడనుండి యేరుకొన్నది విశదమైనది. దానికి రసోచితమైన మార్పులు చేసినట్లు స్పష్టమైనది. ఈ విషయమును సూచించు శిలాశాసన మొకటి అనంతపురమునకు సమీపమునగల ‘బుక్క-రాయ సముద్రము’ అను గ్రామమున కందట. ఆ యూరి చెరువుకట్టకు నేటికిని ‘ముసలమ్మ కట్ట’యని వాడుక కలదట. బుక్క-రాయ సము

1. గౌరవవాగ్దానములు. పుట : 185. 2. ఉషాశిరబాబు. పుట : 208.

ద్రము పొంగి కట్ట తెగిపోయినది. ఊరిరైతులు గ్రామదేవతయైన పోలేరమ్మను ప్రార్థించగా, ఆ యూరిలోని 'ముసలమ్మ' యనువనిత బలియైనచో ఆపన్నివారణము జరుగునని ఆకాశవాణి పల్కినది. 'ముసలమ్మ' సాధ్వీలలామ. కరుణాంతరంగ. ప్రాణపడుడైన భర్తను, అత్త మామలను, బంధుమిత్రులను వీడి 'మెట్టిసూరు'ను రక్షించుటకు నీటబడి మునిగి పరమపదించినది. సంగ్రహమూ ఈ కావ్యములోని కథ యిది. 'సమష్టి'కై 'వ్యష్టి' ఆత్మబలి యొసగిన కరుణ రసాత్మకమైన కథ యిది.

ఇక దీనిలోని నవ్యతను గమనింతము.

నవ్యత :

మన ప్రాచీనకావ్యములు ప్రాయశఃకముగా పౌరాణికములో, ఛారిత్రకములో అయియున్నవి. శృంగారమర్లణవర్జిత, నిరంకుశోపాఖ్యానము మున్నగు ఒకటిరెండు సాంఘిక ప్రబంధము లున్నను వాని నిర్వహణము కృత్రిమ పర్యవసాయిగా నున్నది. పాండురంగ మాహాత్మ్యములోని నిగమశర్మకథ, సుశీలకథ, కాశీఖండములోని గుణనిధికథ, అచ్చమైన సాంఘికకథలేయైనను అవి భక్తి ప్రయోజనముకలవి కావున అలౌకికతాగంధము నలముకొన్నవి. కొంతలో కొంతగా నేలపై కాలాని నదచినకథ కళాపూర్ణోదయములోని సుగాత్రీశాలీనుల వృత్తాంతము. అయినను దీనికి స్వతంత్ర ప్రతిపత్తి లేదు. ఆ మహాకావ్యమున గ్రధితమైన కథాముక్తావళిలో ఇదియొక ముత్యము. ఈ దృష్టితో చూచినచో 'ముసలమ్మ మరణము'లోని కథ అప్పటికి క్రొత్తయేయని చెప్పవచ్చును. అచ్చమైన సాంఘికవృత్తముతో ఒక స్వతంత్ర కావ్యమును రచించుట క్రొత్తప్రయోగమే.

ఈ కావ్యములోని మరియొకనవ్యత కథ మరణాంతముగా నమాప్తమగుట. అప్పటి పాతకుల నిది విస్మీతుల నొసర్చిన నవ్యత యనవచ్చును. 'మంగాళాదీని మంగళమధ్యాని మంగళాంతానిచ కావ్యాని ప్రథంతే'యను అభియుక్తోక్తి రక్తదమ్ముముగా నాలుకొనియున్న కాలములో మరణాంతముగా కావ్యమును ముగించుట చక్కని ప్రయోగమనక తప్పదు. ఈ కావ్యము 1900 లో అచ్చగునప్పడు కొందరు దీనిని సుఖాంతముగా మార్చవలెనని కవిగారికి నూచించి రట. కాని వా రాంగ్గభాషా మర్కజ్ఞులును, నవ్యతోపాసకులు నగుటవలన, మార్చున కంగీకరించక యథాతథముగా ప్రకటించిరి. అయినను లోకకళ్యాణార్థమై జరిగిన ఆత్మబలిని అమంగళముగా పరిగణించుటకు వీలులేదు. ఒకవ్యక్తి ఆత్మార్పణమువలన వందలప్రాణములు నిలిచినవి. అనగా ఆసంఖ్యక జనావళికి మంగళము జరిగినది. కావున ఈ కావ్యములోని కథనుబట్టి చూచినచో ఇది మరణాంతమైనను, మంగళాంతమనియే చెప్పవచ్చును. అనగా స్థూలముగా మరణాంతమువలె కనిపించెడు ఈ కథ నిగూఢముగా సంప్రదాయమువైపు ములుసూపుచునే యున్నది.

ఎట్లయినను ఈ రెండులక్షణము లాకాలమున నవ్యతానిర్వరములే. ఈ రెంటిని పురస్కరించుకొని ఈ కావ్యమును 'నవ్యకవిత్వమునకు' మార్గదర్శకమైన గ్రంథమనియు, తరువాతి

తరములో 'ఒక విప్లవమునకు అంకురార్పణ చేసిన'దనియనుట ఎంతవరకు సముచితమో విచారింపవలసి యున్నది.

'మునలమ్మ మరణము' నవ్యకావ్యమగునా ?

పైన తెలిపిన రెండు లక్షణములతప్ప మిగిలిన విషయములలో ఈ కావ్యము సంప్రదాయ మునే పూర్తిగా అనుసరించినది. కొంతవరకు గ్రుడ్డిగా అనుసరించినదని చెప్పవచ్చును. కావ్యము మరణాంతముగా ముగిసినదన్న అంశము అతిస్వల్పమైనది. ఆ కాలమున నాటకములలో ధర్మ వరం రామకృష్ణమాచార్యులుగా రీపద్ధతిని ప్రవేశ పెట్టినవారే. పైగా రామలింగారెడ్డిగారొక క్రొత్త ప్రయోగము చేయవలెనను బలీయమైన ఉద్దేశముతో ఈ కథను రచించలేదు. ఒకానొక కాపు యువతి గ్రామక్షేమముకొరకు చేసిన ప్రాణార్పణమును తలచుకొని, హృదయము ద్రవించి దీనిని కావ్యవస్తువుగా స్వీకరించిరి. వారు స్వయముగా వ్రాసికొన్నట్లుగా, ఈ కథ మరణాంత ముగా జనవ్యవహారములో, శాసనరూపములో నున్నదే. అందువలన దీనిలోని మరణాంత నిర్వహణము రెడ్డిగారు బుద్ధిపూర్వకముగా చేసినదికాదు. కాబట్టి ఇది క్రొత్తప్రయోగము క్రిందికిరాదు.

ఇక ఇతివృత్తమును పరిశీలింతము. ప్రాచీనాంధ్ర కావ్యములలో అంతర్ఘటముల రూపమున, అస్వల్పత్రముగా మాత్రమే సాంఘికకథలుండగా, వీరు స్వతంత్రముగా సాంఘిక కథను స్వీకరించి కావ్యము రచించుట నిస్సందేహముగా క్రొత్తప్రయోగమే. అయినను కేవలము స్వీకృతవస్తువునుబట్టియే కావ్యమునకు నవ్యత్వము సిద్ధించదు. ఆ వస్తువునకు ప్రాణపత్తివే సేగుడు రసభావాదులవలనను, దానికి కాలు సేతులు, కన్ను, ముక్కు, చెవులు మున్నగువానిని చేర్చెడు వర్ణనాదులవలనను, దాని నవ్యత నిరూపితమగును. ఈ దృష్టితో చూచినచో దీనిలో చెప్పకోదగిన నవ్యతలేదని చెప్పవచ్చును. కావ్యప్రారంభమునుండి అంతమువరకు సంప్ర దాయమే బహుముఖముల ఖాసించుచుండును.

పదప్రయోగములో, వర్ణనలో, పద్యశిల్పములో (చందస్సులో), పలుకుబడి పోహణింపులో, రెడ్డిగారు సంప్రదాయపుణ్యమైన ప్రబంధమార్గము నెట్లవలంబించినది నిరూపింతును.

సంప్రదాయానుసరణము :

ఈ కావ్యములోని పద్యములన్నియు సంప్రదాయ సిద్ధములైన ఉత్పల చంపకాది వృత్త ములు, సీసము, తేటగీతి, ఆటవెలది, కందముమున్నగు జాత్యుపజాతులే. పద్యగతిలో, శిల్ప ములో సైతము క్రొత్తదనమేమియు లేదు. పైగా అక్కడక్కడ తిక్కన్ననడకలు. కృత్యాదిలో పోతన్నను తలపించు అంత్యనియమముల దొంతరలు;¹ పద్యరచనా విషయములో వీరిని సంప్ర

1. "అచంసంఘాత, నదయప్పుదంబుజాత, నిర్లజోపేతి, పరిపూర్ణ, నిత్యపూత, బాన్సినోతీత, సుగుణసంపత్ సమేత, పార్వతీమాత, మదశీవరమలీత"

—మునలమ్మ మరణము : పుట 8.

దాయానుసరణమును సృష్టమొనర్చును. వైగా 'పార్వతీమాత'ను స్త్రవింతు సీసపద్యములో ఎత్తుగీతికప్ప మిగిలిన నాలుగుచరణములు ఆచ్యతెనుగులో నడదినవి. దీనిలో 'అంచతేజీ నెక్కియలరుసామి,' 'చిలుకలయెకిమీని సెజ్జ పండెడువాసి,' 'గిత్రత్రడిరౌతు' మున్నగు ఆచ్య తెనుగుపదములు కేవలము ప్రబంధకవుల పెరళ్ళనుండి త్రవ్వకొని తెచ్చినవే. భావకవు లెవ రును ఇట్టిపదములను ప్రయోగించలేదు. ఈ కావ్యములోని పద్యములు, పదములు ప్రాచీన కావ్యవాసనలను సమగ్రముగా జీర్ణించుకొన్నవే.

రచనారీతినిబట్టి చూచినను ఈ కావ్యములో నవ్యత కానరాదు. కావ్యమునకు ముందు చేర్చబడిన 'ఉపక్రమణిక' 'కటుమంచీ పురదాము'దైన కామాక్షీసహితుని స్తుతితో ప్రారంభ మగును. ఈ పద్యము 'శ్రీ'తో ప్రారంభమగును. ఇది ప్రాచీనాంధ్రకవులెల్లరు విధిగా పాటించిన పద్ధతి. తరువాతిపద్యము దేవతాస్తుతి. ఇది త్రిమూర్త్యాత్మకమైనది. తెలుగులో త్రిమూర్తి స్మరణ 'శ్రీవాణీగిరిజాశ్విరాయ'యను నన్నయభట్టారకుని శ్లోకముతోనే ప్రారంభమైనది. త్రిమూర్తులను విడిగాకాక 'సరస్వతిః కలిమిలేమను పార్వతిః గూడివెల్లు దివ్యాలము శాంత తేజము'గా రెడ్డిగారు సంభాషించుట కొంతవరకు 'శ్రీయనగౌరినాబరగు' అన్న తిక్కన్న పద్య ద్వాయలో మొలకెత్తిన రీతి. దేవతాస్తుతి తర్వాత రెడ్డిగారు సుకవిస్తుతి, పితృసంకీర్తనము చేసిరి. నడుమ కావ్యరచనా హేతువును పద్యరూపములో ప్రస్తావించిరి. మూడంకిత పద్యములు వ్రాసిరి. ఇవియన్నియు కేవలము సాంప్రదాయకముగా సాగిన దోరణులే.

కావ్య ప్రారంభము నైతము మరల 'శ్రీ'తోనే ప్రారంభమగుట; అంతము మరణాంత మైనను భరతవాక్యముతో ముగియుట ఇతని సంప్రదాయానుసరణమునకు సుస్పష్ట సూచికలు.¹

కావ్యములోని రెండవపద్యము గ్రామవర్ణనము. ప్రబంధకవులు పురములను వర్ణించగా ఈ కవి పల్లెను వర్ణించెను. ఆ యూరిసరస్సును (చెరువును) వర్ణించిన దోరణినిబట్టి చూచినచో ఈ కవి ఎంతగా ప్రబంధముద్రకలవాడో విదితమగును.

'చలదుత్తుంగమహోగ్రభంగ పటలీసంఘట్టనారావ; ము
జ్జ్వలకూలాగ్రనట త్తరంగరవ; మంచన్నధ్యభాగ్యూమిభృ
త్కుల సంపాతి మహోర్మికా నికరనిర్వోషణునుం గూడగా
నలరుఁ ఘోరసరస్సు దిగ్విదళన వ్యాపారపారీణమై.'

1. 'శివమై చిన్నయమై, యఖండమయి, యర్పిష్కంతమై, నికళమై
భవపాతోనిధినావయై, మునిజన ప్రాణంబునై, యద్యుతా
ర్ణవమై, నామవికారరూపరహిత ప్రాశస్త్యమై, వెల్లువి
ద్భువిరించీశ్వరనాథత త్తవము మముఁ శోలిల్లగా వేయఁకఁ.'

—మనంఝ మరణము.

తిక్కన్న తీరుతెన్నులను పుక్కిట బెట్టుకొన్న యీ పద్యములో వర్ణింపబడినది ఊరి చెరువుకాదు. ప్రబంధములో పరంపరగా వర్ణింపబడిన మహాసముద్రమునకు మారురూపు మాత్రమే.

ఈ కావ్యము కథా ప్రధానమైనది కాబట్టి వర్ణనలు స్వల్పముగానున్నవి. కావ్యమంతయు సంభాషణలతో, ముసలమ్మ చిత్తవృత్తి చిత్రణముతో సాగిపోవును. ఉన్న కొన్ని వర్ణనలు ప్రబంధగంధులే. ముసలమ్మ పసుపున జలకిమాడినప్పుడు “తలమీదిచెట్టు కురిసిన లలితసుమ పరాగమున ఫెలయు లతిక”వలె ఉన్నదట. ఆత్మార్పణమునకై నీటిలో చొచ్చెడు ముసలమ్మ

“కన్నెఱవారి నఖరకరోదయకాల
 మల్లనప్రింగు జాబిల్లియనగ
 జ్వలదగ్ని శిఖలపై నెలనవ్వుతోబోవు
 ధాత్రీమహాదేవి తనయయనగ
 కెందామరలబారు సుందరమగులీల
 నల్లనల్లనజొచ్చు నంచయనగ”

ఉన్నదట. ఈ వర్ణనలన్నియు ప్రాచీనకవులు చేసినవే. ముఖ్యముగా చివరి వర్ణన గౌరన హరి శృంగ్రహాఖ్యానములో చంద్రమతి అగ్నిప్రవేశము చేసినప్పటి వర్ణనకు ప్రతిబింబముగా నున్నది. కావ్యము మధ్యలో ఒకచోట ‘ఇలియడ్’లోని ఒక వర్ణనకు అనుసరణమున్నది. అంత మాత్రము ననే దీనికి నవ్యత చేకూరదు. ఈ కావ్యమున ‘ముసలమ్మ’ నాయక. సాధారణముగా ప్రాచీన కావ్యములలో నాయకలు శృంగార రసస్నాతలు. ఈ నాయక అట్లుకాక త్యాగశీల. ఆమె శృంగారముకాక త్యాగశీలమే ఈ కావ్యమున చిత్రింపబడినది. ఇది నవ్యత యెందుకు కాదను ప్రశ్న జనింపవచ్చును. ఆ దృష్టితో చూచినను దీనిలో నవ్యత కనిపించదు. ప్రాచీన కావ్యములలోగూడ శృంగారేతరమైన భావశీలములు కలిగిన నాయకలు లేకపోలేదు. పాంచురంగ మాహాత్యములోని ‘సుశీల’ ఉదాత్తచరిత. పతిశీల. ఈ కథలో శృంగార ప్రసక్తియేలేదు. నిగమశర్మ అక్క సోదరవాత్సల్యము రూపుగట్టిన మూర్తి. కావున శృంగారేతరమైన భావమును కలిగియున్న శ్రీపాత్రలు ప్రాచీన సాహిత్యమునకు క్రొత్తకాదు.

‘దీనియందు అష్టాదశ వర్ణనలును, శృంగార ప్రబంధనాయికా విరహతాపముచే వచ్చు ఆప సోపములును కానరావు.’¹ అన్న అభిప్రాయముగూడ సమంజసమైనదికాదు. కావ్యవస్తువునుబట్టి వర్ణనలుండును. ఇది కథాప్రధానకావ్యము కావున అష్టాదశవర్ణనల అక్కరయేలేదు. శృంగార రసముతో సంబంధములేని కావ్యము కాబట్టి విరహతాప ప్రసక్తియే కానరాదు. ‘సుశీల’ కథలో శృంగారమున్నదా? శృంగారమున్న ‘సుగాత్రీశాలీనులకథ’లో విరహతాపమును వెళ్ళబోసెడు

1. ‘ఉషాకిరణాలు’: పుట 208.

వర్ణనలున్నవా? ఈ కావ్యములో వీని ప్రసక్తియే లేనప్పుడు ఇవి లేకుండ వ్రాసిన కావ్యము కాబట్టి ఇది నవీనమార్గమునకు చెందినదనుట సహేతుకముకాదు. ముసలమ్మనుగురించి జనలను కొన్నట్లు చెప్పిన పద్యములోని

‘లేగమైనాకుచు లీనమై మెడమలం
చిన గోవుఁబిండెడు వనరుహాక్షి’

అచ్చమైన రెడ్డివనితయని స్థూలముగా అనిపించును. ఈ పద్య మిట్టే సాగినచో కొంత నవ్యత సాధింపబడితిది. కాని రెండవ చరణములో

‘బొండుమల్లెలతోట పువ్వులుగోయుచు
వనలక్ష్యయననొప్పు వనజగంధి’

అన్నది చదువగానే ఆ యభిప్రాయ మెగిరిపోవును. రచనలో నినర్గరామజీయకము లోపించినది. పల్లెపడుచు వెంటనే ప్రబంధముందరిగా గోచరించినది. ఇది రెడ్డిగారిని విమర్శించుట కాదు. ఆయన రచనలోని లోపముల నెత్తిచూపుటయును కాదు. ఈ కావ్యము ‘కపితా సంప్రదాయములను, వర్ణన విధానములను, కవినమయములను పూర్తిగామార్చి ఒక విప్లవమునకు అంకురార్పణ చేసినది’ అన్న అభిప్రాయము సహేతుకముకాదని తెలుపుటకే నేను ప్రయత్నించి తిని. నవీనతారేఖలు ఒకటి రెండున్నంతమాత్రముననే దీనిని నవ్యకావ్యమని పేర్కొనుటకు వీలు లేదు. ప్రాయశఃకముగా ఇది ప్రబంధ మార్గములలో నడచిన లఘుకావ్యము. వర్ణనా ప్రధానము కాక కథాప్రధానమైన కావ్యము. అనగా ప్రాచీనమార్గములో నడచిన కథాకావ్యము. చందస్సును బట్టి, రచనా సంవిధానమునుబట్టి, భావములనుబట్టి, కథాగతినిబట్టి ఇది ప్రాచీన కావ్యములకంటేవకు చెందినదే. వస్తువు విషయములో, కథను మగజాంతముచేయుట విషయములో మాత్రము, కించిన్నవ్యతను సంఠరించుకొన్నమాట వాస్తవము. ఈ గుణములతోపాటు దీనిలోని నాయకానాయకులను ప్రభువంశములనుండికాక సామాన్యుల కుటుంబమునుండి గ్రహించుటవలన ఈ కావ్యమును ‘సంధి’ కావ్య మనవచ్చును. పింగళి లక్ష్మీకాంతంగారన్నట్లు రాసున్న నవ్యకవితా ప్రభాతమున కిది వేగుచుక్కవంటిది. వీరి తర్వాత గురజాడ రాయప్రోలులు అరుణోదయ తపనోదయములకు కారణభూతులై ఆంధ్ర సాహిత్యలోకమును సముద్ధిపింపజేసిన యుగకర్తలైనారు.

తిరుపతి వేంకటకవులు :

19 వ శతాబ్ది చివరిభాగమునుండి యిరువదవశతాబ్ది మధ్యభాగమువరకు తమ విశృంఖల కవితా విహారముచేత, అష్టావధాన శతావధానాశుకవిత్యాది ప్రక్రియలచేత, ఆంధ్ర సాహిత్య లోకమునకు పులకలు వెలార్చిన కవిదీరులు తిరుపతి వేంకటకవులు. వీరు కవితా రచనలో చెప్పకోదగిన నవ్యతను సాధించకున్నను, నవ్యకవితోద్భవము ప్రాదుర్భావమునకు పూర్వమే కొన్ని క్రొత్తపుంతలు త్రొక్కిన కింకపిండ్రమటాపంచాననులు. వీరేశలింగంగారు దీర్ఘసమాన

దూయిష్టమును, కృత్రిమపదజుష్టమునైన వచనప్రక్రియను సరళసుందరముగా మార్చిస్తాడే, అనవసర భాషాభేషజముతో, అర్థములేని పదడిండిమార్పటులతో ఉక్కిరిబిక్కిరగుచున్న కవితా సరస్వతికి వీరు సహజరామణీయకమును ప్రసాదించిరి. గహనములవంటి ఘనప్రబంధములతో తెలుగు ప్రజల కూపిరాడని దినములలో ఉచ్చాసవనములవంటి ఉత్తమ కావ్యములు సృష్టించిరి. చిరకాలముగా మనీభవించి వ్యవహారదూరమైన వ్యాకరణ సూత్రముల కొన్నిటి నుల్లంఘించిరి. 'గ్రాంధికతా' ముద్రకు వెలియై, అస్పృశ్యములుగా పరిగణింపబడుచున్న వ్యావహారికపు పలుకు బడులను, కావ్యములందు యభేచ్ఛముగా ప్రయోగించిరి. రాజాస్థానములకే పరిమితముకొన్న కవిత్వ సంపదను రచ్చకెక్కించిరి.

19 వ శతాబ్దాంతమందలి పరిస్థితులు :

వీరు సాధించిన మహోద్భవమును వివరించుటకు ముందుగా నాటి సామాజిక పరిస్థితులను పేర్కొనుట అవసరముకొందును.

ఇప్పటికి దెబ్బదియేండ్లక్రితము దాను శ్రీరామకవి 'తెలుగునాడు' అను కావ్యములో చెప్పిన "ముదికరజాలు రాముగుడిమోసల రచ్చలుదీర్చి" అను పద్యమువలన నవయువకులకు గల ఆంగ్లభాషా పరిచయ వ్యామోహములు స్పష్టమగును.¹ ఆగ్రవర్ణీయులతోపాటు తదితరులు గూడ ఇంగ్లీషు చదువులకొరకు పట్టణములకు ఎగబడుచున్న రోజులవి. షేక్స్పియరు, మిల్టన్, వెల్లీ మున్నగు ఆంగ్లకవుల కావ్యములు పఠించుటయన్నను, గిబ్బన్లు, మెకాలేమున్నగువారివలె ఇంగ్లీషులో వచనరచన చేయుటయన్నను 'బులపాటము' బలిసిపోయిన కాలమది. స్వస్థానవేష భాషలపై ఆసక్తి సన్నగిల్లి ఇంగ్లీషుభాషపై వెరిహ్యమోహము ప్రబలినది. ఇక ఆనాటి దేశీయ పండితులకు విద్యయనగా దేవభాషయే. తెలుగు వారిదృష్టికానెడ భాషకాదు. 19వ శతాబ్ది చివర ఆంగ్రసాహిత్యమే ఇట్టి దురవస్థలోనుండగా ఇక నవ్యసాహిత్యమునుగూర్చి ఆలోచించిన దెవ్వరు ? అప్పటికి జాతీయోద్భవముగూడ ఒకయాకృతి ధరించలేదు. రాజాస్థానములలోను, పల్లెలలోను పూర్వవాసనలే రాజ్యమేలుచుండెను. ఆ రోజులలో కొన్ని ముద్రణ యంత్రములు, కొన్ని పత్రికలున్నను వానిలో నేవియు నూతన దృక్పథము కలిగియున్నవికావు. ఆనాడు ప్రముఖముగా వెలువడెడి సాహిత్య పత్రికయగు 'అముద్రిత గ్రంథచింతామణి' వంటి పత్రికలలో ప్రచురితమగు సాహిత్యవిమర్శలు పాండితీ ప్రదర్శకములుగా, ప్రాత్రవాసనలు కలిగియుండెడివి. వీరేశలింగం పంతులుగారివంటి సంస్కరణోద్భవ నిర్మాత సైతము పండితరంజనముకై, 'నిరోష్ఠ్య నిర్వచననైషధము' రచించెననగా ఇతరులమాట చెప్పనే ? అందుకే ఆ కాలమున 'పాఠ

1. 'ముదికరజాలు రాముగుడిమోసల రచ్చలుదీర్చి భారతాల్ చదువుచు లోకవారం ప్రళంసలనంధ్రు; తెలుంగుభాసమం చిది, మనపిల్లకాయలు వచించెడు ఇంగిలిషీను పున్పునన్ పెదవులదాట; దెంతటి యేయే, వియే, యెవియే వచించినన్.'

యమకాలకే కొత్తవంపులూ, పాతశ్లేషలకే కొత్తవిరుపులూ పెట్టగలవారందరూ కవులనిపించు కుంటున్నారు',¹ కాటూరి వెంకటేశ్వర రావుగారన్నట్లుగా ఇటు ఇంగ్లీషు ఉరవడికి, అటు పండిత భిషక్కుల భాషాభేషజమునకు మధ్యపడిపోయి తెలుగుసాహితీ నలిగిపోవుచున్న కాలములో తిరుపతి వెంకటకవులు కాకినాడ నగరమున ఆంధ్రకవితాశాఖమును పూరించిరి. అవధానము ఆశుకవిత్వము మున్నగు అపూర్వసాహిత్య ప్రక్రియలతో నాగరకులను సంభ్రమానందములలో ముంచెత్తిరి. వట్టి పెరటిచెట్టుగా భావింపబడుచున్న తెలుగునకు సురద్రుమస్ఫూర్తి కలిగించిరి. 'దోసమటం చెరిగియును, దుందుడు కొప్పగ పెంచినార మీ మీసము రెండు బాసలకు మేమె కవీంద్రులమంచు' అని ప్రతిజ్ఞ యొనరించి, ఊరూరపర్యటించి, నానారాజాస్థానములను దర్శించి, మొండికెత్తిన డిండిమభట్టులను తమ శేముషీ శౌండిముములలో నిర్ణించి, తెలుగు కవితను ముత్యాలపల్లకిలో ఊరేగింపజేసిరి. అప్పటివర కాంధ్రసాహిత్యారామములో మూగవడియున్న కోకిలల గొంతుముడులు విడిపోయినవి. రిచ్చవడియున్న భ్రమరముల రెక్కలు రెపరెపలాడినవి.

అవధానములవలని ప్రయోజనము :

తిరుపతి వెంకటకవుల అవధానములవలన వారికి కలిగిన యశఃప్రాప్తియటుంచి ఆంధ్ర సారస్వత రంగములోనే సరికొత్త చైతన్యము తరగలెత్తినది.

“శతావధానం కారణంగా తిరుపతి వెంకటకవులు కవితాజైత్రయాత్ర చేయకనే పోయినచో ఆంధ్రసాహిత్యానికి నేటి ఉజ్జ్వలం కలగకపోయేదేమో అనిపిస్తుంది. రాజనభలో పండిత వశంవదమై పాతపాటలే పాడుకుంటూ పల్లెలలో ముదికరణాల పురాణపఠాల్లో తప్ప మరో చోట మొగంచూపలేక కాలం వెళ్ళిపోస్తున్న ఆంధ్రశారద మళ్ళీ పల్లకిలెక్కే ఊరూరా ఊరేగటానికి ఆస్కారం ఈ శతావధానంవల్లనే లభించిందని చెప్పవచ్చు”.²

శ్రీనాథుని తర్వాత కవిత్వమున కింత బహుళవ్యాప్తి కలిగించిన కవులెవ్వరులేరు. కృష్ణశాస్త్రిగారన్నట్లుగా తిరుపతి వెంకటకవులు కవిత్వము నొక ఉద్యమముగా నడిపించిరి.³ మైగా సామాన్యుల వ్యవహారములో నలిగిపోయెడు పదములను కావ్యములలో ప్రవేశపెట్టి వానికి సరికొత్త 'గ్రాంథికత'ను ప్రసాదించిన మనత తొలుదొల వీరికే దక్కినది. కవిత్వము సామాన్య మానవుల పలుకుబడి కెంత సన్నిహితముగా నుండుటకు వీలున్నచో, అంత సన్నిహిత మొనర్చినవారు వీరు.

ఇక వీరి కావ్యములలో రేఖామాత్రముగా కనిపించు నవ్యతను చర్చింతును. వీరి బుద్ధ చరిత్రము అర్పాట్లు వ్రాసిన 'లైట్ ఆఫ్ ఏసియా' యను కృతికి అనువాద గ్రంథము. 'దేవీ

1. 'తిరుపతి వెంకటకవులు' (వ్యాసము) : కాటూరి వెంకటేశ్వరరావు

— ఆంధ్రపత్రిక ; 4గాది సంఘిక ; పుట 18.

2. 'తిరుపతి వెంకటకవులు' (వ్యాసము) : కాటూరి వెంకటేశ్వరరావు

3. 'పాఠికనందవర్ణనాల తెలుగు కవిత్వము' : భారతి రజతోత్సవ సంఘిక : పుట 384.

భాగవతము' అదేపేరుతోనున్న సంస్కృత కావ్యమున కనువాదము. వీనిలో నవ్యతా ప్రసక్తియే లేదు. వీరి 'గీరతము' భారతమునకు దీటుగా వ్రాసిన కావ్యము. ఇది అధిక్షేపాత్మకమైన కావ్యము కాబట్టి ప్రక్రియనుబట్టి కొంత క్రొత్తదనమును సంతరించుకొన్నది. వెంకటకవిగారి శిష్యుడొకడు 'తాను వారి శిష్యుడు కాదనగా, వానిని రథసవట్టించుటకు' పుట్టిన కావ్యమిది. భారతములోని పర్వవిభజనమువలెనే ఇందులో మేకు బిగింపు పర్వము, చప్పట్ల పర్వము మున్నగు చమత్కార గర్భితమైన పేర్లున్నవి. భాషాసౌలభ్యముదృష్ట్యా చక్కని గ్రంథమిది.

రెండు కావ్యములు :

వీరి కావ్యములలో కొంత నవ్యతాగుణము కలిగియున్నవి శ్రవణానందము, పాణిగృహీత. వీరేశలింగంగారు ప్రారంభించిన వేశ్యావృత్తి వ్యతిరేకోద్యమ ప్రభావముతో వ్రాసిన కావ్యము లివి. వేశ్యలపొందు సర్వార్థములకు బీజమని ఈ యుభయకావ్యము లిచ్చెడు సందేశము. కట్టమంచినవారి 'ముసలమ్మ మరణము'లో నున్నట్లు ఈ రెంటిలోని ఇతివృత్తము సాంఘికమే. రెంటిలోను వేశ్య నాయక; బ్రాహ్మణయువకుడు నాయకుడు. పాణిగృహీతలోని నాయకుడు వెలవెలందికిలోనై క్రమశోభ్రష్టదగును. శ్రవణానందములోని నాయకుడు వేశ్య దుశ్చీలము నెరింగి కొంత కాలమునకు పశ్చాత్తప్తడై దానిని పరత్యజించును. పాణిగృహీతలో ఒకటి రెండు సందర్భములం దీకవులు సూటిగా, సునిశితముగా బాల్యవివాహములను (చతుర్థాశ్వాసము-126 పద్యము) కన్యాశుల్కములను (చతుర్థాశ్వాసము-181 పద్యము) విమర్శించిరి. సంఘ సంస్కార ప్రియత్వముదృష్ట్యా తప్ప ఈ కావ్యములో క్రొత్తదనము కానరాదు. రెండు కావ్యములు 'శ్రీ'తో ప్రారంభమై దేవతా స్తుతి, సుకవిస్తుతి, కుకవినిందాదులు కలిగియున్నవి. అంగిక వర్ణనలు, శ్లాదశవర్ణనలు అందందు చోటుచేసికొన్నవి. చివరకు చాతుర్వర్ణ్యవర్ణన సైత మొనరించి ఈ కవులు ప్రబంధానుసారిత్యమును ప్రకటించుకొనిరి. ఈ విషయములో 'ముసలమ్మ మరణమే' యెంతో మెరుగని చెప్పవచ్చును.

లక్షణముకంటె లక్ష్యమునకే అగ్రతాంబూల మిచ్చుటలో, లక్షణములోని దొసగులను వ్రేలితీచూపుటలో, తిరుపతి వెంకటకవులు సాహసమును ప్రదర్శించిరిని చెప్పవచ్చును. గురజాడ అప్పారావుగారివర కీవని నెవ్వరు చేయలేదు. శ్రవణానందములో, వీరు నిఘంటువుల నాశ్రయించుకొన్న మారుమూలపదములు గుప్పించుట తగదని యెత్తిపొడిచిరి. తాము స్వీకరించినది కల్పితము - అందులో సాంఘికవస్తువు - కాబట్టి దానిని సమర్థించుటకు పాణిగృహీత కృత్యాదిలో ప్రయత్నించిరి. 'ఱ'కు రేపకు మైత్రిచేసినట్టి పోతన్నను నిందించిన అప్పకవిని నిరసించిరి. వ్యాకరణవిషయములలో సడలింపు సమంజసమనిరి. క్రింది రెండుపద్యములు వ్యాకరణవిషయమున వారు కోరిన మార్పును సృష్టికరించును.

'తొలిబాసయందుబలె నీ తెలుగుంబాస వెలయించు దీపము లేమిఁక
 విలువగల కవుల లక్ష్యమ్ములె తామీభారమెల్ల మోయగవలయుఁక'
 పాణిగృహీత. 17 వ పద్యము.

‘కాలముబట్టి దేశమునుగాంచి ప్రభుత్వమునెంచి దేశభాషాలలితాంగి మారుటది సత్కవిసమ్మతమోట; నవ్యదేశ్యాలును ఆంధ్రభాషగలవౌటను జెచితిబట్టి మేము కబ్బాలను వాడుచుంటి; మవి పండితు లేగతినొప్పకుండురో.’

పాణిగృహీత : 19 వ పద్యము.

‘తెలుగునకున్న వ్యాకరణ దీపము’ చిన్నదని చిన్నయనూరిగారి బాలవ్యాకరణము వెలువడిన యనంతరము సైతము వీరు చెప్పుట వీరివిశాలదృష్టికి, పరిణామశీలితకు నిదర్శనము. కాలమునుబట్టి భాష మారునని ఉద్ఘాటించి వీరు గిడుగువారి సిద్ధాంతములకు చేయూత నిచ్చినారని చెప్పవచ్చును. ఆయినను ఆ సిద్ధాంతమున కక్షిరాకృతి గురజాడవారి కవిత్వములోనే సమగ్ర సుందరముగా లభించినది. దీనిని కాదనలేము. ఏది యెట్లున్నను దక్షిణాంధ్రయుగమున ఊణ దిశలో నున్న పద్యకవిత్వము, తిరుపతి వెంకటకవుల చేతిచలువలన పునర్వికాసము పొందినది. పింగళిలక్ష్మీకాంతముగారన్నట్లుగా, ‘ఈ మహాకవుల వాక్కు ప్రాచీనసరణికి భరతవాక్యము; నవీనసరణికి నాండివాక్యము.’¹

1900 - 1910 వరకు :

నవ్యసాహిత్య మహోదయమునకు అరుణోదయతపనోదయములను వెలార్చిన గురజాడ రాయప్రోలుల సాహిత్యకృషిని స్మరించుటకుముందు, రామలింగారెడ్డిగారి తర్వాత ప్రాచీ దిగంగ నకు మరికొన్ని స్వర్ణరేఖలను సంతరించిన కొందరు కవులనుగూర్చి ముచ్చటించవలసి యున్నది.

1900 లో ముసలమ్మ మరణము ప్రచురింపబడినను అది యంతగా ప్రచారము పొందలేదను మాట వాస్తవమే. అయినను 1900 ఆక్టోబరు ‘మంజువాణి’ సంచికలో ఆ కావ్యము సమీక్షింపబడుట గమనింపదగినది. ఆ కావ్య మప్పటికి ఉవ్వెత్తుగా ఎగసి పలువురి నాకర్షించకున్నను కొందరి దృష్టిలో పడినదని యీ సమీక్షవలన ఊహింపవచ్చును.

1900 నుండి 1909 వరకు ముసలమ్మ మరణమువంటి నవ్యతాగంధముగల గ్రంథమేదియు ప్రచురింపబడలేదు. 1909 లో రాయప్రోలువారి ‘లలిత’, 1910 లో గురజాడవారి ‘మత్స్యాల సరాలు’ ప్రచురితములై నవ్యకవితా శక్తిస్థాపనమొనర్చినవి. ఈ నడిమి పదేండ్లలో నవ్యకవిత్వము పుస్తకరూపమున రానప్పటికి, పత్రికరూపమున వెలువడినది. ఈ మధ్యకాలమున సాహిత్యసేవకై రంగస్థలమున నిల్చిన పత్రికలలో కల్పిత, మంజువాణి, మనోరమ, కళావతి, సరస్వతి, తెలుగు జనానాపత్రిక గణనీయమైనవి. 1909 లో వెలువడిన ‘ఆంధ్ర భారతి’ ఆ కాలమున నేటి ‘భారతి’వలె సేవచేసినది. ఈ పత్రికలో ప్రచురింపబడిన ఖండకావ్యములలో క్రొత్తదనపు గుణాళింపులు గలవానిని కొన్నిటి నిక్కడ పరిశీలింతును.

1900 జూలై లో ప్రచురింపబడిన తెలుగు జనానాపత్రికలో 'విక్టోరియా మహారాజ్ఞి విజయ గీతము' అను శీర్షికతో ఒక గేయమున్నది. కర్త కె. వెంకటరత్నం పంతులు. బహుశః కొక్కొండ వెంకటరత్నం పంతులుగారై యుండురు. ఇది త్ర్యంసగతిలో నడుచు గేయము. దీనిని కర్త ఉత్సాహవృత్తమని పేర్కొన్నాడు. యతనియమునున్నది. రెండు చరణములకు మాత్రమే ప్రాసనియమున్నది. ఎన్నుపు విక్టోరియా రాజ్ఞి విజయకీర్తనము. అందుకు తగినట్టుగా గేయవాసనగల వృత్తము నెన్నుకొనుట ఒక రకముగా నవ్యతయే. ఈ వృత్తము అద్యంతము లను పొందుపరుతును.

'అల్లయ్యాప్రికాకు దక్షిణాశ ట్రాన్సువాలనకా
మొల్లమైన దేశముండు ముఖ్యమైన కీలనకా.
వెలయుమమ్మ యింగాండు క్షీనువిక్టోరియా
ఎలమి సర్వసమతనేలు ఎంప్రెసాఫిండియా.'

క్రిగీటుగల భాగములందు ఒక్కొక్క మాత్ర లోపించుటవలన గణభంగము జరిగినది. ఉత్సాహవృత్త లక్షణమునుబట్టి చూచినచో ఇది దోషమే. త్ర్యంసగతిలో నడుచు గేయమును దృష్టిలోనుంచుకొని 'యింగాండు' అను పదమున 'యింగ' అనుచోట అపి పల్కినచో, 'ఎంప్రెసా' అను పదమున 'సా' అను అక్షరమును ఒక మాత్రకాలము దీర్చుముదీసి పల్కినచో గణభంగము కలిగినట్లు కనిపించదు. ఇది పేరునకు వృత్తమైనను గేయమేయని ఈ పరిశీలనము వలన స్పష్టమైనది.

1902 లోనే ఎ. రామచంద్రరావునాయుడను యువకవి దెన్ని సను రచించిన 'దోరా' అను కథా కావ్యమును అచ్చతెనుగులో అనువదించి మద్రాసు క్రైస్తవ కళాశాలవారి బహుమతి పొంది నాడు. ఇది ప్రచురితమై, ఆ కాలమున F. A. తరగతికి పాఠ్యగ్రంథముగా నిర్ణయింపబడినది.¹

ఈ కాలమున మంజువాణి, కల్పలతయను పత్రికలు సాహిత్యసేవ చేసినవానిలో ఎన్ను దగినవి. ఈ రెండు పత్రికలలో చమత్కారపద్యములు, సమస్యాపూరణ పద్యములు ప్రచురింప బడెడివి. వెంకట పార్వతీశ్వరకవులు మొదట ఈ సమస్యాపూరణములు చేసినవారే. ఇవి ప్రాచీనధోరణిలోనే నడచినను, ఖండకావ్యరచనకు ప్రోత్సాహము కలుగజేసినవి. అనాటి యువ కవులలో అణగారియున్న ప్రతిభా బీజములకు కాంక్షింపజేసిన మొనర్చినవి. కల్పలత (80-12-1908) లోని ప్రశ్నలకు వెంకట పార్వతీశ్వరకవులు పద్యరూపమున ప్రత్యుత్తర మిచ్చిరి. 1904 లో వీరు ప్రచురించిన చాతకము, చంద్రవర్ణనము, సూర్యకాంతి వుష్పము అను ఖండకావ్యములు నవ్యకారేఖలను గుఱుచుకొన్నవే. 'సూర్యకాంత వుష్పము'పై వీరు వ్రాసిన ఈ పద్యములో వస్తునవ్యతతోపాటు వ్యక్తికరణ నవ్యతకూడ తొంగిచూచుచున్నది.

1. ఈ విషయము నాలో శ్రీ గిడుగు సీతాపతిగారన్నాడు. ఈ పుస్తకమిప్పు డందుబాటులో లేదు. 'దోరా' కు రాంప్రొలువారి అనువాదమగు 'అనుమతి'నిగూర్చి ముందు చర్చింతును.

తన యభ్యుదయమును తలయెత్తునొనరించి
 యెనలేని కాంతి రేకెత్తజేసి
 తన కరస్పర్శనుఁ దనువల్ల నలరించి
 హృదయ సమ్మోదంబుఁ బొడలజేసి
 తనమూర్తి తేజంబుననురాగ మొడగూర్చి
 యనువర్తినిగ నన్ను నలరజేసి
 తన సత్పథ విహారమున నన్ను బ్రమయించి
 యాశలతోడ నల్లాడజేసి

ఆపరదిక్పతి కనురాగియగుచు నిప్పు
 డన్నియును వీడి యినుడిదే యరిగెననుచు
 సూర్యకాంతమ ! తలవాంచి స్రుక్కబోకు
 వారుణీ సక్తునకు నెందు వలపుగలదె.'¹

బొండుమల్లె :

కల్పలత (1904 ఆగస్టు సంచిక) లో 'బొండుమల్లె' యను శీర్షికతో దాదాపు 3, 4 పుటల గీతమాలిక ప్రచురింపబడినది. కర్తపేరు లేదు.² ప్రక్రియనుబట్టి యిది ఖండకావ్యశ్రేణిలో చేరినను గుణమునుబట్టి చూచినచో ఆధునిక కథాకావ్య పంక్తిలో నిల్చు నవ్యరచన. తరువాతి కాలమున లలిత, తృణాకంకణము, కష్టకమల మున్నగు కావ్యములలో రాయప్రోలువారు చేపట్టిన కథనకవిత్వమున కిది మార్గదర్శకమో యన్నట్లున్నది. మొదట ఈ కావ్యఖండములోని కథను పొందుపరుతును.

కనకలతయను రాచకన్య కలదు. ఒకనాడామె పూదోటలోనికి పోయి కొంతసేపు పెద్ద పెద్ద మొగ్గల నేరికొని, వానిని కాలద్రొక్కివేయును. కొన్నిటిని చిదిమివేయును. ఇంతలో సాయంకాలమైనది. చంద్రోదయము జరిగినది. ఆవిడ యింటికేగి పాన్పున పవళించినది. ఆమె బొండుమల్లెలను కాలరాయటకుగల కారణమేమి ? అది యీ విధముగా చెప్పబడినది.

మధుకరవర్మ కనకలత మేనబావ. విద్యార్జనకై దేశదేశములు తిరిగి ఒకనా డిల్లుచేరు కొనెను. కనకలత వర్మవచ్చినప్పటినుండి 'బావ బావ యటంచును బ్రాకులాడి'నది. అతడు 'మఱదలు మఱద'లనుచు ఆమె నెడబాయక నిల్చెను. ఆవిడ తలిదండ్రులు వారిపెండ్లి కియ్య

1. కావ్యకుసుమావళి: ప్రథమ భాగము : తొలిముద్రణము 1924: పుట 27.
 2. బహుశః దీని కర్త ఈ వ తికా సంపాదకులగు ఆచంట వేంకట సాంఖ్యాయనశర్మగారేమో. ఈ కాలముననే వీరు 'చందమామ' మున్నగు ఖండకావ్యములు రచించిరి.

కొనిరి. ఒకనాడు పూడోటలో ఆ యిద్వరు విహరించుచుండగా కనకలత. మధుకరునితో 'బావా నీవు నన్ను విడిచి మునుపటివలె చదువుకొరకు వెళ్ళిపోయెదవా' యని ప్రశ్నించెను. అప్పుడత డిట్టనెను.

'మఱదలా ! చదువెన్నడు మానజాలఁ
బోదు నిటనుండి యిచ్చటి బొండుమల్లె
మొక్క తొలిమొగ్గ విరిసినపూట వెడలి'.

అప్పటినుండి కనకలతకు బొండుమల్లెలపై కినుకగలిగి వానిని వెనువెంట చిదిమివేయసాగినది. మొగ్గలు విరియకుండునట్లు పాపాయము దెలుపుమని ఊరివెలువల విడిదిచేసియున్న ఒక సాదు కడతేగి యడిగినది. ఆ సాదు "బావ పోలికగలవాని నొకనిజూచి అతనితోగూడి ప్రొద్దుగ్రుంక గానేపోయి, బొండుమల్లె మొగ్గలపై ఉప్పుమంచు చల్లగా నూదవలయు"నని, "ఊదునప్పుడు ఇద్దరు నొకేమారుదవలయు"నని ఉపాయము చెప్పెను. తర్వాత కనకలత మాధవవర్మయను తన బంధువునుగూడి సాదుచెప్పినట్లు చేయసాగినది. ఇది తెలిసి మధుకరుదామెపై అలిగెను. అందుకు కనకలత కోపించెను. తాను మాధవుడు కలసి విహరించుటతో మధుకరునికి కన్ను గుడ్డెనని, తానన్నచో అతనికి కంటింపని, కావున తాను మాధవుడు వెళ్ళి మొగ్గలను వేడిగా ఊడుటచే కర్తవ్యమని, మధుకరుడే దాని ఫలము ననుభవించునని, మాధవుని దోడ్కొనివెళ్ళి అన్నంతవని చేసినది. తోటలోని బొండుమల్లెలన్ని ఒక్కమొగి విరిసినవి. మధుకరుడు మాయమైనాడు. "మగువలమనంబు కుసుమకోమలముగానఁ గనకలత కించుకంతలో మనసు విఠిగి"నది. ఇంతటితో కథ, కావ్యము ముగిసినవి.

ఇది రాచకన్యవృత్తాంతమైనను ప్రబంధనాయికల ధోరణిలోలేదు. పైగా దీనిలోని మధుకరుడు దేశదేశములకు చదువునిమిత్రము వెళ్ళినాడన్న విషయము ఆ కాలములోని అంగ్ల విద్యావ్యవస్థను, సాంఘికస్థితిని వ్యక్తముచేయును. నాటి జమీందారుల వంశపరిస్థితులకు సరి పోవుకథ యిది. కనకలత రూపవర్ణన లేకపోవుట, ఆనవసర వర్ణనలు లేకపోవుట, చిన్నకథను తీసికొని 150 పంక్తులుగల గీతమాలిక వ్రాయుట ఈ ఖండకావ్యములోని నవ్యత. ఆ కాలమున పత్రికలలో ప్రచురింపబడెడి ఖండకావ్యములలోకొన్ని అంగ్లకవుల కావ్యఖండముల కనువాద ములు. మిగిలినవి ప్రాచీనకాగంధంబురములైన పద్యములు. ఈ పద్యములలోని రచనాశిల్పములో, పదప్రయోగరీతిలో నవ్యతలేకున్నను, పస్తువులో గొప్పనవ్యత యున్నది. పైగా రాసున్న తరమున ప్రధానభూమిక నాకమించనున్న ప్రణయము దీనిలో కేంద్రస్థానముననుండుట ప్రశంసానీయము. ఒక చెలికానిని మనసార ప్రేమించిన మగువ వృత్తాంత మిది. ఆ విధముగా పవిత్రప్రణయము నారాధించిన కన్య ఆశలు దెబ్బతిన్నప్పుడు ఆమె మనస్సులోఱిగిన కల్లోలమును, తత్పర్యవసానమును సరళరమ్యముగా చిత్రించిన రచనయిది. రాయప్రోలువారి లలిత. తృణకంకణాదికావ్యములలో ఈ ప్రణయభంగ వృత్తమే యింకను రసవత్తరముగా చిత్రింప

బడినది. ఇంచుమించుగా రాయప్రోలువారి కావ్యములన్నీయు నాయికాప్రాధాన్యముగలవి. ప్రజల యమే ఇతివృత్తముగాగలవి. ఈ రెంటికి 'బొండుమల్లె'యను ఈ ఖండకావ్యము దారితీసినది. అందులే రచనలో, ఊహాలో, భావనలో, పదప్రయోగములో నవ్యత లేకపోవుటవలన ఇట్టి ఖండ కావ్యములు రాశికిరాలేదు.

1905 నుండి 1909 లోపుగా పత్రికలలో చెప్పకోదగిన ఖండకావ్యములు రాలేదు. 1909, 1910 లలో చక్కనిరచనలు వెలువడినవి. 1909 నుండి ఆంధ్రసాహిత్య రంగస్థలమున 'ఆంధ్రభారతి' జేగీయమానముగా నిలచినది. ఈ పత్రిక చెన్నాప్రగడభానుమూర్తి, రాయప్రోలుసుబ్బారావు, గురజాడ అప్పారావు మున్నగు ప్రముఖకవుల కవితలను ప్రచురించినది.

'ఆంధ్రభారతి' (1891 శా. శ. చైత్రము. 1909 క్రీ. శ.) సంచికలో 'నూతనసంపత్స రాధి' అను శీర్షికతో చెన్నాప్రగడభానుమూర్తిగారి పద్యములున్నవి. ఈ పద్యములన్నియు ప్రాతఃపక్షిలోనే వ్రాయబడినను. ఒక్క పద్యములో మాత్రము గతముకన్న వర్తమానము గొప్పదను అభిప్రాయము క్రొత్తదనము కలిగియున్నది. ఆ పద్యమిది.

“కాలరహస్యవేదుల కఖండశుభంబులుగూరు దీన శం
కాలవమైన లేదు; గతకాలము మేలనుమాట కల్లయో
కాలపుకీడుమే ల్పురుషకారవశంబుననుండు నెందునుఁ”

మొదటి ముత్యాలసరము :

ఈ పత్రిక (శా. శ. 1891 మాఘ సంచిక)లో 'మేలుకొలుపు' అను శీర్షికతో ఒకగేయము ప్రచురింపబడినది. కర్తపేరు లేదు. ఇది ప్రధానముగా ప్రబోధాత్మకమైన గేయము. అప్పటికి గురజాడవారి ముత్యాలసరములు వెలువడలేదు. కాని ఈ సంచికలోనే వారి నీలగిరిపాటలలో ఒకదైన 'పూటిబోద్యమేమిచెప్పుడు' అన్నది ప్రచురింపబడినది. ఈ 'మేలుకొలుపు'గేయము మిశ్ర గతిలో నున్నది. అనగా గురజాడవారు 1910 లో ప్రచురించిన 'ముత్యాలసరము' ఛందస్సులో నున్నది. అయినను ఈ గేయము గురజాడవారి ముత్యాలసరమువలె 4 పాదములుగా అచ్చుకాలేదు. వారి రెండుపాదము లీగేయములో ఒకే పాదముగా సాగిపోయినవి. రెండుపాదములకు ప్రాస నియమమున్నది.

“మేలుకొనుమీ భరతపుత్రుడ, మెలుకొనుమీ సుజనపుత్రుడ
మేలుకొనుమీ సచ్చరిత్రుడ, మేలుకొనవయ్యా! వత్సా! మేలుకో
వేడుకను జాతీయతయను వేగుచుక్క పొడిచె న్నదుగో
కూడి వందేమాతరమ్మని కుక్కుటము లరచెఁ”

॥వత్సా॥

అల్లనను విజ్ఞానమనియెడునట్టి యరుణోదయమునాయెను
చెల్లె నంతఃకలహములనెడు చీకటులవెల్లెన్ ॥వత్సా॥

తరలి మూర్ఖాచారములనెడు తారకంబులు నస్తమించెను
సౌరిది తూరువుదిశను జ్ఞానసూర్యుడుదయించెన్ ॥వత్సా॥

అందరును నీకంచెముందర నడుగువేయుచు మెలగుచుండగ
పందవలెనిటు నిద్రపోవగఁ బాడియగునయ్యా ॥వత్సా॥

ఈ గేయములో 'వత్సామేలుకో' అను భాగము తీసివేసినచో, ఇది అచ్చముగా ముత్యాల సరముగా రూపొందును. నాలుగు పాదములకు బదులుగా రెండుపాదములుగా అచ్చువేసినంత మాత్రమున ఇది ముత్యాలసరము కాదనుటకు వీలులేదు. మేలుకొలుపుపాటల ప్రభావమును పుక్కిలుతెట్టుకొని బయలుదేరిన గేయమిది. దీనిలోని ప్రాసనియమ మా ప్రభావమునే చాటుచున్నది. గురజాడవారు దీనికన్నముందుకు సాగిపోయి ప్రాసనియమమును చేదించి, వ్యావహారిక భాషాపదములను ప్రయోగించి అపూర్వమైన నవ్యత సాధించిరి. ఐనను వారి ముత్యాల సరముకన్న ఒక సంవత్సరము ముందుగా ఇది వెలువడుట గమనింపదగినది. పైగా దీనిలోని పస్తువుసైతము గురజాడవారి ప్రబోధమునకు సన్నిహితమైనది. రచనారీతికూడ వారి కైలికి సహోదరముగా సున్నది. 'జాతీయతయను వేగుచుక్క పొడుచుట', 'విజ్ఞానమనియెడి యరుణోదయమగుట', 'చెల్లె నంతఃకలహములనెడు చీకటులవెల్లెన్' అనుట, 'పందవలెనిటు నిద్రపోవగ పాడియగునయ్యా' యని ఘోషించుట; గురజాడవారి ముత్యాలసరములలోని 'తూర్పు బలబల తెల్లవారెను', 'మందగించకముందు ఆడుగెయ్' వంటి పంక్తులను తలపింపజేయును. గురజాడవారు సమూలముగా పెల్లగించుటకు ప్రయత్నించిన మూర్ఖాచారములవిషయ మీ గేయములో 'తరలి మూర్ఖాచారములనెడు తారకంబులు నస్తమించెను' అన్నపాదములో స్పృశింపబడినది. ఈ విధముగా గురజాడవారి ముత్యాలసరమునకు, ప్రబోధదోరణికి, మూర్ఖాచారనిరసనమునకు పురోగామియైన గేయమిది. సర్వాంగీణత లేకపోయినను మొట్టమొదటి ముత్యాల సరమిదియేయని చెప్పవచ్చును. భారత జాతీయోద్యమమును, ముఖ్యముగా 'వందేమాతరం' ఉద్యమమును కవిత్యరూపమున ప్రకటించిన మొదటి గేయమునైతమిదియే యనవచ్చును.

'అంధ్ర భారతి' (శా. శ. 1882) జ్యేష్ఠమాస సంచికలో గురజాడవారి మొట్టమొదటి నవ్యగేయము 'తోకచుక్క' ప్రచురింపబడినది.¹ శ్రావణమాస సంచికలో వారి 'కాసులు', భాద్రపదసంచికలో 'దామనీపిఠియన్' ప్రచురింపబడినవి. ఈ భాద్రపదమాస సంచికలోనే 'మాంబాండ్రపాట' అన్న గేయమున్నది. కర్తవేరు లేదు. దానిలోని కొన్ని పంక్తులివి.

1. దీనికే 'ముత్యాలసరములు' అన్న శీర్షికపెట్టి 'ముత్యాలసరాలు' అన్న పుస్తకములో ప్రచురించిరి.

అందారు పుట్టిరి హిందమ్మతల్లీకి
 అందారు ఒక్కటై ఉందారి సక్కంగ.
 కష్టమ్ములాచ్చిన నిహూరమొచ్చిన
 ఇష్టమ్ముగానుండి కట్టూగనుందాము

||అందారు||

— — —
 వర్ణాలయెక్కువ పుట్టంగలేదయ్య
 మమ్మేల క్రిందికి క్రమమ్మేరుమానోరు

||అందారు||

— — —
 తమ్ములమనిమీరు మమ్ములజూడండి
 ఆమ్మోరుదీవిచి అయిశ్వర్యమిచ్చును.

||అందారు||

ఇది వ్యావహారికములో - అందులో క్రింది తరగతులు వాడుకొను గ్రామ్యభాషలో - వ్రాయబడిన గేయము. వ్యాకరణ నియమములను భాషావిషయముగా సంపూర్ణముగా నుల్లంఘించి, గ్రామ్యభాషకు పట్టముగట్టిన ప్రప్రథమ గేయమిది. తరువాతి కాలమున నందూరివారిరకమైన భాష నుపయోగించిరి. గురజాడవారిట్టి ధోరణిలో వ్రాయలేదు. వారు ప్రయోగించిన వ్యావహారికము శిష్టులదే. ఇది 'మాలవారి' - గోడు కాబట్టి వారి భాషలోనే రచింపబడుట ఔచిత్యము. గురజాడవారు 'లవణరాజుకల' లో చూపిన వర్ణభేదనిరాస మీ గేయమున సువ్యక్తమైనది. అలనాడే అస్పృశ్యతను ప్రతిమందించిన గేయమిది. ఇంతటి నవ్యత్వమున్నను ఈ గేయము గణనకైకలేదనగా దీనిలో కవితాగుణము లోపించుటయే.

1910 తర్వాత ఆంధ్రసాహిత్య రంగమున ఆపూర్వసంవలనము కలిగినది. 1909 లో రాయప్రోలువారి 'లలిత' ప్రచురితమైనది. 1910 లో వారి 'అనుమతి' వెలువడినది. 1910 లో గురజాడవారి 'ముత్యాల సరపలు' సంపుటిగా వెలువడి పాఠకులను సమ్ముగ్ధమొనర్చినవి. ఈ సంవత్సరమే ఆంధ్రపత్రిక ఉగాదిసంచిక అవతరించినది. 'ఆంధ్రభారతి' వెనుకటివలెనే నడక సాగించినది. ఆంధ్రపత్రిక ఉగాదిసంచికలు వెంకటపార్వతీశ్వరులు, మంగిపూడి వెంకటశర్మ, రాయప్రోలు సుబ్బారావు మున్నగు యువకవింధ్రుల తరుణకవిత్వలకు ఆరుణకాంతులను ప్రసాదించినవి. 1915 లో ప్రారంభమైన 'గ్రంథాలయ సర్వస్వము', రాయప్రోలువారి రచనీయ కవితాలాస్యములకు రంగస్థలమైనది. ఈ పత్రికయే ఆబ్బూరి, బసవరాజు మున్నగు యువకవుల ఖండకావ్యములను ప్రచురించినది. భారతి, శారద, సాహితి, ప్రతిభమున్నగు సాహిత్యపత్రికలు వెలువడువరకు వైని పేర్కొన్న మూడుపత్రికలే నవ్యకవిత్వమునకు దోహదమిచ్చినవి. 1910 నుండి 1920 లోపుగా రాయప్రోలువారి ప్రముఖకావ్యములు, ప్రసిద్ధగీతములు వెలువడి రసకుల రసనాగ్రములపై నిలిచినవి. ఈ పదేండ్లలోపుగానే గురజాడవారికి అను

యాయలు బయలుదేరినారు'. 1909 లో నాటబడిన నవ్యకవిత్వబీజ మీ పదేండ్లలో అంకుర పల్లవాది దశల నధిగమించి కుట్టులించి కుసుమించినది. ఆ సుమపరీమళములను భావకవు లేవిధముగా దశదిశల ప్రసరింపజేసిరో ముందుముందు పరిశీలింతును. అంతకుముందు నవ్యకవిత్వ మనగా నేమియో, దాని స్థావకులెవరో చర్చింతును.

నవ్యకవిత్వోదయ హేతువులు :

(i) సంఘసంస్కరణోద్యమము :

రాజమహేంద్రవరములో కందుకూరి వీరేశలింగంపంతులుగారు, కాకినాడలో రఘుపతి వెంకటరత్నంనాయుడుగారు బ్రహ్మసమాజమునకు పట్టుగొమ్మలై నిల్చిరి. ఈ యిరువురు సంఘ సంస్కరణావేశము కలవారు. ప్రాచ్యపాశ్చాత్యవిజ్ఞానమును సమశ్రుతిలో మేళవించుకొన్నవారు. వీరిలో వీరేశలింగంగారు ఆంధ్రాంధ్ర సంస్కృత సాహిత్యనిష్ఠాతులు. తెలుగుసాహితీకి అపూర్వా భరణములు కై సేసిన స్రవ్ణ. సాహిత్యమును వజ్రాయుధముగాజేసికొని సంఘములో పాతుకొని పోయిన దురాచారపర్వతములను తుత్తునియ లొనర్చిన సంస్కరణశీలి. మ్రోందవ సంఘములోని బాల్యవివాహములు, వృద్ధవివాహములు, విగ్రహారాధనము అతని వజ్రహుతముల కెరయైనవి. ఎందరో బాలవితంతువులకు పసుపుకుంకుములు ప్రాప్తించినవి. వారి తలలపైని సీలాలు నిలిచి పోయినవి. వీరేశలింగంగారి ఏకేశ్వరారాధన తత్వప్రచారముతో చిల్లరదేవతలను పట్టుకొని వ్రేలాడు మనస్తత్వము కొందరు దేశీయులలో కొంతవరకు సన్నగిల్లినది. పాశ్చాత్య నాగరకత పట్ల కొందరికున్న ఛాందసదృష్టి తొలగిపోయినది. అనాటి యువకవుల మనఃపరివర్తనమున కీసంస్కరణోద్యమ మెంతో ఉపకరించినది. వారి హృదయములందు క్రొత్త గవాక్షములు తెరచినదైనది. వారికి క్రొత్తఊపిరి పోసినదైనది.

(ii) ఆంగ్ల విద్యావ్యాప్తి :

యువకులలో మందమందముగా రగులుచున్న భావవిప్లవము నాంగ్లవిద్యామరుత్తు ఒక్కమాటుగా జాఙ్గల్యమాన మొనర్చినది. మెకాలే సిద్ధపడిన యింగ్లీషువిద్యాప్రణాళిక ప్రకారముగా అప్పటికే దేశమంతట ఇంగ్లీషుపాఠశాలలు స్థాపింపబడినవి. క్రైస్తవమిషనరీలు విద్యా సంస్థలను స్థాపించి స్వమత ప్రచారము చేయసాగినవి. వీ రేదృష్టితో పాఠశాలలు స్థాపించినను, తద్వారా దేశీయులకు ఆంగ్లసారస్వతములోని మేలినిగ్గులను, పాశ్చాత్య నాగరకతలోని ఉత్తమ లక్షణముల నాకళించుకొనెడి అవకాశము కలిగినది. ఇది యిట్లుండగా గోఖలేగారు ప్రతిపాదించిన నిర్బంధ ప్రారంభ విద్యాశాసనము దేశములో నవజాగృతి కలిగించినది. ఆ శాసనము అవశ్యక మును ప్రచారముచేయుటకై ఆయన దేశము నలుమూలల పర్యటించుటతో ప్రజలలో సామాన్య విద్యపట్ల అభిమానము ద్విగుణితమైనది. ఈ రకముగా ఒకవైపు ప్రజలలో విద్యావిజ్ఞానముల పట్ల శ్రద్ధాసక్తులు పెరుగుచుండగా, ఇంకొకవైపు ఆంగ్లసాహిత్యములోని అద్భుత విషయములు ఉన్నతవిద్య నభ్యసించువారికి మిరుమిట్లు గొల్పుచుండెను. ఉన్నత పాఠశాలల, కళాశాలల

స్థాయిలో పాఠ్యభాగములుగా నిర్ణయింపబడిన దెన్నిసను, వర్షువర్షు, పేల్చి, కీట్లు, పేక్కియరు మున్నగు ఇంగ్లీషుకవుల రసవత్తర కావ్యఖండములను సవిమర్శముగా పఠించుటతో దేశీయులలో అపూర్వమైన చిత్రోన్మేషము, దీవికాసము కలుగజొచ్చినవి. తాము సైతము అట్టికావ్యములేల వ్రాయగూడదను కాంక్ష కొందరిలో పొడమసాగినది. పెటపెటలాడు సుదీర్ఘనర్గబంధములకు స్వస్తిచెప్పి, పటికిముక్కులవంటి చిటిపొటికవితలు చెప్పిన బాగుండునను ఉత్సాహము శ్రేక్కురికి నది. తత్పర్యవసానముగా విద్యార్థిదళలోనే కొందరాంధ్రయువకులు నవ్యరీతులలో ఖండకావ్య రచన చేయసాగిరి.¹ అప్పటికే వంగాదిభాషలలో క్రొత్తరచనారీతులకు పాదులేర్పడినవి. వంగాది భాషలనుండి తెలుగులోనికి పరివర్తితమైన గ్రంథములుగూడ దేశీయులలో భావవిప్లవమునకు సహాయకారులైనవి.

(iii) పత్రికా వ్యాప్తి :

దేశీయులలో విద్యావిజ్ఞానములు పెరిగినకొలది, వారి మెదడుకు మేరవేసెడు సర్దిక్రొత్త సామగ్రి కావలసినవచ్చినది. ఇందుకు పత్రికలే ప్రధాన వాహికలైనవి. తెలుగున మొదటి రోజులలో అముద్రిత గ్రంథచింతామణివంటి పత్రికలుమాత్రమే ఉండెడివి. ఇవి కేవలము భాషా సారస్వత వివాదములకు, గ్రంథవిమర్శలకు, అముద్రిత గ్రంథ ప్రచురణమునకు ఉపకరించెడివి. క్రమశః కల్పలతవంటి సాహిత్య పత్రికలు బయలుదేరి ఖండకావ్యరచనకు దోహదమిచ్చినవి. మొదట కళావతి మున్నగు కొన్ని పత్రికలు వరుసగా ప్రబంధములు ప్రచురించినను, రానురాను పత్రికలలో ప్రబంధ ప్రచురణమున కాదరణ లభించలేదు. పుటల పరిమితినిబట్టి, పాఠకుల అభిరుచులనుబట్టి, రెండుమూడు పుటలలో ముగిసిపోవు ఖండకావ్యములకే ప్రాధాన్యము కలిగినది. పత్రికలు ఖండకావ్యములకిచ్చిన ప్రోత్సాహము కవులమనస్సులను మార్చివేసినది. మహాకావ్యములు తప్ప వ్రాయనివారు ఖండకావ్యప్రక్రియను సాధింపజొచ్చిరి. కావ్యమునకు కథ విధిగా ఉండితీరవలెనన్న అభిప్రాయము అడుగంటసాగినది, ఒక నన్నివేశమో, ఒక భావావేశమో కావ్యరచనకు చాలునన్న భావము బలపడినది. క్రమక్రమముగా ఖండకావ్యములకు సమాజమున నముచితస్థానము లభించినది. క్రొత్తకవితా వస్తువులపై దృష్టివరలినది. గతాను గతికమైన రీతిలోగాక నవనవముగా చెప్పవలెనను ఆసక్తి పెరిగినది.

(iv) వ్యావహారిక భాషోద్యమము :

ప్రాచీనకాలమున సైతము కరడుగట్టిన భాషాసంప్రదాయములను తిరస్కరించు ధోరణి ఉండనేయున్నది. తిక్కన 'పలుకుల పొందులేక రసభంగము సేయుచు ప్రాతవద్దమాటల తమ నేర్పునూపు' కుకవులను దుర్బిటులని నిందించెను. అయ్యలరాజు రామభద్రుడు సకలకథాసార సంగ్రహమున ఇట్టినెను.

1. రాయప్రోలు, అబ్బూరి మున్నగువారు విద్యార్థిదళలోనే (20 ఏండ్ల ప్రాయములోపుగానే) కావ్య రచనచేయుట గమనింపదగినది.

‘నన్నయ తిక్కనాది కవినాథులు చెప్పినయట్లు చెప్పలే
 కున్న తదుత్తరాండ్రకవు లూరకయుండిరె ? తోచినట్లు ని
 త్యోన్నతబుద్ధి కబ్బములు యోజరచింపక యందు జ్ఞానసం
 పన్నుల కావ్యముల్ హరిసమర్పణమై చెలువొందు నెందును?.’

తిరుపతి వెంకటకవులు గూడ ‘కాలముబట్టి, దేశమునుగాంచి, ప్రభుత్వమునెంచి, దేశ
 భాషాలలితాంగి’ మారుననిరి. భాషా విషయకముగా ఎప్పటికప్పుడు ఒడ్డుమునుగునట్లు పొంగెత్తు
 పరిణామములను, తిరుగుబాటులను క్షులంకవముగా పరిశీలించిన గిడుగు రామమూర్తి పంతులు
 గారు వ్యవహారచ్యుతములైన మాటలు, నిమంటువుల నాశ్రయించుకొని జీవించు పదములు, రచ
 నోపయోగులు కావని, రచయితలకు శిష్టవ్యావహారికభాషయే శరణ్యమని ఒక మహోద్యమము
 లేవనెత్తిరి. ప్రాచీనకావ్యములు వల్లవేయించినంతనే, ప్రాతవడిన వ్యాకరణములను పుక్కిట
 బట్టించినంతనే, ప్రజలలో విద్యావ్యాప్తి కలిగినట్లు కాదని వీరు స్పష్టపరిచిరి. భాషకు శాశ్వ
 తముగా ఒక వ్యాకరణము నిర్మించుటయనగా దానికి సమాధి కట్టుటయేయని, క్రొత్తనీటిని జేర్చు
 కొని తరగెత్తు జీవనదీవలె భాష ఎప్పటికప్పుడు సరిక్రొత్త వాడుకమాటలను తనలో కలుపుకొని
 ముందుకు సాగవలెనని ఎలుగైతి మోషించిరి. తమవాదమును స్థాపించుటకు పంతులుగారు,
 శ్రీ కొక్కొండ వెంకటరత్నం, శ్రీ వేదం వెంకటరాయశాస్త్రి మున్నగు దిగ్గంతుల రచనలలోని
 అపప్రయోగముల నెత్తిచూపి, ఆచ్యమైన గ్రాంథికభాష వ్రాయుట ఎవ్వరికి తరముకాదని నిరూ
 పించిరి. చిన్నయనూరి వ్యాకరణములోని నియమముల కాయన సీతచంద్రికలోనే విరుద్ధ
 ప్రయోగములున్నవని రుజువుచేసిరి. కాలగర్భమున కలసిపోయిన దేశీరచనలను పునరుద్ధరించ
 వలసిన ఆవశ్యకము నుద్ఘాటించిరి. బాలల గేయములు వ్రాసినవారినుండి, బుర్రకథలు వ్రాసిన
 వారినుండి శిష్టలు నేర్చుకోవలసినదెంతయో కలదని అభిప్రాయపడిరి. సమాజములో వలెనే
 కళారంగమునగూడ మార్పులు అనివార్యములని నొక్కిచెప్పిరి.¹ వారు వర్తమానమునకు సాహ
 త్యమునకుగల అచ్చిన్నసంబంధము నిట్లుగ్గడించిరి.

“ఏ తరంలోని సాహిత్యమైనా, తనకాలపు ఆలోచనా స్వభావాదులను ప్రతిబింబిస్తుంది.
 ఒక్క యుగం, వెనుకటి యుగపు సాహిత్య ప్రమాణాలను గుడ్డిగా అనుసరించదు. అది వర్తమాన
 కాలంనుంచి ఆవేశాన్ని పొందుతుంది. విషయస్వీకరణలో, భావవ్యక్తీకరణలో రెండింటా, తన
 లక్ష్యం జీవిత విమర్శకాని, నిరీవపదార్థవిమర్శ కానేకాదని అది ఉద్ఘాటిస్తుంది.”

—వ్యాసావళి : పుట 81.

1. “ఆంధ్ర కవిత్వాన్ని మొట్టమొదట శృష్టించినవారికి పరిమితమైన సంకుచితవరిధిలోనే నవ్యులు
 గిరిగీసుకొని కాశ్యంకంగా ఖండ్రింపబడి వుండవలసిందేనా ? సమాజంలాగానే కళకూడా స్వాతం
 త్ర్యం, శోధన అన్నవాడివల్ల మాత్రమే అభివృద్ధిచౌతుంది.” —వ్యాసావళి : పుట 88

మొదట గిడుగువారు, గురజాడ అప్పారావుగారు మగియొకరిద్దరూత్రమే ఈ యుద్యమమును ప్రారంభించిరి. క్రమముగా విశాఖపట్టణము కళాశాల ప్రిన్సిపాలు శ్రీనివాసయ్యంగారు, విశాఖపట్టణములో విద్యాశాఖాధికారిగానున్న ఏట్సుదొరగారు వీరి ఉద్యమమునకు మూల స్తంభములై నిల్చిరి. శ్రీనివాసయ్యంగా రింగ్లిషులో 'Life or death, a plea for vernaculars' అనుగ్రంథమునే రచించి ప్రచురించినన్న ఈ ఉద్యమ మెంత తీవ్రహూపము దాల్చినదో స్పష్టమగును. జయంతి రామయ్యపంతులుగారు, కాశీభట్ల బ్రహ్మయ్యశాస్త్రిగారు, శ్రీ పాదకృష్ణమూర్తి శాస్త్రిగారు మున్నగు ఉద్బంధపండితులు, తరువాతికాలమున ఆంధ్రసాహిత్య పరిషత్తు ఈ యుద్యమము నెంతగా ప్రతిఘటించినను, గరుడుని పక్షయుగ్మమువలె గిడుగు గురజాడల సంకల్పము మొక్కచోకుండ యుండుకు సాగినది. విశ్వవిద్యాలయములందు దీనికి పీఠము లభించకున్నను ఇది విద్యాధికుల మన్ననల నందుకొన్నది.¹ నాటి యువసారస్వతేయుల హృదయములను సదనములుగా జేసికొని వర్తిల్లినది. వాదప్రతివాదములతో ఒకవంక ఈ మహోద్యమము పొంగులు వారుచుండగా, ఇంకొకవంక గురజాడవారు లక్షణభాగములోనే యున్నవిదక లక్ష్యసిద్ధికొరకు 'కన్యాశుల్క'మను నాటకమును (1897 లో) సృష్టించి, వ్యావహారికభాషకు రసోత్పాదనశక్తి లేదను పండితుల ఆభిప్రాయమును పరాస్తమొనర్చిరి.

సహజముగా స్వేచ్ఛాప్రియత్వము, నవ్యతా ప్రీతియున్న యువకుల కీయుద్యమ మేను గంత బలము నిచ్చినది. కవిత్వయమువారి పదప్రయోగములే కలకాలము పరమ ప్రమాణములను విశ్వాస మీయుద్యమధాటికి చెల్లాచెదరగుటతో, నిత్యజీవితములోని వాడుకమాటలకు 'గ్రాంధి కతా' పట్టము గట్టుటతో, యువకులలో నూత్నసత్త్వము రెక్కలు తొడుగుకొని రెపరెపలువోయినది. చిన్నయసూరి అప్పకవుల సింహస్వప్నములు చెదరిపోయి గిడుగుగురజాడల ఉద్యమ కాంతులు వారియంతస్సులను రాగరంజిత మొనర్చినవి. వారి వాక్కుల కంతవరకున్న ఉక్కుపంజరము లూడిపడినదైనది. ఈ విధముగా వ్యావహారికభాషోద్యమము యువకవుల బుజము దట్టి, వారిచేత స్వచ్ఛందరీతిలో సరిక్రొత్తరచనలు చేయించుటకు సాయపడినది.

(v) స్వదేశీయోద్యమము :

గిడుగువారి భాషాసంస్కరణముతో, వీరేశలింగంపంతులుగారి సంఘసంస్కరణముతో పదునువారుచున్న దేశీయుల హృదయములు స్వదేశీయోద్యమముతో మరింత నిశితమైపోయినవి. ఆ కాలమున కర్ణన్ ప్రభువు వంగరాష్ట్రమును రెండుగా చీల్చివేయుటతో వంగప్రజలు ఉగ్రాక్షులై విజృంభించి గొప్ప ఆందోళనము లేవదీసిరి. ఈ యుద్యమము స్వరాజ్యవాంఛకు దోహ

1. విశ్వవిద్యాలయ స్థాయిలోగూడ వ్యావహారికభాష కామోదముద్ర లభించకపోలేదు. "అందరూ ఆలోచించి వేదము వెంకటాచలయ్యగారు వ్రాసిన "విధిలేక వైద్యుడు" అనే వ్యావహారికములో వ్రాసిన నాటకమును పాఠ్యగ్రంథముగా నిర్ణయించిరి".

దము చేసినది. స్వదేశవస్తువులపై ఎక్కడలేని మక్కువను కలుగజేసినది. విదేశవస్తు బహిష్కారమునకు దారితీసినది. స్వభాషాభిమానమునకు పాదులువేసినది. ఈ విధముగా వంగ దేశమున పొటనుదించిన ఈ యువ్యము క్రమశః భారతదేశమంతట శాఖలుసాచి విస్తరించినది. 'పందేమాశరం' అను నినాదము దిక్కులను కుద్దాలింపసాగినది. ఆ ప్రభావముతో ఆంధ్రదేశము ప్రబుద్ధమై క్రుద్ధమై నిలిచినది. ఆంధ్రయువకుల లోలోపల ఉడుకుచున్న దేశాభిమానము 'లావా'వలె ఉద్గమించినది. ఆంధ్రవిద్యావంతులకు పరప్రభుత్వముక్రింద ఉద్యోగము చేయుట యన్న రోతపుట్టినది. వారి స్వేచ్ఛాప్రియత్వము. తిరుగుబాటు మనస్తత్వము, సంకెళ్ళు త్రెంచుకొని బయటపడినవి. సంఘములోని కట్టుబాట్లు, పరప్రభుత్వ పాఠనమువలని అగచాట్లు, వారి గుండెలను కుతకుతలాడించినవి. వెల్లువవలె భావగీతములు పరవళ్ళు ద్రొక్కినవి. ప్రబోధ గీతములు ప్రసారితమైనవి. అన్యాయదేశముగా అనేక ఖండాకావ్యములు వెలువడసాగినవి. అనాడు దేశీయుల అంతరంగములందు చెలరేగుచుండిన పరిపర్తన ప్రభంజనమును పంచాగ్నుల ఆదినారా యణశాస్త్రీగా రిట్లు వ్యాఖ్యానించినారు.

“ఎప్పుడో పాతికశతాబ్దాల క్రింద ఏర్పడ్డ లక్షణశాస్త్రాలూ, వ్యాకరణశాస్త్రాలూ విధించిన కట్టుబాట్లన్నూ, ధర్మశాస్త్రాలూ సంఘశాస్త్రాలూ నియమించిన నిబంధనలున్నూ, కులాలూ మతాలూ వ్యక్తులూ ఇత్యాదులలోగల భేదభావాలన్నూ మన అభ్యున్నతికి అడ్డపడునట్లుండే వాటిని తోసివేస్తున్నాము”.¹

నవ్యకవు లేవిధముగా తమ కద్దమునిల్చిన నిర్బంధములను త్రెంచుకొని పురోగమించిరో శాస్త్రీగారి మాటలు స్పష్టముచేసినవి. ఈ పురోగతివెనుక పనిచేసిన పరిస్థితులు పైని విశదీకరింపబడినవి. నవ్యకవిత్వ మొక్కమాటుగా మబోత్కచుని యాపనమువలె వచ్చిపడలేదని, సాంఘికరాజకీయభాషాస్థితిగతుల ప్రోద్బలముతో మాగిమాగి వెలువడిన 'మహాప్రయోగ'మని నేను పైన పేర్కొన్న హేతువులవలన తేలినదని భావించుచున్నాను. దాదాపు తొమ్మిదినంతవృ రములపాటుగా ఆంధ్ర కవితాసతి పొందిన (ప్రసవ) వేదనకు ఫలితము రాయప్రోలు గురజాడల ఖండాకావ్య గేయోదయము. నవ్యకవిత్వ లక్షణములను వివరించుటకుముందు, ఆంధ్రపత్రిక 1914 లోనే యేవిధముగా ఈ కవిత్వ ప్రాశస్త్యము నుగ్గడించెవో ఉటంకించుట అనుచితము కాదనుకొందును.

“భాషాభిమానము ప్రబలుచున్నది. భాషాభివృద్ధి కనుకూలమైన యత్నములు చేయబడుచున్నవి. నూతనభావములు వికసించుచున్నవి. నూతన భావపూరితములైన గీతములు కథలును రచింపబడుచున్నవి. నూతనశైలి సంక్షిప్తము. నూతనభావములు గంభీరములు. నూతన సంప్రదాయము లపరిచితములు. నూతనాదర్శములు సదాశాభరితములు. శైలియు భావములును

1. నవ్యసాహిత్యపరిషత్తు వార్షిక సమావేశములో చేసిన అధ్యక్షాభివ్యాసము : 'ప్రతిభ' : ధాళవ సంత సంచిక.

సంప్రదాయమును విపరీతాభిప్రాయమును కలిగించుట సహజము. కాలక్రమమున నివి పరిపాటియై భాషకు నూతనాలంకారములు నమకూర్చగలవు.”¹

ఆధునిక కవిత్వములోని నవ్యతను గుర్తించుట, దానికి నివాళితెత్తుట, భవిష్యత్తులో దాని సర్వాంగీణస్ఫూర్తి నాశించుట ఈ సంపాదకీయములో గమనింపదగిన అంశములు.

నవ్యకవిత్వ లక్షణములు :

నవ్యకవిత్వమునకు ఆధునిక కవిత్వము, అభినవకవిత్వము, భావకవిత్వము, లిరికల్ పోయిట్రీమున్నగు పదములు పర్యాయములుగా నున్నవి. వీనిలో ఆధునికకవిత్వమున్నది కాల వాచి. ఆధునికకాలమున (ఇరువదవ శతాబ్దిలో) వచ్చిన కవిత్వమంతయు ఆధునిక కవిత్వమే. తిరుపతి వెంకటేశ్వరుల బుద్ధచరిత్రము, జనమంచివారి బ్రహ్మాండపురాణము. శ్రీపాదవారి యాజ్ఞావల్క్యచరిత్ర మున్నగు కావ్యములు పై నిర్వచనమునుబట్టి ఆధునిక కవిత్వములోనికే వచ్చి చేరును. కావున ఆధునికత్వమున్నది కాలవాచిగా గ్రహించినచో ఈ చిక్కు వచ్చును. రవింద్రనాథ టాగూరుగారు కవిత్వములో ఆధునికత్వమనగా స్వభావమునుబట్టిన ఆధునికత్వమే కాని కాలమునుబట్టినది కానేకాదని స్పష్టపరిచిరి.²

భావకవిత్వము, లిరికల్ పోయిట్రీ అను పదములు ఒకే అర్థములో వాడబడుచున్నవి. సాహితీసమితి స్థాపనతో కృష్ణశాస్త్రి, వేదుల సత్యనారాయణాస్త్రి, నాయనిసుబ్బారావు మున్నగు కవుల ఆత్మాశ్రయ కవిత్వముతో ఈ భావకవిత్వశబ్దము దేశములో వేరూదినల్పించింది. భావ కవిత్వమనునది సముద్రమంత విశాలగంభీరమైన పదము. దీనినిగూర్చి, దీనిలో ఇమిడిపోయిన అనేక ప్రక్రియలనుగూర్చి ప్రత్యేకముగా చర్చింపవలసియున్నది. ప్రస్తుత మీశతాబ్ది ప్రారంభములో వెలువడిన నవ్యకవిత్వము స్థూలరేఖలను చిత్రించుటయే నాపని. ఇక అభినవ కవిత్వ మనునది నవ్యకవిత్వమునకు పర్యాయపదమే. ఈ శబ్దములన్నిటిలో నవ్యకవిత్వమే సమచితముగా నున్నది. సవీనగుణములుగల్గిన సమస్తాధునిక కవిత్వమునకు ఈమాట సరిపడును. చిన్న కథతో, ఒకటిరెండు పాత్రలతో, కొన్ని సన్నివేశములతో, ఆధునికకవులు రచించిన లఘు కావ్యములకు భావకవిత్వము, లిరికల్ పోయిట్రీ అన్నమాటలు సరిపోవును.³ “ఆధునిక కవిత్వ మంటే ఇప్పటివాళ్ళందఱా అవుతుంది. భావకవిత్వమంటే కథానకాదిరూపమై నవ్యకవిత్వానికి అన్యాయించక అవ్యాప్తిదోషము పాలవుతుంది.”⁴ కాబట్టి నవ్యకవిత్వమను పదముమాత్రమే ఔచిత్యమంతమైనదని నోరీనరసింహాశాస్త్రిగారు వ్రాసియున్నారు.

1. ఆంధ్రపత్రిక : సంవత్సరాది సంవిక సంపాదకీయము : పుట 10.
2. “కవిత్వంలో ఆధునికత్వం :” (రవీంద్రనాథటాగూరు). Modern Review లో ప్రచురించిన వ్యాసమునకు తెలుగు : భారతి : ఆక్టోబరు 1946.
3. తృణకంకణము, కష్టకమల, వనకుమారి మున్నగు కావ్యములు.
4. నవ్యకవిత్వము : దానిఉద్దేశ్యము (వ్యాసము) : నోరీనరసింహాశాస్త్రి : ప్రతిభ 1988 జనవరి.

సాధారణముగా ఆధునిక విమర్శకులు నవ్యకవిత్వమునకు భావకవిత్వమునకు ఆభేదముహించుకొని నిర్వచనములు చేసియున్నారు. భావకవిత్వమును విడిగానిర్వచించినప్పుడు వానిలో కొన్నిటిని పొందుపరుతును. నవ్యకవిత్వమును ప్రత్యేకార్థముతోకాక నవ్యసాహిత్యమును అతివిశాలమైన అర్థముతో విశ్వనాథ సత్యనారాయణగారిచ్చిన నిర్వచనము (వివరణము) గమనింపదగినది.

‘సృష్టిక్రమంలో, సృష్ట్యాదినుండి కాలనిర్ణయంలో, భిన్నరాజచరిత్ర నిర్ణయంలో, సంఘధర్మనీతులలో, ఆర్థికరాజకీయాల్లో సారస్వత పథాలల్లో ఒక విశిష్టమైన సంస్కారంతో గూడిన సిద్ధాంతాలమీద మనజాతి నడిచింది. ఇవ్వాళ అంగిలేయులు మన్ని ఆక్రమించుటచేత ఆ మహా సంస్కారమీద అభిమానం పోయింది. పాశ్చాత్యదేశీయుల సంస్కారమీద అభిమానం ప్రబలింది. ఏ తదభిమాన పురస్కృతములైన భాషాతత్వం, చరిత్రనిర్మాణం, సృష్ట్యాదికాలనిర్ణయం, సంఘధర్మాలు, విశ్వాసాలు, వీటిని యేయే గ్రంథం పరామర్శిస్తుందో అదంతా నవ్యసాహిత్యం.’¹

ఈ వాక్యములవలన తేలిక సారమేమనగా విశిష్టమైన భారతీయ సంస్కృతి సంప్రదాయములను త్రోసిరాజని ఆంధ్రసాహిత్యము పాశ్చాత్య విజ్ఞానసంస్కారములకు లోనైనదని, ఆ ప్రభావముతో వచ్చిన సాహిత్య మంతయు నవ్యసాహిత్యమని. ఇందులో పాశ్చాత్యనాగరకతా సంపర్కమువలన మన ‘మహా సంస్కారమీద అభిమానం పోయింది’ అనుమాట పరిశీలింపదగినది. ఈ మాట మిగిలిన సాహిత్యప్రక్రియలకేమోకాని నవ్యకవిత్వముపట్ల మాత్రము వర్తించదు. అంతటి విప్లవకారుడైన గురజాడవా రేవిధముగా సంప్రదాయమును జీర్ణించుకొని రచనచేసిరో ముందుముందు నిరూపింతుడు. ఇక రాయప్రోలు, నాయని, విశ్వనాథ, కృష్ణశాస్త్రి మున్నగు నవ్యకవి ప్రముఖులపైన సంప్రదాయముద్ర స్ఫుటమైనరేఖలతో కనుపించుచున్నది. నవ్యకవులు క్రొత్తప్రయోగములు చేసినమాట వాస్తవమే కాని, వీనిలో ఏ యొకరిద్దరోతప్ప సంప్రదాయచ్చేదము చేసినవారు లేరు. కాబట్టి నవ్యకవిత్వ మాంగ్గేయ ప్రభావముతో వెలువడినంతమాత్రమున భారతీయ సంస్కారమునకు విధూరమైనదని అనుటకు వీలులేదు. ఆధునిక భాషాశాస్త్రము తెలుగును సంస్కృత జన్యమనికాక ద్రావిడభాషా కుటుంబములోనిదని నిర్ధారించినందువలన, ఆధునిక చరిత్రపరిశోధన పురాణములను త్రోసిరాజని శాసనములమీది ప్రత్యయముతో సాగిపోవుటవలన, విశ్వనాథవారు నవ్యసాహిత్యము నట్లు వివరించిరేకాని - ఈ నిర్వచనము నవ్యకవిత్వమునకు మాత్రము చెల్లదు.

పదాగ్నుల ఆదినారాయణశాస్త్రిగారుగూడ ఈ దోరణిలోనే నవ్యసాహిత్యమును నిర్వచించినారు.¹ ఆంగ్ల విద్యావలీతముగా, ఇంగ్లీషువారి ఆధారవ్యవహారముల ప్రభావవలీతముగా

1. నవ్యసాహిత్య పరిచిత్త నవ్రమ చార్షికసమావేశాధ్యక్షోపన్యాసము : భారతి 1940 ఏప్రిలు.
 2. నవ్యసాహిత్య పరిచిత్త చతుర్థసమావేశాధ్యక్షోపన్యాసము : ప్రతిభ : భాటవనంకసంస్థిక,

ఆంధ్రజాతికి సంక్రమించిన మంచి సెబ్బరలను ప్రతిబింబింపజేయునది నవ్యసాహిత్యమని వీరు అభిప్రాయపడిరి. ఆంగ్లేయ సాహిత్యముతో. 'పరజాతి కీర్తనము', 'ఆత్మవిశ్వాస శూన్యత', 'స్వజాతి దూషణము' మున్నగునవి నవ్యులకు సంక్రమించినవని వీరనుట విచారించవలసిన విషయము. నవ్యకవులలో ఆత్మవిశ్వాసములేని కవులు లేరు. గురజాడ అప్పారావుగా రెక్కడో ఒకచోట

'కన్నుగానని వస్తుత్యము
కాంచనేర్పరు లింగిరీజులు'

అన్నంతమాత్రమున అది పరజాతికీర్తనము, స్వజాతినింద కానేరదు. ప్రకరణమునుబట్టి యన్నమాట అది అంధవిశ్వాసములు మంచివికావను అభిప్రాయమును బలపరుచుట కన్నమాట అది. గురజాడ వారి ఆత్మప్రత్యయమునకు వారి 'దేశభక్తి' కన్న ప్రబలప్రమాణము లేదు. రాయప్రోలుమున్నగు వారి జాతీయాభిమానము, సంప్రదాయానురక్తి ప్రసిద్ధములేవదా! ఆధునికులు చేసిన స్వజాతి కీర్తనము ఆంధ్రసాహిత్య చరిత్రలోనే అపూర్వము. భారత దేశాభిమానమునకేమి, ఆంధ్రదేశాభిమానమునకేమి నవ్యులది పెట్టినదిపేరు¹. ఆంధ్రదేశపుమట్టిని కనకముగా, జలమును అమృతముగా భావించిన భావుకులు వీరు. కాబట్టి విశ్వనాథవారుగాని పంచాంగుల వారుగాని చేసిన సర్వచనములు నవ్యసాహిత్యమునకు-ముఖ్యముగా నవ్యకవిత్యమునకు - సమగ్రముగా వర్తించలేవని నాభావము. నవ్యకవుల సంప్రదాయపోషణముగూర్చి ముందు ముందుగా చర్చింపవలసియున్నది. కావున దీనిని ఇంతటితో ఆపి నవ్యకవిత్య లక్షణములను స్థూలముగా పరిశీలింతును.

(i) ఖండకావ్య ప్రక్రియ :

ఖండకావ్యము నవ్యకవిత్యములో ప్రథమగణ్యమైన ప్రక్రియ. ఇరుపదవ శతాబ్ది ప్రారంభమున తెలుగు సాహిత్యమున మొలకెత్తిన ప్రక్రియయిది. పాశ్చాత్య విజ్ఞాన ఫలితముగా సమాజములో కల్గినమార్పు : కవులనాదరించి గండపెండేరములుతొడుగు 'కవితా ప్రావీణ్య ఫణిఖ'లగు ప్రభువులులేని లోటు ఈ ప్రక్రియకు దారితీసినది. ఆంగ్ల నాగరకతా సంపర్కమువలన దేశీయుల జీవన విధానములో వెనుక ఎన్నడులేని వేడిపుట్టినది. ప్రజలు త్వరజీవనమున కలవాటు పడిరి. వారికి మహాకావ్యములను పఠించు ఓపిక, తీరిక కొరవడినవి. స్వల్పకాలములో, అనల్పానందమునుగూర్చు కవిత్యము కావలసివచ్చినది. పత్రికలకు ప్రబంధములను ప్రచురించు ఆవకాశము లేకపోయినది. కవిత్యము కవులకు 'జాంబూనదాంబరాగ్రహారముల'ను సమకూర్చు కాలము కాకుండపోయినది. తీరిక కాలములో ఆత్మానందముకొరకు మిత్రుల మెప్పుకొరకు కవిత్యము వ్రాసికొనుటయేకాని తిక్కన్నవలె 'మహాకవిత్యదీక్షావిధి' పొందవలసిన అవసరము లేకపోయినది. ఈ పరిస్థితు లిట్లుండగా ఆంగ్ల సార్యతములోని రసగుళికలైన ఖండకావ్యములతో

1. ఈ విషయము 'దేశభక్తి కవిత్యము' న్న శీర్షిక క్రింద వివరముగా చర్చింపబడును.

తెలుగువారికి పరిచయమేర్పడినది. తెలుగువారు వానిని చదివి ముగ్ధులై వాని ప్రభావముతో ఖండ కావ్యరచనకు పునుకొనిరి. కాబట్టి ఖండకావ్యసృష్టికి ప్రధాన హేతువు ఇంగ్లీషు కవిత్వమే.¹ అయినను ఈ ఖండకావ్యమన్నది మన సాహిత్యమునకు క్రొత్తగాదు. కావున ఖండకావ్యమును గూర్చి ప్రాచీన సంస్కృత లాక్షణికు లిచ్చిన లక్షణములను మొదట పరిశీలించుము.

భామహుడు కావ్యమును మూడువిధములుగా విభజించినాడు. 1. సర్గబంధము, 2. అభినే యార్థము, 3. అనిబద్ధము. సర్గబంధమనగా వివిధరస భావములతో, సుదీర్ఘ కథతో కూడు కొన్న మహాకావ్యము. అభినేయార్థమనగా దృశ్యకావ్యము. అనిబద్ధమనగా అనుస్యూతముగా ఒకకథ లేకుండ భావ తీవ్రతను ప్రకటించుటయే లక్షణముగాగల ముక్తకరచన. నిబద్ధకావ్య మనగా ప్రబంధమని, అనిబద్ధ కావ్యమనగా ముక్తకమని తేలివది. ప్రాచీనులు అనిబద్ధ కావ్యము లకు విలువనీయలేదు. వామనుడు 'నాఽనిబద్ధంకాన్యైకతేజః పరమాణువత్'² అని సూత్రీక రించెను. ఆనందవర్ధనుడు ధ్వన్యాలోకమున ముక్తక ప్రస్థానములో ముక్తకములను ప్రబంధముల పంక్తిలో కూర్చుండబెట్టెను. విద్యానాథుడు ప్రతాపరుద్రీయములో 'అసర్గబంధమపి యదుపకావ్య ముదీర్ఘతే' అని ముక్తక (ఖండ) కావ్యమునకు కొంత అస్తీత్వమున్నట్లు సూచించెను. తొలి సారిగా ఖండకావ్య ప్రక్రియను పేర్కొన్న లాక్షణికుడు విశ్వనాథుడు. ఆయన 'వాక్యం రసా త్మకం కావ్యం' అన్న రసప్రలుబ్ధుడు కాబట్టి ఖండకావ్యము విశిష్టతను గుర్తించెను. ఈతడు 'ఖండకావ్యం భవేత్కావ్యస్యైక దేశానుసారిత' అని సూత్రీకరించి దీని కుదాహరణముగా 'యథా మేఘదూతాదిః' అని వివరించెను.

"మహాకావ్యములలో ఏకదేశములైన రసవత్ సంఘటనలనుగాని, నగరాధిపత్యైలర్థ వంద్రాల్కందయాదులలో నేదైన ఒకటిగాని తీసికొని రసభావబంధురములైన రమణీయరచనలు చేయవచ్చు. అట్టివానికే ఖండకావ్యములనిపేరు".³ ఈ దృష్టితో పరిశీలించినచో విప్రలంభ శృంగారమునుమాత్రమే తీసికొని రచింపబడిన మేఘసందేశము ఖండకావ్యమగును. గీత గోవిందము ఖండకావ్యమేయగును. ఋగ్వేదములోని ఉషస్సుక్తములు, ఋతుసంహారము ఈ కోవకు చెందినవే యగును. గాఢాసప్తశతిలో ఏ శ్లోకమున కాశ్లోకమే స్వయంపూర్ణము కాబట్టి ఇది ముక్తక శ్రేణిలోచేరును. అమరుక శతకము, తెలుగుశతకములన్నియు ఈ ముక్తక కావ్యములే యగును.

ప్రాచీన లాక్షణికులలో విశ్వనాథుడు ఖండకావ్య వైశిష్ట్యమును గుర్తించుట ప్రశంసార్థము. కవిగుండెను చీల్చుకొని వెలికుదిరివచ్చు భావధారలకు ఖండకావ్యమునకుమించిన వాచికలేదు. పోతన్న మహాభాగవతములోని గోపికాగీతలను వేరుపరిచినచో ఆ భాగము చక్కని ఖండకావ్య మగును. ఆ ఘట్టములో గోపికాముఖముగ పోతన్న భావతీవ్రతయే వ్యక్తమైనదని పలువురు

1. 'కథంకేం, ఖండకావ్యాలకేం, పాశ్చాత్యులవరవది' — విశ్వనాథస్వత్యనారాయణః 'జయంతి' లో
 2. కావ్యాలంకార సూత్రవృత్తి.
 3. 'మేఘసందేశము మహాకావ్యమట' (వ్యాసము): ఇంద్రగండి; భారతి 1939 నవంబరు.

విమర్శకుల యూహ. భావతీప్రకాశను ప్రకటించుటకు, హాతకునిలో 'శుక్లకావ్యములో అగ్నివలె' రసానందమును రుచితిప్రసరణము చేయుటకు, ఖండకావ్యము కడుసమర్థమైనది.¹ ఈ ఖండ కావ్యము కేవల మాత్యాశ్రయకవిత్వమే కానక్కరలేదు. పరిమిత పాత్రలతో కవి తన భావమును ప్రకటింపవచ్చును. మేఘసందేశములో కాళిదాసు ప్రత్యక్షముగా కనిపించడు. యక్షుని పాత్ర ద్వారా విప్రలంభవేదనను వ్యక్తమొనర్చెను. రాయప్రోలువారి తృణకంకణము, గురజాడవారి పూర్ణము మున్నగునవి చక్కని ఖండకావ్యములు. వీనిని ఆత్మాశ్రయ కవిత్వమేయనుటకు వీలులేదు. వీనిలో ఆత్మాశ్రయ కవిత్వగంధముండవచ్చును. 1904 లో కల్పలతలో ప్రచురింపబడిన 'బొండుమల్లె'ను గూర్చి ఈ వరకే పేర్కొంటిని. అది ఖండకావ్యము. కాని ఆత్మాశ్రయ కవిత్వముకాదు. అందుకే 'ఆత్మాశ్రయ కవిత్వరీతి'ని నవ్యకవిత్వమున కింకొక లక్షణముగా ప్రత్యేకించి పేర్కొన్నాను, ఇంతకు - ఖండకావ్యమనగా చిన్నకథ, కొన్ని పాత్రలు, పరిమిత పద్యములుండి ఆశ్వాస విభక్తముకాని రచన కావచ్చును. లేక ఒక పద్యమో, కొన్ని పద్యములతో ఉన్న రచన కావచ్చును.² గురజాడవారి 'దేశభక్తి'గేయము, రాయప్రోలువారి తృణకంకణము ఖండకావ్యశ్రేణిలోనే చేరును.³ విశ్వనాథవారి నిర్వచన మీ విషయమునే బహుమతుచున్నది.

“మహాకావ్యములనుండి రసనద్వర్ణములుకాని, ఒక ఏక విషయమునుగురించి వ్రాసిన కొన్ని పద్యములుకాని, విడిగా తీసినచో అవి ఖండకావ్యములగును”.⁴

(ii) ఆత్మాశ్రయరీతి :

కవి తాను దర్శించిన సత్యమును, శివమును, సౌందర్యమును ప్రకటించుటకు రెండు మార్గము లున్నవి. ఒకటి వస్త్రాశ్రయ కవితారీతి. రెండవది ఆత్మాశ్రయ కవితారీతి. వీనినే క్రమముగా Objective Poetry అనియు, Subjective Poetry అనియు పాశ్చాత్యవిమర్శకులు వింగడించిరి. ఈ విభాగము మన కవిత్వములో ఆంగ్ల సంప్రదాయ ప్రకారము వచ్చినదే. మన ప్రాచీనకవిత్వములో వస్త్రాశ్రయ కవితామార్గమే నూటికి తొంబదితొమ్మిది పాళ్ళు కనిపించును. వస్త్రాశ్రయ కవితామార్గమున, నాయికానాయకులద్వారా కవి తన అభిప్రాయములను ప్రకటించును. ఈ నాయికానాయకులు దివ్యులు, దివ్యాదివ్యులు, అదివ్యులని ముత్రేణులు. మన ప్రాచీనలలో శతకకవులు తప్ప ఎవ్వరు ఇట్టిమార్గము నవలంబించినవారే. కొందరు తమ భక్తి

1. “ఉదాత్తమైన మహాకావ్యంకంటే ఈ ఖండకావ్యం తక్షణ హృదయస్పృశ్కు. కవి హృదయజ్వలనములో వెలువడిన రసభావ సంగీతమున కిది తారస్థాయి”.

—‘మేఘసందేశము మహాకావ్యమట’ : ఇంద్రగంటి.

2. నవ్యులు ముక్తమునుగూడ ఖండకావ్యముగానే భావించిరి.
3. ఆధునిక కావ్యములలో జానువారి కావ్యములు ఖండకావ్యములే. పింగళికాటూరుల ‘సౌందరనందము’ ఆశ్వాస నియతివలన కావ్యమైనది.
4. రత్నావళి సమీక్ష : ఆంధ్రవారపత్రిక : 6 జనవరి. 1938.

భావమునకు రాముడని, కృష్ణుడని పేర్లుపెట్టికొని, మరికొందరు 'హరిహర' దైవతమును సృష్టించికొని, ఆయాదైవతముల మూర్తిసౌందర్యము నూహించి. గుణములను కీర్తించి యానందించిరి. ఆత్మాశ్రయ కవితారీతిలో ఈ మూర్తికల్పనము లేదు. ఈ నాయికా నాయకులుండరు. కవియే దీనిలో ఆలంబనవిభావము. భక్తిగాని, రక్తిగాని, సుఖముగాని, దుఃఖముగాని, ప్రణయముగాని, ప్రశయముగాని కవియే స్వయముగా అనుభవించి, ఆలోచించి, సూటిగా కవితాబద్ధ మొనర్చును.¹ పస్తాక్షయ కవిత్వములో అట్లుగాక కవి తన వ్యక్తిత్వమును విస్మరించి, తన ఆభిరుచులను అణచుకొని, తన ఉద్ద్యేగము నుపసంహరించుకొని, ఆయా మూసలలో కరగించి పోసిన బంగారమువలె ఆయాపాత్రల భావచేష్టాదికములలో లీనమైపోవును. తన యుద్ద్యేగమును నిబద్ధవక్త్రముఖమున ప్రకటించును. లోకవృత్తములోని వైవిధ్యమును ఔచిత్యపరిధిలో ప్రదర్శించుట అతని ముఖ్యభాధ్యత యగును. భారతములో ధర్మజుడు, శకుని, కృష్ణుడు, ద్రౌపది, కీచకుడు మున్నగు వివిధపాత్రలను: కథ 'పూర్వాపరములకు పొందికలుగునట్లు' చిత్రింపవలసినదే కాని వ్యాసుడుగాని, తిక్కనగాని స్వాభిరుచులు ప్రకటించుటకు వలనుపడదు. ఆంధ్ర భాగవతమున గోపికాగీతలలో, భ్రమరగీతలలో పోతన్నయే కనిపించునని, కాళిదాసు మేఘసందేశములో చిత్రించిన విరహవేదన ఆయన స్వీయమేయని కొందరు వ్యాఖ్యానించి, ఇవి ఒక రకముగా ఆత్మాశ్రయ కవిత్వములేయని అభిప్రాయపడినారు. ఈ యభిప్రాయ మంతగా ఉచితమైనది కాదు. పోతన్న కేవలము మధురభక్తినే వర్ణించలేదు. దాస్య, వాత్సల్య, సఖ్యాదులను గూడ రసవత్తరముగా చిత్రించినాడు. కాబట్టి అక్షూరాదులలో యశోదాదులలోగూడ ఆయన తన ఆభిరుచులనే ప్రకటించెనవలసి వచ్చును. కాళిదాసు మేఘసందేశములో కామూర్ధ్వన యక్షుని విరహమును వర్ణించినే కాని తన సౌందర్యము కాదు. అట్లు చూచినచో ప్రాచీనకావ్యములందలి విప్రలంభశృంగార సంబంధి చంద్రాది దూషణలన్నియు ఆయాకవులకు అంటగట్టవలసి వచ్చును. అర్థాంతరన్యాసములుగా పెద్దన ప్రయోగించిన 'బుద్ధిజాడ్యజనితోన్మాదుల్ గదా శ్రోత్రియల్', 'చెప్పకు మిట్టి తువ్వగుఖముల్ మీసాలపై తేనియల్' మున్నగునవి ఆతని స్వాభిప్రాయము లనవలసివచ్చును.² శృంగార నైషధములో శ్రీనాథుడు నలదమయంతుల వివాహానంతర భోజనమును వర్ణించుచు క్రిందిపద్యము చెప్పెను.

“మిసిమిగల పుల్లపెరుగుతో మిళితమైన

ఆవవచ్చుట్టు చవిచూచి రాదరమున

1. "In which the poet goes down into himself and finds his inspiration and his subjects in his own experiences, thoughts and feelings"

—An Introduction to the study of Literature by W. H. Hudson. P. 96.

2. 'తదుజ్జననన్యకాంత' అను పద్యములో పెద్దన్న వదురినియెడల పక్షపాతము చూపెనని, ఈ పద్యములో అతడు బయటపడక తప్పలేదని వ్యాఖ్యానించు భోరణి తెలుగువిమర్శనరంగమున క్రోత్తగాడు.

చుఱుమని మూర్ధములుదాకి యొఱుదనము
పొగలు వెడలింప నాసికాపుటములందు”.

ఈ పద్యమునకు మూలమున ‘మిసిమిగల పుల్లపెరు’గని లేదు, ‘దధి’యని మాత్రమే ఉన్నది. చివరి రెండు చరణములును శ్రీనాథోపజ్ఞకములే. అంతమాత్రమున శ్రీనాథుని అభిరుచులలో ‘మిసిమిగలపుల్లపెరుగు’ను, ‘చుఱుమని మూర్ధములుదాకు’ కారపుఘాటుగల ఆవపచ్చశృను చేర్చుట తగనివని. ఈ పద్యములో ఆత్మాశ్రయరీతిని అనుమానించుటకూడ సమంజసముకాదు. కాబట్టి ప్రాచీనకావ్యములలో శతకములుదప్ప ఆత్మాశ్రయ కవిత్వము కలవి లేవు. ఆ శతకములుగూడ ప్రాయశఃముగా భక్తిపరములు. మిగిలినకొన్ని శృంగారము, నీతి, అధిక్షేపము గలవి. వీనిలో కవి మనఃశుద్ధికి సంబంధించిన అంతులన్నియు కనిపించవు. అతని అనుభవవైవిధ్యము ప్రదర్శింపముకాదు. వివిధ సన్నివేశములలో, హఠాద్భవములలో అతని గుండెలో కలిగిన ఒరవడిలు, రాపిడులు, కల్లోలములు, పోటుపాటులు శతక కవిత్వమున కనిపించవు. ఎంతసేపు మనస్సులోని అభిప్రాయమును నగ్నముగా, గబగబచెప్పి వేయవలెనను ఉత్కంఠయేకాని దానికి ఊహలదుస్తులు తొడిగి, దానిని భావరంజిత మొనర్చి ప్రకటింపవలెనను ప్రయత్నముండదు. శతకకవిత్వమునకును ఆధునికుల ఆత్మాశ్రయరీతికిని ఈ భేదమున్నది. ఆత్మాశ్రయ కవిత్వములో కవి సొంతగొడవయేకాని అనంతమైన లోకవృత్తముండదను ఒక విమర్శ యున్నది ఇది సమంజసముకాదు. కవి ఎల్లప్పుడు తననొక శృంగారనాయకగానో, భక్తుడుగానో భావించుకొనడు. పాదుషాగా, పకీరుగా, పాపిగా, భక్తుడుగా, రక్తుడుగా, పరమాత్ముడుగా, రాయిగా, రత్నముగా, విరిగా, గిరిగా - ఎన్నోరకములుగా భావించుకొనును. అతని అనుభూతు లవస్థాభేదమునుబట్టి ఉద్గతమగుచుండును. సీతాకోకచిలుక మొదలుకొని శివుని సిగపువ్వుదాక అతని యనుభూతితంత్రులను మ్రోగించి, అతనిచేత కావ్యగానము చేయించును. కావున ఆత్మాశ్రయరీతిలో లోకవృత్త ప్రదర్శనమునకు, వస్తువైవిధ్యప్రకటనమునకు వీలు లేదని శంకించనవసరములేదు. ఈ రకమైన కవిత్వములో కథాపూరణ ప్రయత్నముండదు. అనవసరమైన వర్ణనలు దిగుమతిచేయు అవసరముండదు. చెప్పినదంతయు మేలిమిముద్దగా నుండును. అందుకే దేవులపల్లి కృష్ణశాస్త్రిగారిట్లనిరి. ‘ఉత్తమమైన అత్యుపరమైన కావ్యంలో ఉన్నంత కవిత్వ లావణ్యము మరొక కావ్యంలో ఉండదు. ఊపినచోట అది ఊపినంత మరొకటి ఊపదు”¹.

ఆత్మాశ్రయకవిత్వరీతిలో ఒక భ్రమప్రమాదమునకు వీలున్నది. కవి వ్రాసిన సమస్త కవిత్వమున కాయనతో సంవాదమున్నదో లేదోయని పరిశీలించుట. రాయప్రోలువారు ప్రతిపాదించిన అమలిన శృంగార సిద్ధాంతమును ఆయన నిత్యజీవితములో వెదకిచూడవలసిన అవసరములేదు. ఆదియొక సిద్ధాంతము. దానిని వారు కావ్యరూపమున ఎట్లు నిర్వహించిరన్నదే

1. ‘పాఠిక సంవత్సరం తెలుగు కవిత్వము’: భారతి : రజతోత్సవసంచిక జనవరి 1949 :

ప్రసక్తము. తద్వారా మనకు కలిగిన ఆనందమే ప్రధానము. కృష్ణశాస్త్రిగారు 'పల్లకి' యన్న పద్య సంపుటిలో తమ్ముక శృంగార నాయకగా భావించుకొనిరి. "నొసలిపై చెబలాడు ముంగురు లతో, తుఱగలించు చిరునవ్వుతో.....సవలాసమగు వేషముతో,"¹ పాటలుపాడు కృష్ణశాస్త్రిగారిని శోక ప్రధానమైన కావ్యమగు 'కృష్ణపక్షము' నాయకుడుగా ఎట్లు భావించుమను ప్రశ్న పూర్వమే వచ్చినది. ఈ యభిప్రాయమున కాధారములేదు. కృష్ణపక్షములో ఆధికభాగము దుఃఖభావశబ్దలతమైనమాట నిజమే. అందులో 'కంటక కిరీటధారిని కాళరాత్రి మధ్యవేశల జీమాత మందిరము'లలో కొల్వదీర్చునని కవిగారు ప్రకటించిరి. అంతమాత్రమున ఆ విషయము లన్నియు ఛారి వ్యక్తిత్వమున కాపాదించుట హాస్యాస్పదము. ఆ పద్యములలో ప్రకటితమైన భావావస్థలో మాత్రమే కవికి సుబందమున్నది. ఆ ప్రత్యేక భావములను తనవిగా భావనచేసికొని, అనుభవించి, మధనపడి, మననముచేసికొని సుందర శబ్దజాలములో కవి వ్యక్తమొనర్చినాడు. ఆత్మాశ్రయరీతిలో రచనచేయుకవి, అందరికి కేవల మింద్రియగోచరమగు సత్యమును, సౌందర్య మును తన గుండెలో రంగరించుకొని, తనదిగా చేసికొని, వాడిగా, వేడిగా, జవజీవములతో ప్రక డించును. కావున ఆత్మాశ్రయ కవిత్వమునకు, కవి వ్యక్తిత్వమునకు పోలికలుండవచ్చుగాని, అభేద మూహించరాదు. కవిత్వములోని అనుభూతులతో, భావములతో, కల్పనలతో మాత్రము కవికి ఆత్మాశ్రయ కవిత్వమున కభేదాధ్యససాయము చూడవచ్చును.

సంస్కృత కవిత్వములో - ఋక్కులలో - ఈ ఆత్మాశ్రయ కవిత్వచ్ఛాయ లున్నవి. అలాంటి వైదిక ఋషులు ఉషస్సునుజూచి, పృథ్వినిజూచి, సూర్యచంద్రులనుజూచి విభ్రాంతులై ప్రకటించిన భావములు ఋక్కులలో స్పష్టముగా కనబడును. వరుణదేవునిగూర్చి వేదకవి యిట్లు విన్నవించెను.

“యచ్చిద్ధితే విశోయథా ప్రదేవవరుణ వ్రతం మిసీమని ద్యవిద్యవి.....
 యత్కించేదం వరుణ దైవ్యేజనేఽభిద్రోహం మనుష్యా శ్చరామసి....
మాన స్తస్మాదేనసో దేవ రీరిషః”²

ఈ ఋక్కుల తాత్పర్యమిది :

“ఓ వరుణదేవా ! అనుదినము మేము సామాన్య మానవులవలె
 నీ వ్రతములో ఏ లోపము చేయుచున్నామో.....
 దేవతలయెడ మేము ఏ ద్రోహ మాచరించుచున్నామో.....
ఆ పాపమును మనసున నిడికొని మమ్ము హింసించకుము”.

1. 'నవ్యకవిత్వసమీక్ష : కృష్ణాపత్రిక : 1935 మే 18.
 2. ఋగ్వేదము.

అట్లే పాశ్చాత్య లోకములోని Psalms (భక్తిగీతముల) లో ఈ ఛాయలున్నవి. హీబ్రూల Lyrical కవిత్వములో ఈ ధోరణులున్నవి. అయినను ఈ గీతములలో కనిపించు 'నేను' 'మేము' అను పదములవెనుక ఉన్నది వ్యక్తి చైతన్యము కాదు; సంఘచైతన్యము.

"Thus the 'I' and 'me' of the psalms, as modern Scholars tell us, refer, not to David or any other individual singer, but to the community of Israel, with its common tribulations, hopes, contrition, trust."¹

ఈ విధముగానే మన వైదిక ఋతులలో ప్రకటితమైన ఆభిప్రాయములలో వ్యక్తి చైతన్యముకాక సాంఘిక చైతన్యమే ప్రతిబింబించినది. అనగా ఆ యభిప్రాయములను ఏ యొక్క ఋషికో అంటగట్టుటకు వీలులేదు. పృథ్వీసూక్త మున్నదనగా అది ఋషులందరి హృదయముల నుండి వెలువడిన భావసంఘటి. అట్లుకాక ఆధునిక కాలమున వెలువడిన ఆత్మాశ్రయ కవిత్వములో వ్యక్తిచైతన్యము ప్రధానమని తేలినది.

పాశ్చాత్యులు Subjective poetry ని Lyrical poetry కి పర్యాయముగా స్వీకరించిరి. Song lyric, Reflective lyric, ode, Elegy. Sonnet, Lyrical Ballad, Dramatic Monologue; Dramatic lyric మున్నగు బహుప్రక్రియలను ఆత్మాశ్రయ కవిత్వములో చేర్చిరి. ఈ భేదములన్నియు 'భావకవిత్వ'మను శీర్షికక్రింద చర్చింపబడును. కావున ప్రస్తుతము వానిని స్పృశించుటలేదు. సంస్కృతాంధ్ర కావ్యములలో - ముక్తక (శతక)ములలో - ఆత్మాశ్రయ రీతులున్నను, అవి ప్రథమ శ్రేణిలో చేర్చబడలేదు. అనగా కవిత్వమనగా కావ్యమే. అనగా కథలేనిది, అంగాంగి సమృద్ధిలేనిది కావ్యమేకాదు. శతకకవు లందువలననే ప్రథమ శ్రేణికవులలో పరిగణింపబడలేదు. నవ్యకవిత్వములో ఆత్మాశ్రయరీతి క్రతాంబులము లభించినది. గురజాడ, రాయప్రోలు, కృష్ణశాస్త్రి మున్నగువారు, కొంతవరకు విశ్వనాథ ఆత్మాశ్రయ కవులే.

(iii) వస్తువ్యూహ :

మన ప్రాచీనకావ్యములలో ముప్పాతిక ముప్పీసము కథలు ప్రసిద్ధవృత్తములో, మిశ్ర వృత్తములో అయియున్నవి. 'కేవలకల్పనాకథలు కృత్రిమరత్నము'లని నాటికవు లీసడించిరి. ఏ పింగళి సూరన్నవంటివాడో సాహసించి 'కళాపూర్ణోదయము'వంటి కల్పిత ప్రబంధము వ్రాసినను, దానిలోని కథ నేలవొలిమేరలను స్పృశించినదికాదు. నుగాత్రీశాలీనులవంటి సాంఘిక కథ ఆ కావ్యములోనున్నను దానిలోని పాత్రలు అగ్రవర్ణపరిధినిదాడి క్రిందికి దిగలేదు. నిగముశర్మ పాఠ్యాన మిట్టిదే. రామలింగారెడ్డిగారి వరకు సాంఘికమైన ఇతివృత్తముతో, సామాన్యజనుల జీవితమును చిత్రించిన కావ్యములు వెలువడలేదు. రామాయణములో శబరి, గుహుడు మున్నగు ఆటవికుల ప్రసక్తియున్నను దానిప్రయోజనము పరిమితము; భక్తివర్యవసన్నము. రఘువంశ

ములో 'హైయంగపీనమాదాయ హెషవృద్ధా నుపస్థితాన్' అనుపాదములో గొల్లవాండ్ర ప్రసక్తి ఉన్నంతమాత్రమున సరిపోదు. అట్లే మాఘుడు తనకావ్యములో గ్రామీణశ్రీలను, గోపవని తలను ; పకరణవశమున వర్ణించినంతమాత్రమున చాలదు. మన ప్రాచీన కావ్యములలోని పాత్రలు ప్రాయశఃకముగా దివ్యములు, దివ్యాదివ్యములే. ఏ కొన్ని అదివ్య (మానవ) పాత్రలున్నను అవి అగ్రవర్ణములకు చెందినవే. బసవపురాణాదులలో మడివాలు మాచయ్యవంటి శూద్రపాత్రలున్నను అవి భక్తిప్రయోజనముగలవి. నవ్యకవిత్వములో క్రింది వర్ణములకు చెందిన పాత్రలు నాయికానాయకులగుట గొప్పమార్పు. యెంకిపాటలు, వనకుమారి, లవణరాజు కల మున్నగువానిలో సామాన్యజనుల జీవితములే చిత్రింపబడినవి.¹ జానపదగేయములలో సామాన్యజనులు నాయికానాయకులుగానున్నను వానికి కావ్యగౌరవముబల్లేదు కావున వాని ప్రసక్తియేలేదు.²

ఇక ప్రాచీనకావ్యములలోని నాయకులు ధీరోదాత్ర, ధీరోద్ధత, ధీరశాంత, ధీరలలితులను స్పష్టమైన విభజన కలవారు. ఈ నాలుగు తెగలకు వర్ణములతో సంబంధము కూర్చబడినది. శూద్రులు తప్ప మిగిలినవారికి ఈ నాయకులగుట కర్తవ్యంబులేదు. నవ్యకవిత్వములో ఈ వృథత్వము తొలగిపోయినది. కావ్యనాయకులకు నాయకలకు గుణముమాత్రమే ప్రధానమని, వర్ణప్రసక్తికాదని నవ్యకవిత్వము తేల్చివేసినది. జాషువాగారి 'గబ్బిలము'లోని బక్క చిక్కిన ఆస్పృశ్యుడు మేఘసందేశములోని యఘనిస్థాన మాక్రమించినాడు. గబ్బిలమేమో ఉత్తమవంశ సంజాతమైన పుష్కలావర్తక మేఘము స్థానమాక్రమించినది. కావున నవ్యకవిత్వములో కలిగిన యీ మార్పు (వస్తువిషయకముగా) విప్లవాత్మకమైనదిగా భావించవలసియున్నది. కావువారు, పదవనడుపువారు, గొల్లవారు, ఆస్పృశ్యులు కావ్యపాత్రలగుట - వారి బ్రతుకుతెరువులకు కావ్య గౌరవము కల్గుట - ఇంతకుమించిన వస్తునవ్యత మరేమున్నది.

ఆంధ్రసాహిత్యమున - ప్రధానముగా ప్రబంధకాలములో - 'స్త్రీ' సమస్తవర్ణనలకు కేంద్ర స్థానమైనది. అప్పకవిచెప్పిన 22 వర్ణనలలో 'కన్యాంగ సౌందర్య కథనము' ఒకటి. అందువలన కవులందరు స్త్రీలను సఖిభావపర్యంతము వర్ణించుటలో పోటీపడిరి. కన్యాంగములలో వక్షోజవర్ణన చేయని కవి లేదనవచ్చును. అతివ నడుమును వర్ణించుటలో 'అతనికంటె ఘనుడు ఆచంట మల్లన' అనుధోరణిలో నడచిరి. ఒకరు 'హరిమధ్య'యనగా, ఇంకొకరు 'తనుమధ్య'యనిరి. ఇంకొకరు 'పిడికిటనొడిగెడునడు'మనిరి. మరియొకరు 'అణుమధ్య'యనిరి. ఇంకొకరు 'అస్తి నాస్తీ విచికిత్సా'పాతు శాతోదర'మనిరి. మరియొకరు 'నడుమే పసలేదుగాని నారీమణికిన్' అనగా ఇంకొకరు 'శూన్యమధ్య'యని 'ఖచ్చితము'గా తేల్చివైచిరి. ఈ విధముగా అంగవర్ణనకు సంబంధించిన ఘట్టములలో మన ప్రాచీనకవులు తమ దీశక్తిని హెచ్చుగా వెచ్చపెట్టిరి.

1. 'లవణరాజుకలలో' నాయిక మాలిక.
 2. 'యెంకి పాటలలో' కనిపించు మదురగంధీరభావన, తాత్త్విక దృక్పథము, వానిని జానపద గేయములనుండి వేరుచేసిన గొప్పగుణములు.

నవ్యకవిత్వలో అంగవర్ణన ఇంచుమించుగా పరిత్యక్తమైనది. భావప్రకటన సాధనములు కాబట్టి ముఖనేత్రాదులను కొందరు వర్ణించిరి. వక్షోజ జఘనాదుల వర్ణనపూర్తిగా విసర్జించిరి. అంగవర్ణనకన్న అంతరంగవర్ణనకే నవ్యులు ప్రాధాన్యమునిచ్చిరి. అనుభూతి గాఢత్యమును ప్రకటించుటకే తమ ఆలోచనాశక్తి నెక్కువగా ఉపయోగించిరి.

(iv) భావ నవ్యత :

కవిత్వమునకు కావలసిన వస్తుభావరచనలు మూడింటిలో భావ ముగ్ధసరమైనది. తెలుగులో పురాణకావ్యములు వస్తుప్రధానములు. ఇతివృత్తకథనమే వాని ముఖ్యోద్దేశము. ప్రబంధములు కథను 'చిలకొక్కయ్య'కు తగిలించి వర్ణనలవెంట మరులుగొన్నవి. కథాప్రాధాన్యము లేనప్పుడు కసీనము భావనాబలము నుపయోగించిన బాగుండును. అట్లుకాక మేధాగతకల్పనల (Intellectual Images) తో, ఊహల ఉద్దీనముతో, రీతిప్రాధాన్యముతో ప్రబంధములు నిసర్గభావములకు చోటులేకుండ చేసికొన్నవి.¹ పురవర్ణనయన్నది ప్రబంధములలో ప్రధానమైనది. ఆ వర్ణన సౌధవర్ణనతో ప్రారంభమగును. సౌధములు అంబరచంబులనుట కవినయమైనది. ఇంతటితో తీరలేదు. సౌధములు నక్షత్రసూర్య చంద్రలోకములను గ్రుమ్మివేయునంత యెత్తుపెరిగినవి. కృత్రిమమైన ఊహాశక్తి యీ వర్ణనలో ఏ విధముగా పెచ్చుపెరిగినచో ఆముక్తమాల్యదలోని సౌధవర్ణన నెత్తిహపుడును.

‘సోరణగండ్లరాఁ గొదమచుక్కలు పట్ట సతుల్కవాటము
 లేరుప మౌక్తికంబులని చిల్లులువుత్తురు దమ్మటంచుఁ బొ
 ల్పారు విణానహారములయం దొగి హారతవ్రేలి ప్రొద్దువోఁ
 గా రతిడస్సి గాడ్పులకుఁగాఁ దెఱవన్దను విచ్చి మేడలఁ.’

(మధురాపురమున మేడలు నక్షత్రముల నతిక్రమించి యుండుటవలన పిల్లనక్షత్రము లామేడలు తమకడ్డముకాగా గవాక్షములనుండి మేడలలోనికి చొరబడినవి. వానిని పట్టుకొనుట కామేడలలోని సతులు తలుపులుమూసిరి. తమ్ము ముత్యములనుకొని ఎక్కడ చిల్లులుపొడు తురోయని భయపడి చుక్కలు మేలికట్టలో వ్రేలాడు దండలలో దండలుగా వ్రేలాడినవి. ఈ విధముగా వారి కన్నుగప్పి, ఆ నరీమణులు రతిక్రీడలచే అలసి చల్లగాలికి తలుపులు తెరచి నప్పుడు, ఆ చుక్కలు హారములనుండి విడివడి బయటికి పరుగెత్తికొని పోవును.)

ఈ వర్ణన ప్రధానప్రయోజనము సౌధములు నక్షత్రమండలము నతిక్రమించునంత ఎత్తైనవని తెల్పుటయే. తన్నిమిత్రమే ఇంతటి అత్యుక్తి కల్పించబడినది. చుక్కలు నేలమీదినుండి మనకు ముత్యములవలె కన్పింపవచ్చును. నక్షత్రమండలమునకేగి సమీపమునుండి చూసిన

1. ఈ వాక్య మన్నిప్రబంధములకు వర్తించదు, పారిజాతాపహరణములో సత్యభామ ఆలక, మను ధరితలో వహుధిని ప్రవరులపుట్టము అద్భుత భావనాబలమునకు నిదర్శనములు.

అంతే కనిపించునా ? ఈ జిజ్ఞాస కీ వర్ణనలో నమాధానమండదు. ఎందుకు ? ఇది భావనాబలమును త్రోసిరాజిని, కేవలము ఊహాశక్తిని శ్రయించినది కాబట్టి - హృదయమును విస్మరించి మెదడుకు పనికల్పించినది కాబట్టి. ప్రబంధములలోని పలువర్ణన లీవిధముగానే కృత్రిమత్వమును సంతరించుకొన్నవి

హృదయమును ద్రవీభవింపజేయు కరుణరసమట్టములలో గూడ ప్రబంధకవులు భావనాశక్తిని మన్నించలేదు. ముఖ్యముగా ప్రబంధనాయకల విలాపరీతు లాధునికులకు నవ్వు తెప్పించును. మనుచరిత్రలో షరూదిని 'కలస్వనంబు'తో ఏడ్వెన్న కొంత ఆర్థమున్నది. ఆ పాత్ర మన స్తత్వమును, తత్విత్రణమునుబట్టి పారిజాతాపహరణములో సత్యభామ 'బాలవల్లవగ్రాన కషాయకంఠ కలకంఠషడూ కలకాశలీధ్వనిన్' విలపించినది. మరి వసుచరిత్రలో గిరిక 'కాంభోజీరాగ విపంచికారంబు సుధాపూరంబు తోరంబుగన్' ఏడ్చినది. ఈ మూడు విలాపరీతులను తెనాలిరామకృష్ణ డిట్లు చమత్కరించెనట. 'అల్లసానివా డల్లనల్లన ఏడ్వెను; ముక్కు తిమ్మన ముద్దుముద్దుగా నేడ్వెను; భట్టుమూర్తి బావురుమని యేడ్వెను.' కొంటెగా అన్న మాటలైనను వీనిలో సత్యము లేరపోలేదు. ఈ విలాపవర్ణనములు చదివినప్పుడు మన కన్నులలో చెమ్మకలుగదు సరికదా, పెదవులపై నవ్వుపచ్చును. పాత్రతో సానుభూతి కలిగించ వలసిన ఘట్టములలో మన ప్రబంధకవుల తీరకమైన వర్ణనలుచేసి తమదేశక్తిని ప్రదర్శించుకొనిరి. ఈ మాటలు ప్రబంధములమీద నిరసనభావముతో వ్రాయుచున్నవి కావు. వారు నిసర్గమధురముగా హృదయతంత్రీస్వందకముగా భావింపవలసినవోట ఎంత కృత్రిమమైన కనరత్నలు చేసిరో విశదీకరించుటకు మాత్రమే. ఇందుకు ప్రబంధములలోనే ఆపవాదములున్నవని మొదటనే మనవిచేసికొన్నాను.

నవ్యకవిత్వమున షస్తుభాషరచనలలో భావమునకే అగ్రతాంబూలము కలిగినది.¹ నవ్యకవులూహలతో ఇంద్రజాలముచేయక భావనాబలము నెక్కువ ప్రదర్శించిరి. అష్టాదశ వర్ణనల నిర్బంధమునకు తిలోదకము లర్పించిరి. ప్రాచీనకావ్యములనుండి యెరువుతెచ్చుకొన్న కవినమయములను కాసంతసేపు ప్రకృకు పెట్టిరి అపసరమనితోలినప్పుడు ఔచిత్యభంగము లేనప్పుడు సరికొత్త కవినమయములను ప్రయోగించుకొనిరి² విన్నదానికన్న కన్నదానినే వర్ణ్యమొనర్చుకొనిరి. ఊహించిన విషయముకంటె భావించిన అనుభవించిన విషయమునే కవితాయయ మొనర్చిరి. కొదమతెమ్మెరను వర్ణించినను 'కొండవీటి పొగమబ్బుల'ను వర్ణించినను తమ భావనాచక్షువులతో దర్శించియే చేసిరి. విన్న వియధంగలకు బదులుగా, కన్నులారగన్న 'కిన్నెరసాను'లను కమనీయ భావనాబలముతో వర్ణించి కవితాసతికి కప్రభూషణులు కై సేసిరి.³

1. ఈ విషయము 'భావకవిత్వము' అను శీర్షిక క్రింద విపులముగా చర్చింపబడును.
2. 'దానిమ్మపూవంటి తరుణి కెమ్మాయి' (రాయప్రోలు.): ఇది అపూర్వ ప్రయోగము.
3. ఈ విషయము భావకవిత్వమును గూర్చి వ్రాసినప్పుడు వివరముగా చర్చింపబడును.

(v) శైలీనవ్యత :

ప్రబంధ కవిత్వాపసానదశలో గర్భబంధ కవిత్వములు మితిమీరిపోయినవి. దీర్ఘసమాసములకు, మారుమూలపదముల కగ్రేసరత్వ మేర్పడినది. తత్సమ పదములకు తాంబూలము చేకూరినది. శ్లేషకావ్యములు (ద్ర్యోర్థి, త్ర్యోర్థి కావ్యములు) బయలుదేరినవి. అచ్చమైన తెలుగుపలు కడుగువట్టినది. యక్షగానయుగములో తెలుగు పలుకుబడికి 'గిరాకి' పెరిగినను, ఆ కాలమున ఆసలైన కవిత్వాత్మ వెలవెల వోయినది. 'ప్రతి పద్యములోన చమత్కృతి' చూపిన చేమకూర వెంకన్న తెలుగుపలుకునకు జీవముపోసినను, అతని యమకశ్లేషల బిగింపులతో దాని కూపిరాడ కుండ పోయినది. ఈ విధముగా పదాదంబరము రాజ్యము చేయుచున్న తెలుగు కవిత్వములో నవ్యకవిత్వము భావమునకు పట్టాభిషేకము జరిపినది. అనగా అనవసరమైన పదముల పటాటోపమును తగ్గించినది. పద్యములలో పద్యములుగూర్చు పద్ధతి నిది నిరసించినది.¹ జటిలసమాసములను, సాంస్కృతిక పదబంధములను తగ్గించినది. కోశములను మాత్రమే ఆశ్రయించుకొని గుర్రవెట్టుచున్న పదముల నట్టి యుండనిచ్చినది. (ఇట్టి శబ్దములను కొంద రాధునికకవులు కేవల సంప్రదాయధోరణికి చెందిన కావ్యములలోనే ప్రయోగించిరి. విశ్వనాథవారి రామాయణ కల్పవృక్ష ప్రభృతులిందు కుదాహరణ యోగ్యములు.) చెప్పిడిదేదో నలుగురి కర్థముకావలెనన్న ఆభిప్రాయమును వ్యాపింపజేసినది. ఒక్క విశ్వనాథవారి కొన్ని కావ్యములలోని శైలీతప్ప మిగిలిన ప్రముఖకవులగు రాయప్రోలు, గురజాడ, కృష్ణశాస్త్రి, నాయని, బసవరాజు మున్నగు కవుల రచనలన్నియు వైదర్భీరీతిలో, సంస్కృతాండ్ర సరళపదముల సముచిత సమ్మేళనముతో ఆధికజనుల కర్థమగు ధోరణిలో రచింపబడినవి.² వీనిలో మారుమూలపదములు మచ్చునకైన లభించవు. శైలీసారశ్యము నవ్యకవిత్వ లక్షణములలో గణనీయమైనది.³

(vi) పదప్రయోగము :

నవ్యకవులు క్రొత్తపదములను ప్రయోగించిరనగా వానిని సృష్టించినారని ఆర్థముకాదు. పతంజలి మహాభాష్యములో ప్రవచించినట్లుగా, కుమ్మరివాడు కుండలు చేయునట్లు, వైయాకరణులుగాని కవులుగాని క్రొత్తశబ్దములను పుట్టించరు. శబ్ధార్థముల సంబంధ మనాది. అది 'వృద్ధపరంపరమూలము'న వ్యవహృతమగుచుండును. ఐనచో నవ్యకవులు చూపిన పద ప్రయోగ నవ్యత యేమి ?

ఒకటి : వ్యవహార భ్రష్టములైన పలుపదములను విన ర్జించుట. ఉ. కంపు. ఈ శబ్దము నకు పరిమళమను ఆర్థమున్నది. తిక్కన, నన్నెచోడుడు 'పువ్వులకంపు' అని ప్రయోగించినారు.

1. ఈ నిరసన వీలేళింగంగారి 'సరస్వతీ నారదవిలాపము'తోనే బయలుదేరినది.
2. విశ్వనాథవారి 'కిన్నెరసాని పాటల' వారి కావ్యములన్నిటిలో సరళమధుర రచన. వారికృతులలో సమాన శాటిల్యములేని రచనయిది.
3. ఈ చర్చ కేవలము వస్తుప్రధానములైన పురాణములకు వర్తించదు.)

ఇట్టి శబ్దములు పూర్ణమునండి విడివడి వేరే దురర్థము నిచ్చుచున్నవి. ఇట్టివానిని నవ్యకవులు బొత్తిగా వదిలివేసిరి.¹

రెండవది : ప్రాచీనులు పాదపూరణమునకై వాడిన శబ్దములను తిరస్కరించుట. మానుగ, కొనకొని, ఒనరన్, అలరగ, ధర, భారుణిమున్నగు వ్యర్థపదములను (ప్రకరణముచుట్టి) వీరు ప్రయోగించుట మానిరి. ఆక్కిరాజు ఉమాకాంతపండితులు తమ 'నేటికాలపు తెలుగుకవిత్వము' అను గ్రంథములో ఇట్టి పాదపూరణ పదములను వింగడించి, దండగ్గణం, గుంపుగణం, ప్రకాశ గణం మున్నగు పేర్లుచిన్నారు. నవ్యకవిత్వములో గుంపుగణమునకు చెందిన అశి, ఆపశి, చయము మున్నగు వ్యర్థపదములున్నవని వీరు విమర్శించిరి. ఇందులో కొంత నవ్యమున్నది. అయినను మిగిలిన వ్యర్థపదములను మాత్రము నవ్యకవులు పరిత్యజించుట ప్రశంసావహము.

మూడవది : సమకాలీన సమాజములో చలామణిలోనున్న పదములకు వీరు పట్టుముగ్ధి గొప్పనవ్యతన చూపెట్టిరి. ప్రాచీనశతకములలో 'అంతా, చేసే' మున్నగు వ్యావహారిక ప్రయో గములు కర్ణాచిత్రగా కనిపించును. ఇరువదవశతాబ్ది ప్రారంభమువరకు ఆప్యకవీయధాటిని తట్టు కొన్న కవులులేరు. గిడుగుపిడుగు హంకృతితో, గురజాడ చూపెట్టిన సరిక్రొత్తజాడతో వ్యవ హారముననున్న పదములకు కావ్యప్రవేశయోగ్యత కలిగినది. గురజాడవారి ముత్యాలనరములలో ఎన్నో శిష్టవ్యావహారిక భాషాపదములు చోటుచేసికొన్నవి. నంకూరివారి యెంకిపాటలలో తూర్పు గోదావరి మండలములోని కాపువారి నాడుకభాష రాజ్జీత్యము వహించినది. మాటకు, కై తకు సాన్నిహిత్య మేర్పడుటన్న సాహసప్రయోగ మేమున్నది? సామరేపకు శకటరేపకు యతి మైత్రి చేసినంత మాత్రమున పుట్టిముసిగిపోయినట్లు హెచ్చించిన తెలుగుభాషలో, 'పాటకజనుల' 'యాస' మాటలకు పట్టుముగ్ధులుకన్న నవ్యత యేమున్నది?²

(vii) దేశికవిత :

భారతీయ సంగీతసాహిత్యములలో మార్గదేశి విభాగము చిరకాలమునుండి సాంప్రదాయిక ముగా వచ్చుచున్నది. త్యాగరాజకీర్తనలు, క్షేత్రచ్యుతపదములు, యక్షగానములలోని దరువులు శుద్ధమైన దేశికచనలు. తెలుగుసాహిత్య ప్రారంభమే మార్గకవితారచనతో అగుటవలన; ఆనన్య ప్రతిభామాన్యుడైన నన్నయ దానిని సమర్థముగా నిర్వహించుటవలన, అంతకుముందున్న దేశి కవితకు తీరనిదిబ్బ తగిలినది. పాలకురికి సోమన్న పండితారాధ్య చరిత్రములో పేర్కొన్న తుమ్మెద, వెన్నెల, నివాళి, ప్రభాత, శంకర, గొల్లిపదములు దేశికచనలు. కవిత్రయమువారి కావ్యరచనకాకతో ఇవి కళావికలై పోయినవి. పాలకురికి మహావేశముతో దేశిరీతి నుద్ధరించు టకు ద్వీపదలో రెండు దండికావ్యములు రచించినను, మతప్రాబల్యము వానిని మరుగునబడ

1. మధ్యయుగకవులుగూడ ఈ 'కంపు' శబ్దమును ప్రయోగించినట్లులేదు.
2. పూర్వము 'చంద్రశేఖర శతకము' వందీవానిలో గ్రామ్యభాషా ప్రయోగములున్నను, అవి చమ త్కారమాత్ర ప్రయోజనముగం రచనలు. గభీరభావద్యోతనమునకు ప్రాచీనులు వ్యావహారిక భాష ప్రయోగించలేదు.

వేసినది. తరువాతికాలమున అతని బసవపురాణమును వృత్తములలో వ్రాయవలసిన గతిపట్టినది. అతనిమీది ఆభిమానముతో ఆ సత్కార్యమును నిర్వర్తించిన పిడుపర్తి సోమనాథుడు తప్ప సోమనాథుని పేరెత్తినవారు లేరు. ఈ విధముగా తంజావూరు యుగముదాక దేశికవిత్వము తెరమరుగుననుండి పోయినది అన్నమయ్య కృతులలో తప్ప. మాత్రాచ్ఛందస్సులోనున్న నవవిధరగడ శ్రీదేశికవిత్వములోనే చేదును. ప్రబంధకవులలో కొందరు వుష్పావపయ ఘట్టమున, వసంతవర్ణన ఘట్టమున ఈ రగడల నుపయోగించిరి. శ్రీనాథుడు కాశీఖండమున 'మణికర్ణిక'వర్ణనలో ఒక రగడ నుపయోగించెను. సోమనాథుని 'బసవరగడ' సరేసరి. కాని ఇవి రాశికీవచ్చినవి కావు. మాత్రాచ్ఛందస్సును ఏదో ఒక వర్ణన కొరకు, మధ్యలో మార్పుకొరకు ఉపయోగించిరేకాని దీనిలో కావ్యరచనకు వీలున్నదని అనాటికవులు గుర్తించలేదు. ద్వీపదలో సాహసించి కావ్య రచనచేసిన సోమనాథునికి 'దిక్కు మొక్కు' లేకుండపోయినది. అతనిజాడలో రంగనాథ రామాయణాదులు వెలసినను వానికి వృత్తకావ్యముల పంక్తిలో గూర్చుండెడి యోగ్యత కల్గలేదు. పైగా రాసరాసు 'పద కవితల'నుగూర్చి నిరసన కలుగసాగినది.¹ 'ద్వీపదకావ్యంబు ముదిలంజ ద్విడిగంత'యను ధోరణిలో ఈసడింపులు బయలుదేరినవి. మధుర తంజావూరు యుగమున దేశికవిత్వకు ఆదరము కలిగినను, వాని కవితాగుణమును సంగీతము ప్రేమింగివేసినది.²

ఈ పరిస్థితిలో నవ్యకవిత్వము ప్రారంభమగుటతో దేశికవిత్వకు 'దేవిదీ' లభించినది. గురజాడవారు మాత్రాచ్ఛందస్సులో మహనీయ భావములను వెల్లడించవచ్చునని, దేశికవిత్వలో అన్నిరసము లొప్పింపవచ్చునని దీక్షగా అనేకగేయములు రచించిరి. క్రమముగా రాయప్రోలు, బసవరాజు, విశ్వనాథ, కృష్ణశాస్త్రి, నండూరి, తరువాతి కాలమున శ్రీ శ్రీ మున్నగు కవులు దేశికవిత్వలో రసవత్తర కావ్యములు, గేయములు, గీతములు రచించి నవ్యతకు నాందిపల్కిరి.

(viii) ప్రక్రియాబాహుళ్యము :

ప్రక్రియా బాహుళ్యము నవ్యకవిత్వకు ప్రత్యేకలక్షణము. పూర్వము కవులు గణిత శాస్త్రమును,³ వైద్యశాస్త్రమును⁴ పద్యములలోనే రచించిరి. అప్రకవ్యాదు లలంకార లక్షణ శాస్త్రములను పద్యములలోనే వ్రాసిరి. నవ్యులు దీనిని విడనాడిరి. కవితాగుణమున్న విషయములనే పద్యగేయములలో చెప్పిరి. పైగా రామాయణ భారతాది గ్రంథములు కథాఖ్యాన నాటకశాస్త్ర లక్షణము లనేక మల్లకొన్న రచనలు. ప్రబంధకవులు గూడ తమ బహుముఖశాస్త్ర పాండిత్యమును ప్రదర్శించుటకు విశ్వప్రయత్నము చేసిరి.⁵ నవ్యకవు లీవిషయములను వదలి కేవల కవితాగుణమున్నవానినే చేపట్టినను, వీరు సాధించిన వైవిధ్యము విభ్రాంతి జనకము. ఒక్క

1. 'మదివిటలు విదవంజలు వదకవితలు మారుబాసబాసవారలో' — బాటువు.
 2. కీర్తనలు, పదములు, దరువులు, పాటలు ఇట్టివే. 3. పావులారి మల్లన్న గణితశాస్త్రము.
 4. బసవరాజీయము మున్నగునవి.
 5. ఆము క్రమాల్యదలో అనేక శాస్త్రాంశములున్నట్లు విద్యద్విదితమే కథా.

భావకవిత్వమునే తీసికొందము. ఇది విస్తృతార్థము కలదని ఈ వరకే మనవిచేసితిని. ప్రకృతి కవిత్వము, పల్లినకవిత్వము (Pastoral Poetry), దేశభక్తి కవిత్వము, సంఘసంస్కరణ కవిత్వము (Reformative poetry), భక్తికవిత్వము (Mystic poetry), కథాకవిత్వము, స్మృతిగీతములు (Elegies), బాలగేయములు మున్నగు అనంత ప్రక్రియలు భావకవిత్వములో వెలసినవి. ఇంతటి ప్రక్రియాభాహుళ్యము ప్రాచీనకవిత్వమున కనిపించదు. అందుకే ఈ విషయమునుగూడ నవ్యకవిత్వ విశిష్ట లక్షణములలో చేర్చితిని.

నవ్యకవిత్వ యుగకర్త:

ఎవరు తమ రచనలద్వారా వర్తమాన కాలమునకేకాక భవిష్యత్తరములవారికి అభినవోత్తేజము కల్గింతురో, ఎవరు గతానుగతికమై ఘనీభవించిన భావప్రపంచములో ఉద్దామమైన ఉద్దీపనము కలిగింతురో, ఎవరు తమ తరువాతి అనేక కవులకు అనుకరణీయు లౌదురో వారిని సాహిత్యరంగమున యుగకర్త లనవచ్చును. ఈ దృష్టితో పర్యాలోకనము చేసినచో నవ్య సాహిత్యమునకు కందుకూరి వారో ప్రప్రథమ యుగకర్తలు. కేవలము కవితారంగములో చూచినచో ఎవరు యుగకర్తలన్నది ప్రస్తుత చర్చనీయాంశము. కట్టమంచివారి 'ముసలమ్మ మరణము'తో తొలి ఉషోరేఖలు ప్రసరించినను, తరువాతి తరము వారి కవిత్వముచేత ఉత్తేజితము కాలేదు కాబట్టి వారిని కవిత్వరంగమునందు యుగకర్తగా పరిగణించుటకు వీలులేదు. విమర్శన రంగమందు మాత్రము వారి కవిత్వ తత్వ విచారము నూత్నయుగమునకు నాందిపాడినది. తిరుపతి వెంకటకవులు ప్రాచీనదోరణికి ప్రచారస్థాయి కలిగించిరేకాని, భావవిప్లవమునకు బాస సటగా నిల్వలేదు; కవితారంగములో అపూర్వప్రయోగములు చేయలేదు. ఇక మిగిలినవారిద్దరు, ఒకరు గురజాడ అప్పారావుగారు, రెండవవారు రాయప్రోలు సుబ్బారావుగారు. ఈ యిరువురి విషయమున నవ్యసాహిత్య విమర్శకులలో కొందరొకవైపు, ఇంకొందరింకొక వైపు, మరికొందరిరువురివైపు మొగ్గుచూపినారు. నవ్యకవిత్వ యుగకర్తృత్వ విషయమున కొందరు ప్రముఖుల అభిప్రాయములను పొందుపరచి నా మతమును తర్వాత నివేదించును.

1. యుగకర్త గురజాడ:

గురజాడ యుగకర్తృత్వమును సమర్థించినవారు వీరు.

1. ఆంధ్ర శేషగిరిరావుగారు : 'నవ్యాంధ్రకవిత్వ శుభోదయమునకు గురజాడ అప్పారావు వేగుడుక్క. ప్రబంధవీరుల బండికృతయైన కవితాసతిని గ్రోతతెన్నులకు గొనివచ్చి ఆమెకు స్వేచ్ఛానిశ్వాసము కల్గించిన ప్రజ్ఞానిధి'.¹

2. విశ్వనాథ సత్యనారాయణగారు : 'అప్పారాయోపజ్ఞకమైన రసగీతాలను రాయప్రోలు సుబ్బారావుగా రందుకొన్నారు'.²

1. 'తెనుగుకైకల క్రొత్తతెన్నులు' (వ్యాసము): ఆంధ్రపత్రిక : ఉగాదిసంచిక : 1927 ఏప్రిలు.

2. నవ్యసాహిత్య పరిషత్తు సభను వార్షికాధ్యక్షోపన్యాసము : భారతి : 1940 ఏప్రిలు.

3. ఖండనల్లి లక్ష్మీరంజనంగారు : 'ఈ శతాబ్దిపుటారంభమునకే గురజాడ అప్పారాయ కవి యువరోకము కనుచున్న కలలు రూపొందజేయుచు ఆధునికకవిత్వపు ద్వ్యజమును ప్రతిష్ఠించెను. ముత్యాలసరములను గేయసంపుటితో నవ్యకవితకు నాందిపలికెను'.¹

4. నోరి నరసింహశాస్త్రిగారు : 'అప్పారావుగారి నీలగిరి పాటలు, ముత్యాలసరాలు కొత్తపాఠల మేలుకలయిక కూర్చిన నవ్యసాహిత్యపు తొలికృతులు'.²

5. శ్రీశ్రీ గారు : 'మహాకవి గురజాడ అప్పారావు మొట్టమొదటిసారి ముత్యాలసరాలు గుచ్చిన ఏడు (1910 లో). అప్పుడే తెలుగుకవిత్వంలో విప్లవశకం ఆరంభమైనది'.³

(ఈ వ్యాసములో శ్రీశ్రీగారు కందుకూరి, తిరుపతి వెంకటకవులు, రాయప్రోలుగార్లను ప్రస్తావించి, వారెవ్వరు యుగకర్తలు కారని; 'సామాజిక పరిణామానికి విప్లవపంధాలో వేగం సాధించిన మహాకవిగా' గురజాడవారినే నవ్యకవిత్వమునకు యుగకర్తగా తాముభావించుచున్నట్లు ఉద్ఘాటించినారు.)

2. యుగకర్త రాయప్రోలు :

రాయప్రోలు యుగకర్తత్వమును సమర్థించినవారు వీరు.

1. తల్లానజ్జల శివకంకరశాస్త్రిగారు : 'ఆధునిక కవిత్వమునకు 'తృణకంకణము' అది గ్రంథమని అస్మదాదుల ఆశయము'.⁴

2. రమాకాంతాచార్యులుగారు : ('లలిత' నుద్దేశించి వ్రాసిన మాటలు)

'This poem...I believe is the first successful attempt on the part of a Telugu poet to sing the glories of the Sacred passions of love under the direct inspiration of the Votaries of English in use, and as such, *Marks a new epoch* in the development of modern Telugu literature..'⁵

3. కురుగంటి సీతారామయ్యగారు : 'వీరిద్దరితో (రాయప్రోలు - గురజాడ) సారస్వతక్షేత్రమును దోహదముచేసి ఫలింపజేసిన వారెవరు? ఈ విషయము చర్చించవలసినపుడు రాయప్రోలువారేయని చెప్పవలె. కాలమునుబట్టి నిర్ణయించవలసినప్పుడుకూడ అప్పారావుగారి కంటె నుజ్జ్వారావుగారే మార్గదర్శి అని గమనింపగల్గుతాము'.⁶

1. 'ఆధునికాంధ్ర కవిత్వము' (వ్యాసము) : విజ్ఞానసర్వస్వము : 'తెలుగు సంస్కృతి' సంపుటి : పుట 822.
2. నవ్యకవిత్వము ; దాని ఉద్దేశ్యము (వ్యాసము); ప్రతిభ : 1988 జనవరి.
3. 'గురజాడ అధికానికీగల కారణాలు' : (వ్యాసము); 'గురజాడ' అను పుస్తకమునుండి.
4. 'తృణకంకణ' రజతోత్సవ సంచికా సీరాజనం.
5. 'లలిత'కు ఆచార్యులుగారు ఇంగ్లీషులో వ్రాసిన పీఠికనుండి.
6. 'నవ్యాంధ్ర సాహిత్య వీరులు : ద్వి. తాగము : పుట 222.

పై యిరువురితోపాటు వెంకటపార్వతీశ్వర కవులుగూడ నవ్యకవిత్వ యుగకర్తలని డేకు మళ్ళ రాజగోపాలరావుగా రభిప్రాయపడిరి.

“The present age in the Telugu literary world may fitly be called the age of Venkata parvateswara kavulu, for to them the Telugu novel owes its present day perfection, and Telugu poetry is by them made to run into new phases and ways of thought that it had never reached before”¹

పై వాక్యములలో కేవలము నవలారచనవలననేకాక కవిత్వరచనవలనగూడ వెంకట పార్వతీ శ్వరులు యుగకర్తలను అభిప్రాయము స్పష్టము.

ఆంధ్రశేషగిరిరావుగారు తమ ‘తెనుగుకైతల క్రొత్తతెన్నులు’ అను వ్యాసములో నవ్య కవిత్వమునకు గురజాడను వేగుచుక్కగా పేర్కొన్నను, కొన్ని పంక్తులు గడచిన పిమ్మట ఇట్లు వ్రాసిరి.

“నవ్యాంధ్ర కవితాసతికి గురజాడ అప్పారావు క్రొత్తతెన్నులు రుచిచూపెను. రాయ ప్రోలు సుబ్బారావు పదశిల్పము నివేదించెను. వెంకటపార్వతీశ్వరులు తేటిగీతముల మంజరుల కాన్కొనిచ్చిరి.....వీరలు నవ్యాంధ్ర కవిత్వమునకు సూత్రధారులు” (పుట : 81)

వెంకట పార్వతీశ్వర కవులుగూడ యుగకర్తలన్నది ఈ వాక్యములవలన స్పష్టమైనది.

వెంకటపార్వతీశ్వరకవులు 20 వ శతాబ్ది ప్రథమదశాబ్దములోనే సాహిత్యసృష్టి చేసినను వారు అప్పటికి కవిత్వరంగములో నూతనత్వమును సాధించలేదు. ఇతర భాషలనుండి అసంఖ్యా కముగా నవలలను గ్రహించి తెలుగులో అనువదించిరి. 1909 నుండి ఖండకావ్యములు ప్రచు రించిరి. ఖండకావ్య ప్రచురణము 1904 లోనే ఇతరులు చేసినట్లు ఇంతవరకే సోదా హరణముగా నిరూపించితిని. వీరును ఆ బాటలోనే పయనించిరి.

1918 లో వీరు ప్రచురించిన ‘కావ్యగీతము’² అన్న కావ్యఖండికలో గణనీయమైన నవ్యత తొంగిచూచినది. తరువాతి కాలములోనే వీరి నవ్యకృతులగు ఏకాంతసేవ, భావనంకీర్త నము, కావ్యకుసుమావళి సంపుటములు వెలువడినవి, 1918 లోవుగానే గురజాడ రాయప్రోలులు కవిత్వములో విప్లవశకము స్థాపించిరి. కావున వెంకటపార్వతీశ్వరకవులు నవ్యకవులలో ప్రథమశ్రేణికి చెందినవారైనను వీరిని యుగకర్తలుగా పేర్కొనుటకు తగిన ఆధారములు లేవు.³

ఇక రాయప్రోలు గురజాడలలో ఎవరు యుగకర్తలన్న విషయమున సమన్వయధోరణి కనబరచిన కొందరు ప్రముఖుల అభిప్రాయములను పరిశీలింతును.

1. కావ్యకుసుమావళి : ప్రథమభాగము పీఠికలో ; పుట 1
2. ‘ఆంధ్రభారతి’ : ఫిబ్రవరి 1918
3. వీరి వ్రాసిన తరువాతి కవులవై స్వల్పమనియే చెప్పవలె.

సమన్వయధోరణి :

1. పి. వి. రాజమన్నార్డుగారు నవ్యాంధ్ర కవిత్వమునకు మూలపురుషులుగా ఈ యిరువురిని సంభావించిరి. 'అప్పారావుగారు ముత్యాలసరాలతో, నీలగిరిపాటలతో, క్రొత్తదారి త్రొక్కినవారైనను రాయప్రోలువారి కావ్యాలతోనే భావకవిత్వం ప్రారంభమైనదని చెప్పక తప్పదు'¹ అనిరి. ఈ వాక్యములో ఇరువురి యుగకర్తృత్వము నంగీకరించినట్లే స్పష్టమైనది.

2. గిడుగు సీతాపతిగారు తాటస్థ్యవిధాన మవలంబించుచు, వయోరీత్యా సాహిత్యసేవ దృష్ట్యా అప్పారావుగారే పూర్వులని, కవిత్వప్రచురణ దృష్ట్యా తరువాతి కవులపైపడిన దాని ప్రభావము దృష్ట్యా రాయప్రోలే ఆద్యులని ఆభిప్రాయపడిరి.²

3. ఆఖిరవ కవిత్వములో రెండుశాఖలకు (మార్గ-దేశి) క్రమముగా రాయప్రోలుగరజాడలు మార్గదర్శకులని డా॥ కొత్తపల్లి వీరభద్రరావుగారు సమన్వయధోరణి కనబరిచిరి.³

ఇరువురు యుగకర్తలే :

రచనల నవ్యతనుబట్టి, వాని ప్రచురణకాలమునుబట్టి, తరువాతి కాలమున వాని ప్రభావమునుబట్టి యుగకర్తృత్వము నిర్ణయించవలసి యుండును. ఈ దృష్టితో పరిశీలించినచో ఇరువురి రచనలు నవ్యతానిర్భరములే. చస్తుభావరచనలలో ఇరువురు క్రొత్తపాటలు తీసినవారే. ఇక ప్రచురణ విషయము. ఇది రెండువిధములుగా నుండును. ఒకటి : పత్రికాముఖమున; రెండవది : పుస్తకరూపమున.

1903 లో మంజువాణియను పత్రికలో గురజాడవా రొకసమస్య పద్యరూపమున పూరించినట్లు శ్రీమతి బాణగిరిరాజమ్మగారు పేర్కొని; ఆ పద్యము నుదాహరించారు.⁴ ఇది సమస్యా పూరణమే కావున గణనీయ విషయముకాదు. తరువాత 1909 (శాలి. శ. 1881 మాఘము) అంధ్రభారతి సంచికలో గురజాడవారి నీలగిరిపాటలలో నొకటియగు 'పూటిచోద్య మేమిచెప్పుదు' అన్నది ప్రచురింపబడినది. ఈ సంచికలోనే గ్రంధస్వీకారమును శీఘ్రకైరింద

1. 'సూరేంద్ర తెలుగుసాహిత్యము' (ఖ్యాసము) : వాణి : 22-9-1957.
 2. History of Telugu literature : part II (Manuscript)
 'నవ్యాంధ్ర సాహిత్యవీరులలో తక్కర్తలు పేర్కొన్న గిడుగువారి అభిప్రాయమున కిది ఖిన్నముగా నున్నది. ఆ గ్రంధములోని వాక్యమిది.
 "ఆదునికాంధ్ర కవిత్వవక్కికి సాంఘిక నాటకరచనకు మార్గము చూపినవారు వాస్తవముగ కి. శి. గురజాడవెంకట అప్పారావుగారే అని చెప్పవలెను అని గిడుగు వెంకటసీతాపతిగారి వాక్యము."
 —నవ్యాంధ్ర సాహిత్యవీరులు : ద్వితీయభాగము. పుట : 221
 3. 'తెలుగువై ఇంగ్లీషు సాహిత్య ప్రభావము' :
 4. పరిశోధన · గురజాడ ప్రత్యేక సంచిక : పుట 75

'సీలగిరిపాటల' పుస్తకసమీక్షయున్నది. ఆ సమీక్షలో ఇట్లుకలదు. "ఈ కీర్తనలయందలి వర్ణనలు సాంఘావికముగను, కవిత్వము బహురసవంతముగా నున్నది."

ఆంధ్రభారతి 1909 (శా. శ. 1831 చైత్రము) సంచికలో రాయప్రోలువారు వ్రాసిన 'కళాకవిత్వములు' అను వ్యాసము, గురజాడవారి 'మీ పేరేమిటి?' అను కథానిక ప్రచురింపబడినది. ఇరువురి రచన లొకేసంచికలో ప్రథమపర్యాయము వచ్చుట విశేషము.

ఆంధ్రభారతిలో 1910 లోనే గురజాడవారి ముత్యాలసరములు, కాసులు, దామన్ పిలియన్ మున్నగునవి ప్రచురింపబడినవి. 1912 లో ఈ పత్రికలోనే రాయప్రోలువారు కోడ రామమూర్తిగారిపై వ్రాసిన 'స్వాగతపంచరత్న' పద్యములు, 'కనకము' ప్రచురింపబడినవి. గురజాడవారి 'కన్యక', రాయప్రోలువారి 'కనకము' ఒకేసంచికలో ప్రచురితమగుట యింకొక విశేషము. ఈ విధముగా పత్రికలలో ప్రచురితమైన రచనలనుబట్టి చూచినచో ఇరువు రొకరి కొకరు తీసిపోరని తేలినది. 1909 లోనే ఆంధ్రకేసరిలో తాము వ్యభిచార వ్యతిరేక పద్యములు ప్రచురించినట్లు రాయప్రోలు వారు నాతో అన్నారు. అయినను ఇవి రాజీకివచ్చినవికావు కావున పీనిని పరిశీలించ నవసరము లేదు. 1910 లో ప్రచురితమైన ముత్యాలసరములను తాము చూచినట్లు, వానిదేత ప్రభావితమై తరువాత 'చిల్క' అన్న గేయము రచించినట్లు సుబ్బారావుగారు నాతో అన్నారు. అయినను అంతకుముందే వారి 'లలిత' గ్రంథరూపములో వెలువడిన విషయము గమనించదగినది. 'ముత్యాల సరములు' (కొన్ని గేయములు) 1910 లో గాని గ్రంథరూపమున రాలేదు. కావున గ్రంథప్రచురణ దృష్ట్యా చూచినచో రాయప్రోలువారే ఆద్యులు. కాని 'లలిత' మౌలికకావ్యము కాదు. గోల్డెస్మిత్ 'Hermit' నకు ప్రతిభామూలకమైన అనుసరణ. ఈ గ్రంథము మొదట ప్రచురించినప్పుడు దేశములో తగిన సంచలనము కలుగలేదు కాని 500 ప్రతులురెండు మాసములలోనే అమ్మకమైనవట. తత్ప్రచురణకర్తలు దానివలన వచ్చిన 70 రూపాయలను సుబ్బారావు గారి కిచ్చినారట.¹ అయినను 'లలిత' గ్రంథసమీక్షల కెక్కినట్లు మాత్రము ప్రమాణములులేవు. అనగా ప్రథమముద్రణ ప్రతులు రెండుమాసములలో చెల్లిపోయినను, ఆనాటి సారస్వతేయుల దృష్టిని అది అంతగా ఆకర్షించలేదనవచ్చును. రాయప్రోలువారి 'తృణకంఠము' (1918 లో ప్రచురణ) సాహిత్యలోకమును సంచలించజేసిన ప్రథమ నవ్యకావ్యము. ఇక గురజాడవారి 'ముత్యాల సరములు' పత్రికలో ప్రచురించినప్పుడే ఒకగిద్దరి విమర్శలకు గురియైనవి.² అంతమాత్రముననే అవి దేశములోని యువకులలో మహోత్తేజము కలిగించలేదు. దేవులపల్లి కృష్ణశాస్త్రిగారన్నట్లుగా గురజాడఅప్పారావుగారు 1915 లో చనిపోయినను, 1915 తరువాతనే జీవించసాగిరి.³ 1914-18 ల మధ్యకాలములో నందూరి, కృష్ణశాస్త్రి, బసవరాజు, వేడుల, చింతా దీక్షితులు మొదలైన అనాటియవకవులు, రాయప్రోలు గురజాడల పద్యములను వెర్రిఆవేశముతో

1. అదినవసాహితీ; పాదులు; పాలన; (వ్యాసము) రాయప్రోలు; ఆంధ్ర ప్రథమపత్రిక

2. 'ముత్యాలసరం లక్షణము' (వ్యాసము); వ్యాసవంశిక: గురజాడ

3, 4. 'సాహితీసంవత్సరం తెలుగు కవిత్వము'; భారతి 1949 జనవరి

చదివెడివారట.⁴ 1909-10 ప్రాంతములో రాయప్రోలు గురజాడలు నూత్నకవిత్వ ప్రస్థానము ప్రారంభించినను, వారి ప్రతిభ 1913-16 ల మధ్యనే సాహితీజగతునకు జాజ్వల్యమానముగా కనిపించినదని స్పష్టము. తరువాతి కాలమున రాయప్రోలువారి రచనలతో ప్రభావితమైనవారిలో కృష్ణశాస్త్రి, వేదల, అబ్బూరి గణనియులు. గురజాడవారి ప్రభావముద్ర గలవారిలో బసవరాజు అప్పారావు నందూరి సుబ్బారావు. చింతాదీక్షితులు (భావకవులలో) వెప్పకొనదగినవారు.

కావున రచనలోని నవ్యత, గ్రంథప్రచురణ, తరువాతి కవులపై వాని ప్రభావము అను మూడంశములనుబట్టి పరిశీలించగా నవ్యకవిత్వ మహోదయమునకు గురజాడ రాయప్రోలులు ఏకకాలమున అరుణోదయతపనోదయముల వంటివారని తేలుచున్నది. డా. వీరభద్రరావుగారు సూచించినట్లుగా ఈ యిరువురి మార్గదేశి కవిత్వములకు భావకవిత్వయుగమున అనుయాయులు ఏర్పడినారు. అభ్యుదయ కవిత్వయుగములో మాత్రము శ్రీశ్రీ అవతరణతో గురజాడ ఆధిక్య మొకింత పెరిగినది. ఇంగ్లీషుభాషలో కాల్పనికోద్యమము (Romanticism) నకు ఎవరాచార్యులను ప్రశస్తి వచ్చినప్పుడు తళుక్కున మెరసెడు వారరుర్లు. ఒకరు వర్ధువర్ధు, రెండవవారు కాలరిడ్డి. వీరి Lyrical Ballads అను గేయసంపుటి ఇంగ్లీషు సారస్వతములో కాల్పనికోద్యమమునకు క్రొత్తదారులు తీసినది.¹ అట్లే రాయప్రోలు గురజాడల కావ్యములు నవ్యకవిత్వ యుగమునకు నాంసిపఠించినవి. అందుకే ఇరువురిని యుగకర్తలుగా భావించి కై మోడ్చులు ఘటించుట యుక్తము.

రాయప్రోలు గురజాడలపై ఇంగ్లీషు Romanticism ప్రభావము కొంత ఉన్నది. తరువాతి భావకవులపై ఈ ప్రభావము కంఠదమ్ముముగా ప్రసరించినది. గురజాడవారికి వర్ధువర్ధు అభిమానకవి. అతడు సామాన్యప్రజల జీవితములను కావ్యవస్తువులుగా జేసికొనుటలో ముగ్ధులై గురజాడవారు ఆ పద్ధతి నవలంబించి రచనలుచేసినారు. ఇక రాయప్రోలువారి ప్రణయ కవిత్వమునకు, కథనకవిత్వమునకు, ప్రకృతి కవిత్వమునకు ఇంగ్లీషు రొమాంటికు కవులే పథ దర్శకులు. ఈ యిరువురు యుగకర్తలపై రొమాంటిసిజము ప్రభావముండుటవలన మొదట ఇంగ్లీషు సాహిత్యములో జరిగిన తక్ ప్రాదుర్భావ వికాసములను వివరించుట సముచితమని భావించుచున్నాను.

ఆంగ్లకవిత్వములో 'కాల్పనికోద్యమము' :

(Romanticism In English Poetry)

రైగ్లెన్ (1680-1700) యుగమునుండియే ఇంగ్లీషుకవిత్వము ఉదీనముమనని భూయానము సాగించినది. 'బుద్ధి' గద్దెనెక్కినది. భావన అడుగువట్టినది. పవనము చేసెడుపని కవిత్వము చేయసాగినది. స్పెన్సరు సృష్టించిన కల్పనాలోకము, మిల్టన్ రూపుదిద్దిన స్వర్గనరకములు మరుగుపడినవి. క్రమముగా పోవుయుగము (1700 - 1745) నాటికి ఈ దోరణి

1. వీరికిముందే శ్లేఖ మున్నగుకవులలో కాల్పనిక కవిత్వచ్ఛాయలున్నను వీరే యుగకర్తలైవారు.

మరింత బలపడినది. ఈ యుగమును Classical Age అనియు Augustan Age (ఐతిహాసిక యుగము) అనియు అందురు. అయినను అలెగ్జాండరు పోపు నాయకత్వమున ప్రచలితమైనది 'నూతన - ఐతిహాసికయుగ'మని చెప్పదగును. Classical Age అనగా రోముదేశములో ఉత్తమ కవిత్వము ఉద్భవించిన యుగము. పోపు మున్నగువారు ఆ కవిత్వరీతికి కృతకానుకరణమును మాత్రమే చేసిరి. ఐనను ఈ యుగము Classical Age అనుపేరనే వ్యవహారమైనందున ఆ పదమునే స్వీకరించితిని. ఈ యుగమును Classical Age అనుటకు రెండు కారణములున్నవి. ఒకటి : ఈ కాలపురచయితలు 'ల్యాటిను' భాషారచయితలను ప్రమాణముగా తలచుట. రెండవది : ల్యాటిను రచయితలవలెనే యీ కాలపువారు వ్యక్తిగతమైన ప్రతిభావ్యుత్పత్తులకు మౌలికమైన ఊహలకు ప్రాధాన్యమీయక గతకాలపు విలువలే గ్రుడ్డిగా స్వీకరించుట. 1706 లో వాల్స్ (walsh) అను రచయిత పోపునకు వ్రాసిన ఒక లేఖలో ఇట్లు అభిప్రాయపడెను.

'The best of the modern poets in all Languages are those that have nearest copied the ancients'.¹ ఐతిహాసిక యుగమునకు నాయకుడైన అలెగ్జాండరుపోపు సైతము తన 'Essay on criticism'లో ఈ అభిప్రాయమునే వెల్లడించెను.

ఇక ఈ యుగమును Augustan Age అనుటకు కారణమిది : — ల్యాటిన్ సాహిత్యములో ఆగస్టస్ యుగము స్వర్ణయుగముగా పరిగణింపబడినది. ఇంగ్లీషు సాహిత్యములో ఈ యుగము అట్టిదని నాటివారభిప్రాయపడిరి. అందువలననే దీనికి Augustan Age అనుపేరు వచ్చినది. వ్యవహారమునుబట్టి ఈ పేరున్నను స్వరూపస్వభావముల దృష్ట్యా దీనిని Classical Age (ఐతిహాసిక యుగము) అనుటయే సముచితము.

ఐతిహాసిక యుగలక్షణములు :

1. ఈ యుగమునకు చెందిన కవిత్వము కేవలము ధిషణాజనితమైనది. ఈ కవిత్వమున బుద్ధికి హేతుదృష్టికి ఉన్న ప్రాధాన్యము, ఆవేశమునకు భావమునకు లేదు. ఆవేశ ప్రధానమైన రచన సిమార్గానుయాయులు గర్హించెడివారు.

2. ఈ కవిత్వము సాధారణముగా అధిశ్చేపాత్మకము; ఉపదేశగర్భితము. సమకాలిక రాజకీయములపై, వివిధవ్యక్తులపై విసుర్లు, విమర్శలు, తర్జనభర్జన లీకవిత్వమున కనిపించును.

3. ఈ కవిత్వము కాలానికావేశమును, మతాభినివేశమును నిరసించినది. ఆదర్శవాదమును దాసీనముగా చూచినది.

4. ఇది ప్రధానముగా నగరకవిత్వము (Town poetry). ఈ కవుల దృష్టిలో జానపద జీవితము వర్ణ్యముకాదు. వీరు క్యావితకముగా ప్రకృతివర్ణనలు చేసినను, అవి ఐతిహాసిక కావ్యములనుండి యెరువు తెచ్చుకొన్నవేకాని 'స్వానుభవ భాష్యములు' కావు.

5. ప్రకృతియనునది ఈ కవులదృష్టిలో విపరీతమైన ఆర్థము కలిగియుండెడిది. వీరు గూడ 'Follow nature' అను నినాదమిచ్చిరి. కాని వీరిదృష్టిలో ప్రకృతివిభ్రాంతముగా నిత్య జీవితము నున్నదియున్నట్లు కరుణించుటయే. అద్భుతావహములైన విషయములను, ఆవేశ గుంపితములైన సన్నివేశములను నిరసించు రీతియే నిజమైన ప్రకృత్యనుసరణముని వీరుభావించిరి. నాగరకసమాజమును 'మక్కికిమక్కి'గా ప్రతిబింబించుట తప్ప, విరులను, తరులను, ధరాధరములను, ధారాధరములను, ఋతుపరివర్తనమును వర్ణించుట 'ప్రకృతి' కవిత్వలక్షణము కాదని వీరి అభిప్రాయము, జోసెఫ్ వార్టన్ (Josephe warton) అనుకవి వ్రాసిన Enthusiast అనురచన ఆత్మాశ్రయరీతిలో, ఆవేశాత్మకముగా రచింపబడినందుకు అది ప్రకృతికవిత్వములో చేరదనియు, లేడీమేరీ (Lady Mary) అను కవయిత్రి వ్రాసిన టౌన్ ఎక్లొగ్స్ (Town Eclogues) అనురచన నాగరకసమాజమును యథాతథముగా చిత్రించుటవలన, ఇది ఉత్తమశ్రేణికి చెందిన ప్రకృతి కవిత్వమనియు వీరభిప్రాయపడిరి.

6. ఈ కవిత్వమున సహజరామణీయకత కరువైనది. రీతికి స్థానము బలపడినది. కృత్రిమమైన జిలుగులు, సమయాసమయములులేని అలంకార బలాత్కారములు పెచ్చుపెరిగినవి. నిన్గ్లసుందరముగా చెప్పవలసినవోట 'షాంకతిరుగోడు' వ్యవహారము తయారైనది. 'God rest his soul' అనవలసినవచ్చినప్పుడు 'Eternal blessings on his shade attend' అనుట జరిగినది. ఆనగా శబ్దవ్యామోహము (Phraseology) ముదిరినది.

7. ఈ కవిత్వమున Closed couplet (ద్విపదపంజీరనన) మాత్రమే గణనకొనెను. బలవత్తర భావప్రకటన కిది సమర్థముకాకున్నను ఈ కవులు దీనినే వాడజొచ్చిరి. క్రమముగా ఇది విసుగుపట్టించునట్లు పరిణమించినది.

ఇవి ఐతిహాసిక కవిత్వము ప్రధానలక్షణములు. పోపు మున్నగు ఐతిహాసికకవుల ప్రోద్బలముతో ఈ కాలపు కవిత్వము శోభావిహీనమై పోయినది. ప్రతిభకు బదులుగా పాండిత్యము, పేశలచమత్కారము, కవిత్వమునకు గీటురాకై నవి. ఈ పరిస్థితిలో తలయెత్తి విజృంభించినదే కాల్యనికోద్యమము.

కాల్యనికోద్యమము : తత్త్వభావము :

కాల్యనికోద్యమ మింగ్లండులో వ్యాపించకపూర్వము ఫ్రాన్సులో, జర్మనీలో విజృంభించినది. ఈ ఉద్యమస్థాపకుడు వ్యాపకుడు రూసోయని చెప్పవచ్చును. ఇతడు పాశ్చాత్యులచేత 'కాల్యనికోద్యమపిత'గా పరిగణింపబడినాడు. ఇతడు ప్రతిపాదించిన Revolutionary Naturalism (స్వాభావికతా పునరుద్ధరణవాదము), మానవతావాదము (Humanism) పాశ్చాత్య లోకమును దిగ్రాంత మొనర్చినవి. ఇతని Social contract అను గ్రంథము మానవులెల్లరు సమానులేయను సిద్ధాంతము నుద్ఘోషించినది. ఇతని న్యూ హెలాయిస్ (New Heloise) ప్రణయ తత్త్వము నుద్ఘోషించినది. సి. హెర్ఫ్. హెర్ఫర్డ్ (Herford) అను

విమర్శకుడు రూసో సద్ధాంతమును 'The worth and dignity of man as man, and the power of natural scenery to respond to his needs' అని క్లుప్తీకరించెను.¹

ఇంగ్లీషులోని కాల্পనికోద్యమముపై రూసోమానవతావాదము బలమైన ముద్రవేసినది. బ్లైకు, వర్డుస్వర్డు, కాలరిడ్జి మున్నగువారు బాల్యము నాదర్శప్రాయముగా చిత్రించుటలో రూసో ప్రభావమే పనిచేసినది. భావోద్దేశముతో స్వాతంత్ర్యేచ్ఛతో ఉత్తేజితలైన షెల్లీకృతులలోని నాయికానాయకుల చిత్రణలో, రూసో ప్రభావము చెరుగని ముద్ర వేసినది. కాల্পనిక కవులు ప్రకృతిపురుషుల అవినాభావసంబంధము నతిరమ్యముగా వర్ణించుటకు రూసో సద్ధాంతములే అంత స్ఫూర్తములుగా పనిచేసినవని చెప్పవచ్చును. రూసో కాల্পనికోద్యమమునకు మూలపురుషుడైనను, ఈ ఉద్యమమునకు జర్మనీలోనే సమధిక ప్రచారము కలిగినది. జర్మను తాత్త్వికులైన కాంట్ (Kant), ఫిక్టే (Fichte) మున్నగువారి యుద్యమముయొక్క తత్త్వ నిరూపణమునకై ప్రయత్నించిరి. వీరికి సైదోడుగా షెల్లింగు అను తత్త్వవేత్త, నోవాలిస్ (Novalis) అనుకవి జర్మనీలో ఈ యుద్యమవ్యాప్తికి చేయూతనిచ్చిరి. జర్మనీ ప్రాన్సు దేశములలో ప్రవహించి ఈ యుద్యమము మహోద్యోగముతో ఇంగ్లండులో ప్రవేశించి బహుముఖముల విస్తరించినది. స్కాట్, బ్లైక్, బర్న్స్, వర్డుస్వర్డు, కాలరిడ్జి, షెల్లీ, కీట్సు, బైరన్ మున్నగు ఇంగ్లీషుకవు లీ ప్రవాహములో ఈదులాడిన కవిశేఖరులు. అంతకుముందు వేళ్ళుదన్నుకొనియున్న బతిహాసిక కవిత్వమునకు వ్యతిరేకముగా వీరు ధృఙమెత్తి నిలిచిరి. అయినను ఫ్రెంచిభాషలోని కాల্পనికరచనలకు విక్టర్ హ్యూగోవలె, ఇంగ్లీషులో కాల্পనికరచనలకు ఆధారశిలవంటి రచయిత మొదటిరోజులలో కనిపించలేదు. తమకు క్రొత్త హిపీరుల నందించెడి కవియెవరాయని ఆనాటి యువకవులు గతములోనికి తొంగిచూచిరి. అప్పుడు వారికి స్పెన్సరు జేగీయమానముగా కన్పడెను. అతని ప్రణయ కవిత్వ మమృతభాండమువలె భాసించెను. ముఖ్యముగా అతని ఫేరీక్వీన్ (Faery Queene) అను కావ్యము కాల্পనిక కవిత్వమారులలో క్రమస్పందనము కలిగించినది. 1754 లో థామస్ వార్డన్ ప్రచురించిన Observations of Faery Queene అన్నరచన మధ్యయుగముల మహాభైతవమునకు, కాల্পనికదృక్పథమునకు ఆరతులై తినినది. ఇతడే వ్రాసిన 'Essay on pope' అను రచన కాల্পనిక కవితానుయాయులకెంతో ఉపస్కారకమైనది. ఈ వ్యాసములో 'పోపు గొప్ప చమత్కారి కావచ్చుగాని గొప్ప కవిమాత్రము కా'దని వార్డన్ ఎలుగైతె చాచెను. ఈ విమర్శ కాల্পనికకవుల కేసుగంత బలము నిచ్చినది. ఈ ఉద్యమమునకు వ్యతిరేకముగా మొదటి దినములలో పోపు, స్వీష్టు మున్నగు ఉద్దండరచయితలెందరో ప్రయత్నించిరి. అయినను ఈ కవితాసారణి క్రమక్రమ వర్ధమానమై మహావాహినిగా రూపొంది ఆంగ్లసాహిత్యకే దారమును సస్యసంపన్న మొనర్చినది.

1. 'The Age of Wordsworth. — P. 16.

నిర్వచనములు :

ఇంగ్లీషు సాహిత్యచరిత్రలో అత్యంత ప్రధానపరిణామమైన ఈ కాల्పనిక కవిత్వమును గురించి ఎన్నెన్నో నిర్వచనములున్నవి. ప్రధానగుణములను గర్భీకరించుకొన్న నిర్వచనములనే ప్రస్తుతము పొందుపరుచుటకు ప్రయత్నింతును.

1. హైనే (Heine) అను విమర్శకుడు ఐతిహాసికకళకు కాల्పనికకళకుగల భేదమును వివరించుచు ఇట్లు వ్రాసెను.

“Classic art portrays the finite, Romantic art the infinite.”¹

2. పేటర్ (Pater) అను విమర్శకు డీట్లు నిర్వచించెను.

“.....The essential elements, then, of the Romantic Spirit are curiosity and the Love of beauty.....”²

3. Dr. F. H. Hedge ఇట్లనెను

“It is the sense of something hidden of imperfect revelation.”³

4. ప్రాచీనచరిత్రకారుడు Victor Hugo దీనిని ‘Liberalism in Literature’ అని వ్యాఖ్యానించెను.

5. Watts-Dunton దీనిని ‘the renaissance of wonder and mystery’ అనెను.

6. Herford అను విమర్శకుడు దీనిని “a Spirit of expansion” అని చమత్కరించెను.

7. Prof. Boyesen ఇట్లు నిర్వచించెను.

“.....Romantic poetry invariably deals with longing..... not a definite desire, but a dim, mysterious aspiration.”

ఈ విధముగా కాల्పనిక కవిత్వమునకు భిన్నభిన్న నిర్వచనములున్నవి. ఈ నిర్వచనములు పరస్పర విరుద్ధములైనవి మాత్రము కావు. కాల्పనిక కవిత్వముయొక్క బహుముఖ పరిణామానునకివేయి సమగ్రమైన నిర్వచనములు కావు. ఈ నిర్వచనములలోని లక్షణము లన్నిటిని ఒకచోట గుడిగూర్చిన C. H. Herford చేసిన వివరణము చాలవరకు సమగ్రమైన దని చెప్పవచ్చును. అయినను దీనిని నిర్వచన మనలేము.

1. Quoted in “The Beginnings of the English Romantic Movement : W. L. Phelps : Page 2

2. Macmillans Magazine : VOL. XXXV:

3. Atlantic Monthly : VOL LVII.

“Glory of lake and mountain, grace of childhood, dignity of untought peasant, wonder of faery, mystery of the Gothic aisle, radiance of Attie morbles, — all these springs of the poet’s inspiration and the artist’s joy began to flow.....”¹

ఇక ఈ నిర్వచనములను దృష్టిలో పెట్టుకొని ఇంగ్లీషులోని కాలానిక కవిత్వ లక్షణములను వివరింతును.

కాలానిక కవిత్వము :

విశిష్ట లక్షణములు :

ఇంగ్లీషు కవిత్వచరిత్రలో కాలానిక కవిత్వము విశిష్టమైన స్థానము కలిగియున్నది. చానరువలె సుకుమారముగా కావ్యరచనచేసిన కవి యింకొకడు లేడు. ఈ సాహిత్యములో సౌందర్యవలె శబ్దసంగీతమును సృష్టించినవారు క్వెబిత్తుగా ఉన్నారు. కాని చానరు తన కవిత్వమును కథాకథనమునకు సాధనముగానే స్వీకరించెను. సౌందర్య దానిని దృశ్యచిత్రణకో, అన్యప్రదేశముకొరకో ఉపయోగించెను. మరి ఎలిజబెత్ కాలపు కవులకు కవిత్వము వివిధ మానసిక చర్యలకు, ఘట్టన ప్రతిఘట్టనములకు వాహికయైనది. కాలానిక కవులు అట్లుగా కవిత్వమునకు ప్రాణభూతమైన కల్పన (Imagination) కగ్రతాంబూల మిచ్చిరి. సౌందర్యముతో అద్భుతత్వమును సమ్మేళనమొనర్చిరి. నేపథ్యములో నిలిచిపోయిన ‘వ్రకృతి’ని రంగస్థలము వైకి తెచ్చిరి. సామాన్యవస్తువులకు మాన్యత నిచ్చిరి. అనాదృత విషయములకు ఆసనము వేసిరి. ప్రముఖ కాలానిక కవియగు బ్లైకు పలికిన క్రిందివాక్యములలో కాలానిక కవిత్వ తత్వము హృద్యముగా గుఱాళించుచున్నది.

“To see a world in a grain of sand
A heaven in a wild flower
To hold infinity in the palm of the hand
And eternity in an hour..”

ఈ కవిత్వమునకు ప్రధానగుణములు, 1. వ్రకృతిప్రీతి 2. గతవైభవ పునరుద్ధరణము 3. ప్రణయతత్వము 4. ఆత్మాశ్రయత్వము² 5. అద్భుతత్వము 6. సాహస ప్రయత్నము. ముందుముందు తెలుగు భావకవులపై ఈ లక్షణముల ప్రభావమును పరిశీలించవలసి యున్నది కనుక ఈ యంశములనుగూర్చి కొంత చర్చించుట యవసరము.

1. The Age of Wordsworth. : Page 14.

2. ఈ యంశము ఇంతకుముందే విపులముగా చర్చించబడినది.

(i) ప్రకృతి ప్రీతి :

కాల్పనిక కవితోద్భవమునకు ముందు కవిత్వము నగరసీమల దాటి జనపదములవై పు ప్రసరించలేదు. ఆ కాలమున పర్వతప్రాంతములు, అరణ్యములు భయంకర విషయములుగా పరిగణింపబడుచుండెడివి. గ్రే మున్నగు కవుల ఆవిర్భావముతో ఇది తొలగిపోయినది. కొండ కోనలపై ప్రీతి మెండుకొన్నది. గ్రే వ్రాసిన ఒక వ్యాసములోని క్రింది భాగమును పరికించిన ఈ విషయము విదితమగును.

“In the evening walked alone down to the lake by the side of crow-park after sunset and solemn colouring night draw on, the last gleam of sunshine fading away on the hill-tops, the deep, serene of the waters, and the long shadows of the mountains thrown across them.”¹

కాల్పనికోద్భవమునకు ముందటి ఇంగ్లీషుకవులు క్యాచిత్కముగా చిత్రించిన ప్రకృతి వర్ణనలు కేవలము పుస్తకములనుండి యెరువు తెచ్చుకొన్నవే. షేక్స్పియరులో గూడ ప్రకృతి వర్ణన లలంకార ప్రాయముగా నున్నవే కాని స్వానుభవావిష్కరణ సాధనములుగా లేవు. మొట్ట మొదటిసారిగా ప్రకృతిని తెరవెనుకనుండి రంగముమీదికి రప్పించినవారు స్కాట్లాండుకవులు. 1830-1758 కు చెందిన ఆల్లరాంసే (Allan Ramsay) అను కవి రచనలలో తొలిసారిగా ప్రకృత్యుపాసన కనిపించుచున్నది. తననాటి జానపదగేయములతో ప్రభావితుడైన ఈ కవి 'Gentle shepherd' అను కావ్యములో పల్లెపడుచులను, పసులకాపరులను రమణీయముగా అభివర్ణించినాడు. ఈ స్కాట్లాండుకవి ప్రభావము లండనుదాక సోకినది. జేమ్సుథాంసన్ (1700-48) ప్రధానముగా ఆగ్లన్ కవుల తరగతికి చెందినవాడైనను ఇతని రచనలలో చిత్రిత మైన ప్రకృతి స్వానుభవ పురస్కృతమైనది. ఈతని 'Seasons' అను కావ్యము చారిత్రకముగా అత్యంత ప్రాధాన్యముగలది. ఇందులో ప్రకృతి అంగిగా స్వీకరింపబడినది. ఈ కాలముననే Ballad (గేయగాధా) సాహిత్యము పునరుద్ధరింపబడినది. బ్లెక్ ప్రకృత్యుపాసకులైన కవులలో గణనీయుడు. సామాన్యవిషయములను కావ్యవస్తువులుగా చేసికొనుటలో ఈ కవి వర్ధువర్ధు కవికి మార్గదర్శకుడయ్యెను.

ప్రకృతిని సంప్రదాయసిద్ధమైన దృష్టితోకాక భావనారమ్యముగా పరిశీలించుటలో వర్ధు వర్ధు అందెవేసినచేయి. ఈతని దృష్టికి మనము నిత్యము చూచెడు కొండలు, కోనలు, విరులు, తరులు, వంకలు, డొంకలు అపూర్వ సౌందర్యమూర్తులుగా సాక్షాత్కరించినవి. ఈయనకు ప్రకృతి కేవలము బాహ్యళోభాకలితమైనదే కాదు; దివ్యత్వనిధానము. విశ్వాత్మకు, మానవాత్మకు ప్రకృతియే స్వర్ణసేతువని ఇతడు విశ్వసించెను. ప్రకృతిని ఈయన 'Apocalypse' (భగ

1. Quoted by W. H. Phelps in his book 'The Beginnings of the English Romantic Movement' : page 170.

వత్ సాక్షాత్కారము)గా స్వీకరించెను. అంతేకాదు. మానవులలో సైతము ప్రకృతి స్వరూపమును దర్శించిన చిన్మయుడీతడు. అందుకే వాల్టర్ రాలీ (Walter Raleigh) అను విమర్శకుడు 'He saw men and women as trees walking' అని చమత్కరించెను. వర్ణ్యవర్ణ ప్రాసిన 'Ode on the Intimations of Immortality' అన్న గేయములోని క్రింది చరణములను పరిశీలించిన ఆయన ప్రకృత్యుపాసనాత్మకము విశదమగును.

"To me the meanest flower that blows,
Can give thoughts that do often lie too deep for tears".

వికసించి నేలరాలిపోయెడు పువ్వులలో జీవనమరణతత్వము భాసించునని వర్ణ్యవర్ణ అభిప్రాయము. ప్రకృతిని ఇంతగా ప్రేమించిన వర్ణ్యవర్ణ దానిని యథాతథముగా కావ్యము లందు దించవలెనని చెప్పలేదు. ప్రకృతి సందర్శనమువలన మానవునిలో కలిగెడు మనఃప్రవృత్తులను, వాని పరిణామములను ప్రతిఫలింపజేయవలెనని ఈయన అభిప్రాయపడెను.

"And add to the gleam
The light that never was on land or stream
The consecration and the poet's dream."

ఈ ప్రకృతి చిత్రణకొరకు వర్ణ్యవర్ణ ప్రాచీన కావ్యములను గాలించలేదు. సూటిగా జనపదములకే వెదలిపోయెను. మైకేల్ అను ఇతని కావ్యము పరిశీలనా ప్రతిభకు, వాస్తవ చిత్రణకు చక్కని నిదర్శనము. నాగరక జీవన చిత్రణములో పోపు ఎంతటివాడో సహజరమ్యమైన జ్ఞానపదజీవన చిత్రణములో వర్ణ్యవర్ణ అంతటివాడు. ప్రకృతికి భాష్యప్రణేతలైన కవులలో వర్ణ్యవర్ణ అగ్రగణ్యుడు. అతనికిగల ప్రకృతి పరిజ్ఞాన మపారము. అతడు కన్నులతోనే కావ్యములు వ్రాసినాడని, 'బండపడిన గుండెలని మెత్తదనంతో నింపె ప్రజలకు కొత్తకళ్ళనీ, చెవులనీ ఇచ్చాడనీ' ఈయనగురించి విమర్శకులు వెల్లడించిన అభిప్రాయములు సత్యసమ్మతములు.

(ii) గతవైభవ పునరుద్ధరణము (Revival of the past) :

పోపు యుగములో Gothicism (జర్మన్ శిల్పరీతి). Chivalry (సాహసము) విస్మృతి గర్భమున విలీనమైయుండెను. కాలానిక యుగములో మరల దీనికి వెలుగుపుంత లభించినది. స్పెన్సర్, షేక్స్పియర్, మిల్టన్ మున్నగు మహాకవుల కూపిరులూడిన పురాణాదాలహరి ఆగస్టన్ యుగములోని శాస్త్రబద్ధమైన హేతువాద ప్రచండతాపమునకు శుష్కమైపోగా కాలానిక కవులు దానిని మరల ఉజ్జీవింపజేసిరి. వాల్టర్ స్కాట్ ఇట్టి వస్తువులతోనే కావ్యరచన చేసెను. ఇతనిని కాలానికకవియునుట కితడు స్వీకరించిన వస్తువులే ప్రధానహేతువులు, వర్ణ్యవర్ణ తన Excursion అను సుదీర్ఘ గీతములో గ్రీకుపురాణాధ నితివృత్తముగా స్వీకరించి, ప్రకృతికి అన్వయించి నవ్యతను సాధించెను. షెల్లీవ్రాసిన 'ప్రోమీథియస్ అన్ బౌండ్' (Prometheus

unbound) గ్రీకు పురాణగాధకు సంబంధించినదే. కీటుప్రవాసిన ఎండిమియాన్ (Endymion), హైపీరియాన్ (Hyperion) మున్నగు కావ్యము లిట్టివే. ఈ గతవైభవ పునరుద్ధరణతత్వము తోనే క్రైస్తవమతము మరల మందహాసము చేసినది. కాల्పనికకవులు గతమును, మతమును తృణీకరించక గతములోగల 'చాందసము'ను పరిహరించి, క్రైస్తవమతములోని సల్లక్షణములను స్వీకరించి తమదైన ఒక సిద్ధాంతమును నిర్మించుకొనిరి. ఆయినను 'రినైజాన్సు' (సాంస్కృతిక పునరుద్ధరణోద్యమ) కవులవలె వీరు క్రైస్తవమతమునే ధ్యేయముగా పెట్టుకొని రచనలు చేయలేదు.¹

(iii) ప్రణయ తత్వము (Philosophy of Love):

కాల్పనిక కవులలో ప్లేటో, కీటున్, బర్న్స్ మున్నగు కవులు ప్రణయ తత్వము రసవత్తరముగా ప్రతిపాదించిన కవులు. వీరు దర్శించిన కాల్పనిక ఆదర్శవాదము (Romantic Idealism) నకు ప్లేటోతత్వము (Platonism) మూలము. శ్రీ పురుషుల ఆత్మలు మొదట అఖండముగా ఏకముగా ఉండెడివని, ఆయఖండాత్మయే రెండుగా విడిపోయి శ్రీ పురుషులుగా రూపొందినదని, మరల వీరిద్దరు ప్రణయసూత్రములో ముడివడిపోయినప్పుడు ఆ ఖండాత్మల కేకీకరణము జరుగునని ప్లేటోతత్వము. ఈ తత్వమునే కాల్పనిక కవులు ప్రతిపాదించిరి. షెల్లీ ప్రేయసిన 'Spirit's sister' అని సంబోధించుటలో ఈ తత్వమే ఆవిష్కృతమైనది. ఈ ఐక్యత తత్వమును షెల్లీ 'Love's philosophy' అను గేయములో చక్కగా ప్రతిపాదించినాడు.

“The fountains mingle with the river
And the rivers with the ocean,
The winds of heaven mix forever
With a sweet emotion;
Nothing in the world is single;
All things by a Law divine
In one spirit meet and mingle.
Why not I with thine ?”

ఇది కాల్పనికకవుల ప్రణయ తత్వమునకు మణిదర్పణమువంటి కవితాఖండము.

కాల్పనికకవులు శ్రీని కామైకదృష్టితో చూడలేదు. ఆమె నారాధ్యదేవతగా స్వీకరించిరి.² మానవులను పునీతులనుగాజేసి వారికి దివ్యత్వము సమకూర్చగల శక్తి ప్రణయమునకున్నదని వారు విశ్వసించిరి.

1. 'For the renaissance poets, poetry was subordinate ally of religion; for the romantics, it takes the place of religion.'

—A History of English poetry : W. J. Courthope. P. 81.

2. "Innocent is the heart's devotion
with which I worship thine;"

—Shelley

'The worm beneath the sod
In love and worship equals the Spirit of God'

అని షెల్లీ అభిప్రాయపడెను. మట్టిపొరలక్రింద లుకలుకలాడు పురుగు సైతము ప్రణయ శక్తిచేత భగవతత్వముతో తులనాగునని దీని యభిప్రాయము. అయినను కేవలము 'శ్రీ' పుంసయోగ'మందే వీరు ప్రణయమును దర్శించలేదు. ప్రధానముగా వియోగ శృంగారమును, విషాద మాధుర్యమునే వీరు చిత్రించిరి.

"Our sweetest songs are those that tell of saddest thought"¹

అన్న మాటలలో ఈ విషాదమాధుర్యమునే షెల్లీ ప్రతిపాదించెను.

(v) అద్భుతత్వము :²

'Romance' అను శబ్దమున కర్థము 'అద్భుతము'. బిగిసికొనిపోయిన జీవితములోని నిష్ఠురసత్యములనుండి విముక్తిపొందవలెనని, ఎక్కడకో యేగంధర్వసీమాంచలములకొరకెక్కలు గట్టుకొని ఎగసిపోవలెనని కాలానికకవులు కాంక్షించిరి. అందుకే వర్ణనార్థ సహజత్వముతో గూడిన రచనలుచేసిన కాలములోనే కాలరిడ్డి అద్భుతత్వమును ప్రతిపాదించు రచనలను సృష్టించెను. Lyrical Ballads లోని కాలరిడ్డి రచనలు అద్భుతసాశ్రయములే. ఇతని Ancient Mariner అన్న కావ్యము ఈ రసమునకు చక్కని నిదర్శనము. అందువలననే వాల్స్నెడంటన్ కాలానికకవిత్వమును విస్మయ పునరుద్ధరణము (Renaissance of wonder) అన్నాడు.

(vi) సాహసప్రియత్వము (స్వేచ్ఛాకాంక్ష) :

ఐతిహాసికయుగములో ఆనాధృతములైన వీరగాథలు కాలానికోద్యమ ప్రభావముతో పునరుద్ధరింపబడినవి. ఎడిసన్ తన Spectator లో వీని పునరుద్ధరణకొరకు కొంత ప్రయత్నించినను అవి యంతగా జనాదరణ పొందలేదు. జేమ్సువాట్సన్ ప్రచురించిన వీరగాథా సంపుటములు ప్రజాదృష్టిని విశేషముగా నాకర్షించినవి. పర్సీ (Percy) ప్రచురించిన రెలిక్స్ (Reliques) అను గ్రంథము ఈ సాహిత్యము నాకాశమున కెత్తినది. ఈ వీరగాథలను చదివిన కాలానిక కవులలో అణగారినప్పటి సాహసప్రియత్వము సటలు విదలించినది. బైరన్ కవిత ఈ రీతికి బలమైన నిదర్శనము. Child Harolde's Pilgrimage, Isles of Greece మున్నగునవి బైరన్ సాహసప్రియత్వమునకు సంకేతములగు కావ్యములు. ఇతని 'Prisoner of chillon' లో స్వాతంత్ర్యేచ్ఛ ములుసూపినది. షెల్లీ రచించిన Revolt of Islam, Skylark, Prometheus Unbound, Ode to the west wind మున్నగు రచనలలో స్వాతంత్ర్య ప్రీతి (Love of Liberty) స్ఫుటముగా భాసించినది.

ఇవి శేఖరప్రాయములైన కొన్ని లక్షణములు. ఆత్మాశ్రయరీతి యీ కవిత్వమందంతట పూసలలోని దారమువలె కలదు. ఈ కవులు వస్తువును తీసికొని కావ్యము వ్రాసినను స్వానుభవ

1. 'To a Skylark'

2. నాల్గవది 'ఆత్మాశ్రయత్వము'. అది ఇంతవరకే చర్చింపబడినది.

ములనే వ్యంగ్యముగా నిక్షేపించిరి. Revolt of Islam మున్నగు కావ్యములలో పెళ్లి తక్కాలీన సమాజమునే చిత్రించెను. స్వేచ్ఛపట్ల తన యభిప్రాయములను నిశితముగా వెల్లడించెను. కాలానిక కవిత్వములో ఆత్మాశ్రయరీతికి - అనగా ఆత్మానుభవ ప్రకటన పద్ధతికిగల ప్రాశస్త్యము నొక విమర్శకు డిట్లు చమత్కరించెను.

“Keats’ ‘ode to a nightingale’ tells us more about Keats than the nightingale”.

నిజమే. ఈ గీతములో కీటు తన భగ్నుప్రేమనుగురించి, సోదరుని అకాలమృత్యువును గురించి కలిగిన భావములను ‘వెళ్ళబోసు’ కొనెను.

ఈ కవులు చందస్సులో గూడ గణనీయమైన మార్పును తెచ్చిరి. ఐతిహాసిక యుగములో Closed couplet కు గల అగ్రేసరత్వమును వీరు తృణీకరించిరి. మరల Blank verse నుద్ద చించిరి. ఛందోవైవిధ్యము నాదరించిరి. శైలీ ప్రాధాన్యమును త్రోసిరాజినిరి. భాషాసారశ్యము నకు నుడికారపు సౌంపున కగ్రతాంబూలమిచ్చిరి. జుగుప్సావహములైన వస్తువులలో గూడ రమణీయతను దర్శించిరి. మానవత్వ దృక్పథమును ప్రవేశపెట్టిరి. కవిత్వమును సౌందర్యావ తారముగా దర్శించిరి.¹ సౌందర్యమే సత్యమని, సత్యమే సౌందర్యమని భావించిరి ఈ విధముగా కాలానిక కవిత్వ మత్యంత వైవిధ్యవిలసితమైనది. అయినను వీరు భిన్నతలో ఏకతనే సాధించిరి. నవ్యతాప్రీతియే ఆ యేకత. కాలానిక కవులెల్లరు ఈ నవ్యత నుపాసించినవారే. వారు నవ్యతాగ వేషకులు కావుననే ఒకరి దారి నింకొకరు గ్రుడ్డిగా అనుసరింపలేదు. ఒక్కొక్క రొక్కొక్క తత్వనిర్దేశములో మిన్న లనిపించుకొనిరి. అద్భుత విషయవర్ణనములో స్కాటు, సిసర్ల రామణీయకమును చిత్రించుటలో వర్డువర్డు, స్వాతంత్యేచ్ఛలో బైరన్, మానవతావాదము (అదర్శవాదము) లో పెళ్లి, సౌందర్యార్పణలో కీటు, పల్లీయుల బ్రతుకులను కనులకు గట్టించు టలో బర్న్స్, తమతమ సౌంతగొంతులను వినిపించినారు. ఇందరి గొంతులనుండి వెడలిన రసరాగములు రాయప్రోలు, కృష్ణశాస్త్రి, నాయని, వేడుల, రామిరెడ్డి మున్నగు భావకవుల నే విధముగా స్పందింపజేసినవో విభలముగా ముందుముందు చర్చింతును.

1. ‘A thing of beauty is a joy for ever :

—Endymion : Keats.

పంచమ ప్రకరణము

ఇద్దరు యుగ కర్తలు

(గురజాడ : రాయప్రోలు)

గు ర జా డ ఆ ప్పా రా వు :

గురజాడ ఆప్పారావుగారి జననము ఆంధ్రసాహిత్య లోకమున కరుణోదయము.¹ పిల్ల వసుదరీత్రల పెంజీకట్లు ముసురుకొన్న రోజులలో దేశికవితారశ్శిని ప్రసరించిన కవిభాస్కరు డాతడు. సాహిత్యము ఏ కొందరి సొత్తోయనుకొన్న కాలములో అది ప్రజలసొమ్మని ఉదారముగా పంచిపెట్టిన సామ్యశీలి ఆయన. కందుకూరి సాంఘిక విప్లవమును, గిడుగు భాషా విప్లవమును తనలో సమన్వయించుకొని, సరిక్రొత్త సాహిత్యవిప్లవము లేవనెత్తిన నవయుగ వైతాళికుడాయన. ఆయన చేతిచలువతో, అస్పృశ్యముగా పడియున్న వాడుకభాష అందల మెక్కినది. మెత్తని తెలుగుపలుకు కత్తివాదరవలె మెరసినది. వీధిమానిసికి వేదిక లభించినది. ఆంధ్రభారతి అంతకుముందటి అలంకారభారములను దుల్చివేసి ముచ్చటగా ముత్యాలనరాల నలంకరించుకొన్నది. నాటకము. గేయము. న్యాయము, కదానిక, ఆయన వాఙ్మహిమతో ఎన్నడులేని జవమును, జీవమును పుంజుకొన్నవి.²

ఇది గురజాడ వ్యక్తిత్వము స్ఫురణకురాగానే సాహిత్యశీలి హృదయమున ఉవ్వెత్తుగా నెగయు భావపరంపర. బ్రతికినంతకాలము తన లక్ష్యసాధనకై, గ్రంథశోధనకై, నిర్విరామ ముగా పనిచేసిన 'కర్మిష్ఠి' ఆయన. ఇక ఆయన శేముషిని, కృషిని క్రమముగా పరిశీలించును.

వ్యక్తిత్వ వికాసము :

1882 లోనే - అనగా తన యిరువదియొకటవయేటనే - గురజాడవా రింగ్లీషులో కవిత్వ రచన చేయసాగిరి. ఆయేడు వారు వ్రాసిన 'సారంగధర' అను శీర్షికతోగల ఇంగ్లీషు పద్యము లను మొదట గుండుకుర్చి వేంకటరమణయ్యగారు తమ 'Indian Leisure Hour' అను పత్రి కలో ప్రచురించిరి. తరువాత వారే వానిని 'రీస్ ఆండ్ రయట్' పత్రికా సంపాదకులును, ప్రముఖ వంగవిద్యావేత్తలునగు శంభుచంద్రముఖార్జీగారికి ప్రచురణార్థము పంపిరి. ఆ పద్య ములను చదివి మెచ్చుకొని ముఖర్జీగారు వేంకటరమణయ్యగారికి వ్రాసిన లేఖలో ఆప్పారావు గారిని సంబోధించి ఈ వాక్యములు వ్రాసిరి.

".....జలపాతాలను, ప్రవహించే నెలయేళ్ళను వీక్షించండి. మానవరూపంలో అరుదుగా అందంగా గోచరించే దైవాంశములను చూడడం మరువకండి. మీ హృదయాన్ని,

1. జననము : 30 నవంబరు 1861
 2. ఈ వాక్యములు నేను స్రవంతి (నవంబరు 1960) పత్రిక సంపాదకీయములో వ్రాసినవి. కింది ద్వేషముతో వానినే ఉద్ధరించినాను.

ఇతరుల హృదయాలను పరిశీలించండి. వాటిబలాన్ని దౌర్బల్యాన్ని పరీక్షించండి. ఇతరులు సాధించిన గొప్పతనాన్ని తెలుసుకోండి, కాని ఇతరులమీద ఎన్నడూ ఆధారపడవద్దు. మీ అత్మ శక్తిమీద మీరు విశ్వాసం వుంచి, అన్నివిధాల దానివికాసానికి కృషిచేయండి.”¹

ఈ వాక్యములు అప్పారావుగారి జీవితచరిత్రలో అత్యంత ప్రాధాన్యముకలవి. నూనూగు మీసాల నూత్నయౌవనములోనున్న - తనకు తెలియని శక్తులు హృదయకుహరములో సుడులు తిరుగుచు వెలికిజిమ్ముకొనివచ్చు తెన్నుగానని వయోదశలోనున్న - గురజాడవారి ఆలోచనా ఫలకముపై ఈ వాక్యములు క్రొత్తరేఖలు ముద్రించియుండును. ముఖర్జీగారు ప్రబోధించిన స్వశక్తి ప్రాధాన్యమును, స్వపరహృదయ పరిశీలనపాటవమును, ఆయన తరువాతి కాలములో వ్యావహారిక భాషోద్యమ ప్రచారముద్వారా కన్యాశుల్క - నాటకముద్వారా, ముత్యాలనరములద్వారా నిరూపించుకొన్నాడు.

1884 జనవరి 27 వ తేదీన ముఖర్జీగారు స్వయముగా అప్పారావుగారికి లేఖ వ్రాసిరి. ‘మీలో ప్రతిభవుంది. సాధనచేత ప్రకాశమానం చేసుకోవచ్చును’ అని ఈ లేఖద్వారా అప్పారావుగారిని ప్రోత్సహించిరి. ఇంగ్లీషులో యతిప్రాసలు (Rhymes) లేని పద్యములు వ్రాసినచో అది కవిత్వముకాదను దురభిప్రాయము చాలమందికున్నదని విమర్శించిరి. ఈ లేఖ చివరలో వారిట్లు వ్రాసిరి.

“మీరు వ్రాద్దామనుకొన్న రాజకీయ పద్యకావ్యాన్ని ప్రారంభించారా ? జానపదగేయాలు, వివిధ ఛందస్సులలో పద్యాలు వ్రాయడాని కుపక్రమించండి.”²

ముఖర్జీగారు పేర్కొన్న రాజకీయ పద్యకావ్యము ఏ భాషలోనో తెలియదు. అట్లే జానపద గేయచ్ఛందస్సులోని పద్యాలవిషయము స్పష్టముగాలేదు. 1884 లో అప్పారావుగా రిట్టిరచనలు చేసినట్లు ఆధారములేవు. కాని జానపదగేయరీతులలో నవ్యగేయమును వ్రాయవలెనన్న దృష్టి ఆనాటికే ఆయన కేర్పడినట్లు స్పష్టమగుచున్నది.³ 1910 లో ఆయన రచించిన ముత్యాలనరములకుముందు నీలగిరిపాటలు మరియు ఒకటి రెండు చమత్కారగేయములు తప్ప గేయరచన చేసినట్లు కనిపించదు. ప్రాచీన కవితారీతికిబెందిన ‘సుభద్ర’ కావ్యము, మరికొన్ని పద్యములను గురజాడవారు రచించిన ట్టాధారములున్నవి. సుభద్రకావ్యము మరియు ఇతర కావ్యములు రచింపబడిన కాలము ఇప్పటికిని తెలియుటలేదు. బహుశః వానిని వారు ముత్యాలనరములకు ముందే అభ్యాసదశలో రచించియుండిరేమో ? ముత్యాలనరముల కొకటిరెండు సంవత్సరములకు ముందు రచింపబడిన నీలగిరిపాటలు, తరువాత ప్రచురింపబడిన (ముత్యాలనరములలోని)

1. గురజాడరచనలు : మాటామంతి - అవీఞ్ఞి ; పుట 18

2. మాటామంతి - అవీఞ్ఞి : పుట 18

3. ముత్యాలనరాలు జానపదగేయాల దోరణివే అనుకొనవచ్చును. ఇవి 1910 లో ప్రచురింపబడినవి.

గేయముల ప్రచురణకాలము తెలియచున్నది. వీనినిబట్టి ఆలోచించగా 'సుభద్ర'మున్నగు పద్యములు వీనికన్న చాలముండుగానే వ్రాయబడి యుండవచ్చును.¹

ప్రథమ రచనలు : సంప్రదాయానుకరణము :

1. గురజాడ కేవలము సాంప్రదాయకమైన రీతిలో, ప్రాచీన పుస్తకములలో రచించిన ఖండకావ్యములు 'మాటలమబ్బులు,' 'పుష్పలావికలు,' 'మెరుపులు,' 'సుభద్ర' (కావ్యము) 'ఋతశతకము' అనునవి.² వీనిలో 'మాటలమబ్బులు' అనుదానిలో విజయనగరములోని అధికారుల నధిక్షేపించిన పద్యములున్నవి. దబ్బరలు, కొండెములు, మాయమాటలు, మొండితనము, అధికారుల అబ్బురపువిద్యలని గురజాడవా రీపద్యములలో ఎత్తిపొడిచిరి. ఈ శీర్షికక్రిందనే వ్రాసిన క్రిందిపద్యము అన్యూపదేశముద్రగల 'చమత్కృతిమత్కృతి.'

“విధివశమున నీ చెంతకు
 మధుపమురా హేళనంపు మాటాడకుమా
 మధువోలుకు జలజకులముల
 కధికపునెయ్యుడగు కుటజమా ! తెలియుమెదన్.³

2. 'పుష్పలావికలు' అన్న శీర్షికతో వీరు తొమ్మిదిపద్యములు వ్రాసిరి. ఇవన్నియు ప్రబంధములలోని పుష్పలావికల వర్ణనలకు తీసిన చక్కని 'నకళ్లు'. ముఖ్యముగా పుష్పలావికల శృంగారమును ప్రదర్శించు పద్యములివి. అముక్తమాల్యదలోని పుష్పలావికావర్ణన పుట్టము ప్రభావ మీ పద్యములలో అడుగడుగున తొంగిచూచుచున్నది. ఆ ప్రబంధములోగల "వెలది యీ సీదండ వెలయెంత? నాదండకును వెలబెట్ట నెవ్వనితరంబు"⁴ అను పుష్పలావికా విటుల సంభాషణయే కిందిదేర్పడముతో

“సీదండ చిక్కువడెనే
 నాదండను చిక్కటన్న నగరే ప్రాజ్ఞుల్
 సీదండ నుంచికొనుమా
 వారుడుగుమటందు రచటి వనితలు విటులున్”

అను పద్యముగా ఆవతరించింది. అముక్తమాల్యదలోని 'జాతులేపంబుజేక్షణ : పద్మి నులు సైతమును నున్నయెడ జాతులునికీయరుదె'⁵ అన్న 'జాతి' క్షేపణయే

1. బహుళ : కన్యాశుల్క ప్రచురణకు (1898) ముందే వ్రాసినవేమో :
2. ఇవి 'ముత్యాలసరాలు' తృతీయ ముద్రణ సంపుటిలో (1958 జూలై) నున్నవి.
3. 'ముత్యాలసరాలు' తృతీయ ముద్రణ సంపుటిలో ప్రచురితము. పుట 80.
4. అముక్తమాల్యద : ద్వితీయాశ్వాసము : 18 వ పద్యము.
5. అముక్తమాల్యద : ద్వితీయాశ్వాసము : 19 వ పద్యము.

“చూతము మీమీజాతుల నాతిరొయని విటులువల్గ నగి లావికలున్
ప్రీతిగలదేని జాతులు చూతురె మాజాతులెల్ల జోద్యములనరే”

అను పద్యములో రూపుదిద్దుకొన్నది.

అము క్తమూర్ఖుడలో పుష్పలావికలు సరసుల (విటుల) నర్కము తమ కింపొసగుచుండగా, తమ దృక్పథకాంతులను కలువలుగా, నవ్వులను మొల్లలుగా భ్రమించి, పూలుగూర్చకయే రిత్తనూలాసగి, తమ పొరపాటు తెలిసికొని సిగ్గుపడుదురు.¹ : పద్యములోని భ్రాంతిమదలం కారమును గురజాడవా రీవిధముగా మలచుకొనిరి.

గోరులడాలు దండలకుగూర్చగ గెంజిగి నెర్రమొల్లలిం
పారగజూడగా గలిగె నన్నువ తెమ్మని తీసి యింటికిన్
జేరగ తెల్లజారగని చింతిలి తారును దెల్లవారి ర
య్యారనుగల్గు లావికల యోజలు చిత్రములంచు జవ్వసుల్”.

3. ‘మెరుపులు’ అను శీర్షికతో వ్రాసిన పద్యములన్నియు సంస్కృత చాటుశ్లోకముల కనువాదములే. ఈ యనువాదరీతిలో ఆయనకు తెలుగునుడిపైగల అభిరుచి గమనింపదగినది. మచ్చన కొకటి :

“కాశిజచ్చెనేని కలుగదు జన్మంబు
కలిగెనేని నుడుట కలుగుకన్ను
సిరసునందు చిన్నిసిరితోడబుట్టువు
కంతసీమ వెలయు గరళచిహ్ను”.²

ఈ పద్యములో ‘లలాచేలిలోచనమ్’ అనుటకు ‘నుడుటగులుగుకన్ను’, ‘చంద్రకళాచ మౌళా’ అనుటకు ‘సిరసునందు ఛిన్నిసిరితోడబుట్టువు’ అను ప్రయోగములు చక్కని తెలుగు నుడులు.

4. ‘ఋతశతకము’ :- ఇది కందపద్యములలో వ్రాయబడినది. ఇప్పటికి దొరకిన పద్యములు 28 మాత్రమే. వీనిలో ‘త’ ప్రాసము అన్ని పద్యములలో పాదించబడుట ప్రత్యేకత. ఈ పద్యములలో పదములగణిబిజి యెక్కువ. ఏవో కొన్ని పద్యములలోతప్ప ప్రసాదగుణము లేదు. మొదటి పద్యమే

1 అము క్తమూర్ఖుడ : ద్వితీయాశ్వాసము : 20 వ పద్యము.

2 దీనికి సంస్కృత మూలము :

‘కాశ్యామవశ్యం త్యజితాం శరీరం శరీరిణాం నాస్తి పునశ్శరీరం.
యద్యస్తి కంతేగరళం లలాచే విలోచనం చంద్రకళాచ మౌళా’.

“స్మితమతి సూచీ భేదిత
 ఋతమాక్రిక పదక శతక మిభవతి భాషా
 సతి కతి కుతుకతగూర్చగ
 సతతము——”

అన్నదోరణిలో స్పష్టతకు దూరముగానున్నది. ‘ఇభవతి’ యనగా గజానను దనుకొన వలెనేమో? ¹ ఋతశతకమును వినియకునికి, సరస్వతికి కుతుకముగూర్చునట్లుగా రచించునను ప్రతిజ్ఞ ఈ పద్యములో నున్నట్లు తోచును.

ఈ శతకములో కవితాగంధమున్న పద్యములలోనుండి ఒకటి ఉదాహరించుచున్నాను.

“మతివీణ మీటునంతనె
 ఋతతంత్రీశ్రుతినిజేరి యింపుగ స్వరముల్
 ప్రతి సంవాదమ్మిడునని
 సతతము” ²

5. సుభద్రకావ్యము:— ఇది ఆసంపూర్ణము. మూడాశ్వాసములే లభించినవి. అర్జునుడు మౌనివేషమున రైవతకాద్రికివచ్చుట, బలరాముడాతనికి పరివర్యలజేయుటకై సుభద్రను నియోగించుట, యతి అందము చూచి సుభద్ర మనస్సులో మరులురేగా ఆమె దోలాండోళితయగుట, సత్యభామ ఆమెనోదార్చుట ఈ కావ్యమున చిత్రింపబడినవి. ఇది సంపూర్ణముగా ప్రబంధలక్షణములు పొదుగుకొన్న కావ్యము. దీనిలోని ‘చూడుకలు మరునికటారులై పొడుచుట’, ‘తాటిసిడపుజోడు’, ‘జఘనఘన’, ‘వారిజకింజల్కశ్రీ’ మున్నగు ప్రయోగములు ప్రబంధములకుదుట బుట్టినవే. నాయికావర్ణనముగూడ ప్రబంధరీతిలోనే యున్నది.

“కస్తూరిగన్నేరుకావి చీరమెఱుంగు
 మేనిచాయకు వింతమిసిమిగొలువ
 చెలరేగుముంగురుల్ చేర్చికట్టినజోతి
 యిరులపై రిక్కలకరణివెలుంగ
 పైటపైదూగాడు పచ్చలహారముల్
 చలదింద్రచావంబు చాడ్చుఱుప

1. ‘ఇభవతి’ యనగా గజపతి. అనగా ఆనందగజపతి మహారాజేమో?
2. ఈ శతకము చివరపద్యములో ‘ధృతి గురుశాదం నరిగెడుగతి పెద్దలు ఖాప జనితి గజపతి త్రోవన్ కృతికెద గౌరవమగుటన్’ అని యున్నది. ఇందులో గజపతియనగా ఆనందగజపతియని తేలినది. ‘గురుశాద’ అన్నదానిలో అప్పారావుగారి యింటిపేరు ధ్వనించుచున్నది.

నిద్దంపుఁజెక్కుల దిద్దినపత్రముల్
 మకరాంకుబిరుదాల మాడ్కివఱల
 మెఱపు కెమ్మబ్బులోపల మెఱయునట్లు
 వలిపమున మేల్మి మెలనూలు తకుకులీన
 భద్ర నడతెంచె బంగరుపశ్చరములఁ
 బండ్లుఁబూవులుగొనుచు సవర్యకొఱకు”.

గురజాడవారి రీతిగానే పద్యరచన చేసియుండినచో ఆ మార్గములో వారు తప్పక ప్రౌఢ కవియయ్యెడివారు. సంప్రదాయము ననుసరించిన కవులపంక్తిలో ఎక్కడో ఒకచోట ఆయన కొక చిటిచాప లభించియుండెడిది. కాని అట్లుజరుగలేదు. ఆయన పంక్తిమధ్యలో కూర్చుండ వలసినవాడుకాడు. అగ్రేసరత్వ మాయన జాతకమున వ్రాసియున్నది. వైతాళికత్వము, యుగ కర్తృత్వము ఆయన సాధింపవలసిన మహాకార్యములు. అందువలన అందరు నడచుచున్నది ఘంటాపథమైనను ఆయనకు రుచింపలేదు. శ్రీశ్రీ అన్నట్లుగా “వేసినదారంట వెళ్ళిపోవడం సులభం. అంతేకాదు పదిలం”.¹ కాని నవనవోన్నేషప్రజ్ఞగల గురజాడవారికి గతానుగతికములైన ఆ బాటలు వెగటుగొల్పినవి. క్రొత్తబాట వేయవలయునను కుతూహల ముదయించినది. తన ముందున్నవి గహనారణ్యములైననుసరే, ఛేదించుకొని పోవలెనను ‘వజ్రసంకల్పము బిగుసు కొనిపోయినది’. తాను మొదటవేసెడిది ఘంటాపథముకాదు; కేవలము సన్నని కాలిబాట. అదియు కంటకపరికీర్ణము. అది కంటకశిలావృతమైన కాలిబాటయైనను కాలిబాటయైనను తరువాతి తరములవారికి పూలబాటగా మారునని ఆయనకు తెలియును. ఆయనదృష్టి భవిష్యత్తులోనికి వ్యాచ్యుకి²ని ఎగిసిపోవునంతటి నిశితమైనది; ప్రగతిమూలకమైనది. అందువలననే ఆయన క్రొత్త ప్రయోగములకు కంకణము కట్టకొన్నాడు. వృత్తిరచనకు స్వస్తి చెప్పినాడు. ప్రబంధ రీతులకు తిలోదకములిచ్చినాడు. వాడుకభాషతో చేతులుకలిపినాడు. అంతేకాదు. అతడే ఒక చోట వ్రాసికొన్నట్లుగా దిక్కులేని గ్రామ్యస్త్రీతరపున ఫీజులేకుండ వకాలావుచ్చుకొని, దిగ్విజయము సాధించినాడు. ఆ ప్రయోగచిక్కిలో వెలువడిన అభినవప్రక్రియలే కన్యాశుల్కము, ముత్యాలసరములు, కొన్ని చిన్నకథలు. వీనినిగూర్చి చర్చించుటకుముందు గురజాడవారిలో నవ్యత్వము కొరకు జరిగిన సంరంభము, దాని హేతువులు, ప్రభావములు పరిశీలించుట సముచితమని భావించును.

క్రమపరిణామము :

1889 నుండి 1915 వరకు గురజాడవారు వ్రాసికొన్న రై రీలనుబట్టి² వారి మనోరంగమున జరిగిన క్రమపరిణామము, సాహిత్యముపట్ల వారికిగల ఆశయములు, వారు కలిసికొన్న

1. గురజాడ : (వ్యాససంపుటి) : శ్రీశ్రీ : పుట 85.
 2. గురజాడ రచనలు : మహాకవిరై రీలు : విశాలాంధ్ర ప్రచురణాలయ ప్రచురణ.

వ్యక్తులు, చదివిన గ్రంథములు, సమకాలీన సమాజముపట్ల వారి ఆభిప్రాయములు ఆధ్యములోవలె ప్రతిబింబించుచున్నవి. వీని నాధారముగాజేసికొని వారి వ్యక్తిత్వవికాసము నర్థముచేసికొనవచ్చును.

1895 లో గురజాడవారు పఠించిన క్రింది ఆంగ్లగ్రంథములనుబట్టి వారి ఆభిరుచినిర్దేశము జరుపవచ్చును.

నాటక కళాసంబంధములు : 1. Why did Shakespeare write Tragedies 2. The English Drama. 3. A Dramatic Tale. 4. The Theatre In China. 5. The Miseries of Dramatic Author మున్నగునవి.

కవిత్వ సంబంధములు : 1. Criticism on Wordsworth. 2. Novel Element In Literature 3. English Rural Poetry 4. Dravidian Folk Songs 5. English Lyrical Poetry 6. Poetic Image and Primitive Conception 7. Art and Morality 8. Ballad 9. Chaucer's Love poetry. 10. Early years of Shelly మున్నగునవి.¹

ఈ గ్రంథములలో నాటకవిమర్శకు సంబంధించినవి, కవిత్వవిమర్శకు సంబంధించినవి - వానిలో షేక్స్పియరు వర్ణనవర్ణ ప్రభృతి కాల্পనికకవులకు సంబంధించినవి - హెచ్చుగా నున్నవి. అంతకుముందు సాంప్రదాయిక ఛణితిలో సాహిత్యసృష్టి చేయుచుండెడి అప్పారావు గారి కీగ్రంథములు దివ్యలోకముల తలుపులు తెరచెడు మంత్రాక్షరములుగా స్ఫురించుచుండును. ఈ రకమైన గ్రంథముల పఠనముతోనే వారికి నవ్యతమీద ప్రీతికలిగినది. షేక్స్పియరు, వర్ణవర్ణ, వెల్లి మున్నగుకవులు నాటక కవితారంగములందు సాక్షాత్కరింపజేసిన 'ప్రయోగ' మూర్తులను మనశ్శుభ్రువుచేత దర్శించి వానిని అసక్యన్మననము చేసికొనగా అప్పారావుగారిలో అపూర్వచైతన్యము పరవశ్యుడొక్కొనది. అప్పటికే సాంఘికరంగము కందుకూరి ప్రవహింపజేసిన సంస్కరణోద్యమ భాగీరథీపయఃపూరముచేత, విగతకశ్మల మగుచున్నది. భాషారంగము 'గిడుగుపిడుగు' గర్జలతో ప్రతిధ్వను లీనుచున్నది. ఈ రెండుద్యమములు గురజాడ వారికి క్రొత్తవెల్లురును క్రొత్తగాలి నందజేసినవి. వీనికి తోడుగా ఆంగ్లసాహిత్యములోని విమర్శ గ్రంథములు, కావ్యములు, వినూత్నపరిమళమును ప్రసాదించినవి. ఆ క్రొత్తవెల్లురు, ఆ క్రొత్తగాలి, ఆ క్రొత్తపరిమళము - గురజాడవారిలో చొరబారి వారిలో నిద్రాణమైయున్న ప్రతిభా బీజములను జాగృతమొనర్చినవి. వాని సమష్టి ప్రభావఫలితమే 1899 లో కన్యాశుల్క నాటక రచన; తరువాత 17 ఏండ్లకు ముత్యాలసరముల సృష్టి.

ఇక కన్యాశుల్క నాటకరచనమువరకు, గురజాడ మనస్సులో జరిగిన పరిణతియెట్టిదను విషయ మాలోచింపదగినది. 1895 లోనే దేశభాషాసారస్వతములు నవ్యమార్గమున

1. గురజాడ రచనలు ; మహాకవి డైరీలు ; వికలాంధ్ర ప్రచురణాలయ ప్రచురణ. పుట 119.

పయనించక పోవుటకుగల కారణమేమను ప్రశ్న వారికి కలిగినది. 1895 లో ఏప్రిలు 5 వ తేదీని ఇంగ్లీషు ప్రొఫెసరు డెయిటుగారితో ప్రసంగించు సందర్భమున అప్పారావుగా రీ ప్రశ్న చేసిరి.

“గ్రీకు రోమను గ్రంథపఠనమువల్ల రినేజాన్సు దినములలో యూరవులోని అన్నిదేశాల లోనూ, స్వదేశీయ సారస్వత విజృంభణము వొక్కమారు ప్రతిభావంతమైనదిగదా, అట్టి ఆంగ్ల ప్రసిద్ధ సాహిత్యప్రచారంవలన, విద్యాప్రభావంవలన అట్టి విజృంభణము మన దేశ భాషలలో చెప్పుకోదగ్గ ఫలితమేమి కానరాకపోవడం ఎంతగా తోచడంలేదా ?”¹

దీనికి ప్రొఫెసరుగారు సరియైనసమాధాన మీయలేదు. స్వదేశీయ సారస్వతము విజృంభించక పోవుటకు కారణ మాంగ్లసారస్వత బోధనాలోపమని అప్పారావుగారే సమాధాన మొసగిరి. స్వతంత్రాలోచనాశక్తిని పురికొల్పు బోధనా క్రమము లేకపోవుటతో, విమర్శనాత్మకమైన పఠన పాఠనములు లేకపోవుటతో, విద్యార్థులలో విమర్శనశక్తి పెరుగలేదని, వారిలో ఈ వివేచనాశక్తి వర్ధిల్లనిదే నవ్యత్వమువైపు దృష్టిమరలదని అప్పారావుగారు వారికి వివరించిరి. అందుకు వారు చేసిన సూచన యిది.

“మనం గొప్పగాపు కావ్యాలను విద్యార్థులచేత చదివించడం మంచిది. ఏదో ఒక యుగపు వాఙ్మయ చరిత్రను పాఠ్యభాగంగా వేస్తే చాలు”²

వీరిసూచనను ప్రొఫెసరుగా రంగీకరించిరి. దేశభాషాసారస్వతములలో మార్పునఖిల వీచు అప్పారావుగారి దృక్పథము పై ఉదాహరణమువలన స్పష్టమైనది. ఈ మార్పునెవరో చేయవలయునని చేసెదరని ఆశించక తానే అందుకు నడుము బిగించినాడాయన.

‘కన్యాశుల్కము’ రచన :

నాటకరంగములో ‘కన్యాశుల్కము’ గొప్ప ప్రయోగము. వ్యావహారికభాషకు పట్టము గట్టిన ప్రథమదృశ్యకావ్యమిది. అంతకుముందు ప్రహసనములలో కంచుకూరివారు వాడుక భాషను ప్రవేశపెట్టినను అది తేలిక హాస్యమును సృష్టించుటకుమాత్రమే ఉద్దేశించబడినది. సమాజములోని అన్నితరగతులకుచెందిన వ్యక్తుల అభిప్రాయములను, వారి కష్టసుఖములను, సజీవమైన వ్యావహారికభాషలో, రసపుష్టికి వీసమెత్తు కొరతకలుగకుండ వ్యక్తమొనర్చిన ప్రప్రథమ నాటకము కన్యాశుల్కమే. కావ్యగుణములను కావ్యప్రయోజనములను నిర్ధారించునవి ప్రాచీన వైయాకరణుల ఛాందసములు కావని, నాగరకతా సంపన్నముగా కావ్యభాషను పెంపొందించుకొనుటకు వ్యవహారభ్రష్టమైన పదములను, తెలుగుజాతీయతకు విరుద్ధమైన సంస్కృత శబ్దరూపములను త్రోసివేసి భాషను సజీవమైన వాడుకమాటలతో పుష్టిమంత మొనర్చుకోవలసి

1. మహాకవి రైరిలు : పుట 48.

2. మహాకవి రైరిలు : పుట : 45.

యున్నదని, ఆ విధముగా కావ్యభాషకు వ్యావహారికభాషకు సాన్నిహిత్యము సంపాదించవలసి యున్నదని అప్పారావుగారు కన్యాశుల్కము ప్రథమముద్రణ పీఠికలో ఉద్ఘాటించిరి.¹

అయినను ఈ సిద్ధాంతములు గిడుగు గురజాడలతోనే ఆంధ్రవాఙ్మయ లోకమున ఆక స్మాత్తుగా ఊడిపడినవికావు. ఆంధ్రశబ్దచింతామణిలోని 'పేచోషాదికశబ్దాన్ ప్రవ్యాహరంతు శబ్దజ్ఞాః, ఇహతు ప్రవ్యాహార్యం సంకేతిత సుప్రసిద్ధమేవ పదమ్' అను సూత్రము వ్యవహార శ్రద్ధమ్మలైన పదములను కావ్యములలో వాడరాదని ప్రకటించినది. తిక్కన 'జాత్యముగామి నొప్పయిన సంస్కృత మెన్నడు జొన్న'నని తెలుగు జాతీయతకు విరుద్ధమైన సంస్కృతపద ప్రయోగమును నిరసించినాడు. ఈ యుత్తమ సిద్ధాంతములు చిరకాలమునుండి యున్నను, క్రమశః ఆవి విస్మృతములై నిరాదృతములై భాషయందు నవోన్నేవము కొరవడగా, దాని యావశ్యకమును గుర్తించి గిడుగు గురజాడలు చైతన్య ప్రబోధ మొనర్చిరి.

1909 మే నెలలో వీరు రచించిన కన్యాశుల్క ద్వితీయముద్రణ పీఠికలో వ్యావహారిక భాషాప్రాశస్త్యము, సంఘసంస్థరణము, నాటకరచన, సమకాలిక విద్వాంసుల ఛాండసభోరణులు మున్నగు అనేక విషయములను కూలంకషముగా చర్చించి తమ క్రొత్తసిద్ధాంతమును బలపరిచిరి.² ఆటికిష్టమైన సమస్యలుగల సమకాలీన జీవితమును చిత్రించుటకు నాటకరచయిత లెవ్వరును ప్రయత్నించక పోవుటకు విచారము వెలిపుచ్చిరి.³

ఈ నాటకముద్వారా అప్పారావుగారు వ్యావహారికభాష కావ్యోపయోగియని నిరూపించిరి. వాస్తవికతకు నివాళులత్తిరి. సాంఘిక జీవనచిత్రణముద్వారా క్రొత్తదనము చూపించిరి. ఈ విషయములన్నియు వారి ముత్యాలసరాలకు వర్తించును. కాబట్టి వీనిని కొంత విపులీకరించితిని.

కవిత్వములో నూత్నప్రయోగములు :

గురజాడవారు కవిత్వరంగమున చేసిన సాహసప్రయోగములు ప్రాచీనకవులలో పాల కురికి సోమనాథుని ప్రయోగములను తలపింపజేయును. ఇరువురు దేశసాహిత్య ప్రవర్తకులే. ఇరువురును తమకాలమున వ్యవహారములోనున్న పదములకు, పలుకుబడులకు గ్రాంథికత కల్పించు

1. 'It has been remarked that the use of what is wrongly termed the vulgar tongue mars the dignity of a literary production but that is a piece of criticism which one need not heed at the present day when the progress of the science of language has established better standards for judging the quality and usefulness of tongues than the whims of the grammarians of old linguistic strata.'

కన్యాశుల్కము : ప్రథమ ముద్రణ పీఠిక.

2. వడ్డువర్లు 'Lyrical Ballads' ద్వితీయ ముద్రణకు వ్రాసిన పీఠిక యిట్టిదే. ఈ యిరువురికిగల పోలికలను ముందు చర్చించును.

3. 'Modern life which presents complex social conditions is neglected by playwrights' (ద్వితీయ ముద్రణ పీఠిక).

వినవారే. పాలకురికి జానుతెనుగును ప్రతిపాదించగా, గురజాడ తెలుగు పలుకుబడికి ప్రాణము పోసెను. ఇరువురును వర్ణభేదములేని సంఘవ్యవస్థను వాంఛించిరి. భండస్సులో ఇరువురు క్రొత్తమార్గములు త్రొక్కిరి. “ఇరువురికీకల భేదమంతా ఒక్క విషయంలో - ఒకరిది శివభక్తి; మఱొకరిది మానవాభ్యుదయాసక్తి”¹. ఈ ప్రయోగములన్నిటికి కేంద్రబిందువు దేశసాహిత్య పునరుద్ధరణకాంక్ష. ఈ కాంక్ష గురజాడవారిలో వినాదినుండియో బీజస్థితిలోనున్నది. అది 1910 లో ముత్యాలనరముల రూపమున (1909 లో నీలగిరిపాటల రూపములో గూడ) విస్ఫుటించి, వెలికుబికివచ్చినది. ఇక దేశికవిత్వ విషయములో గురజాడవారి అభిప్రాయము లేమియో గమనించము. 1911 లోని డైరీలలో వ్రాసికొన్న విషయములనుబట్టి ఆయన దేశ సాహిత్యాభినివేశము తెల్లయగును. తెలుగు పద్యములను వారు Popular అని Classical అని రెండు తరగతులుగా విభజించిరి. ఇవి దేశీమార్గరీతులకు వారు ఇంగ్లీషులో వాడిన పదములు. క్లాసికల్ కృతులు పద్య (పుత్ర) మయములని, ఇవి శబ్దాదంబరముతో కూడుకొన్నవని, పాప్యులర్ కృతులు పాశ్చాత్యసాహిత్యములోని గేయములవలె లలితరీతిలో ద్వీపదలలో రచింపబడినవని వారు అభిప్రాయపడిరి. ద్వీపదలలో వ్రాయబడిన ప్రజాసాహిత్యము పండితులదృష్టిలో నిలువక పోయినప్పటికి, అది సహజముగ లలితముగ నుండునని అనిచి. పండిత సంప్రదాయ మైన సంస్కృత పదజటిలత్వముగల కవితాపద్ధతులలో ఈ ప్రజాగీతములను పోల్చిచూచుట తగదని హెచ్చరించిరి. వారింక నిట్లనిరి.

“ఈ జానపద గేయాలలో శబ్దసౌష్ఠవం లేకపోయినా, కవితా శిల్పం లేకపోలేదు. సర్వజన సంపర్కితమైన జానపద గేయములు విదేశీయులకు ఆకర్షణీయములు.....ఇందుగల భావ వ్యక్తీకరణపద్ధతి వారి కెంతో ప్రయోజనకారి.”²

ఈ అభిప్రాయములను పరిశీలించగా గురజాడవారికి దేశికవిత్వము పట్టగల గాఢాభిమానము స్పష్టమైనది. వారు మన ప్రాచీనసాహిత్యమున చిరకాలమునుండి పరంపరగా వచ్చుచున్న మార్గదేశి విభాగములో దేశికవిత్వమునకే మకుటముపెట్టిరి. జానపదగేయములలోని కవితా శిల్పమునకు దివ్యైతిత్తి. వాని భావప్రాధాన్యము నుద్ఘాటించిరి. మైగా సంస్కృతపద జటిలత్వము గల మార్గరీతి ప్రజలకు సన్నిహితమైనదికాదని ఉగ్గడించిరి. తెలుగులోని ద్వీపదలను పాశ్చాత్య సాహిత్యములోని గేయములతో పోల్చిరి. అనగా ఆప్యారావుగారిపై సాంప్రదాయికమైన దేశి రచనలతోపాటు, పాశ్చాత్యుల ‘లిరిక్కుల’ (గేయముల) ప్రభావము మైత మున్నట్లు తేలినది.³ ఇక కవిత్యాంగములైన వస్తుభావరచనల విషయములో వీరుచేసిన నవ్యప్రయోగములేవో పరిశీలించము.

1. పరిశోధన : గురజాడ ప్రత్యేక సందిక : సంపాదకీయము.

2. మహాకవి డైరీలు : పుట 227.

ఈ అభిప్రాయమునే గిడుగు రామమూర్తిగాదు వ్యక్తీకరించిరి. అది వెనుక ఉదాహరింపబడినది.

3. వీరిపై ఇంగ్లీషు కవితారీతుల ప్రభావ మెంతవరకున్నదో ముందు చర్చించుము.

వస్తువు : 1908 లోనే అప్పారావుగారు విజయరామగజపతి మహారాజుగారికి వ్రాసిన లేఖలో తాము కన్యాశుల్కమున సమకాలీన సాంఘిక జీవితమును వస్తువుగా తీసికొన్న విషయమునుగూర్చి తమ అభిప్రాయములను వెలిపుచ్చిరి. ఇవి నాటకేతవృత్తము దృష్ట్యా వ్రాసిన మాటలైనను, కావ్యోపస్తువుపట్ల సైత మన్వయించును కాబట్టి వాని సుదాహరించుచున్నాను.

“పుష్కలమైన ఆనంతమైన సంఘటనలతో నిండివున్న ఎంతో గాంభీర్యమూ వైవిధ్యమూ గల నేటి జీవితాన్ని వీక్షించక, ప్రపంచ ప్రసిద్ధికెక్కిన ప్రాచీన కాలానిక కథలనుంచి రచయితలు యితివృత్తాలను ఎందుకు స్వీకరిస్తారో ఆధంగాక నాకు ఆశ్చర్యంవేసింది. ఈ కారణాల వల్ల నేను వాస్తవిక జీవితంనుంచి సమకాలిక యితివృత్తాన్ని స్వీకరించి దానిని తెలుగున వాడుక భాషలో నాటకంగా రూపొందించాను.”¹

కావ్యోపస్తువు విషయములో గురజాడవారిపై వర్ణనలకు సిద్ధాంతములు ప్రబల ప్రభావమును ప్రసరించినవి. వర్ణనలకు Lyrical Ballads ద్వితీయ ముద్రణ వీరికలో వెల్లడించిన ఆభిప్రాయము లీ సందర్భమున గమనింపదగినవి.

“The Principal object, then, Proposed in these poems was to choose incidents and situations from common life and to relate or describe them, throughout, as far as possible in a selection of language really used by men and at the same time, to throw over them a certain colouring of imagination, whereby ordinary things should be presented to the mind in an unusual aspect.....” ఈ సిద్ధాంతములో గమనింపదగిన అంశములివి : కావ్యోపస్తువును సామాన్యల జీవిత సంఘటనలనుండి పరిసరములనుండి గ్రహించుట, కావ్యభాష సాధ్యమైనంతవరకు ప్రజావ్యవహారమునకు సన్నిహితముగా నుండుట, ప్రజలభాష నున్నది యున్నట్లుగాక భావనారంజితమైనట్లుట ఈ మూడంశములు క్రమముగా వస్తు భాషా (రచన) భావములపట్ల వర్ణనలకు అభిప్రాయములను తెలియజేయును. వీనిలో ప్రస్తుతము వస్తువు మాత్రమే ప్రసక్తము కాబట్టి దానినిగూర్చి వివరింతును.

వర్ణనలకు తన సిద్ధాంతమున కనుగుణముగా వ్రాసిన ‘మైకేల్’ మున్నగు కావ్యములలో సామాన్యమానవుల జీవితమును కావ్యోపస్తువుగా తీసికొనెను. ఈ విషయము గురజాడవారి నాకర్షించినది. వీరు వర్ణనలకుగరించి వ్రాసిన వ్యాసమునందు వర్ణనలకు మన ప్రాచీనకవులకుగల తారతమ్యమును స్పష్టపరిచిరి. మనదేశపుకవులు కావ్యములలో వర్ణనలకు పాత్రలు దేవతలు రాజవంశీయులేయని, లోకములో కానరాని గుణసంపత్తి రూపసంపత్తి ఆ నాయికానాయకులలో రాశీభూతమైనట్లు మనవారు వర్ణింతురని, అట్టి సంపత్తి క్రింది కులములకు చెందినవారిలో ఉండవని మనదేశపుకవు లభిప్రాయపడినారని, గురజాడవారు తమ విచారమును ప్రకటించిరి. ఇట్టి అభిప్రాయమే వర్ణనలకు పూర్వమున్న ఇంగ్లీషుకవులలో కొంతవరకుండెడిదని, వర్ణనలకు

1. గురజాడ లేఖలు : పుట 15.

గొల్లవానికథను తీసికొని కావ్యమువాసి గొప్పవిప్లవము తెచ్చెనని అభిప్రాయపడిరి. కులముకన్న గుణముమిన్నయని, రసవత్తర కావ్యరచనకు రాజుల, రెడ్ల, బ్రాహ్మణుల చర్యల వర్ణన యెట్లు తగియున్నదో, తక్కువజాతివారి చర్యలుగూడ అట్లేయని నొక్కిచెప్పిరి.¹ ఇందు కనుగుణముగా వారు 'లవణరాజుకల'లో 'మాలెతను' కావ్యనాయికగా స్వీకరించి తమ అభిప్రాయమునకు అక్షరత్వము కల్పించిరి. 'కన్యక'లో 'సెట్టికూతురును, 'పూర్ణమ్మ'లో 'పూజారికూతురు'ను నాయికలుగా స్వీకరించి యీ సిద్ధాంతమునకు దోహదము చేసిరి. నిరంతరము విజయనగరము రాజుగారి సహవాసములో నున్నను, సహజముగ భోగజీవితమున కలవాటుపడి యున్నను, అప్పారావుగారు 'పెద్దయవస్థలోనుండు దుర్జనునికన్న తక్కువస్థితిలోనుండు సజ్జనుడు నిజమైన గొప్పవాడుకాడా' అని వ్రాసిరి.² లోకములో ఒకానొకనికి గొప్ప ప్రతిపత్తి యున్నదనగా, అది వాని పదవి మన్నగు హంగులనుబట్టి కలిగియుండవచ్చునని, వానినిబట్టి మానవుని సత్త్వ నిర్ణయము చేయరాదని, పదవీలబ్ధ ప్రతిపత్తి కేవలము నాణెముమీది ముద్రవంటిదని, మానవుడే సహజముగా బంగారమువంటివాడని వివరించిరి.³ ఈ విధముగా వర్ధువర్ధు ప్రభావముతో అప్పారావుగారు సామాన్యమానవుల జీవితములను, సహజత్వమునకు క్షతికలుగని స్థితిలో, సముచిత భావనాసమ్మేళనముతో రచించుటకు పూనుకొనిరి. వారి కావ్యవస్తువు ప్రధానముగా సమకాలీన జీవితమునుండి పెట్టుబికినదే. (లవణరాజు కలలో వస్తువు ప్రాతదైనను దానిని మలచుకొనుటలో సమకాలీనతాముద్ర కలదు.)

భావము : ఊహలలో కనరత్తులు చేయించుట, కృత్రిమమైన పదచిత్రములు సృష్టించుట గురజాడకు 'చుక్కెదురు'. కవిత్వములో వాస్తవికతను ప్రవేశపెట్టిన కవి ఆయన వాస్తవికత యనగా నీరసమైన భావప్రదర్శన మనుకొనగూడదు. ఆయనది వట్టి 'ఫోటోగ్రఫీ' కాదు. శ్రీశ్రీ అన్నట్లుగా 'ఎక్స్‌రేఫోటోగ్రఫీ'. అదియు ప్రధానముగా హృదయసంబంధి. బిగించిన వీణీయతీగ పైరగాలికి జుమ్మునునట్లుగా, గురజాడ సుకుమార భావములతోనే హృదయస్పందనము కలిగింద ప్రయత్నించెను. దివభాకషణము సేయు ఊహింపులను ఆయన విసర్జించెను. ఆతడు చేసిన ప్రభాతవర్ణనమిది.

“వెలుగునీటను గ్రుంకె చుక్కలు
 చదల చీకటి కదలబారెను;
 యొక్కడనొ వొక చెట్టుచాటున
 నొక్క కోకిల పలుకసాగెను.

1. వ్యాసచంద్రిక : పుట 18.
2. వ్యాసచంద్రిక.
3. ఇందుకు బర్హు వ్రాసిన క్రిందిగేయ చరణముల నుదాహరించిరి.

'Rank is but the guenea stamp
 The man is the gold for all this.'

(వ్యాసచంద్రిక)

మేలుకొలుపులు కోడి కూసెను
విరులు కన్నులువిచ్చి చూసెను;
ఉండి, ఉడిగియు, ఆకులాడగ
కొసరెనోయన గాలిపీచెను.'¹

ఈ చరణములలో గురజాడ చుక్కలు అస్తమించుట, చీకటివెడలిపోవుట, కోడికూయుట, విరులువిచ్చుట, మందసమీరము వీచుట అను ప్రభాత కాలధర్మములను సహజరమ్యఫణితిలో చిత్రించినాడు. వీనినే ప్రబంధకవులు కృత్రిమ కల్పనలతో ఆగమ్యముగా చిత్రించిరి. కోడి కూతను 'సూరసూత నవోద్భృత్ కరకుంచికా విఘటిత ధ్యాంతారర క్రక్రియాస్వనము'గా వారూ హించిరి.² గురజాడ 'కోడికూసినది' అని మాత్రమే అనక కోడి మేలుకొలుపులను పలికినదని వ్రాసి వైతాళికత్వమును సుకుమారముగా ధ్వనింపజేసెను. ఊహాశబలము కాని లలిత భావనా మార్గమిది. 'విరులు కన్నులువిచ్చి చూసెను' అనుటతో జడప్రకృతిలో ప్రభాతవేళ కలిగిన చైతన్యోన్మేషమును, పద్మాదిపుష్ప వికసన ధర్మమును వ్యంగ్యముగా తెలిపెను. మందసమీరము వీచినదనుటకు 'ఉండి ఉడిగియు ఆకులాడగ, కొసరెనోయన గాలిపీచిన'దనెను. మందసమీరపు సౌకుమార్యము 'ఆకులాడగ' అనుటలో ద్యోతితమైనది. ఆకులు మాత్రమే కదలినవి. ఆకులు ఏ మాత్రము గాలితాకిడికై నను కదలను. వేకువజామున వీచువాయువు సున్నితమైనది. 'ఆకులాడగ' అను ప్రయోగము దాని మందత్వమును మధురముగా ఎత్తిచూపు నున్నది. ఇట్లే 'లవణరాజుకల'లో నాయిక పాటపాడిన ఫుట్టమున చేసినవర్ణనము రమణీయమైన నిసర్గభావనాబలమునకు తార్కాణము.

“పాటపాడెను, చెట్టుచామలు కోటిచెవులను గ్రోలియలరగ
తాటివనమున నాగి చంద్రుడు తాను చెవియొగ్గన్.”

అవిడపాటను చెట్టుచామలు కోటిచెవులతో గ్రోలినవట. అస్తోన్ముఖుడైన చంద్రుడు తాటివనములో ఆగి తాను చెవియొగ్గి వినెనట. ఆమె పాట మానవులనేకాదు; జడప్రకృతిని సైతము సమ్ముగ్ధ మొనర్చినభావము లలితమధురఫణితిలో వ్యక్తముచేయబడినది. చెవులు లేని చెట్లకు శ్రోతృత్వమును, మనుష్యులకొరకు తన ప్రయాణమాపుకొనని చంద్రునికి శ్రీకారాల స్పృహను కల్పించి, అభూతవిషయములకు గూడ వాస్తవికతాభ్రాంతి కలిగించినాడు కవి. ఇది కృత్రిమతా వాసనలేని భావనామార్గముచేత సాధింపబడినది.

'పూర్ణమ్మ'లో గురజాడవారి భావనాశక్తి అంచులను లోతులను ముట్టినది. పూర్ణమ్మ సృష్టియే చిత్రమైనది. ఆమె 'పుత్రడిబొమ్మ.' ఆమెనడకలు 'పళ్ళనుమీరినతీపి' కలవట. ఇది

1. ముత్యాలనరాలు.
2. పారిజాతాపహరణము : నందితిమ్మన.

నవ్యప్రయోగము. నడకలు తీపికలవని ఎవ్వరనలేదు. నడకలనగానే హంసాదుల గమనము స్ఫురించుట కవిసమయము. గురజాడ ఆమెనడకలలో మాధుర్యగుణమును ధ్వనింపజేసినాడు. కావ్యగుణములలో ప్రసాదమాధుర్యగుణములు ప్రసిద్ధములేకదా. ఆ మాధుర్యగుణ మామెనడకలలో నున్నది. ఆమెనడకలు ఆమె మనోలక్షణము ననుసరించియున్నవి. ఆమె మనస్సులోని మాధుర్యగుణము నడకలలో సైతము చోటుచేసికొన్నదని ధ్వనింపజేసినాడు కవి. ఆమె పోడుములు పువ్వులను మీరినవట. అనగా ఆమె సుమకోమల గాత్రియనుట స్పష్టము. ఈ విధముగా ఆమె రూపవర్ణనముమాత్రమే చేసి అంగవర్ణన ప్రత్యేకించి చేయకపోవుట గురజాడ త్రోక్కిన క్రొత్తజాడ.

పూర్ణమ్మ దుర్గలో లీనమైన ఘట్టమున గురజాడచేసిన వర్ణన కమ్రభావనా శక్తికి కనక పతాకమువంటిది.

‘కన్నులకాంతులు కలవలచేరెను మేలిమిజేరెను మేనిపసల్.’

హంసలజేరెను నడకలబెడగులు దుర్గను జేరెను పూర్ణమ్మ.’

ఆమె దుర్గలో ఐక్యమైనది. అంతేకాని నశించలేదు. ఆమె భౌతికదేహము సైతము నశించలేదు. అది పంచీకరణము చెందినది. ఇది సాంప్రదాయకమార్గమే మానవులు మరణించిన తరువాత వారి ఊపిరి గాలిలో కలిసిపోవును. శరీరము మట్టిలో లీనమగును. ఇట్టే మిగిలినవి. ఇదే పంచత్వము చెందుటయన్నది. (మానవుని పాంచభౌతిక శరీరము పంచభూతములలో కలిసిపోవుట.) ఈ సాంప్రదాయమును గర్హించుకొని కవిసమయములను సమన్వయించుకొని గురజాడ పైచరణములలో ధ్వనిని ప్రవేశపెట్టెను. ఆమె మరణించిన తర్వాత ఆమె కన్నుల కాంతులు కలువల నాశ్రయించినవి. శరీరకాంతులు బంగారము నాశ్రయించినవి. నడకల బెడగులు హంసలను చేరినవి. ఆవిడ దుర్గను చేరినది. అనగా ఆమెయాత్మమాత్రము దుర్గలో ఐక్యమైనదని అర్థము. ఆమెకన్నులు కలువలవంటివని, శరీరకాంతి పసిడివంటిదని, ఆమె నడకలసౌబిగులు హంసలతో సామ్యముగలవని ప్రాచీన కవిసమయములనే వ్యంగ్యమధురముగా ప్రవేశపెట్టినాడు.¹ ఇంకొకవైపు ఆమె పంచీకరణము ధ్వనింపజేసినాడు. ఆమె ఆత్మ మహా శక్తిలో లీనమైనదన్న భావమును గంభీరముగా వ్యక్తముచేసినాడు. ఆంధులననే ఆయన చిత్రించిన పాత్రలు, చేసినవర్ణనలు, కల్పించిన వాతావరణము మనకన్నులయెదుట జరిగినట్లే, మన మనుభవించినట్లే యనిపించును. వర్ణనవర్ణన చెప్పినట్టుగా ఈయన ‘Colouring of the imagination’ తో కూడుకొన్న స్యాభావిక వర్ణనలుచేసి తెలుగుకై తన క్రొత్తతెన్నులలో నడిపించినాడు.

1. ఆమెనడకలలో మాధుర్యగుణమున్నదని తెలిపితిని. ఇవి నడకలబెడగులు, కేవలము నడకలు కావు. నడకల బెడగులుకాబట్టి అంచనడకలలో సామ్యమాహింపబడినది.

రచన (శైలి, పదప్రయోగము) :

గురజాడ వ్యర్థపదాడంబరమును నిరసించెను.¹ అలతియలతితునియల కాహళసంధించిన ఎధమున పదము లమరవలెనన్న తిక్కన్నమాట దక్కించెను. చరణములు దేనికది తునిగి పోవునట్లుగా, పదములు దేనికది విడిపోవునట్లుగా రచనసాగించెను. ఈయన రచన అల్పసమాస కమేకాదు, కొంతపరకు ఆసమాసకమనవలె. వ్యావహారిక పదములకు సమస్తభావ ప్రకటన సామర్థ్యమున్నదని, అది యన్నివిధముల కావ్యోపయోగియని నిరూపించెను.

‘మెచ్చనంటావీవు; నీవిక
మెచ్చకుంటే మించిపాయెను;
కొయ్యబొమ్మలె మెచ్చుకళ్ళకు
కోమలుల సొరెక్కునా.’

విడివిడిమాటలే ప్రయోగించినను ఈ పంక్తులలో అసికౌసలలోనిశక్తి దాగియున్నది. దీనిలోని మాటలన్నియు వ్యవహారములోనివే. “దేశభక్తి”లోని ప్రతిపంక్తిలో ఈ శక్తియే కనిపించును. వాడుకమాటలే వాడినను ఆయన ఎక్కడ జారిపోలేదు.² ప్రాచీన కవులలో తిక్కన్న, వేమన్న ఈ రచనాపద్ధతికి ఒజ్జబంతులు. వారి ఒరవడిలో నడచినను గురజాడ వారికి మించిన రీతినిగూడ సాధించెను. అదియే వాడుకపదముల కూర్పు. ఇద్దికూర్పు కవికి కత్తిమీది సామువంటిది. లోకవ్యవహారము నున్నదియున్నట్లు ప్రదర్శింపవలసియుండును. అనగా పర్యాయపదముల గారడీ కిందులో వీలులేదు. పదముల పటాదోపముతో భావదారిద్ర్యమును కప్పేపుచ్చుకొనుట కవకాశములేదు. ఏది చెప్పినను వాడిగా, వేడిగా చెప్పవలసియుండును. సూటిగా గుండెలోనికి దింపవలసియుండును. అప్పారావుగారు వాడుకమాటలద్వారా ఇవన్నిటిని సాధించినారు. మామూలు వ్యావహారిక పదములలో ఆయన గ్రీకుగాధను పలికించినాడు (దామను పితయస్). విశ్వమానవగీతము కాదగిన జాతీయగీతము రచించినాడు. పూర్ణమృపంటి కరుణ రసాత్మకమైన గాథ నిర్మించినాడు. ‘లవణరాజుకల’వంటి వివిధరసభరితములైన కథన కృతులు కల్పించినాడు. ‘దేశమంటేమట్టికాదోయ్, దేశమంటేమనుషురోయ్’వంటి మహాసూక్తులను

1. 1909 మే ఒకటవతేదీని ప్రాసిన కన్యాశుల్కం ద్వితీయముద్రణ పీఠికలో అప్పారావుగా రిద్దరిని.

“ఒకేమూకలో పోతపోసే వునరావృక సాహిత్యవ్రక్రియలవల్ల. వృత్తముప్రాసలేకాను ప్రాసాది బిగింపుం పద్యరచనా పద్ధతులవల్ల, ఏరంతుక గ్రాంథికభాషా నిర్దాక్షిణ్యంవల్ల తెలుగు వికాసానికి తీవ్ర అవరోధం కలుగుతుంది.”

2. ‘అప్పారావుగారు మహాశిల్పి, సంఘసంస్కర్త. వాడుకభాషలో ప్రాసిన పాటలు రమ్యమైన కళాసృష్టికలవి. పండితులు విని భావం జాగానే ఉంది, భాష బాగులేదంటారు. భాష బాగులేక పోతే భావం యెల్లా స్ఫురిస్తుంది.’

—విశ్వనాథ : నవ్యసాహిత్య పరిషదర్కషోపన్యాసము : భారతి 1940 ఏప్రిల్.

ప్రకటించినాడు. ఒక్కమాటలో చెప్పవలెనన్న మట్టిని మాణిక్యముగా మార్చియిచ్చినాడు.¹ అప్పారావుగారు ప్రయోగించిన కొన్ని వ్యావహారిక భాషాప్రయోగములివి. మించిపాయెను (మించి పోయెననుటకు), పట్టము (పట్టణమునుటకు), ఇ స్తి, వుండడా ('వు' ప్రయోగము). మొక్కుతూ, మనిషిమాత్రుడియందు, వొట్టిమాటలు, మతంచేరైతేను ఏమోయ్, వెతుకులాడే మున్నగునవి. వారు చేసిన కొన్ని అపూర్వ (వ్యాకరణదూర)మైన పదప్రయోగములు : 'పేమివిద్దె, కవిత్ కోవిల, వాడయి (వాడి + అయి) మున్నగునవి.

గురజాడవారు వాడుకభాషను ప్రయోగించినంత మాత్రమున, దీర్ఘ సమాసములను వ్యర్థ పదాడంబరమును నిరసించినంత మాత్రమున, వారికి సంవిధానముపై దృష్టిలేదని యనుకో గూడదు. 'ఏకైక దినప్రబంధమటకా సద్యశ్శతగ్రందకల్పన' సంవిధానపుష్టికి భంగకరమని వారుభావించిరి. అర్థపటత్వము, శబ్దాచిత్వము సాధించుదృష్టితోనే తాము ముఖ్యాలసరములు చేపట్టినట్లు వ్రాసిరి.

"చిత్రములు వ్రాయునప్పుడూ, జీలుగుచెక్కునప్పుడూ శిల్పకుడు ఎట్టి పరిశ్రమము చేయునో, అట్టి పరిశ్రమము చేసినగాని కావ్యగుణము లబ్ధినేరపని మామతము."²

అప్పారావుగారి శిల్పదృష్టికి వారి పూర్ణము, ముఖ్యాలసరాలు, లంగరెత్తుమువంటివి చక్కని నిదర్శనములు.

“విరిగిపెరిగితి పెరిగివిరిగితి
కష్టసుఖముల పారమెరిగితి
పండునన్నవి ఆశలెన్నో
యెండిరాలగ బొగిలితికా.”

“దేవతలతో జోడుకూడితి
రక్కసులతో కూడిఆడితి
కొత్తమిన్నుల తెలివపటిమను
మంచిచెడ్డల మార్చితిన్.”

1. అప్పారావుగారు 'ముఖ్యాల సరాలు'లోని గేయములలో క్రమముగా వాడుక మాటలను పెంచ సాగిరి. ముఖ్యముగా 'మనిషి' అన్న గేయములో అన్నియు వ్యావహారిక పదములేయని చెప్పవచ్చును.

“ఈ మధ్యనే ఆంధ్రభారతికి నేనొక మూడుచరణాం గేయాన్ని పంపించాను. అందులో పాతశబ్దాలు లేవు. వ్యవహారిక భాషాపదాలను సులవుగ, యథేచ్ఛగ ఇముడ్చుకునే భందస్సులను మనం సృష్టించుకోవాలి.”
—గురజాడ లేఖలు : పుట 210

మూడుపాదముల గేయమనగా 'మనిషి'యే. ముఖ్యాల సరాలలో మూడుపాదముల గేయ మిదితప్ప వేరులేదు.

2. క్షాత్ర చంద్రిక : పుట 25.

“పంజరంబున నున్న కట్టను
వగలదన్న గలేక స్రుక్కి-తి
నింగిపర్వగలేని జన్మము
నీరసంబని రోసితిన్”¹

వంటి చరణములలో భావమునకు తగినభాష, వాక్యశిల్పము, మిరుమిట్లు గొల్పుచుండును. ప్రధానముగా వారిరచన సానలుదీరని జాతిరత్నము. సమరభేరి వినిపించగనే చకచక్కితచేతనులై ఈదెయో, బల్లెయో, కత్తియో, కర్రయో - ఏది చేతికిచిక్కిన నది తీసికొని విజృంభించు యోధులను తలపించు రచన వారిది. అందువలన శిల్పదృష్టితో చూచినచో కొన్ని పంక్తులు నిలువవు. అంతమాత్రమున వారికి శిల్పదృష్టి లేదనికాదు. పైని పేర్కొన్న యుదాహరణములలో వారి శబ్దారశిల్పము జీలుగువన్నెలతో సాక్షాత్కరింపలేదా ?

ఛందస్సు : ముత్యాలసరము :

గురజాడవారుచేసిన అత్యంత సాహసోపేతమైన ప్రయోగములలో ముత్యాలసర మొకటి. పద్యమునుండి గేయమునకు తిరిగిపోవుటయే గొప్పప్రయోగము. అందులో ఒక్క మాత్రానియ మముతప్ప, యతిప్రాసల నియమములేని గేయమును చేపట్టుట, పైగా వాడుకమాటలు ప్రయోగించుట, ఆ గేయము నుబునుపోకకుగాక ఉదాత్తవిషయములను భావమయముగా వ్యక్తీకరించుటకు సాధనముగా చేయుట, ఒక దానికన్న నొకటి అపూర్వప్రయోగములు. కాళిదాసనగానే మందాక్రాంతవృత్తము జ్ఞాపకమువచ్చినట్లు, వేమన్నయనగానే ‘అటవెంది’ అందెలు ఘల్లుమన్నట్లు, పాలకురికి సోమనాథుడనగానే ద్విపద మదిలో కదలినట్లు, గురజాడకవియనగానే ‘ముత్యాల సరము’ నృత్యాలు సల్పును. మూడున్నర చిన్నపాదముల గేయములో ముక్కుటి తెలుగుల కష్టస్థులాలను గానముచేసినాడాయన. సమస్తమానవజాతికి కల్యాణసందేశ మిచ్చినాడాయన. ‘ముత్యాలసరా’ల సంపుటిలో ఒక్కపూర్ణమూత్రము భిన్నచ్ఛందస్సులో నున్నది. ఇది ‘తకకిట’ ‘తకకిట’ అను నాలుగు నాలుగుమాత్రల గణములతో నడచు చతురస్రగతిలోనున్నది. మిగిలిన గేయములన్నియు ఒకే ఛందస్సులో నున్నవి. మాత్రావిభజనచేసి చూడగా అవి $3+4=7$ మాత్రలగణములతో పరుగులుదీయు మిశ్రగతిలోనికి చేరును. దానినే ముత్యాల సరమని గురజాడవారు ఏ శుభముహూర్తమున నామకరణముచేసిరో అప్పటికి ఇప్పటికి దానిని ముత్యాలసరమేయని అందరనుచున్నారు.

మొదటిరోజులలో ముత్యాలసరము ఛందస్సుపై విమర్శలువచ్చినవి. ఒకానొక ‘కళావ దాని’ గారు విమర్శించిన వ్రాతలకు గురజాడవారిట్లు సమాధాన మొసగిరి.

“యురోపియను భాషలలో కవులు కొత్తవృత్తములను కల్పించి భాషాభివృద్ధి చేయలేదో? కొత్తవృత్తములను కల్పించవచ్చునన్నచో నా నేర్పుకొంది నేనొక కొత్తతోవ తొక్కితిని.

1. లంగరత్నము : ముత్యాలసరా.

తప్పేమి ? నలుగురూ ఆమోదించిరా నేను కల్పించిన వృత్తములను అవలంబింతురు. ఆమోదింపరా పరిత్యజింతురు.”¹

అంతటి చిత్తశుద్ధితో ప్రయోగము చేసినందుననే ఇప్పటికి చెక్కు-చెదరకుండ ముత్యాల సరము నిలిచిపోయినది. ఆయన ప్రారంభించిన తర్వాత ఒకటి రెండేండ్లలోనే నాటి యువకవుల హృదయపీఠి నలంకరించినది.²

ముత్యాలనరాల లక్షణము :

తెలుగు ముత్యములకోవవలె ముద్దైనలిపిగల భాష. తెలుగుపలుకులు ముత్యములవంటివి. ముత్యము రూపమున చిన్నది, తేటదనముకలది. అట్లే చిన్నచిన్న తేటమాటలకూర్పు గురజాడ కవిత్వము తాను తెలుగుపలుకుబడికి ప్రాధాన్యమిచ్చి తెలుగు దేశిచ్చందస్సులో కవిత్వము వ్రాయుచున్నాడు కావున మిశ్రగతిలో నడచు ఛందస్సునకు తన అభిరుచి కనుగుణముగా ‘ముత్యాలనరాలు’ అని పేరుపెట్టుకొనియుండును. ఇంతకుమించి ఈ నామోచిత్వమున కార్ధారములు మరేమియులేవు.

ముత్యాలనరములో నాలుగు పాదములుండును. మొదటి మూడు పాదములలో 3 + 4, 3 + 4 = 14 మాత్రలుండును, నాలుగవ పాదములో 7 మొదలు 14 వరకుండును. గురజాడ చేసికొన్న నియమమిది.³ నడకనుబట్టి యిది వసుపరిత్రాదులలోని

“బాల బాలరసాలమిది శుక
పాలిపాలిది యమరసాలము
గేలిగేలిడి గ్రుచ్చ గడురా
గిల్ల గిల్లము తత్రవశము”

అను. వృషభగతిరగడను పోలియున్నది. జానపదగేయములలో ప్రసిద్ధమైన

‘గుమ్మడేడే గోపితల్లి
గుమ్మడేడే ముద్దుగుమ్మా
గుమ్మడేడే కన్నతల్లి
గుమ్మడేడమ్మా’

అనుదానికి

మేలుకొలుపు పాటయగు

1. వ్యాస చంద్రిక : పుట 288.
2. రాయప్రోలు, బసవరాజు; విశ్వనాథ-మున్నగువారు ముత్యాలనరము ననుసరించిన వ్రతములు.
3. వ్యాసచంద్రిక : ముత్యాలనరాల లక్షణము (వ్యాసము).

‘మేలుకో నవనీతచోరక
మేమసుందరసీలమేచక

— — —
మేలుకోవయ్యా’

అనుదానికి

అచ్చముగా ప్రతిబింబముగా నున్నది. కన్నడములోని శాచినీషట్పది యీ గతిలోనే నడచును. దానిలో మూడుపాదములే యుండును. మొదటి రెండుపాదములు 14 మాత్రలలో నడచి, మూడవపాదములో 14 + 9 (3 + 4 + 2) మాత్రలగును. మూడవపాదములో నాలుగవ పాదములోని 9 మాత్రలు వచ్చిచేరినవన్నమాట. వీనిని నాల్గవపాదముగా వ్రాసినచో ఇదియును ముత్యాలసరమేయగును. ఈ విషయములో శ్రీవాత్సవగా రిట్లనుచున్నారు. “గోవుపాటయనునది ముత్యాలసరమువలె నడచినట్లు కానవచ్చుచున్నది. అందు 14 మాత్రలచందస్సు నాలుగు పాదములను నడిపినది.”¹

“ఒకజాతి పార్శ్వీగణయొక్క నడక ముత్యాలసరములలో తెచ్చుటకు నే ప్రయత్నించితి” నని గురజాడవారే వ్రాసికొన్నారు.² ముత్యాలసరములోని చందస్సున కనుకూలముగా నడచు పార్శ్వీగణలిది.

వాఇజాకీఁ జల్వబర్ మహ్రోబొమెంబర్ మీకునంద్,
చూఁబఖిల్వత్ మీరవంద్ ఆఁ కారెదీగర్ మీకునంద్ —హాఫీజ్

ఈ విధముగా ముత్యాలసరము మిశ్రగతిలో నడచు వృషభగతిగడకు, ఆ చందస్సు లోనే నడచు తదితర జానపదగేయముల వరుసలకు సరిపోవుచున్నది. అయినను దీనిలో వానికి మించిన విలక్షణత యేమున్నదో గమనింపవలెను. ‘వృషభగతిగడ’లో అంత్యప్రాస నియమమున్నది. యతిప్రాసల నియమమున్నది. జానపదగేయములలో ‘గుమ్మడేడే’ మున్నగువానిలో ప్రాసనియమమో, యతినియమమో విధిగానున్నది. పైగా వీనిలో 4 వ పాదము 9 మాత్రలలో మాత్రమే ముగియుచున్నది. అప్పారావుగా రీలక్షణములనన్నిటి నతిక్రమించి స్వేచ్ఛనవలంబించిరి. యతిప్రాసల నియమమును బుద్ధిపూర్వకముగా నుల్లంఘించిరి. వారు వృత్తములను తృణీకరించినది, వానిలోని యతిప్రాసల నిర్బంధములకు కినినయే. మరల వానిని కోరి తెచ్చుకొనుట క్రొత్తసంకెళ్ళను తగిలించుకొనుటయే. ఈ యతిప్రాయముతోనే వారక్కడక్కడ సహజముగా దొరలినచో తప్ప, యతిప్రాసలను ప్రయోగింపలేదు.⁴ పైగా బుద్ధిపూర్వకముగా కొన్ని

1. పరిశోధన : గురజాడ ప్రత్యేకసందిక : పుట 81.
2. వ్యాసచంద్రిక : పుట 25.
3. ఈ గణలులో 8 + 4 = 7 మాత్రలగణములుగల మిశ్రగతియే యున్నట్లు స్పష్టము.
4. లవణరాజుకల, దామమసీతియనులోమాత్రము ప్రాసనియమము లాణసార్థ పాడింపబడినది. కథనమువలని విసుగును తప్పించుటకేమో ?

చోట్ల తానుల్లంపించినట్లు కొన్ని ప్రయోగములు చేసి చూపినాడు. మొట్టమొదటి గేయములో 'వెలుగునీటను గ్రుంకె చుక్కలు, చదలచీకటి కదలబారెను' అన్నప్పుడు యతిని (రెండు పాదములలో ఆద్యక్షరసామ్యము) ఉల్లంఘించిరి. ఇందులో ప్రాస ఎప్పుడో తప్ప పడలేదు. ఇక రగడలోని అంత్యనియమముగూడ ఆయన త్రోసి పుచ్చెను. వంగభాషలో మైకేలు మధుసూదన దత్తు ఇట్టివేసెను. యతిపాసలు నిర్బంధములుగాగాక, కేవల మలంకారార్థము ప్రయోగించినచో రసవత్తరకావ్య సృష్టిచేయవచ్చునను ధైర్యముతో చిరకాలము యోచించియే గురజాడవా రీ ప్రయోగము చేసినారు. పాదములను త్రుంచుట విషయమున, పాదసంఖ్యానియతి విషయమున, వాడుకభాష నా చందస్సులో పొదిగెడు విషయమున, ఎప్పటికప్పుడు క్రొత్త ప్రయోగములు చేసి సాధించినారు. "నా ముత్యాలసరాల గేయములను క్రమానుగతంగా మీరు పరిశీలించినట్లయితే, ఒకదానిలోకంటే ఇంకొక దానిలో నేను సాధించిన అభివృద్ధి మీకు స్పష్టపడుతుం"దని వారు 1912 లో గున్నయ్యశాస్త్రిగారికి వ్రాసిన లేఖలో అన్నారు.

ఇక ముత్యాలసరాల గేయములలో అప్పారావుగారు చూపిన వైవిధ్యము గమనించవలసి యున్నది. ఈ వైవిధ్యము పాఠకుల కొకే చందస్సువలన విసుగుకలుగకుండుట కుపయోగ పడినది. పాలకురికి కేవలము ద్విపదలో రెండుకావ్యములు వ్రాసినను వాని గమనములో, తూగులో చమత్కారముచూపి ఒకే చందస్సువలన కలిగెడు విసుగును తప్పించినాడు. అప్పారావుగా రిట్టివేసిరి.

1. నాలుగు పాదములు సమానముగా కూర్చినవి.²
 'వెలుగునీటను గ్రుంకె చుక్కలు
 చదలచీకటి కదలబారెను;
 యొక్కడనో వొకచెట్టుమాటున
 నొక్కకోకిల పలుకసాగెను.' పుట 1.

2. చివరిపాదములో 12 మాత్రలు : చివరగురువు.
 గుత్తునా ముత్యాలసరములు
 కూర్చుకొని తేదైన మాటల
 కొత్తపాతల మేలుకలయిక
 క్రొమ్మెరుంగులు జిమ్మగా. పుట 1.

1. గురజాడ లేఖలు : పుట 208.
 2. ఈ గేయములన్నియు విశాలాంధ్ర ప్రచురణాలయమువారి: 'ముత్యాలసరాలు': తృతీయ ముద్రణ ప్రతినుండి గ్రహించబడినవి.

3. చివరిపాదములో 12 మాత్రలు : చివరి రెండు అక్షరాలు.

పట్టపగలే నట్టివీధిని
 — — —
 — — —
 పట్టమేలే రాజువట.

పుట 37.

4. చివరిపాదములో 9 మాత్రలు.

మతములన్నియు మాసిపోవును
 — — — —
 — — — —
 యవని విలసిల్లున్.

పుట 4.

5. చివరిపాదములో 8 మాత్రలు.

యెల్లలోకము వొక్కయిల్లె
 — — — —
 — — — —
 వేడుకలు కురియ.

పుట 4.

6. చివరిపాదములో 9 మాత్రలు.

పట్టమేలే రాజుగర్వం
 — — —
 — — —
 అనురె

పుట 38.

7. మొదటి మాడుపాదములో 18 మాత్రలు.

తగటు బంగరుచీరె కట్టి
 కురుల పువ్వులనరులు జుట్టి
 నుదుట కుంకుమబొట్టు పెట్టి
 సొంపు పెంపారన్.

పుట 31.

8. మూడవపాదములో 12 మాత్రలు మాత్రమే.

పాతసంధులు పాతిపెట్టుము
యుద్ధములకవి ఉనికిపట్టులు
లోకమంతయు యేకమై

— — — —

పుట 64.

9. 5 పాదముల గేయము.

వచ్చెనిది బంగారుకాలము
వాంఛలెల్లను తీరుసుజనుల
కాంగిలేంబుల ధర్మరాజ్యము
జ్ఞానమును స్వాతంత్ర్యమిచ్చుచు
సంతతము వర్దిల్లుగావుత.

పుట 64.

10. 2 పాదముంది.

అనుడు చింతలువాసి, కైకై
జేరి చొచ్చితి మపుడు చితి.

పుట 27.

11. పాదనియతిలేక స్వేచ్ఛగసాగిపోవు గేయము.

చూ॥ కాసులు.

పుట 7.

12. పాదమధ్యమున అధికమాత్ర.

వింటి మీపోకిభ్రవింటిని
కంటినిద్దర కానకుంటిని
యీ చిన్నమనసును చిన్నబుచ్చుట

— — — — —

పుట 5.

13. పాదాదిలోనే అధికమాత్ర.

దేశాభిమానము నాకుకద్దవి
వొట్టిగాప్పలు చెప్పటోకోయ్.

పుట 12.

14. అధికపాదము (ఎందులోను ఇముడనితి.)

పట్టమేలేరాజు —————

— — — — —

కన్నమరికలదా

*వై శ్యజాతికి వన్నె.

పుట 38.

15. పాదపూర్తికాక రెండుఖండముల (Stanzas) వరకు అల్లుకొనిపోయిన భాగములు. చూ. 'కన్యక' పుట 38.

('విద్యనేర్పిన' నుండి 'రాజులైమనుడయ్య' వరకు)

16. మాత్రలు (ఒకటి రెండు) లోపించినవి.

మొన్న పట్టమునందు ప్రాజ్ఞులు

మొట్టమొదట మెట్టుయిదియని.

పుట 4.

'తోక ముత్యాలసరము' :

ఇవికాక అప్పారావుగారు 'కన్యక'లో 4 వ పాదమును 9 మాత్రలతో ముగించి వెంటనే 7 మాత్రలుగల 5 వ పాదము చేర్చిరి. దీనిని 4 వ పాదములోనే కలిపెదమన్న లయ చెడి పోవును; నడకకుంటును. అందుకే 5 వ పాదము అవసరమైనది. ఇక దీని సారస్యము పరిశీలించుము.

'వసిడికడవల పాలపెరుగులు

పళ్ళెరమ్ముల పళ్ళుపువ్వులు

మోములందున మొలకనవ్వులు

చెలగి చెలికత్తెల్

వెంట నడిచిరి.'

దీని నొక విధముగా సాధింపవచ్చును. 'చెలగిచెలికత్తెల్' చదివిన పిమ్మట సరిగా 6 మాత్రల కాండానికి 'వెంటనడిచిరి' అన్నచో లయభంగము జరుగదు; సరికదా మరల 'చెలగిచెలికత్తెల్' అనవలెననిపించి, పాటక్రిందికి దిగును.

'చెలగి చెలికత్తెల్ (తక్కికట్ట)

వెంటనడిచిరి; (చెలగి చెలికత్తెల్).

ఈ పద్ధతిలో తరువాతి కవులు పాటలు రచించిరి. దువ్వూరి రామిరెడ్డిగారి

'గాలియడుగుల నెవరికోసరము

ఓ మోహశీలా

కదలివచ్చితి వీ నిశీధమున'

వంది వీ ప్రభావముగల రచనలే. ఈ పద్ధతిని తోకముత్యాలసరమను పేరుతో నీరరామున స్వామిగారు ఒక క్రొత్తవాడుక తెచ్చిరని, 'ముసలమ్మగారి కార్తీగస్నాన'మను హాస్యరచనలో దీనిని ప్రయోగించిరని శ్రీశ్రీ గారు వ్రాసినారు.¹ దీనికిని గురజాడవారే అద్యులని తేలినది.

ఇన్నివిధములుగా ముత్యాలసరాలను నడిపించిన ప్రయోగశీలి గురజాడ. ఆయనను వీరి ముత్యాలసరము గనిలోనుండి మొట్టమొదట తీయబడిన లోహమువంటిదని, ఆయన దానిని మెలకువతో నిర్వహించలేదని, ఎటుకానిచోట విరువబడిన పాదములు (కాసులు) ఆయన చందో వ్యవస్థకు బలహీనత నాపాదించుచున్నవని కొంద రభిప్రాయపడినారు.²

దీనిలో కొంతవరకు నిజమున్నది. ఈ ఛందస్సులోనే తరువాతి కవులగు రాయప్రోలు, అబ్బూరి, కృష్ణశాస్త్రి, బసవరాజు, కవికొండల, శ్రీశ్రీ మున్నగు కవు లద్యుతగేయములను రచించుట కాదనలేము. కాని గురజాడ 'చందోవ్యవస్థకు బలహీనత నాపాదించు' ముత్యాల సరములుమాత్రము రచించలేదు. ఆయనచేసిన వ్యాకరణాది దోషములు, ప్రమాదపతితములు కావు. ఋద్ధిపూర్వకముగా చేసిన తిరుగుబాటులు. ఆయన కొన్నిచోట్ల పాదనియతిని పాటింపక పోవు టయ్య సంకల్ప పూర్వకమైన ప్రయోగమే. రచనలో వైవిధ్యముకొరకు, కథాకథనములో సౌలభ్య సౌకర్యములకొరకు చేసినవనియది. తీరికగా చెక్కిన, నగిషీతీర్చిన భాగములున్నవి (పూర్వమ్మకథ, దేశభక్తి మున్నగునవి.) ముడిసరుకువలె ముందు పారవేసినవి ఉన్నవి ('కన్యక'లో కొన్ని చరణములు). కాని ఒకటి రెండుమాత్ర లొకటి రెండుచోట్ల లోపింప జేయుటతప్ప ఆయనచేసిన చందోవ్యతిక్రమము లేదు. స్థూలదృష్టితో చూచినచో 'కాసులు' ఆను గేయమున చందోభంగము జరిగినట్లే యనిపించును. ఉదాహరణకు

తీవలకు తలిరుల తెరంగున
కాంచనము సింగారమందురు
లలనలకు గానిమ్ము; కాని
కమ్మనితావి గ్రమ్మెడి—

క్రింద గీటుగల భాగములలో లయతప్పినది. నడక దెబ్బతిన్నది. ఇది చందోభంగమే యనిపించును. ఇట్టిసందర్భము లీగేయములో పెక్కుచోట్లగలవు. కాని ఒకటి గమనింపవలసి యున్నది. ఈ గేయము 'Run-on-verse' ధోరణిలో రచింపబడినది. అనగా దీనిలో లయ బద్ధమైన నడకయే తప్ప; ఇన్నిపాదములని పాదమునకిన్ని మాత్రలని నియమములేదు. అంత మాత్రమున లయభంగము మాత్రము జరుగలేదు. ఇప్పుడు ముద్రింపబడిన ప్రకారము 'కాసులు' చదివినచో తప్పక చందోవ్యతిక్రమము కన్పట్టును. అది అచ్చువేసిన పద్ధతినివూర్చి, పాదముల

1. గురజాడ: శ్రీశ్రీ: పుట 20.

2. ఈ అభిప్రాయము శ్రీశ్రీగారే ప్రకటించుట గమనింపదగినది.

చూ॥ గురజాడ: శ్రీశ్రీ: పుట 24.

నింకొక విధముగా కూర్చినచో. విరుపులు మరియొక విధముగా జరిపినచో, ఏమాత్రమ-
 చందస్సు, లయ, నడక బెజకని గేయమిది. ఈ మొత్తము గేయమును తిరుగ్రవాసి ఈ విష-
 యమును నిరూపించితిని. స్థలాతిరేకము జరుగునని దాని పూర్తి పాఠమును అనుబంధములో
 చేర్చితిని. మచ్చునకు పైభాగమునే తీసికొందము. దానినిట్లు విరిచి చందోవ్యతిక్రమమును
 తప్పించవచ్చును.

“తీవలకు తలిరుల తెరంగున

కాంచనము సింగారమందురు

లలనలకు గానిమ్ము; —

కాని కమ్మని తావిగ్రమ్మెడి—”

సరిక్రొత్తగా చేయబడిన ఈ పాదవిభాగముతో చందోవ్యతిక్రమము తప్పినది. లయ
 తెగిపోకుండ సాగినది. ఈ విధముగానే మొత్తము గేయములో లయతప్పినట్లు కనిపించిన
 భాగముల పాదపునర్నిర్వహణముచేసి, గురజాడ ఈ గేయమున చందోభంగము చేయలేదని, ఇది
 Run-on-verse ధోరణిలో అక్కడక్కడ కొంత ఊపిరితీయుచు పరుగెత్తు గేయ ప్రక్రియయని
 నిరూపింపవచ్చును.

ఇక గతినై విద్యములో భావపుష్టి కలిగించిన కొన్ని గేయభాగముల నుదాహరింతును.

1. ఏ పాదమున కా పాదము విరిగిపోయి ఒకదానిలోనొకటి చొచ్చుకొనిపోవు గుణము
 కథాకథనమునకు దోహదకారి. నన్నయసీన మధ్యేయుండును. గేయము సాధారణముగా ఏ
 పాదమున కా పాదము విరిగిపోవు స్వభావము కలది. గురజాడవా రెక్కడోతప్ప ఎక్కడి
 కక్కడికే విరిచి వ్రాసిరి. ఆ విధముగా విరుగకుండ వ్రాసిన భాగములు కథనరీతికి గొప్ప
 గాంభీర్యమును సంతరింపజేయుచున్నవి.

‘లవణరాజుకల’లో మలినవృత్తులు మానిన మాల తొల్లిటి ఋషివలె తోపింపజేయు
 మట్టమున ఇట్లుకలదు

‘పండుగెడ్డము; నిండుకన్నుల నిండ శాంతరసంబు; పలుకుల

కడలి గాంభీర్యంబు, ఒడలిని దివ్యతేజంబున్.”

ఈ విధముగా పాదమునుబట్టి భావము విడిపోక, భావమునుబట్టి పాదములో విరుపు
 లేర్పడుటతో గేయమునకు ‘హందాతనము’, భావమునకు పట్టు కలిగినవి.

2. ఏ పాదమున కా పాదము విడిపోయిన కొన్ని సందర్భములలో గొప్ప వేగమును,
 ఉద్ధతిని సాధించిన మట్టములున్నవి. ‘కన్యక’ను జూచిన రాజు ఈ విధముగా పలుకును.

‘పట్టవలెరా దీని బలిమిని కొట్టవలెరా మరునిరాజ్యం —

కట్టవలెరా గండపెండెం రసికమండలిలో.’

ఇందులో మొదటిమూడు పాదములలోని పట్టవలెరా, కొట్టవలెరా, కట్టవలెరా అను మూడు పదములు ఒకేలయలో, ఒకేతూగులో పేర్చబడుటవలన రచనలో ఔద్ధత్యమేర్పడినది. రాజు దుష్టశీలమునకు దోహదము కలిగినది.

3. 'పూర్ణమ్మ'లో గురజాడ చతురస్రగతిని ప్రయోగించెనని ఈ వరకే వ్రాసితిని. ఇది 'తకకిట'యను నాలుగు మాత్రలతో నడచు చందస్సు. ఇందులో మొదటి మూడు పాదములు సమమాత్రలు కలిగినవే. 4 వ పాదములో మాత్రము 16 మాత్రలకు బదులుగా 13 మాత్రలే యుండును. దీనితో ప్రతి Stanza విమ్మట ఊపిరి తీసికొనుటకు వీలుకలుగును. కథాకథన పద్ధతి కీరీతి ఉపయోగకారి. 4 పాదములు సమానమాత్రలలో సరిపెణలవలె సాగినప్పుడు ఊపిరాడని స్థితి కలుగును. వర్ణనల సందర్భమున ఈ రచన ఉపయుక్తమే; కాని కథాకథన పద్ధతి కిది అంత అనువైనదికాదు. గురజాడ రచనలలో చాలభాగము కథనశైలిలో నున్నవి కాబట్టియే వారు 4 వ పాదమును కొంత తగ్గించి ప్రయోగించినారు. అందులో 'పూర్ణమ్మ'వంటి కరుణరసాత్మకమైన కథాకావ్యమునకు 4 వ పాదములో 3 మాత్రలు తగ్గుటతో ప్రతి Stanza చివర 3 మాత్రలకాలము విశ్రాంతికి వీలుచిక్కి కథాకథనమునకు బలమేర్పడినది.

'మేలిమిబంగరు మెలతల్లారా
కలవలకన్నుల కన్నెల్లారా
తల్లులగన్నా పిల్లలారా
విన్నారమ్మా యీ కథను.'

ఈ విధముగా ప్రతి Stanza దేనికది స్వతంత్ర కావ్యఖండముగా ఉండిపోవుటకు వీలు కలిగినది.

4. గురజాడవారు యతిప్రాసలను కేవలము ఐచ్ఛికములుగానే స్వీకరించినారని ఈ వరకే వ్రాసియుంటిని. 'లవణరాజుకల' అను కథాత్మక ఖండకావ్యమున వీరు సగమునకుపైగా ప్రాసనియమమును పాటించిరి. ఇందులో 98 Stanza లున్నవి. వానిలో దాదాపు 58 Stanza లలో ప్రాసనియమము (3 పంక్తులకు మాత్రమే) పాటింపబడినది. ఇక 'దామన్ వితియన్'లో మాత్రము 4,5 Stanza లలో తప్ప అంతట ప్రాసమును పాటించిరి. ప్రాసమనగా ప్రతి పాదములో ద్వితీయాక్షరసామ్యమే కదా. ఒకే అక్షరము పునరుక్తమైనప్పుడు కలుగునది చమత్కారము. 'దామన్ వితియన్' కథనకావ్యము కాబట్టి అర్థగతమైన చమత్కారముతో పాటు, శబ్దగతమైన చమత్కారమునుగూడ ఆశించి గురజాడవారి పద్ధతి నవలంబించిరేమో.!

1. వీరు వేసెడి కొన్ని ప్రాసము లిట్లుండును. 1. అంబ - అంపి - ఉల్లము, 2. కాని - కనుం - ననులు. 3. కన్ద - గోష్టి - ఇష్ట. వీనిలో మొదటిదానిలో 'ం'కు ద్విత్య 'ం'కు ప్రాసము. రెండవదానిలో దీర్ఘపూర్వాక్షరమునకు, చూస్య పూర్వాక్షరమునకు ప్రాసము. 3 వ దానిలో వ్ద, ష్టి లకు ప్రాసము. ఇట్టి వింశతు గంవు.

నీలగిరి పాటలు :

గురజాడవారు ముత్యాలసరములకు ముందుగా వ్రాసినపాట లివి. వీనిలో ఏ నవ్యతయు లేదు. మన ప్రాచీనకీర్తనల పరిమళము నలదుకొన్న శుద్ధసాంప్రదాయకమైన రచనలు. ఇవి మొదట 1909 లో ఆంధ్రభారతిలో ప్రచురింపబడినవి. తర్వాత పుస్తకరూపమున వెలువడినవి. ఇటీవల 'ముత్యాలసరాల' సంపుటిలోనే చేర్చబడినవి. ఇవి మొత్తము ఆరుపాటలు. వీనిలో ఖండగతిలో (జంపెతాళము) నడచుపాట 'లేవోకోమంత్రము' లనునది. త్ర్యంబకగతిలో (రూపక తాళము) నడచుపాటలు రెండు, 'ఊటివోద్యమేమి చెప్పుడు', 'నాటిమాట' అనునవి. మిశ్రగతిలో (ఆదితాళము) నడచుపాటలు రెండు, 'ఉమాపతి యర్చన', 'చిత్తరువనిచూడ' అనునవి. ఇక చతురస్రగతిలో నడచుపాట ఒకటి. అది 'నీలగిరిపాటలు' అను శీర్షికతో ప్రచురింపబడిన మొదటిపాట. వ్రాసినవి ఆరుపాటలేయైనను వానిని నాలుగు విభిన్నగతులలో నడిపించుట ప్రత్యేకత. ఇవి కేవలము సాంప్రదాయక మార్గమున రచింపబడినవి. ఈ పాటలన్ని అన్నమాచార్య కీర్తనలను పోలియున్నవి. ముఖ్యముగా 'లేవోకోమంత్రము' అనునది అన్నమయ్య పాటలను అధికముగా తలపింపజేయును. ఈ పాటలలో ఒకటి తప్ప మిగిలినవన్నియు పల్లవి, అనుపల్లవి, చరణములను విభాగముతో వ్రాయబడినవి. నీలగిరి వస్తువగుట కొంత నవ్యమైనది. 'ఊటివోద్యమేమి చెప్పుడు'వంటి కొన్ని యెత్తుగడలు నవ్యమైనవి. మిగిలిన రచన భావవిషయమున భాషావిషయమున పరమ సాంప్రదాయకముగానున్నది. నీలగిరి 'బృందారకముని బృంద సేవితమగు నందనవనము'తో పోల్చబడినది. 'ఆచ్యరంగేరెడు మచ్చెక్కంటులిట మించుతీవలన మించిచరింతుర' వి వర్ణింపబడినది. అక్కడ విరిసిన 'విరులు ఇత్తుధన్యుడొన'లట. ఆ పర్వతముపైగల హ్రదమలు 'శివుని జటాజుటమునను గంగపగిడి' మాటుమణికి యున్నవట. అక్కడి 'వెండిమబ్బులు'; 'వెన్నునిసిగనమరియున్న వేల్పుతరువు విరులమాడ్కి' నున్నవట. 'చిత్తరువనిచూడ' అనుపాటలోని 'మత్తకాశిని', 'చిత్తజనపరంజిచిలుక'యట. ఆమె రాక నభ్యర్థించు ప్రియుడు చేయునది 'విరివిల్లుపైనాన' యట.

ఈ విధముగా నీలగిరిపాటలలో భావము, భాష కేవలము సంప్రదాయబద్ధమైనవే. చివరికి అరసున్నలు, శకటరేఫములుగూడ విస్మరింపబడలే దీపాటలలో. పాటలన్నిటిలో ప్రాయకముగా ప్రాసనియమము, కొన్నిచోట్ల యతినియమము పాటించబడినవి. ఉపమలు, ఉత్ప్రేక్షలు ప్రాచీన కావ్యములలోనివేయని నేను పైని ఇచ్చిన ఉదాహరణమువలన తేలినది. శారీరకస్థితిబట్టి అప్పారావుగారు ఏదేట ఊటి వెళ్ళెడివారు. ఆ విధముగా తమ తనమనస్సుల నాకర్షించిన 'ఊటి'పై కృతజ్ఞతతో వ్రాసిన పాటలివి; 'ప్రయోగదృష్టి'తో వ్రాసినవికావు. అందువలననే వీనిలో నవ్యత యేమాత్రము లేదు.

ఇతర కవుల ప్రభావములు :

గురజాడపై ఇరువురు మహాకవుల ప్రభావమున్నది. ఒకరు వర్ణనవర్ణు; రెండవవారు రవీంద్రుడు. ఈ యిరువురినిగూర్చి అప్పారావుగారు ప్రశంసా పూర్వకముగా వ్యాసములు

వ్రాసినారు. రవీంద్రునితో ఉత్తరప్రత్యుత్తరములుగూడ జరిపియున్నారు. అయినను వర్ణనవర్ణ కవిత్వప్రభావ మీకవిపై ప్రసరించినట్లు రవీంద్రుని రచనల ప్రభావము పడలేదు. రవీంద్రుని వ్యక్తిత్వవిశిష్టతమాత్ర మితని నాకర్షించినది. మొదట వర్ణనవర్ణ ప్రభావమును పరిశీలించము.

వర్ణనవర్ణ: గురజాడ :

1. వర్ణనవర్ణ Lyrical Ballads ద్వితీయ ముద్రణపీఠికలో ప్రకటించిన కవితాసిద్ధాంత ములకు గురజాడవారి ముత్యాలనరములలో ప్రతిబింబించిన కవిత్వతత్వమున కెంతో సాదృశ్యమున్నది. గోపనమునకు, కృత్రిమత్వమునకు దూరముగా, నిసర్గసుందరముగానుండు ప్రకృతి యొడిలో వుట్టిపెరుగు పల్లయుల బ్రతుకుతీరులను కవితావస్తువుగా చేసికొనవలెనని వర్ణనవర్ణ ఆభిప్రాయపడెను, అతని మైత్రేలు, గురజాడ లవణరాజుకలలోని మాలత ఆ దృష్టితో నిర్మింపబడిన పాత్రలే.

2. కవితారంగమున నేవభ్యములో నుండిపోయిన ప్రకృతికి గణైకట్టించిన మహాశయుడు వర్ణనవర్ణ. అతనికి ముందున్న కవు లక్కడక్కడ చిత్రించిన ప్రకృతి ప్రాచీనప్రబంధముల నుండి ఎరువుతెచ్చుకొన్నది. ప్రత్యక్షదర్శనమువలన అనుభవించినదికాదు. వర్ణనవర్ణ అట్లు కాక తాను తనివితీర దర్శించిన ఋతుపరివర్తనమును, కొండలను; నదీనదములను, పూలను, గాలిని, నింగిని, నేలను స్వభావరమ్యముగా వర్ణించెను. మానవుని వయోదశలలో మొదటిదియు, అన్నిటికన్న నిష్కల్మషమైనదియునగు బాల్యమును మిన్నులకెత్తుట ఈయన ప్రత్యేకత. పసివానిని పరమర్షిగా, శిశువును భవిష్యత్పితగా భావించుట ఈయన విశిష్టగుణములు. అపారాధు గారుగూడ, తమకుపూర్వము కవినమయ పంజరములో చిక్కిన ప్రకృతికి విముక్తి కలిగించినారు. తేలుగుదేశములో తాము కనులారచూచిన ప్రకృతిదృశ్యములనే మనసార వర్ణించినారు. ప్రభాత వర్ణనలో ఆయన చూపిన వాస్తవికత ఈ వరకే పరిశీలించిచూపినాను. 'లవణరాజు కల'లో ఆయనచేసిన వర్ణనచూడుడు.

“తాడివనములు తూర్పుకొండను
గొడుగులెత్తెను; చామరంబులు
నిడిపెజీలుగు, బడుగణంబులు
దవ్యలను నిలిచెన్.
చల్లగాలులుసాగె యలలుగ
జల్లుజల్లున రాల్చెపూవులు.”

'చామర పీఠియన్'లో కొండకోన ప్రక్కవసున్న భవనరాజును, దానిలోని నారింజబెట్టు, అలివెట్టు, ద్రాక్షపందిరులు ప్రకృతివర్ణనలలో చేరిన రమ్యవిషయములు 'పూర్ణమ్మ'లో దుర్గాదేవి మందిరచిత్రణ మిట్లున్నది.

“కొండలనడుమను కోనొకటున్నది
 కోనకినడుమా కొలనొకటుంది
 కొలనిగట్టునా కోవెలలోపల
 వెలసెను బంగరుదుర్గమ్ము.”

ఇక పూజారింటబుట్టిన పూర్ణమ్మ “ఏయేవేళల పూజేపువ్వుల ఆయావేళల” దుర్గకు అందించెడిదట. “ఏయే బుతువుల పండేవళ్ళను ఆయా బుతువుల”లో అందించి బంగరు దుర్గను భక్తితో కొలిచెడిదట. వసంతాగమనముతో ఆ ప్రకృతిలో కలిగిన పరిణతిని గురజాడ వారు చిత్రించిన తీరు ప్రకృతి కవిత్వమునకు తురాయివంటిది.

“అమనిరాగా దుర్గకొలనులో కలకలనవ్వెను తామరలు
 అమనిరాగా దుర్గవనములో కిలకిలవలికెను కీరములు.”

ఈ విధముగా వర్ణనవర్త కవివలనే గురజాడవారు ప్రకృతిని ఊహల ఇంద్రజాలములేని న్యూభావరమ్యదృష్టితో చిత్రించినారు. ఇదే వారి ప్రత్యేకత. గురజాడవారి కవితా సంపుటిలో లేని ప్రకృతివర్ణనలు కొన్ని వారి ‘మాటామంతి’లో దొరికినవి. ‘ప్రకృతి అనే పుస్తకం’ అను శీర్షికతో వారు చేసిన వర్ణనలు వర్ణనవర్త మున్నగు ‘ప్రకృతికవుల’ రచనలు కేమాత్రము తీసి పోవు. ప్రకృతిని పుస్తకముగా భావించుట వర్ణనవర్త ప్రణావమే. ప్రకృతిని ఒజ్జగా భావించిన తొలికవి వర్ణనవర్త. అప్పారావుగారు పైశీర్షికక్రింద ప్రకృతి దర్శనముతో తమలో కలిగినభావ పరంపరలను వర్ణించినారు. ఇవి వచనములో నుండుటవలన కవిత్వముక్రిందికి రాకున్నను, కొంత వరకు వచనగీత పరిమళమును గుభాళింపజేయుచున్నవి.¹ మచ్చున కొకటిరెండు పొందుపరుతును.

“వానవెలిసెను. నీటి బిందువులు ఆకులనంటి చెట్లను ముత్యములతో గప్పియున్నటుల చేసెను. వెలగాడ కొండపై వొక నల్లని మేఘపుళకలము చందరునిపై సన్ననిబట్టవలె కమ్మి మళ్ళి అంతలోనే పక్కకు వొత్తిగిలినది. పొన్నాకులపై చంద్రకాంతి ప్రతిఫలించి ఆకులకు తళతళ మెరుగులు పెట్టినది.”²

“గాలి యీలలువేస్తూ తలుపునందుం దారిచేసికొని ధ్వనిచేస్తున్నది.....గుంపులు గుంపులుగా సైనికులవలె నిల్చున్న తాడిచెట్లు... చిన్నచిన్న మేములు అభ్రకమువలె తెల్లగా వున్నవి. గాలికి దూదిపింజలవలె మబ్బులు తేలిపోతున్నవి.”³

“కొండలిలువవలె భయంకరమైన కళ్ళపెట్టుకొని కోటవద్దనుంచి రైలు వస్తోంది”.⁴

1 ‘లయ’ యన్నది ఈ వర్ణనలో లేదు. అది యొక్కటి యున్నచో ఇవి వచన గీతములే అయి యుండెడివి.
 2. ‘మాటామంతి - అవీ ఇవీ’ : పుట 88.
 3, 4. ‘మాటామంతి . అవీ ఇవీ’ : పుట 85, 88.

ప్రకృతి నీవిధముగా వర్ణించుట ఆనాడు గణనీయ నవ్యత. ఈ వర్ణనలో కనిపించు తాటికట్టు అప్పారావుగారి కవిత్వమున రెండుమాడుసార్లు చోటుచేసికొన్నవి.

8. కవిత్వమునకు ప్రయోజనముండవలెనని వర్ణ్యవర్తకవి భావించెను. Lyrical Ballads పీఠికలో అతడిట్లనెను.

“—The poems in these volumes will be found distinguished at Least by one mark of difference, that each of them has a worthy purpose.”
తాను ప్రయోజనగర్భితమైన రచనలు చేసినానని చెప్పుచు వర్ణ్యవర్త Idiot Boy, Mad Mother, We Are Seven అను రచనలను పేర్కొన్నాడు. ఇవి సందేశాత్మకమైన రచనలు.

అప్పారావుగారు కవిత్వమునకు గొప్ప సాంఘిక ప్రయోజనమున్నదని భావించిరి. వారి కన్యాశుల్కము నమాజములోని కుళ్లు వెత్తిచూపుటకు ఉపయుక్తమైన రచన. వారి ముత్యాల సరములలో ముత్యాలసరమును గేయము సంఘమున పాతుకొనిపోయిన మూఢవిశ్వాసముల కెదురుదిరిగిన రచన. అట్లే వారి దేశభక్తి, పూర్ణమృతి, కన్యక మున్నగునవి సాంఘికనైతిక ప్రయోజనమును ప్రతిపాదించిన కావ్యఖండములు. కావ్యప్రయోజనమునుగూర్చి అప్పారావుగారే స్వయముగా ఇట్లనిరి.

“Literature cannot have a higher function than to show up such (bad) practices and give currency to a high standard of moral ideas”.¹

4 కవిత్వమున కలంకారప్రాయమని పలువురు భావించెడు శైలిప్రాణల్యము (Diction) ను వర్ణ్యవర్త నిరసించెను. ఆయన ఇట్లు వ్రాసెను. “There will also be found in these volumes little of what is usually called poetic diction; I have taken as much pains to avoid it as others ordinarily take to produce it.”²

అప్పారావుగారు కృత్రిమపదబంధములను, అసహజమైన శైలిని ఏ విధముగా నిరసించినది ముందే తెలిపియుంటిని.

5. పద్యగద్యములకు భేద మంతగాలేదన్న సిద్ధాంతము వర్ణ్యవర్త ప్రత్యేకతగా కనిపించును. వచనమువలెనన్న కవిత్వమును Prosiasm పేరుతో ఈసడించు విమర్శకుల వాతడు విమర్శించెను. ఛందస్సు (Metere) ను వదలినచో ఉత్తమ కావ్యములనబడుచున్న వానిలో అధికభాగము వచనసదృశమైనదేయని అభిప్రాయపడెను. మిల్టన్ వ్రాసిన Paradise Lost కావ్యమున రసవత్తరమైన ఘట్టములలో చాలభాగము వచనసమీకరణమే యనెను. ఘోగా వట్టి

1. కన్యాశుల్కము మొదటికూర్పు పీఠికలో. (కావ్యం....ఉపదేశయజే' యన్న ప్రాచీన సూక్తిక సరిపడుచున్నది.)

2. Lyrical Ballads : ద్వితీయ ముద్రణ పీఠిక.

చందస్సువలన కలిగెడు ఆనందము స్వల్పమని, వస్తుచిత్రణముతో నేర్పు చూపవలెనుగాని చందస్సులో ఏ మున్నదని నిరసించెను.

అప్పారావుగా రిట్టిసిద్ధాంతములు చేయనప్పటికిని, ఆయన లక్ష్యరూపమున ఈ బాటనే ఆనుసరించెను. పద్యకవిత్వమునకు పరంపరగా ప్రాప్తించిన కృత్రిమత్వము నీతడు త్రోసి పుచ్చి, దేశిచ్ఛందస్సులను స్వీకరించి, వానిని వచనమునకు దగ్గరగా నడపెను. పద్యమునకున్న నిర్బంధములను (యతిప్రాసలనిర్బంధములు) తృణీకరించుటతో, సరళమైన గేయచ్ఛందస్సు లలో కవిత్వము చెప్పటతో, ఈతడు వర్ణనవర్ణు సిద్ధాంతమునకు సన్నిహితుడైనాడు.

6. వర్ణనవర్ణు వ్రాసిన చిన్నచిన్న కథాకావ్యములచేత గూడ అప్పారావుగారు ప్రభావితులై యుండురు. వర్ణనవర్ణు వ్రాసిన Narrative Poems వంటివే వీరి 'లవణరాజుకల', 'దామను పితియస్' మున్నగునవి. వర్ణనవర్ణు 'Lucy Gray' అను గేయము 'పూర్ణమ్మ'ను తలపింప జేయును. రెంటి అవసానము విషాదాంతమే. 'Lucy Gray' లోని And many a hill did Lucy climb; But never reached the town' అన్నప్పుడు 'పూర్ణమ్మ యింటికి రాదాయే' అన్నమాటలు తళ్ళుక్కుమనును.

'Yet some maintain that to this day
She is a living child;
That you may see sweet Lucy Gray
Upon the lonesome wild'

అన్న పాదములు రేఖామాత్రముగా

'కన్నులకాంతులు కలవలచేరెను
మేలిమిజేరెను మేనిపసల్
హంసలజేరెను నడకలబెడగులు
దుర్గనుజేరెను పూర్ణమ్మ'

అను పంక్తులను స్మరింపజేయును, 'Tempest' లో షేక్స్పియరు దీనికి కొంచెము పోలిక లున్న భావములే వెల్లడించెను.

'Full fathom five thy father lies
Of his bones are coral made
Those are pearls that were his eyes
Nothing of him that doth fade
But doth suffer a sea-change
Into something rich and strange.'

ఇది డెంపెస్టునాటకములో Ariel పాడిన పాట. Ferdinand తో (నాయకుడు) అతని తండ్రి చనిపోయినాడని కల్పించి Ariel ఈ విధముగా ఆనెను. పైవాని యర్థమిది. 'అతని యెముకలు పగడపు దీవులలో కలసిపోయినవి. కనులు నక్షత్రములుగా మారినవి. శరీరములో ఏ భాగము నశింపలేదు. అందుముగా రూపాంతరము పొందినది.' పూర్ణము శరీరముకూడ నశించినట్లుకాక రూపాంతరము పొందినట్టే వర్ణింపబడినది. కాబట్టి ఈ రెండోలో పోలికలున్నట్లు స్పష్టపడినది. కాళిదాసరచిత రఘువంశములోని అజవిలాపమునగూడ ఈ పంక్తులను స్ఫురింప జేయు శ్లోకమున్నది. ఇందుమఱి మరణానంతరము అజు దీవిధముగా విలపించును.

శ్లో॥ 'కలమన్యభృతాను భాషితం కలహంసీషు మదాలసం గతం
ప్యషతీషు విలోలమీషితం పవనాధూతలతాను విభ్రమః.'

దీనిలో నడకలను కలహంసలయందు చేర్చిపోయినదనుట గురజాడవారి రచనకు మాతృక యన్నట్లున్నది.

ఇంగ్లీషు కాలానిక కవులలో వర్ణువర్ణు ధోరణి విలక్షణమైనది. ఈతని కావ్యవస్తువును, రచనారీతిని, భావవ్యక్తీకరణ పద్ధతిని వెల్లి కీట్సు మున్నగు కాలానికకవు లంతగా ఆదరింప లేదు. అయినను కాలానికోద్యమ ప్రవక్తలలో ప్రథముడుగా వర్ణువర్ణునే పరిగణింతురు. అట్టే అప్పారావుగారి రచనారీతులను తరువాతి భావకవులలో ప్రముఖులగు కృష్ణశాస్త్రి, వేదం, నాయనిమున్నగువారనుసరించలేదు. అయినను వర్ణువర్ణువలె విలక్షణమైన కవితాముద్రగల కాలానికకవి అప్పారావుగారు.

రవీంద్రుడు; గురజాడ :

రవీంద్రుడు, గురజాడ ఒకేసంవత్సరము (1881) లో జన్మించిన కవీంద్రులు. రవీంద్రుని రచనలు గురజాడవారి నమితముగా ఆకర్షించుటవలన అతనితో ఉత్తర ప్రత్యుత్తరములు జరుపుటయేకాక, కలకత్తావెళ్ళి ఆయనను దర్శించుకొన్నాడు. రవీంద్రుడు దేశీయచ్చందస్సు నకు కావ్యయోగ్యత కలిగించిన ప్రయోగశీలి. ఏకేశ్వరత్వమును విశ్వసించి, అంధవిశ్వాసము లను ప్రతిఘటించిన మహనీయుడు. అందువలన రవీంద్రుని వ్యక్తిత్వము గురజాడవారిని ప్రబలముగా ఆకర్షించినది. అయినను గురజాడవారు రవీంద్రుని వ్యక్తిత్వముద్వారా ప్రభావితు లైనారే కాని ఆయన రచనల ననుకరించినవారు కారు. ఇరువురిలోని ధర్మసామ్యము యాదృచ్ఛికముగా సంభవించినదే కాని ఆదానప్రదానములవలన సంక్రమించినది కాదు.

నమాన ధర్మములు :

ఇరువురు కవీంద్రులు తమ రచనలద్వారా, కాలగతి నెదురొడ్డి నిలువగలిగిన - కాలపరీక్షల కాగగలిగిన - సారవ్యజనీనతను, శాశ్వతత్వమును సాధించిరి. అండ్లయులను ద్వేషించకయే జాతీయతను, దేశభక్తిని ప్రబోధించిరి. ఇరువురిని మానవోద్యమము ప్రబలముగా ఆకర్షించినది.

మానవునిలోని దివ్యాంశకు నివాళులెత్తుటయే యిరువురి ఆశయము. ఇరువురును మానవ ప్రేమికులు. ఇరువురికి ప్రకృతియే ఆరాధ్యము. గురజాడ ప్రకృతియను పుస్తకము అన్ని పుస్తకములకన్న మిన్నయని భావించెను. ఇరువురును ఖండకావ్యములద్వారా అఖండ రసస్పృష్టి చేసిరేకాని, మహాకావ్యరచన జోలికి పోలేదు.

గురజాడ వ్రాసిన 'మనిషి' అనుగేయమునకు 'గీతాంజలి'లోని ఒక గేయమునకుగల భావతుల్యత స్పష్టముగా కనిపించుచున్నది. ఇరువురిలో ఎవరోయొకరు షురొకరి ననుకరించి రేమోయన్నంత సమానధర్మములు గలిగియున్నది. ఆ రెండిని పొందుపరిచి చూపుదును.

'మనిషి'

మనిషిచేసిన రాయరప్పకి
మహిమకలదని సాగిమొక్కుతు
మనుషులంటే రాయరప్పల
కన్న కనిష్టం

గాను చూస్తావేల బేలా ?
దేవుడెక్కడో దాగెనంటూ
కొండకోనల వెతుకులాడే
వేలా ?

కన్ను తెరిచిన కానబడడో ?
మనిషిమాత్రుడియందు లేడో
యెరిగికోరిన కరిగియీడో
ముక్తి."

ఇక 'గీతాంజలి'లోని క్రింది గేయమును గమనించుడు.

"Whom dost thou worship-in this lonely dark corner of temple with doors all shut ? Open thine eyes and see thy God is not before thee ! He is there where the tiller is tilling the hard ground and where the path-maker is breaking stones. He is with them in sun and in shower and his garment is covered with dust Come out of thy meditations and leave aside thy flowers and incense."¹

1. 'గీతాంజలి' లో XIవ గేయములోని కొంత భాగము.

చిత్రమేమనగా గురజాడవారిగేయము రవీంద్రుని గీతాంజలి (ఇంగ్లీషులో) వెలువడక ముందే రచించబడినది. గురజాడవారి 'నరులబెమటను తడిసి మూలం ధనం పంటలు పండ వలెనోయ్' అన్న ఖాతిక (ఆర్థిక) దృక్పథమును రవీంద్రుడు కుటీరపరిశ్రమలను ప్రోత్సహించుటకై స్థాపించిన సంస్థ (శ్రీ నీతనము) ద్వారా నిరూపించెను. ఈ విధముగా తుల్యభావములు కలిగిన కవులు వీరు.

మానవతా వాదము :

దీనిని Humanism అను పదమునకు సమానార్థకముగా వాడుచున్నారు. పాశ్చాత్య దేశములందు అంకురించి వర్ధిల్లిన ఈ వాదము బ్రహ్మసమాజముద్వారా తెలుగుదేశములోని కొందరు విజ్ఞులపై ప్రభావమువేసినది. గురజాడ బ్రహ్మసమాజమున కతీతుడు. మానవ కారుణ్య విషయములో మాత్రము బ్రహ్మసమాజమత సిద్ధాంతము ననుసరించినాడు. అంటే. వాస్తవమున కతడు ఒక మతమునకు ముడివడియున్నవాడు కాడు. పాశ్చాత్యలోకమున రాజరికము, పూర్వదలిజము నశించిపోయిన పీమ్మట విజృంభించిన ఉద్యమము మానవతావాదము. ఈ ఉద్యమము సామాన్యునికి సార్వభౌమత్వము ప్రసాదించినది. కులమతభేదములను కూకటివేళ్ళతో పెల్లగించుటకు ప్రయత్నించినది. మానవులందరికి స్వామ్యము, సామ్యము ఉండవలెనని ఎలుగెత్తి చాచినది. వ్యక్తిస్వేచ్ఛను బలపరిచినది. అందవిశ్వాసములకు స్వస్తిచెప్పి విజ్ఞాన చక్షుస్సు నందించినది. శాస్త్రీయదృక్పథమును పెంపొందించినది. వాస్తవికతకు సీరాజునము పట్టినది. దీని ప్రాబల్యముతో మానవుల మధ్యనున్న కృత్రిమమైన కుళ్ళములు, ఎల్లలు తొలగి పోయినవి. ఈ మహోద్యమ ప్రభావమే గిడుగు, కందుకూరి, గురజాడల దృక్పథములలో అంతస్ఫూర్తముగా ప్రవహించినది. కందుకూరి శ్రీజనోద్ధరణకై, దురాచార నిర్మూలనకై చేసిన కృషికి ఈ మానవతావాదమే పునాది. గిడుగువారు కృతకభాషకు బంధవిముక్తి కలిగించుటకు, సామాన్యుని నుడికి గుడికట్టించుటకు చేసిన అనంతకృషి మానవోద్యమస్ఫూర్తి కలిగియున్నదే. గురజాడవారి కన్యాశుల్కములో ఈ మానవతావాదమే తొంగిచూచుచున్నది. మధురవాణి పదపాఠకలెయైనను ఆమెలోని ఉత్తమత్వమును ప్రదర్శించుటకు ప్రయత్నించుట, ప్రమాదవశమున నైతికముగా కాలాచారన బుచ్చమ్మవంటిపాత్రలపై సానుభూతి గలుగునట్లు చిత్రించుట, మానవోద్యమమునకు సంబంధించినవే. ఇక ముత్యాలసరాలలో 'మనిషి' అన్నగేయము మానవోద్యమమునకు అచ్చమైన ప్రతినిధిరచన. 'మనిషి' చేసిన రాయిరప్పకు మహిమకలదని మ్రొక్కుచు, 'మనుషు'లనే రాయిరప్పలకన్న కనిష్టముగా చూచెడివారి నీ గేయములో వారు నిరసించిరి. దేవు డెక్కడో కొండకోసలలో లేడని, జ్ఞాననేత్రము విప్పిచూచినచో మానవ మాత్రునిలోనే యున్నాడని ప్రబోధించిరి. ఇది మానవతా వాదమునకు సంబంధించిన దృక్పథమే. ఈ గేయముద్వారా వారు మానవునిలోని దివ్యాంశకు నివాళులెత్తిరి. మానవుని కీయవలసిన విలువను ప్రబోధించిరి. అట్లే 'ముత్యాలసరములు' అన్న గేయములో ముందుముందు జాతి బంధములనెడ గొలును లూడిపోవునని, యెల్లలోక మొక్కయిల్లగునని, మతములన్నియు

మాసిపోవునని, జ్ఞానమొకటియే నిలిచి వెలుగునని భవిష్యద్భ్యుగమునకు నాంది పల్కిరి. గురజాడవారి క్రాంతదర్శిత్యమునకు, మానవపారమ్యదృష్టికి ఈ యభిప్రాయములు ముకుర నదృశములు.

సంఘ సంస్కరణము :

మానవతావాదములో గర్భితమైయున్న ఆంశమిది. వంగదేశమున రామమోహనరాయలు, తెలుగునాట కందుకూరి, రఘుపతి వేంకటరత్నం నాయుడుగారలు ఈ సంఘసంస్కరణోద్యమమునకు మూలపురుషులు. గురజాడవారు సంఘములోని జంబాలమును కడిగివేయుటకు 'కన్యాశుల్కము' రచించిన ట్టివరకే మనవిచేసితిని. ఆయన గేయములలో అనేకసందర్భము లందు సంఘసంస్కరణదృష్టి వజ్రధారాదాశధశత్యములు వెలార్చుచున్నది. ముత్యాలనరాలలో మొదటిగేయము తోకచుక్క పొడుచుటవలన ఏదో ఆనర్థము సంభవించునను మూఢవిశ్వాసమును ఖండించుటకు వ్రాసినది. 'దూమకేతువు'ను 'వేల్పులలనల కేలివెలితొ'గా వారు భావించిరి. సందేశ సౌందర్యములకు వంతెనవేసిన ఘట్టమిది. అందుకే దానిని 'నింగితోడవు'గా ఉత్త్రేషించిరి. ఆది యిదియనుట యెందుకు? తాను దానిని 'సంఘసంస్కరణ ప్రయాణ పతాకగా' భావించునని మంద్రగంభీర స్వరమున ప్రవచించిరి. గాంధీజీ హరిజనోద్యమము ప్రారంభించకముందే వీరు 'లవణరాజుకల'లో

'మలినదేహుల మాలలనుచును
మలినచిత్తుల కధికకులముల
నెలవొసంగిన వర్ణ ధర్మమ
ధర్మ ధర్మబే'

యని, మాలయన్న భేదము కులమునుబట్టికాక మనస్సునుబట్టి కలుగవలెనని ప్రతిపాదించి ప్రాచీన వర్ణవ్యవస్థను ఖండించిరి.

'మంచిచెడ్డలు మనుజులందున
ఎంచిచూడగ రెండెకులములు
మంచియన్నది మాలయైతే
మాలనే అగుదున్'

అని హరిజనసమస్యకు, అస్పృశ్యతాసమస్యకు ఏనాడో కావ్యత్వము కల్పించిరి. 'పూర్ణమ్మ'లో వృద్ధవివాహమును నిరసించిరి. కాసుకులోనై కన్యలను ముసలివారికి ముడివేయు సాంఘికదురాచారమును ఖండించిరి. ఈ విధమైన ఆక్రమమునకులోనైన పూర్ణమ్మయను కన్య ఆత్మహత్యకు కడగిన విషయము కరుణరసమహితముగా చిత్రించి, సంఘములోనున్న ఆ దురాచారమును పెల్లగించుటకు పూనుకొనిరి.

ప్రేమ తత్వము :

గురజాడ ప్రతిపాదించిన ప్రేమ రెండువిధములుగా నున్నది 1. పవిత్రదాంపత్యరక్తి. 2. విశ్వమానవప్రేమ. ఈ రెండిని తన కవిత్వముద్వారా నిరూపించినా డీకవీంద్రుడు.

1909 మే 1 వ తేదీనీ ఆహ్వానావుగారు వంగోలు మునిసుబ్రహ్మణ్యంగానికి వ్రాసిన లేఖలో ప్రేమతత్వమును మహోదారఫణితిలో నిర్వచించిరి. జీవితము నీటిబుడగవంటిదని, సౌందర్యము అశాశ్వతమని సిద్ధాంతములు ప్రవచించెడు వేదాంతలసూక్తులను తెక్కపెట్టవలసిన అవసరములేదని. జీవిత మశాశ్వతమైనంత మాత్రమున ఇంద్రియ సుఖములు పూర్తిగా వర్జనీయుములుకావని, ఆయినను హద్దుమీరిన ఇంద్రియలోలత్వము తప్పక దూష్యమని స్పష్టపరిచిరి.

“మానవజీవితంలోకాని లేదా సారస్వత కల్పనలోకాని ఎంచులోనైనా శ్రీ పురుష శారీర కానుభవాలూ, ఆనందాలూ, వాటి వర్జనలూ తత్వదుచిత స్థానంలో వుండాలి. ఇప్పుడు వీటికి ఆనుచిత ప్రాధాన్యమిచ్చి గోరంతలు కొండంతలు చేస్తున్నారు.”¹

ఇంద్రియ సుఖములను నిరసించకయే స్వచ్ఛమైన ప్రేమకు వీరు ఆగ్రస్థానమిచ్చిరి. అనగా గార్హస్థ్యధర్మమునకు లోబడియున్న ప్రేమను వీరు ప్రతిపాదించిరిని తేలివది. దాని పరిధిని దాటిన శృంగారమును వీరు ఈసడించిరి. ‘కావ్యాలలో శృంగారం’ అను వ్యాసములో పీఠేశలింగంగారిని తీవ్రముగా నిరసించిరి. ఇందుకు కారణము పీఠేశలింగంగారు తమ ‘అహూర్వ బ్రహ్మచర్య ప్రహసన’ మను ప్రహసనమున పరకీయశృంగారమును నింపివేయుటయే. పీఠేశలింగంగారిని మహాపురుషుడని ప్రశంసించిన గురజాడ; వారుచిత్రించిన ఆసభ్యశృంగారమును తీవ్రముగా విమర్శించెననగా, ఆయనకు సభ్యశృంగారమువట్ట, పవిత్ర ప్రేమవట్టగల అభిప్రాయ తీవ్రత గమనింపదగినది. ఈ సిద్ధాంతమును లక్షణమాత్రముననేకాక లక్ష్యరూపమునగూడ గురజాడ నిరూపించెను. ‘కాసులు’ అన్న గేయము ఈ పవిత్ర దాంపత్యరక్తిని ప్రతిపాదించిన రచనయే. నగలు తేలేదని మగనిపై అలిగిన మగుడు నుపలాలించు మాటలు ఇందులో చిత్రింపబడినవి. ‘సతులసౌరను కమలవనముకు పతులప్రేమయే వెవెలుగని, ‘ప్రేమకలుగక బ్రతుకు చీకటి’యని, ‘ప్రేమనిచ్చిన ప్రేమవచ్చును ప్రేమనిలిచిన ప్రేమనిలుచు’నని దీనిలో ప్రవచించిన సూక్తులు.

“మరులుప్రేమని మదిదలంచకు
మరులు మరలును వయసుతోడనె
మాయమర్మములేని నేస్తము

1. గురజాడ లేఖలు : పుట

మగువలకు మగవారికొక్కటే

బ్రతుకుసుకముకు రాజమార్గము''¹

అను చరణములలో అప్పారావుగారు ప్రేమకు. కామమునకుగం భేదమును నిరూపించినారు. కామము వయసుతోనే చల్లారునని, అచ్చమైన ప్రేమయొక్కటే దంపతులపాలిటి రాజమార్గమని తద్వారా వారు జీవితమును సుఖమయముగా చేసికొనవచ్చునని స్పష్టపరిచినారు. ఈ విధముగా వీరు పవిత్రమైన దంపతీప్రేమకు పట్టాభిషేకము చేసినారు.

రెండవది విశ్వమానవప్రేమ. తోడిమానవుని హృదయమిచ్చి ప్రేమించుటకన్న మన కార్యములేదని అప్పారావుగారు భావించిరి. క్రీస్తు ఏది బోధించెనని యనుకొనుచున్నామో. వెల్లిదేనిని కవితాసత్యమని కళావిలాసమని ప్రవచించెనో, దేనిని గౌతమబుద్ధుడు ఉత్తమ ఘంటాపథమని మనకు ఉపదేశించెనో, అదే నిజమైన ఉన్నతప్రేమయని వీరభిప్రాయపడిరి. అది యేదోకాదు, మానవజాతిపై మనకుండవలసిన ప్రేమ; అనగా విశ్వమానవ ప్రేమయే. అందుకే అప్పారావుగారు మతము నారాధించుటకన్న మానవుని ప్రేమించుట గొప్పయని చాటగలిగిరి. 1909 మే 21 వ తేదీని మునిసుబ్రహ్మణ్యంగారికి వ్రాసిన లేఖలో తమ అభిప్రాయము నిట్లుద్ఘాటించిరి.

“మతవిశ్వాసాలనేవి ఆచరణకు అసాధ్యమైనవి; నిరోధకమైనవి; గుడిబండలవంటివి. మానవుని ప్రేమించడమన్నది అతి సాధారణమైన జీవితసూత్రం. ఇతరులను ప్రేమించడంవల్ల మానవునికి నిరవధికానందం సిద్ధిస్తున్నది. మనం వొకరికియిచ్చే ప్రేమ మళ్ళీ మనకు ప్రేమను కొనితెస్తుంది. వొకరినొకరు ప్రేమించుకొనడం ఎంత మహత్తరమైనదని. ఈ భూమిమీదకు స్వర్గం దిగవచ్చినంత. భూలోక స్వర్గమే.”²

బ్రహ్మసమాజ మొకవైపు, వివేకానందుడు ప్రబోధించిన హైందవమత ప్రాళస్త్య మొకవైపు భారతదేశమునంతటిని లోగొనుచుండగా, మతముకన్న మానవప్రేమ గొప్పదని, మతము గుడిబండవంటిదని చాటగలిగిన ధైర్యము గురజాడవారి కుండెడిది. ఇరువదవతాల్లి వేగు ఖోకలోనే ఇంతటి విశాలమైన అభిప్రాయములు కలిగియుండుట గొప్పవిషయము. ఈ నాటికి ఆశ్చర్యము కలిగించు మహనీయమైన సిద్ధాంతములు గురజాడవారివి. ఈ విశ్వమానవప్రేమను వారు ముత్యాలనరాలలో మొదటి గేయములోనే

‘యెల్లలోకము వొక్కయిట్లై వర్ణభేదముల్లెల్ల కట్లై
వేలనెరుగని ప్రేమబంధము వేడుకలు కురియ’

అను పంక్తులలో చాచినారు. నిర్వేలమైన ప్రేమయనగా విశ్వమానవ ప్రేమయే. వారి ‘దేశభక్తి’ గేయము ఈ విశ్వమానవ ప్రేమకు స్వర్ణపతాక.

1. ముత్యాలనరాలు : పుట 9. 2. మహాకవి లేఖలు : పుట 95.

‘దేశమనియెడు దొడ్డవృక్షం
ప్రేమలను పూలెత్తవలెనోయ్’ అనియు
‘అన్నదమ్ములవలెను జాతులు
మతములన్నీ మెలగవలెనోయ్’ అనియు

అప్పారావుగారు విశ్వమానవప్రేమను శంఖమొత్తి చాటినారు. ఇక ప్రత్యేకముగా వారి దేశభక్తి సిద్ధాంతమును పరిశీలించవలసి యున్నది.

దేశ భక్తి :

గురజాడవారిది ప్రాంతపురైల్లలను, దేశసీమలను, జలధులను దాటిన విశాలదృష్టి. ఆయన దేశభక్తిలో అంతర్లూపిని విశ్వమానవప్రేమ. దేశభక్తినిగూర్చి ప్రసంగవశమున వారు గిడుగు సీతాపతిగారితో నిట్లనిరట.

“చూశావా ! ఈ దేశభక్తి, ఈ స్వదేశాభిమానం, మన హృదయాన్ని ఎంత సంకుచిత మైనదానిగా చేస్తుందో. నలుగురితోపాటు నేనును, మన భారతదేశం - అందులో మన తెలుగు దేశం - అందులో మన బ్రాహ్మణజాతి - అందులో మన ఆరువేల నియోగిశాఖ అని ఎందు కుంటూ దురభిమానం పొందుతూ ఉంటాను. ఈ విధంగా మన అభిమానాన్ని అంతకంతకు సంకుచితం ఆయేటట్లు చేస్తుంది ఈ దేశాభిమానం. ఎంతో విశాలహృదయంతో చూస్తేనేకాని ఈ విశ్వమంతా మనదే అనే సర్వజనీనమయిన అనురాగాన్ని పొందలేము.”¹

దేశాభిమానమునుగురించి ఇంతటి విశాలమైన నిశ్చితాభిప్రాయములన్నవారు కాబట్టియే వారు ముత్యాలసరాలలో, మూఠాచారములతో ముగ్ధిపోవుచున్న దేశీయులను ‘చన్నకాలపు చిన్న బుద్ధు’లని సూటిగా అధిక్షేపించిరి.

‘కన్నుకానని వస్తుతత్వము కాంచనేర్పరు లింగిరీజులు;
కల్లనొల్లరు; వారివిద్యల కరచి సత్యము నరసితిఁ’

అని ఇంగ్లీషువారి వివేచనాత్మక దృష్టిని ప్రశంసించిరి.² అయినను బెంగాలీసాహిత్యములో గొప్ప తిరుగుబాటుచేసిన మైత్రేలు మధుసూదనదత్తుగారికి వీరికి ఉన్న వ్యత్యాస మిక్కడనే యున్నది. మధుసూదనదత్తు దృష్టికి ఆర్యవీరులు కుటిలురుగా కనిపించిరి. ఆచార్య ఖండవల్లి లక్ష్మీరంజనంగారన్నట్లు దత్తుడోరణి ‘I hate Rama and his rabble but Ravana is a fine chap’³ అనువరకు పోయినది. అప్పారావుగా రట్టివారు కానేకారు. వారికిగల జాతీ

1. పరిశోధన : గురజాడ ప్రత్యేక సంచిక : పుట 81.

2. అప్పారావుగారికి అంజ్ఞాభిమానము మెండు అన్నమాట సరియైనదికాదు. ఇది ముందు చర్చించబడును.

3. ‘తెనుగుడుక్క’.

యాభియాన మెవరికిని వీగిపోనిది. కాని, వారి దేశభక్తి యెల్లల కతీతమైనదను విషయము విన్ను రింపరానిది. విశ్వమానవుల జాతీయగీత మనదగిన ఆయన 'దేశభక్తి' గేయములో ఈ తత్వమే ప్రతిపాదించబడినది. దేశమును ప్రేమించుమనెనేకాని 'ఫలానా' దేశమని అనలేదు. దేశభక్తి యనగా కేవలము నదీనదములను, కొండలను, కోటలను స్తోత్రము చేయటకాదని, 'మనుషు' లను ప్రేమించుటయే అచ్చమైన దేశభక్తియని సూచించిరి. 'దేశమంటే మట్టికాదోయ్, దేశ మంటే మనుషులోయ్' అన్న పంక్తులలో ఈ మహత్తరసత్యమే ఇమిడియున్నది.¹

జాతీయ దృక్పథము :

అప్పారావుగారు మనవారిని 'చన్నకాలపు చిన్నబుద్ధు' లనుటవలన, వెంటనే ఇంగ్లీషు వారిని మిన్నులకెత్తుటవలన వారికి జాతీయాభిమానము లేదేమోయని అనుమానించుటకు వీలున్నది. ఇంగ్లీషువారు ప్రత్యక్షప్రమాణములనుతప్ప, అంధవిశ్వాసముల ననుసరించువారు కారని, వారికి 'తొకచుక్క' మున్నగువానిపై నమ్మకములు లేవని, మనమును వారివలెనే సత్యాన్వేషణదృష్టి పెంపొందించుకొని, గ్రుడ్డినమ్మకములను పోడ్రోలవలెనని ప్రబోధార్థమై చెప్పిన మాటలవి. వానిని ప్రకరణమునుండి విడదీసి వ్యాఖ్యానించగూడదు. అప్పారావుగారి 'దేశభక్తి' గేయము భారతజాతిని దృష్టిలోపెట్టుకొని, అంతర్జాతీయ దృక్పథమునకు సమన్వయించునట్లుగా రచింప బడిన జాతీయరచన. మనదేశమున జాతీయోద్యమబీజములు పడకముందే అప్పారావుగారు పాశ్చాత్యనాగరకతను ప్రతిఘటించిన సందర్భములున్నవి. 1901 (ఆగస్టు 9) లో వారు వ్రాసి కొన్న డైరీలోని క్రిందివాక్యములనుబట్టి వారి జాతీయదృక్పథము విదితమగును.

"పాశ్చాత్యనాగరికత కొన్ని అంధవిశ్వాసాలను పోగొట్టుతున్నమాట యధార్థమే అయిన ప్పటికీ, ఆది ప్రబోధించే స్వాతంత్ర్యము సాంఘిక ప్రగతి శూన్యమైనది. ఇది సంపూర్ణస్వాతంత్ర్యముకాదు. నామమాత్రమైనది. ఇది అన్యులకు చోటివ్వదు. ఇటువంటినాగరికత, మనుజులను అవలక్షణములకు, అస్థిరత్వమునకు, దోషములకు గురిచేసి, అక్కడకు తీసుకుపోయి దిగవిడవక తప్పదు."²

పారతంత్ర్యమునకు నిరసనగా అలానే అప్పారావుగా రింతటి తీవ్రాభిప్రాయములు ప్రకటించిరినగా వారికి దేశాభిమానము, జాతీయాభిమాన మెంతగాఢముగా నుండెనో మనమే ఊహించుకొనవచ్చును. ఇంగ్లీషువారి పాలనవలన వారి నాగరికతవలన మనకు సంక్రమించిన దుర్లక్షణములను ప్రతిఘటింపవలసిన అవసరమును వా రీవిధముగా ఉద్ఘాటించిరి.

"ఈ అవలక్షణములను, దోషములను, చెడుగులను..... దిగ్విజయముగా ఎదిరించి పోరాడుట నేటి ప్రప్రథమసమస్య."³

1. ఈ 'దేశభక్తి' గేయమును గురించి ముండుముందు చర్చించును.

2, 3. మహాకవి డైరీలు : పుట 215.

1901 లోనే ఇంతటి తీవ్రమైన జాతీయాభిమానము కలిగియుండుట విస్మయావహమైన విషయము.

ఒకవైపు ఆంగ్లనాగరకతను ఆంధ్రపరిపాలనా వ్యవస్థను నిరసించుచు ఇంకొకవైపు వీలు చిక్కినపుడెల్ల అప్పారావుగారు భారతజాతి ఘనతను చాటుటకు ప్రయత్నించిరి. గోమతం శ్రీనివాసాచార్యులుగారు ఇంగ్లీషులో రచించిన హరిశ్చంద్రనాటకమునకు తాము వ్రాసిన పీఠికలో భారతజాతి తాత్వికదృక్పథము శిఖరాగ్రముల నందుకొన్నదని, సత్యముపట్ల భారతీయులదృష్టి అమోఘమైనదని అభిప్రాయపడిరి. ఇక్కడ వారిమాటలనే పొందుపరుచుట మరింత ఉచితమని భావించును.

“భారతీయుల ఆదర్శాలు యెట్టివో ఇతరదేశాల కారుణ్యవాదులకు హరిశ్చంద్రుని జీవిత కథ విశదపరుస్తుంది. అదేవిధంగా అవి భారతీయులకు వాకవిషయాన్ని తేటపరుస్తుంది. శతాబ్దాల తరబడి రాజకీయ బానిసత్వంవలన మరుగుపడివున్న ఉదాత్త జాతీయ మనఃప్రవృత్తిని విద్యావంతులైన హిందువులకు బహిష్కరించేసి, వారిలో వారి ప్రభావానికి లోనౌతున్న వ్యక్తులలో అద్ద ప్రవృత్తిని కలిగించడానికే ఇది దోహదపడవచ్చును.¹

ఈ వాక్యములలో భారత జాతీయ జీవనక్షేత్రమున కలుగవలసిన భావి విప్లవమును అప్పారావుగారు చక్కగా ధ్వనింపజేసినారు. ఈ విధముగా జాతీయోద్యమ ప్రారంభమునకు ముందే చక్కని జాతీయ భావములు గలవారు వీరు. వీరు కవిత్యరూపమున ప్రకటించిన దేశ భక్తిమాత్రము విశ్వమానవప్రేమకు రూపాంతరము.

కొన్ని ఖండకావ్యముల పరిశీలనము :

‘ముత్యాలసరాల’ సంపుటిలోని ముత్యాల సరములు, కాసులు, కన్యక, మనిషి, పూర్ణమ్మ అను గేయముల విశిష్టతను సందర్భమునుబట్టి వివరించితిని. ఇక మిగిలినవి లవణరాజుకల. డామన్ పీఠియన్, దింబలంగరు, లంగరెత్తుము, దేశభక్తి అను గేయములు. వీనిలో ‘దింబ లంగరు’ అను గేయము ప్రథమ ప్రపంచ సంగ్రామముపేరముట వ్రాయబడినది. ‘నరుల పీనుగ పెంట పోకల నాటివెలయును శాంతిపృష్ఠ’మని శాంతిసందేశమునిచ్చు గేయమిది. ‘లంగరెత్తుము’ అను గేయము ఆత్మాశ్రయరీతికి చెందినది. బ్రతుకులోని చేదుతీపులకు, ఆదర్శములకు, వాస్తవ ఘటనలకు కలిగిన ఘర్షణను అప్పారావుగారు ఈ గేయమున రసవత్తరముగా చిత్రించిరి. ఈ గేయముగూడ ప్రథమ ప్రపంచ సంగ్రామజ్వాలలు జగత్తున కంటుకొనుచున్న కాలములోనే వ్రాయబడినది.

‘డామన్ పీఠియన్’ అనునది గ్రీకు కథావస్తువు నాధారముగా జేసికొని వ్రాయబడిన కథా కావ్యము. ఇందులో ఆదర్శమైత్రీ సరళ రమ్యరీతిలో చిత్రింపబడినది. శిల్పదృష్ట్యా దీనిలో విశేషములు లేవు.

1. మాటామఠి: అవీఘి: పుట 117.

ఇక మిగిలినవి రెండు. ఒకటి లవణరాజుకల, రెండవది దేశభక్తి. లవణరాజుకల జ్ఞానవాళిష్ఠములోని వస్తువును గ్రహించి చేసిన రచన. దీనినిగూర్చి రెండేండ్లక్రింద 'జయంతి' పత్రికలో దుమారము రేగినది.¹ అప్పారావుగారు మూలవస్తువున కన్యాయము చేసినట్లు విమర్శకు లారోపించినదానిలో సత్య మెంతకలదో వివరముగా చర్చించును.

'లవణరాజుకల' :

జ్ఞానవాళిష్ఠములోని లవణోపాఖ్యానము గురజాడవారి 'లవణరాజుకల'కు మూలము. ఈ కథ నాతడు తన శేషమువీ వైభవముతో, సమకాలీన పరిస్థితుల కనువగునట్లుగా, పరిణామశీల మైన సమాజములోని ప్రవృత్తుల కనుగుణముగా ఎట్లు మలచుకొనెనో నిరూపించును.

మూలములోని లవణోపాఖ్యానము రామునికి వశిష్ఠునికి జరిగిన సంవాద సముచ్చయము. వశిష్ఠుడు రామునికి మనస్సు లక్షణమును వివరించుచు, స్వప్నస్వరూపమును తెలుపును. స్వప్నాదులయందు మనస్సంకల్పముచే గోష్పాదముమేర అనేక యోజనముల దూరమగునని, అనేక యోజనముల ప్రదేశము గోష్పాదమాత్రమగునని, బ్రహ్మకల్పము షణ్ణమాత్రమగునని, షణ్ణము బ్రహ్మకల్పమగునని విశదీకరించును. ఇంద్రజాలము స్వప్నాదులలోఁబడియని తెల్పుట కును, జగద్రూపమగు ఈ ఇంద్రజాలము మనస్సులో నెట్లున్నదో విస్తరించుటకును అతడు లవణోపాఖ్యానము చెప్పెను.

మూలకథ ప్రధానముగా వేదాంతపరమైయున్నను వర్ణనా బహుళముగానున్నది. గురజాడ వారు తమ కావ్యములో వర్ణనలను చాలవరకు తగ్గించి, కథాసంబంధమైన జవజీవములను పెంచిరి. మూలకథను శాంతరస ప్రధానముగా మార్చుకొనిరి. ఆ యంగిరసమున కనుగుణమైన వర్ణనలను మాత్రమే ఒకటి రెండుసార్లు చేసిరి. గురజాడవారిది ప్రధానముగా కథాదృష్టి. ఆ కథా కథనమువెనుక ఆయనకున్న లక్ష్యమువేరు; మూలకర్త దృష్టి వేరు. ఆయన మూలకథలో ఏ యే మార్పులుచేసినది, ఏ దృష్టితో చూచినది, అవి ఎంతవరకు ఔచిత్యగర్భితములై నది ముందు వివరింతును.

గురజాడవారి మార్పులు :

1. మూలకథ మనోలక్షణమును, సంకల్పలక్షణమును వివరించుటకు ఉద్దిష్టమైనట్లు తెలిపితిని. గురజాడవారి విషయమునే స్పృశించక సూటిగా కథతో ప్రారంభించి, ప్రతిపాద్య విషయము వేదాంతసంబంధమైనది కాదని, కేవలము కథానుబంధమైనదని వ్యంగ్యముగా సూచించిరి.

2. మూలములో కథాప్రారంభమున రాజువర్ణన రెండు శ్లోకములలో కావ్యసంప్రదాయ ముల కనుగుణముగా చేయబడినది.

1. ఈ ప్రకరణము 1960 ఏవర రచించితిని.

‘యద్యశః కుసుమోత్తంస పాండురస్కంధమండలాః
సర్వైశ్చైలా విరాజంతే హారాః ప్రోద్ధూళితా ఇవ
జిహ్వాతాం యోనజానాతి నదృష్టాయేనగృద్నుతా
ఉదారతా యేన ధృతావచకేన యథాఽఖిధా.’¹

కేవల సాంప్రదాయికమైన రాజుగారి యశోవర్ణన కథకు అంతగా అవసరముకాదని గురజాడ దీనిని వదలివేసి ‘సింధుకొలువున లవణుడను రాజుండె’నని ప్రారంభించి వెంటనే ‘ఇంద్రజాలికు’ని ప్రవేశపెట్టెను.

8. ఇంద్రజాలప్రభావముతో లవణరాజు గుఱ్ఱమునెక్కి అడవిలో తిరిగి తిరిగి, చివరకొక వృక్షశాఖను వ్రేలాడుచున్న తీగను పట్టుకొని వ్రేలాడును. గుఱ్ఱమెటకో వెడలిపోవును. అప్పుడు రాజు స్నానపానాదులులేక, చలికి గడగడవడకుచు, పండ్లు పటపట కొఱుకుచు, ‘సీక్ష్మతులు’ సేయుచు ఆ రాత్రి వేగించినట్లు మూలమున కలదు. ఈ సన్నివేశముద్వారా జీవి దుస్థితిని నిరూపించుట మూలగ్రంథము ఉద్దేశము. గురజాడవారి దృష్టి అది కానేకాదు. లవణుడు ముందు రానున్న మాలతను పెండ్లియాడుటయే ప్రధానపన్ను కాబట్టి రాజుదుస్థితి ప్రసక్తి బొత్తిగా వదలివేసెను. ఆయన కొంతసేపు నిదురించి, కనువిప్పినంతనే ‘కన్నులయెదుట వెలసెను వింతలోకము సంజకెంజాయన్’ అని రమ్యమైన వాతావరణ సృష్టికి నేపథ్యము రచించెను. మూలమునలేని సంధ్యాది ప్రకృతివర్ణనలు ప్రవేశపెట్టి ముందుజరుగునున్న శృంగార కలాపమునకు రంగము సిద్ధపరిచెను.

‘వెలుగునీడలు కనులకింపై మెలగిచెలగెడి నాకసంబున
వ్రేలుమబ్బుల యంచులంటను రగిలె రత్నరుచుల్.’

ఇది సంధ్యావర్ణన. తదనంతరము జరిగిన చంద్రోదయము నీ విధముగా వర్ణించెను.

‘గగనరాజ్యము గ్రమ్మువేడుక మగటిమిని తన కళలుగూర్చుచు
పగలు వెన్నునదన్ని సోముడు పైనమై వెడలెన్.’

తర్వాత తాడివనములను, జీలుగుచెట్లను, చల్లగాలులకు జల్లుజల్లునరాలు పూవులను వర్ణించి, ఆ రాజునకు ఉల్లమలరెనని తెలిపి, దానితోపాటు ఆకలి బడబవలె అడరెనని స్పృశించి వదలెను. అనగా రాజున కొకవైపు చిత్రాహ్లాదము కలుగుచుండెనని, మరియొకవైపు క్షుత్తు కలిగియుండెనని తెలిసది.

4. ఇంతలో ఓదనధారిణియగు ఒక చందాలకన్య కనిపించుటయు, ఆకలితోనున్న రాజు ఆమె నన్నము పెట్టుమని యడుగుటయు, ఆమె తన తండ్రికొరకు అన్నము తీసికొని పోవు

1. జ్ఞానవాళివ్రము : ద్వాదశసర్గము : 9, 10 శ్లోకములు.

చున్నాననియు, తన్ను వివాహమాడుట కంగీకరించినచో అన్నము పంచీయాయగలనని చెప్పుటయు మూలములో కలదు. గురజాడవారి రిక్కడ చక్కని మార్పును ప్రవేశపెట్టిరి. లవణ రాజునకు మొదట వింతగానమొకటి వినిపించును. అది వెవులకు సోకినంతనే ఆ రాజునకు 'పూర్వవాసన పీలిచి' నట్లయ్యెను. అప్పుడాతడు ఆకలిమరచెను. ఇడుములు మరచెను. ఇంతలో శ్యామలాంగియగు ఒక జన్మని కనిపించినది. ఆమె పాటను వినగానే పూర్వవాసన పీలిచినట్లయ్యెననుటలోనే గురజాడవారు తాము ప్రతిపాదించు వస్తువునకు బీజావాపముచేసిరి. రాజునకు, ఆ సుందరికి జన్మజన్మల అనుబంధము కలదని ధ్వనింపజేసిరి. రాజు కామైకదృష్టికలవాడు కాడు. ఆమెను చూడకముందే, గానమువినగానే అతడు పరవశుడగుట, ఆకలిని మరచిపోవుట, అతని జన్మాంతరవాసనలు మేల్కొనుట, ముందు జరుగనున్న కథాపట్టుమున కెంతో ఉపస్కారముగా నున్నవి. నాయికను ప్రవేశపెట్టుటలోనేకాక, ఆమె రూపవర్ణనమునగూడ గురజాడవారు ఔచిత్యమును కనబరిచిరి. మూలములోని శ్యామలాంగి 'తరళతారకనేత్ర' (చంచలాక్షి), 'అధవళాంబర.' చందాలురు నీలాంబరమును ధరించుట ఆచారము. గురజాడవారు నాయికను 'చంచలనేత్ర'గా చిత్రించలేదు. 'అరమొగిడ్చిన కన్నుగవతో, నెదరియాడెడి ముంగురులతో, బెదురుయెరగని బింకమొప్పిన బెడగునడకలతో' సాగుచు పాటపాడినట్లు, ఆ పాటను 'చెట్టుచామ'లకై పాడినట్లు వర్ణించినారు. ఆ పాటనువని 'తాటివనమున నాగి చంద్రుడు తాను చెవియొగ్గి'నాడట. ఈ కల్పన అత్యుదాత్తముగా నున్నది. కేవలము ప్రకృతియొడిలో పుట్టిపెరిగిన పరమసాధుజీవనగా ఆమె చిత్రింపబడినది. అందుకే ఆమెపాడినది చెట్టుచేమలకొరకు. ఆమెపాట ప్రకృతిని సైతము తాదాత్మ్యమున ముంచివేసినది. ఆమె 'అరమొగిడ్చిన కన్నుగవతో' పాడినదనుటలో గాంభీర్యము ఇనుమడించినది. ఆమె గానము నెవరిగూర్చి చేసెనోకాని 'లవణ'దనుమాట నడుమ వినిపించినట్లుగా రాజునకు తోచినట్లు గురజాడవారు మరియొక మార్పుచేసిరి. వీరు పూర్వజన్మానుబంధమును దృఢపరుచుటకే ఈ మార్పుచేసిరి. ఆమె 'అధవళాంబరత్య' ప్రసక్తినే పరిహరించిరి.

5. మూలములో రాజు పదేపదే ఆమె నన్నముపెట్టుమని యడుగును. గతజన్మము లందు సైతము నిన్నుకొలిచి అన్నముకుడిచిన తీరు మనస్సునకు తోచుచున్నదని, తాను అన్యధను కానని, కాబట్టి అన్నము పెట్టుమని రాజుడిగినట్లుండగా, దానిని మార్చి గురజాడవారు ఆ యిరువురి పూర్వజన్మానుబంధమును మరల ఉగ్గడించిరి. తాను మాలతకాబట్టి అన్నముపెట్టుట కనర్థురాలనని ఆమె పలికిన తర్వాత రాజు సీబోటి ఉత్తమలక్షణములుగల స్త్రీ మాలతయెట్లుగునని, గుణమున్నప్పుడు వర్ణప్రసక్తి లేదని 'నిక్కచ్చి'గా తెలుపును. రాజు కేవలము కామదృష్టితో త్వరపడి యన్నమాటలు కావవి. 'కొన్ని నిమిషము లెన్నియెన్నో కన్నవిన్నవి ధర్మముల' నెన్నుకొని, 'నిశ్చయమాత్మదోషగ' పలికిన వాక్కులు.

'మంచిచెడ్డలు మనుజులందున యెంచిచూడగ రెండెకులములు
మంచియన్నది మాలయైతే మాలనే అగుదున్'

అని రాజుపల్కినమాటలు అతని సంస్కారదృష్టికి పతాకలు.

6. మూలములో మాలత తండ్రివర్తన జుగుప్సాకరముగానున్నది. అతడు 'దురాకృతి', 'భయప్రదుడు', 'అస్పృశ్యుడవు', 'కృతాంత' నదృశుడు. గురజాడవారు ఈ పాత్ర భయంకరత్వమును పరిహరించుటయేకాక ప్రియంకరత్వమును తెచ్చిపెట్టిరి. అతడు పుట్టుకవేత మాలయైనను గురూపదేశముపొంది 'మలినవృత్తులు'మానుకొన్న ప్రాజ్ఞుడు. పశువుల మేపుచు పొట్టపోసికొనెడి కృషిజీవి. 'జంతుమీస చేయనొల్లని' భూతదయాపరుడు. పండుగడ్డముతో, కన్నులలో శాంతరసముతో, పలుకులలో కడలిగాంభీర్యముతో, ఒడలిదివ్యతేజముతో తొల్లిటి ఋషిని తలపించువాడు. ఈ పాత్రచిత్రణముద్వారా జ్ఞానమునకు వర్ణప్రసక్తిలేదని గురజాడ వారు నిరూపించిరి.

7. మూలములో రాజు మాలతను పెండ్లియాడినపిదప వారికి 'దుఃఖం'యైనకన్య, 'అనర్థము'వంటి కొడుకులు గలిగినట్లుకలదు. గురజాడవారు దీనిని బొత్తిగామార్చి, 'చక్రవర్తుల కొమరులను' కన్నట్లు చిత్రించిరి. వారున్న పల్లెలో కరవురాగా మూలమువ కడగొట్టు బిడ్డడు 'తాత దేహోశుభమే మాంసం పాతుంచ రుధిరం షణ్ణాత్' అని ఆక్రందించినట్లు కలదు. ఇది జుగుప్సావమానది. దీనిని గురజాడవారు పూర్తిగా పరిత్యజించిరి. సంతానము దుర్భరస్థితి చూడ లేక లవణుడు చిలిపెచ్చుకొని దూకనుద్యుక్తుడైనట్లు మూలమున కలదు. తెలుగులో భార్యాభర్త లిరువురు కలిసి చితిసిజొచ్చినట్లు చిత్రించి, గురజాడవారు ఆ దంపతుల అన్యోన్యరాగబంధ మును దృఢపరిచిరి.

8. మూలములో ఇంద్రజాలము ముగిసినపిమ్మట, లవణుడు విద్యోపర్యతప్రాంతము లందు తాను స్వప్నమున చూచిన భార్యాపుత్రులను వెదకుటకుపోవును. అక్కడ తిరుగగా తిరుగగా, ఆ త్రగారుకన్నడి తనకూతురు, పిల్లలు కనిపించుటలేదని తెలిపి రోదించును. రాజు విస్మయచకితుడగును. అంతేకథ. ఆ తర్వాత రాజు ఈ విధముగా రెండులోకములు గాంచి, అవిద్యాస్వభావము నెరిగినవాడై ఇల్లుచేరుకొనెనని కలదు. మూలములోని చివరి శ్లోకమిది.

'ఇత్యేవం రాఘవావిద్యా మహతీ భ్రమదాయినీ

అసత్పత్రాం నయత్యాశు సచ్చాసత్రాం సయత్యుత.'¹

అవిద్య లేనిదానిని ఉన్నట్లుగాను, ఉన్నదానిని లేనట్లుగాను భ్రమింపజేయునని దీని తాత్పర్యము.

తెలుగులో అట్లుకాక రాజు తన స్వప్నపుత్రాంతము చెప్పినపిమ్మట ఒక గుఱ్ఱముపై ఒక తాపనీయు, కన్యయు వచ్చి కొలువున ప్రవేశింతురు. ఆ కన్య యవనదేశాధీశుని కూతురని, లవణుని వలచెనని, అందుకారాజు కానుకగా పంపెనని, వచ్చిన తాపసుడు తెలుపును. లవణు డామెను చూచి పరవశుడై 'స్మయహర్షాతిరేకము లాత్మపెనగొన'గా దాసి, చేశాని, 'వచ్చితివ నా

ప్రియసఖీ'యని గద్దెపై చేర్చెను. అవణుడు కలలోచూచిన 'మాలెత'యే ఈ యవనాధీశుని కూతురని ఈ మార్పులోని అంతర్యము.

ఔచిత్యము :

ఇంత వివరముగా వ్రాసిన ఈ మార్పుల ఔచిత్యము నిక విశదీకరింతును.

ఈ కథలో నేనిదివరకు మనవిచేసినట్లుగా శృంగారరసము అంగి. శాంతాద్భుతములు అంగరసములు. జననాంతర సౌహృద మవిచ్చిన్నమని, దానిముందు వర్ణాదిబంధములు పుటు క్కున తెగిపోవునని నిరూపించుట దీనిలోని ప్రధానవస్తువు. ఈ వస్తువును సమర్థముగా నిర్వహించుటకు గురజాడవారు పై మార్పులన్నిటిని చేసిరి. మూలగ్రంథములోని వస్తువునకును దీనికిని మౌలికముగానే భేదమున్నది. మూలములో మనోవైలక్షణ్యమును చిత్రవికారమును ప్రతిపాదించుటకే ప్రయత్నము జరిగినది. గురజాడవారు చిత్తసంబంధమైన బంధములకు సంహాసనము వేసిరి. భవభూతి ఉత్తరరామచరిత్రములో

“వ్యతివజ్జతి పదార్థా నాంతరఃకోపి హేతుః
నఖలు బహిరుపాధీన్ ప్రీతయః సంశ్రయంతే”

అని యన్నట్లుగా, గురజాడవారు ప్రేమయన్నది వర్ణాదిబహిరుపాధుల నాశ్రయించియుండదని, అంతరమైన ఒక అనిర్వాచ్యమైన కారణమే ప్రేయసీప్రియులను ముడివేయునని నిరూపించిరి. కాళిదాసు అభిజ్ఞానశాకుంతలములో పలికిన

“తచ్చేతసాస్మరతి నూనమబోధవూర్వం
భావస్థిరాణీ జననాంతర సౌహృదాని”

అనుమాటలనే అవణుని ముఖతః గురజాడవారు ప్రకటించిరి.

మూలములో జగత్తుమిథ్యయని, చిత్రవృత్తు లనిత్యములని సిద్ధాంతీకరింపబడినది. గురజాడవారు దీనికి విరుద్ధముగా అభిప్రాయపడిరి. ఆ అభిప్రాయములను వారి మాటలలోనే తెలుపుదును.

‘యెప్పటికి అనుభూతమెద్దియో అప్పటికి అది నిక్కువంబే
యెప్పడో లోకంబుకల్లగు ననుట యిపుడెట్లో’

‘చిత్రమందున కీలితములై నిత్యభేదము నిచ్చుతలపుల
నే త్రివైమను - లేరె, హా ! యిది చెప్పగల ప్రాజ్ఞుల్.’

ఈ చరణములలో ఇంద్రియసన్నికర్షణ జన్యమైన అనుభూతిజ్ఞానము లసత్యములనెడు వేదాంతుల సిద్ధాంతమును గురజాడవారు ఖండించిరి. వేదాంతులు సత్యమును వ్యావహారిక

మనియు, పాఠమార్థికమనియు ద్వివిధముగా పరిగణించిరి. వీనిలో వ్యావహారిక సత్యమునగా ప్రత్యక్షాది ప్రమాణములవలన కలిగిన జ్ఞానమని వారును అంగీకరించిరి. కాని పాఠమార్థిక జ్ఞానదృష్ట్యా సర్వవ్యవహారములు, సర్వప్రమాణములు మిథ్యయని వారు నిర్ణయించిరి. గురజాడవారు దై నందినజీవితమున పాఠమార్థిక సత్యమునకు ప్రసక్తిలేదని భావించిరి. చిత్తముతో కీలితములై భేదమును కలిగించు తలపులు సత్యములుకావను శూన్యవాదమును విమర్శించిరి. ప్రధానముగా జన్మజన్మాంతర సంస్కారమునుబట్టి ఏర్పడిన అనురాగబంధము అవిచ్ఛిన్నమని, ఆదరణీయమని నిరూపించిరి. స్వప్నము మిథ్యయని మూలములోనుండగా, స్వప్నమునైతము సత్యముకావచ్చునని ప్రతిపాదించిరి. వ్యావహారిక సత్యమే జీవితసత్యమని నిరూపించిరి. అందుకే 'పుస్తకమాత్ర పరిజ్ఞానము' నీనడించిరి. అనుభవమున కగ్రతాంబూలమిచ్చిరి. అనుభవక ప్రమాణమగు దర్శనమే నిజమైనదని చాటిరి. ఇది ఒకరకముగా ప్రత్యక్షవాద మనవచ్చును. పాశ్చాత్య విజ్ఞానసంపర్కమువలన కలిగిన మార్పులలో ఇదియొకటి. జగన్మిథ్యాత్వమును ప్రతిపాదించు వేదాంతముకాదని, జీవితసత్యమే శాశ్వతసత్యమని ఈ విజ్ఞానము టోదించినది. ఇది భౌతిక (Materialistic) దృష్టికి సన్నిహితమైనది. బేకన్ (Bacon) అను ఆంగ్ల తత్వ వేత్త ప్రతిపాదించిన 'ఎంపిరిసిజము' (Empiricism) అనుసిద్ధాంతము ప్రత్యక్షానుభవమునే బలపరుచుచున్నది. 'ఎంపిరిసిజ'మనగా ప్రత్యక్షప్రమాణముపై ఆధారపడు దృక్పథము.¹ ఈ సిద్ధాంతము కొంతవరకు గురజాడవారిదృష్టికి స్వరూపాధాయకమై యుండును. అంతమాత్రమున జన్మాంతరవాసనలను వారు విస్మరించలేదు. ఇదే అచ్చమైన 'కౌతలపాతల మేలుకలయిక.'

గురజాడవారు ఈ కావ్యమును ఏ దృష్టితో రచించినను సూక్ష్మపరిశీలనానంతరము పై విషయమే బోధపడును. ఈ కావ్యము ప్రధానప్రయోజనము జననాంతర సౌహృదములోని ఉదాత్తతను నిరూపించుటయే. అట్టిదానికి వర్ణనాభేదములు అడ్డురావని అనుష్ఠానికముగా తెలుప బడినది. అనుభవమే అన్నిటికన్న ప్రమాణమైనదని నిరూపింపబడినది.

'దేశభక్తి' గేయము :

గురజాడవారి 'దేశభక్తి' గేయమువంటిది భారతసాహిత్యములోనే లేదని చెప్పవచ్చును. బంకించంద్రుని 'వందేమాతరం', రవీంద్రుని 'జనగణమన', ఇక్బాల్ 'సారేజహాంగెన అచ్చా' అను గేయములు గొప్ప జాతీయగేయములు. ఐనను ఇవి భారతదేశసంకీర్తనమే ప్రధాన లక్ష్యముగాగల గేయములు. సాధారణముగా ఏ దేశము జాతీయగేయమైనను ఈ ధోరణిలోనే యుండును. అప్సారాపుగారి గేయములోని విశేషమేమనగా - ఇది యొకవైపు స్వదేశీయంలో జాతీయాభిమానము నూరిపోయుచునే, ఎఱ్ఱలుదాటి ఎగసిపోయి సమస్తజాతులను, విశ్వమానవ కోటిని పలుకరించుచున్నది. అందువలననే ఏ జాతీయగేయమునకు లేని విశిష్టత దీనికన్నినది. ఈ గేయమువంటిది ఇంగ్లీషుసాహిత్యములో ఉన్నవేమోయని పరిశీలించగా Tennyson వ్రాసిన

1. Relying on experiment not on theory.

'Love thou thy land' అన్న మకుటముగల గేయము కనుపించినది. ఈ ఆంగ్లగీతము మకుటమునకు తెలుగు గేయములోని 'దేశమును ప్రేమించుమా' యను మొదటి పాదమునకు బింబప్రతిబింబభావ మున్నది. దీనినిజూచి మొత్తము గేయము చదివిచూడగా రెంటికి కొంత సంవాదము కొంతభేదము కనిపించినవి. ఈ తారతమ్యమును పరిశీలించుట ఆవసరమునుకొందును.

తెన్నిసనువలె గురజాడ 'Thy land' అనలేదు. గతమును తృణీకరించరాదని, గతముకన్న మనము గొప్పవారమని విర్రవీగుట భావ్యముకాదని తెన్నిసను అభిప్రాయపడెను.

'A wind to puff your idol-fires
And heap their ashes on the head
To shame the boast so often made
That we are wiser than our Sires.'

గురజాడ 'మంచిగతమున కొంచెమే' యని, గతమును గ్రుడ్డిగా విశ్వసించరాదని చాటెను. గురజాడదృష్టి తెన్నిసనుకన్న పరిణామవ్యగ్రమైనది. గురజాడకు గతముకన్న భవిష్యత్తు గొప్పది. 'వెనుకబడితే వెనకెనోయ్' యని ఈయన ప్రబోధము. తెన్నిసను మొదట ప్రేమ యన్నది స్వార్థపరిధుల కతీతమైనదని తెలిపి, వెంటనే 'For, English natures, freemen, friends, thy brothers, and immoral souls' అను పంక్తులలో ఇంగ్లీషువారి రెన్నడు స్వార్థబుద్ధులుకారని, ప్రేమ వారి నిసర్లగుణమని ధ్వనింపజేసెను. గురజాడవారిది దేశమునకు ఎల్లలకు అతీతమైన దేశభక్తియని ఈ వరకే వివరించితిని. ఇక తెన్నిసను గేయములోని కొన్ని భావములకు గురజాడవారి గేయమునకుగల పోలికలు గమనింతుము.

'Watch that main currents draw the years
Cut Prejudice against the grain'

అన్న మాటలలోని అభిప్రాయమే కొంచెము మార్పుతో 'ఒరులమేలుకు సంతసించ' వలసి నదిగా రూపొందినది.

'Nor toil for title, place, or touch
Of pension, neither count for praise
It grows to guerdon after - days :
Nor deal watch - words over much'

అన్న చరణములలోని భావము 'దేశాభిమానము నాకు కద్దని వట్టిగొప్పలు చెప్పుకోకోయ్'గా ఆవతరించినది.

'Certain, if knowledge bring the sword
That knowledge takes the sword away'

అను పంక్తులలోని కత్తికన్న జ్ఞానముమిన్నయను భావసారమే కించిద్రూపభేదముతో 'కత్తి వైరము కల్పివోయ్'గా నిలచినది. ఈ విధమైన పోలిక తొకటి రెండున్నను, గురజాడవారి గేయములోని విశ్వమానవప్రేమను దెన్నిసను ప్రతిపాదించలేదు. ఈ పోలికలనుబట్టి ఆలోచించినచో ఆంగ్లకవిలానిష్ఠాతులైన ఆప్సారావుగా రీ గేయమును చూచియుండుంనమే తోచుచున్నది.

తదనంతరకవులపై ప్రభావము :

ఆధునికాంధ్రకవిత్వప్రవక్త లిద్దరిలో ఆప్సారావుగా రొకరని ఇంతవరకే మనవిచేసి యుంటిని. ఆప్సారావుగారి కవిత్యములోని బహుముఖవిశిష్టతను నిరూపించుటకు ప్రయత్నించి తిని. ఆప్సారావుగారు తరువాతికవుల కందించిన ప్రక్రియలివి

1. ముత్యాలసరము (క్రొత్త ఛందస్సు).
2. గేయములో కథాకావ్యరచన (పూర్ణమ్ము).
3. ఆత్మశ్రయ కవిత్వరీతి.

'లంగరెత్తుము' అను గేయములో

'విరిగిపెరిగితి; పెరిగివిరిగితి కష్టసుఖముల పారమెరిగితి
పండునన్నవి ఆశలెన్నో యెండిరాలగ బొగిలితిఁ
అందజాలని పశ్చకోసము అఱ్ఱజాపితి; నేలపాకిన
చెట్టపళ్ళను విలవలెరుగక పాదరక్షలమట్టితిఁ'

వంటి పాదములు తరువాత తరువాత భావకవిత్వమున ఆత్మశ్రయరీతిలో. రచించబడిన విషాద గీతములకు మార్గదర్శకమైనవి. దేవులపల్లి కృష్ణశాస్త్రిగారి 'చుక్కలు' అను గేయములో

'చేతికందెడు పూలకొఱకై
చేయిచాపక చేరికోరక
దూరముగ లేవంచువానిని
దూఱివదలితిని.

పక్షివలె నాకాశనిర్మల
పథవిహార స్వేచ్ఛగోరితి
పక్షములులేవంచెఱుంగక
ప్రాకులాడుదుఁ బొగిలితిఁ'

అను పాదములు ఆప్సారావుగారి పాదములను స్ఫురింపజేయును.

1. కృష్ణపక్షము: పుట 55.

4. ప్రబోధ కవిత్యము

ప్రబోధకవిత్యమునకు అప్పారావుగారే మార్గదర్శకులు. 'దేశభక్తి', 'మనిషి' ప్రబోధ గేయములే. దీని ప్రభావము తరువాతి నవ్యకవులపై విపరీతముగా ప్రసరించినది.

5. సంఘసంస్కరణ కవిత్యము.

వీరి ముత్యాలసరాల గేయము సంఘసంస్కరణకవిత్యమునకు మేలుబంతి. ఈ ప్రక్రియ తరువాతి కాలమున మంగిళూడి, రాయప్రోలు, జాషువా మున్నగువారి చేతిలో సిద్ధపడినది.

6. ప్రణయ కవిత్యము.

'లవణరాజుకల'లో సభ్యమైన ప్రణయకవిత్యమునకు అప్పారావుగారు బీజములు వేసినారు.¹

7. బాలగేయము

అప్పారావుగారు 'మిణుగురులు' అనుపేర రెండు బాలగేయములను రచించిరి. ఇవి ప్రాచుర్యము పొందినవి కాకున్నను, బాలగేయరచనకు మార్గదర్శకములని చెప్పవచ్చును. వానిలో ఒకటి యిట్లున్నది.

'అరిటికాయబజ్జి
మినప్పప్పసొజ్జి
కలసిమెలిసితిందాం
కథలు విధలు విందాం
— — —
ఎనుగు ఎక్కినమనం
ఏవూరెళుదాం ?
ఎనుగు ఎక్కి మనం
ఏలూరెళదాం.'²

ఇట్లు సాగిపోవు గేయమిది.

ఈ విధముగా కవిత్యములో అనేక నవ్యప్రక్రియలకు వీరు మార్గదర్శకులైనారు. వీరి ముత్యాలసరమును చేపట్టినవారిలో రాయప్రోలు, అబ్బూరి, దువ్వూరి, కృష్ణశాస్త్రి, వేదుల, బసవరాజు, మల్లవరపు, శ్రీశ్రీ, పురిపండామున్నగు ప్రసిద్ధకవులున్నారనగా ఆ భందస్సునకు

1. 1909 లోనే రాయప్రోలువారు 'రిక'లో ఇది చేసిరి. అయినను అది స్వతంత్రకావ్యముకాదు కాబట్టి అప్పారావుగారిని పేర్కొందిని.

2. 'ముత్యాలసరాలు': తృతీయ ముద్రణ : పుట 88.

కలిగిన ప్రాచుర్యము వీరే చెప్పనక్కరలేదు. వారి నిర్వాణానంతరము జరిగిన సంతాపసభలో గాడిచర్లవారు ప్రసంగించుచు మరికొన్ని సంవత్సరములు ఆపూరావుగారు జీవించియుండి తాము ఆవలంబించినరీతులలో అధికసంఖ్యాకముగా కావ్యములను సృష్టించియున్నచో ఆయన తెలుగు దేశమునకు రవీంద్రులయ్యెడివారని యనిరి. ఇవి దాదాపు 45 సంవత్సరములక్రింద అన్న మాటలు. అప్పటికే ఆపూరావుగారు సమకాలీనపండితులదృష్టిలో అంతటిస్థాన మాక్రమించుకొన్నవారు. వారిమిత్రులు కిశాంబీరంగాచార్యులుగారన్నట్లుగా 'ప్రజాసామాన్యరక్తర్షజము' నెత్తిన కపింద్రుడాయన. 'నాది ప్రజలవుద్యమము. దానిని యెవరిని సంతోషపెట్టడానికై నా వదులుకోలేను'¹ అన్నంత వజ్రసంకల్పముతో నవ్యసాహిత్యమార్గములలో ప్రస్థానము చేసిన ప్రవక్త ఆయన.

1. మహాకవి డైరీలు : పుట 228.

రాయప్రోలు సుబ్బారావు:

క్షీణప్రబంధయుగమున వెట్టితలంబువేసిన రీతిప్రాధాన్యమునకు, శబ్దచిత్రలౌల్యమునకు. నిర్దేశకృత్యంగారమునకు, సీరససంప్రదాయపాలనమునకు విరుగుడుగా రసగుళికలవంటి రమ్య కావ్యములను సృష్టించినకవి రాయప్రోలు సుబ్బారావుగారు. వీరు గురజాడవారివలె ఒక్కొక్క డిగా సంప్రదాయమున కెదురుదిరిగినవారు కారు; సంప్రదాయమునకు లోబడినవారును కారు. తారుణ్యదశలో ఆశుకవితాప్రవాహము వెంబడి కొంతదూరము కొట్టుకొని పోయినను, త్వరలోనే తప్ప గమనించి యేటికెదురీడి క్రమక్రమముగా ప్రవాహాదిశనే మార్చివేసిన నవ్యకవిత్వ యుగకర్తలు వీరు. దేవతలో, రాజవంశీయులో కావ్యమునందు నాయికానాయకులుగా ఉండ నర్హులని అనుకొనుచున్న కాలములో, వీరు సామాన్యమానవులను కావ్యపాత్రలుగా కై సేసినారు. ప్రకృతి యనగా ప్రాచీనకావ్యములద్వారా దిగుమతియైన 'లవలీలుంగలవంగ' ప్రభృతి లతలు, చందనతమాలపనసఖర్జూరాది వృక్షములేయను భావము ప్రబలిత రోజులలో; చిరునిమ్మ చెట్లలో, తాంబూలలతలలో, మధ్యాహ్నమల్లికలతో, కాశీరత్నములతో, కందిదావులతో, అనాస మొక్కలతో, తులసితోటలతో, తాటియాకుదడులతో, నీటుగుల్కు తెలుగునాటి పల్లిపరిసర ములను, ప్రకృతి చిత్రములను కావ్యప్రాంగణమున ప్రవేశ పెట్టినారు. 'వాణివాయింప మ్రోగిన విణమీద పారసీకగీతములు' పల్కించినారు. 'ఋషుల సీవారములు' ఫలించిన పౌలములలో గులాబిలు పూయించినారు. కవకువవర్ణనలతో కకావికలైపోయిన కావ్యనాయికను సమాద రించి, ఆమె యంతరంగములోని అమృతమును వెలికిదీసినారు. భోగ్యవస్తువుగా కేవల వర్ణ్య వస్తువుగా పరిగణింపబడుచున్న 'స్త్రీ'ని దేవీపీతముపై ఆధిపనీంపజేసినారు. ప్రకృతిని తల్లిగా, దేవతామతల్లిగా సంభావించినారు. లఘుకథా కావ్యరచనకు దారులుతీసినారు. లక్షణబద్ధమైన కవిత్వము వ్రాయుచునే దేశికవితకు దివ్యైలెత్తినారు. శృంగారకరుణములు రెండే కావ్యరసము లని సిద్ధాంతికరించుచునే 'కడుపులోనున్న కండలుకదలంగ' 'కంగుల వీరకాసెగట్టి' రంగమున దుమికిన శాతీయవీరుల పౌరుషకీర్తనలను గానముచేసినారు. హేయములు, క్షీణములు, జుగుప్సా యుతములగు వస్తువులకు కావ్యయోగ్యతలేదని చెప్పుచునే 'పులివిస్తరాకు'మీద రమ్యాతి రమ్యములైన పద్యములు చెప్పినారు. దాదాపు ఒక ఆర్థశతాబ్దముపాటు కథాకావ్యము, ఖండ కవిత, గేయకవిత, ప్రేమగాథ, ప్రబోధకవిత, సంఘసంస్కరణకవిత్వము, స్మృతికావ్యము, ప్రకృతికవిత్వము, పల్లియకవిత్వము, అట్టడయగీతము మున్నగు బహుప్రక్రియలలో ధారా వాహికముగా కవితామధువు నందజేసినారు. భావకవిత్వమునకు భావ్యములందగిన సిద్ధాంత కావ్యములు రచించినారు. ఆధార్వశంకరులకు, రవీంద్రునికి, ఖయ్యామునకు అనునాదములు

వెలయించినారు. ఈ విధముగా అనంతకవితారీతులలో ప్రస్థానించిన రాయప్రోలువారి కవితా వ్యక్తిత్వ క్రమవికాసమును, ప్రయోగవై విధ్యమును, సాంప్రదాయకతను పరిశీలించి చూపుటకు ప్రయత్నింతును.

ప్రథమదశ :

రాయప్రోలువారికి చిన్ననాటినుండియే సాహిత్యవాలావరణ మేర్పడినది. వీరి మేనమామ అవ్వారి సుబ్రహ్మణ్యశాస్త్రిగారు సంస్కృతాంధ్రములలో గొప్ప విద్వాంసులు. వీరివద్దనే రాయప్రోలువారు అభిజ్ఞానశాకుంతలమును ఉత్తరరామచరిత్రమును సవిమర్శముగా చదువుకొనిరి. ఈ రెండు గ్రంథములు వారిలోని సంప్రదాయమునకు పునాదులుగా నిలచినవి. సుబ్రహ్మణ్య శాస్త్రిగారు తిరుపతివెంకటకవుల శిష్యులు. వీరు ఆవధానములను నిర్వర్తించెడివారు. వీరి సాహచర్యమువలన రాయప్రోలువారికి చిన్ననాటనే ఆశుకవిత్వము, అవధానచాతుర్యము అలవడినవి. కొంతకాలము సుబ్బారావుగారు శాస్త్రిగారితోకలిసి అవధానములుగూడ నిర్వర్తించినారు. గుమగుమలాడు కొతిమేరచేలమీద, కుండపొడుగులతో బహుభారముగా నడచు చూడియావుల మీద, ఊరిచెరువులనుండి నీళ్ళుమోసికొనిపోవు గ్రామభామలమీద తొలిసాళ్ళలో వీరు కొన్ని పద్యములు వ్రాసినారట. ఆ పద్యములు వారికే జ్ఞప్తికిలేవని వారే స్వయముగా అన్నారు.¹ ఈ విధముగా 1909 వరకు సాగిపోయినది.

1908 - 9 లలో రాయప్రోలువారు రాజమహేంద్రవరమునందు విద్యాభ్యాసముచేయుచుండిరి. అవి 'ఆంధ్రకేసరి'పత్రిక ఉచ్చదశలో నున్నరోజులు. ఆ పత్రిక సంపాదకత్వ భారము నిర్వహించుచున్న చిలుకూరి వీరభద్రరావుగారు, అత్తిలి సూర్యనారాయణగారు రాయప్రోలువారి ప్రతిభకు పాదులువేసిరి. తత్ఫలితముగా వారు 'జాతీయోద్ధారకులు' అను వ్యాసము వ్రాసి ఆ పత్రికలో ప్రచురించిరి. శాకుంతలపరిశీలనమువలన కలిగిన భావములను నిర్వయముగా, నిరంకుశముగా సంఘటించి అత్తిలివారి ప్రోత్సాహబలముతో ఈ పత్రికలోనే వారము వారము ప్రకటించిరి. క్రమముగా ఆ పత్రిక 'అజ్ఞాతసంపాదకత్వము' వారికి లభించినది. అప్పుడే వృత్తివేత న్యాయవాదియైనను, ప్రవృత్తివేత సాహిత్యవేదియైన గంటిలక్షున్నపంతులుగారి పరిచయము ప్రాప్తించినది. వారొకసారి గోల్లస్మిత్ Hermit ను చదివి వినిపించి, అందఱు వివరణముచేసి, 'దీనిని తెలుగులో పెట్టండి' అని ఆదేశించిరి.² ఆంగ్లములోని Hermit తెలుగులో 'లలిత'గా రూపొందినది. 'ఒక వియోగిని విలాపము'గా వెలసినది. 1909 లో 'లలిత' కావ్య రచనముతో రాయప్రోలు జీవితమున క్రొత్తమలుపు ప్రారంభమైనది.³ వారి తరువాతి కావ్యములన్నిటికి ఓజములనదగిన అభిప్రాయములు, భావనారీతులు ఈ కావ్యములో నున్నవి. ఐనను 1912 లో పునర్ముద్రణ జరుగువర కిది సాహితీపితామహుల దృష్టి సంతగా ఆకర్షించలేదు. వీరు

1. వా తొలిరచన : ప్రవంగము : ఆశాకాణి మద్రాసు కేంద్రమునుండి : 1942.
 2. రాయప్రోలువారి 'లలిత'లోని 'వివేచన' నుండి : 1944 ప్రచురణ.
 3. దీని విషయము ముందు ముందు విపులముగా కర్పింతును.

1910 లో తెన్నిసనురచించిన 'దోరా' అను లఘు కథాకావ్యమును 'అనుమతి' యనుపేర తెని గించిరి. ఇదియును ఎవరిదృష్టి నాకర్పించినట్లులేదు. 1912 లో 'తృణకంకణ' రచనతో రాయప్రోలువారు నవ్యకవిత్వమునకు ప్రవక్తృస్థాన మధిష్ఠించినారు. వస్తువులో, భావములో, రచనలో నవ్యతసాధించిన కావ్యమిది. అయినను 1909 నుండి 1912 వరకున్న మూడేండ్ల కాల మున వీరు స్తబ్ధులుగా, సంప్రదాయదాసులుగా లేరు. ఒక విధముగా, ఆంగ్లకావ్యపరివర్తన ముతో 1909 లోనే వారిలో నవ్యత తొంగిచూచినది. ఈ మధ్యకాలమున వారిలో పరివర్తనాగ్ని యేవిధముగా మందమందముగా రగులుచుండెనో పరిశీలింతము.

1909 (1881 శా.ల. శ. చె. త్రము) ఆంధ్రభారతి సంచికలో రాయప్రోలువారు ప్రచు రించిన 'కళాకవిత్వములు' అను వ్యాసమున వారు ఏ విధముగా దేశమున ఉవ్వెత్తుగా పొంగు చున్న పరిణామమును గమనించిరో క్రింది వాక్యములనుబట్టి తెలియును.

“బిట్టిబొట్టు నోముఁబట్టి ప్రభాతాలంకరణంబునకై వేగిరపడు చిఱుపడంతి స్వదేశీచీర గట్ట నుత్పహించుచున్నది. పాశ్చాత్యసాంఘికపరివర్తనానుసంకల్పంబునఁ బరకీయదుర్బలమా శ్రమవివశుడై, దాన్యసంకలితుడైన యాధునికవిద్యాపరుండును...పవిత్రమగు భారతదేశముపై భక్త్యనురాగానిర్భరత ప్రసరించుచున్నాడు...ఇట్టి బోధోదయవేళ కళాకవిత్వములును భావో దయమునందమి దురుహ్యము.”

ఈ విధముగా దేశీయులు కళాకవిత్వములలో భావపరివర్తనము పొందవలసిన యవసర మును వారు గుర్తించుచునే ఇంకొకవైపు సుబ్రహ్మణ్యశాస్త్రిగారితో ఆవధానములందు పాల్గొను చుండిరి. అయినను ఈ సంప్రదాయదాన్య మెంతకాలమో కొనసాగలేదు. 1911 లో బుచ్చిరెడ్డి పాశెలో శైజవాడ పట్టాభిరామిరెడ్డిగారినిగూర్చి వారు చెప్పిన పద్యములలో ఆశుకవిత్వముపై విరక్తి భావమును ప్రకటించిరి. అంతకుముందే కొప్పరపుకవుల ఆశుకవిత్వమునకు తలయూచి రెడ్డిగారు వారిని 'చొక్కపు బంగారుగంట'లతో నక్కరించెరు. రెడ్డిగారి వదాన్యబుద్ధిని ఒక చెంప ప్రశంసించుచునే రాయప్రోలువా రాశుకవిత్వము నీరీతిగా తూర్పారబట్టిరి.

— — — — —
 కవురంపుంబలుకుల్ దెనుంగులివి వేగప్రక్రియాధోరణీ
 విపరీతానిలధాటిలో చెరిగినన్ విధ్వంసమైపోదె త
 ద్విపులామోదము, మెత్తురే రసికు లీవిన్యాసవైకల్యముః²

కవురపు తునకలవంటి తెలుగుపలుకుల విపులామోదమును విధ్వంసముచేసెడి ఆశుకవిత్వప్రభం జనమును పై విధముగా నిరసించి, తన కాశుకవితాసన్యాసమిప్పించి, రమ్యాక్షరక్షోణివైపు మరల్చునుని ఇష్టదేవత నీ విధముగా ప్రార్థించిరి.

1. వీరు డా॥ శైజవాడ గోపాలరెడ్డిగారి జనకులు.
 2. రాయప్రోలువారి అముద్రిత పద్యము.

“తేనుగేతీయని, దందుపద్యపదరీతిక్రీడ లత్యంతమో
హనముల్ శోభనముల్ తదీయరసరక్తాలాపనంబుల్ లభించి
చిన వాగర్థకలాకలాపజయలక్ష్మీక గాలికింబుత్తునే
జననీ ! యేమిటికిక ఆశుకవితాసన్యాస మిప్పించవే.”

“రసమో, భావమో, జీవదర్శసుకుమారవ్యంజనామంజుశ
బ్దసమాసారచనంబొ, సాధుహృదయస్పందప్రతిష్ఠాకథా
విసరంబో, సకలార్థశూన్యమగు నీ వేగాతివేగోక్తిదు
ర్వ్యసననంబేటికి త్రిప్పమింకజననీ : రమ్యాక్షరక్షోణికిన్.”¹

రసము, భావము, వ్యంజనామంజుశబ్దసమాసరచనము, సాధుహృదయస్పందప్రతిష్ఠాకథావిసరముగల రమ్యాక్షర రచనామార్గమున ప్రయాణించవలెనని రాయప్రోలువారు దీక్షగైకొనిరి. ఈ ఘట్టముతో వారి కవిత్వాజీవితములోని ప్రథమదశ పరిసమాప్తమైనది. వస్తుభావరచనలలో నిస్తులనవ్యతను కాంక్షించిన ద్వితీయదశ ప్రాప్తించినది. అప్పటినుండి ఆభినవకవిత్వకు వారు ఆచార్యులైనారు.

రాయప్రోలువారిలో క్రొత్తదనమునకు పాదులు వేసినవారిలో వారి పిన్నిగారు ప్రథమస్మరణీయులు. సాహిత్యాభిరుచి యున్న విదుషీమణియామె. ‘లోకయాత్రలో క్లిష్టగ్రంథులు విప్పి వేయగల వివేకవతి.’² రాయప్రోలువారి కామె జ్ఞానచక్షుస్సును ప్రసాదించినది. ఆమె కోరికపై వారు శంకరాచార్యులవారి ‘భజగోవింద’మును తెలుగులోనికి పరివర్తనము చేసిరి. మూలములోని చందస్సులోనే దీనిననువదించుట ప్రత్యేకత.

‘గోవిందాయని శ్రీగోవిందుని
పూజింపర యోమూఢమతీ
భజియింపర యోబండమతీ.’³

ఈ విధముగా ఇది సాగిపోవును. ఆమె ప్రభావ మింతటితోనే తీరిపోలేదు. ఒకమారు ఆమె కోరికపై రాయప్రోలువారు అనసూయచరిత్రము చదివి ముగించిరి. అదివిని వారి పిన్ని యిట్లనెను.

‘నన్నా చూ చావురా : త్రిమూర్తులుకూడా ఎలా తల్లికంటితోమాస్తే చంటిపిల్లలైనారో ? ఈలాంటిభావం మన కథాకలాపాల్లో ఇంకా అధికంగా ఉంటే ప్రేమభాండం తొణిక్కేదా. ? ఏ గ్రంథంలో విన్నా ఆడవాళ్ళనుగూర్చి ఏమేమో వ్రాస్తారు మగవాళ్ళు.’⁴

1. వనమాల : పుట 99.
2. ‘తృణశంకణరణితోత్పవనంచితానీరాజనం’నుండి
3. రాయప్రోలువారి అముద్రితరచనలనుండి గ్రహించితిని.
4. నా తొలిరచన : ప్రపంగము : రాయప్రోలు

ఈ వాక్కుల రాయప్రోలువారి లేతగుండెపై చెరుగని ముద్ర వేసినవి. ముక్తకంఠమైన వారి 'అనంతరాగసంహితకంఠ' కిదే అమృతబీజమని, అప్పటినుండి 'క్షీరసాగరశయన'యను గీతము విన్నవడినప్పుడు ప్రేమస్వరూపిణియగు తల్లి, ఆమె వక్షస్థలముపై స్తన్యపానము చేయు శిశువు వారి భావాంబరరూపదర్శన మిచ్చెడువారని రాయప్రోలువారి భిప్రాయపడినారు.¹ వారికావ్యములలో శ్రీకీ దివ్యత్వముబ్బుటకు, ప్రకృతికి మాతృస్థానము కలుగుటకు, వారి పిన్ని గారిమాట లెంతో దోహదము చేసినవని స్పష్టమైనది.

రాయప్రోలువారి మనఃపరివర్తనమున కిది ఆంతరంగికమైన ప్రభావ మనుకోవచ్చును. ఇక బహిఃప్రభావములను గమనింతము. కందుకూరివారి సంఘసంస్కరణ మహోద్యమ మప్పటికే ఉప్పునవలె విజృంభించినది. గిడుగువారి భాషాసంస్కారమహోద్యమము పండితులలో 'దడ'పుట్టించినది. 1912 లో కన్యాశుల్కపునర్ముద్రణము వెలువడుటతో, దానిలోని నాటక లక్షణములనుగూర్చి, నాయకనాయకులనుగూర్చి, రసోచిత్యములనుగూర్చి విమర్శలు దుమారమువలె రేగినవి. శృంగారరసముపై సుదీర్ఘచర్చలు సాగినవి. ఛందస్సులగురించి వివాదములు వెడలినవి. ఈ వాదప్రతివాదములలో కందుకూరి, తౌమ్రజ్ఞాజు, జయంతి, గురజాడ గిడుగు ప్రభృతి దిగ్గంతులు పాల్గొనుటతో ఆపూర్వవిషయములు తెరవదలి రచ్చకెక్కినవి. వానిలో శృంగారశుభిత్వ మొకటి. విప్రలంభప్రాధాన్య మొకటి. దేశీయచ్ఛందఃప్రాశస్త్య మొకటి. ఈ మూడింటిని రాయప్రోలువారి రాకశింఘకొన్నారు. ఈ వాదోపవాదములలో రాయప్రోలువారి దృక్పథములో పరిణామశీలకమైన మార్పు వచ్చినది. 'అటు తంజావూరి శృంగారముతో అసహ్యపడి, ఇటు పూర్వశృంగారవ్యవస్థ నచ్చక ఊగులాడుచున్న ఆంతరము'²లో రాయప్రోలువారికి వైవాదప్రతివాదములవలన క్రోత్తబాట స్ఫురించినది. వారు ప్రతిపాదించిన 'అమలిన శృంగార' సిద్ధాంతమున కీకాలమే ప్రాతిపదిక యనవచ్చును.

1914 వరకు రాయప్రోలువారి రింగీషుకావ్యముల నంతగా చదువలేదు. వర్ణనవర్ణ, కీట్సు, షెల్లీమున్నగువారి కావ్యములను ఖుణ్ణముగా పరిశీలించిన దీకాలముననే. 1914 తర్వాతనే వారు రప్పించిన కంఠేవాసులై శాంతినికేతనసౌరభ్యమును, వంగకవితామాధుర్యమును గుండెకు పట్టించుకొనిరి. ఈలోపుగానే విజ్ఞానసర్వస్వరచనలో కొమ్రజ్ఞాజువారి సాహచర్య భాగ్యము లభించినది. కొమ్రజ్ఞాజువారి సాహచర్యముతో రాయప్రోలువారి జ్ఞానసేత్రము మరింత కాంతిమంతమైనది. దీనికీతోడుగా కొంతకాలమునకు దుగ్గిరాలగోపాలకృష్ణయ్యగారి మైత్రీ యేర్పడినది. ఈ ప్రభావములన్ని కించిత్కాల వ్యత్యాసముతో ఏకీకృతమై రాయప్రోలువారిలో నవ్యత్వమునకు కవాటములు తెరచినవి.

1. నా తొలిరచన : ప్రసంగము : రాయప్రోలు.

2. అభినవకవిత (భాగము) : రాయప్రోలు : ఆంధ్రప్రభ దినపత్రిక.

‘లలిత’ :

గంటి లక్ష్మన్న పంతులుగారి ప్రోత్సాహముతో రాయప్రోలువారు 1909 లో Hermit ననుసరించి ‘లలిత’ రచించినారని ఈ వరకే మనవిచేసియుంటిని. 1909 లో ప్రచురింపబడిన తొలిముద్రణమున 198 చద్యములేయుండగా మలి ముద్రణమున 158 పద్యములైనవి. లక్ష్మన్న గారు ప్రచురించిన ఆంగ్లసాహిత్యరచితముగా రాయప్రోలువారికి ‘కాసారకవుల’ (Lake Poets) రచనలు మరులుగొల్పినవి. ఆ వాసనతో, ఆ భావనాబలముతో ఆవతరించిన పద్యములే ‘లలిత’లో సందర్శనన్నివేళముల కొలది ఒప్పారినవని రాయప్రోలువారన్నారు.¹ 1912 లో వెలువడిన ద్వితీయముద్రణమునకు రమాకాంతాచార్యులవా రింగ్లీషులో ప్రవేశిక రచించిరి. చెళ్ళపిళ్ళవారు తెలుగులో అభిప్రాయము నొసంగిరి. చెళ్ళపిళ్ళవారి కావ్యములోని నవ్యత నీ విధముగా సమర్థించిరి.

‘ఇందుఁ గథాముఖము సనాతనకావ్యసంప్రదాయముల ననుసరింపక నాయికావిలాప ముతోఁ బ్రారంభమగుచున్నది.....ఇందలి యితివృత్తము మాణికవికృతినుండి కైకొనబడినది. కాని యాయాయి వర్ణనములు స్వకపోలకల్పితములే.’”

రమాకాంతాచార్యులవారు వ్రాసిన వీరికలో ఈ కావ్య మింగ్లీషుసాహిత్యప్రభావముతో జయప్రదముగా రచింపబడిన మొట్టమొదటి తెలుగుకావ్యమని అభిప్రాయపడిరి. ఆచార్యులవారి వాక్యములు అనేకాలోచనలను ప్రేరేపించునవిగా ఉన్నవికాబట్టి వానిని ఉదాహరించుట సమంజస మని భావించును.

“This poem, which I have been privileged to introduce to the literary public of Andhra world, is, I believe, the first successful attempt on the part of a Telugu poet to sing the glories of the sacred passion of love under the direct inspiration of the votaries of English Muse and as such, marks a new epoch in the development of Modern Telugu literature.”

ఇంతేకాక, వీరికిముందు ఇంగ్లీషుకవుల కావ్యముల ననువదించినవారున్నను వారి రచనలు మాళికభావనంపత్తి లేనందున ఆంధ్రసాహిత్యములో నవోన్మేషము కలిగింపలేకపోయెనని, ఈ కవి అట్లుకాక ప్రకృతిలోనుండి సూటిగా అనుభూతులను చేదుకొని, వానిని శబ్దచిత్రములుగా మార్చి, తన కావ్యమున ప్రవేశపెట్టి క్రొత్తజీవమూదెనని ఆచార్యులవా రభిప్రాయపడినారు. ప్రబంధకవిత్వములోని పారంపరికమైన పదాడంబరమును, కృత్రిమశైలివిన్యాసమును ఈ కవి త్యజించి నవ్యతకనబరిచెనని ఆచార్యులుగారు వ్రాసినారు. ప్రకృతిని అత్యంతరమణీయముగా చిత్రించుటలో రాయప్రోలువారు రనితరసాధ్యమైన కౌశలము చూపినారని ఆచార్యులుగారు ఇట్టభినందించిరి.

1. లలిత : నివేదన : 1944 ముద్రణ.

“The crystal stream, the limpid lake, the crimson twilight, the starlit night, the rosy morning, the melting mist, the flowery creepers, the reddened blossoms, the warbling birds, the humming bees, the grazing fawns, which form the object of some of the poetic descriptions conjure up a scene of great picturesqueness.”

ఆచార్యులారి ఆభిప్రాయమునుబట్టి చూచినచో ‘లలిత’ మొట్టమొదటి నవ్యకావ్యమును టలో విప్రతిపత్తియొందదు. కాని తల్లావజ్ఞులమున్నగువారు ‘తృణకంకణమే నవ్యకవిత్వమున కాదిగ్రంథ’మని ఆభిప్రాయపడిరి. పైగా ఆంగ్లమాతృక కనుకరణము కాబట్టి ‘లలిత’ను నవ్య కావ్యమనవచ్చునో లేదో యను సందేహము కలుగకమానదు. మనము క్రొత్తపని యనుకొన్న వర్ణనలు మాతృకలోనివేమో? కాబట్టి దీనినవ్యత్వమును నిర్ధరించుటకుముందు మాతృకతో తారతమ్య పరిశీలనముచేసి చూపవలసియుండును. నవ్యకవిత్వమున కన్నివిధములుగా (రచన, ప్రచురణ) ప్రథమగ్రంథ మనిపించుకోదగిన యొగ్గతకలది కాబట్టి దీనినిగూర్చి విపులముగా పరిశీలనచేయుట సముచితమని భావించును.

కథాసంగ్రహము :

కావ్యములో నుండవలసిన పాత్రసమగ్రత, విభావానుభావాదిభావపౌష్కల్య మిందులోలేవు. ఏకభావాశ్రయమైన ఆతివృత్తము కలదిది. కాబట్టి యిది ఖండకావ్యము. దీని కథాసంగ్రహమిది.

వియోగదోదాయమానమానముడైన ఒక పాంథుడు ఆత్మీయవిషాదభావములను ప్రకటించుచు ఆడవిలో తిరుగుచుండును. కొంతసేపటికి ‘పౌత్రనివాసంబుగనున్న ఒక్కముని’ ఆ పాంథుని పల్కరించును. స్వాగతసాంత్యనోక్తులు పలుకును. తెల్లవారును. పాంథుడు ముని రూపమునకు, వనసౌందర్యమునకు ముగ్ధుడగును. ముని కాలోచితకృత్యములను దీర్చికొని వచ్చి పాంథుని వేదనకు హేతు వేమియని ప్రశ్నించును. అతడు తనవృత్తాంతమంతయు చెప్పును. తాను పథికుడనుగానని, జయపాలుడను రాజుకూతురునని, పేరు లలితయని, తాను మనసారవరించిన సత్యవర్ధనుడు నిరాశుడై అడవులబడైనని నివేదించును. అనంతరము తనప్రియుడు లేని జీవితము నిరర్థకమని పనికి పరాజ్ఞాభీయైన ఆ యజ్ఞలను మునివేషధారియైన యువకుడు హతాత్ముగా కౌగిలించుకొనును. ఆడదే సత్యవర్ధనుడు. ఇరువురును అతిపరవశులై, ఆసురాగవిహాయసమున తనివితీర విహరించిరి.

తారతమ్య పరిశీలనము :

ఇక మూలకథకు రాయప్రోలువారి రచనకుగల తారతమ్యమును పరిశీలించము. కథ పాంథునివిలాపముతో ప్రారంభమగును. కాని అది రెండు Stanza లు మాత్రమే యున్నది.

‘Turn, gentle Hermit of the vale
And guide my lonely way

To where you taper cheers the vale
With hospitable ray.'

'For here forlorn and lost I tread
With fainting steps and slow,
Where wilds, immeasurably spread
Seem 'lengthen'ing as I go.'

ఈ వాక్యములతో పాంథుని విలాపము ముగిసినది. వెంటనే ముని సమాధాన మిచ్చినట్లు చిత్రింపబడినది. తెలుగులో ఈ రెండు Stanza లు శిశి పద్యములుగా రూపొందినవి. పాంథుని హృదయవేదనలు పిప్పలముగా వ్యక్తీకరింపబడినవి. అతని విరహబాధ ప్రబంధరీతిలో చిత్రింపబడినది. అతనికి దప్పికలిగినట్లు, సరోవరములోని నీరుత్రాగి దాని నుపశమించుకొన్నట్లు కల్పింపబడినది. ఈ సందర్భముననే సరోవరవర్ణన, సూర్యాస్తమయవర్ణన, సంధ్యారాగవర్ణన, తారకావర్ణన ప్రవేశపెట్టబడినవి. తర్వాత ఆటవికులనుద్దేశించి తన్ను రక్షింపవలసినదిగా పాంథుడు చేసిన ఆక్రందనము చిత్రింపబడినది. ఆ తర్వాత మూలములోనున్నట్లుగా ముని సాంత్యనోక్తులు చేర్చబడినవి. మూలకథలో ఆ రాత్రియే, పాంథునిబాధలకు హేతువేమని మునియడిగినట్లు కలదు. తెలుగులో మరునాడు తెల్లవారినపిమ్మట, ముని కాలోచితకృత్యములను తీర్చుకొనివచ్చి ప్రశ్నలువేయును. ఈ లోవుగా ప్రభాతవర్ణన, ప్రభాకరవర్ణన, మునికుమారుని ముఖమును చూచుటతో పాంథునిమనస్సులో కలిగిన వికారవర్ణన, వనవర్ణన తెలుగులో ప్రవేశించినవి. మూలములో ముని యిట్లు సంభాషించును. "ఇంటినుండి గెంటబడితివా? విశ్వాసహీనుని చెలిమిచేసితివా? ఎవరినైనను ప్రేమించితివా? ప్రేమ పేరునకే. అది దుల్ల; కేవలవినోదము. నిజమైన ప్రేమ ప్రపంచములో లేదు. ఉన్నదో పక్షుల (పావురముల) యందున్నది. యువకా? సి బాధలు ఉపశమించుకో. స్త్రీలను త్రోసివేయుము." ఈ మాటలనగానే పాంథుని చెక్కుల మీద పొంగివచ్చిన 'యెఱువువన్నె' అతని స్వభావమును బయటపెట్టినది. అతడు తాను భగ్ను జీవినని, దైనునదీతీరములో నివసించిన తండ్రి కేకైక పుత్రినని, ఎందరో తన్ను ప్రేమించగా తానొకసుందరుని వలచితినిని, అతడు హిమమువంటి సుమమువంటి పవిత్రహృదయము కల వాడని, అతనిని నిష్కారణముగా తన గర్వముచేత చంచలక్రియలచేత నిక్కురెక్కులచేత ఉడికించినని, అతడు నిరాశాహతుడై నిష్క్రమించినాడని, అందుకు తాను పశ్చాత్తప్తనైనానని, అతనికొరకు మరణించుటయే తన కర్తవ్యమని పాంథురూపధారిణియగు పదతి నివేదించును. ఇది విని 'అమంగళము ప్రతిహతమగుగాక' యని మునికుమారు డామెను కౌగిలించుకొనెను. ఆమె సంభ్రమపరకతయై పెనగులాడి చివరకు తన ప్రేయడగు ఎద్దిన్ అని తెలిసికొనెను.

తెలుగులో ఈ భాగము కౌన్నిమార్పులు పొందినది. ముని మొదట పల్కరించిన తర్వాత పాంథుడు బొటబొట కన్నీరుకార్చును. ఆప్పుడు ముని మరల అతనినోదార్చును. 'దైవస్పృష్టి అగోచరస్థాయి' కలిగియుండునని, ప్రేమపరిణామ మనంతముఖమిస్తుటమైనదని, ప్రేమయే

మోహముగా, వాత్సల్యముగా, స్నేహముగా అపస్థాభేదమునుబట్టి రూపొందునని తెలిపి ప్రణయ రహస్యత త్వమును ప్రబోధించును. అప్పుడు పాంథుడు నిజవృత్తాంతము నివేదించును. తన జననము రాచవాడలనని, తండ్రి జయచంద్రుడనని, తాను జన్మించిన కొన్నినాళ్ళకే తల్లి మరణించెనని, యుక్తవయస్సు వచ్చినపిమ్మట తానొక హృదయమోహుని వలచితిని, అతని 'సహవాస మభిలషించి త్రికరణవిశుద్ధముగు తఱిపిని' నిశాంతపద్మిని విధాన మెలగుచుంటి నని, చివరకు తనవలపు 'వృధావ్యధ'యైపోయెనని, 'వలచిన వన్నెలాడదవిపడై'నని, 'పక్షిలేని కొమ్మయిన నావంటి వనిత'ఉండి ఫలమేమని మరణమున కుమ్మక్కవైతిని వివరించెను. పాంథ వేషధారిణియగు లలితను మునికుమారుడు హఠాత్తుగా కౌగిలించినపిమ్మట ఆమె 'చలీకృతకు రంగిక'వోలె 'సమీపశాలిలీప్రాంతము చాటునంది' 'ఆగ్రహరోషకషాయరక్తిమల' 'నవారుజా ధరము కాంతుల పంతములాడ' అతని చేష్టను నిందించును. 'కన్నుల నన్తర కృతిండువు'లు చిందగా ఉపాలంబించును. అప్పుడు మునికుమారుడు, ఆమె మనసారసలచిన సత్యవర్ణముడనని తెలిపి 'లలితా'యని పిలుచును. ఆమె అతని 'మోమునుగని రూపురేఖలను పోల్చి' 'చెలిమి నాతని కౌగిట చేర్చు'ను. వారి 'ప్రణయవ్రతదీక్ష' ఈ విధముగా ఫలించినది.

మూలమునకు మెఱుగులు :

ఆదందు ప్రవేశపెట్టబడిన వర్ణనలేకాక, లలితలో మూలమునకు వన్నెపెట్టు ఘట్టము లెన్నోయున్నవి. మూలములో ముని, పాంథుని నోదార్పుచు ఈ యాశ్రమము త్రోవతప్పిన వారికి ఆశ్రయమువంటిది; దీనిలో నీవు సేదదీర్చుకోవచ్చుననును. తెలుగులో ఆ విధముగా పలికి, 'నన్ను విశాచియని సందేహించకు; 'విధివ్యతిరేకముచే నిరాశమీఱందపమాచరించెడి విరక్తుడగాని మఱొండుగానుమీ' అనును. ఈ వాక్యములలో సత్యవర్ణనుని వృత్తాంతము ధ్వనించు చున్నది. ఇంకొకచోట ముని 'వాడినవల్లివోలె వసివాడిన నీదుతనూచికాసమున్ చూడగ జాలి వుదైడు'అని యనును. 'కేశోరహరిణికరిణి, దుర్గమస్థలమున్ కలయద్రిమ్మరెద' వనును. 'హరిణి'శబ్దము స్త్రీ వాచకమగుట ఇందులోని చమత్కారము. అట్లే 'నలిగిన నలినముగతి మెఱుగులుమాని ముడుంగు నీదుకోమల ముఖము'అని యన్వప్పుడు పాంథుని స్త్రీత్వము జుమ్మని ధ్వనించును. మునివల్కిన పల్కుల నాలకించి పాంథుడు 'ముగ్ధలవలీసుకుమారి' యనంగ నిల్చెనట. 'కన్నులలో వెచ్చనిసీళ్ళుజాఱ రవ్వంతయు శాంతిగానక యొయారముగా వగలంగ లంగ'నట. మునిసాంత్యనోక్తులతో మనస్సుకరగిన జాలపాంథుని ఆపాంగపార్శ్వములు తడిపి పచ్చి ముత్తియములు బొటబొటజారెనట. ఈ వర్ణనలన్నియు ఆమె'లలితా'త్వమును లలితముగా స్ఫురింపజేయునవి. ఆమె లలితయని చివరకు తెలిసికొన్న తర్వాత ఈ పదప్రయోగములలోని సారస్యము బోధపడును.

మూలమున మున్యాశ్రమములో పిల్లపిల్ల సయ్యాటలాడుచున్నట్లు, గడ్డిపురుగు కుంపటి చుట్టు కిచకిచమనుచున్నట్లు వాతావరణము కల్పించబడినది. వీనిని త్యజించి, మూలములోలేని కురంగక్రీడలు ప్రవేశపెట్టి కవి ఆశ్రమవాతావరణ వర్ణనమున కౌచిత్యము గూర్చియున్నాడు.

మూలములో లేని వనవర్ణనకథ కుసుస్కారకముగానున్నది.¹ వనము వేదాంతిమనమువలె, వెల్లిలేని విభ్రాంతసరస్సు మాదిరి, 'శుకముఖాక్షరరమ్యకథానులాపలీలాభరమై' యున్నట్లు వర్ణింపబడుటతో శాంతరసమునకు చక్కనివేషధ్యమేర్పడినది. కథయంతయు వనములోనే జరిగినట్లు వర్ణితమైనది. నాయకుడు మునివేషధారియై పర్ణశాలలోనుండును. వేషమేకాక ఆతని హృదయము సైతము సత్కర్మపకముగానున్నది. నాయిక ప్రియవియోగముతో వైరాగ్యోన్ముఖయై యున్నది. కావ్యమున వియోగశృంగారముతోపాటు పరిగణ్యమైన రసము శాంతము. కాబట్టి వనవర్ణన ఏతదభిముఖముగా సాగుట విశిష్టత. రాయప్రోలువారు చేసిన ముఖ్యమైన మార్పిడి. మూలములో నాయికానాయకులు పరస్పరము ప్రేమించుకొందురు. ఐనను నాయిక ఆనవసరముగా నాయకుని ఉడికించి ఆనందించినట్లున్నది.

“For still I tried each fickle art,
 Importunate and vain;
 And while his passion touch'd my heart,
 I triumph'd in his pain.”

ఇది ఉదాత్తనాయిక లక్షణముకాదు. దీనిని పరిహరించి రాయప్రోలువారు లలిత సత్య వర్ణనుని త్రికరణబద్ధితో ప్రేమించినట్లు, 'హిమవదవసానమున చెలువెనయనున్న మారుతాగమ మిక్షించు మల్లికవలె' ఆతని సహవాసముకోస మువ్విళ్ళూరుచున్నట్లు, 'సిగ్గుజడియింప' తండ్రితో తన ప్రణయవృత్తాంతము చెప్పకపోవుటవలన కాలముగడచిపోయి నిరాశుడై తాను 'వలచినవన్నె లాడడవిపట్టె'నని చిత్రంపబడినది. ఈ మార్పు నాయిక నుదాత్తస్థాయికి చేర్చినది. ఎంతకాల మైనను తన కోర్కెలు ఫలించనందున నాయకుడు నిస్సృహతో అడవులబడిపోవుట ఔచిత్య మంతముగానున్నది. మునివేషధారి నాయిక నమాంతముగా కౌగిలించుకోగానే ఆమె విభ్రాంతయై పెనగులాడినట్లు మూలమున కలదు.² ఈ సన్నివేశమున నాయికచిత్తవృత్తులు చిత్రించుటకు, ఆమె రోషకంపితాధరయై మునికుమారు నీ రీతిగా నిందించినట్లు మార్పబడినది.

“ఓయి కుహనాయతీ ! యిది యొప్పునయ్యె ?
 అబలనొకతె, ననాధయై యడవిచిక్కి
 దిక్కుమాలిన దానిని చక్కపిలిచి
 నీతిమాలితి కాల్పనే నీదువ్రతము.”

ఈ విధమైన మార్పువలన నాయిక ఆసిధారానిశితమైన శీలమునకు మరింత పదునేర్పడినది.

1. మిగిలిన ప్రతాపాధివర్ణనలు కథాదృష్టితో విశేషగుణములుగలవి కావు.
2. "The wondering fair one turned to chide"—Hermit.

సాంప్రదాయికత : నవ్యత :

'మంగళాదీని మంగళమధ్యాని మంగళాంతానిచ కావ్యాని ప్రథంతే'యను అభియుక్తోక్తి ప్రకారము కావ్యము 'శ్రీ' తో ప్రారంభమగుట సంప్రదాయము. రాయప్రోలువా రీసంప్రదాయ మును వదలి 'ఓ నుగుణాలవాల'యని ప్రారంభమొనర్చిరి. అంతేకాక నాయకావిషాదకథన ముతో దీనిని మొదలుపెట్టి గొప్పనవ్యతను కనబరిచిరి. 'ముసలమ్మమరణము'లో అంత మున (విషాదాంతము కాబట్టి) ఉన్న నవ్యతను ఈ కావ్యమున వీరు ఆదిలోనే ప్రవేశ పెట్టిరి. ఇక మూలకథను పెంచివ్రాయుటలోగల ఉద్దేశము పాత్రల ఆత్మభావప్రకటనమునకు మన స్తత్వ విశ్లేషణమున కవకాశము కలిగించుటయే. ఇది నవ్యతయనియే చెప్పవలెను. ఇందులో ప్రతిపాదించబడిన ప్రేమసిద్ధాంతము తాత్త్విక చ్ఛాయలు గలిగియున్నది. కాల్పనికకవిత్వములో కేవలవర్ణనలే యుండవు. ఆ వర్ణనల నంటుకొని ఒక గంభీరమైన తాత్త్విక చింతనము పూస లలో దారమువలె ప్రవహించుచుండును. ఈ కాల్పనికకవితారేఖ లలితలో తొంగిచూచుచున్నది. రాయప్రోలువారి విలక్షణరససిద్ధాంతమైన 'అమలినశృంగార' తత్వము రేఖామాత్రముగా ఈ కావ్యములోనే తళుక్కు మనుచున్నది. ఈ విషయము ముందుముందు వివరింతును. ఈ విధ ముగా వస్తువర్ణనతోపాటు ఒక తత్త్వమును ప్రతిపాదించుట మరియొక నవ్యత. ఈ కావ్యమున వృత్తవిషయములోగాని, పదప్రయోగములలోగాని రాయప్రోలువా రెక్కువ నవ్యత చూపలేదు. సంధికార్యము పాటింపకపోవుట¹ పద్యకావ్యములలో అప్పటికి ప్రయోగమే యనవచ్చును. కన్నీళ్ళను పచ్చిముత్యములనుట, ఆప్సుడే ఊరినలేనెను పచ్చితేనెలనుట నవ్యతాగంధముగల ఊహింపులే² ఇక వర్ణనల విషయము : ఈ కావ్యములో ప్రవేశపెట్టబడిన విరహావర్ణన, సూర్యోదయా న్నమయవర్ణన, తారకావర్ణన, సరోవరవర్ణన, వనవర్ణన మున్నగునవి ప్రాచీన ప్రబంధములలో కొల్లలుగానున్నవే. ప్రబంధపరిచయములేక కేవల మాంగ్గసాహిత్య పరిజ్ఞాన మున్నవారు ఈ వర్ణనలుచూచి ప్రకృతికవిత్వమని ప్రస్తుతించుటకు వీలున్నది. కాని యీ వర్ణ నలలో అంతగా నవ్యతలేదు. ప్రభాతసమయములో 'రథాంగదంపతుల' వియోగము; విరహా వర్ణనలో "హారముభారమై రుచ్యపదార్థకల్పితాహారము కారమై చంద నాద్యంకారము వైరమై" అనుదోరణి పరమసాంప్రదాయికమైనది ఈ వర్ణనలోని అంత్యనియమ మవృత్తముగా పోతన్న ప్రభావమును పుణికిపుచ్చుకొన్నదే. ఇక మధ్యపద్య ప్రయుక్తములైన 'కొలకుపొలతుక', 'సూనశరుకోలలు', 'గాటపున్లలపు', 'వియోగవారిధి', 'ప్రాణములెంతటిపో', 'మహాగ్రకరాగ్రదవానలము' మున్నగునవి ప్రాచీన ప్రబంధములలోని పదబంధములను స్ఫురింప జేయును. అంధకారమును వర్ణించుటకు

1. 'ప్రస్తుతింది; ఒక మావిసపీవము చేరి.'
- 'ఈ వనవీధియందు ఇరవేదియలేదని.'
2. 'కోడెకోయిలలు', 'వలపువాకిలితీయట' నవ్యప్రయోగములే.

‘జగమను విచిత్రనాటకశాలయందు
తరణి యస్తంగతుండైనతణి, విషాద
భరమునూప దించిన నీలితెరయనంగ
అంధకారంబలమె దిశాబంధురముగ’

అనుదాని కాధారము మూలమున లేకున్నను, దీనిలో విజాతీయవాసన గుఱాశించుచున్నది. సంప్రదాయ సిద్ధములైన కవిసమయములను, ఋతుభర్తములను క్రొత్తగా మలచుకొన్న పద్యము లిందులో కొన్నియున్నవి.

‘తొలకరివానచుక్కల శైత్యమునగాని
దగదీర్చుకొనని చాతకమునియతి
చిగురుపండుగళోభ లిగురెత్తిననగాని
పలుకని కొదమకోయిలవ్రతంబు
మెఱుగుమబ్బులనీడ లొరసినప్పుడకాని
పురివిప్పని మయూరముల విధంబు
కటికియెండల మండుకలిగాని కుసుమోద
యముగాని కన్నెకుందములనోము’

అను పద్యము అట్టిదే.

ప్రేమ సిద్ధాంతము :

రాయప్రోలువారి ‘అమలినశృంగార’ సిద్ధాంతమున కీకావ్యములోనే బీజములున్నవని వెనుక వ్రాసియుంటిని ఈ సిద్ధాంతము ఔగాములనుగూర్చి ముందుముందు వివరముగా చర్చింప వలసియున్నది. కాబట్టి ప్రస్తుతము దాని స్వరూప మెట్లు ప్రతిపాదితమైనది మాత్రమే ఉల్లేఖింతును.

మునివేషధారియైన నాయకుడు పాంథవేషధాణియైన నాయికకు ఇచ్చిన ఉపన్యాసమును బట్టి, రాయప్రోలువారి దృష్టిలో ప్రేమము, వాత్సల్యము, మోహము, ప్రణయము తుల్యము లేయని అనిపించును. తల్లిబిడ్డల వాత్సల్యము, మైత్రీశీలర సాధుస్నేహము, ధర్మనిష్ఠలగు దంపతుల దాంపత్యము, ‘ప్రేమరసాతిరేక పరిఘోర్ణిభూత’ జీవములై పర్ణిజ్జనని వీరభిప్రాయ పడిరి. వాత్సల్యాదిభావములన్నియు ప్రేమపరిణామదశలని వీరి యుద్దేశము. క్షీరకంఠమున అంజాయని యెల్లెత్తు లేగదూడలో కొమ్మమీద కమ్మగా కలవరించు శకుంతికలో వాత్సల్యరూప కముగా ప్రేమమాహాత్మ్యమే ప్రకటితమగునని వీరు నిర్దలించిరి. ఒకచోట స్నేహమే ప్రేమ మనకు మూలమని వీరు సిద్ధాంతీకరించిరి. చివరి పద్యములలో వీరు చెలిమి, మోహము,

దాంపత్యము, ప్రేమము, ఆనురాగము, ప్రణయము అనుపదములను ఇంచుమించుగా ఒక యర్థములోనే వాడిరి. ఈ విధముగా ప్రేమతత్వమే ఎన్నిరూపముల విస్తరించునో ఈ కావ్యములో వీరు ప్రతిపాదించిరి. అయినను వీరి ప్రేమసిద్ధాంతము, ఆమలిన శృంగారతత్వము, 'తృణకంకణము'లోనే స్థాయినందుకొన్నవి.

'లలిత' వర్ణనలో సాంప్రదాయికత కనబరిచినను, పదప్రయోగములో విశృంఖలత్వము చూపకపోయినను, కథాప్రారంభములో, నిర్వహణములో నవ్యత కనబరిచినది. ప్రేమసిద్ధాంతమునకు సరికొత్త వ్యాఖ్యానమిచ్చినది. కొన్నికొన్ని క్రొత్తపదబంధములను, కావ్యావరణమున ప్రవేశపెట్టినది. యౌవనోదయదశను వ్యక్తీకరించుటకు 'తెరలె గవాక్షములపాలయి కన్నులు' వంటి ఉక్తివైచిత్ర్యముతో గూడిన నవ్యభావములను కల్పించినది. పాత్రల రూపవర్ణనకు, మనస్తత్వచిత్రణకు, ప్రకృతివర్ణనలకు, ప్రకృతికి కథకుగల సంబంధనిరూపణమునకు ప్రయత్నించినది. మూలమని ఒకటియున్నను దాని నతిశయించు రీతిలో, స్వతంత్ర వృత్తిలో నడచినది. ప్రేమగాథ ఆధునికపరిస్థితుల కనుగుణముగా చిత్రించబడినది. ఈ విధముగా చూచినచో రాయప్రోలు వారి 'లలిత' ప్రప్రథమ నవ్యకావ్యమనుటకు విప్రతిపత్తి యుండకూడదు

అ ను మ తి :

ఇది తెన్ని ననువ్రాసిన 'దోరా' కావ్యమున కాం దీకృతి. 1910 లో ప్రచురింపబడినది ఈ కావ్య ప్రారంభములోని 'ప్రస్తావన' వద్యములనుబట్టి చూడగా రాయప్రోలువారు నవ్యతకొరకెంతి యుత్కంఠకలిగి యుండెడివారో స్పష్టమగును.

'చూణకవీశ్వరాభరణమై తగు నా దెనునక కవీంద్రు డో
 రాను తెనుగునందు నలరారగజేసితిఁ దల్లిబాసపై
 నూనిన గారపంబునఁ నవోదయతత్వ కవిత్య మాండ్రవై
 జ్ఞానికమండలంబునఁ బ్రకాశము సేయు తలంపు పెంపు' '

కాని వీరి నవ్యతా పీఠి ఇంకను ఆ-గ్గకవిత్వాని వాదముమేరకే పరిమితమై యుండుట గమనింపదగినది.

ఈ కావ్యము బాపట్ల బోర్డుపైనున్న పాద హస్తము. 'చూణకాబ్జయసుధాకూసార వివీధురంధరుడు'నగు ప-థాపకేశయ్యుడుగారికి అంకితము చేయబడినది. ఈ యనువాదము చేయుటకు రాయప్రోలువారికి అయ్యురుగాడు ప్రోత్సాహమిచ్చిరట బాపపురి (బాపట్ల విద్యార్థులీకృతిని ముద్రింపించిరి.

ఈ కావ్యములో 'దోరా' యనునది 'అనుమతి' పాత్రగా రూపొందినది. తన్ను పెండ్లి చేసికోవలసినవాడు ఇంకొక తగుణిని పెండ్లాడినను అతని మరణానంతర మతని భార్యాపుత్రుల కొరకు 'అనుమతి'యను కన్య యేవిధముగా త్యాగముచూపెనో ఈ కథలో వర్ణించబడినది.

దీనిని కవిగారు యథామాతృకముగానే తెనిగించిరి. లలితలో చూపిన స్వాతంత్ర్య మిందు చూపలేదు. ఈ కావ్యమున వాడిన పద్యములలో ఆధికభాగము వృత్తములే. రెండు మూడు సీస పద్యములున్నను శిథిలబంధము కలిగియున్నవి. చంపకము. ఉత్పలము, రెండు మూడుచోట్ల అయిదుపాదములుగా వ్రాయబడినవి. ఈ కావ్యములోని వర్ణనలలో దాదాపన్నియు సాంప్రదాయికముగానే యున్నవి.

‘చిలుక గోరువంక కలయిక చెలిమినమరు నాపడుచు జంట,’ ‘గుణాధ్యున్ తపఃఫలమున్ జంపితి’ వంటివి ప్రాచీన కవితాగంధముగలవే. ‘ఎచ్చటనుంటి నిన్న ? యితడెవ్వరి బాలకు ? డేమిసేయ నేడివచ్చట కేగుదెంచితి’వంటి పద్యములనడక పురాణకవితామార్గమున నున్నది. ‘నిలయంబెల్ల ప్రశాంతభారమయమై యుండె’ నన్నప్పుడు కొంత విజాతీయవాసన తొంగిచూచుచున్నది. ఎదియెట్లున్నను ఈ కావ్యము మూలములోని కథారామణీయకమును తెలుగులోని కందించు దృష్టితోనే రచింపబడినది. రాయప్రోలువారి సొంతగొంతు ఈ కావ్యములో ఎచ్చటను వినిపించదు.

కష్ట కమల :

రాయప్రోలువారి కావ్యములలో ‘తృణకంకణ’ మగ్రీసరమైనది. ఇది ప్రచురించిన పిమ్మటనే వారి యితర కావ్యములగు కష్టకమల, స్నేహాలత, స్వప్నకుమారము, రహ్యలోకము, మాధురీదర్శనము అనునవి వెలువడినవి. వీనిలో చివరవి రెండు సిద్ధాంతకావ్యములు. వానిని గూర్చిన ప్రసక్తి అమలినశృంగారాదిసిద్ధాంతములను చర్చించునప్పుడు వచ్చును. తృణకంకణము వస్తుభావరచనా విషయకముగా తురాయివంటిది కాబట్టి దాని నవ్యతను తరువాత నిరూపింతును. ఈ లోపగా కష్టకమల, స్నేహాలత, స్వప్నకుమారము అనువానిని గురించి పరిశీలింతుము.

రాయప్రోలువారు ‘కష్టకమల’ రజతోత్సవముద్రణసంచికలో (1938) వ్రాసిన ‘ప్రస్తావన’లో ఈ కావ్యవస్తువు ‘శ్రీవణపాతమైన ఒక యుదంత’మని స్పష్టపరిచిరి. వారి ‘ప్రస్తావన’ను బట్టి కావ్యకథాస్వరూపమును, దాని ఆంతర్యము నీ విధముగా గ్రహింపవచ్చును.

ఈ కావ్యములోని పూర్ణయను ఇల్లాలు ‘సకలత్వగుణ పరిపూర్ణ’ ఆమె అనపత్య. పౌరుగింటి ‘కుమారు’డను బాలని కొడుకుగా పెంచుకొన్నది. కమలకు పూర్ణ మేనత్త. పూర్ణ పుట్టింటి వారియిల్లు, కమలయిల్లు దగ్గరదగ్గరగానున్నవి. కుమారకమలాంబలు చిన్నప్పటినుండి మైత్రిముద్రితులై యుండిరి. పూర్ణ వారి స్నేహవల్లకి చల్లని పాదుగానుండెను. కుమారుడు కొంతకాలమునకు చదువుకొరకు నగరమునకేగెను. కమల పుట్టింటనే యుండెను. వీరి పెండ్లి మాట యెవ్వరు నెత్తలేదు. ప్రవాసమున కుమారుని ఊహలు మారెను. స్నేహభావము కామముగా మారిణమిందెను. కమల యింకను పసిది. ఆమె “మనోవనము ఇంకను పూతకురాలి

పనిమొక్కల మడిగానే ఉండెను.”¹ కుమారుడు తన వలపును దెలుపుచు వ్రాసిన ఉత్తరమును జూచి కమల చకితయై పోయినది. అంతకు ముందామె అతనిని కేవలసోదరభావముతో చూచినది. అతడు హఠాత్తుగా పెండ్లియనగానే తట్టుకోలేక కళవళవడినది. ఆమెకు ఉత్తరము తలవంపుగా తోచినది. వారిమధ్య రసభావములు సంకులమై పోయినవి. స్థాయినందుకోలేక సతమతమైనవి. ప్రకృతిగూడ ఈ క్లిష్టగ్రంథి విప్పుటకు కమలమరణమే యేకైక మార్గమని నిశ్చయించినది. కమల ఉయ్యాల ఊగుచు దైవికఘటనమున మరణించినది. ‘ఈ భావవిన్యాస మందలి కష్టరేఖయే ఈ కృతికి బీజము.’

ఈ కథలోని పరమార్థమేమి? సోదరీసోదరభావమున్నచోట కామభావము ప్రవేశించి కష్టాంతముగా పరిణమించుట. కమల, కుమారుడు ఏకోదరులు కాకున్నను, అంతటి స్నేహ భావముతో పెరిగినవారు. అందువలన కవి వీరి సోదరభావమునే ప్రతిపాదించదలచుకొన్నాడు. కమల హృదయములో ఈ భావమే రక్తదమ్ముముగా నున్నది. కుమారుడు చిన్ననాటివెలిమిని కామములో పర్యవసించుకొన్నాడు. పవిత్రస్నేహము నపార్థముచేసికొన్నాడు. ఈ అపార్థమునకు కమలజీవితము బలియైనది. సోదరీసోదరభావమున్నప్పుడు కామము నిషిద్ధమని ఈ కథ బోధించుచున్నది. ఈ కథకు సంప్రదాయస్వరూప లేకపోలేదు. ఋగ్వేదములో ‘యమయమీనంవాదము’న ఈ కథాబీజమున్నది. యమీయములు సోదరీసోదరులు. యమి యముని కామించి ఇట్లనును.

‘రాత్రిభిరస్మా అహభిర్దశస్యేత్
 సూర్యమ్యవక్షు ర్ముహురున్మిమీయాత్
 దివాపృథివ్యా మిధునానబంధూ
 యమీర్యమస్య బిభృయాదజామి.’²

‘రాత్రిందివములు, ద్వాపృథ్యులు మిధునములై ఒక బంధములోనున్నట్లుగా యమి యముని భరించుగాక’ యని యమి తన సోదరుడగు యముని వరించి యనును. యమి కోరికను యముడు నిరాకరించును. పురాణములలోని ‘కవదేవయాని’ కథలో ఈ స్వరూపే కలదు. వీరు ఎకోదరులు కాకపోయినను, కమనికి దేవయాని గురుప్రతియగుటవలన ఆమెపై సోదరీభావమే యున్నది. ఆ సోదరీభావముండుట వలననే ఆమె కామేచ్ఛ నాతడు నిరాకరించెను. ఈ రెండు కథలలో కామభావమును వెల్లడించినది శ్రీయే. ‘కష్టకమల’లో పురుషుని కిది అంటగట్టబడినది. శ్రీ యొక్క ఉదాత్తత ఉన్నీలింపబడినది.

ఈ కావ్యమంతయు కమలకు జరుగనున్న అనర్థమును సూచించుచు నడచిపోయినది. శరీరమున కేది అత్యంతసుందరముగా నుండునో దానిచేతనే ఆ వ్యక్తికి మరణము ప్రాప్తమగు

1. కష్టకమల (1988 ముద్రణ): ప్రస్తావన.
 2. ఋగ్వేదము: 10 వ మండలము: సూక్తము 10.

నను విశ్వాసము మనలోనున్నది. కమల జడ అందమైనదిగా అనేకపర్యాయములు చిత్రించబడినది. చివర కదియే ఆమె మృత్యుపాశమైనది. దీనిలోని 'అజవిలాపము' విషాదచ్ఛాయకొరకే చిత్రించబడినది. కుమారుడు కమలకు వ్రాసిన ప్రణయలేఖలో అవ్యక్తధోరణిలో విషాదచ్ఛాయ తొంగిచూచుచున్నది. ఈ విధముగా విషాదాంత కావ్యమునకు కావలసిన రేఖాసామగ్రి మిందులో ప్రవేశపెట్టి రాయప్రోలువారు కావ్యరచనారహస్యమును పొందుపరిచిరి. వారి కావ్యములలో కథావృద్ధివృద్ధిలో చూచినచో ఈ కావ్యమే శేఖరప్రాయమైనది. విషాదాంత కావ్యములలో రామలింగారెడ్డిగారి 'ముసలమ్మమరణము' తర్వాత ఎన్నడగిన కావ్యమిది. తెలుగువారి ఆచారవ్యవహారములను, తెలుగుపల్లెల సొంపుసొగసులను, తెలుగుకన్నెల లేత మనసులలోని తీరుతీయములను హృద్యముగా చిత్రించిన కావ్యమిది. ఈ విషయము తర్వాత వివరింపబడును.

స్నేహలత :

ఈ కావ్యము మొదటికూర్పు 'స్నేహలతాదేవి' యనుపేర ముద్రింపబడినది. 1914 లో 'అభినవకవితామండలి' దీనిని ప్రచురించినది. దీనికి వ్రాసిన పీఠికకుముందు రాయప్రోలువారు ఆడ్వే (Ottway) వ్రాసిన క్రిందిపద్యము సుదాహరించిరి.

'Oh woman; lovely woman; nature made thee
To temper man; We had been brutes Without you;
Angels are painted fair, to look like you
There is in you all that We believe of heaven
Amazing brightness, purity and truth
Eternal joy, and ever lasting love.'

ఇవి కావ్యములోని 'స్నేహలత' పాత్ర ఉదాత్తతకు ఉపకృతిగానున్న వాక్యములు. శ్రీలేనిదే పురుషుడు ఐతుప్రాయుడని, సృష్టికి శ్రీ వికాసహేతువని వైచరణముల యభిప్రాయము.

'స్నేహలతా'దేవి యను కన్య 14 సంవత్సరముల తరుణవయస్సులోనే పితృగృహపరిరక్షణకై, వరశుక్లనిరసనగా ఆత్మార్పణము చేసికొన్నది. ఇది వంగదేశములో జరిగిన వాస్తవకథ. ఆత్మబలికిముందు ఆమె తండ్రిపేర వ్రాసిపెట్టిన లేఖలో 'పితృగృహపరిరక్షణము' సూచించబడినదిగాని 'కన్యకాధర్మము'ను గురించిన ప్రసక్తిలేదని రాయప్రోలువారన్నారు. ఈ కావ్యములో వారు కన్యకాధర్మమునుగూర్చిన భావమును సమున్నేషింపజేసిరి. ఆమె లేఖను మాత్రము యథాతథముగా ఛందోబద్ధమొనర్చిరి. ఈ కావ్యములో 'ప్రియంవద' పాత్ర రాయప్రోలువారి కల్పనయే. గంగాతీరమున స్నేహలతాప్రియంవదలకు (ఈ యిరువురు నెచ్చెలులు) మధ్య, గంగాజలమునకున్న భిన్నశక్తుల విషయమున జరిగిన సంభాషణమున భవిష్యత్తులో జరుగుచున్న విషాదకథ ధ్వనింపజేయబడినది. ఈ కావ్యప్రారంభములోని

‘నిత్య సంధ్యాకుమారీమణీమతల్లి
 కట్టుచీరచెఱుగులు కాలుపోల్కి
 అస్తగిరిమస్తకమున సస్యస్తకాంఠి
 కాయుడగు సూర్యభగవాను చాయలలమె’

ఆను పద్యమునగల సూర్యాస్తమయవర్ణనలో స్నేహలతాదహనవృత్తాంతము వ్యజ్యమానమైనది. స్నేహలత నిప్పంటించుకొన్నపిమ్మట, ఆమె నగ్నిజ్వాలలు చుట్టుకొన్నప్పుడు ఆమె చెంగల్వి కొలనులో రాయంచవక్కై, తామ్రపరీజలములో ముత్యాలబొమ్మవలె, కుంకుమరంగవల్లికలనడుము కర్పూరలతికవలె నున్నట్లు వర్ణింపబడినది. ఇక్కడ ఎనిమిది సాదృశ్యము లీయబడినవి.

‘చూడదలపించె భావవిశుద్ధవీధి
 దహనులోనున్న స్నేహలతామతల్లి’

యని ప్రతిపద్యముచివర పునరుక్తమైనది. ఈ సాదృశ్యపరంపరకు, పాదపునరుక్తికి మార్గము తీసినవారు రాయప్రోలువారే. తదనంతరకాలమున వెంకటపార్వతీశర్మకవులు మున్నగువారు దీనిననుసరించిరి. ఈ కావ్యములోని వస్తువు సాంఘికము. వరశుక్లనిరసనకై ఉద్దేశింప బడినది. కాని రాయప్రోలువారి కావ్యమున కన్యాకౌలీనమును సమర్పించుటకు కావ్యమునిండ ఆర్షవాతావరణము కల్పించిరి. గంగాతీరములో జరిగిన సంభాషణ సాంత మిట్లే నడచినది. గంగాస్రవంతి ఆభిజాత్యమును వర్ణించుటతో స్నేహలతపాత్ర కుదాత్తత కూర్చబడినది.¹ స్నేహలత ఆత్మ ‘ద్వాదశార్కమండలమునుదాటి’ పోయినదను వర్ణనలో జీవుడు మరణించిన పిమ్మట చంద్ర, వాయులోకములకు, క్రమముగా ఆదిత్యలోకమునకు వెదిలిపోవునను ఉపనిషద్భావము గర్భీకృతమైయున్నది. ఈ విధముగా రాయప్రోలువారి కావ్యములో సంప్రదాయ సిద్ధమైన ఆర్షవాతావరణమునే ప్రతిపాదించినారు. అక్కడక్కడ ‘పచ్చియెడద’, ‘బాష్ప దుగ్ధములు’ మున్నగు నవీనపదబంధములున్నవి. ‘పంకనిర్మగ్నకంఠమో పాడియావు పగిది నున్నది ఋషులున్న భరతభూమి’ యన్నప్పుడు ఆంగ్లపాలన ధ్వనించుచున్నది.

‘మాతృదేశాభిమాన ప్రమాణబుద్ధి చేకొని విదేశవస్తువుల్ తాకమనుచు
 భరతపుత్రకు లెందఱెండఱో వ్రతంబు లూనినారంచు వింటి’

ఆను పద్యములో విదేశవస్తుబహిష్కారవిషయము ప్రబోధితమగుచున్నది. ఈ విధముగా సమకాలీనమైన సాంఘికస్థితిగతులను చిత్రించుచు, వరశుక్లనిరసము, భారతస్త్రీ ఆత్మోన్నత్యము అంగభూతములుగాగల విషాదమధుర కావ్యమిది.

1. “వెండికలకములట్లు బింబించు శిఖరమస్తకములెత్తి చూచు బ్రహ్మాండమెల్ల
 పర్వతవతంసు డీమె యబ్రంవుతండ్రి; యింత కౌలీనమో యీ వ్రవంతిమణి.”

స్వప్న కుమారము :

కథాసంగ్రహము : ఒక యువకుడు స్వప్నములో కనిపించిన సుందరినిజూచి మోహ వీడితేడై ఆమె చేలబెరగు పట్టెలుగును. ఆమె 'మనసీయక మోమునిచ్చుట' మంచిదికాదని మందలించి, అతనిచేతి కొక మధుపాత్ర నందించును. అంతటితో యువకుడు తృప్తిపడక మరల ఆమెపై మరులుగొని వెన్నాడును. అప్పుడామె పరిశుద్ధప్రేమతత్వమును, బాధలోని మాధుర్యమును, విశదపరిచి అతనిని ప్రసన్నునిగాజేయును. స్వప్నము విరిగిపోవును. యువకునిలో జ్ఞానభాసు డుదయించును.

తృణకంకణములోని కథ మట్టమధ్యాహ్నము జరిగినది. ఇందులో రాత్రి జరిగినట్లు చెప్పబడినది. యువకులకు సహజమైన కామప్రవృత్తిని దమించుట కీకథ కల్పింపబడినది. శ్రీని భోగ్యవస్తువుగా మాత్రమే చూడగూడదని, ఆమెలోని సోదరీత్వమును, మాతృత్వమును విస్మరింపరాదని, ఈ కథ బోధించుచున్నది. స్వప్నములో కనిపించిన సుందరి మాతృస్థాన మందుండుటవలన, సృష్టికిమూలము బాధయని, బాధపడుటలోనే ప్రణయమునకు పరిపాకడక యబ్బునని యువకునికి సాధికారికముగా ప్రబోధించినది. ఈ కావ్యములో వియోగమాధుర్యము, ప్రవాసమాధుర్యము, బాధలోని అంతర్యము ప్రతిపాదించబడినవి. ఈ కావ్యముసాంతము కుమారునికి సుందరికిమధ్య సంవాదముగానే సాగిపోవును. కుమారుని మనస్సులో శ్రేణ్గురికెడు మోహభావములు, సుందరి శుద్ధప్రేమగురించి 'బెప్పిన వాక్యములు కావ్యమున ప్రధానస్థాన మాక్రమించినవి. ఇందులో ఒకటి రెండుచోట్ల వాత్సల్యప్రసక్తియు కలదు. పద్మభ్రమరముల కనాదిగానున్న ప్రేయసీప్రియసంబంధము తృణీకృతమై మాతృపుత్రసంబంధము కల్పింపబడినది. ఇదియొక అపూర్వప్రయోగము. కవిసమయములకు కాలదోషముపట్టినదని నిరూపించిన సరిక్రొత్త వ్యాఖ్యానముచేసిన అతి నవ్యప్రయోగము.

'దప్పిగొని చేరిన మిళిందతనయులకును

వూలపాలిచ్చి చీకట్లపోవకుండ

కడుపులో దాచుకొనద పంకజము ప్రియుడ !

చేరదీసిన మమకారమేరికేణుక.'

ఈ భావము మాతృపీతస్థాయియైన శ్రీ ముఖమునుండి వినిర్గతమగుట ఔచిత్యమునకు పతాకపఠే నున్నది.

చిట్టచివరి పద్యములో ఈ కావ్యమంతటికి బీగమువంటి భావము నిశ్చితమై యున్నది.

'ఆయెడ చేయిసాచి, అభయాభినయప్రియమైన మోమునకా

పాలులువాణి వత్సలత పాలనుబోలె, ప్రజ్ఞాన్తనంధయా

ప్రియనమూర్తి యొండునిలువంబడె, స్వప్నకవాటబంధముల్

తీయ స్మరించితికా భగవతీప్రకృతిప్రేమితస్వరూపమున్.'

యువకుని కల కరగిపోయినది. భక్తున తెల్లవారినది. అప్పడాతనికి 'తూరుపుటాళ'లో ఈ దివ్య దృశ్యము కనిపించినది. సమస్త ప్రజాశిఖవులకు ఏకైకజననియగు భగవతి స్వరూపిణియగు ప్రకృతి సాక్షాత్కరించినది. ఆ ప్రకృతియే స్వప్నములో మాతృస్థానమలంకరించిన సుందరి. ఈ విధముగా కామరుక్మిడితులైన యువజనులకు మాతృమూర్తియైన ప్రకృతి యేవిధముగా జ్ఞానోదయము కలిగించినో ఊహించి కథాసూత్రబద్ధము చేసినారు రాయప్రోలువారు.

ఈ కావ్యములో వీరు సరిక్రొత్త పదబంధములను, అర్థచిత్రములను ప్రయోగించినారు. 'భావగీత'మను శబ్దము తొలిసారిగా ఇందులోనే వాడబడినది.¹ అకాశమున కారుచీకట్లు వ్యాపించినవనుటకు 'చదలు పెన్నెఱులబ్బునున్న'దనిరి. చుక్క 'నింగివిసరిన యొడిసెల రంగుబెడ్డ'వలె బ్రాలినదనిరి. ఇంకను 'పెన్నెలులుగూడ కనులకు వెన్నరాజె', 'కన్నెవిరులు సమరాడు కాలము', 'పూలసంకెట్ల', 'చింతాపుష్పములు', 'పూలపాలు', 'విస్మయవ్యధలు కాలుపుట' మున్నగు సరిక్రొత్త ఊహలను, పదచిత్రములను ప్రయోగించిరి,

ఈ కావ్యములో కథావైచిత్ర్య మేమియులేదు. శ్రీలోని మాతృత్వము నిర్దేశించుటకే ఇది రచింపబడినది.

తృణ కంకణము :

కథాసంగ్రహము: పదునాలుగేండ్ల పడతియొక్కర్లు ఊరిబయట మండుదెండలో నడచి పోవుచుండును. కొంత దూరమున ఒక యువకుడు స్వగతవిలాపములతో కంచెను దాటచుండెను. ఇరువురు చూచుకొనిరి. చేయిచేయికలిపి చిత్రపులవలె కొండొకసేపు నిట్టుండిరి. అతడు కుశలమేనాయని ఆమెను ప్రశ్నించును. ఆమె గద్గదికతో సమాధానమొసగును. ఆశ్చర్యము ప్రేమించుకొని విడిపోయిన వియోగులు వారు. ఆమెకు పెండ్లియైనది! అతడామెను ద్యానించుచు కాలము నీడ్చుచుండెను. తల్లికామితము నిరాకరించుట (వివాహము చేసకొనకుండుట) తగునాయని ఆమె గువ్వకుత్తుకతో ప్రశ్నించును. అతడు 'భాషజ్ఞేయవిద్యార్థినై కాలమ్మున్ వయసున్ వ్యయించెద'నని విరక్తిభావము ప్రకటించును. ఆమె 'ప్రేమబంధములు తెగద్రంపిన తెగని'వని, 'కలసినయంతనే చెలికారము'కాదని, 'అంతరంగంబుల నతుకంగ జాలిన అపూర్వపులకెయె స్నేహ'మని అతని నోదార్చును. ఆ యువకుడు మున్నెన్నడో ఆమె మణిబంధమున కట్టిన పట్టుతోరమును తీసివేసి అప్పడే రచించిన తృణకంకణమును తొడుగును. ఆ తృణకంకణము తమ ప్రేమకు మధురలాంచనమని చెప్పి 'సోదరీ'యని సంబోధించును. ఆ 'యమృతవతి' తనవ్రేలి 'వలపుటంగరము' ప్రియసఖుని హస్తము నలంకరించినది. తర్వాత వారిరువురు విడిపోయిరి.

'కడిగిన మృగమదపాత్రిక
విడువని పరిమళమువగిది; విధినియమములన్

1. 'భావగీతము నిక రచింపంగనేమి'

విడబడియును వారల పెం

పుడుమై తీ ప్రేమబంధములు తెగవపురా'

అక్ష పద్యముతో కావ్యము ముగియును

ఈ కథకు పూర్వరంగము మధ్యలోని ఒకటిరెండు పద్యములద్వారా పాఠకు డూహించుకోవలెను. శైశవమునుండి ఆయిరువురు స్నేహరమ్ములై యుండిరినియు, విధివశమున ఆమె కింకొకరితో 'పెండ్లిజరిగెన'యు, అత డామెనే స్మరించుకొని వెర్రిగా తిరుగుచుండెననియు, తల్లి యెంత చెప్పినను ఇంకొకరిని పెండ్లిచూడుట కిచ్చగించలేదనియు, ఇరువురు చాలకాలము తర్వాత కలసికొన్నపిమ్మట ఈ కథ జరిగెననియు భావించుకొన్నచో తృణకంకణ కావ్యములోని నవ్యత, రమ్యత బోధపడును.

'లలిత'లోని నాయికనాయకులనన్న వీరు నిత్యజీవితమునకు సన్నిహితులు వారు రాజవశీయులు. వీరు 'మధ్యతరగతి'వారుగా కనిపించుదురు. 'లలిత'లో ప్రబంధవాసనలు పోలేదనుటకు ప్రభాతాదివర్ణనలే తార్కాణాలు. ఈ కావ్యములో ఒక్క ఆనవసరవర్ణనలేదు. నాయిక రూపవర్ణనకు బదులుగా గుణవర్ణనయే ప్రధానముగా పాటించబడినది. 'పసినిమ్మప. డ్లచాయలు కొనరెడి యా కుసుమగంధి కోమలపుటొడల్' వంటివి ఒకటిరెండు సందర్భములందున్నను అవి అప్పటి యామె దురవస్థాచిత్రణమునకే ఉద్దిష్టములైనవి. ఆ కుసుమగంధియొడలు ఎండదెబ్బకు 'కుసుగంధన కవటాకన పసివాడె' ననుటతో అట్టిస్థితియే చిత్రింపబడినది. ఆ కాలమున (కావ్య రచనాకాలమున) బందరు కలంకారిచీరలు ప్రసిద్ధముగా నుండెడివి. ఈ చీరనుబట్టి, ఆమె 'కాలికిడియాల'నుబట్టి. ఆమె 'మధ్యతరగతి'కి చెందిన స్త్రీ యనియే తేలివచ్చింది. ఆమె శీలవర్ణన క్రిందిపద్యమున చేయబడినది.

'నా ప్రేయసఖి, అనురూప గు

ణప్రచుర ! ప్రసన్నశీల ! నవనీతశిరీ

షప్రణయమ్మదులహృదయ.'

నాయకుడుగూడ కాముకుడు కాడు. తాను మనసార ప్రేమించిన తరుణి అన్యధ త్రయ్యిపోయెనని దుఃఖించినవాడు. ఆమె వివాహితయైనపిమ్మట ఆమెపై స్వచ్ఛమైన అనురాగమునుమాత్రమే నిలిపెనుగాని మరులుగొన్నవాడు కాడు. ఈ కావ్యములోని నాయికనాయకులిరువురును ఆదర్శ ప్రాయులు. తాత్కాలికముగా దుఃఖతరంగములు పొరలివచ్చినను ఎవరను విరక్తికించి సన్యాసము వుచ్చుకోలేదు. జీవితము నేవగించుకోలేదు. ప్రాపంచికబంధములను తెంచుకొని పలాయించువేయుటకు ప్రయత్నించలేదు. కుత్సుకతో గరళము నొత్తిపట్టుకొన్న దీరస్వాంతులు. ఇరువురును భగ్నప్రణయలే. కాని యిరువురును ఆమలినప్రేమలోని, ఆస్థలితస్నేహభావము లోని ఆంతర్యము నాలోకించి ఆస్వాదించినవారే. మొదట తమ యిరువురికి పెండ్లియగునను ఆళతో నాయకు డామె మణిబంధమునకు పట్టుదారమును కట్టెను. అది విఫలమైనది. తర్వాత

వారు కలిసికొనిరి. యువకు డామెకు తాను పూర్వముకట్టిన పట్టుతోరమును తీసివేసి తృణ కంకణము క్రైసేయును. ఇది అతని అంతఃకరణమున జరిగినమార్పునకు సంకేతము. అతని పూర్వరాగమునకు పట్టుదారము చిహ్నము. ఇప్పు డాస్థితిలేదు. ఆమె పరకీయ. కాబట్టి దానిని తీసివేసి క్రొత్తకడియము తొడిగెను. ఈ తృణకంకణము ఆ యరువురి నడిమి స్నేహబంధమునకు స్థిరమైన సంకేతము. 'తృణకంకణ'మన్న విషయమే క్రొత్తది. గరికతో కడియము చేయుటయన్న భావము క్రొత్తకడా : ప్రకృతియొడిలో వుట్టిపెరిగిన అమాయికప్రవృత్తి గరికది. అందువలన తమ పరిశుద్ధ ప్రేమబంధమునకు చిహ్నముగా 'తృణకంకణ'రచన చేసినాడతడు. దానిని 'బాష్పజలాంజలి'తో ఏరీతివైనను వాడకుండ చూచుకొమ్మని విజ్ఞప్తిచేసినాడు. దానికి బదులుగా ఆమె వలపుటుంగరము నిచ్చినది. వలపుటుంగరమునగా తాను వలచిన ఉంగరమే. దీనిని ముడుపుటుంగరమునకు పర్యాయముగా స్వీకరించవలెను. ఈ విధముగా అన్యోన్యపరిదర్శన చిహ్నములతో స్నేహబంధమును సంకేతించుట తెలుగు సాహిత్యమున నవీన ప్రయోగము. పవిత్రప్రేమకు వివాహోద్యమస్థలంఠరాయములుకావని, అంతరంగములన్తుకజాలిన లంకెయే స్నేహమని, దాని నారాధించినవారికి సంయోగవియోగములు సమవృత్తులేయని ఈ కావ్యమిచ్చిన సందేశము. లలితలోని ప్రేమతత్త్వము, స్వప్నకుమారములోని వియోగభాదామాధుర్యము మరియు వాత్సల్య, మోహ, దాచిత్యాద్యనేకరూపములలో ప్రస్ఫుటించు అమలినశృంగార తత్త్వము; ఈ కావ్యమున అంచులుదీర్చుకొని భాసించినవి. ఈ సిద్ధాంతములు ముందుముందు చర్చింపబడును కాబట్టి ప్రస్తుత మితర నవ్యతలను పరిశీలింతుము.

'అడుగులుబొబ్బలెత్త'అను కష్టాదిప్రారంభమే ఈ కావ్యమునకు నవ్యతనాసాదించు ప్రథమవిషయము. ఉదయలక్ష్మికి ముత్యాలదండలో మంచుబిందువులు సంధ్యాకాంత వియోగ బాష్పములని, 'శారదశశాంకవిశదనిశాంతములను' మబ్బులు మంచుకన్నీళ్ళు గార్చునని ఈ కవి సరిక్రొత్త భావచిత్రముల నందజేసినాడు. 'వలపుల పూలసంకెలలు', 'విరక్తిబాష్పములు', 'విశ్వాసబాష్పములు' మున్నగునవి అత్యంతనవీనములైన పదబంధములు. యువకుడామెతో 'బాష్పజ్ఞేయ విద్యార్థివై' కాలమును గడపుదుననును. బాష్పజ్ఞేయవిద్యార్థి యనగా కన్నీళ్ళలో జీవితసూక్ష్మములను చదువుకొను విద్యనర్థించినవాడని యనుకోవలె బాష్పములనుబట్టి మానవుని అంతరంగదర్శనము చేయవచ్చును. నాసిక ఇరువైపులనున్న కనుగొలకులలో బాష్పకణములు నిలిచినచో అవి ఆనందబాష్పములు. చివరికొలకులందు నిలిచినచో దుఃఖాశ్రువులు. ఈ బాష్పరహస్యమును తెలిసికొన్నవాడతడు. అనగా జీవితమునే తెలిసికొన్నవాడు. బాష్పజ్ఞేయ విద్యార్థియన్నమాటలో రాయప్రోలువారింతటి గంభీరభావమును పొందినారు.¹ ఈ పద్యములోనే 'నిశ్చాంతి' అను ప్రయోగమున్నది. నిశ్చాంతియనగా శాంతిలేనిదనికాదు. శాంతి కవతలి దశయని ప్రకరణమునుబట్టి అర్థముచేసికోవలెను. "బాష్పజ్ఞేయవిద్యార్థివై కాలమును వయసును వ్యయించెదను. అప్పుడు నాకు నిశ్చాంతివలన సౌఖ్యము లభించు"నని అతడనును. శ్రేయస్సును

1. ఇది రాయప్రోలువారి వ్యాఖ్యానమే.

శబ్దమున్నది. 'నిశ్చేయనము' అను మరియొక శబ్దమున్నది. 'నిర్' అనునది వట్టి ఉపసర్గయే. ఇది చేర్చగా రెండవశబ్ద మేర్పడినది. శ్రేయస్సనగా లౌకిక పారలౌకికార్థములుగల పదము. 'నిశ్చేయస్సు' కేవలము పారలౌకికార్థముగలది. ఈ మర్యాదలోనే రాయప్రోలువారు 'నిశ్శాంతి' శబ్దమును సృష్టించి, దానిని శాంతికి పారమ్యస్థితియను అర్థమున ప్రయోగించినారు. ప్రాచీన పదముద్వారా నవ్యార్థమును లేగలిగినారు.

ఆ యిరువురు విడిపోవుముందు వారిపై పూలు 'చకుళసుకుమారతరుమతల్లికలనుండి' అమృతాక్షతలవిధాన కురిసినవని వర్ణించినారు, అక్షతలనగా ఊతిలేనివనియే అర్థము. కాని యిది లోకమున చెల్లటాటలేని అర్థము. దంపతులలో ఎవరు మరణించినను 'అక్షతల' ప్రభావము ఊతమైనదనియే అర్థము. ఈ కావ్యపాత్రలపై కురిసిన అక్షత లట్టివికావు. అమృతమైనవి. వారి స్నేహమద్దీదని - అమృతమని - ఇవి సూచించుచున్నవి. వారి స్నేహమయజీవితమునకు ప్రకృతిమూపిన సానుభూతియిది. ఈ విధముగా రాయప్రోలువారు లొక్కొక్క పదమున సంప్ర దాయసిద్ధమైన శక్తిని, నూత్నభావయుక్తిని లక్షించి ఈ కావ్యమున ప్రయోగించినారు.

ఈ కావ్యములోని ప్రకృతిచిత్రణకు కొన్ని ఉదాహరణములు. క్రిక్కిరియు కొమ్మ లాళలనెక్కి నీదపందిళ్లుగట్టుచున్నవి. తరుచ్చాయలలోని ఇసుకతీన్మలు కలవారియింటి బిడ్డల వలె నున్నవి. వెదురుపొదలు మృగురవములతో పిలుచుచున్నవి. పెంపుడుజింక మొగము నుండి తృణపరిమళము గుబుల్కొనుచున్నది. ఈ విధముగా ఇంగ్లీషుకాల్పనికకవుల ప్రకృతి వర్ణనలలోని సహజరామణీయకమును పొదుగుకొన్న వర్ణనలివి.¹

సిద్ధాంత గ్రంథములు :

రాయప్రోలువారు నవ్యాంధ్రకవుల కెట్లాద్యులో, నవ్యాంధ్రకవిత్వలక్షణగ్రంథక ర్రలకు నట్టే. వీరి రమ్యాలోకము, మాధురీదర్శనము కవితాసంబంధమైన లక్షణములను ప్రధానముగా చర్చించిన గ్రంథములు. ఈ రెండు గ్రంథములు రసవత్తరమైన పద్యములలో వ్రాయబడి కావ్యస్థాయి నందుకొన్నవి. రమ్యాలోకములో భాష, ప్రకృతి, ప్రేమ మున్నగువానినిగూర్చి, మాధురీదర్శనములో సృష్టిరహస్యము, శ్రీపురుషయోగము, రతి, భావము, రసము మున్నగు వానినిగూర్చి సిద్ధాంతములు చేయబడినవి. వీనిలో కొన్ని పద్యములు ప్రాచీనుల లక్షణశ్లోకముల కనుకరణములో అనుసరణములో అయియున్నవి. మరికొన్ని సోప్తపక్షములుగా నున్నవి.

'ఈ యనంతచైతన్యబృంహితమయిన జగత్తులో జన్మభూమి స్వర్గంబయగును' (రమ్యాలోకము)

అన్నది 'జననీజన్మభూమిశ్చ స్వర్గాదపి గరీయసీ' అన్న ప్రాచీనసూక్తికి ప్రతిబింబమే. ఆట్టే

1. వీరికావ్యములలో మిగిలినది 'మధుకలశము.' ఇది ఉమర్ భయ్యాం రుణాయిల కనువాదము. దీనినిగూర్చి 'భాషవిత్య' ప్రకరణమున చర్చింపబడును.

‘చిన్నినివ్వరిసిగవలె సన్నగా త

కుక్కుమన నాత్మకలజూచె నొక్కద్రష్ట’

(రమ్యా)

యన్నది ‘సీవారభూకవత్ తస్యీ వీతాభా స్వస్వజూపనూ’ అను ఋగ్వేదములోని శ్రీ సూక్తము (ఖిలసూక్తము)ను స్ఫురింపజేయును. ఇక “మూఢులిచ్చయించెదరు సంభోగసుఖము” అన్నది పండితరాయల ‘మూఢాః సంభోగమిచ్చంతి’ అన్న శ్లోకభావమేయని వారే విశదపరిచినారు. ఇవి కాక ఎక్కడోయన్న వ్యాకరణసూత్రములను గ్రహించి వీరీగ్రంథములో ప్రయోగించుటకూడ కలదు.

‘సుప్రసిద్ధదేశ్యంబులన్ శుద్ధసంస్కృ

తములతో కల్పదగు సంప్రదాయమనడె

వామనుడు.’

(రమ్యా)

నిజమే. కావ్యాలంకారసూత్రవృత్తిలో ‘అతిప్రయుక్తం దేశభాషాపదం’ అను సూత్రమునకు వామను డీవివరణమిచ్చెను. ‘అతీతకవిభిః ప్రయుక్తం దేశభాషాపదం ప్రయోజ్యం’. ఇందు కుదాహరణముగా దేశభాషాపదమైన ‘హాలా’యనునది సంస్కృతసమాసములో ఎట్లు చోటు చేసికొనెనో వివరించెను. అట్లే ఆధునికులుగూడ సంస్కృతాండ్ర పదసమ్మేళనము శ్రుతిసుఖము న్నచో జేయుదురని సుబ్బారావుగా రభిప్రాయపడిరి. ఈ విధముగా ఉపనిషత్తులలో, ప్రాచీన లక్షణగ్రంథములలో, తమ మనసుకెక్కిన శ్లోకములచాయలను తెలుగున ప్రవేశపెట్టినారు. అంతేకాక నవులు వృథివిని తల్లిగా, దేవతామతల్లిగా భావించురని వీరనిరి. ‘సృష్టియందె యీశ్వరుని అర్చింతు కవులు’ వంటి క్రొత్తసిద్ధాంతములన్నో ఈ గ్రంథమున కలవు. వేదము లోని ‘మేదినిసూక్తము’న పృథ్వీసమర్చనమున్నను, అది యింతటి స్ఫుటాకృతిలో లేదు. ఇక ఈ రెండు గ్రంథములలోని ముఖ్యమైన సిద్ధాంతములను వింగడించి చూపుదును.

భాషాసిద్ధాంతము :

రమ్యాలోకము ప్రారంభములోనే దేవతాస్తుతికి బదులుగా ‘కోకిలస్వామికి’ మ్రొక్కిరాయప్రోలువారు నవ్వతను ప్రవేశపెట్టిరి. కోకిలస్వామియనగా వాల్మీకియే. ‘కూజంతంరామ రామేతి’యను చాటుశ్లోకములోగల ‘కవితాశాఖాం’ అనుదానిని వీరు మామిడికొమ్మగా భావించి, వాల్మీకిని కోకిలస్వామిగా ఉద్దేశించి, అభినవస్వరకల్పన కుద్యమించి నమస్కరించిరి. ద్రాక్ష కడళిపాకముల లోపములను తీర్చు తెలుగులోని తారుణ్యప్రౌఢిమలను వెలార్చుటకై ఆదికవి స్తుతి చేసిరి.

తెలుగుభాష తేనెలోల్కు భాషయని వీరి సిద్ధాంతము. దీనినే ‘ఆంధ్రావళి’లో ‘తెనుగు మాన్యము’ అను శీర్షికక్రింద ఇట్లు సమర్పించినారు.

“పాలక్రామ్మీగడల్ పచ్చివెన్నయి విచ్చి
 తీయని నునుపూసలాయెనేమొ ?
 కమ్మని మకరందకణములు స్నేహించి
 చిన్నారిపలుకులై చిక్కెనేమొ ?
 పూలలావణ్యంబుపొంగి చక్కదనాల
 విందెలై రుచులెక్కి పెరిగెనేమొ ?
 సెలయేటియుయ్యాల కులుకుటోయ్యారముల్
 ముద్దుముచ్చటలయి ముదిరెనేమొ ?
 పాటకును పద్యమునకు సబ్రముగ నొదిగి
 చవికి చాతుర్యమునకు సాజముగ సాగి
 పోరునకు పొత్తునకుచాలి పొందిపొసగు
 మా తెనుగుతల్లిమెడకిదే మల్లెదండ.”

తెనుగుతల్లియనగా ఆంధ్రభాషాజననియనియే యర్థము. తెలుగుభాషలో మీగడల, వెన్న పూసల, తేనెచక్కల, పూల మాధుర్యలావణ్యములు, సెలయేటి కులుకుటోయ్యారము లున్నవని, అది గేయమునకు పద్యమునకు సమానముగా ఒదిగి నడచునని, సమరవర్ణనకు, ప్రణయ వర్ణనకు చక్కగా సరిపోవునని ఈ పద్యములోని భావము.

ఇంతటి మధురభాషకాబట్టియే పునర్జన్మయన్నది యుండి అది తనకు కలిగినచో తెనుగే మాతృభాషగా ఉండవలెనని కోరుకొన్నారు వీరు.

‘భాషకంటె నవ్యులకు తపస్సులేదు’ అని రాయప్రోలువారి మరీయొక సిద్ధాంతము. దీనికి ముందు సాహితీపరులెవ్వరును భాషయే తపస్సుని అనలేదు. శబ్దబ్రహ్మోపాసనము మనకు అనాది సదాచారమేయైనను, పూర్వము భాషయే తపస్సున్నంత స్పష్టముగా చెప్పబడలేదు. రాయప్రోలు వారు తల్లినుడికంటె పరమామృతము లేదని, అందువలననే భాషార్చనకన్న మిన్నయైన తపస్సు లేదని సూత్రీకరించిరి. ఒక అర్ధదశాబ్దముపాటు అనంతవస్తువైవిధ్యముగల రసవత్కావ్య ఖండములతో వారు ఈ భాషాతపస్సునే నిర్వర్తించి తమమాట నిలబెట్టుకొన్నారు. భాషా స్వరూపవిషయములోను వారు నవ్యులే. భాషలో మార్పు సహజమని వారి యభిమతము.

‘కాలధర్మానుగతమై జగత్ప్రవృత్తి
 మాఱునపుడు వాఙ్మయమును మారు నిజము.’ (రమ్యా)

నిజమే. క్రొత్తనీరు తొలగియేళ్లలో క్రుమ్మిపారగా ప్రాచీనీరు పారిపోవుట ఆశ్చర్య మేమియ కాదు. Old order changeth yielding place to new అన్న అంగ్లేజీ తాత్పర్య

మిదే. ఈ మార్పునకు వారు స్వాగతము పల్కిరి కాబట్టియే పద్యములలో నైతము 'బందమేయ' వంటి వ్యావహారికపదరూపములను, 'బాలమామిట్ల' వంటి మిశ్రనమాసములను స్వీకరించినారు. ఈ మార్పు నంగీకరించినవారు కనుకనే వాణివాయింప మ్రోగిన కవితావీణపై పారసీకగీత శ్రుతులను రవళింపజేసినారు.¹

ప్రకృతి సిద్ధాంతము :

నిర్గుణబ్రహ్మము కష్టసాధ్యమగుటచేత ప్రత్యక్షప్రమాణమైన ప్రకృతి నారాధించుటయే తమ లక్ష్యమని వీరు చెప్పకొనిరి. చిన్నినివ్వరిముల్లువలె తళుక్కుమను పరబ్రహ్మమును ప్రాచీనులుచూడగా, వీరు 'నవ్యత్యంకకణాభరణప్రయత్నై'తో ప్రేమయోగమును బావించినారు. పరతత్వముకన్న ప్రకృత్యుపాసన గొప్పయని సిద్ధాంతీకరించినారు. ఇదియును నవ్యసిద్ధాంతమే. సృష్టిస్థితిసంహారకారకురాలైన జగన్మాతను మాతగా భావించి యారాధించుట ప్రాచీనసంప్రదాయమే. కాని పరతత్వారాధనకన్న ప్రకృతిపూజ గొప్పదని మనప్రాచీనులు తెలుపలేదు. ఈ ప్రకృత్యారాధనతత్వము ఇంగ్లీషుకాల్పనికకవుల ప్రభావముగలదే. అయినను రాయప్రోలు వారి తత్వము దాని కనుకరణముకాదు. ఈ ప్రకృతితత్వమును వీరు మానసికముగ లలితాదేవిగా, వాచికముగా మాతగా ఆరాధించినారు. మన సంప్రదాయమునుబట్టి ప్రకృతి శక్తి స్వరూపిణి. వీ రాదృష్టితోనే ప్రకృత్యారాధన చేసిరి.

“పృథివినే నవ్యులు నమాశ్రయింతు భక్తి

తల్లిగా ధాత్రిగా దేవతామతల్లి (గా)”

(రమ్యా)

ఈ తత్వమే పృథ్వీస్తుతిగా రూపొందినది. వక్షమున కొండలబరువులనుదాల్చి, కడుపుగోయ నదులను గారవించు క్షమామహత్తు వీరిని విభ్రాంతుల నొనర్చినది. ఈ పృథ్వీసమర్పనాగుణము, ఈ ప్రకృత్యారాధనాతత్వము 'జన్మభూమి'వంటి కవితాఖండికలలో వారిచేత 'లేదురా ఇటువంటి భూదేవి యిందని కీర్తింపజేసినవి. వారి దేశభక్తి కవిత్యమున కీతత్వమే నాందివంటిది.

ప్రేమ సిద్ధాంతము :

రాయప్రోలువారి కావ్యములలో లలిత, తృణకంకణము, కష్టకమల, స్వర్ణకుమారము మున్నగు కావ్యములు ప్రణయము ప్రధానవస్తువుగాగలవే. ఈ కావ్యముల కచ్చమైన లక్షణము లనదగిన సిద్ధాంతములు రమ్యాలోకములో, మాధురీదర్శనములో నున్నవి. మాధురీదర్శనము లోని 'రతి' మీమాంస, 'స్త్రీపుంసయోగ' చర్చ, రమ్యాలోకములోని సంభోగవియోగశృంగారాదులచర్చ, వాత్సల్యాదిభావచర్చ, సౌందర్యార్పనాచర్చ; వారి ప్రేమసిద్ధాంతమునకు - అనగా - శృంగారససిద్ధాంతమునకు బహుముఖములుగా విస్తరించిన శాఖలే. 'అమలినశృంగారము' వీనిలో ప్రధానాంశము. ఈ శీర్షికక్రింద ఈ విషయములన్నిటిని కూర్చి విపులముగా చర్చిం

1. మధుకలశము - ఉమరీఖయాం పద్యముల కనువాదము.

తును. వారి కావ్యములలో సగమునకుపైగా ఈ సిద్ధాంతముకలవి కాబట్టి విపులచర్చ తప్పలేదు.

అమలిన శృంగారము :

రాయప్రోలువారు కరుణశృంగారరసములు రెండే రసవిపాకమునకు సమర్థములని అభిప్రాయపడిరి, పూర్ణానందస్వాదమునకు శృంగారరసము, మనోదోషభుద్ధికి కరుణరస ముపయుక్తములని వీరి భావము. వీనిలో రెండవది అరిస్టాటల్ ప్రతిపాదించిన కెథార్సిస్(Catharsis) అను లక్షణమునకు సరిపోవునట్లున్నది.¹ ఈ రెండు రసములలో శృంగారరసశేఖరత్వమును వీరంగీకరించిరి. శాంతము రసముకాదు పొమ్మనిరి. శాంతరసస్థాయిలో అంతఃకరణము విషయవిముక్తమైపోవును. విషయవికారమున్నప్పుడే రసప్రసక్తియుండును. అదిలేనిది రసముకాదని, ఆస్మిరసములకు పర్యవసాయియైన దశకావచ్చునని వీరి అభిమతము. రసానుభూతి విషయసంవలితమేయైనచో, 'రసము బ్రహ్మానందసహోదర'మను ప్రాచీనులమతము ఎట్లు సమర్థనీయమగునను ప్రశ్న ఇచ్చట జనించుచు. ప్రాచీనులతెలివిన బ్రహ్మానందము ఇంద్రియములకు మనస్సునకు అతీతమైనది. రసానుభవము అట్టిదికాదు. అది ఇంద్రియములకు, అంతఃకరణమునకు లోబడియేయుండును, కావున బ్రహ్మానందరసానందముల కేకత్వములేదను మతముపై వీరి సిద్ధాంత మాధారపడియున్నట్లు తోచును. శృంగారరసమునకు సంభోగ మవదియన్న పూర్వుల సిద్ధాంతమునుగూడ వీరు త్రోసివచ్చిరి. సంభోగశృంగారము ఉపాధిమాత్రమైనది కాబట్టి ఇది క్షయమైనదని, వియోగశృంగారము అనుపాధికము కాబట్టి అక్షయమైనదని, ఇదే శ్రేష్ఠమని వీరి సిద్ధాంతము. ఉపాధియనగా లాక్షణికులు చెప్పిన అలంబనవిభావము. వియోగములో ఈ అలంబనవిభావము ప్రత్యక్షముగానుండదు. అది కేవలము మనోగమ్యము. అట్టి అనుభూతి అనుపాధికమగు వియోగశృంగారమని రాయప్రోలువారి అభిప్రాయము. స్థూలముగా చూచినచో సౌందర్యశృంగారము లొక్కటే. కాని వీరు ఈ రెంటికి తారతమ్యము కనబరిచిరి.

'ఉపాధిగతము సౌందర్య; మనుపాధికము రసాధికారిశృంగారము' (రమ్యాలోకము). సౌందర్యము శరీరగతము; అనగా అవయవనిష్ఠము. ఇది శరీరము క్షమైనప్పుడే శృంగార మగునని వీరి భావము. ఈ విధముగా ఉపాధి నాశ్రయించని శృంగారము విశ్వశ్రేయఃకారి యని వీరభిప్రాయపడిరి. సౌందర్యలహరిలో అంభాశరీరవర్ణనము స్థూలముగ ఉపాధిగతముగా కనిపించినను, తద్విశిష్టమైన విగూఢార్థము దానిలోనున్నది. అనగా అది శరీరము క్షమైన అత్యసౌందర్య వర్ణనమే. అది అమలిన శృంగారస్థాయికి చెందినది. ధ్యానప్రపంచముననున్నప్పుడు సర్వము అనుపాధికముగానే భాసించును. దానికి ఆశ్రయప్రసక్తి లేదు. నవ్యులు భావప్రపంచమున ఈ యనుపాధికమైన సౌందర్యమును సాధించుచున్నారని, 'ఏతదమల సౌందర్యా

1. 'Catharsis' అనగా 'through pity and fear to purge the feeling' అని అరిస్టాటల్ వివరించెను.

ర్షనాతిరేకము' ఆధ్యాత్మికత ఆనందమై ఫలించునని రాయప్రోలువారి వాదసారాంశము. ఇంతకు సౌందర్యమువలన శృంగారమువలన వీరు పొందునది అమలినమైన ఆనందము. 'అమలినానందము' అనగా లౌకికవాసనల కతీతమైన ఆనందము. అదే రసానందము. ఈ యానందమే రాయప్రోలువారికి ధ్యేయము.¹ వియోగశృంగారములోనున్న పావిత్ర్యమును దృష్టినిడుకొని వీరు 'అమలిన శృంగారము' అను క్రొత్తసిద్ధాంతమును లేవనెత్తిరి. ఇది అలవోకగా లేవదీసినది కాదు. ఉపనిషత్తులు మొదలుకొని ఆలంకారికుల లక్షణగ్రంథములవరకున్న రససిద్ధాంతము లన్నిటి వపలోదనముచేసి, మదిలించితినిన నవ్యనవనీతమిది. 'అమలినశృంగారము'నుగూర్చి వీరిసిద్ధాంతమును పరిశీలించుటకుముందు శృంగారరసమును, దానికి నన్నిహితములైన ప్రయోగా వాత్సల్యాదిరసములను, పాశ్చాత్యుల Platonice love తత్త్వమును సంగ్రహముగా చర్చింతును.

శృంగారరసచర్చ :

భరతుడు శృంగారరసమును త్రివిధముగా విభజించెను. 'త్రివిధాకృతి శృంగారోజ్ఞేయో ధర్మార్థకామకృత్'² అని అతడిచ్చిన లక్షణము.³ ధర్మశృంగారమనగా ధర్మనిబద్ధమైన శృంగారము. బాహ్యసౌందర్యముచేతనే ఆకృష్టలుగాక ఆత్మసౌందర్యమును పెంపొందించుకొనుట, తాత్కాలికసౌఖ్యముకాక భవిష్యత్ శ్రేయస్సును దృష్టిలో పెట్టుకొనుట, ఈ ధర్మశృంగార లక్షణములు. సీతారాములశృంగార మిట్టిదే. అర్జునుడప్పుడొకటి జరిపినది అర్థశృంగారము. అన్న భార్యకొరకు అన్ననువచి ఆమెనేలుకొనుట అర్థశృంగారముక్రిందనే చేరును. దశకుమారచరిత్రమున ఉపహారవర్మకథ ఇట్టిదే. కామప్రధానమైనది కామశృంగారము. రావణుని సీతావ్యామోహమిట్టిదే. ఈ మూడింటిలో ధర్మశృంగారమే ఆదరణీయమని భరతాదిలాక్షణికు లభిప్రాయపడిరి.

శృంగారరసమునకు రసరాజ్ఞిత్యమును ప్రతిపాదించినవాడు భోజుడు. కామము సృష్టికి మూలమైనదను అభిప్రాయము నాధారముగాచేసికొని భోజు డీ సిద్ధాంతమును స్థాపించెను. ఉపనిషత్తులలో కామమే సృష్టికి మూలమని కలదు.

1. ఈ యానందప్రాధాన్యమునే ఉపనిషత్తు లుగ్గడించినవి.

"ఆనందో బ్రహ్మేతి వ్యజ్ఞానాత్
 ఆనందాద్వైవఖ ల్విమానిభూతాని జాయంతే
 ఆనందేన జాతాని జీవంతి
 ఆనందం ప్రయం త్యభినందిశంతి."

— శైలిరీయోపనిషత్తు.

2. నాట్యశాస్త్రము : 20 అధ్యాయము : 76 శ్లోకము.

3. అర్థకామశృంగారములకు భరతుడిచ్చిన వివరణమిది.

"అర్థస్యేచ్ఛాయోగాత్ ఐవచా చైవార్థతోఽర్థశృంగారః

 కన్యావిలోభనం వాప్రాప్తం శ్రీఘంసయోస్తు రమ్యంఛా
 నివృతం వాసావేగం జానీయాత్ కామశృంగారమ్".

— నాట్యశాస్త్రము · 20 అధ్యాయము.

“అత్యువా ఇదమగ్ర ఆసీత్ - తదైక్షత-

సోఽకామయత - ఏకోఽహం బహుస్యాం ప్రజామేయమ్.”¹

అత్మసంకల్పమే మిదనముగా రూపొందినది. సృష్టియంతయు దీని పరిణామమే. ఆధర్వవేద మునగూడ కాముడే మొదట ఉద్భవించెనని కలదు. మహాభారతములో కామస్తుతి కలదు. బ్రహ్మ, ఈశ్వరుడు మున్నగు దేవతలకన్న కామమే ఆదిశక్తియనియు ఈ స్తుతులలో కలదు. మనువు ‘అకామస్యక్తియా కాచిత్ విద్యతే నేహకర్త్రి చిత్’ అను సూత్రమున కామప్రాబల్యము నుద్ఘాటించెను. భగవద్గీతలో ‘ధర్మాపిరద్యమైన కామము సేనే’యని ఈశ్వరు డభిప్రాయపడినట్లున్నది. కామము యొక్క ఈ ఆదికృత్యమును గుర్తించి యే భోజుడు శృంగారరసశేఖరత్వమును స్థాపించెను. ఆయన సిద్ధాంతమిది.

“రసోభిమానోహంకారః శృంగార ఇతిగీయతే

యోర్థః తస్యాన్వయాత్ కావ్యం కమనీయత్వమన్నతే

విశిష్టాదృష్టజన్మాయం జన్మినామంతరాత్మసు

అత్మసర్వగుణోద్భూతే రేకోహేతుః ప్రకాశతే.”²

శృంగారమునకు అహంకారము, అభిమానము, రసము, పర్యాయవాచకములు. ఈ శృంగారము వలననే కావ్యము కమనీయమగును. ఇది అనేక జన్మవాసనల ఫలితము. సర్వగుణోద్భూతికి ఈ శృంగారమే హేతువు. ఇది భోజుని శృంగారనిర్వచనము. ప్రాయద్ సిద్ధాంతములకు మూలమైన ‘Egō’ అనునదే భోజుడుచెప్పిన అహంకారము. అదే అన్నిటికి మూలము. అదే కామము. కామమే శృంగారము.

ప్రేయోరసము :

రాయప్రోలువారు శృంగారమునకు, ప్రేయోవాత్సల్యములకు లంకెవేసినారు. అందువలన ప్రేయోరసవాత్సల్యరసముల సంగ్రహస్వరూపము నివేదించును.

రుద్రటుడు తొలిసారిగా ప్రేయోరసమును ప్రతిపాదించినవాడు. దండి భామహులు దీనిని అలంకారముగామాత్రమే గ్రహించిరి. ‘స్నేహప్రకృతిః ప్రేయాన్’. ఇది ఇతడిచ్చిన సూత్రము. స్నేహము కారణము, ప్రేయస్సు కార్యమని భావము. అనగా స్నేహము స్థాయి భావము. ప్రేయస్సు రసము. మృచ్చకటికమున మైత్రేయుడు తన మిత్రుడగు చారుడత్తుని కొరకు ప్రాణమిచ్చుటకు సిద్ధపడును. ఇక్కడ ప్రేయోరసమున్నది. స్నేహమునకు సాహచర్యము ప్రధానమని రుద్రటుడనెను. యువతీయువకుల ప్రేమయేకాక మాతాపుత్రుల ప్రేమ, మిత్రులమధ్యగల ప్రేమమున్నగునవి లోకముననున్నవి కాబట్టి శృంగారముకన్న విలక్షణమైన

1. బృహదారణ్యకోపనిషత్తు.
2. సరస్వతీకంఠాభరణము.

మరియొక రసము ఆవశ్యకమును గుర్తించి రుద్రుడు డీప్రేయోరసమును స్థాపించెను. నిర్వాణ మైన మనస్సు, నర్మవాక్కులు, ఆర్థాంతఃకరణము, అన్యోన్య సూప్యద్వాపము ప్రేయోరస లక్షణములు. ఇది కేవలము పురుషులమధ్యనో; స్త్రీలమధ్యనో ఉండనక్కరలేదు. స్త్రీ పురుషుల మధ్యనున్నను ఆది ప్రేయోరసమేయగును.

వత్సల రసము :

వత్సలరసమునకు లక్షణముచెప్పినవారిలో విశ్వనాథుడు ప్రముఖుడు. ఆయన లక్షణమిది.

“స్ఫుటం చమత్కారితయా వత్సలంచ రసం విదుః స్థాయీ వత్సలతా స్నేహః”¹

చమత్కారకారియగుటవలన వత్సలముగూడ రసమని, దాని స్థాయి స్నేహమని విశ్వనాథుని యభిప్రాయము. ఈ రసమునకు పుత్రాదు లాలంబనములు, వారి బేష్టలు, విద్యాశౌర్యోదయాదులును ఉద్దీపనములు. అలింగన గాత్రస్పర్శ శిరశ్చుంబినేక్షణపులకములు; ఆనందభావములు మున్నగునవి అనుభావములు. అనిష్టశంక, గర్వము. హర్షముమున్నగునవి సంఛారిభావములు. రమ్యవంశములో రఘునిబాల్యము, దిలీపుని వాత్సల్యము వత్సలరసమున కుదాహరణములు. ఇది పితాపుత్రసంబంధము. బ్రాత్రాలంబనముగూడ ఈ రసములోనే చేరును. రామలక్ష్మణులప్రేమ వత్సలరససంబంధియే.

వత్సలరసమునకు స్థాయివిషయమున లాక్షణికులలో భిన్నాభిప్రాయములున్నవి. మందార మరందచంపువులో దీనిస్థాయి కారుణ్యము లేక కరుణయని చెప్పబడినది. కవికర్ణపూరగోస్వామి మమకారము దీనిస్థాయియని వ్రాసెను. ఇందుకు యశోదాకృష్ణుల సంబంధము నాతడు ఉదాహరించెను. జగన్నాథుడు వత్సలరసము రసముకాదని భావముమాత్రమేయని యనెను.

మరికొందరు స్నేహమునుగూడ రసమనిరి. వీరి అభిప్రాయము ప్రకారము ఆర్ద్రత దీనికి స్థాయి. స్నేహము, వాత్సల్యముమున్నగునవి రతియొక్క రూపాంతరములేయని హేమ చంద్రు డభిప్రాయపడెను.² కాని ఇది ఆలోచించవలసిన విషయము. స్నేహము రతికి రూపాంతరమన్నచో రామసుగ్రీవుల స్నేహము శృంగారరసమగును. సోదరప్రేమ రతికి రూపాంతరమన్నచో రామలక్ష్మణులప్రేమ శృంగారమగును. అట్లే వాత్సల్యము రతిభేదమైనచో యశోదా కృష్ణులప్రేమ శృంగారమనవలసివచ్చును. కాబట్టి హేమచంద్రుని అభిప్రాయమును నిశితముగా పరిశీలించినచో ఇన్ని విప్రతిపత్తులున్నవి. వీరి దృష్టిలో వాత్సల్యాదులు కేవలము భావములే కావచ్చును. వీనికి రసత్వసిద్ధికి కావలసిన ఉత్కర్షలేదని వీరి అభిప్రాయమైయుండవచ్చును. కాని యిది సమంజసమైనదికాదు. యశోదాకృష్ణుల వాత్సల్యము. రామవియోగానంతరము దశరథుని స్థితి రససిద్ధినందుకోగలిగిన ఉత్కర్షలేని భావములా? కావున వాత్సల్యాదులకు రసత్వ మంగీకరించుటలో విప్రతిపత్తి కూడదు.

1 సాహిత్యదర్శణము.

2. “స్నేహోభక్తిర్వాత్సల్యమితిహి, రతేరేవచి కేషా :”

కావ్యానుశాసనము.

ప్లేటో ప్రేమసిద్ధాంతము :
(Platonic Love)

అధునికవిమర్శకులు రాయబ్రోలువారి 'అమలిన శృంగారము'నకు Platonic love తో పోలికచూపారు. వీరు Platonic love అనగా క్షీణయోగరహితమైన స్త్రీపురుషుల ప్రేమయని ఊరకుండిరేగాని Platonic love మూలతత్వము నావిష్కరించలేదు, ప్లేటో ప్రతిపాదించిన ప్రేమసిద్ధాంతమును ఖుణ్ణముగా పరిశీలించిననే కాని రాయబ్రోలువారి సిద్ధాంతమునకు, దానికిగల సంబంధమును చర్చించుటకు వీలుపడదు.

Platonic love ను గూర్చి Encyclopaedia Britannica ఇచ్చిన నిర్వచన మిది.

"—a term commonly applied to an affectionate relation between a man and a woman into which the sexual element does not enter."

ఈ నిర్వచనము స్థూలదృష్టితో చేయబడినది. స్త్రీ పురుషులమధ్యగల పవిత్రబంధమే Platonic love అని దీనిప్రకారము తోధపడుచున్నది. పలువు రీయభిప్రాయమునే ప్రమాణమని నమ్మిరి. ఇది సరియైన నిర్వచనము కాదు. ముందుముందు ఈ విషయము తెల్లమగును.

ఈరోస్ (Eros) గ్రీకుల ప్రేమదేవత.¹ ఈ ప్రేమ (దేవత) ఉదాత్తకార్యములకు, ఉన్నతాశయములకు ప్రేరకమని ప్లేటో అభిప్రాయపడెను. ఈ ప్రేమ రెండు విధములు. ఒకటి Eros of Aphrodite Pandemos. పురుషుడు స్త్రీసౌందర్యమును వలచుట ఈ శ్రేణికిచెందిన ప్రేమ. రెండవది Heavenly Aphrodite. ఇది పురుషులమధ్య ఉండెడి ప్రేమ; శరీరమునకు బదులుగా ఆత్మనిష్ఠమైన ప్రేమ. ఒకే లింగమునకు చెందిన మానవుల (Homo-sexual) లోనే పవిత్రప్రేమ సాధ్యమగునని, వీరికి శారీరకసంయోగప్రసక్తి లేదని ప్లేటో తెలిపెను. అయినను వీరిలోగూడ (ముఖ్యముగా పురుషులలో) సంయోగవాంఛ కలుగవచ్చునని దానిని దమించుకొనుట వారికర్తవ్యమని, Homo - sexual సంబంధము తుచ్చమని 'రిపబ్లిక్'లో ఖండించెను. ఆత్మనిగ్రహము ప్రేమకెంత అవసరమైనదో ఈ విధముగా ప్రవచించెను.

"In addition love is richly endowed with self-control. Every one admits that self-control is mastery over pleasures and desires, and that no pleasure is stronger than love."² ఈ వాక్యములలో ఆత్మనిగ్రహమువలన సాధ్యమగు ప్రేమ అన్నిటికన్న శ్రేష్ఠమని అభిప్రాయపడెను.

ప్లేటో దృష్టిలో స్త్రీపురుషులు సమానులు (Equals) కాదు. అందువలన సమానులు కానివారిమధ్య ప్రేమసంబంధము నీరతు నిరసించెను. ఇతనికిముందు స్త్రీకి సమాజమున గౌరవ

1. క్రమముగా ఈ పదము ప్రేమకు పర్యాయమైపోయినది.

2. Symposium: Plato.

స్థాయిలేదు. ఇతడు శ్రీలకు 'సమాన హక్కుల'ను కోరినను లైంగికసంబంధమైన విషయము లందు మాత్రము శ్రీ పురుషుల సమానత్వమును గుర్తించలేదు. మైగా శ్రీ పురుషులమధ్య ఆక్షయ ప్రేమ ఉండుటకు వీలులేదని భావించెను. శ్రీ పురుషులు కేవలము సంఠానాథము సంబంధము జరుపుకోవలెనని ఈత దభిప్రాయపడెను.

“The actual law which he proposes, in consequence, forbids homo-sexual relations altogether, and allows intercourse only with the woman by whom one intends to have a child.”¹

ఈ విధముగా సంఠానాథముతప్ప శ్రీ సంసర్గము తుచ్చమైనదని ప్లేటో అభిప్రాయపడెను. ఈ కలయిక సృష్టిప్రయోజనముమాత్రమే కలదని, ఇది ఉదాత్తాశయములను సాధించునది కాదని, జీవితముల నున్నతపథములనడుపు ఆత్మైక్యము (Union of the souls) శ్రీసాంగ త్యమువలన సాధ్యముకాదని, ఒక పురుషునికి సమానస్కంధుడైన (Equal) మరొక పురుషుని సాంగత్యములోనే ఇది సాధ్యమని ఇతడు స్పష్టపరిచెను. శ్రీ శారీరకసాందర్యము పురుషుని అధఃపతితునిగాజేయునని, అందువలననే శారీరకప్రేమ తుచ్చమైనదని ఇతడు భావించెను.

“The bad man is the common or vulgar lover, who is in love with the body rather than the soul, he is not constant because what he loves is not constant; as soon as the flower of physical beauty which is what he loves, begins to fade, he is gone 'even as a dream' and all his professions and promises are as nothing.”²

ప్లేటోనాటి సాంఘికవ్యవస్థ ఆయన అభిప్రాయములపై ప్రధానప్రభావము వేసెను. నాటి సమాజమున శ్రీకీ పురుషునితో సమానప్రతిపత్తి లేకపోవుట, సైనికులుతప్ప విజ్ఞానులు, మేధావులు శ్రీతో లైంగిక సంబంధములను నిరసించుట-ఈరెండంశములు ప్లేటో ప్రణయతత్వముపై ప్రభావమువేసినవి. అతని జీవితముగూడ వీనికి తోడై నది. జీవిత ప్రారంభదశలో ప్లేటో సైనికుడుగా ఉండెడివాడు. తరువాత తాత్త్వికుడుగా మారెను. అతని గురువగు సోక్రటీసు మరణానంతరము తత్వచింతనలోపడి ఒక పీఠము స్థాపించి గురుపదవి నధిష్టించెను. అందువలన అతని జీవితమున ఎన్నడు శ్రీ సాంగత్యమునకు వీలుకలుగ లేదు. అతడు ఏ శ్రీని ప్రేమించినట్లు ప్రమాణములుగూడ లేవు. అందువలన అతడు శ్రీ సాంగత్యమును అంత హేయముగా చిత్రించినాడు. ఏదియెట్లున్నను శ్రీ పురుషుల మధ్య ఉదాత్తప్రేమ ఉండుటకు వీలులేదని ప్లేటో ఖండితముగా చెప్పుట విచారించదగినదే. పురుషుడు శ్రీతో కలసియున్నప్పు డాతడు శ్రీ శారీరకసాందర్యమును చూచి స్పందింపక తప్పదని, ఆయన శ్రీ పురుషుల ప్రేమను తిరస్కరించినట్లున్నది.³

1. Plato's thought : G. M. A. Grubbe : P. 118.
 2. Symposium : P. 50 (1952-Penguin Series).
 3. It is regrettable; no doubt, that in this philosophy the love or man for woman had no place, that he therefore sought his higher Eros between man and man."
 —Plato's thought : P. 117.

పురుషుల శరీరసౌందర్యమును గూడ ప్లేటో అల్యమైనదిగానే భావించెను. కాని, బాహ్య సౌందర్యము ఆత్మసౌందర్యము నందుకొనుటకు వాహికయైనచో క్షంతవ్యమని ఈత డభిప్రాయ పడెను. సోక్రటీసు ఒకసారి ఒక అందమైన యువకునిజూచి 'ఈ శరీరమునకు తగినట్లుగా అందమైన ఆత్మయున్నచో ఎంత బాగుండెడి'దని అనెనట. సాధారణముగా యువకుడు మొదట ఒకానొక వ్యక్తి అంగికసౌందర్యమునకు ముగ్ధుడై ప్రేమించసాగునని, క్రమముగా దానిని దాటి ఆత్మసౌందర్యమువైపు మొగ్గుచూపునని ప్లేటో అభిప్రాయపడెను. "The next stage is for him to reckon beauty of soul more valuable than beauty of body."¹

ఈ యాత్మసౌందర్యమును ప్లేటో Divine Beauty (దివ్యసౌందర్యము) అనెను.² ఈ యాత్మసౌందర్యోపాసన వికసితహృదయములకు పరిణతబుద్ధులకుమాత్రమే సాధ్యమని, ఆ వ్యక్తులును పురుషులైనప్పుడుమాత్రమే సంభవమని ప్లేటో సిద్ధాంతసారము.

ప్లేటో ప్రతిపాదించిన ఈ ప్రేమసిద్ధాంతము రిన్నెజాన్సు (Renaissance) యుగమున కొంతవరకు ఆవహేళనపాలై నది. క్యాస్టిగ్లియాన్ (Castiglione) మున్నగు విజ్ఞానులు క్రొత్త వ్యాఖ్యానముచేసి దీనిని నిలబెట్టుటకు ప్రయత్నించిరి. ఇంద్రియతర్కణముచేయు సౌందర్యము నుండి ఆత్మికమైన సౌందర్యమువైపు, ఆత్మికసౌందర్యమునుండి ఆధ్యాత్మికసౌందర్యమువైపు మానవుని నడిపించు మహత్తరశక్తియే Platonic love అని వెనుకటి అభిప్రాయమునకే వెల్ల చేసి చూపిరి. ఉత్తమప్రేమితుడు తాను ప్రేమించిన స్త్రీతో మానసికముగా తాదాత్మ్యమును పొందవలెనని, అందుకు చుంబనము చక్కనిసాధనమని కొత్తసిద్ధాంతము లేవనెత్తిరి.³ చుంబనము శారీరకమైన క్రియకాక ఆత్మైక్యమునకు సాధనమని చెప్పుట విచిత్రముగానేయున్నది. Platonic lover యువకుడుగా ఉండరాదనియు క్యాస్టిగ్లియాన్ అభిప్రాయపడెను. 81 యేండ్ల మైకెలేంజెలో (Michelangelo) 48 యేండ్ల విట్టోరియా కొలోనా (Vittoria Colonna) అను స్త్రీని ప్రేమించుట Platonic lover నకు ఆదర్శమని ఈతడనెను. ఒకవేళ Platonic lover తరుణ వయస్కుడైనచో అతడు శారీరకవాంఛావలయమును దాటిపోవలెనని ఈతడు స్పష్టపరిచెను.

ఈ వాదముప్రకారము స్త్రీ పురుషులమధ్య పవిత్రరాగబంధముండుటకు వీలున్నదని తేలి నది. ఇది ప్లేటో ప్రతిపాదించిన సిద్ధాంతమునకు భిన్నమైనదని స్పష్టపడినది. ప్లేటో సిద్ధాంత మునకు భిన్నముగా క్యాస్టిగ్లియాన్ మున్నగువారు చేసిన ఈ సిద్ధాంతమే Platonic Love ఔననెడి అభిప్రాయము. రానురాను దృఢపడినది. క్రమక్రమముగా 17 శతాబ్దిలో ఇది పరిహాస పాత్రమై పోయినది. జాన్ క్లీవ్ లాండ్ (John Cleland) అనుకవి 'Platonic love is

1. Symposium : P. 92.

2. Symposium : P. 95.

3. "For the Kiss Says castiglione, is rather union of soul than of body, since it has power to draw the soul to itself, and separate it from the body."

—The Religion of Beauty In woman : J. B. Fletcher ; P. 155.

nothing else but merely melancholy' అని విమర్శించెను. సక్లింగ్ (Suckling) అను రచయిత ఎగ్లోరా (Aglaura) అను నాటకమున Platonic love ను ఎగతాళిచేయుట కొక పాత్రచేత ఇట్లనిపించెను. "A mere trick to enhance the price of kisses etc." విలియం కార్ట్ రైట్ (William Cartwright) అనుకవి 'No Platonique love' అను గీతమున ఆత్మలసంయోగ మనంభవమని విమర్శించెను.¹

ఈ రీతిగా Platonic love క్రమశః ఎగతాళిపాలైనను కొందరు మహాకవు లీ సిద్ధాంతమునకు లక్ష్యములగు కావ్యములను సృష్టించిరి. డాంటీ (Dante) వ్రాసిన Divine comedy లో, స్పెన్సర్ (Spenser) వ్రాసిన Four Hymnes లో ఈ సిద్ధాంతవ్యాయలే యున్నవి. స్పెన్సర్ 'Hymne in Honour of Beautie, Hymne in Honour of Love' అను గేయములలో ఇంద్రియగతమైన ప్రేమనుండి Intellectual love (మానసిక ప్రేమ) వరకుగల పరిణామము వ్యక్తముచేయబడినది. Hymne to Intellectual Beautie లో ఆత్మపరమాత్మల సమైక్యము నిరూపింపబడినది. షేక్స్పియర్ సానెట్ట (Sonnets) లోగూడ ఈ సిద్ధాంతమే తొంగిచూచుచున్నది. వెల్లీ ప్రేమతత్వమున దీని ఛాయలున్నవి.

అమలిన శృంగార చర్చ :

రాయప్రోలువారు ఆశ్రమములన్నింటిలో గృహస్థాశ్రమమువైపే మొగ్గుచూపిరి. మంత్రమహిమానుభూతికలిగి తురీయాశ్రమము నవలంబించు బ్రహ్మర్షిగణము, 'నీతిజ్ఞానబలస్ఫూర్తి'తో షాత్రధర్మము చేపట్టు నృపకులము, 'ప్రేమసూత్రము'ను విడిచినవారు కారు. యాజ్ఞవల్క్యుడు లగు బ్రహ్మర్షులు, జనకాది రాజయోగులు, గృహస్థాశ్రమధర్మము నిర్వర్తించినవారే. అనగా వారును శృంగారము నాశ్రయించినవారే. శృంగారము గృహస్థాశ్రమధర్మములలో ముఖ్యమైనది కాబట్టి ఈ గృహస్థాశ్రమమును రాయప్రోలువారు పైకెత్తిరి. కైత్తిరీయోపనిషత్తులో 'ప్రజాతంతుమావ్యవచ్చేత్సీః' అని కలదు. ఈ ప్రజాతంతువును అవిచ్ఛిన్నముగ కొనసాగింపుటకు గృహస్థాశ్రమమేకదా మూలము । శాళిదాసుకూడ రఘువంశమున "ప్రజాయైగృహమేధినాం" అని ఈ ధర్మమునే బలపరిచెను. గృహస్థాశ్రమమున శృంగారమును సంతానతంతువుకొరకు నిర్వర్తించుట రాయప్రోలువారికిని సమ్మతమే. సుఖోగవిధి 'సుప్రజాతంతునిర్వాహ సూత్ర మగుట'వలన దంపతీనిష్ఠధర్మముగా వీరు భావించుచున్నారు. కాని శృంగారమునకు పరమార్థము సంయోగమన్నభావమును వీరంగీకరించలేదు. కారణమేమనగా సుఖోగవిధి విషయమయమైనది. అది కార్యము. కార్య మెప్పుడును అక్షయమైనది కాదు. కాబట్టి దంపతీనిష్ఠమైనప్పు డీ సుఖోగ శృంగారము సమాదరణీయమేకాని, 'నవ్యుల' దృష్టిలో, 'అక్షరానందసిద్ధి' దృష్టిలో అది అప్ర

1. "I climbed from sex to soul, from soul to thought, But thinking there to move, Haedlong I rowl'd from thought to soul, and then From soul I lighted at the sex again." —Quoted in "The Religion of Beauty in Woman": P. 204.

దానమనిరి. ఇందుకు వీరు పండితరాయలన్న 'మూఢాస్పంభోగమిచ్చంతి' అన్న శ్లోకమును తెలుగున అందించిరి. ఇవట మూఢులనగా మూఢులను వ్యావహారికార్థము కాదు. మోహబుద్ధులని యర్థము. మోహమతులు కేవలము సంభోగము నిచ్చగింతురు. తాముమాత్రము 'వియోగ మాధుర్యలీలావిపాక మనుభవింప నజ్ఞాడెద' నన్నపండితరాయల భావమును తమదిగా ప్రవలించి నారు వీరు. ఈ యమలినసౌందర్య (శృంగార) సమర్పనమే తమ ధ్యేయమని అన్నారు. దీని కుపశ్రుతివంటి భావమే యిది.

“సురతసంస్పర్శలేని ఈ శుచిమదమల

జీవితానురాగాదులకా చిలకరించు

కానరాని శృంగారము—”

(రమ్యా)

'శృంగారః శుచిరుజ్జ్వలః' అన్న ప్రాచీనులసూక్తియే వీరి అమలినశృంగారమున కాలంబనము. సంభోగములో అది వికారమునందును కాబట్టి దానిని వీరు పరిగణించలేదు. 'రతి'ని సంభోగ శృంగారమునకు స్థాయిగా ప్రాచీనులు చెప్పిరి. 'రతి'యనగా సురతమని స్థూలముగా వ్యవహారార్థము. దీనిని వీకాప్యకానరు. రతివేరు, సురతమువేరు. సురతమనగా స్త్రీ పురుషుల లైంగిక సంబంధము. 'రతి' 'రమ్' దాతువునుండి వచ్చినది. 'రమ్' (క్రితాయాం) అనగా ఆనందించుట యని అర్థము. యోగు లాత్మారాములు. అనగా ఆత్మరతి కలవారు. వైదిక సాహిత్యమున 'రతి' ఆనందపరముగానే యున్నది. భగవద్గీతలోను ఈ యర్థములోనే యున్నది 'యస్మాత్పరతి రేవస్యాత్ ఆత్మత్వప్రశ్న మానవః' అని. ఆత్మరతునికి కర్తవ్యాకర్తవ్యములులేవని దీని తాత్పర్యము. ఈ వికారార్థములోనే రాయప్రోలువారు దీనిని గ్రహించిరి. 'మాధురీదర్శనము'లో 'రతి' స్వరూపము చర్చించిరి. 'వైష్ణవమతము'లోని 'మహామాధురీభావ'మును దృష్టిలో పెట్టుకొని దీనిని సమర్థించిరి. ఇందుకు నన్నయవాడిన 'స్త్రీపుంసయోగము' ను క్రొత్తగా వ్యాఖ్యానించిరి. 'స్త్రీపుంసయోగ'మనగా కేవలము లౌకిక సంయోగముకాదు. "సాయుజ్యయుక్తి". ఈ యర్థమున గ్రహించి వీరు స్త్రీపురుషసంయోగమునకు యోగప్రతిపత్తి భాసింపజేసిరి. ప్రాణులకెల్లను రతి సర్వాంగీణమై విసిల్లునని, కాని అది యమలినమై కల్యాణపరమవర్సన్న-దురీణమై, మహామాధురీభావము నందుటకు (ఆత్మల లయమగుటకు) వీలేదని వీరు ప్రశ్నించిరి. రతి చిత్పదార్థము. అది మొదట బీజప్రాయముగానుండి క్రమక్రమముగా విస్ఫుటించి, పల్లవించి, కుసుమించి, ఫలింపనని వీరి యభిప్రాయము. 'తరుణోదయ' (యౌవనోదయ) కాలమున అది 'పయోధరసుందరమై' కామాభిముఖముగానున్నను, క్రమశః మిథునబంధమున 'నిర్జరపరిణతి' గొనునని వీరనిరి. మొదట 'అంగజధర్మకలాపము'గా నున్న 'రతి' 'అనంగపరానందశోభన స్ఫూర్తి' పొందుననిరి. అనగా ప్రాథమికదశలోని కాయసంబంధమైన విషయకలాపము, అనుభావించుచేత ఉత్తంగమై తుదకు అశరీరమైన పరానందమున లీనమగును. సూక్ష్మసుందరములై

1. 'స్త్రీవాణిగిరిశాశ్వరాయ' శ్లోకము : ఆంధ్రమహాభారతము : అవతారిక.

మనస్సున ద్రవించిన 'ద్రవరతులు' (Emotions) అశరీరమైనమధనములో బడి అమృతస్థితిని పొందునని, అదే ఆనందపదవియని వీరి భావము.

ఈ రీతిగా 'రతి'కి 'సురతము'నకు వీరు భేదము పాటించిరి. సురతస్పర్శలేని శుద్ధమైన అనురాగముగల 'అబోధశృంగారము' సర్వోత్తమమైనదనిరి. ఇక దంపతులలో సురతస్పర్శలేని శృంగార మెట్లుండునన్నది ప్రశ్న. ప్రజాతంతువుకొరకేకదా గార్హస్థ్యము? సంయోగములేనిది అది ఎట్లు సాధ్యమగును? వీరు ప్రజాతంత్యర్థము దంపతుల సంయోగసిద్ధిని నమ్మించినవారే. అయినను అదియొక అవస్థకుమాత్రమే పరిమితమై యుండవలెనని, క్రమక్రమముగా ఉత్తమ సంస్కారులైన దంపతులు శరీరవిముక్తమైన సౌందర్యము నర్చించవలెనని వీరి యభిప్రాయము. వయసుగడచుకొలది వారిశృంగారము స్నేహపర్యవసాయి కావలెనని వీరి సిద్ధాంతము. భవభూతి ఉత్తరరామచరిత్రమున ఈ విషయమునే ప్రతిపాదించెను.

“కాలేనోపరణాత్యయాత్ పరిణతే యత్ స్నేహసారే స్థితం
భద్రం తస్య సుమానుషన్య కథమప్యేకంహి తత్ ప్రాప్యతే.”

కాలము గడచినకొలది భార్యాభర్తలసంబంధము కేవలము స్నేహాత్మకముగా పరిణమించునని దీని అభిప్రాయము దీనినే రాయప్రోలువారు పరిగ్రహించిరి.

శృంగారమునకు రెండుదశలున్నవి. ఒకటి సంయోగము, రెండవది వియోగము. వీనిలో వియోగమునకే వీరు ప్రాధాన్యమిచ్చిరని యీవరకే మనవిచేసితిని. ఇది యెంతవరకు సమంజసము? లాక్షణికముగా పరిశీలించినచో వియోగమన్నది ఒక అవస్థయేకాని గమ్యమో, లక్ష్యమో కాదు. 'నవినావిప్రలంభేన సంయోగం వృష్టిమశ్నుతే'¹ యని లాక్షణికోక్తి. విప్రలంభములేనిదే సంయోగమునకు వృష్టికలుగదని దీని తాత్పర్యము. భంగ్యంతరముగా ఇందులో సంయోగమే లక్ష్యమని చెప్పబడినదికదా; కాళిదాసు వియోగములోనే ప్రేమ రాశీభూతమని చెప్పెను.

“స్నేహోనాహుః కిమపి విరహే ధ్వంసినస్తే త్వభోగా
దిష్టే వస్తు న్యుపచితరసాః ప్రేమరాశీభవంతి.”²

విరహమునందు స్నేహము షీణించుననియందురు. కాని వియోగమునందే యిష్టవస్తువులపట్ల ప్రేమము రసోపచితమై రాశీభూతమగునని కాళిదాసుని అభిప్రాయము. దీనినే రాయప్రోలువారు

‘సురనసాంగత్య సుఖవికాసములకన్న
దుస్సహవియోగభరమే మధురము నకీయ’ (తృణకంకణము)

1. విశ్వనాథునిసాహిత్యదర్శనములో ఉద్భవము.
2. మేఘసందేశము : ద్వితీయసర్గము : 52 శ్లో.

అని చెప్పిరి. కాళిదాసాదులు చెప్పిన వియోగము సంయోగమునకు దారితీయునదే. వీరు వియోగమునకే చరమస్థాయి కలిగించిరి. ఈ విప్రలంభము విరక్తికి నన్నిహితమైనదికాదు.

“కనుల నొండొరులను జూచుకొనుటకన్న
మనసు లనోన్మ్యంజనల్ గొనుటకన్న
కొసరి ‘యేమోయి’యని పిల్చుకొనుటకన్న
చెలుల కిలమీదనేమి కావలయు నఖండ”

అని తృణకంకణనాయికచేత వీరనిపించిరి. దీనినిబట్టిమాడగా వీరు ప్రతిపాదించిన వియోగము శరీరస్పర్శలేనిది మాత్రమే. లాక్షణికులు దశావస్థలని చెప్పిన ‘చక్షూరాగమనస్సంగా’దులలో వీరు చక్షూరాగమను, మనస్సంగమును, ప్రలాపము (పీలుపు)ను ధ్యేయములుగాచెప్పిరి. పూర్వసంప్రదాయములో ఇవి సంయోగశృంగారమునకు సోపానములవంటివి మాత్రమే. వానికి ప్రాధాన్యమిచ్చుటలోనే వీరి ప్రత్యేకతయున్నది. వీరి కావ్యములలో తృణకంకణము ఆయమలిన శృంగారమునకు ముఖ్యగ్రంథము. ఇందులో ఇరువురు యువతీయువకులు చిననాటినుండి ప్రేమింపుకొందురు. విధివశమున వారిరువురికి వివాహము జరుగలేదు. యువతికి మరియొక పురుషునితో పరిణయమైనది. యువకుడు భగ్నాశ్రయే ఆమెను ధ్యానించుచునే కాలము గడుపుచుండును. వారిరువురుకలిసికొన్నప్పుడు. వారిలో ఏ మాత్రము కామవికారముకాని, సంయోగకాంక్షకాని కలుగలేదు. విధికి విలపించుటయే తప్ప వీనమెత్తయినను వారు మనోవికారములతోనుగారు. దర్శన భావణములతో, మనస్సులలో ఒండొరులను స్మరించుకొనుటతో జీవితమును గడుపుటకు నిశ్చయించుకొందారు. యువకుడు వివాహితుడుకాక అడ్డేయుండిపోవును. ఆ యిరువురిమధ్య వెనుకటి చెలికారము మరింత పక్కమైనది. ఇరువురనుభవించినది వియోగమునే. ఈ వియోగ బాధలోనే ఒక మాధుర్యమున్నదని, ఆ మాధుర్యమునే వారు జీవితమంత అనుభవించుతురని రాయప్రోలువారి సిద్ధాంతము.

ఈ సిద్ధాంతమును ప్రతిపాదించుటకు రెండు కారణము లాహకండుచున్నవి. ఒకటి : ప్రబంధకావ్యములలో ప్రాయశఃకముగా స్త్రీ భోగ్యవస్తువుగా చిత్రింపబడినది. కచకుచవర్ణనలతో తృప్తిపడక కవులు నాభిని, నూగారును, వశులనుగూడ వర్ణింపసాగిరి. ఇది తక్షూర్వకావ్యములలోనున్నను ప్రబంధక్షీణయుగములో ‘వేలమువెర్రిగా’ మారిపోయినది. రాజకుమారి కనిపించగానే రాజకుమారునికి మరులుపుట్టును. ఆమెకునంతే జరుగును. ఫలితము విరహజ్వలనము. తర్వాత శైశిలోపచారములు, దౌత్యము, పరిణయము, సంతానప్రాప్తి. ఈ విధముగా స్త్రీని కేవలము కేళివస్తువుగాచూచుట రాయప్రోలువారికి బాధకలిగించినది. రెండవది : ఆనాటి సమాజములో అప్పడప్పుడే అంగవిద్యానాగరకతల సంస్కరముతో నూతనభావములు వీవసాగినవి. ‘కాలేజీ విద్యాల’వలన యువతీయువకులు పరస్పరము చూచుకొనుటకు, మాటాడుకొనుటకు, కలసితిరుగుటకు వీలువిక్సినది. వారొకరినొకరు ప్రేమింపుకొనుసాగిరి. సమాజ

ములో ప్రాచీనవిశ్వాసము లింకను 'పెళ్ళగిలి'పోలేదు. నవీనభావములకు స్థిరత్వమేర్పడలేదు. వానిపై పెద్దలముద్ర పడలేదు. ఒకరకముగా ఆది ప్రాచీన నవీనభావములు మధ్యజన్మితిలోనున్న సందియగము. ఈ స్థితిలో యువతీ యువకుల స్వచ్ఛందప్రేమ ఎన్నో ప్రతిఘాతములకు దారీ తీసినది. కుల, మత, వర్ణవ్యవస్థ వారికడ్డవచ్చినది. తత్సర్వవసానముగా వారి ఆశలు నడు మంతరముననే అడుగంటినవి. కొందరు సాహసులు తెగించి ముందుకడుగువేసిరి. సాంఘిక వ్యవస్థకు వ్యతిరేకముగా తిరుగుబాటుచేసిరి. ఫలితము-వారి జీవితములు చితికిపోవుట. ఈ విధముగా సమాజములో నాడు 'ప్రేమ' సిద్ధాంతమువలన కలుగుచుండిన దుష్పరిణామములను గమనించి రాయప్రోలువారు ఈ రెండిటి పరిష్కారముగా 'అమలినశృంగారము'ను. ఏయొగాధిక్యమును సిద్ధాంతీకరించిరి. వట్టిమాటలతోచెప్పక గట్టికావ్యములద్వారా నిరూపించిరి. శ్రీని భోగ్యవస్తువుగా చేసికొన్న ప్రాచీనవ్యవస్థను, కట్టుకొనుకొనిపోవు యువతీయువకుల నవీనప్రేమావస్థను, ఆదుపులోపెట్టుట కీసిద్ధాంతమును స్థాపించిరి. ఈ దృష్టితో చూచిననేకాని వీరి సిద్ధాంతముల సారస్వము సుబోధముకాదు.

ఇక ప్రేమో ప్రేమతత్వమునకు వీరి సిద్ధాంతమునకుగల తారతమ్యము పరిశీలించుము. ప్రేమో దృష్టిలో శ్రీ పురుషులప్రేమ నిషిద్ధమని ముందే మనవిచేసితిని. ఈ విషయములో వీరు పరస్పరభిన్నమార్గములలోనున్నారు. రాయప్రోలువారు సంభోగశృంగార మప్రధానమనుచును, శ్రీని తుచ్ఛముగా చూడలేదు. పైగా శ్రీని పురుషునికన్న ఒకమెట్టు ఎత్తుగానే చూచిరి. వీరి కావ్యములలోని పాత్రలలో శ్రీలకే ప్రాధాన్యమున్నది. వారినే దీరస్యాంతలుగా, సహనమూర్తులుగా, త్యాగజీవనలుగా చిత్రించి పురుషులకన్న వారిని ఉన్నతవీరమున అధిష్ఠింపజేసినారు. కాబట్టి ఈ విషయములో ప్రేమోకు వీరికి పోలికయేలేదు. ప్రేమో శ్రీ పురుషులవద్య ఆత్మసంబంధమైన ఐక్యమునకు పీలులేదని, శ్రీతో చెలిమిచేసినచో ఆమె శరీరసౌందర్యమునకు లోబడక తప్పదని, అందువలన శ్రీ పురుషుల స్నేహమున కర్థములేదనియనెను రాయప్రోలువారు దీనికి భిన్నదృక్పథమును ప్రతిపాదించిరి. శ్రీ ప్రకృతికి ప్రతినిధి. ఆమె అవస్థాభేదమునబట్టి ప్రేయసిగా, ఇల్లాలుగా, భగినిగా, 'సహచరి'గా, జననిగా రూపొందునని, 'పురుషవృషభము'ం అంతరంగములను మన్యుజీకరించునది శ్రీయని రాయప్రోలువారి ప్రతిపాదనము. పైగా వీరి కావ్యములలో నాయికాయకులు సమానస్థాయిలోనుండి స్నేహము నెరవీసినారు. కాబట్టి ఈ విషయములో ప్రేమోకు వీరికి పోలికలేదు. ఇక ఉన్న సామ్యమొక్కదే. శారీరకసౌందర్యముకన్న ఆత్మసౌందర్యము గొప్పది. ఆంగిక సంయోగముకన్న ఆత్మసంయోగము గొప్పది. ఈ తత్వమును ఇంచుమించుగా ఇద్దరొకేవిధముగా ప్రతిపాదించిరి. అంతమాత్రముచేత వీరి 'అమలిన శృంగారము' Platonic love ఒక్కదేయనుట సమంజసముకాదు. పైగా మూలతత్వములోనే ఈ రెండిటి ఎంతో తారతమ్యమున్నదని వైన నిరూపించితిని.

ప్రేమో ప్రేమసిద్ధాంతముగాని, ప్రాచీనుల శృంగారరసతత్వముగాని సాధింపని మరియొక సిద్ధాంతమును రాయప్రోలువారు ప్రతిపాదించిరి. శృంగార, ప్రేయో, వాత్సల్యాధిరసముల

సమీకరణముది. శృంగారమునకు శుభియను చామాంతరమున్నది. శుభియనగా జుగుప్పాది విరహితమై ప్రకాశించునదని అర్థము. ఈ విశాలమైన అర్థములో వీరు స్నేహమును, వాత్సల్యమును, శృంగారమునకు రూపాంతరములుగానే గ్రహించిరి. శృంగారమునకు మమత, అనురాగము, ప్రేమ, ప్రణయము, స్నేహము మున్నగు అనేకార్థములను భావించుకొనిరి. ద్వేషాభావములైన సర్వప్రవృత్తులను 'శృంగార'వలయములోనే చేర్చుకొనిరి. స్నేహ, సురత, వాత్సల్యములు ప్రేమ కంగములని, ప్రేమయే అంగియని వీరనిరి (రమ్య). ఇచ్చట ప్రేమశబ్దమును శృంగారపర్యాయముగానే గ్రహించిరి.

“విప్రలంభసంఖోగముల్ విస్తరించి
 సంగ్రహించిరి శృంగారశాఖలయిన
 స్నేహవత్సలాదుల ; నతిస్నిగ్ధహృదయు
 లగు కవులకిప్పుడవి వరేణ్యంబులయ్యె”
 (రమ్య)

అనుపద్యములో స్పష్టముగా శృంగారమునకు స్నేహవత్సలాదు లంగములని (శాఖలని) అభిప్రాయపడిరి. ఇది శాస్త్రదృష్ట్యా చూచినచో నిత్యము సిద్ధాంతముకాదు. కాబట్టియే వీరు దీనికి క్రొత్త వ్యాఖ్యానము కల్పించుకొనిరి. శృంగారమునకు స్థాయిభావమైన 'రతి'ని ప్రాచీనలాక్షణికులు చెప్పిన 'సంయోగము', కామము అను అర్థములలోకాక 'చిత్పదార్థము', 'ఆనందబిందువు' అను అర్థములలో వీరు స్వీకరించిరి. శృంగారమునకు ఆనందరూపాంతరమైన 'రతి'ని స్థాయిగా స్వీకరించినప్పుడు ప్రేయోవాత్సల్యాదులు శృంగారవలయములోనే వచ్చిచేరుటలోవిప్రతిపత్తిలేదుకదా : ఈవిధముగా సరిక్రొత్తవ్యాఖ్యానముతో వీరు తమ సిద్ధాంతమును నెలకొల్పిరి. తల్లికి పుత్రుని గండచుంబునముతో కలిగెడు పులకరింపు ఒకవిధమైన శృంగారమేయని వీరి భావము. పూర్వ వస్థలో, అనగా పురుషసాంగత్యదశలో, తరుణి తానుపొందలేని అక్షరానందమును శిశుచుంబునాడులలో పొందునని వీరి యభిప్రాయము. దీనిని పుత్రశృంగారమని వీరనిరి. తల్లి పసివారైన తనపుత్రునిముందుగూడ వక్షోజములపై పైటలేకుండ ఉండలేదను లౌకికసత్యములోని ఔచిత్యమును వీరి సిద్ధాంతమునకు సమన్వయించజేసిరి. "స్నానమాడి, పెన్నెరులఱజాఱముడిచి, నొనటకుంకుమ పాదాలపసుపుమెఱయ" తెల్లనిబలువ ధరించి తులసిపూజచేయు మాతృమూర్తి దీరమంగళరూపము మాతృశృంగారమని వీరనిరి. ఈ దృష్టితో చూచినచో శంకరాచార్యులవారు దేవీస్తనకలశములను వర్ణించుట మాతృశృంగారమే యనవచ్చును. 'భువనసమ్మోహముడైన పురుషుని'జూడగా, ఇతని కేతల్లి పాలిచ్చినదోయని జనులకు కలుగుభావమున మాతృశృంగారమే తొంగిచూచుచున్నదని వీరనిరి. స్త్రీ పురుషులమధ్య, లేక లింగసాజాత్యముగలవారి మధ్యఉండెడు సురతప్రసక్తిలేని స్నేహభావమును వీరు స్నేహశృంగారమనిరి. రతి దేవతాపరమైనచో భావమని ప్రాచీనులనిరి.¹ రాయప్రోలువారు దీనినే అస్తశృంగారమనిరి. దేవతలు అస్తకోటిలోనివారేకదా : ఇక సోదరి

1. 'రతిదేవాదివిషయావ్యుధిచారి తరాందితః భావః ప్రోక్తః' —కావ్యప్రకాశము.

సోదరులమధ్య ప్రేమభావమును వీరు సోదరీశృంగారమనిరి. ఈ విధముగా శృంగారపరిధిని విస్తరింపజేసి సమస్తద్యేషాభావప్రవృత్తులను, ఆనందమూలకములైన భావములను శృంగారరసముతో పర్యవసించునవిగా మార్చి నూత్నసిద్ధాంతమును స్థాపించిరి. అయినను Platonic love వలె వీరితర్వాత ఈ 'అమలినశృంగారము' అవహేళన పాలుగాకున్నను, అంతగా ఆదరము కూడ పొందలేదు. నాయని, కృష్ణశాస్త్రి, వేదులమున్నగు కవుల వియోగశృంగారకీర్తనముపై వీరి ప్రభావమున్నది. అంతేకాని వీరివలె 'అమలినశృంగారము'ను సమర్థించుటకెవ్వరును కావ్య రచనచేయలేదు. వాత్సల్యాదులను వీరివలె ఎవరును శృంగారపర్యవసన్నములుగా చేయలేదు. ఈ సిద్ధాంతములోని గుణాగుణములకేమికాని 'అమలినశృంగార'మను క్రొత్తసిద్ధాంతమును స్థాపించిన గౌరవము మాత్రము రాయప్రోలువారికి దక్కినది. Platonic love కన్న ఈ సిద్ధాంతము ఉదాత్తమైనదనుటలోగూడ సందేహములేదు.

శ్రీ సమారాధనము :

ప్రబంధవాఙ్మయమున కేవలము కాముకావరణములోనే ప్రదర్శింపబడిన 'శ్రీ కి ఉన్నత పీఠమునిచ్చినవారు రాయప్రోలువారని యీవరకే మనవిచేసితిని. అంతవరకు శ్రీయొక్కఉన్నత స్తనములపై కేంద్రీకృతమైన కవులదృష్టిని వీరు ఆమె ఉన్నతాశయములవైపు మరలించిరి. 'అస్తి నాస్తివిచికిత్సాపేతుకాతోదర'ము మైననే సలగ్గుమగుచూపునకు అత్యసౌందర్యదిదృక్ష కలిగించిరి. శ్రీలకవమానపేతువులైన 'ఉవిదలకుబుద్ధిపెడతలనుండుగాదె'మున్నగు అభిప్రాయములను త్రోసివచ్చి, శ్రీలోని మహాగుణములకు నివాళులెత్తిరి. శ్రీ సమాధికృతత్వమునకు వ్యాస భారతములోని క్రింది శ్లోకము వీరికాలంబనమైనది.

“ధృతిః శ్చమా దయాశౌచం
కారుణ్యం వాగనిఘృరా
మిత్రాణాం ధానభిద్రోహః
సపైతాః సమిధః శ్రీయః.”

(అరణ్యపర్వము)

ధృతి, సహనము, దయ, భువిత్యము, కారుణ్యము, ప్రసన్నవాక్కు, మిత్రులపట్ల ఆనభిద్రోహమును ఏడు గుణములు శ్రీని ఉన్నతపదవిపై ఆధిష్టింపజేయునవని వ్యాసుని అభిప్రాయము. ఈ గుణములను ప్రదర్శించుటకు రాయప్రోలువారు తృణకంకణము, స్నేహలతాదేవి, కష్టకమల, స్వప్నకుమారము, రూపనవసీతము మున్నగు గ్రంథములు వ్రాసిరి. వీరి కావ్యములన్నియు నాయికాప్రధానములే. అన్నిట నాయికలు దీరస్యాంతలే. విషమపరిస్థితులకెదురొడ్డి నిలచి, పురుషునికే జ్ఞానోపదేశముచేయగల ధృతిమతులువీరు. తృణకంకణములోని నాయిక భగ్గుమనోరథుడైన పూర్వప్రియునికి సాంత్యసముపలికిన దీర. తాను ప్రేమించిన ప్రియుడు (అజ్ఞాల్య మిత్రుడు) తనకు కాకుండపోయినను, 'ముక్తుముఖమెరుగని'వానికి తాను ముడిపెట్టబడినను, నిశ్చలహృదయముతో వజ్రసదృశమైన సంకల్పముతో ప్రవర్తించిన శీలవతి. కష్టకమంలోని

నాయిక కోరకదళదాటని పసిపిల్లయైనను ఇంగితము గు రైరిగినది. తాను సోదరభావముతో చూచినవాడు తనను కామదృష్టితో చూడగా మొదట తబ్బిబ్బిప్రోయినను, సమాజమునుండి పరు గెత్తుకొనిపోయినదికాదు. నలుగురితో ఈ విషయము వెల్లడించినదికాదు. స్నేహలతలోని నాయిక శుచిత్వమునకు, త్యాగమునకు ప్రతీక. కారుణ్యము పోతబోసినమూర్తి. అందువలననే పితృ గృహరక్షణార్థము ప్రాణదానముచేసినది. స్వప్నకుమారములోని నాయిక ప్రకృతికి ప్రతిబింబ మైన శ్రీయే. శ్రీశోని దయాశీలమునకు, ఆమెలోని మాతృత్వమునకు ఈ పాత్ర రూపాంతరము. కాముకుడైనయువకునికి జ్ఞానబోధచేసిన కమనీయపాత్రయిది. ఆంగ్లమాతృకలుగల లలిత. అను మతి కావ్యములుగూడ శ్రీ ప్రధానములైనవే. తాను ప్రేమించిన ప్రియుడు ఆడవులబట్టిగా, ఘోగ భాగ్యములతో తులదూగు పిత్ర(రాజ) గృహమునువీడి, త్రియునికొర కరణ్యములబడి తిరిగి కడకు తన గమ్యమువేరుకొన్న దృతిమతి లలిత. అనుమతిలోని అనుమతిపాత్ర దయాత్యాగములకు పుట్టినిల్లి. తనకు భర్తకావలసినవాడు మరియొక మగువను పెండ్లాడినను, ఆతని మరణానంతర మా శ్రీకౌరకు, ఆమె కొడుకుకౌరకు, త్యాగము కనబరిచిన మానిని యీమె. ఇక రూపనవనీత ములో ప్రధానపాత్ర వకుళమాల. ఈమె మిత్రానభీద్రోహమునకు. దయాగుణమునకు సంకే తము. శ్రీప్రకృతిలో దాక్షిణ్యంశ అధికమని, ఆ గుణ మామేతే ఏ పసియైన చేయించునని వకుళపాత్రద్వారా రాయప్రోలువారు నిరూపించిరి. వకుళమాల నవనీతుని భార్య. ఆమె దాక్షిణ్య మయి. 'దైన్యయాచనాదులకు ఆవశంగా కరిగిపోయే స్వభావశీల.'¹ ఆమె మిత్రుడు సుందరుడు. అతడు 'సంగీత సాహిత్యములలో నిష్ణాత'. 'కామకౌతుకి'. ఆతని భార్యపేరు సుందరి. వకుళా సుందరులు మిత్రులు. ఒకమారు 'స్తన్యప్రధానము' అను చిత్రమును చూపించగా సుందరుడు వకుళవేలాంచలములాగి "ఆమె స్తన్యధానం చేస్తుండే, నీవునాకు స్నేహదానం చేయరాదా"² అనెను. 'కర్పూరదీపం ఆర్చివేస్తావా'³ అని పెనగులాడెను. అతడీవిధముగా "క్రూరంగా మోమోటపెట్టితే.....(వకుళ) అమలినమైన తనస్నేహంతోపాటు, అస్థలితమైన తన శీలమును కూడ దారపోసింది."⁴

పరపురుషునికి పరకాంత శీలదానముచేయుట యెంతవరకు సమర్థనీయము? దీనిని ప్రతి పాదించుటలో రాయప్రోలువారి ఆంతర్యమేమిటి? వకుళ శీలదానము స్తన్యప్రధానమువంటిది. ఆమెలో ఏ వికారము కలుగలేదు. కేవలము మిత్రుని కాంక్ష చెల్లించుటకామె స్తన్యప్రాయముగా తన శీలమును సమర్పించినది. శీలదానముతోపాటు పచ్చని తన జీవితమునే సమర్పించినది. అప్పటినుండి ఆమె విరక్తయైపోయినది. అకామయోగము నవలంబించినది. తన భర్త మౌందుకు గూడ పరిహరించినది. వల్లభమతములో శీలదానముకన్న మహాదానము లేదని యందురు. ఆమె

1. రూపనవనీతము : పరిచయము : (ఇది కావ్యముకాకున్నను తత్వప్రతిపాదనదృష్ట్యా వారి కావ్యములతో పోలికగల గ్రంథము.)
 2. రూపనవనీతము : పుట 89. 3. రూపనవనీతము : పుట 40.
 4. రూపనవనీతము : పుట 88.

శీలదానము చేసినపిమ్మట జీవితసౌఖ్యమును చవిచూడలేదు. పురుషుని కామత్పత్రి కామె తన జీవితమునే త్యాగముచేసినది. కారణము? శ్రీలో దాక్షిణ్యంశ అధికాధికముగా నుండుటయే. వకుళమాలాపాత్ర ఈ సత్యమును బోధించుటకే సృష్టించబడినది. వకుళమాలానామకరణములో గూడ ఎంతో ఔచిత్యమున్నది. వకుళమునకు వాడిన పిమ్మటనే పరిమళమతిశయించును. వకుళమాల శీలమట్టే. శీలదానము చేసినపిమ్మటనే ఆమె ఉదాత్తత పెరిగినది. ఆమె త్యాగశీలమును సమర్థించుటకు రాయప్రోలువారు అహల్యావృత్తాంతము నుదాహరించిరి. అహల్య పలుగు రనుకొనుచున్న విధముగా ఇంద్రుని మారువేషమునకు మోసపోయి భ్రష్టశీలకాలేదని, ఇంద్రుడు యాచించగా కాదనలేక శీలదానముచేసి శీలయైపోయినదని వీరుచేసిన క్రొత్తవ్యాఖ్యానము. అహల్య చరిత్రలో ప్రదానమేతప్ప ఆదానములేదు. ఆమె శీలదానముచేసి జీవితమును సమాప్తము చేసికొన్నది. త్యాగములోనే జీవితసౌఖ్యమును చూచినది. కాబట్టి యిట్టి సందర్భములలో జారత్వమునకు, శీలదానమునకుగల భేదమును గమనింపవలసియున్నది. వకుళ ఆత్మచేసినది. వకుళను శ్రీలోని దాక్షిణ్య, దయా, క్షమాదిగుణములకు ప్రతీకగా రాయప్రోలువారు సృష్టించి, శ్రీ ఆదికృమునే నిరూపించిరి.

వక్షణాన రాయప్రోలువారి వినతల్లి 'అనసూయ' కథను క్రొత్తవ్యాఖ్యానముచేసి చెప్పినదో, ఆ క్షణమునుండి రాయప్రోలువారికి సృష్టి భగవత్స్వరూపిణిగా, శ్రీ మాతృస్వరూపిణిగా కనిపించసాగినది. ఆచార్యశంకరులకు దేవీస్తనద్వంద్వమునందు సూర్యచంద్రులు ద్యోతమైనట్లు వీరికి పాలకుండలో, అమృతకలశములో గోచరించసాగినవి.¹ పయోధరములకన్న 'పాలిండ్ల'లో ఉన్న ప్రత్యేకత రుచులీనసాగినది. శ్రీకి పర్యాయవాచకములుగానున్న వరాహా, రంభోరు, పర్యత స్తని, నతనాభి మున్నగుపదములు అనుభూతిభంజకములుగా కనిపించసాగినవి. భవభూతి సీత, కాళిదాసు శకుంతల, వారి చిత్రరంగముపై క్రొత్తరేఖలతో సాక్షాత్కరింపసాగినవి. భవభూతి ప్రతిపాదించిన 'సుమానుషప్రేమ' ఆరాధ్యముకాసాగినది. శ్రీ తల్లిగా, దేవతామతల్లిగా భాసింపసాగినది. శ్రీకి కవికిగల సంబంధమిట్లు కన్పించినవారికి.

“(శ్రీని) కవి కాముకునివలె కామింపక, తల్లివలె దగ్గరకుపోవును. ఆమె యౌవనావస్థ యందుగూడ ప్రకృతికృపణుడైన పురుషుని ధూర్తచారణమునకు తోణకక నిండుకుండవలె నిలుచును. అబలాసమ్మితముగ నాతనికి పుత్రభావము నుపదేశించును.”²

ఈ విధముగా రాయప్రోలువారు శ్రీలోని మాతృమూర్తిత్వమును, దైవతాంశమునుదర్శించి స్వప్నకుమారాదికావ్యములద్వారా నిరూపించిరి. చివరికి అనాదిగానున్న పద్మభ్రమరముల ప్రేయసీ ప్రియసంబంధము త్రోసివేసి దానిని వాత్సల్యసూత్రములో ముడివేసిరి.

‘సందెలను దారిద్ర్య మిశిందనుతుల
తేనెపాలిచ్చి చీకట్ల దిరుగనీక

1, 2. భావకవిత్వము : రాయప్రోలు : భారతి : శ్రీముఖమాపము.

ఉదయమగుదాక యొడిలోన నిదురబుచ్చు

చేరదీసిన మమతకు చిక్క నలిని.¹

ఇది ఆహ్వార్యవిషయము. ఏ లాక్షణికులును, కవులును ఈ సంబంధమూహింపలేదు. అట్లే రాధామాధవుని బాహ్యశృంగారమును నిరసించి వీరు పరిశుద్ధప్రణయస్ఫూర్తి కలిగించిరి. ఆధునికాంధ్రకవిత్వములో శ్రీ సమారాధనతత్వమునకు రాయప్రోలువారే మొట్టమొదటి ఆచార్యులు.²

కవిత్వములో నవ్యత :

1. **వస్తువు :** 'తృణకంకణా'ది కావ్యములలోని వస్తునవ్యత నీవరకే చర్చించియుంటిని. 'కవ్వకమల'లో వీరు మధ్యతరగతి బ్రాహ్మణుల జీవితమును వస్తువుగా గ్రహించుట నవ్యత. ఖండకావ్యములలో రామన్న, భూదేవి అను కావుదంపతుల జీవితచిత్రణము వస్తునవ్యతకు మరియొక తార్కాణం.³ 'ఆంధ్రావళి'లోని 'తెల్లకుచ్చులపాగ ఆల్లల్లనసియాడ చిన్నిగొర్రెల మేపు చిన్నారిగొల్లాడ' అను గేయములో Pastoral Poetry కి బీజములున్నవి. ఈ గేయము గొల్ల వాని గుడిసెను 'మృత్యాంభవనము'గా చిత్రించినది. గొల్లవారి బ్రతుకును గొప్పగాజేన్పించితిండుట అప్పటికి క్రొత్తదనమే. ఆటవికుల వేషములను వారి యాసమాటలను పూర్వకావ్యములలో చిత్రించుటలేకపోలేదు. శుకనప్రతి మున్నగు కావ్యములలో శ్రమజీవుల వేషవర్ణనలు చూపట్టును. కాని వారి జీవితముపై సానుభూతికన్న సహృదయులకు వినోదము కలిగించుటయే ఆ కాంపు కవుల లక్ష్యమైనట్లు తోచును. వీరు ప్రతి ఉగాదికి వ్రాసిన పద్యములు గతానుగతికమైన వసంత వర్ణనలకన్న వినూత్న ధోరణిలో నడచినవి. వానిలో సౌందర్యదృష్టితోపాటు వాస్తవికసామాజికదృష్టికూడ నవ్యత. ఈ పద్ధతి తరువాతికవుల కుపాదేయమైనది. కవిత్వముయొక్క, భాష యొక్క అవతారక్రమమును బెప్పుట మరియొక నవ్యత.⁴ కోయిలగూర్చి పద్యములు వ్రాసిన వారిలో ప్రథములు వీరే. తరువాతి భావకవులలో ఈ శీర్షికను స్పృశించనివారు లేరు

వ్యక్తుల ప్రశంసాగీతములకు, స్మృతిగీతములకు (Elegy) వీరే మార్గదర్శకులు. గోఖలే నిర్వాణము పిమ్మట వీరు వ్రాసిన పద్యము లానాటి సమాజమును కదలించివేసినవి అట్లే రాధా కృష్ణుడు, రవీంద్రుడు, రామలింగారెడ్డి, గిడుగు మున్నగువారినిగూర్చి వీరు వ్రాసిన ప్రశంసా పద్యములు, స్మృతిగీతములు వీరి వస్తునవ్యతకు తార్కాణాలు. వీరి వస్తువైవిధ్యమునకు 'పులి యాకు'పై వ్రాసిన పద్యములు మచ్చుతునకలు. విస్తరాకుపై ఇంతటి రమ్యమైన కవిత్వము చెప్పినవా రప్పటికి ఇప్పటికిలేరు. పులియాకు ప్రస్తుతస్థితికాక, అది పచ్చగా బ్రతికిన

1. స్వప్నకుమారము. 2. భావకవులు దీనిని పెంపుచేసిరి.

3. దీనిని వారి అముద్రితరచనలలో చూచితిని : ప్రచురణవిషయము తెలియదు.

4. రిల్కె, కవిక అన్న శీర్షికలిట్టివే.

నాటిస్థితియే వీరికి వ్యక్తమైనది. అది వీరి సౌందర్యదృష్టికి సంబంధించిన విషయము. జుగుప్సా వహములైన వస్తువులలోగూడ సౌందర్యదర్శనముచేసెడి తత్త్వము వీరిది. అందుకే పులి యాకును జూచి

“ఏ పసికొండదండ నటియించు సరిల్లలనానితంబబిం
బోపరిభాగభోగములయోజ విరాజిలు సైకతంబులకా
గాపురముండిరోకదె వనస్వతులాదిని నీ సగోత్రులీ
మాపులకక్కటా బయసిమాలితివో పులియాకువిస్తరీ”¹

యని జాలిపడి, ‘రేగీరేగని ముంగురుల్ నొనటన ర్తింపంగ నేకామ్మ బాహాగంధామలవీచికల్ సుడియ నిన్నుండించెనీ బిత్తళి’² యని దాని గతవైభవమును స్మరించి నిట్టూర్చిరి.

2. భావము : వీరి భావములలోని క్రొత్తదనమునుగూర్చి ఆయా కావ్యములను పరిశీలించినప్పుడు వివరించితిని. ఇకవీరి ఖండకావ్యముల నాధారముగాజేసికొని వానిలోని భావనా నవ్యతను విశదీకరింతును.³

రాయప్రోలువారికి సృష్టిలో అనేకపదార్థములు వాత్సల్యస్ఫూర్తితో మిసమిసలాడు చున్నట్లు కనిపించినవి. అందుకే వారు పూలలోనితేనెను ‘పూలపాలు’గా భావించిరి. వసంతములో పూలు వికసించుటను ‘పూలుపనుపాడి’నవని, ‘సుమములు బాలెంతరాద్రపోల్కి’ కనిపించినవని యనిరి. వసంతములోనే, ‘పసుపుపంచెడు పూలనోముపాటల’ను భావించిరి. ‘కడుపులో తేనెలు గల కన్నెపూవు’లని వానిని సంబోధించిరి. తరంగిణులను ‘నన్యములకు పాలిచ్చు వాత్సల్య వతులు’గా భావనచేసిరి. పున్నమరాత్రులను ‘పండువెన్నెలజున్నుబాలు చేపినరే’లని భావించిరి. ‘తేమొదవు’వెన్నెలపాలు పిదుకుననిరి. పండిన దానిమ్మపండ్లను దృష్టిలోపెట్టుకొని దానిమ్మకు ‘పగడాలకానుపు’ కలిగినట్లు చమత్కరించిరి. ఈవిధముగా వీరి నవ్యభావనలో అధికాంశము వాత్సల్యస్ఫూర్తకముగానే పర్యవసించినది. ఇవికాక రాత్రిని ‘బుసలుగొట్టే ప్రవాహము’గా, భాష్యములను స్పటికమాలగా నవ్యరీతులలో భావించిరి. చుక్కలు మెరయుటకు ‘మైలవిడిచిన నీలికేకను మఱల మెఱసెను పూలచుక్క’లనిరి. ఉత్సాహమును వ్యంజింపజేయుటకు ‘నాల్క గూడ క్రొత్త చక్కిలిగింతల గుస్తరించీ’నదనిరి. నాల్కను చక్కిలిగింతయనుట నవ్యాతినవ్య భావము. అట్లే ‘పాటలు తలాడగాగొని పవ్వళించుట’, ‘తలపు దీపముచూపుట’, ‘పలపు వాకిలి తీయుట’వంటి ఆపూర్వభావములను ప్రదర్శించిరి.⁴

1. 2, వసూల : పుటలు : 87, 88.

3. ఈ ఉదాహరణములను ఆంధ్రావళి, అడకుచ్చులు, వసూలనుండి గ్రహించితిని.

4. వీరు సుందరి కవితోములను తమలపాకులలో, పెదవిని దానిమ్మపూవులో ఉపమించుట ఆపూర్వ విషయము.

‘తమలపాకులవంటి సుందరికవితో—’

‘దానిమ్మపూవంటి తరుణకెమ్మోవి.’—

3. రచన : ప్రసాదమాధుర్యగుణములు గంగాయమునలవలె సంగమించిన మధురశైలి వీరిది. సంప్రదాయసిద్ధముగా కొన్ని శ్లేషలు ప్రవేశపెట్టి వానిద్వారా రచనకుదా త్రతను కలిగించి నారుపీరు. ఆ శ్లేషలును పనసతోనలవలె కష్టసాధ్యములుగావు; కదశీద్రాక్షాపలాదులవలె సులభాస్వాద్యములు. శాఖలు చిగురించినవనుటకు వీరు 'పుల్కరించె పల్లవకులరాగరంజనమెల్లగ కొమ్మ'లనిరి. చెట్లు ఎర్రని చిగుళ్ళతోడిగినవనుటకు 'కొమ్మలుపద్దెను కుంకుమబరిణ'లనిరి. ఇవి జుమ్మనిస్ఫురించు శ్లేషలు. రెండవదానిలో శ్లేషతోపాటు చమత్కారము పెనవేసికొన్నది. కృష్ణానది యెండిపోయినదనుటకు 'జీవనశోషణల్' గనినదనుట, పరుగెత్తెడు మబ్బులను 'మింట బాతెడు ఘనుఁ చాపలము'గా చమత్కరించుట, 'స్నేహనిధికి బిక్షాటనసేయుట' మున్నగునవి ఇతడు ప్రయోగించిన కొన్ని రమ్యశ్లేషలు.

రాయప్రోలువారు ప్రాచీన కావ్యరీతిని వదలక వృత్తరచనచేసినను కొన్ని సరికొత్త పద బంధములను సృష్టించి తమ నవ్యతా ప్రీతిని కనబరిచినారు. ఇవి కోకొల్లలుగానున్నను కొన్నిటి నైనను ఉదాహరించుట అవసరమని భావించును.

కాంక్షాక్షీరఘు, బాష్పదుగ్ధముల్, భ్రమరబాల, నీరదసుత, సందెచిన్నది, నగ్నగీతములు, గర్వసౌరభము, కంటకకీటిటము, వెన్నెలపూలు, కోడెకోయిలలు, కన్నెతేనియ, కన్నెయెండ, సస్యవయస్సులు, పసికెమ్మెర, పచ్చిముచ్చటలు, పచ్చిపువ్వులు, పచ్చిముగ్గులు, పూలచెఱగులు, సింగిబాలెంత మున్నగునవి.

నవ్యులలో తెలుగునుడికారమునకు, పలుకుబడికి దారితీసినవారు రాయప్రోలువారే.¹ కడుపులోనున్న కండలు కదలుట, పుచ్చిన శల్మములు మాంసగించుట, గోచీపల్చి వీరకాసె గట్టుట మున్నగునవి పేర్కొనదగిన నుడికారపుచిందులు.

భాషావిషయములోగూడ రాయప్రోలువారు స్వాతంత్ర్యమువహించినారని వెనుక మనవి చేసితిని.² మర్యాహ్నమల్లె, బాలమామిళ్లు, బాలగులాబీలు మున్నగు మిశ్రసమాసములను, బంద మేసి, నఱికేటి మున్నగు వ్యాకరణవిరుద్ధప్రయోగములను (వద్యములలో); రమణించు, మస్సు

1. 'అప్పారావుగారు (గురజాడ)గాని, సుబ్బారావుగారునిచేసినది యేమనగా రసపుగూడైన అనేక దేశీయశబ్దాలను, నుడికారాన్నీ రసవ్యంజకంగా కథలలో అతికి 'అబ్బాయి! బాషకాయువుపట్టు ఇల్లా ప్రయోగించబడే శబ్దం. ఇది దేశీయమైన శబ్దం. జాతియొక్క హృదయం ఈ శబ్దంలో ఆడుతుంది' అని చూపించారు. —నవ్యసాహిత్యము : విశ్వనాథ : భారతి 1940 పేజీలు.

2. ఇది వీరు ఉద్దేశవూర్వకముగా చేసిన ప్రయోగమే. "కవి శబ్దప్రయోగమువల్ల తప్పక నిరంకుశముగా సుందరలయననియే నాకాంక్ష."

రాయప్రోలు—ఆధునికాంధ్రసారస్వతము (వ్యాసము) : గ్రంథాలయ సర్వస్వము. సంపుటి. 1 : సంచిక. 3. 1915.

జీకరించు; స్వధించు, కన్నెగిల్లు, తీయగిల్లు మున్నగు అపూర్వప్రయోగములను చేసి తమ నవ్యతాన క్రిని కనబరిచిరి.¹

ఛందస్సు :

రాయప్రోలువారు తమ కథాకావ్యములన్నిటిలో సంప్రదాయసిద్ధమైన వృత్తములను, జాత్యుపజాతులను వాడినారు.² ఆంధ్రావళి, జడకుచ్చులు, వనమాల అను ఖండకావ్య సంపుటు లలో మాత్రము వారనేకదేశీయచ్ఛందములను ప్రయోగించినారు.

జన్మభూమి, కీలకము, శ్రీ రవీంద్రకవి మున్నగు గీతములు ద్వీపదలోనున్నను కొంచెము చివరలు లాగడీసినవో ఖండగతి (5 మాత్రల ఛందస్సు)లో సాగిపోవును. 'అడివోరి చిన్నాడు' అను గేయము అచ్చముగా ఖండగతిలో నడచినది.

'అడివోరిచిన్నాడ ! అమృతధారలవాడ
అభినందనములివే అందుకో చెలికాడ.'

'తెల్లకుచ్చులపాగ' అన్న గేయము ఇట్టిదే.

వీరు గురజాడవారి ముత్యాలసరము ననుకరించి కొన్ని గేయములు రచించిరి. అయినను వారివలె వీరు యతిప్రాసలను విస్మర్తించలేదు. యతియో, ప్రాసయతియో విధిగా పాటించిరి. ముత్యాలసరమునగా 3 + 4 = 7 మాత్రలతో నడచు మిశ్రగతియేయని వెనుకనే తెలిపియుంటిని. వీరి ముత్యాలసరములలోనుండి మచ్చునకొకటి.

'వెండిగొలుసులు.లంకెవేసి ప్ర
చండమగు నీ నీలితెరలను
తూర్పువాకిలి తలుపు రెక్కల
తొలగలగాగెదరెవ్వరో.'

(ప్రభాతము)

1. 'వివంచికాంత' అను సమాసమున 'లత'ను వీణతీగ అను అర్థములో ప్రయోగించుట క్రొత్తయే.
2. వృత్తములలో వీరు క్రొత్త ప్రయోగములేమి చేయలేదు. కాని 'ధ్వన్యాలోకము' (అనువాద పద్యముల)లో మాత్రము కొన్ని యతిప్రాసలులేని పద్యములు రచించిరి.

“సుకవుల్ కొందఱు నవ్యదృష్టిని రసావర్తంబు కావించి పో
యిన వాంఛావిషయాఝముల్ నయవిపశ్చిద్వాఙ్మి నగ్గించుచన్
నిరతశ్రాంతులమైతి మీకువనవైచిత్రీ వశాన క్తిమై
కులసీతోషణః నీదుభక్తి సమసౌఖ్యంబుదయ్యెన్ గదా.”

—జడకుచ్చులు.

ఈ మధ్యనే వీరు కాళిదాసు మేఘసందేశమును దూతమతేభము అనుపేర యతిప్రాసలులేకుండ మతేభవృత్తములలో అనువదించినారు. యధామాలముగా ఉండుటకే వీరు ఈ రీతినవలంబించి నారు. యతిప్రాసలులేకుండ మొత్తము కావ్యమే రచింపబడుట కిదే ప్రథమమునుకొందును.

వీరి ముత్యాలసరములలో ఏ పాదమునకాపాదము విడిచిపోదు. పద్యములోని రీతియే వీరు గేయములో ప్రవేశపెట్టిరి.

“కాలనాటకమందు ప్రథమాం
కమున సుకవి ఉషఃప్రవేశము”

“ఈ మహాత్సవ మధుమదపదభి
రామసూక్తిము———”

(ప్రభాతము)

ఈ విధముగా ఒక పాదములోనికి మరియొక పాదము చొచ్చుకొనిపోవుటయేకాక శిథిలబంధము లేని దృఢశయ్య వీరుసాధించినారు. గేయములోగూడ ‘ఈ మహాత్సవమధుమదపదభిరామ సూక్తిము’వంటి సుదీర్ఘసమాసములు, ఆశానితంబిని, కాళవక్త్రము, రక్తామిషమువంటి ప్రౌఢపదబంధములను ప్రయోగించినారు. గేయమునకు పద్యములోని ప్రౌఢత్వమును తీసికొనివచ్చిన ప్రథమనవ్యకవి రాయప్రోలువారే. అట్లని సరళమధురమైన గేయములు వీరు రచించలేదనికాదు. ‘ఎవరు’ (జడకుచ్చులు) అను ఖండకావ్యములో జానపదగేయవాసనగల ‘భామపదము’ను ప్రవేశపెట్టినారు.

“పున్నమ జాబిలి నోభామా
పూచినవేళల నోభామా
నెవ్వగ తారలు నోభామా
నిదురించని నిశి నోభామా.”

ఇది 4 మాత్రల గణముల చతురస్రగతిలోనున్నపాట. ప్రతిపాదముపిమ్మట ‘భామా’ అనుపదము పునరుక్త మగుట దీని విశిష్టత.

వీరు చతురస్రగతిలో వ్రాసిన కొన్ని గేయములలో ముత్యాలసరములోవలె చివరిపాదములో కొన్ని మాత్రలు తగ్గించివ్రాసినారు. ఇదియును గురజాడ ఒరవడియే (చూ. పూర్ణమ్మ). కాని వీరువ్రాసిన ఒక్క-గీతముమాత్రము సమపాదముగా చతురస్రగతిలో కనిపించుచున్నది.

‘పదవేచెలి, కాళ్ళగజ్జియల్
రవళింప వెదుళ్ళ పల్లికిన్
తొలిప్రోద్దుల చర్మియన్నముల్
తిని త్రిమ్మరవచ్చు స్వేచ్ఛగా.’

(వనమాల)

దీనిని రాయప్రోలువారు ‘విజ్ఞాపన’లో వియోగినీవృత్తమనిరి. నిజమే. పదవే + చెలి + కాళ్ళ + గజ్జియల్; ఈ విధమైన విరుప్పులతో చదివినచో ఇది వియోగినీ వృత్తమేయగును కాని ఇంకొక

విధముగా విరివినచో ఇది అచ్చమైన చతురస్రగతిలోనికి వచ్చిపడును. క్రింది విభజన గమనించుడు.

‘పదవే + చెలికా + శ్కగణ్ణి + యల్ (తక)
 రవళిం + పవెడు + శ్కపల్లి + క్కీ (తక)

ఈ పద్ధతిలో ఇది 4,4 మాత్రలుగ విరిగి లయదప్పకుండ నడచినది. చివర మాత్రము రెండు మాత్రలు లోపించినవి. ఈ విధముగా ఈ గేయమంత విడదీసి చూపవచ్చును. కాబట్టి దీనిని చతురస్రగతిలో చేర్చితిని. ఈ గతిలోనే గతివైవిధ్యము సాధించిన ఇంకొక గేయమున్నది.

“ఉగాదిప్రోద్ధన ఉత్సవములలో
 మనోరథాల్ మధుమయ పథమంటగ
 ప్రియమ్ముగా నినుపిల్లము రావోయ్
 నసీన వత్సరనాథ మన్మథా.”¹

ఇందులో ప్రతిపాదము మొదట ‘జగణము’వంటి మాత్రల కూర్పువలన నడకలో ఉద్ధతి సాధింపబడినది. శ్రీ శ్రీ ‘హాలాలనస్మి హొలాలదుస్మి’ అను గేయములో ఈ నడకయే కలదు.

ఖండగతిలో సాధారణముగా ప్రతిపాదములో 5 + 5 + 5 + 5 = 20 మాత్రలుండుట చూడనగును. వీరును ఇట్లే వ్రాసినారు. ‘ఈ గీతము’ అను గేయములో మాత్రము మొదటి నాలుగు పాదములు 20 మాత్రలతో వ్రాసి తర్వాతి 4 పాదములు 10, 10 మాత్రలతో రచించినారు. అనగా ఈ గేయములో ప్రతి Stanza లో 8 పాదములుండును. మొదటి నాలుగు ఒక్కొక్కటి 20 మాత్రలవి, తర్వాతి నాలుగు ఒక్కొక్కటి 10 మాత్రలవి. ‘ఈ గీతము’ 1910 లోనే రచింపబడినది. ఇది వారి మొట్టమొదటిగేయమని రాయప్రోలువారు నాతో అన్నారు. ఇంకొక గీతము, ‘చిల్క’ అనునది ఈ ఛందస్సులోనేయున్నది. దానిలోగూడ గతివైవిధ్య మున్నది. దానిలో మొదటి మూడుపాదములొక్కొక్కటి 10 మాత్రలతో నడచును. చివరిపాదము (నాల్గవది)లో మాత్రము 20 మాత్రలుండును. ఇందుమించుగా ఇది పై గేయమునకు ప్రతిలోమముగా నున్నది.

“పుట్టింది ఒకచీల్క
 పొలము పచ్చలబైట
 పొరలు వాకలనాట
 అల్లారు ముద్దుగా—అందాల హద్దుగా.”

(ఆంధ్రావళి)

1. రాయప్రోలువారి ‘అముద్రిత’ గేయములనుండి గ్రహించితిని.
 2. వనమాల.

ఇందు మొదటి రెండు పాదములకు యతినియమున్నది. రెండు, మూడు పాదములకు అంత్య ప్రాసనియమున్నది. 4వ పాదములోగూడ 2వ గణమునకు (ముద్దుగా) 4వ గణమునకు (హద్దుగా) అంత్యనియమున్నది. నాల్గవపాదములో యతికూడ పాటింపబడినది. ఈ విధముగా ఇన్ని నిర్బంధములతో మొత్తము గేయము మొక్కవోకుండ నడచినది. ఇది 1910 లోనే రచింపబడినది. ఈ రెండు గేయములలోని గతిప్రభావము 'కిన్నెరసాని'లోని కొన్ని పంక్తులపై నున్నది. ముఖ్యముగా

“నాదమై స్వరపరిచ్చేదమై తాపాప

నోదమై నవరసాస్వాదనామోదమై

లలితంబుగా ప్రియావళితంబుగా సుధా

మిళితంబుగా నభోగళితంబుగా రాలి”

— ‘ఈ గీతము’

వంటి పాదములలోని అనుప్రాసలు ‘కిన్నెరసాని’లో అడుగడుగున కనిపించును. అట్లే ‘చిల్కా’ లోని ‘పుట్టింది ఒక చిల్కా, పెరిగింది ఆ చిల్కా, త్రాచింది ఆ చిల్కా, పల్కింది ఆ చిల్కా’ వంటిప్రతి Stanza ముందటి పాదములు, ‘చల్లవెన్నెలరేల, చందమామలమోల’వంటి అంత్య నియముల ముక్తాయింపుల ముద్ర ‘కిన్నెరసాని’లో బహుశముగా కనిపించును.

ఈ విధముగా రాయప్రోలువారు మాత్రాచ్ఛందస్సులో చక్కని ప్రయోగములు చేసినారు. భావకవులు పలువురికి వీరి పద్యరచనతోపాటు గేయరచన ఆదర్శమైనది; అనుకార్యమైనది.

దేశభక్తి కవిత్వము

తెలుగులో దేశాభిమానకవిత్వము, జాతీయగంధముగల ప్రబోధకవిత్వము ఈ శతాబ్ది ప్రథమపాదములోనే ప్రారంభమైనను దానికి రాయప్రోలువారి కృతులలోనే సమగ్రస్వరూప మేర్పడినది. రాయప్రోలువారికిముందు దేశభక్తికవిత్వమున తెవరు బీజావాపముచేసిరో, దాని క్రమవికాసమెట్లుజరిగెనో ‘భావకవిత్వప్రకరణము’లో విపులముగా, సోదాహరణముగా పరిశీలింప వలసియున్నది. ఈ కవిత్వమున కగ్రేసరత్వము వహించిన రాయప్రోలువారిగురించి సంగ్రహముగా ముచ్చటించుటయే ప్రస్తుతోద్దేశము. వీరు 1914 లోనే ‘అమరావతీ పట్టణమున బొద్దులు విశ్వవిద్యాలయములు స్థాపించునాడు’ మున్నగు పద్యములురచించిరి. ఈ పద్యములను నెల్లూరులో జరిగిన ఆంధ్రమహాసభలో ఆంధ్రరత్న దుగ్గిరాలగోపాలకృష్ణయ్యగారు ఘంటామోషముగా చదివి వినిపించగా, సభ్యజనము సాగరసదృశముగా పొంగిపోయినదట. అంతకు ముందాంధ్ర రాష్ట్రమువిషయములో పరస్పరభిన్నాభిప్రాయములతో కీచులాడుకొను నాయకు లీపద్యములచేత ప్రబోధితులై ఏకీకృతులై పోయిరట. ఈ విధముగా 1914 లో ప్రారంభమైన రాయప్రోలువారి దేశభక్తికవిత్వము రెండుమూడు దశాబ్దిములపాటు బహుముఖములుగా విజృంభించినది. ‘ఏ దేశమేగినా ఎందుకాలిదినా పొగడరా నీ తల్లిమామి భారతినీ’వంటి గేయములలో వీరు భారత

జాతీయభావమును ప్రబోధించిరి. 'చావలేదు చావలే దాంధ్రజనమహోజ్జ్వల చరిత్ర'యని ఆంధ్రాభిమానమును వ్యక్తమొనర్చిరి. 'తెనుగుతల్లి'అను శీర్షికతో భిన్నప్రాంతములలో విడివడి యున్న ఆంధ్రులనమైక్యమును సూచించిరి. 'ఆంధ్ర'అను శీర్షికక్రింద 'రాష్ట్రాభిమానమును చాటిరి. 'తెనుగుమాన్యము'అను శీర్షికక్రిందగల పద్యములలో ఆంధ్రభాషాప్రాశస్త్యము నుగ్గడించిరి. 'తెనుగుతల్లి'అను పదమును మొదట ప్రయోగించినది వీరే. 'తెనుగువాణి', 'తెనుగుకత్తి', 'తెనుగు భూమి' మొదలైనవాని వెనుకగల ఆంధ్రజాతీయావేశమునకు దారులు తీసినది వీరే. తెలుగునదులను, తెలుగురాజుల శౌర్యపరాక్రమములను, తెలుగుసీనిని స్తుతమైన రేఖలతో చిత్రించిన ప్రథములువీరే. ఈ విధముగా నాదేశము, నాజాతి, నాభాషలన్న 'అహంకార దర్శనము' నాంధ్రులలో కలిగించిన దేశభక్తికవిత్యమును వెలయించి, ఆ శాఖాభార్యత్వము వహించినవారు రాయప్రోలువారు.

ప్రకృతి కవిత్యము :

నవ్యకవులు ప్రకృతినేవిధముగా వర్ణించిరో, ప్రకృతికి కవికిగల సంబంధమేమియో రానున్న ప్రకరణములో వివరముగా పరిశీలింతును. రాయప్రోలువారు ప్రకృతివర్ణనలకెట్లు పాదులుజేసిరో ప్రస్తుతవక్తవ్యాంశము. వీరు 'లలిత'లో చేసిన ప్రకృతివర్ణనలు చాలభాగముప్రబంధ గంధమున్నవే. తృణకంకణాదులలో ప్రకృతి యేవిధముగా వర్ణితమైనదో ఇంతవరకే ఆయా సందర్భములందు వివరించితిని. 'కష్టకమల'లో ప్రకృతి నిసర్గరమ్యముగా వర్ణింపబడినది.

ఒక చిన్నపల్లె. దానిలో తాళదశీకుటీరములు, ఆందులో ఒక యిల్లు. ఆ యింటిలో 'లేడీగెల పూలపోకడల తిన్ననయైన యనంటిచాలులు'. ముత్యపుదండవలె ఏగెడి 'పొడుపుదేలు', 'నిగనిగలెగయు కన్నెచిగుళ్ళ గుత్తుల సీడలారెడు చిటునిమ్మచెట్లు', 'పురివిచ్చినట్లు చిమ్ముల కొమ్మపండిళ్లసాచు కుమారరసాలతరులు', చువ్వలవలె ఎదిగిన పోకచాళ్ళు, పున్నాగమొక్కలు, వెదురులు, గున్నగోరంటపొదలు, పోకలను కౌగిలించు తాంబూలలతలు, పందిరులనెక్కు లేత ద్రాక్షవల్లికలు, చేమంతిమడులు, బంతిపూల కుదురులు, మధ్యాహ్నమల్లికలు, కాశీరత్న లవలికలు...ఈ విధముగా తెలుగుపల్లెలలోని ప్రకృతిని చతుర్లోచరమైన రీతిలో (స్వభావ సిద్ధముగా) వస్త్వాశ్రయ (Objective) ధోరణిలో వీరు చిత్రించిరి.

'తెనుగుతోట' తెలుగుదేశమును, తెలుగునాడులోని ప్రకృతిని చిత్రించిన కావ్యము. ఈ కావ్యములో 'ఆవాహన' అన్న శీర్షికక్రింద సెలయేరును, గొల్లపిల్లను, లేళ్ళను, కొమ్ములను, పువ్వల నుడ్రేశించి చక్కని భావనచేసిరి. ఐదవ ఖండములో మిప్పుదుర నెత్తినబెట్టికొనిపోవు 'రవికదొడుగుని గొల్లకుట్ట'దానిని, ఒడిసెల వలెవాటుగాతాల్చి పొలముకాచుటకేగు కాపుకూతురును మనోహరముగా వర్ణించిరి. స్థూలముగా ప్రకృతికవిత్యమనిపించినను ఈ కావ్యము అన్యాపదేశముగా రచింపబడినట్లున్నది. 'పాడవమ్మ గీతాసఖీ భావపదము' అన్నదానిలోనే చమత్కారమున్నది. 'గీతాసఖి'లో 'గీత'యనగా వట్టిపాటకాదు. ఇందులో తగవర్ణితాస్పరణ

మున్నది. అనగా ఈ కావ్యములో వ్యంగ్యముగా నిద్రాణజాతికి సంబంధించిన ప్రబోధమున్నదని గ్రహింపవలెను. మొదటి ఖండములో 'నిదురనెలతలునచ్చిరి నిదురలేప' అను పద్యమున జాతికి నిద్రావస్థపోవలెనని సూచించిరి మూడవ ఖండములో

“బ్రయపడంబోను, ముందంజ పాయజనదు
తోడిబిడ్డల సావాస మీడదగదు

— — — —

పొడుచుచున్నది తూరువుకడన ప్రొద్దు
లేచిరావమ్మ ! మా తల్లి లేచిరమ్మ”

ఆను పాదములలో పద్మవ్యత్యాసనిరసనము, ఆశాసందేశము, స్వాతంత్ర్యప్రబోధము గర్భితముగా ఉన్నవి. అట్లే ఐదవ ఖండములో

“లల్లిపాలుద్రావిన మహోత్సాహహూర్తి
పెనగి చెర్లాటలాడెడు పెంపుమిగుల
ఇరుగుపొరుగులేగల క్రీడ లరయవమ్మ”

ఆను పంక్తులు కేవలము ప్రకృతికవిత్వమువలె కనిపించినను, వీని వెనుక ఇతర దేశములు జాగృతమైనవన్న విషయము ధ్వనించుచున్నది. ఆరవ ఖండములో

“తేనెవంచుకపోయెడు మౌనపరుల
పత్రముల నూడ్చుకొనెడి యుపాయమతుల

— — — —

తెలియగాలేడు తోట నేవలనగాచు
లేచిరావమ్మ ! మా తల్లి లేచిరమ్మ”

ఆను పాదములలో మన సంపద నేవిధముగా ఇంగ్లీషువారు కొల్లగొట్టుకొని వెళ్ళిపోవుచున్నారో సూక్ష్మముగా ధ్వనింపజేసినారు. ఈరకముగా ప్రకృతికవిత్వముద్వారా అన్యాయదేశముగా జాతీయ ప్రబోధముచేసిన కావ్యమిది.

సంఘసంస్కరణ కవిత్వము :

గురజాడవారికోపాటు రాయప్రోలువారుగూడ సంఘసంస్కరణ కవిత్వము రచించుటలో మార్గదర్శకులు. 'స్నేహలత' పరశులక్ష్మినిరసనకై రచించిన కావ్యము. గురజాడవారి 'పూర్ణమ్మ' ఇట్టిదే. వీరప్పదప్పడు రచించిన ఖండకావ్యములలో కొన్ని ఎప్పటికప్పుడు సమాజములోని దురాచారములను ఖండించుటకువ్రాసిరి. 'ధాన్యముదోపి, ధనమును పాతీ

లోకమునంతా వ్యాకులపెట్టే' హింసామార్గమును మార్చవలసిన ఆవసరము నుద్ఘాటించిరి. 'జాతివిద్వేషాలతో' మారణకృత్యములకు పాల్పడుచున్న జాతీయులకు శాంతిభిక్ష పెట్టవలసిన ఆవసరమును గుర్తించిరి.¹ వీరు సంఘ సంస్కరణ కవిత్వము నెక్కువగా వ్రాయక పోయినను ఈ శాఖలో వీరి 'స్నేహలత' మకుటమువంటిదని చెప్పవచ్చును.

సాంప్రదాయికత :

రాయప్రోలువారు మొదట సాంప్రదాయికమైనరీతిలో సంస్కృతాంధ్రములనభ్యసించి క్రమక్రమముగా ఆంగ్లకవిత్వరూర్ధాలను ఆకళించుకొనిరి. అందువలన వీరెన్ని క్రొత్తరీతులను ప్రవేశపెట్టినను, స్వచ్ఛందప్రయోగములను చేసినను, పూసలలో దారమువలె వీరిని సాంప్రదాయికత విడువలేదు. వీరి రమ్యాలోకము, మాధురీదర్శనము ఉపనిషదుత్పలను, ధృన్యాలోకము, లోచనము మున్నగు లాక్షణికోక్తులను పుక్కిటబెట్టుకొన్న మీమాంసాకావ్యములు. ఇక ఇంగ్లీషు వాసన తోపింపజేయు 'కుశలమేనెచ్చెలీ! అనుకూల పవనమోహనమ్ములేదినములు' (How is weather) వంటి వానిలోగూడ సాంప్రదాయికవాసన లేకపోలేదు. ఈ పంక్తులను వెనుకకుతిరిగి పరిశీలించగా 'శాంతానుకూల పవనశ్చ' అన్న శాకుంతలములోని మాటలు స్ఫురించును. అయినను కొన్ని సాంప్రదాయికముగా ఆనిపించినను, ఆత్యంత నవ్యములైన ప్రయోగములు. 'నీరదసుత' ప్రయోగముబట్టి. 'నీరదసుత' యనగా మేఘకుమారియని అర్థము. మఱ్ఱునకు ప్రాచీనకవులు శ్రీత్యమూహించలేదు. మేఘుని పురుషుడుగా విద్యుల్లతను శ్రీగా చెప్పటయే సంప్రదాయము.² వీరు మేఘమునకు కుమారీత్వము కల్పించుట నవ్యత. 'జలదాంగన'వంటి తరువాతి కవుల ప్రయోగములకు వీరే మూలము.

'కష్టకమల'లోని వైదికవాతావరణము, 'స్నేహలత'కావ్యమున, గంగాతీరమున జరిగిన సంభాషణములోని అర్షవాతావరణము, వీరి సాంప్రదాయికతకు నిదర్శనములు. ఒకటి రెండుచోట్ల తప్ప కవినమయముల విషయములో వీరు సాంప్రదాయికతనే కనబరిచిరి.

ఇతరకవుల ప్రభావము :

సంస్కృతకవులలో కాళిదాసు, భవభూతి రాయప్రోలువారిపై ప్రభావమువేసిరి. లాక్షణికులలో ఆనందవర్ధనుని ప్రభావమున్నది. ఇంగ్లీషుకవులలో 'సరళపదవిరళార్థవిస్ఫురణము'

1. 'ఏమేమి సాదేవు' అను గేయములో.

2. "ఏకకృత్యా ప్రియమనుచిక ప్రార్థనావర్తనో మే సౌహృద్ధ్యా విదుర ఇతివా మయ్యసుక్రోశబుద్ధ్యా ఇష్టానదేశాన్ విచర జలద ప్రావృషా సంవృకశ్రీ ర్కా టూదేవం క్షణమపిచదే విద్యుతా విప్రయోగః"

నందు, ప్రకృతిచిత్రణమునందు, చర్చుపర్చు వీరికి ప్రథమదర్శకుడు. వీరి మాధురీదర్శనమునకు రాబర్ట్ బ్రిడ్జెస్ (Robert Bridges) వ్రాసిన 'Testament of Beauty' అను గ్రంథమునకు, ఆనందసౌందర్యములద్వారా పరబ్రహ్మము నందుకోవచ్చునను అభిప్రాయములో మాత్రము ప్రోలికలున్నవి షెర్లీ వ్రాసిన 'To a skylark' ప్రభావముతో రాయప్రోలువారు 'కోయిల' అను పద్యములు రచించిరి.¹ ఇది కొంతవరకు షెర్లీగేయమున కనుసరణమనియే చెప్పవచ్చును. దాని ప్రభావముతో రచించినట్లు రాయప్రోలువారు చెప్పకోలేదు. Skylark ను షెర్లీ ఆనందము నకు, స్వేచ్ఛావిహారమునకు సుకేతముగా స్వీకరించెను. రాయప్రోలువారు 'నేత్రములకు కానరావు మధురముగ పాడెదవెందు కోయిల'యని, 'మాధురీధురీణసారశ్యసంప్రీణనము క్రమ్మరించెడు నీగీతి'యని కోకిలను సంబోధించిరి.

ఇంతకుమించి రాయప్రోలువారిపై ఇతరాంగ్లకవులప్రభావ మంతగానున్నట్లు కనిపించదు. 1916,17 సంవత్సరములలో వీరు శాంతినికేతనమున రవీంద్రుల సాక్షాత్ శుక్రాక్షలో నుండిరి. అంతకుముందే రవీంద్రుని యనువాదములను చదివి వారి రచనలచేత ప్రభావితులై యుండిరి. 1909,10 ప్రాంతములలోనే రవీంద్రునిగీతములు యథాతథముగా 'ఆంధ్రభారతి'లో ఇతర పత్రికలలో ప్రచురింపబడుచుండెడివి. వానిలోని తత్సమపదములనుజూచి తెలుగుకవులు ప్రభావితులై యుండిరనుకొనుటకు వీలున్నది. రాయప్రోలువారును ఆ విధముగాను, అనువాద మూలముగను, రవీంద్రునిరచనలు కొన్ని చదివినను, శాంతినికేతనమున కేగినపిమ్మటనే వారి రచనలపై రవీంద్రుని ప్రభావము గాఢముగా ప్రసరించినది. రవీంద్రుని సౌందర్యార్చన రాయప్రోలువారిని ముగ్ధులొనర్చినది. సృష్టి ప్రేమమయమన్న రవీంద్రభావము వీరిపై ప్రభావము వేసినది. సుఖదుఃఖములు ప్రాణికి సహజములైనను, మానవుడు దుఃఖమునకు లొంగిపోక ఆనందరాముమువంక ప్రస్థానించవలెనన్న రవీంద్రతత్వమునే రాయప్రోలువారు తృణకంకణములో, లక్షణ గ్రంథములలో ప్రతిపాదించిరి. రవీంద్రునిరచనలకనువాదములని సృష్టముగా వీరు చెప్పకొన్నుఖండిక 'వసంత'మొక్కచే.² ఇదికాక 'సంక్రాంతి'యను గేయముపై వ్యావహారిక పదప్రయోగవిషయములో రవీంద్రుని ప్రభావమున్నదని రాయప్రోలువారే నాతో అన్నారు. 'బుద్ధభిక్ష'లోని కథ రవీంద్రుడు వ్రాసిన 'శ్రేష్ఠభిక్ష' అన్నగేయములోనిది, 'పాలబాన'పై రవీంద్రుని భావనాప్రభావమున్నది. సఖీసంవరణము³పై, 'మరలివోతేసిమిలో'⁴ అన్నగేయముపై వంగభాషలోని 'వైష్ణవపదావళి'లోని మధురభక్తితత్వరేఖలున్నవి. వీనిలో సఖీసంవరణముపై గీతాంజలిలోని ఎనిమిదవగీతము, ఇరువదిఆరవ గీతము ప్రభావము రేఖాప్రాయముగా కనిపించుచున్నది. గీతాంజలిలోని ఈ రెండుగీతములలో భక్తుడు (ప్రేయసి) భగవంతుని (ప్రియుని) కొరకు చేసిన నిరీక్షణము చిత్రంపబడినది. భక్తుడు భగవంతుని కొరకు నిరీక్షించగా అతడెంతకు రాలేదు. కొంతసేపటికతని పదదర్శను లింటిముంగిట వినిపించినవి.⁷ ఈ భావమే కిందిద్వయముతో

1. జడకుచ్చలు. 2, 3, 4. ఆంధ్రావళి. 5. జడకుచ్చలు. 6. వసంతం.

7. 'I have not seen his face, nor have I listened to his voice; only I have heard his gentle footsteps from the road before my house'. —Gitanjali : 18వ గీతము.

'బేలతనంబున వేచిననాడు

నాచాయ రాడేమి నానాయకుండు'

(జడకుచ్చులు)

ఆని రాయప్రోలువారి కవిత్వములో తొంగిచూచినది. 'వాకిటపొంత నావల్లభుడుండ చూచి సైపగలేదె సుదతి నామనసు' అన్నపంక్తులలో ఈ భావమే మందహాసముచేసినది. అట్టే గీతాంజలిలోని

'He came when the night was still; he had his harp in hands; and my dreams became resonant with its melodies'¹

అను పంక్తులలోని ఆభిప్రాయమే ఇంకొకవిధముగా రాయప్రోలువారి

'— — — దీపము తీసి

శయనింపబోయెడు సమయమునందు

చోటిమ్మనుచు సోలుచునువచ్చు సఖిరా'²

అను పాదములలో వ్యక్తమైనది. రవీంద్రుని గేయములో భక్తుడు ఎదురుచూచి ఎదురుచూచి నిద్రించుచుండగా ప్రభువు వచ్చును. రాయప్రోలువారి రచనలో ఎదురుచూచి ఎదురుచూచి విసిగి నిద్రించుట కుమ్ముఖుడగుచుండగా ప్రభువు వచ్చును. ఇంతే భేదము. కాని ఈ రచనలో రవీంద్రునితత్వము స్పష్టముగా కనిపించును.

అనంతర కవులపై రాయప్రోలువారి ప్రభావము :

రాయప్రోలువారి ప్రభావము అనంతరకవులపై ఏ విధముగా ప్రసరించినదో ఇంతవరకే అక్కడక్కడ సూచించితిని. పద్యములలో లఘుకథాకావ్యరచనకు వీరే మార్గదర్శకులు. అబ్బూరివారి 'మల్లికాంబ' వీరి ఒరవడికలదే. కావ్యములలో తెలుగుదేశము వాతావరణమును చిత్రించుటకు వీరే త్రోవచూపినారు. పింగళి కాటూర్ల 'తొలకరి'లోని ప్రకృతికవిత్వమునకు, జనపదజీవనచిత్రణమునకు వీరే మూలపురుషులు. దేశభక్తికవిత్వమునకు రూపముదిద్దినది వీరేయని వెనుక మనవిచేసితిని. వీరి ప్రభావముతోనే విశ్వనాథవారి 'అంద్రప్రళయి', 'అంద్ర పౌరుషము', కొడాలివారి 'హంపిళ్ళేత్రము' మున్నగు కావ్యములు వెలువడినవి. మేఘము, కోకిల మున్నగు ప్రకృతిసంబంధమైన అంశముల నుద్దేశించి 5, 10 పద్యములతో రసవత్కవిత్వము చెప్పటకు వీరే మార్గదర్శకులు. భావకవులలో పలువురు వీరిచేత ప్రభావితులై కోకిలపై, మేఘముపై పద్యములు రచించిరి. వీరి 'ప్రవాసరాధిక'లోని పద్యములు రాధాకృష్ణుల ప్రణయ తత్వచిత్రణకు మూలరచనలు. ఈ పద్యంతోనే వేదుల, కృష్ణశాస్త్రిగార్లు మనోహరమైన పద్యములు రచించిరి. 'విరహాపీధి'లోని

1. 28 వ గీతిములోని భాగము.

2. 'జడకుచ్చులు'లో 'సఖీనంపరణము'.

‘హేమపాత్రల చందన మెండిపోయె
 ద్వారములు మోయుచున్నవి హారములను
 సొనలందింకె స్నానకషాయగంధ
 మబల ! యెవనికోసము సగమయి తపింతు’ (జడకుచ్చులు)

వంటి పద్యములు ‘వాసకసజ్జిక’ నుద్దేశించి రచింపబడినవి. ఈ పద్యరీతి భావకవులలో పలువురికి ఒరవడియైనది.

‘పిలుపు’ అన్న శీర్షికక్రింద రాయప్రోలువారు రచించిన పద్యములు ‘వీరహావిషాద’ కవిత్వమునకు బాటలువేసినవి. ఆత్మశ్రయరీతిలో వీరహాథలను వ్యక్తముచేసిన పద్యములివి.

‘నిశలు పులకించె, కనులకు నిదురరాదు
 పైదలీ ! యేమిటికి నన్ను బాధపెట్ట ?
 ఏ పొదల దాగిపాడె దీ హృదయదళన
 దారుణములైన నగ్నగీతమ్ములెత్తి.’

ఈ పద్యములోని భావతీవ్రతను కృష్ణశాస్త్రి, వేదుల, నాయని మున్నగువారు సొంతముచేసికొని, ఎన్నో విషాదకావ్యములను రచించిరి. ఈ ఖండికలోనేయున్న

“నా వీరహాగంధగీతి కన్యాయముచెప్ప
 శిరసులెత్తుచునున్నవి చిగురుపొదలు.
 నవ్వుచున్నది కడల నందంపుసందె
 కావిరంగుల రంగైన మోవివిరిచి”

అను పద్యములోని కవిహృదయాపస్థకు ప్రకృతికిగల సంబంధము చిత్రించురీతి-తరువాతి భావకవులకు శిరోఽఞ్చార్యమైనది.

‘అమరావతీ పట్టణమున’ వంటి సీసపద్యములలోని పదశిల్పము, వాక్యశిల్పము, ఎత్తుగడ శృంగార, జాషువా, తుమ్మల మున్నగువారి జాతీయకావ్యములలోని పద్యరచనపై ప్రభావము వేసినవి. వీరి నుడికారపుసొంపు జాషువా, తుమ్మల మున్నగువారిని ప్రబలముగా ఆకర్షించినది. ఒకవస్తువును సంబోధించుచు ప్రతిపద్యమున ఒక్కొక్కరీతిగా సంబోధనములు గుప్పించుట జాషువా, తుమ్మల మున్నగువారి కావ్యములలో చూడనగును. దీనికి రాయప్రోలువారే దారి చూపినవారు. ‘పులియాకు’ను సంబోధించుచు ‘పులియాకు విస్తరీ’యని, ‘పులియాకు బిత్తళి’యని, ‘పత్రావళి’యో? తిన్నరీతులలో సంబోధించి చమత్కారమును కలుగజేసిరి. జాషువారి ‘గబ్బిలము’లో పక్షినుద్దేశించి అనేక సంబోధన లీడోరణిలోనేయున్నవి. బ్రతికియున్నవారిపై ప్రళంసా

పద్యములు, మరణించినవారిపై స్మృతిగీతములు వ్రాయుటలో రాయప్రోలువారు మొదటివారు కాకున్నను, ఈ మార్గమునకు పట్టుకలుగజేసినవారు. దేశనాయకులనుగూర్చి (గోఖలే మున్నగు వారు), కవులనుగూర్చి (సరోజిని, శివశంకరశాస్త్రి మొదలగువారు), వీరులనుగూర్చి (కోడిరామ మూర్తి మొదలగువారు) వీరు ప్రశంసాపద్యములను రచించి తరువాతివారికి వస్తువైవిధ్యము చూపిరి. ఇంకను హిందీలోని 'మీరా' గీతములకు, సంస్కృతములోని 'సౌందర్యలహరి' వంటి వానికి ఆనువాదములు రచించి ప్రక్రియాభాహుళ్యము నందించిరి. ఈ విధముగా వస్తుభావరచనలో అనేక నవ్యమార్గములు చూపి ఇంగ్లీషు కాలానికకవిత్వములోని కొన్ని రీతులకు, వంగ వైష్ణవ సంప్రదాయములకు, అమలిన శృంగారాది నూత్నసిద్ధాంతములకు, కథాకావ్యాది బహు విధప్రక్రియలకు, దేశభక్తికవిత్వాదిప్రబోధకవిత్వమునకు మార్గదర్శకులైన కవీంద్రులు రాయప్రోలువారు.

ఇంతటితో ఆధునికాంధ్రకవిత్వయుగకర్తలరువురిని గురించిన పరిశీలనము ముగిసినది. ఇక నవ్యకవిత్వములో 3, 4 దశాబ్దాలపాటు వెలుగొందిన భావకవిత్వమునుగూర్చి, దాని వివిధ శాఖలనుగూర్చి విపులముగా చర్చింతును.

షష్ఠ ప్రకరణము

భావకవిత్వము

భావ కవిత్వము

ఇంతవరకు గురజాడ రాయప్రోలులతో ప్రారంభమైన నవ్యకవిత్వ లక్షణములను, దాని కీయిరువురు యుగకర్తలు కలిగించిన వికాసస్ఫూర్తిని వివరించాయుంటిని. స్థూలదృష్టితో చూచినచో ఈ నవ్యకవిత్వములో తాలోతాలమైన ఉద్యమములు రెండేరెండు. ఒకటి భావ కవిత్వము; రెండవది ఆభ్యుదయకవిత్వము. అధివాస్తవికకవిత్వము మున్నగునవికొంతవరకు ఆభ్యుదయకవిత్వములో ఆంతర్భవించునవే. పై రెండుద్యమములలో భావకవిత్వోద్యమము దాదాపు మూడు దశాబ్దములపాటుగా ఆంధ్రసాహిత్యకేదారమున పసిడిపంట పండించినది. శేషాద్రిరమణకవులు, కొమండూరి కృష్ణమాచార్యులువంటి ప్రాచీనపక్షికి చెందిన విద్యర్థకులు గూడ భావకవిత్వమును సృష్టించిరి. కావ్యవ్యాకరణశీర్షులగు పంచాగ్నుల ఆదినారాయణ శాస్త్రిగారివంటి విద్యద్విగురవుకులు దీనిని శాస్త్రీయదృష్టితో సమర్థించిరి. ఆభ్యుదయ కవిత్వ యుగకర్తయైన శ్రీశ్రీగారు సైతము తొలిరోజులలో అసంఖ్యాకముగా భావకవితాఖండికలు రచించిరి. 1940 లోపల కలముపట్టినవారెవ్వరును దీని ముద్రను తప్పించుకొనలేకపోయిరి. ఒక్కమాటు భావకవితావివేచనమును పరికించినచో రాయప్రోలు, విశ్వనాథ, వెంకటపార్వతీ శర్మరులు, కృష్ణశాస్త్రి, దువ్వూరి, బసవరాజు, నండూరి, వేదూరి, నాయని, పింగళి, కాటూరి, జాషువా, తుమ్మల, తల్లావజ్జల, బాపిరాజు మున్నగు కవినక్షత్రములు అక్షరకాంతి వృష్టిని కురియుచు కనిపించును. వీరిలో ఎల్లరు సంస్కృతాండ్రసారస్వతములను, కొందరు వీనితో పాటు ఆంగ్లసాహిత్యమును మధించినవారే. అలవోకగా చదివి వదలినవారుకాక ఒంటబట్టించు కొన్నవారే. ప్రతిభావ్యుత్పత్తులలో గరియసయైన ప్రతిభ వీరిలో పలువురిలో ఆగ్రగేసరముగా నున్నది. దాని కనురూపమైన వ్యుత్పత్తికిని ఏ మాత్రము లోటులేదు. ప్రతిభావ్యుత్పత్తులను సముచిత ప్రమాణమున జీర్ణించుకొని రచనలుచేసిన నవ్యకవులలో భావకవులకే ప్రథమ తాంబూలము. పైని పేర్కొనబడిన కవు లీభావకవిత్వములోని వివిధశాఖలకు ప్రతినిధులవంటివారు. పీఠికాక ప్రతిభామహితమైన భావకవిత్వమును వెలయించిన కవులు పరశ్శతముగా నున్నారు. సమానలక్షణములున్నవారినందరిని పేర్కొనుటకన్న ఆ లక్షణమున కాద్యులను, దానిని విలక్షణితిలో భాసింపజేసినవారినిమాత్రమే ముందుముం దుదాహరింతును. పేర్కొనవలసి వచ్చినచో ఇంచుమించుగా ప్రతిభావకవి రచనలు ఉదాహరణయోగ్యములుగానే యుండును. భావ కవులెల్లరు ప్రకృతికవిత్వము, ప్రణయకవిత్వము, దేశభక్తికవిత్వము, స్మృతి కావ్యములు, భక్తికవిత్వముమున్నగు ప్రక్రియలను కొంచెము వ్యత్యాసముతో స్వీకరించినవారే. కాబట్టి

వారిలోనుండి ముఖ్యులైన ఏ పదుగురి రచనలలో ఉదాహరణములుగా తీసికొనవలసివచ్చినది. అంతమాత్రమున మిగిలిన కవులు, వారి రచనలు అప్రధానములైనాడు.

భావక విత్వ నిర్వచనము :

రాయప్రోలువారి కావ్యములలో 'భావపదము', 'భావగీతము' తొలిసారిగా కనిపించుచున్నవి.¹ తరువాత విశ్వనాథవారి గిరికుమారుని ప్రేమగీతములలో², కృష్ణశాస్త్రిగారి ఊర్వశిలో³ 'భావగీతము' ప్రయోగింపబడినది. తరువాత తరువాత ఆనేకులు 'భావగీత'పదమును ప్రయోగించిరి. రాయప్రోలు, కృష్ణశాస్త్రి, వేదుల, నాయని, నందూరి మున్నగువారు భావకవులని, వారి కవిత్వము భావకవిత్వమని సాహిత్యలోకమున రూఢమైపోయినది. 'భావకవిత్వ'మను పదమును గాడిచర్ల హరిసర్వోత్తమరావుగారు ఆంధ్రప్రతిక సహాయసంపాదకులు నున్నప్పుడు సృష్టించిరి. డా. గిడుగుసీతాపతిగారు తమ 'History of Telugu Literature' (Part II) లో వ్రాసిరి. గాడిచర్ల వారీపదమును మాటిమాటికి ఆంధ్రప్రతికలో ప్రయోగింపగా, ఇది నవ్యకవిత్వమునకు పర్యాయమైపోయినదని. ఈ కవిత్వమువ్రాసెడి కవులు భావకవులని పిలువబడిరిని సీతాపతిగారభిప్రాయపడినారు. తృణకంకణములోని ప్రకాశకుల విజ్ఞప్తిలో 'భావకవిత్వ' పదము తొలిసారిగా వాడబడినది. దీనినివ్రాసినవారు గాడిచర్లవారేయని రాయప్రోలు వారు నాతో అన్నారు. క్రమముగా సాహితీసమితిలోని కవులందరు, తర్వాత తర్వాత నవ్య సాహిత్యపరిషత్తులోని అధికసంఖ్యాకులును భావకవులుగా వ్యవహరింపబడిరి. కట్టలో, జుట్టులో, నడకలో, నాణెములో భావకవులు తమ ప్రత్యేకతను చూపిరి. చెవులమీదుగా వ్రేలాడు గిరజాలు, నడిమిపాపట, వల్లెవాటుగావేసిన కండువా, జానువులను దాచెడి 'బెంగాలీపద్ధతి లాల్పి', తళతళ మెరసెడి కండ్లజోడు, ఎప్పుడు గుప్పుమను ఆ త్రరుపరిమళము-ఇవి భావకవిని మిగిలిన కవులనుండి వేరుచేసిడి లక్షణములైనవి. కొంతకాలము తల్లావజ్జుల, వేదుల, మునిమాణిక్యం, నోరి, కృష్ణశాస్త్రిమున్నగు కవులు, అప్పటికి ఇప్పటికి కృష్ణశాస్త్రిగారు, వైని పేర్కొన్న రీతిలోనున్న భావకవులైనారు. కృష్ణశాస్త్రిగారి 'గిరజాలు', కండువా మున్నగునవి తరువాతి యువకవులకు అనుకరణీయములైనవి. కృష్ణశాస్త్రిగారి వేషమేకాక పద్యరచనము, పద్యపతనము తరువాతి యువభావకవులకు మార్గదర్శకమైనవి. రాసురాసు 'భావకవి'యను పదము ఉచ్చరించగానే కృష్ణశాస్త్రిగారు స్ఫురించెడి పరిస్థితి యేర్పడినది.

భావకవిత్వమును నిర్వచించినవారిలో పంచాగ్నులవారు, విశ్వనాథవారు గణనీయులు.

"కవియొక్క ఒక అవిస్మయవాంఛాంకురము, ఒక అంతర్నిగూఢతాపము, ఒక చిన్న కావ్యములో ఊదబడిన"చో అది భావకవిత్వమని విశ్వనాథవారన్నారు,⁴ ఇది ఇచ్చివు విమర్శ

1. 'పాదవమ్మగీతాసఖీ భావపదము': రాయప్రోలు : తెనుగుతోట.
2. 'ఈ ప్రణయ భావగీతములవియ'-'గిరికుమారుని ప్రేమగీతాలు'.
3. 'అపూర్వమదురరక్తి స్ఫురియించుగాని అర్థముగాని భావగీతములవి'.
4. 'లిరికల్పోయిటీ' (వ్యాసము); విశ్వనాథ : భారతి : అక్టోబరు, 1939.

కులు Lyrical Poetry కి చేసిన నిర్వచనముతో తులనాచుచున్నది. Lyrical poetry నిర్వచనమిది.

“The Lyric has the function of revealing, in terms of pure art, the secrets of the inner life, its hopes, its fantastic joys, its sorrows, its delirium.”¹

కవి తన మనస్సులోని సుఖదుఃఖములను, విభిన్నకాంక్షలను, ‘లిరిక్కు’ద్వారా వ్యక్తము చేయునని ఈ నిర్వచనమువలన స్పష్టమైనది. దీనినే విశ్వనాథవారు కొంచెము మార్పుతో స్వీకరించిరి.

కవికొండల వెంకటరావుగారు ‘భావము యొక్క కవిత్వాస్వభావము భావకవిత్వ’మనిరి.² ‘సృష్టిసౌందర్యము’ అను సమాసమునకు సృష్టిచే ప్రతిపాదింపబడు అందమని అర్థమున్నట్లే, ‘వీరధర్మమునకు వీరుడు నిర్మర్తించువిధియని అర్థము’ చెప్పకొన్నట్లే ‘భావకవిత్వ’మను సమాసమును గ్రహింపవలెనని వీరు వ్రాసిరి. అనగా వీరి దృష్టిలో భావముచేత ప్రతిపాదింపబడు కవిత్వము భావకవిత్వమన్నమాట. ఇదిలక్షణదృష్ట్యా నిలుచు నిర్వచనముకాదు. ఈ వ్యాసము లోనే వీరు ‘పాఠకులు కేవలం పదములకూర్చునందలి కవితాతత్వమునే కాక భావమునందలి కవిత్వమును జూఆగినుట ప్రారంభించి పైకిచెప్పడంచేత ఈ భావకవిత్వం అనే పదము వ్యవహారంలోకి వచ్చిందని నేననుకుంటాను’ అన్నారు. ఈ నిర్వచనములో స్పష్టతలేకున్నను, భావప్రధానమైనది భావకవిత్వమును విషయము దీనివలన తోధపడుటకు వీలున్నది. నవ్యకవిత్వమునకు ప్రముఖవ్యాఖ్యాతలగు ఇంద్రగంటి హనుమచ్ఛాస్త్రిగారు ‘కవేర్పాఠకవిత్వం-భావప్రధానం కవిత్వం భావకవిత్వమ్’³ అని పై విషయమునే బలపరిచిరి.

శ్రీశ్రీగారు భావకవిత్వము నిట్లు వివరించిరి.

‘హృదయాలను, మానసాలను కలవరపరుస్తూ అల్లకల్లోలంగా ఘూర్ణిల్లే ప్రమాద ప్రాంతరాలలో కవికి నిరాఘాటంగా విహరించే ఆధికారం కలదు. అట్టి అతని సంచారాలలో ఏ సన్మహారాననో కావ్యగీతం ఒకటి మెరుగులుతీరిన విలక్షణ రచనాధోరణిలో వెలుగు చూస్తుంది. ఆ గీతం కవి అనుభవించిన రసస్థాయిని సమగ్రంగా పాఠకునిలో ఆవిష్కరించ గలుగుతుంది. ఉత్కృష్ట భావగీతానికి నా నిర్వచనం ఇది.’⁴

కవి హృదయములో తదిత్రువలె అప్రయత్నముగా మెరసిపోయిన భావముల అక్షరా కృతియే భావకవిత్వమని శ్రీశ్రీగారి వివరణమువలన తేలిిన సారాంశము. ఇది వివరణమేకాని

1. Lyrical Poetry : Encyclopaedia Britannica.
2. వలుదాండ్రలో ‘భావకవిత్వము’ (వ్యాసము) : జూలై 1984.
3. ‘ఆధునిక కృతులు’ (వ్యాసము) : భారతి : ప్రమోదాత: సాఖము.
4. మంతపాక పాఠశాలకర్తృరశాస్త్రిగారి లేఖనం: భారతి : జూన్ 1984.

నిర్వచనముకాదు. జమ్ములమడక మాధవరామశర్మగారు 'సాహిత్యదార్శనికత' అను వ్యాసములో¹ భావకవిత్వమును గురించి ప్రస్తావించుచు భావకవిత్వమును పదము తొలుదొల్ల ఉద్భటుని కావ్యా లంకారసంగ్రహములోనే యున్నదని, దానికి లఘువృత్తి వ్రాసిన ప్రతీహారేందురాజు దానిని వివరించిన వాక్యములను బొందుపరిచిరి. ఆ వాక్యములివి.

“ఏషాం రత్యాదికానాం భావానాం పంచాశత్సంఖ్యానాం యాన్యనుభావాదిభిః చతుస్సంఖ్యైః సమస్తత్యేన వ్యస్తత్యేనచ యధాయోగం సూచనాని స్వలక్షణస్వరూపాణాం సామాన్యావస్థా పాదితానాం ప్రతిపాదనాని తైః కావ్యముపనిబద్ధమానం ప్రేయస్యత్. ప్రేయశ్శబ్దవాచ్యేనప్రియ తరేణ రత్యాలంబనేన విభావేన రతిరుపలక్ష్యతే, తయాచ సాహచర్యాత్ రత్యాదయో భావాః పంచాశదపగమ్యంఠే, ఏవంచభావకావ్యస్య ప్రేయస్విదితి లక్షణయావ్యవదేశః”

సమస్తముగాగాని వ్యస్తముగాగాని రత్యాదిపంచాశద్భావములు ఆలంబనముగా కలిగి వెడలునది 'ప్రేయస్యిత' అను లక్షణముగల భావకావ్యమని ప్రతీహారేందురాజుమతము. ప్రేయస్యితయనగా శృంగారప్రధానమైనగుణము. భావకావ్యమనగా శృంగారప్రధానమైన కావ్య మనియే తనతని అభిప్రాయమని తేలిచినది. ఈ దృష్టితోచూచినచో ఆధునికభావకవిత్వమంతయు శృంగారకవిత్వమే కావలసివచ్చును. కాని భావకవిత్వములో శృంగారరసముతోపాటు పీర కరుణాద్యనేకరసములకు స్థానముండుటవలన ప్రతీహారేందుని మతము ప్రకృతవిషయమున కంతగా వర్తింపదు.

ఆధునికులలో విశ్వనాథవారు, పంచాగ్నులవారు భావకవిత్వమునకు లక్షణబద్ధమైన నిర్వచనములిచ్చుటకు ప్రయత్నించినారు. ప్రాచీనుల కావ్యములు ఆఖండకృతులు కావున వారి గ్రంథములలో భావములకు స్థాయికలిగించి రసస్ఫూర్తిని కలిగించుటకు వీలున్నదని, ఖండ కావ్యములలో పరిమితమైన కావ్యశరీరముండుటవలన 'రసాంగములగు విభావానుభావాదులు సమగ్రంగా గ్రహించడానికి' వీలులేదని, 'ఏదో ఒక భావాన్ని ఆధారముచేసికొని ఆల్పావ కాశంలో పూర్ణంగా రససిద్ధిని చేకూర్చేయత్నం' నవ్యులుచేయుదురని పంచాగ్నులవారభిప్రాయ పడినారు.²

ఇక విశ్వనాథవారి నిర్వచనము గమనింతము.

“కావ్యములు రసప్రధానములు. ఖండకావ్యములు భావప్రధానములు. కావ్యములందు ప్రతిపద్యమునందు భావముండవచ్చును. కాని కావ్యము సమష్టిమీద రసాభిముఖముగా పోవును. ఖండకావ్యములందును భావములు రసవ్యంజకములు కావచ్చును. కాని ఖండకావ్యములు ప్రధా

1 ప్రతికః : ఆరవ సంపుటి.

2. నవ్యసాహిత్యపరిషత్ ద్యక్షపన్యాసము : ప్రతికః : ఠాతవసంతము.

నముగా ఒక భావమును ఆశ్రయించియుండును. అందుచేత దీనిని భావకవిత్వము అనవచ్చును.'¹

ఈ నిర్వచనములవలన తేలిిన సారాంశమిది. ప్రాచీన కావ్యములలో శతకములు, చాటువులతప్ప మిగిలినవి కథాత్మకములు. కథయున్నప్పుడు విభావానుభావసాత్విక వ్యభిచారి భావముల కవకాశముండును. విభావాదిసామగ్రిసంయోగముతో రసము నిచ్చునుగును.² ఖండ కావ్యములు ప్రాయికముగా కథారహితములు. వీనిలో విభావాదిసామగ్రికి వీలులేదు. ఇవి యేదో ఒక భావమునుమాత్రమే ఆశ్రయించును. అనగా ఖండకావ్యము (భావకవిత్వము) ఏదో ఒక భావము నాశ్రయించుకొనియుండుటవలన అది రసవ్యంజకమగునేకాని రససిద్ధిపొందదు భావ కవిత్వము 'రసవ్యంజకము కావచ్చును' అన్న విశ్వనాథవారి అభిప్రాయము, మరియు, (ఖండ కావ్యములో) 'అల్పావకాశంలో పూర్ణంగా రససిద్ధిని చేకూర్చేయత్నం' జరుగునన్న పంచాగ్నుల వారి అభిప్రాయము. పై విషయమునే ప్రకటించును. ఇంతకు భావకవిత్వము రససిద్ధినందుకొనడా యన్నదే ప్రశ్న. రససిద్ధినందుకొనలేక, కేవలము భావముగానే నిలిచిపోయిన కవిత్వము ఉదాత్తస్థాయిలోని కెట్లు చేరునను సందేహము కలుగక తప్పదు. భావకవిత్వమునకు నా వివరణమిది.

కవిత్వమునకు వస్తు, భావ, రచనలను మూడంగములున్నవి. కవిత్వమునకనగా కావ్యమునకనియే నా ఉద్దేశము. కావ్యమునకు కవిత్వమునకు కించిద్దేదమున్నది. కావ్యములో కథ అనివార్యము. అది ప్రబంధములలోవలె అల్పముగానైన ఉండవచ్చును. లేక ఇతిహాసాదులలోవలె ప్రధానముగానైన ఉండవచ్చును. కవిత్వముట్లుకాదు. అది కథారహితముగాగూడ ఉండుటకు వీలున్నది. అమరుకుని శ్లోకములు, గాధాసప్రకృతి శ్లోకములు (గాధలు) తెలుగు, శతకములలోని పద్యములు వస్తు (కథా) ప్రాధాన్యములేనివి. అనగా వీనిలో - కవిత్వమున్నది కాని ఇవి సమగ్రకావ్యములుగా పరిగణింపబడలేదు. ప్రాచీనులు వీనిని ఖండకావ్యములని, ముక్తకములని, అనిబద్ధకావ్యములని, చాటువులని తెలిపినదీదృష్టితోనే. కావున ఈ ఖండకావ్యములను తీసివేసినచో ప్రాచీనకావ్యములన్నియు కథాత్మకములే. వానిలో పురాణములు, ఇతిహాసములు (భారతాదులు) వస్తు ప్రధానములైనవి. వస్తువనగా కథ యనియే తాత్పర్యముకదా; ఇక ప్రబంధములు అల్పవస్తుకములైనను, రచననాశ్రయించి బ్రతికినవి. అనగా వీనిలో వస్తుబలమునుమించిన, శైలిరమ్యత, సమాసచాలనవైపుణి, వృత్తినిర్మాణపటిష్ఠత, పదగుంపనచాతుర్యము ఉన్నవి. ఈ గుణములన్నియు రచనాగతములేకదా³ ఊహలఉద్దీనమునకు భావబలమునకు ఎంతో వ్యత్యాస

1. ఆంధ్రపత్రిక (వారపత్రిక) 1938 జనవరి. సంపిక 5.
2. 'విభావానుభావవ్యభిచారిసంయోగాత్ రసనిష్పత్తిః' : భరతుడు.
3. ఈ రచనాప్రాధాన్యముతోపాటు ప్రబంధములలో అర్థవైచిత్ర్యముకొరకు ఉత్త్రేషాద్యనేకాలంకారములు ప్రయోగింపబడినవి. ఈ యలంకారములు బహుళముగా సహజావజన్యములు కాక, ప్రయత్నపూర్వకముగా ఊహలచేత సాధింపబడినవి.

మున్నది. ఊహశక్తి దీక్షనితమైనది. హృదయగతమైందికాదు. భావము హృదయములో కలిగిన వికృతి. అనగా అది హృదయసంబంధి. కవిత్వధర్మము హృదయాహ్లాదకరత్వము. హృదయమును రంజింపజేయుటకు హృదయసంబంధమైన వికారములను, సుఖదుఃఖాది ద్వంద్వములను స్వభావరమ్యముగా చిత్రింప వలసియుండును. ప్రాయీకముగా ప్రబంధములీశక్తిని కోల్పోయినవి.¹ అనగా వస్తుభావరచనలను త్రిగుణములలో ఇవి 'భావము'ను అంతగా సమాదరింపలేదు. పురాణములు, ఇతిహాసములు గూడ వస్తువున కిచ్చిన ప్రాధాన్యము భావమునకీయలేదు. ఈ రెంటిలోని లోటును దీర్చుటకు వెలువడిన కవిత్వమే భావకవిత్వము. అనగా భావకవిత్వములో వస్తురచనలకన్న భావమునకే ప్రాధాన్యముండునని నా అభిప్రాయము. దీనిలో భావము తరువాత రచనకు, దాని తర్వాత వస్తువునకు ప్రాధాన్యముకలదు. ఈ విధముగా భావకవిత్వమునకు ప్రాచీనకావ్యములలో లేని ఒకానొక విలక్షణత యేర్పడినది. గడ్డిపువ్వు, గగనగంగ, చిన్నిపాప చిఱురవ్వు, కన్నతల్లి కంటిచూపు, కలకంఠకూజితము, కాకియజపు-అన్నియు భావకవిత్వమునకు వస్తువులేనవి. ఈ వస్తువులకు ప్రాధాన్యముండక, పస్తుభావనదర్శనశ్రవణములవలన కవికిగలిగిన చిత్రవృత్తులను చిత్రించుటకే ప్రాధాన్యమేర్పడినది. అట్లే భావకవిత్వములో వృత్త రచనాచాకచక్యము, సమాసచాలనము మున్నగు రచనాశ్రయగుణములు అప్రధానములై పోయినవి. భావశీలతను గుండెలను దూసికొనిపోవునట్లు ప్రకటించుట భావకవిత్వలక్షణమైనది. ఈ విధముగా భావకవిత్వమనగా పస్తుభావరచనలలో భావమునకు ప్రాధాన్యమిచ్చిన కవిత్వమని తేల్చవచ్చును. భావకవిత్వమునకు కొందరు గానయోగ్యతను, వ్యంగ్యప్రాధాన్యమునుగూడ చేర్చిరి. గానయోగ్యత అనునది కవిత్వగుణము కాదు; సంగీతగుణము. వ్యంగ్యప్రాధాన్యమునంది అన్నికాలములలోని ఉత్తమరచనకు చెందిన లక్షణము. కావున భావకవిత్వమునే వ్యంగ్యప్రధానమనుట చెల్లదు. వ్యంగ్యము ఉత్తమకవిత్వ ధర్మము కావున దానిని ప్రత్యేకముగా పేర్కొనవలసిన అవసరములేదు.

లాక్షణికదృష్టితో పరిశీలించినచో 'భావకవిత్వము'లో విభావాదిసామగ్రిపుష్కలతలేదు. కావున ఇది రసపుష్పిండుకొనలేదని యనిపించును. కాని 'రస' శబ్దమునకు కొంత వెసులుబాటు కల్పించుకొని చూడవలసిన అవసరమున్నది. ప్రాచీనలక్షణమునుబట్టి చూచినచో, పస్త్రాశ్రయములుగాని శతకాదులకు రససిద్ధిలేదనవలసివచ్చును. అమరుకుని శ్లోకములకదే గతిపట్టును. అమరుకుని ఒక్క శ్లోకము ప్రబంధనదృశమైనదన్న అభిప్రాయమునకర్థమేమి? ప్రబంధపతనమువలన కలిగెడు అనందము ఒక్క శ్లోకమువలన కలుగునని. ఈ యానందము రసానందమేకదా. అమరుకుని ఒక్క శ్లోకము రసానందకందమైనప్పుడు భావకవిత్వము రసపరిణతిండుకొనదనుటలో అర్థములేదు. "వాక్యం రసాత్మకం కావ్యం" అన్న విశ్వనాథుని సూత్రమునకర్థము రసాత్మకమైన ఒక వాక్యమే కావ్యమగునని కాకున్నను, వాక్యసముదాయమని చెప్ప

1. పారిశాతాపహరణము, మనుచరిత్ర మున్నగు కొన్నిప్రబంధములలోని కొన్నిసన్నివేశముల మాత్రము సహజరమ్యమైన భావచిత్రణకు తార్కాణములు.

కొన్నను, అది యొక సత్యమును బోధించుచున్నది. రసనిష్పత్తికి విధిగా విభావాదిసామగ్రీ భాహుళ్యముక్కరలేదు. ఇందుకు వారుదాహరించిన 'కూన్యం వాసగృహం విలోక్య శయనాదు త్థాయ కించిచ్చనైః' అన్న శ్లోకమే ప్రమాణము. ఇది కావ్యమని వారి అభిప్రాయముగదా. దీనిలో పెద్ద కావ్యములో ఉండవలసిన విభావాదిసామగ్రీభాహుళ్యమేది? అయినను ఇది రస సిద్ధికలిగిన వాక్యసముదాయమనికదా అర్థము. అట్టి భావకవిత్వముగూడ విభావాదిపుష్కలత లేనందున రసపరిణతము కాదేమో అన్న శంకకు తావులేదు. భాగవతములో గోవికాగీతలున్నవి. ఇవి కావ్యములో నున్నప్పుడు కథ పూర్వార్థములతో ఆ సన్నివేశమును సమన్వయించుకొని చూతుము. అప్పుడా ఘట్టము రసోన్ముఖముగా భాసించును. ఈ ఘట్టమును విడదీసి చూచినచో రససిద్ధి కలుగదా? విడదీసినప్పుడు పాఠకుడు ఆ ఘట్టమునకు ముందున్న స్థితిగతులను తానే భావనద్వారా సాధింపవలెను. అప్పుడు తప్పక రసోదయమగును. కావున కథలోనున్నప్పుడే ఒక సన్నివేశము రససిద్ధి పొందుననుటకు వీలులేదు. ఒక ఉదాహరణముతో దీనిని వివరింతును.

‘ఏను మరణించుచున్నాను; ఇటు నశించు
నాకొరకు చెమ్మగిల నయనమ్ములేదు;
వసిడివేకువ పెండ్లిండ్లబడిన యెవరు
కరగనేర్తురు జరతాంధకారమృతికి.’

— కృష్ణశాస్త్రిగారి ‘ప్రవాసము.’

ఇది ఆత్మనాయకమైన పద్యరచన. కవియే నాయకుడని స్పష్టము. ఎవరు మరణించుచున్నారు? ఎందుకు మరణించుచున్నారు? అనువిషయములు మనకు తెలియవు. కాని భావనచేసికొనవలెను. ఈ కవి యేదో ఒక తీవ్రప్రతిఘాతముతో గుండెవీలి అత్యంత నైరాశ్యముతో, దుఃఖభారముతో క్రుంగిపోయి చివరకు మరణోద్యుక్తుడైనాడన్న భావము దీనివలన సాధింపనగును. తనమరణమునకు లోకము ఒక్క ఆశ్రుబిందువైన చిందలేదన్న అభిప్రాయము పైపద్యములోని క్రింది పాదములలో ద్యనించుచున్నది. లోకము ప్రభాతకోభలతో కలకలరాడుచున్నది. కరగిపోవుచున్న చీకటియెడ దానికి సానుభూతియేమి? తాను లోకముదృష్టిలో జరతాంధకారము. అందువలన తనమృతికది సానుభూతిచూపదు. ఈ పద్యము విన్న పిమ్మట లోకమునకేమికాని పాఠకునికిమాత్రము సానుభూతితో కనులు చెమరించుటకవకాశమున్నది. ఈ పద్యమునకు కరుణ రసోత్పాదనశక్తియున్నదనుటలో సందేహముండకూడదు. మరి విభావాదిసామగ్రీ పుష్కలముగా లేని ఈ ఒక్క పద్యమెట్లు రసనిష్పత్తి కలిగించినది? కావున కథనుబట్టి, పద్యసంఖ్యనుబట్టికాక భావతీవ్రతనుబట్టి, దానిని వ్యక్తీకరించు సుందరరచనారీతినిబట్టి రససిద్ధి కలుగుటకవకాశముండునని తేలినది. భావకవిత్వము భావప్రధానమైనదనగా రసరహితమైనది; రసదృష్ట్యా అప్రధానమైనది కాదని, వస్తుభావరచనలో భావమునకగ్రతాంబూలమిచ్చిన కవిత్వమని, అది ఉత్తమశ్రేణి దైనప్పుడు రసశిఖరమునందుకొను రచనయేయని నా అభిప్రాయము.

భావకవిత్వ స్వరూపము :

భావకవిత్వము ప్రధానలక్షణము అంతర్ముఖత్వము. ఈ అంతర్ముఖత్వమువలన కవి స్వ్యానుభవములను వాడిగా, వేడిగా, ఒక్కొక్కప్పుడు స్ఫుటాస్ఫుటముగా చెప్పుట కవకాశము కలుగుచున్నది. ఈ కవితామార్గమున మనస్సుపొరలలోని భావరేఖలను శబ్దచిత్రములద్వారా వ్యక్తమొనర్చుటకు తీవ్రమైన ప్రయత్నముచేయుటకు వీలకలుగును. ఆదిధ, లక్షణ, వ్యంజన అనెడు శబ్దవృత్తులేకాక శబ్దములకు రంగులు, వాసనలుఉండునని భావకవి అభిప్రాయపడెను.¹ శబ్దమునకు రంగులు, వాసనలు ఉండుననుట భావకవిత్వములోని అస్పష్టతను సమర్థించుటయే. పదచిత్రములలోని క్రొత్తదనము, అనుభూతిప్రకటనములోని నవ్యత - ఈ రెండు గుణములు భావకవిత్వమును కొంత అస్పష్టముగాజేసినవి. అందుకే కృష్ణకావ్యగారు 'విడియె అపూర్వ మధురరక్తి స్ఫురియించుగాని అర్థముగాని భావగీతమ్ము'లనిరి.²

భావకవిత్వమునకు అంతర్ముఖత్వము ప్రధానగుణమని మనవిచేసితిని. ఈ అంతర్ముఖత్వమువలన భావకవిత్వమున క్రింది విధమైన ఛాయలు స్ఫుటాకృతి దాల్చి నిలిచిపోయినవి.

1. శ్రీ పురుషుల బాహ్యసౌందర్యమునకు బదులుగ ఆత్మసౌందర్యము, గుణసౌందర్యము కవిత్వమున వర్ణములైనవి.

2. కవి తనకు కలిగిన సుఖదుఃఖములను తెరమరుగులేకుండ వెర్రిగా వెల్లడించుకొన్నాడు.

3. ఒక్కొక్కప్పుడు అవస్థాభేదమునుబట్టి ఆతనికి కొండంత సహనమేర్పడినది. దానికి తోడు దార్శనికదృక్పథమలవడినది.

4. ప్రకృతివర్ణనలో బాహ్యవిషయములకు బదులుగా సుకుమారమైన సౌందర్యతత్వమును నిర్దేశించుట జరిగినది. అనగా చర్మచక్షువునకు కనిపించిన ప్రకృతికాక మనోనేత్రమునకు భాసించిన ప్రకృతియే వర్ణమైనది.

5. జాతికి సర్వోంగవికాసము కలిగించు సంప్రదాయసిద్ధమైన సంస్కారదృష్టి కలిగినది. పూర్వజన్మవాసనలు మరల ఊపిరిపోసికొన్నవి.

6. తాను విన్న, కన్న వీ చిన్న సంఘటనయైనను తనహృదయతంత్రులను జుమ్మనిపించి, కవిత్వరూపమున వెలిజిమ్ముకొనివచ్చినది.

7. ఆత్మార్పణతత్వము, ఆరాధనతత్వము పాదులుదన్నుకొన్నవి. అంతశ్చేతనములోని చైతన్యము హద్దులు తెంపుకొని వెలువడినది.

8. సామాన్యమైన లౌకికసంతోషమునకు బదులుగా సర్వేసర్వత్ర అలౌకికానందము అందులు దీర్చికొన్నది. చిత్రకవిత్వమును భావకవి నిరసించుటలో ఈ అంతర్ముఖమేయున్నది.

1. కృష్ణకావ్యగారు ఆనేకసంఖ్యలో ఈ విషయమును వ్యక్తముచేసిరి.

2. 'హార్షోఃలో' :

9. కవి తన కౌలబద్ధలతో జీవితమును కొలుచుటమాని తన వ్యక్తిత్వమును విస్మరించి, ఇతరుల సుఖదుఃఖములలో లీనమైపోయెడిస్థితి యేర్పడినది. దీనినే కీఱ్ఱు 'Negative capability' అనెను. ఇది భావకవిత్వములో కాననగును.

ఈ భావకవిత్వమన్నది ప్రాచ్యపాశ్చాత్యసాహిత్యములలో రేఖామాత్రముగా మొదటి నుండియు ఉన్నదే. ఇది పాశ్చాత్యసాహిత్యములో పందొమ్మిదవశతాబ్దిప్రారంభములోనే, మన సాహిత్యములో ఇరువదవశతాబ్ది ప్రారంభములోనే హఠాత్తుగా మొలకెత్తినదికాదు. వస్తుప్రధానములైన ప్రాచీనకావ్యములలోగూడ భావకవిత్వరేఖలను దర్శించుటకువీలున్నది. 'యూనిట్' అనునది Virgil రచించిన వస్తుకావ్యము. డాంటి తాను ప్రేమించినయువతి తనకు కాకుండ పోయినందున, తన ఆసంపూర్ణప్రేమగాధను కథానాయకుడైన 'ఈనిస్'నందును, డైడ్' వియోగమునందును ఆరోపించి, భావకవిత్వకాంతులను విరజిమ్మినాడని విమర్శకుల అభిప్రాయము. మన సాహిత్యములో కాళిదాసు మేఘసందేశకావ్యమిట్టిదే. కాళిదాసులోని వియోగానుభూతియే యక్షయశీవీరహగాధగా, సందేశకావ్యముగా రూపుదిద్దికొన్నదని చెప్పవచ్చును. 'సంజయు రాయభారము'లో తిక్కనామాత్యుడు స్పష్టముగా కనిపించునన్నది విమర్శకులలో పలువురను కొనుచున్నదే. భాగవతములోని గోపికాగీతలలో, భ్రమరగీతలలో పోతన్న మధురభక్తికీర్తనమే వెల్లిడింపబడినదనుటయు ప్రసిద్ధమే. ఈ విధముగా ప్రాచీనకావ్యములలో భావకవిత్వరేఖలున్నను అవి అప్రధానములుగానుండిపోయినవి. వస్తూస్మీలనమున కుపకరించుసాధనములే కాని వానికి స్వయంసమగ్రతలేదు. ఇక శతకాలు అచ్చమైన భావకవిత్వములోనికే వచ్చిచేరినను వానిలో భక్తియో, రక్తియో, కర్పణియో అధిశ్చేపమో తప్ప వైవిధ్యములేదు. భావకవిత్వములోవలె సౌందర్యదృశ్యకథమును, తాత్వికదృష్టిని, కవి వ్యక్తిత్వములోని విశ్వతోముఖత్వమును ప్రదర్శించునవికావు. కాళహస్తీశర్వరశతకమున్నదనగా అది అర్థకామములతో విసుగెత్తిపోయిన కవి చిత్తవృత్తిని మాత్రమే పశ్చాత్తాపహాపమున చూపును. దాశరథిశతకమిట్టిదే. ఈ విధముగా శతకములు సాధించని విశిష్టతను, వైలక్షణ్యమును భావకవిత్వము సాధించినది.

భావకవిత్వము : ఇంగ్లీషుకాల్పనిక కవిత్వము :

భావకవిత్వముపై, ఇంగ్లీషుసాహిత్యములో పందొమ్మిదవ శతాబ్ది ప్రారంభములో వచ్చిన Romantic poetry (కాల్పనికకవిత్వము) ప్రభావమున్నదని వెనుకటి ప్రకరణములలో తెలిపియుంటిని. భావకవిత్వావిర్భూతికి అంతరహేతువులను తర్వాత వివరింతును. ప్రస్తుతమీ ఉభయకవిత్వములకుగల సామ్యభేదములను సంగ్రహముగా పేర్కొందును.

భావకవిత్వములోని శాఖలనీవిధముగా స్థూలముగా విభజింపవచ్చును. 1. ప్రణయకవిత్వము. (Love poetry) 2. ప్రకృతికవిత్వము (Nature poetry) 3. భక్తికవిత్వము (Mystic poetry) 4. దేశభక్తికవిత్వము (Patriotic poetry) 5. సంఘసంస్కరణకవిత్వము (Reformative poetry) 6. స్మృతికావ్యములు (Elegies). ఇవి స్థూలముగా

నేను విభజించిన శాఖలు. వీనిలో ఒక్కొక్కటి ఆనంతవైవిధ్యముగలది. ప్రజయకవిత్వమునే తీసికొందము. ఇది రెండు విధములుగా నుండును. ఒకటి వస్త్రాశ్రయరీతి. అబ్బూరి వారి 'మల్లికాంబ,' దువ్బూరిరామిరెడ్డి 'కడపటి వీడ్కోలు' మున్నగునవిద్భావ్యములే. రెండవది ఆత్మాశ్రయరీతి. కృష్ణశాస్త్రిగారి కృష్ణపక్షము, ప్రవాసము, ఊర్వశి, నాయనవారి సౌభద్రుని ప్రజయయాత్ర మున్నగువానిలో ఈ కవిత్వమేకలదు. ఈ విధముగా పైన పేర్కొన్న ఆరు శాఖలలో ప్రక్రియాభావశ్యము కనిపించును. ఈ ప్రక్రియలన్నియు రొమాంటికుకవిత్వప్రభావముకలవి కావు. వీనిలో ప్రజయకవిత్వము, స్మృతికావ్యములు ప్రాయశఃముగా ఇంగ్లీషుకాలానిక కవిత్వముద్రగలవే. దేశభక్తికవిత్వముపై దీని ప్రభావమంతగా లేదు. సమకాలీనపరిస్థితులను బట్టి, రాజకీయోద్యమములనుబట్టి పెకలినచ్చిన కవిత్వమిది. సంఘసంస్కరణకవిత్వముగూడ సాంఘికస్థితిగతులనుబట్టి ఉద్భవించినదే. భక్తికవిత్వముపై కొంత సాంప్రదాయముద్ర, కొంత బ్రహ్మసమాజప్రభావమున్నది. ఈరీతిగా 'కొత్తపాఠలమేలుకలయిక'తో, సంప్రదాయప్రయోగముల సముచితమేళనముతో తెలుగునాట వెలుగులుచిమ్మినదీ భావకవిత్వము.

భావకవిత్వము : అపప్రచారము :

కొంతకాలమువరకు భావకవిత్వమువలె హేళనకు, నిందకు గురియైన మరియొక నవ్యకవిత్వోద్యమము లేదనవచ్చును. ఇది బయలుదేరినప్పటినుండి సంప్రదాయవాదులు దీనికర్థువులలు వేయసాగిరి. భావకవులలో ఇంచుమించుగా అందరును వ్యాసహరికోద్యమమును బలపరిచినవారో, నిశృద్ధులుగానుండి స్వీకరించినవారో అయినందున, ఆంధ్రసాహిత్యపరిషత్తు మున్నగు గ్రాందికాంధ్రసంరక్షకసంస్థలు దీనికెదురొడ్డి నిలిచినవి. కాశీభట్టబ్రహ్మయ్యశాస్త్రిగారివంటి వండితులు దీనిని విమర్శించుచు పద్యములు, వ్యాసములు ప్రచురించిరి. ప్రత్యేకముగా భావకవిత్వమునకు నిరసనముగా గ్రంథములను ప్రచురించినవారిరువురు. ఒకరు ఉమాకాంతపండితులు, రెండవవారు ఆనంతపంతుల రామలింగస్వామిగారు. వీరిలో ఉమాకాంతపండితులు అనేకవిషయములలో నవ్యులైనప్పటికి కవిత్వవిషయములో మాత్రము నిష్ఠురముగా ప్రవర్తించిరి. భావకవిత్వమునకు 'పులుముడు,' 'శబ్దవాచ్యత' మున్నగు దోషములనంటగట్టి దీనిని తీవ్రముగా ఖండించిరి. పూర్వలాక్షణకులేర్పరిచిన కొలతబద్ధతతో ఈ కవిత్వమును కొలుచుటవలన వీరిదృష్టికిది విడ్డూరముగా తోచినది. దేశకాలపరిస్థితులనుబట్టి, విదేశీయసాహిత్యప్రభావమునుబట్టి ఈ కవిత్వమును వరిశీలించినచో వారికింతటి నిరసనదృష్టి కలిగెడిదికాదు.

ఆనంతపంతులరామలింగస్వామిగారు 'శుక్లపక్షము' అను గ్రంథరూపములో భావకవిత్వము నదిక్షేపించిరి. ఇందులో విఘ్నకవి, కుకవి, వికటకవి, కవిరాజు, భావకవిత్వము భావతురంగము, భావకవి, గజాధిపతి మున్నగు శీర్షికలున్నవి. 'కవిరాజు' అను శీర్షికతోగల పద్యములలో ఒక అప్రతిభుడైన కవి ఉదరపోషణార్థము

'కొండమీద విన్న గూగులు
కొండక్రింద గిన్న వాగులు
అప్పున్న చెవినున్న పోగులు
అనవేమారెడ్డి యీగులు'

అను భావగీతమువ్రాసి వేమారెడ్డిప్రభుని ఆస్థానములో చదివెనని, దానిని గొప్ప భావపూర్ణమైన గీతమని, అతడు భావకవియని, ఆ గీతమును భావనచేసినచో మహారథము స్ఫురించునని శ్రీనాథుడు వివరించిచెప్పి, ఆ కవిని కాపాడినట్లుగా ఇందులో కల్పింపబడినది. ఆర్థములేని మాట ప్రోవే భావకవిత్వమని కళ పద్యములలో కవిగారు హేళనచేసిరి. మిగిలిన పద్యశీర్షికలన్నియు ఇంచు మించుగా ఈ ధోరణిలోనే సాగినవి. భావకవులు అఖిలజీవేశ్వరునివిడిచి జీవితేశ్వరిపై; రేడులను రెడ్లనువిడిచి పనులకాపరులపై పద్యములు వ్రాసినారని అధిక్షేపించినది. ఇరువదవశతాబ్ది మూడవపదిలో వ్రాసిన కావ్యములలో ఇట్టి అభిప్రాయములను వెలిపుచ్చుట, 'కృష్ణపక్షాత్త కాకము'వంటి మాటలతో సమకాలికులైన సుప్రసిద్ధభావకవులను వీరెత్తిపొడుచుట గమనింపదగినవి.

ఈ రెండు ముఖ్యగ్రంథములే కాక, పత్రికలలో భోగరాజునారాయణమూర్తివంటివారు పద్యరూపములో, పొక్కులూరి లక్ష్మీనారాయణ పోలూరి రామబ్రహ్మంపంటివారు విమర్శన వ్యాసరూపములో ఈ కవిత్వముపై దుమ్మెత్తిపోసిరి.¹ వీరి ఆగ్రహమున కెక్కువ గురియైన వారు దేవులపల్లి కృష్ణశాస్త్రిగారు. వీరు ప్రత్యర్థులచే ఎంతగా దూషింపబడిరో. సహృదయులచేత అంతగా భూషింపబడిరి. భావకవిత్వమును నలుమూలల ప్రచారముచేసినవారిలో వీరగ్రేసరులు. భావకవుల కావ్యములను పాఠేయముగా మూటగట్టుకొని వీరుచేసిన ప్రయాణములెవరు చేయలేదేమో? సాహితీసమితి స్థాపనతో భావకవులకొక గూడేర్పడినది. నవ్యాసాహిత్యపరిషత్తు స్థాపనతో అది అపరంజిమేడగా రూపొందినది. ఎన్ని పాటుపోటులువచ్చినను అచంచలముగా మూడు నాలుగు దశాబ్దాలపాటు సాగిపోయిన కవిత్వోద్యమమిది.

1. కొందరు భావకవిత్వమును 'భావకవిత్వ'మని ఎగతాళిచేసిరి. మరికొందరు భావములేని కవిత్వముండునాయని అధిక్షేపించిరి. ఇంక కొందరు 'అభావకవిత్వ'మని వెక్కిరించిరి. భావకవిత్వము పరిణాహమును తెలిసికొననికొందరు దీనిని ప్రేమకు సంబంధించిన వట్టి 'అపస్మారక కవిత్వ'మని తేల్చిచేసిరి. భావకవిత్వమునకు వట్టి ప్రేమకవిత్వమునుకొనుటవలన ఇంత అపప్రచారము వచ్చినది.

భావకవిత్వ శాఖలు :

1. ప్రణయ కవిత్వము :

‘ప్రణయ’ నిర్వచనము :

‘ప్రణయ’ శబ్దమును ప్రాచీనకవులు, లాక్షణికులు శ్రీ పురుషులమధ్యగల శృంగారము లోనేకాక సాధారణ ‘స్నేహ’మును అర్థములోను వాడిరి. దశరూపకకారుడు ‘మానోపి ప్రణయేర్వయోః’ అని ప్రణయమానమును, ఈర్ష్యామానమును పేర్కొన్నాడు. ప్రణయమానమనగా ప్రణయకోపము. కాళిదాసు శాకుంతలములో, కుమారసంభవములో ప్రణయమును స్నేహశృంగారము లోను, శ్రీ పురుషుల ప్రేమయను అర్థములోను వాడియున్నాడు.

“మయ్యేవ విస్మరణదారుణచి త్రవృత్తౌ

వృత్తంరహః ప్రణయమప్రతిపద్యమానే”¹

ఇందులో ‘ప్రణయము’ శ్రీ పురుషుల ప్రేమపరముగా వాడబడినది. ఇక స్నేహమును అర్థములో వాడిన సందర్భము.

“అపి ప్రసన్నం హరిణేషు తే మనః

కరస్థదర్పప్రణయాపహారిషు.”²

ఈ రెండర్థములలోకాక ప్రాచీనులు యాచన, ప్రీతి, ఆసక్తిమున్నగు అర్థములలో ప్రణయ శబ్దమునుపయోగించిరి. ‘ప్రణయము’ ‘మానము’తో అనుబద్ధమైయున్నప్పుడే శృంగారార్థములో గ్రహించిరి. లాక్షణికముగా చూచినచో ప్రణయము కేవలశృంగారవాచికాదు. శృంగారమునకు నాయికానాయకులే ఆలంబనవిభాషములు. ప్రణయమునకు పరస్పరభావసంబంధముగల యే ఇద్దరు జీవులైనను కావచ్చును. కొంతవరకు ఆచేతనములనుగూడ మన ప్రాచీనులు ప్రణయమున కాలంబనముగా చేసికొనిరి. చంద్రుని ప్రేయుడుగా, కలువను ప్రేయసిగా - ఊహించుటలో ఈ రహస్యమే యిమిడియున్నది. ఈ దృష్టితో పరిశీలించినచో ప్రణయము స్నేహమునకు పర్యాయ పదముగా భాసించును. కాని భావకవిత్వములో ‘ప్రణయము’ దాదాపు శ్రీ పురుషులమధ్య (నాయికానాయకులమధ్య) గల ప్రేమపరముగానే వాడబడినది. ప్రణయకవిత్వము, ప్రణయ

1. ఆర్షిజ్ఞానగాకుంతలము : ఐదవ అంకము.

2. కుమారసంభవము : చంచునగర.

కావ్యములు, ప్రణయభావన, ప్రణయగీతములు మున్నగుపదములలో సూచితమైనది శృంగారమునకు పర్యాయమైన అర్థమే. ప్రణయమునకు స్నేహముమున్నగు అనేకార్థములుండగా కేవలము నాయికానాయకుల ప్రేమఅను అర్థములోనే వాడుటలో ఔచిత్యమేమి; భావకవిత్వము సంయోగవియోగశృంగారములలో వియోగశృంగారమునకే ప్రాధాన్యమిచ్చినది. భావకవుల సంయోగశృంగారముగూడ చక్షూరాగ, సంభాషణ మనోరంజనములతో చాలవరకు తృప్తినందినది. వీరు 'సహసానఖంపచ స్తనద త్రపరిరంభ' ధోరణిలో సంయోగశృంగారమును చిత్రించినవారు కారు. వీరు ప్రేయసీప్రియులకు పార్యతీపరమేశ్వరత్వమును గూర్చిన వారు. సీదలదైక్యమగుటకు కాంక్షించినవారు. వీరి సంయోగశృంగారము సభ్యతాపరిధిలోనే ఉండిపోయినది. వీరి దృష్టిలో శ్రీకీ పూజ్యస్థానము కలిగినది. శ్రీని కేశీపదార్థముగాక సహచరిగా, ప్రేయసిగా, ఇల్లాలుగా వీరు భావించిరి. అందువలన వీరు శ్రీ పురుషులమధ్యగల శృంగారభావమును ప్రణయముగా నుల్లేఖించిరి. అనగా వీరు చిత్రించిన నాయికానాయకప్రణయము శృంగారావధిలోనే స్నేహమాధుర్యమును చవిచూచినది. అందువలన ప్రణయశబ్దము ఈ కవిత్వములో ఔచిత్యగర్భితమనియే చెప్పవచ్చును.

వీరు సంయోగశృంగారముకన్న వియోగశృంగారమునకే ప్రాధాన్యమిచ్చిరిని తెలిపితిని. అంతమాత్రమున వీరిధ్యేయము సంయోగవిముఖతకాదు. తత్రాప్యవినే వీరును ఆశించిరి. కాని విప్రలంభదశలో ప్రణయపరిపాకముండుట గ్రహించి దానిని మిన్నులకెత్తిరి. వియోగములోని వింతమాధుర్యము ఉత్కృష్టమైనదని వీరు గ్రహించిరి. ఏ వస్తువైనను పొందుటకు ముందున్న ఉత్కృంత, పొందిన పిమ్మట ఉండదు. ఆ వస్తువును పొందుటకుచేసిన ఊహలో, భావనలో, నిర్మించుకొన్న ఆశలపండిళ్ళలో ఒక విచిత్రమైన ఆనందానుభూతిరీతి గర్భితముగానుండును. వస్తుప్రాపణాంతరము కలిగిన ఆనందములో గాఢతలేదు. అప్పటి మనఃస్థితి దూదిపింజలవలె తేలిపోవునది. గాఢపరిమళమువలె మనస్సులనంటి పెట్టుకొని నిలుచునదికాదు. ఈ రహస్యమును గమనించుచే భావకవులు వియోగమాధుర్యముననుభవించి ప్రణయమును అదశలోనే కమనీయముగా చిత్రించిరి. భావకవులలో ప్రణయసంకీర్తనముచేయని కవి లేడని చెప్పవచ్చును. ప్రణయమింతగా కీర్తితమగుటకుగల హేతువులనుల్లేఖింతును.

ప్రణయకవిత్వ హేతువులు :

భావకవులలో ప్రముఖులుగా పరిగణింపబడినవారు పాఠశాలలో, కళాశాలలో ఆంగ్లవిద్యనభ్యసించినవారే. విద్యాభ్యాసకాలమున వారికి పాఠ్యభాగములుగానున్న వర్ణనవర్ణ, షెల్లీ, కీట్స్ మున్నగు ఆంగ్లభావకవుల ప్రేమగీతులు, Sonnets, చదివి వారు ముగ్ధులైపోయెడివారు. సహజముగా వారు సారస్వతాభిలాషకలవారు కావున పాఠ్యేతరములైన ఇంగ్లీషుగీతములను గూడ చదివి తమ సంస్కారమును పెంపొందించుకొన్నారు. ఇంగ్లీషు కాలానికకవిత్వములోని స్వచ్ఛందప్రణయము వారి నాకర్షించినది. ప్రేమించుటయన్నది ఉదాత్తకృత్యమని వారికి

తోచినది. దీనికితోడు మేఘసందేశాది కావ్యములలోని వియోగశృంగారమాధుర్యము వారి మనసులకెక్కినది. ఈ రెండిటి నాటి సామాజికపరిస్థితులు తోడైనవి. పూర్వసంఘమునందు యువతీ యువకులుకలసికొనుటయే 'అపురూపము'. అట్టి కలయిక ఏ కారణముచేతనైన కలిగినట్లో అది వారియందలి సర్వజీవసామాన్యమైన కామభావమునకే ఉద్గమనము కలిగించెడిది. అందు పుగవుడు ప్రథమదోషియనుట సహజము. ప్రాచీనసంఘములో కవియనగా పురుషుడే. స్త్రీలు కవిత్వముచెప్పట, కావ్యములు వ్రాయుట మిక్కిలియరుదు. కావున పురుషుని భావోద్దేశమునకు పతాకగా మాత్రమే స్త్రీవ్యక్తి భాసించినది. అది పూర్వపు సాంఘిక పరిస్థితి.కందుకూరి సంఘసంస్కరణోద్యమఫలితముగా అప్పటికే బాల్యవివాహములపై వైముఖ్యమేర్పడినది. వితంతువివాహములు ప్రారంభమైనవి. ప్రాయములోనున్న స్త్రీలు పురుషులతోపాటు సభలలో, సమావేశములలో పాల్గొనసాగిరి. స్త్రీవిద్యావశ్యకత ప్రచారము చేయబడినది. పురుషులతో పాటు తరుణులుగూడ పాఠశాలలలో, కళాశాలలలో విద్యాభ్యాసముచేయసాగిరి. ఈ విధముగా నాటి యువకవులకు తరుణులను స్వేచ్ఛగా దర్శించెడి అవకాశము కలిగినది. వారితో సల్లాపము చేసెడి వీలుచిక్కినది. ఈ విధముగా దర్శనసల్లాపములతో వారి హృదయములలో ప్రేమ బీజములు పడినవి. ఆనాటి యువకవి తానుప్రేమించిన ఒకానొక తరుణిని గూర్చియో, తనకు తారసిల్లిన అందకతైలలో ఎవరో ఒకరిని దృష్టిలో పెట్టుకొనియో ప్రేమగీతములల్లసాగెను. సౌందర్యారాధనము తమకు పవిత్రకర్తవ్యమనుభావన వారిలో బలపడజొచ్చెను. ఆయినను ఈ కవులలో ఎల్లరును తాము చూచిన స్త్రీని గురించియే కవిత్వానము చేయలేదు. వీరిలో కొందరు ఒక ప్రత్యేకవ్యక్తిని కాక, తామూహించిన సౌందర్యమునకు సంకేతముగా ఒక ఊహాప్రేయసిని నృష్టించుకొని ఆమెమట్లు కావ్యసూత్రములల్లిరి. మరికొందరు తాము ప్రేమించిన కన్యలు ప్రాప్తిపతక ఆశాభంగము జరుగగా వియోగవిషాదగీతుల నాలపించి, చివరకు ఆ విషాదమునే వరించి, భావశాంతిపొంది, ఒక అలౌకిక జగత్తును కల్పించుకొని, ఆ జగత్తులోని ప్రత్యేకపులో తమప్రేయసిస్వరూపము నాలోకించి ఆరాధించిరి. ఈ రకముగా భావకవిత్వములో ప్రణయము, ప్రేయసి అనేకావస్థల నధిగమించినవి. ప్రణయకవిత్వావిద్యుతికి పై హేతువులే కాక కవుల వయస్సుగూడ ప్రధానమైనది. ఇంచుమించుగా పాతికేండ్లు నిండకముందే రాయప్రోలు, కృష్ణ శాస్త్రి, వేదుల, విశ్వనాథ, తల్లావజ్జల, నోరి, అబ్బూరి మున్నగు కవులు సర్వోత్తమములైన ప్రణయకావ్యములు రచించియున్నారు. పరిస్థితులతోపాటు వారి తరుణవయస్సుగూడ ప్రణయ కవిత్వమునకు దారులు తీసినదని చెప్పవచ్చును.

ప్రణయకవిత్వములోని రెండురీతులు :

1. **పస్త్రాక్షయరీతి :** భావకవిత్వములో ప్రణయకవిత్వము రెండు రీతులుగా ప్రవహించినది. ఒకటి ఆత్మాక్షయరీతి.(Subjective trend) రెండవది పస్త్రాక్షయరీతి (Objective trend). ఈ రెండిలో ఆత్మాక్షయరీతియే ఖలీయమైనది. భావకవిత్వములో వస్తువునకు ప్రాధాన్యములేదు. అంతమాత్రమున ఈ కవిత్వమంతయు వస్తురహితముకాదు. రాయప్రోలువారి

వృణకంకణముతో కవిగారి అభిప్రాయములే పాత్రలముఖతః ప్రస్ఫుతమగును కావున అది భావ కవిత్వమేయగును. కాని అందులో ఒక చిన్నకథ, రెండు పాత్రలున్నవి. దీనిని కేవలము ఆత్మా శ్రయకావ్యమనుటకు వీలులేదు. కావున భావకవిత్వముతో వస్త్రాశ్రయరీతికి చెందిన కావ్యముగా దీనిని పేర్కొవలసియుండును. ఈదృష్టితోనే నేను ఈ విభాగమును చేసితిని. రాయప్రోలు తర్వాత వస్త్రాశ్రయరీతిలో చక్కని ప్రణయకవిత్వమందించినవారు కృష్ణవిత్తుగానున్నారు. ఉన్న కొన్ని కావ్యములలో ఉత్తమమైనవి అబ్బూరివారి మల్లికాంబ, దువ్వూరి రామిరెడ్డిగారి 'కడపటి వీడ్కోలు', వెంకటపార్వతీశ్వరుల జలజమాలిక. ఇక సంగ్రహముగా వీనిని పరిశీలించము.

మల్లికాంబ :

మల్లికాకమలలు 'చిరస్నేహబద్ధలగు చెలులు'. వారిలో మల్లిక వివాహిత, కమల నవోధ. కమల ప్రవాసీయగు తన ప్రీయునివద్దనుండి వచ్చులేఖలను మల్లికవద్ద దాచుకొనెను. మల్లిక భర్త సందేహముపాలై ఆ యు త్రరములను రహస్యముగా విప్పిచూచి, అవి తనయిల్లాలికి వాయ బడినవేయని భ్రమపడి ఆమె మరణమునకు కారకుడయ్యెను. తరువాత కమలవలన యధార్థము తెలిసికొని పశ్చాత్తప్తడై యెవడికో వెడలిపోయెను. వెడలిపోవుముందు ఒక లేఖవ్రాసిపెట్టి పోయెను.

ఈ కావ్యములో కమలకు మల్లికకు జరిగిన సంభాషణలో ప్రణయతత్వము చెప్పబడి నది. మల్లిక కరుణాంతరంగగా చిత్రింపబడినది. ఆమె రూపకులమ్ములందనురూపుడగు భర్తతో చేసిన కాపురములోని తీపి వర్ణింపబడినది. మల్లిక మరణానంతరముచేసిన ప్రభాతవర్ణనము ఆ దుఃఖాధ కనుగుణముగా నున్నది. 'నీరదకుమారిక'వంటి నూత్న ప్రయోగములు, కావ్యము చివరనున్న 'లేఖ' రాయప్రోలువారి ప్రభావమును సూచించుచున్నవి. కాలశాంఖికుడు'వంటి సాంప్రదాయకపదబంధము లొకటిరెండున్నవి. ఈ విధముగా ఈ కావ్యములో 'ప్రణయ లేఖల' మూలమున గలిగిన భ్రాంతితో పండువంటి సంసారమున కలిగిన ఉపప్లవము చిత్రింప బడినది.

జలజమాలిక :

ఈ కావ్యము నాయికాస్వగతముగా రచింపబడినది. అన్నపూర్ణ సోమయాజుల యింటి ఆడపడుచు. ఆమెకు తన మేనత్తకొడుకగు చంద్రశేఖరునితో చిన్నవాడినుండియే చెలిమి యేర్పడినది. ఆమె మొట్టమొదటిమాట 'భావ'యనియే పలికినదట. అన్నపూర్ణకు పదిరెండేండ్ల ప్రాయమున్నప్పుడు ఆమె, భావ కలసి ఒక కొలనిగట్టున గూర్చుండిరి. చంద్రశేఖరుడు కొల నిలోదిగి కమలములుకోసి ఆమెకందించుచుండగా, ఆమెమాలిక గ్రుచ్చుచుండెను. చివరకొక శత ప్పత్రమును గోయుచుండగా కాలు బురదలో దిగబడి నీటమునిగిపోయెను. అన్నపూర్ణ ఆర్త స్వరమువిని ఆమె తలదండ్రులువచ్చి అతనిని వెలికిదీసి కాపాడిరి. ఇంతటి సాహసీయైన వరుని చేపట్టి తనకూతురేమి భాగపడునని అన్నపూర్ణతల్లి వారి వివాహమున కంతరాయము కలిగించెను.

అన్నపూర్ణకు మరియొక సంబంధమేర్పరిచెను. వివాహసమయమునకు ఆ పెండ్లికొడుకామెను వివాహమాడనని తంఱిపంపించెను. అన్నపూర్ణతండ్రి హతాకుడై, ఆమె మేనమామనుచేరి అమ్మాయిని చంద్రశేఖరునికిచ్చి పెండ్లిచేయవలసినదని ప్రార్థించును. అతడియ్యకొనడు. చంద్రశేఖరుడు విరక్తుడై విదేశములకు వెడలిపోయెను. ఇంతలో అన్నపూర్ణ రజస్వలయైన విషయము తెలిసి కులమువారాకుటుంబమును వెలివేసిరి. క్రమముగా ఆమె తలిదండ్రులు శోకదగ్గులై మరణించిరి. అన్నపూర్ణ చివరకు తెన్నుగానక ఆత్మహత్య చేసికొనెను. చనిపోవుముందు తన ప్రియుని కంఠీయవలసినదిగా ఆ పట్టణపురాజునకొకలేఖ వ్రాసినది. ఆ లేఖనుజూచికొని చంద్రశేఖరు డామెను ప్రకృతిలో లీనమైన ప్రణయస్వరూపిణిగా భావించుకొని 'జన్మజన్మంబునిట్లై నా నకియవగుచు, మదపతి : కాంతిసుఖము నందెదవుగాక' అని తన్ను తానాశ్వాసించుకొనెను.

ఈ కావ్యములో ప్రధానపక్షపు ప్రణయమే. చిననాటి చెలిమికాండ్రేవిధముగా పరిస్థితు లధరారాగా విడిపోయిరో, వారి పచ్చనిబ్రతుకులేవిధముగా పసివాశ్వాదిపోయినవో చిత్రింపబడినది.

'పాపమతులై చరించెడు పరులకొఱకు ఆచ్యపుంజ్రేమ' నాశనమగుట తగదను నందే శమును ఈ కావ్యమందించుచున్నది.

కడపటి వీడోక్తులు :

ఒకానొక ఋషివాదికలో జరిగిన కథయిది. శారదయనుఋషికన్య, గౌతముడను ఋషి కుమారుడు బాల్యసఖులు. ఒకమాటు శారద నట్టనడివాకలో కాలుజారిపడిపోగా గౌతముడామెను రక్షించెను. ఎనిమిదేండ్ల పిమ్మట ఆ సంఘటనరూపమున వారిరువురు కలిసికొనిరి. ఆమె హృదయములో అజగరిన తీయనివలపులు గౌతమునిచూడగానే మొలకలై త్తినవి. తన కూతురును గౌతముడు కాపాడినాడని తెలిసికొని, శారద తలిదండ్రులారతని నెంతో గౌరవించిరి. శారదా గౌతములు కొన్నినాళ్ళపాటుగా ఆ ఋష్యాశ్రమములో కలిసికొనుచుండిరి. ఒకనాటి పున్నమ రేయిలో వారిరువురు కలిసి విహరించుచుండగా శారద గౌతమునియెడల తనకుగల వలపును చెల్లించినది. ఆతడందుకియ్యకొనక 'పుణ్యమతులకు సౌందర్యపూజనమే' అనందదాయకమని, సుందరవస్తువును తనదిగా జేసికొను ప్రయత్నము తగదని, తనకామై కామభావములేదని, పవిత్రవ్రేమమాత్రమే కలదని చెప్పి, ఆమె పదేపదే కోరినను నిరాకరించును. అప్పుడామె భగ్గువనోరథయై యేటిప్రక్కన తాము కూర్చున్న చెట్టుకొమ్మదిగి, కడపటిపీడుకోలిమ్మని, అతని కంఠమును తన బాహువులతో బిగించివేసినది. ఆ పెనుగులాటలో ఇరువురు వాగులోబడి పోయిరి.

'ఎంతపుణ్యంబు చేసెనో యీన్రవంతి
ప్రేమవాంఛల రెంటిఁ జీర్చించికొనగ'

అన్న కవివాక్యముతో ఈ కావ్యము విషాదాంతముగా ముగియును.

ఈ కావ్యములోని నాయకుడు రాయప్రోలువారి పాత్రలను పోలినవాడు. నాయిక అను రాగశీలముగల అమాయికవృద్ధయ. తాను చిననాటినుండి ప్రేమించినప్రియుని పెండ్లియాడుటకు నిశ్చయించుకొని తన ఆభిప్రాయమును వెల్లడించినది. అతనిదేమో చిత్రమైనప్రకృతి. వివాహమనగా 'పసిడిగొలుసుల' బంధమని అతని యభిప్రాయము. అతనికి 'అమల తృణభూమి శయ్యాతలము.' సూర్యులంద్ర నక్షత్రములు దీపములు. 'సాంద్యజలదము' లాతని 'పడుకింటి బొమ్మలపటాలు.' అతడు సంసారవాసనలు నిరసించిన విశ్వప్రేమశీలి. 'వలపుతలపులు పూలసంకెలలు' గా భావించినవాడు. ఈ యిరువురికి బంధము పొసగలేదు. చివరకు విధి ఆయిరువురిని కాలప్రవాహములో కలిపివేసినది. ఈ కావ్యములో రాయప్రోలువారి ఆమలినశృంగార తత్త్వము ప్రతిపాదించబడినది. ప్రకృతిప్రేమలోని ఉదాత్తత నాయకునిముఖతః చెప్పబడినది. ఈ రెండు విషయములలో రాయప్రోలువారి ప్రభావముగల కావ్యమేయిది. సంభాషణచాలనములో, 'బంధమేయు', 'వలపుదలపులు', 'పూలసంకెలలు' మున్నగు పదప్రయోగముల విషయములోను ఈ కావ్యముపై రాయప్రోలువారిముద్ర స్పష్టముగా కనిపించుచున్నది. ఇరువురు ఆవివాహితులైన సందర్భమున రాయప్రోలువారు ఇట్టి ఆమలినశృంగారమును ప్రతిపాదించలేదు. ఇరువురిలో ఒకరు వివాహితులైనప్పుడు, వారి చెలిమిని పెంపొందించుటకీ తత్త్వమును ప్రతిపాదించినారు. ఐనను 'కష్టకమల' కథకు దీనికి కొంతసామ్యము లేకపోలేదు. దానిలో కమల తన బాల్యస్నేహితుడు తన్ను పెండ్లిచేసికొమ్మనగా కళవళించిపోయినది. ఇందులో నాయకుడు అట్టి విముఖుడగును. అందులో ముగ్ధత్వమే ఆ కలవరమునకు కారణము. ఇందులో నాయకుని విచిత్రమనస్తత్త్వమే హేతువు. కొంతవరకు రాయప్రోలువారి కావ్యప్రభావమున్నను ప్రణయకావ్యములలో విశిష్టతగడించుకొన్న కావ్యమిది.

స్నానఘట్టము :

ఇది కాళ్ళకూరి గోపాలరావుగారు రచించిన కావ్యము. దీనిని 'అభినవభావకావ్య' మని కవిగారు చెప్పుకొన్నారు. ఇందులో నాయికతప్ప నాయకుడు లేకపోవుట నవ్యత. మూర్తిభవించిన స్త్రీ సౌందర్యమే దీనిలో కథానాయిక. 'సౌందరీ' నాయిక స్నానఘట్టమునకుబోయి, వస్త్రము నుదికికొని, కొలనిలో స్నానమాడి, బిందెలో నీరు నింపకొని ఇంటికి వెడలిపోవుట ఇందులోని వస్తువు. ఈ వస్తుచిత్రణమునకై కవిగారుచేసిన వర్ణనలన్నియు ప్రబంధకవుల మూసలో తయారైనవే. దీనిని భావకావ్యమనుటకు హేతువిట్లు విచారించనగును. ఈ కావ్యములో నాయకుడు లేదని తెలిపితిని. స్నానసుందరి కొలనిలోనికి ప్రవేశించినప్పటినుండి 'ద్రష్టలు' ఆమె సౌందర్యమును సందర్శించుచున్నట్లు వర్ణింపబడినది. ద్రష్టలెవరో కవిగారు చెప్పలేదు. కాబట్టి 'ద్రష్ట' శబ్దమును నేత్రమునకు పర్యాయముగా గ్రహింపవలెను. కావున నేత్రమే ఈ కథలోని నాయకుడు. 'లోచనశృంగారలోలనాయకుడు' స్పర్శనాదులులేక దర్శనమాత్రముననే సౌందరీనాయికాసౌందర్యమునుభవించినట్లు చివరి ఘట్టమున కలదు.

‘తనుయోగమించుకంతయులేని కతన
శృంగారమునకు శుచిత్వమిందొప్పు’

నని కవిగారీకావ్యమున ఆమలినశృంగారమునే ప్రతిపాదించిరి. ఈ దృక్పథముపై రాయప్రోలువారి ప్రభావమున్నదని వేరే వ్రాయనక్కరలేదు. సౌందర్యము సందర్భమునకే కాని సంస్కర్యమునకు కాదను పాశ్చాత్యప్రణయకవుల ధోరణికి లక్ష్యముగా ఈ కావ్యము రచింపబడినట్లు గోచరించుచున్నది. ఇదియును వస్త్రావ్రతయరీతిలో రచింపబడిన నవ్యకావ్యమే. కావున దీనిగూర్చి పేర్కొంటిని. వస్త్రావ్రతయమలైన ప్రణయకావ్యములలో కొడవటిగంటి వెంకటసుబ్బయ్య ‘భిక్షువు’ అను కావ్యముగూడ ఎన్నడగినదే. ఈ కావ్యములో నర్మరయను యువతి సతీశుడను పేరుగల తన మేనమామకొడుకును చిన్ననాటి ప్రేమించును. ఆమె భాగ్యవంతులబిడ్డ. ఆతడు దతిద్రుడు. ఆమె శ్రీమంతులబిడ్డయగుటవలన తనను ప్రేమించునో లేదోయని, ఆపార్థముచేసి కొని ఆతడు భిక్షువుగామారెను. ఆమె ఎంతబ్రతిమాలినను వినక ‘నర్మదాపుణ్యతీరమంజు లారణ్యసీమ నెమ్మదివసింప’గా వెడలిపోవును.

2. ఆత్మాశ్రయరీతి :

(i) స్వచ్ఛంద ప్రణయము :

భావకవులు ప్రేమయన్నది ప్రాణికి సహజలక్షణమని భావించిరి. చెట్టునకు మొగ్గదొడి గెడుచేష్ట, కోరకమునకు వికసించుగుణము, విరికి వలపులవెదజల్లువిద్య, వలపునకు గులు లొక్కును అలవాటుకలవని, ఇదియంతయు దేనికొరకనగా ప్రేమకొరకేయని వారు సమాధాన మిచ్చిరి.¹ పువ్వులెందుకు సౌరభమును చిమ్మునో, చందమామ యెందుకు వెన్నెలవెదజల్లునో, సలిలమేల పారునో, గాడ్వేలవిసరునో, ఆ కారణముచేతనే నేను నిన్ను ప్రేమింతునని భావకవి ప్రేయసితో తెలుపును.

“సౌరభములేల చిమ్ము పువ్వుప్రజంబు ?
చంద్రికలనేల వెదజల్లు చందమామ ?
ఏల సలిలంబుపాటు ? గాడ్వేలవిసరు ?
ఏల నాహృదయంబు ప్రేమించునిన్ను.”²

ఈ పద్యముపై వెల్లీ ‘Love’s philosophy’ అను గేయము ప్రభావము ప్రబలముగా కనిపించును.

1. వెంకటపార్వతీశ్వరకవుల కావ్యకుసుమావళిలో ‘ప్రేమకౌఠుకు’ (పద్యములు) : ప్రథమసంపుటి : ద్వితీయభాగము : పుట 108.

2. కృష్ణపక్షము : కృష్ణకావ్యము : పుట 82.

“The mountains mingle with the river
 And the rivers with the ocean,
 The winds of Heaven mix forever
 With a sweet emotion;
 Nothing in the world is single;
 All things by a law divine
 In one spirit meet and mingle
 Why not I with thine. ’

ప్రకృతిలో సుయోగగుణమున్నది ప్రధానమని, పరస్పరప్రేమయే దీని మూలసూత్రమని షెల్లీ చెప్పిన ఆభిప్రాయమునే కృష్ణశాస్త్రిగారు చెప్పియున్నారు. ‘వ్యతిషజతి పదార్థానాంతరఃకోఽపి హేతుః’ అని పలికిన భవభూతి భావముకూడ దీనిలో ధ్వనించుచున్నది. బసవరాజు అప్పారావు గారు పవిత్రమైన ప్రణయమునకు హేతువుండదని, అది ‘అందపుత్రకుల కతీతమైనదని’ ఆత్మను ఆత్మను కలిపివుట్టాదారమే నాదుప్రేమకుఁ గారణమ్ము¹ అని భవభూతిచెప్పిన ‘అంతర్మర్మాణి సీవ్యతే’ అన్న శ్లోకములోని భావమునే సొంతగొంతుతో వినిపించిరి. ఈ విధముగా భావకవులు జీవులకు ప్రేమ సహజమైన ప్రవృత్తిగా భావించి తత్సమారాధనమునకై కవితాద్రవ్యమునుపయోగించిరి. ఈ ప్రణయభావన తుమ్మొదవలె మనస్సులో ర్ఘంకరించుచుండగా తన ప్రేయసి నుద్దేశించి ‘లోకముతో మనకేటికి లోలాక్షీ రాబోద’మనిరి.² చివురించిన మావులక్రింద ‘చేయికి చేయ జేర్చి, పెజుచితనలన్ మరపించురాగముల్ దీయుచు వాసనల్ పరిమళించెడు చోటులందు’ విహరించుటకై; ‘ప్రేయసీలేచిర’మ్మని పిలిచిరి.³ ‘లేతమనసుల్ తడిచేసేడు చెట్లచాటున’ పొలముగట్టినీడలలో మేనులానుకొని కూర్చుండము రమ్మని ప్రణయిని కాహ్లానము పంపిరి. స్వచ్ఛందప్రణయమును కాంక్షించిన కవికి నేల, ధూళి పిలిచిన వినివెంపదు. అతడాకులో ఆకై, పూవులో పూవై పోవనిచ్చుగించును. సంఘము విధించిన ‘కతినదాస్యశృంఖలలు’ చెదరిపోగా ‘గగనతలము మార్మోగగా కంఠమెత్తి జగమునిండ స్వేచ్ఛాగానర్చుడులు’⁴ నింపును. ఆ స్థితిలో అతనికి సారథౌమభోగములు రుచింపవు. అతడు తన ప్రేయసి, తాను, ‘ప్రవిమలప్రేమ సామ్రాజ్యపట్టభద్ర’లైనట్లు భావించుకొని తృప్తిపడును.⁵ అనువిదూషితమగు తన హృదయములో కోమలతమమైన పవిత్రప్రేమ అంకురించుటెట్లను సందియమక్కరలేదని, శర్వరీతమో వీధులలోనే పూర్ణతేజస్వియైన చంద్రుడు రాడాయని ప్రశ్నించును.⁶ ఈ విధముగా భావకవి స్వచ్ఛమైన స్వచ్ఛందప్రణయమును తన జీవితధ్యేయముగా పెట్టుకొని, అందుకనుగుణమైన ప్రేయసినన్నేషించి ఆమెనారాధించును.

- 1, 2. బసవరాజు అప్పారావు గీతాలు : ప్రేమకారణము : పుట 128.
3. హిహాగానము : అబ్బారి : పుట 18.
4. కృష్ణవక్షము.
5. 6. కృష్ణవక్షము పుటలు 30, 34

(ii) పూర్వరాగము :

తాను ప్రేమించిన సుందరి తనకెప్పుడు వశమగునోయని భావకవి ఎదురుతెన్నులు చూచును. తన ప్రేయసికి సంఘము, విధి అడ్డురాకుండగాకయని దైవమును ప్రార్థించును.

“ప్రకృతికాంతాధరరసమ్ము వడియగట్టి
పోతపోసినట్టాప్పు నొప్పులగులాబి
క్రూరకంటకహతి సొంపు గోలుపోక
కన్నులకు విందొనర్చెడు కాలమెప్పుడా”¹

యని ఆందోళనపడెను. తన ప్రేయసిగులాబి. ఆది కంటకముల పాలుగాకండ తన చేజిక్కవలయును. తన ప్రేయసి మినుకుమినుకుమని ‘మిన్నున మెలయుచుక్క’; ఆది కాణుమబ్బుల తెరదాటి కదలివచ్చి తన హృదయములోజొచ్చి ప్రకాశింపవలసియున్నది. ఈ విధముగా ఆందోళనపడిన భావకవి తన ఆప్రాప్తమనోహరి అనుగ్రహవీక్షణము కోరుకొనును. మోమున మోముచేర్చి ముద్దిడుకొను తమకము తనకులేదని, ఆమె తనను ‘వైజ్ఞానికసాధుభాషణముల’ తనియించిన చాలునని, కమనీయశోభచే ఆమె తనను కౌగిలించుకొన్న పదివేలని భావించును.² ఈ విధముగా పూర్వారాగావస్థలో ఆమె దర్శనభాషణములతోనే కవి తృప్తుడగును.

(iii) సంయోగదశ :

పూర్వరాగము విమ్మటిది సంయోగదశ. ప్రేయసి సమాగమము కొరకు కవి ఉవ్వెళ్ళూరుచుండును. ఆ మబ్బు ఈ మబ్బు ఆకాశమధ్యాన అద్దుకున్నట్లు మనమైకమోదామే’యని ఆమెను ప్రార్థించును.³ మూఢవిశ్వాసశృంఖలములను విదలించుకొని చలపుకొగిటిముడి పట్టుబడినచో తమ ‘శరీరసుఖస్వర్గమునకు’ ‘అణువణువుకూడ నవజీవన మనుభవించు’నని, తామువేగు బోకలో’ రాలు పూలజతవోలె ఆనందప్రపూరములో జన్మజన్మాలయాత్ర సాగింతమని ప్రేయసితో నివేదించును.⁴ ప్రేయసి ప్రీయునిపిలుపు విన్నది. ఆ ప్రేమజీవుల జననాంతరసోహృదము ఒక్కమాటు గుబాళించినది. ‘ప్రకృతిసౌధపుదక్షిణద్వారమంత తెలచుకొనివచ్చి’ ‘మృదులపవనూన పరిమళోర్మికల’ వారిని దృఢాశ్లేషములో బిగించిపోయినవి.⁵ అప్పుడు వారు లౌకికబంధములను తెంచుకొని ‘యుగయుగముల ప్రేమవియోగభారమూర్చివైచుచు’ లోకముమాటయే మరచి శరదుదయోత్సవములలో మైమరచిపోయిరి.⁶ వారిసంయోగదశ

1. సౌభద్రుని వ్రణయయాత్ర : నాయని : ‘ఎప్పుడో’ కీర్తిక.
2. ఉహాగానము : పుట 18.
3. బసవరాజు గీతాలు : పుట 41.
4. దీపావళి : వేదల : పుట 18.
5. 6. దీపావళి : పుటలు 18, 22.

అపూర్వమాధుర్యములను వెల్లివిరియించినది. ఆ ప్రేయసీప్రియు లౌకరినౌకరు చూచుకొనుచు పవ్యశించగా పరస్పరాలోకన మార్గణములు వారి హృదయజీవమర్మములను కలచి, అమృతరస గర్భితములైన అలలను ఆవరింపజేసినవి.¹ అతనికి నిద్రవచ్చి కనులు మూసికొని పోగా ఆమె అతని కనులలో కనులుంచినది. ఆపుడాతని హృదయములో కోటిలోచనము లేకకాలములో వికసించినవి. అతవి నానికలో ఆమె నిశ్శాసపవనము నింపగ అతని అంత రంగములో అనంతకోటి జీవవాయుతరంగములు చెంగలించినవి.² ఇట్టి సంయోగమాధుర్యమును ప్రేయసీప్రియులనుభవించినట్లు భావకవిత్వము చిత్రించినది. సంయోగమనగానే చౌశీతిబంధ ముల ప్రసక్తి, ఉపరత్యాదుల ప్రసక్తిలేనిదే శ్రీజాప్రబంధయుగములో పంక్తి కదలలేదు. ఇట్లను టతో పూర్వకావ్యములలో నశ్యమైన సంయోగవర్ణనలు లేవని నాయభిప్రాయముకాదు. భవభూతి చిత్రించిన సంయోగశృంగారమునకు ఉత్తరరామచరిత్రములోని 'కిమపి కిమపి మందం' వంటి శ్లోకములు చక్కని తార్కాణాలు. అట్లే మన ప్రబంధములలో అందండు నశ్యమైన సంయోగ వర్ణనలు లేకపోలేదు. కాని వీనిలో భావకవిత్వములోని విశిష్టత కొరవడినది. భావకవిత్వములోని 'సంయోగదశ' చుంబనావస్థను దాటిపోలేదు. ఆ చుంబనమునుగూడ వీరెంతో చమత్కారముగా వర్ణించిరి.

'బింబఫలములబోలు నీ పెదవులెప్పుడు
ఈయధరమంటి వేడిముద్దిచ్చె, నవుడె
అంకితంబయ్యె నాహృదయంబునీకు
నృపతిముద్రాంకితంబైన లేఖయట్లు.'³

(iv) ఆశాభంగము; విప్రలంభము :

తాను ప్రేమించిన సుందరియును తాను కలయకమందే, ఆమె తనకు కాకుండపోగా ప్రియునికికలుగు ఆందోళనము భావకవిత్వములో ప్రధానముగా చిత్రింపబడినది.

'తళుకుమని కనిపించి వలపువెల్లువముంచి
వలపించివాయమై వనటగూర్చితివా'⁴

అన్న పాదములలోని భావము ఈ అవస్థను సూచించునదే. ప్రేయసీ తనపై అనురాగనుదా విచికిలు గురియుచుండగా, తానామెను తనదానిగా జేసికొనుటకు ప్రయత్నించునీతిలోనుండగా విధివిధ్యవచ్చినది. ప్రియుడామెగళములో విసరిన ప్రేమప్రసూనమాలను విధి నడుమనేపట్టి నలిపివైచినది. ఆ దుర్విధియే ఆ ప్రజయజీవులకు మధ్యనున్న పరమాణువులకు వాగ్బంధనము

1. 2. సౌభద్రునిప్రణయయాత్ర : పుటలు 99, 100.

3. కృష్ణపక్షము : పుటలు 48, 50.

4. కృష్ణపక్షము : పుటలు 48, 50.

కలిగించి వ్రానిని దూతకర్మనుండి నివర్తింపజేసినది.¹ ఈ విధముగా అంతరాయము కలిగించిన విధికి ష్యలిరేకముగా భావకవి యెలుగెత్తినాడు.

‘ఎవ్వడే రాక్షసుడు మనమీదనున్న
యవధియంతయుఁ దానయైయాక్రమించి
వికటదంష్ట్రాభయంకర వికృత వదన
విషమహాసుండు నన్నిట్లు వెక్కిరించు.’²

ఈ విధముగా తమస్వచ్ఛందప్రణయమున కడ్డవచ్చిన పరిస్థితులకు రాక్షసత్వమంటగట్టినాడుకవి.

తాను ప్రేమించును సుందరియును. తాను ప్రేమరజ్జువులలో ముడివడియుండగా దుర్బిధి అతనినుండి ఆమెను వేరుచేయుటయో, ఆమెను రూపుమాపుటయో జరుగును. తన జీవితాశయమే పూవుగా మారినదనుకొన్న ప్రేయసి తనకొక గులాబిపూవువంటిది. తాను, ఆ ప్రసవము, కనులు విచ్చి చూచికొనుచు కాలముగడపుమండగా, ఎదలను నిశ్శబ్దముగా పల్కరించుకొనుచుండగా

“అల్లదిగియె

ఓక్క్రూరార్కకీరణము; ఉర్వివాలి

(నా) గులాబి సోలితూలి (నన్ను) వీడె.”³

ఈ రీతిగా తన ఆశలు నేలగులినందుకు కవి విలపించును. ఆపుడతనికి ఎడతెగని బాధయే మిగిలినది. పై పంక్తులు రవీంద్రుడు వ్రాసిన క్రిందిపంక్తులను తలపించుచున్నవి.

“—I have not my roses, only the pain remains,” (Gardener LVII)

తన ప్రాణములోని ప్రాణమైన ప్రేయసివియోగమునకు కవి ఈ విధముగా క్రుంగిపోయి ఆ ప్రేయసినమాగమమునకు లోకమద్దురాగా దానిని నిర్భయముగా నిందించును. తన రెక్కలు విరిచి, తనను పఃజరములో బంధించుట పాడికాదని ఆక్రోశించును. విహగదంపతుల వరి నీలినింగిసీదలో, చిటూరుకొమ్మపై క్రాపురముచేతుమనుకొన్న ప్రేయసి ప్రియులమధ్య విహారము కలిగింతుట తగదని ఎలుగెత్తినాడు. ‘ఏటిపనియిదిలోకమా : హృదయదశనదారుణ మహోగ్రకార్యంబు దలచినా’వని లోకముగుండెమీద చేయవేసి ప్రశ్నించును. కాని లోకము నిర్వాక్షిణ్యమైనది. అది చేయవలసినంతచేసినది. ప్రేయసి ప్రియులమధ్య అభాతము సృష్టించినది. ముండ్లకంచెలు నిలిపినది. కవి ప్రేయసివియోగము సహించక ఓకమాటు అభాతములో దిగబడెను. ఇంకొకమాటు ముండ్లకంచెలో కాలోపెను. తనప్రేయసికొరకు మిన్నుమన్నంతయు

1. 2. సౌతద్రుని ప్రణయయాత్ర : పుటలు 121, 125.

3. వైతాళికులు : నోరిపద్యము : పుట 89.

4. కృష్ణపక్షము : పుట 40.

గాలిందెను. లోకమాతనిని ముష్కరముగా నిర్బంధించినది. పికమునకు సహజమైనగానము వల దని శపించినట్లు, అతని ప్రేమను నిషేధించినది. దీనితో కవి నిరాశానిహతుడై, వియోగ దందహ్యమానుడై పోయినాడు. అతడు 'వేయికరములు సాచికొని, వేయకన్నులు విరిసికొని వేయగుండెలు కొట్టుకొనగా' ప్రేయసికొరకు వేచియున్నాడు.¹

'కంటిరెప్పలు మింటికప్పుల
నంటిపోయె నిరీక్షణంబున
ఫాలతలమున రక్తనాడులు
భగ్గుభగ్గున మండుచున్నవి'²

అస తన బాధాతిరేకమును వ్యక్తపరిచినాడు. తాను రేయింబవళ్లు ప్రేయసికొరకు చేసిన నిరీక్షణలోని ఉత్కటత్య మీ చరణములలో కనిపించుచున్నది. షేక్స్పియరు విప్రలంభదశలో ఈ విధముగానే నిరీక్షించినాడు.

'It is my love that keeps mine eyes awake;
My own true love that doth my rest defeat,
To play the watchman ever for thy sake;
For thee watch I, whilst thou dost wake elsewhere.'³

ఈ విధమైన నిరీక్షణలో, అన్వేషణలో జీవితములోని విలసన గడియలు కర్పూరమువలె కరగి పోయినవి. విప్రలంభస్థితిలో విధూతుడైన భావకవికి చంద్రుడు, ఆషాఢమేఘము, మలయపవనము మున్నగునవి ఆ ప్రమిత్రములవలె కనిపించును. ఇది పూర్వకవిత్వమునకు భావకవిత్వమున కున్నవ్యత్యాసము. ప్రాచీనకావ్యములలో విరహియైన నలునికి దక్షిణానిలము 'కాలాంతాపుర కామిసికుచరచీకస్తూరికాసౌరభశ్రీలుంటాకము'గా, 'చందనాచలతట శ్రీఖండ సంవేష్టితవ్యాళ స్సౌరఫణాకతోరవిషనిశ్వాసాగ్నిపాణింధమము'గా అతిక్రూరముగా కనిపించినది.⁴ వహుదినికి చంద్రబింబము 'గోవధనుసేయు తురకల దైవము'గా కనిపించినది. త్రిపురసంహారవేళ హరుడు రథచక్రముచేయుటకై చంద్రుని మేనిని తొలిది రంధ్రముచేసెను. ఆ రంధ్రపుగాయము 'సెల వాణి' చావనైన చావలేదేయని ఆనాటి నాయక చంద్రుని నిందించినది.⁵ ప్రాచీనకావ్యములలోని నాయక విరహస్థితిలో

'అశులకునుల్కు మందమలయానిలమన్న భయంబు సెందు, కో
యిలగని బెగ్గడించు'⁶

1. 2. మధుకిల : మర్తవరపు. పుటలు 51, 52.
3. Shakespeare's sonnets : LXI. 4. శృంగారనైషధము : ద్వితీయాశ్వాసము.
5. మనుచరిత్రము : తృతీయాశ్వాసము. 6. కుమారసంభవము : సన్నాచోడుడు.

భావకవిత్వములో చంద్ర, మలయానిలాదులు ప్రియమిత్రములుగా భాసించునంటిని భావకవి చంద్రునుద్దేశించి

‘విరిసిన పూలవెన్నెలల వెల్లువఁ జక్కదనాల హంసవై
యరిగెడు నిన్నుజూచి నిశలందున నాకగుబాష్పశాంతి’¹

అని యనును. సంధ్యాసమీరునితో తనను ఎచ్చటికైన తీసికొనిపోవాయని యాచించును.² ఆస్థితిలో శ్రావణమేఘగర్జకు పెంపుడునెమిలిస్తైతము పురివిప్పి ఆడకపోగా, తనవలెనే విరహస్థితిలో నున్నట్లు కవిభావించును (వేదుల). చకోరినిజూచి దీనికి పున్నమ యెప్పుడు ప్రాప్తించునోయని నిర్ణయించును (వేదుల). తనకాషాఢమేఘమున్న ఎంతో ఇష్టమునును (విశ్వనాధ). ఈ విధముగా భావకవి విప్రలంభదశలో నున్నప్పుడు ప్రకృతిని అసహ్యించుకొనడు. ప్రకృతిలోని ప్రత్యంగ మతనికి చిత్రశమనము గూర్చునదిగా కనిపించును.

(v) విషాదస్థితి :

భావకవిత్వములోని విప్రలంభశృంగారములో విషాదభావన పరాంకోటినందుకొన్నది. ఈ విషాదము అనేకభంగులలో విస్తరించినది. ప్రణయకవిత్వములోని ఈ దుఃఖభావన శ్రీర రామచరిత్రలో, వాల్మీకిరామాయణములో, సీతావిరహమువలన రాముడుపొందిన శోకోద్వేగ మును స్మరింపజేయును. తలిద్రుప్రాయములోనున్న కవి ప్రణయజీవితము లోకముయొక్క నిపురపదమాతముతో నలిగిపోయినది. అతనికి అతని ప్రేయసికి మధ్య కాలరాక్షసుడు ఇనుప తెరలు వ్రేలాడదీసినాడు. అప్పుడాతడు భగ్నశుడై బ్రతుకుటెడారిలో పయనించినాడు. తన జీవితములో ఇక సుఖములేదని గమనించినాడు.

‘వికృతహాసక రాశదంష్ట్రీకలు మెరయ
నీలకైశికకాళి మమ్మొలగింప
ఒక్కయెడ విస్ఫులింగములుమిసికొనుచు
తొంగిచూచుచునున్నది దుఃఖదేవి’ (పెనుమర్తి)

అని దుఃఖమేరీతిగా తన ఆనందరామములో అడుగుపెట్టనున్నదో గ్రహించినాడు. కీటును ఈఅభి ప్రాయమునే వెలిపుచ్చినాడు.

‘Ay in the very temple of delight

Veild Melancholy has her sovran shrine’.—Ode on Melancholy

విషాదము రాహువువలె తన్నుగ్రసించినది. అప్పుడేమియుచేయలేక కవి విలవిలదన్నుకొన్నాడు.

1. దీపావళి : ‘సుధాకరా’ : పుట 74.

2. కృష్ణపక్షము : పుట 80.

'దారుణపు జీవితంపుటెడారిలోన
 ఓరని పిపాస నేదారి తెన్నులేక
 నేనె నాదుఃఖబాష్పశోణితలహరుల
 నే విసుగువేసటలు లేక త్రావినాను'¹

అని తనదుఃఖోద్యేగమును ప్రకటించినాడు. కడుపుగాల్చెడు మండుటాకలితో ఒడలెరుగక కాలమృత్యువును కబళించసాగినాడు.² లోకము తనకుచేసిన అన్యాయమునకు, తన ఆశయ భంగమునకు గుండెపగిలిపోగా షెల్లీ ఈ విధముగానే "I fall upon the thorns of life, I bleed" అని రక్తాశ్రువులు రాల్చినాడు. లోకమతనికి 'నిత్యహింసారిరంసావినిద్రరుద్ర' భీకరముగా కనిపింపసాగినది. కాఱుకొన్న అమానచీకటులమధ్య గుండెలు మరణవాద్యముల వలె కొట్టుకొనగా విలపింపసాగినాడు.³ లజ్జావిషాదదురంతభారవహనమునకోర్వక, ఆతని బ్రతుకు పాతాళలోకంపుటిరుకునుండులకు దిగబడిపోగా భరింపలేక తన్నేద్యనిందని ఎలుగెత్తినాడు.⁴ 'దుర్బరశోకవిషమగీతులేడ్చినైతు; ఎలుగెత్తి యేడ్చినైతు'నన్నాడు.⁵ ఆతనికి రోదసినిండ శోకగీతములే వినిపించినవి.⁶ అకాలమృత్యుగర్భకలితాట్టహాసములలో ప్రేమవిహ్వలాశాకరు ఐమ్ములౌ గునగునలు విన్పించగా, ఉలూకవిలోకములు చెమర్చగా రక్తబాష్పములు సోనలు వారనేడ్చినాడు కవి.⁷ ఆతడు గొంతెత్తి యేడ్చగా ప్రకృతివైతము చకితమైపోయినది. ఆతనిని కాంచగానోపలేక

“ — — — — కన్నులద్దె
 యార్చికొనినవి తారకలు; అపుడు మొగిళ్-
 లల్లనల్లన నలనల్లనై భరమ్ము
 లై న నిట్టూర్చుదొంతరలై నవి; అపుడు
 కుంచుకొని కుంచుకొని కుహూకుహారవాటి
 (నను) దొలగి దప్పు దప్పులు చని శిరాలు
 వార్చికొనినవి తిమిరాలు భయవశాన ”⁸

ఈ విధముగా దుఃఖపీడితుడైన కవి ఒకానొక విచిత్రమైన మనఃస్థితికిలోనైనాడు. నై రాశ్యమును వరించినాడు.

'నాకుగాదులు లేవు నాకుషస్సులు లేవు
 నేను హేమంతకృష్ణానంతశర్మరిని'⁹

1. 2. 8. దీపావళి : పుటలు 89, 89, 48.

4. 5. కృష్ణవక్షు : పుటలు 65, 68. 6. 7. దీపావళి : పుట 45.

8. 9. ప్రవాసము : పుటలు 94, 101.

అని చెప్పకొన్నాడు. 'ఎవ్వరనుకొంటిరో నన్ను ఏననంతశోకభీకరతిమిగఱోకై కపతిని' అని ఉద్ఘోషించినాడు. 'కంటకకిరీటధారియై కాశరాత్రిమధ్యవేళల జీమాతమందిరాల' కొలువు తీర్చినాడు.¹ కంటకకిరీటమును తలదాల్చుటయనగా దుఃఖమును వహించుటయని అర్థము. దుఃఖవరణము బైబిలు సంప్రదాయము. దుఃఖమునుద్దేశించి కృష్ణశాస్త్రి మున్నగువారు కవిత్వము వ్రాయుటగూడ బైబిలు సంప్రదాయమే. బైబిలులో దుఃఖము హృదయ ప్రక్షాళనమునకు సాధనమని చెప్పబడినది. Glorification of sorrow బైబిలుచూపిన బాటయే. దీని ప్రభావము బ్రహ్మసమాజోద్ధలనైపడినది. కృష్ణశాస్త్రిగారు 'కురియుమురా కన్నీరును మరిమరి విలపించుమురా' వంటి భావములు వెళ్లించుటకు పై ప్రభావములు పనిచేసినవి. 'Give me the bread of tears' అని బైబిలులో కలదు. జీససు బొమ్మను 'Crown of thorns' తో (కంటకకిరీటముతో) చూపించుట బైబిలు సంప్రదాయమే. క్రీస్తు దుఃఖమును వరించిన మహాత్ముడు. ఈ సంప్రదాయమునే గ్రహించి భావకవులు తమకన్వయించుకొన్నారు. కొన్నిసార్లు ఈ దుఃఖోద్ఘోగము మృత్యువరణమువరకుపోయి బీభత్సముగా పరిణమించుట కలదు.

'నా మరణశయ్య పరచుకొన్నాను నేనె' యనుటలో ఈ పరిణామమే కలదు. ఈ మృత్యువరణము కీటులో కనిపించుచున్నది.

"— — — — for many a time

I have been half in love with easeful death,
Called him soft names in many a mused rhyme,
Now more than ever seems it rich to die."²

ఈ విషాదభావము విలాపమునకు, మృత్యువరణమునకు మూలప్రవృత్తి. అయినను ఈభావములన్ని ఒక క్రమములో కలుగునని కావు. ఒక్కొక్కమాటు ఈ భావమున్నీయు ఏకత్రగతములై కవిగుండెను కలచివేయును. దీనినే భావశబ్దలయందురు. ఈ భావములకు తోడుగా కవి తోకము నసహ్యించుకొని 'వలాయనత త్తము'ను పాటించుట కలదు. నై రాశ్యమును తన జీవితసర్వస్వముగా వరించుట కలదు. తర్వాత విషాదవిషములోనే ఆనందామృతము నాస్వాదించుట కలదు. ఈ చిత్తవృత్తులను క్రమముగా వివరింతును.

(vi) వలాయనత త్తము : నిరాశావాదము :

కవికి ప్రపంచము మృగతృష్ణలయంద్రజాలముగా 'అకాలమృత్యుగర్హకలితాట్టహాస'³ మయముగా కనిపించిన తర్వాత, అతడి ప్రపంచమునేవగించుకొనును. 'యధాస్మైరోచతే విశ్రాంతి తథేదం పరివర్తతే' అన్నట్లు దుఃఖోద్ఘోగములోనున్న కవికి వాస్తవికజగత్తు దుఃఖమయముగా కనిపించును. అతడి జగత్తునుండి దూరదూరాలకు, రహస్యీలాలకు ఎగిసిపోవలెనని ఇచ్చ

1. కృష్ణపక్షము : పుట 68.

2. Ode to a nightingale.

3. దీపావళి : పుట 45.

గించును. చంద్రునితో 'ఈ యామిని మాత్రమే తిరుగులాడెద నేఁ బిఱుముబ్బువోలె నీతో మన సార, నొక్కవరి దోడ్కొని పొమ్మటకో నుదాకరా' అని మొరపెట్టుకొనును,¹ సంధ్యాసమీరము నుద్దేశించి

'ఓయి సంధ్యాసమీరణా, రేయితోడఁ
 గారు చీకటితోడ దుఃఖమ్ముకూడ
 పరువు పరువున నాకొఱ కరుగుదెంచు;
 నీదు నునులేతఱక్కలమీద వడిగ
 నెత్తికొని పోవరాదె నన్నెచటికేని'²

అని యాచించును. ఈ చరణములు 'O lift me as a wave, a leaf a cloud' అని West wind నుద్దేశించి షెల్లీ పలికిన వాక్కులను స్ఫురింపజేయుచున్నవి. లోకావరణమును దాటి, మిన్నుల తెగిసిపోవలెనను ఈ పలాయనతత్వము (Escaping from bitter realities of life) షెల్లీ, కీట్సులనుండి మన కవిత్వమునకు సంక్రమించినది. తెలుగువైగల కాల్పనిక కవిత్వప్రభావములలో ఇది ఐలీయమైనది. దీనిని కాల్పనికోద్యమకాలములో Romantic melancholy అనిరి. దీని తత్వమిది.

'Longing for the unattainable ideal; and the feeling that the sensitive artistic genius is bound to be destroyed by the materialistic crowd.'³

షెల్లీ 'Ode to the west wind'లో ఈ తత్వమే కనిపించుచున్నది. కీట్సు 'Ode to nightingale' అన్న గీతములో ఈ తత్వము సమగ్రాకృతి దాల్చినది.

"— and leave the world unseen
 And with thee fade away into the forest dim
 — — — — —
 Fade for away, dissolve, and quite forget
 What thou among the leaves hast never known."

అను చరణములలో కీట్సు జగత్తునువీడి గహనాటవులలోనికి ఎగసిపోవు కాంక్షనే వ్యక్తము చేసెను. జీవితములో తాముపొందిన Weariness, fever, fret (అశాంతస్థితి) అను వానినుండి తప్పించుకొనుటకు కోకిలతోపాటు సమీరముతోపాటు పారిపోయిన భాగుండునని షెల్లీ, కీట్సు భావించిరి. కృష్ణశాస్త్రిగారి 'పలాయనతత్వము'పై ఇది ప్రబలప్రభావమును వేసినది. 'కోకిల' అన్న శీర్షికతో పెనుమర్రి వెంకటరత్నంగారు వ్రాసిన పద్యములో కీట్సు వెల్లడించిన భావమే

1. దీపావళి : పుట 74.
2. కృష్ణపక్షము : పుట 80.
3. Dictionary of world Literary Terms.

వ్యక్తికరింపబడినది. కోకిల ఇతనికి ఆనందసహధర్మచారియైన ఒకతేజోలేశము'గా కనిపించుటలో కొంత తాత్త్వికదృష్టియున్నను, ప్రధానముగా కీఘ్ను ప్రభావమే పనిచేసినది. ఈ పద్యమందుకు తార్కాణము.

'నన్ను క్రమ్మిన బాహ్యబంధము లేడల్పి
మ్రోగుచున్నది నీ గీతముగ్ధరవము
ఎగిరివత్తునులే ! యుగవిగమవేశ
నిన్నుగూడి మాధుర్యముల్ నింపుకొరకు.'

(vii) విషాదమాధురి :

విషాదక్రిన్మ మైన కవిమనస్సులో అనేకభావములు తరగలెత్తివచ్చును. పలాయనతత్త్వము అతని మనోవికృతిదశలలో ఒకటి. మృత్యువరణము అట్టిదే మరియొకటి. ఈ విధముగా ఆట ఘోటులతో, ఊహోహలతో, అనేకభావప్రతిఘాతములతో కల్లోలితమైన కవిహృదయస్థాగరములో ఆమృతోదయమగును. హోహలగర్భములో అమృతరేఖలను దర్శించెడు 'సమదృష్టి' అతనికి కలుగును. 'Invocation to misery' అను గీతములో షెల్లీ దుఃఖమును ప్రేయసిగా, తోడునీడగా, సోదరిగా, ఆనందసంధాయినిగా భావించినాడు.

'Come be happy sit near me' అని దుఃఖమును సంభావించినాడు. తెలుగు భావకవి కూడ ఈ విధముగానే దుఃఖమును తనకు తోడునీడగా భావించినాడు.

“నాకు నిశ్వాసతాళవృంతాలు కలవు
నాకు కన్నీటిసరులదొంతరలు కలవు
నాకమూల్యమపూర్వమానందమొసగు
నిరుపమనితాంతదుఃఖంపునిధులు కలవు”¹

అని విచిత్రముగా చెప్పికొన్నాడు.

'ప్రేమదాహాన నెడదతపించుకొలది
అమృతమొలికింతు స్మృతనయనాంచలముల'²

అని దుఃఖములోనే ఆనందమును ప్రదర్శించినాడు. కన్నీటికెరటములలో వెన్నెలను, నిట్టూర్పు గాడ్పులో నెత్తావిని, ఆశనిపాతములో అంబువును. హోహలముల్లో ఆమృతమును దర్శింపగలిగినాడు.³

1. కృష్ణపక్షము : పుట 84.

2. దీపావళి : పుట 59.

3. కృష్ణపక్షము : పుట 88.

'Our sweetest song are those that tell of saddest thoughts' అన్న షెల్లీవలె విషాదభావనలోనే ఆనందగీతామృతము ననుభవింపగలిగినాడు. కృష్ణశాస్త్రి, వేదుల ఈ విధమైన భావచ్ఛాయలను ప్రదర్శించినవారిలో ప్రముఖులు

విషాదవిషమును ఆనందామృతరసముగా మలచుకొనుకృతి కలిగినపిమ్మట కవి తన 'దరిద్రకుటీరాంగణమున' 'చైత్రప్రభాత పరిమళములు' విరిసినట్లు పొంగిపోయినాడు.¹ అప్పుడప్పుడు తనకుతానే 'శోకమ్ముడిగి పాడుమోకవీ'² యని సంబోధించుకొన్నాడు. సీలిమంటల పొగలతో, కారుమబ్బుల చీకటుల త్రోవలలో, కంటకకీరీటముతో, ఎఱుపుదెర్రమంటములు గులతో తిరుగాడిన కవికి అమృతసౌందర్యలోకమునుండి వీచిన నూత్నానిలవీచికలు సోకినవి. అంతకుముందు వికృతమై కనిపించిన పాడులోకమే పల్లవరమ్యముగా, పరమశోభాస్థావితముగా భాసించినది. తన మనస్సులో క్రొత్త ఆశలు రెక్కలు తొడుగుకొన్నవి.

‘పూల చిరునవ్వులో పొంగిపోవు వలపు
 గాలియూర్చుల చిఱుతరంగాల వలపు
 చివురుజొంపాల వెచ్చని కవుగిలింత
 పులుగుగొంతుక తీయని పులకరింత
 నేడె నా హృదయములో నిండిపోయె’³

నని కవి వసంతకోకిలమై ఆనందకుహూకూజితముల వెలార్చినాడు. గళములో గరళమును, తలపై నెలవంకను నిలపుకొన్న శివునివలె కావ్యలోకమున నిలిచిపోయినాడు. ఇది ప్రణయ కవిత్వములో ఉత్కృష్టమైనదశ. ఈ విధముగా విషాదశాంతితో, వినూత్నమైన ఆశాకాంతితో రెక్కలు విప్పిన కవిభావన సంకుచితమైనపరిధులను దాటి విశాలాశావకాశములలోనికి విస్తరించినది. ఇంతవరకు తానొక ప్రేయసికొరకు కలలుకనెను. ఆ కలలు ఫలోన్ముఖమైనపిమ్మట నేలరాలినవి. తన ఆశలు భగ్గుమైపోయినవి. తనకు ప్రేయసినమాగమము సిద్ధించలేదు. అందుకై ఆతడు విలపించినాడు. లోకమును నిందించినాడు. తన్ను నిందించుకొన్నాడు. మృత్యువును వరించినాడు. దుఃఖమే సర్వస్వముగా భావించినాడు. గుడ్లగుబవలె కొంతకాలము ఇరుల సందులలో తలదూర్చినాడు. చివరకు దుఃఖములోనే ఆనందరేఖలను దర్శించి, తన మనస్సులోని విషాదనీలయవనికను తొలగించి అంతరంగమును చిన్నయతేజోమయ మొనర్చినాడు. ఈ స్థితిలో అతనికి పూర్వప్రేయసి జ్ఞాపకముండదు. ఒక ప్రత్యేకవ్యక్తిమై మరులు కొను పరిధినుండి అతిగమించి తనలోని సౌందర్యతృప్తకు మూర్తికల్పనము చేసికొన్నాడు. ఊహాప్రేయసిని సృష్టించుకొన్నాడు. ఈ దశ ప్రణయకవిత్వములో సర్వోత్తమమైనది.

1. దీపావళి : పుట 107.
2. చుడుకీల : మల్లవరపు : పుట 81.
8. దీపావళి : పుట 107.

(viii) డోహోప్రేయసీసృష్టి :

సముద్రుడు ఎడదలో బడబాగ్నిని ముడుచుకొని శీతలతరంగచామరములతో విశ్వంభరను లాలించు మహాయోగి. సముద్రునికి, విప్లవంభవ్యధావిధురితాంతకరణుడైన ప్రణయ కవికి డోహోసంభాషణము జరిగినది. ఆకాశము తన ప్రీయురాలిని, ఆమె తనకందకుండ నిల్చినను తాను బెంగపెట్టుకొనలేదని, తన ప్రేమనందేశముతో ఆమె మబ్బులయాపమున పులకరించునని, చంద్రకిరణాలే తమకౌగిలింతలని, వర్షబిందువులే తమచుంబనములని, సముద్రుడా కవితో చెప్పును. ఆతడింక ఇట్లనును.

నాయనా : కవివంటావు; ప్రీయురాలిని సృష్టించుకొనలేనివాడవు కవివా ? కావాలంటే కనురెప్పపాటలో త్రిభువనైకమోహిని, ప్రణయైకమూర్తి దొరకడబోయి¹

ఈ సాగరసందేశము వినగానే కవిమనస్సులో మధనము జరిగినది. 'నాకుగాదులులేవు నాకుషస్సులులేవు', అని వెనుక తాను పాడుకొన్నపాట వెలితిగా కనిపించినది. తన పాత పాటలన్ని తిరుగపాడుకొన్నాడు. తాను దర్శించిన వ్యక్తులలోని లావణ్యలవములను ప్రోగచేసి హృదయమున భద్రపరచుకొన్నాడు. 'ఎక్కడెక్కడిదో కంటబడిన సౌందర్యముల్లా', 'స్ఫురించిన ప్రేమల్లా' తెచ్చినాడు. కనులుమాసి తెరచినాడు. శాంతించినాడు. అప్పుడు చతుర్దశ భువనములలోని ఏకైకసౌందర్యస్వరూపిణి 'స్వచ్ఛసుధాపరిపూర్ణ ప్రణయైకమూర్తి' భాసించినది. "ఆమెనాది, నాప్రియురాలు, నేనుప్రియున్ని, నాకప్రేమదొరికింది. సరే. సౌందర్యమూ దొరికింది."² ఈ భావనతో కవి ఆమెను తనలో బిక్యముచేసికొనినను. తానామెతో కరగి పోయెను. అభేదస్థితి యేర్పడినది. ఈ కథనము భావకవులయందు ఆత్మాశ్రయప్రణయరీతిలో రచనలుచేసిన అందరికి వర్తించును. షెల్లీ 'Hymn to Intellectual Beauty' అన్న గేయములో వ్యక్తినిష్ఠమైన సౌందర్యముకాక రాశీభూతమైన సమస్తజగత్సౌందర్యమునే కీర్తించెను.

'Spirit of Beauty, that dost consecrate with thine own hues all thou dost shine upon of human thought or form' అను పాదములలోను, 'Man were immortal and omnipotent Didst thou, unknown and awful as thou art, keep with thy glorious train firm state within his heart'. అను పంక్తులలోను మానవునిజీవితమున ఆదర్శసౌందర్యమునకున్న ప్రభావమును వ్యక్తీకరించెను. సౌందర్యము నిత్యనివాసము చేసినప్పడే మానవుడు మృత్యుంజయుడగునని స్పష్టపరిచెను. బసవరాజు అప్పారావుగారు ఈయంశమునే 'అనందలోకమరయుటకన్నను కాననిసౌఖ్యము కలదా'యని, 'సౌందర్యోపాసనమునకన్నను సద్ర్ద్రతమెయ్యడి చెవుమా'యని గానము చేసిరి.

1. నా ప్రణయలేఖం కథ (వ్యాసము) : కృష్ణశాస్త్రి : 'సతి' : రుధిరోద్ధారిపుష్కలంబిక :
2. నా ప్రణయలేఖం కథ :

రవీంద్రుడుకూడ ఈ యాదర్శసౌందర్యమునే 'ఊర్వశి'గా క్రోడీకరించెను.¹ కృష్ణ శాస్త్రిగారు విశ్వసౌందర్యము భావనదేసినవిమ్మటనే ఊహప్రేయసిని సృష్టించుకొని ఊర్వశియని నామకరణముచేసిరి. క్షీరసాగరగర్భమునుండి తమ ఆనందసందేశమును, కల్యాణసందేశమును కావ్యజగత్తున కందించిరి. మల్లవరపువిశ్వేశ్వరావుగారు నిరీహస్థితిలోనుండగా ఒక అర్ధరాత్రమున ఊహప్రేయసి అవతరించినది. మొదట ఆమె దరస్మితము అంతరిక్షమున జాలై కురిసినది. తాళయై మెరసినది. పూవై విరిసినది. పిమ్మట ఆమె అతని కెంతటి ఉత్సాహమునిచ్చినదో కవి ఈ విధముగా పాడుకొన్నాడు.

'ఈలోనే నీకాంతితనువు నాదేహందరిసి
అలపుగొన్న నాస్వప్నజీవితావరణం మేలుకొలిపి,
నా హృదయోద్భవనంలో దీపం నిలిపితివే
విలసితలావణ్య శ్రీవై, శ్రీవై, నీవై
నీవెవరైనా నీపేరేమైనా కానీ
నవనిత్యయౌవనానందప్రాణి.'²

క్రమక్రమముగా ఆమెసుధాలాపనము వీనులలో, వననిధి నిర్భనులలో, తనలోని అణువణువులో వినిపించినది, ఆమెయే 'విద్యున్నారి'గా, 'జీవనదేవత'గా 'ఐంద్రజాలి'గా, 'ఉరుతిమిర మరుసంచారిణి'గా, 'చిరతరా రిసంభరితవిరహిణి'గా, 'నీరదరథసంచారిణి'గా, 'ధీరవిషాదకారిణి'గా, బహుభంగుల భాసించినది. ఆమెయే 'సుప్తమదుకీల'; 'అమరలోకముభూమినదుకు తీయనిమంట'. 'అపారదూరానందవిజ్ఞానమయజగదీద్వీధివాసిని'.

వేదులసత్యనారాయణశాస్త్రిగారికి ఊహప్రేయసి 'కవిభావనావిలాసిని నిత్యసైరంద్రీ'గా, 'స్వప్నలోకరాజ్ణి'గా భాసించినది. ఆమె 'చంద్రికావసనాంచలోచ్చాలనముల చిరవిరహవాసనల నెగజిమ్ముకొనుచు తాండవించి'³న అమృతసౌందర్యలక్ష్మిగా సాక్షాత్కరించినది. ఇంద్రగంధీ హనుమచ్చాస్త్రిగారికి ఈ ఊహప్రేయసి 'నీలగగనాంతవికస్వరతారకాసుమవ్యాప్రియమాణదేహ'గా, 'తపఃఫలసిద్ధిమూర్తి'గా కనిపించినది. ఇంకొకకవికి ఆమె 'సుధాబాల'గా, స్వర్గ మార్గమున పూలపల్లకీలో ఊరేగు 'మధురవ్రమీల'గా మిరుమిట్టగొలిపినది.⁴ బాపిరాజుగారికి 'శశికళ'గా రూపొందినది; ఇట్లు భావకవిప్రముఖులలో పలువురు తమసౌందర్యతృప్తకు తగినట్లుగా ఊహప్రేయసులను సృష్టించుకొని చిత్రకాంతిని పొందిరి. ఈ సృష్టికి షెల్లె, కీట్సు, రవీంద్రుల సౌందర్యారాధనతత్వము ప్రోద్బలకమైనది.

1. 'ఊర్వశి' విషయములో భిన్నకవుల దృక్పథములను ముందువివరింతును.
2. కళ్యాణకింకణి: సుల్లవరపు: పుట 8
3. దీపావళి: వేదుల: పుట 70.
4. 'సుధాబాల': సంపత్: మహాదయము: పుట 800.

(ix) ప్రేయసీపూజ్యత :

భావకవిత్వములో ప్రేయసికి పూజ్యస్థానము లభించినది. శ్రీ ఆంగసౌందర్యమునుకాక ఆత్మసౌందర్యమును వీరెప్పుడు మనస్సుచేత భోగించిరో ఆప్పుడే శ్రీ వీరిదృష్టికి ఆరాధనీయగా కనిపించినది. పాశ్చాత్యదేశములలో 'రినైజాన్సుయుగము'న శ్రీ మానవులమనస్సులలోని దుష్టత్వమును ప్రక్షాళనముచేయు మహా త్రరళ క్తిరూపిణిగా భావించబడినది.

'who does not know that women cleanse our hearts of all evil and low thoughts, of cares, of troubles, and of those heavy dejections that follow in the train of these.'¹

భావకవులలో ప్రేయసికి పూజ్యతకల్పించుటలో రాయప్రోలువారు ప్రథములు. వీరి దృక్పథము నింతవరకే వివరించితిని. ప్రేయసీపూజ్యత తదనంతరభావకవులలో ఉత్తరోత్తరాభివృద్ధిగాంచినది. ప్రేయసిని వారు అంతరంగశాంతిదేవతగా, ఆశాపథాంతరాకాపారిజాతముగా, తపకల్పవల్లగా భావించిరి.² పలువురామెను దేవీపీఠముపై నధిష్ఠింపజేసిరి. షేక్స్పియరుగూడ తన ప్రేయసిని దేవిగా సంభావించెను

'I grant I never saw a goddess go-
My mistress when she walks, treads on the ground.'³

నాయని తనప్రేయసిని సంతోధించుచు

'దైవతమవీవు నీదు ప్రత్యక్షమునకు
గడియలెంచుచునుండు భక్తుడను నేను.'⁴ అనెను.

తల్లావజ్జుల నీ పాదయుగళి ధ్యేయమ్మునా'కనెను.⁵ బౌద్ధులు పవిత్రముగానెంచు త్రిరత్నములు తనకున్నవని, ఆవి ఆమె గుణగణము, విద్యానిరతి, యౌవనశోభయన్నవేయని చమత్కరించెను. బౌద్ధుల 'త్రిశర్ణము'లనుగూడ ఆమెవాక్కులపట్ల, అప్రిపంకేరుహములపట్ల, కటాక్షముల పట్ల అన్యయించుకొనెను. ప్రేయసీసమారాధనమున విశ్వనాథ శిఖరములందుకొన్నాడు. త్రిభాగశేషమైన దీర్ఘపేమంతయామినులలో, కలతనిద్దరలో, స్వప్నకలనదేత ఆమె సాక్షాత్కరించునని, అప్పుడామె పృథివియంతయు పాదపీఠముగనలవరిచి, అనంతాకాళము నావరించి, 'అనిలవీచికా స్తంభనమాచరించ'నని, ఆ స్థితిలో ఆమెను 'అగ్నీవరుణులు' సేవించుచుండురని వీరుఅభివర్ణించినారు.⁶ కృష్ణశాస్త్రిగారు తమప్రేయసీని 'మమవమ స్తకమకుటమాఙ్ఞికృతాజ్ఞి'గా

1. క్యాస్టిలిగ్నియోనిఅను ఇటలీరాజ్ఞియవేత్త అభిప్రాయము.
Quoted in 'The Religion of Beauty in woman': P. 22.
2. దీపావళి : 8. Sonnets: cxxx.
4. సౌభద్రనివణయయాత్ర : 5. హృదయేశ్వరి :
6. గిరికుమారుని ప్రేమగీతాలు :

సంబోధించి, ఆమె తమజీవితమున అపతరించుటతో 'ఈశ్వరాలోకమే యిటువెడలెనో నేడు' అను సందేహము కలిగినదని వెల్లడించినారు.¹ మల్లవరపువిశ్వేశ్వరరావుగారు 'పూతభావనా కృతి'తో తమప్రేయసి 'కంఠపూజనలుపు'టకు తమ వనములో నవసుమమ్ములు పూయించినామని చెప్పుకొన్నారు.² ఈ విధముగా భావకవులు తమప్రేయసిపట్ల ఎనలేని గౌరవప్రపత్తిని కనబరిచినారు.³

ప్రేయసిని వీరెంత పూజ్యభావముతో చూచినను 'నీ'వనియే సంబోధించిరి. ఒక్క పిలకాగణపతిశాస్త్రిగారు మాత్రము 'మీరు'అని సంబోధించి నవ్యతచూపిరి.

'మీ మధురహాసలేశోదయమున దేవి !

తోచె నానందవిస్మృతాత్మునకు నాకు

ఏ మహారాజురాజాధిరాణ్యహోర్ధ్వ

హైమమకుటమణిప్రభాధామమునని !

— — — — —
 మీ స్మరణసాగరామృతోర్మికల.....'⁴

(x) కులపాలితాప్రణయము :

భావకవులలో కులపాలితాప్రణయమును రమ్యముగా చిత్రించినవారిలో విశ్వనాథ, నాయని అగ్రగణ్యులు. విశ్వనాథ 'గిరికుమారుని ప్రేమగీతాలు', నాయని 'సౌభద్రుని ప్రణయయాత్ర', 'ఫలశ్రుతి' అను కావ్యములు ఈ ప్రణయచిత్రణకు ప్రతినీధికావ్యములు. కులపాలితాప్రణయ చిత్రణమున వీరిపై పాశ్చాత్యప్రభావము లేదు. ఇది మనగడ్డలో పుట్టిపెరిగిన సంప్రదాయమే. భారతీయుల గృహస్థాశ్రమధర్మము ఇంద్రియాతీతమైన అనురాగరజువులతో పెం. గొన్నది. భవభూతి యిట్లాల్లిని

'ఇయంగే హేలక్ష్మీ రియమమృతవర్తిర్నియనయో

రసావస్యాః స్ఫురోశ్చవపుషి బహుశశ్చందనరసః

అయం బాహూకంఠే శిశిరమస్పృణో మౌక్తికసరః

కిమస్యానప్రేయో యది పర మసహ్యస్తు విరహాః'⁵

1. ఉ. ర్యశి : 2. మదుకీల :

3. 'As a worshipper of beautiful, the modern poet brings a pure heart and a great reverence to the delineation of the heroine.' —K. Lakshmi Ranjanam 'Love in Modern poetry': Triveni 1939.

4. ప్రతిభ : నవంబరునంబిక : 1936.

5. ఉత్తరరామచరిత్రము : ప్రథమాంకము :

అని వర్ణించియున్నాడు. భార్యను

“కార్యేషుదాసీ కరణేషుమంత్రి
 భోజ్యేషుమాతా శయనేషురంభా
 రూపేచలక్ష్మీ క్షమయాధరిత్రీ
 షట్కర్మయక్తా కులధర్మపత్నీ”

(దాటువు)

అని మనవూర్వులు వ్యాఖ్యానించినారు. భావకవులలో 'కులసాలిక' శృంగారమును దివ్యస్థాయికి తీసికొనిపోయి, దంపతులకు ప్రకృతిపురుషభావము సమన్వయించినకావ్యములు గిరికుమారుని ప్రేమగీతాలు, సౌభద్రునిప్రణయయాత్ర.

ఈ కావ్యములలో సాత్వికశృంగారము చిత్రింపబడినది. ప్రేమతాదాత్యమే బ్రహ్మ సాయుజ్యమని నిరూపించుట వీనిఉద్దేశము. ఈ రావ్యములలోని నాయికానాయకులు ఇంద్రియా తీతమైన నిర్మలప్రేమయందు సమాధిపొంది అనందపీయూషమును సాధించినవారు. గిరికుమారుని ప్రేమగీతాలలో 'దేవీ' సంబద్ధి కేవలము ప్రేయసీపరమైనదికాదు. 'దేవి'యనగా మాతృ స్వరూపిణియని, ఈశ్వరియని భావించుకొనవలెను. అందుకే విశ్వనాథ దేవికి, ప్రేయసికి ఒక్కొక్కమాటు అభేదము చూపినాడు. తనసతిని, తనను పార్వతీపరమేశ్వరులతో పోల్చుకొన్నాడు. తాను జ్ఞానాకృతియై గరళము గళమున నిల్చుకొంటినన్న సందర్భమున ఈ విషయమే ధ్వనింపజేసినాడు. ఆ గరళమును గళమున నిలుపుకొన్నప్పుడే తమకు పార్వతీపరమేశ్వరత్వము అన్వర్తమైనదని తెలిపినాడు.

‘అది-గళమ్ముననిలిపినయపుడె నీవు
 నేనునొకటైతిమే పురంద్రీ! శశికళ
 సాంద్రశిశిరముగ్ధ సుధారసస్రవంతి
 మనశిరస్సుల తాండవించెనె లతాంగి.’

‘నీవియోగమృతంచ నే నిక్కువముగ నెఱుగనేయెఱుగను’అను పద్యమున ఈ అర్ధ నారీశ్వరభావమునే ధ్వనింపజేసెను. రానురాను కవికి ఆదైవతదృష్టి విస్తరించినది. జ్యేష్ఠ మానవు తొలిసంజలవెన్నెలలు తనసీమంతినిదరహాసములుగా, సంధ్యాకాలశీతలసమీరము తన దయిత సర్మోక్తిగా భావించుకొని ప్రకృతితో తాదాత్యముచెందినాడు. అతడు సూర్యుడుగా, ఆమె ప్రొద్దుపొడుపుపువ్వుగా భావించుకొన్నాడు. -వారి ఆలోకనమాలికలదేత పృథివ్యాకాశములకు తేజోమయములైన ముఖ్యపడినవని, ఆమె భూవాయాకాశముల కతీతమగు అంబికా స్వరూపిణియని కీర్తించినాడు. అట్లని అతడు లౌకికస్థాయిలోని దాంపత్యశృంగారమును స్పృశింపక పోలేదు. తన్ను ‘వరలక్ష్మీదయతుడు’గా పేర్కొన్నాడు. వారి పరస్పరప్రేమబంధమునకు కారణము వీత్రాజ్ఞ, జననియనుమతియని చెప్పకొన్నాడు. ఆమెసౌందర్యముతోపాటు శీలము,

కులీనత అతని అగాధప్రేమకు ప్రోద్బలకములని స్పష్టపరిచినాడు.¹ తాను గిరికుమారుడు. అతని ప్రేమ తుంగగిరిసానువులవై మహావేగముతో ప్రవహించునట్టిది. అట్టి ప్రేమోద్వేగము కూడ ఆమెప్రభావముతో ఆనకట్టలకొగ్గి చిరువాకలై ప్రవహించెనని విన్నవించుకొన్నాడు.² ప్రేమకొలకులలోపూచిన శతపత్రము కోసితెచ్చి ఆమె కర్పించెను.

“ఇది సభక్తికమర్పిత మిది భవచ్చి
 రంబునను నీదుమోముపై వ్రాలి దేవి !
 శారదాఫాలబాలశశాంకరేఖ
 వలెఁ జెలంగె నా పూర్వతపస్సుచేత.”³

ఈ పద్యమున వారి దాంపత్యములోని మధురగభీరభావము ప్రసన్నమగుచున్నది

‘వత్సలాఫాలమున నెలవంకగుఱుతు’, ‘ఈ యమర్త్యాచ్చంద్రిక లెన్నినాళ్లు అను పద్యములలో⁴ నాయని తనది ‘సదాశివత్వపదపి’యని చెప్పకొన్నాడు. దాంపత్యధర్మము నుజ్జీ వింపజేసిన పురాణగాథలలోని నాయికానాయకులను ఇతడు తనకావ్యములలో ప్రస్తావించినాడు. సావిత్రిప్రస్తావనమట్టిదే. ప్రళయము సైతము ప్రణయశక్తిని, దాంపత్యబంధములోని మహిష్మతను చలింపజేయలేదని సావిత్రి నిరూపించినది. దాంపత్యమునకు, ప్రణయమునకుగల ఈ ఆచంచలసత్త్వమును నిరూపించుటకే నాయని సావిత్రి నుదాహరణముగా తీసికొన్నాడు.

‘ఫలశ్రుతి’లో నాయికానాయకులసంయోగము ‘మర్త్య’పరిధిని దాటినది. అది జీవాత్మపర మాత్మలసంయోగముగా భావింపబడి కూర్చబడినది. ‘ఊర్వుసల్పని నా ముక్కులూదియూది నీదుపవననిశ్వాసమ్ము నింపినావు’ అనుపద్యములో శృంగారభావము వెనుక వేదాంతభావము ధ్వనించినది. లౌకికముగా కనిపించుభావములను ఆధ్యాత్మికగంధనిర్పరములుగా ఉపలక్షించుట నాయని సాధించిన ప్రత్యేకత. ఐనను వీరు శుద్ధలౌకికదంపతులవలె కనిపించు ఛాయలు ఇందులో లేకపోలేదు. ‘మగము మేనత్రమేనమామలబలమ్ము’ అను పద్యములో చిన్న నాటినుండియే ఈ యిరువురుకలిసి ఆడుకొనుచుండిరని, అప్పుడే లోకులు వీరిని దంపతులుగా భావించిరని నాయని స్పష్టపరిచినాడు. ‘భావ : యనుమాట ప్రేమప్రపంచమునకు నీవు పెట్టినపేర’న్నాడు.⁵

‘నిత్యక్రీడ’ అను శీర్షిక క్రింద వ్రాసిన మూడుపద్యములలో పరిశుద్ధమైన దంపతీప్రేమను దినముతో ఉపమించినాడు. సూర్యోదయకాలమున ప్రారంభమైన నీడలు క్రమముగా ప్రొద్దెక్కిన కొలది తగ్గిపోయి, ఏ వస్తువులనుండి ఆవిప్రారంభమైనవో ఆ వస్తువులలోనే మధ్యాహ్నసమయ మున కలసిపోయి, మరల సాయంసమయమున క్రమముగా విస్తరించి నలువైపుల ప్రసరించి ప్రకృతిలో లీనమైపోవును. అట్లే తానుగూడ తన జీవితప్రారంభమున ఆమె నీడకొనలవెంట

1 2. 3. గిరికుమారుని ప్రేమగీతాలు.

4. 5. చలశ్రుతి.

ఆమెవదాంభోరుహముల చేరికొని, టివితమధ్యాహ్నకాలమున ఆమెలోఁబక్కమై, ప్రాయపువ్రోధ్దు వాలుచుండగా ఆమెసిద్దలో కలసిపోయి, తన స్వచ్ఛప్రణయమును దిగ్గిగంఠములందు వ్యాపింప జేయుదునని ఈ పద్యములలో ధ్వనింపజేసినాడు. ఇది దంపతీప్రణయములోని మూడుదశలను సూచించు భావనారీతి. ఈ విషయముగా లౌకికదాంపత్యచ్ఛాయలతోనే ఆలౌకికదాంపత్యశీలమునకు, ఆద్యైతభావసిద్ధికి దారితీసిన కావ్యమిది.

కొందరు శృంగారనాయికలు :

భావకవిత్వములో నాయికాశృంగారము శిఖరస్థానముందుకొన్న కావ్యములు ఊర్వశి, కిన్నెరసానిపాటలు, యెంకిపాటలు, శశికళ, హృదయేశ్వరి, సౌభద్రునిప్రణయయాత్ర వీనిలో ఊర్వశి, శశికళ, హృదయేశ్వరిలోనినాయిక సౌభద్రునిప్రణయయాత్రలోని వత్సల ఆయా కవులు వైయక్తికముగా ప్రేమించిన సుందరీమణులు. ఊర్వశి, శశికళ లౌకికవాసనల కఠీత మైన ఊహాస్పృష్టులు. హృదయేశ్వరిలోని నాయిక, ప్రణయయాత్రలోని వత్సల లౌకికగంధ మున్న నాయికలు. ఆ కవులజీవితముతో పెనవేసికొనిపోయిన వాస్తవికమూర్తులు. కిన్నెర, యెంకి కవుల సిత్యజీవితముతో ఏ మాత్రము సంబంధించినవారుకారు. కవితాకళాదృష్ట్యా వారిని కదలించి రూపుసిద్ధుకొన్న అమృతమూర్తులు.

కవులు : వారిప్రేయసులు :

కవులు తాముప్రేమించిన సుందరీమణులను కావ్యనాయికలుగా చేసికొనువిషయము మొదట ప్రస్తావించును. తాము సిత్యజీవితమున చూచినసుందరికి హృదయమర్పించి ఆమెను త్రికరణబద్ధిగా ఆరాధించినకవులు ప్రాచీనసాహిత్యమున కనిపించరు. వారుప్రేమించిన ఘట్టము లుండియుండవచ్చునుగాని వారు వానిని కావ్యరూపమున ప్రదర్శించలేదు. పూర్వకాలమున ఆత్మాశ్రయకవిత్వమున కసిత్యములేకపోవుట ఇందు కొకకారణమైయుండవచ్చును. ప్రాచీన సాహిత్యములో 'పద్మావతీచరణచారణచక్రవర్తి'యైన జయదేవు డిందుకు ఆపవాదముగా ఉన్నాడు. కాళిదాసు శ్రీనాథుడుమున్నగువారినిగూర్చిన శృంగారగాథలున్నవికాని వానికి ఆ కవులు అక్ష రాకృతి కలిగించలేదు. ఇరుపదవశతాబ్దిలోని భావకవులు తమ ప్రేయసీమూర్తులను కావ్యనాయి కలుగా చేసుకొనుటలో గొప్పనవ్యత చూపినారని చెప్పవచ్చును తెలుగుకవులకి దోరణి.పాశ్చాత్య కవులనుండి సంక్రమించినది. పాశ్చాత్యసాహిత్యజగత్తులో చాలకాలమునుండి కవులు తాము ప్రేమించిన తరుణులనుగురించి భావగీతము లల్లుటకలదు. జీవితకాలమంత శ్రవప్రేయసీకొరకు తహతహలాడి, పలికిన ప్రతిపదములో, పాడిన ప్రతిగీతములో ఆమెనంకిత్రనము చేసినవారు న్నారు. తమ ఆశానెరాళలను, వేదనను, వేడుకను ఆమెపేర వెలిపుచ్చుకొన్నారు. డాంట్, పెట్రార్చ్ (Petrarch), సిద్ధి, షేక్స్పియరు, వెల్లీ, కీట్సు, బైరను, బ్రౌనింగు, రోసెటి మున్నగువారు ఈ శాఖలో ప్రసిద్ధులైనకవులు.

డాంట్ (Dante) పేరుమోసిన ఇటాలియనుకవి. ఈతడు తన తొమ్మిదవయేటనే బ్యాట్రీస్ పోర్తినారీ (Beatrice portinari) అను అమ్మాయిని ప్రేమించెను. అప్పుడా అమ్మాయి

పయస్సుకూడా అంటే. తర్వాత ఇరువురు పెండ్లిచేసికొనిసి. ఆమె తనయిరువదిన్నాళ్లవయేటనే మరణించినది. డాంటీకి తనప్రేయసి ఆదర్శమూర్తియు, జీవనదేవతయునైనది. ఆయన కవితా తంత్రికలను జుమ్మనిపించిన రసరాజ్ఞి ఆమెయే. ఆయన కావ్యములలో మకుటమణియైన డివైన్ కామెడీ (Divine Comedy)లో తన ప్రేయసిని 'ముక్తిసేమంతినిగా' వర్ణించినాడు డాంటీ.

పెట్రార్క్ ఇటలీకవి. ఇతడు లారా (Laura) అను సుందరీమణిని ఒక శుక్రశుభ వాసరమున చర్చిలో దర్శించినాడు. ఆమెనుచూడగానే ఆతనిలో వలపుతలపులు మొలకెత్తినవి. అప్పటికే ఆమె వివాహితయట. ఆయనను తాను లారాను ప్రేమించుట మానలేదు. ఆతని తొలిరచనలలో అసంపూర్ణప్రణయముకొరకు, అందనిలక్ష్యముకొరకు చేసెడి 'వేసదేలేని వెర్రి అన్వేషణము' చిత్రింపబడినది. ఆమెజీవితకాలమున, జీవితాంతమున ఈ కవి దాదాపు 300 గేయముల నామెనుద్దేశించి రచించెను. తనస్వప్నము చెదరిపోగా ఈతడు లోకమున తెదురు తిరుగలేదు. ఇంద్రియవాసనలకు, ఆధ్యాత్మికచింతనలకు జరిగిన సంఘర్షణకు తీయని విషాద సంగీతము నమకూర్చినాడు. ఈతడు లారానుద్దేశించివ్రాసిన సానెట్లు శతాబ్దములతరబడిగా పాశ్చాత్యపాశ్చాత్యమును ప్రభావితమొనర్చినవి. పెట్రార్క్, లారాఅను వేర్లు తాత్త్వికభావ దమితమైన కామోద్రేకము (Passionate love)నకు సంకేతములుగా నిలిచిపోయినవి.

ఇంగ్లీషుకవులలో ఫిలిప్స్ సిడ్నీ వ్రాసిన 'Astrophel and Stella' అను కావ్యము ప్రణయ గీతముల సంపుటి. ఈ గీతములలో నాయిక స్టెల్లా (Stella). సిడ్నీ తాను చిన్ననాడు ప్రేమించిన లేడీ రిచ్ (Lady Rich) అను కామినీమణి మరియొకనిని పెండ్లియాడగా కలిగిన ప్రణయ భంగముతో ఈ గీతములు వ్రాసినాడని, స్టెల్లా అనునది ఆవిడనుద్దేశించి పెట్టుకొన్న పేరని సిడ్నీ లీ (Sidney Lee) అభిప్రాయపడెను.¹ వాస్తవికజీవితములో సిడ్నీ ప్రేమించిన తరుణియే స్టెల్లాయని అనువారు లేకపోలేదు. స్టెల్లాపట్ల సిడ్నీ ప్రదర్శించిన ప్రణయారాధనతత్త్వము ఎలిజ బెత్ కవిర్యయుగమున ఒకసంప్రదాయముగా మారిపోయినది. మహాకవి స్పెన్సరు స్టెల్లా నిట్లు ప్రశంసించెను.

"Stella the faire; the fairest star in skie
As faire as venus or the fairest faire."

షెక్స్పియరుసానెట్లు 'Dark Lady' నుద్దేశించి వ్రాయబడినవి. ఈ Dark Lady అతడు ప్రేమించిన సుందరి అవ్యక్తనామము. కొందరు ఈమె అతని ఊహాసౌందర్యమునకు, ఆదర్శప్రణయమునకు ప్రతీకయందురు. కాని సానెట్లలోని కొన్నివర్ణనలనుబట్టి చూచినచో ఒకానొకతరుణి అతనిహృదయమును దొంగిలించినట్లు బోధపడును.

1. Introduction to the 'Elizabethan Sonnets :

Quoted in 'Religion of Beauty in Woman'; P. 150.

"I do forgive any robbery, gentle thief,
Although thou steal thee all my poverty."¹

చూపులకూపులతో తనకు ముక్తిప్రసాదించుమని ఆమెను ఈ విధముగా అర్థించినాడు కవి.

"_____ but since I am near slain
Kill me outright with look and rid my pain."²

ఇట్టి ఘట్టములను పరిశీలించగా షేక్స్పియరు తానుప్రేమించిన తరుణినిగూర్చియే ఈ గీతములు వ్రాసినట్లు స్పష్టమగును. ఇతని కొన్ని సానెట్లలోని ప్రేమస్నేహములకుగల సంఘర్షణనుబట్టి కొందరు ఇట్లాహించిరి:- ఈ కవి ప్రేమించిన యువతి అతని ప్రీయమిత్రుని ప్రేమించెను. మొదట అతడు నిర్విణ్ణుడైపోయినను క్రమముగా శాంతినలవరుచుకొని ఆమెను స్వీకరింపవలసినదిగా అతని మిత్రుని కోరెను. ఈ గీతములలో అక్కడక్కడగల ఆత్మింద్రియసౌందర్యారాధనము ఈ విషయమునే ధ్వనింపజేయుచున్నది.

ఇంగ్లీషుకాల్పనికకవులలో కీట్సుషేర్లీబైరనుల భగ్గుప్రేమగాధలు ప్రసిద్ధములు. కీట్సు ఫ్యానీబ్రౌన్ (Fanny Browne) అను నుందరిని ప్రేమించెను. ఫ్యానీలేని గదిలోని గాలి తనకెంతో అనారోగ్యకరమని, ఆమెకొరకు తాను ప్రాణదానముచేయుటకు సిద్ధమనిచెప్పు వరకు పోయిన దీతనిప్రేమ. బ్రతికియుండగా కీట్సు ఆమెను పొందలేకపోయినాడు. పొంది నది ఆమె తృణీకారమే. ఆమెను ప్రేమించినప్పటి వివిధమానసికదశలు అతని 'ఓడ్ టు నైటింగేలు'లో, 'ఓడ్ టు ది గ్రీషియన్ ఆర్మ్స్'లో, 'ఎండిమియాన్'లో ప్రతిఫలించుచున్నవి. 'Ode to Fanny' అన్న గేయము ఆమె తనను తిరస్కరించినపిమ్మట వ్రాసినది. 'Lamia' అను దీర్ఘ గేయమున లామియా ఎవరోకాదు; ఫ్యానీయే. ఈమె ఇందులో సర్వకన్యగా చిత్రింపబడినది. లై సిన్స్ (Lycins = ప్రేమికునిపాత్ర) కీట్సు. ఈ గేయములో ఫ్యానీ సర్పమువలె ప్రవర్తించి తనను నాశనముచేసినదన్న విషయము ధ్వనించుచున్నది.

షెర్లీ మొడట హారియట్ గ్రోవ్ (Harriet Grove) అను కన్యను ప్రేమించెను. ఈ ప్రేమ నడుమనే చెరిగిపోయినది. తర్వాత హారియట్, అను ఇంకొకకన్యను వివాహమాడెను. వివాహానంతరము ఎమీలియా వివియానీ (Emilia Viviani) అను తరుణిని ప్రేమించెను. Epipsychidion అన్నది వివియానీని దృష్టిలోపెట్టుకొని రచించిన ప్రణయకావ్యమే. ఇతడు Mrs. Williams అను యువతినిగూడ ప్రేమించెను. 'Rarely,' "Spirit of Delight". One word is too often'; 'When the Lamp...', 'Rough Wind,' 'To Jame', 'The Magnetic Lady' మున్నగు గేయములన్నియు ఈమెను దృష్టిలో పెట్టుకొని వ్రాసినవే.

బైరను 'మేరీచావర్త్' (Mary Chaworth) ను మనసార ప్రేమించినాడు. 1805 మొదలుకొని, ఆమెకు మరెయొకరితో పెండ్లియగునంతవరకుగల పందొమ్మిదేండ్లకాలములో

ఈతడు వ్రాసిన ప్రణయగేయములన్నిటియందు ఆమె యేదో ఒకరూపమున తళుక్కుమన్నది. మాన్రెడ్ (Manfred)లోని నాయిక ఈమెయే. Don Jaun లో లేడీఎడిలిన్ (Lady-Adeline) ఈమెయే. 'The Dream' అన్న గేయములో ఇతని భగ్నప్రణయమే వస్తువైనది. 'Last words to Greece' అన్న గేయములో గూడ ఈ ప్రణయవేదనయే ధ్వనించుచున్నది.

బ్రౌనింగ్ ఎలిజబెత్ బ్యారెటుతో ప్రణయకలాపము జరిపి, ప్రణయగీతములు కురియించి చివరకామెను పెండ్లిచేసికొనగలిగినాడు. స్వినీబర్న. రోసెటిమున్నగు కవులుగూడ తాము ప్రేమించిన సుందరీమణులనుగూర్చి, భగ్నప్రణయమునుగూర్చి ఏదో ఒకరూపమున నివేదించు కొన్నవారే.

మనభావకవులు ఈ కవులందరి ప్రణయకలాపములను, తత్ఫలితముగా వారు వ్రాసిన గేయములను పరిశీలించుట కవకాశముకలిగినది. ఇంగ్లీషువిద్య ఇందుకు దోహదముచేసినది. తరుణదశలోనున్న మనకవులను ఇంగ్లీషుకవుల స్వచ్ఛందప్రణయ మాకర్షించినది. వారివలెనే వీరును ప్రేమింపసాగిరి. వారివలెనే వీరును భగ్నాశులై ప్రణయకావ్యములు రచించిరి. కొందరు తమ ప్రేయసులనే నాయికలుగా చేసికొనిరి. హృదయేశ్వరి, సౌభద్రుని ప్రణయయాత్ర ఈ ధోరణులు స్ఫుటముగాగల కావ్యములు.

'హృదయేశ్వరి' :

కవి తానొక సుందరీమణిని చూచి ప్రేమించుట, ఆమెను వివాహమాడుటకు నిశ్చయించుట, మొదట ఆమె అందుకంగీకరించుట, పరిస్థితుల ఒత్తిడివలన తర్వాత ఆమె నిరాకరించుట, కవి విరహకాతరుడగుట - 'హృదయేశ్వరి' కావ్యములోని వస్తువు. ఈ కావ్యములోని నాయిక పేరు స్పష్టముగాలేదు. కాని ఆమె నిత్యజీవితములోని విశేషములు కొన్ని సూచింపబడినవి. ఆమె యింటిముందు పొగడబెట్టున్నదని, ఆమె 'శ్రీరామచరితమానసము' పఠించుచుండునని, అప్పుడప్పు డామె తన యూరిలోనున్న నృసింహాలయమున కేగునని, ఒకప్పుడు 'కవితావర్ణమనోజ్ఞాంశుకము దాల్చి', జారుముడితో అంగణమున దిరుగుచుండునని, ఆమెను హిందూస్తానీ సంస్కృతభాషావిష్టము లని ఈ కావ్యపరిశీలనమువలన స్పష్టమగు విషయములు. ఆమె యింటిముందున్న పొగడబెట్టు ఈ కావ్యమున మాటిమాటికి వర్ణింపబడినది. బైరనుకవికూడ తాను ప్రేమించిన మేరీ ఇంకొకరిని పెండ్లియాడి కాపురముచేయుచుండగా ఆమె యింటిముందున్న చెట్టును 'The Dream' అను గేయమున పదేపదే వర్ణించినాడు. తల్లావజ్జులవారి 'వకుళమాలిక' అను కావ్యము హృదయేశ్వరికి అనుబంధమనిపించును. ఇది 'గీతికాస్యగతము'. దీనిలో 'ఇందిరామాధవులు' నాయికనాయకులు. హృదయేశ్వరిలోని నాయికయే ఇందులో ఇందిరగా రూపొందినదేమో? కవియే మాధవుడేమో? ప్రథమదశలో స్వీగర్మమ్యమైన నాయికాప్రేమ, పరిస్థితుల అవరోధముతో కుంతితమై, క్రమశః ప్రేయనిరాసకమైపోయిన ఉదంతము ఇందులో చిత్రింపబడినది.

వత్సల :

నాయనివారి వత్సల ఆందరుకవుల ప్రేయసులవంటిదికాదు. ఆమె ఆతనిమేనత్తకూతురు. పూర్వము అభిమున్యుడు, ఆతనమేనమామకూతురగు శశిరేఖ (వత్సల) పరస్పరము ప్రేమించుకొనిరి. రాజ్యభ్రష్టులై కానలనివసించు పాండవేయులకుచెందిన అభిమున్యునికి తనకూతురునిచ్చుటకు బలరాముడు నిరాకరించెను. బిశ్వర్యవంతుడు, సమాట్టును అగు దుర్లోధనుని కొడుకున కీయదలచెను. వత్సలాభిమున్యులవలెనే కావ్యనాయికయగు 'వత్సల'యును కవిగారును ప్రేమించుకొనిరి. వారిబాల్యముననే ఆమెతండ్రి తనకూతురును ఆతనికిచ్చి పెండ్లిచేసెదనని, తనచెల్లెలికి వాగ్దానముచేసెను. కాని కొంతకాలమునకు తనఅభిప్రాయము మార్చుకొనెను.

'చెప్పెనత్తమ్మ చేతిలో చేయివైచి
 నీకుమారునికిచ్చెద నాకుమార్తె
 ననుచు మును నాన్న; నేడు పేరాసదగిలి
 తోసిరాజనె చేసిన బాసలన్ని.'¹

వత్సలకు, కవికి దినదినము ప్రేమానుబంధము దృఢపడినది. బిచ్చమెత్తుకొనిజీవించుచు, వల్లకాటిలోనివసించు శివునివలించిన పార్వతివలె, తాను తనబావను పరిణయమాడుట కుద్యుక్తయైనది. కఠినవృక్షమును కౌగిలించుకొని ప్రాకిపోవు జాజిశీగవలె తనప్రియునితో పెనగొనుటకు సిశ్యించినది. కవియన్నట్లు వత్సల 'వలపుబావిలోతెన్నినిలువులో' కొలుచుట కష్టము. చిన్ననాటినుండి ఆతనిని 'బావ' 'బావ'యని పిలుచుచు అనురాగము క్రుమ్మరించినది. ఆ విధముగా ప్రేమించుకొన్న ఆ ఇరువురినడుమ కాలము కత్తులునాటగా కవికి రక్షాశ్రువులురాలినవి. 'సౌభద్రునిప్రణయయాత్ర'లో ఈ నిర్వేదమే అచ్చుగ్రుద్దినట్లు కనిపించుచున్నది. 'ఫలశ్రుతి'లో వివాహానంతరసంయోగశృంగారము సభ్యముగా చిత్రింపబడినది.

ఈ కావ్యములోని ప్రత్యేకత 'మేన' సంబంధమున్న యువతీయువకుల పరస్పరప్రేమ. ఇంగ్లీషుకవులలో ఈ విధముగా ప్రణయము జరిపినవారులేరు. వారి సాంఘికవ్యవస్థలో ఈ వెనులబాటు లేదు. ఈ కావ్యమున ప్రణయము భగ్గుముకాక వివాహరూపమున ఫలశ్రుతినందుట ఇంకొక ప్రత్యేకత. ప్రేమించి పెండ్లాడినవారి దాంపత్యములోని మాధుర్యము అనితరమైనది. దానినికవి రసమహితముగా చిత్రించినాడు. వేరునకు సౌభద్రునిప్రణయయాత్రయైనను, ఇందులోని సౌభద్రుడు నాయనివారే. వత్సల మొదట వారిప్రేయసి; తర్వాత ఇల్లాలి.

ఇక ఊహాప్రేయసులైన ఊర్వశిని గూర్చి, శశికళనుగూర్చి చర్చింతును.

ఊర్వశి :

విశ్వసౌందర్యములోని ఉజ్జ్వలభావమునకు రూపస్పష్టియే ఊర్వశి. తరతరములనుండి మానవుల మనోమందిరములలో నివాసమేర్పరుచుకొన్న గంధర్వానుభూతియామె. అటు వేద

1. సౌభద్రుని ప్రణయయాత్ర : వత్సలవంపు.

ఋక్కులకాలమునుండి ఇటుభావగీతములకాలమువరకు, ఆటు అమరవాణినుండి ఇటు ఆంధ్రవాణివరకు, అక్షరరమ్యముగా ప్రవహించిన సౌందర్యమూర్తియామె. కృష్ణశాస్త్రిగారి ఊర్వశీ స్వరూపమును పరిశీలించుటకుముందు వేదకాలమునుండి ఆధునికకాలమువరకు ఏ యేకవులు ఊర్వశీ నేవిధముగా చిత్రించిరో వివరింపవలసియున్నది. మొట్టమొదట ఊర్వశీప్రసక్తి ఋగ్వేదములో, యజుర్వేదములోనిశతపథబ్రాహ్మణములో కనిపించుచున్నది. గ్రీకుల ఈరాస్ సైకింపలె, స్కాండినేవీయన్ల ఎరిజా (Ereja) ఒడోర్ (Oddur)లవలె, వేదములలోని ఊర్వశీ పురూరవులు ప్రేయసీప్రియులు. మూడునియమములకులోనై పురూరవుడు ఊర్వశీసంయోగము పొందగల్గును. వానిలో ఒకటి ఊర్వశీకి పురూరవుడు దినమొలతో కనిపించకుండుట. ఒకరాత్రి గంధర్వాపహృతములగు గౌరెపిల్లలను కాపాడుమని ఊర్వశీవేసిన కేకలకు ఉలికిపడి లేచి పురూరవుడు మెయిపుట్టుమలను సవదరించుకొనకయే లేచిచచ్చును. అతని నగ్నమూర్తిని జూచిన ఊర్వశీ సమయభంగమునకు కినిసి స్వర్ణమునకు నిర్గమించును.¹ ఈ యితివృత్తమున కామశృంగారము, కరుణము ప్రధానరసములైనవి. సమయభంగముపిమ్మట పురూరవుడు ఊర్వశీకొరకు విలపించగా 'ప్రథమోషస్సువలె నేను నీ దగ్గరనుండి వెడలిపోయితిని. నీవు ఇంటికి తిరిగి పొమ్మని ఆమె యనును. 'సౌందర్యమమర్త్య'మని, 'ఇంద్రియనిగ్రహములేనివాడు సౌందర్యాభావతోనే తృప్తిచెందు'ననియనును. అప్పటికే ఆమెగర్భవతి. అయినను పురూరవునికింకను కామత్వప్తి కాకపోవుటతో ఆమెకొరకు విలపించును. ఈ యిరువురిలో నాయకుడు కేవలము కామి. ఆమె మర్త్యలోకమునకుదూరమైన అప్పర. అతడు అమర్త్యతనందుకొనుటకు సన్నద్ధుడు కాలేదు. కాబట్టి ఆ యిరువురికి వియోగముతప్పలేదని వేదములలోని ఊర్వశీవృత్తాంతము బోధించును.

సంస్కృతసాహిత్యములో వేదములపిమ్మట ఊర్వశీవృత్తాంతమును చిత్రించినవాడు కాళిదాసు.² విక్రమోర్వశీయములో ఈయనచిత్రించిన ఊర్వశీ కొంతవరకు స్వార్థప్రకృతిగల వేశ్యవలె, 'దర్బారు'న రక్తివలె కనిపించును. అయినను చతుర్థాంకమున విక్రముని విరహచిత్రణము ఉదాత్తరీతిలోనున్నది.

1. గ్రీకుల Psyche, Eros ల సంబంధము ఊర్వశీ పురూరవుల వృత్తాంతముతో కొంతవరకు పోలి యున్నది. Psyche అనగా మానవాత్మ Eros అనగా ప్రణయదేవత. వీరినిగూర్చి ఒక కథ యున్నది. Eros నైకిని చీకటిలోనే కలసికొనుచుండెడివాడు. వెలుగులో తనముఖము చూడగూడ దని అతడు కట్టడిచేసెను. ఒకరాత్రి దీపకాంతిలో నైకి Eros ముఖమును చూచినది Eros అంతర్ధానమైనాడు. వివేకపు వెలుగులో ప్రణయనుభవమును దర్శించుటకు ప్రయత్నించుట ఆ యనుభవమును కోల్పోవుటకేయని దీని అంతరార్థము. కీట్సు 'Ode to Psyche' అను గేయములో ఈ విషయము ద్వనింపజేసినాడు.
2. రామాయణ, భారత, హరివంశ, విష్ణుపురాణాదులలోగూడ ఊర్వశీప్రసక్తి యున్నదిగాని అది విశేషమైనదికాదు.

అరవిందుడుచిత్రించిన ఊర్వశి మానవుని కర్తవ్యమునుండి తిరోహితునిగాజేసెడి కేవల సౌందర్యమూర్తి. విక్రముడు ఊర్వశిసౌందర్యవాగురలలోపడి కర్తవ్యమును విస్మరించుట అరవిందునికి నచ్చలేదు. అందువలనే అతడు ఊర్వశిని మానవునిలోని కామదాహమును రెచ్చగొట్టు ఆజ్యముగామాత్రమే భావించినాడు.

కామమూర్తిగా చిత్రింపబడిన ఊర్వశికి విలక్షణమైన రూపరేఖలుతీర్చిన కవీంద్రుడు రవీంద్రుడు. ఊర్వశిపుట్టుకనుగూర్చి రెండుగాథలన్నవి. ఒకటి దేవదానవులు క్షీరసముద్రమును మథించినపిమ్మట అప్పరలందరితో జన్మించినదనుట. రెండవది నారాయణుని 'కూరువుల'లో నుండి పుట్టినదనుట. ఈ రెండుగాథలలో రవీంద్రుడు మొదటిదానినే గ్రహించినాడు. ఒకచేత విషపాత్రతో, ఇంకొకచేత అమృతపాత్రతో క్షీరసాగరతరంగములపై నిల్చిన చిరయౌవనిగా, కాడలేనిపూవుగా ఊర్వశినభివర్ణించినాడు. రవీంద్రుని ఊర్వశీసృష్టిపై ఋగ్వేద ప్రభావము, కాళిదాసు ప్రభావమేకాక గ్రీకుగాథల ప్రభావముగూడ గమనింపదగినది. ఊర్వశి సాగరతరంగములమీద కాలానినిల్చినపుట్టము గ్రీకుదేవతయగు అప్రోదిటీ (Aphrodite) ని తలపించును. ఈ దేవతకూడ నురుగులోపుట్టినదే (Aphrogenia = Foam-born). ఊర్వశిని ఒకచేత విషపాత్రతో, ఇంకొకచేత అమృతపాత్రతో చిత్రించుటలో స్విన్ బర్ను వ్రాసిన 'Ode on Aphrodite' అను గేయప్రభావమున్నది. స్విన్ బర్ను ఇట్లనెను.

'A bitter flower from the bud
Sprung from the sea without roots
Sprung without graft from the years.

ఇందులోని 'Bitter Flower' అన్నదానిని రవీంద్రుడు 'విషము'గా చిత్రించినాడు. 'without roots' అన్నదానిని 'వృంతములేనిపుష్పముగా' మలచుకొన్నాడు. స్విన్ బర్ను చిత్రించిన 'Perilous Goddess' గూడ సముద్రమునుండియే పుట్టును. ఆమె ఒకచేత 'ambrosia' (అమృత) పాత్ర, ఇంకొకచేత విషపాత్రధరించినదని స్విన్ బర్ను వర్ణించినాడు. టెన్నిసన్ 'Dream of women' అన్న గేయమున ఆలపించిన

'I saw wherever light illumineth
Beauty and anguish walking hand in hand
The downward slope to death'

అన్న పాదములలోని భావము సైతము రవీంద్రుని 'ఊర్వశి' గేయమున ధృవించును.

1. "Thus Urvasi here symbolized the beauty that tempts and enfeebles man, and drags him away from his duty to the country and dedication to higher causes, binding him to his future".

ఋగ్వేదములోని ఊర్వశీపురూరపుల సంవాదఘట్టముగూడ రవీంద్రుని ప్రభావితమనిగా జేసినది. ఊర్వశీ పురూరపునినుండి ఒకకొడుకునుకన్నపిమ్మట విడిపోవును. తర్వాత ప్రతి వత్సరాంతమున ఒకసారివచ్చి అతనితో సంభోగించి క్రమముగా ఆరుగురుపుత్రులనుగనెను. ఊర్వశీ ఆవస్థాభేదమునుబట్టి వధువుగా, భార్యగా, తల్లిగా రూపొందుట దీనిలోనే రహస్యము. ఈ భావమునే గ్రహించి రవీంద్రుడు

'Neither mother nor daughter are you, nor bride, Urvashi woman you are; to ravish the soul of Paradise'¹ అని గానముచేసెను. ఊర్వశిని ఉషస్సు పలె మునుగులేనిమూర్తియని కీర్తించెను. ఇట్లు ఊర్వశిని అతాకికసౌందర్యమునకు అపూర్వ మైనపతీకగా సృష్టించుట రవీంద్రునివిశిష్టత. ఇక కృష్ణశాస్త్రిగారి ఊర్వశీసృష్టిలోని వైలక్షణ్యమును పరిశీలించుము.

పురాణగాథలోని ఊర్వశి ఋషులను పదభ్రష్టులజేయుటకు ఉపకరించినది. తెలుగు కావ్యములలో ఎవ్వరును ఊర్వశిని కావ్యవస్తువుగా గ్రహించలేదు. ఉత్తరహరివంశమున మాత్రము నాచనసోముడు ఊర్వశిని 'సంతనెన్నడో జవ్వనముముకొన్న గడసాని'గా పచ్చి పచ్చిగా చిత్రించినాడు. ఆ ప్రకరణమట్టిది. రవీంద్రుని ఊర్వశి స్వర్గమర్త్యములకు స్వర్ణసేతువు రచించిన సౌందర్యదీధితి. రవీంద్రునివలెనే కృష్ణశాస్త్రిగారిని ఊర్వశీభావన తన్మయునిజేసినది. అంతకుముందాతని హృదయసాగరగర్భమున జరిగిన కల్లోలములకు ఫలితముగా హాలవాలముద్య వించినది. కృష్ణవక్షప్రవాసములు ఆ కటికచేడును వుక్కిటబట్టుకొన్న కావ్యములే. ఊర్వశీకావ్యా వతరణముతో అతనిహృదయమున అమృతభాండముదయించినది అతనిని ఆనందింపజేసెడి ఆర్ద్ర ప్రేమ, ఆదర్శసౌందర్యము ఈ లోకమునలేవని తెలిసికొని, తానూహించిన ప్రతిసౌందర్యఖండమును, ప్రేమశకలమును ఏరితెచ్చుకొని నిర్మించుకొన్న ఉజ్వలసౌందర్యరాశి ఊర్వశి². ఊర్వశి ఇతరాప్సరసలవంటిదికాదని శాస్త్రిగారి తమప్రసంగములో ఇట్లన్నారు. "ఒక్కచక్కనిస్త్రీ యెలా ఉండో దాన్ని లోకము రంభఅంటుంది. స్త్రీ ఎలాఉండాలో దాన్ని కవి ఊర్వశి అంటాడు."³రంభ సౌందర్యము లౌకికమని, ఊర్వశిసౌందర్య మతాకికమని శాస్త్రిగారభిప్రాయపడినారు. అందుకే నారాయణుని ఊరువులోనుండి ఊర్వశిపుట్టుటతో అపూర్వసౌందర్యావిరూపియై లక్ష్యము కాబట్టి ఈ కథయే తమకీష్టమని శాస్త్రిగారు స్పష్టపరిచినారు. ఆమె అతనికి 'దివ్యమందారసుము'గా, 'మోహినీహానమట్టిప్రవల్లరుచి'గా, 'శ్రీలలితవైజయంతీపరిమళము'గా భాసించినది. ఆమెను చూడగానే కవి

'నీవు తొలిప్రొద్దునునుమంచుతీవసొనవు
 నీవు వర్షాశరత్తులనిబిడసంగ
 మమునబొడమిన సంధ్యాకుమారీ'

1. Collected poems and plays of Tagore : Macmillan & co. Ltd. ప్రము : 1958 : P. 409.
 1. 2. ఊర్వశి (రేడియో ప్రసంగము) : ప్రజామిత్ర : 1988 జూలై 10.

వని ఆనందపరవశుడై గానముచేసినాడు. ఆమెను 'ఉషఃకాలకౌముదిసోగసు' వై తివన్నాడు. ఈ ఖావనపై రవీంద్రుడన్న 'Like the dawn you are without veil.....you rose.....on the first day of the first spring' అనుమాటలలోని అభిప్రాయము రేఖామాత్రముగా లేకపోలేదు. అట్టే ఊర్వశి ప్రేయసితో

‘హాలాహాలానలమె అమృతశీతలరసమె
తోడుబుట్టులునాకు; తోడునీడలునాకు;

అన్నప్పుడు రవీంద్రుడుచెప్పిన అమృతవిషపాత్రలప్రసక్తి స్ఫురించును. సంయోగవియోగములు, సుఖదుఃఖములు తనను వీడవని దీని అభిప్రాయము. స్థూలముగా ఒకటిరెండు సాదృశ్య రేఖలున్నను కృష్ణశాస్త్రిగారి ఊర్వశీస్పృష్టి రవీంద్రునిదానికన్న విలక్షణమైనది. రవీంద్రునికి ఊర్వశితో ఎట్టియనుబంధములేదు. అతడు దూరమున నిల్చి ఆమెసొందర్యమును వర్ణించి తృప్తి పడెను. కృష్ణశాస్త్రిగారిఊర్వశి వారిప్రేయసి. ప్రేయసిఅనగా వ్యక్తిగతమైనదని అర్థముకాదు. ఊర్వశి విశ్వప్రేయసియని, 'తాలి వియోగిని నేనె తాలి ప్రేయసిని నేనె'యను మాటలలో వారే వెల్లడించినారు. అంతవరకామె విశ్వప్రేయసి.¹ కాని వెంటనే 'అనాటికీనాటికేనుసీదాననే' అని ఆమెకు కవికిగల దృఢానుబంధమును వ్యక్తమొనర్చినది. అతనికామె గొప్పఆవేశమునిచ్చినది. ఆయనఖావనలో స్నానమాడి, మానవత్యగంధమలదుకొన్నది. ఆమె అతని 'జీర్ణజీవిత ప్రాంగణమున' ప్రవేశించగానే అతని 'ముదుసలినిరాశలు' నీడలై పరుగులుదీసినవి. అతనిబ్రతుకు నందన చైత్రమైనది. అప్పటి తనస్థితిని కవి యిట్లు పాడుకొన్నాడు

“నేడు నా జీవితముకూడ నిర్ణరాంగ
నాదరస్మితమయి ప్రపంచాలుప్రాకు
పిలుచు నీరేడులోకాల ప్రేమకొరకు
పరపు నాహృదయము చరాచరములకును.”²

అప్పటినుండి కవిహృదయములో 'విశ్వవీణాగళమ్ముతోరుభోరున' మ్రోతపెట్టినది. ఆయన విశ్వప్రేమనుపాసించసాగినాడు, అయినను ఆమెయెక్కడ? అతడెక్కడ? అతడు ఇరులలోనున్నవాడు. ఆమె 'కరుణచే వలపుచే తరళమైన' రసాంతరంగ. ఆమె సురభిసోదామనిగా, తరళ మధుధారగా అతనిముందవతరించగా అతడు 'కలుగునా నాకు నీవియోగమ్ము నకియ'యని ప్రశ్నించి నాడు. 'పెంధూళిగదలచేక వెలుగులేక యెగురలేని' శిలవంటి తనకనులపై ఆమెకనురెప్పల జాలిచూపులు పారిజాతదళములుగా, తారాతోరణములుగా, నింగినీడలమెట్టుగా, నీలిమొయిలు విరుపులుగా, అలరులుగ, అలలుగ, కలలుగ తూలిసోలిపడుటతో అతడు 'లజ్జాగాఢవేదనాగ్ని'లో

1. 'నీరమ్ము లోకై కమాత అయితే ఊర్వశి విశ్వప్రేయసి'. — ఊర్వశి (ప్రసంగము): కృష్ణశాస్త్రి.
2. ఊర్వశి: కృష్ణశాస్త్రి.

బడి ఆందోళితుడై 'కలుగునా నాకు నీ వియోగమ్ము సకియ'యని మరల ప్రశ్నించెను 'ప్రియ తమా! నినువదలుకొనలేనని జాలిగా పలవరించెను. అప్పుడాతని కనురెప్ప సెజ్జలపై ఒకస్వప్నము వాలినది. ఆ కలలో వారిరువురును నందనవీధులలో వెడలిపోయిరి. ఆక్కడ 'తెలివెన్నెల మల్లె పూవుల'ను తనదోయిలిలోనించి అతనిచరణదూకులను తనబొదలనించి, జాలిగా ఊర్వశి ఇట్లనెను

“ప్రియతమా ! దాసి యక్షయప్రేమసేవ
 కీలతాంతాలమొత్తాలు చాలునోయి
 నింగిమూలల నీలిపందిళ్లువరచి
 యెంతతెలిమల్లెతోట వేయించినానా”.

ఈ విధముగా ఊర్వశీసంయోగము స్వప్నాపస్థలో లభించినట్లు కృష్ణశాస్త్రిగారు చిత్రించినారు. మొదట విప్రలంభవ్యధలోనున్నప్పుడు ఊర్వశిని కఠోరప్రణయశాలినిగా చిత్రించినను, తర్వాత ఆమెను 'ప్రణయకరుణముల' సమ్మేళనముగా భావించినారు. వాస్తవజీవితమున ఊర్వశీసంయోగము కుదురదనువిషయము ధ్వనింపజేసినారు. 'పతితవెట్టాడు, నేనెట్లుపక్షినాడు' నన్నగేయ భాగములో ఆమె క్రిందికిదిగుట, తాను పైకెగురుట అసాధ్యమని వ్యక్తపరిచినారు అందుకే స్వప్న రూపమున సంయోగముజరిగినట్లు, నందనవిహారముచేసినట్లు కల్పనమొనర్చినారు.

ఈ కావ్యముచివరగల నటరాజస్తుతి ఔచితీమందితమైనది. శివుడు కరుణాస్వరూపుడు. ఈ కావ్యము కరుణము అంగిరసముగాగలది.

“ఏ విధాన సౌందర్యరసైకజీవి
 నిలువనేరుతునిట నొక్కనిముసమేని
 మామకీన జీవితశుష్కమార్గముల త్వ
 దీయపాదమంజీరముల్ మ్రోయకున్న”

ఆని కవి నివేదించుకొన్నాడు. దుర్భరవిషాదముతో, దురంతలజ్జాభారముతో కుమిలిపోయిన కవి చివరిదశలో నిస్సృహుడై లోకాతీతుడై పరమేశ్వరపాదసాన్నిధ్యమును-అనగా శివైక్యమును ఆశించినాడు. జీవనయాత్ర ముగియవరకు, పరమేశ్వరదర్శనము జరుగువరకు ఆటతో పాటతో శివునివలెనే నృత్యశీలినాడునని విన్నవింపుకొన్నాడు. రక్తినుండి భక్తివైపుజరిగిన క్రమప్రస్థానము ఇందులో ధ్వన్యమానమగుచున్నది.

శశికళ :

భావీరాజుగారి స్వప్నమూర్తి సౌందర్యావధియైన శశికళ ఒకవిధముగా ఈ కవికిమె ఇవ్వదేవత. భావకవులలో వారి హితులందరికి ఇవ్వదేవతలున్నారని, తనబ్రతుకు శ్రుతికలిపి వంపించు

చతుర 'శశికళ'యని వారే వ్రాసికొన్నారు. 'ఎండిమియాన్' అనుశీర్షికక్రింద వారు వ్రాసిన గేయములో 'శశికళ' సాక్షాత్కారవృత్తాంతమున్నది. తమగురువగు కూర్తేగారితో బాపిరాజుగారు తీర్థయాత్రలచేయుచుండగా ఒకసంఘటన జరిగినది. నదిలోయలో, వెన్నెలలో బండమీద మేనువాల్చి నిదురపోవు బాపిరాజుగారిపై ఒకానొకవెన్నెలవెలుగో, అప్పరసయోవ్రాలినది. దానినే తర్వాత కూర్తేగారు చిత్రముగారచించి 'ఎండిమియాన్' అని నామకరణముచేసిరి, ఎండిమియాన్ అనువాడు గ్రీకుదేశపుగోపబాలుడు. అతిసుందరుడు. అతడొంటరిగా నిద్రించుచున్నప్పుడొక అప్పరస అతనిని పలచివచ్చి అతనివై వ్రాలినదట. ఈ కథను కీటుమున్నగు కాల্পనికకవులు కావ్యరూపమున చిత్రించినారు. బాపిరాజుగారికి జరిగిన సంఘటన ఈ వృత్తాంతమునే పోలి యున్నది. కలలో తనమీదవ్రాలిన ఆ దివ్యసుందరికే, ఆయపూర్వసౌందర్యరేఖకే బాపిరాజు గారు 'శశికళ'యని పేరు పెట్టకొన్నారు. ఆమెకొరకొక చిన్నలోకమును సృష్టించినారు.

'చంద్రలోకం తూర్పుదెసలో
సూర్యలోకం పశ్చిమంలో
చిన్నిలోకం ఒకటి ఉన్నదే
ఓనా వెన్నెల చిన్నారిపడుచా
ఆ లోకమేలే
కన్నెరాణివి నువ్వే నువ్వేనే.'¹

ఈ లోకమున ఒకపూజాపీఠమునమర్చి, ఆమెనాసీనురాలనిజేసి, ఆమెకు పట్టముగట్టి, 'నాఅమ్మత మూర్తివి, ఆత్మమద్యవునివే'యని కీర్తించినారు.

బాపిరాజుగారు సృష్టించిన శశికళ అలౌకికగంధమలదుకొన్న అలకానగరిసుందరియేకాని నిత్యజీవితమున తారసిల్లిన తరుణికాదు. ఆమె అతనికి ప్రీయురాలేకాదు; గురువు; శిష్యురాలు. ఆమెయే సూర్యసుత, చంద్రబాల, గానశిల్పచిత్రాదికళామూర్తి. ఆమె 'నగలలంకరించనికల.' ఆమెయే అతని బాణి, వాణి, రాణి. ఆమె స్వప్నములో తమకుమని మాయమైపోయినప్పిమ్మట ఆమెకొరకతడు కొండలుకోసలు గాలించినాడు. సర్వరసానందములకు నిలయమైన దేవళమ్ము నిర్మించికొని ఆమెకొర కెదురుతెన్నులుగాచినాడు. ఆమె మరల అతనికి సాక్షాత్కరించలేదు. ఆయనబ్రతుకే ఒకఅన్వేషణమైనది. ఆమెకును తనకును నడుమనున్న భౌతికరూపబంధములను తెరగా భావించికొని

'ధవళమైనదీ, తలపుదాటినది
దానికి మొదలూ చివరాలేనిది
నీకు ఇవతల, నాకు అవతల
తెర ఉన్నాది బాలా'²

1. శశికళ : పుట 10. 2. శశికళ : పుట 1.

అని బాధపడినాడు. క్రమముగా ఆత్మసాయుజ్యముపొంది లోకమంతట ఆమెదివ్యలీలనే సందర్శించినాడు.

‘కాలాన్ని కట్టేసి కాలికిందనురాతు
నాలోన నీవు నిత్యయావనవు’

అని కాలాతీతుడై తుష్టాంతరంగుడైనాడు. ఆమెగాంధర్వము ‘గ్రీవగంగో త్తరీపావనోద్భూత మందాకినీస్వచ్ఛ’మై విరియగా ‘ఆనందపరవశుడై’ భగీరథత్వము వహించినాడు. ‘అమృతాష్టా వితతనూకమనీయమూర్తియై’ ‘నిత్యావిద్యాహృదయమృత్యుంజయు’డైనాడు. పర్యవసానముగా ప్రణవస్వరూపిణియైన తనభావనాదేవిని తనలో పొదిగికొన్నాడు. అప్పుడు ‘వనధికలశాంబుధి, ‘జనులెల్లదేవు’లైనారు.

బాపిరాజుగారివిధముగా స్వప్నములోదర్శించిన దివ్యసౌందర్యమునకే రూపకల్పనచేసికొని, ఆమెతో సంయోగవియోగములనుభవించి, సమస్తకళాప్రసూనములతో ఆమెనారాధించి, తాదాత్మ్యునిద్దినందిరి. కాటూరివెంకటేశ్వరరావుగారన్నట్లుగా ‘అతనిఆత్మయందలి సౌందర్యబోధయే శశికళ. ఆమెనారాధిస్తూ తనబ్రతుకును, లోకాన్ని సౌందర్యంతో నింపాలనేదే అతని జీవితాశయం.’¹

కిన్నెర :

విశ్వనాథవారి ‘కిన్నెరసానిపాటల’లో, నాయిక కిన్నెరసాని. భద్రాద్రిదిగ్గరగం కొండ చుట్టుతిరిగి ప్రవహించు వాగువేరు కిన్నెరసాని. ఆ కొండను, ఆ నదిని చూచినపిమ్మట విశ్వనాథవారి మనస్సులో కలిగిన భావపీచీప్రచారమొకకథాకల్పనగా, ఒక మధురవీణారణుంకృతిగా రూపుదిద్దుకొని రవళించినది. వారిదృష్టికి నది నాయికగా కనిపించినది. కొండ నాయకుడుగా భాసించినాడు. పెనుగొండయందలి బృందావనమునుజూచి శుక్తిమతీకోలాహలపాత్రములను భట్టమూర్తి సృష్టించినట్లే, విశ్వనాథవారికిన్నెరసానిచుట్టు కథకల్పించియుండురని పుట్టపర్తివారాయణాచార్యులుగారభిప్రాయపడినారు.² ‘ఈ కథ జనప్రచారంలోలేదు. కిన్నెరసానివాగు భద్రాద్రిపోయే త్రోవలోవుంది. ఆ వాగుచూశి ఆ మధురనామం నిరంతరం మననంచేసుకోవటంవల్ల కల్పించు కొన్నకథయిది”యని విశ్వనాథవారు చెప్పికొన్నారు;³ కిన్నెరసానికావ్యమునకు పూర్వకథయిది.⁴ కిన్నెర మహావతివ్రత. కొడుకుసౌఖ్యమెరుగని అత్త కిన్నెరమీద నిందలారోపించగా కిన్నెర హృదయము శోకముచేత ప్రళయసముద్రమైనది, భర్త యేమిఅనలేని, చేయలేనిస్థితిలోనున్నాడు. కిన్నెర ఆవేశముతో ఆడవులవెంట పరుగెత్తినది. భర్త వలనని ఆమెను కౌగిలించికొన్నాడు.

1. బాపిరాజుగారి శశికళాసృష్టి (వ్యాసము) : వాణి : 22-11-1958.
2. ‘పుహాకవి విశ్వనాథ’ : (వ్యాసము) : భారతి : చిత్రభాను మాసము.
3. జయంతి : 2 వ సంవత్సరం.
4. ఈ కథాకల్పనముగూర్చి విశ్వనాథవారి కావ్యప్రారంభమున వ్రాసికొన్నారు.

'ఆమె అతని కౌగిట్లోనే కరిగి నీలైవాలై ప్రవహించింది. అతడుశోకించిపోకించి శిల అయినాడు.' ఈ కల్పన సూర్యరంగమునకు చెందినది. కావ్యమంతయు ఈ సంఘటన పిమ్మట జరిగిన వృత్తాంతకథనమే.

ఈ కథాకల్పనపై ఏయితరప్రభావములేదని విశ్వనాథవారన్నారు. దీనికి మూలములని చెప్పలేముగాని పోలికలున్నకథలొకటిరెండున్నవి. ఇందులోని చమత్కారమంతయు నదిని నాయికగాభావించుట; నాయిక నదిగామారిపోవుట. వాల్మీకిరామాయణమున ఒకచిన్నకథ యున్నది. విశ్వామిత్రునిచెల్లెలు కౌశికి విశ్వామిత్రుడు సిద్ధాశ్రమములో తపస్సుచేసికొనుచుండగా, అన్నగారిమీదిప్రేమతో ఆమె ఆ యాశ్రమమువద్ద నదీరూపమున ప్రవహింపసాగినది. ఇంతకు మించి సంస్కృతాంధ్రసాహిత్యములలో వనిత వాగుగామారినజాడలు కనిపించవు. 'శుక్తిమతీ కోలాహల' ఘట్టమును వసుచరిత్రలో రామరాజభూషణుడు రమ్యముగాపర్ణించినాడు. ఈ కథలో శుక్తిమతీనది స్త్రీరూపమున నర్మదాద్యన్యనదులతోకలిసి బ్రహ్మానభకుపోయివచ్చుచుండగా కోలాహలదర్శించి ఆమెతో బలవంతముగా రమించెను. ఈ ఘట్టమును వర్ణించుటలో నదీపరముగా, నాయికాపరముగా శ్లేషించి భట్టుమూర్తి చమత్కారముచూపినాడు. నదికి నాయికాభావమిమ్మటలో తప్ప 'కిన్నెరసాని'కి దీనికి పోలికలేదు.

ఇంగ్లీషుకవిత్వములో వెల్ష్ ప్రవాసిన 'ఎరితూజా' (Arethusa) అన్నగేయములోని కథకు కిన్నెరసానికి కొన్ని రేఖామాత్రమైన పోలికలున్నవి. ఎరితూజా ఒకచిన్ననదిపేరు. మబ్బుల నుండి, కొండశిఖరములనుండి దిగి నృత్యము సేయుచు మెలికలుతిరుగుచు ఇది పడమటి దిశగా ప్రవహించినది.

'She leapt down the rocks
With her rainbow locks
Her steps paved with green
The down ward ravine
With slopes to the Western gleams'.

ఈ నడకలు కిన్నెరసానినడకలను స్ఫురింపజేయుచున్నవి.¹

1. కిన్నెరసానిపాటలలోని కిన్నెరసానినడకలు చదివినప్పుడు రామాయణమున భగీరథునివెంట పరుగెత్తు గంగనడకలు రేఖామాత్రముగా స్ఫురించును.

'మున్ను భగీరథటావతి
వెన్నువెంట పరుగెత్తిన
అన్నాకడుసీవైఖరి
నున్నది నీచక్కత్రోవ'

అనుపాదములలో విశ్వనాథ దీనిని దర్శనింపజేసినాడు.

'And gliding and springing
She went, ever singing,
In murmurs as soft as sleep;
The Earth seemed to love her
And Heaven smiled above her,
As she lingered towards the deep.'

ఈ పంక్తులలో కిన్నెరన్యత్యసంగీతములవిషయము వాసనాప్రాయముగానున్నది. ఆ నదిని పృథివ్యాకాశములు ప్రేమింపసాగినవనుటలో ఆమెసౌశీల్యము ధ్వనింపబడినది. కిన్నెరశీలమిట్టిదే. ఈ నదిని ఆల్ఫియస్ (Alpheus) అను నదీదేవత (పురుషుడు) చెరపట్టవలెనని వెంబడించెను. ఎరితూజా ఆర్తనాదముతో సముద్రమువైపు ప్రవహించెను.

'Oh save me oh guide me
And bid the deep hide me.'

ఈ యాక్రందనమువిని సముద్రము జాలిపడినది.

'The Loud ocean heard
To its blue depth stirred.'

ఇందులో 'కథఅడ్డముతిరిగినది'. సముద్రుడు 'కిన్నెరసాని'లో ప్రతినాయకుడు, కిన్నెర తల దాచికొన్నది గోదావరియనుమరియొకనదిలో. ఈ కథలో అట్లుగాక ఇంకొకనది ఎరితూజాను కామించి వెంటబడినది. ఆమెకాశ్రయమిచ్చినది సముద్రము. అయినను రెండునదులు. ఒక సముద్రము ఈ రెంటిలోనుండుట గమనింపదగినది. పైగా ఇందులో కవి నదికి స్త్రీత్వమిచ్చినాడనుటకు ఎరితూజా మొరపెట్టుకొన్నప్పటి 'for he grasps me now by the hair' అనునది చక్కని నిదర్శనము.

'The loud ocean heard
To its blue depth stirred'

ఆను పంక్తులు అచ్చముగా కిన్నెరసానిలోని 'గోదావరీదేవిగుండెగూడులుకదలి' అన్న భావనతో సరిపోవుచున్నవి. నేను మొదట నివేదించినట్లుగా పోలికలుచూపుటయే నాకీదేశముకాని మూల నిరూపణముచేయుటకాదు.

తెలుగులో అబ్బూరిరామకృష్ణాచార్యుగారు రచించిన 'నదీసుందరి'యను ఏకాంకనాటకము లోని వస్తువునకు 'కిన్నెరసాని'లోని వస్తువునకు కొంచెము పోలిక కనిపించుచున్నది. 'నదీసుందరి' కిన్నెరసానిపాటలకు ముందుగానే ప్రచురింపబడుట గమనింపదగినవిషయము. 'నదీసుందరి'లోని నాయిక కావేరి. ఆమె నదీకన్య. దైవవశమున కులపతిఆశ్రమమున కన్యగా పడునెనిమిదేండ్లవరకు ఫెరిగినది. ఆ తరుణాప్రాయములో ఆమెకు, మునికుమారుడగు అగస్త్యునికి ప్రేమానుబంధ

మేర్పడినది. ఇరువురుకలసి ఒకనాటివెన్నెలరేయి సహ్యాద్రిపంక్తులందు విహరింపనేగిరి. ఒకానొక రమణీయనికుంజమున కాలుమోపగనే కావేరి మనుష్యరూపమును విడనాడి నదిగామారిపోయినది. ఆ ప్రవాహమునుండి 'జీవనపతీ : ప్రతినంపత్సరమును ఈ దినమునకై వేచియుండును' అన్నమాటలు వినిపించును.¹ వనకన్యకలు, ఉద్యానదేవతలు, లతాకన్యలుచేరి 'కావేరి దేవేయై వచ్చెనే'దని పాటపాడుదురు. ఈ రూపకములో కన్య నదిగామారిపోవుట, ఆమెకొకప్రియుడుండుటఅను రెండంశముల ప్రభావము 'కిన్నెరసానిపాటల'లోనివస్తువుపై ప్రబలముగా పనిచేసినది. ఈ విధములైన సువాదరేఖలొకటిరెండు అందండుకనిపించినను విశ్వనాథవారి 'కిన్నెరసాని' ఆంధ్రకవితాప్రపంచములో అపూర్వసృష్టి; అమృతవృష్టి.

కిన్నెరసానిపాటలలోని కథాకల్పనము మానవజీవనపరముగాసాగినది. కిన్నెర మొదట మానవాంగన. తదనంతరము వాగుగామారినది. కథాకల్పనమున పూర్వభాగములోనివిషయములు ఉత్తరభాగమునకు ప్రాతిపదికలైనవి. కిన్నెరపాతివ్రత్యము భర్తశిలయైపోయినపిమ్మట అతని చుట్టుతిరుగుటలో సూచితమైనది. కిన్నెర ఉద్దిగ్నహృదయమే ఆమెన్యత్యసంగీతములకు మూలము. ఆమె అత్తచేసిననింద భరించలేదు. అట్టి తరువాత కడలిపొంగునుజూచి కలవర పోయినది. 'కొడుకునుఖమెరుగనిఆత్త'యని విశ్వనాథవారు 'కల్పన'లో అన్నదానినిబట్టి కిన్నెరకు, ఆమె భర్తకుమధ్యగల అనురాగమయదాంపత్యము ధ్వంసించినది. 'అత్తయనపదము ఇంటిపెత్తనమునకు, మూర్ఖత్వమునకు సూచిక.'²

అత్తపెట్టిన ఆరడికోర్కలేక కిన్నెర అడవులబట్టినది. ఆమె 'రసాకృతి'కావున 'దుసీవైఖరి'వహించినదని, భర్త శిలాతుడుకాబట్టి శిలయైపోయినాడని విశ్వనాథవారు వర్ణించినారు. ఈ యిరువురిదుఃఖమొకటియైనను వారివారివాసనలపురస్కరించుకొని పరిణామములు భిన్నములైనవి. స్త్రీ ప్రకృతిస్వరూపిణి. కాబట్టి ఆమెలలితమదురస్వభావముకలది. కిన్నెరసాని నదియగుటలో ఈ రహస్యమున్నది. పురుషుడు స్త్రీకన్నగభీరుడు, దీరుడుకాబట్టి అతడు నదీత్యము వహింపలేకపోయినాడు, స్తబ్ధుడైనాడు; అనగా శిలీభూతుడైనాడు. దుఃఖభారముచేత అతని గుండె జడిభంగించుట ఇందులోనిరహస్యము. భర్త రాయియైపోయినపుట్టము చదివినప్పుడు భవభూతివలికిన

'అనిర్భిన్నగభీరత్వాదంతర్గూఢమనవ్యధః

పుటపాకప్రతీకాశో రామస్య కరుణోరసః'

అను శ్లోకము

స్ఫురించునని పుటప రివారన్నారు.¹

1. నదీసుందరి : (1981 ముద్రణ) : పుట 69.

2. కిన్నెరకృంగారము : (వ్యాసము) : సాశ్వతకృష్ణమూర్తి : భారతి 1959 జూన్.

3. మహాకవివిశ్వనాథ : (వ్యాసము) : భారతి : చిత్రతానుమానుసంఘిక.

ఈ పాటలలో ప్రధానపాత్ర కిన్నెర. ఆమె పతిశీలమును అడుగడుగున రసాభిముఖముగా చిత్రించుటయే విశ్వనాథవారిలక్ష్యము. కిన్నెరను తెలుగువారింటిపడుచుగా ఉపలక్షించి వారు ఈకావ్యరచనచేసినారు. తెలుగునాట భార్యాభర్తలనడిమి లోకవృత్తమును, తత్పరిణామమును వెల్లడించినారు. 'కిన్నెరపుట్టుక'లో విప్రలంభము నాయకపరముగానున్నది. 'ఓహో కిన్నెర సాసీ'యని ఆమెవెంటపరుగిడి, ఆమె నదిగామారినవిమ్మట భర్తలపించినపుట్టమిది. 'కిన్నెర నడక'లో విప్రలంభము నాయికాపరముగాసాగినది. 'కడలిపొంగు'లో సముద్రునిరతిభావము నిశ్చప్తమైయున్నది. 'కిన్నెరదుఃఖ'మనుశీర్షికలో ప్రత్యాశారహితమైనకరుణాస్థితి నిరూపించబడినది. 'గోదావరీసంగమము'న నాయికా శీలరక్షణమునకు ఆశ్రయప్రాప్తికలిగినది, 'కిన్నెరవై భవము'న నాయికాప్రాశస్త్యము, ఆమెనిర్వాణప్రయత్నము సూచించబడినవి. ఇదియంత లోకవృత్తమే.

'కిన్నెరనృత్యము', 'కిన్నెరసంగీతము'అనుభాగములలో శబ్దనాదరత్యంతయటుండగా, కిన్నెరదంపతుల పూర్వ (నయోగ) శృంగారము ధ్వనించుచున్నది. ఆమె న తవారింటికిసాగ నంపుట, ఆమె 'తల్లిదగ్గరనుండి తనమెడకుపలువోసి లాగగాబద్దటిలేగ'వోలె కడలిపోవుటమున్నగు వానిలో పూర్వస్థితిని నెనురువేయించుటజరిగినది.

కిన్నెర భర్తను విడిచిపోవునప్పుడు భర్త ఆమెజడబట్టి, చేలాంచలములాగి, పాదానతి చేసినట్లు ధ్వనించుచున్నది. ఇవి కుపితనాయికకు నాయకుడుచేయు లాలనరీతులు.

'పరుగెత్తెడు నీ వేణీబంధము పూనితి చేతను
కరమున వేణీకిబదులుగ కాల్యగర్జనై నీటిపొరలు.
ఎడమచేత నీకొంగును ఒడిచి పట్టుకొంటి చెలి
తడిచేతను కొంగులేక తడబడితిని ప్రీయురాలా.
నీ పాదమ్ములు మోచిన నా పాలమ్మున చెమ్ముట
ఈ పగిదిని వాగువైన నీ ప్రైప్రేమము చూపెడి.'

ఈ చరణములలో కుపితయైనకిన్నెరను పతి లాలించురీతితోపాటు అపూర్వభావనాశక్తి ప్రదర్శితమైనది. ఈ వర్ణన కిన్నెర మానవత్వమునుండి నడిత్వమునకు పర్యవసించుచున్న సందికాలావస్థను సూచించుచున్నది. అతడామివేణిని గ్రహించెను. అది సీరైపోయెను. కొంగుపట్టుకొనెను. కొంగు సీరైపోయెను. పాదములపై ప్రణమిలెను. పాదములు సీరైపోయెను. అతని పాలములోని చెముట ఈ విషయమునే సూచించును. తలనుండిపాదములవరకు క్రమముగా చేసినవర్ణనమిది. ఆమె పైనుండిక్రిందివరకు వరుసగా జలజలప్రవహించిపోయిన దశాశ్రితయమునకు విశ్వనాథవారివర్ణన దృశ్యచిత్రణమువంటిది.

'కిన్నెరసంగీతము'న కాంక్షామాత్రముగా కిన్నెరమనసున గునిసియాడిన సంతానప్రాప్తి చెప్పబడినదని సాశ్వకృష్ణమూర్తిగారభిప్రాయపడిసారు. ఇందుకు వారీపుట్టమున 'వితగా

సిగ్గందుట', 'విరియుట', 'తెల్లతెల్లనగుట', మైనిగలు నదురుచూపుట' మున్నగునవి గర్విణీలక్షణములని వ్యాఖ్యానించినారు. ఒకవిధముగా ఈ వర్ణనలొకటి 'అంతర్వృత్తి, జీవితదశాక్రమము'ను ధ్వనింపజేయుననుటలో విప్రతిపత్తియుండకూడదు. కావ్యాంతమున

'తెలుగు దైవమ్ము భద్రాద్రిపై నెలకొన్న
రామయ్య అతని దర్శనముచేసేత్రోవ
కాచింది కిన్నెరా'¹

అన్నపాదములలో ఆమె భద్రాద్రిరామనిచరణసన్నిధిని లీనమై బ్రహ్మసాయజ్యముపొందిన దనుఅర్థము నిగూఢముగానున్నది. ఈ రీతిగా విశ్వనాథవారు కిన్నెరను పతీలికము, రసహృదయము మేళవించుకొన్న ప్రణయనాయికగా చరితార్థముచేసినారు.

యెంకి :

భావకవిత్వములోని శృంగారనాయికలలో యెంకి విలక్షణమైనది. ఊర్వశి, శశికళమున్నగువారు వెన్నెలనురుగులు పోతవోసినమూర్తులు. వారికి యెంకికి పోలికలేదు. యెంకి అడవిమల్లెవంటిది. ఊర్వశ్యాదులు నందనమందారసుమములవంటివారు. యెంకి అడవిమల్లెవంటిదైనను అంతరంగమున పారిజాతపరిమళము గుబాళించినది. దానినంటుకొనియే మృత్యాన్ని గంధము గుప్పమునుట ఆమె అంతర్వృత్తివిశేషము.

'గుండె గొంతుకలోన కొట్లాడుతాది
కూకుండసీదురా కూనింత సేపు'

అన్నపాటతో యెంకి తెలుగుదేశమున అవతరించినది. ఆమెబాల్యాదులు మనకు తెలియవు. ఆమెఅవతరణమే తరుణవయోదశతో జరిగినది. ఈ పాటతోనే నందూరిసుబ్బారావు గారి గొంతుముడి విడిపోయినది. వసంతకాలమున తొలితొలిచివుళ్ళనుదని జీరవదలినగొంతుతో కుహూకూజితములనాలపించిన పుంసోక్తిలమువలె, ఆయన క్రమముగా 'యెంకిపాటల'ను గానము చేసినాడు. బాషలో, బావములో, వస్తువులో, ఛందస్సులో, పదవరణములో అపూర్వమైన నవ్యత సంతరించికొన్న రసగీతముల నవతరింపజేసినాడు.

సుబ్బారావుగారు యెంకిపాటలు వ్రాయనాటికి గురజాడ, రాయప్రోలు, అబ్బారి, వెంకటపార్వతీశ్వరకవులు కవితాలోకమున క్రొత్తపాతలమేలుకలయికతో క్రొమ్మెరుంగులు చిమ్ముచున్నారు. వల్లారిజగన్నాథరావుగారి కోడిపాటలతో, గొల్లపాటలతో, 'చల్ మోహనరంగా'వంటి జానపదగేయములతో యువలోకము పులకితమైపోవుచున్నది. సుబ్బారావుగారు మొదటినాళ్ళలో జానపదగేయపక్కిలో రవింపబడిన వల్లారిజగన్నాథరావుగారి పాటలను గొంతెత్తి కమ్ముకాపాడి

1. కిన్నెరసానిపాటలు : పుట 65.

వినిపించుచుండెడివారట. ఒకవైపు ఆంగ్లవిద్యాభ్యాసమువలన వద్దన్నవర్త, బర్నస్, షెల్లీ, కీట్సుమున్నగు భావకవుల ప్రణయగీతములు చదివెడి అవకాశముకలిగినది. ఇంకొకవైపు చల్ మోహనరంగావంటి జానపదగేయము లాతనితరుణహృదయములో పులకలుపేర్చినవి. గురజాడ వారిముత్యాలనరాలు, దేశీయపువలుకుబడికి వారుచేసిన ప్రాణప్రతిష్ఠ, లవణరాజుకలలోని ప్రకృతివర్ణనలు, నందూరివారిని ముగ్ధునిచేసినవి. ఈ ప్రభావములనువ్విస్వరూపమే యెంకిపాటల అవతరణము. ముఖ్యముగా ఇంగ్లీషులో బర్నస్ కవి స్కాట్లండుదేశపుజానపదభాషలో రసవత్తర మైన గేయములు రచించుట ఈయననాకర్షించినది. బర్నస్ కలముపట్టకముందు స్కాచుభాషను స్కాట్లండుదేశీయులే ఏవగించుకొనెడివారు. వట్టివట్టియని అందరనుకొనుచున్నభాషలో వజ్ర మాణిక్యకాంతులను వెలార్చినాడు బర్నస్. స్కాట్లండులోని కర్షకభాషను, జానపదసంగీత మును నమచితరీతిలో ప్రతిచేసుకొన్న బర్నస్ కవిరచించినపాటలు త్వరలోనే స్వదేశీయుల విదేశీ యలమున్నలందికొన్నవి. బర్నస్ కవివలెనే సుబ్బారావుగారు 'చూర్మకాపువారియాస'లో దేశీయమైనపలుకుబడితో, జానపదగేయములవరుసలలో పాటలురచించి విప్లవముసాధించినారు. విషయము సూటిగా గుండెకుతగులునట్లుచెప్పటలో వీరు హౌస్ మన్ వర్గతినవలంబించినారు. చిన్నచిన్న మాటలలో మిన్నులనంటు ఔన్నత్యమును సాధించుటలో వీరు గాఢాసప్తకతికారుని, అమరుకుని ఆతిగమించినారు.

యెంకిపాటలు జానపదభాషలో రచింపబడినవైనను దీనిలోని భావములన్నియు వారివి కావు; వీనిలో కొంతదూరముపోయినవిమ్మట నాయికానాయకులు నిమిత్తమాత్రులగుదురు. సుబ్బారావుగారు తమప్రణయాడుభూతులనే ఆ పాత్రలరూపమున ప్రకటించినట్లు తెలుపుకొన్నారు. 'యెంకి నా ప్రేమరసానికాశ్రయము; నా శృంగారవాక్కునకు విశ్రామస్థానము; నా వలపులకు నిధానము'.¹ మొదటికొన్నిపాటలలో యెంకి కేవలము జానపదకన్యవలె కనిపించును. 'కన్ను గిలికిస్తాది, నన్నుబులిపిస్తాది, దగ్గరసకూకుంబె అగ్గిసూస్తాది' అన్నప్పుడు, 'జాములేరియేళ జడుపుగిడుపూమాని' నాయుడుభావ చేనిలోనుండగా 'నీలిసీరాగట్టిసీటుగా' వచ్చినప్పుడు, 'నీకాపుర మేడనే' అని నాయుడుభావప్రశ్నించగా 'నీ నీడలోనే మేడకడుతా నాయుడుభావ' అన్నప్పుడు, యెంకిలో అచ్చమైన పల్లెటూరిపిల్లవాలకమే అగుపించును. ఈ దశలో యెంకినాయుడుభావలు కేవలముప్రేమికులు. వారికప్పటికీ పెండ్లికాలేదు. 'గుండెగంతుకలలోన' అన్నపాటలో, 'వొన లచ్చిమి' అన్నపాటలో యెంకి 'మందొమాకోయెట్టిమరిగించినాదీ' మున్నగుమాటలు ఉంపుడు క తెలపట్టమాత్రమే చెల్లనని బసవరాజుగారు విమర్శించిరి. ఈ విమర్శ సమంజసమైనదికాదు. ఆమె పరకియకాదు. తాను మనసిచ్చినవానికొరకు డోలాందోళితయైనకన్య. కొన్ని నాళ్ళకు వీరికి వివాహమైనది. కన్నుగిలింపుట, బులివింపుట తగ్గిపోయినవి. తనభర్త ఊరికివెళ్ళి చెప్పిన గడువుమేరకు రాకపోగా ఆమె 'వొల్లంతఉలికులికిపడి'నట్లు, 'తనయెనకావరో'నడిసినట్లు, తన భర్తయే కనులకుగట్టినట్లు ఆమెకు స్ఫురించెను. అప్పుడామె 'రాసోరింటివైనరంగుతెచ్చేపిల్ల'.

1. యెంకిపాటలగాలిడుమారము (వ్యాసము) : 1928 ఆంధ్రపత్రికఉగాది.

ఆమె 'కళ్ళె తిలేసాలు కనకాబిసేకాలు'. ఆమె 'పదముపాదినదందె పాపాలుపోవాల.' వివాహానంతరము యెంకినాయుడుభావల దాంపత్యజీవితము ధర్మనిష్ఠితమైపోయినది. వారిరువురు కలసి భద్రాద్రికేగిరి. తిరుపతిని దరిసించిరి. యెంకికి క్రమముగా 'సంకలోసంజ్ఞాలుపడు'కుర్రవాడు కలిగినపిమ్మట ఆమె భవభూతియన్న 'ఇయంగే హేలక్ష్మీరియమమృతవర్తిర్నయనయోః' అన్న స్థాయి నందుకొన్నది. తరువాతిపాటలలో యెంకి దేవతగా నాయుడుభావ భక్తుడుగా కనిపింతురు. ఆలంకారశాస్త్రరీత్యా యెంకి అష్టవిధనాయికలలోని స్వాధీనపతిక. 'ఈ రేయినన్నొల్లనేరవా' అన్నపాటలోమాత్రము విప్రలబ్ధలక్షణము కనిపించును. ఈ పాటలలో దేనికది ఒక రసవత్కావ్యము. ప్రతిగేయమున ఇరువురిలోఒకరు ఆలంబనవిభావముగానున్నారు. ఉద్దీపనములున్నవి. ఆశ్రుపాతాద్యనుభావములున్నవి. సంచారిభావములున్నవి. ప్రాచీనలాక్షణికదృష్టితోచూచినను ప్రతిపాటలో రసనిష్పత్తికి వీలున్నది.

యెంకి మాదురీధురీణమైన దాంపత్యధర్మమునకు అవృష్టమైనప్రతిక. జానపదాంగనయైనను ఆమెలో పూర్వజన్మా త్రమైన సంస్కారబలమున్నది. 'యెలుతురంతామేసి యేరునెమరేసింది', 'యెన్నెలసొగసంత యేటిపాదేనట'వంటి స్వగతములలో ఆమె ఊహాసౌందర్యమభివ్యక్తమగును. 'నికలోనసికలిపి మొకముమొకమాకలిపి, వెలుగుదేవతకు చక్కిలిగింతవెట్టింది' వంటి చరణములలో ఆమె అత్యున్నత్యము ద్వనించును. 'గోవుమాలచ్చిమి'అన్నపాటలో యెంకి నాయుడుభావల గర్హస్యధర్మము చక్కగా నిరూపింపబడినది. ఇందులో గోవు లక్ష్మితో రూపింపబడినది. లక్ష్మీ ఐశ్వర్యమునకు, అభ్యుదయమునకు సంకేతము. గోవు చతుర్విధపురుషార్థములలో గరీయమైన ధర్మమున కధిష్ఠానము. నాయుడుభావ యెంకితో కూర్చుండి కథలుచెప్పచుండగా గోవు తలదీప్పినదట. అనగా వారి కామప్రవృత్తిని ధర్మదేవత గమనించి ఆమోదించినదని యర్థము. యెంకి సరసములాడుటకు ఐంకుచుండగా గోవు 'నూసిసూడక కన్నుమూసి తెరిసే'దట. అనగా ధర్మబద్ధమైన కామముపట్ల తనకుగల ప్రసన్నబుద్ధిని వ్యక్తముచేసినది. వారిరువురు పోట్లాడుకొనగా గోవు తెల్లవోయినది. ధర్మశృంగారము నాచరించు దంపతుల ప్రణయకలహమునుజూచి గోలక్ష్మీ విభ్రాంతయైనదని దీని తాత్పర్యము. ఈ చిన్నగేయములో వారి ఉదాత్తమైన ధర్మశృంగారము చిత్రంపబడినది. 'అరిపేయవేదిపకూ' అన్నపాటలో, 'లేవకేనా యెంకి'అను పాటలో ఇంద్రియాతీతమైన సౌందర్యము, -స్వచ్ఛప్రణయము నిక్షేపింపబడినవి. ప్రథమదశలో ప్రవాసముననున్న తనభర్తనుగూర్చి 'దురాననారాజాకేరాయిదోనో' అని 'సీమనిటుకనగానె సెదరి'పోవు మనసుగల యెంకి క్రమముగా 'కళ్ళలో వండురుని కైదుగొని నిదురించు' పరిణతదశ నందుకొన్నది. అయినను అప్పటికి ఇప్పటికి ఆమె 'యెయ్యిరువీల్ల'. తానెదురునిలిచెనా కాశీదేవునిచే తలతడుముకొనునట్లుచేయు సౌందర్యమూర్తి.

యెంకిపాటలలోని నాయికానాయకులగు యెంకినాయుడుభావలగురించి పండితులు కొందరు అమూల్యాభిప్రాయములు వెల్లడించినారు. పురాణంసూరిశాస్త్రిగారు యెంకినాయుడుభావలు కేవ

1. 'నూపుతో మాటాడి పూవీరితో తెనిగించు' అన్న గేయభాగములో కుశాగ్రదీపణ వ్యక్తమైనది.

లము జీవేశ్వరులేయని అన్నారు. పంచాగ్నులవారు వీరిని 'శృంగారరసాధిష్ఠానదేవతలగు రతీ మన్మథు'లని యన్నారు. వేదంవెంకటరాయశాస్త్రిగారు రంభానలకూబరులు అలంకారశాస్త్ర విరుద్ధముగా శృంగారసల్లాపముచేసిన దోషమువలన కలియుగములో యెంకినాయుడుభావలుగా జన్మించినారని చమత్కరించినారు. ఇంకను గిడుగువారు, వేటూరివారు, మల్లంపల్లివారు. వేదాల తిరువెంగళాచార్యులుగారుమున్నగు పండితులు యెంకిపాటలలోని ప్రాశస్త్యమును నిరూపించినారు. పొక్కులూరిలక్ష్మీనారాయణవంటివారు యెంకినాయుడుభావలు సంకరదంపతులని నిందించినను, వారి పవిత్రదాంపత్యమునకు ఏమాత్రము పొచ్చెముగాని, మచ్చగానికలుగలేదు. అట్టి ఉమాకాంత పండితులు వీరిని 'చంద్రయ్యనారాయణమ్మ'పాటల వరుసలోనికి విసరివేసినను, ఇవి 'ఆంధ్ర ధ్వన్యాలోకము'¹ వంట లక్షణగ్రంథములకే శిరోధార్యములుకాక తప్పలేదు. ఇక సాహిత్య రసికులసంగతి చెప్పనక్కరలేదు. యెంకిపాటలప్రభావము యువకవులపై మూడునాలుగు దశాబ్దములపాటుగా ప్రసరించినది. ఈ పాటలననుసరించి లచ్చిపాటలు, సీతిపాటలు, లంబాడీ పాటలు, కావుపాటలుమున్నగునవెన్నో వెలువడినను, ఇవి యెంకిపాటల సీదలనుగూడ అందు కొనలేకపోయినవి. ఈ పాటలధోరణిలోనే పెకలివచ్చినను, మౌలికత కొరవడకుండ రసాత్మలను రంజింపజేసినవి కొనకళ్ళవెంకటరత్నంగారి 'బంగారుమామపాటలు'. ఇవి ఇటీవలే పుస్తక రూపమున వెలువడినవి. అంతకుముందు పత్రికలద్వారా, రేడియోద్వారా, సభలద్వారా ఆశేష ప్రచారముగాంచినవి. వీనిలోని నాయకుడు 'బంగారుమామ.' నాయికపేరు లేదు. 'కోడలుపిల్ల' ఆనిమాత్రము కవిగారు పేర్కొన్నారు. అందువలన ఇందులోని నాయికగూర్చి చర్చచేయవలసిన వీలుకలుగలేదు.

యెంకిపాటలద్వారా కవితాలోకమున ఒకక్రొత్తప్రయోగమును, శృంగారనాయికాజగత్తున కొక కలికితురాయిని సమకూర్చిన నందూరివారి ప్రతిభ నాన్వితస్సాధ్యమైనది.

1. వేదాల తిరువెంగళాచార్యుల రచన :

2. దేశభక్తి కవిత్వము

దేశభక్తికి స్వధర్మము, ఋతము మూలభూతములైనవిషయములు. దేహసౌష్ఠ్యము ప్రత్యంగవికాసముపై ఆధారపడియున్నది. అట్లే దేశముయొక్క సర్వాంగీణస్ఫూర్తి అదేశములోని నదులు, కొండలు, చెట్లు, మృత్తికమున్నగువానిపై ఆధారపడియున్నది. వేదకాలమునాటి ఋషులు పాడుకొన్న నదీసూక్తము, పృథ్వీసూక్తము మున్నగునవి దేశమాత బాహ్యస్వరూప సంకీర్తనములు. వీటిలో వారి తపశ్శక్తిగూడ గర్భితముగానున్నది. దేశములో తృణకాష్టజల సమృద్ధియున్నప్పుడే ఆధ్యాత్మికశక్తి వికసించుటకు వీలున్నదనిగుర్తించియే వారు పృథివ్యాదులను స్తుతించిరి. భారతదేశము కర్మభూమి. కర్మాచరణమునకు దేశభక్తి మూలసత్త్వమని వారు గమనించిరి. 'జననీ జన్మభూమిశ్చ స్వర్గాదపి గరీయసీ' అన్నప్రాచీనసూక్తి ఈ విషయమునే ఆభివ్యక్తముచేయుచున్నది. అధునికకవులు గానమొనర్చిన దేశభక్తి మాత్రముజాతీయభావననుండి వుద్భవదే.

భారతజాతీయోద్యమము :

ఆధునికాంధ్రకవిత్వములో దేశభక్తి రెండుపాయలుగా ప్రవహించినది. ఒకటి భారత జాతీయాభిమానసంబంధి; రెండవది ఆంధ్రాభిమానసంబంధి. ఈ రెండుపాయలు వెలువడుటకు ముందు దేశములోని స్థితిగతులను పరిశీలింతము.

పూర్వరంగము :

1905 నకుముందు భారతదేశములో జాతీయోద్యమము బలపడలేదు. ఆంధ్రదేశీయుల మనస్సులలో జాతీయాభిమానము అంకురస్థితిలో మాత్రముండెడిది. ఆంగ్లప్రభుత్వము 1905 లో వంగదేశమును రెండుముక్కలుగాజేయుటతో భారతీయులగుండె భగ్గుమన్నది. అటు వంగదేశములో చెలరేగిన ఆందోళనాగ్నిశిఖలతో ఇటు ఆంధ్రదేశమట్టుడికిపోయినది. బిపిన్ చంద్రపాల్ గారు కలకత్తానుండి బయలుదేరి బరంపురం, విశాఖపట్టణములమీదుగా, ఆంధ్రదేశములోని రాజమండ్రి, విజయవాడ, బందరు, నెల్లూరుమున్నగుముఖ్యపట్టణములలో తెల్లదొరల దౌర్జన్యకాండకు వ్యతిరేకముగా ఇచ్చినఉపన్యాసములు, వాని తెలుగుఅనువాదములు, ఆంధ్రప్రజలలో అంతవరకే రగులుచున్న జాతీయోద్యమవైశ్వానరమును మరింత ప్రజ్వలంపజేసినవి. రాజమహేంద్రవరసభలో చంద్రపాల్ గారి ఉపన్యాసమువిని ఉద్రిక్తులై చిలకమర్రిలక్ష్మీనరసింహంగారు వ్రాసిన చదివిన'

“భరతఖండంబు చక్కనిపాడియాపు
హిందువులు లేగదూడలై యేడ్చుచుండ
తెల్లవారను గడుసరి గొల్లవారు
పితుకుచున్నారు మాతులుబిగియబట్టి”

అనుపద్యము సభను ఉత్సాహతరంగితమొనర్చినది. ఆ పద్యప్రభావమంతటితోనే తీరిపోలేదు. ఆంధ్రదేశములో ఆనాడు వ్యాప్తిలోనున్న అన్ని ప్రతికలకెక్కినది. హరికథలలో దూరినది. ఆంధ్రులజిహ్వోగ్రములపై తాండవించినది. బంకించంద్రుడు పూరించిన ‘వందేమాతరం’నినాదము చంద్రపాల్ గారి పర్యటనతో ఆంధ్రదేశమంతట ఉద్యమస్ఫూర్తితో, ఝంఝాగలితో వ్యాపించినది. మిల్లుగుడ్డలబహిష్కారము, నేతబట్టలస్వీకారము ముప్పురించినది. దేశములో నలుమూలల దేశభక్తి ప్రపూరితములైనపాటలు, నాటకములు, హరికథలు వ్యాపించినవి. శ్రీలు పురుషలేకాదు. “చిన్నపిల్లలు, తుదకుగోరువంకలుగూడ ‘వందేమాతరం, మందేరాజ్యం’ అని పలుకుట పరిపాటి యైనది.”¹

చిలకమ రివారి ‘భరతఖండంబు’ అన్న పద్యము తెలుగులో భారతజాతీయోద్యమసంబంధమైన తొలిరచనయని చెప్పవచ్చును. ఈ పద్యముతో జాతీయోద్యమకవిత్వమునకు బీజావాపనము జరిగినది. రాయప్రోలు ప్రభృతులుచేసిన దోహదముతో అది వర్ధిల్లినది. 1907 మేనెలలో ప్రభుత్వము లాలాబజపతిరామ్ ను బంధించి బర్మాలో నిర్బంధించినది. అందుకు నిరసనగా ఆంధ్ర దేశములోని అన్ని ప్రధాననగరములలో విద్యార్థులు సమ్మెలుచేసిరి. ‘వందేమాతర’ పతకములను ధరించి, ‘వందేమాతర’ ధ్వజములను చేతబాని వీధులలో ఊరేగింపులు సాగించిరి. ఈ సమయములలో జాతీయోద్యమపాఠశాలలు ఏర్పడినవి. దేశీయులలో కలిగిన యీ సంచలనమును చిలకమ రివారు ఆవేశపూరితమైన రీతిలో కవితాబద్ధముచేసిరి.

“చెరసాలల్ పృథుచంద్రశాలలెయగున్, చేదోయిగీలించున
య్యరదండల్ విరిదండలయ్యెడును, హేయంబైన చోడంబలే
పరమాన్నంబగు, మోటుకంబలు దాల్పాన్ పట్టు సెల్లాలగున్,
స్థిరుడై యే నరుడాత్మదేశమును భక్తింగొల్చు నవ్యానికిన్.”
భరతఖండంబై యొకపెద్ద బందెఖాన
అందులోనున్న ఖయిదిలు పొందుజనులు
ఒక్కగదినుండి మార్చి వేరొక్కగదిని
బెట్టుచేకాక చెరయంచు వేరగలదె.”

ఈ పద్యములలో జాతీయభావస్ఫూర్తింగములు చిటపటలాడిపోవుట గమనింపదగినది. జాతీయ భావమును వ్యంగ్యముగానో, అన్యవదేశముగానో చిత్రించక, సూటిగా ఆంగ్లప్రభుత్వమును

1. సంగ్రహాండ్రవిజ్ఞానకోశములో దిగవల్లి వెంకటకవరాధికారి వ్యాసము : పుట 498.

విమర్శించిన మొట్టమొదటి జాతీయకవి చిలకమర్తివారే. వీరితర్వాత రాయప్రోలువారికిమధ్య మంగిపూడివెంకటశర్మ మున్నగుకవులు జాతీయకవితాగానము చేసినవారు. చెన్నాప్రగడభాను మూర్తిగారు 'భారతధర్మదర్శనము'లో పారతంత్ర్యస్థితిని, భారతదేశములోని ఆర్థిక హైన్యమును చక్కగా చిత్రించినారు. మంగిపూడివెంకటశర్మగారు 'భారతమాత' అనుశీర్షికతో భారతదేశము ప్రాచీనాన్నత్యమును గానముచేసినారు.¹ వీరు 1912 లో మాతృభూమికి తమకుగల ఆనుబంధమును

'చెలగి నేను విదేశసీమలయందు
 బహునుందరో ద్యానవనములయందు

 విహరించుచున్నను, వేవేగమునను
 నాజన్మభూమికి నన్ను గొంపోవ
 వాయువునకు నేను స్వాగతంబిడుదు'

అనియుగ్గడించి 'జననీజన్మభూమిశ్చ' అన్నసూక్తికి కావ్యత్వముకల్పించినారు. ఇవి గోల్డుస్మిత్ వ్రాసిన 'Wherever I roam What ever realms to see my heart untravelled fondly turns to thee'² అన్నపంక్తులను స్మరింపజేయుచున్నవి. చిత్రమేమనగా వెంకట శర్మకారికి ఇంగ్లీషుభాషావాసనయేలేదట.³ 1912 లోనే వెంకటశర్మగారు 'ఆంధ్రభారతి'లో ప్రచురించిన ఒకఖండకావ్యములో దేశమాతపై తమకుగల అపారభక్తిసీవిధముగా వెల్లడించినారు.

"నాస్యకీయంబిది నాజన్మభూమి
 యిదియంచు మనసార నెన్నడుగాని
 యొకసారి తలపోసి యుల్లముప్పొంగ
 హర్షింపనట్టి హతాత్ముండు కలడె
 మునుపు తానెందుండి వుదైవో యట్టి
 దుమ్ములోపలికిని దుఃఖింపబడకె
 కీర్తింపబడకె క్లాపింపగాబడకె
 గౌరవింపబడకె క్రమ్మరబోవు."

ఈ చరణములు ఇంగ్లీషుకవిత్వములో దేశభక్తికి వేరెన్నికగన్న వాల్దరుస్కాటువ్రాసిన

'Breathes there the man with soul so dead
 Who never to himself hath said,

1. ఆంధ్రవతిక : ఉగాది సంచిక : 1911.

2. Deserted village.

3. పురాణం సూరికావ్రీగారు : "గ్రంథాలయ సర్వస్వము" (వ్యాసము) : 1924 ఆక్టోబరు :

This is my own my native land ;

— — — — — shall go down

To the vile dust, from hence he sprung

Unwept, unhonour'd, and unsung¹

అనుపంక్తులను ప్రతిబింబముతో యన్వేషిస్తున్నావి. మంగివూడివారు ఎవవరిద్వారానైనను ఈ ఆంగ్ల మూలములోని భావమును గ్రహించివ్రాసినారో, లేక 'సంవాదినో' మేధావిరాబుద్ధయో' అన్న సూక్తిని సార్థకముచేసిరో చెప్పలేము.

ఈ విధముగా జాతీయాభిమానకవిశాశేఖలు మంగివూడిమున్నగువారి రచనలలో తొంగి చూచుచున్నావి. అయినను చిలకమర్తివారిలోని తీవ్రత వీనిలోలేదు. ఇవి సంప్రదాయసిద్ధముగా మాతృదేశసంక్తిరచముతో నిలిచిపోయినవి. రాయప్రోలురచనలలో చిలకమర్తి భావతీవ్రత, ఉద్యమస్ఫూర్తి రెండును చోటుచేసికొన్నవి.

1915 లో గోఖలేనిర్యాణవార్త వినగానే రాయప్రోలులో పొంగులెత్తిన భావోర్మికలలో జాతీయోద్యమకవిత్వము తొంగిచూచినది. ఆతరుముందే వారు తృణకంకణాదికావ్యములతో నవ్యకవిత్వమునకు పాదులువేసిరి. గోఖలేనుస్మరించుచు ఆయన వ్రాసినక్రిందిపద్యములో ఆంగ్ల ప్రభుత్వనిరసనము స్ఫుటముగా కనిపించుచున్నది.

“దొరలందరిగించిన బిరుదుమోజునద్రుళ్లి
 నాయకధర్మంబు బాయలేదు
 ప్రభువులవిశ్వాసపదమెక్కి దుర్నితిఁ
 బ్రజలపక్షము భంగపఱపలేదు
 స్వార్థలోభమున కపటనాటకములాడి
 తల్లికడుపు చెడదలపలేదు
 సమయనీతి త్యజించి సంక్షోభ విడివడ
 కలహకవాటముల్ కదపలేదు
 సీతీచాతుర్యమును నైవసీయమయిన
 దేశ సేవనదీక్షయు దీర్చినావు
 యోగివోలెను ఫలనిస్సృహండవగుచు
 మేలుకీళ్ళు సహించి గోపాలకృష్ణ.”²

1. Lay of the Last Minsirel అను సుదీర్ఘ గీతములో :
 2. 'ఆత్మమయు' అను శీర్షిక : ఆంధ్రపత్రిక : 1915 ఉగాది సంచిక.

ఇంకొకపద్యములో 'భస్మసు ప్రవహ్నిలతికమాద్రి మార్పడిన యీ మహాదార్యకుమారపాణి మేల్కొలిపితి దేశపూజ కొఱకున్' అని గోఖలేగారి దేశనేతృత్వమును కీర్తించినారు.

ఈ విధముగా ప్రారంభమైన వీరి జాతీయభిమానము 'జన్మభూమి' మున్నగుపద్యములలో పతాకస్థాయినందినది. 1920-25 వరకు అనేకనవ్యకవులు వీరితోపాటు శ్రుతికలిపి భారతజాతీయోద్యమమును కావ్యరూపమున కీర్తించిరి. భారతజాతీయోద్యమము నవ్యకవులలో దేశభక్తి భావములను బహుముఖములుగా ప్రసారించినది. 1918-20 మధ్యజరిగిన హోంరూలుఉద్యమము, యువకవులలోని జాతీయభావప్రకటనకు కాహళందించినది. రష్యానెదిరించి దిగ్విజయమును సాధించినజపాను అనాటి తెలుగుయువకులలో నవోత్తేజముకలిగించినది. జపాను ప్రాచ్యదేశ మగుటవలన ఈ యుత్తేజము ప్రత్యక్షముగా కలిగినది. యువకవులు ఆంగ్లవిద్యాసంపర్కము వలన, అమెరికా, రష్యామున్నగు దేశములు స్వాతంత్ర్యముకొరకు జరిపిన ఉద్యమములనుగురించి చదివి తమలోని జాతీయభావములకు పదునుపెట్టుకొనిరి. భారతజాతీయోద్యమవీచికి పాశ్చాత్య చరిత్రవతనమొక బలవత్తరమైనకారణమని అంగీకరింపకతప్పదు.

తెలుగులో జాతీయోద్యమకవిత్వమునకిన్ని ప్రభావములు పనిచేసినవి. రవీంద్రుని జాతీయ గేయములు అప్పటికే దేశములో బహుళవ్యాప్తిగాంచినవి. 1905 లోనే ఆ కవీంద్రుడు వంగ దేశములోజరిగిన 'స్వదేశీఉద్యమ' ప్రభావముతో ఉద్విగ్నుడై

"Blessed am I that I am born to this land and that I had the Luck to love her"¹ అని మాతృదేశముపట్ల తనకుగల గాఢాభిరతిని ఉద్ఘాటించెను. 1912 లో 'ధర్మసంగీత్' అనుశీర్షికతో వ్రాసిన 'జనగణమనఅధినాయక జయహే' అన్నగేయములో భారత దేశము అఖండవైభవమును కీర్తించెను. భారతదేశములోని నదులను, పర్వతములను స్మరించెను.

"Touched by golden rays of the Love

India awakes up and bends her head at thy feet"²

అని భారతదేశములో కలుగుచున్న జాతీయజాగృతిని వ్యక్తీకరించెను. 1917 లో కలకత్తాలో జరిగిన భారతజాతీయకాంగ్రెసుసభలో 'India's Prayer' అనుగేయమును స్వయముగా గానము చేసెను. ఇది ప్రధానముగా మానవోద్యమమునకు సంబంధించిన గేయమైనను

"Make us strong that our worship may flower in Love, and bear fruit in work"

వంటిపంతులలో జాతీయోద్యమకృషికి సంబంధించినభావములు స్ఫురించుచున్నవి. భారతజాతీయోద్యమకవిత్వము ఆంధ్రదేశములో వెల్లివిరియుటకు, దేశములోని ఉద్యమములతోపాటు, రవీంద్రునిజాతీయగేయములుగూడ కొంతవరకుపకరించినవనవచ్చును.

1. Poems : Visva-Bharathi Publication ; 1946 : పుట 54.

2. Poems : పుట 70.

జాతీయాభిమానము :

స్వాతంత్ర్యప్రబోధము :

తెలుగులో వెలువడిన దేశాభిమానకవిత్వములో ఆంధ్రదేశాభిమానసంబంధికవిత్వమే విస్తారముగానున్నది. భావకవులలో భారతజాతీయతను ప్రబోధించినవారిలో దువ్వూరి, బసవ రాజుమున్నగువారు కొందరేయున్నారు. రాయప్రోలు, విశ్వనాథ, కొడాలి, జాషువా, తుమ్మల మున్నగువారు ఎక్కువగా ఆంధ్రాభిమానమును వెలార్చినవారే. రాయప్రోలువారు భారతజాతీయ తకు సంబంధించివ్రాసిన ఒకటిరెండుశీర్షికలే ఈ శాఖలో మకుటాయమానముగా నిలిచిపోయినవి. వారి 'జన్మభూమి' గేయము జాతీయకవితాపురంధ్రానికి శిరోభూషణమువంటిది.

‘ఏదేశమేగినా, ఎందుకాలిడిన

ఏవీతమెక్కినా ఎవ్వరేమనిన

పొగడరా నీతల్లిభూమి భారతినీ

నిలువరా నీజాతినొండుగౌరవము’

(ఆంధ్రావళి)

అని ప్రారంభముగా ఈ గేయములో వారు 'జననీజన్మభూమిశ్చ' అను నూ క్రినే ప్రబోధించినను అంతకుముందెవ్వరందించని చైతన్యమును తోణికిసలాడించినారు. ఇంతస్పష్టముగా, ఇంత సజీవముగా మాతృభూమిపైగల మక్కువను అంతకుముందెవ్వరుగానముచేయలేదు. 'లేదురాయిటువంటిభూదేవియెందు' అనుటలో జాతీయాభిమానమంచులుదాటి పొంగిపోయినది. భారతదేశ ప్రాచీనవైభవము, ఆధ్యాత్మికశక్తిజ్ఞ పితృకలయించబడినవి. పౌలములలో రత్నములు మొలచినవని, వార్షిలో ముత్యాలుపండినవని, పృథివిదివ్యోషధుల్పితికినదని, భారతదేశపు సిరిసంపదలు కీర్తిపబడినవి. చివరకు

‘అవమానమేలరా ! అనుమానమేల

భారతీయుడనంచు భక్తితోపాడ’

అనుపంక్తులలో జాతీయభావము ప్రబోధరూపకముగా తరగలెత్తినది. ఈ గేయము నాటికి నేటికి అనేకులహృదయములను మందిరములుగా మార్చుకొని నెలకొన్నది. అసంఖ్యాకసభలలో గానముచేయబడి జాతీయాభిమానమును రేకెత్తించినది. గురజాడవారి 'దేశభక్తి' గేయము తర్వాత దేశీయులలో జాతీయభావజాగృతి కలిగించిన గేయములలో ఇది అగ్రపంక్తిలోనిదన వచ్చును.

ఈ గేయముపై వర్ణనార్థప్రభావము రేఖామాత్రముగా కనిపించుచున్నది. ఇంగ్లీషుకాలానికకవిత్వములో దేశభక్తికవిత్వము అంతప్రధానమైనదికాదు. ఇంగ్లండు Norman పరిపాలనలో ఉన్నకాలమున 'Britania rule the waves' వంటి గేయములు కొన్ని వెలువడినవి. బ్రిటనుకు స్వాతంత్ర్యము సిద్ధించుటతో ఇట్టిగీతములు రావలసిన అవసరము లేకపోయినది. భారత

దేశము చిరకాలము దాస్యశృంఖలాబద్ధమైయుండుటవలన ఇక్కడి కాల్పనికకవులు దేశభక్తి కవిత్వమును అనంతముగా వెలయించిరి. ప్రణయకవిత్వముతర్వాత భావకవిత్వక్షేత్రములో దీనిదే పైచేయి. కాని ఇంగ్లీషుకాల్పనికకవిత్వము ప్రణయకవిత్వముపై ప్రభావమువేసినంతగా దేశభక్తికవిత్వముపై వేయలేదు. అయినను కాల్పనికకవిత్వములో గతవైభవస్మరణము (Glory of the past) ఒక ముఖ్యంశమే. కాల్పనికకవులలో వర్ణనవర్ణమున్నగువారు స్వదేశీయ గతవైభవస్మరణముచేసిరి. స్కాటు ఈ శాఖలో ఎక్కువ కృషిచేసినకవి. ఆతని 'Breathes there the man' అన్నగేయము ఇంగ్లీషుసారస్వతములో ప్రసిద్ధిగాంచినది. తెలుగుదేశమున ఆంగ్లసాహిత్యపాఠ్యగ్రంథములలో ఏనాడో చేరినదిది. ఈ గేయము ప్రభావము రాయప్రోలువారి 'జన్మభూమి'పై, ముఖ్యముగా 'అవమానమేలరా ; ఆనమానమేల, భారతీయుడనంచు భక్తితో పాడ' అనుచరణములపై స్ఫుటముగా కనిపించుచున్నది.

'నూర్యునివెలుతురుల్ సోకునందాక
ఓడలజండాలు ఆడునందాక
అందాకగల యీ యనంతభూతలిని
మనభూమివంటి చల్లని తల్లిలేదు'

అను చరణములలోని భావము దెన్నిసను 'National song' లోని

'There is no Land like England
Where'er the light of day be'

అనుపంక్తులతో, వర్ణనవర్ణపలికిన దేశభక్తిగీతములోని

"I travelled among the unknown men,
In Lands beyond the sea;
Nor, England did I know till then
What love I bore to thee."

అను పంక్తులతో చక్కగా సంపదించుచున్నది.

'లేరురా మనవంటి పౌరులింకెందు'

అన్న వాక్యము అచ్చముగా దెన్నిసనుపలికిన

'There are no men like English men'

అనుదానికి ప్రతిబింబముగానున్నది. కాని దెన్నిసను గేయములోనున్నట్లుగా "There are no maids like English maids, So beautiful as they be" అన్నంతవరకు రాయప్రోలువారు పోలేదు.

‘ఏ పూర్వపుణ్యమో ఏ యోగబలమో
జనియించినాడ వీ స్వర్గఖండమున’

అన్న పాదములు, రవీంద్రుని

“Blessed am I that I am born to this Land and that I had the luck
to Love her”

అనుగేయభాగములోని భావమును స్ఫురింపజేయుచున్నవి.

ఈ ఒక్కగేయముపై ఇన్నిగేయముల ప్రభావమున్నను, ఇది తెలుగు సాహిత్యములో
ఎన్నడులేని క్రొత్తదనమును ప్రవేశపెట్టినరచన. ప్రబోధముతోపాటు, భారతదేశపురాతన
వైభవమును జోడించుటవలన ఈ గేయమునకు ఇంగ్లీషుకవులగేయములలోలేని విశిష్టత అలవడినది.
భావముతోపాటు పదబంధములలో మాధుర్యముండుటవలన ఈ గేయమాండ్రదేశమంతట అని
లోర్మియై విస్తరించినది.

రాయప్రోలువారితర్వాత ‘ఆత్మవిశ్వాససూర్యోదయ’ కాంతులతో భారతజాతీయప్రబోధ
గీతములాలపించినకవి దువ్వూరిరామిరెడ్డిగారు. వీరు జాతీయతకు అస్థిపంజరములను సైతమాడించు
శక్తియున్నదని యీ శాబ్దిరెండవపదిలోనే గుర్తించినారు. ‘అంబుదంబుల అమృతపూరంబు
లొలుక’గా ‘ఇంద్రధాపంపుతోరణమింపుగులుక’గా వినువీధిలో వెడలు స్వాతంత్ర్యరథమును
దర్శించి అదృతావృత్తులైనారు. నిజమే. ఆప్పటికి స్వాతంత్ర్యభావస్యందనమింకను గగనవీధుల
లోనే యున్నది. క్రిందికిదిగలేదు. అది ఆకాశవీధులలో నున్నను, దాని సత్త్వమును గమనిం
చినద్రష్టరామిరెడ్డిగారు. ప్రజాహృదయమే ఆ రథమందు దీప్తిమయమై కనుపట్టినదని, ఆదే దేవీ
రూపములోనున్నదని, ఆ శాంతిదేవి (స్వాతంత్ర్యదేవి) ఒకచేతన్ దుధిరంపుపాత్ర వేణాక్కుంటు
పీయాషపాత్రిక గైకొని, కరుణావేశము దీపింపగా

‘పచ్చినెత్తురు నమృతంపుపాత్రఁబోసి
దివ్యదుగ్ధంబుగా.....’¹ మార్చినదని

అభివర్ణించినారు. సభ్యతామిషణో దేశములనస్వతంత్రముగాజేసి పీడించుపాలకుల అన్యాయమిక
ముందుచెల్లదని, పచ్చినెత్తురు, అమృతముకలయుటయనగా పారతంత్ర్యమువిరిగి స్వాతంత్ర్యము
ప్రాప్తించుటయని ధ్వనింపజేసినారు వీరు. అంతేకాక

“పూర్వసింహాసనంబులు, ప్రోక్షణ్ణలంపు
మణిమయకిరీటములు భోగమందిరములు
చక్రసంఘర్షణంబునఁ జదిసిపోయి
యవియివియనంగరాక రూపఱెడు——”²

1. కవికోకిల గ్రంథావళి: ద్వి. భా. పుట: 84.
2. కవికోకిల గ్రంథావళి: రెండవభాగము: పుట 84.

నని, ఆ రథపు మోకులనుపట్టి లాగునవి కరులో తురగములోకాక ప్రజలెయని, ఆ చక్రనేములు తాకినస్థలములెల్ల సస్యలక్షికి కళ్యాణశాలలయ్యెనని, స్యందనాసీనయైనదేవి శాంతిగానముచేసిన దని, ప్రజాచైతన్యమునకు, స్వాతంత్ర్యభావనకు, మూర్తిని స్ఫూర్తిని కలిగించినారు రామిరెడ్డిగారు. ఇది ఒకవైపు భారతజాతీయోద్యమద్యుతులను వెలిజిమ్ముచున్నను, ఇంకొకవైపు సామ్యవాద స్ఫులింగములను వెలార్చుచున్నరచన. 'జగన్నాథరథచక్రాలను శ్రీశ్రీ గగనవిధినుండి మరలించక పూర్వము, రామిరెడ్డిగారు అక్షడ స్వాతంత్ర్యరథాన్ని ప్రజలు మోకులతో లాగుతుంటే చూశారు.'¹ రాయప్రోలువారి 'అహంకారదర్శనము' రామిరెడ్డిగారిలో 'ఆత్మవిశ్వాససూర్యోదయము'గా మారినది. రామిరెడ్డిగారివలె జాతీయభావనకు, సంఘచైతన్యమునద్దినవారు భాషకవులలో లేరని చెప్పవచ్చును. రామిరెడ్డిగారు 'నైవేద్యము' అను శీర్షికతో భారతమాతృచరణపూజకై తరలి పోయిన సామాన్యప్రజలగీతినీ వినిపించినారు. ఆ మాతృపదనన్నిదిలో పూజులు, అధములు, ధనికులు, బీదలుఅనేది భేదములేక అందరునిలిచి హారతులై తిరి. కన్నె పూలనుదోయిలిచిరి. ఏమిలేనివారు కొందరు 'కంటిక్రాస్నీటిముత్యాల' కాసుకలిడిరి. కవిమాత్రము 'హృదయపు సుగంధదీప' మర్పించి ధన్యుడైనారు. వీరి 'మాతృమందిరము' అన్న పద్యములలో మాతృమందిరసందర్శనతత్పరులైన యాత్రికులనుద్దేశించి దుర్బలచిత్తులు, దుష్టచేష్టితులు, కార్మకూన్యులు, మోసగాండ్రు మాతృమందిరమును తిలకించలేరని 'ఆకాశవాణి' హెచ్చరించును. దారి ప్రక్కనున్న ఒక పుసుక మాతృదేవీబలిమంటపమందు యజ్ఞపశువుగనిల్చు సాహసీకుడున్న యెడల ముందుకడుగువేయదని ప్రబోధించును. యాత్రికులు 'దిగాలుపడి' కూలబడుదురు. ఒక్క యువకుడుమాత్రము పుష్పాంజలిపట్టి నిల్చుండును. అతడు మాతృపాదంబులంబడు భాగ్యమున్న 'గిరులైననన్నడ్డగింపఁ దరంబె'యని పజ్జనంకల్పుడై నిల్చుండును. ఈ పద్యములలో మాతృచరణనన్నిధిని ఆత్మలను కర్పూరముగా వెలిగించనిదే స్వాతంత్ర్యవలము సిద్ధించదను ప్రబోధమున్నది. త్యాగభావముయొక్క ఆవశ్యకమును వ్యంగ్యరమ్యముగా చిత్రించినారు రామిరెడ్డిగారు. ఇవికాక వీరు 'మేలుకోభారతకుమారా మేలుకోరా తరుణధీరా'యని ప్రబోధగేయములు వ్రాసియున్నారు. మాతృదేశముపట్టగల భక్తిని రామిరెడ్డిగారివలె అసిధారాసదృశమైన ఆవేశముతో వెల్లడించినవారు వేదల సత్యనారాయణశాస్త్రిగారు. తమకుతాము పూవుగా భావించికొని, 'కాసుకనై ధరాధిపుల కాళ్ళకడంబొరలాడివాడిపోలే'నని, 'ధరాపరాగపటలీమలినమ్మగు ద్వార తోరణస్థానము నందురింబడగజాల'నని ఉద్ఘోషించినారు..

“నీచపుదాస్యవృత్తి మననేరని శూరత మాతృదేశనే
 వాచరణమునుం దసువులర్పణఁజేసినవారి పార్థివ
 శ్రీ చెలువారుచోటఁ దదస్యగ్రుచులకవికసించి, వాసనల్
 వీచుచు, రాలిపోవగవలెం దదుదాత్తసమాధిమృత్తికక”

1. 'ఆత్మవిశ్వాససూర్యోదయము' (వ్యాసము) : రమణారెడ్డి : కన్నెర 1954 జనవరి.

అను కాంక్షను వ్యక్తీకరించినారు. ఇది తెలుగులో విలక్షణమైన భావప్రీత్యతగలరచన. కవిగారు పేర్కొనలేదుగాని దీనికి మాఖన్ లాల్ గారి 'ఫూల్ కీచాప్' అను హిందీగేయము మాతృక. ఆ మూలముననుబంధములో చేర్చినారు. వీరితోపాటు భారతమాతృవైభవమును గానముచేసినవారు పలువురున్నారు. భారతమాతకు సంబంధించినపద్యములనో, గేయములనో ప్రచురించని తెలుగు ప్రతిక ఆనాడు లేదనవచ్చును. ఒకకవి భారతసవిత్రిని 'వెన్నతోడన చతుర్వేదముక్కులుపంచి' సుతులచుంచుదువ్వినదిగా భావించెను.¹ ఇంకొకకవి 'సింధుగంగానదీశలక్షీరమెప్పుడుగురిసి బిడ్డలఁ బోషించుకొనుచున్న పచ్చిబాలెంతరాలు మా భరతమాత' యనెను.² మరియొకకవి మాతనుద్దేశించి 'నీదుపాదయుగళమేది నీరధి నిత్యాభిషేకశీకరశీతలపుఁబ్రోది'యని కీర్తించెను.³ వెంకట పార్వతీశ్వరులు 'పరమార్ధనిధియైనభారతభూమి, పై సకుకొఱగాక పాడగుచుండ', 'పరమధామంబైన భారతభూమి బానిసతనములోబడి క్రుంగుచుండ' ఆర్యసంతతివారు, 'కనుమాసి కాలంబు గడపుటతగునె'యని హెచ్చరించిరి.

గాంధీ ప్రశస్తి :

భాషకవులురచించిన జాతీయగీతములలో కళామూల్యములుకొఱవోకుండ గాంధీజీని కీర్తించిన వారిలో బసవరాజుఅప్పారావుగారు ముఖ్యులు. వీరి 'కొల్లాయిగట్టితేనేమి' అన్నపాట ఆనాడు ఆబాలగోపాలమును, పండితపామరులను రంజింపజేసిన రసగుళిక. 'వెన్నపూసానునను; కన్న తల్లిప్రేమ, వందంటిమోముపై బ్రహ్మజేజున్న'అను వర్ణన, గాంధీజీరూపమును హృదయమును హృద్యముగా అవిష్కరించినది. 'చకచకనడిస్తేను జగతికంపించేను, పలుకుపలికితేను బ్రహ్మ వాక్కేను'అను వర్ణన గాంధీజీ కర్మవీరత్వమును, బ్రహ్మర్షిత్వమును చక్కగా ధ్వనింపజేసినది.⁴ గాంధీప్రశస్తికి ఈ గేయము మకుటాయమైనది. వీరేవాసిన 'గాంధీమహాత్ముడు బయలుదేరగా కలకలనవ్వొందిజగత్తూ కలకలనవ్వొంది'⁵ అనుగేయము భారతదేశముపై గాంధీజీకిగలప్రభావమును చక్కగా వ్యక్తముచేసినది. 'మాలమాదిగలమొర'అన్న గేయములో బసవరాజుగారు, గాంధీజీకి మాలమాదిగలు తమయిక్కట్లను నివేదించుకొన్నట్లుగా చిత్రించినారు. దేశీయులలో కల్గినజాగృతి నుద్దేశించి 'గాంధీమహాత్ముడు కనిపెట్టినట్టి సత్యాగ్రహమంత్రముతో' వారిమత్తువదలినదని గానము చేసినారు. గాంధీజీప్రారంభించిన 'ఉపసత్యాగ్రహము'ను దృష్టిలోపెట్టుకొని స్వరాజ్యలక్షి పెండ్లిలో నుండమె పెండ్లిల్లని, సదస్సులు దేవతలని ఉప్పే తలంబ్రాలని, అదృతముగా ఊహా కల్పనముచేసినారు.⁶ ఆ పెండ్లికి గాంధీని వశిష్ఠుడుగా, కస్తూరిబాయిని ము తైదువుగా, పరమాత్ముడు సాక్షిగా భావించినారు. ప్రచారార్థముద్దేశించినను, కళామూల్యములను పుక్కిటబెట్టుకొన్న గేయ

1. పతిగపంట : తమ్మలసీతారామమూర్తి : పుట 88.
2. బండకావ్యము : ప్ర. భా. : జాషవా : పుట 8.
3. మాతృదేశసంకీర్తనము : కవికొండలవెంకటరావు : పుట 17.
4. బసవరాజుఅప్పారావుగీతాలు : పుట 148.
5. 6. బసవరాజుఅప్పారావు గీతాలు : పుట 147.

మిది. గాంధీగారిని మానవమాత్రుడుగా మహాత్ముడుగానేకాక పరమాత్ముడుగా భావించెడు ధోరణి ఆప్పటికే ఏర్పడినది. ఆయనపేర హారతులు వెలసినవి.

“జయగాంధీదేవా మంగళం జయమంగళంబునీకు
సత్యాగ్రహశ్రమతాపసా శాంతిస్వభావమానసా.”

ఈ రీతిగా ఎన్నో హారతిపాటలు వెలువడినవి. ఈ మధ్యనే ‘గాంధీసహస్రనామస్తోత్రము’ నాకంట బడినది.

ప్రచారగీతములు :

గాంధీజీనిగూర్చి, రాట్నమునుగూర్చి, స్వరాజమునుగూర్చి, వివిధజాతీయోద్యమములను గూర్చి ప్రచారస్థాయిలో గేయములు, పద్యములు వ్రాసినవారు పలువురున్నారు. బలిజేపల్లి లక్ష్మీకాంతంగారి ‘స్వరాజ్యరథము’, ‘స్వరాజసమస్య’ అను ఖండకావ్యములు బాలగంగాధర తిలక్, గాంధీమున్నగుదేశనాయకులు నడిపిన స్వరాజ్యోద్యమము ప్రభావముతో వచ్చినవే. మాధవ పెద్దిబుచ్చిసుందరరామశాస్త్రివంటి విద్యత్కవి స్వరాజ్యసమస్యపై, హరిజనసమస్యపై, ప్రచార గీతములు రచించినాడు. ‘అంటరానివారెవరోకారు మాఫెంటరానివారే’ అన్న గీతమువీరిదే. ప్రచార గీతములద్వారా సామాన్యప్రజలలో స్వాతంత్ర్యశంఖారావము చేసినకవులలో గరిమెళ్ళసత్యనారాయణ అగ్రగణ్యుడు.¹ ఇతడు వ్రాసిన ‘మా కొద్దితెల్లధొరతనము’ అనుపాట 1921, 22, 23 సంవత్సరములలో పాడని యువకుడు, వినిపించని కాంగ్రెసుసభ లేదట. ఈ గేయములోనే ఇతడు

“నూటనలుబదినాలు నోటికి తగిలించి
మాటలాడవద్దంటాడు; మమ్ము
పాటపాడవద్దంటాడు; బోపీ
తీసివీవున బాదుతాడు”

అని ఇంగ్లీషుప్రభుత్వపురుషునిని నిష్కంపముగా నెదిరించెను. ‘సీమగుడ్డలువీడి మీరిక షేమ మొందండి’ అని విదేశపస్తుబహిష్కారమును బలపరిచెను.² ‘పరదేశపత్తములె బ్రహ్మచేముడు వలె’ వ్యాపించినవని, ‘దానినరకెడిఖడ్గధార రాట్నమే’యనెను.³ ఇంగ్లీషుప్రభుత్వమువారి పన్నుల విధానమును ఉప్పుపన్ను, పప్పుపన్ను, ఊరికెళితెపన్నుబాబు, కొప్పుకాస్తదేముడికి మొక్కుకుంటి పన్నుబాబు’ అని ఎగతాళిచేసెను.⁴ ‘ఖిలాఫతుఉద్యమము’ గూర్చి ‘గాంధీఇర్విన్ ఒడంబడిక, గురించి, ఆ కాలమునజరిగిన ప్రతిసంఘటనముగురించి, ఎప్పటికప్పుడీతడు గేయములద్వారా ప్రబోధము జరిపినాడు. కొందరుకవులు హిందూమహమ్మదీయుల ఐక్యమునుగూర్చి “మనపాలి

1. దామరాజు పుండరీకాచ్యుడుగూడ ప్రచారగేయములు రచించినవారిలో గణ్యుడు. ఇతని ‘శ్రీగాంధీ నామం మరువాం మరువాం’ అను గేయమాతాలమున అహోళ ప్రసీద్ధమైనది.
2. 8. 4. స్వరాజ్యగీతములు : రెండవభాగము.

భాగ్యమేమందు హిందూమహమ్మదీయులపొందు మనతరదై ర్యముగల్గిండునాకుడు గాంధీ మహాత్ముడు కై దండయైనాడు¹ అని గానముచేసినారు. దుగ్గిరాలగోపాలకృష్ణయ్యగారి 'రాంభజన' కీర్తనల వచనాత్కారధోరణిలో రచించిన జాతీయగీతములే.

“ముప్పయికోట్లప్రజలు రాంభజన - పంజరబంధమైనారు
బంధాలు క్రైంపుకొని రాంభజన - అవతలపడాలి
గంధిమంత్రమిదేను రాంభజన - స్వరాజ్యమంత్రం
ఒక్కచీ మంత్రం రాంభజన - మేలైన మంత్రం.”²

ఈ విధముగా 'రాంభజన' పునరుక్తితో సాగిపోవు కీర్తనలివి. మంగిపూడి పురుషోత్తమశర్మగారు “పొలిపొలి : బలిబలీ” అనుపాటలో

“హిందూముసల్మానులందఱము వచ్చాము
బౌద్ధసీఖులు ఏక భావులై వచ్చాము
పారసీకైస్తవులు పరుగున వచ్చాము
బ్రాహ్మణవంశముల్ బలిసి కలిసొచ్చాము
మాభేదభావములు మంటకలిపేళాము
మమ్ముమన్నింపవమ్మా
మా తల్లి
మమ్మాదరింపవమ్మా”³

అని స్వరాజ్యదేవతను ప్రార్థించినారు.

రాట్నమునుగురించి భావకవులలో చక్కనిగీతములు రచించినవారున్నారు. 'ఓ చిన్ని రాటమా ఓయ్యారిరాటమా, ఓపైనరాటమా వడివడివడుకు' అని ప్రచారస్థాయిలో ప్రారంభించి,

“మోడుమోకులు చిగుర్యోసెడి పోలిక
నీ బట్టగట్టేరు వడివడివడుకు
జాబిల్లి కిరణంపుఁజందాన సాగెడు
నీ దారమెంతురు వడివడివడుకు”⁴

అని కవిత్వగంధము గుఱాళిండునట్లు వ్రాసినవారున్నారు.

1. జాతీయగీతములు : బెఱకువాడనెంకటరామయ్య, దామోజీపురపువెంకటనరసింహారావు : పుట 8.
2. రామదండుపాట : దుగ్గిరాల : పుట 8.
3. కోయిలపాటలు : 'పొలిపాట' :
4. మాతృదేశసంకీర్తనము : కవికొండల : పుట 4.

“రాట్నములను ద్రిప్పరేమర్రా మీ రమణీమణుల కీర్తి
రమణీయముగవెలుగ —||రాట్న||”

అని చమత్కరించినవారున్నారు.¹

భావకవులలో ఆగ్రేసరులైన బసవరాజు, దువ్వూరికూడ రాట్నపుపాటలను రచించిరి.

“సిగ్గులేదానీకు శరములేదా (శే)
అన్నమైనాలేక బీదలల్లాడుతుంటేను
సీతాకోకచిలుకలాగ నీమగుడ్డగట్టితిరుగ ||సిగ్గు||
పూటకూడులేని ప్రజకు రాటమొకటే పెన్నిధుండ
మోటంచు పవిత్రమైన రాటంబద్దరు వెక్కిరింప”²

అని సీమగుడ్డకట్టువారిని తీవ్రముగామందలించి. ఖద్దరుపావిత్ర్యమును. ఆవశ్యకమును ప్రబోధించిరి. దువ్వూరివారు ‘తిప్పవేరాట్నమా దేశచరితంబు, విప్పవేరాట్నమా విజయకేతనము’ అని గానము చేసిరి. ఈ విధముగా ఆనాటి జాతీయోద్యమములోని ప్రత్యేకము కవులను కదలించివేసినది.

భారతజాతీయత; వస్త్రాశ్రయరీతి :

భారతజాతీయతను ఆత్మాశ్రయరీతిలో రచించిన పద్యములనుగురించి గేయములనుగురించి ఇంతవరకు వివరించితిని. అట్లుగాక ఏదోఒకపన్నువునుగ్రహించి భంగ్యంతరముగా భారతజాతీయతను ప్రబోధించిన రచనలు కొన్నియున్నవి. ఈ పన్నువులలో కొన్నిపౌరాణికములు, కొన్ని చారిత్రకములు. ‘ద్రౌపదీనందేశము’³ రూపములో దువ్వూరిరామిరెడ్డిగారు జాతీయతను ప్రబోధించినారు. కొందరుకవులు కర్ణనిప్రశంసించునెపముతో, దుర్యోధనునికీ నివాళులెత్తుమిషతో ఆంధ్రులలో జాతీయపౌరుషాన్ని రగిలించుటకుప్రయత్నముచేసినారు. ‘పాంచాలీసాంత్యనము’ అనుశీర్షికతో చామర్తిరాజశేఖరరావుగారు ఇంగ్లీషువారిని ధార్తరాష్ట్రులుగా, ద్రౌపదీని భారతాంబగా, భారతజాతీయవిముక్తిని కృష్ణస్వామిగా ధ్వనింపజేసినారు. వారి పాంచాలీసాంత్యనము ఈ విధముగా సాగినది.

“చేసేతంగడుమూర్ఖులై భరతలక్ష్మిన్నిన్ను సాధ్యమణిం
గాసింబెట్టిరి ధార్తరాష్ట్రులకటా! కాలంబుదాపయ్యె; బా
ధాశోషందిగనాడి యార్యమహిళాధర్యంబు పాటించి వే
ణీసంహారముసల్పి మానగదవే సీసాహస్రోద్దోగముల్”⁴

1. స్వరాజ్యగీతములు: రెండవభాగము: గరిమెళ్ళ: పుట 7.
2. బసవరాజుఅప్పారావుగీతాలు: పుట 149.
3. కవికోకిల గ్రంథావళి: రెండవభాగము: పుట 47.
4. బృందావనము (ఖండకావ్య సందోహము):

'కరుణశ్రీ' గారు 'ధనుర్బంగము' అనుశీర్షికతో రచించిన పద్యములలోని వస్తువు రాముడు శివధనువును విరిచి సీతను వెండ్లియాడుటయే యైనను ఒకటి రెండుచోట్ల జాతీయతావాసన గుభాంపించుచున్నది. రాముడు పెళ్లమని విల్లవిరువగా

“చెల్లరే విల్లవిరచునే నల్లవాడు
పదిపదారేండ్ల యెలరాచపడుచువాడు
సిగ్గుసిగ్గుంచు లేచి గర్జించినారు
కనులుగుడ్డిన తెల్లమొగాలవారు.”¹

ఇందులో 'నల్లవా'డనుపదమును భారతజాతీయవీరునికి; 'తెల్లమొగాలవా'రన్న పదమును ఇంగ్లీషు దొరలకు సంకేతముగా గ్రహింపవచ్చును. దీనిలోనే సీతమ్మపెండ్లి 'భరతజనయిత్రీ ప్రేమ బాష్పాలలో ననయ్యెనతివై భవముగ' అన్నమాటలు పై ఆభిప్రాయమునే బలపరుచుచున్నవి. కొందరు సత్యభామపౌరుషమును కథాపస్తువుగా తీసికొని జాతీయాభిమానమును ప్రజ్ఞులంపజేసినారు. పెనుమర్రివెంకటరత్నంగారు 'దీపావళినాడు' అనుశీర్షికలో ఇట్లేచేసిరి. క్రిందిపద్యమాధోరణికి మచ్చుతునక.

“మాభరతమాత తన వీరమస్మణమూర్తి
సత్యభామను నొడియందుసంతరించి
చూపుచున్నది కనినారె సోయగములు
చూచులే మీహృదంతరలోచనములు”²

చారిత్రకకథాపస్తువులలో 'రసపుత్రుల', మహారాష్ట్రుల, సిక్కుల వీరగాధలు కవులదృష్టి నాకర్షించినవి. 'తేజబహద్దరు' అనుసిక్కువీరుడు కాలవళమున ఔరంగజేబుచేతజిక్కును. అతనిని ఆ మొగలుచక్రవర్తి 'వంటయింటికుందేలువై తివి; ఇప్పటికైనను ఇస్లాముమతము స్వీకరింపు'మని పలుకును. రోషతామాక్షుడై తేజబహద్దరు

“క్రూరతనూది నీ విపుడు కోసెదునాశిర; మంతమాత్రఁజే
కూరదునీకు సంతస మకుంతితశౌర్యులు సిక్కుజోదులీ
వీరుని నెత్తుచుక్కొకవేపురుపుట్టి మొగల్ ప్రభుత్వధా
త్రీరుహమున్ బెకల్తురు గరిష్ఠులు కూకటివేరులూడగన్,”³

అని ఔరంగజేబును డిక్కురించి, చివరికి ఆతనిచేత నిహతుడగును. 'ఆదర్శవీరుడు' అను శీర్షికతో తుమ్మలవారు దీనిని రసవత్తరమగు ఖండకావ్యముగా రచించిరి. ఇందులో సిక్కువీరుని భారత

1. ఉదయశ్రీ: ప్ర. బా. 2. రత్నాపణిము.

3: పఠిగపంట: తుమ్మల: పుట 47.

జాతీయశక్తికి ప్రతినిధిగా భావింపవలెను. ఈ రకమైన ఖండకావ్యములు ఆకాలమున అనేకము వెలువడినవి. విశేషమేమనగా భారతజాతీయభావనను గర్భింపజేయుకొని రెండుమహాకావ్యములే వెలువడుట. అవి రెండును ప్రొద్దుటూరులోనే సూర్యచంద్రబింబములవలె ఉదయించిన తేజః పిండములు; ఓజఃపుంజములు. ఒకటి రాజాప్రతాపసింహచరిత్ర; రెండవది శివభారతము.

ఈ రెండుకావ్యములును మహాకావ్యలక్షణములుగలవే. రెండును సంప్రదాయసిద్ధమైన వృత్తములతో, పన్నువిన్యాసముతో, పదసమ్మేళనముతో రచింపబడినవే. ఏ విధముగాజూచినను ఇవి నవ్యకవిత్వములోనికి రావు. భావకవిత్వములోనికి అసలే రావు. కాని యీ రెండు కావ్యములును భారతజాతీయోద్యమ ప్రభావమును వాసనామాత్రముగా కలిగియున్న రచనలే. అందుకే వీనినిగూర్చి ముచ్చటించుచుంటిని.

రాజాప్రతాపసింహచరిత్ర : 1

రాజాప్రతాపుడను రసపుత్రపీరుడు అక్కరునకు వ్యతిరేకముగా కత్తిగట్టిన మహాపీరుడు. ఈతడు రక్తపిపాసతోగాని, సామ్రాజ్యకలకలకాంతోగాని సమరము నడపినవాడుకాదు. ధర్మస్థాపనముకొరకు ఖడ్గయుక్తముగాజరిపిన సాత్వికయుద్ధమితనిది. అందుచేతనే గాంధీజీ స్వాతంత్ర్యసంగ్రామముతో ఇది సంబంధించుచున్నది. ప్రతాపుడు అక్కరునుగెల్తునను విశ్వాసముతో యుద్ధము చేయలేదు. భారతజాతీయధర్మము పరపాదమట్టనములకు నలిగిపోదని నిరూపించుటకే చేసెను. 'అసిలేనిసేన'తో అర్జుణస్థమించని సామ్రాజ్యమును కూలద్రోయుదునను దృష్టితో గాంధీజీ స్వాతంత్ర్యోద్యమము లేవదీయలేదు. 'స్వాతంత్ర్యము భారతీయుల జన్మహక్కు'ను సత్యమును నిరూపించుటయే అతని ప్రధానధ్యేయము. ఈ విషయములో ఇరువురికెంతో పోలికయున్నది. రాజాప్రతాపుడు

'కాన విజయంబె ముఖ్యంబుగాదు మనకు

ధర్మనిరర్హణంబు కర్తవ్యమిపుడు'

అనిపల్కిన మాటలీసత్యమునే చాటుచున్నవి. అక్కరుచక్రవర్తితో దాదాపు పాతికేండ్లు హోరాహోరిగా పోరాడి, కానలలో, కొండలలో నివసించి, తిండిలేక గడ్డికొద్దెలుసైతముదినుచు బ్రతికి, కడకు స్వాతంత్ర్యము సంపాదించిన రాజాప్రతాపుని వీరకృత్యములీకావ్యములో వర్ణింపబడినవి. ఇది భారతీయులు మహాత్మునినాయకత్వములో స్వాతంత్ర్యసాధికై చేసిన త్యాగములను, పడిన యిడుమలను అడుగుడుగున స్మరింపజేయుచున్నది. విశ్వనాథవారన్నట్లుగా ఈ కావ్యము అస్వతంత్రజాతికొక స్మృతిగ్రంథమువంటిది.²

1. కర్త రాజశేఖరకావధానిగారు.

2. 'రాజాప్రతాపసింహచరిత్ర' (వ్యాసము) : భారతి : స్వలాను కార్తికము.

శివభారతము :¹

పసివారినుండి పండుముసలులవరకు భారతీయులందరి 'చిత్తవృత్తినుడికించి సివమెత్త జేయునట్టిది' శివాజీ జీవితచరిత్ర. రసపుత్రులతర్వాత సనాతనధర్మపునరుద్ధరణకై కంకణము గట్టినవారు మహారాష్ట్రులు. వారిలో శివాజీ నిదాఘమూర్తాండునివంటివాడు. అతడరులకుమాత్రమే అట్టివాడు. ఆవులకు శరత్ సుధాకరుడు. త్రిపురాసురసంహారమును, అపారతపస్యాధనను జరిపిన శివమూర్తిని తలపించు వీరశాంతములు శివాజీలో కుదురుకొన్నవి. రాజాప్రతాపుడక్కరు నెదిరించగా, అంతకుకతీనుడైన ఔరంగజేబునెదిరించి అతనిప్రక్కలో బల్లెమైనిలిచి, ఆసేక దుర్గములనుకొల్లగొట్టి, ఆర్తులనుకాపాడి, చివరికి పట్టినపట్టుసాదించి పట్టాభిషిక్తుడైన మహా వీరుడు శివాజీ. ఈతని వీరకృత్యమేకాక ధర్మబుద్ధియును ఈ కావ్యములో రసవత్తరముగా చిత్రింపబడినది. శివాజీ నెత్తురుడుకెత్తగా పరుగెత్తుకొనిపోయి యుద్ధముచేయలేదు. దాదోజీ, రామదాసుమున్నగు రాజనీతిజ్ఞుల ఉపదేశములను అడుగడుగును స్వీకరించి ధర్మసంగ్రామము జరిపినాడు. ధర్మరక్షణకై, భారతజాతిప్రతిష్ఠాపునఃప్రతిష్ఠాపనమునకై అతడు ఏకైకవీరుడుగా నిలిచినాడన్నక్రిందివర్ణన నలుబదికోట్లప్రజలకు నాయకత్వముసహించిన గాంధీని స్మరింపజేయును.

'పరభూపాలకపాలనంబు వినిగింపన్, దండయాత్రల్ పొరిం
బొరిఁజీకాకొనగింప, జాతిమతముల్ భగ్నంబులై పోవఁ ద
త్పరిహారంబునకొక్క నాయకునకై పారాడు దేశీయు లె
ల్లరుఁ దోడై రిశివాజి, కుద్యమమునల్పన్ ధర్మరక్షార్థమై.'²

రామదాసు శివాజీచేసిన ధర్మోపదేశములో 'ధర్మనౌక'ను కడలితుపానులోనుండి దరిజేర్చవల సిన అపసరము వచ్చినదనికలదు. ఈ సందర్భముననేఉన్న క్రింది పద్యములలో జాతీయోద్యమ ప్రభావము స్పష్టముగా కనిపించుచున్నది.

'చెదరిపోయినయంగముల్ కుదురుపఱచి
సడలువారిని తంతువుల్ చక్కదీర్చి
యనుగతశ్రుతి భువనమోహనముగాగ
హాయిఁ బలికింపలెమ్ము జాతీయవీణ.'³

'దేవమునిధేనువిప్రసాధ్యోపదాబ్జ
పావనపరాగపరిహితభరతభూమి
కలిపురుషదుర్విహారకశ్మలముగాగఁ
జూడజాలక శివపతీ ! చూతునిన్ను'

1. కర్త : గడియారం వెంకటేశ్వశాస్త్రిగారు.
2. 3. శివభారతము : ద్వితీయ తృతీయాశ్వాసములు : 248, 178 పద్యములు.

ఈ విధముగా దేశభక్తిని, ధర్మపథానురక్తిని ధ్వనిప్రాయముగా ప్రబోధించిన మహాకావ్యమిది. ఈ రెండుకావ్యములు కేవలసాంప్రదాయికములేకావున వీని కవితాశక్తినిగూర్చి వ్రాయుట ప్రస్తుత విషయముకాదు.

ఆంధ్రోద్యమకవిత్వము :

‘నాదుజాతి నాదేశము నాదుభాష

ఆను అహంకారదర్శనమందుమాండ్ర’¹

అని యిరువదవశతాబ్ది ద్వితీయపాదములో రాయప్రోలువారు ప్రబోధించినారు. ఈ పద్యభాగములో ప్రతిపాదితమైన ‘అహంకారదర్శనమే’ రాష్ట్రోద్యమకవిత్వమునకు బీజభూతమైనది. అభిమానము అహంకారలక్షణము. ఈ అహంకారదర్శనముతో తెలుగుకవులకు పూర్వచరిత్రలో ఆంధ్రులు సాధించినవిజయములు, సంతరించుకొన్నవైభవములు తఱకుగ్గున స్మృతిపథమున మెరసిపోయినవి. విషాదరేఖాశబ్దితమైన ఒకానొక అభిమానము రాష్ట్రోద్యమకవిత్వగా వెలిదన్నుకొనివచ్చినది. వంగదేశములో, బీహారులో జరిగిన భాషాసంబంధమైన ఉద్యమములు ఈ భావమునకు జవజీవములనిచ్చినవి. సంఘసంస్కరణోద్యమము, గ్రంథాలయోద్యమము, ఆంధ్రోద్యమము ఈ భావమునకావిష్కరణమును కూర్చినవి. ముట్పూరికృష్ణాపత్రిక. కాశీనాథుని ఆంధ్రపత్రిక ఆంధ్రరాష్ట్రోద్యమమునకెత్తిన పతాకములైనవి. 1907 లో విజ్ఞానచంద్రికా మండలిస్థాపనము. 1910 లో గుంటూరులో ఆంధ్రయువజనసాహిత్యసంఘసమావేశమున జరిపిన ఆంధ్రరాష్ట్రమునకు సంబంధించిన తీర్మానము, 1912 లో కలకత్తాకుబదులుగా ఢిల్లీ రాజధానియగుటతో జరిగిన ఉత్సవముల సంరంభము, 1913లో భాషట్లలో జరిగిన ప్రథమాంధ్రమహాసభ-ఈ సంఘటనల సమష్టిప్రభావమే ఆంధ్రరాష్ట్రోద్యమకవిత్వముగా రూపొందినది. ఈ యుద్యమకవిత్వము కేవలము ప్రచారపరిధిలో పెరుగలేదు. అచ్చమైన కవితాత్మనిముద్దుకొని వెలువడినది. విజ్ఞానచంద్రికామండలి స్థాపనముతో, మరుగుపడిన ఆంధ్రచరిత్ర ‘త్రవ్యకము’ ప్రారంభమైనది. గవ్యలున్నవని అందరనుకొనుచున్న ఆంధ్రులచరిత్రలో రవ్యలు లభించినవి. దీనితో ఆనాటి చారిత్రకులతోపాటు యువకవులకుగూడ ఆంధ్రచరిత్రశేషములింకను కనుగొనవలెనను ఉత్సుకత కల్గినది. ఆంధ్రుడు, ఆంధ్రజాతిక్రమపరిణామము, ఆంధ్రసంస్కృతినాగరకతల క్రమవికాసము, ఆంధ్రులసామ్రాజ్యనిరాజాదులు, లలితకళలకు ఆంధ్రులెత్తిన నివాళులు, ఆంధ్రుల వాణిజ్యము, నౌకావ్యాపారము, ఆంధ్రులకరవాలాంచలదాళదళ్యములుమున్నగు ఆనేకవిషయములపై ఆనాటి చారిత్రకులు, కవులు తమదృష్టిని కేంద్రీకరించిరి, చారిత్రకులాండ్రచరిత్రను త్రవ్యి తండములకెత్తిరి. వానిలోని ఉజ్జ్వలవస్తువులను, స్వర్ణమట్టములను సంగ్రహించి ఆంధ్రకవులు మహోద్యోగముతో గీతికలాంబించిరి. ఆంధ్రకవికి (భావకవికి) శ్రీహర్షనికందె శ్రీకృష్ణదేవరాయలే అచ్చుడైనారు. అలకొజ్జులులకందె అమరావతీరాజ్య హేంద్రవరములు, నారదభక్తిసూత్రముల

1. ‘అంధ్రావళి’: ‘ఆంధ్ర’ కీర్తిక.

కొండె త్యాగరాజకీర్తనలు రక్తబిందువులై పోయినవి. రాయప్రోలువారిలో ఆంధ్రరాష్ట్రోద్యమ కవిత్వము మొదటిసారిగా స్ఫుటమైనఆకృతి దాల్చినది. విశ్వనాథ, తుమ్మల, కొదాలిమున్నగు దీనికి వారు మరింతనిండుదనమును కూర్చిరి. ఇక దీని క్రమపరిణామమును వివరించును.

ఆంధ్రాభిమానమున్నది ప్రాచీనాంధ్రకావ్యచరిత్రలో అంతగా ఆగుపించదు. ఇది ఈ శతాబ్దిలోని విశిష్టతయేనవచ్చును. అయినను ప్రాచీనాంధ్రకావ్యములలో గూడ ఆంధ్రాభిమాన రేఖలున్నవని విస్మరించరాదు. నన్నయచేసిన మూలభారతములో లేని వేంగీదేశవిభవపర్ణనము అతని ఆంధ్రాభిమానమునకు గుర్తన్నను; అది ప్రధానముగా వైదికపాఠావరణము కల్పించుటకే చేయబడినది. శ్రీనాథుడు తొలిసారిగా 'దేశభాషలందు తెలుగు లెస్స' అని స్వభాషాభిమానమును స్పష్టముగా ఉద్ఘోషించినకవి. అతని భీమేశ్వరపురాణములో గోదావర్యాదులవర్ణనలున్నను, అవి ప్రధానముగా భక్తిమూలకమైనవి. అతని పల్నాటిపీఠపరిత్రమాత్రము ఆంధ్రుల పౌరుషగాధకు అచ్చమైన ఆక్షరరూపము. కాకతీయులకాలములో సంస్కృతమున రచింపబడిన 'ప్రతాపరుద్రయశోభూషణము'లో ఆంధ్రవీరుల పరాక్రమవర్ణనలున్నవి. అన్నిజాతులలో ఆంధ్రజాతికిగల విశిష్టతను ఈ లక్షణాగ్రంథము రసవత్తరముగా నుగ్గడించినది. ప్రబంధకాలములో కృష్ణదేవరాయల కౌశ్ఠేయకములు, వారిదండయాత్రలు ఉల్లేఖింపబడినవేకాని ఆ వర్ణనలలో ఆంధ్రవీరులప్రసక్తిగాని, ఆంధ్రదేశప్రస్తావనగాని కనిపించదు. ప్రబంధకవులు చేసిన కృష్ణరాయల పౌరుషవర్ణనము కేవలము రాజభక్తిలో వెలువడినదేకాని దానికిని 'ఆంధ్రత్వ'మునకు సంబంధములేదు. కృష్ణరాయలు తెలుగుదుర్గములగు 'కొండవీడునగల్చ'గా, 'బెల్లముకొండఅచ్చుతెబ'గా, 'కంబము మెట్టకదల్చు'గా², అనాటిఆంధ్రకవులు 'భళా'యని ఆకర్ణాటక్షితినాథుని కరవాలదారాచకచ్చకలను వర్ణించిరికాని ఆంధ్రులకుపట్టిన దుర్దశనుగూర్చి కన్నీటిచుక్క వదలలేదు. అనాటిసంఘవ్యవస్థ అట్టిది. ప్రబంధక్షీణయుగములో ఆంధ్రులకు పౌరుషమేలేనప్పుడు, కవిత్వములో దాని ప్రసక్తియేలేదు. కావున ఈ శతాబ్దిలోనే ఆంధ్రజాత్యభిమానము తొలిసారిగా బహుముఖములుగా వికసించినదని చెప్పవచ్చును.

రాయప్రోలువారికిముందు ఆంధ్రాభిమానమును కవితారూపములో వెలయించినవారు కొందరున్నారు. వారినిగూర్చి సంగ్రహముగా తెలుపుదును. 1914లో గడ్దముకొండారెడ్డిగారు 'ఆంధ్రమాతృ సవము'అనుశీర్షికతో ప్రచురించిన పద్యములలో ఆంధ్రమాత ప్రాచీనవైభవస్తుతి, ప్రస్తుతస్థితినిగూర్చిన సంతాపముకలవు. ముఖ్యముగా వీరు పరరాజభయంకరమైన ఆంధ్రులగత పౌరుషమును స్మరించి దేశీయులను ప్రబోధించిన పద్యము గమనించదగినది.

“శకయవనాదినాయకుల సేనలఁబాఱ

దోలిన శౌర్యమేమూలనాగె

1. క్రిడాభిరామము :
2. 'ఉదయాద్రిపేగ' ఆను పద్యము : పారిజాతావహరణ కావ్యావతారికలో.

జావాసుమాత్రాప్రశస్తసర్వద్యోప
 పాలకత్యాప్తియే వార్ధిబడియే
 మగధరాజ్యవిదాహియగుచు వెల్గినబాహు
 విక్రమంబే వినువీధికెగసె
 ముమ్మాఱు ఢిల్లీశుమూకలదోలిన
 శౌర్యమేయేటిలోజాతె నేడు
 విజయనగరమహారాజ్యవిభవరక్ష
 యవనసైన్యాటవీదాహహవ్యవాహ
 కీల యెవ్వారిపటుశౌర్యలీల ? యద్దీ
 ఆంధ్రు లాంగ్లేయసేనకనద్వలై రె.”¹

1916 లో మండపాకపార్వతీశ్వరశాస్త్రిగారు ‘ఆంధ్రసంవత్సరాది’ అను శీర్షికక్రింద వసంతకాలప్రకృతిని చిత్రించువ్యాజముతో ఆంధ్రరాష్ట్రభావనను వెల్లడించిరి.

“ఆంధ్రులదుర్దశలడుగంటునని తెల్పు
 నుత్తరగాడుపులుక్కుదక్కె

— — — — —
 ఆంధ్రప్రత్యేకరాష్ట్రాన్ని సక్రి చాటించె
 మదపికంబులు పంచమస్వనమున”²

ఈ విధముగాసాగిన పద్యమిది.

1917 లో గాదెజగన్నాథస్వామిగారు తత్కాలీనాంధ్రదేశదుస్థితిపట్ల వగపును, భవిష్యత్కర్తవ్యమును ‘ఆంధ్రదేశప్రశంస’యను శీర్షికతో వెల్లడించిరి. ప్రఖ్యాతనుతులనుగన్న ఆంధ్రమాత ‘చెన్నరాష్ట్రంబుననుకేరి చెడగనేల, వంగదేశంబువలె స్వయంశ్యక్తిగల్గి’ వర్ధిల్లవలెనని ఉద్ఘాటించిరి. శాలివాహనుని, విష్ణువర్ధనుని, ప్రతాపరుద్రుని, కృష్ణరాయలను - వారి పౌరుషమును కీర్తించిరి. ఆంధ్రదేశము భారతదేశమున జనసంఖ్యలో మూడవదై, వైశాల్యములో రెండవదై వర్ధించుచున్నదని దీనిని ప్రత్యేకరాష్ట్రముగా చేయకున్నచో అది యెట్లువర్ధిల్లునని వీరు తమపద్యములలో ప్రశ్నించిరి.³ తిరుపతివెంకటకవులుగూడ ‘మనమండలంబున మనతల్లి వేఱవసించగా గృహముకట్టించవలయు’నని ప్రత్యేక రాష్ట్రావశ్యకమును వ్యంగ్యముగా ప్రబోధించిరి.

1. 2. ఆంధ్రపత్రిక : ఉగాదిసంచికలు 1914, 1918.
 3. ఆంధ్రపత్రిక : ఉగాది సంచిక 1917.

వంగదేశవిభజనకు, గాంధీజీసత్యాగ్రహమహోద్యమమునకు మధ్యకాలములో భారతరాజకీయరంగమున చెప్పుకొనదగిన బలమైన సంఘటనలు జరుగలేదు. అందుకే యీ నడిమికాలమునే ఆంధ్రోద్యమము విజృంభించగలిగినది.

రేఖలురేఖలుగా తొంగిచూచుచున్న ఆంధ్రోద్యమకవిత్వమునకు రాయప్రోలు రచనలలో సమగ్రబింబాకృతివచ్చినది. 'అమరావతీపట్టణమున బొద్దులు విశ్వవిద్యాలయములు స్థాపించునాడు', 'ఓరుగల్లున రాజవీరలాంఛనముగా పలుశాస్త్రశాలలు నిలుపునాడు', 'పొట్నూరికి సమీపమున ఆంధ్రసామ్రాజ్యదిగ్గయ స్తంభమెత్తించునాడు' ఆంధ్రసంతతికుండిన అభిమానమును, ఆవేశమును మరల ఉద్దీపింపజేయువలెనని అతడు ప్రబోధగీతమాలపించినాడు. 'ఆంధ్రనౌకల'ను, 'ఆంధ్రలేజన్సు'ను, 'ఆంధ్రపౌరుషము'ను, తెనుగువాణి'ని, తెనుగుకత్తి'ని, 'తనుగుఘామి'ని కీర్తించినాడు.¹

“జాతినదేశగౌరవము చక్కనదిద్ది, మహాంధ్రమండలీ
భారము శ్లాఘనీయముగ పాలనచేసి, సమానరాష్ట్రముల్
కూరిమినాసజేయ తెనుగుంబుడమిన్ కయి సేయరయ్య”²

అనియు, 'రణర క్తబంధురారుణమైన ఖడ్గతిక్కన కత్తికడిగినకదనఘామి' యీనాడు పాడయిపోయి 'బ్రతికిచెడై యాంధ్రుల పూర్వవైభవము'నే చాటుచున్నదనియు, గతమునకు కన్నీరుకార్చి, వర్తమానమునుద్బోధించి, 'ఆంధ్రోద్యమవల్లరీకుసుమరజ్ఞాబంధనై పద్యతుందిలబాహుబహు లాంజలుల్' భరతదాత్రీచక్రసింహాసనస్థలితచ్చాయలనుజ్జ్వలింపగల భాగ్యంబింక' కలదనియు ఆశాసంగీతము వినిపించినాడు.³ కర్ణాటరాజ్యరంగములలో తెలుగుకవులకు బ్రహ్మరథముపట్టిన ఘట్టములను స్మరించినాడు. కన్నడనుడికి వంకలుదీర్చిన పంపడు ఆంధ్రుడని గర్వించినాడు. తర్కమహాసముద్రమును ఆపోశనముపట్టిన అన్నంభట్టపండితుడు, 'గోలకొండకీరీటకోటికాంతులు' దిద్దిన అక్కన్నమాదన్నలు తెలుగుబిడ్డలని పొంగిపోయినాడు.

“గడ్డపాఱలు గోగుకాడలవలె ముఱు
వేసినారట కొండవీటిరెడ్డు
శివుడు గంగనుటోలె చెరువుగండి ప్రవాహ
మాపినా రద్దంకికాపుమగలు”⁴ అనియు

“సేవింపరే కమ్మ సేనాపతులు శత్రు
ర కకుంకుమలనరణమొసంగి

1. తరువాతికవులకు ఈ మాటలన్నియు కావ్యవస్తువులుగా మారినవి.

2. 8. 4. : ఆంధ్రావళి : 'ఆంధ్రమాత' శీర్షిక.

వెలయింపరే వెల్మవీరులు బెబ్బులి
 బిడ్డలై పరసీమ గొడ్డువోవ
 అర్చింపరే బ్రాహ్మణాచార్యులుభయభా
 షావ్యవసాయసన్యములైత్తి”¹

అనియు

‘కులాలవారి’గ గతములోని ఆంధ్రుల వీరకృత్యములను, విజ్ఞానసంపదను అభివర్ణించినాడు. గత
 వై భవవర్ణనతోనే తనియక

), “పెనుజడల్ విరబోసికొని తాండవంబాడు

ఈర్ష్యాపిశాచి నట్టిందిలోన
 నవతిబిడ్డవిధాన నవయు తల్లితెనుంగు
 విశ్వవిద్యాలయవీధులందు”²

అనియు

వర్తమానస్థితికి కుప్పిలిపోయి, ‘అహంకారదర్శన’మందుమని ఆంధ్రజాతిని వెన్నుతట్టి మేల్కొల్పి
 నాడు. ఆంధ్రుల బిశ్వర్యమును, వాణిజ్యవైభవమును, నౌకావ్యాపారమును ‘తెనుగుతల్లి’అను
 శీర్షికక్రింద వర్ణించినాడు.³ ‘తెనుగుమానశ్యము’అను శీర్షికతో ఆంధ్రభాషామాధుర్యమును వ్యక్తీక
 రించినాడు. ఆంధ్రుల సంగీతశిల్పనైపుణికి, ఆంధ్రస్త్రీల ‘సాహససౌకుమార్యములకు’
 సీరాజనమెత్తినాడు. ఈ వివరముగా ఆంధ్రాభిమానముకు సంబంధించిన సర్వాంగ ములను
 గూర్చి, సర్వాంశములనుగూర్చి గానముచేసి తరువాతికవులకు విస్తృతప్రణాళిక వేసినాడు.
 విశ్వనాథాదులు వీరుచేసిన ప్రణాళికలోనే నడచి ‘గరగరల్పచరించి’నారు. మరి వస్త్రాశ్రయరీతిలో
 ప్రాచీనాంధ్రులపౌరుషమును స్మరించిన కావ్యములు కొన్నియున్నవి. ఏటూకూరివెంకటనరసయ్య
 గారి ‘మగువమాంచాల’, ‘నాయకురాలు’ ఈ దోరణికి చెందిన కావ్యరత్నములు. ఆంధ్రాభిమాన
 మును గానముచేసిన ప్రతిభావంతులగు కవులనేకులుండుటవలన వారిని పేరుపేరున పిలువక,
 తత్త్వనిర్దేశమే ప్రధానముగాచేసికొని అవసరమైన ఉదాహరణములందించుట నముచిత
 మని భావించును.

ఆంధ్రజాత్యభిమానము :

ఆంధ్రాభిమానము ము తెలుగులుగా ప్రవహించినది. ఒకటి జాత్యభిమానము. రెండవది
 దేశాభిమానము. మూడవది భాషాభిమానము. రాయప్రోలువారన్న ‘నాడుదేశము-నాజాతి-నాడు
 భాష’యన్నవస్త్రమనకే ఇదివృత్తి. ఈ మూడుపాఠ్యాలలోనే ఆంధ్రాభిమానముయొక్క సర్వతో
 ముఖస్ఫూర్తి ఇమిడియున్నది. ఈ మూడింటికిని గతవైభవస్మరణము, వర్తమానస్థితిపట్ల
 విచారము, భవిష్యత్కర్తవ్యప్రబోధము ముఖ్యలక్షణములు.

1. 2. ఆంధ్రావళి: ‘ఆంధ్ర’:

3. ఆంధ్రావళి:



(i) శౌర్యప్రశస్తి :

ఆంధ్రులు 'పాటలీపుత్రముకోటకొమ్మలపై' పతాకమునాదీన చారిత్రకవృత్తాంతము తెలుగుకవిని కదలించినది. 'ఆంధ్రయువకులు తూరుపుకనుమదుర్గములనేలినదినమ్ము' అతని రక్తమునుడుకెత్తించినది.¹ 'తెలుగుజోమల తుటారికటారి చెలరేగి పగఱిజీల్చినదినంబు'ను² స్మరణకుతెచ్చుకొని కవి నిట్టార్చినాడు. అటుపాటలీపుత్రమును, ఇటురాయచూరును, అటు డిల్లీశని, ఇటుచోళపాండ్యభూములనెదిరించిన ఆంధ్రులగతశౌర్యము జ్ఞప్తికిరాగానే అట్టిబంగారు యుగమున తానుపుట్టక 'ఏలవుట్టితి నివుడిసీ : యేటిబ్రతు'కని ఉస్సురుమన్నాడు.³ ఆంధ్రుల పరాక్రమపుట్టములను

“కోటగొడలనుండి కుప్పించి సింహంబు
 లోయన నరులపైనురుకలేదొ
 కొండయడుగునుండి కొండపైవరకు నూ
 గించి తేజీల దూకించలేదొ
 కోటతల్పులను డీకొనవచ్చు కుంభికుం
 భమ్ముల గ్రుద్ది చంపంగలేదొ”⁴

అనియు, ఆంధ్రవీరుడు భూభంగమొనరింపగా ఊగురురాయలయశమ్ము బొగ్గువోలిక నల్లనై పోయెననియు గతపౌరుషస్మరణతో మిన్నులందుకొని

‘ఆంధ్రపౌరుషమాటలాడు చోటులు శిలా
 దృతిని మార్గమునిరోధించి నిలిచె’
 ‘పట్టపేనుగులు గర్వసమేతముగనేగు
 కడల జీల్లేడుమొక్కలు జనించె’

నని,

ప్రస్తుతస్థితికి వేడికన్నీటిబొట్టు విడిచినాడు. ఇంకొకదశలో తెల్లుపరాక్రమము పొలిపోవలేదని, అది టంగుటూరిమన్నగువారిలో మల్లడించినదని ఊరటచెందినాడు.⁵ ‘యావదాండ్రవిషయమ్ము నొక్కరాజ్యమ్ముజేసి విజయదుండుభిప్రై దెబ్బవేయువఱకు(దెలుగుఁబసిపాపకైన నిద్రింప దగునె’యని కర్తవ్యమును ప్రబోధించినాడు.

“కంచీకోటల కంచుతల్పులు ఖంగుఖంగున మ్రోగునప్పుడు
 తంజనగరపుకోటగోడలు చెంగుచెంగున నెగురునప్పుడు”

తెలుగువారలపరాక్రమమెంతఉవ్వెత్తెగినదో తెలిసికొనుమని తెలుగుబిడ్డలకు పాచ్చరించినాడు.⁷

1. ఆంధ్రపౌరుషము : విశ్వనాథ. 2. 3. రాష్ట్రగానము : కుమ్మల.
 4. 5. : ఆంధ్రపౌరుషము. 6. రాష్ట్రగానము.
 7. శ్రీపురనేనిరామస్వామిచౌదరి : నమదర్శిని : 1981-82 ఉగాదిపంచిక :

ఈ పౌరుషకథనములో వెలమ, రెడ్డి, కమ్మ, కాపు, నియోగిమున్నగు వివిధవర్ణములను వేరెత్తెచెప్పుట గమనింపదగినది. అంతేకాక శ్రీల పౌరుష రేఖలను చిత్రించుటకూడ ఎన్నడగినది. 'కలము ఖడ్గము పట్టగనేర్చుపడసిన రెడ్డినాగమ్మ', 'జగమగంటిమినాండ్రజగతిఁ బాలించిన' రుద్రమ్మ, 'గండికోటను మల్కందండుపైమాకిన గోవిందమాంబ', 'మానంబుకై నిజప్రాణంబు బలియిచ్చు' మల్లంబ, 'వీగివచ్చిన హృదయేశు వెక్కిరించి పోరికంపిన' చానమ్మ ఈ కవుల హృదయములను కదలించిన వీరాంగనలు.¹

(ii) బళ్ళారీశ్రవణ స్త్రీ :

ఆంధ్రదేశము గతములో సాగించిన విదేశవాణిజ్యమును, నౌకావ్యాపారమును, సాధించిన సిరిసంపదలను: ఆంధ్రకవులు అత్యంతావేశముతో స్మరించినారు. పంజాబునుండి తెచ్చిన కర్పూర పాదపములను పెరండ్లలో పెంచినారని, గోవానుండి రప్పించిన వచ్చిజవ్యాజిని దంతంపు జాడీలలో దాచినారని, కొండవీటిగులాబిగుత్తుల ఆత్మర్థ కీలుతిత్తులలో బిగించి² పంపినారని, పారసీ కాళ్యణులను పూన్చినరథములపై ఆంధ్రప్రభువులు విజయయాత్రలు వెడలినారని గానము చేసినారు.²

“పాకాలచెరువు చెంపలపండు ధాన్యముల్
అన్యదేశాధీశులడుగునాడు
అద్దంకికోడెల నాబోతులకునయి
దూరాగతులుకొని శ్రోలునాడు”

'తెలుగుతల్లి లాలాటికాతిలకదీప్తి ఖండఖండాంతరములలో' ప్రకాశితమైనదని ఉప్పొంగిపోయినారు.³ ఆంధ్రుల నౌకావ్యాపారమును ప్రశంసించుచు

“ఈజిప్తునుండి కృష్ణాజలమ్ములకు బా
రంబాటగా పల్కాకమముజూపి
సకలదీవుల విజయధ్వజములనాటి
తనదు తెరచాప వారిరాజునకు కట్టు
కోకగా __”⁴

పూర్వము ఆంధ్రనౌక లేడునండ్రములమీద తిరుగాడినవని తలచికొని పులకించినారు. శాతవాహనులకాలములో, ధాన్యకటకమున విదేశీయులతో జరిగిన నౌకావ్యాపారము ఈవద్యములో ధ్వనించుచున్నది. ఆంధ్రదేశమున 'బూదికిజీవమునిచ్చు ఓషధు'లున్నవని, 'రాజుల కిరీటరంగమ్ము తెక్కినిక్కిన వజ్రములగన్నగను'లున్నవని, 'కొల్లూరికొపానుడు' తెలుగుతల్లికొప్పులో పూవు

1. రాష్ట్రగీతము: 'ప్రశస్తి'.

2. ఆంధ్రావళి: 'తెనుగుతల్లి'.

3. ఆంధ్రావళి: 'తెనుగుతల్లి'.

4. రాష్ట్రగీతము:



వలె విరాజిల్లినదని కీర్తించినారు. ఆంధ్రభోగము కనుగొన్నచో ఇతరులకు 'పండ్లుపుల్లనైపోవు' నని తమదేశాభిమానమును ప్రకటించుకొన్నారు.¹ ఆంధ్రులు రతనాలు, ముత్యాలు రాసులువోసి రాయలరాజవీటిలో అమ్మెడివారని, మంచుతెలసీసడించు సెల్లాలు బందరుదుకాణములలో మెఱసెడివని, మోటుపల్లెరేవున కస్తూరిని కొల్లలుకొల్లలుగా దిగుమతిచేసివారని, చంద్రవోలుపురములో మంటికుండ, నులకమంచమనగానేమియో తెలియని బళ్లార్యముతో ప్రజలు తులదూగెడివారని ఆంధ్రకవులు అల్లనాటి తెలుగుసిరిని కీర్తించినారు.²

(ii) కళావ్రశస్తి :

శిల్ప, సంగీత, కవిత్వాదిలలితకళలలో ప్రాచీనాంధ్రులు సాధించిన కౌశలమును భావకవులు తనివితీర కీర్తించినారు. సంగీతములో 'నాదధేచువుపిండి నవసీతమందించిన త్యాగరాజు', 'లీలాతరంగిణీకూలతీర్థానందుడైన' నారాయణతీర్థులు, 'శ్రీకృష్ణకాలిగజ్జెలమోతల లయించిన' షేత్రయ్య వీరి స్తుతులకు పాత్రులైనారు.³ సంగీతము నాంధ్రులు ఉగ్గుపాలతోనే త్రావి ఉమిసిరట. కవిత్వములో (ప్రాకృతభాషలో) అమృతరుచులు వెలార్చిన హాలుడుగూడ ఆంధ్రుడుగానే వీరికి స్మరణీయుడైనాడు. ఇక నన్నయతిక్కనాద్యాంధ్రకవులవ్రశస్తి ఎల్లలు బాటిపోయినది. శిల్పములో ఆంధ్రులు ప్రపంచవిఖ్యాతిగాంచిన వీరభిప్రాయపడిరి తాజమహలునిర్మించినవారిలో ఆంధ్రులు పరువునున్నారను అభిప్రాయముతో వీరు ఆంధ్రశిల్పులకీర్తిని మిన్నుండజేసిరి.⁴ అజంతావల్లోరాలలోని శిల్పనిర్మాణము ఆంధ్రుల చేతివలువేయని భావించిరి.⁵ 'చీనాపగోదాల సిగమీదిపుష్పమై' ఆంధ్రుని రాతిచెక్కడపుచెఱుకు పొడమినవని పొంగిపోయిరి.⁶ ఆంధ్రశిల్పముపై ఇన్నిశతాబ్దల నిఘ్నరపాదములు పడినను అది కనుగందకుండ ఇప్పటికిని నిలిచియున్నదని పేర్కొనిరి.

“తలవంచలేదు విఠలరాయదేవుడు
 పటుశతాబ్దాభీలభారమునకు
 నవసిపోలేదు సానువుగణేఖని బొజ్జ
 బహుకాలదీర్ఘోపవాసములకు
 తఱిగిపోలే దుగ్రనరసింహమూర్తికి
 జఘ్నర్షయమున వెచ్చందనమ్ము
 దసిలిపోలేదు కోదండరామస్వామి
 తనువులో బిగువుకుందనవుఁ దఱుకు.”⁷

1. 2: రాష్ట్రగీతము : 3. ఆంధ్రావళి : 'ఆంధ్ర'
 4. ముంటాజుమహలు : జాషువా. 5. రాష్ట్రగీతము : పుట 80.
 6. ఖండకావ్యము (3 వ భాగము) : 'తెలుగు వెలుగు' : జాషువా :
 7. ఖండకావ్యము (3 వ భాగము) : 'అశ్రుపూజ' : జాషువా :

ఈ విధముగా ఆంధ్రశిల్పప్రళ న్ని సాగినది. మరి దక్షరామము, హంపీక్షేత్రము, ఓరుగల్లుకోట, పెనుగొండలక్ష్యమున్నగు కావ్యములలో ఆనల్పశిల్పప్రళ న్నియున్నది. 'చట్రాళ్ళలో జీవ సౌందర్యమహిమము' నిల్పుకొన్న కళామందిరములలోని శిల్పమునుగని

‘ఏరీతి మలచిరో యీ న్నంభములయందు
ప్రోవుగ్రమ్మిన మల్లెపూవుబాలు
ఏలేపనంబున నీకుడ్యములకెల్ల
దనరించినారొ యద్దాలతతుకు’¹

అని

ఆశ్చర్యమును ప్రకటించిరి. శిల్పములలోని గజసింహప్రతిమలను చూచి

‘ఈమత్తగజముల నేవిధి సృజించె
ఎన్నేశ్శకును జావకున్నవిచట
ఈమృగేంద్రముల నేస్రష్టస్పష్టించె
ఉఱిమిన గర్జించుచున్నవిచట’²

అని, గండశిలలే పూవులుగా ఆకులుగా కాయలుగా రూపుదిద్దుకొన్నవని ముగ్ధభావమును. వెల్ల డించిరి. ఒక శిల్పకళానిలయమునుజూచి అచ్చట ‘ఏ తెనుగుపురాణశిల్పి యొకతీయని స్వప్నము నిల్పిపోయెనో’యని విస్తుపోయిరి.³ ఈ విధముగా లలితకళలన్నిటిలో ప్రాచీనాండ్రశిల్పమే భావకవులప్రస్తుతి నధికముగా చూరగొన్నది.

దేశాభిమానము :

పరంపరగా చరిత్రలోవినవచ్చు ఆంధ్రజాతిబహుముఖవైభవమును వర్ణించుటయేకాక భావ కవులు ఆంధ్రదేశభౌతికస్వరూపమునుగూడ అద్భుతావేశముతో ఉల్లేఖించిరి. ఈ దేశాభిమానములో క్షేత్రప్రళ న్ని ముఖ్యమైనది. దీనితోపాటు నదీప్రళ న్ని, దుర్గప్రళ న్నియున్నవి.

(i) క్షేత్రప్రళ న్ని :

ఆంధ్రచరిత్రలో కాకతీయసామ్రాజ్యమునకు రాజధానియైన ఓరుగల్లు, వేంగీదాళుక్యులకు రంగస్థలమైన రాజమహేంద్రవరము, ఆంధ్రశాతవాహనుల విహారణ్ణలమై శిల్పకళానిలయమైన అమరావతి, రెడ్డిరాజులొడ్డోలగముదీర్చిన ‘కొండవీడు’, విజయనగరరాజుల ప్రోవున, ప్రావున వెలసిన హంపీపెనుగొండలు, శిల్పస్పష్టికి మేళనస్థలమైన దక్షారామము నవ్యాండ్రకవుల మెమరపించిన మహానీయక్షేత్రములు. వీనిలో హంపీక్షేత్రప్రళ న్నికొదాలినుబ్బారావుగారి హంపీ క్షేత్రము, గండిఱోగిసోమయాజిగారి ‘రామచంద్రనిహంపీయాత్ర’ చక్కని నిదర్శనములు.

2. పెనుగొండలక్ష్య : పుట్టపర్తినారాయణాచార్యులు : పుట 22.
3. ఓరుగల్లుకోట : ‘శిల్పములు’ : శ్రీనివాససోదరులు
4. దక్షవాది : ‘దర్శనము’ : ఇండ్రగండిహనుమచ్ఛాస్త్రి

ముతో అతనికికలిగిన భావవీచికలు కవిత్వాయముగా, తాత్త్వికచింతనాబంధురముగా కవి చిత్రించినాడు. విఠ్ఠలాలయవర్ణన, కృష్ణరాయలవర్ణనమున్నగువానిలో కవి ఆపారప్రతిభను కనబరిచినాడు. ఈ కావ్యము మూలకావ్యములోని స్థూలరేఖలను మాత్రము గ్రహించెను. మూలములో Child Harolde అనువాడుగూడ ప్రసిద్ధచారిత్రకస్తలములను చూడబోవును. ఇంతకుమించి ఈ రెండు కావ్యములకెక్కువ పోలికలేదు. శ్లేత్రప్రకాశికి సంబంధించిన కావ్యములలో ఎన్నదగినదిది.

దక్షారామము :

ఇంద్రగంటిహనుమచ్ఛాస్త్రిగారి కావ్యమిది. దక్షారామము సుప్రసిద్ధశైవశ్లేత్రము. 'ప్రఖ్యాత త్రిలింగములలో భీమేశ్వరుడొకడు' శ్రీనాథుడు తన భీమేశ్వరపురాణములో 'దక్షవాటిక' నమృతవాక్కులతో ఓలరాడించినాడు. దక్షారామదర్శనముతో కవిలోకలిగిన రసస్పందనమే ఈ కావ్యముగా ఆవతరించినది. ఈ శ్లేత్రమునకుచెందిన పురాణగాధలను, చరిత్రను, దృష్టిలో పెట్టుకొని ఈకావ్యము రచింపబడినది. వ్యాసర్షిని దక్షవాటికలో బ్రహ్మసూత్రములు వ్రాయుమని ఆగస్త్యుడుచేసిన ప్రబోధము, భీమేశ్వరాలయములో అన్నయమంత్రి శ్రీనాథుని భీమఖండకృతిని స్వీకరించుట-అను రెండుసంఘటనలుమాత్రము కవి స్వకపోలకల్పితములు. ఈ కవి కావ్యాంతమునగల సింహావలోకనములో

'శ్రీదక్షవాటికాశృంగారదేవతా
సేవగ్రస్తూరివాసించునాడు'¹

ధన్యతమమైన 'జన్మమ్ముగనక పుట్టి నేడిట నేనెంత పొరపడితిని' అని వాపోయినాడు. 'ఈ తెన్ను చిన్నతీరేనా? మహాగ్రంధనిర్మాణగరిమ సంధించె ముని'కని ఆశ్చర్యపడినాడు.² 'దక్షారామ పురమ్ములోనిపుడు గంధర్వాప్సరోభామిసీసాజ్కారములేదు' అని శ్రీనాథునిచాటువు స్మృతికి రాగా నిట్టూర్చినాడు.³ శైవశ్లేత్రమును కావ్యవస్తువుగా తీసికొన్నను అంధ్రాభిమానమును వ్యక్తీకరించిన కావ్యమిది.

ఓరుగల్లుకోట :

ఇది శ్రీనివాససోదరులు రచించిన కావ్యము. హంపీశ్లేత్రముదోరణిలోనే రచించినను, ఈ కావ్యములో 'అంద్రేతరులకు కంటకమైవిషయాలు' లేకపోవుట ప్రశంసించదగినది. ఈ కావ్యపీఠికలో జి. వి. కృష్ణారావుగారన్నట్లుగా ప్రాచీనశిల్పనైపుణ్యమును, కవితాశక్తిని ఉత్సాహశక్తిని పురస్కరించుకొని, ఆంధ్రులను నూతనోత్తేజితలను చేయుటయే ఈ కావ్యము లక్ష్యముగా కనిపించుచున్నది. 'ప్రతాపరుద్రునిశిరస్సు' చూచినప్పుడు, కోటలోనిదేవాలయ శిథిలములలోనున్న 'వేణుగోపాలప్రతిమ' కంటబడినప్పుడు, నందికేశ్వరుడు గోచరించినప్పుడు పెల్లబికిన భావములు ఈ కృతిలో చక్కగా చిత్రింపబడినవి. 'భారతనారీహృదయము' అను

1. 2. 8. దక్షారామము : 'సింహావలోకనము'

శీర్షికతో రుద్రమదేవిపై యుద్ధమునకు పురికొల్పుటకు తోడిరాజులను చేరదీసి దేవగిరిరాజుచేసిన ఉపన్యాసము వర్ణింపబడినది. రుద్రమదేవినధిక్షేపించుచు దేవగిరిరాజు ఉపన్యసించినపిమ్మట రుద్రమదేవి ఆగమనము.

‘భారతనారీహృదయము
కోరకమునకన్న మృదువు, కుత్సితవిధికిన్
దారుణనిర్హాతమును
నేరనిగతిఁ గఠినతీవ్రనిష్ఠరమునుమా’


అని ఆమెవలికిన పౌరుషోక్తులలో శౌర్యరసోల్పణము రమ్యముగా చిత్రింపబడినది. ‘వేయి స్తంభాలగుడి’ అన్న శీర్షికక్రింద ఆ గుడి శిల్పరామణీయకము వర్ణింపబడినది. ఈ విధముగా ఓరుగల్లుకుసంబంధించిన చారిత్రకఘటనలు, శిల్పములు కేంద్రాంశములుగా ఆంధ్రాభిమానమును ప్రబోధించిన కావ్యమిది.

పెనుగొండలక్ష్మి :

ఈ కావ్యమును పుట్టపర్తి నారాయణాచార్యులుగారు తమ పండ్రెండ్రవయేట వ్రాసిరట. వారి పంచొమ్మిదవయేట ఇది ప్రచురింపబడినది. “హంపీక్షేత్రము”న కంటెను ‘పెనుగొండ లక్ష్మి’ పునువై దేండ్లు పెద్దదియే.” అని పుట్టపర్తివారే స్వయముగా వ్రాసికొన్నారు.¹ అనగా ఈ కావ్యము ‘క్షేత్రప్రళస్తి’కి చెందినకావ్యములలో మొట్టమొదటిదనవలసినద్యును. ఇది కవిగారు చిన్న నాట వ్రాసిననైనను క్షేత్రప్రళస్తికి చెందిన మిగిలిన కావ్యములకు ఏ మాత్రము తీసిపోదు.

ఈ కావ్యములో కోట, రాజవీధి, శిల్పము, బాబయ్యగోరిమున్నగు శీర్షికలతో రచనలున్నవి. తిమ్మరుసు, తిరుమలరాయడు, భట్టమూర్తి, విద్యారణ్యులు, కృష్ణరాయలప్రళస్తి అందంద కలదు. ‘గగనమహలు’ అన్నశీర్షికక్రింద

“రాయలపాదముద్రలు దలఁదాల్చి సొం
పులుదిద్దుకొన్నట్టి కలికిమిన్న



కాపుకైతలకు ద్రాక్షాపాకమునుగూర్చి
గానంబుఁజేసిన కవికుమారి
వగతురయెడంద నిప్పుకల్ రగులబెట్టి
యుదధిగర్పంబు సుడివడి హోరుమనగ

1. పెనుగొండలక్ష్మి : ఉపోద్ఘాతము.

తెనుగుడంకాలు మ్రోగిన దివ్యభూమి

కనుము తమ్ముడా ! జీర్ణంబు గగనమహలు”¹

అనుపద్యము పెనుగొండకు సంబంధించిన ప్రాచీనరాజ్యవైభవమును, పరాక్రమక్రమమును, కవిత్వా ప్రాగల్భ్యమును ధ్వనింపజేయుచున్నది. చివరనున్న ‘తెలుగురాయడు’ అన్న శీర్షికలో ఈ నేలలోని వర్తమానస్థితినిజూచి ‘బాషుస్పిగ్గముగ్గాంజలుల్’ సమర్పించినాడు కవి.

ఇవికాక కొండవీడు, దేవరకొండమున్నగు దుర్గములపై వ్రాసిన చిన్నకావ్యఖండికలు అనేకములున్నవి. వానిలో ‘కొండవీడు’నకు సంబంధించిన ఒకటిరెండు ఖండకావ్యములను ప్రస్తావించి ముగింతును. దుష్పూరిరామిరెడ్డిగారు ‘కొండవీడు’ అను శీర్షికతో వ్రాసిన పద్యములలో ప్రాచీనరెడ్డిస్థపాలరసంతతికి చెందిన రెడ్డు ఈనాడు ‘సీరచోదకవృత్తి’ గ్రహించిరినియు,

“దురమందున్ మెఱుపట్టు శోభిలినకత్తుల్ నేడు రూపాంతర
స్ఫురణన్ సీరములందుఁ గ్రలులుగ నేవున్ సొంపు వోనాడి యీ
ధరణీగర్భము జీల్చుచున్నవి - ”²

అనియు చమత్కరించి, గతవైభవమును, వర్తమానదుస్థితిని మరొకమాదిరిగా స్మరింపజేసిరి. విశ్వనాథవారి ‘కొండవీటిపొగమబ్బులు’ షీర్షికపై వైభవమును స్మరింపజేయు విషాదరేఖాకబళితమైన ఖండకావ్యము. పొగమబ్బులు రాజవైభవముడిగిపోయిన కొండవీటిదుర్గలక్షితికి వెరియలంకృతులను కైసేసినవని వర్ణించి, మబ్బులు సైతము నాటిరాజులమీది అభిమానగౌరవములు విస్మరింపలేదని ఈ కవి ధ్వనింపజేసినాడు.

(ii) నదీప్రశస్తి :

తెలుగుదేశమున ప్రవహించు గోదావరీ, కృష్ణా, తుంగభద్రా, పెన్నానదులను కేంద్రములుగా చేసికొని కొన్ని ఖండకావ్యములు, కొన్ని వర్ణనలు కూర్చబడినవి. ఈ రచనలు ఆంధ్రాభిమానమును రేకెత్తింపజేయుటకే ఉద్దేశింపబడినవి. దేశభౌతికసంపదలో నదీసంపత్తి ప్రథమ గణ్యమైనది. ఆ నదులు తెలుగుకవులకు ‘సస్యములకు పాలిమ్ము చాత్యల్యవతులు’గానేకాక పూర్వాంధ్రుల నౌకావ్యాపారమునకు సాధనములుగాను గోచరించినవి. పూర్వాంధ్రరాజులు నదీతీరములలోనే తమరాజధానులు స్థాపించుకొన్నారు. కృష్ణాతీరములోని దాన్యకటకము, గోదావరీ తీరములోని రాజ్య హేంద్రవరము, తుంగభద్రయెండిలోనున్న హంపి, పెన్నానది పార్శ్వమున గల విక్రమసింహపురము³ (నెల్లూరు) ప్రసిద్ధమైనవే. అందువలన వర్తమానాంధ్రకవులకు నదులు ప్రాచీనాంధ్రవీరుల పౌరుషగాధలను స్మరింపజేయునవిగా కనిపించినవి. అంతేకాక కృష్ణా

1. పెనుగొండలక్షితి: ‘గగనమహలు’.
2. కవికోకిలగ్రంథావళి: రెండవభాగము.
3. మనుమసిద్ది రాజధాని:

తీరములోని అమరావతి, నాగార్జునకొండ, తుంగతీరములోని హంపిళ్ళేత్రము శిల్పకళలో వాసి గాంచినవి. కళాపీఠావళిపకరణములైనందున ఈ నదులు ఆంధ్రకవుల హృదయములను చూర గొన్నవి. ఈ పద్యముగమనింతము.

“గోదావరీపావనోదారవాఃపూర

మఖిలభారతము మాదన్ననాడు

తుంగభద్రాసముత్తంగగానముతోడ

కవులగానము శ్రుతిగలయునాడు

పెన్నానదీసముత్పన్నకైరవదళ

శ్రేణిలో తెన్నువాసించునాడు

కృష్ణాతరంగనిర్మిద్రగానముతోడ

శిల్పము తొలిపూజ సేయునాడు

అక్షరజ్ఞానమెఱుగదోయాంధ్రజాతి

విమలకృష్ణానదీసైకతములయందు

కోకిలఘటాట పిచ్చుకగూండ్లకట్టి

నేర్చుకొన్నది పూర్ణమానిశలయందు.”¹

ఈ పద్యములో నాలుగుతెలుగునదులను కేంద్రములుగా గ్రహించి కవి ప్రాచీనకాలములో జరిగిన సాహిత్యశిల్పకళావిలసనమును, ఆంధ్రజాతి అఖిలభారత ప్రళయస్థిగడించిన స్వర్ణమట్టమును స్మరింపజేసినాడు. నదులను కేంద్రములుగా పెట్టుకొని వస్తువును ధ్వనింపజేసిన పద్యములలో ఇది ఆగ్రసరము. ఇంకొకపద్యములో ఈ కవియే ఆంధ్రవీరులు ‘అరికంఠర క్షచిహ్నములు పోవుటకునై’ పెన్నానదిలో కత్తిపొన్నుగడిగి, శత్రుకంఠవిలుంఠనకార్యములో కలిగిన తాపమును నివారించుటకై కృష్ణానదిలో మున్నులిడి, తుంగభద్రాసముత్తంగరావమును ‘రిపుశ్రీభేదకముగ మోషింప’ జేసెడివారని అభివర్ణించెను. ఈ నదులన్నిటిలో గౌతమీకృష్ణలే అధికముగా వర్ణింప బడినవి. గోదావరినుద్దేశించి

‘శబ్దకాసనుని ద్రాక్షాకవిత్వమునుఁగా

మించి యెన్నాళ్ళులాలించినావొ”²

అని ఒకకవి నన్నయను స్మరించుకొనగా, ఇంకొకరు

1. ఆంధ్రపౌరుషము : విశ్వనాథసత్యనారాయణ.

2. ఖండకావ్యము : 2 వ భాగము : ‘అఖండ గౌతమి’ : జాషువా :

‘చాళుక్యులదినాల నరిగంచుచీరగ
 డ్డించితి మాతెన్నుచెక్కెముందు
 మాతెన్నుభారతస్మృతికి తేనియ
 పచ్చిమాధుర్యమప్పిచ్చినావు

జనని ! మానేటి యప్రయోజకతజేసి
 కనులవెంట బాష్పములు కారజొచ్చె’’¹

నని ప్రాచీనకవిప్రాచక స్మృతికి జోతలిడ, వర్తమానదుస్థితికి ఖిన్నుడైనాడు.

ఈ విధముగానే ‘కృష్ణవేణి’నుద్దేశించి వ్రాసినరచనలలో గూడ నదీస్మరణతో కవితో గల్గి ఆంధ్రాభిమానావేశములు వ్యక్తముచేయబడినవి.

‘ఏయనూహ్యాయుగంబుల నీవు తెల్లు
 నెత్తురులవెచ్చదనములు నేర్చినావో ?
 నీగభీరమూర్తిని గన్న నేడు నాకు
 (వె) ? తెలుగు తెలుగును అమృతగీతులు నదింతు.’²

దేశాభిమానము :

ఆంధ్రభాషాభిమానము పూర్వకవులకు లేదనికాదు. దానిని వారు కావ్యరచనారూపముననే నిరూపించిరి. శ్రీనాథుడు ‘దేశభాషలందుతెలుగులెస్స’యని కీర్తించెను. కృష్ణరాయలవంధి ‘సాహిత్యసమరాంగణచక్రవర్తి’దానిని

‘తెలుగదేలయన్న దేశంబుతెలుగేను
 తెలుగువల్లభుండ; తెలుగొకండ
 ఎల్లనృపులుగొలువ నెరుగవే బాసాడి
 దేశభాషలందుఁదెలుగులెస్స’³

యని బలపరిచెను. తెలుగుతీపిని ప్రాచీనమహాకవులు పల్లవులు కీర్తించిరి. కాని ఆధునికకాలమున దానిప్రాచక స్మృతి దాటవలసిన అవశ్యకమింకెంతో యేర్పడినది. ఆంగ్లభాష అధికారభాషగా నుండుటవలన తెలుగునకు మొన్న మొన్న దీదాక దిక్కు మొక్కులేనిస్థితి యేర్పడినది. ఈ స్థితిలో ఆంధ్రాభిమానము తీవరించిన భావకవులు, జాతి, దేశాభిమానములతోపాటు భాషనుగూడ చేర్చిరి. మీగడలు, తేనెలు, పూలలావణ్యము, సెలయేటిఓయ్యారము ‘కలగలిసి’తెలుగుభాషగా రూపొందె

1. నీరాజనము : విశ్వనాథ : కారడ : 1928 ఏప్రిలు సంఠిక.

2. రత్నావళి : పెనుమర్తి : పుట 41.

3. ఆమాక్రమాల్యద : పీఠిక :

నని వారు త్రైక్షించిరి.¹ అంతేకాక ఆంధ్రవాణి 'లేజవరాలిమోవికి బిలేబికి బాలరసాలపల్లవ శ్రీ'కి రుచులుచిందెడిదని ప్రస్తుతించిరి.² ఈ విశాలవిశ్వములో తెలుగునుబోలిన పచస్సు నభస్సుమమని తెలుపుటకు 'ఎల్లఖండమ్ములవారి మెప్పులేసాక్ష్యము'లని, తెలుగును 'Italian of the East' అన్న బ్రౌనుదొరమాటలను దృష్టిలో పెట్టుకొని మిన్నులకెత్తిరి.³

'ఊరక రాష్ట్రము' డివడునొక్కొక్క మహేశ్వరినట్లు మాతృభాషా
షారమణి భజించుటకు సంబరమందని చచ్చుజాతికి⁴

అని ఆంధ్రభాషా సేవదేయనిదే రాష్ట్ర మూడని, వంగసోదరులు నక్షత్రములవలె మెరయుటకు వారి భాషారాష్ట్రమే కారణమని, అందుకై మాతృభాషాభ్యసనము అనివార్యమని హెచ్చరించిరి.⁵

ఆంధ్రాభిమానము :

వస్త్రాశ్రయరీతి :

వస్త్రాశ్రయరీతిలో ఆంధ్రాభిమానమును ప్రబోధించినకావ్యములు అతి స్వల్పముగానున్నవి. వానిలో విశ్వనాథచారి 'ఆంధ్రప్రశస్తి' అన్నిరీతుల ప్రశస్తమైనది. అంద్రులచరిత్రలోని ఉజ్జ్వల ఘట్టములనేరకొని వారు ఖండకావ్యములు రచించినారు. ఇవి వాల్టర్ స్కాట్టువ్రాసిన Battle of Bannockburn, Battle of flodden field' అను చారిత్రక ఖండకృతులను స్మరింపజేయుచున్నవి. వీరిచేతిచలువతో కంకాశమువంటి చరిత్రకు ప్రాణప్రతిష్ఠ జరిగినదని ఆచార్యఖండవల్లి లక్ష్మీరంజనంగారభి ప్రాయపడినారు.⁶ 'ఆంధ్రప్రశస్తి'లో 'పూర్వాంధ్రధరాధినాయకకథామంజుషికా రత్నగాధా పద్యావలిపేరి' 'మహాప్రబంధరచనాసౌందర్యపుష్ప వాసనల్ తీపై కమ్మగ' ఖండకావ్యహారములల్లబడినవి.⁷ ఈ కావ్యములో శ్రీకాకుళము రాజధానిగా ఆంధ్రదేశమును పాలించిన ఆంధ్రవిష్ణువు, ఆంధ్రశాతవాహనసామ్రాజ్యమును నిర్మించిన 'శాతవాహనుడు' ఆంధ్రచక్రవర్తిత్వమును నిలిపిన 'గౌతమీపుత్రశాతకర్ణి', వేగిషేత్రము; ప్రోలరాజు, చంద్ర వంశయుద్ధము మున్నగు విషయములనుగూర్చి రచించిన ఖండకావ్యములున్నవి. గౌతమీపుత్ర శాతకర్ణి శకులను జయించుటకుచేసిన జైత్రయాత్ర, వేగిషేత్రములోని వర్ణనలు చల్లారిపోయిన ఆంధ్రుల గుండెలలో జ్వాలాతోరణములను వెలార్చును. వేగిషేత్రములోని ప్రత్యేకపు పురావైభవపునీలమని వీరు తెలిపిరి.

'ఈ నా పదార్పితక్షోణి నేరాజు ధ
ర్యాసనంబుండి స్మృత్యర్థమనెనొ'

1. ఆంధ్రావళి : 'తెనుగుమాన్యము' : రాయప్రోలు.
2. రాష్ట్రగానము : 'మాతృభాష' : తుమ్మల :
3. 4. 5. రాష్ట్రగానము : 'మాతృభాష' : తుమ్మల.
6. The Poetry of patriotism in Telugu (ఆంగ్లవ్యాసనము) : Triveni : 1940 ఆక్షో :
7. ఆంధ్రప్రశస్తి : 'నతి'.

— — — — —
 ఈ నా శరీరమిందివతళించిన గాలి
 యెంత పౌరాతన్యమేచికొనెనా'

వంటివర్ణనలు కరుణగభీరముగాసాగి పూర్వవైభవస్మృతికి పూలదివ్వెలెత్తును. 'ముఖలింగము'లో కళింగగాంగులు తెలుగురాజులుగా భావింపబడి వారికీర్తి ఉగ్గడింపబడినది. ఈ శీర్షిక క్రిందనే

“నాజాతి పూర్వప్రథాజీవరహితమై
 శక్తి నాడులయందు చచ్చిపోయి

— — — — —
 నామాతృభాష నానాదుష్టభాషల
 యౌద్ధత్యమును తలనవధరించి
 ఏమిమిగిలిన దీనాటికిట్లు పొంగు
 లొలయు వర్షానదీగభీరోదకముల
 దైన్యగర్భచారిత్రముల్ దక్క భిన్న
 గిరిశిఖరదుర్గపరిదీనగీతిదక్క”

అనుపద్యములో వర్తమానకాలమున ఆంధ్రదేశభాషలకుపట్టిన దుర్గతిని, దైన్యమును చిత్రించి విశ్వనాథవారు వ్యంగ్యముగా కర్తవ్యప్రబోధముచేసిరి. ఇది ఆత్మాశ్రయతీతిలోనున్న రచన.

“తెలుగునదులెల్ల పొంగెత్తి ప్రళయవారి
 తెలివడి తెన్నునేల ముగించనిమ్ము
 నేటితో నస్యతంత్రతానియతమైన
 యీ బ్రదుకు తెన్నువారు భరించలేరు”

అన్నకళాపూతమున్న వద్యమీశీర్షికక్రిందనేయున్నది. స్వాతంత్ర్యసిద్ధికై విశ్వనాథవారు పొందిన ఉద్వేగమీపద్యములో 'వెలియలికట్ట'నుదాటి విజృంభించినది.

ఈ కావ్యసంఘటిలోని కొన్ని ఘట్టములు ఆంధ్రులచరిత్రలో ప్రళయమైనవికావు. 'మాధవ వర్మ' కథయిట్టిదే. మాధవవర్మ క్రీ.శ. 850 ప్రాంతములో బెజవాడనేలిన పల్లవప్రభువు. ఈతడు జైత్రయాత్రలు చేసినవాడుకాదు. చరిత్రలో కీర్తిధ్వజమునిలుకొన్న కృష్ణరాయాదుల కోవలోనివాడు కాదు. ధర్మముకొరకు, న్యాయముకొరకు కన్నకొడుకునుగూడ కత్తికెరగావించుట కాజ్ఞాపించిన ఆ ప్రభువు ధర్మసీరమునకు ముగ్గులై విశ్వనాథవారు దీనిని స్వీకరించిరి. ప్రాచీనాంధ్ర రాజుల పౌరుషాదులతోపాటు ధర్మనిరతికూడ ఆంధ్రాభిమానప్రేరకముగా భావించి వాదీ రచన

చేసినారు. ఈ కావ్యములోని అన్ని ఖండికలలోను 'మాతృదేశావలదుఃఖదారిత'మైన విశ్వనాథ వారి హృదయపుపొంగులు కనిపించును.

అభిమానాతిరేకము :

ఆంధ్రాభిమానమును సహేతుకమైనరీతిలో, రసవన్మార్గముతో ప్రవేశ పెట్టిన రాయప్రోలు వారే అభిమానాతిరేకమునకు దారితీసిరి. అభిమానమన్నది అహంకారలక్షణమంటిని. ఆ యభిమానము హద్దులోనున్నప్పుడే ఎల్లరికి ధ్యేయమగును. కాని కుండపోతగా వానకురిసినతరువాత నదీనదములు, ఏర్లు, కాల్యలు, పిల్లకాల్యలు, స్వచ్ఛమైన వాననీటితోపాటు 'తుక్కుదూగర,' ఆకులలములు, చెట్టుచేమలు, ఒక రేపిటి-ఎదురైన ప్రతివస్తువును వెంటతీసికొని ఉరకలుతీసినట్లుగా; ఒక మహారూంధ్రావ్రభంజనము వీచినప్పుడు మన్నుమిన్నేకమై ధూళిగ్రమ్మునట్లుగా, ఒక ఆవేశము కట్టులైచుకొనివచ్చినప్పుడు అది ముందువెనుకలు పరికించదు. హేతువు దాని ధాటి కాగదు. ఆంధ్రరాష్ట్రోద్యమముతో ఒక్కొక్కటిగా చెలరేగిన రాష్ట్రాభిమానకవిత్వములోగూడ అనేకసందర్భములలో అభిమానము 'దురభిమానము'గా పరిణమించినది. 'దురభిమాన'మను పదమువాడుట సమంజసము కాదేమోయని 'అభిమానాతిరేక'మనుచుంటిని. ఈ విధమైన అభిమానము ఆయుగలక్షణము. ఇది పెద్దదోషముకాదు. నాటి కాలస్వభావమట్టిది; కవుల చిత్తవృత్తి అట్టిది. కవులుప్రకటించిన 'అభిమానాతిరేకము' ఆనాటి ప్రజలకానందమే కలిగించినది; కాని ఆలోచనలకు తాపీయలేదు.

'తనగీతి అరవజాతిని గాయకులనుగా దిద్ది వర్ణిల్లిన తెనుగువాణి'యని రాయప్రోలువారు త్యాగరాజకీర్తనలను దృష్టిలోపెట్టుకొనియన్నను, ఈ కీర్తనలే అరవలను గాయకులుగా తీర్చిదిద్దిన వనుట స్వాభిమానముమించినమాటయే. ఈ కవిలో బీజప్రాయముగానున్న ఈ యభిమానాతిరేకము విశ్వనాథ, తుమ్మలమున్నగువారిలో విస్తరించినది. విశ్వనాథవారు 'ఆంధ్రపౌరుషము'లో 'ఆంధ్రపౌరుషమనమాటలా : రిహత్యరముల గుండెలు వినినంతబ్రద్దలయ్యె'అన్నది కవిత్వసంబంధమైన అలంకారముగా గ్రహింపవలెనేకాని ఉన్నదున్నట్లు తీసికొన్నచో కుదురదు. చారిత్రకులు అగస్త్యుడాండ్రవంశీయుడేయన్నవిషయమును తీసికొని విశ్వనాథవారు 'ప్రథమాండ్రస్యామి'గా అతనినికీర్తించిరి. ఇంతవరకు నయమేకాని అదికవియైన వాల్మీకికూడ ఆంధ్రదేశములోనే వుదైననీ వీరనుట నిశ్చయముగా అభిమానాతిరేకమేకదా. 'ఆంధ్రరాజలక్ష్మి'కి 'రోమీయులైన వీరులు రెండుకెలకుల రమ్మమోవింజామరలు వీచి'రట. ఆమెపేరువినగానే 'రిహత్యరములశిశువులు భూధరాంతముల పోరుపెట్టి'నారట. ఇవి కృష్ణరాయాదులకోడిపోయి అడవుల

1. 'తొలికవి మయాండ్రశ్శు
 తలమందున ఐదినతడె తద్యరవక్రో
 శ్శ్యలదివ్యమధునదంఱున
 నవ్రకులంఱు హుతసరణి వహించెకా.'

బట్టిన రిపురాజులదుస్థినిని ఇంతలంతలుగా ఉత్త్రేక్షించిన ప్రబంధకవుల వర్ణనలను పోలియున్నవి కావా ?

ఈ గుణము 'తుమ్మల' వారి రాష్ట్ర గానములో 'పటిగపంట'లోని కొన్ని ఖండాకృతులలో, విశృంఖలముగా కనిపించుచున్నది. ఆంధ్రశిల్పి ఆజంతావల్లోరాలను నిర్మించినాడన్నది ఆసమం జనముకాకపోవచ్చుగాని, అరవలను దోమలనుట, ఆంధ్రుని వేదండమునుట కేవలమభిమానాతిరేకము వలన వెలువడినమాటలే.¹ తెలుగువారికి రాష్ట్రమువచ్చినచో వారి విత్తముగుడిచి తెచ్చెడి భాగ్యము పోవునని 'పాలలోఁబడిన బల్లలకై వడి తల్లిడిల్లుచున్' 'అజవల్ గణువల్ నిరసించు ధర్మములో'² అన్న ధోరణి కూడ పైతీరులోనేయున్నది. హిందీని, ఇంగ్లీషును పట్టుకొనివ్రేలాడు తెలుగువారిని, తెలుగును విస్మరించరాదని వీరు విమర్శించిరి.

'పోతన్నకలము సొంపుల నెఱుంగకమున్నె
తులసిదాసునికై తతో పనేమి'³

అని వీరనుట అభిమానాతిశయమని అనలేము. కాని 'వంగభస్మము' అను శీర్షికతో వీరు వ్రాసిన పద్యములలోని స్వాభిమానతీవ్రత పాఠకులకాశ్చర్యము కలిగించకమానదు.

'సిగ్గు సిగ్గు తెల్లుసీమల దత్తు, తా
కూర్, బెనర్డి, సేను, ఘోష, బోసు
రే, యటన్న పేర్లు రేగెను; వ్రెగ్గడ
భట్టు, సెట్టి వీడువట్టిపోయె'⁴

అనుపద్యమిందుకు మచ్చుతున్నది. జాతీయోద్యమమున ప్రముఖపాత్రవహించిన సురేంద్రనాథ్ బెనర్జీ, సుఖానంద్రబోసుమున్నగువారు ఆ కాలమున భారతదేశములోని అన్ని రాష్ట్రములలో ప్రసిద్ధులైనవారు. వారి వ్యక్తిత్వములచేత ప్రభావితమైన కొందరాంధ్రులు తమబిడ్డల పేర్లకు బెనర్జీ, బోసుమున్నగువానిని చేర్చిరి. ఇది ఆంధ్రులకు విజాతీయమైనదని తుమ్మలవారు తీవ్రముగా ఖండించిరి. 'స్వస్థానవేషభాషాభిమానము' నూటికినూరుపాళ్ళున్న కవులువీరు. కట్టలో, బొట్టులో, ఊట్టులో ఆంధ్రత్వమునూచరించిమాపిన 'సుహృత్తుని ఆస్థానకవులు'. అందువలననే ఆంధ్ర త్వముపట్ల వీరిస్వాభిమానము గట్టుత్రెంచుకొని ప్రవహించినది. 'తెలుగునాడు' అను శీర్షికతో కర్ణపాలెంకృష్ణారావును కవిగారు

1. "వేదండమయ్యయ్యా: దోమలనాశ్రయించుకొని జోహార్తిచ్చె నీనాటికిఁ" (రాష్ట్ర గానము)
 2. రాష్ట్ర గానము: 'అజవలు'
 3. రాష్ట్ర గానము: 'మాతృభాష'
 4. పటిగపంట: 'వంగభస్మము': పుట 121.

'తెలుగునాడును గొల్వరా తమ్ముడా

తెలుగుగాలిని బీల్చరా !

తెలివిగలవాళ్ళంత తెలుగువారేనోయి'2

అనిరి. ఎంతచిత్రము ! ఇంక కొంద రిట్టిచేసినవారున్నను విస్తరభీతిలో వారిరచనలను పేర్కొన లేదు. 'ఆంధ్రాభిమానము'యొక్క తీవ్రత నెత్తిహాపుటకే యీ మాత్రము సాగదీసితిని. ఈ చర్చప్రయోజనముకూడ ఆ యుగలక్షణమును ప్రతిబింబింపజేయుటకే. పరిశీలనదృక్పథమే తప్ప ఈ చర్చవెనుక విమర్శనాదృష్టి ఏమాత్రములేదని మనవిచేయుచు ఈ విషయమును ముగింతును.

3. ప్రకృతి కవిత్వము

(Nature Poetry)

ప్రకృతి; భారతీయకవితా సంప్రదాయము :

భావకవిత్వములో ప్రణయకవిత్వము, దేశభక్తికవిత్వము ప్రధానములైనవి. ప్రకృతి కవిత్వము, ఆ ఆగ్రపంక్తిలో నిలిచిన శాఖయే. ప్రకృతివర్ణన లీనాదీవికావు. కవితావతరణమే ప్రకృతివర్ణనలతో ప్రారంభమైనదనవచ్చును. గడగడమని ఒకమేఘము గర్జించినప్పుడు; తప క్కని ఒకమెరుపు మెరసినప్పుడు, ఫెళఫెళారృటులతో పీడుగువడినప్పుడు, వానకురిసినప్పుడు, వెన్నెలవిడిసినప్పుడు ఆదిమానవుని మనస్సులోని ఉద్వేగోల్లాసములు, హస్తతాసములు, వినోద విస్మయములు ఛందోరూపముగా మందహాసముచేసినవి. అవన్నియు ప్రకృతివర్ణనలే. వైదిక ఋషులు పాడిన ఋక్కులిట్టివే. ఋగ్వేదములోని ఉషస్సుక్రములో నిసర్గరమ్యమైన ప్రకృతి వర్ణనలున్నవి. ఆర్యులు ఆరునెలలపాటుగా గాఢతమనములో మునిగియుండెడు ఉత్తరదేశ వాసులగుటవలన, వారికి ప్రభాతకాంతులు బ్రహ్మానందసంధాయకములుగా నుండెడివి. ఆ యుషః కాంతులనుజూచి వారు పసిపిల్లలవలె గంతులువేసి కేరింతలిడి పాడుకొన్నారు. వారి గానతరంగ ములే ఋక్కులుగా నిలిచిపోయినవి. కావున మానవుడు ప్రకృతియొడిలోపడినప్పటినుండి ప్రకృతికి సంబంధించిన వర్ణనలు బయలువెడలినవి.

‘ప్రకృతి’శబ్దవిచారము :

దృశ్యమానమైన స్థావరజంగమాత్మకమైన జగత్తంతయు ప్రకృతియని స్థూలముగా భావింపవచ్చును. కాని సాంఖ్యదర్శనములో ప్రకృతికీయర్థములేదు. ‘ప్రకరోతి ఇతిప్రకృతి,’ అనగా ఏదిచేయునదో అదిప్రకృతి. ప్రపంచమునకు మూలకారణము ప్రకృతియని దీనిభావము. ఆవ్యక్తము, మాయ, మూలము అనునవి దీనికి పర్యాయపదములు. ప్రకృతిపురుషులలో పురుషుడు ప్రకృతియుకాడు, వికృతియుకాడు. అతడు దేనికి కారణభూతుడుకాడు. ప్రకృతియొక్కచే అవికృతి. అది అన్నిటికీ కారణము. దానినుండియే సమస్తముద్భవించినది. దీనినే ‘అద్యాప్రకృతి రవికృతిః’ అని సాంఖ్యకారికలు తెలిపినవి. ఈ ‘అద్యప్రకృతియై’న ప్రకృతి త్రిగుణాత్మకము. ఇదే వికృతిచెందగా సృష్టియైనది. అనగా సృష్టి వికృతియేకాని ప్రకృతికాదని తేలినది. ఆధునిక కాలములో ఏసృష్టిని, ఏదృశ్యమానజగత్తును ప్రకృతియనుకొనుచున్నామో సాంఖ్యము దానిని వికృతిగా మాత్రమే భావించినది. సాంఖ్యములోని తాత్త్వికదృష్టితో మనకు నిమిత్తములేదు. ‘ప్రకృతి’ శబ్దము దృశ్యమానజగత్తులోని చెట్లు, గుట్టలు, నదులు, తీగలు, పూలు, కోకిలలు, తుమ్మెదలుమున్నగువానికే రూఢమైపోయినది. ఆ దృష్టితోనే యీవర్చ సాగింపవలసియున్నది.

వేదములలో ప్రకృతి :

వేదములలోని ప్రకృతివర్ణనలు చాలవరకు స్వభావోత్తరమ్యములు. ఇవి ఎక్కువగా వస్త్రాశ్రయరీతిలో చేయబడినవే. వాతసూక్తము, నదీసూక్తము, పర్జన్యసూక్తము, ఉషసూక్తము, పృథివీసూక్తము మున్నగునవి ప్రకృతివర్ణనలకు సంబంధించినవే. ఈ ప్రకృత్యంగములన్నిటిని వైదిక ఋషులు పరమాత్మతో సమన్వయింపజేసిరి. ప్రకృతిని పరమాత్మ విరాట్ స్వరూపముగా వారు భావించిరి.

“అగ్నిర్మూర్ధా చక్షుషీ చంద్రసూర్యౌ
దిశన్ శ్రోత్రే వాగ్వివృతాశ్చవేదాః
పద్భ్యాంభూమి రేషనర్వోతరాత్మా.”¹

దీనిలో సర్వాంతర్యామికి అగ్నిశిరస్సుగా, చంద్రసూర్యులు నేత్రములుగా, దిశలుకర్ణములుగా, వేదములువాక్కులుగా, భూమిపాదములుగా భావింపబడినవి. పృథివీసూక్తము మున్నగువానిలో ఆత్మాశ్రయరీతియేయున్నను కవి సుఖదుఃఖాదివిభిన్నమానసికదశలు వానిలో చిత్రింపబడలేదు.

‘సానోభూమిర్విస్వజ్ఞానా మాతాపుత్రాయ మే పయః’² (మాతయైనపృథివి నాకు పయస్సునిచ్చుగాక). ఈ సూక్తములో పృథివికి మాతృత్వము భావనచేయబడినది.

‘యాస్యాంవృజ్ఞాః వానస్పత్యాః
ద్రువాః తిష్ఠంతి విశ్వః
పృథివీం విశ్వధాయసం
ధృతాం అచ్ఛావదామసి.’³

ఇందులో పృథివి వృక్షములను, వనస్పతులను ఇచ్చునదిగా పొగడబడినది. పృథివీసూక్తములో పృథివిని దేవతగా సంభావించుటకూడ కలదు. ఈ విధముగా వేదములోని ప్రకృతివర్ణనలు ప్రాయముగా అడ్డుతావహమైనదృష్టితో, జీవితావసరములకు ప్రకృతికిగం సంబంధమును వురస్కరించుకొని చేయబడినవే. ఆయినను ‘అహమాదిత్యైరుతవిశ్వదేవైః’ (నేనుసూర్యుడనాదును) మున్నగు అచ్చమైన ఆత్మాశ్రయకవితాచ్ఛాయలును లేకపోలేదు. ప్రకృతినిజూచి తాత్త్వికచింతనములో పడిపోయిన భాగములుగూడ లేకపోలేదు.

ప్రాచీనకావ్యములలో ‘ప్రకృతి’ :

ఆదికావ్యమైనరామాయణములో ప్రకృతివర్ణన సర్వతోముఖముగా భాసించినది. ప్రకృతిని అంగిగాచేసికొని రచింపబడిన ప్రాచీనకావ్యములలో కాళిదాసు ‘ఋతుసంహారము’ గణనియ.

1. బృహదారణ్యకోపనిషత్తు.
2. అదర్శవేదము : పృథివీసూక్తము.
3. అదర్శవేదము : పృథివీసూక్తము.

మైనది. అయినను ఇది కేవలము ఆయాఋతువులందలి ప్రజల శృంగారజీవితమునే ప్రధానముగా చిత్రించినది. కవి స్వానుభవభాష్యములకిందు తావులేదు. దీనిననుసరించియే అనన్య ప్రతిభానంప త్రితో, తెలుగు ఋతువులను చిత్రించినారు విశ్వనాథవారు. కాళిదాసాదులు చేసిన ప్రకృతిచిత్రణపై వాల్మీకీయ ప్రభావమేయున్నది కావున దిట్టా తముగా వాల్మీకి రామాయణము లోని ప్రకృతిచర్చనల స్వభావమునుమాత్రమే పరిశీలింతుము. వాల్మీకిచేసిన ప్రకృతిచర్చనల సీవిధముగా వింగడింపవచ్చును.

1. ప్రకృతిని కేవలము నేపథ్యముగా వర్ణించుట:- రామాయణములోని వృక్షవర్ణన, మృగవక్షివర్ణన, సరోవరాదులవర్ణన ఇట్టివే.

2. ప్రకృతికి పాత్రలకు సంబంధము నిరూపించుట;

ఈ సంబంధము సానుభూతిగా, నిరసనగా - రెండురీతులలో భావింపబడినది. రాముడరణ్యములకు వెదలిపోవుచుండగా అయోధ్యాపట్టణజాహ్లోద్ధ్యానములు విలపించినట్లు వాల్మీకి వర్ణించినాడు.

“ఉద్యానాని పురాణాంతి మత్తప్రముదితానిచ
 జనానాం రతిసంయోగేష్వత్వంతం గుణవంతిచ
 తాన్యేతాన్యద్యపశ్యామి నిరానందానిసర్వశః
 ప్రస్తవరైరనుపథం విక్రోశద్ధిరివద్రుమైః”¹

మొదట ప్రమత్తములుగా ప్రముదితములుగానుండిన ఉద్యానములు రామునిస్థితినిగని దారిపొడుగున ఆకులురాల్యుచు తమ దుఃఖమును వెల్లడించినవట. పాత్రతో ప్రకృతి సానుభూతి చూపిన సందర్భమిది.

సానుభూతిచూపుటయేకాక ప్రకృతి కథాగతికి తోడ్పడినట్లు వర్ణించిన సందర్భములుగూడ రామాయణములోనున్నవి. సీతను రావణుడపహరించినపిమ్మట, రాముడు వర్ణశాలనమీపమున ఆమెకొరకు దీనముగా దిక్కులు చూచుచుండగా ఆచచ్చటిలేళ్ల ఆయనకు మార్గముచూపించినట్లు వర్ణింపబడినది.

“ఏలేమృగామహావీర్యా మామీక్షంతే ముహుర్ముహుః
 వ్యక్తకామాఇవహిమే ఇంగితాన్యృపలక్షయే
 — — — — —
 దక్షిణాభిముఖాస్సర్వే దర్శయంతో నభస్థస్థులం
 మైథిలీహియమాణా సా దిశంయామన్యపద్యత.

1. అయోధ్యాకాండము : 71 సర్గము : 28, 27 శ్లోకములు :

తేనూర్గేణ ధావంతో నిరీక్షంతే నరాధిపం
యేన మార్గంచ భూమించ నిరీక్షంతే స్మ తే మృగాః¹

ఉ త్రమపాత్రలకన్యాంయు జరిగినప్పుడు ప్రకృతినరసమును ప్రకటించినట్లు వర్ణించబడిన సందర్భములుగూడ రామాయణములోనున్నవి. రావణుడు సీతనపహరించుకొనిపోవునప్పుడు

“నవాతి మారుతస్తత నిష్ప్రో²ఽభూ ద్ధివాకరః³”

అనుశ్లోకములో రావణుడు సీతాదేవియెడల చేయుచున్న ముగ్ధత్వమునకు వాయువు వీవలేదని, సూర్యుడు కాంతివిహీనుడైనాడని వర్ణించి వాత్మికి ఈ అభిప్రాయమునే ప్రకటించెను.

౪. ప్రకృతినసంతోధించి స్వవిషయముచెప్పకొనుట :

ప్రకృతితో ఆత్మవిషయములను చెప్పుకొనుటయన్నది రామాయణముతోనే ప్రారంభమైనది. సీతాపహరణానంతరము రామవంధ్రుడు బిల్వార్డునతిలకతాళచూతాశోకాదివృక్షములను, గజవ్యాఘ్రమృగాదిజంతువులను పేరుపేరునపిలిచి తనసీత యొక్కదున్నదని ప్రశ్నించెను⁴ రావణుడపహరించి తీసికొనిపోవునప్పుడు గోదావరిని, వనదేవతలను సంబోధించి సీతాదేవి తన దుఃఖమును వెల్లడించుకొనెను.

వాత్మికిరామాయణములో ప్రకృతి యిన్ని అంచులనుండి పరిశీలితమై వర్ణింపబడినది.

ఇక ప్రాచీనాంధ్రకావ్యములలో ప్రకృతియెడలగల దృక్పథమును సంగ్రహముగా నివేదించును. నన్నయమొదలగు పురాణకవులు ప్రకృతిని స్వభావోక్తిరమ్యముగానే చిత్రించిరి. నన్నయ

‘వీచి తనర్చి తలిర్చిన క్రోవుల నిమ్మగుతావుల జ్ఞాంపములన్
పూచిన మంచియశోకములన్ సురపొన్నల పొన్నల గేదగులన్⁴

అన్న ధోరణిలో వనవర్ణనము

“కమ్మని లతాంతమ్ములకుమ్మొనసీవచ్చుమధు
పమ్ముల సుగీతనినదమ్ములెసగెంజూ
తమ్ముల లసత్కి-సలయమ్ముల....”⁵

అన్న ధోరణిలో వసంతకాలవర్ణనము చేసెను.

1. అరణ్యకాండము : 84 వర్ణము : 15, 18, 19 శ్లోకములు.
2. అరణ్యకాండము : 52 వర్ణము : 12 శ్లోకము :
3. అరణ్యకాండము : 80 వర్ణము :
4. ఆంధ్రమహాభారతము : ఆదిపర్వము : 4 ఆశ్వా :
5. ,, ,, ,, 5 ఆశ్వా :

తిక్కన ఒకటిరెండుచోట్ల ప్రకృతికి పాత్రలకుగల తాదాత్మ్యమును చిత్రించెను.

‘ద్రుపదనందన పరిభవదుఃఖమునకు
 నుల్లమున దురపిల్లుచునున్న నరసి
 వేడినిట్టూర్చులోయన వెడలఁ గ్రోత్ర
 తావి మూతులువిచ్చు నెత్తమ్మివిరుల.’¹

ద్రౌపది కీచకునిచేత తాడితయైనపిమ్మట చేసిన ప్రఖాతవర్ణనమిది. ద్రౌపదికిజరిగిన అవమానము నకు బాధపడిన సరోవరము వేడి నిట్టూర్చులోయనగా అప్పుడే వికసించు తామరలనుండి పరిమళము వెడలినదని వర్ణించి తిక్కన ప్రకృతి పాత్రపట్ట సానుభూతిచూపినట్లు కల్పనచేసినాడు. ఈ విధమైనవి పురాణయుగమునను, ప్రబంధయుగమునను క్యాచితకముగానున్నవి. చర్మచతువునకు కన్పించు ప్రకృతిదృశ్యములనే ప్రాయశఃకముగా పురాణకవులు వర్ణించిరి. వీరివర్ణన లెక్కవగా భాషాభావములలో స్వాభావికతను సంతరించుకొన్నవి. ప్రబంధకవులు ప్రకృతిదృశ్యములను యదాతధముగా వర్ణించిన పట్టులు కొన్నియున్నను, వారు కనిపించినప్రకృతికి కల్పనాశీల్యములను జోడించి కృత్రిమత్వమును ప్రవేశపెట్టిన ఘట్టములే కోకొల్లలు. వాల్మీకిలోని స్వాభావికత, కాళిదాసులోని భావుకత, పురాణకవులలోని సాధుత, ప్రబంధకవిత్వములోని ప్రకృతివర్ణనలలో లోపించినవి. ‘వలిమలయల్లువాడు తలవాకధరించిన పూవుగుత్తి, వేల్పులగమి జీవగణ్ణు..... వెన్నెలలో మొలచినపాడు’,² వంటి స్వభావరమ్యములైన వర్ణనచేసిన కవియే నక్షత్రములను ‘తెలివివెన్నెలవెండితీపలునిగిడించు చదలుకమ్మచ్చువెజ్జము’లతో, చంద్రకిరణములను ‘కెరలి చీకటిప్రూనుగెడపంగ నిక్కిన సమయగఱుంబుదంతంబు’లతో, చంద్రదీపింబును అమరులు అమృతాంబునిదిలోని అమృతరసమును చేదుకొనుటకుపయోగించెడు ‘వెండిచేరులఁబడికంపుఁ గుండ’తో ఉత్త్రేక్షించి భావనను బహిష్కరించి కృత్రిమమైన క్లిష్టకల్పనలకు లోనైనాడు.³ అట్లే ‘సాంద్రచంద్రిక తుహినభాష్యములుగురిసె’వంటి భావనారమ్యములైన వర్ణనలుచేసిన కవి ‘ఒండొండ తొండుముల్లయల దందడిందొరగు పుప్పొళ్ళనుప్పత్తిల్లు నెత్తావులకు వెకలులై యాడు మొకరితుమ్మెదల రొదలుగల మెఱుగుడంబురువులట్టు మిసమిసనిమెఱవ నసిమెఱుంగ మొత్తం బుల నుమిసియుమిసి’⁴ అన్నరీతిలో సుదీర్ఘమైన వచనమును అనుప్రాసముల బలాత్కారముతో రచించి అర్థవ్యక్తికి దూరమైనాడు. వెన్నెలను చకోరికలారగించిన దృశ్యమును నందితిమ్మన అపూర్ణమైన భావనాబంధముతో, స్వాభావికతకు దూరముకానిపద్ధతిలో రచించినాడు. ఈ పద్యము ప్రబంధకవిత్వములోని వర్ణనలలో అన్నివిధములుగ కలిశీతురాయివంటిది.

1. ఆంధ్రమహాభారతము : విరాటపర్వము.
2. పారిజాతావహరణము : పీఠిక.
3. పారిజాతావహరణము : ద్వితీయాశ్వాసము : 37, 39, 40 పద్యములు.
4. మనుచరిత్ర : తృతీయాశ్వాసము : 28 పద్యము.

“విరహాలమైసోకి వేడియోవెన్నెల
 పచ్చివెన్నెల నులివెచ్చజేసి
 కలువపుప్పొళ్ళచేఁ గనఁచినవెన్నెల
 వలిపెవెన్నెలలోన వడియదేర్పి
 చంద్రకాంతపునీటఁ జాలెనవెన్నెల
 ముదురువెన్నెలఱుట్టుబడనుజేసి
 సతులమైపూతపిసాశించు వెన్నెలఁ
 దనుపువెన్నెల రసాయనముగూర్చి
 చిగురువిలుకాని జాతరజేయఁబూని
 కొలముసాములనందఱఁ గూడఱెట్టి
 వంతగలయంగ బువ్వంపుబంటివిండు
 పెట్టి, రెలమి చకోరపుఁ బేరటాండ్రు.”¹

అయినను ఇట్టివర్ణనలు ప్రబంధవాణికలో ఎక్కడోకాని లభించవు.

నవ్యకవులదృష్టి :

నవ్యకవులు కొంతవరకు వాల్మీకికి సన్నిహితులు. వీరు ప్రబంధకవులకామడదూరములో నుండిపోయిరి. వాల్మీకియొక్కస్వాభావికరీతితోనే వీరు తృప్తిపడక ప్రాయికముగా ప్రకృతిని స్వీయసుఖదుఃఖప్రకటనకు, ఆత్మానుభూతిసమున్మీలనమునకు ఆలంబముగాగ్రహించిరి. ప్రకృతి పీఠి చర్మచక్షువునుదాటి హృదయనేత్రముతో ప్రవేశించినది. అనగా కంటికికనిపించిన ప్రకృతి కాక గుండెకు స్ఫురించినప్రకృతియే వీరికివర్ణ్యమైనది. వీరు రాత్రి, చీకట్లు మున్నగువానిని వర్ణించవలసివచ్చినప్పుడు వాని బహిఃస్వరూపమునకు ప్రాధాన్యమీయలేదు. తద్దర్శనముతో వారి అనుభూతులలో కలిగిన పరిస్పందనమునకే ప్రాణప్రతిష్ఠచేసినారు. ‘నల్లరారేచాన నడిచింద’ని², ‘కొనమొదలుగనలాని మనకచీకటిరేయి’యని³, ‘కారుమొయిళ్ళకాటుకపొగల్ వెలిగ్రక్కు తమాలవాటి’⁴యని ఊర్కొనిరేకాని

“కవిసెమటియునుఁగాకోలకాలకంత
 కంతకలకంతకరిఘటాఖంజరీట
 ఘనఘనాఘనసంకాళగాఢకాంతిఁ
 గటికచీకటి రోదసిగహ్వరమున”⁵

-
1. పారిజాతాపహరణము : తృతీయాశ్వాసము : 49 పద్యము.
 2. కోకిలమ్మపెళ్లి : విశ్వనాథ. 3. దీపావళి : వేదం.
 4. కృష్ణపక్షము : కృష్ణకావ్యము. 5. మనుచరిత్రము : తృతీ., ఆశ్వా. : 19 పద్యము.

అని చీకటిని వర్ణించుటకు నల్లనివస్తువులపట్టిక పేర్పలేదు. 'నీలాశ్రుసరసిలో నిండుజాబ్బిల్లి రాయంచవలె విహారము సల్పుచుండె'నని భావుకత ప్రదర్శించిరేకాని, చంద్రుడు

“—కాలభిషగ్వరుండవిరతంబై కాముకశ్రేణికిన్
 మారోత్సాహము నిల్వఁ బాదరసమున్ బంధించి గ్రాసార్థమై
 షీరస్థాలికఁ బెట్టినట్టి ఘటికాసిద్ధోషధంబో.....”¹

యని సందర్భముమోయలేనంత శాస్త్రజ్ఞానభారమును దించలేదు. సందర్భమునుండి విడదీసి చూపిన పద్యములు కావవి. ఆయాసందర్భములలో భౌతికమును పరిశీలించి నిర్ణయించుకొన్న ఉదాహరణలు. ఈ విధముగా-ఏవోకొన్ని అపవాదములుతప్ప-ప్రబంధకవుల ప్రకృతివర్ణనలకు ఆధునికులకు ఎంతోవ్యత్యాసమున్నది. నేను పెద్దనను, నందితిమ్మనను మాత్రమే స్వీకరించుటలో ఒక భౌతికమున్నది, ఈ యిరువురే ప్రబంధకవులకు భిక్షపెట్టినవారు. వీరితరువాతి కవులలో పలువురు (కృష్ణరాయలవంటివారొకరిద్దరుతప్ప) వీరిననుకరించి, 'అతనికంటె ఘను' డనిపించుకొన్నవారే. అందుకే వారినుదాహరించుట భావ్యముకాదని ఈ ప్రతినిధులనే ఎన్నుకొంటిని. ఈ కవులు వ్రాసినవి ప్రబంధములు. వానిలో క్లిష్టకల్పనలకున్న ప్రాధాన్యము స్పష్టమైన భావనాశక్తికి లేదు. అందుకే పోటీపడి వారు ప్రకృతిని సహృదయులకందకుండ గగనములో విసరివైచిరి. మననవ్యకవులు ఆ ప్రబంధషీరము లారగించినవారేయైనను, వీరు వానిలోని బలహీనతలను పరిహరించినారు. భావకవులలో ప్రకృతిని వర్ణనకొరకు వర్ణించలేదు, ప్రకృతి వర్ణన లప్తాదశవర్ణనలకు సంబంధించినవి. ఇవిలేనిదే ప్రబంధములకు కావ్యత్వములేదు భావకవులకు ఆ భయములేదు. కేవలము చంద్రసూర్యులనే, సుమబంధరములనే వర్ణించవలెనన్న నియమము వీరికిలేదు. 'దాక్కొని' 'దారంటిఇరుక్కొని'యున్న గడ్డిపూవునుగూడ వీరు తమకావ్యములలో చేర్చుకొనిరి. ఇంకొకచిత్రమున్నది. వీరికి ప్రకృతిసందర్భముతో ఈహాలు రెపరెప లాడలేదు. హృదయతంత్రులు స్పందించిపోయినవి. జడప్రకృతి చెతన్యసముద్రముగా కన్పించినది. ఆ ప్రకృతి వీరికి చుంచుదువ్యుచున్నట్లో, సీతగ్గరించినట్లో, కిలకిలనవ్యులు కురిపించినట్లో, కణకణింపులు రాల్చుచున్నట్లో అపసౌఖ్యేదమునుబట్టి భాసించినది. ప్రకృతివారి హృదయమునకు కన్పించినట్లు వర్ణించుటలోనే భావకవులు ప్రాచీనకవులకన్న విలక్షణత్వము చూపిరి. వేదనాశీలియైన భావకవి 'చిత్రతాపంబుభావుకో' చేలగట్టకరిగికూర్చుండ'గా, 'భారంబు వంచుకొన్న ప్రాణనఖులట్ట'పైరు తలవంచుకొన్నది.² అట్లే దుఃఖితుడైన ఇంకొక కవికి 'దారి పోయెడు మందపవనుడు' జాలిగ నిట్టార్చినట్లు, కోకిలము కోయని గొంతునెత్తి యేడ్చినట్లు స్ఫురించినది.³ ఒక్క-దుఃఖస్థితిలోనేకాదు. వివిధమానసికస్థితిగతులలో ప్రకృతి కవిజీవితములో భాగస్వామినియైనది. పారతంత్ర్యశృంఖలాబద్ధమై స్వజాతి జిగిచిచ్చన కాలములో భావకవులు

1. మనుచరిత్రము : తృతీ. ఆశ్వా. 198 పద్యము.
 2. కవికోకిల గ్రంథావళి : రెండవభాగము : 8. కృష్ణవక్షము :

జన్మించినారు. వారికెటుచూచినను నిరాశానిస్పృహలు వికటాట్టహాసముచేసినట్లు కన్పించినవి. ఆత్మత్వప్రీతి, సత్యాన్వేషణకు ప్రకృతియే వారికిశరణ్యమైనది. ప్రకృతి వారిని దేవతా మతల్లియై చేరదీసి లాలించినది. ఒజ్జవలె దీవించినది. మిత్రమువలె ఆశ్వాసించినది. ఇక భావ కవిత్వములో ప్రకృతియొక్క విశిష్టస్థానమునుగూర్చి పరిశీలించుటకుముందు వారివై ఇంగ్లీషు కాలానికకవుల ప్రభావమును చర్చించును.

‘కాల్పనిక’ కవితాసంప్రదాయము :

ఇంగ్లీషుకాలానికకవిత్వములో ప్రకృతిప్రీతి, ప్రకృత్యారాధనము ప్రధానలక్షణములు. ‘ఆభాస-ఐతిహాసిక’ కవిత్వములోని నీరసత్వముతో విసిగిపోయిన నాటికవులకు ప్రకృతియొక ఆలంబనముగా, తోడునీడగా కన్పించినది. సమకాలీనసమాజములోని పరిస్థితులతో విసిగిపోయిన పలాయనచిత్రవృత్తిలోనున్న నాటికవులకు ప్రకృతి తాపోపశమనము కలిగించినది. కవుల స్వాధీనులనుబట్టి ప్రకృతిలోని ఆలంబనవిధానములు పనిచేయసాగినవి.¹

ప్రకృత్యారాధనముచేసిన కాల్పనికకవులలో వర్ణ్యువర్ణు అగ్రగణ్యుడు. ప్రకృతిని తార తమ్యదృష్టితోకాక తాదాత్యుదృష్టితో పరిశీలించవలెనని ఇతడభిప్రాయపడెను.

‘One impulse from a vernal wood
Will teach you more of man,
Of moral evil and of good
Than all the sages can’

అని ఈ కవి ఋషులకన్న ప్రకృతియిచ్చెడిపాఠము గొప్పదని భావించెను.

18 వ శతాబ్దిలో ఇంగ్లీషుప్రజలు నగరములందే క్రిక్కిరిసిపోయిరి. హత్యలకు సంబంధించిన నవలలుతప్ప వారికానాడు ప్రీతికలిగించు సాహిత్యము కొరవడినది. ఆ స్థితిలో వర్ణ్యువర్ణు గొంతు ఇట్లు వినిపించినది.

‘The stirring accident is not my trade;
To freeze the blood I have no ready arts.
It is my delight alone in summer shade
To pipe a simple song for thinking hearts.’

ఉద్రేకములనుడుకెత్తించు వస్తువును తీసికొని కావ్యములల్లుట తనపనికాదని, నెత్తురును గడ్డకట్టించెడు భయానకగాఢలల్లుకత్తి తనకుచేదని, ఆమనీనీడలో కూర్చుండి రసాత్మలకు సరళసంగీత మందించుటలోనే తనకానందమున్నదని వర్ణ్యువర్ణు వక్కాణించెను. ఇది ఆనాటి కావ్యవస్తువుల

1. ‘Romanticism harped on man rather than men.’

—Dr. P. Guha Thakurta in his essay ‘Nature cult in Romantic poetry’

మీద వర్షవర్షుచేసిన తిరుగుబాటు. ఈ విధమైన తిరుగుబాటుతో ఆయన ప్రకృతినాశ్రయించెను. అతనికి గులాబిపువ్వు, Daffodil మున్నగునవి మానవునికి ప్రకృతియొసగెడు మహితసందేశ వాహికలుగా కన్పించినవి. గుట్టలు, పుట్టలు, చెట్లచేమలు, ప్రకృతిమహాళ క్షిరూపాంతరములుగా భాసించినవి, సూర్యోదయమాతనికి తేవలము వర్షసమ్మేళనముగాకాక Spiritual Consecration (ఆధ్యాత్మిక సమర్పణము)గా భాసించినది. 'Tintern Abbey' అను దీర్ఘగీతములో అతని ప్రకృతికవిత్వమునకంతటికి సమగ్రలక్షణములున్నవి. ప్రధానముగా ఈ గీతము నాశ్రయించుకొని అతని ప్రకృతికవిత్వములోని వివిధాంగములను పరిశీలింతును.

'డింటర్నీ ఆబీ' అనునది ఒకచర్చిపేరు. కవి మొదట దీని పరిసరములనుజూచి, అయి దేండ్లతర్వాత తిరిగివచ్చి అయిదేండ్లకాలములో తనకుకలిగిన పరిణామములను నివేదించుకొనును.

(i) ప్రకృతి : భౌతికానందము :

ప్రకృతినిజూచి భౌతికమైన ఆనందమునుపొందుట ఈ కవిత్వములో ప్రాథమికగుణము- ఇది భారతీయకవిత్వములోనున్నదే.

'— I have owed to them

In hours of weariness sensation sweet,

Felt in the blood and felt along the heart,' —Tintern Abbey.

ప్రకృతినందర్శనముతో తనలో కలిగిన మధురానుభూతి యీ చరణములలో వ్యక్తమైనది.

(ii) ప్రకృతి : అంతర్బుద్ధిత్వము :

మొదట ప్రకృతిని తిలకించి భౌతికానందముపొంది, తరువాత ఆత్మికమైన ఆనందసమాధి లోనికి ప్రవేశించుట దీనిలక్షణము. దీనికుదాహరణము Tintern Abbeyలోనే కలదు.

"——— that blessed mood

In which the burden of the mystery

In which the heavy and the weary weight

Of all this unintelligible world

Is lightened--

The breath of this corporeal frame

And even the motion of our human blood

Almost suspended, we are laid asleep

In body and become a living soul

We see into the life of things.'

జటిలాతిజటిలములైన జీవితసమస్యలను అర్థముచేసికొనగల మనస్థితి, శరీరములో రక్తప్రసార మాగిపోయి ఆత్మమేల్కొని ప్రపంచరహస్యములను పరిశోధించుటకు పూనుకొనుస్థితి, ప్రకృత్యాధారమువలన కలుగునని దీనిసారాంశము. ఇది ఆత్మానందదశ.

(iii) ప్రకృతి : తాదాత్మ్యము :

ఈ లక్షణము వర్ణనలలోకన్న షెల్లీరచనలలో అధికముగా కనిపించును. ఇతడు వ్రాసిన 'The cloud', 'To The Skylark' అను గేయములు ఈ లక్షణమును సమగ్రముగా

(vi) ప్రకృతి : పారమార్థికత :

ఈశ్వరశక్తిని దర్శించుటకు ప్రకృతి దర్పణముగా భావించుట దీనిలక్షణము.

“.....And I have felt

A presence that disturbs me with the joy

Of elevated thoughts; a sense sublime

Of something for more deeply interfused,

Whose dwelling is the light of setting suns,

And the round ocean and the living air,

And the blue sky and in the mind of man.”

ఈ చరణములలో-ప్రకృతిలో ఉన్నతభావములవలన పారవశ్యమును ప్రసాదించు ఒక దివ్యము ర్తిని తానుదర్శించినానని, ఆ మూర్తి ప్రకృతిలో అంతర్లీనమైయున్నదని, అది అస్తమించెడి సూర్యునివెలుగులో, సాగరములలో, సమీరములో, నీలాకాశములో, మానవహృదయములో అధివసించుకొనినది వర్ణనలలో భావించినాడు పరమాత్ముడు సర్వాంతర్యామియను భావమే దీనిలో ధ్వనించుచున్నది.

(v) ప్రకృతి : బాల్యప్రకృతి :

ఆదిమానవునిలోని అమాయకత్వము, నాగరికతముదిరిన మానవునిలోలేదు. అట్లే పసి తనములోని నైర్మల్యము పండువయసులో ఉండదు. మానవుడు పెరుగుచున్నకొద్దీ హృదయము బండబారి బుద్ధి సంకీర్ణమై దివ్యధామమునకు దూరమగుచుండును. కావున పరిణతమానవుడెంత ప్రయత్నించినను శారీరకముగా మరల బాల్యమును పొందలేకున్నను, స్మరణమాత్రము చేతనైనను తానుకోల్పోయిన శైశవప్రకృతిని, అమాయకతాప్రవృత్తిని తిరిగి పొందగల్గినని వర్ణనలలో 'Ode on the Intimation of Immortality' అను గేయములో ప్రతిపాదించెను. బాల్యస్మృతిచిత్రణము కాలానికకవిత్వలక్షణములలో నొకటి. ఈ లక్షణమచ్చముగా ప్రకృతి కవిత్వపరిధిలోనిది. వర్ణనలలో రచించిన ఈ Ode ప్రభావము రవించుచు వ్రాసిన

“On the sea-Shore of endless worlds children meet. The infinite sky is motionless over head and the rest-less water is boisterous”¹

అనుగేయముపై స్పృహముగా కనిపించుచున్నది. పై పంక్తులు వర్ణనలలోని

1. 'The Crescent Moon : 'On the Sea shore' :

“And see the children sport upon the shore
And hear the mighty waters rolling ever more”

అను పంక్తులకు ప్రతిధ్వనులుకావా ?

ఇంకొకగేయములో గూడ వర్షువర్షు మానవుడు పెరిగినకొలది జీవితపువెరసాలతలుపుల చీకటినిదలు శిశువులను మునురుకొనునని ఆభిప్రాయపడినాడు. శైశవదశను కీర్తించినవారిలో ఈతనితోపాటు ఖైకు ముఖ్యుడు. ఇతడు Songs of Innocence అనుపేర రచించినగేయములు బాల్యమును మిన్నుల కెత్తినవే.

ఈ లక్షణములేకాక ప్రకృతిలో Romantic Melancholy (కాల్పనికవిషాదప్రవృత్తి)ని చూచుట, Pantheistic feeling (ప్రకృత్యాధారనతత్వము)ను ప్రదర్శించుటకూడ కలదు. Pantheistic feeling అనగా మానవుని ఆత్మకన్న మహత్తరమైనఆత్మ ప్రకృతిలోని ప్రత్యంగములో నున్నదని భావించుట. ప్రకృతిని అర్థముచేసికొనుటయనగా పరమార్థమును సాధించుటయే యని వీరభిప్రాయపడిరి. దీనినే డెన్నిసను ఇట్లనెను.

“Little flower—if I could understand
What you are, root and all, and, all in all,
I should know what God and man is.”

కాల్పనికకవులు ప్రకృతినిన్నివిధములుగా భావించి చిత్రించిరో వివరించిరిని. భావకవుల ప్రకృతికవిత్వముపై ఆంగ్లకాల్పనికకవుల ప్రభావము విశేషముగా పడినది. ప్రకృతిని ఆత్మాశ్రయరితిలో చిత్రించుట కాల్పనికకవులనుండి నేర్చుకొన్నదే. రామాయణములో అచ్చటవృట-భారతము, మనువరిత్రమున్నగు ప్రాచీనకావ్యములలో ఒకటి రెండుచోట్ల-ప్రకృతికి పాత్రలకుగలసంబంధము నిరూపింపబడినను, కవిఅనుభూతులకును ప్రకృతికినిగల అనుబంధము చిత్రింపబడలేదు. మనువరిత్రలో ప్రవరుడు వరూధినిని త్రోసివుచ్చినపిమ్మట పెద్దనచేసిన సూర్యాస్తమయవర్ణనలో తరుణియెడల ప్రవరాఖ్యుడుచేసిన తిరస్కారచేష్టకు కినిసి సూర్యు డెట్లు బడినాడోయేమోయని కలదు. ఇక్కడ కవి బయటపడినాడని కొందరు వ్యాఖ్యానించిరి. పెద్దన వరూధినిపక్షము వహించినాడనిరి. అదిసరియేకాని దీనిని పాత్రపట్ల ప్రకృతిపాపిన సానుభూతి యని యేలఅనుకొనగూడదు ? ఆస్తమయసూర్యునిఅరుణిమను కోపమునకుమాత్రమే సంజ్ఞగా చేసికొనుటకు వీలున్నది. ఆ ధర్మమును దృష్టిలోపెట్టుకొనియే కవి ఈ యుత్త్రేక్షచేసినాడు. అంతకుమించిన పక్షపాతప్రసక్తిలేదిక్కడ. ఈ విధమైన ప్రకృతిపాత్రల తాదాత్మ్యమెక్కడో

1. “తరుణి ననన్యకాంత నతిదారుణపుష్పశిలీముఖవృందా భరవిభాంగి నంగభవుఖారికి నగ్గముచేసి క్రూరుడై యరిగె మహీసురాధముడహంకృతితోనని రోషభీషణ స్ఫురణ వహించెనోయన నలోషణిదాల్యై కషాయదీధితిః.” —మనువరిత్ర. తృతీ. ఆఖ్య.


తప్ప కన్పించదు. మిగిలిన ప్రకృతివర్ణనలన్నియు కవిసమయముల మూసలలో పోసితీసినవే. వానిని కత్తిరించివేసినను కథకు లోపములేదు; కావ్యసౌందర్యము తరిగిపోదు.

భావకవిత్వములో ప్రకృతి :

భావకవిత్వములో ప్రకృతిని స్యాభావికముగావర్ణించిన సందర్భములించవరకే పేర్కొంటిని. అది అంతవిలక్షణమైనదికాదు. వర్ణనవర్ణమున్నగు కాల్పనికక్షులవలె ప్రకృతితో సుఖ దుఃఖములు నివేదించుకొనుట, ప్రకృతిలో ఆత్మాంశను సందర్శించుట, ప్రకృతిని మాతృమూర్తిగా, దేవతగా గ్రహించుట, ప్రకృతిదర్శనముతో అంతర్ముఖులైపోవుట యున్నగు లక్షణములు భావ కవిత్వములో కన్పించుచున్నవి. వానిని వివరించి చూపుచును.

భావకవికి ప్రకృతియే కవితారచనకు ప్రేరకమైనది. అందుకే అతడు భావనాబలమున్నది ప్రకృతియున్నదిష్టముండిన పదములకేమి కొఱతయని చాచినాడు.¹ ప్రకృతియే అనేకరూపములలో ప్రత్యక్షమై అతనిలోని కవితాశక్తి నావిష్కరించింది.

“రమణనొకసారి నీలాంబరంబుదాల్చి
 చెలగియొకసారి వెన్నెలబీరదాల్చి
 పొసగనొకసారి మంచుమేల్చుసుగుదాల్చి
 లీలనొకసారి మేఘమాలికనుదాల్చి



గడియకొకరీతిగా నలంకారసరణి
 నెఱపుచున్నది ప్రకృతి నీనికటమందు.”²

ప్రకృతిలోని ఆకాశము, వెన్నెల, హిమతుషారము, మేఘమాలికలు కవితావిష్కృతికి హేతులగుచున్నవని భావకవి అభిప్రాయము. ‘పూవులమెత్తదనమును, తేనెలతియ్యదనమును, తుమ్మెదలకమ్మదనమును, వెన్నెలదల్లదనమును, చుక్కలబక్కదనమును వెలయించి ప్రకృతిహృదయము పులకింపజేయవలెనని’³ భావకవి ఆశయము.

‘చూతపల్లవభాదినీ పీకాంగనాగాననిస్యనము’, ‘కుందనపుదఱ్ఱు’, ‘కలువపూరేకు పొత్తముల మెత్తదనము’, ‘మలయపర్వత సానువులనుండి దిగుమతియగు కమ్మతెమ్మెరలు’, ‘వెన్నెల తేటనిగ్గు’, ‘పచ్చకప్పురపుదావి’, ‘పడీరజలము’, పూవుదేనె’, మున్నగుచిరంతన ప్రకృత్యంగములనే గ్రహించి భావకవి వానికి క్రొత్తమెరుగులు దిద్దుకొన్నాడు.⁴

- 1. 2. ‘కవిగీతము’, ‘ప్రకృతి’: కావ్యకుసుమావళి: వెంకటపార్వతీశర్మరకవులు :
- 3. నా తొలిరచన: (ఆకాశాక్షణి ప్రసంగము): వెంకటపార్వతీశర్మరకవులు: 1942.
- 4. తొలకరి: పింగళి: కాటూరి.

భావకవి తనకు కవిత్వాప్రేరకమైన ప్రకృతిని మనసార ప్రేమించును. 'ప్రకృతిపురుషులభేదములు. దేవునిబూజించుమునుచెంతయో, చెట్టును ప్రేమింపుమునుటయందును అంతవిలువకల' దని భావకవి స్పష్టపరిచినాడు.¹ అందుకే అతడు మల్లెలను, మొల్లలనేకాక 'దారంటు గడ్డినిరుక్కొని'యున్న పూలనుగూడ ప్రేమించినాడు. ఆ పువ్వులు కవిని

'ఒక్కడ నడుస్తూవుంటే
చుక్కలు పొడుస్తూవుంటే
మక్కువ గూర్చోమంటాయి''²

అవి యంతటి సుకుమారహృదయములుగలవికావున భావకవి వానినంతగా ప్రేమించినాడు. గడ్డి పూలనుబూజినప్పుడుకూడ వాని 'జీవమునకుసాటియే'దని అతనికనుపించును.³ తానుపెంచినపీగ పెల్లగింపబడినప్పు డెంతో 'చిర్రేదమును ప్రకటించును.'⁴ వానకురిసి వెలిసినపిమ్మట ఆకుమళ్ళలో తడిసి వింతచెలుపమునువార్చెడు గడ్డిపూలనుబూజి అనందపరవశుడగును.⁵ చివరకు పూలను ద్రుంచుట సైతము భావకవి సహించలేడు.

'కన్నులవిందుసేయు సుమకాండముద్రుంచి విచిత్రశోభలన్
జెన్నొలకించు నీ ప్రకృతిచిత్రము నెత్తురులోల్కొజ్జేయ నే
నెన్నడుబూన; లేఁటొడుపుచెండలు సోకినఁ బుల్కొంచుపూఁ
బిన్నల హత్యచేయఁదలపెట్టుట క్రూరము నన్నుబోటికిన్.'⁶

భావకవి ప్రకృతిని మానవులకన్నమిన్నయని భావించినాడు. వర్ణనవర్ణమున్నగువారు ఇట్లే భావించిరి. ఆ విషయమింతవరకే మనవిచేసితిని.

1. వివిధకుసుమావళి (కావ్యసంపుటి) : కవికొండలవారి పీఠిక.
2. దాక్కుని పుంటాయి : కవికొండంగేయము : 'విశాలవిశ్వము' లో
3. 4. 5. వివిధకుసుమావళిలో : 'కాద్యలనుమము', 'శివ', 'వర్షానంతరము'
6. కుసుమాశ్రవులు : (ఖండకావ్యసంపుటి) : దువూరి.

ఈ వద్యములు 1918-21 మధ్యకాలమున రచింపబడినవి. క రుణశ్రీగారి 'పుష్పవిలాసము' వీని రచనాతి రచనకావున-అది వీని ప్రభావముగండే యనవలెను. ఈ వద్యము అభిజ్ఞానకాకుంఠలము లోని క్రింది శ్లోకమును స్మరింపజేయుచున్నది.

పాతుం న ప్రథమం వ్యవస్యతి జలం యుష్మా స్యపిలేషు యా
నా దత్రే ప్రియమండనాపితపతాం స్నేహేన యా పల్లవమ్
అద్యేవః కుసుమప్రసూతిసమయే యప్యార్థవత్కుత్సవః
సేయం యాతి శకుంఠలా పతిగృహం నర్తయేరనుజ్ఞాయోకామ్" — బతుర్కాంకము.

శకుంఠం అలంకారప్రియమైనప్పటికిని చిగుళ్ళనుకొనెడిది కాదను అభి, పాయము ఇందులో గమనింపదగినది.

‘గిరులకొమ్ముల నడవుల తిరుగుచుండి
 కోకిలమ ! యెంతమ్మదువుగ కూయుచుంటి !
 నాగరకలోకములయందు నడచుచుండి
 ఎట్లు పలుకుచునుంటిమో యేముచూడు.’¹

ఈ పద్యములో మనుజుల మాటలకన్న కోకిల కూజితములు మహితములని వ్యసించు చున్నది. కొండసెలయేళ్ళనీటిని గతికి నిర్మాయియైనహరిణము, ‘వగరువెన్నెలచివళ్ళు’ వంట నొక్కొక్క రససిద్ధినందినచకోరము, ‘వ్యవహారకుళలు’గు, ‘శుష్కజీవనులు’నగు మానవులకన్న గొప్పవని భావకవి అభిప్రాయపడినాడు.

ఈ ప్రకృత్యాధిక్యమే భావకవిని వినమునిగాజేసినది. సౌరభమును జిమ్ము పుష్పప్రజము చంద్రికలను వెదజల్లు చందమామ, ‘మావిగున్నకొమ్మును మాదుమాసవేళ’ పాడు కోయిల స్వార్థ రాహిత్యము, పరోపకారదృష్టి భావకవిని ముగ్ధునిగానొనర్చినవి.² అందుకే అతగు ప్రకృతిని ఆనంద హేతువుగ భావించి దానిని సమీపింపగోరినాడు. ‘హేమమణిరత్నగణము’ను విసర్జించి, ‘తారకాశోభితాంబరతలము’క్రింద విహరించనిచ్చగించినాడు.³ ‘ముత్తయింపుసరముల’నువదలి ‘సెలలతరగలనురువుల వెలుపు’ చూడనెంచినాడు.⁴ ‘సందెవేళ, పౌలముగట్టు, చల్లగాలి’ అత నిలో ఆపూర్వభావోదయమును కలిగించినవి.⁵ ‘పొడుపుమలపయ బంగరుముగ్గులుంచి సంజ మబ్బులకుంగరాల్ సంతరించిపోవు’ సూర్యుడు అతనికి మిత్రుడుగా భాసించినాడు.⁶

కవికి ప్రకృతి యెప్పుడానందకందముగా భాసించినదో, అప్పుడే చీకుచింతలన్నిమరచి దానిలో లీనమగుటకు కాంక్షించెను. ‘ఆకులో అకునై, పూవులో పూవునై కొమ్మలో కొమ్మనై ఈ యడవిదాగిపోనా’యని అతడు తహతహపడెను.⁷

“పగడాలచిగురాకు తెరదాటులేదీనై
 పరువంపువిరిచేడె చిన్నారసిగ్గునై”⁸

ఆడవిలో దాగిపోవలెనని ఉత్కంఠచూపెను. తాను ‘కలవిహంగమపక్షములకేలియాడు’దనుని, ‘తారకామణులతో తారనై మెరియు’దనుని, ‘మొయిలుదోనెలలోన పయనం’ తొనర్చెదనని, కడకు ‘పాడుచుచిన్నునై పడిపో’ద’నని ఎలుగెత్తిదాటెను.⁹ ఇట్లుచేయగా ఎవ్వరైన నవ్యకొన్నచో ‘నవ్యిపోదురుగాక నాకేటిసిగ్గు’అని లోకమును విదల్చివేసెను. తాను ప్రకృతిలో లీనమగుటకు కాంక్షించుటయేకాక ఒక్కొక్కసూరి ప్రకృతిగా తానెందుకు జన్మించలేదేయని వాపోవును.

1. ‘వళ్ళ’: విశ్వనాథ: ప్రతిభ 1988 ఆగస్టు.
 2. ‘ఏలమేమింతును’: కృష్ణవక్షము.
 3. 4. ‘దివ్యలాగము’, 5. ‘అతనిపాట’: కృష్ణవక్షమునుండి.
 6. ‘లోకము’, 7. ‘మొదటిరచన’, 8. 9: స్వేచ్ఛాగానము 2: కృష్ణవక్షమునుండి.

“సాంద్ర

గరితటవిహారశృంగారకేళి సౌలసి
 రమణఁ జరియించు జలధరార్చకునిగాగ
 నేల సృజియింపడో నన్ను సీశ్వరుండు”¹

అని తనమనోరథమును వెల్లడించుకొనును. అట్లే ‘తుహినాంబుకళిక’గా, ‘మలయాటకాల్య’గా, ‘కలువ’గా, ‘చుక్క’గా ఈశ్వరుడు తన్నెందుకు సృష్టించలేదని బాధపడును.

భావకవి ప్రకృతిని ప్రణయమునకుద్దీపనముగా గ్రహించినాడు. ‘ప్రేయసి లేచిరమ్మ నివ్వరించినమావులక్రింద’యని,² ‘చెలియా వెన్నెలబైట మంచుతడిఁబూచీపూవకున్నట్టి పువ్వుల నెత్తావులు’మోచెడు ‘ఉద్యానకోమలమందానిలపోతముల్ మనల సన్మానింపగా’ సుఖింతము రమ్మని, ప్రకృతిని ప్రణయోద్దీపనసాధనముగా భావించినాడు.³ ప్రకృతిని ప్రణయోద్దీపకముగా భావించుట మనకు క్రొత్తకాదు. శృంగారరసముయొక్క ఉద్దీపనవిభావములలో మనలాక్షణికులు చంద్రికామలయానిలాదులను చేర్చినవిషయము ప్రసిద్ధమే. భావకవి ఇంతటితోనే ఆగిపోలేదు. తనప్రణయిని దుడ్డిశీచి ‘మనము చకోరదంపతులమై తెలివెన్నెలతీమగుంపులో చనిచని తారకా కుసుమసౌరభవాహినీదోగి కోసితెచ్చినవిరుల’ నలంకరించుకొందమని యనును.⁴ భావకవికి తేనెలు, మంచుబొట్టు కలిసిపోగా ‘ప్రణయశృంగారము’ స్ఫురించినది.

“చికిలిపూదేనెలకు తుషారకణములకు
 నేమి సంబంధబాంధవ్య మీశరత్రవ్ర
 భాతవేళావికాసిపుష్పములకొనల
 కలసికొన్నవి ప్రణయశృంగారమొలయ.”⁵

పూదేనెలు, తుషారకణములు కలసిపోవుటలో శృంగారమున్నదని భావించుటయందు ప్రణయకవి స్వానుభవము దోష్టకకమగుచున్నది. అనగా వానినిచూడగా ఆతనిప్రణయభావన ఉద్దీపించిన దని అర్థము.

భావకవికి ప్రకృతి ప్రణయోద్దీపనముతోపాటు, తాపోపశమనమునకుగూడ ఉపస్కారకమై నది. ఆతని ఆశలు మ్రోడువారినప్పుడు సంధ్యాసమీరునితో తననెచ్చటికైన ఎత్తుకొనిపోమ్మని ప్రార్థించును.⁶ తనను ‘సంజముబ్బులపవడాలదాయలందో, తరణి బంగారుకిరణాల మెఱుగు లందో’ లీనమొనరించుమని వేడుకొనును.⁷ దుఃఖాశ్రుసంతవుడై చంద్రునిజూచి ‘వెన్నెలల

1. ‘కవిమనోరథము’: దువ్వూరి ఖండకావ్యములు.
2. ఉహాగానము: అబ్బూరి.
3. ప్రణయోహావ్యము: దువ్వూరి ఖండకావ్యములు.
4. 5. సౌభద్రునిప్రణయయాత్ర: ‘ప్రణయోహావ్యము’. ‘ఆవధి’.
6. 7. శృవ్యపక్షము:

వెల్లువఁ జక్కదనాలహంసవై యరిగెడునిన్నుఁజూచి నిశలందున నాకగుబాష్పశాంతి'యని కృత జ్ఞాతాభారముతో వంగిపోవును.¹ 'సుందరతరచంద్రికాపులకితమ్మగునింతటి తీయనైన రాతిరి తెలవారిపోవక యిదేగతి నాకయు నిల్వరాదొకా'యని యాచించును.² ఈ విధముగా దుఃఖోపశమనమునకు భావకవి ప్రకృతినే ఆశ్రయించును.

ప్రకృతికంతటిశక్తియున్నదని గ్రహించినాడు కావుననే భావకవి దానినొజ్జుగా గ్రహించినాడు. ప్రకృతి అతనికి హృదయపు స్తకపుటలనువిప్పి కన్పించినది. అప్పుడాతడు 'వేగు జామున వికసించు విరులయందు' 'ప్రకృతిసామ్రాజ్యపాలనావధతులను', సాగరసంగీతములో 'విశ్వస్పృష్టిప్రకారముల'ను నేర్చుకొన్నాడు.³

‘శ్యామలాకాశఫలకమునందుఁ దరళ
కాంతివెదజల్లు తారకాక్షరములొనర
విశ్వవైశాల్యబోధకవిద్యనేర్తు
శర్వరీగర్భశాంతి యొజ్జగవిధింప’⁴

అని సుప్తముగా ప్రకృతి తన ఉపాధ్యాయనియని వెల్లడించినాడు.

‘శైశవస్మృతి’ ప్రకృతికవిత్వములో చేరునంటిని. వర్ణనవర్ణవలెనే తెలుగుభావకవి ‘శైశవ’ స్మృతికిసంబంధించిన గీతము లాలపించినాడు. ‘శైశవస్మృతి’ని‘ఇహస్వర్గానుభూతి’గా భావించినాడు.⁵ వానమబ్బులనుజూడగానే కవికి శైశవము తళుక్కున స్ఫురించినది. అతని పనినాటి తంపులు ముసురుకొన్నవి, ‘అట్లశైశవమప్పుడలరునేనాకు’అని, మబ్బులుమాత్రము ‘పనినాటి చిన్నారిప్రాయంబువిడక యనుదిన’నవ్యముగా అలరుచున్నవని, వానినిజూచినప్పుడు తాను తన వయస్సును మరచిపోయి, వానచిన్నులలో నాడవలతునని, కాని లోకము ‘ఆడికలకు’ భయపడి ఇంటిలోనే బందియొయున్నానని తనవేదనను వ్యక్తీకరించెను.⁶ దీనిపై వర్ణనవర్ణు, జ్ఞేకు రచించిన శైశవసంబంధిగీతముల ప్రభావమున్నది. తాత్కాలికముగా భావకవినావరించిన నిర్వేదతపస్సు అతనిలో శైశవస్మృతులను పెకల్పించి. ఇప్పటిజీవితము ‘దుఃఖభంగతరంగ దోదూయమాన’మగుచున్నదని, శైశవము దానికి కూలమువలెనుండెడిదని, దానినిదాటి జీవిత సముద్రమధ్యమున జిక్కుకొన్నానని కవి వాపోవును. ‘పసిపాప’ చిరునవ్వులు దుఃఖతాపనివారకములని ఇట్లు భావించును.

“ము త్రైములగ్రుమ్మరించు నీముద్దనగవు
మోరసంసారదుఃఖనివారకంబు

1. 2. దీపావళి : 'సుధాకరా'.
3. 4. 5. దువ్వూరి ఖండకావ్యములు.
6. శైశవస్మృతి : దువ్వూరి ఖండకావ్యములు.

అకలుషము తావకీనదృగంచలార్చి
కష్టతమసవిపాటినకారణంబు.”¹

ఈ రకమైన రచనలు తెలుగులో ఎక్కువగాలేవు. నాళం కృష్ణారావుగారు బాలురకు సంబంధించిన పద్యము లనేకము రచించిరి. అంతేకాని బాల్యస్మృతులను రేకెత్తించునవి కావవి.² ఈ బాల్య స్మరణమునకు ప్రకృతియే ప్రధాన హేతువు.

భావకవి ప్రకృతిని తాత్త్వికచింతనమునకు ఉపస్కారకముగా గూడ గ్రహించినాడు. వర్ణన వర్ణన ప్రకృతిదర్శనముతో ఎట్లు అంతర్ముఖుడయ్యెనో ఇంతవరకే వివరించితిని. భారతీయ కాలానికకవులలో అగ్రగణ్యుడగు రవీంద్రుడుగూడ ప్రకృతినుండి తాత్త్వికభాష్యములు గ్రహించెను. “Nature looked at my face with the profound calm and tender melancholy of a mother gazing at her ailing son”³ అని రవీంద్రుడు ‘భిన్న ప్రకృతి’ అను గేయముతో ప్రకటించెను. ప్రకృతిదర్శనముతో అతనిలో గలిగిన తాత్త్వికదృష్టి ఈ గేయమున వ్యక్తమైనది. తెలుగుకవికూడ ‘గణిక’ వంటి సామాన్యపదార్థమును జూచి అంతర్ముఖుడై ఇట్లు గానము చేసినాడు.

“ఏను నీవై తినో యెవరికిం దెలియు
మున్ను గతించిన పుట్టువులందు !
ఈవు నేనొదునో యెవరెఱుంగుదురు
రాజోవు జన్మాఽ రాకపోకలకు :
గుసగుసచెప్పెదు; గునిసియాదెదవు
నీలోన వెలిగెడు నిర్మలజ్యోతి
వెలికొత్తఁ బోరాటపెట్టుచున్నదియె.”⁴

గణికను జూచి పూర్వజన్మానుబంధమును స్మరించుట, దానిలో నిర్మలజ్యోతి వెలుగుచున్నదని భావించుట కవిలోని తాత్త్వికదృక్కోశమునకు తార్కాణము. అట్లే ‘పొగవన్నె ముట్టుపై నెగిరెడు కౌంగబారు’ కవి భావపీఠితో ‘భౌతికరూపబంధంబులెడనీ పుణ్యలోకముఁజేరు ముక్తార్థులుగా’ దోచినది.⁵ ప్రకృతిదర్శనమువలనకలుగు తాత్త్వికచింతనకిది చక్కని నిదర్శనము. ‘చుక్క’

1. రత్నావళి : ‘పసిపాప’ : ‘పెనుచు ర్నివెంకటరత్నం.’
2. దాళరతిగారి ‘బాల్యము’ అను గేయము ఈ శాఖకు చెందిన రసవత్ప్రసూనము. కాని అది 1950 తర్వాతిదగుటవలన ప్రస్తుతము వక్రవ్యముకాదు.
3. ఇది ప్రియరంజనా సోదాసిన ఆంధ్రానువాదము : ‘Modern Review’ 1938 మే.
4. 5. దువ్యూరిబంధకావ్యములు : ‘గణిక’, ‘వానకాలపు వరిదేలు.’

లను జూచినప్పుడుకూడ అతనికి తాత్త్వికజ్ఞాన కలిగినది.¹ వాని పుట్టుచందమును కనుగొన వలెననుకాంక్ష ఏర్పడినది. వానిని మునిభర్తలుగా, బ్రహ్మస్రగ్యంతితమతులుగా, అగ్నిమయము లగు ధేనువులుగా, పతిచితినిక్కిన తరుణీరత్నములుగా, పతిశీలలైన భారతీయవితంతువులుగా, ఉత్తమసమాప్తులుగా, దేశభక్తులుగా, సుకవులుగా పరిపరివిధములుగా భావించుకొని చివరకు

“కాలెడిపోట్లతో విరతిగాననిచింతలలో విశీర్ణమై
 సోలెడిమేనితో బడుగుఁజూపులతో నిజరక్తమాంస కం
 కాళము లర్థమత్తులకుఁగా నిచటన్ బలివెట్టిరెవ్వరా
 మాలలుమాదిగల్ గగనమంటపమెక్కిరె యిట్లు చుక్కలై”²

అని కవి ఆంతర్ముఖుడై ప్రశ్నించుకొన్నాడు. ప్రకృతిదర్శనముతో కవికిన్ని తాత్త్వికవిచార ములు తట్టినవి. చిత్రమేమనగా ఈ సందేహములలో కవియనుకొన్న యేనమాధానమైనను నమంజనమే. భావకవికి వేగుచుక్కను చూచినప్పుడుగూడ తాత్త్వికచింతనము కలిగిన సంద ర్భములున్నవి. ఆ చుక్క ‘విశ్వమోహనరూపవిజ్ఞానకళల మెఱయించి జీవులమేలుకొల్పు’ నదిగా భాసించినది.³

ఇక భావకవికి ప్రకృతి ‘తల్లిగా, దేవతామతల్లిగా’ భావించినవిషయము మిగిలినది. రాయప్రోవోవారినిగూర్చి వ్రాసినప్పు డీవిషయమును వివరముగా పేర్కొంటిని. పునరుక్తియగు నని మరలవివరించుటలేదు. ఈ విధముగా భావకవికి ప్రకృతి పలురీతుల భాసించి అతనిలో అనే కానుభూతులను రేకెత్తించినది. అతడును తనకుగల విభిన్నమానసికప్రవృత్తులను ప్రకృతిలో ననున్వయించికొని సంతృప్తడైనాడు, ప్రకృతిపురుషుల కనాదిగానున్న విచిత్రసంబంధమును భావకవి తన రచనలంద్వారా వ్యక్తపరిచినాడు. ఇకపల్లిజీవనమునుగూర్చి, పల్లియప్రకృతినిగూర్చి చర్చించును.

పల్లిజీవనచిత్రణము :

1. పల్లియ ప్రకృతి :

మన ప్రాచీనకావ్యములలో వనవర్ణనల సందర్భమున కొంత ప్రకృతికవిత్వమున్నది. కాని పల్లియప్రకృతిచిత్రణము క్వాచిత్కము. హంసవింశతి, శుకసప్తతిమొదలైన కథాకావ్యము లలో వివిధవృత్తులకు వర్ణనలకు సంబంధించిన వివరములు, పల్లియుల ఆచారవ్యవహారములు, వారి ఆహారవిహారాదులను గూర్చిన వివరములున్నవేకాని, వారి అమాయకమనస్సులలోని నిర్మలప్రవృత్తులను చిత్రించుప్రయత్నము జరుగలేదు. అట్లే పల్లెటూళ్ళలోని పైరుపచ్చలను, చెట్టుచేమలను, గోవులను, గొఱ్ఱకడుపులను, ప్రకృతిదృశ్యములను వర్ణించు ప్రయత్నముగూడ

1. 2. పఠిగపంట : ‘చుక్కలు’ : తుమ్మల.

3. కావ్యకుసుమావళి : (శృతి. భాగ.) ప్రథమ సంపుటి : వెంకటాచార్యశీర్ష్యులు.

జరుగలేదు. కృష్ణరాయలు అముక్తమాల్యదలో విల్లుబుత్తూరివర్ణనసందర్భమున వరిమళ్ళను, వానిలో నిద్రించు బాతువులను, ఊరిబయటి పురాతనతీర్థకుండములను, వానిలో కొళకొళమను నీరు కోళ్ళనువర్ణించి తెలుగులో పల్లీయప్రకృతిచిత్రణకు పాదులువేసెను. ఆయినను ఇట్టివి స్వల్పముగానే సాగినవి. ఆధునికకవిత్వములోనే పల్లీయప్రకృతికి అంగిత్వభాగ్యము కలిగినది. విశ్వనాథవారి 'ఋతుసంహారము' ఋతువులనుగూర్చిన వారి భావనాశక్తికి నిలుపుటద్దమువంటిది. ఆయాఋతువులలో పల్లెపట్టణలలోని బహిష్కృతిలో, ప్రజలజీవితరంగములో జరుగు మార్పులను వివరముగా చిత్రించినకావ్యమిది. గ్రీష్మములో వీరు వర్ణించిన 'నలిగిపోయినపురికొసవలె స్రుక్కించను నల్లికండ్లపాము', 'ఎండిముండ్లగు బ్రహ్మాదండిమోళ్లు', 'గాలికిలేచు ఎండుజిల్లెడు కాయలప్రతి' మున్నగునవి అచ్చముగా పల్లెటూళ్ళకు సంబంధించినవే. అట్టే వర్షర్తువులో చూలు తేళ్ళకడుపుడిప్పలను బీల్చుకొని వెలువడినపిల్లలు, 'నీటిపడెంబయనించనేర'క ఒడ్డిగిరిబడు కాగిరపువడపలు, చూడిగేదెకు పెయ్యదూడయేవుట్టనోయని జోన్యముచెప్ప తుంగకాడలు కేవలము పల్లెటూళ్ళకుసంబంధించిన విశిష్టలక్షణములే. ఈ విధముగా వీరు ఋతువర్ణనలలో పల్లీయప్రకృతిని 'రసపుగూత్తెన' తెలుగుపలుకుబళ్ళతో రమణీయముగా చిత్రించిరి. ఆయినను దీనిలో 'దీప్తిమాధుర్యావధిశిరస్సుధాంశుభాస్వన్ననోహరవిలాపమ్ములగుచు'వంటి ప్రబంధప్రకృతిచిత్రణమును తలపింపజేయు పద్యములు లేకపోలేదు. ఏదియెట్లున్నను తేలుగుదేశములోని పల్లీయప్రకృతిని అంగిగా చిత్రించినవానిలో ఈ కావ్యమగ్రగణ్యమైనది.

వీరితోపాటు పల్లీయ ప్రకృతిదృశ్యములను కన్నులకు గట్టించినవారిలో పింగళికాటూరులు దువ్వూరి, కవికొండల, బాపిరాజు పేర్కొనదగినవారు. ప్రభాతసమయమున పల్లెటూరిలోని వివిధదృశ్యములను కాటూరివెంక దేశ్వరరావుగారు కన్నులకుగట్టినట్లు ఈవిధముగా చిత్రించినారు.

“తొలికోళ్ళయెచ్చరింతలు రెక్కలల్లారి
 మలుకోళ్లగములు మాఱెలుగుసూప
 మునుమున్న మేల్కొన్న ముదియవ్వ కదురురుం
 కృతిసుతిగా నూలికృతులువాడఁ
 గరకంకణధర్మనుల్ కవ్వంపుఁ జప్పుళ్లు
 బెరయగా నిల్లాండ్రు బెరుగుదరువఁ
 బులుగుల కలకలమ్ములతోడఁ గలయంపి
 సవ్వదుల్ తీయనై సందడింప
 మోటగిలకల రవళితో దోటలకును
 జలముతోడు బలీవర్ణములనుఁ గావు

లదలుపన్ మోకుజవ్వాట లాలకించు
చల్లనన్నేలుకాంచు మా పల్లెటూరు.”¹

‘సంక్రాంతి’ అనుశీర్షికతో పింగళికాటూరులుచేసిన పల్లీయప్రకృతిచిత్రణము స్వభావరమ్యమైనది.

“పౌలములక రేల గ్రుడ్డివెన్నెలలోనఁ
గుప్పలక నూర్చుకావులు గొంతులెత్తి
పదములక బాడదొడగిరి, పచ్చపూల
జనుపచేలకు ముత్యాలసరులుగూర్చి
మిరపపండ్లకు కుంకుమమెరుపుదాల్చి
బంతిపూవుల మొగములల్లంతవిచ్చి.”²

ఈ రీతిగా పుష్యమాసములోని పల్లీయప్రకృతి వర్ణింపబడినది. ‘జొన్నచేను’ అను శీర్షికతో ఈ కవులు ‘కంటివెడలినలేతకారుజొన్నచేను’ను, దానిలో మంచెపైనుండి పట్టలదోలు చిన్నవానిని, ఆ చేనుగట్లపై ఒత్తుగాపట్టినగడ్డిని, ఆ చేనుప్రక్కలోనున్న ‘సెనగపూరైకదొడిగినచిన్నదాని’ని, చేనులోని దోసతీవెలను, ‘తీయనిపాలుగారు పచ్చజొన్న’లేతగింజలను-ఒకచిన్నవానికి, ఒక చిన్నదానికి చేనులోజరిగిన సంవాదరూపమున రమ్యముగా చిత్రించినారు. ఇంతటి స్వాభావికచిత్రణము మన ప్రాచీనకావ్యములలో అరుదు.

2. పల్లీజనప్రకృతి :

ఇక పల్లీయుల జీవితరేఖలను ఈ కవులేవిధముగా చిత్రించినది వివరింతును. పల్లీయులలో కర్షకులు ప్రధానులు. వారితోపాటు కోతకూలీలు (పాలేర్లు), గొల్లవారు, పడవసరంగులు మున్నగువారున్నారు. వీరు సహనమూర్తులై దుర్బరజీవితయాత్రను అలతిచిరునవ్వులతో గడుపు జానపదులు. వీరి నిత్యజీవితములోని ‘కష్టనిష్ఠరము’లను, వేడుకలను నవ్యకవులు యధార్థ దృష్టితో చిత్రించిరి. అంతేకాని వీరిని ఆదర్శవ్యక్తులుగా సృష్టించలేదు. కాపువారు, గొల్లవారు, పడవసరంగులుమున్నగు పల్లీయుల బ్రతుకుతెరువులు మన ప్రాచీనకావ్యములకెక్కలేదు. ఈజాతులకుంబంధించిన వేషభాషలను బసవపురాణము, శుకసప్తమున్నగునవి చిత్రించినను మానవులుగా వారి మనోంతరాళములయందలి ప్రవృత్తులను అవి చిత్రించలేదు. నవ్యకవులు పల్లీయుల బ్రతుకులపై కావ్యములల్లుటకు రెండుపాతువులున్నవి. ఒకటి స్వదేశీయము; రెండవది విదేశీయము. ఈ శతాబ్దిరెండవపాదములోనే భారతరాజకీయరంగమున గాంధీమహాత్ముడు ప్రవక్త స్థానముధిష్టించినాడు. మూడవపదిలో అతనిప్రభావ మింద్రజాలమువలె దేశీయులను ముగ్ధులనొనర్చినది. గాంధీజీచేసిన నివాదములలో ‘Back to villages’ (‘పల్లెటూళ్ళకు తరలండి’) అన్నది

1. మావాక్యము : మావూరు : పౌలస్యహృదయము : గుడిగంటలు నంపుడిలో

2. ‘సంక్రాంతి’ : ‘తొలకరి’లో

ఒకటి. నగరములలో కేంద్రీకృతమైన సాంఘికవ్యవస్థ పట్టణాళ్ళలో పరచుకొనిపోవలెనని, పట్టణాళ్ళే భారతదేశమునకు గుండెకాయలవంటివని ఆయన ప్రతిపాదించెను. ఆతని ప్రభావము వలన నవ్యకవులదృష్టి గ్రామీణప్రకృతిపై ప్రసరించుటకు వీలుకలిగినది. గాంధీజీ ప్రబోధించిన 'నిరాడంబరత్వము', 'ఆచార్యకత్వము' పల్లయులలోనే విడిదిచేసికొన్న విషయము ఈ కవులు గమనించి. పైగా ఈ కవులలో పలువురు పల్లెలకు సంబంధించినవారగుటతో పల్లెప్రజల ప్రభుత్వాలలోని వెలుగునీడలతో వీరికి గాఢపరిచయమేర్పడినది. ఇది స్వదేశీయప్రభావము. రెండవది విదేశీయప్రభావమంటిని. అది యింగ్లీషుకాలానికకవిత్వముద్వారా వచ్చినది. ముఖ్యముగా వద్దువనదుకవి మైకేల్ (Michael) మున్నగుకావ్యములలో కాపువారిజీవితమును కావ్యవస్తువుగా చేసికొనట, కాపువారికష్టసుఖములను చిత్రించుట, పల్లయుల బ్రతుకులేకాక వారి భాషకూడ కావ్యయోగ్యతకలిగినదేయని నిరూపించుట, 'లిరికల్ బ్యాండ్స్' పీఠికలో దీని నొకసిద్ధాంతముగాచేసి ఉద్ఘాటించుట-ఈ ఆంశములన్నియు సమష్టిగా నవ్యకవులవై ప్రభావము వేసినవి. తత్ఫలితముగా 'కృషీవలుడు'వంటి కర్షకనాయకములైన కావ్యములు వెలువడినవి. పడవలవాళ్ళమీద, చేపలుపట్టవారుమీద, గొల్లవాళ్ళమీద, ఆనేకగీతములు వెలువడినవి. ఇక వివిధజాతులవారినిగూర్చి వెలువడినకావ్యములనుగూర్చి గీతములనుగూర్చి సంగ్రహముగా చర్చింతును.

(i) కర్షకులు :

కర్షకులనుగూర్చి 'నిర్ధారసారవేగము'తో కావ్యములు వ్రాసినవారిలో దువ్వూరిరామిరెడ్డి గారగ్రగణ్యులు. 1919 లోనే వీరు 'కృషీవలుడు'అను కావ్యమును ప్రచురించి 'కర్షకవాఙ్మయము'నకు బాటలువేసిరి.¹ అబ్బూరివారురచించిన 'కాపుపాట' పేరునకేకాని అందులో కాపువారి యితీవృత్తములేదు. చల్లని ప్రకృతిపర్యంకమున కూర్చుండమని ప్రేయసినిగూర్చి పాడిన పాటయది. నందూరివారి 'యెంకిపాటలు' పల్లీజనప్రకృతిలోని సర్వాంగీణత్వము కలిగినవికావు. ప్రజయకలాపమే కేంద్రబిందువుగా పెట్టుకొన్నవి. రామిరెడ్డిగారి 'కృషీవలుడు' బొలముకాపుల జీవితములలోని సర్వతోముఖవిశిష్టగుణములను చిత్రించినకావ్యము. ఈ కావ్యములో కాపుల, కాపుబీల్లాంధ్ర దై నందినచర్యలు సూక్ష్మదృష్టితో పరిశీలించబడినవి. వారిచర్యలకు, మనఃప్రవృత్తులకు ఋతువులతో సమన్వయముచేసినూపుట కవి సాధించిన ఇంకొకవిశిష్టత. వేగుబోకనుండి యిరులుమూగువరకు సాగెడు కాపువారికృషిజీవనమునకు ఋతువర్ణనలు జోడించుటవలన పసిడికి పరిమళమట్టినది. ఈ కావ్యము భావనాశక్తికి, పరిశీలనశక్తికి వంతెనయైనిల్చినది. ఈ కావ్యములో రెడ్డిగారు కర్షకజీవితమునకు సంబంధించిన విశేషములనేకము పొందుపరిచినారు. పొడుగునిండుగ పాల్చేపిన తఱిపి పెయ్యలను, 'గిడ్డగముల'ను దొడ్డివెడలించుకుర్రవనిని, దధిమధించెడు కాంతల గీతములను, చలికప్పగప్పి విచ్చలవిడి లేయెండగ్రాగెడు చిద్దతల్లలము, తుంగకు గఱికకాడలకు

1. 'కృషీవలుడు'కవిత్వమున ప్రధానాంశముగ్రహించిన తెలుగుగ్రంథములలో ఇదియే మొదటిది'

అల్లిన సారెగూళ్ళను, చేతికొడవలి జిహ్వించుచు మునుము తఱిగెడి కన్నెమాలెతను, పరిగయే రెడు పేదలను స్వభావరమ్యముగా చిత్రించి పల్లెటూళ్ళలోని కర్షకజీవనమును సాక్షాత్కరింపజేసినారు. ఈ బహిఃప్రకృతినేకాక కర్షకునిబ్రతుకులోని సుఖదుఃఖములను స్వాభావికత పొలివోవకుండ వర్ణించినారు. మంచెమీద కావలియున్న కాపుకన్నె దారిబోవువారడిగినంతనే ఇంటిలో తనలేమిడి యైన తలపక చేతికందినకంకులను గోసియిచ్చును. 'ఉండితిన్నను లేక పస్తున్నగాని' పరుల కష్టాధిపతులను కర్షకు డానపడడు. ఆకలితో అతనిపంచకరుగుఅతిథి తినకత్రావకపోయిన దిన ముండదు. కాపువానికి

‘పల్లెయెల్లయె సర్వప్రపంచసీమ
ప్రియయొక రైయె రమణీయవిగ్రహంబు’.

‘దారుణీపతివాలనదండము’కన్న అతనిహాలము గొప్పది. ఇట్టి స్వార్థరహితుడుగుడ పంటబుడెబ్బ దినుటతో ఆపులవాలెనాడు. అతడు ‘వాయిదామించవచ్చినవడ్డీయప్పు, పడతిసొమ్ముల కుడు వకుఁబడయప్పు’ చెల్లించవలసివచ్చును. ‘సిరిగలయాడుబిడ్డలు విచిత్రవృత్తాలనగల్’ ధరించగా, కాపుటిల్లలు ‘ప్రేమరత్నము’తోనే తృప్తిపడును. ‘అతులనంసారసాగరమందుఁగాఁజలము సుకృతదుష్కృతవాతచలితమగుచు, సుఖవిషాదపుఁదరగలై’ సుడియుచుండగా కాపుపడతి పతిని పడవయై గట్టుకుచేర్చును. వేసంగిలో భద్రపరచుకొన్న పిడికలతో, తాటిచుండలతో, ‘బొప్పర్ల’తో ‘బొక్కెంబు’లతో కొన్నినాళ్లు వంటపనిసాగినది. వానకాలమున

‘తడిసిన పచ్చికట్టియలు తంగెడుతప్పర తాటియాకులం
బడతుక ప్రొయ్యిలో దుఱిగి పైఁబొగ లెత్తగనూదుగాని కూ
డుడుకదు కాకకుం బొగకు నుప్పతిలెం గడగంట బాష్పముల్.’”

కాపుటిల్లాలి ఈ యవస్థ ఆము క్రమాలూదలోని ‘గగనముసీరుబుగ్గకెనగా’, ‘ఇల్లిట్టదిరుగ’ అను పద్యములలోని భావమును స్ఫురింపజేయును. ఈ విధముగా కాపువాని జీవిత చక్రమునకున్న అన్నిఅంచులను ప్రతిబింబింపజేసిన కావ్యమిది.

తుమ్మలసీతారామమూర్తిగారు కృషీవలాశ్రయములైన పలుఖండకావ్యములు రచించిరి. ‘షేత్రజీవి’అను శీర్షికతో పరధర్మములను, పట్టణములనుజూచి పరువులెత్తు కర్షకునుద్దేశించి

‘కదురుగలచోటు కవ్వంబు కదలుచోటు
కఱవులకు ధూమకేతు’!

వని కృషిజీవనములోని ప్రాశస్త్యమునుగ్గడించిరి. ‘శివరక్షకుడు’అను శీర్షికక్రింద శివునికి, కర్షకునికి అభేదము చిత్రించిరి. ముమ్మొనలములుకోల, బనవన్నమున్నగు సమానధర్మము

1. పఠికపంట :

లతో ఈ సాదృశ్యము నిరూపించిరి.¹ గంగులశాయిరెడ్డిగారు తెలంగాణాకర్షణని బ్రతుకు తెరువును దృష్టిలోనిడుకొని 'కాపుబిడ్డ'యను కావ్యము రచించిరి. తెలంగాణమునకేచేందిన వాన మామలై జగన్నాధాచార్యులుగారు కాపువానిని రాముడుగా, వాని యిల్లాలిని సీతగా భావించి 'కాపు రామాయణ'మను మహాకావ్యమును రచించిరి. ఈ కావ్యము (కొన్ని పద్యములుతప్ప) ప్రచురింప బడలేదు.

(ii) గోపకుల :

ఆంగ్ల 'కాల్పనికకవిత్వము'న Pastoral poetry అను ప్రక్రియ ఎన్నదగినది. తెలుగులో గోపాలురజీవితమును కావ్యవస్తువుగాజేసికొనుటకు ప్రధానముగా Pastoral poetry ప్రభావమే కారణము. Pastoral poetry అనగా జానపదులు పాడుకొన్న కవిత్వముకాదు. నాగర కులై నకవులు గోపాలురజీవితమునకు ముగ్ధులై రచించిన కవిత్వము. మొట్టమొదట ఫియోక్రిటస్ (Theocritus) అను సిసిలీకవి (290 B. C లో) ఈ ప్రక్రియకు దారితీసెను. ఇతడు వ్రాసిన Pastoral Monologue పద్ధతినే తరువాతికవులనుసరించిరి. క్రమముగా గ్రీకులోముదేశములకు ఈ ప్రక్రియ ఎగబ్రాణినది. వర్జిల్ (virgil) గ్రీకుభాషలో వ్రాసిన ఎక్లాగ్ (Eclogue) ఈ జాతి కావ్యములకు శిరోభూషణము. పెట్రార్కా, డాంటీమున్నగు ప్రణయకవులుగూడ గోపగీత ములు (Pastoral poems) వెలయించిరి. ఇంగ్లీషులో స్పెన్సరుతో ఈ ప్రక్రియ ప్రారంభమైనది. ఇతని 'Shepherd's Calendar', సిడ్నీ రచించిన అర్కెడియా (Arcadia), ఎల్ రామ్సే వ్రాసిన 'Gentle Shepherd' అను కావ్యములు క్రమముగా వెలువడినవి. ప్రణయకవులెల్లరు ఈ ప్రక్రియను చేపట్టి గేయములు రచించిరి. ఈ ప్రభావముతోనే తెలుగులో గోపకుల నితివృత్త ముగా జేసికొని కావ్యరచన జరిగినది. Pastoral poems ను 'గోపకావ్యము'లని ఆండ్రశేషగిరి రావుగారన్నారు.

మనప్రాచీనసాహిత్యమున గొల్లవారిజీవితము ప్రధానాంగముగా చిత్రించిన కావ్యములు లేవు. భాగవతములోని గోపగోపికాసందారములు, ఎఱ్ఱాప్రగడహరివంశములోని శ్రీకృష్ణునిబాల్య క్రీడలు ఈ ఛాయలున్నవేకాని వీనిలో శ్రీకృష్ణుని దివ్యత్యప్రసక్తి అంతస్సూక్ష్మతముగానుండుట వలన ఇవి ఆచ్యమైన గోపకావ్యశాఖలో చేరవు. వ్రేపల్లెలోని గొల్లవారి ప్రయాణ సన్నాహమును వర్ణించు హరివంశములోని ఈ వర్ణన ప్రజజీవనచిత్రణకు చక్కని నిదర్శనము.

“బండ్లమెట్టింపుపై బరువు లెక్కింపుమీ
దళ్ళును బూన్సు కావళ్ళునునువు
పదిలంబుగా నేతిపనటులు క్రొత్త గో
నెల బియ్యములు పట్టునివరివడ్లు

నోడ పెరుగుపాలు నొనరంగఁబోసి చా
 పలు మంచములు మీద బలియఁ గప్పు
 గొడుపు వాదోళ్ళుమొదలుగాఁ జెడకయుండ
 వలయు ముద్దెల్లఁ దెమ్ము గండలపుచెడ్డ
 నాయితము సేయు ముదునళ్ళనాడువారి
 గంపమోపులు ముందరఁ గదలుమనుము”

ఆని మఱియుఁబెక్కుభంగులయెలుంగుల నొక్క కోలాహలంబెసంగ మందయంతయు నొక్క పెట్టకదలి.....”¹ ఆంధ్రభాగవతమున శ్రీకృష్ణుడు గొల్లపిల్లలతో చట్టులుగుడిచిన ఘట్టమున ఈ కవిలాచార్యులు ప్రతిబింబించుచున్నవి.² రఘువంశములోని గొల్లవారిప్రసక్తి రేఖామాత్రమైనది. గీతగోవిందములోని గోపికావృత్తాంతము మధురభక్తిసూత్రముతో ముడిపడి నదికాబట్టి అది ‘గోపకవిత్వము’కాదు.

నవ్యకవిత్వమున కర్షకసంబంధమైన జీవితములు చిత్రంపబడినంతగా గొల్లవారి జీవితములు చిత్రంపబడలేదు. దుష్కారీరామిరెడ్డిగారి ‘వనకుమారి’ ఈ శాఖకేతక ప్రతినిధియని చెప్పవచ్చును. ఈ కావ్యములో దురదృష్టవశమున రాజ్యభ్రష్టుడైన ఒకరాజు, అతనిచిన్నకూతురు, ఆడవిలో గొల్లవారుగా నివసించినవృత్తాంతము ప్రధానవస్తువు. ఆ రాజుకూతురునకు ప్రాయము వచ్చినప్పిమ్మట ఆమె గొత్తలుమేపుచున్న ఘట్టముతో ఈ కావ్యము ప్రారంభమగును. ఆమె గొత్తలనుమేపుచు తిరిగినఘట్టము ఈ కావ్యమున రసవత్తముగా చిత్రంపబడినది. గొత్తలమంద జడివానకు చెల్లాచెదరైపోయినప్పిమ్మట, కారుబీకటిలో త్రోవగానక, గొత్తలకై పరితపించు ఆ ‘వనకుమారి’ మనస్తత్వము చక్కగా నిరూపింపబడినది. ఆమె యేవిధముగా ఆడవియొడిలో పెరిగినదో, ఆమె చిత్తవృత్తులెంతనిస్సర్గరమణీయములో వనకుమారి స్వగతరూపమున నివేదింపబడినవి. ఈ కథ చివరికి ప్రేమగాథగా పరిణమించును. ప్రస్తుతాంశమునకు దానితో ప్రసక్తి లేదుకావున దానినిగూర్చిచెప్పక విడుచుచున్నాను. ఘట్టకతోనే గొల్లవారుకాకున్నను, గొల్లవారుగా జీవించినవారి జీవితమును చిత్రించినకావ్యమిది. అయినను ఇది ‘గోపకావ్యము’ల పంక్తిలో చేరునదే.

(iii) ఇతర వృత్తులవారు :

పల్లీయులలో అనేకవర్గములవారు, వృత్తులవారుండురు. వీరిలో ఆలకాపరులు మొదలు కొని అంట్లతోమెదు దాసివరకు కావ్యవస్తువులుగా చేసికొన్నవారు కవికొండల వెంకటరావుగారు. ‘రక్తకల్యాణాథ’ అను శీర్షికతో వీరు పడవలాగువారి పాటను మనోజ్ఞరీతిలో రచించినారు.

1. హరివంశము : పూర్వభాగము : 8 వ ఆశ్వాసము :
2. దశమస్కంధము : పూర్వభాగము : 494, 497 వద్యములు.

'రార వెంకటరెడ్డి రార పోతన్న
రావడంలేదు వల లాగులాగండా
రక్తకుల్యకు కొత్తకొచ్చెనేడు
రావడంలేదు వలలాగు లాగండా.'¹

ఈ విధముగా ఈ పాటసాగిపోవును. పడవలాగువారితోపాటు పడవమీదనున్న పిల్లనుగూడ వీరు

'నదినిండనీరున్నదీ నావపై పిల్లన్నదీ
పిల్లకువొళ్ళున్నదీ వొళ్లెల్లవయసున్నదీ'²

అని వర్ణించివారు. 'ప్రకృతిచందనము' అను కావ్యములో వీరు మంగలికుర్రవానినిగూర్చి, 'జంతిక'లమ్ముకొను వృద్ధురాలినిగూర్చి రచనలుచేసిరి. ఈ కావ్యములోనే కళ్యణములో దాన్యపుగింజ లేరుకొను ముసలిదాని ఆత్మత్వప్రీతి గొప్పగా చి తించిరి. 'కలరుతము' అను కావ్యసంపుటిలో అంట్లతోముకొనిబ్రతుకు దానిజీవితమును హృదయంగమముగా చిత్రించిరి. అప్పలమ్మ ఒక దాసి పేరు. ఆమెమగడు జూదము, పానము మున్నగువ్యసనములకులోనై ఒకనాడు పోలీసులచేత జిక్కి, తనను రక్షింపవలసినదిగా భార్యను బ్రతిమాలును. అప్పలమ్మ మనసుకరగి మెడలోని బంగారుతీగదీసి మగనిచెర విడిపించి

'తీగపోతె పోయెగాని
మగడు దక్కెననుచు'

పొంగిపోయినట్లు

చిత్రించి వెంకటరావుగారు సామాన్యమానవులలోని మాన్యభావములనుల్లేఖించిరి. కోతకూలీల గూర్చి, రోడ్డుబాగుచేసెడువారినిగూర్చికూడ వెంకటరావుగారు ప్రత్యేకముగా గేయములు రచించిరి. పల్లీయులైన శ్రామికులు వీరికవిత్వమున జీవచైతన్యముతో మిరుమిట్లుగొల్పుచుండురన్న గణపతిశాస్త్రిగారి యభిప్రాయము యధార్థమైనది.³

వీరివలెనే పల్లీయుల బ్రతుకుతెరువులను చిత్రించినవారు దువ్భూరి, బావీరాజు, కొనకళ్ళ వెంకటరత్నంగార్లు. రామిరెడ్డిగారు రచించిన 'ముసలిమాలెక'⁴ అన్నపద్యములలో కాటికి కాళ్ళు చాచుకొనియున్న ముసలిమాలెకపై కవి జాలిపడగా ఆ వృద్ధురాలు

'కాలుసేతులు నున్నంతకాల మొరుల
చేతికూటికి నాసింపఁ జిన్నతన'మనును.

ఆమె 'నైతికగుణాతిశయము'నకు సంతసించి కవితనయింటిలో ప్రతిదినము 'మజ్జిగన్నము' తీసికొమ్మని పల్కగా ఆయవ్వు 'కూలిచూపినాకుఁగూడుపెట్టు'మని, 'తిరిపమెత్తితిన్నఁ దీఱునా

1. 2. వికాలవికృతము : పుట 18.

3. 'కవికాండలవెంకటరావు కవిత్వం': పి. గణపతిశాస్త్రి: భారతి: విషయ పుష్కము.

4. ఖండకావ్యములు.

ఆకలి'యని సమాధానమిచ్చును. ఈ పద్యములలో పల్లెటూరిలోని ముసలిమాలెత శ్రమైకజీవన ప్రయత్నము, ఉదాత్తబుద్ధి చిత్రించబడినవి. అడవిబాపిరాజుగారు 'గోధూళి'అను పాటల సంపుటిలో ఆకుమళ్ళలోపనిచేయు భార్యాభర్తల (ప్రేయసీప్రియుల) జీవితరేఖలను రమ్యముగా చిత్రించినారు.

'యెయ్యవేగూడ నాపిల్లా'అని
 యెయ్యరోయి గూడ యెయ్యరా
 ఓ సిన్నిబావా
 యెయ్యరోయి గూడ వేయరా !' యని

ఆకుమళ్ళకు గూడవేసినప్పటి ఘట్టములను

'పంటపండిస్తాము పాలాయబావా
 కుప్పవేయిస్తాము కొలతోటబావా'
 'పోలో పోలో పొలి పొలి పొలి
 దూడల్నితోలేమూ
 దున్నల్ని నడిపేమూ
 మిలమిలా బంగరు
 వెలిగేను గింజాలూ'

మున్నగు గేయములలో పంటకు, కళ్ళములకు సంబంధించిన సన్నివేశములను, 'పాలమ్మపాలు తియ్యన్నిపాలు' వంటిపాటలలో పాలమ్మగొల్లభామలను స్వభావసిద్ధముగా వర్ణించినారు. ఇంతే కాక వీరు 'తోటమాలికూతురు'పై, 'గోళ్ళసెల్లాయికూతురు'పై వ్రాసినపాటలీశాఖలోనివే. తన భర్త ఆవులనుతోలుకొని మన్నెముపోవునప్పుడు భార్యమనస్సులోనివేదనను ఆర్థ్యముగాచిత్రించినారు వీరు. ఈ సంపుటిలోనే గంగిరెద్దలవానిగూర్చి, ఒంటెద్దబండివానినిగూర్చిన పాటలున్నవి. ఇవన్నియు పల్లీయులకుసంబంధించినవే. ఈ పాటలన్నియు యెంకిపాటలవలె పల్లీయులభాషలోనే రచింపబడుట ఇంకొకవిశేషము.

కొనకళ్ళవెంకటరత్నంగారి 'బంగారిమామపాటల'లో పల్లీజనప్రకృతి ప్రధానముగాచిత్రింపబడినది. ఈ పాటలలో యెంకిపాటలలోవలె శృంగారరసమే అంగి అయినను ఊరిలో తిండికి గడవక 'పట్నవాసము'నకై వెళ్ళిపోవు రైతులనుగూర్చి గుండెగూడు కదలునట్లు వర్ణించినారు. 'వెళ్ళిపోరామా' అను పాటలో

"ఈనమోపై వున్నపైరులు
 ఏటిమునకల పాలుజేసి

కొంపగోడీ విడిచి వద్దెడు
కూటికై ఊరేగవలెరా”

— — — — —
“ఒళ్ళు పెంచిన గడ్డమీదే
ఒరిగిపోయ్యే రాణలేదో
ఊరుగానీ ఊరిలో చితి.
పేర్లు కొమ్మని నొనటివ్రాలో”

ఆనుచరణములలో పల్లయులకు తమ పంటపైరులతో, ఊరితో ఉన్న దృఢానుబంధము కరుణా మయముగా వర్ణింపబడినది. ఈ సంఘటిలోనే రోడ్డురోలరులూగు శ్రామికుల ఆత్మవేదనను వ్యక్తీక రించు కళాఖండము ఈ పాట. ఈ పాటలోని

“మారువాడి అప్పుకంటె మాయదారి బ్రతుకుకంటె
బరువా ఇంతోటి పెద్దబండఱాయి మామయ్య
లాగారా హాయిలెస్స లాగరా
రోడ్డురోలరు ముందడుగై సాగరా”

వంటిచరణములలో కూలీల ఆర్తనాదము హృదయవిదారకముగా ధ్వనించును. రెంటాలగోపాల కృష్ణగారు రచించిన ‘పల్లకిబోయాల’ను పాట ఈ తెగకు చెందినదే. ‘శారీరకవాంఛలు కన్నుల కొకమాయతెరనుకప్పగా, కంటతడిబెట్టే ఇల్లాలినికాలదన్ని’ చీకటితప్పుచేయుటకు పొరుగుూడికి పోవుచున్న ‘పెద్దమనిషి’ పల్లకినిమోసెడు బోయాల విషాదగీతికయిది.

‘రా క్షై నమోయొచ్చు
రథమైన లాగొచ్చు
గుండెలేనీ మనిషి
కూర్చున్న పల్లకి
రంపాలతో కౌసి
నట్టూగ ఉండాది’¹

అన్న బోయాలపాటలో వారినన్నహాయతతోపాటు, బున్నగొట్టుచున్న సాంఘికవైతన్యముకూడ ద్యోతకమగుచున్నది.

1. సర్వయాగం: ‘పల్లకిబోయాల’: రెంటాల: పుట 80.

ఇంతవరకు పల్లీయులలో వివిధవృత్తులకు, వర్ణములకు, తెగలకు చెందినవారిని గూర్చి నవ్యకవులు బహుముఖముగా చేసిన రచనలలోని విశిష్టతను గూర్చి వివరించితిని. ఈ రచనలలో కొన్ని ప్రాచీన సంప్రదాయముల నేమరకుండ రచించినట్టివి. దువ్వూరి 'వనకుమారి', కృషీ వలుడు' అట్టివే. బాపిరాజు గారెన్నోపాటలను పూర్తిగా జానపదభాషలోనియాసలో రచించినారు. కవికొండలవారు పల్లీయులపలుకుబడిని గ్రహించి, జానపదగేయముల వరుసలలో, వివిధగతులలో సంతరించినారు. కొనకళ్ళవారిపాటలలోని భాష శిష్టవ్యావహారికమునకు, జానపదులభాషకు మధ్యస్థముగానున్నది. రెంటాలగేయములో బోయీలపలుకుబడి చోటుచేసికొన్నది.

భావకవిత్వములో ప్రకృతికవిత్వమెన్నితీర్థగా భాసించినదో నిరూపించుటకు ప్రయత్నించితిని. పల్లీయులకు సంబంధించినపాటలు కోకొల్లలుగానున్నను విలక్షణమైన కొన్నిటిని మాత్రమే స్మృతికరించితిని.

4. సంఘసంస్కరణ కవిత్వము

ఆంధ్రదేశములో పందొమ్మిదవ శతాబ్ది అంతముననే వీరేశలింగంగారు సంఘసంస్కరణ మహోద్యమము ప్రారంభించిరి. ఇరువదవ శతాబ్దినుండి ఆయన ఉద్యమము మరింత విజృంభించినది. వీరేశలింగంగారికి ఈ ఉద్యమనిర్వహణలో రఘుపతివేంకటరత్నంనాయుడుగారు కుడి భుజమై నిల్చిరి. భాషాసాహిత్యరంగములలో గిడుగుగురజాడలవలె, సంఘసంస్కరణరంగములో ఈ యిరువురు మహానుభావులు సూర్యచంద్రులవలె ప్రకాశించిరి. వీరేశలింగంగారు, వెంకటరత్నమునాయుడుగారు నడపిన యీ సంఘసంస్కరణోద్యమమే ఏకేశ్వరాధానము, విగ్రహారాధనిరసనము, బాల్యవివాహ ఖండనము, వితంతువివాహకరణము మున్నగు అనేక శాఖలుగా రూపొందినది. ఈ శాఖలన్నిటికిమూలము మానవోద్యమదృక్పథము. గతశతాబ్దిలోనే వంగదేశమున రాజారామమోహనరాయలు మానవోద్యమమును మహోచ్ఛస్థితికి తీసికొని వెళ్ళిన మహనీయుడు. ఈ మానవోద్యమమునకు Italian Humanism నకు పోలికలున్నవి. ఇటలీలో ఒరిగిన రిన్నైజాన్సు ఉద్యమమువలన మానవోద్యమదృక్పథము వేరూరినది. మానవునిపై పుణ్యయుగములలో చర్చివిధించిన కఠిననిర్బంధములను త్రొవ్వేయుట, విజ్ఞాన మందరి సొత్తుగా భావించుట ఈ ఉద్యమము ప్రధానలక్షణములు. పరిపూర్ణ స్వేచ్ఛననుభవించినవాడే నిజమైనమానవుడని ఈ ఉద్యమము ప్రచారముచేసినది.

'Only a free man, it was held, was in the complete sense a man at all, a slave was only half a man.'¹

ఈ ఉద్యమము వ్యక్తికి వ్యక్తికి మధ్యనున్న ఎల్లలను తుడిచివేసినది; గోడలను పడగొట్టినది. కులమతవర్ణ వ్యత్యాసములు వ్యక్తిజ్ఞానవికాసమునకు నిరోధకములు కాగూడదని స్పష్టపరిచినది. ఈ ఉద్యమము రేకెత్తినకాలమున పాశ్చాత్యలోకమున గ్రీకుభాషలోని క్రింది వాక్యము వేదవాక్యమైనది.

'Homo Sum : humani nil a me alienum Puto'.

(I am a man : there is nothing human that, I think, does not concern me.)²

1. The Classical Background of English Literature : J. A. K. Thomson : P. 174 : pub : 1948.

2. Quoted in the above book : P. 175.

ఈ Italian Humanism నకు రామమోహనరాయల మానవోద్యమమునకు పైని చెప్పిన విషయములన్నిటితో సామ్యమున్నది, అంతమాత్రముచేత రామమోహనరాయల మానవోద్యమము భారతీయసంప్రదాయములను, భారతీయవిజ్ఞానమును నిరసించలేదు. వానిని సహేతుకదృష్టితో పరిశీలించి 'మంచియన్నది పెంచ'వలెనని ఉద్బోధించినది. ఇది వ్యక్తి స్వాతంత్ర్యము నొకవైపు కోరుచునే, జాతిస్వాతంత్ర్యమును ప్రతిపాదించినది. జాతికి స్వాతంత్ర్యము, సర్వోపగీణవికాసము కలుగవలెననగా మొదట ఆ జాతికి రీరమునకు అణువు వంటి ప్రతిమానవుడు వికసించవలెను. అందుకే ఈ ఉద్యమము వ్యక్తిస్వేచ్ఛ కగ్రతాంబూల మిచ్చినది. వ్యక్తిస్వేచ్ఛకర్ణువచ్చు సంఘదురాచారములను, మూఢవిశ్వాసములను కూకటి వేళ్ళతో పెల్లగించుటకు ప్రయత్నించినది. 'మామూలుమానవు'ని మకుటదారిచేయుటకు ప్రయత్నించిన ఉద్యమమిది. దీనిలక్ష్యములను కృష్ణశాస్త్రిగారు ఈ విధముగా సమన్వయించినారు.

"ఈ జగత్తు, మానవుడు, వాని అనుభవాలు, అన్నీ గట్టిపరమార్థాలనే శాస్త్రీయదృక్పథం, వాస్తవికతకూడా ఈ ఉద్యమలక్షణాలే. 'అసీమమైన ఈ సృష్టిలో'తూర్పేది; పడమరేది అని, ఒక హృదయం, రెండు స్పందాలు' అనిన్నీ, 'నాజాతి మానవజాతి' (His case is human kind) అనిన్నీ, 'బ్రతుకుతే స్వతంత్రుణ్ణు బ్రతుకుతాను, లేకపోతే ఉండనే ఉండను' (I will be free or not be at all) అనిన్నీ, రాగల ప్రతిమానవుడూ చాలుతాడని ఈ ఉద్యమం అంటుంది."¹

రామమోహనరాయలు వంగదేశమున ఎగురవేసిన ఈ ఉద్యమధ్వజమును తెలుగునూట మొట్టమొదట వీరేశలింగంగారయకొన్నారు. రామమోహనరాయల ఉద్యమమునకు బ్రహ్మ సమాజము వాహికగానుండెడిది వీరేశలింగంగారు ఈ సంఘమును ఆంధ్రదేశములో స్థాపించి దీని ద్వారా తమ సంస్కరణకార్యములు జరిపినారు. వీరేశలింగంగారు ప్రారంభించిన బాల్యవివాహ ఖండనము, కన్యాశుల్క నిరసనము మున్నగువానితోపాటు ఆ కాలమున వర్ణవ్యవస్థానిరసనము కూడ శిరసెత్తినది. కొంతకాలముతర్వాత సంఘవ్యవస్థానిరసనము ప్రారంభమైనది. దీనికి త్రిపురనేని రామస్వామిచౌదరిగారు మూలపురుషులు. ఇవన్నియు మానవోద్యమలక్షణములే. మానవోద్యమము రెండవతరములో గాంధీయదృక్పథముగా రూపొందినది. గాంధీజీ సర్వోదయ సిద్ధాంతములీతరమున బహుళ ప్రచారమునందినవి. మానవోద్యమములోని ఈ రెండు శాఖలను దృష్టిలో పెట్టుకొని సంఘసంస్కరణకవిత్వము వెలువడినది. కొందరు వితంతువిలాపమును వినిపించిరి. కొందరు కన్యాశుల్కమును నిరసించిరి. కొందరు వర్ణవిభేదపీఠాపమున కెదురు దిరిగిరి. కొందరు గాంధీజీ నడిచినబాటలో కాలోపి హరిజనసమస్యను కావ్యవస్తువుగా జేసికొనిరి. ఇంకొందరిబాటలోనే విశ్వమానవప్రేమను పతాకగాగొని ప్రస్థానించిరి. ఇక ఈ లక్షణము లన్నిటిని వర్ణింపలేక వాని తత్వమును నిరీక్షించుటకు ప్రయత్నింతును. సంఘసంస్కరణకవిత్వముపై మానవోద్యమము, 'గాంధీయజము'మున్నగు స్వదేశీయ ప్రభావములేకాని విదేశీయ ప్రభావము అణుమాత్రమైనను లేదు. ఆంగ్లకాలానికకవులు సంఘసంస్కరణగీతముల సంతగా

1. పాఠికసంవత్సరం తెలుగు కవిత్వము: భారతి: 1949 జనవరి.

వ్రాయలేదు. అందువలన ఈ కవిత్వముపై కాలానికకవిత్వప్రభావము ప్రసరించుటకు వీలులేక పోయినది.

(i) దురాచారనిరసనము :

ఈ శతాబ్ది మొదటిపదిలో విరివిగా అతి బాల్యవివాహములు జరిగెడివి. ఈ దురాచారము బొడ్డుకోయనికూనకు-చివరకు కడుపులోనున్న బిడ్డకుకూడ-వివాహసంబంధము నిశ్చయించునంత వరకు పోయినదని గురజాడఅప్పారావుగారు తమ దై రీలలో వ్రాసికొన్న విషయమునుబట్టి గమనించవచ్చును.¹ వీరేశలింగంగారి సంస్కరణవజ్రమాతముతో అతిబాల్యవివాహపద్ధతి చూర్ణమై పోయినది. బాల్యవివాహములు చాలవరకు సన్నగిల్లినవికాని పూర్తిగాపోలేదు. బాల్యవివాహముల వలన వితంతువులసమస్య బయలుదేరినది. ముఖ్యముగా అగ్రవర్ణములవారిలో బాలవితంతువుల సమస్య తీవ్రరూపము దాల్చినది. శుక్రమున కాసపడి తలదండ్రులు వృద్ధులకు తమ కూతుళ్ళ నంటగట్టుటతో ఇది మరింతవిషమించినది. ఆనాటికవి 'పైకెమ్మిచ్చినవారికే బాలికలను గట్టిపెట్టుట యిదియేటికర్మ'మని ఆక్రోశించినాడు.² భోగరాజు నారాయణమూర్తిగారివంటి వీరగ్రాంధిక వాదులుకూడ వితంతువివాహములను సమర్థించుచు 1911 లోనే పద్యములను రచించిరి. 'విధవా విలాపము' అను శీర్షికతో వీరు వ్రాసిన పద్యములలో వితంతువులదుర్గతి నీ విధముగా చిత్రించిరి

'తెఱవకు ముద్దుముచ్చటలు దీరకమున్నె శిరోజముల్ తెగం
గొఱుగుదురయ్య పాపమని గొంకరటయ్య, పునర్నివాహముల్
జరుపుట ధర్మమంచెవరి శాస్త్రమునన్ గలదయ్య ? యిట్టుల
య్యరె ! విధవాంగనల్ జులకనైరిగదయ్య ! పురాకృతంబునన్.'³

మంగిపూడి వెంకటశర్మగారు వితంతువుల దుర్దశను చిత్రించుటకు ప్రత్యేకముగా ఒక కావ్యమే రచించిరి. దానిపేరు 'బాలవితంతు విలాపము'. ఇందులో శర్మగారు బాల్యవివాహములను నిరసించిన పద్యము గమనించము

'పొత్తిళ్ళలోనున్న నెత్తురుకందుల
పెండ్లిండ్లుసేయ బావించునొకడు
పురుడువోవకమున్నె బొద్దెల నమ్మంగ
బేరసారములు గావించునొకడు
కన్నులుతెఱవని కసుగాయలను గట్టి
పెట్టి వృద్ధులను నేవించునొకడు

1. మహాకవిదై రీలు :

2. బాలవితంతువిలాపము : మంగిపూడి వెంకటశర్మ :

3. విధవావిలాపము : ఆంధ్రపత్రిక : 1911 సంవత్సరాది సంచిక :

పాలైనవిడువని పసికూనలను గూర్చు
వెసరాయబారి రావిండునొకడు.¹

ఈ కావ్యములో వీరు వృద్ధవివాహములను నిశితముగా విమర్శించిరి. వనితలకు వైద్యవ్యమువలన ప్రాయములోనే వచ్చిపడుదురవస్థను హృదయద్రావకముగా చిత్రించిరి. గాజులను, పసుపుకుంకుమలను, వ్రతములను, వసెచీరలను, పూలను, పుణ్యకార్యములను కోల్పోయి మ్రోడువలె, అడవిగాచిన వెన్నెలవలె ఉండిపోయెడు వితంతువుల దుర్బరదుఃఖగోధలను వారి స్వగత రూపమున ఈ కావ్యమున వినిపించిరి.

వరశుల్కనిరసనగా భోగరాజు నారాయణమూర్తిగారు ప్రశ్నేకముగా 'పండుగకట్టు' మను కావ్యము రచించిరి. రచనలో ఇది ప్రాచీనపద్ధతికి చెందినదేయైనను దీనిలోనివస్తువు నవ్యమైనది. ఆ త్రవారిని పీడించి కట్టుములు తీసికొనెడు అల్లుండ్ర దుర్బుద్ధి నీ కావ్యములో కవిగారు నిశితముగా విమర్శించిరి. కావ్యప్రారంభమునచేసిన సూర్యాస్తమయవర్ణనలో సైతము వస్తునిర్దేశము చేసి చమత్కారమును ప్రదర్శించిరి. ఆ పద్యమిది—

'శ్రీగలయత్తగారు తొలిచెప్పినరీతినిఁ గట్టుమీయమిన్
జేగురుమోముతో నలిగి చివ్వుననేగెడు క్రొత్తయల్లడో
నాగ నిజారుణప్రభలనంతముగా దిశలన్ వెలుంగఁ దా
నేగే దివాకరుండు జగమెల్లఁ దమంబున దుస్తమమ్ముగన్.'

చంద్రోదయవర్ణనసైత మీ పద్ధతిలోనేచేసి క్రొత్తదనము ప్రవేశపెట్టిరి.

గురజాడవారు 'పూర్ణమ్మ'ను, రాయప్రోలువారు 'స్నేహలత'ను ఈ శుల్కమునకు నిరసనగా వ్రాసిన విషయము ఆయాసందర్భములందు ప్రస్తావించితిని.

వనితలను వంటయింటికుందేళ్ళవలె అణగదొక్కియుండు పద్ధతిని అనాటికవి తీవ్రముగా ఖండించినాడు. శ్రీమతి స్వేచ్ఛాస్వాతంత్ర్యములకు, విద్యాగౌరవములకర్హులని ఉద్ఘాటించినాడు. శ్రీలకుగల అష్టదిగ్బంధములను దృష్టిలోపెట్టుకొని 'అడుపుట్టువుపుట్టుచే అనలుతప్ప'ని సంఘము నధిక్షేపించినాడు.²

'బాలురకెట్టులో బాలలకట్టులే
యున్నతవిద్యల నొసగుడయ్య
యువకులకెట్టులో యువకులకట్టులే
స్వేచ్ఛాప్రదానంబు సేయరయ్య'³

అని దేశీయులను ప్రబోధించినాడు.

1. బాలవితంతువిలాపము : 18 వ పద్యము :

2. 8. అలలావిలాపము : మంగిపూడి వెంకటేశ్వర్య : ఆంధ్రపత్రిక : 1914 ఉగాది సంవత్సరము.

ఏకేశ్వరారాధనము, విగ్రహారాధనానిరసనము, బ్రహ్మసమాజము ప్రచారముచేసిన ధ్యేయములలో ముఖ్యమైనవి. తెలుగునాట ఈ లక్ష్యములను ప్రచారముచేయుటకు 'బ్రహ్మసమాజ ప్రార్థనా మందిరములు' ముఖ్యపట్టణములలో నెలకొల్పబడినవి. కందుకూరివారు, వెంకటరత్నము నాయుడుగారు దీనికి మూలస్తంభములు. వీరి సిద్ధాంతములకులలోనైన యువకులు విగ్రహారాధన ధోరణిని పర్వగేయరూపమున నిరసించిరి. నాటి ప్రముఖయువకవి దేవులపల్లి కృష్ణశాస్త్రిగారు

“శిథిలాలయముల్లో శివుడులేడోయి
ప్రాంగణమున గంట పలుకలేదోయి
దివ్యశంఖము గొంతు తెరువలేదోయి
పూజారి గుడినుండి పోవలేడోయి
చిత్రచిత్రపుపూలు చైత్రమాసపుపూలు
ఊరూర ఇంటింటి ఊరకే పూచాయి
శిథిలాలయముల్లో శిలకెదురుగా కునుకు
పూజారి కొకచీని పూవులేదోయి”

అను గేయమున భక్తిభావమున్నచోట పరమాత్ముడున్నాడని, ఆతడు ఆలయములోనే బందియ్యె యుండడని, విగ్రహారాధనాతత్వమును వ్యంగ్యముగా ఎత్తిపొడిచినారు.

(ii) వర్ణవ్యవస్థానిరసనము :

మానవోద్యమము కుల, మత, వర్ణవ్యత్యాసముల నెదిరించినదని ఈ వరకే మనవిచేసితిని. తెలుగునాట బ్రహ్మసమాజ మీ తత్వమునే ప్రచారముచేసినది. బ్రహ్మసమాజప్రభావముతో కంఠమెత్తినకవి వర్ణవిద్వేషశృంఖలలను తెగద్రెంచుడని ఉద్ఘోషించినాడు.

‘గుణములేనివాని దేకులమైతేనేమి
తృణమైతేనేమి శ్రీచరణమంటునేని
ఏ కౌటిల్యము వీని నేర్పరిచిందోకాని
చీకటిగదులున్నే జగదీశ్వరాలయములోనే’¹

అని, పరమేశ్వరసన్నిధానములో వర్ణప్రసక్తిలేదని స్పష్టపరిచినాడు. ఈ ప్రబోధము భక్తిని కేంద్రముగా పెట్టుకొనిసాగినది. ఇది మనకు క్రొత్తగాదు. భక్తిజ్ఞానములకు వర్ణప్రసక్తిలేదని భారతములోని ధర్మవ్యాధునివరిత్రము నిరూపించుచున్నది. భగవద్రామానుజుల వైష్ణవమతము దీనినే ప్రతిపాదించినది. ‘పల్నాటి బాపకూ’డిందుకు నిదర్శనము. శైవమతము దీనినే నొక్కి చెప్పినది. పాలకునికి బసవపురాణములోని శివభక్తులవరిత్రములు దీనికి సాక్ష్యములు. కావున

1. కృష్ణశాస్త్రిగారిగేయము : (బ్రహ్మసమాజ గీతములలోనిది).

భగవత్సన్నిధానములో కులప్రసక్తిలేదన్నది ఈనాటిదేకాదు. కాని వర్ణవ్యవస్థను సాంఘిక చైతన్యవృద్ధిని నిరసించుట ఈ యుగములోనే ప్రారంభమైనది. పూర్వము భక్తివిషయమున అన్ని కులములవారికి సమానప్రతిపత్తియున్నదేమోకాని సాంఘికవిషయములందు అగ్రసీచవర్ణ భేదములు లోతుకుదిగియున్నవే. నవ్యకవి ఈ వర్ణవ్యవస్థ కెదురుదిరిగినాడు. గుణమునుబట్టికాక కులమునుబట్టి మానవుల హెచ్చుతగ్గుల నిర్ణయించు వ్యవస్థను ఇతడు నిరసించినాడు. కడజాతి వానికి సంఘముచూపిన నిర్దాక్షిణ్యమున కెదురుదిరిగి కావ్యముల రూపమున సవాలుచేసినాడు. గగనగంగకూడ కడజాతివాని తలమీద పులిమినపంకమును కడిగి కరుణించలేదయ్యెనని ఆక్రోశించినాడు. ఈ విధమైన ఆక్రందనలకు జాషువాగారి 'గబ్బిలము'న అక్షరరూపము సిద్ధించినది. 'భరతోర్ధ్వరకుంగడగొట్టుబిడ్డ'డైన ఆరుంధతీసుతుడు తన దుస్థితిని కైలాసపతికి విన్నవించవలసినదని గబ్బిలముతో తెలిపిన సందేశమిది. ఈ కావ్యములో జాషువాగారి కవితా హృదయము పరిపూర్ణపరిణతినందినది. దీనితో కవి ఆనాడు బిగిసికొనిపోయిన వర్ణవ్యవస్థలోని కుళ్ళును వెలిచిమ్ముటకు ప్రయత్నించినాడు. 'సనాతనధర్మధేనువుల్ పిడికినపాలు పేదకు (అంటరానివానికి)లభింపవని, అతనిగాలిసోకగా 'నాల్గుపడగల హైందవనాగరాజు' కనరి బుస గొట్టినని', 'ప్రతిమల పెండ్లిసేయుటకు వందలువేలు వ్యయంబ్రగాని దుఃఖితమతులై'న వారి పాత్రలలో భరతమేదిని మెతుకువిదల్చదని నిశితమైన వ్యంగ్యముతో వర్ణవ్యవస్థవలని దుఃస్థితిని ఎత్తిచూపినాడు.

(ii) సంఘవ్యవస్థానిరసనము :

జాషువాగారు కేవలము వర్ణవ్యవస్థవలన సంఘములో జరుగుచున్న అన్యాయములనే విమర్శించిరి. ఒక్క వర్ణవ్యవస్థయేకాదు, సంఘములోని సమస్తవ్యవస్థ కుళ్ళిపోయినదని హంకరించి తెలుగునాట విప్లవశంఖము పూరించినవారు త్రిపురనేని రామస్వామిచౌదరిగారు. సంఘశరీరమునకు వర్ణవ్యవస్థ ఒక అంగము. ఈ ఒక్క అంగమునకు చికిత్సచేసినంతమాత్రమున అది బాగుపడదు. అందుకు అన్నియంగములను పరిశీలించవలెను; అనగా దుర్మతకు మూలకారణమేమో కనుగొనవలెను. ఈ దృష్టితోచూచిన త్రిపురనేనివారికి సమస్తసంఘవ్యవస్థ వ్యాధిగ్రస్తమైయున్నట్లు కనిపించినది. సంఘములో అధికారముద్రదాల్చిన పురాణములు, ధర్మశాస్త్రములు, ఇతిహాసములు అగ్రజాతులవారు తమ స్వార్థముకొరకు కల్పించుకొన్న కట్టుకథలని; వారందించిన పురాణముల నల్లమందుతో మిగిలినజాతులు మైకములో, మోఢ్యములో పడియున్నఫని, సంఘవ్యవస్థ నామాలాగ్రముగా మార్చిననేకాని కడమజాతులకు విముక్తిలేదని చొదరిగాలి సిద్ధాంతము. ఈ సిద్ధాంతముద్వారా వారు పురాణములలోని కథలు బూతులని, బూటకములని నిరూపించుటకు ప్రయత్నించిరి. ఆర్యులు ద్రావిడులకుచేసిన అన్యాయమును వెల్లడించిరి. రాక్షసులెవరోకాదు ద్రావిడులేయని, రామాదులద్వారా ఆర్యులు దక్షిణదేశములోనున్న ద్రావిడులను అన్యాయముగా హతమార్చినారని ఎలుగెత్తివాటిరి. పూర్వులు 'అర్యస్రీపర్ణిక' అని వాకొనగా, స్వార్థపరులు రాసురాసు శ్రూద్రులనెడుతెగను సృష్టించినారని ఈసడించిరి. తమ పరిశోధన ఫలి

తముగా తేలిన చతుర్ముగలక్షణములను సరికొత్తగా వినిపించిరి. శంబుకవధ, ప్రహ్లాదచరిత్ర మున్నగువానిలో ఆర్యులు ద్రావిడులకు (రాక్షసులకు) వ్యతిరేకముగాచేసిన పన్నాగములనెత్తి చూపి పాఠకులను దిగ్భ్రాంతులనొనర్చిరి. భగవద్గీతలోని 'దాతుర్వర్ణం మయాస్పష్టమ్' అను సూత్రమునకు వ్యతిరేకముగా ఇంకొకభగవద్గీత (బ్రహ్మనాయుడుకృష్ణుడుగా) రచించిరి. ఈ సిద్ధాంతములన్నిటిని వారు 'సూతపురాణము' అనుపేర వెలయించిరి. సూతుడనుమహర్షి పురాణ ములతోని కొన్ని కథ లేవిధముగా కల్పితములో, వానిసత్యస్వరూపమేమో కవికి వివరించినట్లుగా ఈ పురాణము సాగిపోయినది. రచనావిషయమున అచ్చముగా తిరుపతి వెంకటకవుల ఒరవడిలో, సంప్రదాయ సిద్ధముగాసాగిన గ్రంథమిది. కాని వస్తువునుబట్టి నవ్యకవిత్వములోనికి చేరును.¹

(iv) గాంధీయదృశ్యము :

గాంధీజీ మానవోద్యమమును వ్యక్తిస్వైచ్ఛికతంత్ర్యపరిధినుండి సమష్టిమానవశ్రేయోపథములో ప్రవేశపెట్టిన మహానియుడు. మతము, వివాహము మున్నగు సమస్యలకన్న ముందుగా సంఘము లోని ఆర్థికదుఃస్థితిని, భావదారిద్ర్యమును తొలగించవలెనని ప్రతిపాదించినాడు. జాతికి రాజకీయ ముగా, ఆర్థికముగా, సాంఘికముగా స్వైచ్ఛికతమువచ్చినప్పుడే మానవునికి మానవునికిగల సంబంధ ములు దృఢపడునని ఆభిప్రాయపడినాడు. ఈ దృష్టితోనే ఆయన ప్రాచీనములు ప్రబోధించిన ధర్మసూత్రములకు క్రొత్తవ్యాఖ్యానము రచించినాడు. భగవద్గీతలోని కర్మయోగమునకు ప్రాధాన్యమిచ్చినాడు. మానవునిమనస్సును జయించుటకు కత్తికన్న కారుణ్యమే ప్రబలమైనదని నిరూపించినాడు. జాత్యత్యుద్ధయమునకు గ్రామవికాస మత్యవసరమని ప్రబోధించినాడు. సత్యము, ధర్మము, ప్రేమ అను విశాలసూత్రములద్వారా తన దృక్పథమును దేశీయులకందించినాడు. గాంధీజీ సిద్ధాంతముల ప్రభావము నవ్యకవులలో కొందరిపై విశేషముగా ప్రసరించినది. వారిలో తుమ్మలవారగ్రేసరులు, వారి 'ధర్మజ్యోతి' ధర్మవీరమునకు; 'ఆత్మార్పణము' ఆత్మార్పణ తత్వమునకు (దయాపీఠమునకు) మచ్చుతునకలు. ఈ రెండుకావ్యములలో మొదటిది వారి తండ్రి గారి ధర్మతత్పరతను, నిస్వార్థచిత్తవృత్తిని చాటుకథ. కవిగారి తండ్రిగారు తన ముంగిటికి వచ్చివాలిన బంగారుముద్దలను 'నా కెందు'కని త్రోసివచ్చిన ఉదంతము చిత్రించిన కావ్యమిది. రెండవది భారతములోని 'బుద్ధకపోతో'పాఖ్యానము'ననుసరించి పెంచినవానిన కావ్యము. ఒక కపోతము తన భార్యనే బొట్టబెట్టుకొన్న కఱకు తెలుకువాని కడుపుమంట చల్లార్చుటకై కనికరించి ఆత్మార్పణము చేయగా, ఆయెఱుకువానిలోగలిగిన మనఃపరివర్తనము దీనిలో చిత్రింప బడినది. ఇందులో ఆత్మార్పణతత్వము ప్రతిపాదించబడినది. జీవకారుణ్యము ఆవశ్యకము ధర్మనిపజేయబడినది. ఈ రెండుకావ్యములు గాంధీగారి బోధనల ప్రభావముద్రగలవే. ఈ

1. సూతపురాణము గ్రాంథికభాషలో, ప్రాచీన సంప్రదాయములలోనే రచించబడినను, సాహిత్యా దర్శకులకు, సంప్రదాయములకు ఎదురుదిరిగిన రచనకావున, ఈ రచన నవ్యసాహిత్యములోనే చేదనని విశ్వసాధవారు నవ్యసాహిత్యపరిషదధర్మజ్యోపన్యాసములో అభిప్రాయపడిరి.

కావ్యములేకాక గాంధీగారి ప్రభావమునకు సంపూర్ణముగాలోనై తుమ్మలవారు గాంధీగారి 'ఆత్మ కథ'నే రసవన్మహాకావ్యముగా రచించిరి. ఇది అనువాదము కావున రచనలలో నవ్యతా ప్రసక్తిలేదు. ఆయనను గాంధీజీ జీవితమును కావ్యపన్నువుగా జేసికొనుటలోగల నవ్యత గమ నింపదగినది. గాంధీగారి నిర్మాణము పిమ్మట అనేకులా మహాత్మునిపై కావ్యములు రచించిరి. అవి స్మృతికావ్యములలో చేరును కావున వానినిక్కడ పరిశీలించుటలేదు.

గాంధీయదృక్పథములో విశ్వమానవప్రేమ, జీవకారుణ్యము గణనీయమైనవి. పింగళి కాటూర్ల 'సౌందరనందము' స్థూలదృష్టికి ప్రణయకావ్యమువలె కన్పించినను, విశ్వమానవ ప్రేమను, జీవకారుణ్యమును ధ్వనింపజేసిన కావ్యము. విశ్వనాథవాదు ఈ కావ్యమునుగూర్చి వ్రాయుచు 'ప్రమోదకుమారచటర్జీశిల్పపుబొత్తిడి ఆకృతికట్టి, శ్రీ ముట్నూరి కృష్ణారావుగారి ప్రభావముతో కలసి సౌందరనందంగా మూర్తికట్టినదని వాక్రచ్చిరి.¹ ప్రస్తుతము ఈ కావ్యము లోని శిల్పము ప్రసక్తముకాదు; వస్తువు మాత్రమే. ఆ వస్తువుపై ముట్నూరివారి ప్రభావమున్న దని పై మాటలలో సూచితమైనది. ముట్నూరివారు మానవోద్యమమునకు సంబంధించిన గాంధీ వాదులు. వారిధ్యేయములలో విశ్వమానవప్రేమ, జీవకారుణ్యము, సత్యాన్వేషణ ముఖ్యమైనవి. ఈ కావ్యములో ఆ లక్షణముల ప్రభావమున్నదనియేకదా తేలినది. ఈ కావ్యములోని సుందరీ నందులగాథ ఆశ్వమోషుడురచించిన 'సౌందరనందము'లోనిది. ఈ రెంటికిపోలిక యింత మాత్రమే. ఈ కావ్యములోని శిల్పవిన్యాసము, భావరామణీయకము, వస్తుసమున్నీలనము, పాత్ర పోషణము ఈ కవులకు స్వోపజ్ఞకములైన గుణములే. ఈ కావ్యములోని భావశిల్పాదికసౌంద ర్యమునుగూర్చి పరిశీలించుటకది అదనుకాదు. దీనిలోని వస్తువుపై గాంధీయదృక్పథము ప్రభావ మెంతవరకున్నదో నిరూపించుటయే ప్రస్తుతాంశము. భార్యలోలుడై నమస్త్రలోకమును మరచిన నందునికి బలవంతముగా బుద్ధుడు సన్యాసమిచ్చి అతని మనస్సును మార్చును. ఆతడనుకొన్న ప్రేమ 'ఆఖిలజంతుసామాన్యమై'నదని, 'అచ్చపుప్రేమ'కు 'విషయాదివికారము'లుండవని ప్రబోధించును. బుద్ధుడు నందునికి బోధించిన ధర్మసార మీ పద్యములోనున్నది.

'కొడుకులులేనివారలకుఁ గూరిమిబిడ్డవు; మాతృహీనులొ
బుడుతలకెల్లఁ దల్లివయిపోషణనేయుము, 'నా' యనంగలే
కడలెడు దీనులన్ మనువు, మార్తులకాదరువై భజింపు, మీ
వుడవి దివమ్ముసల్పుమిదెపో, పరమార్థము బౌద్ధజాతికిఁ.'²

ఎల్లలలేని ప్రేమ, వెల్లివిరిసెడు జీవకారుణ్యము బౌద్ధజాతి లక్ష్యములని, అవే యెల్లరి కాదర జీయములని ఈ పద్యములో ప్రబోధింపబడినది. గాంధీగారు ప్రబోధించిన లక్ష్యములును ఇవే. గాంధీగారి ప్రభావమువలననే యీ కవులదృష్టి బౌద్ధమువైపు మరలినది. అప్పటికి బౌద్ధమతము

1. నవ్యసాహిత్యము : (వ్యాసము) : భారతి 1940 ఏప్రిలు.
2. సౌందరనందము : ధర్మసంవాదము :

భారతదేశమున ప్రచారములోలేదు. దాని ఊసెత్తిన వారెవ్వరులేరు. కావున నేరుగా బౌద్ధమత ప్రభావముతో వచ్చిన కావ్యముకాదిది, తిరుపతివెంకటకవులుగూడ ఈ శతాబ్ది ఆరంభమున బుద్ధచరిత్ర రచించిరి. అందులో విశ్వమానవప్రేమ, జీవకారుణ్యము ఇంత విలక్షణముగా రూపు దిద్దుకోలేదు. గాంధీగారి ప్రభావము వారిపై అప్పటికి సోకలేదు. సౌందరనందము 1932 లో తొలుత ప్రచురింపబడినది. అప్పటికే గాంధీజీ భారతదేశమునకు మహాత్ముడు, పితామహుడు అయినాడు. అతనిమాటలు మంత్రమాలైనవి. అతడు మెట్టినయెడ ప్రయాగయైనది. పింగళి కాటూరికవులలో కాటూరివారు గాంధీయదృక్పథముగలవారని వారి 'గుడిగంటల'ద్వారా నిరూపితమైనది. కావున 'సౌందరనందము' గాంధీయదృక్పథమును ధ్వనింపజేయు కావ్యమని నాయుఖిప్రాయము.

గాంధీగారు సాగించిన ఉద్యమములలో అస్పృశ్యతానివారణ మొకటి. పంచములుగా, అస్పృశ్యులుగా, శ్వపచులుగా హిందూసంఘముచేత నిరాదృతులైనవారికి 'హరిజను'లను పేరును రూఢమొనర్చినది గాంధీగారే. గాంధీగారి ప్రభావము భారతదేశమందంతట ఎంత బలీయముగానున్నను, తరతరములుగ వేళ్ళు పాతుకొనియున్న అస్పృశ్యతాసమస్య నిర్మూలనము కాకపోయినది. ఈ స్థితిలో తెలుగుదేశములోని నవ్యకవులు గాంధీగారి అస్పృశ్యతానివారణ సిద్ధాంతమును కావ్యకాహళలద్వారా ఉద్ఘోషించుటకు పూనుకొనిరి. కవిత్వేతరప్రక్రియలలో హరిజనసమస్యను వస్తువుగా తీసికొని తీర్చబడిన కళాఖండము 'మాలపల్లె'. గాంధీజీ హరిజనోద్యమమును ప్రారంభించకముందే గురజాడవారు 'లవణరాజుకల'లో 'మంచుయన్నది మాలయైతే మాలనే యగుదున్' అని ఉద్ఘాటించిన విషయ మింతవరకే వ్రాసియుంటిని. గురజాడవారి తర్వాత 1920 నుండి ఈ హరిజనోద్యమము గాంధీగారి చలువవలన భారతదేశమందంతట వ్యాపించినది. తెలుగుకవు లనేకులు హరిజనోద్ధరణను, హరిజనదేవాలయప్రవేశమును సమర్థించుచు గీతములు, పద్యములు వ్రాసిరి. ఏనాడో వెంకటపార్వతీశర్మకవులు 'పంచమాభినందనము'లో

'మమతదప్పిన యాతడు మాలగాక
మాటదప్పిన యాతడు మాలగాక
అన్నెమునుఁ బున్నెమెలుగని యట్టి మాల
మాలయే ? దేవుమెడఁ బూలమాలగాక'¹

అని అస్పృశ్యతానివారణమునకై గళమెత్తిరి. బ్రహ్మభట్ట పట్టాభిరామశర్మగారు

'మాలలు మాలలా ! భరతమాతృగళస్థచిరత్నరత్నసం
లాలితమాల; లాండ్రమహిళాకచకల్పితనవ్యమేల్లికా
మాల, లనార్య సంతతిమానశిరోగ్రలసత్పతాకనీ
మాలలుగాని, వట్టికసుమాలపు మాలలుగారు కారిలకా'²

1 కావ్యకుసుమావళి : ప్రథమభాగము, ద్వితీయసంపుటి.
2. 'మాలలు': ఆంధ్రపత్రిక : 1920 ఉగాది సంచిక.

అని పంచమోద్ధరణకై కలమెత్తిరి.

దేవాలయ ప్రవేశార్హతలేక హరిజనులు కుమిలిపోయినస్థితిని, వారి నివేదనరూపమున కొందరు కవులు గీతములు రచించిరి. పురిపండా ఆప్పలస్వామిగారి గీతమిది.

“గుడిలోని దైవమా ఆలింపవోయి
గుడిలోని దయ్యమా పైకిరావోయి
నీ పాదపూజకై వెదకితెచ్చిన పూలు
నీ పాదసేవకై నింపితెచ్చిన నీళ్లు
పనికిరావంటారు మైలపడెనంటారు.
మాలమెట్టిన నేల మాలముట్టిన నీరు
మాలపాడిన పాట మాలలాడిన మాట
మైలపడెనంటారు పనికిరాదంటారు.”¹

ఈ గీతములో మాలలకున్న భక్తితాత్పర్యములు, వానికి సమాజముచేసిన నిరోధము చిత్రింపబడినవి.

హరిజనదేవాలయప్రవేశవిషయమై, ఆస్పృశ్యతానివారణవిషయమై ఇటీవలకాలమున ముఖ్యముగా 1945-55 ల మధ్య-ఆనేక గీతములు, ఖండకావ్యములు వెలువడినవి. వాని నన్నిటిని తడవక అన్నిటిలో తలమానికముడంటి ‘గుడిగంటలు’² అన్న ఖండకావ్యమునుగురించి మాత్రము సంగ్రహముగావ్రాసి ఈ చర్చ ముగింతును.

‘గుడిగంటలు’లో కవి లక్షలది హరిజనుల ముక్తకంఠములనుండి వెలువడు వేదనాస్వరములకు శబ్దరూపము కల్పించి, ఏడుకొంతలమీద ‘శ్రీనీళలు జోలవాడ శయనించిన దేవర’కు నివేదించినాడు. హరిజనులతో కవి పొందినతాదాత్మ్యమీ కావ్యమున గోచరించును. హజారపుకొల్లు వాకిటపూడిన హరిజనులకు ద్వారకవాటములు తెఱపించుమని కవి తానై విన్నవించును. ఏ మాలడు ఆలనుగాచి షీరముల్పిరికి నీ కర్పించునో, ఎవడు తాను పండించిన ధాన్యమును నీ గరిసెలలో నింపునో, ఎవడొక్క-ప్రోద్దులిడి ముప్రోద్దునిన్నర్పించునో అట్టివానికి మోముచూపించవాయని భగవంతుని ప్రశ్నించును. హరిజనులకుగల దైవభక్తి నీ విధముగా వెంకటేశునికి విన్నవించును.

‘తిన్నాడొ పస్తులేయున్నాడొ, ముప్రోద్దు
గుడవఁబెట్టును నీకుఁగడుపునిండ
కదైవో మైగోచిపెద్దెనో దువ్వలు
వలుదెచ్చి నీకిచ్చుఁ దలకుమొలకు

1. ‘గుడిలోని దైవమా’: ఆంధ్రభూమి: 1988 జూలై సంచిక.

2. తాటూరి వెంకటేశ్వరరావుగారి రచన.

నీరాడెనో ధూళిపారాడెనో, సుగంధి
 సీరమ్ములార్చు నిఁ రేపుమాపు
 ఎండెనో తడిసెనో, ఎండవానలుసోక
 కుండ నీకిడు గుళ్ళుగోపురములు
 నేడుకాదుగదా యితండూడిగమ్ము
 సలుపుఁటొకనాడుఁ గోరికదెలియనడుగ;
 వడుగవచ్చిన గుడిదూరి గడియవైచి
 కూరుచుంటివి కొండెక్కి- గొప్పదొరవు.'

ఈ పద్యములో కవి హరిజనుల భక్తిప్రపత్తిని వ్యాజస్తుతిగర్భితముగా నివేదించినాడు. ఇంతలో రమారమణుని అంఘ్రాసరోజయుగదర్శనము కలిగినది. హరిజనులు - 'పిల్లలు, పాపలు, అంబు గలు, వృద్ధులు' - ఆ శ్రీపాదసందర్శనముతో చరితార్థులైరి. ఇది భక్తిప్రధానమైన రచనగా భాసించినను వస్తువు హరిజనులకు సంబంధించినది. ఆ హరిజనోద్ధరణసమస్య గాంధీయదృక్పథ మునకు చెందినదేయని వేరే వివరింపనక్కరలేదు.

కాటూరివారు వ్రాసిన 'పౌలస్త్యహృదయము'లో గూడ రేఖామాత్రముగా గాంధీతత్వ ప్రభావమున్నది. ఈ కావ్యమున రావణుడు 'ద్యేషభక్తి'ద్వారా (వైరభక్తియిదే) రాముని దర్శించి సాయుజ్యము నందినట్లు చిత్రంపబడినది. ఇది ఆహూర్యవిషయము. వస్తునవ్యత యట్లుండగా, రాముడు సాగరతీరమున విడిసినాడన్న వృత్తాంతమును వినిపించిన సముద్రునితో రావణుడన్న క్రింది పద్యములో గాంధీతత్వము స్ఫురించును.

'చూడుము నెచ్చెలీ ! విభునిజూచితివేకడ ! చెప్పమెట్టులు
 న్నాడో రఘూద్యహుండు; లలనావిరహవ్యధఁ గ్రాగి చిక్కి యు
 న్నాడో ? దశాస్యకంఠదశనప్రవణాగ్రహవృత్తివెల్గుచు
 న్నాడో? అధిజ్యధన్యు డరుణద్యుతిరంజితనేత్రకోణుడై.'

గాంధీజీ దృష్టిలో శత్రువులు లేరు. ఆయనకెల్లరు మిత్రులే. జగత్తుసర్వము ఆయనదృష్టికి ప్రేమ మయమే; పరమేశ్వరమయమే. లోకవిద్రావణుడగు రావణునికీగూడ రాముడు మనోభిరాము డైనాడు. ఆయన చేతిలో మడిసిపోవుట తన జీవితధ్యేయము. అట్లని రాముని కాళ్ళబడుట కతడు రాయియో, రప్పయోకాదు;¹ కోటిగాడు;² గ్రద్దకాడు;³ పోరిలోతప్ప ఆతనిచేత మడియుటకు వీలులేదు. అందువలననే ఈ 'ద్యేషభక్తి' మార్గము ననుసరించెను. నేను మొదటనే మనవిచేసి నట్లు ఇది జీవునికి పరమాత్మకులం ఒక విలక్షణప్రవృత్తిని దృష్టిలో పెట్టుకొని వ్రాసిన రచన,

1. శిలాహవములోనున్న ఆహార్య. 2. సుగ్రీవాడులు. 3. ఇటాయువు.

ఆనగా ప్రధానముగా భక్తిరచన. కాని రావణుని మనస్తత్వవిశ్లేషణముచేసినచో గాంధీతత్వ ఛాయలు కన్పడును.

ఇంతవరకు సంఘసంస్కరణకవిత్వములో ముఖ్యమైన అంగములను మాత్రమే పరిశీలించిచూపితిని. ఇవికాక మద్యపాననిరసనము, వ్యభిచారనిరసనము మున్నగువానిగూర్చి ఆసంఖ్యాకముగా గేయములు రచింపబడినవి. ముఖ్యముగా మద్యపాననిషేధమునుగూర్చి వచ్చిన గేయములసంఖ్య కంటులేదు. వీనిలో దాదాపన్నియు ప్రచారస్థాయిని దాటిరానందున వానిగురించి చర్చించలేదు. గరిమెళ్ళ సత్యనారాయణగారు రచించిన ఒక్క గీతముమాత్ర ముదాహరింతును.

‘కల్లుత్రాగబోకు - కడుపుమాడ్చుకోకు
 నీ యిల్లుగుల్లసేయకోరి తమ్ముడ - నీయిల్లు...
 పిల్లాజెల్లాలేడ్డ - తల్లిదండ్రులువగవ
 నీ ముల్లెవ్యర్థముసేయకోరి తమ్ముడ-నీముల్లె...
 ఇల్లాలునురుపొంద - ఇతరులెల్లరుతిట్ట
 కల్లుత్రాగబోకురోరి తమ్ముడ - కల్లు...’

ఈ విధముగా సాగిపోవు దీర్ఘగీతమిది.

5. భక్తి కవిత్వము

(Mystic Poetry)

భావకవిత్వములో ఇంతవరకు పేర్కొన్న వివిధ శాఖలతోపాటు భక్తికవిత్వముకూడ పరిచయముగా వర్ణింపబడినవి.

'సాత్వస్మిన్ పరమేమరూపా' అని నారదభక్తిసూత్రములో భక్తినిర్వచింపబడినది. శ్రీ పురుషులకుండు పరస్పరానురాగము కేవలప్రేమయే. భగవంతునియెడలగల ప్రేమ దీనికి భిన్నము. అందుకే దీనిని భగవద్రతియన్నారు. ఇది అహంకార రహితమైనది; అవ్యాజమైనది; విషయగంధ విమూలమైనది. సమాధిగతులైన మునీంద్రులు స్వస్వరూపజ్ఞానమును విస్మరించి నట్లు, భక్తులు భగవచ్చింతనలో స్వార్థము సన్యసింతురు. వారి చిత్తము భగవదధీనమైయుండును. ఇది భక్తికి నేపథ్యరంగము. పూజ్యపూజకభావమే భక్తికి మూలబీజమువంటిది. పూజ్యపదార్థమును పొందుటకు భక్తుడుచేయు ప్రయత్నము సాధన. ఈ సాధన అనేకరూపముల నుండవచ్చును. దాస్యభక్తి, సఖ్యభక్తి, వాత్సల్యభక్తి, మధురభక్తి మున్నగువి దీని రూపాంతరములు. లక్ష్మ్యమన్నిటికొకటే. హనుమంతునిది దాస్యభక్తి; ఆర్జునునిది సఖ్యభక్తి; యశోదది వాత్సల్యభక్తి; గోపికలది మధురభక్తి. స్థూలముగా మనసంప్రదాయములో భక్తిస్వరూపమిది. రామాయణభాగవతాదిగ్రంథములలో ఈ భక్తిభేదములన్నిటికి లక్ష్యములున్నవి. భావకవులలో భక్తికవిత్వమును వెలయించినవారు పలువురున్నారు. ఆస్తికత్వము భావకవిత్వ లక్షణములలో ఒకటిని రాయప్రోలువారంగీకరించినారు.¹ వీరిలోకొందరు త్రిమూర్తుల ప్రతినీధియైన జగదీశ్వరిని ఉపాసించినవారున్నారు. ఆ జగదంబను సమీపించుటకు పంచభూతాత్మకమైన ప్రకృతిని ఆశ్రయించినారు. ప్రకృతిద్వారా పరమాత్మసాయుజ్యముకొరకు భావకవులు చేసిన ప్రయత్నమును 'ప్రకృతి కవిత్వ' విభాగములోనే మనవిచేసియుంటిని. ఈ తెగకు చెందిన భక్తిమార్గము భావకవిత్వమున ప్రబలముగా లేదు. భావకవులలో అధికులు మధురభక్తిమార్గమునే ఆశ్రయించిరి. కొందరీమార్గములోనే అహంకారత్యాగమును, ఆత్మనిందను ప్రదర్శించిరి. ఇది మధురభక్తికన్న భిన్నమైనమార్గము. వెంకటపార్వతీశ్వరుల ఏకాంతసేవ మధురభక్తికి చక్కని నిదర్శనము. వారి 'భావసంకీర్తనము'లో దాస్యభక్తి, వాత్సల్యభక్తి, నిర్గుణభక్తి, ఆర్తభక్తి మున్నగు అనేకలక్షణములున్నవి. వీనితోపాటు ఈషణత్రయనిరసనము, పరిదేవనము, శరణాగతి, నామగుణసంకీర్తనము, పరతత్వగవేషణముకూడ కలవు. ఈ శాఖలతోపాటు తత్వప్రధాన

1. భావకవిత్వము : (వ్యాసము) భారతి : శ్రీమంజుమము.

మైన కవిత్వముగూడ వెలువడినది. ఈ శాఖలన్నిటిపై ప్రాయుకముగా మన భారతీయ సంప్రదాయ ప్రభావమే యున్నది.

ఇంగ్లీషు కాల্পనికకవిత్వములోగూడ ఈ భక్తికవిత్వము బలమైన శాఖయే. మనము భక్తియన్నదానినే వారు Mysticism గా భావించిరి. Christianity, Transcendentalism¹ కాల্পనిక కవిత్వములోనికే చేరునని విమర్శకులభిప్రాయపడిరి. కాల্পనిక కవులలో బ్లైక్, డెన్నిస్, కూపర్ మున్నగువారు మిస్టిక్ కవులు. వీరిలో బ్లైకు మకుటమణి. తొలుత ఈ Mysticism స్వరూపమును సంగ్రహముగా నివేదించును.

Mysticism² :

Mystic అనగా

“One who sees by contemplation and self surrender to obtain union with or absorption into the deity or who believes in the spiritual apprehension of truths inaccessible to the understanding” అని ఆక్స్ ఫర్డు ఇంగ్లీషుడిక్షనరీ యిచ్చిన అర్థము. భక్తుడు భగవంతుని ప్రత్యక్షముగా చూచుటకు, అతనిలో లీనమగుటకు పొందు ఉత్కంఠయే మిస్టిసిజమని దీనితాత్పర్యము. ఇది మన భక్తినిర్వచనమునకు సన్నిహితముగానే యున్నది. పరమాత్మలో లీనమగుకాంతో భక్తుడు తదన్వేషణము ప్రారంభించును. జీవితము అవతలిగట్టునుగూర్చిన చింతన ప్రారంభించును. బహిరింద్రియ నిస్తీతములైన యెల్లలనుదాటి కనిపించని సూక్ష్మప్రకృతిలోనికి ప్రవేశించి దానినావిష్కరించుటకు ప్రయత్నించును.

Mystics ప్రపంచములోని సర్వపదార్థములలో పరమాత్మ స్వరూపమును దర్శింతురు. రాబర్ట్ బ్రౌనింగను కాల্পనికకవి సర్వము భగవన్మయమనెను.

‘In the star, in the stone; in the flesh, in the soul and cloud.’

ఈ ధోరణిని వారు Pantheism అనిరి. కూపర్ అను కవికూడ

“Nature is but a name for an effect
Whose cause is God”

(‘The Task’)

1. Transcendentalism (అతీత్యవாதము) అనగా అనుభవమునకాక అతిలోకకృతులను విశ్వసించు కత్త్యము.
2. Mystic poetry కి సమానార్థకముగా ‘మర్మకవిత్వ’మను పదమును దువ్వూరి రామిరెడ్డిగారు ప్రయోగించినారు. కాని ఇది అంతసరియైనదికాదు. వారు ‘మర్మకవిత్వము’ అను వ్యాసములో ఆధ్యాత్మిక కవిత్వమును, మధురభక్తి కవిత్వమును పాశ్చాత్యుల సింబాలిజమును ఒకే ప్రణాళికలో వేసి పరిశీలించినారు. మన ఆధ్యాత్మిక కవిత్వమునకు, బోధేర్ల మున్నగు పాశ్చాత్యకవుల సింబాలిక్ కవిత్వమునకు రెడ్డిగారు ‘మర్మకవిత్వము’ను పదమునే ఉపయోగించినారు. Mystic poetry అనగా ప్రధానముగా మనభక్తికవిత్వమువంటిదే. దానిలో మర్మక ఉండవచ్చు; ఉండక పోవచ్చు. మర్మకయన్నది భావవ్యక్తికరణమునకు సంబంధించిన గుణముమాత్రమే.

అనెను. మిస్టిక్ కవి దృష్టిలో ఈ ప్రపంచములోని ఏ పదార్థము ఉపేక్ష్యము, అల్పముకాదు. జైకు వ్రాసిన క్రింది చరణములలో ఈ సత్యమే నిరూపింపబడినది.

'To see a world in a grain of sand
And a heaven in a wild flower
Hold infinity in the palm of your hand
And eternity in an hour.'

ఈ విధముగా దృశ్యప్రపంచములోని ప్రతి పదార్థము ఏదో ఒక అతీతశక్తికి అదృశ్యశక్తికి ప్రతీకగా ఉన్నదనుభావమే మిస్టిసిజమునకు దారితీసినది. ఆ అదృశ్యశక్తి సందుకొనుటకు మానవుడు, జ్ఞాని, వేదాంతిచేసెడు ఉడ్డినమే మిస్టిసిజము సారాంశమనవచ్చును.

సర్వము భగవన్నయమనుతత్వము మనకు క్రొత్తకాదు. భారతీయతత్వశాస్త్రమంతయు ఈ సిద్ధాంతము మీదనే ఆధారపడియున్నది.

'యో మాం పశ్యతి సర్వత్ర సర్వం చ మయి పశ్యతి
తస్యాహం న ప్రణశ్యామి స చ మే న ప్రణశ్యతి'¹

అని భగవద్గీతలో పరమాత్ముని విశ్వవ్యాప్తిలక్షణము బోధింపబడినది. ఆరవిందుడు

'In the blue of the sky, in the green of the forest,
Whose is the hand that has painted the glow'

అను పంక్తులలో నింగినీలిమ, అడవిలోని పచ్చదనము ఆ భగవంతుని విలాసములేయని అభిప్రాయపడినాడు. తెలుగుకవికూడ భగవంతుని

'పూలకంచాలలో రోలంబములకు రే
పటి భోజనము సిద్ధపరచు' వాడుగా
తెలవారకుండ మొగ్గలలోన చొరబడి
వంతవంతల రంగువేయు' వాడుగా²

చిత్రించినాడు. కావున ఈ విషయములో పాశ్చాత్యుల మిస్టిక్ కవులకు ప్రాచ్యుల భక్తకవులకు భేదమేమియులేదు.

ఇంగ్లీషు సాహిత్యమున మిస్టిక్ కవిత్వముతోపాటు Meta-physical poetry అను మరి యొక శాఖయున్నది. ఇది మొదటిదానికన్న కొంచెము భిన్నమైనది. ప్రశ్నించుట దీని ప్రధాన గుణము. ఈ సృష్టికి మూలమేమి? పరతత్వస్వరూపమేమి? మానవునికి పరమాత్మకుగల సంబంధమేమి? ఈ విధమైన జిజ్ఞాస ఈ కవిత్వమునకు ముఖ్యగుణము. మిస్టిసిజములో ఆత్మ

1. భగవద్గీత : VI-30.

2. ఉదయశ్రీ : ప్రథమభాగము : కరుణశ్రీ.

సమర్పణము, పరతత్వముపై విశ్వాసమేకాని హేతుజ్ఞానముండదు. ఈ రెంటికిగల తారతమ్య మిట్లు చెప్పబడినది.

‘—Metaphysician seeks to know the beginnings or causes of things, whereas the mystic feels he knows the end of things, that all nature is leading up to union with the one.’¹

స్థూలదృష్టితో చూచినచో మెటఫిజికల్ కవిత్వము మనవేదములలోని పరతత్వ జిజ్ఞాసతో సంబంధించుచున్నది.² కాని ఒకచిన్న వ్యత్యాసము గమనింపవలసియున్నది. మెటఫిజికల్ కవి పరతత్వగవేషణమునకి భౌతిక ప్రపంచమునే సాధనముగా స్వీకరించును. భారతీయులపరతత్వ జిజ్ఞాస బహిఃప్రపంచము నాశ్రయించదు. పాశ్చాత్యుల మిస్టిక్ కవికి, మన భక్తకవికి మరియొక వ్యత్యాసమున్నది. ప్రాచ్యులు ఇంద్రియ సంప్రాప్తమైన జ్ఞానము జ్ఞానముకాదనిరి. దేహము నశ్య రముకావున దానిద్వారా పరమాత్మదర్శనము జరుగదని భావించిరి. అందుకే వారంతర్ముఖులైరి. మనోబుద్ధిచిత్రాహంకారములనుదాటి, ఆత్మముకురమున పరమాత్మప్రతిబింబమును దర్శించు కొనిరి. పాశ్చాత్యుల మిస్టిక్ కవిత్వమునకు సాధనమైన క్రైస్తవమత మట్టిదికాదు. అది భగవంతుడు మానవరూపమున అవతరించునని విశ్వసించినదికావున మానవుల పరస్పర సంబంధము లోనే దివ్యత్వమున్నదని భావించినది. అందుకే పాశ్చాత్యదేశములోని ఆధ్యాత్మికకవి ఆత్మలోనికి దిగిపోలేదు. బహిర్ముఖుడైనాడతడు. ఆనగా భగవంతునికొరకు ఆకాశమువైపు తలయెత్తి చూచినాడు. మనవారిదృష్టిలో ఏ బహిఃప్రపంచము ఆధ్యాత్మిక సాధనకు ప్రతిబంధకమైనదో అదే పాశ్చాత్యుల కుపస్కాఢకమైనది. ఈ రెండు దృక్పథములకున్న భిన్నత్వమును స్పర్జన్ (C. F. E. Spurgeon) ఇట్లు స్పష్టపరిచిచాడు.

“The ultimate goal of the eastern mystic is summed up in his assertion ‘I am Brahman’, where as the Western mystic believes that ‘he who sees the Infinite in all things sees God.’³

మనవారుగూడ సృష్టిలో పరమాత్మయొక్క అంశను దర్శించిరికాని వారి చరమలక్ష్యము అంత ర్ముఖత్వముద్వారా, ఆత్మదర్శనముద్వారా సాధింపబడినది.

1. పారమాత్మిక కవిత్వము :

నవ్యకవి సృష్టియొక్కదేయని, ఈశ్వరుడొక్కదేయని భావించెను. తాపత్రయసంతప్తమైన యీ లోకమునకు పరమాత్ముడే ఏకైకగమ్యమని భావించెను. ననలు, సొనలు, మంజుకుంజములు, ఆ పరాత్పరుని ఆనందహాసలేశాంకురములుగా భావించెను. ప్రతిత్విప్రము భావకవికి భగవంతుని ప్రణయలేఖగా భాసించినది. పరమాత్ముడు

1. Mysticism In English Literature : C. F. E. Spurgeon : P. 18.

2. దీనికి ఇంగ్లీషులో John Donne ముఖ్యుడు.

3. Mysticism In English Literature : P. 28.

‘సడలుమేనికి పీవన, బడలునెదకు

తీయనగు నుడి, వడులు పూదీవకమృత

జీవమిడు వానజిడి’ గా¹,

దీనపావనుడుగా కనిపించినాడు. అప్పుడు కవి తన్నుతాను చూచుకొనగా తానెంత పాపియో, అహంకారియో, ఆల్బుడో అర్థమైనది. భగవంతునితో తన క్షుద్రగుణములను మొరపెట్టుకొన్నాడు. ‘కుక్కగొడుగుక్రిందగూర్చుండి, చత్రాధిపతిననుకొని’, బడలువడితినని, ‘కుమ్మరి సారెపైజేరి భూచక్రంబెల్ల నాయధీరంబనినమ్మి దండధరుండనై కన్నుగానక యలజడిబడితి’నని, చివరకు ‘గొడుగు ముడిగిపోయినది; కులాలచక్రంబు తునియలై పోమిన’దని, అప్పుడు తానెంతటి అధమమర్త్యుడో తనకు తెలిసినదని ప్రభునితో నివేదించుకొన్నాడు.² తానెన్నో పాపములు చేసియుండును. అందువలననే భగవంతుడు తన్ను మన్నించుటలేదు ఈ విషయమును గ్రహించి పరమాత్మునితో ‘నా మహాపాపము రూపింపు మురిశిక్షతై ననేనోర్చుకొందు’³నని మొరపెట్టుకొన్నాడు. పూర్వము తాను ధనవంతుడుగా నున్నప్పుడు పదిమందికి పోషకుడనని, సుగుణ పరుడనని, జ్ఞానవంతుడనని, పలువురి మెప్పుపొందినని, ఇదియంతయు తన మహత్త్వముని పొంగిపోయినని, ఇప్పుడు పరమాత్ముని పాదయుగళభక్తితప్ప ఏదియు మిగులలేదని నివేదించుకొని కవి అహంకార త్యాగమును ప్రకటించెను.⁴ ఒక్కొక్క చిత్తవృత్తిదళలో తానుచేసిన పాపకార్యములకు, తన అహంకారబుద్ధికి తానే సలసలకాగిపోయి భగవంతునితో

“ఈ మహాపాపి, గర్విష్ఠు, నీ కిరాతు

గరుణజ్ఞేరంగదీయకు - కాలయవను

చేతి గండ్రగొడ్డండ్రతో చిన్నచిన్న

ఖండములుగ నరుకనిమ్ము”⁵

అన్నంతటివ్రముగా తనబాధ వెల్లడించుకొనెను.

తనవి గడ్డిపూవులని, అతని యిష్టమైనచో వానినాతని పూదండలో మెరసిపోనిమ్మని, తనవి లేతగీతములని, అతనికీర్తనములైనచో అతనికి ర్తనముతో మ్రోగి పోనిమ్మని, తనది పేదజీవికయని అతని యిష్టమైనచో అతనిరాజవీధిలో సాగిపోనిమ్మని ఆత్మన్యూనత్వమును; భగవండాధిక్యమును ప్రకటించెను.⁶

1. ఋగ్వేది : కృష్ణశాస్త్రి : (రమపతి వెంకటరత్నంనాయుడుగారి ఆంగ్లసూక్తులకనువాదము).

2. 3. 4. భావనాకీర్తనము : వెంకటపార్వతీశర్వరకవులు : 5, 39. 78 పద్యములు.

5. కలువలేకులు : డి. డి. కె. ఆచార్య : 1929 ప్రచురణ.

6. మహతి : కృష్ణశాస్త్రి : 48 వ గీతము.

ఇంతటి పశ్చాత్తాపమును ప్రకటించినను, ఇంతగా అహంకారత్యాగ మొనర్చినను, ఇంతగా తన ఆల్పత్యమును ప్రసరించినను పరమాత్మసాన్నిధ్యము లభించలేదు. ఆ స్థితిలో కవికి కన్నీ రొకచేశరణ్యమగును.

‘కురియుమురా కన్నీరును మరి మరి విలపించుమురా
సరముగూర్చి పరమేశుడు తాల్చునురా పాపీ’¹

అని తన్నుతాను సంబోధించుకొనును. మలినబాష్పమా క్రికమ్ము మిలమిలమని కనులమెరసినచో తళతళమని తారలు నటియించుననును.² ‘గాఢలజ్ఞానుతాపసంకలితహృదయసీరజదళాల రాలు కన్నీటిచక్కగాక’ కాన్కగా నీకేమొనంగగలుగుదునని పరమాత్మునితో విన్నవింతుకొనును.³

“ఎట్లు నిన్నూహసేయుటో యెఱుగలేక
వంగి వంగి శిరము వాంచి క్రుంగిపోదు.
రాజరాజేశ్వరకిరీటిరాజుఘటిత
రత్నమాణిక్యకాంతినీరాజనార్చి
తాంఘ్రినీరేజయుగఘటవయ్య ! చింపి
పాతలం గట్టికొని జీర్ణపటకుటీర
పాశికాప్రాంగణముల నివాసమేల ?”⁴

అని ప్రభుని వింతచేతల నర్థముచేసికొనలేక క్రుంగిపోవును. ఈ గీతము రవీంద్రుని క్రిందిగేయ భాగమును స్మరింపజేయును.

“Pride can never approach where thou walkest in the clothes of the humble among the poorest and the lowliest and lost.”⁵

ఈ విధముగా భావనచేసికొన్న కవిభగ్నాశలు, తాపాగ్ని, ఆత్మలోజరుగు సంగ్రామము, సందేహములు-అన్నికలని ఉబ్బొంగిపోరలి అశ్రురూపమున ప్రవహించును. అశ్రుసమర్పణములోని ఉదాత్రత నింతగా గుర్తించుట; దానిని మిన్నులకెత్తుట నవ్యకవిత్వములోని ప్రత్యేకత. థామస్ మూర్ (Thomas Moore) అను ఇంగ్లీషుకవి

‘Bless tears of Soul-felt penitence
In whose benign redeeming flow
Is felt the first, the only sense
of guilt-less joy that guilt can know’⁶

1. 2. కృష్ణపక్షము: ‘పాపీ’: (ఈ గేయము తొలక ‘కన్నీరు’ అను పుస్తకములో ప్రకటితమైనది).
3. 4. కృష్ణపక్షము: ‘నాకాన్క’, ‘క్రుంగిపోదు’.
5. గీతాంజలి: రవీంద్రుడు.
6. Quoted by Sri P. Ramaswamy in his Introduction to ‘కన్నీరు’.

అను గేయఖండములో కన్నీరు అత్యప్రత్యక్షనమునకు అమూల్యమైన సాధనమని అభిప్రాయపడినాడు. తెలుగుకవికూడ

'ఎదమెత్తనగుటకై సొదగుందరా అంత
మదిగల యహమ్మెల్ల మాసిపోవునురా'¹

అని అత్యత్యక్షనత త్ర్యము ననుసరించినాడు. కన్నీరు ఊషరక్షేత్రమువంటి హృదయమును పదనుపరిచి సమస్త కాలవ్యక్తులను పోద్రోలి, అభినవజీవకళలను చిగురింపజేయునని భావించినాడు. తాను జలజల కన్నీరుకురిసినతర్వాత పరమాత్మ సాన్నిధ్యము లభించినట్లే తృప్తుడైనాడు.

'కలుషదుర్దాంతపంక సంకలితకుహర
ముల జనించు మదీయాశ్రమలినధార
స్యామి, భవదీయపాదదేశమునఁ బాటి
పరమపావనజాహ్నవీప్రతిభఁగాంచు.'²

ఈ విశ్వానసూర్యోదయమైన పిమ్మట భక్తునికి, భగవంతునికి భేదభావముండదు. ఈ విధముగా పరమాత్ముని స్వరూపమును నిర్గుణమార్గమున భావించుకొని, అతని సర్వోత్తమత్ర్యమును కీర్తించి, తన అల్పత్ర్యమును నిరసించి, అహంకారమును గళితమొనర్చి, ఆత్మను కన్నీటిలో తడిపి, ఆ భగవచ్చరణసన్నిధానమున సమర్పించి తాను తృప్తుడైనాడు. భగవంతునికి, భక్తునికి గల సంబంధ మిరీతిగా నిరూపితమైన భక్తికవిత్వశాఖను 'పారమాత్మిక కవిత్వ'మని పేర్కొన్నదిండుకే.

2. మధురభక్తి కవిత్వము :

'వాసుదేవఃపుమానేకః నార్యశ్చసకలంజగత్' అనియు, 'గోవిందవపురుషో బ్రహ్మద్యాః శ్రీయ ఏవచ' అనియు మనప్రాచీనులభిప్రాయపడిరి. ఈ యభిప్రాయమునకు లక్ష్యములైన వైష్ణవగీతములు శ్రీకృష్ణుని మన్మథమన్మథుడుగా చిత్రించినవి. 'పుంసాంమోహనరూపాయ నమః' అని కీర్తించినవి. పరమపురుషుడే పురుషుడు; ఇతరులందరు శ్రీని అభిప్రాయము వైష్ణవ వాఙ్మయమున స్థిరపడిపోయినది. శైవులుగూడ పార్వతీపరమేశ్వరులను శృంగారమూర్తులుగా చిత్రించుకొన్నను వారిది 'భక్తిశృంగారము'.³ అనగా ప్రారంభమున భక్తిగా కనిపించినను క్రమముగా శృంగారమే దానికి పరమావధి. వైష్ణవులట్లుగాక 'శృంగారభక్తి'ని ప్రతిపాదించిరి. అనగా శృంగారముతో ప్రారంభమై భక్తిలో పర్యవసించుమార్గము వీరిది. ఇంకొక విలక్షణత ఈ రెంటికి న్నడుమనున్నది. శైవులు పార్వతీపరమేశ్వరుల నిత్యసంయోగమునే చిత్రించిరి.

1. ఐనవరాజుఅప్పారావు గీతాలు. 2. కృష్ణపక్షము : 'కన్నీడు'.

3. శివునిదారుతావనవిహారవృత్తాంత మీ సందర్భమున గమనింపదగినది.

వారికి విరహదశ గమ్యముకాలేదు. వైష్ణవులట్లుకాక రాధాకృష్ణుల గోపీకృష్ణుల విరహాశృంగారమునే విశేషముగా చిత్రించిరి. ఈ విధముగా చిత్రింపబడిన గోపీకృష్ణులశృంగారము జీవాత్మ పరమాత్మల వియోగసంయోగములకు సంకేతము. భగవంతుని ప్రിയునిగా భావించుకొని తన్ను తాను ప్రేయసిగా భావించుకొనుటయే మధురభక్తి. రాధాకృష్ణులు, గోపికాకృష్ణులు జీవాత్మ పరమాత్మల మధురభక్తికి పర్యాయపదములైపోయినారు. మధురభక్తిలో సర్వాత్మసమర్పణము భగవద్వియోగదుస్సహత్యము ముఖ్యములు. గోపికలు కృష్ణభగవానుని తమప్రియుడుగా భావించుకొని ఆత్మసర్వస్వమాతనికి ఆపనవెట్టిరి. అతడు సాక్షాత్కరించగా పరవశలై పాడిరి. అతడుదూరమైనప్పుడు దుర్భరవియోగాగ్నిలో తుకతుక ఉడికిపోయిరి. శ్రీకృష్ణుని వేణుగానము వినగానే పతులను, సుతులను విడిచి, ఆన్నపానములను మరచి, యమునానదీతీరమునకు పరుగెత్తిరి గోపికల క్రీడలన్నియు అంతకరణసంబంధములే. కాని కాయజములుకావు. రాసక్రీడ లిట్టివే. సమస్తకర్మబంధములను తెగద్రెంచుకొని వారి జీవాత్మలు ఈశ్వరేచ్ఛానుసారముగా చేసిన దివ్యసృత్యమే రాసక్రీడ. ఒకవేళ శ్రీకృష్ణుని జగన్మోహనాకారమునుజూచి మొదట గోపికలు మదనపీడితలైనను క్రమముగా ఆ భావము విగళితమైపోయి 'పరాభక్తి'గా మారినది. నారదభక్తి సూత్రములలోని

‘నాస్త్వైవ తస్మిన్ తత్పుఖీసుఖత్వమ్’ (24వది)

అను సూత్రములో భగవంతునితో క్రీడించినప్పుడు గోపికలకు సుఖముగాని, తత్పుఖభావముగాని లేవని స్పష్టముచేయబడినది. అనగా కృష్ణునకు సౌఖ్యము సమకూర్చుటయే తప్ప వారికి స్వసుఖ భావనలేదు. ఆహంకారవిదూరమైన భక్తియిది.

మధురభక్తికాళి భారతీయ సాహిత్యములన్నిటిలో వూచి, కాచి, ఫలించినది. భాగవతము, కృష్ణకర్ణామృతము, గీతగోవిందము సంస్కృతములో మధురభక్తి కాళికు వెలసిన సుధాకళికలు. మహారాష్ట్రుల ‘అభంగ’గీతములలో ఇది కనిపించును. హిందీలో ‘మీరాబాయి పదావళి’లో, వంగదేశమున చండీదాసు మున్నగు వైష్ణవకవుల గీతములలో, రవీంద్రుని ‘భానుసింహపదావళి’లో ఈ భక్తితత్వమే నిర్దేశింపబడినది. చైతన్యుడు తన ఆపసానదళలో కృష్ణవియోగములో కుమిలికుమిలిపోయినట్లు, జ్ఞానదేవుడు, తుకారాం మున్నగువారు భగవంతుని వియోగముతో తపించిపోయినట్లు ప్రమాణములున్నవి. ఇస్లాముకవులలో హఫీజు, రూమీ, జామీ మున్నగు వారు సైతము జీవాత్మ పరమాత్మలమధ్యగల లాత్తికబంధమునే రకరకములుగ గానముచేసిరి. పాశ్చాత్యులుగూడ క్రీస్తును, జీవాత్మను, పరుడుగా, వధువుగా భావించిరి.

తెలుగున ఆన్నమాచార్య కీర్తనలలో, ఆంధ్రభాగవతములో, క్షేత్రయ్య పదములలో మధురభక్తి పరాకాష్ఠనందుకొన్నది. ముఖ్యముగా భాగవతములోని గోపికాగీతలందుకు పసిడి తునకలవంటివి నవ్యకవిత్వములో వెలువడిన భక్తికవిత్వమున మధురభక్తియే ఆరికమని మనవి చేసితిని. దీని అవతరణకు ఆంధ్రభాగవతము, క్షేత్రయ్యపదములు, గీతగోవిందము, కృష్ణ కర్ణామృతము మూలప్రభావములు. వీనితోపాటు రవీంద్రుని ‘గీతాంజలి’ ప్రభావమునుగూడ

విస్మరించుటకువీలులేదు. గోపికాకృష్ణుల ప్రస్తావనయేలేక సూటిగా ప్రభువును ప్రాణేశ్వరునిగా, విశ్వమంతయు ప్రాణవిభునిమందిరముగా భావించుటలో రవీంద్రుని ప్రభావము, పంగవైష్ణవగీతముల ప్రభావమున్నది. ఇంతకుమించి ఈ విషయమున ఇంగ్లీషు కాలానికకవుల ప్రభావ మిసుమంతయులేదు.

నవ్యకవిత్వములో మధురభక్తి కవిత్వమునకు వెంకటపార్వతీశ్వరుల 'ఏకాంతసేవ' ప్రతి నిధికావ్యము. ఈ కావ్యము మొదట 1922 లోనే ప్రచురింపబడినది. అప్పటికే 'గీతాంజలి' వెలు వడినది. ఈ రెండు కావ్యములలోని వస్తువొకటే. ఆ స్తికృత్యావమును మధురముగా చిత్రించిన కావ్యములివి. రెంటిలోను యుగయుగముల విశ్వమానవుని మధురసాధన 'మధురముగ, మార్గ వంబుగా, మంజులముగ, మానసానందకరముగా, మంగళముగ' చిత్రింపబడినది. ఈ రెండును 'ప్రవిమలభక్తి యుక్తుడై నభక్తుడు పరమేశ్వరునిగూర్చిపాడు' మధురగీతములే. స్థూలముగానున్న ఈ సాధ్యశ్యమును పురస్కరించుకొనియే దేవులపల్లి కృష్ణశాస్త్రిగారు 'పంగభాషకు రవీంద్రుని గీతాంజలి యెట్టిదో, మన యాంధ్రమునకి మహాకవుల-భక్తుల 'యేకాంతసేవ' యట్టిదని నా ఆభి ప్రాయము' అని యన్నారు.² అప్పటినుండి 'ఏకాంతసేవ' గీతాంజలికనుకరణమేమోయన్న ఆభిప్రాయము కొందరికి కలిగినది. ఇది సరికాదు. ఇవి దేనికది విశిష్టములైనవి. ఏకాంతసేవలో నున్నది కేవలము మధురభక్తియే. భక్తుడు తన్నుకాను ప్రీయురాలిగా భావించుకొని హృదయే శ్వరుడగు పరమేశ్వరుని సందర్శనముకొరకు, సాయుజ్యముకొరకు తపించుట, అందుకు ప్రకృతి లోని కోకిలను, తుమ్మెదలను బెలులుగా, ప్రణవవనంబులోపలి పుష్పరథములుగా³ భావించుకొని ప్రాణేశ్వరునికి సందేశముపంపుట, చివరకిడుపురి వదనంబులు, ఇరుపురి నయనంబులు, ఇరుపురి హృదయముతాకటియై పరమేశ్వరునితో తాదాత్మ్యసిద్ధింపదుట - ఇది ఏకాంతసేవలోని యితి వృత్తము. ప్రాచీనాంధ్రశతకకర్తల భక్తిపాకము, కృష్ణకర్ణామృతము, కృష్ణలీలాతరంగిణి మున్నగువానిలోని రాధామాధవుల శృంగారము మిళితమై 'ఏకాంతసేవ'గా వెలువడినది.

రవీంద్రుని 'గీతాంజలి' కేవలము మధురభక్తికి సంబంధించినదికాదు. ఆ కావ్యములోని భక్తుడు కొన్నిచోట్ల మధురభక్తిచెందిన నాయికగా కనిపించినను, మిగిలినచోట్ల ప్రకృతిప్రేమికు డుగా, సౌందర్యారాధకుడుగా, విశ్వగాయకుడుగా గోచరించును. అందలి సంబోధనలు నిరాకార నిర్గుణపరమాత్మ నుద్దేశించినట్లైయుండును. రాధ కృష్ణునివీలినట్లుండదు. అనగా గీతాంజలిలో వినిపించునది పరషమకాని పురుషవాక్కు. శాంతచిత్తములోనుండి సాగరగంభీరముగా వెలు వడినవాక్కు. ఆతనిది కేవలమొక అనంతాన్వేషణ; ఆధ్యాత్మికగవేషణ. ప్రభువాతనికి ప్రీయుడు ఘాత్రమేకాడు; తండ్రి; అన్న; చెలికాడు;⁴ మృత్యువు ఆ ప్రభునిదూత.⁵ ఇంకొకదశలో ప్రభు వెవ్వరని ప్రశ్నించినచో అతడేమియు బదులుచెప్పలేడు.

1. 2. ఏకాంతసేవ: పీఠిక: 3. ఏకాంతసేవ:
4. గీతాంజలి: LXXVII లోని భావము.
5. 'Death, thy Servant, is at my door': గీతాంజలి: LXXXVI.

'They come and ask me 'Who is he' ? I Know not how to answer them. I Say, indeed, I Cannot tell'.¹

కావున రవీంద్రుని గీతాంజలి వాస్తవికత, హేతుసంబద్ధత, సౌందర్యతత్పరతలను మిస్టిక్ కవిత్వమని చెప్పవలెను. ఈ రెండుకావ్యములు సరళమైనభాషలో, మృదులమైనశబ్దములతో, సామాన్యమైన దేశీచ్ఛందస్సులో, మధురభావనామయముగా రచింపబడినవి. అంతకుమించి వీనికి పోలికలేదు.

ఈ మధురభక్తి కవిత్వము నవ్యకవికా కేదారమున రెండు పాదాలుగా ప్రవహించినది. రాధాకృష్ణుల గోపికాకృష్ణుల సంయోగ వియోగములను, మోదవిషాదములను, ఆయా పాత్రలనే ఆశ్రయించి చిత్రించునదొకటి. దీనిని స్థూలముగా వస్త్వాశ్రయరీతి యనవచ్చును. వస్త్వాశ్రయ మనగానే ఈ రీతిలో కథకు ప్రాధాన్యమున్నదని అర్థముకాదు. ఇదియు భావప్రధానమైన రచనయే కాని నాయికానాయకులలో కవి ఆత్మానుభూతి చిత్రణకంతగా ప్రసక్తియుండదు. గీతగోవిందము మున్నగువానిలోవలె రాధాకృష్ణుల, గోపికృష్ణుల పాత్రచిత్రణము, మనస్తత్త్వనిరూపణము ఇందులో ప్రధానము. కవి తన్నుతాను గోపికగానో, రాధికగానో భావించుకొని కృష్ణాన్వేషణము సేయుట, కృష్ణవియోగములో దహించుకొనిపోవుట, ఆ వియోగస్థితిలో తనబాధలను, మధుర వేదనాశీలమైనగాధలను 'వెళ్ళబోసికొనుట' రెండవపాదములను చెందినవి. ఇది ఆత్మాశ్రయరీతికి సంబంధించినదనవచ్చును. ఈ రెండుపాదములను నవ్యకవులు స్వీకరించిరి. మొదటిపాదముకు విశ్వనాథవారి 'శృంగారవీధి' నిస్తుల నిదర్శనము.

'మదనమహిపతిప్రసవమార్గణభిన్నశరీర'యైన రాధిక వేపధుస్థితివర్ణనతో ఈ కావ్యము ప్రారంభమగును. ఆమె 'నిర్ణయదైన గోపరమణీప్రియునే' స్మరించుచు 'విరహబాధానిబిరీసయై' పాంథకన్యావ్యధాకరములగు పండువెన్నెలలను, కోకిలాగీతులను మున్నగువానిని ఓపాలంబించును. ఇంతలో ఆమె పంపున ప్రణయదోత్యమునకు వెళ్ళిన దూతిక తిరిగివచ్చి రాధతో 'మనము జ్ఞాపకమా ? యదువంశమోకన్' అనును. తర్వాత రాధ మూర్చావస్థ, శిశిరోపచారములు వర్ణింపబడును. శ్రీకృష్ణనిమనస్సులో రాధాభావము. వ్యాపించును. అతడు రాధను చేరదీసి అనునయించును. తదనంతరము రాధాకృష్ణుల సంయోగము, స్వామివేషణగానము, రాధస్వప్నము మున్నగునవి వర్ణింపబడినవి. ఈ కావ్యము రాధాకృష్ణుల విరహవిప్రలంభమునకు. సంయోగమునకు వంతెనవంటిది. స్థూలముగా శృంగారగాధవలె కనిపించినను ప్రణయపథముద్వారా ప్రణయము నందుకొనుపద్ధతిలో సాగినకావ్యమిది. 'శ్రీకృష్ణదేవుని నిర్వేదము' అను ఖండికలో నాయికలు రుక్మిణీసత్యభామానుజ్ఞాదులెందరో కనిపించినను, వారందరిననుష్ఠిరూపమే దీనిలోని ఏకైక నాయిక. అదే పంచభూతాత్మకమైన ప్రకృతి. రుక్మిణీ ఆకాశలక్ష్మి. సత్య జ్యోతిరంగన. అష్టమహిమలలో మిగిలిన ఆరుగురు వాయుదేవతలు. రాధయే జలము, కుజ్జ ధరారమణి, నాయకుడగు

కృష్ణుడే పురుషుడు. చివరకు వీరిశృంగారకలాపమంతయు మాయగా పర్యవసించినది. 'దేవ దేవుడును దిగ్గనలేచి మఱివుమాయా ! తెలిసినదెంతచేసితివి ధీవరివంచనకేళికాకృతీ' అన్న పద్యభాగములో ఈ విషయము స్పష్టమైనది. తరువాతి పద్యములో ఆమాయ దగ్ధమైనట్టు వర్ణింప బడినది. అనగా 'పెద్దమద్దివలెనిక్కిన మోహపువ్వుహము' దగ్ధమైనదని తాత్పర్యము. ఈ విధముగా ఈ కావ్యములో ప్రకృతిపురుషుల సంయోగవియోగదశలు వ్యంగ్యముగా నిరూపింపబడినవి. గీతగోవిందాదుల సంప్రదాయములోనే నడచినను మన ప్రబంధశిల్పమునకు ఈ కావ్యము నంద నోద్యానము వంటిది.

కృష్ణశాస్త్రిగారి 'అన్వేషణము', కృష్ణుని 'మురళికామందమందమాదురులరుచులు' గుండెలో రగిలిపోవగా, 'ఎలదేటిబిణుపాట నిలయేటికెరటాలబడిపోవు విరికన్నెవలపువోలె' పరుగులెత్తిన గోపిక విప్రలంభవేదనను, సంయోగమాధురిని వర్ణించిన ఖండకావ్యము.¹ కరుణశ్రీగారి 'కరుణా మయి', 'రాధనురాప్రభూ : నిరపరాధనురా : ఆసురాగభావనారాధనమగ్నమానసనురా' అని కృష్ణవిరహములో ఆక్రందించిన రాధికవేదనను చిత్రించు ఖండకృతి.² వీరి 'పారవశ్యము'లో గూడ బృందావనవీధులలో ప్రణయకుపితయైకూర్చున్నరాధిక చిత్రవృత్తి, 'రాధికామానస వివరరాజహాస'యైన కృష్ణుని 'దాక్షిణ్య' స్వభావము వర్ణింపబడినవి. 'రాధపైప్రేమ యధి కమో మాధవునకు, మాధవునివైని రాధప్రేమయే ఘనమ్ము !'³ అను మధురజిజ్ఞాసతో సమాప్త మగు కలకండకృతియిది. చామర్తిరాజశేఖరరావుగారి 'బృందావన'మను కావ్యసంపుటిలోని 'శరద్రాత్రి'మున్నగునవి, గురజాడరాఘవశర్మగారి 'కల్పలత'లోని 'గోపికాహృదయము' మున్నగునవి, బసవరాజు అప్పారావుగారి 'గోపికాగీతములు'⁴ మున్నగునవి, వట్టికొండ విశాలాక్షిగారి 'ప్రణయభిక్ష'⁵, దావలిబంగారమ్మగారి 'రాధ'⁶, వేడులవారి 'రాధ', 'సంద్యాన్వేషణము'⁷ మున్నగునవి రాధానాయికములో కృష్ణనాయకములో ఆగు ఖండకావ్యములు.

ఆత్మాశ్రయరీతిలో నవ్యకవులు తమ్ముతాము గోపికగానో, రాధికగానో భావనచేసికొని రమ్యాతిరమ్యములైన ఖండకావ్యములను, కమ్రగీతులను గానముచేసినారు. కవి తన్నుతాను 'వరనందనోద్యానవనలక్ష్మి'గా, భగవంతుని 'తరుణశృంగారమాధవుడు'గా సంకేతించుకొన్నాడు.⁸ 'దాసిగానుంటుకై న తగనా ప్రాణేశ' యనియు, 'పాదమ్ములు నొచ్చినంత పట్టుటకై నను దగనా' యనియు సేవాభావము వెలిపుచ్చినాడు.⁹ ప్రాణేశ్వరుడు ఎట్టకేలకు తనయిందికీరాగా లజ్జా భారముతో. శిశిరవాతస్ఫురచే వణకిపోవు సుమవల్లికవలె ఉక్కిరిబిక్కిరై పోయి

1. కృష్ణవక్షమ : 'అన్వేషణము'
2. 8 : ఉదయశ్రీ : (వ్రథమ భాగము) : 'కరుణామయి.'
4. బసవరాజు అప్పారావుగీతాలు. 5. 8. 'మహోదయము'లో.
7. 'దీపావళి'లో. 8. ఏకాంతసేవ. 9. బసవరాజు అప్పారావుగీతాలు : 'తగనా'.

కృష్ణశాస్త్రిగారుగూడ 'మహతి' అను గేయసంపుటిలో 'దాసిగానుండుటకై న తగనా ప్రాణేశ' యను పల్లవితో ఒకపాట రచించిరి. — 'మహతి' : 41 గేయము.

‘పాదుసిగ్గు వీడదాయె ప్రాణేశ ! దేవా ! నీ
చూడవక్కనైనమోము చూడలేక వెఱగువడితి’¹

నని నివేదించుకొన్నాడు. ఒక్కొక్క మానసికస్థితిలో కవికి భగవంతుడు ‘కాంతరూపమున’ కన్నులబడెను. అప్పుడతడు ‘అతివా నీ ప్రాణనాభుడెవడని’ యడుగగా ‘ఆడుదానివలె హృదయము కానుక యర్పించినతడె నానాభుడనె’నట.² భగవంతుని కాంతారూపమును భావనచేయుట దీనిలోని విలక్షణత.

మధురభక్తి కవిత్వమున శ్రీకృష్ణుని వేణుగానమునకు అత్యంత ప్రాధాన్యమున్నది. ఈ కవిత వెలయించినవారు వేణుగానమును వర్ణించక విడువలేదు. ‘వాయింపుమామరళి వాయింపు మాకృష్ణ’యని³, ‘ఏదియింకొక్కమారూదరా నీమరళి’యని⁴, ‘ఏదిమరొక్కమాటు హృదయేశ్వర గుండెలు పుల్కరింపగా ఉదగడోయి’యని⁵, కవి రాధాముఖముననో తానో రాధగా మారియో కృష్ణుని ఆర్థించినాడు. మురళీగానమువలన కవిలో బృందావనము విరిసినది. యమునా తటిని మొరసినది. మురళీరవము విశ్వమంతట వ్యాపించగా జ్వాలపాడినట్లు అనుభూతిచెంది సృష్టిననుస్తమ నుషప్తిలో మునిగిపోయినది. బాలగోపాలునిపాట అతనిచేతిలోని మురళినేకాక కవిలోని ‘మోడుదెడన’ను, ‘శిథిలజీవనమ్ము’ను ప్రమోయించినది.⁶ ఆ మురళీగానములో

‘మంజులసుమామృతములోని మధురిషుమ్ము
మధురచంద్రాతపములోని మార్దవమ్ము
మృదుసమీరమ్ములోని పరిమళమ్ము’⁷

కలవని కవి భావించినాడు. ఆ ‘పాటతీపి’ని భరించుకత్తి తనకులేదని గ్రహించి

‘ప్రమోయింపకోయ్ మురళి ప్రమోయింపకోయ్
తీయలేనియబరువు మోయలేదీబ్రతు’⁸

కని, ఆ పిల్లనగ్రోవిపిల: ౧లో ‘కాలుచల్లదనాలు’, ‘కనలు తీయదనాలు’, ఏదో ‘సౌఖ్యజ్వాల’ యున్నవని కవి చకితుడైపోయినాడు.⁹ మురళీగానమాధుర్యమువలన తనకుగలిగిన పారవశ్యమును తట్టుకొనలేని అత్యంతసుకుమారహృదయముయొక్క విచిత్రమైన అపస్థ ఇట్లు ప్రకటించ

1. బసవరాజు అప్పారావు గీతాలు : ‘పాదుసిగ్గు’.
2. 8. బసవరాజు అప్పారావు గీతాలు : ‘కాంచితీ : కాంచితీ’, ‘మురళీకృష్ణుడు’.
4. దీపావళి : ‘మురళి’.
5. ఉదయశ్రీ : (ప్ర. భా.) ‘కరుణామయి’.
6. కృష్ణపక్షము : ‘అన్వేషణము’.
7. దీపావళి : ‘రాధ’.
8. 9. ‘నేటిలేయి’ : కృష్ణశాస్త్రి : ‘వైతాళికులు’ నుండి.

బడినది. ఈ విధముగా 'వేణుగానము' మధురభక్తి కవిత్వములో గోపికారాధల-లేక మధుర భక్తిని గానముచేసిన కవుల-అంతరంగములందు రసవృష్టిని కురియించినది. ఎక్కడో 'సుఖము దుఃఖములేని సుమప్తిలోన' మేనుమరచి నిదురించువారిని 'శీతవనపక్షములపై ఎత్తుకొని పోయినది.¹ ఈ వేణుగానము శ్రీ కృష్ణుడు గోపికల నాకర్షించు సాధనము మాత్రమేకాదు, దీనివెనుక గభీరత త్వమిమిడియున్నది. శ్రీ కృష్ణుడు పరమాత్మ; గోపికలు జీవాత్మలు. జీవాత్మ పరమాత్మనుండి ఇప్పుడు విడివడియున్నది. ఒకప్పుడీరెండు అఖండముగా నుండెడివి. ఖండవస్తువు అఖండత్వస్థితి పొందుటకు తక్కువ పొందును. అనగా జీవాత్మలు పరమాత్మలో లీనమగుటకు వెనగులాడును. ఈ రెండి మధ్యనున్న తగులమును బలీయమొనర్చు సూత్రమే వేణుగానము. విశ్వనాథవారంధ్రుల వేణుగీతమును 'బ్రహ్మగీత'మనిరి.² 'బాలకృష్ణనునిర'ము 'ఆమ్నాయముల్ మ్రోసెడు'ననిరి.³ వ్రజసుందరుని మోహనవేణువునుండి వెడలిన నాదబ్రహ్మమును గోపికలతోపాటు పక్షులు గోవులుసైతము ధ్యానదృష్టితో వినెననిరి.⁴ ఆంధ్రభాగవతమున మురళీగాన వర్ణనలో ఈత త్వమే ధ్యనించుచున్నది.

3. తాత్త్విక కవిత్వము :

తెలుగుసాహిత్యమున 'వ్రజోధరచంద్రోదయము'వంటి కావ్యములలో ప్రతిపాదించబడినది తాత్త్విక కవిత్వమే. శిష్టవాఙ్మయమునటుఁబి చూచినచో, జానపదవాఙ్మయములోను ఏతత్ తత్వసంబంధమైన కవిత్వము పెల్లుగా కనిపించును. మోక్షసాధనమార్గములలో ఒకటైన జ్ఞానమార్గము నాశ్రయించిన ధోరణియిది. ఇంట్లో జిజ్ఞాస ప్రధానమైనది. గూఢత, ఒకానొకప్పుడు 'అయోమయము' దీనిలక్షణములు. 'మొనలుమీదుగ తలలు క్రిందుగ మొలచి యున్నది వృక్షమా'వంటి జానపదగేయములలోని గూఢమైన తత్త్వమును కొంద'రయోమయ' మనగా, మరికొందరు అర్థవంతమైనదనిరి. వై పాదమునకే 'ఊర్ధ్వములమధశ్శాఖమశ్వత్థం ప్రాహురవ్యయమ్'అను ప్రవచనమూఠారమని పండితులు సమర్థించిరి. 'నిలువదు నిలువదుకాయం నిమిషంలోపల మాయం' వంటిగేయములలో, 'తొమ్మిది తొఱ్ఱల తోలుకొంపయిది'వంటి పంక్తులలో దేహము, దేహములోని నవరంధ్రములు సూచింపబడినవి. దేహము నశ్వరత్వము ప్రతిపాదించబడినది. పోతులూరివీరబ్రహ్మం, దూదేకులనిర్దప్పవంటి 'తత్త్వకవుల'కాలజ్ఞానతత్త్వము'లలోని 'మేకపోతుకువన్నులొచ్చెను'మున్నగువానికి అద్భుతత్వమే ప్రయోజనముతప్ప అర్థము చెప్పుట క్షేత్రభూయస్థము. ఈ తత్త్వములలోనే 'ఎఱుక'యన్నది 'బద్ధబయలు'కు సంబంధించినదని, ఆ 'యెఱుక'లోనే సమస్తము పుట్టుచు గిట్టుచుండునని ప్రతిపాదించబడినది. 'ఎఱుక'యనగా జ్ఞానము, అవిద్యానాశకమైన భగవదపరిజ్ఞానము. ఇట్టి ఈ తత్త్వములలో మృత్యువు ప్రాణికోటికి సహజమని, దేహము బుద్ధుడప్రాయమని, జగత్తు నశ్వరమని ఖోదించబడినది. ఈ విధమైన తాత్త్విక కవికారణం నవ్యకవులు స్వీకరింపలేదు. వీరు పోతులూరి వీరబ్రహ్మంవలె,

1. కృష్ణపక్షము : 'అన్వేషణము' :

2. 8: 4. శృంగారవీధి : 'బ్రహ్మగీతము'

కొంతవరకు వేమన్నవలె సంసారత్యాగమును, వైరాగ్యప్రాశస్త్యమును బోధించలేదు. నవ్య కవిత్వములో వెలువడిన తాత్వికకవిత్వమే బహుస్వల్పము. కొందరు ప్రాచీనసప్రదాయమునకు చెందిన కవులు శతకాదులద్యారా జగత్తు అశాశ్వతత్వమును, పరమేశ్వరసత్త్వమును ప్రతిపాదించినను అది నవ్యకవిత్వములో చేరునదికాదు. కావున దానితో మనకు ప్రసక్తిలేదు. నవ్య కవులలో తాత్వికకవిత్వము వ్రాసిన కొద్దిమందిలో దువ్వూరిరామిరెడ్డిగారు ప్రథమగణ్యులు. మృత్యువును ప్రాచీనులు దంష్ట్రాకరాశముగ చిత్రించగా, నవ్యులు 'ఆనందదాయకమైన వాసంత కల్యణ'గా చిత్రించినారు.¹ ఇది అపూర్వమైన విషయము. మృత్యువును ప్రీయమైన వస్తువుగా భావించుట నవ్యకవులు సాధించిన విశిష్టత. ఇంగ్లీషు కాలానికకవుల ప్రభావముతో తెలుగు కవులలో కల్గిన భావమిది. పెళ్ళీవ్రాసిన 'On Death' అనుగేయము మృత్యువునుగూర్చి అనేకప్రశ్నలు కురియించిన జిజ్ఞాసాత్మకమైన గేయము. కీట్సు

'Death is life's high need
Death is the crown of Life'

అని మృత్యువును కీర్తించెను. ఆంగ్లకాలానికకవులు మృత్యువును, నిద్రను అక్కచెల్లెండ్రుగా భావించినారు. 'Death is here death is there, death is every where' అని మృత్యువు వట్ల నిర్వయతను ప్రదర్శించినారు వీరి ప్రభావము రవీంద్రునిపై ప్రసరించినది. కీట్సుఅన్నట్లు గానే రవీంద్రుడు 'గీతాంజలి'లో 'Oh Death! you are the last goal of my life, Please converse with me' అనెను. మృత్యువు తన తలుపుదట్టినప్పుడు తన పూర్ణజీవిత భాండమును సమర్పింతుననెను. మృత్యువును ప్రీయునిగా సంభావించెను.² ప్రభుసహాగమము నకు మృత్యువును సాధనముగా భావించెను.

"The flowers have been woven and the garland is ready for the bridegroom. After the wedding the bride shall leave her home and meet her lord alone in the solitude of night."³

ఇందులో కవి తాను ప్రేయసిని, మృత్యువు ప్రీయుడని, తమ యిరువురి వివాహము పిమ్మట తాను తన యిల్లవదలిపోయి తన నిజమైన ప్రభువును కలసికొందునని భావన చేసినాడు. మృత్యువు నీవిధముగా ప్రభుదూతగా భావించుటలో గొప్ప తాత్వికదృక్పథమున్నది. వీరి దృష్టిలో జీవితము స్వయంసమగ్రమైనదికాదు. ఎన్నో మృత్యుపరంపరల పర్యవసానము. ఒక మహాచైతన్యమూర్తినుండి ఒక్కొక్కప్రాణి అగ్నికుండమునుండి స్ఫులింగమువలె వెలువడి విడివడి మరల దానిలోనే సమసిపోవును. అట్లే వివిధప్రాణులవిషయము. మృత్యువు ఒక జన్మకు మరియొక జన్మకు సంధిసూత్రము. రవీంద్రుడు పునర్జన్మసిద్ధాంతము సీరాపమను

1. కవికోకిల గ్రంథావళి : భండకావ్యములు : 'మృత్యువు'
2. 'Maranare Tunha mana shyama Saman'
3. గీతాంజలి : ౫౮.

అంగీకరించినాడు. ఈ జన్మ సమాప్తము కాకతప్పదు. క్రొత్తజన్మ రాకతప్పదు. ఈజన్మ నుండి ఇంకొక జన్మకు కొనిపోవు సాధనము మృత్యువేయైనప్పుడు దానికే వెరవవలసిన పనిలేదని రవీంద్రుడభిప్రాయపడినాడు. అందుచేతనే మృత్యువువచ్చి తన చెవిలో ఏదో గొణుగుచుండగా 'Grasp my hand and take me' అనియు, 'Raise my veil and look at my face proudly' అనియు నిష్కంపముగా మృత్యువును సంబోధించినాడు.¹ మృత్యువునుగూర్చి కాలానికకవుల అభిప్రాయమును, రవీంద్రుని దృక్పథమును ఇంతవివరముగా చెప్పుటలోగల ఉద్దేశము ఈ తత్త్వములోని నవ్యతను పరిశీలించి చూపుటకే. మృత్యువునుగూర్చి ఇంగ్లీషు కాలానికకవుల ప్రభావము-ప్రధానముగా రవీంద్రుని ప్రభావము-రామిరెడ్డిగారిపై ప్రసరించినది. ఆ ప్రభావముతోనే అతడు మృత్యుదేవతను సంబోధించినాడు.² జీవితము, మృత్యువు ఐట బిడ్డలవంటివన్నాడు. మోసగింపులు, టక్కుతనముమాని తనతో 'సఖ్యంబునెఱుపుమ'ని ఆడిగినాడు. మృత్యువును 'సకియ'గా భావించుట రామిరెడ్డిగారి విలక్షణత. ఆమెనుద్దేశించి 'అందంబు లకునెల్ల అందంబవీవు' అని సంభావించినాడు. ఆమెకన్నులిండివరములని, ఆమె లేతచెక్కుటద్దములలో పన్నురువువుల పస వెల్లివిరియునని, ఆమె 'రసార్ధమైనవాతెఱ'

‘వచ్చిద్రాక్షరసానఁ బలుమాఱునాన
వైవ మెత్తగనైన పవడంబుచేత
రచియింపబడె’

ననియు ఊహించినాడు. చివరికామెను 'పెండ్లికూతురా'యని పిలిచినాడు. రామిరెడ్డిగారుహించిన మృత్యుమూర్తి రవీంద్రుని ఊర్వశిలోని కొన్ని లక్షణములను పొదుగుకొన్నట్లు భాసించును. అతడామె 'సుఖకరనిశ్శబ్దమంబనము'లనాశించినాడు. దీనిలో రవీంద్రుడన్న మృత్యువునకు సంబంధించిన 'Cold kisses' లోని భావన ప్రతిఫలించుచున్నది.³ రామిరెడ్డిగారు

‘ప్రాణికోటులఁ బరపారంబుఁ జేర్చు
నుడువంబు నేర్పుతో నడువంగఁ బ్రకృతి
నియమించె నిన్నునో నిశ్చలకర్ణ
ధారిణీ ! నవమూర్తి’

అను చరణములలో రవీంద్రుడు భావించినట్లుగా మృత్యువు వునర్హస్యకు వాహికయను అభిప్రాయమే వ్యక్తముచేసినారు. ఈ రీతిగా మృత్యువును ప్రేయసిగా సంభావించి, ఆమెను

1. The Gardener : LXXXX

2. ఇక్కడినుండి మృత్యుసంబంధమైన ఉదాహరణములన్నియు దువ్వూరి రామిరెడ్డిగారి 'మృత్యువు' అను ఖండకృతినుండి యిచ్చినవే.

3. The Gardener : LXXXI.

మోహనాకృతిగా, దివ్యమూర్తిగా భావించి, పునర్జన్మకు కేలుసాచిన మధురతాత్మికదృష్టి రామి రెడ్డిగారి 'మృత్యు'వను ఖండకావ్యమున ప్రతిపాదించబడినది.

రామిరెడ్డిగారే రచించిన 'పిచ్చిబికారి'యను ఖండకావ్యము తాత్మికదృష్టిగల రచన. ఒక విరాగి మాయాకుమారి దగ్గరకుపోయి బిచ్చముపెట్టుమని యడుగును. ఆమె తాను 'ఉత్తిచేతుల రాణి'నని 'సికు ఏమియ్యగల'నని బదులుపల్కును. ఆప్పుడు బికారి

'నీజడకట్టులో నిద్దురవాడి
 నలిగిన చంపకదళములమాల
 బిచ్చంబుపెట్టుమీ పిచ్చిబికారి
 సంతృప్తివొందును; చాలించుయాత్ర'¹

అని అనును. ఇందులో గర్భితమైన తత్వమిది. పిచ్చిబికారి జిజ్ఞాసువునకు సంకేతము. ఒక విధముగా యోగులున్నట్టులేకదా. ఆ బికారికి కన్పించినది మాయాస్వరూపము. ఆమె జడలో వాడిన సంపెంగపూలదండను యాచించుటయనగా, తాను తరించుటకు జ్ఞానమార్గమును ప్రసాదించుటయేయని గ్రహింపవలెను. వీరి 'దీపనిర్వాణము'అను ఖండికలో, తన చేతితోని బంగారు దివ్యె యెంతవెలిగించినను పయ్యరపీచి వెంటనే ఆరిపోయినట్లు, 'వెలిగించి వెలిగించి విసిగివేసారి' తుఫానుకరశృలో 'త్రుళ్ళితలాడు చుక్కానిలేని' పడవవలె తాను 'ధూళిబుంగుచు' పోవుచున్నట్లు వర్ణింపబడినది. ఇందులో జీవికి సంక్రమించు నైరాశ్యము తాత్మికదృష్టితో చిత్రింపబడినది. నవ్యమార్గమున తాత్మికకవిత్వమును వెలయించినవారిలో దువ్వూరివారి రచనలు ప్రాతినిధ్యము వహించును. కావున వీనినిగూర్చి అధికముగా వివరించితిని. వెంకటపార్వతీశ్యులుగూడ తాత్మికకవిత్వమున దువ్వూరివారికేమాత్రము తీసిపోరు. వీరు 'విచారలహరి'లో 'జలధరంబులయందు జలములేగాక పిడుగులేమిటికి గల్పింపగాబడెనో'యని, ప్రకృతిసూక్ష్మములపట్ల జిజ్ఞాసాదృష్టిని ప్రదర్శించిరి.² అత్యగాధము, భయదమునైన కాలసముద్రమునకు అలలు సంవత్సరములని, అది 'జీవకోటినేత్రవారిధారలతో' నిండునని, తీవ్రగతిలో ఎల్లప్రొద్దులందు 'మర్త్యత్వ తీరములనొరసి యిరుదెసలఁదాకుచుండు'నని³ ప్రకృతివైజమును అంతర్ముఖులై పరిశీలించుచువీరి.

'మదిరా' తత్వము :

ఉమరుఖయ్యాము పారసీకభాషలో రచించిన 'రుబాయిల'కు తెలుగులో వెలసిన కావ్యములు రాయప్రోలువారి 'మమకలశము', దువ్వూరిరామిరెడ్డిగారి 'పానశాల', మాధవపెద్దిబుచ్చిసుందరరామకృష్ణగారి 'ఉమరుఖయ్యాం', రామచంద్ర అప్పారావుగారి 'అమరుక'

1. ఖండకావ్యములు : 'పిచ్చిబికారి'
2. 8. కావ్యకుసుమావళి : తృతీ, భాగ. : ప్రథమం. : 'కాలసముద్రము'

కావ్యము. వీరేకాక ఆదిభట్ల నారాయణదాసుగారు, మల్లవరపు విశ్వేశ్వరరావుగారు మున్నగు కవులు గేయరూపమున, పద్యరూపమున ఉమరుఖయ్యామురుబాయిలనునువదించిరి. ఈ కావ్యము లన్నిటిలో ప్రధానమైనది ఖయ్యాము ప్రతిపాదించిన 'మదిరాత త్వమే. హిందీలో 'బచ్చన్' అను ప్రముఖకవి మధుబాల, మధుశాల మున్నగుకావ్యము లీధోరణిలోనే వ్రాసి, ఆ సాహిత్యములో 'హాలావాద'శాఖను ఆవిష్కరించినాడు 'హాలా'యనగా మధువు; మదిర. ఆ దృష్టితోనే దీనిని 'మదిరాకవిత్వ' మంటిని. మదిరతోపాటు 'మదిరాక్షి'కూడ ఈ కవిత్వములో ముఖ్యమైన దను విషయము విస్మరింపరానిది.

ఈ కవిత్వము స్థూలముగా భోగలాలనతను, షణికసౌఖ్యములను ప్రతిపాదించునదిగా కనిపించినను, దీనివెనుక ఒక గభీరత త్వమున్నది. దానిని సంగ్రహముగా పొందుపరుతును.

ఉమరుఖయ్యాము కవియేకాక గణితశాస్త్రజ్ఞుడు; జ్యోతిశ్శాస్త్రవేత్త; వివిధశాస్త్రజ్ఞుడు. అన్నింటికిమించి తాత్త్వికుడు. ఆయన తాత్త్వికులందరివలెనే సృష్టిరహస్యములను కనుగొనుటకు ప్రయత్నించినాడు. ఈ సృష్టిప్రయోజనమేమో, ప్రాణికోటి యెందుకు పుట్టుచున్నదో, యెందుకు గిట్టుచున్నదో వితర్కించుకొన్నాడు. గులాబీపూవులోని రామణీయకము, కోప లాంగిలోని లావణ్యము, చూచిన అనుభవించిన మరునిమిషములో ఎట్లునశించిపోవుచున్నవో ఆయన గమనించినాడు. అందరివలెనే జీవితము బుద్బుదప్రాయమని, సృష్టిసౌందర్యము నశ్యరమని గ్రహించినాడు. ఏనాటికైనను నశించువస్తువులను, ఈనాడే ఎందుకనుభవింపగూడదను అభిప్రాయ మాతనికి కలిగినది. జీవితము షణభంగగురమని విరక్తులైపోవు వేదాంతులదృష్టి అతనికి రుచింపలేదు జీవితము సుఖదుఃఖభూయిష్టమని అందరికి తెలిసినప్పుడు సుఖమునే యెందుకాస్వాదించరాదని ఆయన నిర్ణయించుకొనెను. సౌఖ్యానుభవముద్వారా పరమాత్మనెందు కందుకొనగూడదని ఆయన భావించుకొనెను. ఆదృష్టితోనే తనకు పరమప్రియములైన మదిరను మదిరాక్షిని సేవించెను. ఈతని 'రుబాయిల'లో ప్రయోగింపబడిన మధువు, పానపాత్ర, సాఖీ అన్నమాటలు జీవాత్మ పరమాత్మలకు సంకేతములని, ఇవి సూఫీసిద్ధాంతములను గర్భింకరించుకొన్న ప్రతీకలని విమర్శకు లభిప్రాయపడినారు. మదిరాక్షిని, 'మదిర'ను ఆనందమునకు పర్యాయములుగా తీసికొన్నచో, వానిద్వారా ఖయ్యాము పరతత్వప్రాప్తికై చేసినప్రయత్నము సృష్టమగును. ఈ విధముగా 'మదిరాత త్వము'ను క్రొత్తగా సాహిత్యలోకమున ప్రవేశ పెట్టి జగత్తునంతటిని దీనికి వశముచేసిననాడు ఖయ్యాము. మొదట ఈతని 'రుబాయిలు' 1856 లో పిట్టగెర్రాలు అను ఇంగ్లీషుకవిచేత ఆంగ్లభాషలో అనూదితములై ప్రకటింపబడినవి. మొదటి ముద్రణప్రతులు చెత్తపాత్రములకేణిలోనేరి అణాకు రెండణాంకమ్మురువోయినను, క్రమముగా రెండవముద్రణతో ఖయ్యాము ప్రతిభ ఖండఖండాంతరములందు వ్యాపించినది. తెలుగులో మొట్టమొదట ఈరుబాయిలను (ఆంగ్లానువాదము ననుసరించి) రచించినవారు రాయప్రోలువారే. వీరి 'మదుకలశము'లోని కొన్నిపద్యములు తొలుత 'భారతి'లో 1924 లోనే వెలువడినవి. తర్వాత 1935 లో పుస్తకరూపమున ఆకృతిలో, అత్మలో పరిణామముపొంది వెలువడినవి.

దువ్వూరివారి 'పానశాల'లోని కొన్ని పద్యములు భారతిలో 1928 జనవరి, ఫిబ్రవరి, మార్చి సంచికలలో ప్రచురితమై తర్వాత పుస్తకరూపముదాల్చినవి. ఈ 'రుఖాయిల'ను పారసీకమునుండి సూటిగా అనువాదముచేసిన ప్రత్యేకత మొదట రామిరెడ్డిగారికే దక్కినది. మిగిలిన వారిలో నారాయణదాసుగారుతప్ప ఆందరు అంగ్లానువాదముననుసరించి చేసినవారే. నారాయణదాసుగారీ రుఖాయిలను అచ్చతెనుగులో రచించుట ఒక ప్రత్యేకత. ఇందరీ 'రుఖాయిల'ననువదించినను దువ్వూరివారి 'పానశాల', రాయప్రోలువారి 'మధుకలశము' - ఈ రెండే ఆంధ్రదేశమున ప్రసిద్ధములైనవి. ఈ రెంటిలో ఆంధ్రులరసనాంచలములపై ఆడిన ఆనేకపద్యములు 'పానశాల'లోనివేయనుట సత్యదూరముకాదు.

ఇంతటితో భక్తికవిత్వములోని మూడుతెగలకు సంబంధించినచర్చ ముగిసినది. భావకవిత్వములో ప్రణయకవిత్వము, దేశభక్తికవిత్వము, ప్రకృతికవిత్వము, సంఘసంస్కారణకవిత్వము, భక్తికవిత్వము అను ప్రధానమైన శాఖలనుగూర్చిన పరిశీలనము నమాప్తమైనది. ఇంగ్లీషు కాలానికవిత్వములో ప్రత్యేకముగా ఎలిజీ (Elegy) యను ఒక శాఖయున్నది. తెలుగుపై ప్రసరించిన ఇంగ్లీషు కాలానికవిత్వప్రభావమువలన ఈ శాఖగూడ మనకవిత్వమున చోటుచేసికొన్నది. కావున మనసంప్రదాయదృష్ట్యా దీనికొక ప్రత్యేకతలేకున్నను, ఆంగ్లకవితా సంప్రదాయదృష్ట్యా ఉన్నందున దీనినిగూర్చి సంక్షేపముగా చర్చింతును.

6. స్మృతికావ్యములు :

(Elegies)

పాశ్చాత్యుల ఆత్మాశ్రయకవిత్వములో (Elegy) (స్మృతిగీతము) ప్రధానమైనది. దాని నిర్వచనమిది.

'The Elegy is a lyric expressive of melancholy or grief, in particular, when commemorative of dead friend'.¹

ఈ నిర్వచనములో మిత్రస్మృతి అని ప్రత్యేకముగా పేర్కొనబడినను ఆవులై నవారెవరై నను వారి మరణముగూర్చి స్మృతిరూపకముగా గేయమో, పద్యసముదాయమో, కావ్యమో వ్రాసినచో అది ఎలిజీయే అగును. ఎలిజీ అనగానే వెంటనే స్ఫురించునది గ్రే వ్రాసిన 'Elegy in a country churchyard' అను గీతము. ఇదికాక మిల్టన్ వ్రాసిన లిసిడస్ (Lycidas), కీటు మరణముపట్ల షెల్లీ వ్రాసిన ఎడోనెస్ (Adonais). ట్రోనింగు వ్రాసిన లా సేజియస్ (La saisiaz) పేర్కొనదగినవి. టెన్నిసను వ్రాసిన 'In Memorium' అనునది మిత్రనిర్యాణమును గూర్చినది. ఇతడే వ్రాసిన 'Break, break, break' అను గీతమువ్యక్తిగతముగా కవికి జరిగిన వ్యాధులను చిత్రించునది. అర్నాల్డ్ వ్రాసిన 'Hein's Grave' అను స్మృతి గీతములో సాహిత్యవిమర్శ చోటుచేసికొన్నది. విచ్చిక్కు చావునుగురించి గోల్డ్స్మిత్ వ్రాసిన ఎలిజీ ఈ ప్రక్రియలో సాధింపబడిన వస్తు వైవిధ్యమునకు చక్కని తార్కాణము. ఈ స్మృతిగీతములలో Pastoral Elegy అను తెగయొకటి కలదు. ఒక గొల్లవాని రూపములో కవి వెల్లడించిన స్మృతి గీతములు ఈ తెగలో చేరును.² ఈ స్మృతిగీతములలోకవి కేవలము వ్యక్తిగత విషయములనే నివే దించడు. ఒక స్మృతిలో కొట్కొనిపోయి తాత్త్వికదృక్పథము వెల్లడించును. ఆత్మ విషయము తోలపాటు జగత్పరమైన శాశ్వత సత్యములనుగూడ ప్రకటించును. ఇంగ్లీషుకాల్పనికకవిత్వములో ఎలిజీ ప్రధానముగా దేశనాయకపరముగా, మిత్రపరముగా రూపొందినది. ఇక తెలుగు నవ్య కవిత్వములో దాని స్వరూపమును వివరింతును.

ఎలిజీకి తెలుగులో శోకగీతమని, శోకకావ్యమని పర్యాయపదములు వాడబడినవి. తాపీ ధర్మారావుగారు 1911 లో తామురచించిన ఒక ఎలిజీకి ఏమికోచక 'కారుణ్యము' అని తెలుగులో

1. Encyclopedia Americana : Volume 17.

2. గ్రీకులదృష్టిలో ఎలిజీ విశాలార్థముకలది. జీవితములోని అన్ని అంచలు Elegiac పద్ధతిలో స్ఫులింపబడినచో దానిని ఎలిజీ అనియే వారు భావించిరి.

నామకరణముచేసిరట.¹ కాని దీనికి సమానార్థకముగా స్మృతిగీతము, స్మృతికావ్యము అను పదములే సముచితముగా నుండునని నేను భావించితిని. గీతములుగానేకాక పద్యకావ్యములుగా గూడ ఈ స్మృతిరచనలు వెలువడినందున అన్నిటికి వర్తించు దృష్టితో 'స్మృతికావ్య'మను పేరుంచితిని. బ్రతికియున్నవారినిగూర్చి వ్రాసిన 'ప్రళంసాకావ్యములు' ఈ కోవలోనికీరావు. మరణించినవారి స్మృతిపరముగా వ్రాసినవిమాత్రమే స్మృతికావ్యములనుటకు పీలున్నది.

తెలుగులో మొట్టమొదటి స్మృతికావ్యము శ్రీనాథుని 'కాళికావిశ్వేశ్వరుఁగలసె వీరారెడ్డి రత్నాంబరంబు లేరాయడిచ్చు' అను పద్యముతో ప్రారంభమైనదేమో? తనకురత్నాంబరములిచ్చిన వీరభద్రారెడ్డి, కస్తూరిప్రసాదించిన 'తెలుంగురాయరాఘవుడు', 'హేమపాత్రాన్న' మొనగిన 'విస్సన్నమంత్రి', 'దినవెచ్చము'నకు వలసిన ధనమిచ్చిన 'మైలారువిభుడు' ఈ పద్యమున స్మరింపబడిరి. ఈ పద్యములో వీరభద్రారెడ్డివంటి ప్రముఖరెడ్డిప్రభువుతోపాటు తెలుగురాజు, మైలారు విభుడు, విస్సన్నమంత్రి పేర్కొనబడుటతో చారిత్రక పరిశోధనకు వలసినవస్తువు దొరికినది.

అల్లసానిపెద్దన కృష్ణరాయల నిర్యాణానంతరము పలికిన 'ఎదురైనచో' తన మదకరింద్రము డిగ్గి కేలాతయొసగి యెక్కించుకొనియె' అనునది స్మృతికావ్యప్రక్రియకు చెందిన చాటుపద్యమే. ఇంతకు మించి మన ప్రాచీన సాహిత్యమున ఇప్పుట మరణముపట్టవ్రాసిన ప్రసిద్ధ స్మృతికావ్యములులేవు. నవ్యకవిత్వములో ఈ ప్రక్రియ ఆంగ్లసాహిత్యాధ్యయనమువలననే మూడుపూవులారుకాయలుగా వర్ణిల్లినది. అయినను ప్రాచీనధోరణికి చెందిన కొందరు కవులుగూడ ఈ శతాబ్దివేగుబోకకుముందే స్మృతికావ్యములు రచించుట గమనింపదగినది. గతశతాబ్దింతుమున వావిలాలవాసుదేవశాస్త్రిగారు రచించిన పితారాధనము, రుక్మిణీస్మరణము స్మృతికావ్యములే. వీనిలో మొదటిది పితృస్మృతి; రెండవది సతీస్మృతి. వడ్డాదిసుబ్బారాయుడుగారుగూడ సతీస్మృతి, సుతస్మృతి రచించిరి. 1904 లోనే ఆదినారాయణమూర్తియనువారు ప్రేయసీస్మృతి వ్రాసిరి. డి. జగన్నాథరావుగారు 1910 లో మిత్రస్మృతిరచించిరి.³ కాని వీరువ్రాసిన ఈ రచనలలో ప్రక్రియలోనేతప్ప కవిత్యమున నవ్యతలేదు. నవ్యకవులలో మొట్టమొదటి స్మృతికావ్యము రచించినవారు రాయబ్రోలు సుబ్బారావుగారే. గోపాలకృష్ణగోఖలే నిర్యాణవార్త వినగానే వీరు చక్కని స్మృతికావ్యము (ఖండకావ్యము) రచించిరి. తర్వాత బసవరాజుఅప్పారావు, విశ్వనాథ, నాయనిసుబ్బారావు మున్నగువారు రసభరితములైన గీతములు, కావ్యములు వెలయించిరి.

ఈ స్మృతికావ్యముల వైవిధ్యమును దృష్టిలోపెట్టుకొని వీనిని నాలుగు వర్గములుగా వింగడించితిని. 1. దేశనాయకస్మృతి: ఇందు రాజకీయ సాంఘిక కళాదిరంగములలో ప్రసిద్ధులైనవారినిగూర్చిన కావ్యములు వచ్చును. 2. సతీస్మృతి: ఆగ్నిసాక్షిగా వివాహమాడిన ఇల్లాలి మరణముపట్ట వ్రాసిన వీవర్గములో చేరును. కేవలము ప్రేయసీనిర్యాణముపట్ల వ్రాసినవి

1. పాకపాళి: 'నల్లివైకారుణ్యము' 2. శ్రీనాథునిరచింపు.

3. History of Telugu Literature: Dr. G. V. Sitapathi: Part II, 'Elegies' సం.డి.

ప్రణయకవిత్వములోని 'విషాద' విభాగమున చేరును. 3. సుతాదికస్మృతి : పుత్రుడు లేక పుత్రిక మరణానంతరము వ్రాసిన వీవర్గమునచేరును. 4. ఆప్తస్మృతి : సోదరీసోదరులు, మిత్రులు మున్నగువారి నిర్యాణముతో వెలువడిన రచన లిందులో చేరును. ఇక ఒక్కొక్క శీర్షికక్రింద నవ్యకవిత్వములో వెలువడిన స్మృతికావ్యములను పరిశీలించును.

1. దేశనాయకస్మృతి :

రవీంద్రుని ఆస్తమయమునకు బాష్పస్తంభితకంఠులై రాయప్రోలు రచించిన 'రవీంద్రుని ఆస్తమయము' అనుపద్యములు ఈ శాఖలో గణనీయములైనవి. రవీంద్రుని నిర్యాణముతో ప్రకృతి సమస్తము నిస్తబ్ధమైపోయినట్లు ఈ కవి భావించినాడు. తీన్నెరలు క్రుతులాపి నిదురించిన యని, రంగుగిన్నెలలోని యన్నెలచిన్నెలు మాసిపోయినవని, 'కావ్యకలకంఠీకంఠరాగము' గాగ్గ ద్యము పహించినదని కరుణావేశముతో పల్కినాడు.¹ ఏదో చైతన్యవైకల్యము జరుగనోపునని, లేకున్న 'అమృతగీతాకలాపపూరణమయిన' ఆ మహాత్ముని 'తనువంశలత' ఎట్లు తెగునని దుఃఖించినాడు.²

గురజాడ అప్పారావుగారి నిర్యాణానంతరము దేవులపల్లి కృష్ణశాస్త్రిగారు వ్రాసిన గేయము గూడ చక్కని స్మృతికావ్యము. అప్పారావుగారి 'గీతశీకరములు'

'యుగయుగంబులనుండి మ్రోగెడు
విశ్వగానవియ త్రరంగిణి
భంగములనుప్పొంగు'³

నని ఈ కవి ఎంతో యెత్తుగా ఊహించినాడు. 'ఆంధ్రరత్న' దుగ్గిరాలగోపాలకృష్ణయ్యగారి ముఠికి బసవరాజు అప్పారావుగారు

'ఏలపాడేనింక యమునాకళ్యాణినే
లీలామానవుడు గోపాలుడు లేడాయె'

అని దుఃఖావిలురైనారు. ఈ కవిగారు కోలారులోని బంగారు గనులలో తిరుగుచుండగా అక్కడరత్న మరణవార్త విడుగువలె వినిపించినదట. ఈ విషయమునుగూడ వీరు గేయబద్ధము చేసినారు. గోపాలకృష్ణయ్యగారిని గోపాలుడుగా భావించి వర్ణించినారు. గోపాలకృష్ణయ్యగారికి 'యమునాకళ్యాణి' రాగమిష్టమట. ఈ గేయములో ఇక 'యమునాకళ్యాణి'పాడు భాగ్యము యిచ్చని విలపించినారు. ఇట్టి స్మృతిగీతములలో అనేకవైయక్తికవిషయముల ప్రస్తావన యుండుట గమనింపదగినది. విశ్వదాత కాశీనాథునివారు శివైకళ్యముచెందగానే దేశములోని ఆంధ్రకవులందరు స్మృతిగీతములు సమర్పించినారు. వానిలో తుమ్మలవారు వ్రాసిన పద్యము⁴ పేర్కొన

1. 2. వసూం. 3. కృష్ణపక్షము : 'మహాకవి'.

4. పటేగపంఠ : 'విశ్వదాత'

దగినది. ఈ పద్యములో విశ్వదాత 'మాతృదాస్యపాశచ్చేదకౌశల్యమునుగన్న కర్మయోగి'గా, 'బలికర్ణమాంధాతల విస్ఫుటికిందెచ్చు విశ్వదాత'గా, 'చదువులమ్మకు సేవసలువు బంటుగా' కీర్తింపబడినాడు.

దేశనాయకస్మృత్యర్థము ప్రత్యేకముగా సుదీర్ఘమైన ఖండకావ్యములు వ్రాసినవారు కొందరున్నారు. ముఖ్యముగా గాంధీజీనిర్యాణానంతరము వెలువడిన దీర్ఘఖండకృతులకు, చిటిపొటి కైతలకు లెక్కలేదు. జాషువాగారి 'బాహుజి' కావ్యము ఈ సందర్భమున ఎన్నదగినది. 'ముగ్ధినవండు,' 'క్షమాప్రవాసి'యగు మహాత్ముడు తుపాకిగుండ్లకు బలియైపోయిన విషయమును తలమకొని కవి 'ఇదియేపోవడమా : జగజ్జనక : రానేరావుగా' అని ఆక్రోశించినాడు. 'భారత జ్యోతిగప్పుననారిపో'యినదని, 'జగముక్కు-మ్మడి తొమ్ముగ్రద్దుకొని మూర్చున్దేలి తబ్బిబ్బు వెందిన'దని, 'ఖదరురాటాలర్పుంకారరవళితోపాటు 'గండుపేదలనోటికబళరాసి'కూడ ఆగిపోయినట్లైయని కరుణరసాత్మకముగా చిత్రించినాడు. కావ్యమున మిగిలినభాగమున గాంధీజీవితములోని ప్రధానఘట్టములను స్మరించినాడు.

2. సతీస్మృతి :

1902 లోనే రవీంద్రుడు తన సతీనిర్యాణముతో 'స్మరణ' అనుపేర రెండు స్మృతిగీతములు రచించినాడు. 'Love, thou hast made one vast wonder Life and Death for me' వంటి పంక్తులను పరిశీలించగా ఆయన సతీస్మృతితో తాత్వికచింతనలో పడిపోయినట్లు తోచును.¹

తెలుగున సతీస్మృతిలో కావ్యములు వ్రాసినవారిలో విశ్వనాథవారు, దువ్వూరివారు, వెంకటపార్వతీశ్వరులలో ఒకరైన బాలాంత్రపు వెంకటరావుగారు ప్రథమగణ్యులు. వీరిలో విశ్వనాథవారు 'వరలక్ష్మీత్రిశతి'అనుపేర మూడువందల పద్యములు రచించిరి. పరమపదించిన వారి సతీమణిపేరు వరలక్ష్మి 'వరలక్ష్మీత్రిశతి' 'వియోగకావ్య'మని కవియే స్వయముగా వ్రాసికొనెను. ఇది కర్మశతకము, స్మృతిశతకము, నిత్యశతకముఅను మూడుభాగములుగానున్నది. కావ్యప్రారంభములో వ్రాసిన

'ఓ సఖా : ప్రేయభార్యా వియోగమెఱుఁగ
నట్టియోపూర్వసత్కృతీ ! యకట !. నీవు
కర్మశతకంబు చదువకు : మర్మహుతి
నీ వెఱుగలేవు దానిలోని దగు —'

అనుపద్యమున కర్మశతకములోని మర్మచ్చేదకమైన దుఃఖతీవ్రత ధ్వనింపజేసినాడు. ఈ పద్యమును పురస్కరించుకొని ఇప్పటికి ఈ కర్మశతకము చదువనివారున్నారు. ఈ శతకములో వారి సతీమణి ప్రాణోత్క్రమణప్రాయశ్చిత్రములతోపాటు, దహనకర్మ, అస్థిసంచయనము,

సపిండికరణము, గోదానము, గౌరీపూజ, అస్సీనిమజ్జనము మున్నగుకర్మలు వర్జింపబడినవి. స్మృతిశతకమున విభిన్నమానసికదశలలో కవిమనస్సున పొడసూపిన సతీస్మృతికణములు చిత్రంపబడినవి. నిత్యశతకములో దుఃఖనిత్యత, కర్మనిత్యత నిరూపింపబడినవి. ఇందులో కథ కేన ప్రశ్నాద్యుపనిషత్తులలోనున్న మృత్యు జీవితములకు సంబంధించిన జిజ్ఞాస సాగినది. నిత్య శతకములోని చిట్టచివరిపదిలో సమస్తప్రాణికోటికి శాంతి ప్రవచింపబడినది. ఈ కావ్యములో వరలక్ష్మీస్వభావచిత్రణమునుబట్టి, ఆమె పతిశీలత్యమాతృదమ్ముముగానున్న సాద్వియని స్పష్ట మగును, ఆమె

‘తనప్రేమలోతు చిక్కని దృగంతచ్చటా

శ్రీగాని నోటితో జెప్పలేదు

తన దుఃఖభారమెల్లను నిశ్చలాపాంగ

ములగాని నాల్కతో బలుకలేదు.’¹

ఆమె ‘కనులందెయెల్ల బ్రదుకుబ్రదికి’, ‘కనులందే ప్రాణముల్ వదలిపెట్టి’న యోగిని.² వెలగల చీరలేదని, సొమ్ములులేవని, పతి దుఃఖపడినప్పుడామె ‘శాశ్వతమాధనంబు ? మీరలు కల’రదేచాలు నన్న ‘మైథిలీల’.³ ఆమె ‘ప్రేయోరూపముదాల్చినచ్చిన గౌరీదేవి’వలె పతిభావనలో నిల్చినది. విపరీతమైన మనోవికారముగల పతిని సమ్యక్పిలునిగాచేసినది. ‘వట్టిసీరసబుద్ధి’యైన అతనిని ‘రసోత్థవథముల సత్యవీశ్వరుని’జేసినది. అట్టి ‘ప్రాణాధిక’తోడ పోవుచెరుగక రక్షోమతితో బ్రతికియున్న తన మందభాగ్యమునకు కవి యెంతగానో కుందిపోయినాడు. మైథిలీలయైన తన సతీలేని తన కాయము దహనయోగ్యమైన వట్టికట్టెగా భావించినాడు. కృష్ణలో ఆమె అస్థులను కలుపుచున్నప్పుడు

‘అంతె పేరునకంతె భార్యాస్థిగాని

నాశరీరాస్థి నిజము కృష్ణార్పణమ్ము’

అని పొగిలిపోయినాడు. ‘నానాచిత్రజన్మకృతాస్మదఘరాశి’ పండిపండి ఆ విధముగా పరిణ మించినదని దుఃఖించినాడు. తన గిడసవారిన కఠినోత్తులు, ప్రాతమాటలు ఆమెకరుణవలననే ‘భావుకజగత్తునకర్పవచారయోగ్యమై’⁴నవని ఆమె స్మృతికివచ్చినపుడనుకొన్నాడు. చివరికి స్పృహలోని పూవులలో తీవెలలో ‘వరలక్ష్మీముద్ర’యే గమనించి ‘లోలోదీర్ఘోరుతపంబుజేసికొని, దుఃఖయోగిగా మారిపోయినాడు. నవ్యకవులు భార్యాసంస్కృతికికట్టిన అక్షరసాధములలో ‘వర లక్ష్మీత్రిశతి’ తాజమహలువంటిది.

సతీస్మృతిలో వెలయించిన ఇంకొక చక్కని కావ్యము దువ్హూరిరామిరెడ్డిగారి ‘భగ్గు హృదయము’⁵. ఈ కావ్యములో కవి తన దుఃఖతీవ్రతను పూర్తిగా వ్యక్తముచేయజాలలేదని తెలుపు టకు చెన్నిసన్ వ్రాసిన ‘Im Memorium’ లో నుండి ఉదాహరించిన

1. 2. 3 : కర్మశతకము. 4. స్మృతిశతకము.

5. కవికోకిల గ్రంథావళి : రెండవభాగము.

'But the Large grief which these enfold
Is given in outline, and no more'

అనువాక్యములవలన గ్రహింపవచ్చును.

ఈ కావ్యప్రారంభమునగల ప్రకృతివర్ణనలో కవి విషాదచ్ఛాయలు ప్రవేశపెట్టినాడు.

'జలధరమాలికామలినశయ్యను మిత్రుడుగూలె, నేడ్చులూ
ర్చులఁ బులుగుల్ కులాయముల పొంతలకేగక కొమ్మలెక్కి ము
క్కులఁదడిలేకయూర్చు; వడగూరిన పోలికఁబూలతీగలుం
దలలనువాంచు; గాలివెడతాకున మూల్గు సహానుభూతితోఁకె'.

అంతేకాక పూర్వము కవికి కనుపండువై తనరిన మోహనపస్తువులన్నియు 'బాష్పముల్ దొనక'గా, నీరవభాషలో అతనినోదార్చినట్లు వర్ణింపబడి, ప్రకృతికి కవికిగల అనుబంధము చిత్రితమైనది. కవి గారి సతీమణి 'యావనంపుబంగరుచషకంబులో నురుగుగ్రమ్మెడియాసవమఁకని' ఇరువదియైదవ యేటనే కాలదుర్గతవలన అస్తమించినది. ఆమె ఆకాలమృతివలనగలిగిన చిత్రభ్రమణముతో కవి

'హృదయమును దొంగిలించిన రీతిగానె
స్మృతినిసైతంబు నీవు హరింపు మతివ'

యని విలపించినాడు. పౌలమునుండిరాగానే వాకిలికడనిల్చి స్వోగతమిచ్చు తన అర్ధాంగి నిర్వాణముతో తన యిల్లు మఠముగా మారినదని, తన 'యావనందనము' నుసియైపోయినదని, 'ఆమని ప్రేమదేవతాజీవవిహీనమూర్తిపయిఁ జిద్దైముగఁదై సమాధిపోలికన్' అని అసిధారాతీవ్ర మైనబాధను వ్యక్తపరిచినాడు. తన సతీవియోగముతో నాలుక త్రుప్పుపట్టినదని, 'కావ్యాలపనం బొనర్చుతల' పంకురిందదని, వ్రాయబూనినచో పూర్వము తేలికకాలిగుణ్ణుపుగతిన్ దూకెడుభావ మిప్పుడు లివనచ్చి ముందడుగువెట్టదని వాపోయినాడు. ఈ విధముగా కొన్నినాళ్ళు దుఃఖించిన కవి మనస్సులో మార్పుకలిగినది. కర్మఫలము దై వాధికారమని, సుఖదుఃఖములను సమదృష్టితో స్వీకరించుటయే ప్రాణికర్తవ్యమని నిశ్చయించుకొని, 'దానిచిత్తపైన నిర్మింతుఁదాజమహలు' అన్నంత ఆశాజీవియైనాడు.

బాలాంత్రపు వెంకటరావుగారు తమ సతీనిర్వాణముతో వ్రాసిన 'విరహసంగీతము' అను స్మృతిగీత మీనందర్పమున పేర్కొనదగినది. ఆమెమఠణముతో 'విశ్వమును వెలయించు వెన్నెలపాట', 'కోరికల్ చిగురించు కోకిలపాట' కడలేనిపాటలో గలసిపోయినవని వీరు భావించినారు. ఆమెయొక పతగియని, ఆమె 'బంగారుఱెక్కలనీడ'లో నాడు తానొకగేస్తుననుకొంటినని, ఇప్పుడామె జ్ఞాపకమురాగా 'కనులగడగుచుంటి కడవెడు నీళ్ళతో'నని కరుణావిలముగా తమ అను తాపమును ప్రకటించినారు.

3. సుతాదిక స్మృతి :

దువ్వూరివాడు 'శిశువియోగము' అనుఖండికలో తమబిడ్డ పసికందుగానున్నప్పుడే కను మూసినందుకు దుఃఖించినాడు. అంతవరకే వారు భార్యవియోగముతో విలపించుచుండగా శిశు వియోగము 'గోరుచుట్టమీద రోకటిపో'దైనది. ఈ దుఃఖాధిక్యముతో

'పూవురాలిన జిలుపిందెపూపయైన
నంటుకొనియుండునన్న పేరాసనుంటి;
మృత్యునిశ్వాసపవనంబురేగి సుడిసి
భావివలమును గసుగండుఁ బై కివిసిరె'¹

నని వాపోయిరి. ఈ శిశువు సుతుడో, సుతయో కవిగారు పేర్కొనలేదు.

సుతాస్మృతిలో రచింపబడిన గేయములలో బసవరాజుఅప్పారావుగారి 'నిర్యాణసుఖము' పేర్కొనదగినది.² 'మంగళప్రద' కవిగారి కూతురువేరు. ఆ చిట్టితల్లి మరణించుటతో వారికి 'కత్తిపెట్టిపొడిచి'నట్లయినది. 'కోయిలోకసారి కూసిపోయి'నట్లు, 'పందొకటి చేతిలోబడి జారి పోయినట్లు పాపాయిమరణముతో కవి బాధపడినాడు. 'చలిపిడుగు' గర్జించగా సుతావియోగ దుఃఖితుడైన కవి ఈ విధముగా చెప్పకొన్నాడు.

'బంగారుబొమ్మ నాదు మంగళప్రదమ్మయొంటి
రుద్రభూమి కటికనేల నిద్రించెడు నొడలుమరచి,³

అందువలన 'చలిపిడుగు గర్జింపకు'మని బ్రతిమాలుకొన్నాడు. తన చిట్టితల్లి మినుకుమినుకున మెరయు చుక్కలలో ఒక్కటిగా మారినదేమోయని పలవించినాడు. ఇంతలో దీపావళి వచ్చినది. అందరికీవచ్చిన దీపావళికాక 'తనకు 'దివ్యదీపావళి' వచ్చినది. వేదాద్రినాథుడే కవియింట వెలసి ఉయ్యాల తొట్టెలో ఊగినాడు. పుత్రోదయముతో కవికి సుతావియోగవ్రణము కొంత తగ్గిపోయినది. 'వేదాద్రిశిఖరాల వెలిగేటి జ్యోతి, నాపూరిగుడిసెలో దీపమై' యున్నదని కవి ఆనంద లోకపుటంచులను చుంబించినాడు. ఇంతలో కొన్నినాళ్ళకే, మాసిపోని గుండెగాయముమీద గొడ్డలి వెబ్బు పడినట్లయినది. 'వేదాద్రి శిఖరాల వెలిగున్న జ్యోతి మినుకుమని కాసేపు కునికిపోయింది.'⁴

'కాపురమొచ్చిన కన్నిపాపాయి
ఇల్లుకాశీజేసి వెళ్ళిపోయాడు'

అని కవి తీవ్రమైన దుఃఖోద్వేగముతో కుమిలిపోయినాడు. ఈ చరణములలో తన బ్రతుకెట్లు శూన్యమైపోయినదో కవి సూచించినాడు. చిన్నమాటలలో మిన్నుమన్నుల నేకముచేయుభావము

1. కవికోకిల గ్రంథావళి : మొదటిభాగము.

2. 3. బసవరాజు గీతాలు : 'చలిపిడుగు'.

4. బసవరాజు గీతాలు : 'జీర్ణం జీర్ణం'

వెలిపుచ్చినాడు. కృష్ణశాస్త్రీగారన్నట్టుగా బ్రతుకును బ్రద్దలుచేసికొని నెత్తురుజీర అంటుకొని వెలికివచ్చిన గేయభాగమిది. వారే అన్నట్లుగా 'ప్రపంచకావ్యభాండాగారాల్లో గొప్ప పంక్తుల్లో ఇదొకటి.'¹

4. ఆస్తస్మృతి :

మాతాపితరులు, సోదరీసోదరులు మున్నగువారి స్మృత్యర్థము వెలువడిన కావ్యములను, గీతములను ఈ శ్రేణిలో చేర్చితిని. వీనిలో మాతృస్మృతిలో వెలువడిన రచనలే యెక్కుడుగా నున్నవి. నాయని సుబ్బారావుగారి 'మాతృగీతాలు' ఈ ధోరణిలో రచింపబడిన కావ్యములలో శిఖరాయమాణమైనవి. జననియగు ఉదయమ్మ ఆస్తమయముతో కవి ఉద్విగ్నుడై

'ఎవ్వడాక్రూరకర్మతుడెవడు ! నీఁ
జలదనిర్ముక్తశైశిరశర్వరీప్ర
శాంతమలవాటుపడిన నిశాంతమందు
అకట నట్టింటిదీపమ్మునార్చినాడు'

అని దుర్విధిని దూషించినాడు. 'పోయినదిపార్వతీదేవి పూలరథముకదలినది మారినది వల్లకాడు పూలవనముగా నేటి'కన్న జనుల మాటలను స్మరించుకొని బాష్పతర్యణము చేసినాడు. ఆమె వైకుంఠపదవి నధిష్ఠించినదని, ఆమె స్వర్ణచేత వైతరణిలో 'అమరకైవాలిసీసహస్రములు' వుట్టినవని, ఆమె పుణ్యవతీత్యమును స్మరించుకొన్నాడు. తల్లిమరణముతర్వాత కవి సర్వావస్థల యందు ఆమె స్మృతినే అనుభవించినాడు. వినాయకచవితిరాగా తనతల్లిచేతి ఉండ్రాళ్ళు కుడుము లికలేవని విలపించినాడు. ఉగాదికి బ్రాహ్మణుడువంఛిన వేపపూతవచ్చుడి మాతృవియోగము వలన కాలకూటపుముద్దవలె భావించివాడు. శివరాత్రిరాగా నిరుడు శివరాత్రికి తన్ను వెంటబెట్టుకొని యేటిలో స్నానముచేసిన అమ్మ 'నేడు భవజటాకల్లోలిసీతరంగశికరస్నాన మొనరించుచున్న'దని సంభావించినాడు. సముద్రతీరమునకేగినను, స్నానమునకు బావికేగినను తల్లికి సంబంధించిన స్మృతులే పెల్లగిలివచ్చినవి. 'తల్లియొడ్డును ముద్దుగాను' బావిలోని అలలు 'అమ్మ యేదిరా'యని కవని ప్రశ్నించినవట. నీటిపైకెగసిన నీటిపాము 'నీకులేదమ్మ'యని అన్నదట. అప్పుడు కవి 'శోకవహ్నితప్రహృదయు'డై 'నాకులేదమ్మ' అని యింటిదారిపట్టినాడు. ఈ విధముగా సర్వకాలములందు సమస్త ప్రదేశములందు కవి మాతృమూర్తిస్మృతులే వెలయించుకొన్నాడు.

పెనుమర్రి వెంకటరత్నంగారు మాతృస్మృతికై వ్రాసిన కావ్యము ఈ సందర్భమున పేర్కొనదగినది.² ఈ కావ్యములో అశుపూజ, శోకగీతి, శ్రావణాశ్రువులు మున్నగు ఖండికలున్నవి. మాతృమరణముతో తన బ్రతుకున 'దిచాంధగీతము' మ్రోగుచున్నదని, విలయాంధ

1. ఐవ్వరాజు గీతాలు : పీఠిక. 2. 'రత్నాపణము'లో.

తమస్సులు చుట్టుముట్టినవని, తన 'మధుప్రవాహములు స్వప్నములై' చెదరిపోయినవని కవి దుఃఖించినాడు.

'జన్మజన్మాలనాటి వాత్సల్యలతలు
విరియబూచిన పూవులు పరువుమా సె
ఐహికఋణానుబంధము లస్తమించి
అమృతధారలె కాలకూటాగ్నులుమి సె'

నని విధివై పరీత్యమునకు విలపించినాడు. నాయనివారివలెనే ఈ కవికిగూడ శ్రావణమాసము వచ్చినను, వినాయకదవతి, ఉగాదిమన్నగు పండుగలు వచ్చినను మాతృస్మృతియే ఆవహించి కనులను చెమ్మగిల్లిజేసినవి. మాతృస్మృతిలో ఖండకావ్యములు రచించినవారిలో 'కొదాలినుబ్బా రావుగారుగూడ గణనీయులు.

'పితృస్మృతి'లో రచింపబడిన స్మృతిగీతము లెక్కువగా లేవు. మోటూరి వెంకటరావు గారు పితృమరణమునకు, సోదరీమరణమునకు పొగిలిపోయి 'అహుతి'అను గేయము రచించినారు.¹ తనకుగలిగిన ఆశయభంగమును

'గాలిమేడలు హిమనగమ్ముల
గట్టుకొని నా బ్రతుకునేటికి
గాజుపెంకులువోలె ముక్కలు
గాగఁ జీతికినది'

అను చరణములలో ఈ కవి చిత్రించుకొన్నాడు. నేలకొరిగిన గాలిమేడల గాజుముక్కలను తాను కూడదీయుచున్నానని పరిచేపించినాడు. ఈ కవియే రచించిన 'ఓచెల్లి'అను ఖండకృతి సోదరీ స్మృతికెత్తిన కర్పూరకళిక. కవియొక్క దుఃఖగాఢత, దుర్భరవేదనాశీలత దీనిలో పడునైన భావములలో పక్కమైన భాషలో వ్యక్తముచేయబడినవి. కవి, ఆతని ఏకైకసోదరి కలసి మెలసి చిననాడు ఇసుకతినైలమీదగూర్చుండి యెన్నోపాటలు పాడుకొన్నారు. విరిచోటలో విహరించినారు. ఆ విధముగా ఆన్యోన్యస్నేహముతో పెరిగిన అతనిసోదరి పెండ్లియైనపిమ్మట ఒక సంవత్సరమునకే పాపాయిని ప్రసవించి కన్నుమూసినది. ఈ దారుణసంఘటనముతో కవిని తమస్సులావరించినవి. సృష్టి వికల్పమునొందినట్లనిపించినది. ఆమెదహనముచేయబడిన శృణానవీధిని తలచుకొని

'.....ఎవ్వరేనియా
దారిని సుంతమోపినపదక్రియ సోకునో యెమొ నీ హృదం
భోరుహమంచు; దద్దరిలిపోయెద నెఱ్ఱలువాఱునేలగా'²

1. 'హిమగళము'. 2. హిమగళము : 'ఓచెల్లి'.

అని ఆశ్రుతర్పణమాచరించినాడు. సోదరీస్మృతిలో ఇతడు వెలిపుచ్చిన భావతీవ్రతకు క్రింది పద్యము చక్కని నిదర్శనము.

‘ఇప్పుడొక రక్తపీచి పెకలించిన నాకనులద్దె బొత్తలై
 రెపరెపలాడి, శూన్యనిఖిరీసనిశాంధతమన్ను జీవితాం
 తప్పుఁదుది ప్రాణవాయువులఁ దాకినదాక శిలాద్రవంపుటూ
 రువునయి ‘చెల్లెలా’యనెడు రోదనమొక్కటెనించు రోదనీకా.’¹

విశ్వనాథసత్యనారాయణగా రభిప్రాయపడినట్లుగా ‘ఓ చెల్లీ’ అను విషాదకావ్యములో ఇతని కవిత్వము పరాకాష్ఠనందుకొన్నది.²

దువ్వూరివారి ‘సోదరీస్మృతి’యనునదికూడ ఈ శ్రేణిలోని రసవత్తరచనమే.

‘చెల్లెలా! నీవు స్వర్గముఁ జేరికొన్న
 వత్సరంబులుఁ గడచియుఁ బ్రకృతియందు
 నీదుచిహ్నంబులెల్లెడ నింపినావె’³

అని కవి ప్రకృతియంతట సోదరీమూర్తి ఛాయలనే సందర్శించినాడు. మొయిలవిడిన శశిరేఖను జూచి పొత్తిగడ్డలు తొలగింపగా కనిపించు సోదరీముఖమును స్మరించినాడు. ‘సందెవేళల పలు చని జలదములను పూతపూచెడి చెంగావిపూల సౌరునవ్వునెడ’ చెల్లెలిచెక్కుంలో నడియించు కాంతిమంజుము తలచుకొన్నాడు.

అబ్బూరి రామకృష్ణరావుగారు, కవికొండల సాంబశివరావుగారి మృతికిపగచి ‘సోదర స్మృతి’ అను ఖండకావ్యము రచించినారు.⁴ ఈ పద్యములలో వీరు సాంబశివరావుగారి భక్తి భావమును, సేవాశీలమును, శాంతవృత్తిని స్మరించినారు.

“నీమధురతేజోరూపసీమఁ దలచి
 నీవు మొదలుపెట్టిన యక్షరావళులనుఁ
 గూర్చి యల్లెదమింక మానేర్చినట్లు
 మానవప్రేమపూర్ణనిర్వాణగీతి”

అనుపద్యములో అతనిజీవితమే తమకు సందేశముగా పరిణమించినదని ఆశాభావము వెల్లడించి నారు. ఈ విధముగా రచింపబడిన అనేక స్మృతికావ్యములలో దినుసుకొకటిరెండుమాత్రమే చూపితిని.

1. 2: హిమగళము : ‘ఓ చెల్లీ’, ‘అభాషణము.’
8. కవికోకిల గ్రంథావళి : రెండవభాగము : ‘సోదరీస్మృతి’.
4. ‘హిమగళము’లో.

ఇంతవరకు భావకవిత్వములోని వివిధశాఖలగురించి విపులముగా చర్చించితిని. ఇక ఈ మొత్తముశాఖలను సమన్వయముచేసికొని వస్తుభావరచనలలో భావకవులుచేసిన ప్రయోగములు పరిశీలింతును. ఒకవిషయమిక్కడ గమనింపవలసియున్నది. ఇంతవరకు నేను నిరూపించిన శాఖలన్ని దేనికది విడివడిలేవు. ప్రణయకవిత్వమున ప్రకృతివర్ణన లున్నవి. ప్రకృతికవిత్వములో భక్తిభావములున్నవి. పైగా ఈ యన్నిశాఖలను స్పృశించిన కవులు కొందరున్నారు. కావున స్థూలముగమాత్రమే ఈ కవిత్వతత్వమును, సత్త్వమును నిర్దేశించుట కీ విభాగము చేసితిని. ఆయా శాఖల తత్త్వమును నిరూపించునప్పుడు నేనుచేసిన ప్రయత్నమంతయు ప్రధానముగా వాని వస్తునవ్యతకు సంబంధించినదే. కావున మరల వస్తునవ్యతనుగురించి చెప్పట వునరుక్తమే యగును. కావున దానినివదలి భావకవిత్వమున భావములో, రచనలో చేయబడిన ప్రయోగముల నెత్తిచూపెదను.

భావకవిత్వము : భావనవ్యత :

మానవుని మనోవ్యాపారము తొలుదొల్ల కవిత్వరూపముననే ఆవిష్కృతమగును. ఆది మానవుడు ప్రకృతి తనను గ్రుడ్డురిమిచూచినప్పుడు, కొసచూపులు వినరినప్పుడు, సీక్కురించి నప్పుడు, చిరునవ్వులు చిందినప్పుడు హృదయమునరేకెత్తిన విన్వయవినోదవివాదాదిభావములను పాటలరూపముననే వెలిపుచ్చుకొన్నాడు. అందుకే T. S. Eliot 'Hyperbolically, one might say that the poet is older than any other human being' అని అన్నాడు. ఇలియట్ ఆతిశయోక్తిలో చమత్కరించినను, కవిత్వము సూర్యరశ్మియంతటి సనాతనమైనదను అభిప్రాయము ధ్వనించుచున్నది. వచనముకన్న కవిత్వము ముందుపుట్టినట్లే, వస్తునామముల (సంకేతముల) కన్న, ఉపమారూపకములు ముందుపుట్టినవి. ఒక ప్రత్యేకవస్తువు పేరు ఇదమిత్యమని తెలియనిదశలో మానవుడు ఉపమారూపకములద్వారా దానిస్వరూపమును తెలిసికొనగల్గినాడు. ఉదాహరణమునకు కంచరగాడిదను తీసికొనుడు. ఆ జంతువునకు కంచరగాడిదయని పేరు నిర్దితముకానప్పుడు, లేదా దానిని చూడనివారికి దానినిగూర్చి చెప్పవలసివచ్చినప్పుడు, గుఱ్ఱమువంటిదనియో, గుఱ్ఱము, గాడ్డిద-ఈ రెండుపోలికలున్న ఒకానొక జంతువనియో చెప్పవలసియుండును. ఈ విధముగా ఉపమానసాహాయ్యముతో పదార్థజ్ఞానమునకు పీఠకలిగినది. కవిత్వములో ఉపమారూపకాద్యలంకారములకున్న యీ ఆవశ్యకమే ఆలంకారప్రాబల్యమునకు పాడువేసినది. ఆనందవర్ధనాదిధ్వనివాదులు ఆలంకారకావ్యములను రెండవశ్రేణిలోనికి చేర్చినను, కవుల కలంకారములమీదుమమకారము పోలేదు. వాల్మీకి, కాళిదాసువంటి మహాకవులే ఉపమారూపకముల వ్యామోహమునుండి తప్పించుకొనలేకపోయినారు. వాల్మీకి కొన్నిచోట్ల ఉపమాన పరంపరలను ప్రయోగించి వాచ్యదోషమునకు పాల్పడినాడని విమర్శకుల అభిప్రాయము. కాళిదాసు ఆనవసరమైన సందర్భములలో ఉపమాప్రయోగముచేయగా విమర్శకులు వ్రేలెత్తుకుండ ఉండలేకపోయినారు. ఇంతగా ఎందుకు మనవిచేసితిననగా ఆలంకారములు - ముఖ్యముగా ఉపమారూపకములు కవిత్వమునకు ఆవశ్యకములైనవని నిరూపించుటకే.

ఇంగ్లీషు కవిత్వములో మన ఉపమకు సిమిల్ (Simile) అని, రూపకమునకు మెటఫర్ (Metaphor) అని వాడుదురు. ఆ భాషలో మిగిలిన అలంకారములు కొన్నియున్నను ఈ రెంటికే ప్రాచుర్యములభించినది. ఈ రెంటిలో వారు మెటఫర్ వైపే మొగ్గుచూపిరి.¹ కవిత్వములో ఎన్ని క్రొత్త ప్రయోగములు జరిగినను, ఛందస్సులో ఎన్ని మార్పులు వచ్చినను, కావ్యవస్తువులో ఎన్ని పరిణామములు కలిగినను ఈ రూపకాలంకారముమాత్రము అక్షయముగా ఉండిపోవునని, కవి ప్రతిభ కిదేనికషోపలమని ఆంగ్లవిమర్శకు లభిప్రాయపడిరి మన విమర్శకులుగూడ కవిశక్తి అతని ఉపమాప్రయోగములోనే బయటపడునని తెలిపిరి. ఈ విధముగా ఆంగ్లాంగ్ల విమర్శకుల చేత మిన్నులకెత్తబడిన ఈ యలంకారములు భావప్రకర్షను వెల్లడించుటకు ముఖ్యమైన సాధనములు. ఈ అలంకారములనే ఆంగ్లేయులు Images గా పేర్కొనిరి.

పదచిత్రములు (Images) :

ఇంగ్లీషు కల్పనికవిత్వములో ఇమేజరీ (Imagery) ప్రధానస్థాన మాక్రమించినది. క్లాసికల్ కవిత్వములో కేవలము బాహ్యాలంకారముగా²నున్న ఇమేజరీ కల్పనికవిత్వములో ఆత్మస్థానమాక్రమించినది. ఇమేజరీ యనగా స్థూలముగా కల్పనయనవచ్చును. ఇమేజ్ అనగా కల్పనాచిత్ర మనవలె. కాని దీనికన్న పదచిత్రమనుటలోనే సామంజస్యమున్నది. చిత్రకళకు రంగులవలె, కవితాకళకు పదములు ప్రధానమైన ఉపకరణములు. చిత్రకారుడు రంగులద్వారా తన భావమునకు ఆకృతి కల్పించి ప్రాణప్రతిష్ఠచేసినట్లే, కవి తన పదబంధములద్వారా భావమునకు మూర్తికల్పనచేయును. అనగా పదములతో బొమ్మలు కట్టనేర్చు కవిది.

‘నావుడు శౌరికినిట్లనె
నావేలుపుతపసి మర్త్యులాడెడిరీతిఁ
నీవిట్లువలుకనుచితమె
యేవిశ్వజనీనచరిత ! యెఱుగనెనిన్నుఁ’³

అను పద్యము వట్టమాటలప్రోవేతపు బొమ్మకట్టలేదు. ఈ కవియే సత్యభామ శోకస్థితిలో వ్రాసిన

‘తలవాంచి మగుడ ముసుగిడెఁ
గొలుకుల దీగజాఱి జాలుకొను బాష్పంబుల్’

1. ‘Trends come and go, diction alters, metrical fashions change, even the elemental subject-matter may change almost out of recognition: but metaphor remains, the life-principle of poetry, the poet’s chief test and glory’.

—The Poetic Image: G. Day Lewis: page 17: pub: 1947.

2. ‘Like cherries tastefully arranged on a cake’.

3. పారిజాతాపహరణము: ప్రథమాశ్వాసము: 48 వ పద్యము.

పలుచనిచెక్కుల లవలీ

దశపతితమరందబిందుతతిఁబురుడింపఁ"1

అను పద్యములోని ఉపమాంకార మామె కపోలాలిత్యమును, బాష్పధారావృత్తిని కన్నులకు గట్టుచున్నది. ఇంగ్లీషు విమర్శకుల దృక్పథముతో చూచినచో ఇది చక్కని పదచిత్రము (Image). వట్టి పదములకూర్పుతోకాక, దానిలో అలంకారమునుపేర్చి చిత్రమును కట్టెడునేర్పు దీనిలో కనిపించుచున్నది. కావున 'ఇమేజ్' అనుదానికి పదచిత్రమే సమంజసమనిభావించి నేను దానినే వాడితిని. భావకవిత్వములో పలువురు ప్రముఖకవులపై ఇంగ్లీషు కాల्పనికకవుల ప్రభావమున్నది. ఆ కవులలో షెల్లీ, కీట్సు, వర్డుస్వర్డు మున్నగువారు ఈ పదచిత్రములను విశేషించి ప్రయోగించినారు. కాల्పనికకవిత్వవిమర్శకులెల్లరు ఆ కవిత్వమును విమర్శించునప్పుడు, ఆయా కవుల ప్రతిభను చూచుటకు ఈ పదచిత్రములనే ప్రమాణముగా స్వీకరించిరి. ఇంతకు ఉపమారూపకాద్యలంకారములనే మరొకవిధముగ చెప్పగా పదచిత్రములైనవి.

సంగ్రహముగా పదచిత్రమును 'Picture made out of words' అని నిర్వచింపవచ్చును.² ఈ నిర్వచనము ప్రకారము 'నావుడుశౌరికినిట్లనె' అను పద్యముకూడ పదచిత్రమే యనవలసివచ్చును. అందుకే దీనికి ఇంద్రియసంబంధగుణమును (Sensuous quality) జతకూర్చినారు. పాత్రికేయులు, అదృష్టయజ్ఞమెంటులు (ప్రచార ప్రకటనలు) వ్రాయువారుగూడ ఒక్కొక్కప్పుడు ఇంద్రియప్రీణనము కలిగించురీతిగా పదబంధములు కూర్చురు. అయినప్పుడవియు పదచిత్రములేనా? కాదు. ఇంద్రియతర్కణము కలిగించుటతోనే దాని ప్రయోజనము తీరదు. ఆ పదచిత్రమువెనుక రసావేశముండుట అత్యంత ప్రధానము. ఈ దృష్టితో చూచినచో 'Poetic image is a Word-picture charged with emotion or passion.'³ అను సి. డి. లూయీ నిర్వచనము సమగ్రముగానేయున్నది.

ఇంగ్లీషు విమర్శకులు ఇమేజరీని Sensuous Imagery అని, Intellectual Imagery అని స్థూలముగా రెండు భాగములుచేసిరి. మొదటిది ఇంద్రియముల (Senses) కు తృప్తి. కలిగించునది. రెండవది బుద్ధికి. ఈ దృష్టితో పరిశీలించి కీట్సు కవిత్వములో ఇంద్రియతర్కణము కలిగించు పదచిత్రములధికమని, షెల్లీలో మనస్తర్కణము కలిగించున వెక్కువని వీ రభిప్రాయపడిరి.

'నీవు తొలిప్రొద్దు నునుమంచుతీవసొనవు' అన్న కృష్ణశాస్త్రిగారి పదచిత్రము వీరి దృష్టితో చూచినచో నయనేంద్రియతర్కణము కలిగించునది. 'తొలిప్రొద్దు తెమ్మెరత్రోవలోఁ బయనమై పరువెత్తు కోయిలపాటవోలె' అన్న పదచిత్రము శ్రవణతర్కణము కలిగించునది. ఇట్లే మిగిలినవి మిగిలిన ఇంద్రియములకు తృప్తికలిగించును. ఈ విధముగా పరిశీలించినచో కొన్ని చిక్కు

1. పారిజాతాపహరణము : ప్రథమాశ్వాసము : 111 వ పద్యము.

2. 3. The Poetic Image : pages : 18, 19,

లున్నవి. కొన్ని పదచిత్రములు ఏకకాలముననే ఇంద్రియములకు, హృదయమునకు స్పందనము కలిగించును. 'గుబులుకొను లేతనెత్తావి గుసగుసలవో'¹ అనుదానిని తీసికొందము. ఇందులో గుసగుసలు శ్రవణసంబంధులు. నెత్తావి ప్రూణసంబంధి. 'నెత్తావిగుసగుసలు' అనునది అపూర్వ భావరమ్యమైన కల్పన. పరిమళముల గుసగుసలు అనునది అటుచెవికి, ఇటునాసికకు గాక నేరుగా గుండెకుతాకెడు పదచిత్రము. కావున Sensuous Imagery దృష్టితో మన భావ కవుల భావనవ్యతన పరిశీలించుటకష్టము. అయినను కృష్ణశాస్త్రిమున్నగు భావకవులపై కాలానిక కవిత్వములోని పదచిత్రముల ప్రభావముండుటవలన నేనుగూడ ఆ దృష్టితోనే ఈ పరిశీలనము ప్రారంభించితిని.

భావకవులలో కృష్ణశాస్త్రిగారుతప్ప విశ్వనాథ, బసవరాజు, నాయని, వేదుల, తల్లావజ్జుల, దువూరి మున్నగు కవులు ప్రాయశఃకముగా సంప్రదాయసిద్ధమైన పదచిత్రములనే ఉపజ్ఞాబలముతో రమ్యముగామార్చి ప్రయోగించినారు. వీరు ప్రాచీనకవినయములను పాటించుచునే అక్కడక్కడ భావనవ్యతకారకు ప్రయత్నించిరి. కృష్ణశాస్త్రిగారిపై ఊహలో, ఉక్తిలో, అలంకారములలో, భావప్రదర్శనములో కాలానికకవుల ప్రభావము విశేషముగా ఉండుటవలన వారు కల్పించిన పదచిత్రములలో సమధికభావనవ్యత కనిపించును. వాగితోపాటు మిగిలిన కవులు ప్రయోగించిన పదచిత్రములనుగూడ ముందుముందు పేర్కొందును.

ఈ పదచిత్రములను రెండు తెగలుగా విభజించుట సమంజసమనితోచును. 1. భావచిత్రములు, 2. ఊహోచిత్రములు. పదచిత్రమున్నప్పుడది ఊహయో, భావమో మూలముగా కలిగియుండక తప్పదు. ఈ రెంటిలో ఏదోఒకటిలేని వట్టిపదముల కూర్పునకు బొమ్మకట్టు నేర్పుండదు. మరి యీ రెంటిలో భావప్రకర్షయున్నది భావచిత్రము. ఊహోధిక్యమున్నది ఊహోచిత్రము. ఈ రెండును విశిష్టమైన పదచిత్రములే. భావకవులలో భావచిత్రములున్నంతగా ఊహోచిత్రములు లేవు. ప్రబంధకవిత్వములో ఊహోచిత్రములు కోకొల్లలు. వారి సూర్యవంద్రాదివర్ణనలన్నియు ఈ యూహోచిత్రములకు చక్కని నిదర్శనములు.²

(i) భావచిత్రములు :

మొదట కృష్ణశాస్త్రిగారి భావచిత్రములను పరిశీలింతుము. ఇవి వారి ప్రవాసము, ఊర్వశి నుండి గ్రహింపబడినవి.

‘ఈ ప్రవాసయాత్రారతి నిటులె నేను
కదలిపోవుదు నాశావకాశములను

1. కృష్ణశాస్త్రిగారి ప్రవాసమునుండి.
2. “వీరి (ప్రబంధకవుల) ఊహ గారడివాని మంత్రదండమువంటిది. దాని స్పృశ్యకగిలెనరి, సూర్యుడూ చంద్రుడూ కాలపుహొంతకానిచేతిలోనంగడాలు; తిలకము ఊర్వముఖశీర్షకరాగ్రము.”
— శ్రీపాద గోపాలకృష్ణమూర్తిగారు; ‘అధునికకవిత్వము’ (వ్యాసము) : ఉదయిని.

ఒక్క నిట్టూర్పువోలిక, ఒక్కమౌన
భాష్యకణముటు, ఒక్కగాఢవాంఛపగిది.'

ఈ పద్యములో మూడు భావచిత్రములున్నవి. కవి హృదయములోని మూడు అవస్థలకు ఈ పద బంధములు రూపకల్పనను చేయుచున్నవి. ప్రవాసయాత్రలో సాగిపోవు కవితోని దైన్యమునకు 'నిట్టూర్పు', నిగూఢ దుఃఖభావమునకు 'మౌనభాష్యకణము', ప్రగాఢమైన ఆశాదృష్టికి 'గాఢవాంఛ' చక్కని మాటబొమ్మలు. ఈ మూడును సూటిగా హృదయతర్కణము కావించునవి కావున భావచిత్రములు.

కవి మృత్యుమోషమును మరచిపోయి బిచ్చగానివలె చేయిసాచినాడు. ఆప్పుడు

'వడ్డిబయలున నొకమోడుచెట్టువోలె
ఎత్తినదికరమెత్తినట్లే కృశించె.'

లోకము నిర్మాణ్యముగా అతనిమీదినుండి నడచిపోయినది. లోకమేకాదు. మృత్యువుగూడ అతని పైనుండి నడచిపోయినది. ఈ విషయము ఎత్తినచేయి ఎత్తినట్లే కృశించుటగా చెప్పబడినది వడ్డిబయలులోనిల్చిన మ్రోడుతో కృశించినచేతిని పోల్చుటవలన కవితోని దారుణవైరాళ్యస్థితి చక్కగా వ్యంజితమైనది.

కవి తన విషాదములో తానే దాగిపోయినాడు. ఆ స్థితి యిట్లున్నది.

'రేయికడుపున చీకటిచాయవోలె
తమసుచెడద దివాంధగీతమువిధాన.'

రాత్రిలోని చీకట్లనీడ, చీకట్లలో మ్రోగెడు గుడ్లగూబపాట - ఈ రెండు పైగీతభాగములో స్ఫురించును. ఆ స్ఫురణ రేయికడుపులోని చీకటిచాయ, చీకటిలోని గూబపాట అను రెండు భావచిత్రములద్వారా సాధింపబడినది. స్థూలదృష్టితో అందుకొనలేని స్ఫూర్తియిది. అవగా ఇవి రెండును కనులువిప్పి చూచినచో, చెవులు విప్పివిన్నచో అంతుచిక్కనవికావు.

'ఆమెకన్నులలో ననంతాంబరంపు
నీలినీడలుకలవు; వినిర్మలాంబు
పూరగంభీరకాంతకాసారచిత్ర
హృదయములలోని గాటంపునిదురచాయ
లందునెడనెడగ్రమ్ము; సంధ్యావసాన
సమయమున నీపపాదపశాఖికాగ్ర
పత్రకుటిలమార్గములలోపల వసించు
ఇరుల. గుసగుసల్ వినబడుచుండు'

కనుపాపలు నల్లగానుండుట ఈ భావచిత్రముల కారధారవిషయము. ఆకాశము, లోతైన కాసారము, కడిమిచెట్టుకొమ్మలోని ఆకులనందులలోని చీకట్లు నల్లనివి. ఈ మూడువిషయములలోని గుణము లామెకన్నులలో నున్నట్లు వర్ణింపబడినది. మొదటిచిత్రము ద్వారా ఆమె కనులలోని భావముల అనంతత్వము, రెండవదానిద్వారా అగాధత్వము, మూడవచిత్రము ద్వారా ఆజ్ఞేయత్వము ధృనింపజేయబడినవి. ఈ మూడుచిత్రములు కనుల భౌతికస్వరూపమును గాక వానిలో దాగిన రక్తిని, శక్తిని పట్టిచూపుచున్నవి. ఇవికాక కృష్ణశాస్త్రిగారు ప్రయోగించిన 'అనలమై కాల్పు సెళ్ళబ్బము' అనునది వియోగతీక్షణతకు, చెలియ కురులు 'సీలమేఘ నిశ్వాసము' లటులున్నవన్నది దుఃఖచండతకు, 'బ్రతుకుబ్రతుకెల్ల ఒక్కనేత్రముగ' అన్నది నిరీక్షణతీవ్రతకు ఆకృతికల్పించిన భావచిత్రములు.

ఇతర భావకవులలో వేదలవారి 'రేయివిప్పిన సీలిరెక్కలనీడ', 'స్వప్నపు సీలికొండె రలు' చక్కని భావచిత్రములు.¹ తన 'హృదయనాశము'ను పలికించుమని ప్రభువును ప్రార్థించు ఘట్టమున ఆ పాటను 'శ్రావణ కృష్ణపక్ష తిమిరమ్ములు పుల్కలతో వినన్'² అను ప్రయోగము చీకట్లకు రూపుకల్పించి, వానికి సత్త్వనిర్ణయముచేసి, పుల్కలను మొలకెత్తించిన రమణీయభావ చిత్రము. ఇంతవరకు మనదృష్టిలో పరుచుకొని, విరిసికొనియున్న చీకట్లు ఈ వర్ణనతో మూర్తి దాల్చి కనులయెదుట నిల్చున్నవి.

విశ్వనాథవారి 'కిన్నెరసాని పాటల'లో కిన్నెర దుఃఖమును తెలుపుటకు చేసిన

'బొట్టుబొట్టుకొకవేయియెదలుగా
తరగతరగకొకవేయినోళ్ళుగా
బడలిసీరమై యేడుపుమయమై'

అన్న వర్ణనలోగల భావచిత్రములు కిన్నెర దుఃఖతీవ్రతను కన్నులకు గట్టించును.

'నిదురలో వెన్నెలలు నిశ్చలించాయి'.³ ఇది మల్లవరపువారుచేసిన భావచిత్రము. చీకటికి వేదలవారు పుల్కలు కల్పించినట్లే వీరు వెన్నెలలచేత నిట్టార్పించిరి. కొమ్మణ్ణాణు వినాయకరావు గారు 'మానమ్ముతోన నించికొందును మదీయహృత్పాత్ర'⁴యని నిర్గుణమైనమానమునకు ఆసవ త్యము కల్పించిరి.

కృష్ణశాస్త్రిగారి 'పల్లకి'యన్న ఖండకృతి అపూర్వభావచిత్రములను మోసికొనిపోవు పల్లకి వంటిది.⁵ ఈ శీర్షికక్రింద నున్నపద్యము లై దింటికైదు చక్కని భావచిత్రములు. ప్రాణసంఘటన తనకొరకు పల్లకిపంపినాడనువారైన వినగానే

1. 2. దీపావళి : 3. మదుకిం.
4. హృదయశ్రుతి : (ఖండకావ్య సంపుటి) : 5. వైణాళికులు,

‘వీడనివియోగమునవేగు మ్రోడుమేను
తలిరుతోరణమై సుమదామమయ్యో’ నట.

అప్పుడామె కయిసేసికొన్నవి ‘మొయిలు వసనమ్ములో ప్రొద్దుపొడుపు నగలో’. ఆమె ‘పూల
పల్లకిలో పూలమాల’గా కూర్చున్నది. బోయవాండ్లు ‘ఓహోహో’యనగా

‘వీటివెలుపల మేల్కొనె తోటతెరువు

తోటపోలిమేరకాలువ తొనకెనిదుర.’

పైని పేర్కొన్నవన్నియు విలక్షణమైన భావచిత్రములు. పూలపల్లకిలో తాను పూలమాలవలె
కూర్చున్నదనుట ఆమె సౌకుమార్యమునకు పరాకాష్ఠ. ఈ శీర్షిక చివరిపద్యములో కృష్ణశాస్త్రిగారు
పల్లకి నుడ్రేకించిచేసిన సంబోధనలివి.

‘ప్రణయపల్లకి పల్లకి ! ప్రసవభర వ
సంతపల్లకి పల్లకి ! శక్రచాప
వక్రరేఖ పల్లకి ! మధుస్వప్నశాఖ పల్లకి !’

ఇందులోని భావచిత్రములు ఒకదానిమించినదొకటి. వీణగా, పూలతీగగా, ఇంద్రధనురేఖగా పల్లకి
చిత్రించబడినది. ఈ మూడుచిత్రముల తర్వాత వేసిన ‘మధుస్వప్నశాఖ పల్లకి’యన్నది దృశ్యశక్తి
తునకు సంబంధించినదికాదు. తీయనిస్వప్నమునకు శాఖాత్వము కల్పింపబడినది. వట్టి వృక్షశాఖ
కాక స్వప్నశాఖ యనుటతో ప్రకరణములోని మాధుర్యభావమున కుత్కర్షయేర్పడినది. కనిపించని
కల కవితారూపమున సాక్షాత్కరించినది.

ఈవిధముగా భావకవులు ప్రధానముగా హృదయతంత్రికలను స్పందింపజేయు మెత్తని
భావచిత్రములనే ఆధికముగా ప్రయోగించిరి. విస్తరభీతితో మిగిలినకవులను గూర్చి ప్రస్తావించ
లేదు. ఇక కొందరు కవులు ప్రయోగించిన ఊహాచిత్రములను పరిశీలింతును.

(ii) ఊహాచిత్రములు :

భావచిత్రములు ప్రధానముగా హృదయమునకు సంబంధించినవని, ఊహాచిత్రములు బుద్ధికి
సంబంధించినవని స్థూలముగా అనుకొనవచ్చును. పర్ణవస్తువులతో తాదాత్మ్యముచెందుట కంటె
దూరముగా నిల్చుండి, బుద్ధికి పనికికల్పించి వేసిన చిత్రము లూహాచిత్రములు. భావకవులు ప్రబంధ
కవులవలె మెదడును కిద్రుమనిపించునట్టుగా క్లిష్టకల్పనలు చేయలేదు. క్లిష్టకల్పనలు వీరిలో
ఎక్కడోతప్ప కనిపించవు. వీరు వేసిన ఊహాచిత్రములు చప్పన చిత్తదీప్తి కలిగించునవి. భావ
కవి తాళవృక్షములను బొగ్గుకంటములుగా ఊహించినాడు. ఇది అపూర్వవర్ణన. ఈ వర్ణన

చదివినతర్వాత ఆలోచించిచూడగా కవి వేసినబొమ్మ మన కాశ్యపర్యముకలిగించును. జడివాన 'పాములు వ్రేలాడుపగిది' నున్నదన్నాడు కవి.¹ మరణించిన తనప్రేయసి 'చావుబ్రతుకుల మధ్య విశాలమైన కలలవంతెనగద్దె'నన్నాడు.² ఇంకొకకవి గులాబినిజూచి 'ప్రకృతికాంతాధరరసమ్ము వడియగట్టి పోతపోసినట్లాప్పు'చున్నదన్నాడు.³ అధరోష్ఠమునకు అరుణిమ వర్ణము ఈ సంప్రదాయమును తీసికొని కవి గులాబినిట్లు చమత్కరించినాడు. ఈ వర్ణనలో గులాబి యేరీతిగా ప్రణయోద్దీపకమైనదో సూచితమైనది. దాని రామణీయకము వ్యంజింపబడినది. ఇంకొక కవికి 'ఊగులాడే కడలితరగలు నాగుణామలకోడెల'వలె ప్రాకుచు కనిపించినవి.⁴ ఈ కవికే చల్లని నీడలు 'కాన్సుకొమ్మలలోనఁ జీకటులుముదిరి, ముడులుపడి నేలపై రాలిపడినయట్లు'⁵ భాసించినవి. విశ్వనాథవారి 'కిన్నెరసాని'లోని కిన్నెరవర్ణనలో కిన్నెర 'పదుపుకట్టినలేళ్ళకుదువులా', 'కదలు తెల్లనిపూలనదివోలె', 'వదలు తెల్లనిత్రాచుపడగలా'ఉన్నట్లుగా చేసినఊహలన్నియు ఒక్కొక్కటి ఒక చక్కనిబొమ్మను సాక్షాత్కరించుచున్నవి. కిన్నెరసాని 'పెద్దకాల్య'గా ప్రపహించినప్పుడు ప్రయోగించిన

'బంగారుతీగలో పానకమ్మైపోయె
కొబ్బరిపాలు వాకలుకట్టినట్లయ్యె
వెయ్యావులొకసారి పిదికిన దై పోయె'

అన్నవి ఈ తెగకుచెందిన ఊహాచిత్రములే.

జామవాగారు చక్కలను 'ఆకాశరామ నీళ్లాడుచక్కదనాల బుడతలు'గా ఊహించినారు. జాలిలి రాట్టుముగా, వెన్నెల నూలుగా చక్కని ఊహాచిత్రములు గీసినారు.⁶ ఇంతవరకు నేను చూపినవన్నియు ఒకటిరెండు రంగులతో, రేఖలతో గీయబడినవి. విశ్వనాథవారు రంగులను, రేఖలను ఎక్కువగా వాడిన ఊహాచిత్రములలో నుండి ఒక్క ఉదాహరణ మిత్తును.

'కరకరిక్రొత్తత్రవ్వికరకట్టగఁబోసిననింగిలోనఁ జం
దిరుడనుతూమునఁ మెఱుపుతీవలచెర్వులనుండి దంపతి
స్ఫురదురుచేతమఁ పొలముబోదెలవెంబడిఁ బర్వలెత్తుచుఁ
విరిసిన జాలువెన్నెలలు.....'⁷

1. 2. కవికోకిల గ్రంథావళి : ఖండకావ్యములు.
3. సౌధ దుని ప్రణయయాత్ర : నాయని.
4. కోకిలమ్మపెళ్ళి : విశ్వనాథ.
5. గిరికుమారుని ప్రేమగీతాలు : విశ్వనాథ.
6. స్వప్నకథ. 7. శశిచూరము.

ఇది సాంప్రదాయికదృష్టితో చూచినచో మాలారూపకము. ఈ పద్యమున నింగిలో కట్టబోసి, చంద్రుడను తూమున, మెఱువుతీవలచెరువునుండి, దంపతుల హృదయమనెడు పొలముబోదెలలో పరువులత్రు చంద్రికా ప్రవాహముయొక్క బొమ్మ గీయబడినది ఈ చిత్రణము సంప్రదాయ దోరణిలోనేయున్నను వెన్నెల కీవిధమైన ఊహకల్పనముచేయుట నవ్యాతినవ్యమైనది.

సంప్రదాయమును సృశింపక - దానిని చెనకక - స్వతంత్రరీతిలో భావకవులు భావములో, ఊహలో చూపిన క్రొత్తపోకడలను వైన వివరించితిని. కొన్ని సందర్భములలో ఈకవులు ప్రాచీన కవిసమయములనుకాదని క్రొత్తవి సృష్టించుకొన్నారు. రాయప్రోలువారి 'దానిమ్మపూవంటి తరుణి కెమ్మోవి' నవ్యప్రయోగమే. దువ్వూరివారి 'గులాబీపూలకెనయో కపోలములు' అపూర్వ ప్రయోగమే.¹ ఇది పారశీకకవితాసంప్రదాయమునుండి దిగుమతియైన కవిసమయము. శివశంకర శాస్త్రిగారు ప్రేయసికన్నులను 'అంగ్లభాదామవల రూపహారు'లుగా వర్ణించినారు. ఇది సరిక్రొత్త ప్రయోగము. ఈరకముగా భావకవులలో ప్రాచీనకవిసమయములకు సైదోడుగా సృష్టించిన నూత్నకవిసమయములున్నవి. అయినను అధికముగా ప్రాచీనకవిసమయములకు క్రొత్తరంగులు వేసి ప్రయోగించుటయే జరిగినది. భావచిత్రణలో వీరుచూపిన నవ్యత కవిసమయోల్లంఘనములో చూపలేదు. వీరు వాడినపదములు వేనికవి ప్రబంధవాసనలుకలవైనను, అవి సమ్మేళనముపొంది నప్పుడు నవ్యత తొంగిచూచినది. వీరు గేయములుకాక వృత్తములు. జాతులు సంప్రదాయ పద్ధతిలోనే రచించినను, వానిలో గూడ ఏదోఒక నవ్యతారేఖ ననలెత్తినది.

రచనలో నవ్యత :

1. **శైలీసౌకుమార్యము :** భావకవిత్వము ప్రధానముగా ప్రసాదమారుర్యగుణములు కలది. దేశభక్తికవిత్వమున తప్ప ఓజోగుణ మిందుకనరాదు. అందుచేత ఈ కవిత్వమునకు లలితమధురపదవిన్యాసము, శైలీసౌకుమార్యము, అలతిపలుకుల జిలుగువిరుపులు సహజ గుణములై పోయినవి. ప్రాచీనాంధ్రకవులలో నన్నయవృత్తరచన వీరి నాకర్షించినది. ప్రణయ కవిత్వములోని వృత్తములన్నియు ప్రధానముగా నన్నయశైలిని, కొంతవరకు తిమ్మనాది లలిత కవుల బాణిని పుణికివచ్చుకొన్నవి. దేశభక్తికవిత్వములో గతవైభవస్మరణకు ప్రధానముగా వీరు సీసపద్యము సుపయోగించుకొన్నారు. సీసపద్యము వీరిచేతిలో శ్రీనాథుని గతులను తల పించినది. 'గనుగుసీసము' నెవరో ఒకరిద్దరు వ్రాసిరి. తక్కినఅందరను ఏపాదమున కాపాదము కడనుద్రొక్కు 'గుఱ్ఱపుసీసము'లు వ్రాసినవారే.² 'అమరావతీపట్టణమున', 'ఏరాజు పంచెనో' ఇవట శౌర్యపు పాయసము' మున్నగు అసంఖ్యాకమైన సీసములిట్టివే. ఇంతేకాక వీరు సీసపద్య

1. అంధకావ్యములు : 'అనార్కలి లో'.
2. నన్నయ్యవ్రాసిన సీసములలో ఎక్కువభాగము ఒక పాదములోనికే ఇంకొకటి అణ్ణకొనబోవునవే. వీనిని విశ్వనాథవారు 'గునుగుసీసము'నిరి. ఈ తూకములోనే నేను ఏ పాదమునకది విరిగిపోయి డూకుడుగా సాగిపోవు సీసమును 'గుఱ్ఱపు సీసము' అని చమత్కరించితిని.

ములలో శ్రీనాథాదులవలె గేయగతిని సాధించిరి. కృష్ణశాస్త్రిగారి 'నునుమబ్బులేదున్నకొనలపై సోనలొ, నెలవంక చిరునవ్వు చలువపాట'పంటి పద్యము లిందుకు తారాగణలు. గీతపద్యము నడకలో గూడ భావకవు లపూర్వమైన విరుపులను, జిలుగులను సాధించిరి. దీనిని చందశ్చర్యా సందర్భమున వివరింతును. కొందరు వరుసగా దీర్ఘసంస్కృతసమాసము గుప్పించి చివరికి తెనుగుమాట నతికి చమత్కారము సాధించిరి.

ప్రబలసీరంద్రాభ్రజనితగాఢధ్యాంత
నిబిడ హేమంతరాత్రీకుంతలములలో
చుక్కేలా.' (కృష్ణపక్షము)

భావవైశద్యముకొరకు కొందరుకవు లొకేపదమును మాచీమాచీకి ప్రయోగించిరి.

ప్రణయతరంగిణుల్ ప్రవహించుచోట
ప్రణయలతావళుల్ ప్రాకెడుచోట
ప్రణయపల్లవము లుద్భవమందుచోట.' (ఏకాంతసేవ)

ఈక్రమములోనే దాదాపు ఇంక పండ్రెండు చరణములందు 'ప్రణయ'శబ్దము పునరావృత్తమైనది.¹ ఈ పద్ధతి రాసురాసు వెగటుపుట్టించినను క్రొత్తలో క్రొంజపులూరించినది. కొందరు కవులు కొన్నిభావములను ముక్తపదగ్రస్తరీతిలో ఇట్లు వెల్లడించిరి.

మధురచంద్రికలలో మధురామృతంబు
మధురామృతంబులో మధురరసంబు
మధురరసంబులో మధురభావంబు.' (ఏకాంతసేవ)

ఇంతేకాక 'ఏకాంతసేవ'లో ఒకేభావమును సాదృశ్యపరంపరలతో చెప్పట, ఒకేవాక్యశిల్పమున వరుసగా అనేకపాదములను కూర్చుట కలదు.

భావకవులలో కృష్ణశాస్త్రిగారి చేతిలో ప్రాతశబ్దములే క్రొత్తపరిమళములను, క్రొత్త వన్నెలను సంతరించుకొన్నవి. 'ఏలదేటి చిలుపాట సెలయేటి కెరటాలబడిపోవు విరికన్నెవలపు'; 'కొలిప్రోద్దుకొమ్మెరకొవలో పయనమై పరువెత్తు కోయిలపాట'. 'కారురారికొసలు' మున్నగు వానియందలి అచ్చమైన తెలుగుమాటల కూర్పులో, 'కరుణార్ద్రవీక్షణపరిమళములు' 'విరహ వీక్షణభయంకరమాదురులు', 'చండమృత్యుగభీరగర్జారవములు', 'అగమ్యతమస్యినీగర్భ కుహరాలు', 'హేమంత కృష్ణానంతశర్వరి', 'అంగుళీకిసలయచంచలంచములు' మున్నగు సంస్కృతసమాసముల పోహళింపులో, అపూర్వనవ్యతాభరితమైన కామనీయకము వెల్లివిరియు చున్నది. తెలుగు కవిత్వమున జిలుగునగిషీలకు, 'సన్నపోగారుతనము'న తెంతపీలున్నదో అంత

1. దీనినే అక్కిరాజు ఉమాశాంతంగారు 'పులుముడుదోష'మనిరి.

కృష్ణశాస్త్రిగారు సాధించివారివారు. వీరికై లికిమించిన సౌకుమార్యమును సాధించుటకు ప్రయత్నము చేయుటయనగా మధుధారను జలధారగా మార్చుటయే. అనగా శాస్త్రిగారి భావకృతులు సౌకుమార్య మధుధారములకు చరమసీమలని నా యభిప్రాయము.

2. పదబంధములు : అత్యపూర్వములైన పదబంధములు ప్రయోగించుటలో భావకవి త పరాంకోటి నందుకొన్నది. వీనాడును ఏకవియు శబ్దములను సృష్టించలేదు. ఇకముందు ఎవరైన న సృష్టించినను ప్రభుత్వముద్రపడని నాణెమువలె అది చెల్లుబాటులోనికిరాదు. శబ్దములపై ప్రభుత్వ ముద్రయనగా ప్రజావ్యవహారముద్ర యన్నమాట. ప్రజావ్యవహారములోనో, లేక ప్రాచీనగ్రంథ ములలోనో ఉన్నమాటలనే ఏకవియైనను ప్రయోగించును. ఐనచో పదప్రయోగమున భావకవుల నవ్యతయేమి ? ఆ పాతపదములను బోహళించుటలోనే వీరు క్రొత్తదనము సాధించిరి.¹ వాల్మీకి, కాళిదాసు, జయదేవుడు, నన్నయ, తిక్కన, శ్రీనాథుడు, పెద్దన, వేమన ఈ గ్రంథన కౌశలము వలననే తమ ప్రయోగనవ్యత కనబరిచిరి. నవ్యకవులుగూడ అపూర్వరీతిలో పదబంధ ములను సృష్టించి తమ ప్రయోగప్రియత్వమును ప్రకటించిరి. నావుడు, వెండియు, కొనకొని, సరవి, మానుగ మున్నగు 'పాదపూరణ' పదములను త్యజించిరి.² సాధ్యమైనంతవరకు పాద పూరణాదులకై పూర్వము చేసిన ప్రయత్నమును విసర్జించిరి. ఇక నవ్యకవులలో కొందరు ప్రయోగించిన అతినవ్యమైన పదబంధములలో కొన్నిటి నుదాహరింతును. ఇవి రూపకములు కావచ్చును. లేక కర్మధారయాది సమాసములుకావచ్చును.

(i) కృష్ణపక్షము, వ్రవాసము, ఊర్వళినుండి :

నీలంపునీగ్గు, దరహాసకౌముది. అశ్రుధురులు, హాసమృదులవాసనలు, కొసరుతేనియలు, నెలావిగుసగుసలు, నిర్జీవనిశ్శబ్దము, సురభిశాహ్వానములు, కైశికద్వారాంతనిశ్శబ్దము, రహస్తిరాలు, నిదురచెర, నీలిసీద, కారురాతికొసలు, కార్చిచ్చుమంటయేళ్ళు, వలపుటాకలి, మూగకనులు, వేదనాసుఖము, అరుణారుణాంధగీతి, అమవసకన్నీటిపాట, ఇరుగుగుసగుసలు, ముదుసలి నిరాళలు, పాటరెక్కలు, తీయతేనియబరువు, విశ్వవీణాగళము, విరహవిపంచి, సురభిసౌదామని, నిదురపొదిగిళ్లు.

(ii) దీపావళినుండి :

భాష్యభాషణములు, పూలవెన్నెలలు, మబ్బుకన్నెలు, వలపునివాళి, తేనెతావులబరువు, తలిరుదెదద, జీవితంపు దెదారి, ఆశావిపంచి, మబ్బుకొగిళ్లు, రేయికాటుకకనులు, చంద్రికా వసనము, విరహవిషాదరేఖ, నిసికందిసీరు, తెమ్మెరయూర్పు.

1. 'తవవచరవిన్యాసాః కాపిచార్యవిటాతయః తథాపి నవ్యంతవతి కావ్యం గ్రంథనకౌశలాత్'. —ధ్వన్యాలోకము : 4 వ ఉద్ద్యోతము.
 2. విశ్వనాథప్రభులొకరిద్ద రిద్దవివాదినారు. వీరు నవ్యలేకాక సంప్రదాయవాదులుగూడ కావున ఇట్లు చేసిరి.

(iii) శశీదూతము నుండి :

పోతువెన్నెలలు, పూలదీపము, వెలుగుపోచలు, నులివెచ్చు చిక్కవెన్నెలలు: కల్వపదంతి యూరుపులు, తావిదివ్యయ, వెచ్చవెన్నెలలు.

(iv) సౌభద్రుని ప్రణయయాత్ర నుండి :

తుషారదూతికలు, మేఘపతాకలు.

(v) మధుకీల నుండి :

లేతగుసగుసలు, గాలిబాలిక, తలిరుతురాయి,

(vi) గబ్బిలము నుండి :

జాలివెన్నెల.

(vii) హిమగళము నుండి :

మంచమంట.

విలక్షణమైన కొన్నిటినిమాత్రమే ప్రసిద్ధకావ్యములనుండి ఏరికూర్చితిని. మిగిలిన కావ్యములలో ఇట్టి నూత్నపదబంధములున్నను విస్తరభీతిచే పేర్కొనలేదు.

ఫందస్సు :

భావకవులు వృత్తములను, జాత్యుపజాతులను, మాత్రాచ్ఛందోపదీతములైన గేయములను సమానాత్మిరుచితో సంతరించినారు. గద్యపద్యమయమైన చంపూరీతి రాయప్రోలుతోనే పరిత్యక్తమైనది. భావకవులుగూడ ఈ పద్ధతిలోనే కేవల పద్యగేయకావ్యములు రచించిరి గద్యపద్యముల సమ్మేళనముస్థానే పద్యగేయసమ్మేళనము వీరి ప్రత్యేకత. సౌభద్రుని ప్రణయయాత్ర, గిరికుమారుని ప్రేమగీతాలు, మల్లికాంబ మున్నగునవి కేవలము పద్యమయములు. కృష్ణపక్షము, ప్రవాసము, ఊర్వశి, హృదయేశ్వరి, దీపావళి, ఊహాగానము మున్నగునవి పద్యగేయ మిశ్రమములు. కిన్నెరసానిపాటలు, పకళమాల, యెంకిపాటలు, శశికళ మున్నగునవి కేవలము గేయ కృతులు. వీరిలో శివశంకరశాస్త్రిగా రనేకగతులలో ఆసంఖ్యాకమైన గేయపద్యరూపకములు రచించినారు. కాని ప్రక్రియనుబట్టి ఇవి నాటకవిభాగమున చేరునుకావున వీనిని ప్రస్తావించుటలేదు.

వృత్తములలో ఒకటిరెండు ప్రయోగములు చేసినవారు శివశంకరశాస్త్రిగారు. వీరు మూడు పాదములతో, ' రెండుపాదములతో? వృత్తములు రచించిరి. వృత్తములలో ఇంతకుమించిన ప్రయోగములు జరుగలేదు. గీతపద్యములలో మాత్రము కొన్ని ప్రత్యేకప్రయోగములు జరిగినవి.

1. 'ఆవేదన'లో : 'ఉన్నతభూధరంబు' అను ఉత్పలము.
2. 'ఆవేదన'లో : 'ప్రీతిన్నాడుసుధానమానమగు' అను శార్దూలము :

పూర్వకావ్యములలో తేటగీతి నాలుగుపాదములవరకే పరిమితమైయుండెడిది. ఇంగ్లీషులోని సానెట్ ప్రభావము వలన నవ్యకవులు దీని చతుష్పాదనియతనితొలగించిరి. అయినను సానెట్ లోని పాదనియమమును వీరు పాటించలేదు. భావమెక్కడ విరుగునో అక్కడికే పాదము సమాప్తముగు పద్యతిని వీరు ప్రవేశ పెట్టిరి¹. ఒక్కొక్కమాటు రెండవపాదము మధ్యలోనే ఆవివేసిరి.

‘ఉగ్రరాహుచంద్రార్థబింబగ్రసనము
వోలెనున్నదివాస్థితి—’ (గిరికుమారుని ప్రేమగీతాలు)

కొన్ని సందర్భములలో పద్యమును మధ్యనే ప్రారంభించిరి.

‘.....జయముజయము
లలితనుమనోజ్ఞకావ్యమంజులలతాంత’ (కృష్ణపక్షము)

కొన్ని గీతపద్యములు మనకు వాని ఛందోవిషయకమైనజ్ఞానము లేకుండజేయునట్లుగా రచించిరి.

‘నింగినీడలమెట్లుగా, నీలిమొయిలు
జీలుగువిరుపులుగా, పులుగులుగ, నలరు
లుగ, నలలుగా, కలలుగాగ—’ (ఊర్వశి)

ఇది చదువుచున్నప్పుడు మన మొత్తియొత్తి, అగియాగి, బలమైన వచనము చదువుచున్నట్లు తోచును. ఈ పద్యములోనే ‘కలలుగాగ’ అను పదముపిమ్మట గల ‘సొగయబోని విసివికోని వింతవలపు వేడివేడి’ అను పదములు త్ర్యసగతిలో నడచు గేయగంధమును కలిగియున్నవి. కృష్ణకావ్యగారి ‘అతనిపాట’ అన్న తేటగీతులలో గూడ

‘సందెవేళ, పొలముగట్టు, చల్లగాలి
— — — — —
మొగముగంటి, గనులగంటి, మొగిలుగంటి’ (కృష్ణపక్షము)

అనుపదముల ప్రయోగములోని చమత్కారము వలన త్ర్యసగతి స్ఫురించును. వృత్తములలో ప్రాసస్థానమున అక్షరసామ్యమున్న పదముల అవృత్తివేత సాధించెడి చమత్కారమును భావ కవులు గీతపద్యముల మధ్యలో గూడ సాధించినారు.

‘వచ్చినీమేనొకేసారి వార్షకాభ్ర
లీనసౌదామనీపింగలిమము నంగు

1. ‘నన్నుగని యేరు జాలిచెందంగవండు’ అన్న కృష్ణకావ్యగారి గీతమాలిక 18 పాదములలో తిగవలె సాగిపోవును.

లీవిలూనజపాపాటలిమము చలద

లీగరునోహనశ్యామలిమము తన్వీ¹

సీసపద్యములను పచనగేయములుగా మలచుకొని ఆదై అచ్చువేసి ఇంద్రజాలముచేసినవారు వెంకటపార్వతీశ్వరకవులు.² ఇంద్రజాల మొందుకంటిననగా ఒకరు చెప్పెడివరకు అవి సీసములని స్ఫురించదు. వానిని రచించునప్పుడే ఆ మెలకువ వారికుండుటవలన ఆపద్యములు 'ముమ్మూర్తుల' కమ్మని పచనగేయములవలె సాగిపోవును. మచ్చునకు మొదటి పద్యము.

'నాభారతి తనమనసువచ్చిన పసిపాపలగూడి

తొక్కువల్కులను బల్కుచున్నది.

తనయీడు చిన్నబిడ్డలజేరి

పదములఁ బాడుచున్నది.

తనచెలిక తైలనెల్ల దగ్గఱజేర్చి

యోమనగుంటలాడుచుఁ బ్రోద్దుగెంటుచున్నది.

ఎరువుబొమ్మలఁదెచ్చి పెళ్ళిళ్ళలో

గుఱ్ఱనగూళ్ళనుఁ గూర్చుచున్నది.

ఎప్పుడీబాల భారతీదేవియేయనఁగ బలుకునో

వరాత్పరు బొగడునో—

జగమ్మబొమ్మరిల్లుగ నాడఁగలుగునో

అపుడు పితామహుడేయిపోదును ప్రభు !'

చిత్రమేమనగా ఈ రచనలో ప్రతి రెండవపాదము క్రియాంతముగా నున్నది. అక్కడికి చెప్ప దలచుకొన్న విషయము, భావము సమాప్తమగుచున్నవి. భావమునుబట్టి చరణముల ప్రాస్తవ్యత దీర్ఘత్వము లేర్పడినవి. అందువలన ఇది పచనగేయముయొక్క లక్షణములకు మరింత సన్నిహితమైనది. దీనిని సీసముగా మార్చి చదువుకొందమన్నచో వచ్చెడి చిక్క ఇంతంతకాదు. కొన్ని పంక్తులను సీసముగా మార్చి చదివిన ఇట్లుండును.

“నాభారతి తనమనసువచ్చిన పసిపా

పలగూడి తొక్కువల్కులను బల్కు

చున్నది తనయీడు చిన్నబిడ్డలజేరి

పదములఁబాడుచున్నది తనచెలి”

1. గిరికుమారుని ప్రేమగీతాలు.

2. భావసంకీర్తనము.

దీనిని సీసపద్యముగా చదువుట కెంత క్షేత్రము కావలయునో స్పష్టమైనదనుకొందును. నేను మొదటనే మనవిచేసినట్లు సీసపద్య లక్షణములను దృష్టిలో నుంచుకొని వచనగేయములుగా పఠింప బడుటకు చేసిన రచన యిది. కావున ఈ పద్యములను సీసపద్యము లనుటకన్న వచనగేయము లనుటలోనే సరసత, సార్థకత కలవు.

‘భుజంగ ప్రయాతము’ వంటి ప్రాచీనవృత్తములకు వెల్లవేసి గేయాభాసకలుగునట్లు కొందరు కవులు రచించినారు.

‘లతాంతార్ధ్రారాగములుంబొడు తేటుల్

వసంతము కౌంటిప్రవాహములుండుఁ.’

(ఊహాగానము)

ఇది మాత్రాచ్ఛందస్సు దృష్ట్యా ఖండగతిలో నడచినది. ఇందు ప్రతిపాదములో మొదటిమాత్రను తీసివేసినచో లక్షణముగా ఐదైదుమాత్రలలో నడచును. అయినను నే నుదాహరించిన రెండు పాదములలో తప్ప తర్వాత ప్రతి రెండు పాదములకు ప్రాసము, యతి పాటింపబడినవి. మొదటి గేయఖండములో 7 పాదములున్నవి. రెండవదానిలో 8 ఉన్నవి.

ఇక భావకవుల గేయములలో ప్రధానమైన గతివచుత్కారమును, లయ విన్యాసమును వివరింతును.

ఖండగతి :

భావకవులు రచించిన గేయములలో అధికభాగము ఐదైదుమాత్రల ‘ఆవృత్తు’లతో నడచు ఖండగతిలోనే యున్నవి. ఎంకిపాటలలో ఏ కొన్నియో తప్ప అన్నియు ఈ గతిలోనే కలవు. కృష్ణశాస్త్రిగారి గేయములుగూడ అధికభాగ మీ గతిలోనే కలవు. ఇది ద్వీపపదకు, సీసమునకు సన్నిహితమైనదగుటవలన, భావకవులు మొదట పద్యములతోనే తమ కవితాసాధనము ప్రారంభించినందువలన, ఈ ఖండగతి అనుకొనకుండ వారిని వశపరుచుకొన్నది. ఖండగతిలోనే పాద సంఖ్యతో, మాత్రాధిక్యముతో, మాత్రాలుప్రతితో ఈ కవులు సాధించిన నవ్యతను పరిశీలింతును.

కిన్నెరసాని పాటలలో అధికభాగము ఖండగతియే కలదు. ‘కిన్నెర నడకల’లో మొదటి రెండుపాదములు 5 + 5 = 10 మాత్రల చొప్పున నుండి, తరువాతి 3 పాదములు ఇరువదేసి మాత్రలు కలిగియుండును. ఈ భాగములో ఒక్కొక్క గేయఖండములో ఐదేసి పాదములున్నవి. ‘కిన్నెరనృత్యము’లో ఈగతిలోనే 7 పాదముల గేయఖండములున్నవి. మొదటి 4 పాదములు పదేసి మాత్రలతో, అయిదవది 20 మాత్రలతో సాగిపోవును. 8 వ పాదము

‘నటనాలు మొదలెట్టె + నే + క్రొన్నీటి

తుటుములా కదలాడెనే’

అని యుండును. ‘మొదలెట్టె’ వేరకు 5 + 5 = 10 మాత్రలున్నవి. ‘నే’ తర్వాత మూడు మాత్రల కాలము దీర్ఘముతీసి ‘క్రొన్నీటి’ యందుకొనవలసియుండును.

‘నటనాలు మొదలెట్టెనే (తకిట) క్రొన్నీటి
తుటుములా కదలాడెనే.’¹

ఈ మూడుమాత్రలకాలము దీర్ఘము తీయగా చిత్రమైన తూగువచ్చును. కిన్నెరసాని పాటలలో, కృష్ణశాస్త్రి మున్నగువారి గేయములలో ఈవిధమైన విరుపు లనేకములున్నవి. ఈ పద్ధతి తెలంగాణములో ప్రసిద్ధమైన గౌరమ్మ పాటలలో¹ ఉన్నదే. విజయరాఘవుని యక్షగానములో

‘.....
పడసేవాడుగాడే - ఓ చెలియ
పడసేవాడుగాడే’

వంటి పాదములలోను ఇది కన్పడుచున్నది. ఈరీతిని చేపట్టి భావకవులు వివిధరసభావములను మెప్పించిరి.

‘కిన్నెర సంగీతము’లోని గతి పైరీతిలో నున్నది. కాని ప్రతి గేయఖండము ఆరారు పాదములు కలిగియున్నది. మొదటి రెండుపాదములలో ఇరువదేసి మాత్రలు, మూడునాలుగుపాదములలో పదేసిమాత్రలు, చివరి రెండుపాదములు పైన పేర్కొన్నరీతిగా నడుమ విరుపులు కలిగియున్నవి.

‘గోదావరి సంగమము’లో ఈ గతిలోనే గొప్ప చమత్కారము సాధింపబడినది. ప్రతి గేయఖండములో 8 పాదములున్నవి. అది యిట్లు సాగును.

“గోదావరీదేవిగుండె జలజలలాడి
ఆదగొని మనసు కదలాడీ జాలి
పాదులో పెల్లగిలిపూడీ కిన్నెరా
గేదంగితెల్లరేకెత్తుక్రొత్తరగలో
చాదుకొని పెనుతరగలూగే ఆవాగు
నాదుకొనియామె వగసాగే.”

ఇందులో రెండు, మూడు, అయిదు పాదములలో విరుపులు ప్రవేశపెట్టబడినవి. రెండవపాదములో ‘కదలాడీ - జాలి’ కి మధ్య మూడుమాత్రల కాలము, మూడవపాదములో ఒక్కమాత్ర కాలము దీర్ఘము తీయవలసియుండును. 5 వ పాదములో ఒక్కమాత్రకాలమే పొడిగించవలసియుండును. ఈవిధముగా మాత్రాలు ప్రదేశి దీర్ఘముతీయుటతో రాగభావములకు మంచి అవకాశము లభించినది. ‘కిన్నెరవై భవము’లో చివరిపాదమునకు ముందుగల విరుపు 5 మాత్రల కాలము నాక్రమించుకొన్నది.

1. ‘నానోమునీకస్తునేగౌరమ్మ నీనోమునాకియ్యనే’.

‘మెరసిందికిన్నెరా (తకతకిట) ఒడ్డుల్లు
ఒరిసిందికిన్నెరా.’

అబ్బూరివారు ఈ 5 పాదముల గేయఖండములో మొదటి రెండుపాదములు ఇరువదేసి మాత్రలతో, మధ్యలో రెండుపాదములు పదేసి మాత్రలతో, చివరిది మరల ఇరువదేసి మాత్రలతో నడపినారు.¹ వీరి ‘సరోజినీదేవి’ అను గేయము ఖండగతివాసనగల వచనగేయము

‘తొలిప్రొద్దురేకలు
పులుగులకేకలు
తలనూపు మోకలు
కడలేని బంగారుగనులు; సరోజినీగానశకలములు.’

ఇందులో మొదటిపాదమున ఒకమాత్ర, రెండవదానిలో రెండు, మూడవదానిలో ఒకటి, చివరిదాని యందు మధ్యలో ఒకటి చేర్చినచో ఖండగతిగా మారును. వీరి ‘పృథివీప్రశంస’, ‘అంద్రవీర కంఠీరవ’ అను గేయములలో ఈవిధముగా మాత్రలు పెంచినచో ఆవి ఖండగతిలో చేరును. లేకున్న లయభంగము జరిగినట్లనిపించును.

ఈ గతిలోనే మాత్రాధిక్యముతో గతివైవిధ్యము సాధించిన గేయములు కొన్నియున్నవి.

‘కడలినట్టడుగుపొడ + ము
ముత్తయమ : నీడుకాం + తికా
బడయగను మునుగవలె + నా
వలలెన్నోపన్నవలె + నా—’

దీనిలో ప్రతి పాదముచివర ఒకటిరెండు మాత్రలు పెంచుటతో లయలో మంచి తూగువచ్చినది.²

మత్తాలసరములోవలె ఖండగతిలో గూడ చివరిపాదము సగముమాత్రమే రచింపబడిన గేయములు కొన్నియున్నవి.

‘జలరాశికద్దరినె మిలమిలా మెరిసేటి
జలజమ్ము సౌరభమె వలచాను.’³

కవికొండలవారు ‘సయ్యాటా, తియపాటా’ అను గేయమున మొదటి రెండుపాదములలో ప్రతి పాదము పిమ్మట ఈ రెండు మకుటములను చేర్చి లయవైవిధ్యము సాధించినారు.

1. ఊహగానము : ‘తిక్కనసోమయాజి’.
2. ‘అశయము’ : కవికొండల : ‘వైతాళికులు’ నుండి. వీరి ‘నావపైపిల్ల’ అను గేయ మీ రీతిలోనే రచింపబడినది.
3. ‘అశాశార’ : మల్లవరపు : కల్యాణ కింకిణీలో

‘నల్లన్నిమట్టికి - తెల్లన్నినురువుకూ - సయ్యాటా
నదిపిల్లపాయకూ - ఉదధికెరటానకూ - తియపాటా.’¹

తర్వాత సాగిన చరణములలో ఈ ‘సయ్యాటా తియపాటా’యను మకుటప్రసక్తిలేక గేయము సరళముగా నడచిపోవును.

రాయప్రోలువారు ‘ఓభామా’అను మకుటము పునరావృత్తితో చతురస్రగతిలో గేయము నడపినట్లే, తల్లావజ్జలవారు ఖండగతిలో ‘ఓనాథా’అను మకుటము పునరావృత్తితో నడపిరి.

‘చల్లనొసాయాన్న - మోనాథా
చక్కనొ మార్గాన - ఓనాథా (వకుశమాలిక)

కృష్ణకాత్రిగా రీగతిలో వ్రాసిన ఒక గేయమునకు ముందు ఆధికాక్షరముచేర్చి చమత్కారము చేసిరి.

‘సీ
కనురెప్పకొనలనొక చినుకైనకదలనీ’

ఇందులో ‘సీ’ అని కొంతసేపాగి ‘కనురెప్పం’ నందుకొనవలెను. అట్లుకాక నీకను + రెప్పకొ + నలనొక + చినుకై + నకదం + సీ అను ధోరణిలో చదువుకొనుచుపోయినచో ఇది చతురస్ర గతిలో చేరును. కాని దాని తర్వాతనే యున్న

‘ప్రళయకాలానంతభయదపాధోరాశి
వలె విశ్వమెల్లముంచెత్తుసుమ్మా’

అన్న పాదము లందుకు ప్రతిబంధకములు. ఇవి ఖండగతిలో నున్నట్లు స్పష్టముగదా. ఇక త్ర్యస్రగతిని గూర్చి వివరింతును.

త్ర్యస్రగతి :

ఇది 3, 3 మాత్రల ఆవృత్తిలో నడచుగతిగల చందస్సు. దీనిలోగూడ ముత్యాలసరములో వలె చివరిపాదమున కొన్నిమాత్రలు తగ్గింపబడిన సందర్భములున్నవి.

‘ఈ బ్రదుకున విఫలమైన ఈప్పితములు స్వర్గసీమ
మరలపూచి సఫలీకృతమై విలసిల్లున్.’²

4 పాదములు సమానముగా వ్రయోగింపబడినపున్నవి.

1. విశాంవిశ్వము : కవికొండల.

2. మదుకీం :

'లేతలేత తీగవోటి పూతపూచెను
తేనెమారు చిన్నిపూలు తేరిచూచెను
మందమలయవాయువోటి మలసివీచెను
అందమైనపూలు తమసుగంధమొసగెను.'¹

ఈ గేయములో ప్రతిపాదమున 9 + 9 + 9 + 9 + 9 + 9 + 9 + 1 = 19 మాత్రలున్నవి, చివరికి లఘువుఁడుటతో పాదము చమత్కారముగా విరిగినది. ఈ పాదము లెంతపొడవుగా నున్నవో, అంతపొట్టిగా నున్న త్ర్యస్రగతి గేయములుగూడ కలవు.

'మెట్టుమెట్టు రాతిమెట్టు
కారునల్ల రాతిమెట్టు.'²

ఈ గేయమున ప్రతిపాదములో 8 + 8 = 16 మాత్రలే యున్నవి.

ఖండగతిలో చేసినట్లుగానే ఈ గతిలోగూడ ప్రతిపాదమున ఒకమాత్ర పెంచి క్రొత్త ఊపు సాధింపబడినది.

'అవితారలు—యుగాలనుండి
ఆ నిర్ణరపథాలనిండు
హసితోదయసుధాలవాలు.'³

ఈ గేయములో చివరి 'డి', 'డు', 'లు' అనుమాత్ర లధికములు. వీనిమీద ఒక్క నొక్కునొక్కినగాని తర్వాతి పాదమును పలుకుటకు వీలుండదు.

ఖండగతిలో వలెనే త్ర్యస్రగతిలో చివరికి విరువులు ప్రవేశపెట్టబడిన సందర్భములున్నవి.

'అనిశమునాకొరకుమీర
లనుభవింతుచున్న బాధ
అవగతంబైనాకు, కాని
తాకుడునాథా—నాకోసము
తాకుడునాథా.'

(వక్రకమాలిక)

'తాకుడునాథా' తర్వాత 4 మాత్రల కాలము ఊపిరిదీసినగాని లయ సరిపోదు. ఇది 5 పాదముల గేయఖండమగుట ఇంకొక విశేషము.

ఈ గతిలో మల్లవరపువారు కొన్ని చమత్కృతిమంతమైన ప్రయోగములు చేసినారు.

1. 'అమరత', 'సామ్యము'
2. 'మెట్టు': బాపిరాజుగేయము: 'వైతాళికులు'.
3. 'రెండులోకాలు': హిమగళము.

‘తూగాడుతరంగాల
 నూగాడురాగమాల
 ఏగాలిమర్మరాలరేగెనో
 ఏదూరతీరాలమ్రోగెనో.’¹

ఇందులో ‘తూగాడు’ అనుపదమున 5 మాత్రలే యున్నవి. కాని యిది (3 + 2) ఆరుమాత్రలుగా వదువుకొనవలెను. అనగా ‘తూ’ అన్నదానిని సాగదీసి ఒక్కమాత్రకాలము పెంచి చదివినచో ఇది త్ర్యంశ్రునగతిలో చేరును. తూగాడు, నూగాడు, ఏగాలి, ఏదూర అన్న పాదములన్నిటిలో ఈవేధముగా (మొదటి అక్షరమును మాత్రమే) సాగదీసి చదివినచో స్వరదైర్ఘ్యమువలన హోయ, లయవైచిత్రి చేకూరును. దీనికి విభిన్నముగా ఇంకొక గేయము వీరే రచించిరి. దానిని పేర్కొందును.

‘ఏనాటిదీ రత్నపేటి
 కావాసిత` దివ్యపీఠ
 ఈనాటికితెరచి మీటి
 తీవుణాల : నా బ్రదుకున.’²

ఈ విధముగానే మిగిలినగేయము సాగిపోవును. పై పాదములలో మొదటిది మాత్రమే ఒడు దొడుకుగా నున్నది. మిగిలిన మూడు 3, 3 మాత్రలతో విరిగిపోవు గణములే. మొదటిదానిలో ఒకమాత్ర పెరిగినది, దీనిలో ‘ఏ’ను చదువునప్పుడు ఏ, ఏ లకు మధ్యగల స్వరమును పలికి గణాలున ‘నా’ అందుకొన్నచో ఒక వింత తూగువచ్చును. తాళలయభంగముకాదు. వీరే ‘కీలాంజలి’ అనుగేయమున 4 పాదముల ఖండములో A, B, A, B పద్ధతిని ప్రవేశపెట్టిరి.

‘స్మృతిలోకం	A	6 మాత్రలు
తలుపుతెరవకే	B	8 మాత్రలు
చితిమంటలు	A	6 మాత్రలు
పైకిపర్చునే ³	B	8 మాత్రలు

ఇది రాయప్రోలువారి ‘పదవే చెలికాళ్ళ గజ్జియల్’ అనుగేయమును పోలియున్నది. ఆ పాదము లోని సగముభాగము ఇందులో ఒక పాదమైనది. రాయప్రోలువారి పై గేయమును నేను చతురస్ర గతిలో చేర్చితిని. దీనినిగూడ

‘స్మృతిలో + కం తలు + పుతెరవ + కే’

అని చతురస్రగతిలోనికి దింపవచ్చును. కాని కవిఉద్దేశమదికాదు. స్మృతిలోకం, చితిమంటలు అన్నపిమ్మట కొంత ఊపిరితీసికొనుట అవశ్యకము. లయద్వైప్య చక్కని ప్రయోగమిది. బసవ

1. కళ్యాణకింకిణి: ‘వచ్చు’; 2. 3. ‘కళ్యాణకింకిణి: ‘ఈనాటికి’, ‘కీలాంజలి’.

రాజు అప్పురావుగా రీత్యస్రగతిలో రచించిన గేయమున నాలుగుపాదములలో చివరిపాదమును ముత్యాలసరములోవలె త్రుంచి 'పగడాలదండ' అని నామకరణము చేసినారు.

'జలజలమనిపాతెడునీ
సెలయేటిదరింగూర్చొని
విలపించెదవేలనిటులు
చెలియచెప్పవే.'¹

ఇది గురజాడవారి ముత్యాలసరమునుజూచి పెట్టినపేరు. కాని యీపేరు వీరి యీ రచనతోనే ఆగిపోయినది.

చతురస్రగతి :

ఇది 4, 4 మాత్రల గతిలో నడచు ఛందస్సు. కిన్నెరసాని పాటలతో ఈగతి సమమాత్రాకముగా, సమపాదముగా ప్రయోగింపబడినది.

'ఊగులాడు కెరటాలనావుకొన
సాగులాడుతరగల్లు నిల్చుకొన
ప్రాకిపోవుతనగుణము చంపుకొన
చాలకచాలకచాలకచాలక.'

(కిన్నెరదుఃఖము)

తల్లావజ్జులవారు ఈగతిలో రచించిన పాదముల చివర 'ప్రియురాలు' అనుమకుటము పునరావృత్త మొనర్చి నవ్యత సాధించిరి.

'వార్తచేరగనె ప్రియురాలు
వచ్చెనెదురుగా ప్రియురాలు'.

(వకుళమాలిక)

దువ్వూరి రామిరెడ్డిగారు 'ఆమనినిషా' అను గేయములో కొన్నిచోట్ల మాత్రలను పెంచి వ్రాసిరి.

'జాగ్రత్త : జాగ్రత్త : మాయజగత్తని
శాస్త్రములెల్లనువిప్పెదవు
భాగ్యముఘోగము చంచలమంచును
బైరొగిధర్మముఁ జెప్పెదవు.'

దీనిలో మొదటిపాదమున రెండు 'జాగ్రత్త'లలో రెండుమాత్రలు పెరిగినవి. చివరిపాదమున 'బైరొగి'లో ఒకటి పెరిగినది. ఇది ఉద్దేశపూర్వకముగా లయవైచిత్ర్యము కొరకు చేసిన

1. 'కామాసుర' (గేయము) : గ్రంథాలయనర్వస్యము : సంపుటి 1 : సంఠిక 8 : 1915.

ప్రయోగమే. దీని నెత్తుకొనునప్పుడు మొదటి అక్షరమగు 'జా'ను సగము మ్రింగవలెను. 'జై రాగి'లో 'జై' తర్వాత 'రా'ను వెంటనే అందుకొనవలెను. అప్పుడు లయభంగము జరుగక పోవుటయే కాక విచిత్రమైన 'ముక్తాయంపు' వినిపించును.

తెలుగులో ఈ 'గతి' క్యవిత్రుగా ప్రయోగింపబడినది.

మిశ్రగతి :

మిశ్రగతి 'ముత్యాలసరము'గా నవ్యకవిత్వమున ఆశేషవ్యాప్తిగాంచిన మాత్రాచ్ఛందస్సు. ఏక్షణమున గురజాడవారు దీని నాంధ్రభారతీగళమున కై సేసిరో అప్పటినుండి యిది ఆనంతర కవులందరకు ఆరాధ్యమైనది. రాయప్రోలువారు దీని ననుసరించిన ప్రథములలో ఒకరు. విశ్వ నాథవారు 'కోకిలమ్మ పెళ్ళి' సాంథము ఈ ఛందములోనే రచించిరి. అబ్బూరి, దేవులపల్లి, వేదుల, నండూరి, బసవరాజు మున్నగుకవులు కనీస మొక్క ముత్యాలసరమైనను కూర్చిరి. అందువలన ఈ గతిలో సాధింపబడిన వైచిత్ర్యాలను మాత్రమే పేర్కొందును. దువ్వూరివారి రెండు గేయము లీ సందర్భమున గణనీయములు. మొదటిది-

'గాలియడుగుల నెవరికోసరము
 ఓమోహశీలా
 కదలివచ్చితివీనిశీధమున.'¹

ఇందులో 'ఎవరికోసరము' తర్వాత 4 మాత్రల కాలము ఊపిరితీసికొనవలసియుండును. ఇది రెండుపాదముల మధ్యలో చేసిన విరుపు. రెండవగేయములో నాలుగుపాదములు సమమాత్రలతో సాగదీసినపిమ్మట నాల్గవదానిని విరిచి ఒక 5 మాత్రలగణము, ఒక 4 + 5 = 9మాత్రలగణము విడివిడిగా ప్రవేశ పెట్టబడినవి.²

"సందెవేళలఁ టాలజేకులు
 క్రిందికురలగఁ గాంచికాంచి మ
 రందబిందులు కన్నుఁదమ్ముల
 ఊండఁటొగిలెదు ప్రకృతిచేష్టకు
 కామిని
 సుందరగామిని."³

ఇందులోని గతి 'కామిని'వర కేకధాటిగా సాగిపోవును. 'కామిని' పిమ్మట విరువున్నది. ఈసంది కాలములో 5 మాత్రలకాలమాగి 'సుందరగామిని' అని అందుకొనవలసియుండును. మంగళ హారతుంలో అనేక మీ పద్యాలలో వ్రాయబడినవి కలవు.

1. 'అభిసారిక': ఊదకావ్యములు.
2. ఒక్కగణముమాత్ర మీ గేయములో ఇందు కవనాదముగా నున్నది (అప్పరఃకామిని అనునది).
3. 'అగంతుతి': ఊదకావ్యములు.

మిశ్రగతిలో మొదట రెండుమాత్రలు పెంచి వ్రాసిన గేయరీతికి అబ్బూరివారి 'పూజా శిరీషములు' చక్కని ఉదాహరణము.

'పూజాశిరీషములేరుకొంటివి	A
పోయివచ్చెదొ ? జవ్వసీ	B
తేజోవీలీనద్యగంచలమ్ముల	A
తేటిమాచెదవెవ్వని ?	B

ఈ గేయములో మొదటిపాదమున "పూ" అన్న రెండుమాత్రలు, మాడవపాదములో 'తే' అన్న రెండుమాత్రలు అధికముగా ప్రవేశించినవి. వీనిని లోలోపల గబాలున చదువుకొని 'జాశిరీష' యని, 'జోవీలీన' యని ఎత్తుకొన్నచో లయభంగము జరుగదు. ఈ గేయముంతట రెండవన్నాల్గవ పాదముల కంత్యప్రాసము పాటించుట ఒక ప్రత్యేకత.

వచనగేయము¹ :

భావకవులలో వచనగేయములు వ్రాసినవారిలో కవికొండల, రామచంద్రఅప్పారావు, మల్లవరపు, దువ్వూరి పేకొనదగినవారు. కవికొండలవారు 'నక్కాసామిగాడు' అను వచన గేయమును 1939లోనే రచించిరి.² దీనిని 'వచనగీతిక'యని వారే స్వయముగా వ్రాసికొన్నారు.

“నక్కాసామిగాడు
 వాడొకమాలవాడు
 రాజుగారికవతంలో పాలేరువాడు
 వాడుపోయాడు
 — — — — —
 'దెందులూరు' కాడాక్కుండావెళ్ళిన మెయిల్నీ
 ఆగిన మాప్యా సెంజరురయిల్నీ
 రెండింటినీకూడామఱచి
 స్థాయి — — — — —
 ఆ కథలో లీనమైపోయినాం
 ఆకబుర్లలో కలసిపోయినాం
 ఆకాడే ఉండిపోయినాం
 రేయి. — — — — —”

ఈవిధముగా ఈ గేయము సాగిపోయినది. రచన శుద్ధవ్యావహారికములో నుండుట, చమత్కార మైన అంత్యనియమములుండుట, పాదవిభాగము ఆధునిక వచనగేయములవలె నుండుట - ఈ గేయములోని ప్రత్యేకత.

1. 'వచనగేయము' స్వరూపస్వభావములనుగూర్చి ముందుముందు చర్చింతును.
 2. 'నక్కాసామిగాడు' : కృష్ణావపత్రిక : 1938 జూన్ 17.

1988 లో మల్లవరపువారు ప్రచురించిన 'కళ్యాణకింకణి'లో 'స్త్రీ' అను శీర్షికతో చక్కని వచనగేయమున్నది. ఇది శ్రీశ్రీ 'కవితా : ఓ కవితా' అను గేయమును పోలియున్నది.

'ఓనవయువతీ ఎవతెవు
నీవీరాత్రినన్ను మేలుకొల్పావు.'

ఇట్లున్నది దీని ఎత్తుగడ. ఇవి మాత్రాచ్ఛందోవాసన అంతగాలేని పాదములని స్పష్టము. ఇట్టివి మరికొన్ని యున్నవి. వీనిలో మధ్యమధ్య మాత్రాచ్ఛందోరీతులు తొంగిచూచినవి.

దువ్వూరి రామిరెడ్డిగారు 1921-25ల మధ్య చేసిన రచనల సంపుటియగు 'నైవేద్యము'లో 'లాతీ' అను వచనగేయమున్నది.

'ఎవరురా నావీణాతంత్రుల
నిట్టుల సళ్ళించిపెట్టిరి ?
ఎవరురా నాగంగాశ్చిర్ణము
నిట్టుల గలయంపిచల్లిరి.'

దీనిని ప్రయత్నించి చతురస్రగతిలోని కీడ్లవచ్చును. కాని స్థూలముగా వచనగేయమువలె కన్పించు రచనయిది. వీరి 'అనందసత్రము' అనుగేయముకూడ మాత్రానియమములేవి వచన గేయగంధముగల రచన.¹ ఈ సంపుటిలోనేయున్న 'మోపాసీప్రకృతి' అనుగేయముకూడ ఇట్టిదే.

'ఓరె ! నా జీవనశుక్లంబు
పాఠెఁగూలంకషపూర్ణముగ
జాఠెరా, పరలోకజీర్ణతటంబు
పూరసంఘర్షణశీర్ణముగ.'

ఇవి రవీంద్రుని Blank verse గేయముల ప్రభావముతో చేసిన రచనలనిపించును.

రామచంద్రఅప్పారావుగారి 'రక్తవిహారము' అను గేయము కొంతదూరము వచనగేయమై సాగి, మధ్యలో తేటగీతిగా మారి, మరల వచనగేయమై, కడకు శీతముగా ముగియును.

"నేభయంకరకాముకుడ
నాకరాలచితిని
కన్యకలు వెన్నవలె కరగిపోదురు;

1. నైవేద్యము.

అట్టిననుసీవు
మోహపాశాలవలన
పొర్లుకెరటాలనుదుగు కేశాలవలన
సొగసువలన ఆకర్షించి శాసించువు

రెండుగులాబిపూలవోలె
కాల్యకెసురీది
ఈ చంద్రికారహానిశీధిలో, రహః కేశిలో
కలసిపోదము.

తప్తశోణితస్నాతములైనగాని పూలు
యుగయుగాలను తావిముంచబోవు.'''

పైన గీట్లుగలభాగములు తేటగీతిపాదములు. మిగిలిన గేయమంతయు వచనగేయనదృశమైనదే.

విశ్వనాథవారు 'శృంగారవీధి' చివర 'రాధిక'యను శీర్షికతో వచనములు వ్రాసినారు.

'ఓయి! నాథుడా! నీయెడల నామనస్సే నిత్యాశంకిగాని నీ ప్రణయకుసుమము నా యెడల ననారవమోయి! నీ ప్రేమవాహిని నాయందు అనావర్తమోయి'. ఇవి వెంకటేశ్వరవచనముల ధోరణిలో రచింపబడిన విన్నపములవలె కనిపించినను, ఆనాడు ఉదీయమానముగానున్న వచన గేయప్రక్రియయే ఈ రచన కూపిరులాడెనని ఊహింపవచ్చును.

అభ్యుదయ కవితాయుగమున శిష్టా, నారాయణబాబు, పతాబి, శ్రీశ్రీ మున్నగు కవుల చేతిలో సహస్రాంశలములతో మెరసిన వచనగేయమునకు భావకవిత్వయుగములోనే - ఇరువదవ శతాబ్ది మూడవపదిలోపుగానే - బీజావాపము జరిగినట్లు తేలినది.

భావకవిత్వములోని ప్రధానశాఖలను గూర్చి, వానిలోని వస్తుభావరచనల నవ్యతను గూర్చి చేసిన విశ్చలపరిశీలన మింతటితో ముగిసినది. భావకవిత్వములో దాదాపు ఇరువది ముప్పదిమంది ప్రతిభామహితులైన కవులున్నను వారి ప్రతినిధుల రచనలనే ఉదాహరణములుగా తీసికొంటిని. అంతమాత్రమున మిగిలికవుల రచన లుదాహరణయోగ్యములు కావని తాత్పర్యముకాదు. గ్రంథ విస్తరవీరిచే అన్నిటిని పేర్కొనలేదని మరల మనవిచేయుచున్నాను.

సప్తమ ప్రకరణము

అభ్యుదయ కవిత్వము

‘సంధ్యచివురాకుదోనెలో చల్లనైన
తుహినబిందువునా చుక్కతోచెనంత
విరహదావానలజ్వాల వేడివెతల
వలపులోలికించు తీయనితలపుభాతి’¹

అని ప్రణయానుభూతికి, ప్రకృతివర్ణనకు లంకెవేసి భావకవితామార్గములో విహరించినారు. తమకుముందున్న భావకవిప్రముఖుల ప్రభావముతో అనుకరణశీలమైన రచనలు చేసినను, ఈ కవుల ప్రతిభ నిపురుగప్పిన నిప్పువలె అవకాశముకొర కెదురుచూచుచుండినది. భావకవిత్వముపట్ల సహజముగా వీరిలో కలిగిన విముఖత్వము, క్రొత్తదనము కావలయునను కాంక్ష, పాశ్చాత్య సాహిత్యములోని అతినవ్యరీతుల ప్రభావము, భారతదేశరాజకీయసాంఘికరంగములలో జరుగుచున్న మార్పులు, ప్రపంచరాజకీయపరిణామములు - ఇన్ని ప్రభావములు కలిసి ఈకవులహృదయములలో గుడుసుక్కు తిరిగి, కొంతకాలమునకు క్రొంగొత్తప్రయోగముల రూపములో వెలువడినవి. ఈకవులలో ఏ యొక్కరును మొదటిదశలో ఒక ప్రత్యేకకవితోద్యమమునకు చెందినవారుకారు. అలజడియే ఊపిరిగా, తిరుగుబాటే ధ్యేయముగా రచనలుచేసినవారు. చందస్సులో శిష్టా, పలాభి ; వస్తుభావములలో శ్రీశ్రీ, నారాయణబాబు తిరుగులేని తిరుగుబాటును లేవదీసినారు. వీరి తిరుగుబాటుతత్వమును గూర్చి తెలుపుటకుముందు పాశ్చాత్యసాహిత్యరంగములో వెలువడిన కొన్ని ముఖ్యమైన నవ్యకవితాదోరణులను పరిశీలింతును.

పాశ్చాత్యసాహిత్యరంగములోని

నవ్యకవితాదోరణులు :

పాశ్చాత్యసాహిత్యరంగములో ప్రాస్సుదేశము అనేకనూత్నకవితారీతులకు ప్రయోగశాంపందిది. కాలానికవాదమునకు వ్యతిరేకముగా ఈ దేశములో అనేకకవితాదోరణులు తలరెత్తినవి. ముఖ్యముగా చిత్రకళలో జరిగిన కొన్ని ప్రయోగములు క్రమశః సాహిత్యమునకు అనువర్తితమైనవి. ప్రాస్సులో ఈ శతాబ్ది తొలిదశకమున పొడసూపిన కళాసంబంధమైన ఉద్యమములలో క్యూబిజము, ఇంప్రెషనిజము, సింబాలిజము పేర్కొనదగినవి. చిత్రములను బుద్ధికందునట్లుగాక కంటికి కనిపించునట్లు చిత్రించుట ఇంప్రెషనిజము ధ్యేయము. దూరముగా నున్న ఆడవిని చిత్రించవలెనన్నచో చెట్లను ఆకుపచ్చగా; నీడలను నల్లగా చిత్రించుట సంప్రదాయము. ఇంప్రెషనిజము దీనిని త్రోసివేసినది. ఈ తెగకు చెందిన చిత్రకారుడు చెట్లను Purple (ఎరుపు) వర్ణములో, నీడలను నీలిరంగులో చిత్రించి నవ్యతను ప్రదర్శించినాడు. సుదూరాటవులలోని చెట్లు ఎరుపువన్నెలో, నీడలు నీలిరంగులో కనిపించుట ప్రత్యక్షానుభవమునకు సన్నిహితమైన లక్షణము. సంప్రదాయముకన్న ప్రత్యక్షానుభవమునకే ప్రాధాన్యమిచ్చిన

1. నమదర్శిని : ఊగదిసంచిక : 1980.

ప్రయోగమిది. ఇది సింబాలిస్టు ఉద్యమమునకు సైదోడుగా పుట్టినఉద్యమమే. ఇంపెషనిజము తర్వాత ప్రాచీన కళారంగములో శిరసెత్తిన ఉద్యమము క్యూబిజము. దీనికి పికాసో నాయకుడు. సిగ్రోకళ ప్రభావముతో వెలువడిన ఉద్యమమిది. దృశ్యప్రపంచమును 'Cubes'(కోణాకృతులు)గా విడదీసి చిత్రించుట ఈ ఉద్యమలక్ష్యము. ఈ తెగ చిత్రకారులకు వర్ణమేళనముపై, రేఖావిన్యాసముపై శ్రద్ధయుండదు. ప్రకృతిలోని 'అపురూప'మైన అంశములను చిత్రించుటలోనే వీరికి ఆసక్తి మెండు.¹ మొదట Geometrical figures (రేఖాకృతుల)తో ప్రారంభమైన క్యూబిక్ చిత్రకళలో క్రమముగా Pictorial Lyricism (చిత్రరూపములో మౌనసంగీతము), మార్మికత పొడసూపినవి. స్పష్టతకు దూరమై భావవైశద్యము కోల్పోయినను ఈ చిత్రకళ వాద్యసంగీతమువలె హృదయ స్పందకమైనది. ప్రథమ ప్రపంచయుద్ధముతో ఇది ఆగిపోయినది. యుద్ధానంతర మీకళారీతిలోని అంతస్సారము సరయలిజములో లీనమైపోయినది. కవితారంగములో ఈ యుద్యమములు ప్రత్యక్షముగా వెలువడకున్నను, పరోక్షముగా వీని ప్రభావము నవ్యకవులపై ప్రసరించినది.

ఫ్యూచరిజము : (భవిష్యద్వాదము)

1909లో ఇటలీలో మెరినెటి (Marinetti) అను రచయిత నాయకత్వములో Futurist Manifesto ప్రకటింపబడినది. పాశ్చాత్యులను చూచి ఆనందమును ప్రకటించుట శవములో జీవముపోయుట వంటిదని, గతచరిత్రజ్ఞానము కేవలము విషపానముని, గ్రంథాలయములలోని పుస్తకములకు నిప్పంటించి, వీటికాలవలను మ్యూజియములలోనికి మరలించి వానిని ముంచి వేయవలయునని, నమస్తకళారూపములను, సాహిత్యసృష్టిని ధ్వంసముచేయవలెనని, ఆ శిథిలములనుండియే నూతనసృష్టి వెలువడునని ఈ ఫ్యూచరిస్టు ప్రణాళిక ప్రకటించినది. ప్రపంచమునకు యుద్ధమొక్కదే ఆరోగ్యమును ప్రసాదించు వరమని ఈ ప్రణాళిక ఉద్ఘాటించినది.² చలన చిత్రములనుండి, వారాపత్రికల శీర్షికలనుండి, యంత్రములనుండి కవితావస్తువును స్వీకరించుమని ఉద్ఘోషించినవి. దీని నాయకుడగు మెరినెటి ధ్వనులే సంగీతమని, మాటలే కవిత్యమని, రంగులే

1. 'When trying to express the charm of a woman, they sought to capture not the exact shade of her hair but rather it's undulating quality, not the rich and firm substance of her contour but the graceful sweep of her alluring suppleness.'

—From Cubism to Sur-realism In French Literature': Georges Lomaitre : P. 84.

2. To admire an old picture is to pour out our sensitiveness into a funeral urn, instead of casting it forward in violent gushes of action....come....seize the pick axes and hammers! Sap the foundations of the venerable cities...would you poison yourselves by a knowledge of history....we wish to glorify war - the only health given in the world'

—Quoted in Literature & psychology : P. 137 : pub 1951.

శిల్పచిత్రములని ప్రకటించినాడు. ఇతని 'ట్రీపోలీయర్థము' అను గేయము కేవలము ధ్యన్యను కరణములతో నిండియున్నది. మెరినెటి ప్రారంభించిన ఈ ఉద్యమ మెంతోకాలము సాగలేదు. కాని ఈతని స్వప్నమును హిట్లర్ సత్యముగా మార్చినాడు.

1912 లో రష్యాలో పూర్వచరిజము మొలకెత్తినది. 'A slap in the face of public taste' అనుపేర ఆ సంవత్సరము పూర్వచరిజ మ్యూనిఫెస్టో ప్రచురింపబడినది. దీని మీద సంతకముచేసినవారిలో మైకోవస్కి ఒకడు. గతమంతయు బూదికుప్పయని, గతములోని భాష వాదరాదని, ప్రణయము, సాహసము మున్నగువస్తువులు పనికిరావని ఫుష్కిన్, డాస్టోవస్కి, టాల్స్టాయి మున్నగువారిని త్రోసిపారవేయవలెనని ఈ ప్రణాళిక ఘోషించినది.¹ కాని అసతి కాలములోనే మైకోవస్కి తన యీ దృక్పథమును మార్చుకొని ప్రజాసారస్వతమును సృష్టించెను.

డాదాయిజము : (విధ్వంసననవాదము)

డాదాయిజము ప్రథమప్రపంచసంగ్రామవలితముగా వెలువడిన ఉద్యమము. యుద్ధ కాలములోని ఆరాజకస్థితి ఫలితముగా యువకుల మనస్సులు డ్రిక్రములును, ఉన్నతములునుకాగా వెలువడిన ఉద్యమమిది. కొందరు యువకు లా కాలమున యుద్ధములో పాల్గొనుచుండిరి. వయసు చాలక యుద్ధములో పాల్గొనజాలని యువకులు, యుద్ధరంగములో షతగాత్రులై తిరిగి వచ్చినవారు, నిరాశానిస్సృహలతో క్రుంగిపోయి విపరీతమైన ఆశాంతితో తట్టుమిట్టాడుచుండిరి. పూజామందిరములు విధ్వేషాగ్నిని, హత్యాకాండలను రెప్పగొట్టు నిలయములై పోయినవి. కళలు, సారస్వతము యుద్ధమునకు ప్రచారసాధనములై పోయినవి. భవిష్యత్తు చీకటిగోయిగా, వర్తమానము, పాఠాళకుహరముగా కనిపించసాగినది. నైతికస్థాయి పూర్తిగా దిగజారిపోజొచ్చినది. నిర్మూలనమే తప్ప నిర్మాణకాంక్ష పొడసూపలేదు. ఎటుచూచినను క్రోధము, వైరము, నిరాశ అలముకొన్నవి. యుద్ధము ప్రారంభమైనపిమ్మట క్యూబిస్టుగ్రూపులోని ఎప్పొలీనియర్ (Apollinaire), జేకబ్ (Jacob) మున్నగు కవులు డాదాయిజమువైపు మొగ్గుచూపిరి. 1916 లో 'ట్రీస్టన్ జారా (Tristan Izara) నాయకత్వములో 'డాదాయిజము' అను నామకరణము జరిగినది. 1918 లో Dadaist Manifesto ప్రచురింపబడినది. ఈ నూతనోద్యమమునకు ఏ పేరు బాగుండునని ఆలోచించి చివరకు జారా ఒక నిఘంటువును కనులుమూసికొని తెరచిచూడగా 'Dada' అనుపదము తొలుత కనిపించినదట. అర్థరహితము, ఆరాజకమునగు తమ నూతనోద్యమమున కాపేరు సముచితమని భావించి 'డాదాయిజము' అను పేరుంచబడినదట. డాదాయిజముక తాత్త్వికదృక్పథమౌ లేక సాహిత్యసిద్ధాంతమౌకాదు. పూర్వచరిజమువలె నిరాశనుండి, కనినుండి ఉద్భవించిన కుక్కగొడుగిది. డాదాయిస్థులు తాము ప్రదర్శించు ఆరాజక ప్రవర్తనతోనే ఆత్మతృప్తిపొందిరి. ఈ తృప్తి ఎదుటివాని ఒడలిమీద సూదులు గ్రుచ్చి ఆనందించు

1. 'Throw Pushkin, Dostoevsky, Tolstoy etc,' overboard from the steamre of modernity.'

—Quoted in Creative Experiment : C. M. Bowra : p. 98 : pub : 1949.

దోరణికి చెందినది. నాగరకత నాశమైపోవుచున్నదని వీరు ఆశ్రయించిరి. అందు కథితేపమును, అవపాశనను, దూషణమును సాధనములుగా చేసికొనిరి. లోకము భూషించిన ప్రతి సాంఘికాదర్శమును వీరు తూలనాడిరి. కట్టు తెంచుటయే తప్ప కట్టడమువైపు వీరి దృష్టి పోలేదు. గతనిరాసము, లోకమును వికృతముగా చూచుట, అయోమయత్వము వీరి ప్రధానసాధనములు. తమ ధ్యేయము తమకే తెలియదని వీరంగీకరించిరి. 1920 లో ఫ్రాన్సిస్ పికాబియా (Francis Picabia) అను దాదాయిస్టు ఇట్లనెను.

'You donot understand, of course what we are doing ! well; my dear friends, we understand is still less ; How wonderful, isn't, that you are right !.....you don't understand ? neither do I ; how sad.'¹

దాదాయిస్టు సారస్వతములో వస్తువుగాని, భావముగాని, రచనాక్రమముగాని లేవు. ఆర్థ రహితమైన వాక్యవిన్యాసము, ఆయోమయములైన శీర్షికలు ఈ సాహిత్యలక్షణములు. కొంత కాలము సమాజములో గందరగోళము లేవదీయుట తప్ప ఇది సాధించినదేమియులేదు.² 1921 నాటికి ఆండ్రీబ్రెటన్ (Andre Breton) నున్నగువారు దీనినుండి విడిపోగా ఈ ఉద్యమము నశించినది. కొడిగట్టి ఆరిపోవుచున్న ఈ దాదాయిజములోనుండియే సరికొత్త తేజస్సుతో సర్రయలిజము వెలువడినది.

సర్రయలిజము : (అభివాన్తవికత)

1924 లో ఆండ్రీబ్రెటన్ నాయకత్వములో 'Manifeste du Surrealisme' (Manifesto of Surrealism) ప్రచురింపబడినది. బ్రెటన్ తోపాటు లూయీ అరగా (Louis Aragon), సోపాల్ (Soupault), పాల్ ఎల్వార్డు (Paul Eluard) మున్నగువారు ఈ ఉద్యమ కర్తలు. ఈ ఉద్యమమునకు 1919 లోనే బీజముపడినది. ఆండ్రీబ్రెటన్ 1919 లో ఒక సాయం కాలము నిద్రోన్ముఖుడై యుండగా వ్యాకరణరీత్యా సరిగానున్న వరణము స్ఫురించినది. దానితోపాటు ఇంకొన్ని వరణములు వెలికుబికినవి. వీనినిన్నిటిని చేర్చినచో ఒక గేయమగునను విషయమాతనికి తట్టినది. తర్వాత బ్రెటన్, అతని మిత్రుడు సోపాల్ కలిసి ప్రశాంతమైన ఒకగదిలో కూర్చుండి, ఆలోచనకతీతులై, నిద్రోన్ముఖమైన అవస్థలో కలిగెడుభావములను వెంటవెంట కాకితముపై వ్రాసి కొనిరి. ఆ రెంటిలోని పాదములు, వానిభావములు అసంబద్ధముగానున్నను, వానిని చదివినప్పుడేదో ఒక అనుభూతికలుగకపోలేదు. తమ రచనలను జాగ్రత్తగా పరిశీలించినపిమ్మట ఆరచయితలద్వారా ఇంతకాలము తమలో గుప్తముగా పడియుండిన ప్రగాఢానుభూతుల కారచనలు దిగ్గర్భకములని

1. Quoted in : 'From Cubism to Surrealism in French Literature' P. 171.

2. దాదాయిస్టులు అప్పకవస్తుకు సమావేశము లేర్పరిచి, ప్రేక్షకులను కుశ్చిన కోడిగడ్డతో కొద్దిదివారల. తమ సమావేశములెంతగా అల్లరిపాలైనచో అవి అంతగా జయప్రదమైనట్లు భావించెడివారట.

భావించిరి. సరయలిజమునకు వ్యక్తావ్యక్తము (Sub-conscious) పునాదియనుభావము దృఢపడినది.

సరయలిజము మొదట తాత్త్వికదృక్పథముగా, మనస్తత్వశాస్త్ర సిద్ధాంతముగా వేరుని నది. ఫ్రాయిడ్ మనోవిశ్లేషణశాస్త్రము (Psycho-analysis) దీనికి వెన్నెముక వంటిది. ఐన్ స్టీన్ రిలేటివిటీ సిద్ధాంతము (సాపేక్షసిద్ధాంతము) గూడ దీనిపై ప్రభావము వేసినది. క్రమముగా ద్వితీయ ప్రపంచసంగ్రామకాలమునాటికి ప్రపంచమంతట ప్రముఖ సాహిత్యసిద్ధాంతముగా ఇది వ్యాపించినది.

సరయలిజమునకు వ్యక్తావ్యక్తావస్థ ప్రధానమైనది. హేతుబద్ధమైన చదువుల వలన మానవుడు బాల్యదశలో అనుభవించిన అనుభూతులు బంధబారిపోవునని, ఆ అనుభూతులు వ్యక్తావ్యక్తము నాశయించినప్పుడే రూపుదిద్దికొనునని ఈ ఉద్యమము భావించినది. వ్యక్తావ్యక్తమును విశ్వంఖలముచేయుటయే సరయలిస్టుల ముఖ్యధ్యేయము. ఈ ధ్యేయమును సాధించుటకు వీరు గతనిరసనము, సంప్రదాయనిరసనము ప్రధానకర్తవ్యముగా భావించిరి. వ్యంగ్యము, అధిక్షేపము, హాస్యము, అవహేళనసాధనములుగా చేసికొనిరి. సౌందర్యమునకు, నీతికి సంబంధించిన ప్రాచీన సూత్రములను తుడిచిపెట్టిరి. అయినను దాదాయిస్తులవలె వీరు ఆశ్చీలము నాదరించలేదు. జుగుప్సానహమైనరీతిలో గతమును తృణీకరించలేదు. వీరు గతమూల్యములను సహేతుకముగా నిరసించిరి. అందుకు అధిక్షేపముకంటె లలితహాస్యము (Humor) నకు ఆదరమిచ్చిరి. ప్యార డీలను (వికటకవిత్వమును) చేపట్టిరి. స్వప్నస్థితిలోని చైతన్యమున కగ్రతాంబూలమిచ్చిరి. శబ్దముచేత చిత్రమైన గారడీలు చేసిరి. దాలీవేసినబొమ్మలు, పాల్ ఎల్సర్లకువి గేయములు, మాన్రే (Man Ray) ఛాయాచిత్రములు, బ్యూనెల్ (Bunuel) తీసిన చలనచిత్రములు, ఆండ్రీ బ్రెటన్ విమర్శలు సరయలిజమును పతాకస్థాయికి గొంపోయినవి. అందుకే 'రాజకీయాల్లో నానాజాతినమితి ఎటువంటిదో కళాప్రపంచములో సరయలిజము అట్టిదని శ్రీశ్రీగారన్నారు.¹

1929 నుండి ఇంగ్లండులో ఈ ఉద్యమము వేరుది నిల్చినది. డేవిడ్ గ్యాస్కాయిన్ (David Gascoyne) 'New Verse' అను కవిత్వాసంపుటిని (సంకలన గ్రంథమును), సరయలిస్టు గీతములను ప్రకటించెను. 1938లో లండన్లో 'సరయలిస్టు ఎగ్జిబిషన్' ఏర్పాటుచేయబడినది. రోజర్ రఫ్టన్ (Roger Roughton) సరయలిస్టురచనల ప్రచారనిమిత్తము 'Contemporary poetry and prose' అను సాహిత్యపత్రిక పదిసంచికలు ప్రచురించెను. డిలాన్ థామస్ కూడ సరయలిస్టు ప్రభావముగల ప్రముఖకవియే. 1942 నాటికి గ్యాస్కాయిన్ మారిపోవుటతో ఇంగ్లండులో ఈ ఉద్యమము చల్లారిపోయినది.

అంతకుముందున్న సంవిధానముపై తిరుగుబాటు జరుపుటవలన సరయలిజము కొంత వరకు పురోగామి దృక్పథముగల ఉద్యమమే. కాని హేతుబద్ధమైన శ్రోసిరాజని, అవ్యక్తములోని.

వ్యక్తావ్యక్తములోని అనుభూతుల కగ్రస్థానమిచ్చినందువలన ఇది ఆరాజకధోరణిలో పడిపోయినది. సమకాలీనసమాజమునకు సాంఘికచైతన్యమునకు దూరమైపోయినది. క్రిస్టఫర్ కాడ్యెల్ ఈ ఉద్యమమునుగూర్చి విమర్శించుచు ఈ అభిప్రాయమునే వెల్లడించెను. తన కాలములోని సాంఘిక నియమములను పుటుక్కున తెంచివేసి 'హద్దుపద్దు' లేని వ్యక్తిస్వేచ్ఛను కోరుట సుద్రియలిస్టుల అభ్యుదయవ్యతిరేకధోరణికి నిదర్శనము. మడ్డికట్టుకొనిపోయిన సమాజములోని ప్రాతరీతులను సమూలముగా వెల్లడించివేయవలెనను సంకల్పము వీరి అభ్యుదయధోరణికి చిహ్నము. ఈ రెండిలో మొదటి ధోరణియే ప్రబలముగా నున్నందున ఈ ఉద్యమమడుగంటిన దని కాడ్యెల్ అభిప్రాయపడినాడు.¹

ఇమేజిజము : (భావచిత్రవాదము)²

ఇంగ్లీషు సారస్వతములో కాల్యునికోద్యమము తర్వాత వెలువడిన ఉద్యమము 'విక్టోరియ నిజము'. కొంతకాలమున కీ విక్టోరియనిజము గూడ క్రొత్తదనము కోల్పోయి ప్రతిధ్వనిగా పరిణమించినది. పలుకుబడులలో, పదబంధములలో, రచనారీతిలో గతానుగతికమైన ధోరణి ప్రబలినది. ఈతెగకు ప్రతికూలముగా Edwardian School, Georgian school తలలెత్తినవి. కాని ఈ తెగలుగూడ ప్రతిక్షణపరిపర్తనాత్మకమైన ప్రజల అభిరుచులకు తృప్తికలిగించలేకపోయినవి. ఈ తెగలన్నిటికీ ప్రతిగా 1914 లో ఇమేజిజము పొడసూపినది. దే ఇమేజిస్టు ('Des Imagistes') అను కవితాసంకలనము ద్వారా ఇమేజిస్టులు తొలిసారిగా రంగముపై నిల్చిరి. హ్యూమ్, ప్లింట్, ఎక్జాపౌండు, హెచ్.డి. మున్నగు కవులు ఇమేజిజ కవులలో ఎన్నదగినవారు. ఈ తెగకు Imagist అను పదమును ప్రతిపాదించినవాడు పౌండు. 1917 వరకు ఈ కవులు మూడు కవితాసంకలనములను ప్రచురించిరి తర్వాత ఈ ఉద్యమము చల్లారి పోయినది.

దీర్ఘ గీతములను, వర్ణనాత్మక గీతములను ఇమేజిజము నిరసించినది. కథ, వర్ణనలు అచ్చమైన కవితాత్మకు భంజకములని, కేవలము భావచిత్రములు కుదించినదే ఉత్తమకవిత్వమని ఈ యుద్యమము ప్రబోధించినది. ఎక్జాపౌండు Image నిట్లు నిర్ణయించెను.

'An Image is that which presents an intellectual and emotional complex in an instant of time'.³

పరిమితకాలములో హృదయమునకు, బుద్ధికి సంప్రీతికలిగించు భావచిత్రముల నందించుట ఇమేజిజము లక్ష్యము. ఈ కవుల లక్షణము లివి. 1. విషయమును నూటిగా అందుకొనుట.

1. Illusion and Reality : pub : 1956.
2. Image నకు అర్థము పదచిత్రమేయైనను, Imagism నకు భావచిత్రవాదమని పలువురు వాడినందున నేనును దానినే స్వీకరించితివి.
3. Quoted in 'The Trend of Modern Poetry' by Geoffrey Bullough : P. 81 ; pub : 1949..

2. వ్యక్తికరణములో సంక్షిప్తత (Brevity) 3. భావచిత్రములను ప్రయోగించుట.
4. Organic rhythm (అంతర్లయ) ను వాడుట.

ఈ లక్షణములలో పాటు ఇమేజిస్టుకవులు జపాను కవిత్వములోని టంకా (tanka), హాక్కు (Hokku) అను చందస్సులను స్వీకరించిరి. (Hokku 31 పాదముల గీతము, tanka 5 పాదములది.) ఇంగ్లీషు కవిత్వములో ఈ చందస్సులు ప్రయోగించుట నవ్యతయే. తొలిరోజులలో డి. యన్. ఇలియట్ కూడ ఈ తెగకు చెందిన కవిగా నున్నాడు. ఇమేజిజము వచనగేయమునకు మంచివ్యాప్తిని కలిగించినది.

సింబాలిజము : (ప్రతీకవాదము)

సింబాలిజము 20 వ శతాబ్దికి పూర్వమే ప్రాస్సులో మోసలెత్తినది. బాడ్లెర్, వెర్లెన్, మలార్కే సింబాలిస్టుకవిత్వదోరణికి ప్రతినీధులు. వీరిలో 'ప్రతీకల' (Symbols) విలువను వైకెత్తిచూపినవాడు బాడ్లెర్. వానికి మెరుగుపెట్టినవాడు వెర్లెన్. వానికి తాత్త్వికగంధము నందించినవాడు మలార్కే. శాస్త్రజ్ఞానజన్యమైన వాస్తవికతావాదము ఇంద్రియాతీతమైన సత్యము నంగీకరింపదు. ఇందుకు విరుద్ధముగా ఈ యుద్యమ ఖింద్రియాతీతమైన భావజగత్తువైపు అంజ వేసినది. ఈ కవులు సంగీతశాస్త్రములో రాగములకున్న ప్రాధాన్యము కవిత్వములో శబ్దముల కున్నదని, రాగము భావమును వ్యంగ్యముగా సూచించినట్లే కవిత్వములోని ప్రతిశబ్దము సూక్ష్మార్థ ప్రధానముగా నుండవలెనని భావించిరి. భావప్రకటనము చేయుట కవిత్వదర్శము కాదని, భావ సూచనయే దాని లక్ష్యముకావలెనని మలార్కే ప్రకటించెను. విషయవివరణముకాక వాతావరణ కల్పనము ప్రధానమనెను. పరువురికి చుక్కలుగల ఆకాశము శూన్యముగా కనిపించినది. మలార్కే కది 'Phantom palace' (ఇతరులకు కనిపించని సౌధము)గా భాసించినది. ఆస్తికులు ఆకాశమును భగవంతుని సౌధమందురు. ఈత డా విషయమును వాచ్యముగా చెప్పక ధ్యనింప జేసినాడు. ఉపమానము వ్యంగ్యమునకు భంగము కలిగించునని సింబాలిస్టుల అభిప్రాయము. సంగీతమువలెనే కవిత్వము అవ్యక్తమాధుర్యము నందింపవలెనని వీరు భావించిరి. సింబాలిజము ప్రాస్సు, జర్మనీ, ఇంగ్లండు మున్నగు దేశములన్నిటిలో వ్యాపించినను, ఇది ప్రజాప్రాతిపదికకు దూరముగానే నిలిచిపోయినది. జీవితసమస్యల నుండి ఎగిరిపోవలెనని ఈ ఉద్యమము టోధించి నందున ప్రజల సానుభూతిని కోల్పోయినది. ఇంగ్లీషుభాషలో మొదటిదశలో రోజెటి, తరువాతి కాలములో యేట్సు (W. B. Yeats) ప్రముఖ ప్రతీకవాదకవులు. డి. యన్. ఇలియట్ వ్రాసిన Waste Land మున్నగు కృతులలో సింబాలిజము ఛాయలున్నవి.

Left - Wingers : (వామపక్షియులు)

1980 తర్వాత ఇంగ్లీషుకవిత్వము ఇంకొక మలుపుతిరిగినది. ఇమేజిజము, సింబాలిజము, నిరాశావాదము మున్నగు దోరణులకు వ్యతిరేకముగా ఆడెన్ (W. H. Auden) స్టిఫెన్ స్పెండరు (Stephen spender), డే లాయిన్ (Day Lewis) వంటి కవులెదురుతిరిగి క్రొత్త

బాట త్రొక్కిరి. 'New Signatures' అను కావ్యసంపుటిరూపమున 1982 లో ఈ కవులు తమ గేయములను ప్రకటించి, సాహితీ పీఠములకు సంభ్రమముగొల్పిరి. వీరికి పూర్వమే ఇలియట్ వ్రాసిన Waste Land మున్నగు కవులు బహుళవ్యాప్తి నందినవి. ఇలియట్ ఊహలలో, కావ్య శిల్పములో సరికొత్త ప్రయోగములుచేసిన కవియైనను, అతని ఆధునికనాగరకతానిరసము అభ్యుదయవాదులకు విధూరముగా కనిపించినది. ఆడెన్ ప్రభవులు ప్రచురించిన 'New - Signatures' సరికొత్త ప్రయోగమునకు శ్రీకారముచుట్టినది. ఈ సంపుటిలోని కవులు రాజకీయముగా వామపక్షీయులు (Left - Wingers). ఈ కవులందరు విశ్వవిద్యాలయములలో ఆర్థిక శాస్త్రజ్ఞులు, మనోవిజ్ఞానశాస్త్రము, రాజకీయశాస్త్రము మున్నగునవి పఠించినవారగుటవలన వీరికి నవ్యదృష్టియేర్పడినది. సమకాలీనపరిస్థితులను సానుభూతితో పఠించి వానిని చమత్కారమయముగా కవిలాబ్యమొనర్చెడి నేర్పు వీరి కలవడినది. ఇలియట్ దృష్టికి నగరజీవితము హాస్యాస్పదముగా కనిపించినది. విజ్ఞానశాస్త్రఫలితముగా వెలువడిన షాగయంత్ర మాతనికి విధూరముగా తోచినది. ఆడెన్ మున్నగు వామపక్షీయకవులట్లుగాక యాంత్రికనాగరకతకు నివాళులెత్తినారు.¹ శాస్త్రజ్ఞానఫలితముగా వెలసిన యంత్రములు మానవుని పురోభివృద్ధికి సోపానపంక్తులని ఆడెన్ ఉద్ఘోషించెను. పెట్టుబడిదారీశక్తుల పెత్తనములో మెడలు క్రుంగిపోవుచున్న సమకాలీన మానవుని విముక్తికి మార్క్సిజమే చక్కనిమందని ఈతడు ప్రకటించెను. రోగగ్రస్తమైన సమాజమునుజూచి ఇలియట్ వలె నిస్సృహ వెల్లడించుటకు బదులు ఆడెన్ ఆ రోగహేతువులను కనుగొనుటకు ప్రయత్నించెను. మధ్యతరగతిప్రజలలోని ఆర్థికదుఃస్థితిని తనకవితలో చిత్రించెను. సున్నితమైన హాస్యమునాలంబనముగాచేసికొని 'చెడు'ను దుయ్యబట్టెను. అవసరమైనప్పుడు వ్యాకరణము నుల్లంఘించెను. వీరిలో స్పెండరు, లూయిస్ రోమాంటినిజమును, రియలిజమును సమన్వయముచేసికొన్న కవులు. వీరు గులాబీపువ్వునకు, షాగయంత్రమునకు సమన్వయము కూర్చి రచనలుచేసిరి. ఆడెన్, స్పెండరు స్పెయిన్ లో ప్రజాశక్తులకు వ్యతిరేకముగా ఫ్రాంకో జరిపిన సమరమును నిరసించుచు గీతములు వ్రాసిరి. ఆడెన్ వ్రాసిన 'Dance of Death' మార్క్సిస్టు దృక్పథమును జీర్ణించుకొన్న రచన. లూయిస్ వ్రాసిన 'Magnetic Mountain', హ్యూ మెక్ డియార్మిడ్ (Hugh Mc Diarmid) వ్రాసిన 'First Hymn to Lenin' చక్కని అభ్యుదయగేయములు. ఈ విధముగా 1980 నుండి ఇంగ్లీషు కవిత్వముపై వామపక్షీయుల

1. రోనాల్డు బాట్రెల్ (Ronald Bottrall) అను కవి కావ్యవస్తువులో వచ్చిన మార్పునిట్లుజ్ఞేపించెను. 'Nightingales, Anangke, a sunset, or a meaneat flower Were formerly the potentialities of poetry. Microscopic anatomy of ephermerides, Power - house stack, girder - ribs, provide a crude base.'

—'The Trend of Modern poetry': P. 186.

యంత్రలాగముఠాగూడ ఏ విధముగా విజ్ఞానశాస్త్రప్రభావఫలితముగా కవిలాబ్యపుగా స్వీకరింపబడినవో దీనిలో స్పష్టము చేయబడినది.

ప్రభావము ప్రసరించినది. ముఖ్యముగా ఆడెన్ ప్రభావము తదనంతర కవులపై గుక్కట్రిప్పు కొనసీయకుండపడినది. 'New Signatures' తర్వాత వెలువడిన 'New country' అను కవిత్వసంకలనముగూడ ఆభ్యుదయకవిత్వమార్గములో పయనించినదే.

ఇంతవరకు పేర్కొన్న కవితోద్యమములలో క్యూబిజము, ఇంప్రెషివిజమువంటివి ప్రధానముగా చిత్రకళకు సంబంధించినవి. మిగిలినవానిలో ఇమేజిజము కేవలము కవితాశిల్పమునకు సంబంధించినది. సింబాలిజముకూడ అట్టిదే. ఇవి వస్తువులో మార్పు తెచ్చినవికావు. దాదాయిజము కేవలము విద్యంసనాత్మకమైనది. పూర్వరిజ మిందుమించుగా అట్టిదే. మిగిలినవానిలో సర్రియలిజము, వాచపక్షీయలవలంబించిన భౌతికవాదదృక్పథము ఎన్నదగినవి. ఆధునికాంధ్ర కవులను ప్రధానముగా ఈ రెండు కవితోద్యమములే కదలించివేసినవి. శ్రీశ్రీ, నారాయణబాబు సర్రియలిజముచేత ప్రభావితులై అనేకగేయములు రచించిరి. శ్రీశ్రీ Left - Wingers మార్గములో పయనించి తెలుగులో మార్క్సిస్టుప్రభావముగల గొప్ప గేయములను సృష్టించినాడు. ఇక పతాభిపై ఫ్రాయిడ్ ప్రతిపాదించిన 'సెక్సు' ప్రాధాన్యము బలవత్తరమైన ప్రభావము వేసినది. నారాయణబాబుగారి గేయములలో ఇమేజిజము చాయలు బహుళముగా నున్నవి. సర్రియలిజములోని రచనాసంవిధాన క్రీడలను, ఇ. ఇ. కమింగ్స్ (E. E. Cummings) వంటి చమత్కార కవుల 'గమ్మత్తు'లను, శబ్దముల కనరత్తులను శిష్టా, పతాభి స్వీకరించినారు. సింగరాచార్య, పూషావంటివారు కొన్ని దాదాయిస్టు గీతములు రచించినారు. పతాభి ఆరుద్రలపై ఇలియడ్ నగరజీవనచిత్రణము చెరిగిపోని ముద్రవేసినది. ఇలియడ్ కొన్ని కావ్యఖండికలలో ప్రకటించిన వైరాళ్యము బైరాగికి ప్రధానపన్నవైపోయినది. యుద్ధకాలములో పూర్వరిస్టు, దాదాయిస్టు కవులు ప్రకటించిన బీభత్సదోరణి దేశిరాజు కృష్ణశర్మవంటివారి కాలంబనమైనది. ఈ విధముగా పాశ్చాత్యకవితారంగములో బయలుదేరిన ఉద్యమములలో ఆధికాంశములు తెలుగులోని నవ్య కవుల నుత్తేజితమొనర్చినవి. అయినను సర్రియలిజమువంటి ఒకటి రెండు ఉద్యమములుతప్ప మిగిలినవంతగా పనిచేయలేదు. మైగా ఒక కవిపై ఒకే ఉద్యమముకాక, అనేకోద్యమములు ప్రభావము వేయుటతో, అతడు సృష్టించిన రచనలు ఒక ప్రత్యేకదోరణి కొదిగిపోలేదు. శ్రీశ్రీపై రియలిజము, మార్క్సిజము, సింబాలిజము, సర్రియలిజము మున్నగు అనేకదోరణుల ప్రభావమున్నది. అట్లే నారాయణబాబుపై సర్రియలిజము, ఇమేజిజము, సింబాలిజము మున్నగువాని ప్రభావమున్నది. ఫ్రాయిడ్ ప్రతిపాదించిన 'వ్యక్తావ్యక్తము'లోని భావములను వదలిపెట్టి, కేవలము కామోద్రేకప్రధానమైన గేయములు పతాభి రచించినాడు. శిష్టా భావకవిత్వమునకు, అతినవ్యకవిత్వమునకు మధ్య ఊగినలాడినాడు. కావున శ్రీశ్రీ ప్రత్యక్షము ఒక ప్రత్యేకమైన కవితాదోరణికి చెందినవారని చెప్పవచ్చును.

ఒక్క విషయము మాత్రము నిష్కర్షగా చెప్పవచ్చును. ఇరువదవ శతాబ్దిలోని మేరొని వర్ణమును తమ గుప్పిటపట్టుకొన్న వ్యక్తులు - కాదు శక్తులు రెండు. ఒకటి ఫ్రాయిడ్, రెండవది మార్క్సిస్టు. ఫ్రాయిడ్ మనోవిజ్ఞానశాస్త్రమునకు విప్లవ మంత్రకవాలము పలికాడు. సాహిత్య

రంగములో సక్రియలిజము వెలువడినది. మార్కుస్ ప్రవచనములు 'భౌతికవాద' ప్రధానమైన అభ్యుదయకవిత్వారీతులకు దారితీసినవి.¹ తెలుగులో ఈ రెండు ప్రభావములు ప్రథమగణ్యములైనవి. ఇక తెలుగుకవులుచేసిన తిరుగుబాటునుగూర్చి సంగ్రహముగా పొందుపరుతును.

తిరుగుబాటు స్వరూపము :

1930 - 40 ల మధ్య శ్రీశ్రీ, శిష్టా, నారాయణబాబు, పతాభివంటి అతినవ్యకవులు భావకవిత్వమునకు నిరసనగా ద్యక్షమెత్తినని వెనుక పేర్కొనియుంటిని. వీరి తిరుగుబాటు ఒక ప్రణాళికలోగాని, ఒక త్రాటిపైగాని నడచినదికాదు. కొంతకాలమువరకు భావకవిత్వాపంజరములో చిక్కి విలవిలలాడి, క్రమముగా ఆ పంజరమునుండి బయటపడి విశాలగగనముతో స్వచ్ఛందముగా విహరించిన కవులువీరు. వీరిలో శ్రీశ్రీ 1938 లోనే భావకవిత్వవలయమునుండి బయటపడి, మార్క్సిజముచేత ప్రభావితమైన గీతములు రచించినాడు. ఇంచుమించుగా శ్రీశ్రీతోపాడే గొంతుమార్పుకొన్న ప్రతిభాశాలి నారాయణబాబు. శ్రీశ్రీ అభ్యుదయగేయములు రచించిన కాలములో ఇతడు భావచిత్రప్రధానమైన రచనలు విరజిమ్మినాడు. శిష్టా 1931 ప్రాంతమునుండియే అతినవ్యరచనలుచేసినను ఆవి 'విష్టదనువు' రూపమున 1938 లోగాని రాశికి రాలేదు.² ఈయన 'నవమిచిలుక' 1938 లోనే వెలువడిన గేయసంపుటి. ఇక పతాభి 'వేడేలురాగాలదజన' 1936-37 ల మధ్య వెలువడిన అతినవ్యకవిత్వాసంపుటి. ఈ నలుగురి దారులు వేరు. కావున ఎవరిప్రభావ మెవరిపై కలదను ప్రసక్తిలేదు. నలుగురును పాశ్చాత్యకవిత్వాధోరణులచేత ప్రభావితులైనవారే. పైగా నలుగురు నాలుగు త్రోవలు త్రొక్కినారు. ఈ నలుగురికి తిరుగుబాటు మాత్రము సమానలక్ష్యము. సరిక్రొత్త ప్రయోగములతో సాహిత్యజగత్తును సంభ్రమచకిత మొనర్చువలెను కోర్కె ఈ నలుగురికుండినది. వీరిలో శ్రీశ్రీ రాసురాను అభ్యుదయ కవిత్వమునకు, ఆధివాస్తవికకవితకు ప్రయోక్తయు, ప్రపక్తయునైనాడు. ఇంచుమించుగా రెండుమూడు దశాబ్దములపాటు యువజనులను, నవకవులను లేజుపరిచిన యుగకర్తయైనాడు. కావున ప్రత్యేకముగా శ్రీశ్రీ వివిధ దశలను ముందుముందు వివరముగా పరిశీలించిచూపుదును. ప్రస్తుత మీ నలుగురిలో మిగిలిన ముగ్గురు కవులుచేసిన తిరుగుబాటు స్వరూపమును సంగ్రహించుతును.

1. ఇరువదవశతాబ్దిలో మార్కుస్ ప్రభావమును ఎ. సి. వార్డు (A. G. Ward) ఇట్లు వెల్లడించెను.

'Salvation through Christ and damnation through Sin Were the alpha and omega of John Donne and of the puritans; salvation through Marx and damnation through capitalism were the twentieth century substitutes'.

(భా.కా.కా మున్నగు తాత్త్వికకవుల మతమునకు క్రీస్తుద్వారా మోక్షము, పాపముద్వారా వినాశమునని ప్రాతిపదికలు. మార్కుస్ ద్వారా మోక్షము, పెట్టుబడిదారీ విధానముద్వారా వినాశమునని ఇరువదవ శతాబ్దికవులకు పర్యాయములు).

2. చూ॥ 'విష్టదనువు' : పీఠిక : (తల్లావజ్జింపారిది).

శిష్టా :

‘నవమిచిలుక’, ‘విష్టధనువు’ అను కావ్యసంపుటలద్వారా భావకవిత్వముపై తిరుగుబాటు చేసిన అతినవ్యుడు శిష్టా. ‘నవమిచిలుక మున్నుడి’ అను గేయములో

‘ఇది పూర్వకవిత్వంగాదు, ఇది నవ్యకవిత్వం గాదు, ఇది భావకవిత్వం గాదు,’ ‘ఇది నూతనములో బహునూతన కవిత్వం’ అని భావకవిత్వవ్యతిరేకతను స్పష్టముగా ప్రకటించెను. తన నూతనకవిత్వమునకు ‘ప్రాహ్లాదకవిత్వ’మను పేరుపెట్టకొనెను ప్రాహ్లాదకవిత్వములో ప్రౌఢత్వమున్నదని, పామరత్వమున్నదని ‘దేశికి విదేశికి నేస్తమున్న’దని స్పష్టపరిచెను. అనగా తనకవిత్వము పండితపామరరంజకమని, అది దేశీయసంప్రదాయములతోపాటు విదేశీరీతులను మేళవించుకొన్నదని ఈ కవి అభిప్రాయము. ప్రాహ్లాదకవిత్వమనగా ప్రహ్లాదునికి సంబంధించిన కవిత్వమని ఈతడు వ్యక్తీకరించెను. శంక, అదైర్యము. అస్థిరత, అపరోధము, హిరణ్యకశిపు డని, మనస్సు నరసింహమూర్తియని, అది హృదయనభామంటపస్తంభమును పగిల్చి బయటికి విజృంభించగా ‘ప్రాహ్లాదకవిత్వము’ ‘అహ్లాదము’గా ఉద్యమించునని భాష్యము చెప్పెను. ప్రాహ్లాద కవిత్వప్రయోజనము నీ విధముగా ప్రకటించెను.

‘ప్రాహ్లాదకవిత్వం ఆరిపోయే దీపాన్ని రగుల్చుతుంది. పరుగెత్తే పామరుణ్ణి నిలేస్తుంది.’¹

తన కవిత్వము ప్రజలలోని పామరత్వమును తొలగించి, స్రబ్ధతను తుడిచివేసి వారిలో ఆశలు పెంపొందించునని, జాగృతికలిగించునని, ఈ విధముగా అది ఉత్తమ ప్రయోజనగర్భిత మని కవి అభిప్రాయము. ఈ నిర్వచనమును పురస్కరించుకొనియే దీనికి ‘విమర్శ’ వ్రాసిన గోపీచంద్ గారు భావకవులపై జరుగుచున్న ‘ప్రోలిడేరియన్ విప్లవమున’ కీ కవి దారితీయు చున్నాడని, అయినను ఈ కవి కావ్యము అచ్చముగా త్రామికవర్గ సంబంధికాదని, ‘ఈకవిత్వంలో బూర్జువా వాసన, ప్రోలిడేరియన్ యాస’ కనిపించుచున్నవని వ్యాఖ్యానించినారు. గోపీచంద్ గారి వ్యాఖ్యానము సత్యదూరముకాదు. నవమి చిలుకలోని వస్తువు ప్రజాసామాన్యమునకు సంబంధించినది. ముఖ్యముగా గ్రామజీవనములోని వివిధసంఘటనలను గర్భీకరించుకొని ఉదయించినది. వస్తువు విషయములో ఇది అచ్చమైన ప్రజాకవిత్వము; తన్నుర్వహణలో మాత్రము అఖ్యుడయ కవిత్వస్థాయి నండుకొనలేదు. వస్తువులో, చందస్సులో, ‘నవమి చిలుక’ చక్కని ప్రయోగమని చెప్పవచ్చును.

శిష్టా ప్రచురించిన ఇంకొక కవితాసంపుటి ‘విష్టధనువు’.² ఇది ‘నవమి చిలుక’కు కొంచెము ముందే ప్రచురింపబడినది. పీఠికకు ముందుగానే కవి యిట్లు వ్రాసికొన్నాడు.

1. నవమిచిలుక : మున్నుడి : ప్రచు. 1938.

2. 1938 జనవరిలో ప్రచురితము.

‘జన్మనక్షత్రమే
అహంకారమనే
విష్టధనువే
వెన్నెముకనంటియే
ఉంటుంది.’

ఈ సంపుటిలోని చివరిగేయములో ఈ వాక్యమునకు లక్ష్యరూపమున్నది.

‘మేనియందణిగి యణిగి
మనసంత ‘వయమ్’
అనే అహముచేయు
విష్టధనువువంచి
చేరవలె సీతదరికి ! శివధనువు ఫెళ్ళుమనును.’

మేనిలోని వెన్నెముకయే విష్టధనువు. అదే ‘అహము’. విష్టధనువును వంచినప్పుడే సీతాసాన్ని ధ్యము లభించును. ఎట్లు ? అహమును విష్టధనువు వంగుటలో శివధనువు ఫెళ్ళుమని విరుగును. శివధనుర్వంగముతో సీతాప్రాప్తి కలుగును. విష్టధనువు అహమునకు సంకేతము కాబట్టి, అహము విరిగినప్పుడే సీతాసాన్ని ధ్యము-అవగా ముక్తిసీమంతినీ సాన్నిధ్యము లభించునని దీనితాత్పర్యము. ఈ లక్ష్యముతోనే ఈ సంపుటికి విష్టధనువను నామకరణము జరిగినది.

ఈ కావ్యసంపుటిలోని వస్తువులో చెప్పికొనదగిన నవ్యతలేదు. ప్రేమపిఠాంత ప్రవచనమే ఈ సంపుటిలోని ముఖ్యధ్యేయము. అయినను పురాణవ్యక్తులను సంగ్రహించి, వారిని సరిక్రొత్త రీతిలో నమన్వయించుకొనుటలో నవ్యతకలదు. కవి తానే రాముడుగా, తనప్రేయసి సీతగా భావించుకొన్నాడు. సీతారాముల ఆత్మసందర్శనమే ప్రేమయోగముగా కల్పనచేసినాడు. కృష్ణుడు, నరసింహుడు, శివుడు మున్నగుదేవతలు, ప్రవరుడు మున్నగు సత్పురుషులు, అభిమన్యుడు, ఉదయనుడు మున్నగు క్షత్రియవీరులు తన రామునిలో ఉన్నట్లు భావించుకొన్నాడు. సీతయే పరాశక్తి, అలివేలుమంగ, చెంచిత, నిశీధమూర్తి - చివరకు ఆంధ్రదేవి గూడ. రాముడాంధ్రుడు, ఆతని సీతానురక్తియే దేశభక్తి. అనగా తన ప్రియానురక్తి దేశభక్తియన్నమాట. ఈవిధముగా ప్రేమయోగమును పరిణిద్దదృష్టితో పరిశీలించి ఈ సంపుటిలో ప్రపంచించినాడు. సాంప్రదాయిక మైన పదబంధములను, విశ్వాసములను తీసికొని దానిని పునస్సృష్టిచేసి నవ్యతసాధించినాడు.¹ ఈ పునస్సృష్టిచలన ఆస్పష్టతయనులోపము ఇతని కవిత్వములో ప్రవేశించినదనువిషయముమాత్రము పేక్షింపరానిది.

1. ‘శిష్టాచేసిన సాహితీసేవమిది అంటే వేంకొంది సంవత్సరాంతుంచి అందరినోటాపడి అరిగిపోయి వాటంచెడిన సీతానురమైన మాంలను పునస్సృష్టి చేయడానికి ప్రయత్నించాడు. (Re-creation of Words). — త్రంగం నారాయణబాబు : ‘సంపర్కణ’కు వ్రాసిన ‘ప్రవర’ నుండి:

చందస్సు విషయములో శిష్టా ఆద్యుతమైన ప్రయోగములు చేసినాడు. విష్ణుదనువులో ప్రయత్న పూర్వకముగా చందస్సును వికృతమొనర్చినాడు. కొన్ని పద్యపు తున్నకలను. కొన్ని మాత్రాభంగగేయఖండములను, కొన్ని వచనపుతుంటలను ఇష్టమువచ్చినట్లు చేర్చి విశృంఖలమన స్తత్యమును ప్రదర్శించినాడు. ప్రాచీనగద్యమువలె స్ఫురించు వాక్యములు కొన్ని, జానపదగేయఖండములు కొన్ని చేర్చి తన గేయములను వచనగేయములకు మాత్రాగేయములకు మధ్య ఈతగొట్టించినాడు. 'ఝంఝామారుత ఝర్ఝ రీధ్యను'లని శార్దూలమువలె సాగిపోయిన గేయము వెంటనే 'జముకుడు జముకుడు ఆలలై' అని చతురస్రగతిలో పరుగులు దీయును. భాషావిషయములో గూడ శిష్టా కొంత నిర్లక్ష్యతను, విశృంఖలతను కనబరిచినాడు. 'మోయుచున్నది, వచ్చితిని, చిత్రితముజేసి'వంటి గ్రాంధికరూపములు ప్రయోగించి, వెంటనే 'కూలుతూ'వంటి ప్రయోగములు చేసినాడు. 'పోయినయ్యో', 'ఈపుతున్నయ్యో', 'వెన్నెల్లో'వంటి వ్యావహారిక రూపములను యధేచ్ఛగా వాడుకొన్నాడు. భావకవు లీ రీతిగా గ్రాంధికవ్యావహారికరూపములను 'కలగా పులగము' చేయలేదు. పైగా ఈ కవి 'సుదిన ఉదయ', 'సదన ఉద్యాన', 'మందార చెక్కిళ్ల' 'కేయూర వయ్యారి' వంటి అపరూపములను యధేచ్ఛగా ప్రయోగించినాడు. 'శ్రీకృష్ణోపరిచేలాంచలము' అన్న పోతన్న ప్రయోగమును నడుమ విరిచి 'శ్రీపరిచేలాంచలము' అని గుప్పించినాడు. అట్లే 'గజప్రాణావనోత్సాహియై' అన్నదానిని 'గజప్రాణోత్సాహియై' అని మార్చివేసినాడు. ఇవి తెలియక చేసిన తప్పులనుటకు వీలులేదు. భాషను ప్రయత్న పూర్వకముగా వికృతమొనర్చవలెనను తిరుగుబాటు మనస్తత్వమిది 'సింబాలిజము'లో శబ్దార్థముకన్న వాతావరణకల్పనము ప్రధానము. పైని ప్రయోగించిన అప్రయోగము లర్థరహితములైనను ఒక విచిత్రార్థ స్ఫురణము కలిగించుచున్నవికదా యనుభావముతో కవి ఈ చమత్కారములు చేసియుండును. పురాణ సంబంధి పాత్రలను తీసికొని క్రొత్తభావములను వెల్లడించుటలో ఈ కవిపై డి. యన్. ఇలియట్ ప్రభావమున్నది. కొన్ని సంకేతముల ద్వారా అర్థస్ఫురణము కన్న వాతావరణ స్ఫురణము కలిగించుటలో ఇతనిపై సింబాలిజము ప్రభావమున్నది, వచనగేయములో సమగ్రమైన భాష్యసంపుటిని ప్రచురించుటలో ఇతడే ప్రథముడు. వచనగేయము విషయములో శ్రీశ్రీ ప్రభృతుల కితడు మార్గదర్శకుడైనాడు. 'నుమిచిలుక'లోని వచనగేయములు చక్కని వ్యావహారికకైలిలో, శయ్యసారశ్యముతో, మంద్రగతిలో, లలితమైన అంతర్లయలో నడచిపోవును. గేయములు పాదములుగా కాక ఖండము (Para) లుగా విభక్తమై 'గీతాంజలి'లోని గేయములను తలపించుచుండును. ఇతడు భావకవియై తిరుగుబాటు చేసెనేకాని క్రొత్తకాట వేయలేదని ఒప్పుకొనక తప్పదు.

పతాభి :

పతాభి పూర్తిపేరు పట్టాభిరామిరెడ్డి. పట్టాభి అను శబ్దమును 'పతాభి'గా మార్చుకొనుటలోను ఇతని నవ్యతాప్రీతి కనిపించుచున్నది. ప్రమాదినామ సంవత్సరములో ఇతని కవితాసంపుటి 'పిడేలురాగాలదజన్' అనుపేర ప్రకటింపబడినది. ఈ సంపుటి ముఖప్రముపై 'ఫిడేలు' అను అక్షరములకు భదులుగా ఫిడేలు బొమ్మ చిత్రింపబడినది. దాని క్రింద 'రాగాలదజన్' అను

అక్షరములు ముద్రింపబడినవి. ముఖపత్రముద్రణములో గూడ ఈ కవి నవ్యతమాపినాడు. ఏదేలు పాశ్చాత్యవాద్యము. పాశ్చాత్యవాద్యమైన ఏదేలుపై ఆధునికకాలమున కర్ణాటకసంగీతము పలికించినట్లుగా, ఇంగ్లీషు కవితా రీతులను తెలుగుభాషలో ప్రదర్శించవచ్చునను ఉద్దేశముతో కవి ఈ నామకరణము చేసియుండును. 'రాగాలడజన్' ఈ సంపుటిలోని పండ్రెండు గేయములకు ప్రతీకగా వాడబడినది. శ్రీ శ్రీ ఈ సంపుటికి వ్రాసిన 'ఇంట్రో'లో¹ పేర్కొన్న 'విచిత్రమే సౌందర్యం, సౌందర్యమే విచిత్రం' అన్న అభిప్రాయమున కీ కవితాసంపుటిలోని ప్రతిగేయము ప్రత్యక్షసాక్ష్యము. ఈ యభిప్రాయము ఆస్కార్ వైల్డు వెల్లడించినాడు.² కళలన్నియు ప్రయోజన రహితమైనవని, వై చిత్ర్యమే కళల ప్రయోజనమని ఆస్కార్ వైల్డు ప్రవచనము. ఇతడు 'కళ కళ కొరకే' అన్న సిద్ధాంతమును బలపరిచిన కవి. పతాభిపై ఈ సిద్ధాంతప్రభావము ప్రగాఢముగా నున్నది. పైగా కర్త, కర్మ, క్రియలకు విడాకులిచ్చినా డిరడు. భావకవిత్వమున కెదురుతిరిగి, తాను 'అహంభావకవి'నని చెప్పుకొన్నాడు. 'కాంగ్రెసు రాష్ట్రపతిస్థానానికోసం, బాబూ సుబాను బోసుతో పోటీజేసి ఓడిపోయిన డాక్టర్ పట్టాభినిగాన్నేను, మరో పతాభిని' అని అనవసరముగా పట్టాభివంటి జాతీయనాయకుని ఎత్తిపొడిచినాడు.³ తనకు విచిత్రమైన భావములున్నవని, కన్నులలో దెలిసోపులు, మయిక్రాసోపులున్నవని చిత్రముగా చెప్పికొన్నాడు.

'నా ఈ వచన పద్యాలనే దుడ్డుకర్రలో
పద్యాలనడుముల్ విరుగదంతాను :
చిన్నయసూరి బాలవ్యాకరణాన్ని
చాలదండిస్తాను'⁴

అని తెలుగువ్యాకరణముపై, భందస్సుపై దాడిచేసినాడు. ఇంగ్లీషు 'భాషాభాందారము'లో నుండి ఇష్టమువచ్చినట్లు మాటలు దోచుకొందునని ఘంటామోషముగా చెప్పికొన్నాడు. చివరకిట్లనెను.

'అనుసరిస్తాను నవీనపంథా; కానీ
భావకవిః మాత్రము కాన్నే
నహంభావ కవిని.'⁵

ఈ పంక్తులలో పతాభికి గం అహంకారము, విశృంఖలత్వము, వైచిత్రీప్రియత్వము గోచర మగును. అనుటతోనే ఊరకుండక అన్నంతపనిచేసిన తిరుగుబాటుదా రీతడు. తెలుగులో ఇంత నిర్భయముగా, నిర్భకుళముగా తిరుగుబాటు ప్రకటించినవారు లేరు. ఈ సంపుటిలోని గేయము లన్నియ వచనగేయములే. ఈ గేయములలో ప్రధానవస్తువు కామము (సెక్సు). 'సెక్సు'

1. 'ఇంట్రో' Introduction కు వ్రాస్తూరూపము.
2. వక్రీ కి కావ్యజీవితమున్న ప్రాచీనం అభిప్రాయము దీనితో పంచదించుచున్నది. ఐనను ఆతినవ్యులపై ఈ విషయములో ఆస్కార్ వైల్డు ప్రభావమేయున్నది.
3. 4. 5. 'ఏదేలురాగాలడజన్': అక్కత': పుటలు 1. 2.

గురించి, వైచిత్రీ గురించి తరువాతి ప్రకరణములో వివరముగా చెప్పవలసియున్నది. ప్రస్తుత మితడు చేసిన తిరుగుబాటును గూర్చి సంగ్రహముగా నివేదించవలసియున్నది.

ఈ సంఘటిలో కవి పద్యముల నడుములేకాక, గేయముల నడుములుగూడ విరుగదన్ని నాడు. వచనగేయములను నడిపించుటలో గూడ ఇతనికొక నియమములేదు. అంతర్లయ, ఊపు, విరువు మొదలైన వచనగేయగుణము లీ సంఘటిలో కొరవడినవి. వచనములోని కర్త, కర్మ, క్రియలను తలక్రిందులుచేసి గేయరూపములో పేర్చినట్లు కనిపించును.

'ముఖరింపుచున్నది మాకర్ణాలలో
గుండియలందుగూడ, వెండిరూపాయి
ఘలంఘలా శ్రావ్యసంగీతము కర్ణపేయముగా.'¹

కొన్నిచోట్ల వట్టి వచనము వ్రాసినట్లుండును.

'భ్రూవిక్షేపముచేతనే బండ్లకా
బలవంతముగా నడుపగల మహా
సామర్థ్యంబున్న దతడికి.'²

ఈ లక్షణములన్ని పాఖి తిరుగుబాటుదోరణికి నిదర్శనములే. ఈ సంఘటిలోని భాష గూడ ఒక పద్ధతిలోలేదు. గ్రాంధికరూపములు, వ్యావహారికరూపములు 'చెట్టపట్టాలు' పట్టుకొని పోవుచుండును. గ్రాంధికభాష నవపాళనచేయు దృక్పథముతో ఈ కవి 'భరతనాట్యం బాడు చున్న', 'నన్నుం ధరించినది', 'తీవ్రాతితీవ్ర తపస్సుంజేయునున్నాడో' మున్నగు ప్రయోగములు బుద్ధిపూర్వకముగా చేసినాడు. విడిగా యధేచ్ఛగా ఇంగ్లీషుమాటలను ప్రయోగించుటతో ఆగక సమాసములో గూడ ఇంగ్లీషుపదముల నిరికించినాడు. 'దుస్సాధ్య కాంపిటీషను', 'మేమాస మధ్యాహ్నకాలము' 'హంగ్రికనులు', 'ప్రభాతరేజుడు' మున్నగున విట్టివే. భాషా చృందస్సుల విషయములోనే కాక వస్తువులోగూడ గొప్పప్రయోగములుచేసిన కవి ఇతడు. నగరజీవనచిత్రణ మునకు నాందిపాడిన దీతడే. ఆధునికజీవితములోని వివిధఘట్టములను గూర్చి కవిత్వము వ్రాయుటలో ప్రథముడీతడే. శబ్దార్థ వైచిత్ర్యములో నవ్యత తీసికొనివచ్చినవా డీతడే. ప్రాయిడ్ ప్రతిపాదించిన 'సెక్సు' ప్రాధాన్యమును తెలుగు కవిత్వములో తొలిసారిగా ప్రవేశ పెట్టినవాడీతడే. శ్రీశ్రీ 'ఇండ్రో'లో వెలివుచ్చిన 'అవ్యయం అనాచ్ఛాదితంగా ఆకాశమధ్యంలో ఊగవచ్చును. విభక్తి విశృంఖలంగా విశారపోవచ్చును' అనుమాటలను 'అక్షరాల' నిరూపించినవా డీ కవి. ఇతడు వ్రాసిన 'నేనహంభావకవి'ని అన్నమాటను పురస్కరించుకొని ఈ తెగకు చెందిన కవిత్వ మునకు 'అహంభావ కవిత్వము' అని నోరి నరసింహశాస్త్రిగారు నామకరణము చేసినారు. కాని తిరుగుబాటుచేసిన కవులందరు 'అహంభావ'మును ప్రదర్శించువారే కావున ఈ పేరు ప్రత్యేక కవిత్వదోరణికి చెల్లదను దృష్టితో నేను దానిని స్వీకరించలేదు.

1. 'బావిల్లి' (శీర్షిక): పుట 3. 2. 'పోలిను' (శీర్షిక): పుట 15.

కనిపించుచున్న సూత్ర్యశక్తుల ఆహ్వానమును గుర్తించి గొంతెత్తినాడు ఇందులోని 'రక్షపతాకం' శ్రీశ్రీ ప్రకటించిన 'నవకవిత్'లోని 'ఎగ రేసిన ఎర్రనిజెండా'. 'శక్తినాలుక' శ్రీశ్రీ గేయములోని 'కలకల్లా కాళిక నాలిక'. మరి 'అగ్నికిరీటం' శ్రీశ్రీ 'మహాప్రస్థాన' గీతములో సూచించిన 'అగ్ని కిరీటపు భుగభుగల'లోనివే. ఈ మూడు సంకేతములుగూడ రష్యాలోని శ్రామికవర్గచైతన్యమునకును, ప్రపంచము నలుమూలల చెలరేగుచున్న విప్లవశక్తుల విశ్వరూపమునకును ప్రతీకలుగా ఈ యిరువురు కవులు గ్రహించినారు. ఈవిధముగా శ్రీశ్రీ తో పాటు విప్లవశక్తుల నాహ్వానించిన పురోగామికవి నారాయణబాబు.

భావకవిత్వమునకు వ్యతిరేకముగా జెందాయెత్తిన నలుగురు కవులలో నారాయణబాబొక రని ఈవరకే చెప్పియుంటిని. భావకవిత్వములోని ఆతీంద్రియకల్పనలకు, లలితకైలికి, మదుర పదసమ్మేళనమునకు, అభూతసౌందర్యదృష్టికి విరుద్ధముగా ఈ కవి తిరుగుబాటుచేసినాడు. ఇంద్రియగోచరమైన చైతన్యమంతయు కవికి వర్ణ్యమని, సౌందర్యమొక్కదే ఆరాధ్యము కాదని, అనుందరవస్తువులను గూడ కవితావస్తువులుగా స్వీకరించుట తగునని ఇతడు నిరూపించినాడు.

'కొమ్ములు తలలూపగ
కమ్మని కోకిల
కూశీతాలకు
వెన్నెల విహారములకు
కన్నెగాలి కౌగిళ్ళకు
ఇదికాలం కాదంది'¹

అని భావకవిత్వరంగములోని ప్రణయికవితాశాఖను నిరసించినాడు. 'పాతాళమ్మున పతితుచు పలవించే మూల జిలిబిలితేటల చీకటిగుండె కదిలే జాలిపాట పాదమంది లోపలకే చూడమంది'² అని యధార్థజీవితచిత్రణమును బలపరిచినాడు. ప్రకృతిలోని ధీభక్త్యమును గమనించిన కవి దానిని చిత్రించవలెగాని, ఇసుకలో తలదూర్చిన ఉష్ణపక్షివలె పరిస్థితుల నేమరియుండరాదని ఉద్ఘోషించినాడు. లోకమంతయు భయానకస్థితిలో తట్టుమిట్టాడుచుండగా "విద్యుద్దీపం వెలుగున గదిలో ఖ్యాతిగడించే గీతం వ్రాసి ప్రేయసి కంకితమీయాలంటూ మూతిబిగించి చేతులు నలుముతు కూచున్నావ" అని 'కవి' అను శీర్షికతో ప్రేమైకవస్తుకవులను తూర్పారబట్టినాడు. విభిన్నశక్తుల సంకులసమరక్షితమైన సమాజమును వివిధ దృక్కోణముల నుండి పరిశీలించి ఒక్కొక్కమాటు వాస్తవికముగా, కొన్నిసార్లు అధివాస్తవికముగా చిత్రించుటకు ప్రయత్నించినాడు. అందుకే తన కవిత్వములో ఉండకూడని వస్తువే లేదని, వాడకూడని భావయే లేదని ఈతడు మంటామోషముగా ప్రకటించి సిద్ధాంతరూపముగనే కాక కవితారూపమునను నిరూపించినాడు.³ 'దేశమాత'లో

1. 2. 'ఏమంది' (గేయము).

3. 'దాకలాడు, సంతబయలు, కుక్క, గాడిద, కుళ్ళుకాలువ, పేకరీకూత, మరవరంగి, మందుగుండు, బీదవాడు, భిక్షువర్షయసి, అన్నీ-అవేమిటి ఇవేమిటి-లోకంలో ఉన్నవన్నీ' కవితావస్తువులే.

— 'సంపదన'లోని 'ప్రవర' నుండి.

'చాలిచాలని చిరిగిన చీర'తో, 'గుక్కెడు అన్నం గుక్కెడు నీళ్ళ' కొరకు పరితపించు భిక్షుక శ్రీని వస్తువుగా స్వీకరించినాడు. 'కావాలి' అను గేయములో కాష్టాక్షాలలను, 'ఆరిన చితి'ని, 'రాబందుల'ను స్వీకరించినాడు. 'విశాఖపట్టణం' అను గేయమున నగరములోని మంటాపథముతో పాటు ఇరుకునుండులలోని విషయములను గూడ వర్ణించినాడు.¹

'కదనకుతూహలరాగం' అను గేయములో నారాయణబాబు మహాదేగ్గముతో విప్లవశంఖమును పూరించినాడు. 'రుధిరజ్యోతిర్ జ్వలనాలలనా ప్రీయుండ విప్లవముషిని, విద్రోహికవిని ఆహవరంగం నా హృదంతరంగం, పగిలిన ఖలేజాలె నా పాటల జలేజాలు' అని ఈతడు పాడిన పాట వంగదేశ విప్లవకవి 'సజారులిస్థాం' 'బిద్రోహి' గేయమును స్మరింపజేయుచున్నది. 'బిద్రోహి' యనగా వంగభాషలో విప్లవకారుడని యర్థము. నారాయణబాబు గూడ తాను 'విప్లవముషిని', 'విద్రోహికవి'నని ఉద్ఘాటించినాడు. 'మరసిరంగినె మహతిగ మీటి, కదనకుతూహలరాగం వినిపిస్తాను' అని ప్రతిజ్ఞ చేసినాడు. ఇది ద్వితీయ ప్రపంచసంగ్రామకాలమున జపానువారి దండయాత్ర నుద్దేశించి వ్రాసిన గేయము. అభ్యుదయగేయవక్తకి చెందినదిది. ఇట్టివేకాక శ్రీశ్రీ తో పాటు అధివాస్తవికగేయములకు శ్రీకారముచుట్టిన కవి ఇతడు. "చిన్నా", 'గేదిపెయ్యి', 'సీవెవరె' వంటివి అచ్చముగా అధివాస్తవికగేయములే. 'రెండోయి! ఋషులు' అన్న గేయము మానవజీవితములో 'సెక్సుప్రాధాన్యము'ను దృష్టిలో పెట్టికొని వ్రాసినది. వాస్తవికతను, అధివాస్తవికతను రెంటిని సమన్వయపరుచుకొన్న అతినప్పుడు నారాయణబాబు. ఇంగ్లీషు కవిత్వములోని 'ఇమేజిజము' ప్రభావము కంఠదమ్ముముగాగల తెలుగుకవి ఇతడొక్కడే.

'కాలం కాలిన గుడ్డపీలికై ధూళిరేగినది'²

'పేదవాని కడుపుమంట కాలిపేలిపోవు కోర్కె
గగనమ్మున చుక్క'³

వంటి భావచిత్రములు ఇమేజిస్టు కవిత్వాశిల్పమునకు చెందినవే. 'శబ్దారాంధో కుదించి సొగసైన విగ్రహాలను నిర్మించే' శిల్పమిది.⁴ ఈవిధముగా భావకవిత్వమున కెదురుతిరిగి వాస్తవికతను, అధివాస్తవికతను సమానముగా ఆరాధించిన ప్రయోక్త నారాయణబాబు.

ఈ నలుగురితోపాటు కొంచెము ముందువెనుకలుగా అతి నవ్యకవిత్వరీతులలో సాధనచేసిన వారిలో పులిపండా, ముద్దుకృష్ణ, 'పాప' గణనీయులు. 'ఒకరేయి' అను శీర్షికతో ముద్దుకృష్ణ వ్రాసినగేయమున అందనిలోకముల కన్యేషణము వెలికితనమని, దివి నుండి భువివైపు దృష్టి మరలించవలెనని కవికాలిలో గ్రుచ్చుకొన్న గులాబిముఖతః చెప్పబడినది. ఆదర్శవాదమును నిరసించి, వాస్తవికతవైపు మరలవలెనను ప్రబోధము వ్యంగ్యముగా గల రచనయిది.

1. 'రుధిరజ్యోతి' (అమ్మదితగేయసంపుటి) నుండి ఈ గేయములు గ్రహించితిని.

2. 'దేశమాత' నుండి: బి. 'తెనుగురాత్రి' నుండి.

4. 'రుధిరజ్యోతి': ఒక ప్రస్తావన (వ్యాసము): రోజుంకీ అప్పలస్వామి: భారతి 1952 సెప్టెంబరు.

‘బడలికకు తాళజాలక
 సడలు అవయవాలను
 ఆపి నిలపలేక
 మానవాళి పొలిమేర
 గుమ్మాల కడకు
 వేచివేచి నిలిచినశాంతి
 సౌమ్మసిల్లినదని
 దుర్భార తూరుపునుంచి’¹

వంటి వచనగేయములు ఆకాలములోనే రచించి ముద్దుకృష్ణ వచనగేయరచనలో శిష్టాతో పాటు తాను గూడ శ్రీశ్రీకి మార్గదర్శకుడైనాడు.² ముద్దుకృష్ణ 1932 లోనే ‘జ్వాల’ అను సాహిత్య పత్రిక వెలువరించి భావకవిత్వ వ్యతిరేకోద్యమమునకు నాందివాచకము పలికినాడు. ‘జ్వాల’ మొదటి సంచికలోని సంపాదకీయ వాక్యములను గమనించిన విడి స్పష్టమగును.

“మనం కూపస్థంగా వుండడం వల్లనో, పురాతనమగతచేతనో, రక్తంలో నీరసం చేతనో, నూతనతేజస్సుకు గుడ్లగూబలమౌతున్నాము. ఇది పనికిరాదు.....యువకుల దృష్టికి ఒక క్రొత్తదారి కనబడుతుఉన్నది...మార్పుతప్పదు...దీనికి అడ్డు వీలేదు. వచ్చినా ఆగదు. పీరికివారికి ముక్తలేదు. అందుచేత నచ్చని పాతబంధాలను తెంపివేయడానికి ఎంతైనా సాహసిసాము.”

పురిపండా అప్పలస్వామి మొదట భావకవిత్వము వ్రాసినను క్రమముగా శ్రీశ్రీ సాహచర్యముతో జాగృతుడై అభ్యుదయకవియైపోయినాడు ‘దైవం’ అన్న శీర్షికతో ఇతడు వ్రాసిన గేయములో ఆంధ్రవిశ్వాసములపట్ల తీవ్రనిరసన కలదు. తరతరముల నుండి ‘దైవ’మను భావన మానవునకు నల్లమందువలె మత్తెక్కించి, ఆడించుచున్నదని అధిక్షేపించినాడు.

‘మోసం ద్రోహం ఈర్ష్యా క్రౌర్యం
 ఘణాలు చాచిన పాపజగతిలో
 మానవశవాల మంటపాలపై
 ప్రభువుల పతాకాలెగిరే భువిలో’

1. ‘శాంతి’ గేయమునుండి.

2. ‘శిష్టా ప్రభావంతో ముద్దుకృష్ణభ్రాస్త్రున్న వచనగీతాలు ఎప్పటికప్పుడు ముద్దుకృష్ణముఖతా నేనువివేచించినవి - శ్రీశ్రీ : కృత్యాద్యవస్థ : వాణి 22-5-1954.

రాతివిగ్రహం రక్షిస్తుందా ?
పూజామంత్రం బువ్వెడుతుందా'¹

అని తీవ్రమైన ధోరణిలో పాలకవర్గమును, దైవముపట్ల అంధవిశ్వాసమును ఖండించినాడు. 'అనలపతాకం' అను శీర్షికతో

'అనలపతాకం, అనలపతాకం
అంబరవీధుల మెరిసింది

— — —
బానిసలారా ! వంచితలారా
గొలుసులు త్రెంపుక లేవండి'²

అని పీడితప్రజాకోటిని మేల్కొల్పినాడు. ఈ గేయము శ్రీశ్రీ 'మహాప్రస్థాన' గీతముచేత ప్రభావితమైనట్లు స్పష్టము.

ఈ కాలముననే 'ప్రతిభ'లో 'పాప' కొన్ని వచనగీతములు ప్రకటించి క్రొత్త ప్రయోగములు చేసినాడు.

'గుండెమీదొకరాయిలా - కూర్చుండి తమస్సు
అండవిరిగి పడింది - అంధలోకంలో మనస్సు
ఆకాశమయినా నా - కగువద్దం లేదు
నాకోసం వెలిగించుప్రియా - నీ కళ్ళలోరాత్రి మనమైత్రి.'³

'పాప' వ్రాసిన ఈ వచనగేయములో ఒక క్రమశిక్షణ యున్నది. 1950 తర్వాత కుందుర్తి, తిలక్ మున్నగువారిచేతిలో వచనగేయముపొందిన నగిషీ, సాధించిన సమగ్రమూర్తిత్వము, 'పాప' వ్రాసిన ఈ గేయమున తళుక్కుమనుచున్నవి. ఇంచుమించుగా పాదములు సమానముగానుండుట, రెండేసి పాదములకు ప్రాసనియమముంచి పద్యవాసన కలిగించుట, ప్రతి పాదములో యతి నియమమును పాటించుట, మొదటిరెండు పాదములకు అంత్యప్రాస నియమముండుట - ఈయన్నిటిని మించి ఒక క్రమపద్ధతిలో ప్రవహించు అంతర్లయ యుండుట ఈ గేయములోని శిల్ప విశేషములు. అనతికాలములోనే ఆరుద్ర ఈ సంవిధానము నాకళించుకొని రవ్వలు రాల్చినాడు.

వీరేశాక పితావురం యువరాజా కూడ 'నామరహితం', 'తీరని కోర్కెలు' అను కవితా సంపుటల ద్వారా సరిక్రొత్త ప్రయోగములు చేసినవాడే. ఇతని 'నామరహితం' పేరులేని కవితా

1. 'దైవం': ప్రతిభ: 1937 ఆక్టోబరు.
2. 'నవ్యాండ్రసాహిత్యపీఠుల'లో ఉదాహరింపబడినది.
3. 'మనమైత్రి': ప్రతిభ: 1941 ఏప్రిలు.

సంపుటి. పుటకు నాలుగైదు పంక్తులను ముద్రించుట, ఒక్కొక్క పంక్తిలో నాలుగైదు అక్షరము లుండుట. పదనము, పద్యము, గేయముకాని విచిత్రచృందస్సులో రచనచేయుట వలన ఇతడు అతినవ్యులలో ఒకడైనాడు.

ఇంతవరకు భావకవిత్వముపై తిరుగుబాటుచేసిన ముఖ్యుల గురించి సంగ్రహముగా వివరించితిని. వారిలో ఆగ్రేసరుడైన శ్రీశ్రీ నిగురించి వివరముగా తెలుపుదునంటిని. శ్రీశ్రీ కి, మిగిలిన తిరుగుబాటుదార్లకున్న భేదమేమనగా, మిగిలినవారు తిరుగుబాటుచేసిరే కాని క్రొత్త బాటవేయలేదు; అలజడియేతప్ప ఆలోచనను వారవలంబించలేదు నిర్మూలనము, నిర్మాణము రెంటిని నిర్వర్తించినవాడు శ్రీశ్రీ. సంప్రదాయమును జీర్ణించుకొన్న సరిక్రొత్త ప్రయోగములను చేసి అభ్యుదయకవితా యుగకర్తయైనాడు. అందుకే అతని గూర్చి విపుల పరిశీలనము జరుపుట అవసరమైనది.

నూతన యుగకర్త శ్రీశ్రీ:

1940 తర్వాత ఒక దశాబ్దముపాటు ఆంధ్రసాహిత్యలోకము ను క్షేజితమొనర్చిన అఖ్యుదయ కవిత్వోద్యమమూలవిరాట్టు శ్రీశ్రీ. భావకవిత్వమునకు విరుద్ధముగా జెందాయెత్తుటతోనే కాక, శ్రామికవర్గచైతన్య మూపిరిగాగల ఒక సరిక్రొత్త కవిత్వరీతికి పాదులువేసిన స్రష్ట శ్రీశ్రీ. భావకవుల చేతులలో వైదర్శిరీతులను వెలార్చుకొన్న గేయమును గొడీరీతిలో నడిపిన ఛందో రహస్యవేత్త శ్రీశ్రీ. వాస్తవికతతో పాటు అధివాస్తవికతను, వ్యక్తిచైతన్యముతో పాటు సంఘ చైతన్యమును సమానాధికారముతో ప్రవచించిన ప్రవక్త శ్రీశ్రీ. ఐనను విరాట్ స్వరూపము నందుకొనుటకుముందు శ్రీశ్రీ వామనమూర్తిపొందిన వివిధదశలను పరిశీలించుట అశ్యావశ్యకము. ప్రథమదశలోని శ్రీశ్రీ రచనాస్వరూపమును పరిశీలించినగాని, ఆతని పరిణతిదశలోని రచనల మహత్త్వము బోధపడదు. అందుకొరకు శ్రీశ్రీ రచనాజీవితమును ప్రథమదశ, పరివర్తనదశ, పరిణతిదశయను మూడుభాగములుగా వింగడించితిని. ఈ త్రిదశలలో శ్రీశ్రీ పొందిన 'త్రివిక్ర మత్య'మును క్రమముగా నివేదించును.

1. ప్రథమదశ :

గురజాడ 'ముత్యాలసరాలు' రచించిన సంవత్సరము - అనగా 1910 లో - చెను. ఆ యేడే బరంపురములో వర్ణాంతరభోజన మేర్పాడైనది. దేశములన్నియు ప్రపంచ సంగ్రామము కొరకు మీసములు మెలివేయుచున్నవి. శ్రీశ్రీ ఈ వాతావరణములో జన్మించినాడు. తరువాతికాలములో గురజాడకు సరియైనవారసుడైన శ్రీశ్రీ 'ముత్యాలసరాలు' రనింపబడిన సంవత్సరమే జన్మించుట విధిచమత్కారము. అక్షరాభ్యాసమైన 'ఏడున్నర్థమున'కే శ్రీశ్రీ కంద పద్యము చెప్పినాడట. ఆ పద్యములో యతిప్రాసలు, గణములు హాళక్కియట. తర్వాత తండ్రి ఆదేశముతో సులక్షణసారము, ఆప్కవీయము, ప్రబంధములు పఠించినాడు. మనుచరిత్రను, శ్రీనాథ రామకృష్ణుల కావ్యములను లోతుగా పఠించి, వాని ఒరవడిలో పద్యములు రచించినాడు,² తదనంతరము వెంకటపార్వతీశ్వరుల ప్రభావముతో 'అపరాధ పరిశోధక నవలలు' వ్రాసినాడు.

1. శ్రీశ్రీ బాల్యదశనుగూర్చి వ్రాయుటలో ఆరుద్రవ్రాసిన 'శ్రీశ్రీ' అను వ్యాసము ఛాం ఉపకరించినది ప్రచు : అఖ్యుదయ : 1947 జూలై.
2. 'శ్రీశ్రీ కవితావృక్షం అప్పుడే విత్తనంలోంచి వస్తున్నది. వేరు ఇంకా జీవితంలోని ఐమిఱ ద్రావణాంని పీల్చే శక్తిలోలేదు. ప్రబంధాల మీదకాంతిలోని అపరాధాన్నే ఉపయోగించుకొని శ్రీశ్రీ రచన చేశాడు.'
—'అఖ్యుదయ'లో ఆరుద్రవ్యాసము.

పదేండ్లు నిండకముందే శ్రీశ్రీ రచనావ్యాసంగములోనికి దిగుట గమనింపదగిన విషయము. 1920 లో ఆంధ్రదేశమున సాహితీసమితి అవతరణతో శ్రీశ్రీ ఉత్సాహితుడై విశాఖపట్టణములో నారాయణబాబు. కాళూరి నరసింగరావులతో కలసి కవితావ్యాసంగము ప్రారంభించినాడు. క్లిష్ట ప్రాసలతో సాముగరిడీలు చేసినాడు. 1928 లో పురిపండా, వడ్డాది సీతారామాంజనేయులు, శ్రీశ్రీ కంసి కవితాసమితి స్థాపించిరి. 1928 లో శ్రీశ్రీ రచించిన భావగీతములు, పద్యములు 'కవితా సమితి' తొలిప్రచురణగా 'ప్రభవ' రూపమున వెలువడినవి. 'ప్రభవ' నాటికి శ్రీశ్రీ 'శ్రీరంగం శ్రీనివాసరావు' గానే యున్నాడు.

'ప్రభవ' :

'ప్రభవ' లోని కవితాఖండికలను పరిశీలించినచో శ్రీశ్రీ భావకవిత్వధోరణి స్పష్టముగా బోధపడును. ఈ సంపుటిలోని ఖండికలు త్రిభాగవిభాగితములు. ప్రకృతిగీతములలో 'సేద్యప్రాప్తియత్వము, మేఘశకలవర్ణనము, రజనీసముద్ర ప్రకృత్యాది వర్ణనలు, మృత్యుప్రబోధము ఉన్నవి. ప్రణయగీతములలో 'అభిసారికా', 'వియోగశాంతి', 'నిరీక్షణ' ప్రభృతిఖండికములున్నవి. ప్రకీర్ణగీతములలో తాండవశివుని ప్రశయనర్తనము, అంతిమయాత్రయను తాత్త్విక (Mystic) గేయము, 'మతస్వీకృతి' యను లఘుకథాకావ్యము కూర్చబడినవి. ఈ శీర్షికలన్నియు ఆనాడు ప్రసిద్ధులైన భావకవులు స్వీకరించినవే. పస్తువరణములోనే కాక భావనలో, పదప్రయోగములో, పద్యరచనలో శ్రీశ్రీ సమకాలికకవిప్రముఖులగు కృష్ణశాస్త్రి, విశ్వనాథ మున్నగువారి ననుకరించినాడు. ముఖ్యముగా కృష్ణశాస్త్రిగారి ప్రభావము కావ్యమంతట కనిపించుచున్నది.

'గాలియొసగెడు క్రొత్తతెక్కలు ధరించి
ఆతినిరాఘటముగ విహాయసపథాల
నెఱుకపడరాని యెచటికో ఎగసిపోడు'¹

అన్న పాదములలోని ఉడ్డినకాంక్ష కృష్ణశాస్త్రిగారిదే.

'ఓ వలాహకశకలమా : నీవుకూడ
నావలెఁ బరిభ్రమించుచున్నావదేల'²

అను పంక్తులు. కృష్ణశాస్త్రిగారి 'ఓయి సంధ్యాసమీరణా'యను గీతపద్యమును జ్ఞప్తికి తెచ్చుచున్నవి.

'ఎఱుగవే నన్ను లోకభీకరమహోగ్ర
ఫణివిషస్పృతమృత్యురూపిణిగ నీవు'³

అన్న పాదములు కృష్ణశాస్త్రిగారి

1. 2. 8. ప్రభవ: పుటలు 12, 13, 25.

‘ఎవ్వరనుకొందురో నన్ను ఏననంత
 శోకభీకరతిమిరలోకైకపతిని’

అన్న పాదములలోని శయ్యను, హిహాసంవిధానమును పుణికిపుచ్చుకొన్నవి. ఈ సంపుటిలోని ‘వియోగశాలి’, ‘నిరీక్షణము’ అను ఖండికలు నాయని వేదలగారం ప్రభావము గలవి. అక్కడక్కడ ఓకోగుణప్రధానముగా ప్రయుక్తములైన పదబంధములు విశ్వనాథవారి దారిలో తీర్చిదిద్దబడినవి.

భావకవుల లలితభావన, మృదులశయ్య, కోమల సమాసగుంఫనముతో పాటు వారిలో అక్కడక్కడ కనిపించు వ్యర్థపదములు ఈ సంపుటిలో సర్వత్ర కలవు. ‘రజనీగానము’ అను శీర్షికతో వ్రాసిన మొదటి పద్యమే యిట్లున్నది.

‘వివిధసూనవితానశోభితకుజప్ర
 శస్త్రసుప్రమదావనస్థలము సాంద్ర
 చంద్రికాసముజ్జ్వలదివ్యశర్వరీప్ర
 శాంతవేళ సమంచితసౌఖ్యమొసగె.’ (పుట 20)

పున్నమి రేములో పూలతోట హాయికూర్చినదనుటకు ఈకవి యింతగా సాగదీసినాడు. ఈ ఒక్క పద్యములోనే వితాన, ప్రశస్త, సు, స్థలము, సాంద్ర, సముజ్జ్వల దివ్య, ప్రశాంత, సమంచిత యను తొమ్మిది పరిహార్యములైన పదములున్నవి. ఇది చాలవరకు కాలదోషమే కాని ప్రతిభా దారిద్ర్యదోషముకాదు. నాటి యువకవులపై భావకవిత్వ మేవిధముగా గ్రుక్కత్రిప్పకొన లేనంతగా ప్రగాఢముద్ర వేసినదో ఈ యుదాహరణము వలన తేలినది. ఇంతటి అనుకరణశీల మున్న యీ సంపుటిలో గూడ శ్రీశ్రీ భవిష్యత్ప్రతిభ తటిత్రాయముగా భాసించకపోలేదు. ‘ప్రకృతి గీత’ యను శీర్షికతో ఆరు పద్యములున్నవి. వానిలో మూడు గీతములు; మూడు శార్దూలములు. వాడినవి రెండేరకముల వృత్తములైనను, వానిని ఒక క్రమములో బిగించి కవి చమత్కారము కలిగించినాడు. మొదట గీతము, తర్వాత శార్దూలము, మరలగీతము, తర్వాత శార్దూలము. గీతపద్యములోని శైలి మాధురీదురీణముగా నుండుట, శార్దూలమోక్షోగుణ ప్రధానముగా నడచుట ఇందులో గమనింపదగిన కవితాశిల్పము. చందస్సుల నుపయోగించుటలో కవికి గల ప్రజ్ఞ కి శీర్షిక మచ్చుతునక.

‘గీతపద్యాలు’ అన్నశీర్షిక కవికి గీతపద్యములపై గల మక్కువను తెలుపుటకే వ్రాయబడినది.

‘పద్యములు ముఖ్యముగ గీతపద్యములవై
 యొసగు నింతింతకాని సంతసమునాకు.’ (పుట 30)

ఈ పంక్తులే ఒకసారి పూర్తిగా, ఇంకొకసారి సగము వునరుక్తమైనవి. తనకు గీతముల పట్ల గల అతిప్రీతిని దెలుపుట కీ వునరుక్తి వద్దతి పోషకముగా నున్నది. 'మహాప్రస్థానము' లోని గేయములలో ఈ వునరుక్తి వలన కవి భావతీవ్రతను వ్యక్తమొనర్చినాడు.

'అభిసారిక'యను శీర్షిక క్రింద వ్రాసిన పద్యములు శ్రీశ్రీకి శబ్దముపైగల ప్రభుత్వను స్పష్టమొనర్చును.

'ఈ నిశీధిని ప్రబలయుంఝానిలప్ర
సారవిదళితవృక్షసంచయకలితము
కులిశఘాతప్రతారణకుశలకుధర
పంక్తిసన్నిభఘనపయోవాహయతము.'

(పుట 20)

భావకవుల సమాసములకు కించిద్విన్నమైన శైలి యీ పద్యములలో భాసించుచున్నది. 'భీప్రద క్రకచోగ్రదంష్ట్రోప్రభూతవిస్ఫురతేజము'వంటి సమాసములలో శ్రీశ్రీ సొంతగాంతు కొంతకొంత ద్వనించుచున్నది. ఈ సంపుటిలోని ఒకటిరెండు చక్కని యాహులు శ్రీశ్రీ మౌలికతకు నిశాఠు లెత్తుచున్నవి.

'ఈదుకొనిపోతి మామకహృదయకుహర
జనితభావనౌకాధిరోహణమొనర్చి
కంధరతరంగనివహసంకలితమపిత
గగనసాగరగంభీరగర్భమందు.'

(పుట 21)

మేఘతరంగములు గల గగనసాగరములో భావనౌకపై పయనించుట ప్రతిభాగర్భితమైన ఊహా చిత్రము.

'ప్రళయనర్తనము' అను శీర్షికతో తాండవశివు నుద్దేశించి వ్రాసిన పద్యములు ఓజోగుణ ప్రవణములు.

'కాలాంతప్రభవార్కకోటిఘృణిసంకాశప్రతాపస్ఫుర
త్రాల్పాక్షజ్వలదగ్నిదగ్గసకలబ్రహ్మాండభాండుండవై
జ్వాలాదీప్తమహాప్రభావగరిమణ'

(పుట 25)

అన్నపద్యము ఒకవైపు తిక్కనాదుల సంప్రదాయమును స్ఫురింపజేయుచున్నను, ఇంకొకవైపు నడకలో, భావనలో శ్రీశ్రీ వ్రాయుచున్న 'జగన్నాథరథచక్రాల'లోని ప్రళయచిత్రణపటిమకు బీజ ప్రాయముగా నున్నది.

'ప్రభవ'లో శ్రీశ్రీ అనుక్షరణతత్పరతను, అక్కడక్కడ మెరుపుతీగెంవలె స్ఫురించు ప్రతిభారేఖలను పరిశీలించువీరిని. ఇక ఘహాప్రస్థానము వెలువడుటకు ముందున్న 'పరివర్తన ధళ' ను గూర్చి ఘుచ్చుచీంతును,

2. పరివర్తన దశ :

1928 లో శ్రీశ్రీ కి కొంపెల్ల జనార్దనరావు సహవాస మేర్పడినది. జనార్దనరావు సాహచర్య ఫలితముగా వెనుక తాను వ్రాసిన 'ప్రభవ'లోని పద్యములన్నియు రెండవశ్రేణికి చెందిన ప్రతిదర్శనులని శ్రీశ్రీ నిర్ణయించుకొన్నాడు. ఆపటినుండి క్రొత్తదనముకొరకు కోరిక యీరికలెత్తసాగినది. దాని ఫలితముగా 1929 లో 'సుప్రాస్థికలు' అను కవితాఖండిక వెలువడినది.

'అవి ధరాగర్భమున మానవాస్థిలాప
రంపరలు, నువ్వునిశ్శబ్దసంపుటములు.
ఆటనాకే దీర్ఘయామిని, ఆనిశాశ్మ
శానశయ్యకు ప్రాతఃప్రసక్తిలేదు.
ఆ అగమ్యతమోచహస్యాంగణాన
తాండవించును మృత్యుశైతల్యమొకటె.

— — — — —
నా కనుంగవ కన్నీళ్లుకైకరంగు
అవి ఒనర్చెడు నీరవాహ్యనమెరిగి

— — — — —
అవి చలించును తమ చర్మకవచమెప్పుడో
బ్రతికినదినాల తలపోతబరువుతోడ.'

ఈ పద్యములు శ్రీశ్రీ వ్రాసిన భావకవితా శాఖలో చివరివి వీనిలో దీర్ఘయామిని, అగమ్యతమోచహస్యాంగణము, నిశాశ్మశానశయ్య. నీరవాహ్యనము అను పదచిత్రములు కృష్ణకావ్యీకారిని స్ఫురింపజేయును. మానవాస్థికలను వస్తువుగా స్వీకరించుటలో శ్రీశ్రీ ప్రత్యేకత కనిపించుచున్నది. చర్మకవచము గూడ శ్రీశ్రీ మౌలిక సృష్టియే. ఈ పద్యములతో శ్రీశ్రీ క్రొత్త ఊపిరులు తీసికొన్నట్లు కన్పించును. అక్షర అన్నట్లుగా 'సుప్రాస్థికల'తో శ్రీశ్రీ కుటుసము విడిచినాడు.¹ 'ఖండశశి'అను శీర్షికతో వ్రాసిన మరియొక రచన గూడ శ్రీశ్రీ పరివర్తనదశలో మెలురాయివంటిది.

'ఖండేందుమూర్తి! ఆకాశకర్పరమెల్ల
నిండు నీ గ్రుడ్డివెన్నెల ధూమధూపమై
— — — — —
సంపెంగవిరిపెడిచాయలో నాకేమొ
వంపులేరిన కత్తివలె నుండివీరేయి.'²

1. శ్రీశ్రీ : ప్రచు : అభ్యుదయ.
2. ఖండశశి : శ్రీశ్రీ : ఆంధ్రపత్రిక ఉగాదిసంచిక : 1932,

ఈ పంక్తులలో శ్రీశ్రీ నిశితమైన భావనాశక్తి తొంగిచూచుచున్నది. గతానుగతికమైన దోరణిని విడిచి క్రొత్తగా చెప్పవలెనన్న కాంక్ష స్పృటముగా కన్పించుచున్నది. ఖండశశి గ్రుడ్డివెన్నెల దూమదూపమువలె నుండుట, నెలవంక వంపుతేరిన కత్తివలె నుండుట అత్యంత మౌలిక ప్రజ్ఞకు సంబంధించిన భావచిత్రములు. 'మహాప్రస్థానం'లో 'ఒకరాత్రి' అను శీర్షికతో శ్రీశ్రీ వ్రాసిన

'విశ్వమంతా నిండి వెలిబూడివోలే -
బహుళపంచమిజ్యోత్స్న భయపెట్టునన్ను.

ఆకాశపు దెడాారిలో కాళ్ళుతెగిన
ఒంటరి ఒంటెలాగుంది జాబిల్లి'

ఆన్న పంక్తులలోని అపూర్వభావచిత్రములకు 'ఖండశశి'లోని పై పంక్తులు పునాదిరాళ్ళవలె నున్నవి. శిల్పములో భావకవిత్వావసన పోకున్నను, భావనలో మాత్రము శ్రీశ్రీ లో కల్గిన మార్పున కీ గేయము నిలుపుటద్దము వంటిది.

శ్రీశ్రీ పరివర్తనదశలో చివరి మైలురాయి 'విద్యున్నాళికలు'. ఇది 1988లో ప్రచురింపబడినది.¹

'బారులు బారులుగ తీరిన
మబ్బు గుబ్బులుల దారుల
దారితప్పి చరించె
ఆరేయి తరళ సరళేరమ్మదములు.

వేటకాని కోలలకు కూలి
వేదనలకూలు హరిణాలకండ్లు
జాలికి పురుటిండ్లు-
దిక్కుదిక్కులకంపిన దీనంపుచూడ్కులే
ఆనాటి
ప్రళయతాండవ భయంకరసౌదామినులు.'

ఇది శ్రీశ్రీ వ్రాసిన మొదటి వచనగేయము. అంతకుముందు వ్రాసినవి పద్యములు, మాత్రా గీతములు మాత్రమే. ఈ గేయములో చరణనియమములేదు. ఒక ఇదమిత్యమైన లయలేదు. పతాభి, శిష్టా మున్నగువారి వచనగేయములను ఫోలినదిది కాని అంతవరకు పతాభి గాని శిష్టా గాని రచనలు చేసినట్టా దారములు లేవు. నారాయణబాబు గూడ వచనగేయములు వ్రాయలేదు.

1. విద్యున్నాళికలు : ఆంధ్రప్రతిక ఇగాడి సంఖ్య : 1988.

కావున ఆ నలుగురిలో శ్రీశ్రీయే మొట్టమొదటి వచనగేయమును వ్రాసినవాడని తేలివచ్చింది. ఐనను ఈ గేయమున నడుమనడుమ 'స్వర్గపీఠీవిహారతారకలు మారి' మున్నగు పద్యపుతున్నటులుండుట వలన శ్రీశ్రీపై ఇంకను వద్యవాసన పోలేదని ఊహించుటకు వీలున్నది. ఏది యెట్లున్నను ఇంత వరకు పద్యవృందస్సునో, గేయవృందస్సునో ఆశ్రయించుకొనియున్న శ్రీశ్రీ చందోనియమోల్లంఘనముచేసి ఈ గేయము రచించుట సాహసోపేతమైన ప్రయోగము,

3. పరిణామము :

1930 లో శ్రీశ్రీ డైఫాయిండ్ తో మంచమువట్టినాడు. అతనిలో అపూర్వమైన అలజడి ప్రారంభమైనది. మానసికముగా, శారీరకముగా అతనిలో 'ఆకలియుగము' రెక్కలు విప్పి కొన్నది. భావకవిత్వధోరణి ఇగిరిపోయినది. ఒకవైపు స్వరాజ్యశంఖధ్వజములు వినిపించినవి. ఇంకొకవైపు నిత్యము మృత్యువుకొగిలిలో గిలగిలతన్నుకొను వీడితప్రజాలోకము కనిపించినది. అతని హృదయములో అట్టడుగునపడియున్న చైతన్యము పడగెత్తియాడినది.

'రావద్దు రావద్దులోనికి
రాస్తున్నానొకగీతం
రావద్దు రావద్దులోనికి
ననుచూడ, కాదిదివేళ
నా మనఃకార్మికకాల
క్రక్కేది చండాగ్ని సెగలు'¹

అని తనలోకానే గొణుగుకొన్నాడు.

'కలలోపుట్టి, కలలోపెరిగి
ఉద్రేకంతోనిండి, ఉన్మాదంతోపండి
కాలకూటపు గొట్టపుపొగలలో
గంధకద్రావక కాసారంలో
గండభేరుండాల కౌగిలింతలలో'²

అని అద్భుతవిషయములను చెప్పట కుర్రాతలగానినాడు.

'వాక్కిట్టో, బీకట్టో ఎవరోకేక
నేనేలే...నేనేలే...నేనేలే'³

అని పలవరించి ఆర్థోక్తిలో ఆగిపోయినాడు. తనలో జరుగుచున్న ఈ ప్రపంచమధనమునకు వలీతముగా 1938 లో (జూన్ 2 వ తేదీన) 'జయభేరి' వెలువడినది. చందస్సుల సర్వపరి

1, 2, 3. ఈ మూడు శ్రీశ్రీ అనంపూర్ణగీతములు; అముద్రితములు గూడ. 'కృత్యాద్యవస్థ' అను ఆకాశవాణి ప్రసంగములో శ్రీశ్రీ వీనిని ఫేర్కొన్నాడు. తాళి : 22.5.1954.

ష్యంగమును, భావకవితాస్వర్ణపంజరమును వదలిపెట్టి క్రొత్తచందస్సులో సరిక్రొత్తవస్తువుతో వెడలిన గేయము 'జయభేరి'.

నేను సైతం ప్రపంచాగ్నికి
సమీధ నొక్కటి ఆహుతిచ్చాను

— — — — —
నేను సైతం భువనభవనపు
భావుటానై ప్రేకిలేస్తాను'

అని శ్రీశ్రీ ఆలపించినాడు. ఇది ఆత్మాశ్రయరీతిలో వ్రాసిన గేయమైనను దీనిలోని వ్యక్తి చెతన్యము సామాజికచైతన్యములో భాగస్వామి. ఇది శ్రీశ్రీ సౌలతగొంతుకను లోకమునకు చాటిన ప్రప్రథమగేయము.

'జయభేరి' రచన పిమ్మట సమాజజీవితమున సౌందర్యమున్నదని శ్రీశ్రీ గమనించినాడు. అతీంద్రియసౌందర్యముకొరకు అర్చులుసాచుటకన్న, చుట్టప్రక్కలన్న సజీవప్రకృతిలోనే సుందర కవితావస్తువులు నిక్షిప్తములైయున్నవని గ్రహించినాడు. ఈ నవ్యదృక్పథముతో పాశ్చాత్యకవులైన స్వింబర్డు, ఎగార్ ఎలెన్ పో, బ్రౌనింగు, బాడ్లెర్ మున్నగువారి రచనలను చదువనారంభించినాడు. వారి సంవిదానము నాకళించుకొన్నాడు. బాడ్లెర్, మపాసా, పో తనకు ఋషితుల్యులుగా భావించుకొన్నాడు.¹ వీరు 'నా కావ్యజీవితాన్ని ప్రోదిచేసి, నా ఆదర్శాలను మలచిన ప్రముఖులు' అని ప్రకటించినాడు.² పో వ్రాసిన రేవెన్ (Raven), హెలెన్ (Helen), ఎనాబెల్ లీ (Annabal Lee) మున్నగు గేయములను చదివి జీర్ణించుకొన్నాడు. శబ్దసంగీతము నకు భావగానమునకు స్వింబర్డు రచనలను ఆదర్శముగా గ్రహించినాడు. బాడ్లెర్ రచనలలోని ఆవ్యక్తమాధుర్యాలను అనువాదములద్వారా ఆకళించుకొన్నాడు. నాడులమీద విద్యుచ్ఛక్తి నడిపించు మపాసా రచనలను ఆస్వాదించినాడు. ఈ విదేశకవితారీతులతో పాటు తెలుగులోని శ్రామిక జనుల పాటలను పరిశీలించినాడు. గురజాడ ముత్యాలసూరిపై పరిశోధనచేసి వాని నిగ్గులను కనులకద్దుకొన్నాడు. మాత్రాచ్ఛందస్సులను, అప్పకవీయములోని తాళబద్ధమైన వృత్తములను పరిశీలించుచున్నాడు. వ్రామిడ్ మనోవిశ్లేషణశాస్త్రమును, మార్కుస్ ప్రతిపాదించిన గతితార్కిక భౌతికవాదసిద్ధాంతములను జాగ్రత్తగా అధ్యయనముచేసినాడు. ఇంతటి విజ్ఞానమును పునాదిగా చేసుకొని 1984 ఏప్రిల్ 12 వ తేదీని 'మరో ప్రపంచం మరో ప్రపంచం మరో ప్రపంచం పిలిచింది' అను చరిత్రాత్మక గేయమును సృష్టించినాడు. ఈ గేయమే రానున్న తరములో 'అభ్యుదయ కవిత్వము'నకు నాందిగీతముగా మారినది. 'మహాప్రస్థానం' అను గేయసంపుటికి ఘనస్థానముగా నిలిచిపోయినది.

1, 2, 3 క సంభాషణకలము (వ్యాసము) : శ్రీశ్రీ : చుట్టాంధ్ర 1985 జనవరి,

‘మహాప్రస్థాన’ గేయము :

‘మహాప్రపంచం’ అని ప్రారంభమై ‘హామజ్జాలం భుగభుగల’ తో సమాప్తమైన ఈ గేయము అయిదు నిమిషముల వ్యవధిలో రచింపబడినదని శ్రీశ్రీయే స్వయముగా చెప్పకొన్నాడు.¹ ఈ గేయమును ముగించి మొదట వ్రాసిన ‘కదంతొక్కుతూ, పదంపాడుతూ, కాండ్రు కాండ్రుమని గర్జిస్తూ’ అన్న పాదములలో రెండవది తృప్తికలిగించకపోగా, దానిని ‘హృదంతరాళం గర్జిస్తూ’ అని సవరించి, కొన్ని నెలలైన పిమ్మట ‘మహాప్రస్థానం’ అను శీర్షికతో ‘జ్యూల’లో ప్రచురించినాడు. ఈ పాటలోని ఆశీషమునకు ప్రధానముగా ప్రోద్బలము కలిగించిన వివియని శ్రీశ్రీ స్వయముగా క్రిందివానిని పేర్కొనెను.

1. ప్రభెంచివారి జాతీయగీతము.
2. హరీంద్రనాథ్ చటోపాధ్యాయ ‘షురుహువావై జంగ్’ అనుపాట.
3. నజ్రుల్ ఇస్లాం విప్లవగీతములు.
4. ఎథ్గార్ ఎలన్ పో గేయములు.
5. గురజాడ, కవికొండల గేయములు,
6. 1984 ఫిబ్రవరి 18 వ తేదీన ‘పో’ గంటం ననుకరించుచు శ్రీశ్రీ ఒకగేయము వ్రాసినాడట. అందులో

‘హరోహరోహర హరహరహరహర
హరోహరా అని పలికే గంటలు’

అను పంక్తులు మిగిలిన చరణములతో తూగకపోవుటతో వానిని ఉపసంహరించుకొన్నాడట. రెండునెలల పిమ్మట ఆ పంక్తులే ‘మహాప్రపంచ’ గీతమును పలికించవచ్చును.

7. బరంపురం నవ్యసాహిత్యపరిషత్తులో శివశంకరశాస్త్రిగారు వినిపించిన

‘మారోమారో, మారోమారో
ఒకటి రెండు మూడు నాలుగు

అన్న శిష్టా గేయము ఒక ప్రోద్బలము కావచ్చును.

ఇవికాక ఈ పాటలోని ఆవేశానికి ప్రధానప్రోద్బలాలు లామర్యయ్యే, లా ఇంటర్ నేషనల్, బర్నో రచించిన ‘బెన్నాక్ బర్నో’, అలెగ్జాండర్ బ్లాక్ వ్రాసిన ‘ది డ్యెయ్యర్’ అని శ్రీశ్రీ వేరొకచోట వ్రాసినారని సంపత్ రాఘవాచార్యగారు పేర్కొన్నారు.² ఇన్ని ప్రభావముల ఫలితముగా

1. ‘కృత్యాద్యవస్థ’.
2. శ్రీశ్రీ మాతన కవిత్వం : తెలుగుసంక్రాంతి (సాహిత్యపత్రిక)

ఈగేయము వెలువడినను ఇది దేనికిని అనుకరణమో, అనుసరణమో కాక స్వతంత్రగీతమువలె నిలిచిపోయినది. శ్రీశ్రీ వేర్కొన్న ఈ ప్రభావములు ప్రేరకశక్తులు మాత్రమే. రకరకములైన ఆహారపదార్థములు ఆరోగ్యవంతుని శరీరములో ప్రవేశించి రక్తముగా మారినట్లుగా, ఈ ప్రేరక శక్తుల ప్రోద్బలముతో శ్రీశ్రీ నిద్రాణప్రతిభ జాగృతమై పడగెత్తి తాండవించినది. ముఖ్యముగా నజారులిస్టాం వ్రాసిన 'విప్లవగీత' లోని

'స్వాగతనినాదము లివ్వండి
నవయుగపతాకం రెపరెపమంటున్నది
అడ్డులేని తుఫాను విరుచుకపడుతున్నది'¹

అను పంక్తులు, యువకులను గూర్చి నజారుల్ వ్రాసిన

'ఓ పురోగామిసైనికా! నడు!
వడివడిగా నడు!

నవయుగ స్రవ్వలారా : నడవండి ముందుకు
విజయం చేపట్టిన వీరులం మనం
తీరాలూ, పారావారాలూ, దరులూ, గిరులూ
అన్నిటిని ఆక్రమిద్దాం మనం.'²

వంటి పంక్తులు, 'బిద్రోపి' హుత్తిగేయము శ్రీశ్రీ గేయమునకు మూలకందము లనుకొనవచ్చును. ఈ ప్రభావముల నొకవంక జీర్ణించుకొని తెలుగుతనము కొరవడకుండ గుండెలో డిండిమములు మ్రోగించు చండప్రవండగతిలో, మాటలను ఈదెలుగా, బాకులుగా, మంటలుగా మార్చి శ్రీశ్రీ ఈ గేయము రచించినాడు. చలం అన్నట్లు ఈ గేయము ద్వారా శ్రీశ్రీ యువకస్యన్యాలకు, నూతన యుగనిర్మాతలకు నేపథ్యసంగీతము వంటి, Marching Band వంటి క్రొత్తరకముగా కడనుక్రింది సంగీతము వినిపించినాడు.³ దిక్కులను, దేవతలను ఊపివేసినాడు. సమకాలీన సమాజమును, అంతర్జాతీయపరిస్థితులను రెండిని సమన్వయింపుకొని, సామాజికవిప్లవము నర్థించి ఈ గేయరూపములో విప్లవశంఖ మొత్తినాడు. గురజాడ దేశభక్తి గీతము సత్ప్రధానముగా రచింపబడిన ప్రపంచ ప్రజాగీతము. శ్రీశ్రీ 'మహాప్రస్థానము' ఓజోరజోగుణ ప్రధానముగా వ్రాయబడిన ప్రపంచ ప్రజాగీతము. ఇందులోని సైనికులు యుద్ధసంబంధులుకారు. వీరరక్తము పొంగులువారుచున్న పీడితులు-విశ్వక్రమికులు. ఇందులోని 'మరోప్రపంచం' స్వర్గమో, కైలాసమోకాదు, 'ధరిత్రిందిరా నిండిన' సమసమాజము. ప్రపంచములోని ఆరవభాగమున

1. 2. ఈ గేయములను సర్వర్ విగార్ ఉద్ధోలో అనువదించినాడు. వానినే నేను తెనిగించితిని.

3. 'మహాప్రస్థానం'లో చలం వ్రాసిన యోగ్యతాపత్రం.

శ్రామికవర్గప్రభుత్వము నేర్పరిచి క్రమముగా విశ్వమంతట వర్గరహితసమాజమును నిర్మించుట కుద్యోగతమైన సోవియట్ రష్యా ఈ 'మరోప్రపంచము'నకు రేఖారూపముగా నిల్చిన ప్రతీక కావచ్చును. అప్పటికే శ్రీశ్రీ రష్యావిప్లవగుచేత ప్రభావితుడైనట్లు అతని మాటలవలననే గ్రహింపవచ్చును.

'ప్రపంచం అంతటా అభివృద్ధిని కాంక్షించే కవుల స్వప్నాలు రష్యన్ విప్లవంతో ఆకృతి రరించడం నాకు కనపడింది. సామాజికవిప్లవానికి సాహిత్యవిప్లవం చాలన్న దృఢనిశ్చయం ఏర్పడింది.' ఈ గేయములర్వాత 1940 వరకు 'మహాప్రస్థాన' కవితాసంపుటిలోని గేయము లన్నియు రచింపబడినవి. 1934 లోనే బాటసారి, ప్రతిజ్ఞ; 1937-38 లో అభ్యుదయం, వ్యత్యాసం, నవకవిత; 1939 లో కవితా ఓకవితా, కేక; 1940 లో జగన్నాథుని రథచక్రాలు మున్నగు ముఖ్యగేయములు రచింపబడినవి. 1940 తర్వాత శ్రీశ్రీ అధివాస్తవికమార్గములోపడి రుబాయత్, కొందెకోబాలు, టాంటాం మున్నగు రచనలుచేసి వాడు. 1940 వరకు రచింపబడి 'మహాప్రస్థానం' సంపుటిలో ప్రచురింపబడిన గేయములలో అధికభాగము మార్క్సిజమును గర్భింకరించుకొన్న రచనలు. కావున ముందు 'మహాప్రస్థానం'లోని మార్క్సిస్టు దృక్పథమును విపులముగా చర్చించును. అధివాస్తవికగేయములను గూర్చి ఆ శీర్షికను గురించి చర్చించినప్పుడు వివరింతును.

మహాప్రస్థానము : మార్క్సిజము :

'మహాప్రస్థానం' లో మార్క్సిజము ముఖ్యసూత్రము లేవిదముగా కవిభారూపమున ప్రవచింపబడినవో తెలుపుటకు ముందు మార్క్సిజము స్వరూప స్వభావములను వివరించుట అత్యవసరము. డార్విన్ పరిణామసిద్ధాంతము, హెగెల్ భావవాదము (Idealism) - ఈ రెండిని ఆధారముగా చేసికొని మార్క్సి, ఎంగెల్స్ గతితార్కికభౌతికవాదసిద్ధాంతమును నెలకొల్పిరి. తెలుగులో గతితార్కికభౌతికవాదము Dialectical materialism అను అర్థమున రూఢమైనది. కావున శబ్దచర్చను విడిచి గతితార్కికభౌతికవాదతత్వమును పరిశీలింతును.

గతితార్కికభౌతికవాదము :

హెగెల్ అను జర్మనుతత్వవేత్త గతితార్కికసిద్ధాంతమునకు పునాదివేసెను. ఇతడు హెరాక్లిటస్ అను ప్రాచీనగ్రీకుతాత్త్వికుని సిద్ధాంతముల నాధారముగా చేసికొని, శాస్త్రీయదృక్పథముతో, ప్రపంచములోని ప్రతివస్తువు మార్పుచెందునని, పరస్పర సంబంధములేని ప్రాణులు, పదార్థములు, సంఘటనలు లేవని నిరూపించెను. అనవరతపరిణామశీలకమైన ప్రపంచమునకు మూలము 'భావము' (Idea) అని ఇతని అభిప్రాయము. ఇతని సిద్ధాంతములకు భావవాదము ప్రాతిపదిక. ఇతనికి ముందుండిన తత్వవేత్తలు మార్క్సును గురించి వివరించినప్పుడు స్థలమును మాత్రమే పరిగణించెడివారు. ఇతడు స్థలముతోపాటు కాలమునుకూడ దృష్టిలో నుంచుకొన

1. 'కృత్యాద్యవస్థ'లో.

వలెననెను. ప్రతిపదార్థము పరస్పరవైరుధ్యములతో కూడుకొన్నదని, సంఘర్షణయే పదార్థముల ప్రధానధర్మమని నిరూపించెను.

మార్కుస్ ఎంగెల్సులు హెగెల్ లోని భావవాదదోరణులను విడిచిపెట్టి, ఆతని గతి తార్కికపద్ధతిని మాత్రము స్వీకరించిరి. వీరిది 'గతితార్కికభౌతికవాదము.' బాహ్యప్రకృతిలో జరుగు మార్పులే సామాజికపరివర్తనకు మూలహేతువులని వీరు నిరూపించిరి. భౌతికశక్తుల ప్రభావము మన ఆలోచనలపై ప్రసరించినపిమ్మటనే మనము ప్రపంచమును మార్చుటకు ప్రయత్నింతుమనిరి. ప్రపంచము పదార్థనిర్మితము. మానవుని సమస్తావయవములు పదార్థ (పంచభూత) నిర్మితములే. సమస్తాంగములలో ముఖ్యమైనది 'మెదడు.' ఈ మెదడుగూడ పదార్థ నిర్మితమే. మానవుని క్రియాశీలత కీడి కీలకస్థానము. సమస్తాలోచనలకు, వివేకమునకు ఇది కేంద్రబిందువు. దీని కతీతముగా 'ఆత్మ' యన్నది లేదు. పదార్థమునకు చలనము, చైతన్యము నై సర్గికగుణములు. అనగా సృజావతః పదార్థము గతిశీలకమైనది. దానిని నడిపించునవి ప్రకృతి శక్తులే కాని దైవికశక్తులు కావు. మానవుని జీవితము పదార్థములోని ద్వంద్వశక్తుల సంఘర్షణ ఫలితముగా రూపుదిద్దుకొనుచుండును. కావున భావము స్వతంత్రమైనదను హేగెల్ వాదము సమంజసమైనదికాదు. దీనిని మార్క్సువిధముగా స్పష్టపరిచెను.

'హెగెల్ అభిప్రాయంలో ఆలోచనాక్రమం మనోభావమనే పేరుతో ఒక స్వతంత్ర శక్తిగా వ్యవహరిస్తుంది; అదే వాస్తవజగత్తుకు మూలం. మనోభావం యొక్క బాహ్యస్వరూపమే వాస్తవజగత్తు కాని నా అభిప్రాయంలో వాస్తవజగత్తు యొక్క ప్రతిబింబమే మనోభావం. అది ఆలోచనల రూపంలో ఐహికతపవుతూఉంటుంది.'¹

మార్కుస్ ఈ గతితార్కికభౌతికవాదమునకు మూడు సూత్రములను ప్రతిపాదించెను. 1. పరస్పర విరుద్ధశక్తుల మధ్య సంఘర్షణ, 2. విరోధవైరుధ్యసూత్రము (Negation of the negation), 3. ఫలిమాణము గుణముగా మారుపద్ధతి.²

ప్రతిపస్తువులో రెండు విరుద్ధగుణములుండును. వీని సంఘర్షణలోనే ఆఖ్యురయమున్నది. విద్యుచ్ఛక్తిలో Negative Current, Positive Current పరస్పర విరుద్ధశక్తులు. వీని సంఘర్షణవలన వెలుతురు, వేడి, చలనము వుట్టును. అట్లే పరమాణువులలో ప్రోటాను ఎలక్ట్రానుల ఘర్షణ సహజమైనది. ఈ సూత్రమును పురస్కరించుకొని మార్కుస్ ఎంగెల్సులు పెట్టుబడిదారీవ్యవస్థ క్రైదిల్యమును గూర్చి జోస్యముచెప్పిరి. పెట్టుబడిదారీవ్యవస్థలోని పరస్పర విరుద్ధశక్తుల విజృంభణమే దాని వినాశనమునకు దారితీయునని వ్యాఖ్యానించిరి. ఇదే వర్గకలహ సిద్ధాంతము.

1. గతితార్కికభౌతికవాదం : కంఠంపాటి సత్యనారాయణ : పుట 79.
2. ఈ తెలుగుమాటలు కంఠంపాటివారు వాదనవి. వానినే నేను స్వీకరించినది.

రెండవసూత్రము 'విరోధవైరుధ్యము'. తోకములోని ప్రతివస్తువులో, ప్రతివ్యవస్థలో, ప్రతిజాతిలో అంతరైరుధ్యములుండును. ఆ వైరుధ్యముల ఫలితముగా మూలపదార్థము నాశనమైపోవును. పాఠది ధ్వంసమగుట, దాని శిథిలములనుండి క్రొత్తది ఉచ్ఛవింపట సహజ ధర్మము. శీతోష్ణస్థితి మరియు నీటి ప్రభావమువలన భూమియందలి ధాన్యపుగింజ నుండి మొక్కబయలుదేరును. మొక్క భూమివెలుపలికి వెడలినపిమ్మట క్రమముగా ఆ గింజయే నశించును. కోడిగ్రుడ్డు పిల్లయగుట యిట్టిదే. ఈ విధ్వంసనము స్వయంశక్తిచోదితము. కోడిగ్రుడ్డును చితుకగొట్టెనచో దానిలో నుండి పిల్ల పుట్టదు. కావున యాంత్రికమైన వైరుధ్యమువలనగాక గతి తార్కికమైన వైరుధ్యము వలన జరిగిన విధ్వంసనము వినూత్నస్పృష్టికి దారితీయును. ఈ సూత్రమును పునర్మరించుకొని మార్కు మానవసహజములొని ఆదిమకమ్యూనిస్టు వ్యవస్థ, బానిస యజమానులవ్యవస్థ, పెట్టుబడిదారీవ్యవస్థ, కమ్యూనిస్టువ్యవస్థ - ఏవిధముగా క్రమముగా ఒకదానినొకటి ధ్వంసముచేసి వెలువడినచో వివరించెను. ఉత్పత్తినందించుదులకన్న ఉత్పత్తి శక్తులు పురోగమించుటవలన వర్గప్రాతిపదిక మీద ఏర్పడిన సహజవ్యవస్థ విధ్వంసముకాక తప్పదని నిరూపించెను. కమ్యూనిస్టువ్యవస్థ వర్గరహితమైనది కావున దాని విధ్వంసన ప్రసక్తియే లేదనెను.

మూడవసూత్రము ప్రకారము వస్తువులు లేక ప్రాణులు, వ్యవస్థలు క్రమాభివృద్ధిచెంది, కడ కొకదశలో క్రొత్తరూపము ధరించును. నీటి ఉష్ణోగ్రతను హెచ్చించగా ఒకదశలో అది ఆవిరిగా మారిపోవును. అట్లే పెట్టుబడిదారీవ్యవస్థ అభివృద్ధిచెంది - అనగా దాని పరిమాణము హెచ్చి - ఒకానొకస్థితిలో విప్లవశక్తుల ప్రతిఘటనముతో బ్రద్దలైపోవును. పర్యవసానముగా దానికి సరిక్రొత్తగుణ మేర్పడును.

ఈ మూడు సూత్రములు కలసి గతితార్కికభౌతికవాద మేర్పడినది. ఈ వాదమునకు వర్గకలహాసిద్ధాంతము గుండెకాయవంటిది. మానవజాతి చరిత్ర (దేశచరిత్రల) నీ సిద్ధాంతము సరిక్రొత్తవెలుగులో పరిశీలించును. ఈ సిద్ధాంతముల చతువులతో శ్రీశ్రీ 'మహాప్రస్థానం'ను పరిశీలించుటకుముందు 1928-40 ల నడుమగల అంతర్జాతీయ, జాతీయ, రాజకీయ, సాంఘిక స్థితిగతుల నుల్లేఖించుట అవసరమని భావించును.

అంతరాజాతీయపరిణతులు :

1925 సంవత్సరమునుండియే కాంగ్రెసునాయకత్వము దేశమున బలపడినది. కాంగ్రెసులోని విద్యావంతులలో యువకులలో ఆప్పటికే విప్లవభావాంకురములు పొడనూపినవి. 1928 నుండి కాంగ్రెసులో వామపక్షీయులు, అతివాదులు బలపడసాగిరి. అనేక రాష్ట్రములలో Workers and Peasants Parties (కార్మిక కర్షక సంఘములు) స్థాపించబడినవి. గాంధీతత్వముపై కొంత అసంతృప్తి చెలరేగినది. దేశమంతట యువజనసంఘములు నెంకొన్నవి. దెర్రరిస్టు సంఘములు తలలెత్తినవి. 'హిందుస్తాన్ రిపబ్లిక్ ఆర్మీ' ఇట్టి సంస్థయే.

1927 లో బొంబాయి కార్మికులచేత ప్రపథముగా 'మేడే' (మే దినము) ఉత్సవము బ్రహ్మాండముగా జరుపబడినది. దేశీయ క్రామికవర్గ మంతర్జాతీయకార్మిక మహోద్యమముచేత ప్రభావితమైన దనుటకు ఇది నిదర్శనము. 1928 నుండియే కార్మికోద్యమములు వర్ధనంపుర్ణసిద్ధాంతము నవలంబించినవి. 1929 జనవరిలో జరిగిన 'శాసనసభ' సమావేశములో ఇచ్చిన ఉపన్యాసమున అప్పటి రాజప్రతినిధి లార్డుఇర్విన్ కార్మికోద్యమమున కమ్యూనిస్టుసిద్ధాంతములకున్న ప్రాబల్యము సరికట్టవలసిన అవసరము నుద్ఘాటించెను. తత్ఫలితముగా భారతదేశములోని కార్మిక నాయకులలో ప్రముఖులందరిని ప్రభుత్వము నిర్బంధించినది. 1934 లో (ఏప్రిలు 23న) బొంబాయిలో వేతనముల తగ్గింపునకు నిరసనగా పెద్దయెత్తున జనరల్ స్ట్రైక్ (సార్యజనీనపు సమ్మె) జరిగినది. ఇది కాన్పూరు, నాగపూరు, అహమదాబాదు మున్నగు నగరములకు వ్యాపించినది. 1930-31 లో జరుపబడిన శాసనోల్లంఘనోద్యమమున పాల్గొని చెరసాలలో ప్రవేశించిన కాంగ్రెసు కార్యకర్తలకొరకు వామపక్షీయులచేత జైళ్ళలో మార్క్సిజమునుగూర్చి 'అధ్యయన తరగతులు' నిర్వహింపబడుటతో వారికి గాంధీతత్వముపై విముఖతకలిగినది. చెరసాలల నుండి విముక్తులైన తర్వాత ఆ కార్యకర్తలు గాంధీగారి విధానముద్వారా కాక, మార్క్సు ప్రవచించిన మార్గమున కర్షకకార్మికవర్గములో చైతన్యము రేకెత్తింపవలెనని నిర్ణయించుకొనిరి. 1930 తర్వాత యూరపులోని పెట్టుబడిదారీదేశములలో కలిగిన ఆర్థికసంక్షోభము బూర్జువావర్గపు పునాదులనే పెల్లగించివేసినది. దానికి పర్యవసానముగా ఫెట్టుబడిదారీదేశములలోని కార్మికోద్యమము, భారత దేశమువంటి వలసరాజ్యములలోని జాతీయోద్యమము చైతన్యనందీప్తమైనవి సోవియట్ రష్యాలోని సామ్యవాదవ్యవస్థయొక్క దినదినాభ్యుదయము ప్రపంచ ప్రజలందరిలో విప్లవాత్మకమైన పరివర్తనము కలిగించినది. భారతదేశములో 1934 లోనే మార్క్సు ప్రభావముగల కాంగ్రెసు లోని వామపక్షీయులు 'కాంగ్రెసు సోషలిస్టుపార్టీ'ని స్థాపించిరి.

1936 నాటికి కాంగ్రెసులోగూడ గణనీయమైన మార్పువచ్చినది. లక్నోలో ఆ సంవత్సరము జరిగిన కాంగ్రెసుసభలో సామ్యవాదవర్గము బలపడినది. దీనికి జవహర్ లాల్ నెహ్రూ నాయకత్వము వహించుట గమనింపదగిన విషయము. ఈ సభలో ఇచ్చిన అధ్యక్షోపన్యాసమున నెహ్రూ సామ్యవాద సిద్ధాంతములపట్ల తన అభిమానమును ప్రకటించెను. పార్లమెంటురీవిధానమువలననే కాక, నానాటికి చెలరేగుచున్న ప్రజల విప్లవమనోరథములను ఉద్యమరూపమున ప్రవేశపెట్టవలెనని ఈ సభలో తీర్మానింపబడినది. భారతదేశస్వాతంత్ర్యోద్యమము ప్రపంచ ప్రజల స్వాతంత్ర్య సంగ్రామములో ఒక భాగముగా గుర్తింపబడినది. పాసిజమునకు, సామ్రాజ్యవాదమునకు వ్యతిరేకముగా తీర్మానముచేయబడినది. ప్రపంచ ప్రజలు సాగించుచున్న పాసిస్టు చ్యుతిరేకోద్యమమునకు జాతీయోద్యమ మంతర్యాగమని విశదీకరింపబడినది.

1937 లో జరిగిన ఎన్నికలలో కాంగ్రెసుకు ఘనవిజయము లభించినది. కొన్నిరాష్ట్రములలో కాంగ్రెసుప్రభుత్వములు స్థాపింపబడినవి. అధికారములోనికి వచ్చినప్పటికీ కాంగ్రెసు 'పౌరహక్కుల' విషయములో చెప్పుకొనదగిన విజయములను సాధించినది. 'రాజకీయ శైధీల'

ననేకులను విడుదలచేసింది. రాజకీయకార్యకర్తలపట్ల అంతకుముందున్న నిర్బంధములను సడలించివేసింది. వారాపత్రికలపై అంతవరకన్న అంక్షలను పూర్తిగా తొలగించివేసింది. ఈవిధముగా రాష్ట్రస్థాయిలోగూడ కాంగ్రెసుప్రభుత్వములుండుటతో ప్రజలలో అపూర్వ రాజకీయ చైతన్యము తరగలేదనినది.¹

1934-39 ల మధ్య ఫాసిస్టురాజ్యముల దురాక్రమణధోరణి ముదిరిపోయినది. 1935 లో ఫాసిస్టుదేశముగు ఇటలీ ఆదిసీనియాపై దాడిచేసి ఆక్రమించుకొన్నది. 1936లో ఇటలీ జర్మనీలు సమష్టిగా స్పెయిన్లో ప్రజాప్రభుత్వమునకు వ్యతిరేకముగా తిరుగుబాటుచేయించినవి. ప్రజాద్రోహియగు ఫ్రాంకోను బలపరిచినవి. 1937 లో జపాను మంచూరియా నాక్రమించుకొన్నది. 1938 లో జర్మనీ ఆస్ట్రీయాను, జకోస్లేవికియాను ఆక్రమించుకొన్నది. 1939 లో ద్వితీయ ప్రపంచ సంగ్రామము ప్రారంభమైనది.

1934-36 ల నడుమ ఫ్రాన్సులో ఫ్రెంచి కార్మికవర్గము మరియు కమ్యూనిస్టుపార్టీ నాయకత్వముతో 'Popular Front' ఉద్యమము సాగినది. 1934 లోనే ఫ్రెంచి ఫాసిస్టులు ఫ్రాన్సులో ఫాసిస్టునియంతృత్వమును నెలకొల్పుటకు ప్రయత్నించగా ఫ్రెంచి కార్మికవర్గము వారి యెత్తులను పూర్తిగా భగ్నమునర్చినది. 1936 ఎన్నికలలో ఫ్రాన్సులో ఈ 'పాపులర్ ఫ్రంట్' పక్షము గెలుపొందినది.

ఈ కాలముననే వలసదేశములగు ఈజిప్టు, పాలస్తయిన్, ఇరాన్, క్యూబా, ఫిలిప్పైన్ దీవులు, లిబియా. మొరాకో మున్నగు దేశములలో సామ్రాజ్యవాదవ్యతిరేకత పెట్టుబికినది. చైనాలో సామ్రాజ్యవాదదేశముగు జపానుకు వ్యతిరేకముగా జాతీయైక్యమహోద్యమము సాగినది. ఈ యుద్యమములన్నిటికి సోవియట్ రష్యా వేగుచుక్కవలె మార్గదర్శకమైనది. భారతదేశములో 1936 - 37 ల నడుమ కార్మికసంఘముల సంఖ్య పెరిగినది. బొంబాయి, కాన్పూరు, అహమదాబాదులోనే కాక మద్రాసు, మలబారు, బెంగాలులో గూడ కార్మికోద్యమము సుసంఘటితమైనది. 1938 - 39 ల నాటికి కర్షకోద్యమము తీవ్రగతిలో వురోగమించినది. 1936 నుండి విద్యార్థుల ఉద్యమము క్రమాభివృద్ధిపొందినది. అండమాన్ శ్రేణిల విడుదలకొరకు బెంగాలులో విద్యార్థులు జరిపిన ఆందోళనము ప్రభుత్వపు పునాదులనే కదలించివేసినది. 1939 లో ప్రారంభమైన ప్రపంచయుద్ధమునకు నిరసనగా ఒకవైపు కాంగ్రెసు ప్రయత్నములు చేయుచుండగా, ఇంకొకవైపు కార్మికులు సమ్మెలరూపమున తీవ్రమైన ఆందోళన ప్రకటించిరి. 1939 అక్టోబరు రెండవతేదీనాడు బొంబాయిలో 90000 కూలీలు యుద్ధమునకు, సామ్రాజ్యవాదులకు నిరసనగా సమ్మెచేసిరి. ప్రపంచస్థాయిలో యుద్ధమునకు వ్యతిరేకముగా కూలీలు జరిపిన మొదటి సమ్మె ఇదే. ఈ సమ్మె వెనుక మార్కున ప్రవచించిన వర్గచైతన్యము సమగ్రముగా పనిచేసినది.

1. "The partial extension of freedom of press and publication in the congress provinces was reflected in an enormous growth of literature of political enlightenment." — "India Today" by K. Palme Dutt : P. 480 ; Pub : 1947.

ఇవి 1928 నుండి 1940 లోపుగా భారతదేశమునను విదేశములలోను ఉన్న రాజకీయ పరిస్థితులు. శ్రీశ్రీ పీనిచేత ప్రేరితుడై మార్క్సిస్టు విజ్ఞానపువెలుగులో 'మహాప్రస్థానం' రచించినాడు.

'మహాప్రస్థానం'పై

మార్క్సిస్టు సిద్ధాంతముల ప్రభావము :

శ్రీశ్రీ 'దేశచరిత్రలు' అను గేయము గతితార్కికబౌతికవాదమునకు నిలువుటద్దము వందిది. దేశచరిత్రలలోని ఆంతర్మమును కుండ బ్రద్దలుకొట్టినట్లుగా ఈ గేయమున శ్రీశ్రీ వెల్లడించినాడు.

'ఏ దేశచరిత్ర చూచినా
ఏమున్నది గర్వకారణం
నరజాతిచరిత్ర సమస్తం
పరపీడనపరాయణత్వం'

అన్న పంక్తులు శ్రీశ్రీ గతితార్కికదృష్టికి నిదర్శనములు. బూర్జువాచరిత్రకారులు దేశచరిత్రలను వివిధదేశములకుమధ్య జరిగిన యుద్ధముల పరంపరలుగా చిత్రించిరి. రాజుల దండయాత్రలు, రాజకీయవేత్తల ఛాకవక్యములు సేనానుల ఆసిధారారాశధశ్యములు చరిత్రలలో ప్రధానముగా వర్ణింపబడినవి. ఒకదేశముపై మరియొకదేశపురాజు దండెత్తిపోపుటకు ఆరాజు రాజ్య విస్తరణకాంక్షయో లేక అవినీతి దృక్పథమో కారణమని చరిత్రలలో వ్రాయబడినది. జాతిగౌరవమును, దేశప్రతిష్ఠను నిలుపుకొనుటకు కొందరు రాజులు శత్రురాజులతో పోరాడినట్లు చిత్రింపబడినది. చరిత్ర సీ దృక్పథముతో చూచుట మార్క్సిజము సమ్మతించదు.

'In the first place; it considers that the real science of history must deal with the peoples, and only with individuals in so far as they represent something much wider than themselves - some movement of the people.'¹

శ్రీశ్రీ యీ దృక్పథమును

'ఏ యుద్ధం ఎందుకు జరిగెనో
ఏ రాజ్యం ఎన్నాళ్ళుందో
తారీఖులు దస్తావేజులు
ఇవి కాదోయ్ చరిత్రకర్థం'

‘నైలునదీ నాగరకతలో
సామాన్యుని జీవనమెట్టిది
తాజమహల్ నిర్మాణానికి
రాళ్ళెత్తిన కూలీలెవ్వరు’

అను చరణములలో స్పష్టముగా వెల్లడించినాడు.

బ్రిటనులో జమీందారీవర్గముపై ఉద్యమము లేవదీసి ఆ వర్గమును కూలద్రోసిన విప్లవ కారుడు క్రాంవెల్. ఈ తిరుగుబాటును చరిత్రకారులు రోమన్ కాథలిక్ మతమునకు చెందిన మొదటిచార్లెస్ రాజునకు వ్యతిరేకముగా క్రాంవెల్ జరిపిన పోరాటముగా చిత్రించిరి. మార్క్సిజము దీనిని బిన్నదృక్పథముతో పరిశీలించును. క్రాంవెల్ కాలమునాడు అధికారములో నున్నది జమీందారీవర్గము. దానికి నిరసనగా పెట్టబడిదారీవర్గము, చిన్నవర్తకులు, రైతులు మున్నగు వారి సాహాయ్యముతో చేసిన తిరుగుబాటే క్రాంవెల్ జరిపిన పోరాటము. చార్లెసురాజు వ్యక్తిగత విషయములతో ఈ తిరుగుబాటునకు ప్రసక్తిలేదు. మార్క్సిజము వ్యక్తుల యిష్టానిష్టములపై ఆధారపడక, వాని వెనుకగల శక్తులను పరిశీలించునది కావున క్రాంవెల్ చేసిన తిరుగుబాటును జమీందారీ వ్యవస్థపై పెట్టబడిదారీవర్గము చేసిన పోరాటమని వ్యాఖ్యానించినది. ఈ ఆంశమును శ్రీశ్రీ

‘ఇతిహాసపు చీకటికోణం
అట్టడుగునపడి క్షయించని
కథలన్నీ కావాలిప్పుడు
దాచేస్తేదాగని సత్యం’

అని హెచ్చరించినాడు. ఇంతటి చారిత్రకదృక్పథ మున్నందువలననే చెంగీజ్ ఖాన్, తామర్లేన్, నాదిర్షా, ఘజ్నీ, మోరీ, చివరకు సికందరువంటి ప్రపంచ విజేతనుగూడ నరహంతరిని మోషించినాడు. పాఠశీకులు, పెందారులు మున్నగు యుద్ధవిపాసువులు చేసిన ఘనకార్యము “కాలానికి కత్తుల వంతెన” కట్టుటయే యని నిషర్షగా ప్రకటించినాడు. రణరంగము కానిచోట ప్రపంచములో ఎక్కడచూచినను దొరకదని, గతచరిత్రయంతయు రక్తముతో లేక కన్నీళ్ళతో తడిసిన దని హృదయవిదారకమైన సగ్గునత్యమును వెల్లడించినాడు. రక్తము రణరంగములో పాల్గొన్న యోధులది. కన్నీళ్లు ఇంటిలో నున్న ఆ యోధుల భార్యలవి; బిడ్డలవి.

ఈ గేయములో శ్రీశ్రీ వర్గసంఘర్షణసిద్ధాంతమును అత్యంతస్పష్టముగా ప్రతిపాదించినాడు. మార్క్సిఎంగెల్సులు ప్రకటించిన ‘కమ్యూనిస్టు మ్యానిఫెస్టో’లో ప్రథమవాక్యమే వర్గసంఘర్షణ సిద్ధాంతమును ప్రతిపాదించునది. ఆ సూత్రము, దాని వివరణము ఇట్లున్నవి.

“The history of all hitherto existing society is the history of class struggles.

Free man and slave, patrician and plebeian, cord and serf, guild-maker and journeyman, in a word, oppressor and oppressed stood in constant opposition to another. carried on an uninterrupted, now hidden, now open fight, a fight that each time ended either in a revolutionary reconstitution of society at large, or in the common ruin of the contending classes."

మానవజాతి చరిత్రసమస్తము వర్గసంఘర్షణఫలితమేయన్న మార్కుసిద్ధాంత సారమును శ్రీశ్రీ

‘పరస్పరం సంఘర్షించిన
శక్తులలో చరిత్ర వుదైనను’

అని ఒక్కమాటలో ఆశ్చర్యకరమైన నైపుణితో అందించినాడు. ఋక్తులలోని సంగ్రహతను, సరళతను, గభీరతను పుణికిపుచ్చుకొన్న వాక్కులివి. ఈ పంక్తులలో చెప్పబడిన ‘పరస్పరం సంఘర్షించిన శక్తులు’ మార్కుసిద్ధాంత వివరించినవే. ఉత్పత్తివిధానము సమాజములో వర్గములను కల్పించినది. చరిత్రలో ప్రతియుగమున కష్టించువాడొకడు, ఫలితము ననుభవించు వాడొకడు. బానిసయుగములో బానిస, యజమాని. జమీందారీయుగములో రైతు, జమీందారు. పెట్టుబడివారీయుగములో కార్మికుడు, పెట్టుబడిదారు. ఈ వర్గములు పరస్పరవిభిన్నగుణములు కలవి. కావున వానికి ఘర్షణ తప్పదని మార్కుసిద్ధాంత ప్రవచనము. ఉత్పత్తిసాధనములను తన కైవసము చేసికొన్నది కావున పాలకవర్గ మెల్లప్పుడు పాలితవర్గమును పీడించుచునేయుండును. దీనినే శ్రీశ్రీ

‘నరజాతిచరిత్ర సమస్తం
దరిద్రులను కాల్చుకొనినదం’

అని వ్యాఖ్యానించినాడు.

‘బలవంతులు దుర్బలజాతిని
బానిసలను కావించారు
నరహంతలు ధరాధిపతులై
చరిత్రమున ప్రసిద్ధికెక్కిరి’

అను పాదములలో బానిసయుగమున యజమానులు బానిసల రెక్కలు విరుగగొట్టిన ఉదంతమును, జమీందారీయుగమున భూస్వాములు రైతుల నోళ్లకొట్టి గద్దెలెక్కిన విషయమును సూత్రప్రాయముగా వెల్లడించినాడు.

‘దనవంతుల పన్నాగాలూ
ఇంకానా : ఇకపై చెల్లవు’

అని పెట్టుబడిదారీవర్గమును ప్రతిమఱించినాడు.

పెట్టుబడిదారీవ్యవస్థ ఏ విఁటితో జఱిందారీవ్యవస్థ నణగార్చినదో, ఆ విధే దాని కెదురు తిరుగునని మార్కుస్ చెప్పినాడు. పెట్టుబడిదారీవ్యవస్థ అభివృద్ధియొనకొంది దానితో సమముగా కార్మికవ్యవస్థ బలపడక తప్పదు.¹ క్రమక్రమముగా 'విరోధ వైరుధ్య' సూత్రప్రకారముగా పెట్టుబడిదారీసమాజము నాశనోన్ముఖమైపోవుట తప్పదు. పెట్టుబడిదారీ వ్యవస్థలోని దోపిడి విధానమును నిర్మూలించుటకు విశ్వశామికులందఱు ఏకముకావలెనని మార్కుస్ ప్రఱబోధించినాడు. దీని ప్రభావముతో శ్రీశ్రీ

'చీనాలో రిక్సావాలా

చెక్ దేశపు గనిపనిమనిషీ

బర్లాండున ఓడకళాసీ

అణగారిన ఆర్దులందరూ—

హోటెలాటాట్, జూలూ, నీగ్రో

ఖండాంతర నానాజాతులు

చారిత్రక యధార్థత త్త్యం

చాటిస్తారొకగొంతుకతో'

(దేశచరిత్రలు)

అని విశ్వశామికుల సమష్టిచైతన్యమును గూర్చి గానముచేసినాడు.

'ప్రతిజ్ఞ' ఆను గేయములో శ్రీశ్రీ శ్రామికవర్గచైతన్యమును ఆచ్యమైన మార్క్సిస్టు దృక్పథముతో ప్రకటించినాడు. కార్మికుల శ్రమకొని దోచుకొను పెట్టుబడిదారీవ్యవస్థను తీవ్రముగా నిరసించినాడు. ఆసిమకమ్యూన్సిస్టుసమాజములో వర్గవిభజనలేదు. అందఱు కలిసి ప్రోగుచేసిన ఆహారమును సమష్టిగా అనుభవించెడివారు. బానిసయుగములో వర్గభేదము తలయొత్తినది, జఱిందారీ యుగములో ఉత్పత్తివిధానము వ్యక్తిగతమైపోయినది. ఈ వ్యవస్థలో స్థానికావసరములకు మాత్రమే ఉత్పత్తిజరిగెడిది. ఈ విధానమునుండి మొలకెత్తిన పెట్టుబడిదారీ విధానములో లాభముకొరకు ఉత్పత్తిచేయుట ప్రారంభమైనది. ఉత్పత్తి పరికరములు కొందరికి స్వాధీనమైనవి. ఈ యజమానులు పెట్టుబడిదారులు. వీరి మగ్గముల ముందు, రాట్నములముందు యంత్రముల ముందు నిల్పుండివనిచేయువారు కార్మికులు. జఱిందారీ సమాజములో రైతులు బొలము సాగుచేసి పంటపండించి, అందులో కొంతభాగముమాత్రమే జఱిందారుకిచ్చి మిగిలిన

1. 'In proportion as the bourgeoisie, i.e., capital, is developed, in same proportion is the proletariat, the modern working class, developed—a class of labourers, who live only so long as they find work, and who find work only so long as their labour increases capital.' —Manifesto of the Communist Party.

దెంచినను తామే అనుభవించెడివారు. పెట్టుబడిదారీవ్యవస్థలో ఇది తలక్రిందులైనది. కార్మికులు నిర్జీతకాలములో ఎంతసేపు కుత్యత్తిచేసినను వారికి ప్రయోజనములేదు. వారికి వారి 'కూలిదబ్బులు' మాత్రము వచ్చును. వస్తువుల అమ్మకముమీద యజమానికి వచ్చిన లాభములో కార్మికునికి భాగములేదు. అనగా యజమాని కార్మికుని కిచ్చెడి ఫలితముకన్న వారి శ్రమశక్తిని ఎన్నోరెట్లుగా వినియోగించుకొని, ఆ శ్రమశక్తి ద్వారా ఉత్పత్తి అధికముచేయించి, ఎక్కువలాభములు గుంజుచున్నాడని తేలినది. దీనినే మార్కుస్ దోపిడి (Exploitation) అన్నాడు. పెట్టుబడిదారీ సమాజమున ఈ దోపిడి అన్నిరంగములలో నున్నదని, కార్మికులలో వర్గచైతన్యముబికి వారు సుసంఘటితులై పెట్టుబడిదారీవ్యవస్థనుకు విరుద్ధముగా విప్లవము లేవదీసెదరని, అది అవసరమని మార్కుస్ భాష్యము చెప్పినాడు దీనినే లెనిన్ ఇట్లనెను.

“The exploited class need political rule in order completely to abolish all exploitation, i.e., in the interests of the vast majority of the people, and against the insignificant minority consisting of the modern slave-owners—the land lords and capitalists.”¹

మార్కుస్ లెనిన్లు ప్రసవించిన ఈ నూత్రములలోని శ్రమశక్తి విలువను శ్రీశ్రీ గమనించినాడు. పెట్టుబడిదారీసమాజములో శ్రమశక్తిని దోచుకొనుచున్న వైనము పసికట్టి

‘మర్మజలానికి, దర్మజలానికి

ఖరీదుకట్టి షరాబులేడోయ్’

(ప్రతిజ్ఞ)

అని నిర్వేదము ప్రకటించినాడు. ఈ నిర్వేదము నుండియే ఆశావాద ముదయించినది.

‘శ్రమ నిప్పులమై, జని నిప్పురమై

నూతని గోతిని వెదకేవాళ్ళు—

అనేకులింకా అభాగ్యులంతా

అనాధులంతా, అశాంతులంతా

దీర్ఘశ్రుతిలో తీవ్రద్యనితో

విప్లవశంఖం వినిపిస్తారోయ్’

అని లెనిన్ చెప్పిన భాష్యమును కవిభామయమొనర్చినాడు.

మార్క్సిస్టు దృక్పథములో సాహిత్యపరమావధి శ్రామికవర్గచైతన్యమును చిత్రించుటయే. కళలు, కవిత్వము, తత్త్వము శ్రామికుల సుఖదుఃఖములను, వాఁ ఆశయములను చిత్రించుటకే

1. The State and Revolution : Lenin : P. 89.

IV Russian Edition : Foreign Language Publishing House.

అంకితముకావలెనని మార్క్సిస్టుల దృఢ నిశ్చయము. శ్రీశ్రీ ఈ దృష్టిని సమగ్రముగా ఆకళించుకొన్నాడు.

‘నాలోకదలే నవ్యకవిత్వం
కార్మికలోకపు కల్యాణానికి
శ్రామికలోకపు సౌభాగ్యానికి’ (ప్రతిజ్ఞ)

సమర్పణముచేతునని శపథమొనర్చినాడు. అంతేకాదు.

‘కమ్మరికొలిమీ, కుమ్మరిచక్రం
జాలరిపగ్గం సాలెలమగ్గం
శరీరకష్టం స్ఫురింపజేసే
గొడ్డలి, రంపం, కొడవలి, నాగలి
సహస్రవృత్తుల సమస్తచిహ్నాలు’ (ప్రతిజ్ఞ)

తనగీతికి భావము, భాగ్యము, ప్రాణము, ప్రణవముని ఉద్ఘాటించినాడు. ఈ చిహ్నాలు సమస్త శ్రామికవర్గమునకు సంబంధించినవి. కమ్మరికొలిమి, కుమ్మరిచక్రము మున్నగునవి తన కవితావస్తువులని చెప్పకొన్నాడు. అనగా శ్రామికుడే తన కావ్యనాయకుడని అర్థము. సోవియట్ రచయిత మాక్సింకోర్కి 1934 ఆగస్టు 17వ తేదీన మాస్కోలో జరిగిన ప్రథమ సోవియట్ రచయితల మహాసభలో ఈ విషయమునే స్పష్టపరిచినాడు.

‘We must make labour the principal hero of our books. i.e., man as organized by labour process, one who, in our country, is equipped with the might of modern techniques, and is, in his turn, making labour easier and more productive, and raising it to the level of an art.’²

గోర్కివాక్యములలోని ఆభిప్రాయమునకు శ్రీశ్రీ గేయభాగము లక్ష్యము.

బూర్జువానాగరకత వాస్తవికతలో సౌందర్యము చూడలేదని, అది హింసాకల్పితవిషయము లలో, అతీంద్రియస్వప్నములలో మాత్రమే సౌందర్యమున్నట్లు భావించునని మార్క్సిస్టులు విమర్శింతురు. మార్క్సిస్టు దృక్పథమునకు ఇరువదవ శతాబ్దిలో ప్రముఖభాష్యకారుడైన క్రిస్టోవర్ కాడ్యెల్, బూర్జువాసమాజమున శ్రమకు సంబంధించిన సౌందర్యమునకు విలువలేదని, ధనమే ఆ సమాజమున సుందరాతిసుందరమైవునని విమర్శించినాడు.² సమాజము యొక్క సుశీతలమైన

1. ‘Maxim Gorky on Literature’ :

Foreign Language Publishing House (Moscow) : P. 254.

2. ‘Cash is the music of labour in bourgeois society. Cash achieves objective beauty. Labour in itself becomes increasingly distasteful and irksome, and cash increasingly beautiful and desirable.’

—Further Studies In Dying Culture : P. 108 : Pub : 1960.

గతిలోనే సౌందర్య మిమిడియున్నదని, ఆగతి శ్రమవలననే సాధ్యమని, కావున శ్రమయే సౌందర్యమని కార్వెల్ స్పష్టపరిచెను.

'Beauty, then arises from the social ordering of the effective elements in socially known things. It arises from the labour process'.¹.

ఈ మార్క్సిస్టు దృక్పథమును శ్రీశ్రీ యేనాడో ఆక్షరబద్ధమొనర్చినాడు.

'శ్రమైకజీవనసౌందర్యానికి
సమానమైనది లేనేలేదని'

(ప్రతిజ్ఞ)

ఉద్భోషించి, 'వ్యధార్థజీవిత యధార్థదృశ్యం పునాదిగా' జనించబోవు భావివేదములను జగత్తు కందింతునని ప్రతిజ్ఞచేసినాడు. శ్రీశ్రీ మార్క్సిజము నెంత లోతుగా అధ్యయనముచేసినాడో ఈ ఉదాహరణములను బట్టి స్పష్టమగును.

'దేశచరిత్రలు' 'ప్రతిజ్ఞ' యను రెండుగేయములద్వారా శ్రీశ్రీపై గల మార్క్సిజము ప్రభావమును విశదీకరింప ప్రయత్నించితిని. ఇవియేకాక 'మహాప్రస్థానం', 'అవతారం', 'నవ కవిత', 'ఋక్తులు', 'నీడలు', 'పేదలు', 'వాడు', 'వ్యత్యాసం', 'గర్జించు రష్యా' మున్నగు నవి కూడ మార్క్సిస్టుతత్వమును జీర్ణించుకొన్న గేయములే.

రష్యాలో నెలకొల్పబడిన శ్రామికవర్గప్రభుత్వముచేత, రష్యాసాధించిన కార్మికస్వర్ణము చేత ప్రభావితమైనగేయము 'మహాప్రస్థానం'. తరతరముల దాస్యభరముతో క్రుంగిపోవుచున్న ప్రపంచవీడితప్రజల కిచ్చిన ఆశాసందేశమది. 'అవతారం' పాలకులకు వ్యతిరేకముగా పాలితులు చేసిన తిరుగుబాటును సూచించు వ్యంగ్యరచన.

'కనకదుర్గా చండసింహం జూలుదులిపి, ఆవులించింది

ఇంద్రదేవుని మదవుచేనుగు ఫింకరినూ సవాల్ చేసింది'

మున్నగు పాదములలో 'కనకదుర్గఅధిరోపించు సింహమామెపై తిరుగుబాటుచేసినదని, ఇంద్రుని ఐరావతము ఆయననే సవాలుచేసినదని సూచింపబడినది. ఇట్లే యముడు, సూర్యుడు, శివుడు మున్నగుదేవత లెక్కువాహనములు వారిపైన తిరుగుబాటుచేసినట్లు ధ్వనింపబడినది. ఈ తిరుగు బాటు విలయమునకు, విప్లవమునకు స్థంభము. ప్రాతవ్యవస్థ శిథిలమై క్రొత్తవ్యవస్థను ప్రస వించున్న మార్క్సి ప్రపంచము ఈ గేయములో ప్రపంచంబడినది. 'పుడమితల్లికి పురుటి నొప్పులు, క్రొత్తస్పృష్టిని స్ఫురింపించాయి' అను చివరిపంక్తి పెట్టుబడిదారీవ్యవస్థ విధ్వంసమై దానిసానే శ్రామికవర్గము తలయెత్తునన్న మార్క్సిస్టు సూత్రమును బోధించుచున్నది.

సిందూరం, రక్తచందనం మున్నగునవి నవకవనమునకు కాలెనని 'నవకవిత' లో శ్రీశ్రీ ప్రకటించినాడు. అతడిచ్చిన పట్టికలోని సిందూరము, రక్తచందనము, పులిచంపిన

1. Further Studies In Dying Culture : P. 108 : Pub : 1950.

లేదినెత్తురు, ఎర్రనిజెండా, కాళికనాలిక, రుద్రాలికనయనజ్యాలిక, ఎర్రనివస్తువులు, మార్క్సిజము నకు వారసులైన కమ్యూనిస్టుల జెండా ఎర్రనిది. మైగా ఎర్రరంగు విప్లవచైతన్యమునకు సంకేతము. అందుకే ఈ వస్తువులన్నియు నవ్యకవిత్వమున కవసరమని శ్రీశ్రీ అనెను. తర్వాత ఘాతెక్కిన గంధకదూమము, రగులుకొను రాక్షసిబొగ్గు, బుక్కాగుండా, విద్యుత్తేజము మున్నగునవి ఒకవరుసలో; రాంబండుల రెక్కలచప్పుడు, పొగగొట్టపు భూంకారధ్వని, యురూ నిలవడ్డధ్వనిము మున్నగునవి వింకొకవరుసలో పేర్కొని ఇవికూడ నవకవనమునకు కావలెనని తెలిపినాడు. ఆ తర్వాత

‘కదలేదీ కదలించేదీ
మారేదీ మార్చించేదీ’

కావలెనన్నాడు. నవకవిత్వమునకు గంధకదూమము మున్నగునవి వేల కావలయును? రాంబండుల రెక్కల చప్పుడు మున్నగునవి వెండుకు? ఎందుకనగా ‘ఘాతెక్కిన గంధకదూమం’, ‘పోతెత్తిన వస్త్రముద్రాల్’ ‘కదలేవి’. మరి రెండవవరుసలోని ‘రాంబండుల రెక్కల చప్పుడు’ మొదలు కొని ‘యురూనిలవడ్డధ్వని’ వరకు ‘కదలించేవి’. పాలకవర్గమునకు వ్యతిరేకముగా పాలితులను పీడితులను నడిపించుటకు కవిత్వ మొకసాధనమని మార్క్సిస్టులు విశ్వసించురు. అందుకే శ్రీశ్రీ నవకవనమునకు ‘కదలేదీ, కదలించేదీ’ కావలెనని, ఆ గుణములుగల వస్తువులపట్టిక నందించినాడు.

‘బుక్కులు’ అన్న గేయములో కుక్కపిల్ల, సబ్బుబిళ్ళ, అగ్గిపుల్ల, రొద్దెముక్క, అరటి తొక్క మున్నగునవి కవితామయములని ప్రబోధించినాడు కవితావేళమున్నచో హీనమని పల్లూరు భావించు మైవస్తువులలో శోభారేఖము లభింపదాయని ప్రశ్నించినాడు. ఇది మార్క్సిస్టుల వాస్తవికతావాదము (Realism) నకు సంబంధించిన సిద్ధాంతము. ఆవృతసలు, స్వర్గము, నందనవనము మున్నగు అతీంద్రియవస్తువులు, పూలు, సెలయేళ్లు, మబ్బలు మున్నగు హృదయంగమమైన వస్తువులేకాక జుగుప్సావహమైన వస్తువులుగూడ కావ్యవస్తువులుగా స్వీకరించుటకు తగినవని ఈ దృక్పథము బోధించును. వాస్తవికత వేరున జీవితములోను ప్రకృతిలోను ఉన్న దుర్లభమును గూర్చి మాత్రమే వ్రాసి, చీకట్లను మాత్రమే చిత్రించి చేతులు దులుపుకొనుట మార్క్సిజమునకు సమ్మతముకాదు. అది వాస్తవికతావాద లక్ష్యముగూడ కాదు. శ్రీశ్రీ వాస్తవికతావాదమునకు సంబంధించినకవి. కుక్కపిల్ల, అగ్గిపుల్ల మున్నగువానిని గూడ ‘కళ్ళంటూ ఉంటే చూసి’ వ్రాసినచో ఆవి ఆనందదాయకములుగా, రసమయములుగా మారునని ఇతడు ఉల్లేఖించినాడు.¹

1. ధనంజయుడు దశరూపకమున వ్రాసిన క్రిందిశ్లోకమున కిది సన్నిహితముగా నున్నది.

‘రమ్యం జాగుప్సిత ముదార మధాపీనీవం
ఉగ్రం ప్రసాది గహనం వికృతం చ వస్తు
యద్వాప్యవస్తు కవిభావకథావ్యమానం
తన్నాస్తీ యన్నరసభావ ముపైతిలోశే’.

'నీడలు'లో నీడలను 'యుగయుగాల దోపిడిలో', నరనరాలరాపిడిలో' 'బక్కచిక్కి బిక్కచచ్చి'న 'పేదవారి బ్రతుకుజాడలకు సంకేతములుగా చిత్రించినాడు. 'పేదలు'లో 'పేదల బ్రతుకులలోని దైన్యమును దయామయముగా విలోకించినాడు. 'వాడు' అను గేయములో 'శ్రమశక్తి'ని దోచుకొన్న 'పెట్టబడిదారు' చేయు దొడ్డినృము నుల్లేఖించినాడు. 'వ్యత్యాసం'లో భాగ్యవంతులకు, నిర్భాగ్యులకు గల వ్యత్యాసమును గీటుగీసి చూపినాడు. పాలకవర్గము తన స్వార్థమును కాపాడుకొనుటకు 'న్యాయస్థానాలు, రక్షకభటవర్గాలు, చెరసాలలు, ఉరికొయ్యలు' నిల్పికొన్నదని, పాలకుల జీవితము 'వడ్డించిన విస్తరి'యని, పీడితులకు, నిర్భాగ్యులకు అలజడియే జీవితమని, ఆందోళనయే ఊపిరని, తిరుగుబాటే వేదాంతమని, పాలక పాలితవర్గముల మధ్యగల వ్యత్యాసమును సూత్రప్రాయముగా తెలిపినాడు. 'జగన్నాథుని రథచక్రాలు'లో జగత్తున జరుగుచున్న అన్యాయముల నణచివేయుటకు విప్లవశక్తి అవతరించుచున్నదని హెచ్చరించినాడు. పతితులకు; భ్రష్టులకు, బాధానర్పదస్తులకు దుర్దినములు తొలగిపోవగా, స్వాతంత్ర్యము, సౌహార్దము, సమభావము వున్నాడుగా నూతనలోక ముదయించునని ఆశాసంగీత మాలవించినాడు.

ఈ విధముగా 'మహాప్రస్థానం'లోని కావ్యఖండికలలో సగమునకుపైగా మార్క్సిజమును జీర్ణించుకొన్న రచనలు. వీనిలో కొన్నికొన్ని గేయములు మార్క్సిస్టుతత్వమునకు భాష్యముల వంటివి. ముఖ్యముగా 'దేశచరిత్రలు' అను గేయము గతితార్కికచారిత్రకభౌతికవాదమునకు, 'ప్రతిజ్ఞ' 'ప్రొలిడేరియండ్' కవిత్వమునకు, 'మహాప్రస్థానం' ప్రబోధకవిత్వమునకు అక్షరకేతనములు. ఇక శ్రీశ్రీలోని మిగిలిన కవితాగుణముల గురించి వివరింతును.

వస్తునవ్యత :

మార్క్సిస్టుద్వైకృతముతో చరిత్రను పర్వాలోకించుట, మానవసమాజమును పరిశీలించుట, శ్రామికవర్గచైతన్యమును గూర్చి గానముచేయుట శ్రీశ్రీ వస్తునవ్యతలో గణనీయమైన విషయములు. 'కవితా ఓకవితా'లో 'పేర్కొన్న కాలువనీళ్ళలో జారిపడిన త్రాగుబోతు వ్యక్త్యావ్యక్తాలాపన, 'కడుపు దహించుకపోయే పడుపుకత్తె రాక్షసరతిలో అర్ధనిమీలితనేత్రాల భయంకరభాదల పాటల పల్లవి', 'ఉరితీయబద్ధ శిరస్సు చెప్పిన రహస్యం' మున్నగునవి పరిస్థితుల ఇనువెతెరల వెనుక నలిగిపోవుచున్న జీవితసత్యములు. ఇట్టివానిని కవితావస్తువులుగా చేసికొని శ్రీశ్రీ అపూర్వమైన ప్రయోక్త అనిపించుకొన్నాడు. 'బాటసారి' లో 'కూటికోసం, కూలికోసం, పట్టణంలో బ్రదుకుదామని' తల్లిమాటలు చెవిని పెట్టక బయలుదేరిన బాటసారి నిస్సహాయస్థితిలో పొందిన దయనీయమైన మృత్యువును వర్ణించినాడు. 'భిక్షువర్షియసి'లో ఆరినకుంపటివంటి క్రాంతిలేని గాజుకన్నులముసలిది, ఆ ముసలియవ్వ ప్రక్క ఎముకముక్కొరుకు కుక్క, ఈగను గబుక్కున అందుకొను తొండ, ఎంగిలాకు కవితావస్తువులు. 'ఉన్నాడి'లో 'టామికలన్నీ ప్రోవు పట్టిన కుర్రవాడు' - 'వెలివాడు' కావ్యనాయకుడు. 'బుద్ధిమంతులు' చేసిన అన్యాయవలితముగా వెలియెత్తిన కుర్రవాడితడు. 'సంధ్యాసమస్యలు'లో విద్యార్థి, ఉద్యోగి, పేదనంసారి కావ్యనాయకులు. 'శైశవగీతి' బాల్యపు చెరగినపదముల చిహ్నములకొర. కువ్విళ్ళూరుగేయము.

'మానవుడా' అనునది ప్రపంచమానవుని విశ్వరూపమును ప్రదర్శించుగేయము. 'మిథ్యావాది' జగత్తంత మిద్యయను వేదాంతులను మెత్తగా వెక్కిరించు రచన. 'జ్వాలాతోరణం', 'అవతారం' జగత్ ప్రళయమును, సూతనస్సుప్తిని ధ్వన్యాత్మకముగా చిత్రించిన రచనలు. 'జయభేరి'లో ఆశా వాదించిన వ్యక్తికి సాంఘికచైతన్యములో గల భాగస్వామ్యము చిత్రంబడినది. ఈ విధముగా శ్రీశ్రీ గ్రహించిన కవితావస్తువులన్నియు అంతకుముందెవ్వరు స్పృశించనివి.

భావనవ్యత :

శ్రీశ్రీ గేయములన్నియు సంవిధానచాతుర్యము, శబ్దప్రయోగచణత్యము, భావనాబలము, ఛందఃపటిమ పెంచేసికొన్న కళాఖండములు. వస్తువును తీర్చిదిద్దుటలో ఈ నాలుగు శక్తులు విడదీయరానిరీతిగా ఉన్మీలనము పొందినవి. అందువలన శ్రీశ్రీ భావచిత్రములను విడిగా తీసి చూపుట సాధ్యముకాదు. కొన్ని గేయములలో మాత్రము మిగిలిన శక్తుల ప్రమేయమంతగా లేని స్వచ్ఛమైన భావనాశక్తి ప్రజ్వరిల్లినది. 'ఒకరాత్రి' అన్న గేయమిట్టిదే. బహుళపంచమినాటి వెన్నెల గగనమంతయు నిండి పొగవలె క్రమ్మి కవిని భయపెట్టినది. ఆకాశపుటెడారిలో ఇసుక తుపాను రేగినది. అట్టి భయానకస్థితిలో కొండ 'కరికళేబరములా' కనిపించినది. కరికి గిరికిగల సాదృశ్యమును పురస్కరించుకొని కొండను కరివలెకాక కరికళేబరమువలె నున్నదని భావించుట చక్కని భావనాశక్తికి నిదర్శనము. ఈ గేయములోనే ఉన్న

'ఆకాశపుటెడారిలో కాళ్లుతెగిన
ఒంటరి ఒంటెలాగుంది జాబిలి'

అన్న ఊహాచిత్రము అతినవ్యమైనది. 'ఖండశశి'లో విరహతాపమును భవించుచున్న శ్రీశ్రీకి నెలవంక 'వంపుదేరిన కత్తివలె' కనిపించినది. అప్పటిస్థితిలో దిగులుతో పొగిలిపోవుచున్న కవి మనస్సునకు ఆకాశ మెడారివలె, అందులో బహుళపంచమినాటి చంద్రుడు ఒంటరి ఒంటెవలె కదలక మెదలక కనిపింపసాగినవి.

'బాటసారి'లో దిక్కులేని బాటసారి గుండెమీద 'రాత్రి నల్లనిరాతి పోలిక' కూర్చున్నదని శ్రీశ్రీ వర్ణించినాడు. రాత్రి ఘనపదార్థముకాదు. స్పర్శనయోగ్యముకాదు. కాని శిరోవేదనతో దీనాతిదీనస్థితిలో ఎక్కడో పడియున్న నిస్సహాయుడైన బాటసారికి రాత్రి యెంత బాధాకరముగా పరిణమించినదో శ్రీశ్రీ ఈ ఉపమానము ద్వారా వ్యక్తమొనర్చినాడు. 'అకాశదీపం' అన్న ఖండిక గూడ శ్రీశ్రీ భావనాశక్తికి పటువైన నిదర్శనము. సాయంకాలము ఒకానొకగదిలో జరిగిన ఒక దురదృష్టిజీవి మరణోదంత మీ గేయములోని వస్తువు. సాయంకాల మారున్నరకు 'గది తోపల చినుకులవలె చీక'ట్టటం. అప్పుడప్పుడే ముసురుకొనుచున్న మొలకచీకట్లను చినుకులతో పోల్చుట విచిత్రభావుకతకు నిదర్శనము. ఆ గదిలోని దీపము

'చీకటిబోనులో సింహములా నిల్చున్నది
కత్తిగుంటుమీద నెత్తుటిబొట్టులాగున్నది.'

గదిలో బందీకృతమైనచీకటి బోనువంటిది. అందులోని దీపము సింహమువంటిది. దీపజ్యోతికి చీకటిని చెండాడు సుమర్థతయున్నది. కాని ప్రస్తుతమది బోనులోని సింహమువలె నిస్సహాయ స్థితిలో నున్నది. అనగా చివరి చమురుచుక్కలను పీల్చుచున్నది. ఈ ఉపమానము మౌలిక ప్రజ్ఞాజనితము. కత్తిగంటుమీది నెత్తుడిచుక్కవలె నున్నది చీకటి. కత్తిని నల్లగానున్నట్లు చెప్పుట కవినమయము. చీకటిలోని దీపము నిట్టుపోల్చుటలో చక్కని యౌచిత్యమున్నది.

శ్రీశ్రీ నిస్సర్గ రమణీయమైన భావనాశక్తికి 'శైశవగీతి' పతాకప్రాయమైన గేయము. ఇందులో శైశవదశవంటి కృత్రిమతారహితమైన భావన, శైలి ప్రయోగింపబడినవి. దీనిలో గ్రీష్మమును వర్ణించునప్పుడు 'కంచువృషభముల ఆగ్నిశ్వాసం క్రకేకై గ్రీష్మ' మనుట ప్రగాఢభావనాపటిమకు దిక్సూచి, కంచుతో చేయబడిన వృషభములు గ్రీష్మతాపముతో క్రాగి పోవును. ఆ వృషభముల నోళ్ళనుండి, ముకుఘటములనుండి వీచుగాలి ప్రచండతాపభరితముగా నుండును. 'ఆగ్నిశ్వాస' మను పదచిత్రములో ఇంతటిభావన మిశ్రితమైయున్నది. ఇవికాక 'జయభేరి', 'నీడలు' మున్నగునవి శ్రీశ్రీ భావనవ్యతకు మచ్చుతునుకలు.

శబ్దశక్తి :

'మహాప్రస్థాన'లోని గేయములలో చాలభాగము వీరరాధ్రరసభరితములు. అందుచేత శ్రీశ్రీ ఆ రసముల కనుగుణమైన ఓజస్సుగల శబ్దముల నేరుకొన్నాడు. భావకవిత్వములో దేశాభిమానకవిత్వములో తప్ప మిగిలిన శాఖలలో - పూలరేకులవంటి, పాలమీగడలవంటి శబ్దములే ప్రయుక్తములైనవి. క్రమక్రమముగా భావకవుల చేతులలో బడి శబ్దము మెత్తబడిపోయినది. స్వల్పప్రతిభులైన కొందరివలన శబ్దము 'పోబో'నిళ్ళకుం బల్పనై' యన్నంతగా దిగజారి పోయినది. తెలుగు ప్రబంధములను - అందులో శ్రీనాథుని కావ్యములను, పాండురంగ. మాహాత్యము మున్నగు ప్రౌఢకావ్యములను - కూలంకషముగా పఠించుటవలన శ్రీశ్రీకి శబ్దముపై ఆమోఘమైన ప్రభుత్వ మేర్పడినది. పద్యరచనలో ఆప్పటికే సాధనచేసినందున చక్కని దారా శక్తి యలవడినది. ఈ ఉభయశక్తుల బలముతో శ్రీశ్రీ అనంత శబ్దభాండాగారము నుండి జవము, జీవము, కండ, గుండెగలశబ్దముల నేరికొని వానిచేత కనరత్నులుచేయించినాడు; రస వృష్టులు కురియించినాడు. రమణారెడ్డిగారన్నట్టుగా శ్రీశ్రీ చేతిచలువతో 'శబ్దాన్ని ఆశ్రయించిన శ్రీత్వం వై దొంగి, బృహన్నల గాండివిగా పరిణమించినట్లు శబ్దానికి బటుపూ దిటపూ ఏర్పడినవి.'

శబ్దముల నేరుకొనుటలో శ్రీశ్రీ గొప్ప ఛాకచక్యము చూపినాడు. ముఖ్యముగా అంత్య ప్రాసలను, అంతఃప్రాసలను కూర్చుటలోనే శ్రీశ్రీ శక్తి నిక్షిప్తమైయున్నది. అంతఃప్రాసలనగా అనుప్రాసలే. శ్రీశ్రీ గేయములలో ఈ రెండురకముల ప్రాసలు ఎడనెడలేనివి లేవు. ఒక్కొక్క-

1. ఆంధ్రఅభ్యుదయకవిత్వ సింహాసనోత్సవం (వ్యాసం): కె. వి. రమణారెడ్డి: ఢిల్లీ ఆంధ్రసంఘం రజతోత్సవసంచిక : 1980.

మాటు 3, 4 పాదముల పాటు ప్రాసను పాడించి శ్రీశ్రీ శబ్దముల నబ్జములవలె గర్జింప జేసినాడు.¹

‘కదం త్రొక్కుతూ
పదం పాడుతూ
హృదంతరాళం గర్జిస్తూ
పదండి పోదాం.’ (మహాప్రస్థానం)

‘పొలాలనన్నీ
హలాలదున్నీ
ఇలాతలంలో హేమంపిండగ.’ (ప్రతిజ్ఞ)

కొన్ని చోట్ల ఆదిప్రాసలతోపాటు, బహుళముగా ‘అంతఃప్రాస’లను ప్రయోగించినాడు.

‘నా వినరినరనవిస్మమరకుసుమపరాగం’ (కవితా ఓ కవితా)

‘దారుణమారణదానవభాషలు
ఫేరవభైరవభీకరఘోషలు’ (కేక)

— — హేమంతవసంత
ద్వాంతకాంతిచిత్రాంతివేళలో.’ (జ్వాలాతోరణం)

అంత్యప్రాసప్రయోగదక్షతకు కొన్ని ఉదాహరణములు.

‘స్మరిస్తే పద్యం
అరిస్తే వాద్యం
అనలవేదికముందు అసనైవేద్యం.’ (ఐ)

‘విషంక్రక్కే భుజంగాలో
కదంత్రిక్కే తురంగాలో
మదంపట్టిన మాతంగాలో’ (స్వికార్నకవికి)

‘సఖులవలన వరిద్యుతులు
జనులవలన తిరస్కృతులు
సంఘానికి బహిష్కృతులు.’ (జగన్నాథుని రథచక్రాలు)

2. శ్రీశ్రీ శబ్దకర్తకి చూపబడిన నిదర్శనములను పోలినవి మన ప్రాచీనకావ్యములలో లేకపోలేదు. వానిని గేయవృందస్థుని నవ్యభావ పకటనమునకు ఉపయోగించుకొనుటలోనే శ్రీశ్రీకి ప్రత్యేకక కండు.

ఈ మూడురకములైన ప్రాసవమత్కృతులతోపాటు శ్రీశ్రీ ఇంక కొన్ని శబ్దక్రీడ లాడినాడు. ఆ క్రీడలు మూడురకములు.

(1) ప్రతిశబ్దము ఒకేరకమైన ఒక్కరకముతో ప్రారంభించి వెంటవెంట ప్రయోగించుట. ఇది ఇంగ్లీషులో alliteration పద్ధతికి చెందినది.

‘ప్రదీప్తకీలా ప్రవాళమాలా
ప్రపంచవేలా ప్రసారములలో’ (జ్వాలాతోరణం)

‘దుర్హతి, దుర్గతి
దుర్మతి, దుర్మతి’ (పరాజితులు)

‘సంరంభం, సంక్షోభం,
సమ్మర్దన, సంఘర్షణ.’ (జగన్నాథుని రథచక్రాలు)

(2) కించిదర్థభేదముతో ఒకే తూకమున్న పదములను గుప్పించుట.

‘నా వినుతించే
నా విరుతించే’ (ప్రతిజ్ఞ)

‘సమర్పణంగా
సమర్చనంగా’ (ప్రతిజ్ఞ)

‘తల్లిడిల్లే
కెళ్ళగిల్లే’ (బాటసారి)

(3) అర్థదృష్టితో కాక శబ్దప్రీతితో కొన్ని జంటపదములను ప్రయోగించుట.

‘సంచరిస్తూ, సంచలిస్తూ’ (బాటసారి)

‘పరిక్లమిస్తూ, పరివ్లవిస్తూ’ (ప్రతిజ్ఞ)

‘చందచందం, తీవ్రతీవ్రం’ (బాటసారి)

శ్రీశ్రీ ఛందోరీతులు :

‘ప్రభవ’ సంపుటిలోని పద్యములను పరిశీలించినచో శ్రీశ్రీకి గల వృత్తరచనాచణత్వము స్పష్టమగును. జాతులలో గీతపద్యము తనకు ప్రీయమైనదని శ్రీశ్రీ యే స్వయముగా చెప్పుకొన్నాడు. ‘ప్రభవ’ ప్రచురణ తర్వాత శ్రీశ్రీ వృత్తరచనాసన్యాసముచేసి మాత్రాచ్ఛందస్సులలో, వచనగీతములలో విలువైన ప్రయోగములుచేసినాడు. మాత్రాచ్ఛందస్సులను అప్పకవీ

యములోని రగడభేదములనుండియే కాక ప్రాచీనసంస్కృత గేయముల ప్రభావముతో మలచుకొన్నాడు.

‘ఎముకలుక్రకుళిన వయస్సుమళ్ళిన
 సోమరులారా చావండి
 నెత్తురుమందే శక్తులునిండే
 నైనికులారా రారండి’ (మహాప్రస్థానం)

అను గేయభాగములోని ‘అంతఃప్రాసలు, ఆంత్యప్రాసలు’ గీతగోవిందములోని

‘ముఖరమధీరం, త్యజమంజీరం
 రిపుమివ కేళిమలోలం
 చలనఖికుంజం సతిమిరవుంజం
 శీలయ నీలనిచోళం’

అను పంక్తుల సంవాదముతో ఉద్యుచ్చింపినవని శ్రీశ్రీయే చెప్పకొన్నాడు.¹

‘మరోప్రపంచం మరోప్రపంచం
 మరోప్రపంచం పిలిచింది’

అను గేయభాగము శంకరాచార్యుల

‘భజగోవిందం భజగోవిందం
 గోవిందంభజ మూఢమతే’

అను గేయముయొక్క స్ఫురణముతో వెలువడిన చందోరీతియని వ్యక్తపరిచినాడు. ఒకే పద సముచ్చయమును ముహూర్తు పలికించుటలో, నడకలో, పై రెంటికి సన్నిహితసాదృశ్యమున్నది. పాశ్చాత్యులభివృద్ధిపరిచిన Semantics అను సంవిధానమును తాను బాగుగా పరిశీలించితిని Semantics అనగా కవిత్వముచేయు సవ్యడియని శ్రీశ్రీ అభిప్రాయపడినాడు.² ఇది తిక్కన వ్రాసిన

‘త్రిభువనశుకద్వృధపంజర
 విభవమహితునకు, సమస్తవిష్టపనిరోమ్మ
 కభుజంగపతికి— —’

అను కందపద్యములో ఏ విధముగా ధ్వనించునో తాను వ్రాసిన

‘ఆ చెలరేగిన కలగాపులగపు
 విలయావ ర్రపు బలవత్ ఝురవత్ పరివ ర్రనలో’ (కవితా ఓ కవితా)

1. 2. ‘కృత్యాద్యవస్థ’నుండి.

అను గణబద్ధముకాని పాదములో సైతమచ్చే ధ్వనించునని శ్రీశ్రీ అన్నాడు.¹

శ్రీశ్రీ వ్రాసిన మాత్రాచ్ఛందస్సులను లోతుగా పరిశీలించినచో వానిలో కొన్ని భాగములపై తెలుగు కావ్యములలోని ఆశ్వాసాంతపద్యముల ప్రభావ మెంత సాంద్రముగనున్నదో స్పష్టమగును. ఆశ్వాసాంతపద్యములలో భుజంగప్రయాతము, పృథ్వి, తోటకము, మాలిని, కవీరాజ విరాజితము మున్నగు వృత్తములు ప్రాయీకముగా కన్పించును. ఇవి మత్తేభశార్దూలములవంటివి కావు. అక్షరగణనియమముతో కదనుద్రొక్కు అచ్చమైన గేయములు. స్థూలముగా చూచినచో ఇవి మాత్రాచ్ఛందస్సులే యనిపించును శ్రీశ్రీ గేయములపై ఈ వృత్తముల ప్రభావమును సంగ్రహముగా తెలుపుదును.

‘పొలాలనన్నీ
హలాలదున్నీ
ఇలాతలలో హేమంపిండగ’ (ప్రతిజ్ఞ)

అను చతురస్రగతిలోని గేయపాదములు

“సుధీమధురవాక్
సుధాసుముఖినా
గమాంబాసుతా —”²

అను పృథ్వివృత్తము నడకలను పుణికిపుచ్చుకొన్నవి. ఇందులోని చమత్కారము పొలాల, హలాలవంటి విలోమగణముల పేర్చులోనున్నది.

‘దారుణమారణదానవభాషలు
ఫేరవభైరవభీకరమోషలు’ (కేక)

అను గేయపాదములు

‘త్వరితాధరితానిలవాజినట
తురణోరురణోభరగూఢరవి —’³

అను తోటకవృత్తపాదముల గమకమును స్ఫురింపజేయును.

‘హింసనచణ
ధ్వంసరచన
ధ్వంసనచణ
హింసరచన’ (జగన్నాథుని రథచక్రాలు)

1. Semantics అనగా కవిత్వముచేయు నవ్వడియను శ్రీశ్రీ అభిప్రాయము రూఢమైనదికాదు. Semantics న కర్తవ్యము. అర్థపరిణామశాస్త్రము. ‘A science of the development of the meaning of words’. — ‘Chamber’s Dictionary.’
2. మనుచరిత్ర. 1. పారిశాతాపహరణము.

ఆను పంక్తులలోని లాండ...గతి

‘కమలరూప
కలితకూట
కనకవాట’¹

వంటి తరళప్యత్రగతిని స్మరణకు తెచ్చును.

ప్రదీప్తకీలాప్రవాళమాలా’

(జ్వాలాతోరణం)

వంటి పంక్తులలోని అంత్యప్రాసకేళి

‘పరుషదహనకీలా
ప్రస్ఫురచ్ఛక్రవాళా—’²

లోని అంత్యనియమాదాటికి సన్నిహితముగానున్నది. ఈ విధముగా తెలుగులోని తాళబద్ధమైన ప్రాచీనప్యత్రముల నడకలను, వానిలోని అంత్యప్రాసల ఒడుపులను చక్కగా ఆకళించుకొని గేయములలో ప్రయోగించిన ప్రయోక్త శ్రీశ్రీ.

ఇవికాక మాత్రాచ్ఛందస్సుల గతులలో కొన్ని చిత్రమైన మార్పులుచేసి నూతనత్వమును సాదించినాడీతడు.

‘యమునిమహిషపు లోహమంటలు
మబ్బుచాటున
ఖజేల్ మన్నాయి.’

(అవతారం)

ఈ గేయములోని నడక మిశ్రగతియే. కాని ‘యి’ అను మాత్రనుపెంచి దీనికి క్రొత్తబెడగును సమకూర్చినాడు. ఈ గేయముసొంత మిట్టి సంవిధానములోనే నడచినది. ‘ఐ’ అను శీర్షికతో వ్రాసిన గేయము ఖండగతిలో నడచినను వచనపద్య భ్రాంతికలిగించునట్లు చేసినాడు.

‘భూతాన్ని
యజ్ఞోపవీతాన్ని
వైప్లవ్యగీతాన్ని నేను.’

చరణవిభాగములోని చమత్కారమువలన ఇది సాధ్యమైనది.

‘నవకవిత’లోని
‘సిందూరం రక్తచందనం
బంధూకం సంధ్యారాగం

పులిచంపిన లేడినెత్తురూ
ఎగరేసిన ఎర్రనిజెండా'

వంటి పాదములనడక 'సిందూ + రంర + క్తచంద' అన్న రీతిలో చదువుకొన్నచో చతురస్రగతి లోనికి వచ్చును 'సిందూరం, రక్తచందనం' అన్న ధోరణిలో విరిచి చదివినచో వింతగతివచ్చి అది చతురస్రమునకు భిన్నముగా ధ్వనించును.

'సాహపి' అను గేయములో
'ఎగిరించకు లోహవిహంగాలను
కదిలించకు సుప్తభుజంగాలను
ఉండనీ
మస్తిష్కకులాయంలో
మనోపశ్చీకంలో'

అను పాదములు వచనగేయవ్రాంతి కలిగించును. కాని వీనిని 'ఎగిరిం + చకులో + హవిహం + గాలను' అన్న ధోరణిలో విభజించినచో చతురస్రములోనికే వచ్చిచేరును పై రెండు, క్రింది రెండు సమపాదములమధ్య 'ఉండనీ' అను ఆతుకువచ్చి దీనిని వచనగీతమునకు సన్నిహితముగా మార్చినది. ఇది శ్రీశ్రీ అన్నట్లుగా జంతుపరిణామత్రేణిలో సర్పమునకు, పక్షిని నడుమగల 'Archaeo pteryx' అను ప్రాచీనపక్షివంటిది. అనగా ఛందోగీతమునకు వచనగీతమునకు మధ్యస్థముగా నిలుచునది.

'ఆశాదూతలు' అను గేయములో
'స్వర్గాలు కరిగించి
స్వప్నాలు ఫగిలించి
రగిలించి రక్తాలు, రాజ్యాలుకదిపి
ఒకడు తూరుపుదిక్కునకు'

అను పంక్తులలో మొదటిరెంటిలో స్పష్టమైన ఖండగతిని, మూడవదానిలో ద్విపదగతిని, చివరి దానిలో వచనగేయములోని లయను నిక్షిప్త మొనర్చినాడు.

'ఋక్కులు' లో
'కుక్కుపిల్లా
అగ్గిపుల్లా
సబ్బుబిళ్ళా'

అను ధోరణిలో మొదటి మూడుమూడు పాదములను మిశ్రగతిలో నడపి వెంటనే

‘హీనంగా చూడకుదేన్నీ
కవితామయమేనోయ్ అన్నీ’

అని చతురస్రములోనికి సాగదీసినాడు. ఒకే గేయములో ఒక సంవిధానక్రమమున రెండు రకముల గతులను ప్రవేశ పెట్టినాడు.

‘కవితా ఓ కవితా’ అను సుదీర్ఘగేయము వచనగేయజాతికి (Vers Libre) చెందినది. ఈ గేయమున కుటిలో చీకటిలో మున్నగు అనుప్రాసముల వేగవంతమైన నడక, నజాతీయ శబ్దసమ్మేళనము గమనింపదగినది. ఇది మాత్రాచ్ఛందోగంధముగల వచనగేయము శ్రీశ్రీ వచనగేయములలో చేసిన ప్రయోగములకిది చక్కని నిదర్శనము. అతడు వచనగేయములలో వైవిధ్యము సాధించుటకీ గేయము వ్రాసినాడు. గణబద్ధచ్ఛందస్సులనుకొలచు కొలశబ్దలతో వీనిని కొలచుటకు ప్రయత్నించరాదని స్పష్టపరిచినాడు. జలాంతర్గామి అనుసరించు నియమములతో విమానముకట్టువడు ధర్మములను కొలవకూడదని అభిప్రాయపడినాడు.¹ వచనమునకు నడక, కవిత్వమునకు పరుగు ముఖ్యగుణములు. వచనముచేత పరుగెత్తింది దానిని కవిత్వముగా మార్చుటకు వీలున్నది. ఛందస్సహాయములేకుండగనే వచనముచేత పరుగులు తీయింపవచ్చును. శ్రీశ్రీ అన్నమాటలివి.

‘అనుప్రాసలవల్లను, ఒకమాటగాని, కొన్ని మాటలనుగాని, పునశ్చరణచేయడంవల్లను, యమకంపల్లను, వాక్యరూపాన్ని మార్చడంవల్లను వచనగీతంలో ఈ గుణాన్ని సాధింపవచ్చును’²

‘కవితా ఓ కవితా’ అను గేయములో శ్రీశ్రీ తన ప్రకటనను నిరూపించుకొనెను. ఈ గేయమున ‘యువకాళలనవపేళల’, ‘చిరదీక్షాశిక్షాతపస్సమీక్షణ’, ‘ఘాకం కేకా, భేకం బాకా’, ‘నానాగానానూనస్సానావళితం’వంటి అనుప్రాసములవలన, ‘విన్నానమ్మా : విన్నా, నెన్నో విన్నాను’, ‘కవితా ఓ కవితా’ వంటి మాటల పునశ్చరణవలన, మధ్యమధ్య సంబోధనలు ప్రయోగించుటవలన, ‘మరినిన్నుస్మరిస్తే నా కగుపించే దృశ్యాలా : వినిపించే భాష్యాలా’, ‘ఇంకా నేనేం విన్నానా’. ‘నీకై మేలకొనిన సకలేంద్రియములతో, ఏది రచిస్తున్నానో చూస్తున్నానో’ వంటి వాక్యముల రూపపరివర్తనమువలనను శ్రీశ్రీ ఈ గేయమును వచనగేయమున కాదర్శముగా మలచినాడు. ఈ గేయములోని అంతర్ధయ సెలయేటిగతిని పురుడించుచున్నది. ‘నాయువకాళల నవపేళలనుమగీతావరణంలో’, ‘నానాడుల తీగలపై సాగిన నాదబ్రహ్మపు పరిమంబనలో’, ‘విలయావర్రపు బలవత్ ఝరవత్ పరివర్తనలో’వంటి మాత్రాచ్ఛందోగంధముగల పాదములవలన గూడ ఈ వచనగేయము సుశీతమైన జవనాశ్వుధాటిలో నడచినది.

శ్రీశ్రీ వచనగేయములన్నిటిని ఈ గతిలోనే వ్రాయలేదు. యమకము, అనుప్రాసలు మున్నగు గుణములులేని వచనగేయములనుగూడ రచించి వైవిధ్యము సాధించిచూపినాడు.

1. ‘నా కవిత్వం’ (వ్యాసం): ఆంధ్రశిల్పి : 1947 ఏప్రిల్ 1వది.
2. ‘కృత్యాద్యవస్థ’నుండి.

'కౌంపల్లి జనార్దనరావుకౌంసం' అనునది నడకలో 'కవితా ఓ కవితా'లోని శిల్పమును పుణికిపుచ్చు కొన్నను, ఆనుప్రాసాదుల 'హదావిధులు'లేని శుద్ధవచనగేయము. 'ఆకాశదీపం', 'వ్యత్యాసం' ఈ తెగకువెందిన వచనగేయములే.

'అదృష్టవంతులుమీరు
వెలుగును ప్రేమిస్తారు
ఇరులను ద్వేషిస్తారు
మంచికి చెడ్డకీ నడుమ
కంచుగోడలున్నాయి మీకు

— — — — —
అందుకే వడ్డించినవిస్తరి మీ జీవితం.'

ఇది శుద్ధవచనమువలె కనిపించు గేయమైనను, భావోద్వేగమువలన దీనికి వేగమబ్బినది. 'ఆకాశ దీపం'లో

'గదిలో ఎవరూలేరు
గదినిండా నిశ్శబ్దం
సాయంత్రం ఆరున్నర
గదిలోపల చినుకులవలె చీకట్లు'

అను పంక్తులుగూడ వడ్డి వచనమువలె కనిపించినను, పదచిత్రములతో, కథనశైలితో ఆ లోటును తీర్చినాడు శ్రీశ్రీ.

గేయరచనాసంవిధానములో శ్రీశ్రీ క్రొత్తపోకడలు పోయినాడు. 'ఆః' అను గేయము 8 పాదములుగలది.

"నిప్పులు చిమ్ముకుంటూ
నింగికి నే నెగిరిపోతే
నిఖిడాశ్చర్యంతో వీరు —
నెత్తురు క్రక్కుకుంటూ
నేలకు నే రాలిపోతే
నిర్దాక్షిణ్యంగా వీరే —"

ఇంతే. మూడుమూడు పాదములకొక గేయభాగము. ఆ మూడు పాదములుగూడ ఒక ప్రత్యేక శిల్పములో రచింపబడినవి. మొదటి భాగములోని 'వీరు' తర్వాత మనము 'ఆః' అని చదువు

కొనవలెను. అట్లే చివరిభాగములోని 'పీఠే' తర్వాత 'ఆః !' అని చదువుకొనవలెను. అప్పుడు గాని గేయములోని చమత్కారమవగతముకాదు.

'అవతలిగట్టు' అనుగేయ మిట్టిదే.

- - 'ఇవేమిటి వింతభయాలు

— ఇంట్లో చీకటి.'

ఈ రీతిగా ప్రశ్న, సమాధానము. మూడు ప్రశ్నలు, మూడు సమాధానములు. ఈ సంవిధాన చమత్కృతివలన చెప్పదలచుకొన్న విషయమునకు సంక్షేపగుణమలవడినది. 'కేక' లో

'నిద్రకువెలియై

నే నొంటరినై

నాగదిలోపల చీకటిలో

చీకటిలోపల నాగదిలో

నాగదిలో

చీకటిలో'

అను పాదములలోని వాక్యశీల్పము బహుచమత్కారముగా నిర్మింపబడినది. 'నా గదిలోపల చికటిలో' అన్న పాదమునే విలోమముగా 'చీకటిలోపల నాగదిలో' అని కూర్చినాడు. తర్వాత క్రమముగా రెండవ మూడవ పాదములలోని చివరిమాటలు 'నా గదిలో, చీకటిలో' అని పేర్చినాడు. ఈ గేయముమొత్త మీరకమైన సంవిధానములోనే సాగినది. 'కేక'లో కవి చిత్రింపదలచుకొన్న భయానక వాతావరణమునకీ వాక్యవిన్యాసము, పదములకూర్పు పోషకముగా పరిణమించినవి.

'మానవుడా' అను వచనగేయము సంబోధనప్రథమావిభక్తులవలన వింతనడకను సంతరించుకొన్నది. ఈ గేయములో సగముశబ్దములకుపైగా సంబోధనలే. 'రసైకజీవీ : కవీ : నటా : శిల్పాచార్యా'వంటి కొన్ని సంబోధనల నొకే పాదములో పేర్చి

భైదీ !

రాడీ !

ఖానీకోర్ !

బేబీ !

వంటివానిని విడిగాచేర్చి చమత్కారము చూపినాడు.

శ్రీశ్రీపై సంప్రదాయముపై :

శ్రీశ్రీ దేవలను, దయ్యములను నిరసించినాడని, కుక్కపిల్ల, అగ్గిపుల్లలనుగూడ కవితా వస్తువులుగా చేసికొన్నాడని, వ్యాకరణములను సంకెళ్ళుగా, చందస్సులను సర్వపరిష్కృంగములుగా, నిఘంటువులను శ్మశానములుగా త్రోసిపుచ్చినాడని, వెన్నెలనవులు కురియింపవలసిన కవితాసతిని పీనుగుపెంటలలో ఊరేగింపజేసినాడని కొందరు విమర్శించుటకు వీలున్నది. శ్రీశ్రీ ఒక్కొక్కటిగా సంప్రదాయమును ఛేదించిన వచ్చితిరుగుబాటుదారని, అతని రచనలను పైపైచిన చదివినవారికి అనిపించుటలో ఆశ్చర్యములేదు. కాని లోతుగా పరిశీలించినచో ఇట్టి యభిప్రాయములు సరియైనవికావని తేలును. ఈనాటికి శ్రీశ్రీ గేయములు పండితపామరులకు సమప్రమాణములో చవులారించుచున్నవి. వందలకొలది యువకవుల కొరవడులైనవి. ఆంధ్రకవితారంగమున ఒక నూత్నశక్తస్థాపనకు హేతువులైనవి. జాతి జీవితములో ఇంతటి మహా త్రరపాత్ర వహించిన రచనలు సంప్రదాయచ్చేదకములు కానేరవు. సంప్రదాయమును జీర్ణించుకొనిన రచనలు పేకమేడలవలె కూలిపోవునేకాని ఇంతకాలము నిలువలేవు. తెలుగుభాషలోని అతినవ్యకవులలో శ్రీశ్రీవలె సంప్రదాయ స్తన్యమును గ్రోలినవారు క్వచిత్తుగానున్నారు. పురాణసంప్రదాయములు, మతసంప్రదాయములు, సంస్కృతిసంప్రదాయములు, కవితాసంప్రదాయములు ఉత్తమ ప్రమాణములో ఆలవరచుకొన్న ప్రతిభ శ్రీశ్రీది. గతమునుండి నేర్చుకొనుటకుపోయి గతమునకే కట్టుబడినవారి శ్రేణిలోనికి రాడితడు. గతగర్భమునుద్రవ్వి రతనాలు నేకరించి వానిని వర్తమానకాలమున కనుగుణముగా వినియోగించుకొన్నాడు. గతసంప్రదాయక్షీరమును కాచి దానిలోని మిగడనుమాత్రము సంగ్రహించినాడు సంప్రదాయబలముతో సరికొత్త ప్రయోగములను చేయ సాహసించినాడు. చందస్సులో, భావనలో, శబ్దప్రయోగములో, సంవిధానములో, వస్తువరణములో శ్రీశ్రీ చేసిన నవ్యప్రయోగముల సినరకే వివరించినది. ప్రస్తుతమతని రచనలలో గల సంప్రదాయముద్రనుగూర్చి ముచ్చటించును.

'అవతారం' అను గేయములో శ్రీశ్రీ జగత్ప్రళయముతర్వాత వచ్చెడు నూత్నసృష్టిని వ్యంజింపజేసినాడు. పాలకఁగ్గముపై పాలితవర్గముచేసిన తిక్కగుబాటును సూచించుటకు పురాణ సంప్రదాయములను స్వీకరించుటలో శ్రీశ్రీపైగల సంప్రదాయప్రభావము గోచరమగును. 'ఉదయ సూర్యుని సప్తహయములు నురుగులతే పరువుపెట్టెయి' అని ఇతడన్నాడు. బౌతికవిజ్ఞానమును విశ్వసించి, ఆంధవిశ్వాసములను నిరసించిన శ్రీశ్రీ సూర్యుని సప్తాశ్వములను స్వీకరించుటలోనే చమత్కారమున్నది. ప్రాతకవినమయములద్వారా క్రొత్తభావమును స్ఫురింపజేసెడి నేర్పు ఈ గేయములో భాసించుచున్నది. అట్టే 'యమునిమహిషపు లోహఘంటలు మబ్బుదాటున ఖణేలుమ'నుట. ఈ పాదము తిక్కనఁపాసిన 'యసుమహిషఘంటికానాదము'ను స్ఫురింపజేయుచున్నది. ఈ గేయము మొత్తము శ్రీశ్రీకిగల హైందవపురాణపరిచయమును ద్యోతితమొనర్చుచున్నది. ఈ గేయములోని 'నరకలోకపు జాగిలమ్ములు' మాత్రము మన సంప్రదాయమునకు చెందినవికావు. ఇది గ్రీకు సంప్రదాయము. నరకద్వారమునందు Cerberus (సెర్పిరస్) అను

మూడుతలల కుక్క కావలియుండును. ఇది నరకములో పలివారిని వెలుపలికి పోసేయుదు. గ్రీకు పురాణ సంప్రదాయమిది.¹ ఈ జాగిలములను Hell - hounds అందురు. ఏ సంప్రదాయ మైనను సంప్రదాయమేకదా : శ్రీశ్రీ పరిణధద్వష్టి ఈ ఉదాహరణముతో మఱింత ప్రకాశమాన మైనది.

‘జ్వాలాతోరణం’లో ప్రపంచమున ప్రళయానంతరము జరుగు సవ్యస్పష్టిగారికి ఉద్దేశించినాడు. ప్రాతవ్యవస్థ ముక్కచెక్కలగు సందర్భమును తెలుపుటకు

‘ఇదేమిలోకం హిరణ్యనేత్రుని
పదాఘాతమున ప్రతిర్జుని-చగ
కురుక్షేత్రమున కుర్ద్వైకోదరు
గదాఘాతమున హిరణ్యనేత్రుని

అను సంకేతములను ప్రయోగించినాడు. ఇది పురాణసంప్రదాయసంబంధులే. హిరణ్యనేత్రుని పదాఘాతము, భీమసేనుని గదాఘాతము వాచినవ్యస్థలో జరుగుచున్న కల్లోలమున సజ్జలుగా గ్రహించినాడు.

‘మరోప్రపంచం’వంటి విప్లవగీతములోగూడ శ్రీశ్రీవైగల సంప్రదాయముద్ర కల్పించు చున్నది. దీనిలోని

‘హరో హరో హర
హర ! హర ! హర ! హర !

అను సైనికులనిగాదము శిక్షాసైన్యములోని ‘హరహరమహాదేవ’ అను నినాదముల ప్రభావమును కలిగియున్నది. ‘మరోప్రపంచం’లో త్రేతాగ్ని మండచున్నదని, అగ్నికిరీటపు ధగధగలు, హోమశ్శాలల భుగభుగలు వెలయుచున్నవని శ్రీశ్రీ అన్నాడు. ‘త్రేతాగ్ని’ అచ్చముగా వైదిక సంప్రదాయమునకు చెందినదే. హోమశ్శాలలలిట్టివే. సరికొత్త చైతన్యమునకు త్రేతాగ్నిని, హోమశ్శాలలను సంకేతములుగా స్వీకరించినాడు ‘అగ్నికిరీటము’లో కిరీటము ప్రభుత్వము నకు సంకేతము. నూతనవ్యవస్థలో ప్రభుత్వము రాజులదికాదు; రైతులది, కూలీలది. అందు వలన దానిని రత్నకిరీటమనకు అగ్నికిరీటమన్నాడు. అగ్నిని శామికజనవిప్లవమునకు ప్రతీకగా గ్రహించినాడు. ‘కిరీటము’ వెనుకగల సంప్రదాయమే ఈ పదబంధమునకు పునాదివంటిది. ఈ గేయములోనే ముందుకునడుపుమని ఉద్ఘోషించు సందర్భమున శ్రీశ్రీ ‘ధనంజయునిలాసాగండి’ అన్నాడు. ‘ధనంజయ’శబ్దము సాఖిప్రాయప్రయోగము. రాజసూయయాగసందర్భమున నలు

1. ‘At the entrance of Hades (నరకము) stands the watch-dog, Cerberus, who prevents any of the dead from going out again.’

దిక్కులకేగి సనుస్తరాజులను జయించి, వారి ఐశ్వర్యమును చేజిక్కించుకొన్న 'విజయ' డి శబ్దమున కనిపించుచున్నాడు. 'ధనంజయ' శబ్దము వెనుకగల సంప్రదాయము ఆప్రతిహతపురోగతికి తులలేని ప్రతీకగా నిలచినది. 'జయభేరి' లో

'నేను సైతం ప్రపంచాగ్నికి
సమిధనొక్కటి ఆహుతిచ్చాను'

అన్నది వైదికసంప్రదాయమును జీర్ణించుకొన్న కవితప్ప వ్రాయలేనిది. అనంతమైన సామాజిక చైతన్యమునకు తానుగూడ ఒక ప్రతినిధినని కవి చెప్పదలచుకొన్నాడు. దీనికి ప్రపంచమనెడు హోమాగ్నిలో తన్ను సమిధగా పేర్కొనుటలో గొప్ప భావోల్పజము కలిగినది. ఈ గేయములోనే

'నాకు హూరు తశీకరాలే
లోకమంతా జల్లులాడే
ఆముహూరాలాగమిస్తాయి'

అని అన్నాడు. ఇందులో వసంతమును, కోకిలను ధ్వనింపజేసినాడు. తాను కోకిలయై కుహూకారము చేసినప్పుడు లోకము వసంతానుభూతిని పొందునని దీనిలోని వ్యంగ్యము. వసంతకోకిలల సంప్రదాయమును ఇట్లు రమ్యముగా క్షణంజింపజేసినాడు కవి.

'కవితా ఓ కవితా'లో తననుడి కవితాదేవికి గుడికావలెనని, తనగీతము నైవేద్యముకావలెనని కోరుకొన్నాడు. మతసంబంధమైన సంప్రదాయాభిజ్ఞతతో వెలువడిన రూపకములివి. అట్లే దీనిలోని

'నానాడులతీగల పైసాగిన
నాద్రబహ్మపుపరిచుంబనలో'

వంటి పంక్తులలోని భావము యోగసంప్రదాయములను తెలుసుకొనినగాని స్ఫురించునదికాదు. 'బాటసారి'లో బాటసారి మరణించినపిమ్మట

'పల్లెటూళ్ళో తల్లికేదో
పాడుకలలో పేగుకడలింది'

అను పాదమున తరతరములనుండి హైందవసమాజమున ప్రచారములోనున్న విశ్వాసముల్లేఖింపబడినది.

'అద్వైతం'లో 'సీమోవికి కావినీవై'యన్నది ఆంధ్రకవితా సంప్రదాయమును పుడిసిలింపకొన్నవర్ణన. 'వేదలు'లో 'వేదల కన్నులు 'గోమాతల కన్నులతమ్ములు' అని పోల్చినాడు. 'గోమాత' అన్న పదము హైందవాచారమును మేళవించుకొన్నది.

‘ఆకాశదీపం’లో ఒకానొకగదిలో సాయంకాల మారిపోయిన దీపమునుగూర్చి శ్రీశ్రీ యిట్లనెను.

‘ఆకాశతార ఆహ్వానగానంచేసింది
దీపం ఆరిపోయింది
తారగా మారిపోయింది.’

కాంతి పంచభూతములలో లీనమగునను సంప్రదాయము ఈ పాదములందు ధ్వనించుచున్నది. దీప కాంతి నక్షత్రములలో లీనమై నక్షత్రముగా మారిపోయినది. ఇంకొక చమత్కారమున్నది. ఆ గదిలో ఆవేశ ఒక దురదృష్టజీవి మరణించెను. అతని ఆత్మ పంచభూతములలో లీనమైనదను వ్యంగ్యముకూడ దీనిలో లేకపోలేదు. ఇక ‘జగన్నాథునిరథచక్రాలు’లోని జగన్నాథుని రథమును గూర్చి చర్చింపవలసియున్నది జగన్నాథునిరథము వాచ్యార్థమున ‘పూరీ’ క్షేత్రములోని జగన్నాథరథము. కాని దీనివెనుక సాంప్రదాయికమైన వ్యంగ్యార్థమున్నది. అరవిందుడు జగన్నాథ రథమునకుగల ప్రత్యేకార్థమును ఇట్లు చెప్పెను ‘ఆదర్శసమాజములోని మనుష్యసమష్టి కంట రాత్మయగు భగవంతుని వివాహము జగన్నాథుని యాత్రారథము. ఐక్యము, స్వాధీనత, జ్ఞానము, శక్తి ఆ రథముయొక్క నాలుగుచక్రములు.’¹ శ్రీశ్రీ గేయములోని జగన్నాథరథముకూడ అరవిందుడన్న ఆదర్శసమాజమునకే సంకేతము. కాని అరవిందుడు జగన్నాథ రథమునుగూర్చి విపులీకరించుచు, దాని స్వరూప మెవరికిని గోచరముకాదని, ఆ మూర్తి విశ్వపురుషునిహృదయము నందు నిలిచియున్నదని, అనేకావరణములచేత ఆవృతమైయున్నదని అభిప్రాయపడినాడు. శ్రీశ్రీ జగన్నాథరథస్వరూపము దీనికి భిన్నమైనది. దాని స్వరూపము కవికి సృష్టముగా తెలియును. అది ‘మొయిల్లారిసబయల్లెరిన’ రథము. ఆ మహారథగమనముతో వింధ్యాచలసంధ్యాచలాది మహానగములు గిరగిర తిరిగిపోవుచున్నవని కవియనెను. అరవిందుడు ‘ద్రష్టలును కర్తలునగు అనేకభగవద్విభూతుల యనేకప్రయత్నములద్వారమున దానిని మెల్లగా వెలువరించి స్థూల జగత్తున ప్రతిష్ఠించుట అంతర్యామియొక్క అభినంది’యన్నాడు.² శ్రీశ్రీ దృష్టిలో ద్రష్టలు, కర్తలు శ్రామికులే. భగవద్విభూతుల ప్రయత్నముచేత జగన్నాథునిరథము క్రిందికి దిగదు. మానవుల స్వప్రయత్నముచేతనే అది భూమిపై ప్రతిష్ఠింపబడును. దీనినే శ్రీశ్రీ సృష్టముగా ప్రకటించినాడు.

‘మీకోసం కలంపట్టి
ఆకాశపుగారులంట
అడావుడిగ వెళ్లిపోయే

-
1. జగన్నాథునిరథం (వ్యాసము) : ఆరుద్ర : తెలుగు స్వతంత్ర.
 2. జగన్నాథునిరథం (వ్యాసము) : ,, ,,

జగన్నాథుని రథచక్రాల్
 రథచక్రప్రళయమోష
 భూమార్గంపట్టిస్తాను.'

గేయముచివర

'వచ్చేళాయ్, వచ్చేళాయ్
 జగన్నాథ, జగన్నాథ
 జగన్నాథ రథచక్రాల్'

అని ఆదర్శసమాజావతరణమును కీర్తించినాడు. ఈ విధముగా సంప్రదాయసిద్ధమైన 'జగన్నాథ రథము'ను స్వీకరించి, దానిని మార్కిస్టు దృక్పథముతో మలచుకొనుటలో శ్రీశ్రీ 'కొత్తపాఠల మేలికలయిక'ను సాధించినాడు.

ఈ 'జగన్నాథరథము'ను రోజుంకి అప్పలస్వామిగారు ఇంకొక విధముగా వ్యాఖ్యానించి నారు. 'జగన్నాథుని అనే శబ్దం పాశ్చాత్యులు జగర్ నాట్ గా వాడతారు. జగర్ నాట్ విధ్వంసక హేతువు. లోకంలో ఉన్న అన్యాయాలను, దుర్మార్గాలను, వ్యత్యాసాలను, జగన్నాథుని రథ చక్రాలు పిండిపిప్పిచేస్తాయని ఆతని ఆశ.'¹ 'జగన్నాథ'యను సంస్కృత శబ్దమునకు ఇంగ్లీషులో 'Juggernaut' (జగర్ నాట్) అనునది అపభ్రంశరూపము దీనిని 'Idol of Krishna dragged yearly in procession on car under whose wheels devotees, it is said, formerly threw themselves; superstition to which people sacrifice themselves or others' అని ఆకుప్పర్లు నిఘంటువుచిట్టిన వివరణము.

ఈ దృష్టితో పరిశీలించినను జగన్నాథుని రథమునకు సాంఘిక న్యాయమును ఆర్థమే వచ్చును. నింగిలోసాగు జగన్నాథరథచక్రములను నేలపైకిదింపవలెనని శ్రీశ్రీ కోరుట, పాశ్చాత్యుల దివిని భువిపైకి ఆవతరింపజేయవలెనను ఆశయముతో సంవదించుచున్నది.

శ్రీశ్రీవై ఇతరకవుల ప్రభావములు :

శ్రీశ్రీ విదేశీయసారస్వతములలో ప్రాచీన, ఇంగ్లీషు కావ్యములను బాగుగా చదువు కొన్నాడు. ముఖ్యముగా ఇంగ్లీషు సారస్వతములోని అత్యాధునికరీతులను కూలంకషముగా పఠించి జీర్ణించుకొన్నాడు. 'మహాప్రస్థానము'లోని 'పేదలు' ప్రాచీనగీతికి, 'అద్వైతం' స్విన్ బర్న్ ప్రాసిన 'A match' అను గేయమునకు అనుసరణలు. ఈ గేయముల మూలములను శ్రీశ్రీయే స్వయముగా పేర్కొన్నాడు.

1. శ్రీశ్రీపై రోజుంకివారి వ్యాసము : విశాలాంధ్ర : 28-9-1962.

మొదట 'పేదలు' గూర్చి పరిశీలింతును. ఈ గేయము Les Pauvers' (లేపోవోవ్) అను ఫ్రెంచిగీతమున కనువాదము. దీని రచయిత Emile Verhaeren. ఈ గీతమునకు 'పేదలు' అనువాదమని శ్రీశ్రీ పేర్కొన్నను, ఇందులో అతని మౌలిక ప్రజ్ఞ గుఱాళించుచునేయున్నది. మచ్చున కొకటిరెండు పాదములను పరిశీలింతము. ఫ్రెంచిగీతములో ఒక పాదమిది.

'Il en est de pauvres coeurs
A vee en eux, des lacs de pleurs
Qui sont pales, comme les pierres
D'un cimitiere.'

దీనికింగ్లీషు అనువాదమిది—

'Thus there are poor hearts
With in them, lakes of tears
Which are pale (grey) like
Stones in a cemetery.'

పేదలగుండెలున్నవి. వానిలో కన్నీటిచెరువులున్నవి. అవి గోరీలతోటలోని రాళ్ళవలె పేలవముగా నున్నవని ఫ్రెంచి గీతము ఆర్థము. దీనినే శ్రీశ్రీ

'అంతేలే, పేదలగుండెలు
అశ్రువులే నిండినకుండలు
శ్మశానమున శశికాంతులతో
చలిబారిన వెలిరాబండలు'

అని తెనిగించెను. గుండెలు అశ్రువులునిండిన కుండలనుటతో, సరస్సులనుటకన్న మిన్నయైన జౌచిత్యమేర్పడినది. 'గోరీలతోట' విదేశసంప్రదాయమునకు చెందినది. దానిని శ్మశానముగా మార్చుటలో శ్రీశ్రీ జాతీయతను పోషించివాడు. పేలవమైన రాళ్ళనుటకన్న 'చలిబారినరాబండ' లనుటతో మూలములోలేని రసపుష్టి కల్గినది.

శ్రీశ్రీకి అభిమానపాత్రులైన ఇంగ్లీషు కవులలో స్విన్ బర్న్ ముఖ్యుడు. ప్రత్యేకముగా శ్రీశ్రీ స్విన్ బర్న్ పై గీతము రచించుటతో ఇది స్పష్టమైనది. 'స్విన్ బర్న్ కవికి' అను గీతమున ఇతడు స్విన్ బర్న్ కవి పాటలను 'విషంక్రక్కే భుజంగాలో', 'కదంత్రాక్కే మాతంగాలో', 'మదంపట్టిన మాతంగాలో'యని పేర్కొన్నాడు. శబ్దసంగీతమును సృష్టించుటలో, పదములను కగనుత్రాక్కించుటలో ఇంగ్లీషు కవులలో స్విన్ బర్న్ అందెవేసినచేయి. శబ్దశక్తిసంపన్నుడైన శ్రీశ్రీకి స్విన్ బర్న్ పై అభిమానముండుట అత్యంతసహజము. స్విన్ బర్న్ పాటలను 'ఎర్ర

1. ఈ అంగ్లానువాదము రోజుంకివారుచేసినది (శ్రీశ్రీపైని వ్యాసములో).

కాంతుల ఇనోదయము, రెక్కవిప్పిన రివల్యూషన్, కడలివంపు, పలపుకడలి'గా శ్రీశ్రీ ప్రస్తుతించినాడు. స్పిన్ బర్న్ రచనలుచదివి, ముఖ్యముగా 'A match' అను గీతముతో సమ్మోహితుడై 'అద్వైతం' అను గేయము రచించినాడు. ఈ గేయములో ప్రణయము ప్రధాన వస్తువు. ప్రేమికుడు తన ప్రేమిని సంబోధించి, తనకును ప్రేమినికనిగల సత్తాతారతమ్యము నుగ్గడించి, చివరకు అద్వైతభావము ప్రకటింపట కళ్ల గేయమున కాననగును. ఈ గేయములో మూలమునకు మెరుగులుదిద్దిన సందర్భములున్నవి. దీనిని 'A match' ప్రభావముతో వ్రాసిన శ్రీశ్రీ చెప్పకొనకపోయినచో, ఈ గేయము స్వతంత్రరచనయే అనిపించెడిది. భావనలో, పదప్రయోగములో అంతటి మౌలికత దీనిలో భాసించుచున్నది. 'అద్వైతం'లోని మొదటి పాదము స్పిన్ బర్న్ రచనలోలేదు.

'ఆనందం ఆర్జవమైతే
అనురాగం అంబరమైతే
అనురాగపుటంచులుచూస్తాం
ఆనందపు లోతులుతీస్తాం'

ఈ ప్రారంభపంక్తులు శ్రీశ్రీ స్వోపజ్ఞకములే. మూలములోని

'If you were April's lady
And I were lord in may'

అన్నది తెనుగుదనమునకు దూరమైనదని గమనించి శ్రీశ్రీ

'వాసంతసమీరం నీవై
హేమంతతుషారం నేనై'

అని మార్పుకొన్నాడు. ఈ గేయములో 'నీ ఎగిరిన జీవవిహంగం, నా పగిలిన మరణమృదంగం'; 'నీ తలపున రేకులుపూస్తే, నా వలపున బాకులుదూస్తే' వంటివి శ్రీశ్రీ ఉపజ్ఞాజనితములే. అద్దే దీనిలోని 'మరణానికి ప్రాణంబోస్తాం, స్వర్గానికి నిచ్చినవేస్తాం' అన్న పంక్తులు, కాలానికి కళ్ళెవేస్తాం, ప్రేమానికి గొళ్ళెతీస్తాం' అన్నవి మూలమున రేఖామాత్రముగానుండగా వానిని శ్రీశ్రీ సుందరశిల్పములుగా తీర్చిదిద్దినాడు. కంకణనిక్యాణం, జీవనసిర్యాణం, విషవాయువులు, విరిచేనెలు, అర్జవం, అంబరం, వలయములు, విలయములు శ్రీశ్రీ సొంతగొంతునుండి వెడలిన సుందరశ్రుతులేకాని మూలములోనివికావు.

ఈ రెండు గేయములలో ఒకటి అనుకరణము; రెండవది అనుసరణము. శ్రీశ్రీ మిగిలిన గేయములపై ఏకవి ప్రభావము స్పష్టముగా కనిపించదు. అక్కడక్కడ కొన్ని పంక్తులు మాత్రము కొందరిముద్రన లోగొన్నవి. ముఖ్యముగా 'దేశచరిత్రలు' అను గేయములోని కొన్ని పంక్తులు జాన్ మేసేఫీల్డ్ (John Masefield) వ్రాసిన 'A Consecration' (అంకితము) అను

గేయము ప్రభావములో నడచినవి. ఈ గేయమున ప్రభువులగూర్చికొర సామాన్యులగూర్చిపాడు కొందునని ఈ కవి చాటినాడు.

'Not of the princes and prelates with periwigged charioteers
Riding triumphantly Laurelled to lap the fat of the years
Rather the scorned the rejected-the man hemmed in with spears;

— — — — —
Not the be - medalled commander, beloved of the throne,
Riding cock-horse to parade when the bugles are blown
But the lads who carried the koppie and cannot be known.'

ఈ పంకులలోని భావమే శ్రీశ్రీ గేయములోని

'సామ్రాజ్యపు దండయాత్రలో
సామాన్యుల సాహసమెట్టిది ?
ప్రభువెక్కిన పల్లకికాదోయ్
అదిమోసిన బోయాలెవ్వరు !'

అను పాదములకు ఈపిరులూది జాతీయముద్రతో సాక్షాత్కరించినది. మేన్ ఫీల్డు గేయములోని

'The sailor, the Stoker of Steamers, the man with the clout'

అన్న పంక్తిలోని అభిప్రాయము రూపుమార్పుకొని

'బర్లాండున ఓడకళాసీ
అణగారిన ఆర్దులందరూ'

అనురూపమున అవతరించినది. ఇంతకుమించి మేన్ ఫీల్డుగేయము ప్రభావము శ్రీశ్రీపై కనిపించదు.

ప్రపంచ ప్రఖ్యాతుడైన రష్యన్ విప్లవకవి మైకోవస్కీ ప్రభావము శ్రీశ్రీ అభ్యుదయగేయములపై స్థూలముగా కలదు. 1917 లోనే మైకోవస్కీ 'Our March' అను గేయము ద్వారా వీడితజనులను విప్లవపథములో నడువవలసినదిగా సందేశమిచ్చెను. ఈ గేయములోని

'Tramp squares with rebellious treading
Up, heads! As proud peaks be seen.
In the second flood we are spreading
Every city on earth will be clean'²

1. Collected works of John Masefield: William Heinmann Ltd. London: Pub: 1982.
2. Quoted in 'Creative Experiment': P. 117.

వంటి పాదములలోని ఉద్యోగము శ్రీశ్రీ ప్రబోధగీతములలో నున్నది. మైకోవస్కి తన యిరువదవ యేట వ్రాసిన గేయములోని 'With mice old men I have nothing to do' అను పంక్తిలోని భావము శ్రీశ్రీ 'మహాప్రస్థానం' లోని

'ఎముకలుక్రుళ్ళిన
వయస్సువుళ్ళిన
సోమరులారా చావండి'

అనుపంక్తులలో ప్రతిధ్వనించుచున్నది. మైకోవస్కి పూర్వరీతిము ప్రభావముతో పలికిన పంక్తులివి. 1918 లో మైకోవస్కి వ్రాసిన 'Left March' అనుగేయము ప్రజాశత్రువుల పతనమును, విప్లవవాదుల విజయమును చిత్రించినది. ఈ గేయములో కవి తాను పదునేనుకోట్ల రష్యన్ ప్రజలకు ప్రతినిధినిని చెప్పుకొన్నాడు.

'150,000,000 speak through these
Lips of mine.'¹

ఈ ఆత్మప్రత్యయమును శ్రీశ్రీ 'ప్రతిజ్ఞ'లో ప్రదర్శించినాడు. 'జగన్నాథుని రథచక్రాల'లో పీడితుల నోదార్పుట యందు ఈ దోరణి కనిపించుచున్నది.

పాశ్చాత్యసాహిత్యరంగములోని అభ్యుదయ (విప్లవ) కవులలో టర్కీకి చెందిన నాజిం హిక్మత్, చిలీదేశపు కవి పాబ్లో నెరూడా గణనీయులు. వీరిలో నాజిం హిక్మత్ వ్రాసిన విప్లవ గేయములు 1920-18 ల నడుమ టర్కీలోని సామ్రాజ్యవ్యవస్థను కదలించివేసినవి. కాని శ్రీశ్రీ మహాప్రస్థానం రచించునాటికి ఈ కవి రచనలు అనూదితములైనట్లు కనిపించదు. పాబ్లో నెరూడా మైకోవస్కి ప్రభావముతో గళ మెత్తిన విప్లవకవి. ఇతని గీతములు 1938 లోపుగా వ్యాప్తిపొందలేదు. కావున శ్రీశ్రీపై ఈ యిరువురి ప్రభావమున్నదని చెప్పటకు వీలులేదు.

ఇక భారతదేశములోని కవుల ప్రభావమును పరిశీలింతము. శ్రీశ్రీ 'మహాప్రస్థానం' వ్రాయునాటికి వంగసాహిత్య రంగమున నజారులిస్థాం, రవీంద్రుడు సూర్యచంద్రులవలె విరాజిల్లుచుండిరి. అప్పటికే ఈ యిరువురి రచనలు ఇంగ్లీషు మున్నగుభాషలలో అనూదితములై దేశ వ్యాప్తిపొందినవి. ముఖ్యముగా నజారులిస్థాం గేయములలో 'బిద్రోహి', 'విప్లవగీతి' మున్నగు గేయములు యువకులలో విప్లవజ్వాలలను రెపరెపలాడించినవి. అప్పటికే తాను నజారులిస్థాం గేయములు చదివి ప్రభావితుడైనట్లుగా శ్రీశ్రీయే స్వయముగా ఆమోదించినట్లు 'మహాప్రస్థానం' గీతము పుట్టుకను గురించి వ్రాయునప్పుడు తెలిపియుంటిని. ఆ గీతముపై నజారులిస్థాం వ్రాసిన 'విప్లవగీతి' ప్రభావమును వేర్కొనియుంటిని. 'బిద్రోహి'లో పీరయవకుల నుద్దేశించి

1. Quoted in 'Creative Experiment': P. 125.

‘ఓ వీరయువకా ! నా శిరస్సు శిఖరములాంటిదని అను
 హిమాలయశిఖరముకన్న మిన్న అని అను
 ఈ విషయాన్నే పదేపదే అను
 గగనాన్ని బీలుస్తూ, స్వర్గవర్గాలను తిప్పేస్తూ అను.
 విప్లవకారుణ్ణి, తుఫానునని,
 అగ్ని జ్వాలనని అను, పదేపదే అను.
 నాదారికథ్థుగావున్నవాళ్ళెవరై నా త్రోసివేస్తానను.’¹

ఈ గేయపంక్తులలోని భావము ‘మరో ప్రపంచం’ గీతముపై సమష్టిగా ప్రభావము వేసియుండును. నజారుల్ తన్ను గూర్చి చెప్పుకొన్న గేయములోని

‘అమిఉల్కా-
 అమిశని
 అమిధూమకేతుజ్వాలా’

అన్నపంక్తులు శ్రీశ్రీ వ్రాసిన ‘ఐ’ శీర్షికతో గం గేయములోని

‘భూతాన్ని
 యజ్ఞోపవీతాన్ని
 వైష్ణవ్యగీతాన్ని నేను’

అను పంక్తులలోని సంవిధానమునకు మార్గదర్శకములనిపించును. ఇవికాక నజారుల్ ప్రచురించిన ‘ప్రళయశిఖ’, ‘యుగవాణి’, ‘అగ్నివీణ’ అను కవితాసంపుటులలోని విప్లవగీతములలో నుండి కొన్నిరచనలు శ్రీశ్రీని కదల్చియుండును.

రవీంద్రుని కాల्పనికదృక్పథమునకు శ్రీశ్రీ వాస్తవిక దృక్పథమునకు ‘చుక్కెదురు.’ కాని రవీంద్రుడు వ్రాసిన ‘దురఝరబరిషేఠారిధారా’ అనుగేయము శ్రీశ్రీ ‘బాటసారి’పై కొంత ప్రభావము వేసినట్లు ఈహించుటకువీలున్నది. రవీంద్రుని గేయములోని క్రిందిపంక్తులను గమనించుము.

“Ceaseless is the welter of rain that wearies the sky.
 Alas for the forsaken : Alas for the homeless wanderer
 The shrieks of the wind die away in sobs and sighs.
 The night is hopeless like eyes of the blind.
 The thunder growls, the lightning flashes its teeth.”²

1. ‘మిదోహి’లోని కొన్ని పాదములకు నేనుచేసిన భావానువాదమిది.

2. Poems : Viswa Bharathi : Calcutta : Pub : 1946.

వీనిలోని భావమే ఇంచుమించుగా 'బాటసారి'లోని క్రింది పాదములలో తొంగిచూచుచున్నది.

'కూటికోసం, కూలికోసం

... ..

బయలుదేరిన బాటసారికి

మబ్బుపట్టి, గాలికొట్టి

వానవస్తే, వరదవస్తే

చిమ్మచీకటి క్రమ్ముకొస్తే

దారితప్పిన బాటసారికి

ఎంతకష్టం ?

.... ..

వానవెలిసీ మబ్బులో ఒక

మెరుపు మెరిసింది.'

ముఖ్యముగా ఈ గేయములోని 'దారితప్పిన బాటసారికి, ఎంతకష్టం' అనుమాటలు పూర్తిగా రవీంద్రుడన్న 'Alas for the forsaken! Alas for the homeless wanderer' అను మాటలను స్మరింపజేయుచున్నవి. ఇట్లు వీడి బయలుదేరిన బాటసారి దీనావస్థను చిత్రించుటలో మాత్రము శ్రీశ్రీ రవీంద్రుని గేయము ననుసరించినట్లు విశదమగుచున్నది. ఈ వస్తువును నిర్వహించుటలో ఇతడు మరల మౌలికతను చూపినాడు. రవీంద్రుడు బాటసారి దయనీయస్థితిని తెలుపుటతోనే గేయమును ముగించినాడు. శ్రీశ్రీ 'బాటసారి కళేబరంతో శీతవాయువు ఆడుకొంటోంది' అని గేయమును విషాదాంతముగా మార్చి కరుణమహితముగా పరిణమింపజేసినాడు. పైగా రవీంద్రుని గేయములోని బాటసారికిలేని తల్లిని ప్రవేశపెట్టి శ్రీశ్రీ తన గేయమును మరింత ఆర్థ్యమొనర్చినాడు.

ఇంతవరకు - 'మహాప్రస్థానం'లో నూత్న ప్రయోగములు గల గేయములన్నిటిని గూర్చి చర్చించి, వానిని గురించి నేరించుపితిని. ముఖ్యముగా ఈ సంపుటిలోని గీతములపై గల మార్కుజము ప్రభావమును, చందోభావనవ్యతలను, శబ్దపటిమను, సాంప్రదాయికతను, ఇతరకవుల ప్రభావములను వివరించిచూపితిని. 1940 తర్వాత శ్రీశ్రీ వ్రాసిన చమత్కారపద్యములను, అధివాస్తవిక గేయములను, ఆ యా విషయములను చర్చించినప్పుడు స్పృశింతును. శ్రీశ్రీ 'మహాప్రస్థానం' వ్రాయునాటికి మార్క్సిస్టు దృక్పథముతో వ్రాయబడిన రచనలకు 'అఖ్యుదయ సాహిత్య' మను పేరు రూఢికాలేదు. తెలుగునాట 1940 తర్వాతనే - అనగా మహాప్రస్థానంలోని గేయములన్ని ప్రచురింపబడినప్పటికీ - 'అఖ్యుదయకవిత్వ' మనుపేరు వ్యాప్తమైంది. ఇక అఖ్యుదయ కవిత్వోద్యమ ప్రగతి సులక్షితము.

అభ్యుదయ కవిత్వోద్యమము :

అభ్యుదయరచయితల సంఘం :

1935 నాటికే భారతదేశములోని మేధావులు, రచయితలు కొందరు మార్క్సిస్టు దృక్పథముచేత ప్రభావితులైనట్లు ఇంతవరకే తెలిపియుండినది. 1935లో అక్కోకాంగ్రెసుసభలో జవహర్ లాల్ నెహ్రూగారి అధ్యక్షోపన్యాసము భారతదేశములోని ప్రగతిశీలురకు కొండంత బలము నిచ్చినది. వారి లోలోపల గుడుసుకువడుచున్న ప్రగతిభావములకు విశాలవిహారమునుందించినది. సామ్రాజ్యవాదమునకు వ్యతిరేకముగా కంచుకోటవలె నిలబడి ప్రతిఘటించు రష్యావారిలో క్రొత్త ఆశలను రేకెత్తించినది. ఆంగ్లప్రభుత్వదౌర్జన్యమునకు నిరసనగా, మాదిమాదికి కయ్యమునకు కాలుదువ్వచున్న పాసిజమునకు నాజిజమునకు వ్యతిరేకముగా, సమాజములోని ఆర్థికవ్యత్యాసములకు ప్రతికూలముగా ప్రగతిశీలురలో ఆహార్యమైన సముత్తేజము, సంచలనము కలిగినవి. ఈ దృక్పథమును రంగరించుకొన్న రచయితలు సాహిత్యముద్వారా తమ అభిప్రాయములను సమస్త ప్రజాసాహిత్యమునకు తెలిపి, వారిని జాగరితులుగా చేయుటకు సంఘటితులుకావలసిన అవసరమేర్పడినది. ఈ యవసరమే 1935 లో అఖిలభారతాభ్యుదయరచయితల సంఘముగా రూపుదిద్దుకొన్నది. 1938 ఏప్రిలు 10వ తేదీన లక్నోలో ఈ సంఘము ప్రథమమహాసభ మున్సి ప్రేంచండ్ అధ్యక్షతను జరిగినది. ప్రేంచండ్ తన అధ్యక్షోపన్యాసమున విశ్వజనీనదృష్టిగల రచయిత పెట్టుబడిదారీవిధానమును, సామ్రాజ్యవాదధోరణిని సహింపలేదని, రచయిత కర్తవ్యము వినోదవిలాసములను చిత్రించుట కానేకాదని, ప్రస్తుతసమాజమును దివ్యటిపట్టి నడిపించుటయే అతని ధ్యేయమని యెలుగెత్తినాడు.¹ జవహర్ లాల్ నెహ్రూ ఈ సభ కిచ్చిన సందేశములో అభ్యుదయసాహిత్యము గురించి యిట్లనెను. "ప్రాచీనరచయితల దృష్టిలో ధనికదరిద్రభేదము శాశ్వతమైనది. ఈ భేదభావమును నిర్మూలించవచ్చునను విషయము వారికి స్ఫురించనేలేదు. ఆధునికకాలములో శాస్త్రవిజ్ఞానము, పరిశ్రమలు రాకపోకల సౌకర్యము లభివృద్ధిపొందుటతో ఈ భేదభావమును నిర్మూలించెడి యవకాశము కలిగినది. ప్రతిమానవుడు ఆర్థికముగా స్వయం పోషకస్థితిలో నుండు చక్కని వీలేర్పడినది. ఈ యవకాశమునకు వాస్తవస్థితిని కలిగించుటకు ప్రయత్నించుట అభ్యుదయరచయిత కర్తవ్యము."²

1. సర్దార్ జాస్రీవ్రాసిన 'తరక్కి-పసంద్ అడద్' అను ఉర్దూ గ్రంథమునుండి సంగ్రహించితిని (అనువాదము నాదే): పుట 47.

2. 'తరక్కి-పసంద్ అడద్': పుట 47

ఈ సంఘ మీవిధముగా మున్నీప్రేంచంద్. జవహర్ లాల్ నెహ్రూ వంటి ప్రముఖుల ఆశీర్వాదముతో ప్రారంభమైనది. అనతికాలమున విశ్వకవి రవీంద్రుని ఆశీస్సులను చూరగొన్నది. ఏదెనిమిది సంవత్సరములలో భారతదేశములోని అన్నిప్రాంతములందు దీనికి శాఖలేర్పడినవి. కేవలము సాహిత్యసంబంధమైన కృషితోనే తృప్తిపడక, యెప్పటికప్పుడు ఉచ్చైత్రుగా నెగయుచున్న జాతీయాంతర్జాతీయ సమస్యల కనుకూలముగనో, ప్రతికూలముగనో పరిస్పందించిన సాహిత్యోద్యమ మిది. రచయితలలోని రాజకీయచైతన్యమునకు దారులుతీసిన తొలి ఉద్యమ మిది. రచయిత లుష్టపక్షులవలె ఇసుకలో తలదూర్చి ప్రపంచమున కతీతముగా నుండజాలరని, వారును రక్తమాంసముజ్ఞునిర్మితులు కావున ఇతరులవలెనే తత్కాలీనరాజకీయార్థికసాంఘిక సమస్యలకు సంవలెతులుకాకుండ ఉండలేరని నిరూపించినది. పెట్టుబడిదారీవ్యవస్థను, సామ్రాజ్యవాదతత్వమును, యుద్ధవాంఛను సూటిగా నిరసించినది. ఆకలి, దరిద్రత, అసమానత, పరాధీనత మున్నగు సాంఘికవ్యాధుల నిర్మూలనమునకు కృషిచేసినది. మతవర్ణవర్గభేదములను, జాత్యహంకారమును పునాదులతో పెల్లగించివేయవలెనను దీక్షపూనినది. సాహిత్యము రచయితల వైయక్తిక క్రీడాకాండకముకాదని, సమష్టిచైతన్యమునకు ప్రతిబింబమని, వీడితప్రజాసముద్ధరణమే రచయిత వరమలక్ష్యమని యీ సంఘము తన ప్రజాళికలో స్పష్టమొనర్చినది.¹ అఖిలభారతాఖ్య దయరచయితల సంఘములో ప్రముఖుడగు ప్రఖ్యాత ఉర్దూకవి సర్దార్ జాఫీ యీ సంఘ స్థాపనోద్దేశము నిట్లు విశదీకరించినాడు. 'సాహిత్యము గాలివలె నిర్వేలముగా, మహానదివలె ప్రవాహారమ్యముగా, పక్షులకలకూజితములవలె స్వచ్ఛందముందరముగా నుండవలెనని మా కోరిక. ఈ లక్ష్యసాధనకే మేము అఖ్యదయరచయితల సంఘమును స్థాపించినాము.'² ఇంతటి సల్లక్ష్యములలో స్థాపింపబడిన ఈ అఖ్యదయరచయితలసంఘము ఆంధ్రప్రాంతమున 1948 లో నెలకొల్పబడినది. తెనాలిలో జరిగిన ప్రథమాఖ్యదయరచయితలసంఘసభకు తాపీదర్మారావుగారు అధ్యక్షతవహించిరి. శ్రీశ్రీ, అనిసెట్టి, సోమసుందర్, బెల్లంకొండ రామదాసు, కుందురి అంజనేయులు, చదలవాడ విచ్చయ్యవంటి యువరచయితలు ఈ సంఘవలకముక్తింద చేరి, క్రమముగా ఒక దశాబ్దముపాటు ఆంధ్రదేశములోని వివిధప్రాంతములందు వార్షికసభలు నిర్వహించిరి. సాహిత్యపాఠశాలలను నడిపించిరి. తెలుగుతల్లి, ప్రజాశక్తి, అఖ్యదయఅను సాహిత్యపత్రికలను తమ ఆశయప్రచారమునకు కొంతకాలము నిర్వహించిరి. అక్కడక్కడ ముద్రణాలయములను నెలకొల్పిరి. వీరేశలింగం, గురజాడ, గిడుగు, కొవ్వూరువంటి మహారచయితల వర్ధంతుల నాంధ్రదేశమంతట జరిపించి, సాహిత్యము ప్రజలకొరకేయను లక్ష్యమును బలపరిచిరి. ఈ అఖ్యదయకవులలో ఇంపమించుగా అందరు తమతమ అఖ్యదయగేయములను సంఘటులుగా ప్రచురించిరి. నవ్యసాహిత్యపరిషత్తువలె విద్యాధికులలోనేకాక యీ సంఘము విద్యాగంధము లేని రైతులలోను కార్మికులలోను ఆశ్చర్యకరమైన సంచలనము కలిగించినది. బుర్రకథలు, వీడి

1. 'It is the object of our Association to rescue literature from the conservative classes...to bring arts into closest touch with the people'.

2. 'తరక్కివనందఅడద్': పుట 98.

భాగవతములు, గోల్లసుద్దులు, జంగముకథలు, జముసులకథలు మున్నగు జానపదకళారూపముల ద్వారా యీ సంఘము సాహిత్యమునకు, ప్రజాజీవితమునకు అవినాభావబంధమును నిరూపించినది.

ఆధునికాంధ్రకవిత్వముతో భావకవిత్వముతర్వాత చెప్పుకొనదగిన ఉద్యమము అభ్యుదయ కవిత్వోద్యమమే. దానివలెగాక యిది ఒక నిర్ణీతపద్ధతిలో, ఏకైకలక్ష్యముతో, సమస్త దేశభాషలలో ఒకేకాలమందు వ్యాప్తమైనది. ఇక 1935 నుండి 1945 లోపుగా భారతీయభాషలలో వెలువడిన అభ్యుదయకవిత్వమునుగూర్చి సంగ్రహముగా ముచ్చటించును. ఆతరువాత అభ్యుదయ కవిత్వలక్షణములను సూత్రప్రాయముగా పరిశీలించిచూపుదును.

భారతీయ భాషలలో

అభ్యుదయకవిత్వ ప్రగతి :

భారతీయభాషలలో అఖిలభారతకీర్తిపొందినవాడు వంగకవి నజరుల్ ఇస్లాం. ఇతడు వ్రాసిన 'బిద్రోహి' గేయము సమస్తభారతదేశములో సంచలనము కలిగించినది. ఈ గేయంచనతో భారతదేశములోని అనేకాభ్యుదయకవుల కీతడు మార్గదర్శకుడైనాడు. 'బిద్రోహి' రచించిననాటి కాలపరిస్థితులివి. భారతీయులు సామ్రాజ్యవాదవ్యతిరేకసంగ్రామమునకు నడుములు బిగించుచుండిరి. జలియన్ వాలాబాగ్ సంఘటనలతో దేశీయుల హృదయప్రణయములను కెళ్లగించినదైనది. వంగభాషలో రవీంద్రసాహిత్యములోని కల్పనికరీతుల పట్ల యవకలకు కొంత విముఖతయేర్పడినది. ఈస్థితిలో వెలువడిన 'బిద్రోహి' గేయము వాస్తవికతకు, సాహిత్యమునకు లంకెవేసి చూపివది. ప్రజావళికి ఆత్మశక్తిని, అఖండధృతిని ప్రసాదించినది. యుగవాణిని విప్పించినది. నజరుల్ ఇస్లాం ఈదోరణిలోనే వ్రాసిన అనేకగీతముల ప్రభావముతో వంగభాషలో అభ్యుదయ కవిత్వోద్యమము బలపడినది. జీనానందదాస్, గోకుల్ నాగ్, బుద్ధదేవ్ బోస్. ప్రేమేంద్రమిత్ర మున్నగు యవకవులు అభ్యుదయకవిత్వమునకు దోహదమొనర్చిరి. ప్రేమేంద్రమిత్ర తన ఆశయము నిట్లుద్ఘోషించెను.

'I am the poet of the carpenters, of the brass-workers, of the day labourers
I am the poet of the low.'¹

ఉర్దూభాషలో 1931నుండియే అభ్యుదయరచనాబీజములు పడినవి. ప్రాతానభవములను చిత్రించిన ప్రేంచంద్ వంటి రచయితలుగూడ 1935 నుండి నూతనజీవితమును గూర్చి, నూతన దృక్పథముతో రచనలుచేయసాగిరి 1935తర్వాత ఉర్దూసాహిత్యరంగమున అభ్యుదయకవిత్వోద్యమము ముమ్మరించినది. జోష్, ఫైజ్, జుఫ్రీ, మక్తూం మున్నగుకవులు వాస్తవికదృక్పథముతో వర్గసంఘర్షణను, సమసమాజ స్థాపనమును, సమరవిముఖతను తమ గేయములలో

1. 'Contemporary Indian Literature' అను గ్రంథములో వంగభాషనుగూర్చిన వ్యాసము నుండి : పుట 27 : Pub : 1957.

చిత్రించిరి. హిందీభాషలో అభ్యుదయకవిత్వమునకు ప్రేంచండ్ మార్గదర్శియనవచ్చును. ఈ ఉద్యమమునకు హిందీభాషలో 'ప్రగతివాదము' అను పేరువచ్చినది. యోకాల్, నాగార్జున్, అంచల్ మున్నగువారు ఈ ఉద్యమమున పాల్గొని రచనలుచేసిరి. సుమిత్రానందన్ పంట్ వంటి కాలానికకవి (భాయావాదకవి) కూడ ఈ ఉద్యమముచేత ప్రభావితుడై చక్కని అభ్యుదయ గేయములు రచించినాడు.

ఆస్సామీభాషలో ద్వితీయప్రపంచయుద్ధకాలమున మార్క్సిస్టుదృక్పథముచేత ప్రభావితులై యువకవులు వర్ణసంఘర్షణ, పెట్టుబడిదారీవ్యవస్థకు వ్యతిరేకత, సామ్యవాదము మున్నగు పక్షులను కవితాపస్త్రవులుగా స్వీకరించిరి. ప్రాతపందస్సును త్రోసివేసి వచనగేయమును చేపట్టిరి. మరాఠీభాషలో 1930 ప్రాంతములోనే 'రవికిరణమండల్' అనుసంస్థ స్థాపితమై అభ్యుదయ రచనలకు బాటలువేసినది. ఒరియాభాషలో కాలానికధోరణికి చెందిన 'సబుజాన్' (Greens) అను కవితాశాఖకు నిరోధకముగా 'ప్రజాకవిత్వము' పేర అభ్యుదయకవిత్వము అలరెత్తినది. సచీ రౌత్రే (Sachi Routray), అనంతపట్నాయక్ వంటి కవులు దీనికి నాయకులు. సచీ వ్రాసిన 'Pali Sree' అన్నది పేరొందిన అభ్యుదయకవితాసంపుటి.

దక్షిణప్రాంతమున తమిళములో తప్ప మిగిలిన అన్నిభాషలల అభ్యుదయకవిత్వము ఉద్యమరూపమున ప్రవహించినది. కన్నడములో 1939 నుండి ఈ ఉద్యమము ప్రారంభమైనది. 'రసబుషి' యను కవితాసంపుటి ఈధోరణిలో వెలువడిన చక్కని గ్రంథము. ప్రముఖకన్నడకవి బేంద్రే విప్లవపూరితమైన అభ్యుదయగేయములు రచించి ఈ ఉద్యమమునకు తోడ్పడినాడు. మళయాళభాషలో 1936లో 'పురోగమనవాదము' అనుపేర ఈ ఉద్యమము ప్రారంభమైనది. శంకరకురుప్, కృష్ణవారియర్, ఆక్కిట్టం, భాస్కరన్ మున్నగువారు పేర్కొనదగిన అభ్యుదయ కవులు. దక్షిణమున ఈ ఉద్యమమునకు బహుళవ్యాప్తి కూర్చినది తెలుగుభాషతర్వాత చెప్పుకోదగినది మళయాళమే.

ఈ భాషలలోని అభ్యుదయకవులందరు మార్క్సిజముచేత ప్రభావితులైనవారే. దానికి తోడుగా ప్రపంచప్రఖ్యాతులైన నాజింపాకృత్, మైకోవస్కి, పాట్టోనెరూడా మున్నగువారి గేయములను అనువాదముల రూపమున చదువుకొని ఉత్తేజితులైనవారే. ఈ కవులలో గూడ పరస్పరానువాదముల ద్వారా ప్రభావితులైనవారున్నారు. ముఖ్యముగా నజారుల్ ఇస్లాం ప్రభావము భారతదేశములోని అభ్యుదయకవులందరిపై ప్రసరించినది. హరింద్రనాథ్ చటోపాధ్యాయ వ్రాసిన 'పురుహువావ్రా జంగ్' వంటి పాటలు, మక్తూంమొహియుద్దీన్ ద్వితీయప్రపంచసంగ్రామకాలమున వ్రాసిన 'యేజంగ్ హేజంగ్ ఆజాదీ' అను ప్రసిద్ధగేయము భారతీయభాషలలో పలువురిని ప్రభావితమొనర్చినవి. ఇక తెలుగులో అభ్యుదయకవిత్వోద్యమ ప్రగతిని నివేదించును.

అభ్యుదయకవిత్వ నిర్వచనము :

అభ్యుదయకవిత్వము ఉద్యమరూపము వహించుటతో ఏది అభ్యుదయ కవిత్వమను జిజ్ఞాస బయలుదేరినది. ప్రాచీనసంప్రదాయమునకుచెందిన సహృదయ విద్వాంసులు దీనిని 'విశ్వ

శ్రేయఃకావ్యమ్', 'అభ్యుదయపరంపరాభివృద్ధిగా'వంటి ప్రాచీన సూక్తుల నాధారముగాజేసికొని నమర్చించినారు. నవ్యులు మార్క్సిజమును, భౌతికవాదమును, వాస్తవికతావాదమును కొలమానములుగాజేసికొని నిర్వచించినారు. సాహిత్యమున జరిగిన ఒక క్రొత్త ప్రయోగమును పరిశీలించు నప్పుడు దేశకాలపరిస్థితులను దృష్టిలోనుంచుకొనుట అత్యవసరము. తెలుగులో తొలికావ్యము వ్రాసిన నన్నయకుమించిన అభ్యుదయకవి యెవరు? ద్వీపదకావ్యములద్వారా సాహితీలోకమున తిరుగుబాటు లేవదీసిన పాలకురికిసోమనాథుడు అభ్యుదయకవి కాదా? రాజులను, పూజారులను, అవసరమైనప్పుడు దేవతలను దిక్కరించిన శతకకవులు అభ్యుదయకవులుకా? ఇట్టి సందేహములను విమర్శకులు కొందరు వెల్లడించినారు. ఇవి పాక్షిక సత్యములే. కాని అభ్యుదయ కవిత్వమును నిర్వచించెడి కొలమానములు వేరు. భావకవిత్వమును గూర్చి వివరించునప్పుడు ఈ విషయమును కొంత సూచించితిని. భావకవిత్వము పస్తుభావరచనలను మూడంశములలో భావమునే ప్రధానముగా ఆశ్రయించిన ఆత్మాశ్రయరీతియని మనవిచేసియుంటిని. అంతమాత్రము చేత ప్రాచీనకావ్యములు భావరహితములనుట సమంజసమైనదికాదు. అట్లే శ్రీశ్రీ ప్రభృతులు వ్రాసినది అభ్యుదయకవిత్వమన్నప్పుడు ప్రాచీనకావ్యములు, భావకవిత్వము అభ్యుదయకరమైనవి కావాయును సందేహము సముచితమైనదికాదు. నన్నయ 'విశ్వశ్రేయఃకావ్యమ్' అనుటలోని అంత రార్థము వేరు. అహోబలపండితీయములో ఈ సూత్రము కీర్త్యాదిసమస్త శ్రేయస్సాధనం కావ్య మిత్యర్థః' అని వ్యాఖ్యానింపబడినది, అనగా కావ్యము కీర్త్యాది సమస్త శ్రేయస్సులకు సాధనమని దీని అర్థము. మమ్ములుడుగూడ కావ్యము కీర్తిని, ఆర్థమును, వ్యవహారవేత్తృత్వమును, ఆమం గళ పరిహారమును, సద్యఃపరనిర్వృతిని కలిగించునని చెప్పెను.¹ ప్రబంధకవుల 'అభ్యుదయ పరంపరాభివృద్ధి'యన్న వాక్యములోని అభ్యుదయము ప్రధానముగా పారలౌకికాభ్యుదయము. అనగా మన పురాణకవులుగాని, ప్రబంధకవులుగాని కావ్యమును కేవలము భౌతికాభ్యుదయపాతు వని చెప్పలేదు. 'కావ్యంయశసేఽర్థకృతే' అన్న శ్లోకములోని కావ్యోపయోజనములన్నిటితో ఆధునికకవు లేకిభవించలేరు. ముఖ్యముగా ఆధునికకాలమున వెలువడిన అభ్యుదయకవిత్వము పూర్తిగా భౌతికవాదపు పునాదులపై నిర్మితమైన మార్క్సిజముచేత ప్రభావితమైనదే. దీనిలో ఆముష్మికచింతనకు ప్రస్థితీలేదు. కర్మసిద్ధాంతమునిది నమ్ముదు. విధినిది పూజించదు. అదృశ్య శక్తులు మానవుని జాతకరేఖలను చిత్రించునను విశ్వాసమునిది నిరసించును. మానవుడు తన ఆస్తిత్వమునకు తానే కారకుడు. అతని మంచిచెడ్డల కతడేబాధ్యుడు. మానవులలోనే ఆధికార తృప్తి, ఆర్థపిపాస, సమరకాంక్షగల వర్గమొకటియున్నది. ఈ వర్గము పెట్టుబడిదారులతో, సామ్రాజ్యవాదులతో కూడుకొనియున్నది. ఇది సామాన్యులను తన గుప్పెట పెట్టుకొన్నది. సామాన్యులలో కార్మికకర్షకాది పీడితజనులున్నారు. ఇది శ్రామికవర్గము. ఈ శ్రామికవర్గము యొక్క భౌతికశ్రేయస్సును గోరునది అభ్యుదయ కవిత్వము. పాశ్చాత్య విజ్ఞానము, ఆధునిక

1. 'కావ్యం యశసేఽర్థకృతే వ్యవహారవిదే శివేకరక్షరయే

సద్యఃపరనిర్వృతయే కాంతానమ్మితతయోపదేశయజే'

— కావ్యోపకాశము.

నాగరకత, నానాజాతిసమ్మేళనము, వసుదైకకుటుంబభావన మున్నగు నవ్యనిస్థాంతరములద్వారా పరిశీలించినప్పుడు ఆభ్యుదయకవిత్వమును సరిగా ఆర్థముచేసుకొనుటకు పీలున్నది. మన దేశము లోని ఆభ్యుదయ కవిత్వము ఇన్ని ప్రభావముల సమష్టిఫలితముగా రూపుదిద్దుకొన్నది. కావున దానిని నిర్వచించుటకు ఈ పరిస్థితులను, ప్రభావములను దృష్టిలోపెట్టుకొనక తప్పదు. ఆభ్యుదయ కవిత్వము సీ దృష్టితో నిర్వచించినవారిలో రాజమన్నార్ గారు, కృష్ణశాస్త్రిగారు, శ్రీశ్రీగారు ప్రముఖులు. వీరి నిర్వచనములను దిగువ పొందుపరుతును.

రాజమన్నార్ గారు ఆభ్యుదయరచయితలసంఘసభలోనిచ్చిన ఆధ్యాపన్యాసమున ఆభ్యుదయ మనుదానిలో రెండు గుణములున్నవని, ఒకటి మార్పు, రెండు వృద్ధియని, సంఘ వృద్ధికి తోడ్పడు మార్పు ఆభ్యుదయమని సూచించిరి. ప్రతిపరిణామము పురోగమనశీలము కలిగి యుండునదికాదు. దాదాముజము సంఘములోవచ్చినమార్పు. కాని సమాజమును ముందుకు నడి పించుటకు బదులుగా ముక్కుచెక్కులుచేయు ధోరణి దానిది. కావున ప్రగతిశీలకమైనమార్పు ఆభ్యుదయకవిత్వ ప్రధానలక్షణము. రాజమన్నార్ గారు ఆభ్యుదయరచనకు కావలసిన గుణముల నిట్లు వివరించిరి. “ఆభ్యుదయరచన సమకాలికమైన జీవిత పరిస్థితులకు, రాజకీయవాతావరణానికి, ఆర్థికసమస్యలకు, సమాజసంఘర్షణలకు, నైతికనందర్పాలకు, ఐహికాముష్మికసిద్ధాంతాలకు, వైజ్ఞానికవిశేషాలకు, అనుగుణ్యంగా అనుకూలంగా తగినట్టి అవసరమైనట్టి మార్పులతో విలసిల్లవలెను.”¹

రాజమన్నార్ గారి వివరణము ఆభ్యుదయకవిత్వమునకు సంబంధించిన అన్నియంతులను స్పృశించుచున్నది. దీని పరిధిగూడ విశాలమైనదే. అముష్మికసిద్ధాంతములనుగూడ చేర్చుటలో వీరి దృష్టిపరిణాహము బోధపడును. మిగిలినవారు దీనిని చేర్చలేదు.

దీనిని కృష్ణశాస్త్రిగారీవిధముగా నిర్వచించిరి. ‘పీడింపబడేవాళ్లూ పీడించేవాళ్లూవున్న యీ వర్గసమాజం ఉండాలని ఎవరూకోరరు. రాసున్న విధానంలో సాధారణమానవుడే మకుటధారి. పురోగమిస్తున్నలోకాన్ని ప్రతిఘటింపజూచేవారు ఎప్పుడూ ఆభ్యుదయవాదులు కాజాలరు. ఈ ధనికసమాజం పోవాలనుకోవటమే ఆభ్యుదయం. ఇది మనసులో పెట్టుకొని వ్రాసేది ఆభ్యుదయ రచన.’²

శాస్త్రిగారి నిర్వచనము మార్క్సిజమును దృష్టిలోపెట్టుకొని చేయబడినదే. కాలానికోద్యమములో మానవుని మస్తకముపై మకుటముంచిన శాస్త్రిగారు ఆభ్యుదయకవిత్వనిర్వచన సందర్భమున ‘సాధారణ’ మానవుని మకుటధారిచేయుట గమనింపదగినది. ఈ నిర్వచనము సమగ్రమైనదనుటలో విప్రతిపత్తిలేదు.

1. ‘ఆభ్యుదయ కవిత్వము’: 1947 మార్చి; ఆభ్యుదయ: పుట 87.

2. తృతీయాభ్యుదయరచయితలమహాసభ ఆధ్యాపన్యాసము: తెలుగుకల్పి: 1948 మార్చి.

శ్రీశ్రీగారు 'అభ్యుదయ రచయిత : విప్లవదృష్టి' అనువ్యాసమున అభ్యుదయరచయిత దేనిమీద విప్లవము తెచ్చినాడను ప్రశ్నకు సమాధానముగా వ్రాసిన దిగువ పంక్తులలో కొంత వరకు అభ్యుదయకవిత్వనిర్వచనము నిక్షిప్తమైయున్నది. "వీరు తెచ్చిన విప్లవం రసావిష్కరణ ఇకు, రసాస్వాదానికి సంబంధించినది. సాహిత్యం ఒక భోగవస్తువుగా పరిగణించే దృక్పథం మీద వీరు తిరగబడుతున్నారు. నేటి రచయితలకు ప్రజలే ప్రమాణము. కొన్ని కారణాలవల్ల సాహిత్యానికి దూరమైపోయిన ప్రజల జీవితాలను మళ్ళీ సారస్వతోన్ముఖంగా తిప్పటానికి నేటి రచయితలు పాటుపడుతున్నారు." 1

శ్రీశ్రీ నిర్వచనముగూడ పూర్తిగా మార్క్సిస్టు దృక్పథమునకు సంబంధించినదే. ఈ నిర్వచనములో; ప్రజల జీవితములు కొన్ని కారణములవలన సాహిత్యదూరములైనవని శ్రీశ్రీ అన్నాడు. ఈ కొన్ని కారణములలో సాంఘికచరిత్ర సమస్త మిమిడియున్నది. మార్క్సిస్టు చెప్పిన యుగవిభజనమును దృష్టిలోనిడికొని అన్నమాటలివి. ఆదిమకమ్యూనిస్టుసమాజములో ఉత్పత్తి పరికరములు సమష్టిగానుండెడివి. అందువలన ఆనాడు షర్గభేదములేదు. ప్రజల జీవిత గాధలే పాటలుగా, కథలుగా వెలువడినవి. తర్వాత బానిసయుగము వచ్చినది. ఈ యుగమున యజమానులు బానిసల నోళ్ళునొక్కి సారస్వతమును తమవైపు త్రిప్పుకొనిరి. తదనంతరము వచ్చిన జమీందారీయుగమున సారస్వతము జమీందారులచేతిలో కీలుబొమ్మయైపోయినది. విధిలేక కవులు రాజులను, భోగులను కావ్యనాయకులుగా చేసికొని రచనలుచేసిరి. ప్రజలు తెరమరుగున పడిపోవలసినవచ్చినది. విమ్ముటవచ్చిన పెట్టుబడిదారీయుగమున సాహిత్యము పెట్టుబడిదారుల ఆధి రుచుల ప్రకారము మారిపోయినది. ధనికుల, భోగుల ఆధికారకాండలు; వారి ఆశయములు, సమస్యలు కావ్యవస్తువులై పోయినవి. ఉత్పత్తి పరికరములు వీరి పిడికిటిలో నున్నందుననే సామాన్య ప్రజలు సాహిత్యమువకు దూరమైపోయినారని, ప్రస్తుతయుగమున శ్రామికవర్గచైతన్యము మహోజ్వలముగా విజృంభించుచున్నందున సాహిత్యములో వారిజీవితసమస్యలనుచిత్రించు తరుణమాసన్న మైనదని, అట్టి సాహిత్యమే అభ్యుదయసాహిత్యమని శ్రీశ్రీ యభిప్రాయమైయున్నది. మార్క్సిస్టు నిరూపించిన చారిత్రకభౌతికవాదము (Historical Materialism) శ్రీశ్రీయన్న 'కొన్ని కారణాల' వెనుక నిగూఢముగానున్నది.

ఇక అభ్యుదయకవిత్వముపైగల కొన్ని సందేహములకు, సమాధానము లిచ్చుటకు యత్నింతును.

అభ్యుదయరచయితలు గతమును పూర్తిగా నిరసించిరిని ఒక అభిప్రాయము 'బహుశ' వ్యాప్తమైయున్నది. గతనిరాసము అభ్యుదయరచయితల ముఖ్యలక్ష్యములలో ఒకటియను విషయము నిర్దిష్టమే. కాని గతములోని మంచిని స్వీకరించి చెడును నిరసించుట నిజమైన అభ్యుదయకవిలక్షణము. మార్క్సిజము గతము నెట్లు పరిశీలించవలెనో ఖుణ్ణముగా బోధించినది

1. 'అభ్యుదయ రచయిత : విప్లవదృష్టి : ' తెఱగుతల్లి : 1948 మార్చి.

గతచరిత్రను బూడిదకుప్పయని త్రోసివేయక, ఆ బూడిదలో దాగియున్న విస్ఫులింగములను వెలికిదీయవలెనని స్పష్టపరిచినది. అభ్యుదయకవులలో పలువురీదృష్టినే కలిగియున్నారు. ప్రస్తుతసామాజికపురోగతినరికట్టు గతవిశ్వాసములను, మతసంప్రదాయములనిది త్రోసివేసినది. ప్రాచీనసాహిత్యమున కొన్ని కావ్యములు వర్ణవ్యవస్థను బలపరుచుచున్నవి. వానిని అభ్యుదయ కవి స్వీకరించడు. తులనీదాసరామాయణమున ఒకచోట మద్దెల, పశువులు, స్త్రీలు ఎల్లప్పుడు మర్రించతగినవారనియున్నది. దీనిని అభ్యుదయకవి స్వీకరించలేడు. రామాయణములోని పితృ వాక్యపరిపాలనగుణము, బ్రాతృప్రేమ, ధర్మానురక్తిమున్నగుగుణముల సీతడు తప్పక స్వీకరించును. అట్లే ప్రాచీనాంధ్రకావ్యములందు ఆయా సందర్భములలో ప్రయోగింపబడిన 'గత కాలముమేలు వచ్చుకాలముకంటెన్', 'ఉవిదలకు బుద్ధి పెడతలనుండుగాదె' అన్నవానిని సార్వకాలికసత్యములుగా అభ్యుదయకవి అమోదించడు. పైగా ఈతనిదృష్టి 'మంచిగతమున కొంచెమే నోయ్' అన్నదానికి సన్నిహితమైయున్నది. ఈ దృష్టికలవాడు కావుననే శ్రీశ్రీ 'తాజమహలు నిర్మాణానికి రాళ్ళెత్తిన కూలీలెవ్వరు?' అని ప్రశ్నించగలిగినాడు. ఇంతమాత్రముచేత తాజమహలువంటి బ్రహ్మాండమైన కళాసృష్టిని నిందించుట ఇతని ధ్యేయముకాదు. తాజమహలు రామజీయకమును చూచుటతోనే తృప్తిపడక, దానిని నిర్మించుటకు జీవితములను ధారవోసిన శక్తులను గూడ స్మరించవలెనని శ్రీశ్రీ అభిప్రాయము.¹ శ్రీశ్రీ గతితార్కికబౌతికదృష్టి నవగాహనము చేసికొనెడి సత్తువలేక కొందరు తాజమహలునుగూర్చి వింతధోరణిలో రచనలుచేసిరి. పినపాల వెంకటేశ్వరరావును కవి తాజమహలునుగూర్చి వ్రాయుచు

'ఏశ్రమికులో కండలునరికి
యిటుకలుగా చేర్చిరి వరుసగ
— — — — —
ఏసాదలో నెత్తుటి అడుసుతో
అతికించిరా యిటుకలనన్నిటి
— — — — —
కూలిజనుల నెత్తుటిసరసిలో
తేలిన కమలం తాజమహలు'²

అని సుందరమైన కళాహర్యమును జుగుప్సావహముగా చిత్రించినాడు. ఇది చారిత్రకదృష్టి గల అభ్యుదయకవి చేయవలసిన వర్ణనకాదు.

1. తాజమహలును హేళనచేసిన అభ్యుదయకవులను లేకపోలేదు. ఉర్దూలో ప్రముఖాభ్యుదయకవులు సాహీరుద్దాస్, కైఫీఅజహీ 'తాజమహలు'కిర్దికతో ఇద్దిగేయములేవనిరి. ఇది సరియైనవర్ణన కాదని సర్దార్ జాఫ్రీ 'తరక్కి-వసంత్ అడక్'లో విమర్శించెను.
2. తెలుగుపత్రి : 1948 మార్చిసంచిక.

అభ్యుదయకవిత్వము శబ్దశిల్పమును విస్మరించినదని మరియొక విమర్శయున్నది. అభ్యుదయకవిత్వమునకు సరళత, స్పష్టత ప్రధానగుణములు. దీనిలో విషయమునకే ప్రథమతాంబూలము. భాషకు రెండవస్థానమే యున్నది. నికృష్టజీవితము ననుభవించు పేదవాడు ధనికుని దృష్టిలో అసభ్యముగానే కనిపించవచ్చును. అది దృక్పథములోని భేదము మాత్రమే. ప్రజల నిత్యవ్యవహారములోని పలుకబడులను యధాతథముగా స్వీకరించుట అభ్యుదయకవిత్వ డ్యేయము. సమాసార్పటలు, మారుమూలపదములు, ప్రౌఢపదబంధములు లేనంతమాత్రమున అభ్యుదయకవిత్వమున శబ్దశిల్పము కొరవడినదనుటకు వీలులేదు. రవీంద్రు డొక సందర్భమున 'ప్రజల భాషలో వ్రాయడం తన హోదాకు తక్కువనుకునేవాడు వ్రాసే శ్రమతీసుకోనక్కరలేదు' అని అన్నదానిలో ఈ సత్యమే ఇమిడియున్నది.¹ అభ్యుదయకవిత్వమునకు ప్రధానలక్షణములైన శిల్పసారశ్యమును, శబ్దసారశ్యమును ప్రముఖరచయిత క్రిస్టోఫర్ కాడెల్స్ ఇట్లు సమర్థించినాడు.

'.....This art (proletarian art) has a simplicity and openness of theme which goes with a certain crudity and clumsiness in handling the technique ; rather like a proletarian occupying for the first time a role in administration which hitherto has been peculiarly the prerogative of the bourgeois.'²

అభ్యుదయకవుల కొక ప్రత్యేకరాజకీయవర్గముతో సంబంధమున్నదని, అభ్యుదయరచనలకు శాశ్వతత్వములేదని మరి రెండు ముఖ్యమైన విమర్శలున్నవి. కవి ఒక ప్రత్యేకరాజకీయవర్గము కొరకు ప్రచారముచేసినదో అది అతని వ్యక్తిగతవిషయము. కవిత్వములో రాజకీయనినాదములను గుప్పించవచ్చునా అన్నదే ప్రశ్న. కమ్యూనిస్టునాయకుడు మాప్-సే-టుంగ్ కూడ 'వక్రనివిషయంతో కూడివున్నా కళాసౌష్ఠ్యవంలేక వట్టినినాదాలతోర్దుల్లాగావుంటే వాటిని తిరస్కరిస్తా'మని ఉద్ఘాటించినాడు.³ కావున శిల్పములేని వట్టిరాజకీయనినాదములు కవిత్వముకాదన్నదే అభ్యుదయకవుల దృక్పథమని తేలినది. ఇక శిల్పరమణీయముగా నున్నంతమాత్రమున ఒక రాజకీయపక్షమునకు ప్రచారముచేయుట సముచితమేనా యనుప్రశ్న ఉదయించును. దీనికి శ్రీశ్రీయిట్లు సమాధానమిచ్చినాడు. 'తాను యే సాంఘికదురన్యాయాలను నిర్మూలించాలని ఆవేదనపడు తున్నాడో, వాటినిర్మూలనకే ఒక రాజకీయపక్షంగూడా ప్రచారంసాగిస్తే' కవి తన శిల్పాన్ని తప్పకుండా ఆ పక్షానికి అంకితంచేసి తీరుతాడు.'⁴

ఇక రచనల శాశ్వతత్వ సమస్య. అభ్యుదయకవులు వర్తమానసమస్యలను కవితావస్తువులుగా స్వీకరించుట దోషముకాదుసరికదా గుణము. ప్రపంచప్రఖ్యాతులైన కవులందరు వర్తమాన

1. అభ్యుదయరచయితలసంఘద్విత్తియవార్షికసభాప్రారంభోపన్యాసములో నజ్జాద్ జహీర్ ఇచ్చిన ఉపన్యాసము నుండి : తెనుగుశబ్ద : 1945 ఏప్రిలు.
2. Illusion And Reality : P. 291 : Pub. 1960.
3. కళలు : సారస్వతము ఎవరికోసము : మాప్-సే-టుంగ్.
4. 'అభ్యుదయ రచయిత : విప్లవదృష్టి' : (భాగము) : తెలుగుశబ్ద : పుట 15.

సమస్యలను స్వీకరించినవారే. వాల్మీకి తన యుగవాణినే రామాయణము ద్వారా వినిపించెను. షేక్స్పియరు తననాటి పస్తువులనే స్వీకరించి వ్రాసెను. భారతరచనలో నన్నయ తనకాలమున కవసరమైన వైదికమతప్రాశస్త్యము సుగ్గడించుటకు ప్రయత్నించెను. అంతమాత్రమున వీరి రచనలకు శాశ్వతత్వము లేకుండపోయినదా? దినదినము వాని విలువ పెరుగుచునేయున్నది. కావున వస్తువు తాత్కాలికమైనంతమాత్రమున అది కవితావస్తువు కాకుండపోదు. దానిని తీర్చిదిద్దు సంవిధానమును బట్టి, భావనాబలమును బట్టి దానికి శాశ్వతత్వమేర్పడును.

ఇంతవరకు అభ్యుదయకవిత్వముపైగల విమర్శలలోని ప్రధానాంశములకు సమాధానము లిచ్చుటకు ప్రయత్నించితిని. ఈ సమాధానములు అభ్యుదయకవిత్వములోని ఉత్తమపాఠ్యము నెత్తిమాపుటకును ఉపకరించినవనుకొందును. సమాజములోని వీడితప్రజల ఆందోళనలను, ఆశయములను చిత్రించుటకు అభ్యుదయకవిత్వము నిర్వహించినపాత్ర మాత్రము విస్మరించుటకు వీలు లేనిది. 'It cannot be denied, however, that the main spirit of the writing of progressive writers is bound to act as a leaven, and serve to mirror the struggles and the aspirations of a world weary with exploitation of various kinds'.¹

తెలుగులో అభ్యుదయ

కవిత్వవికాసము :

1943 లో అభ్యుదయరచయితలసంఘస్థాపనలో ఈ కవిత్వము విశ్వరూపముదాల్చినది. శ్రీశ్రీ 'మహాప్రస్థాన' సంపుటిలో సమస్తదేశములకు, ప్రపంచమానవులకు సంబంధించిన సంఘటనలను, ఆనభవములను మాత్రమే వర్ణించినాడు. ప్రత్యేకముగా కొన్నిదేశములలోని ఉద్యమముల సీతడు స్వీకరించలేదు. శ్రీశ్రీ వదలిన ఈ యంశమును తరువాతి అభ్యుదయకవులు స్వీకరించిరి 1944 లో వెలువడిన 'నయాగరా' కవితాసంపుటి ఈ దౌరణికి ప్రవేశించి వందిది. బెల్జింకోంద రామదాసు, కుండుర్రిఅంజనేయులు, ఏలూరి సుబ్రహ్మణ్యం అను మువ్వరి కవుల గేయము లీ సంపుటిగా వెలువడినవి. సీతారామరాజు మన్యవిప్లవము, దండిసత్యాగ్రహమున పాల్గొన్నందున ప్రభుత్వముచేత యావజ్జీవకారాగరశిక్ష విధింపబడిన విప్లవనాయకుడు తాకూర్ చంద్రసింగ్ వీరచరిత్రము మున్నగు సంఘటనలు వీరికి కవితావస్తువులైనవి. అంతేకాక పారిస్ వీధులు, చైనాలోయలు, బర్మాఅడవులు, మాస్కోగేట్లు, సోల్దర్బు, టాంక్ డ్రైవుర్లు, గెరిల్లాల గుఱులు, కొడవలివదును, 'ఎర్రటిజెండా', నమ్మెటపెట్టు, నివ్వెగొంతుక మున్నగునవి వీరి గేయములలో స్థానమేర్పరుచుకొన్నవి. శ్రీశ్రీ స్వీకరించిన జగన్నాథ రథచక్రములు, 'అవతారము' లోని యముని మహిషపులోహఘంటల వాటి సంకేతములుకాక వాస్తవికసంఘటనలు. నగ్నానుభూతులు స్వీకరింపబడినవి. అభ్యుదయకవిత్వ వికాసదశలో గమనింపదగిన మజిలీ 'నయాగరా'

కవితాసంపుటి. రమణారెడ్డిగా రన్నట్టుగా 'శ్రీశ్రీ' కల్పించింది వాతావరణం మట్టుకే కాగా 'నయా గరా' కల్పించింది ఆ వాతావరణంలోని స్థూలరేఖలు'.¹

'నయాగరా' కవితాసంపుటి ప్రచురింపబడినతర్వాత పలువురభ్యుదయకవుల గేయములు పుస్తకరూప ఓన వెలువడినవి. 1950 లోపుగనే వెలువడినవానిలో దాశరథి 'అగ్నిధార' (1949), 'రుద్రవీణ' (1950), సోమసుందర్ 'వజ్రాయుధం' (1949), ఆరుద్ర 'త్వమేవాహం' (1949), అనిసెట్టి 'అగ్నివీణ' (1949), నారపరెడ్డి 'అశ్రుమాల' (1950), రెంటాల 'సంఘర్షణ' (1950), గంగినేని 'ఉదయిని' (1950) మున్నగునవి అభ్యుదయకవితాద్యమున మైలురాళ్లవంటివి. 1950లో శ్రీశ్రీ 'మహాప్రస్థానం' పుస్తకరూపమున వెలువడినది. పైసంపుటులతో పాటు 1950 తర్వాత పుస్తకరూపము దాల్చిన రమణారెడ్డి 'భువనమోష' (1955)², నారపరెడ్డి 'నావీణ' (1953), కందురి 'తెలంగాణ' (1958), పుట్టపర్తి 'పురోగమనం' (1951), రెంటాల 'సర్వయాగం' (1957), సోమమందర్ 'కాహళి' (1953) మున్నగునవి అభ్యుదయకవితోద్యమమున ఎన్నదగిన కవితా సంపుటులు. వీనిలో కొన్ని సంపుటులలోని గేయములు, అవి సంపుటికరింపబడుటకు మూడు నాలుగు సంవత్సరములు ముందుగానే పత్రికలలో వెలువడి ప్రజల ఆధిమానమును చూరగొన్నవి. కావుననే 1957లో వెలువడిన కొన్ని సంపుటులను గూడ ఈ శీర్షిక క్రింద స్వీకరించితిని.

ఇక అభ్యుదయకవులలో ప్రముఖుల రచనల నాధారముగా జేసికొని వారు చిత్రించిన కవితాదోరణుల నావిష్కరింతును.

1. వర్ణసంఘర్షణ :

అభ్యుదయకవిత్వమునకు వర్ణసంఘర్షణ ప్రతమగణ్యమైన లక్షణము. దీనిలోనే గత నిరాసము, ప్రస్తుతపు 'బూర్జువా'వ్యవస్థ తిరస్కారము ఇమిడియున్నవి. 'ఏదేశ చరిత్ర చూచినా, ఏమున్నది గర్వకారణం, నరజాతి చరిత్ర సమస్తం పరపీడన పరాయణత్వం' అన్న శ్రీశ్రీ వాక్కులు తదనంతరాభ్యుదయకవులకు ఋక్తులైనవి. ఆ వెలుగులోనే వారు గతచరిత్ర పర్యాలోకనము ప్రారంభించిరి.

'నరచరిత్ర క్రిక్కిరిసిన, ప్రళయసమర సంఘర్షణ
జారిని వీరులరక్తం, ఆరని వనితల దుఃఖం'³

అని వీరు గతచరిత్రలోని రక్తాశ్రుమలీమసత్వమును నిరసించిరి. చరిత్ర చీకటిగదిని వెదకినచో కనిపించునవి 'పెద్దల, విద్యావంతుల, ధనరాజుల, తరతరాలబాజుల, వొతిపాతగాజుల విలువ' లనీ యీనడించిరి.⁴ గతచరిత్రలోని ఘనవిజయములను జాతిని జాతి దోచుకొన్న పురాతన

1. అభ్యుదయకవిత్వం (వ్యాసము) : అభ్యుదయ : 1955 జూలై : పుట 100.
2. రమణారెడ్డి 'ఆదవి' దీనికీముందు వెలువడిన కవితాసంపుటి. దీనిలో 'ప్రచురణకాలము తెలుపబడలేదు.
3. అగ్నివీణ : అనిసెట్టి : పుట 58. 4. రుద్రవీణ : దాశరథి : పుట 88.

గాధలుగా తేల్చివేసిరి. అంతేకాక ఇంతకాలము సమాజమొక చెరసాలవంటిదని, దానిని పూజారులు, సప్రమాట్టులు, అమాత్యులు, మతాధిపతులు, మతాధినేతలు కలసి నిర్మించిరని తీవ్రముగా ప్రతిపదించిరి.¹ గతనిరసనముతో పాటు వర్తమానములో అధికారమువహించుచున్న 'బూర్జువా' విధానము వీరి నిరసనకు గురియైనది. 'ఒకవేపున అధికోత్పత్తి, మరోవేపు దొక్కల కరువు' కల బూర్జువాసమాజ మంతరించవలెనని వీరు కాంక్షించిరి.² పాశ్చాత్యదేశములలో 1940-55 ల మధ్యకాలమున వచ్చిన ఆర్థిక సంక్షోభమునకు జడిసి, అధికోత్పత్తిచేయుచున్న అమెరికా కొంత ధాన్యమును సముద్రముపాలు చేసినది. ఈ కాలముననే ఇతరదేశములలో ఆకలితో ప్రజలు నకనకలాడుచుండిరి. ఈ విషయముచే పై పంక్తులలో అభ్యుదయకవి వ్యంజింపజేసినాడు. పెట్టుబడిదారీసమాజములోని ఉత్పత్తిసాధనములలో 'ప్యాక్టరీ' ఒకటి ఇది పూర్తిగా పెట్టుబడి దారుల చేతులందున్నది. శ్రామికుల స్వేచ్ఛబిందువులను రక్తముగా త్రాగి ఈ ప్యాక్టరీలు జీవించుచున్నవని అభ్యుదయకవులు పెట్టుబడిదారీ సమాజమును నిరసించిరి.

'ప్రతినిత్యం ప్యాక్టరీ
కూలియెముకలనెన్నో
నున్నంగా చిదుకగొట్టి
రక్తంతో రంగరించి
ధనస్వామి పాదముల
పారాణిని పూస్తున్నది'³

అని ఒడలు జలదరించునట్లుగా మహావేశములో అభ్యుదయకవి యెలుగై తిదాటినాడు.

గతనిరాసము, ప్రస్తుతవ్యవస్థాతిరస్కారముతోపాటు వర్గసంఘర్షణ తప్పదని మార్కుస్ చెప్పిన జోన్యమునకు వీరు భావ్యముచెప్పిరి.

'అనాదిగా సాగుతుంది ఆనంతసంగ్రామం,
అనాధుడికీ, ఆగర్భశ్రీమంతుడికీ మధ్య'⁴

అనీ వర్గసంఘర్షణను సుందరముగా సూత్రబద్ధముచేసిరి.

'అలకాపురానికి అలగాజనానికి యిది సమరం సంకులం'⁵

అని భంగ్యంతరముగా చెప్పటంతో తృప్తివడక 'అమెరికాతాచానికి అగాధజనాళికి యిది యుద్ధం దారుణం.'⁶ అని కుండబ్రద్దులుగొట్టినట్లు చెప్పిరి. ఈ సిద్ధాంతమునే

1. నయాగరా : రామదాసు : పుట 19. 2. నయాగరా : కుండుర్తి : పుట 48.

3. వక్రాయుధం : సోమసుందర్ : పుట 29. 4. అగ్నిదార : దాశరథి : పుట 111.

5. ఆదవి : రమణారెడ్డి : పుట 20. 6. ఆదవి : పుట 20.

'భూరివృక్షం జారిపడ్డప్పుడే
 లేతమొక్క పైకిలేస్తుంది
 పసిడిమేడ ప్రక్కకొరిగినప్పుడే
 అడుసుగుడిసె నడువనేరుస్తుంది'¹

అన్నంత వ్యంగ్యముగా చెప్పటయు లేకపోలేదు. అట్టే శ్రామికవర్గచైతన్యమును రుదీరపఱులుగా, ఆ రుధీరపఱుల రెక్కల బరువునకు 'కూలిపోయిన గాలిసోదం'గా పెట్టుబడిదారీవ్యవస్థ నుత్రేక్షించుట అభ్యుదయకవుల ధ్వనిమార్గసంచారమునకు నిదర్శనము.²

2. విప్లవప్రబోధము :

'బూర్జువా' వ్యవస్థలో శ్రామికవర్గప్రస్తుతస్థితి 'రైలుక్రింద పట్టాల్లాగా, చెప్పుక్రింద చీమల్లాగా'³ ఉన్నదని అభ్యుదయకవులు గమనించినారు. శ్రామికుని 'పిల్లల నిల్లాలిని కిల్లిమాదిరి నమిలే మిట్లు మ్యాగ్నెట్టు', అతని వేడివేడి నెత్తురుతో 'షవర్ బాత్' తీసుకునే భువనైక ప్రభువులు'⁴న్నారని అభ్యుదయకవులు సింహగర్జనచేసినారు. శ్రామికులు, నిరుపేదలు పచ్చిగడ్డి వంటివారు. ఒక్కొక్కగడ్డిపరక ఒక కరవాలమై అభ్యుదయనిరోధకులను హతమార్చునని వారు విశ్వసించిరి. అందుకు సార్వజనీనమైన విప్లవము రావలెనని కాంక్షించిరి.

'గుండెగుండెకు చిచ్చుమండించి లేవండి
 గుడిసెగుడిసెకు కోట నిర్మించి లేవండి'⁵

అని వారు పీడితప్రజలను విప్లవమునకై ప్రబోధించిరి. ఎప్పుడోఒకప్పుడు సమాజములో మార్పు రాదా ? దానికి విప్లవము, తిరుగుబాటు ఎందుకను మితవాదులకు విరుద్ధముగా వారు గొంతెత్తిరి.

'ప్రాతస్సంధ్యానేత్రం ప్రసవించేపర్యంతం
 నిశితనిశానిశ్చింశం నీడల్లో నిలిచేమా'⁶

అని యెదురుతిరిగిరి. వేకువజామున వెలుగందించుటకు వీరే కావలసినపనిలేదని, 'నిశలో ఉష వెల్లింతగ నిల్వండి జనుల్లారా'యని విప్లవశంఖమొత్తిరి. ఇంక 'వీరి నివాదము లిట్లు సాగినవి.

'యుగధర్మం ' చైతన్యం-జనహృదయం ! పోరాటం
 తిరుగుబాటు! తిరుగుబాటు! తిరుగుబాటు! బావుటా'⁷

'లోకపు సిరిసంపదలకు మనకూ హక్కు'న్నదని ప్రబోధించుచు

1. జలపాతం : నారాయణరెడ్డి : పుట 40. 2. దుద్రవీణ : పుట 25.
 3. నయాగరా : పుట 14. 4. అగ్నివార. : పుట 95. 5. అగ్నివీణ : పుట 46.
 6. జలపాతం : పుట 42. 7. వ.శ్రామయరం : పుట 11.

‘పామరుల శిరస్సులతో బంతులాడు పాలకులను
ప్రగతిచక్రఘట్టంతో నంహరించవలెనురా’¹

ఆని పీఠోచితముగా వీరు నినాదములిచ్చిరి. వీరి విప్లవప్రబోధముతో ‘దీన పరాధీనజాతి, శ్రమిక జాతి దెబ్బతిన్న బెబ్బులివలె షేల్కొన్నది.’² అంతేకాదు, ప్రతీకారవాంఛ బుసగొట్టుచుండగా విశ్వరూపము సహించినది. ‘ఆకటితో ఆటమటించు’ జీవులకు ‘అన్నపూర్ణ స్వర్ణపాత్ర’గా అవతరించినది.³ ‘దంతాలమేడలో మంతనాలాడేటి’ వారి పాలిట మాత్రము

‘గాండ్రించిన బెబ్బులిగొంతై
తీండ్రించిన బలిపొలికేకై, విడదీసిన పిడికిలిబాకై
విడిలించిన సింహపుజూలై, అడిలించిన వీరగర్జయై
పగిలించిన ప్రళయంబాంబై, రగిలించిన అగ్నిగోళమై’⁴

పీంకరించుచు, దిక్కదిక్కున ఆదర్శుద్విక్కారముచేయుచు విజృంభించినది. ఈ విప్లవశక్తుల విజృంభణమును గమనించి అభ్యుదయకవులు పరపతులై

‘ఎవరావుదు రీశక్తిని ఎవరడ్డుదు రీ కత్తిని’⁵

అని గానముచేసినారు.

వీరగాధాకథనము :

భావకవులు ఆంధ్రాభిమానమో, జాతీయాభిమానమో ఉన్న వీరులను గూర్చి పాడుకొనిరి. అభ్యుదయకవులంతటితో తృప్తిపడక ‘బూర్జువా’ వ్యవస్థ నెదిరించి, దానిని గడగడలాడించి, చివరకు తమ అనువులను తృణప్రాయముగా వినరిచేసిన విప్లవవీరులను గూర్చి గానముచేసిరి. అల్లారి సీతారామరాజు, తాకూర్ చంద్రసింగ్, భగత్ సింగ్ మున్నగువారిని గూర్చి వీరు మహా వేశముతో గేయములు రచించిరి. దేశవిఖ్యాతులైనవారిని గూర్చియేకాక తెలంగాణమున, ఆంధ్ర ప్రాంతమున పాలకవర్గమును ప్రతిఘటించి ప్రాణములొడ్డిన వీరుల గూర్చి వీరు స్మృతిగీతములు రచించిరి. తెలంగాణాపోరాటమున పాల్గొన్న ‘మాధవరెడ్డి, కొమరయ్య, కామ్రెడ్ లక్ష్మీనరసయ్య, రఘవతిరెడ్డి, మేరయ్య, చిన్నారెడ్డి, ఎల్లయ్య, పాపయ్య, మల్లయ్య, సామ్యూలూ, లింగయ్య, దస్తగిరీ, వినాయకయ్య, కొమరయ్య, అమరయ్య, కాంతయ్య. ఆనంతయ్య’ వంటి సరిత్ర కెక్కని నెరజోదులు వీరికి ‘నిటాలాతు’లుగా కనిపించిరి.⁶ మార్క్సిజమునకు విశ్వక్రామికదృష్టి ప్రధానలక్ష్యము. అందువలన లోకములోని ప్రగతిశీలులైన జోదులందరు అభ్యుదయకవులస్తుతిని చూరగొనిరి. మాధవరెడ్డితోపాటు గెట్రయిల్ పెరిని, భగత్సింగ్ తోపాటు వ్యూజిత్ నుచేర్చి వారిని

1. అగ్నివిజ : పుట 88. 2. అగ్నిధార : పుట 96. 3. నయాగరా : ఏప్రిల్ : పుట 49.
4. కల్పన : (ఆధునిక కవిత్వ-సంకలనం) విశ్వం : పుట 129.
5. సంపూర్ణ : రెంటాల : పుట 24. 6. భువనమోష : రఘునాథురెడ్డి : పుట 25.

స్మరించుటలో ఈ దృష్టి దోషితమగుచున్నది.¹ వీరిలో మాధవరెడ్డి తెలుగువాడు. గెబ్రయిల్ పేరీ ప్రఖ్యాత ఫ్రెంచిరచయిత. 'Tomorrow is ours' అన్న అభ్యుదయగ్రంథ మీతనిదే ఇతనిని నాజీప్రభుత్వము ద్వితీయప్రపంచయుద్ధకాలమున నిర్బంధించినది. మరి భగవత్స్నిగుత్ పాటు చేర్చబడిన 'ఫూజిక్ (Fuchick) చెకోస్లోవెకియాలోని అభ్యుదయకవి. ఇతనిని గూడ ద్వితీయప్రపంచయుద్ధకాలమున నాజీప్రభుత్వ మురితినంది. ఈవిధముగా ప్రపంచములోని యేమూలలోని విప్లవవీరుడైనను ఈకవుల లేఖనుల కుద్రకములైనాడు. అట్లే విశ్వపటములోని యేదేశములోని విప్లవవ్యతిరేకియైనను వీరి దూషణకు, ప్రతిఘటనకు గురియైనాడు. రెండవ యుద్ధములో హిట్లరుకు యుద్ధమంత్రిగా నున్న గోరింగు, ప్రచారమంత్రియైన గోబెల్సుతో పాటు, 'పారో, సీరో, ఖానులు, సీజరు, జారు, ఖైజరు'వంటివారు గూడ వీరి ప్రతిఘటనపాలైనారు.² వీరిలో పారో ఈజిప్టుదేశపు పూర్వప్రభువు. పిరమిడ్లు కట్టించుట కనేకులను బానిసలుగాచేసి వారిని వీడించినవా డితడు. సీజరు, సీరో క్రూరులైన రోమునుచక్రవర్తులు. జారు రష్యాదేశపు నిరంకుశ చక్రవర్తుల బిరుదనామము. ఖాను నరర కత్తుష్టగల చెంగీజ్ ఖాను. ఈవిధముగా ప్రజాద్రోహులైనవారిని గీతప్రతిఘాతములతో నెదుర్కొని, ప్రజాబంధువులైన వీరుల శౌర్యశీలములను వీరు కీర్తించినారు. వ్యక్తికీర్తనమే కాక నవచైనా, నియంతల కెమరుదిరిగిన మలయా, కొరియా మున్నగు పురోగామిదృక్పథముగల దేశములుకూడ వీరి స్తుతిపాత్రములై నవి.

అభ్యుదయకవుల 'గెరిల్లా' పోరాటమునకు సంబంధించిన వర్ణన లీ వీరగాధాకథనమున భాగస్వాములే. పాలకవ్యవస్థను సంప్రదింపులతో, సామముతో తొంగదీయుట సాధ్యముకాదని భావించిన ఆవివాదులు స్వాతంత్ర్యమునకు పూర్వము, దానితర్వాత, 'గెరిల్లా' పోరాటము సాగించిరి. ఆడవులలో దాగి, 'కాయకనురుల'ను దిసి, అష్టకష్టములకోర్చి మిలిటరీని, పోలీసులను ఎదిరించిరి. వీరి పోరాటములోని మంచిచెడ్డలు ప్రస్తుత మప్రస్తుతములు. ఆ పోరాటములు అభ్యుదయకవుల నెట్లు కదలించివేసినది మాత్రమే ప్రకృతవిషయము. తెలంగాణమున నల్లగొండ మండలములో జరిపిన గెరిల్లాపోరాటముల నీ కవులు ప్రముఖముగా వర్ణించిరి, జనగామలోని గెరిల్లానాయకుని, 'జమ్మికొమ్మపై' నెక్కి గాండీవమును వెదకు విజయనీతో ఉపమించిరికవులు.³ శత్రువులు జనగామను ముట్టడించి పెట్రోలుతో ఇండ్లు తగులబెట్టగా, పసికందులను, మిసిమి జవ్వనులను నిర్దాక్షిణ్యముగా హతమార్చుచుండగా, ఆ తెలంగాణ గెరిల్లానాయకుడు

'ప్రళయకాలమహారుద్రుడై .
తాండవజటాజనితభద్రుడై.'

విజృంభించెనని, అతడు హత్యను, మృత్యువును జయించిన అమృతాంధసుడని, అతనినాయకత్వములో 'ఈచెలూ బల్లెములు నాటుబంధుకులూ రోకళ్లు, కారాలమూటలతో' ప్రజలందరు తిరుగ

1. కల్పన : అవసరం : పుట 118. 2. అడవి : పుట 12.

3. వజ్రాయుధం : పుట 55.

బడివారని, విజయము వారికే లభించినదని అభ్యుదయకవులు గానముచేసిరి.¹ ఈ పోరాటములో యువకులతోపాటు స్త్రీలుగూడ పాల్గొని, శత్రువులను దిక్కరించి

‘తేతెండి వడిసెలలు రాలు రువ్వండి
పోపొండి మెరపపొడి కళ్లుకుప్పండి
కాల్పండి లారీలు గోరీలు పూడ్చండి
మృత్యువై మనము శవతాండవము నేడు’²

అని భద్రకాళికలవలె తీండించిపోయినట్లు ఈ కవులు చిత్రించిరి. ‘గెరిల్లా’ పోరాటములోని అన్నియంచులను, నెత్తురును, కన్నీళ్ళను యథాతథముగా చిత్రించిన అభ్యుదయకవి గంగినేని. ఇతని ‘ఉదయని’ ఈ తెగకు చెందిన ‘మహోజ్వల కావ్యసంపుటి’. ‘గంగినేని స్వయముగా గెరిల్లాపోరాటపు ఆటపోట్లకు గురియైనవారిలో ఒకరు. పోలీసుకాంపు చిత్రహింసలను అనుభవించారు.’³ చిమ్మచీకటిని కప్పకొని పడుకొనియున్న ఒక అర్ధరాత్రిలో అరణ్యగర్భమున గెరిల్లా దళరక్షణ కేంద్రముపై ఎస్. ఎ. పి. (Special Armed police) క్రూరమైనదాడి జరిపినపిమ్మట దళము గణగణ ప్రయాణము సాగించినది. ఆవిధముగా ప్రయాణించుచున్న ‘గెరిల్లా’ వీరుల నుద్దేశించి, ‘అరచేతిలో మృత్యువు’ అను శీర్షికతో ఈ కవి వ్రాసిన

‘జాగ్రత, భుజంపై తుపాకీ అదే మన పంచప్రాణం
మొలలో తూటాబెట్టు ! అదేఅదే మన సర్వస్వం’⁴

‘ఇక్కడకాదు ముక్కుతీసేది నడుపు కామ్రేడ్ !
ఇప్పుడుకాదు కాళ్ళకుంటడం దళంలో కలిసి పదవయా’⁵

‘ఇంటిదగ్గర అంతాకులాసా రేపీపాటికి ఈ ప్రాంతం మనది
తెలీదా, నిన్న ఆరుపరగణాలు మనవాళ్ళు విముక్తిచేశారు’⁶

వంటి పంక్తులలో ఈ ఉద్యమములో నున్న బాధలు, గెరిల్లాల కష్టగాధలు హృదయవిదారకముగా చిత్రింపబడినవి. ఈ సంపుటిలోని ‘ప్రియుడు ప్రియురాలికి’, ‘తల్లి తనయునికి’ అన్న రేఖారుపక గేయములు గెరిల్లావీరుల హృదయములోని ఉద్రేకబద్ధబాగ్నిని, వారిని నమ్ముకొనియున్న తల్లుల గుండెలలోని శోకదవాగ్నిని కరుణమహితముగా చిత్రించిన కవితాఖండములు. ఒక విప్లవ కారుడు, ఒక యువతి పరస్పరము గాఢముగా ప్రేమించుకొనిరి. పెద్దలు పెండ్లితేడిని నిర్ణయించిరి. ఇంతలో యువకుడు గెరిల్లాపోరాటమున పాల్గొనవలసివచ్చినది. ఆమెకు విప్లవమున

1. వశాయదం : పుటలు 58, 59:

2. భువనమోష : పుట 32. 3. ఉదయని : పీఠిక నుండి.

4, 5, 6. ఉదయని : పుటలు 55, 57, 57.

పాల్గొను వీలులేనందున ఇంటనిలిచి అతనిదీక్ష నారాధించినది. అమె వ్రాసిన జాబునకు 'జవాబు'గా ఆ విప్లవవీరుడు వ్రాసినలేఖ ఈ గేయరూపమున రచింపబడినది.

'ఉత్తరాలు ప్రతిరోజూ వ్రాస్తూవుండు
అక్షరఅక్షరంలో నీ మధురస్వర ఆలాపన వింటాను
పంక్తిపంక్తిలో నీ జీవనదృక్కోణం స్ఫురిస్తాను,
లేఖలో నీవు కనపడతావు, కరిగిస్తావు, గరళంత్రాగే శక్తినిస్తావు'¹

అన్నమాటలు వీరునికి తన ప్రేయసిపై గల ప్రగాఢప్రేమతోపాటు కర్తవ్యముపట్ల గల ఆచంచల దీక్షను స్ఫురింపజేయుచున్నవి.

'విప్లవం జయిస్తుంది, నేను త్వరలో యింటికి వచ్చేస్తాను
నాకు స్వాగతంచెప్పడానికి పద్నాలుగు ప్రపంచాల్ని పిలిపించు'²
అనుపంక్తులలో అతనికి భవిష్యత్తుపై గల బ్రహ్మాండమైనవిశ్వాసము వ్యక్తమగుచున్నది.

'ఉత్తరం ముగించి పగవాడిగుండెకు మరతుపాకి గురిపెడుతున్నా,
భయపడకు నాపేరు మృత్యుంజయుడు, నాకోసం ఎదిరిచూడు'³

అను ఈ గేయములోని చివరిమాటలు యుద్ధవీరమునకు పతాకప్రాయములైనవి. యువకునికిగల అకుంతితమైన ఆత్మవిశ్వాసమును వ్యక్తీకరించుచున్నవి. అతనికి ప్రేయసిపై గల అనురాగాతి శయమును ప్రదర్శించుచున్నవి. ఇక 'తల్లి తనయునికి' అన్నగేయము కన్నీళ్ళను మంటలను కలిపి రచించినది. తన కొడుకు గెరిల్లాపోరాటమున పాల్గొనుటకు వెడలిపోయినపిమ్మట ఒకానొక మాతృమూర్తి పొందిన మరణవేదన ఈ గేయములోని వస్తువు. వీరుడు వెడలిపోయిన పిమ్మట శత్రుసైనికులు ఇంటిమీద పడి, అతనిభార్య నెక్కడికో ఈడ్చుకొనివెళ్ళారని, 'ఆ నైచ్యం చెప్పడానికి నోరు పెగలడంలేదని తల్లి ఈ యుత్తరమున ఆక్రందించును. అంతటి బీభత్సచర్య జరిగినది కావున వెంటనే లొంగిపోవలసినదిగా ఈ తల్లి కొడుకును బ్రతిమిలాడదు.

'తక్షణం ప్రళయరుద్రుడవై అంతకు వేయంతలక్రోధంతో
విజృంభించి, వారి గుండెరక్తం పిండిరా :
ఆమె ఆత్మకు శాంతి ప్రసాదించు'⁴

అని పతికి అతనిలోని పౌరుషాగ్నిని మరొక రగుల్కొల్పి వీరమాత యనిపించుకొన్నది. భారతములో కుంతిదేవి తన కుమారులకిచ్చిన సందేశమును స్ఫురింపజేయుచున్నది. మన ప్రాచీన

1, 2. ఉదయిని: పుటలు 17, 18.

3, 4. ఉదయిని: పుటలు 18, 22.

చరిత్రలోనే కాక ప్రస్తుత సమాజములో గూడ వీరమాతలకు కరవులేదని గంగినేని వ్రాసిన యీ గేయము నిరూపించినది.

4. యుద్ధవిముఖత : శాంతిప్రియత :

అభ్యుదయకవులు గెరిల్లాపోరాటమును చిత్రించినంతమాత్రమున వారిని యుద్ధప్రియులని భావించుటకు వీలులేదు. సామ్రాజ్యవాదులకు, ప్రజాపీడకులకు విరుద్ధముగా జరిగెడి పోరాటములను, తిరుగుబాటులను వీరు సమధికోత్సాహముతో చిత్రించిరి. అంతేకాదు; దాశరథి, గంగినేని వంటి కవులు ప్రత్యక్షముగా పోరాటములలో పాల్గొని నిరంకుశపాలకవర్గము నెదిరించిరి. పాశ్చాత్యదేశములలోని కొందరు కవులుగూడ సామ్రాజ్యవాద ప్రభుత్వమున కెదురొడ్డి సుమర రంగమున పాల్గొన్నవారున్నారు. ప్రజాశక్తులకు వ్యతిరేకముగా స్పెయిన్ లో జనరల్ ఫ్రాంకో నాయకత్వమున జరిగిన యుద్ధము నభ్యుదయరచయితలు నిరస్థించిరి. కాడెల్ మున్నగు రచయితలు ఫ్రాంకోకు వ్యతిరేకముగా పోరాడి మరణించిరి. ఈ పోరాటముల స్వరూపము వేరు ; ప్రపంచ యుద్ధముల తీరుతెన్నులు వేరు, ప్రపంచయుద్ధములు సామ్రాజ్యవాదతృష్టవలననో, అధికార విస్తృతికాంక్షవలననో, వర్ణజాత్యహంకారకారణముననో, ఐశ్వర్యదాహమువలననో తలెత్తినవి. ప్రపంచమును నిమిషములో భస్మీపటల మొనర్చునంతటి పటుతరమైన మారణాయుధములతో క్రీడలాడు ఆగ్రరాజ్యముల దోరణిని అభ్యుదయకవులు సహింపలేకపోయిరి. యుద్ధవ్యతిరేకతను పాటలలో, గేయనాటికలలో ప్రకటించిరి. శాంతికోపము నాహ్వానించి దాని చుంచు దువ్విరి. పచ్చని మానవజాతినంగ్రుతికి యుద్ధము కారుచిచ్చువంటిదని దానిపట్ల తమ నిరసనను ప్రకటించిరి. 'యుద్ధము మాకోర్కాని నినాదరూపమున ఎలుగెత్తిచాటిరి. 'గడియగడియోక గూలాబి చిలుకెక్కుల మొలిపించి జీవనదేవాలయమున వెలిగేముత్త'యైన శిశువుజీవము యుద్ధజ్వాలల కాహుతియైపోవునని ఆక్రోశించిరి.¹ 'యుద్ధాల మహాగ్నిలో శాంతి నేడ జోనాఫ్ ఆర్కా'² అను సత్యమును గమనించిన ద్రష్టలు కావుననే

'అమృతం పండించే అణుబీజాల నుండి
 చిషఫూరిత మృత్యుసస్యాలను మొలిపిస్తున్న
 శాస్త్రజ్ఞులారా !
 పరమాణువుల రగిల్చి
 చరిత్రను పొగచూరనీయకండి'³

అని శాస్త్రజ్ఞులను ప్రతిఘటించగలిగిరి. 'హిరోషిమా'లో రెండవ ప్రపంచయుద్ధమున జరిగిన దుర్భరవిలయకాండను తలచుకొని అశ్రుతర్పణముచేసిరి.

- 1. పురోగమనం : పుట్టపర్తి : పుట 7
- 2. పునర్జననం : దాశరథి : పుట 80
- 3. జలపాతం : వారాయణరెడ్డి : పుట 88

‘అమ్మా ! ఉమా ! రుమా ! హిరోషిమా !
 నీ శ్రమశాసనేడికపై తొలకరివానలు కురియునులే
 నీ అనాధసమాధిపై ‘ఎర్రపూలు’ పూయునులే!’¹

అని ‘హిరోషిమా’ నాశ్వాసించిరి. యుద్ధతృష్ణాశువుల నుద్దేశించి

‘గుండెలు పగిలిన నగరాల ఆర్తమోష
 ఇంకా వింటూనేఉన్నాం.
 పచ్చనిభూమితల్లి వక్షస్థలి పుచ్చిపోతుండగా
 ఇకమీదట చూడలేం’²

అని దైన్యమును, దారుణవేదనను ప్రకటించిరి. చివరకు వజ్రనిశ్చయమై

‘చితిమంటల యుద్ధానికి ప్రతికవి ఒక పైర్ బ్రిగేడ్
 అణ్వస్త్రపు గ్రీష్మానికి ప్రతిపద్యం మబ్బుముక్క’³

అని ప్రతిజ్ఞచేసిరి. యుద్ధవిముఖతను ప్రకటించుటతోనే ఊరకుండక శాంతి నెన్నోరీతులుగా ఆరాధించిరి; ఆశ్వాసించిరి.

‘తల్లి చల్లనిశాంతి
 ధారుణి పండించవమ్మా’⁴

అని శిశువ్యుదయముతో శాంతిదేవతను వేడుకొనిరి.

‘ఎంతవల్లని కన్నులమ్మా
 ఎంత ఎఱ్ఱని పెదవులమ్మా
 వంతలను మరపించు నీదర
 హాసచంద్రికలేవి శాంతి’⁵

అని దీనావనులై ప్రశ్నించిరి ‘పిలుపువచ్చింది, పిలుపు శాంతిదూత పిలుపు’⁶ అని స్టాక్ హోమ్ శాంతివిజ్ఞప్తిని గూర్చి సంతోషముతో పాడుకొనిరి. ‘శాంతి’ని గూర్చి వ్రాసిన రచనలలో దాశరథి వ్రాసిన ‘కపోతీనందేశము’ గణనీయమైనది.⁷ కవికి ‘రణోల్బణశామనకామనా త్రహైమోన్నత పర్వతాగ్రశిఖరోదితశాంతికపోతపోతముల్’ కనిపించినవి. వానిలో నుండి ఒక పావురము వచ్చి కవిభుజముపై వ్రాలగా, కవికి దానికి జరిగిన సంభాషణము ఈ పద్యములలో రసవత్తరముగా

1. సర్వయాగం : పుట 78. 2. జలపాతం : పుట 84. 3. పునర్జనం : పుట 80.
 4. సర్వయాగం : పుట 88. 5. కాహళి : సోమసుందర : పుట 31.
 6. వుతోగమనం : పుట 86. 7. మహాండ్రోడయం : పుట 69.

చిత్రింపబడినది. పావురమును శాంతికి ప్రతీకగా వాడుట పాశ్చాత్యసంప్రదాయము. రష్యావలన ఈ సంప్రదాయము బహుళవ్యాప్తి నొందినది. పావురముతో కవి సంభాషించునెవమున దాళరథి ప్రస్తుత సమాజములో పెచ్చరిల్లుచున్న మచ్చరములను, రణకందూతినీ, దౌష్ట్యభావనను బయట పెట్టినాడు.

'కాస్త పశ్చిమాద్రికదకేగి నాబంధు
జాలమునకు గూడ శాంతినేర్పి
ఇలను కాచుమోయి ఈ అణుప్రోద్గత
ప్రళయపమ్మినుండి పక్షిరాజ్ణి'¹

అని కొన్ని పశ్చిమదేశములలో పెల్లుబుకుచున్న సమరకాండకు విరుగుడుమందు చూపినాడు. ఈ సందర్భమున గంగినేని, రమణారెడ్డి, నారపరెడ్డి వ్రాసిన శాంతిగీతములు గూడ పేర్కొనదగినవే.

5. సమసమాజ నిర్మాణము :

సమాజములో గూడుకట్టుకొనియున్న ఆకలి, దరిద్రత, వ్యాధులు, అసమానత మున్నగు నవి తొలగిపోయి, అది వర్గరహితస్వర్ణముగా వెలుగొందవలెనని అభ్యుదయకవుల హార్షిక లక్ష్యము. గణపతిశాస్త్రిగారి 'మాదాకబళం తల్లి' అన్న ప్రఖ్యాతగేయ మీ దృష్టికి చక్కని నిదర్శనము. రాయలసీమ, బెంగాలు మున్నగుచోట్ల ఏర్పడిన కరువులచే ఉద్యోగులై ఈ కవులెన్నో షామగీతులను, ఆకలిపాటలను రచించిరి.

'ఆకలివేస్తోందమ్మా అన్నంపెట్టమ్మా
స్వర్ణారుణ సస్యశ్యామలమగు
ఈజగతినీ దరిద్రమున ఆకలితో చావలేను'²

అని ఆక్రందించు ప్రజావళి ఆర్తరాఘవలను తమ లేఖనీమణులను ముఖరింపజేసిరి. రాయల సీమలో కలిగిన దుర్భరషామము నుద్దేశించి

'గుండెల్లో జీవతైల మెండిపోవ
మండిపోయెరా ఆకలి దివిదీలు.
నరాల్లో పరిచిన నెత్తురుతెరల
కత్తిరించెరా కరువుక తెరలు'³

1. మహాప్రోద్గతయం : పుట 84. 2. వజ్రాయుధం : పుట 19.

3. కల్పన : నారాయణరెడ్డి : పుట 282.

అని దీనముగా ఆక్రందించిరి. సమాజములో నాటుకొనియున్న ఆకలి, దారిద్ర్యము మున్నగు భయంకరవ్యాధులకు కారణము సమాజవ్యవస్థయే యని వీరు గ్రహించిరి. అందువలననే ఆకలి పాటలతో చేతులు దులుపుకొనక ప్రస్తుత సాంఘికవ్యవస్థలో మార్పురావలెనని, వర్గభేదములతో కుళ్ళిపోయిన నేటి సమాజముస్థానే సరిక్రొత్తసమాజము మొలకెత్తవలెనని కాంక్షించిరి.

‘వృద్ధజగతినమాధిపై సమధర్మం ప్రభవించును
నిద్దురచీకటివెలుపల వేకువ మెళుకువ పుట్టును’¹

అని భాష్యముచెప్పిరి. రానున్నసమాజములో ‘శాంతికోరకుయద్దమనే స్వార్థపరుల నినాదాలు’² వని,³ ‘దుపాయికి విలువలేనిరోజు రేపువస్తు’⁴ందని⁵, ‘మతాలకై మరణించు అమాయకు లెవరుండటో’⁶రని, ‘గతానికై విలపించే మృతభావులు కానరా’⁷రని⁸ ఆశాసంగీత మాలపించిరి. భవిష్యత్ సమాజములో ‘ప్రతివ్యక్తి ముఖంమీద లక్షఉదయాలు మొలుస్తాయని’, ‘శ్రమకూ కళకూ ఫలితం సమరీతిగ లభియించు’⁹నని¹⁰ భావనచేసిరి. పెద్దచేప చిన్నచేపను తినున్యాయము ముందుండటోదని, ‘లాఠీలు, మెడబండలు, చెరసాలలు, ఉరికొమ్మలు’ అంతరించునని¹¹ జోస్యము చెప్పిరి.

‘వ్యక్తులు పరిపాలించే శక్తినిశించింది నేడు
రక్తంలో అణువణువు శక్తిగడించింది నేడు’¹²

అని సమాజములో కలిగిన పీడితవర్గచైతన్యము నుగ్గడించి, పాలక పాలితభేదములేని ‘వర్గరహిత స్వర్గము’ను స్థాపించుటకు గళమునే కాహళిగా జేసికొని ప్రబోధించిరి.

తెలంగాణావిముక్తి :

ఖారతదేశమునకు స్వరాజ్యము లభించినది. హైద్రాబాదుమాత్రము నైజామునవాలు ఇనుప పిడికిటిలో బందీయైపడియున్నది. హైద్రాబాదులోని తెలుగుప్రజల తీయనిమాగాణమగు తెలంగాణము విముక్తికోరకు అభ్యుదయకవులు గేయములు, కావ్యములు రచించిరి. తెలంగాణావిముక్తిని తలచుకొన్నప్పుడు ప్రప్రథమముగా కనులముందు సుటలు విడిల్చి చతుల గర్భాద్యనులు చేయు కవిసంహము దాళరథి కనిపించును. తెలంగాణములో పుట్టిపెరిగి, ‘నా తెలంగాణ కోటిరత్నాల వీణ’ యని నగర్వముగా లోకమున తెలుగెత్తి విసిపించిన కవివీరుడు దాళరథి. గట్టుమీద నిల్చుండి గానముచేయక, కడలితోదుకి తరంగముల కెదురీది, కడకు తీరముచేరుకొన్న విజయ దీతడు. దాళరథితోబాటు తెలంగాణావిముక్తికై గీతము లాలపించినకవులలో కాళోజీ, సోమ సుందర్, రెంటాల, గంగినేని, కుందుర్తి, రమణారెడ్డి మున్నగువారు పేర్కొనదగినవారు. రెంటాల

1. వక్త్రాయధం : పుట 9. 2. యగేయుగే. కుందుర్తి : పుట 28.
3. పునర్వం : పుట 57. 4. నారాయణరెడ్డి గేయాలు : ‘రేపటి ఉదయం’
5. యగేయుగే : పుట 89. 6. విశ్వగీతి : నారాయణరెడ్డి : పుట 18.
7. కల్పన : అవసరాల : పుట 185. 8. అగ్నిధార : పుట 198.

'తెలంగాణా సమరగీతం' (సర్వయాగం)లో 'పగలేయి నిజాంకోట, ఎగరేయి ఎర్రబావుటా' యని, సోమసుందర్ 'ఖబర్ డార్, ఖబర్ డార్ నిజాంపాడుషాహే' (వజ్రాయుధం) అని నైజామునవాబును ప్రతిఘటించిరి. వీరివలెనే ఆవసరాల, గంగినేని ప్రభువులు విమోచనోద్యమగీతము లాలపించిరి. వీరివలె ఒకటిరెండు గీతములుకాక తెలంగాణలో నవాబునకు వ్యతిరేకముగా కార్మికులు, కర్షకులు జరిపిన విప్లవోద్యమమును ఒక సమగ్రకావ్యముగా రచించినవాడు కుందుర్తి. ఈకవి తెలంగాణా విప్లవోద్యమగాధను భారతగాధగా వ్యంజించి 'ప్రస్తావన, సింహాసన, బీజోత్పన్న, సంఘోదయ, ప్రజోద్యమ, రాయబార, బహిష్కార, అజ్ఞాత, మానభంగ, గృహదహన, ప్రతిఘటన, దిగ్విజయ, భూమిదాన, న్యాయదాన, రజాకార, దురాగత, దండయాత్ర, ఉపసంహార' అను అష్టాదశపర్వములుగా విభజించి రసవత్తరముగా కావ్యము రచించినాడు. ఈ కావ్యములో ప్రయోగింపబడిన 'సంచుము' కమ్మాస్మిన్స్థపాఠీకి సంకేతము. ఈ పాఠీ ప్రోద్బలముతో ప్రజలు జరిపిన ప్రతిఘటనను కుందుర్తి చిత్రించినాడు. ఈ విషయమును కవి స్వయముగా ఒప్పుకొన్నాడు. కుందుర్తి వ్రాసిన మాటలివి: "—చారిత్రక పరిణామంలో మరీ పాతవై పోయిన వ్యూహలోవ్యవస్థ మీద ఒక పెద్దతిరుగుబాటుగా తెలంగాణాపుద్యమాన్ని నేను భావించాను."¹ ఈ దృక్పథముతోనే కావ్యము మొత్తము సిర్పాహింపబడినది. విప్లవోద్యమములోని వివిధసంఘటనలకు, కష్టనష్టములకు, బాధలకు కన్నీటిగాధలకు, రక్తమును రగిలించు సన్నివేశములకు కావ్యగౌరవము కలిగించినాడీతడు.

తెలంగాణా విముక్త్యుద్యమమును దాశరథి విలక్షణమైనరీతిలో సంభావించినాడు. కుందుర్తి వలె ఇతడు దానిని కేవలము భూస్వామ్యవ్యవస్థపై జరిగిన తిరుగుబాటుగానే భావింపలేదు. మార్క్సిస్టు దృక్పథమును, జాతీయోద్యమములోని వీరావేశమును మేళవింపకొన్న దృక్పథ మితనిది. ఈ రెండు దృక్పథములను సముచితరీతిలో సమన్వయించుకొని పాటలు, పద్యములు రచించినాడు. తెలంగాణను 'నను గనిపెంచినట్టి కరుణామయి'యన్నాడు.² ఈభావనలో దేశాభిమానదోరణి వ్యక్తమగుచున్నది. జాతీయోద్యమకవులు భారతదేశమును భారతమాతగా, ఆంధ్రదేశమును ఆంధ్రమాతగా భావింపట ప్రసిద్ధము. దాశరథిపై గం జాతీయోద్యమ ప్రభావమే ఆతనిచేత 'నా తెలంగాణతల్లి' యని పలికించినది. 'నా తెలంగాణతల్లి కంజాతవల్లి' యని గానము చేయించినది. జాతీయోద్యమకవిత్వములో ఒక ప్రధానగుణమైన గతవైభవస్మరణము దాశరథిపై ప్రభావమువేసినది.

'వేయి స్తంభాల గుడి వ్రాయింతుకొన్నది
నాచేత ఏకశిలాచరిత్ర.
వీరరుద్రమదేవి వినిపించుకొన్నది
నాచేత జన్మజన్మాల కథలు'³

1. తెలంగాణ : విజ్ఞప్తి. 2. రుద్రవీణ : పుట 1.

3. రుద్రవీణ : పుటలు 1, 14, 18.

అన్నపద్యములో ఈ గతవైభవస్మరణమే ప్రవేశించినది. తెలంగాణము ఈనాటివీరభూమికాదని, అది అల్లనాడుగూడ శత్రుదుర్జయముగా నిలచినదని, గతచరిత్రలో తెలంగాణము నిర్వహించిన పౌరుషపాత్ర నీరీతిగా స్మరించుకొన్నాడు.

‘కాకతీయుల కంచుగంట మ్రోగిననాడు
 తురకరాజులకు తత్తరలుపుద్దె
 వీరరుద్రమదేవి విక్రమించిననాడు
 తెలుగుజెండాలు నర్తించె మింట
 కాపయ్యనాయకుం డేపునూపిననాడు
 పరరాజులకు గుండెపట్టుకొనియె.’¹

‘నాడునేడును తెలంగాణమోడలేదనుట కీ నిదర్శనములు చూపినాడు. రెండువందలయేండ్ల క్రింద తెలుగుపటములోని మూడవపాలును నిజామునవాబు కత్తిరించుకొన్నాడని, ‘నాడు తొలగించిన ఆంధ్రమహాపతాక క్రీసీదలు నాగుపాములయి నేటికి కాటిడె వాని వంశమున్’² అని దాశరథి తెలంగాణా విమోచనానంతరము గానముచేసిన పద్యములలోగూడ జాతీయోద్యమప్రభావమే తొంగిచూచుచున్నది. నేను ముందే తెలిపినట్లుగా దాశరథి ఈ జాతీయోద్యమభావావేశమునకు తోడుగా శ్రామికవర్గచైతన్యమునుగూడ మేళవించుకొని రచన సాగించినాడు. నిజామురాజు నుద్దేశించి ‘మా నిజాంరాజు జన్మజన్మాలబాబు’ అని మహోద్దేగముతో ఎలుగెత్తినాడు.

‘చరిత్రబొంగరంతిరిగి కిరీటాలునేలకొరిగి
 ధరాధిపులునశిస్తుంటే బరాయెనానవ్యాబా
 పరాక్రమంచూపేవా’³

అని ప్రస్తుతసమాజములో భూస్వామ్యవ్యవస్థ పతనమైనవిషయము నుద్ఘోషించినాడు. పచ్చిగడ్డి పరకునిశాతదారల నెదిరించినట్లుగా పేదవాడు రాచరికపుట్టుకచట్టమును చల్లగా దిక్కరించి నాడని చాటిసాడు. ‘తెలంగాణమ్మున గడ్డిపోచయును సందించెన్ కృపాణమ్ము’⁴ అని పీడితవర్గములో కలిగిన విప్లవచైతన్యమును ప్రకటించినాడు.

‘ప్రాణములోడ్డి ఘోరగహనాటవులకా బడగొట్టి మంచిమా
 గాణములకాసృజించి ఎముకల్ నుసిజేసి పోరాలుధున్ని బో
 పాణములకా నవాబునకు స్వర్ణమునింపినరైతుడే, తెలం
 గాణమురైతుడే; ముసలినక్కకు రాచరికమ్ముదక్కునే’⁵

1. 2. రుద్రవీణ : పుటలు 1, 14, 16. 3. అగ్నిధార : పుట 120.

4. రుద్రవీణ : పుట 12. 5. అగ్నిధార : పుట 8.

అన్నవద్యములో జమీందారీవిధానము కర్షకవర్గము నెట్లు పీడించుచున్నదో వివరించి, అన్నదీ క్రైస్తవులకు రైతునకే విజయమని హెచ్చించినాడు.

‘చుట్టాసముద్రంబొంగి
నట్టనడిగడ్డనుమ్రొంగి
అంతా ఏకంచేస్తుం
దంతా ఒకటౌతుంది’¹

అని ప్రాధానికమునకు వైపులను నువ్వెత్తుగా నెగయుచున్న ప్రజావిప్లవమును, వీడితజనచైతన్యమును వ్యంగ్యముగా వ్యక్తముచేసినాడు. చుట్టన్నసముద్రము ఈ విప్లవచైతన్యమునకు సంకేతము. నట్టనడిగడ్డ జమీందారీవ్యవస్థ శిథిలావశేషము. సముద్రతరంగములు నాలుకలను దాచి విజృంభించగా హిమాచలసూర్యగోళములే కూలిరాల్సివచ్చినట్లుగా, నడిగడ్డ ఆగుట కలలోనిమాట యని హెచ్చరించినాడు. ప్రాధానికమునకు వైపులను నలువైపులనేకాక, ప్రపంచములో మేల్కొన్న దేశములలోని ప్రగతిశక్తులనుగూడ దాశరథి వ్యంజింపజేసినాడు. ఈవిధముగా జాతీయోద్యమమును, శ్రామికవర్గ చైతన్యమును దృష్టిలో పెట్టుకొని తెలంగాణా విముక్తిగీతములు రచించిన వీరకవి దాశరథి. రుద్రవీణ ప్రకాశకులన్నట్లుగా ‘దాశరథియే తెలంగాణము, తెలంగాణమే దాశరథి.’ దాశరథితో పాటు తెలంగాణా విముక్తికైచెందిన గీతము లాలపించినవారిలో కాళోజీనారాయణరావు, పొట్లపల్లి రామారావు, ఆధ్వారి అయోధ్యరామకవి పేర్కొనదగినవారు.

ఆంధ్రరాష్ట్రోద్యమము :

రాయప్రోలుతో ప్రారంభమైన ఆంధ్రరాష్ట్రోద్యమము అభ్యుదయకవులను గూడ ఉద్రిక్తులను చేసినది. అయినను వీరి ఆంధ్రరాష్ట్రోద్యమకవిత వర్ణచైతన్యముదృష్ట్యా వ్రాసినదే. సోషలిస్టులందరూ, రెంటాల, దాశరథి మున్నగువారు రాష్ట్రగీతము లాలపించినవారిలో గణనీయులు. రాష్ట్ర ప్రాప్తి కొరకు పొట్టిశ్రీరాములుచేసిన ఉపవాసదీక్ష చరమదశలోనుండగా విజయవాడలోని అన్ని రాజకీయపక్షములు కలిసియిచ్చిన ‘హార్టల్’ పిలుపుచేత ప్రభావితమై సోషలిస్టులందరూ ‘శ్రీరామరక్ష’ యను సుదీర్ఘ గేయము రచించినారు.² రెంటాల వ్రాసిన ‘ప్రభుత్వంలేని నాలుగుగుంట’లను గేయము ఈ తెగకు చెందినదే.³ 1953 లో ఆంధ్రరాష్ట్ర మవతరింపుటతో అభ్యుదయకవులందరూ గేయములు రచించిరి. ‘సింధూరంవోలె తెలుగుసీమ నేడు వికసించిన’దని, ‘మందారంవోలె తెలుగుమాట నేడు వికసించిన’దని ఆనందభరితులై పాడుకొనిరి.⁴ ఆంధ్రరాష్ట్రమును శారదాపీఠమని, శాంతిసంకేతమని, అన్నపూర్ణహస్తమని, అక్షయకుంధమని ఉల్లేఖించిరి.⁵

‘నేదంలా గోదావరి ప్రవహిస్తుండేచెల్లి
వెన్నెలవలె కృష్ణవేణి విహరిస్తుండేచెల్లి’⁶

1. అగ్నివార : పుట 116. 2. కానక : పుట 85. 3. సర్వయాగం : పుట 82.

4. అంపాతం : పుట 88. 5. సర్వయాగం : పుట 55. 6. గాయాల : గేయాలు : ఆరుద్ర.

అని పరవశులై గానముచేసిరి. ఇంతటితోనే తృప్తులుకాక విశాలాంధ్రావతరణముకొరకు కలమును గళముగాచేసి యెలుగెత్తిచాటిరి. 'విశాలాంధ్ర' నుద్దేశించివ్రాసిన కవితాఖండికలలో దాశరథి రచించిన 'మహాండ్రోదయము' ప్రథమగణ్యమైనది. తెలంగాణా విముక్తికొర కెంతటి తీవ్రావేశముతో ఈకవి గానముచేసినాడో, విశాలాంధ్ర స్థాపనావశ్యకమునుగూర్చి అంతటి మహోద్వేగముతో పాడుకొన్నాడు. దాశరథి సువిశాలదృష్టి కిది చక్కని తార్కాణ. మహాండ్రోదయమును 'మూడుకోటుల నొక్కచేముడిదిగించు' సుందరరాగబంధముగా భావించుకొన్నాడు. తెలుగునే వెలుగుగా, వెలుగునే తెలుగుగా సంభావించుకొన్నాడు. శ్రీశ్రీ 'విషాదాంధ్ర' అను గేయములో 'శిశువుకు దక్కని నన్యలాగ ప్రవహిస్తున్నాయి గోదావరినీళ్లు' అను పంక్తులలో 'విశాలాంధ్ర' రాకపోవుటవలన ఆంధ్రులకు కలిగిన విషాదస్థితి నెత్తిచూపినాడు. ఎట్టకేలకు ముక్కటితెలుగులు కలగన్న విశాలాంధ్రమవతరించినది. అంతట

'విజయీభవ, విజయీభవ, విశాలాంధ్రజననీ
ప్రజలంతా సుఖాలతో బ్రతుకంతామననీ'¹

అని మంగళాశాసనము గావించినా రీ కవులు.

'పదవోయితెలుగువాదా
అదెసీతెలుగుమేదా
సంకెళ్ళులేనినేల
సంతోషచంద్రశాల'²

అని తెలుగువారి సముజ్జ్వలభవిష్వత్తును గానముచేసినారు.

ఇంతవరకు అభ్యుదయకవిత్వమునకు ప్రయోక్త, ప్రవక్తయైన శ్రీశ్రీని గురించి, ఆయన తెలుగుకవిత్వమున ప్రవేశపెట్టిన నూతనదృక్పథముగురించి వివరించితిని. అభ్యుదయకవితోద్వేద్యముమూలొని వివిధాంగములను విశదీకరించితిని. అభ్యుదయకవులుగూడ తిరుగుబాటుదారులేకావున వారి సంప్రదాయములను, నూతన ప్రయోగములను అతినవ్యకవులనుగురించి వ్రాయునప్పుడు వివరింతును. అభ్యుదయకవితోద్వేద్యముతో ఒకప్పుడు పెనవేసికొని, ఇంకొకప్పుడు విడిపోయి సరిక్రొత్తతెన్నులలో నందరించిన అధినా స్తవికత మున్నగు అతినవ్యకవితాధోరణులను రాసున్న ప్రకరణమున నివేదించుకొందును.

1. గాయాల : గేయాల : ఆంధ్ర : పుట 9

2. 'తెలుగుతల్లి' ; శ్రీశ్రీ : 'ఆంధ్రసాహిత్య సునర్వీణాసుం'లో ఉదాహృతము.

అష్టమ ప్రకరణము

అతినవ్యకవితా ధోరణులు

అతినవ్యకవితా ధోరణులు :

1940 ప్రాంతమున శ్రీశ్రీ, నారాయణబాబు, పతాభి ప్రభృతులు అతినవ్యకవితాధోరణులకు పునాదులువేసిరి. శిష్టా అతినవ్యకవులలో ఒకడైనను వస్తువులో ఇతడు వైచారివలె ప్రయోగవైచిత్ర్యము చూపలేదు. భావకవుల ప్రణయమునే క్రొత్తచందస్సులలో తొడుగుటకు ప్రయత్నించెను. శ్రీశ్రీప్రభృతులట్లుగాక పాశ్చాత్యకవులలో అతినవ్యులు జరిపిన ప్రయోగములన్నిటిని తెలుగున దిగుమతిచేయుటకు ప్రయత్నించిరి. ఇరువదవశతాబ్దిలో ప్రాచీనకవితారంగా మునను, ఇంగ్లీషుకవిత్వమునను వెలువడిన విచిత్రకవితాధోరణులను వీరాకళింపుకొన్నారు. ఇమేజిజము, సర్యయలిజము, రియలిజము, డాడాయిజము మున్నగు కవిత్వోద్యమముల స్వరూపమును పరిశీలించి వాని జాడలలో తమ కవితారథమును పరుగెత్తించినారు. వస్తువులోనే కాక భాషలో, చందస్సులో, భావవైఖరిలో వీరు నవ్యప్రయోగములుచేయుటకు ప్రయత్నించినారు. ఆ ప్రయత్నఫలితముగా తెలుగులో అధివాస్తవికత, అహంభావప్రకటనము, బీభత్సచిత్రణము, వస్తుభావవైచిత్రీ, ఆరాజకవాదము, నిరాశావాదము మున్నగు వింతవింతధోరణులు మొలకెత్తినవి. ఈ ధోరణులలో ఏదియు తెలుగుపొంతున పుట్టినదికాదు. భావకవిత్వమువలె, అభ్యుదయకవిత్వమువలె ఈ ధోరణులవేళ్ళు తెలుగునేలనంటిపట్టుకొన్నవికావు. ప్రాచీనకవులు, ఇంగ్లీషుకవులు జరిపిన వినూత్నప్రయోగములకు వీరు తెలుగుదుస్తులు మాత్రము తొడుగగలిగిరి, అందుకే ఇవి భావకవిత్వమువలె, అభ్యుదయకవిత్వమువలె తెలుగునాట ఖలముగా నిలువగలుగలేదు. ఇవి సంపాదించిన ప్రజాదరణయును అంతంతమాత్రమేనదే. శ్రీశ్రీప్రభృతులు ప్రయోగించిన అధివాస్తవికత మున్నగుధోరణులు సఫలముకాకున్నను, వారు చందస్సులో, భావవ్యక్తీకరణములో, శబ్దప్రయోగములో గొప్పమార్పులు తేగలిగిరి. తెలుగుకవిత్వ కపూర్వమైన వైవిధ్యమును ప్రసాదించగలిగిరి. ముఖ్యముగా వీరి కృషివలన వచనగేయమునకు చక్కని స్థానమేర్పడినది.

ఇంగ్లీషుభాషలో కాంప్నికోద్యమమునకు నిరసనగా ఇమేజిస్టులు, సింబాలిస్టులు, రియలిస్టులు చేసిన తిరుగుబాటునంటిదే వీరు చేసిరి. 'జార్జియన్ కవిత్వముతో మొగముమొత్తిన పాఠకులకు 'వేస్టర్లాండ్' ద్వారా ఇతియట్ చేసిన విద్యుత్-దిశిత్వ(Shock treatment)నే వీరు 'ఏడేలురాగాల దజన్', 'రుద్దిరజ్యోతి'వంటి గేయములద్వారా చేసిరి. అతినవ్యకవులకు గల ఆంగ్లభాషా పరిచయాధిక్యమే వారి హృదయములలో క్రొత్తగవాక్షములను తొరచినది. అట్లని తెలుగులోని భావకవుల కాంగ్లభాషాపరిచయము స్వల్పమని నా యభిప్రాయముకాదు. భావకవులలో ప్రథమాచార్యుడగు రాయప్రోలు వర్ధస్వరూపు దాదిరాలేదు. ద్వితీయదశకు చేరిన కృష్ణశాస్త్రిప్రభృతులు పెల్లీ, కిట్టు, బైరన్, బర్దుస్సంటి శాల్పినికవవులు, రచనలవలన కృష్ణముగా పరిచిరి. ఈ ఆంగ్లకవు

లందరు పందొమ్మిదవశతాబ్దికి చెందినవారు. ఇరువదవశతాబ్దికి చెందిన ఇంగ్లీషు, ఫ్రెంచికవుల వైపు భావకవులదృష్టి పోలేదు. అతినవ్యకవులైన శ్రీశ్రీ, నారాయణబాబు, పతాభి, ఆరుద్ర ప్రభృతులు కల్పనికకవులనేకాక ఇరువదవశతాబ్ది కవుల రచనలను కూలంకషముగా చదువుకొన్నారు. డి. యన్. ఇలియట్, ఎజ్రాపౌండ్, ఆడెన్, సి స్పెర్ట్, బార్క్లర్, కమింగ్స్ వంటి నవ్యకవుల రచనలను చదివి, వారుచేసిన ప్రయోగములచేత సమ్మోహితులైనారు. ఎజ్రాపౌండ్, ఇలియట్ వంటి ఇంగ్లీషుకవులచేతిలో వచనగేయము (Verse Libre) ఎన్నిఅంచులతో మెరసిపోయినదో వీరు గమనించినారు. డిలాన్ థామస్, గ్యాస్కాయిన్ వంటి అధివాస్తవికులగేయములు వీరిని ప్రోత్సహించినవి. ఫ్రెంచిసాహిత్యరంగమున సరియలిజమును ప్రవేశపెట్టిన ఆండ్రే బ్రెటన్ (Andre Breton), పౌల్ ఎల్వార్డ్ వంటి కవుల రచనలను చదివి వీరు మురిసిపోయినారు. 1924లో ప్రచురింపబడిన 'సరియలిస్టు మ్యానిఫెస్టో' ఆండ్రీబ్రెటన్ సరియలిజమును గుర్చివ్రాసిన వ్యాసములు, ఇంగ్లీషుసాహిత్యమున New Signatures ద్వారా విప్లవదర్శకమైతిని ఆడెన్ ప్రభృతుల గేయములు, ఛందఃక్షేత్రమున జెరాల్డ్ మేన్లీ హాప్కిన్స్ (Gerard Manley Hopkins) నాచిన Sprung-rhythm వంటి నూతన చృందోరీతులు, 'Stream of consciousness' (చైతన్యస్రవంతి) రచనలో ప్రవేశపెట్టిన జేమ్సు వాయిస్ 'యలిసిస్' వంటి నవలలు, సాలవోర్ డాలి (Salvador Dali), మాక్స్ ఎర్నెస్ట్ (Max Ernst), పికాసో వంటి అధివాస్తవిక క్యూబిస్టుచిత్రకారుల చిత్రములు, మానే వంటి అధివాస్తవిక ఛాయాచిత్రకారులచిత్రములు ఈ కవుల ఆలోచనలమంతకవాటములను తెరచినవి. ఈ ప్రభావములన్నియు సమష్టిగా వీరి అతినవ్య దోరణులకు కారణభూతమైనను ప్రధానముగా ప్రాయిడ్ మనో విశ్లేషణశాస్త్రము (Psycho-analysis), ఇలియట్ నగరశీవనచిత్రణవిధానము, ఆడెన్, హాప్కిన్ వంటి కవుల చమత్కార మయమైన ఛందోరీతులు, కమింగ్స్ వంటి కవుల శబ్దగతవాక్యగతవైచిత్ర్య, శ్రీశ్రీ, నారాయణ బాబు, ఆరుద్ర, పతాభి ప్రభృతుల అతినవ్యకవిత్వాదోరణులకు ఉజ్జీవముకలిగించినవి. ఇంకొక చిత్రమేమనగా ఈ కవులలో ఏ ఒక్కరైనను ఒక ప్రత్యేక దోరణికి ఆంకితమైపోయినవారు కారు. నవ్యతాపీఠితో పరపకులైపోయి ప్రతినవ్యదోరణి వెంటబడి దానిని తెలుగులో ప్రయోగించుటకు వ్రయత్నించిరి. అందువలన నారాయణబాబువైగాని, శ్రీశ్రీవైగాని (అతినవ్యకవిత్వాదోరణులవిషయమున), ఆరుద్రవైగాని ఎవరి ప్రభావమున్నదో, వీరెతెగకు చెందెడువారో చెప్పట

1. 'అభ్యాసాంతం' అను గేయములో కుక్కిరిసిపోతూ ప్రతి అవధానపురోజులు, భావకవిత్వపుడినములు గతించినవని, సాహిత్యమున క్రొత్తకవిత్వరీతులు ప్రవేశించినవని తెలుపుచు ఇట్లు వ్రాసెను.

“యాబోటూ, టార్సెటో
 బాంబుదెబ్బ, టార్సెటో
 దాబీబొమ్మూ మాన్ లెబొమ్మూ
 వొచ్చేయొచ్చేయొచ్చాయి.”

(భారతి 1941 జనవరి)

'యాబోటూ'. టార్సెటో అనగా 'జలాంతర్గామి' వాగము. టార్సెటో అనగా నుడిగారి.

సాధ్యముకాదు.¹ నారాయణబాబునే తీసికొందము. ఇతడు వ్రాసిన 'గడ్డిపరక', 'నేళమాత' మున్నగుగేయముల ధ్యేయముపై మార్క్సిజము ప్రభావమున్నది, పస్తుచిత్రణలో ఇమేజిజము, సింబాలిజము ప్రభావమున్నది. చందస్సులో ఇలియట్ ప్రభృతుల ప్రభావమున్నది. అట్లే ఆరుద్ర 'త్వమేవాహం'ను తీసికొందము. ఇది 'తెలంగాణా'లో జరిగిన విప్లవోద్యమము కేంద్రబిందువుగా గల కావ్యసంపుటి. దీనిలో వర్గసంఘర్షణసిద్ధాంతము ప్రతిపాదితమైనందున ఇది అభ్యుదయ కవిత్వమగును. కాని వ్యక్తికరణమున ఈ కావ్య మభ్యుదయకవిత్వధోరణిలో పయనించలేదు. గడియారము, చిన్నముల్లు, పెద్దముల్లు మున్నగు సంకేతములను తీసికొని కాలమునుగూర్చి, సమాజమును గూర్చి కవి వ్యాఖ్యానించినందున కొంతవర కీ కావ్యము సింబాలిస్టుధోరణికి సంబంధించినదేమో యనుభ్రాంతి కలుగుచున్నది. ఈ కావ్యములోనే నగరజీవితమును, మధ్యతరగతి ప్రజల బ్రతుకుకెన్నులను చిత్రించుటవలన ఇలియట్ ప్రభావమున్నట్లు స్పష్టమగుచున్నది. అందుకే నేను అతినవ్యకవిత్వరీతులను 'వాదములు' (Isms) అనుటకు బదులుగా 'ధోరణులు' (Trends) అని మాత్రమే పేర్కొంటిని.

అదివా స్తవికతావాదముయొక్క ఉత్పత్తివికాసముల గూర్చి యింతవరకే గత ప్రకరణమున వివరించియుంటిని. ప్రస్తుతము దాని మూలతత్వమును సంగ్రహించి, తెలుగుకవిత్వములో దానికి లక్ష్యప్రాయములైన రచనలగూర్చి ప్రస్తావించును.

ఫ్రాయిడ్ అను మనస్తత్వశాస్త్రవేత్త ప్రతిపాదించిన మనోవిశ్లేషణసిద్ధాంతము కళారంగమున సర్వీయలిజమునకు దారితీసినది. మానవుని మనస్సులో మూడుఅరలున్నవి. ఒకటి Conscious (వ్యక్తము); రెండవది Sub-conscious (వ్యక్తావ్యక్తము); మూడవది Un-conscious (అవ్యక్తము). మనస్సులోని యీ మూడుభాగములనుగూర్చి ఫ్రాయిడ్ చేసిన పరిశోధనల ఫలితమే మనోవిశ్లేషణసిద్ధాంతముగా రూపుదిద్దుకొన్నది ఈ సిద్ధాంతము మానవుని తీరని కాంక్షలకు, అజ్ఞానినభయములకు, దమితానుభూతులకు నూత్నవ్యాఖ్యానముచేసి సరిక్రొత్త అర్థము నందించగలిగినది. మానవునిలోని 'అవ్యక్తము' అనేకానుభూతులకు కూడలి. పూర్వ సంవేదనలనేకములు ఈ అవ్యక్త'దళలో నిగూఢముగా నుండును. తీరనికోరికలు, తీరుతీరుల ఊహలు, మానవుని వ్యక్తావస్థలో నుప్రభుజంగములవలె అవ్యక్తముగా పడియుండును. స్వప్నములో ఇవి 'అవ్యక్త'దళనుండి పడగలువిప్పకొని పైకివచ్చునని ఫ్రాయిడ్ నిర్ణయించెను. ఈవిధముగా స్వప్నదృశ్యములకు సరిక్రొత్త వ్యాఖ్యానముచేసినా డీ తత్త్వవేత్త. మానవుడు

1. 'It is dangerous to speak of movements in literature. Inspiration blows with too wild a breath for its motion to be measured, and the poet's personality defeats our efforts to claim him for this or that party or to explain him as an example of a rule'.

వ్యక్తిత్వంలో సున్నపుడు అతని వ్యక్తిత్వము సంపూర్ణముగా గోచరించదని, కృత్రిమత్వమునకు లోనై అతడు మహాహినిలో తేలియాడు మంచుగడ్డ (iceberg) వలె కొంచెమే పైకి కనిపించు చున్నాడని, మరుగుపడిన మిగిలినభాగమును పరిశీలించి దానిని పైకెత్తునప్పుడే అతని సంపూర్ణ వ్యక్తిత్వము సమస్తాంచలములతో గోచరమగునని ప్రాయిడ్ వివరించెను. ప్రాయిడ్ ప్రతిపాదించిన ఈ సిద్ధాంతము నాధారముగా జేసికొని అధివాస్తవికులు కళారంగమున క్రొత్తబాటలువేసిరి. మానవుడు సంఘటింపి. కావున అతడు సాంఘికనిబంధనలకులోనై కొన్ని అనుభూతులనుమాత్రమే జల్లెడపట్టి ప్రకటించగలుగుచున్నాడు. మిగిలినవానిని అజగద్రొక్కుచున్నాడు. ఆవిధముగా అజగద్రొక్కుజిన కోరికలు, ఊహలు, అవ్యక్తములో తలదాచుకొనును. కృత్రిమతావాసనలేని వని. వానిని యధాతథముగా హేతుకర్తరీప్రయోగములేకుండ బహిర్గతమొనర్చుటయే సమంజసమని అధివాస్తవికులవతము. దీనినే వారు 'Free Association' (స్వచ్ఛందానుబోధ) అనిరి. అవ్యక్తములో అజలబడినఊహలు, కోరికలు, మానవుడు వ్యక్తావ్యక్తదశలో సున్నపుడే వెలి కుటుకుటకు వీలుండును. ఈ వ్యక్తావ్యక్తదశలోనుండి జీవితమును వీక్షించినప్పుడు, ఇంతకాలము గోచరముకాని క్రొత్తవిషయములనేకము బయల్పడునని వీరు భావించిరి.¹ ఎప్పు ఎప్పుడవ్యక్తములోని ఊహలకు, స్వప్నదృశ్యములకు, హేతుబంధములను త్రెంచుకొన్న స్వచ్ఛందవాంఛలకు ప్రాధాన్యముకలిగినదో, అప్పుడే సమాజము నిర్ణయించిన నీతిసూత్రములు, నిబంధనలు వీరిదృష్టికి అర్థరహితములుగా కనిపించినవి.² సమాజము వీరికి 'ఓహర్దము' నుండి కనిపించు ప్రకృతివలె అగుపించినది. సమాజములోని సుందరపార్శ్వముకన్న జుగుప్సావహ పార్శ్వమే ప్రధానముగా భాసించినది. వైచిత్ర్యమే వీరికి సర్వత్రగోచరించినది. అధిశేషము, అపహేళన వీరి ఆయుధములైనవి. చమత్కారమే వీరి జెండాయైనది. వీరు ప్రకటించిన భావన ఉన్మాదమునకు, ఉన్మోదమునకు మధ్య ఊగిసలాడినది. మానవుని కోరికలన్నిటికి 'Libido' (కామవాంఛ) మూలమున్న ప్రాయిడ్ 'సెక్సు' సిద్ధాంతము వీరికి చవులారించినది. దానితో 'అవ్యక్తము'లో పడగలు ముడుచుకొని పడుకొనియున్న కామవాంఛలను బహిరంగముగా, బహు తీవ్రముగా చిత్రించవచ్చునన్నవిశ్వాసము వీరిలో ప్రబలింది. పతాభి 'ఫిడెలురాగాలడజన్'లో ఈ 'సెక్సు' సిద్ధాంతప్రోద్బలమే ఉద్వేలముగా కనిపించుచున్నది. నారాయణబాబు గేయములలో

1. 'జీవితమొక అనుపత్రి, వ్యక్తావ్యక్తంఅనే గవాక్షంలోంచి వీక్షిస్తే మనోజగత్తులోని పచ్చికబయళ్ళు, వృక్షద్వాయలు, సెంయేళ్ళగూనము, ఇంతామీదికి సముద్రపు కెరటాలవోడ-అంటే అవ్యక్తం వినిపించి కనిపిస్తాయి'. —నారాయణబాబు: 'సంపూర్ణకళా ప్రాసిన 'ప్రవర' నుండి.
2. 'Pure psychic automatism, by which it is intended to express, verbally, in writing, or by other means, the real process of thought. Thought's dictation, in the absence of all control exercised by the reason and outside all aesthetic or moral preoccupation.'

—The Trend of Modern poetry: 'by G. Bullough. Page 214.

(అండ్రియెట్ ప్రాసిన 'The Magnetic fields' అను సంపుటినుండి బుల్లో ఉదాహరించెను.)

'స్వచ్ఛందానుబోధ' గట్టుత్రెంచుకొని ప్రవహించినది. బీభత్సమే ప్రధానరసముగా పరిణమించినది. కార్యకారణసంబంధమునకు తిలోదకములిచ్చుటయు, వస్త్రైక్యమును సన్యసించుటయు, వాక్యముల పరస్పరసంబంధమును పరిత్యజించుటయు సంభవించినది. ఉద్రేకానుభవములకు, స్వచ్ఛందమనఃప్రవృత్తులకు, అసంపూర్ణకాంక్షలకు రచనలో అగ్రతాంబూలము లభించినది. తెలుగులో దీని ననుసరించినకవు లిరువురు మూవురే. వారును చక్కని కవిత్వోక్తిగల వారైనందున, అధివాస్తవికరీతితోపాటు ఇమేజిజము మున్నగుదోరణులను కలగలిపి వ్రాసినందున వారి రచనలు కొంతకాలము నిలబడగలిగినవి. నారాయణబాబు స్వయముగా అధివాస్తవిక కవిత్వరీతిగూర్చి చెప్పిన వాక్యములను ఆయనయే తు.చ. తప్పకుండ అనుసరించినచో, ఆతని రచన లింతపరకు నిలచెడివికావు.¹ 'ఈ జగత్తుతో మాకు పనిలేదు' అన్నవాదము గాలిలోని యీతవంటిది. మానవుని అనుభూతులన్నియు భౌతికజగత్తు వలన కలిగినవే. అవ్యక్తములోని అనుభూతులను ఆట్టివేకదా. కావున జగత్తుతో సంబంధములేని అనుభూతు లెటనుండివచ్చును? పైగా వీరు బుద్ధియాజమాన్యమునొల్లని 'స్వచ్ఛందానుబోధ' ను కోరుటగూడ అర్థరహితమైనదే. వీరు ఒక సంకెలనుకాదని కాలదన్ని మరియొకసంకెలను వేసికొనుచున్నారు. అధివాస్తవికుల మతమున అనుభూతికి 'అవ్యక్తము' పాదు. అనగా వీరి భావనలపై, కోరికలపై 'వ్యక్తము' నకు బదులుగా 'అవ్యక్తము' పెత్తనమువహించుచున్నదన్నమాట. కావున ఏబంధములేని 'స్వచ్ఛందానుబోధ' యన్నది అసంభవమైనవిషయము. అందుకే 'కళకళకొరకే' యన్న ఆభ్యుదయనిరోధక సిద్ధాంతము దీనికి ప్రోద్బలకమని ఇది యొకవిధముగా ఆరాజకమేయని క్రిస్టోఫర్ కాడ్గెల్ అధివాస్తవికమతమును ఖండించినాడు. ఏదియెట్లున్నను తెలుగుకవిత్వమున జరిగిన అతినవ్య ప్రయోగములలో ఇదికూడ ఒక చైనందున దీనికి లక్ష్యప్రాయములగు గేయములను పరిశీలించము.

తెలుగులో అధివాస్తవికగేయములను వ్రాసినవారిలో శ్రీశ్రీ నారాయణబాబులే పేర్కొనదగినవారు. వీరిరువురిలోను శ్రీశ్రీ వ్రాసినవానిలో రెండుమూడు మాత్రమే చెప్పుకొనదగినవి. వానిలో ఒకటి 'అభిసారికి కడసారి' అన్న గేయము. అధివాస్తవికతను లక్ష్యరూపమునగాక లక్షణరూపమున ఎక్కువగా ప్రచారముచేసిన కవి శ్రీశ్రీ. అధివాస్తవికకవిత్వసూత్రములను దృష్టిలో పెట్టుకొని ఇతడు 'రుబాయత్, కొంచెకోణాలు, విదూషకుని ఆత్మహత్య' అను మూడుగేయములను ప్రకటించినాడు.¹ ఈ గేయములలో 'చందోబందోబస్తులన్ని' 'త్రెంచివేయుట, 'అర్థాన్ని అధ్యాన్న ప్రఅధవిలో' వదలుట, 'గద్యాన్ని పద్యానికి' పెళ్ళిచేయుట, 'హాష్, హాష్' అనికేకలు

1. 'యథార్థాన్ని గుర్తించము. కలలమాకు యథార్థాలు. ఈ జగత్తుతో మాకు పనిలేదు. మాది స్వప్న జగత్తు. సంపన్నులు, భాషాసంపన్నులు మాకువిరోధులు. కావ్యలక్షణాలే అవలక్షణాలు. అందరంకవులమే. వ్యక్తాన్ని వదలివెడతాము. వ్యక్తావ్యక్తంలో ఈతకొడతాము. ఏదో విధమైనకత్తి మమ్మల్ని పూనుతుంది. అదేదో రాయిస్తుంది. అర్థమనర్థం. అదేది రాయిస్తే అదేకవిత్వం. బా అధివాస్తవికుల మతం.' — సంపన్నులు : 'ప్రవచ' నుండి.

1. ప్రతిభ : గిడుగురాజుమూర్తి స్మారకసంచిక : నాల్గవసంపుటి.

వేయుట, 'న...న...న...న...న'...న త్రిమాటలు గూడ' తమ వ్రాతలలో నుండవచ్చుననుట శ్రీశ్రీ ప్రతిపాదించిన ప్రధానసూత్రములు, 'కొండెకోణాలు' చివరలో సరియలిజమనగా ఇట్లుండునని చెప్పబడినది.

'జీబ్రాకి, Algebra చిహ్నాల
 లాంకోటూ, పాంకోళ్ళూతొడిగి
 సాహిత్యపైరోహిత్యంయిస్తే
 వెరికాదు, Sur-realismరా సోదరా.'

ఇందులో జీబ్రావేరు, ఆల్జీబ్రావేరు. ఈ రెంటికి శబ్దసామ్యము మాత్రమే కలదు. 'జీబ్రా'కు ఆల్జీబ్రాచిహ్నాలంకోటు (లాంగుకోటు) తొడుగుటకూడ అర్థములేనిది. దానిని తొడుగుటకు, సాహిత్యపైరోహిత్యముచేయుటకు సంబంధములేదు. కావున అసంబద్ధత, అనర్థకత, శబ్దవమ త్కారము సరియలిజము లక్షణములని శ్రీశ్రీ చెప్పదలచుకొన్నాడు. ఈ పాదములకు పైన ఇట్లున్నది.

'పులికి పిలకలేదనడం
 చలికి తెలుగురాదనడం
 శ్రీనివాసరావు వ్రాస్తున్నది
 'మానిషాదగీతం'లోవున్నది.'

పులికి పిలకలేదనియనుట, చలికి తెలుగురాదని యన్నట్లేయని పై పంక్తులలోని భావము. చలికి తెలుగురాదు కావున పులికి పిలకలేదని తేలినది. ఇంతకు 'పులికి' అనగానే 'పిలక' స్ఫురింపుట, 'చలికి' అనగానే 'తెలుగు' స్ఫురింపుట దీని వెనుకనున్న విశేషములు. ఈ స్ఫురణకు కారణము ఆ శబ్దముల సాదాభ్యుపే. క్రింది రెండుపాదములలో ఒకదానికొకటి సంబంధము లేకపోవుటయే విశేషము. 'శ్రీనివాసరావు వ్రాస్తున్నది' 'మానిషాదగీతములో' ఉన్నది అనగా వాల్మీకిలో ఉన్నదని అర్థముచేసికొనగూడదు. 'శ్రీనివాసరావు'నకు తూకములో 'మానిషాదగీతం'వచ్చిచేరినది. అంతే. అంతకుమించిన అర్థమున్నదని ప్రయత్నించగూడదు.¹ ఇంకొకరచనలో శ్రీశ్రీ ఆది వాస్తవికరోరణికి నిదర్శనముగా

'5, 8, 2, ఆము క్రమాల్యద
 అటవెంది ద్విపదక త్రగారు'

అని ప్రకడించినాడు. 5, 8, 2కు ఆము క్రమాల్యద కేమియు సంబంధములేదు. బహుశః సామాన్యముగా కొరుకుడువదని ప్రౌఢప్రబంధముకావున ఆము క్రమాల్యదను హేళనచేయుటకు

1. 'మానిషాద' శ్లోకము కరుణమునకు ప్రతీకయని, శ్రీనివాసరావు కవిత్వలో ఆ రసస్ఫుర్త్యున్నదని సమన్వయించువారును తేకపోలేదు.

ఆ అంతెలు వాడినాడేమో ? 'అటవెంది ద్విపదక త్రగారు' అన్నదానిలో ఆ రెండు పద్యములకు గల సాన్నిహిత్యమును, లలితహాస్యరీతిలో చెప్పుచున్నాడేమో ? ఇంకొక గేయములో

'తురాయికంటె ఆ
కురాయికంటె, హిమాం
శురాయి గొప్పవాడు'

అన్నాడు. ఇందులో మూడు 'రాళ్ళు' ప్రయోగింపబడుట; అవి మూడునురాళ్ళు కాకపోవుట చమత్కారము. 'హిమాంశురాయి' (య్) ఒకవ్యక్తి. 'తురాయి' కిరీటమున తురుమబడునది. ఆకురాయి సరేసరి. వీనిలో 'తురాయి'కి మరియు 'ఆకురాయి'కి 'హిమాంశురాయి'తో గల సంబంధమేమి ? హిమాంశురాయ్ రాచరీపి తొణికిసలాడు పాత్రలను ధరించుటలో ప్రసిద్ధుడైన నటుడు. ఇతని బుద్ధి ఆకురాయివలె చురుకైనదని (Sharp as a file), ఇతని వ్యక్తిత్వము తురాయివలె రాజవైభవ ద్యోతకమని కవియభిప్రాయమేమో ? ఏమైనను దీనిలో శబ్దచమత్కారమే ముఖ్యగుణము.

శ్రీశ్రీ వ్రాసిన యీ గేయములనుబట్టి హాస్యము, శబ్దచమత్కారము, అర్థముల అసంబద్ధత, విశృంఖలపదప్రయోగము అధివాస్తవికకవిత్వలక్షణములని తేలును. వీనితోపాటు జుగుప్సా ప్రేయత్నము, కామోద్రేక ప్రకటనము, తీవ్రభావప్రదర్శనమును ముఖ్యమైన లక్షణములున్నవి. అవి శ్రీశ్రీ 'అభిసారికి కడసారి'లో, నారాయణబాబు 'లెండోయి ఋషులు', 'మౌనశంఖం', 'భావం', 'చిన్నా', 'నీవెవరే', 'గేదిపెయ్యి'వంటి గేయములలో స్ఫుటముగా గోచరించును. వానిని సంగ్రహముగా పొందుపరుతును.

శ్రీశ్రీ వ్రాసిన 'అభిసారికి కడసారి' అనుగేయ మిది.

'అకాశంమీద రాకాసికోర
ఏడకయ్యోపోతావు
కోరచుట్టూ నెత్తుటిచుక్కలు
ఏడకయ్యోపోతావు
కనుమలోనిది...కొ...కొ...కొ...కొలిమి
వెళ్ళకయ్యో చెడతావు
నీడచూడకు నీకేహాని
సంకేతం నీశ్మశానం
వింతై నది విహంగం
ఏడకయ్యో పోతావు
చూపులలోనివి సూడుట
ఎందుకయ్యోపోతావు.

“పడుచుదనానికి జడుపులేదు
 సంకేతం నాసరస్సు”
 వెళ్ళకువెళ్ళకు చస్తావు
 నాచునిండిన కోనేరు.
 ఏమిటి దంతపుచర్మంమీద
 ఎర్రనిపచ్చనిదేదోమచ్చ
 లోతులోయలో భూతాలు
 కొలిమినిప్పులో గుర్రాలు
 నూదికికండ్లో సోపానం
 కాళ్ళకు కళ్ళుసంకెళ్ళు
 సంకేతం నీసాల్యర్నాఁ
 జలపాతంలో జంఝూటి.’¹

దీనిలోని వస్తువు సిఫ్టిన్ కు (సుఖవ్యాధికి) సంబంధించినది. ఒకానొక అభిసారి సుఖవ్యాధి పీడిత యైన శ్రీదగ్గరకు కామత్వప్తికై వెళ్ళబోగా వలదని వారించుట దీనిలోని వస్తువు. ఈ ఎస్తువును వ్యక్తీకరించుపదజాలము, రీతి దీనిని అధివాస్తవికకవిత్వముగా మార్చినవి. ‘ఆకాశంమీద రాకాసికోర, కోరచుట్టా నెత్తుదీచుక్కలు’, ‘కనుమలోనిది కొలిమి’, ‘సంకేతం నీ శ్మశానం’, ‘సంకేతం...నాచునిండిన కోనేరు’, ‘దంతపుచర్మంమీద, ఎర్రని పచ్చనిదేదోమచ్చ’, ‘లోతు లోయలో భూతాలు’ మొదలైన ప్రయోగములన్నియు, ఆశ్రీ రహస్యాంగము నుద్దేశించి వ్రాసినవే. వ్రాయుటలో కవి జుగుప్సావహమైన పదజాలమును, ప్రతీకలను ఉపయోగించినాడు. కొలిమి, నాచునిండిన సరస్సువంటివి ఇట్టివే. వస్తువు జుగుప్సావహమైనది; మైగా కామోద్రేకమునకు సంబంధించినది. పదములు వికారమును కలిగించినవి. వ్యక్తీకరణము స్పష్టతకు దూరముగా నుండుట, భావము పొగమంచువెనుకగల పదార్థమువలె అగమ్యముగా నుండుట, ‘కొ...కొ... కొలిమి’వంటి నత్తిమాటలుండుట దీనిలోనున్న అధివాస్తవికలక్షణములు. తమకు పూర్వము

1. ప్రతిభ: 1940 ఆర్త నందిక.

శృంగా రరస మేల్పడితోనుండగా దానిని గద్దెదింపి బీభత్సమును ప్రతిష్ఠింపదలచుకొన్నారు వీరు. ఆ ప్రయత్న మీ గేయమున రుజువైనది.¹

ఇక నారాయణబాబు గేయములలో కొన్నిటిని పరిశీలించిచూపుదును.

‘చిన్నా’ అనుగేయమునకు ముందు నారాయణబాబు ఈవిధముగా వ్రాసికొనెను.

‘వ్యక్తంచేరుకుందామని, చైతన్యస్రవంతినీది, వ్యక్తంకంటబడకుండ, వ్యక్తావ్యక్తంలో తలదాచుకుంటున్న తలపుల చెప్పేందుకే యిందులో చేసిన ప్రయత్నం.’

ఈ గేయములోని కొన్ని భాగము లివి.

‘మన్ను తింటున్న చిన్న :
 మీనాన్న నీన్నుకొడితె
 ఏమిటి అల్లాచూస్తావు :
 నీ చూపులు ?
 నాగమయ్య గొంతుకుతడిపే
 చవతినాడు చిమ్మిలితినావ !

 మన్ను తింటె పాండురోగ
 మొస్తుందంటాం ఏం
 ఏమంటాయి నీచూపులు ?

1. David Gascoyne వ్రాసిన ‘And the Seventh Dream is the Dream of Isis’ అను గేయములోని క్రింది పంక్తులు సర్రియలిస్టుల భయానకవీరత్వచిత్రణకు చక్కని ఉదాహరణములు.

‘There is an explosion of geraniums in the ballroom of the hotel.

There is an extremely unpleasant odour of decaying meat

arising from the depetalled flower growing out of the ear

her arms like pieces of sand paper

Or wings of Leprous birds in taxis

and when she sings her hair stands on end

and lights itself with a million little lamps like glow worms

you must always write the last two letters of her christian name

Upside down with a blue pencil’.

—New verse : Pub : 1938 oct.

ఈ గేయములో విభిన్నభావచిత్రముల సమ్మేళనముతో, వీరత్వచిత్రణతో పాతకుని చరితునిజేయ ప్రయత్నము కలదు.

పూర్వంమీ పెరడు
 యినువగని యిప్పటికి
 మందిలోన యినుముందని
 పాండురోగానికె మందని :
 చిన్నా !
 సీచూపులు వేదాలు
 నీవే బ్రహ్మపదార్థానివి.'¹

ఇందులో మన్నుతిను కుర్రవానికి 'చవితినాటి చిమ్మిలి'కి సంబంధములేదు. అట్టే కుర్రవానిచూపు లలో అంతటి అర్థమున్నదని అనుకొనుటగూడ వ్యక్తావ్యక్తమునకు సంబంధించినగుణమే. మట్టిలో ఇనుముండుటవలన అది పాండురోగమునకు మందనుట, మట్టితినుటవలన పాండురోగము వచ్చు ననుట పరస్పరసంబంధములుకావు. కవి స్వయముగా చెప్పకొన్నట్లు అది వ్యక్తావ్యక్తభావఫలం నముగల గేయము. నారాయణబాబు వ్రాసిన 'గేదిపెయ్యి'లో కవి తనకు 'గేదిపెయ్యి'కి గల సామ్యవైషమ్యములను వితర్కించుకొనును. మేడమీద తాను. మేడక్రింద అది. ఇది వ్యక్తములో. అవ్యక్తములో 'నీతోనే'నని యనును. 'వ్యక్తంలో నీనోటిని గడ్డిపరక వ్యక్తావ్యక్తంలో నాభావం' అని యనును. అనగా ఈ రెండు ఒక దేయని అర్థము. అది గడ్డిమేయుచున్నది; తానో భావము లను చర్మణమొనర్చుచున్నాడు. దానిరవము సజీవముట. తన గీతములు నిర్జీవములట. చివరికి 'నీ సజీవ "ంభా" రవమునకె చెవులు మూసుకొని నా నిర్జీవపు గీతాలను వినేండుకు సభచేసిన లోకం సెబాస్' అని సమాజముపై 'విసు'రున్నది. 'నీవెవరె' అను గేయములో 'అర్థరాత్రి'ని వర్ణించుచు 'ఆర మగ తడిమి నా తెలియని తాండ్రపాపారాయడు తమస్సు' అనెను. తమస్సునకు తాండ్ర పాపరాయనికి ఏమాత్రము సంబంధములేదు. తమస్సును వర్ణించదలచుకొనగా, దానితో యతికి సరిపోవు 'తాండ్రపాపరాయడు' పదము కవి వ్యక్తావ్యక్తమనఃస్థితిలో స్ఫురించినది. దానినే చటుక్కున ప్రయోగించినాడు. 'కపి' అనుగేయములో అందరు సుందరముగా దర్శించు చుక్కలను ఇతడు జుగుప్సావహములుగా చిత్రించినాడు. ఆ వర్ణన యిది.

'నల్లని త్రాచుకోరలు
 తెల్లని మనూచికుండలు
 గగనమ్మున చుక్కలు
 ఒళ్ళుతెలియని పుళ్ళుబాదతో
 వెక్కి-వెక్కిరోదించినది చుక్కలఆకాళం.'

1. ఈ గేయము కవిగారి త్రాత్రవతినుండి సేకరింపబడింది.

ప్రకృతిలో సౌందర్యమునేకాక దారుణబీభత్సగుణమునుదర్శించుట ఆధివాస్తవికులలక్షణములలో నొకటి. చుక్కలను మల్లెలుగా, ఆకాశమును నీలిపందిరిగా చిత్రించిన భావకవులకు విభిన్నముగా చేసిన వర్ణనమిది. నారాయణబాబుగారి గేయములన్నిటిలో ఆధివాస్తవికవితాగుణములన్నియు సమగ్రముగాగల గేయము 'మానశంఖం'.¹ ఈ గేయము 1940 ప్రాంతములోనే రచింపబడినదట. ఈ కాలములోనే శ్రీశ్రీ 'ఆధివాస్తవికుల ప్రవేశము' అనుశీర్షికతో 'రాసభమా వికారములు రాల్చుకు' వంటి సుష్టిములు రచించినాడు.² నారాయణబాబు 'మానశంఖం'లో తాను, శ్రీశ్రీ ఆధివాస్తవిక రంగమున ప్రవేశించినప్పటి మనఃస్థితిని వ్యంగ్యముగా వివరించినాడు. వ్యక్తావ్యక్తస్థితిలో ఇరువురు దేవలోకమువంటి లోకమున తెగిరిపోదురు. ఆక్కడ దేవేంద్రుడు, శచి దయనీయస్థితిలో కనిపింతురు. ఇతలో గండభేరుండపక్షి వచ్చి 'శ్రీశ్రీని ముక్కుతో అంకించుకొని' గరుడలోకములోనికి ఎగిరిపోవును. అంతలో రజతాచలము కన్నడును. ఆక్కడ నగ్నముగా నిల్చుండి పూలుకోయ పార్వతి కన్నడును. పార్వతీదర్శనముతో నారాయణబాబు 'బట్ట అంటుకో'నును. దగ్గరగా ఒక 'మానశంఖం' కన్నడగా దానిని స్పృశించినంతనే నారాయణబాబు 'ఎముకల మూలుగులో చంద్రోదయమై', అతని 'గుండెఅంతా హంసయై' 'సోహం' అని ఆరచినది. ఇది ప్రధానవస్తువు. కాని గేయము చదువుచున్నప్పుడు అనేకములైన అసంబద్ధవిషయము లెదురగును. ఈ గేయములోని మొదటి పంక్తులివి.

'కాడ్లీవరాయిల్లో' 'డి' విటమినుంటుంది
కోడిగుడ్డు రాతుపుష్టి
కాకాతువ్యతెలుపు; కోయిలనలుపు.'

'కాడ్లీవరాయిల్లో' (ఇంగ్లీషు శబ్దములో) 'డి' యున్నది ('డి' విటమినున్నది). 'కోడిగుడ్డు రాతుపుష్టి' ఇవి సహజగుణములే. 'కాకాతువ్య' యన్నది శబ్దవమత్కారము ఇంగ్లీషులో 'Cacatoo' అనుపదమున కిది తెలుగువికృతి. Cacatoo అనగా తెల్లరామచిలుక. దీనిలో ఇంతకుమించిన విశేషములేదు. గాలి కవని నీ వెవరని ప్రశ్నించును. కవి యిట్లు చెప్పును.

'తాగించనిపోయిన ఒకవుండాకోరుని
డాక్టరు శవపరిక్షచేసినప్పుడు
అతనికడుపులో అరగకుండా
పైకిఒలికిన సారాచుక్కను.'

సత్యలోకము దేనిని చెప్పుటకు వెనుదీయునో, ఆ విషయమును దారుణముగా చెప్పుటకు ఈ చరణములో కవి ప్రయత్నించినాడు. తర్వాత ఇట్లు వ్రాసెను. 'ఇంతకూ ఎవరైతేనేం? రుక్మిణి

1. శబ్దాన (ఆధునికకవితాసంకలనం): పుట 89.

2. ఈ రెండు విషయములు నాతో అర్థర దెప్పియున్నాడు.

కళ్యాణ తపస్సులో కుటుంబచింతనలో కలిశాం నీపూ నేనూ.' రుక్మిణీకళ్యాణతపస్సు, కుటుంబ చింతన ఒకదానికొకటి పొసగని విషయములు. 'రుక్మిణీ కళ్యాణ తపస్సులో' అన్నమాటలో జలసూత్రం రుక్మిణీనాథశాస్త్రి, 'కుటుంబచింతనలో' అన్నదానిలో కొడవటిగంటి కుటుంబరావు నూచింపబడిరి. ఈ యిరువురు ఆతనివ్యక్తులపై సానుకూతిగల రచయితలు. తర్వాత శ్రీశ్రీ నారాయణబాబు లిరువురు వీధిలోనికి ప్రవేశించురు. వారికప్పుడు కనిపించినవి.

‘కాశ్మీరసరస్సులలో పడవల్లాగు
కాలప్రవాహంలో కలరాశవాలుకొన్ని.’

కాలప్రవాహములోని కలరాశవాలను కాశ్మీరసరస్సులలోని పడవలతో పోల్చి, కవి లోకుల దృష్టిలో ఆందమైన వస్తువులను హేళనచేయుచున్నాడు. తర్వాత వారికి 'కుష్టురోగంతో కాళ్ల చేతులు పడిపోతే కిందపడి దొర్లుతూ ఏడుస్తున్న దేవేంద్రుడు' 'ఇంకిపోయిన అమృతభాండంలో తడై నా తగులుండేపానని వేళ్ళతో స్పృశిస్తున్న శచీదేవి', తానొకప్పుడు ఖండించిన కొండల రెక్కలను ప్రోగుచేసి 'మరల పర్యతభుజాలకు పేస్తుతో' అంటించు వజ్రాయుధము కన్పించినవి. అధివాస్తవికుల దేవతావహేళనకు ఇవి మచ్చుతునుకలు. 'గండభేరుండపక్షులు కలరవాలు వేస్తుంటే శ్రీశ్రీ పాడుదామన్నా'డట. గండభేరుండపక్షులు భయంకరధ్వనులు చేయునేకాని కలరవములుచేయవు. ఇది కోయిలలపై 'విసుర్లు.' ఎదురుగా 'దాకలి సరస్వతి' కన్పించగా వానిని తన్నుటకు కాలేత్తి శ్రీశ్రీ మూగయై నిల్చున్నాడు. దానిముందు గుఠజాడ ముత్యాలసరము. హాస్యస్పృంగ - rhythm, జర్మనుచందస్సగు వాల్ ఖలేడ్ దిగదుడుపని శ్రీశ్రీ అన్నాడు. తర్వాత 'ఆడగండభేరుండపక్షి' శ్రీశ్రీని ముక్కుతో కరచుకొనిపోవును. ఈ రెండుసంఘటనలు దమితమైన కామవాంఛకు సంకేతములు. రెండస్థిపంజరములలో ఒకటి నల్లబడిన యెముకలతో బంగారపు గునపముతో తాజమహలు త్రవ్వచున్నట్లు కన్పిండును. తాజమహలును త్రవ్వవేయు టలో సుందరసస్తువులని లోకము భావించినవానిపట్ల అసహ్యత ప్రకటించుట కలదు. పార్వతీ దర్శనముతో 'బట్ట అంటుకొను'ట కామజ్వాలకు సంబంధించిన వ్యంగ్యచిత్రణము. అయినను నిర్వహణములో కవి కామవాంఛ జ్ఞానోదయముగా మారినట్లు సూచింపబడినది. కవి సంప్రదాయ సిద్ధమైన నిర్వాణస్థితి నందుకొన్నట్లు చెప్పబడినది. ఈ గేయములో చివరికి గభీరవిషయ నిర్దేశ మున్నను, అంతకుముందు కామవాంఛా ప్రకటనము, వికృతవిషయకథనము, విచిత్రభావచిత్రణము ప్రధానముగా నున్నందున ఇది అచ్చమైన అధివాస్తవిక గేయమనవచ్చును. దేశిరాజు కృష్ణశర్మ వ్రాసిన 'దయ్యాల పెళ్ళి' వంటి గేయములు బీభత్సరసమునకు సంబంధించినవేకాని వానిలో షిగిలిన అధివాస్తవిక కవితాలక్షణములులేవు కావున వానిని గూర్చి చర్చింపలేదు.

అధివాస్తవికత సాహిత్యలోకమున తెరువబడిన మంత్రకవాటమని ఎందరెన్ని చెప్పినను, ఇది భావచిత్రములలోతప్ప సాధించినదేమియులేదు. వ్యక్తమునకు హేతువునకు బదులుగా అవ్యక్తమునకు వ్యక్తావ్యక్తమునకు ప్రాధాన్యమిచ్చుటవలన, సాధారణికరణరాహిత్యమును లోపము

వలన, పదములను వానిరూఢ్యర్థములకు బదులుగా విపరీతార్థములలో వాడుటవలన, అపూర్వ విషయములను చెప్పు ఉబలాటముతో అన్వయమును సన్యసించుటవలన, జుగుప్సావహావిషయ చిత్రణము వలన ఈ అధివాస్తవికరీతి తెలుగులో ఎక్కువకాలము నిలువలేకపోయినది. నారాయణ బాబు వ్రాసిన 'రుధిరజ్యోతి'లోని గేయములు ప్రాయికముగా ఇమేజిజమునకును సింబాలిజమునకును చెందినవి. ఆయా సందర్భములలో వానిని పేర్కొనవలసియుండును కావున ఈవిషయము నింతటితో ముగింతును.

2. సెక్సు (కామ) ప్రాధాన్యము :

మానవుని కాంక్షలన్నిటికీ 'Libido' (కామవాంఛ) మూలమని ప్రాయిక్ ప్రతిపాదించి నాడు. పసిపిల్లలలోగూడ ఈ కామవాంఛ బీజప్రాయముగా నుండునన్నాడు. పిల్లవాడు స్తన్యము గ్రోలుచున్నప్పుడు తల్లిపొందు అవ్యక్తానుభూతి 'Libido' కు సంబంధించినదే యని అనెను. లోకములో తండ్రికి కూతురుపై తల్లికి కొడుకుపై అధికప్రీతి యుండుటగూడ ఈ వాంఛకు మారు రూపమే యని ప్రాయిక్ అభిప్రాయపడెను.

నారాయణబాబు ప్రాయిక్ 'కామ' సిద్ధాంతముచేత ప్రభావితుడై 'లెండోయ్ ఋషులు' అను గేయము రచించెను. దీనిలో ప్రాణికి కామోద్రేకము, సుఖవాంఛ సహజగుణములని, వానిని అణచివేయుటవలన ప్రయోజనములేదని దృఢనిపజేసెను.

'కనురెప్పల సెజ్జమీద కళ్ళజోడుముక్కుతోడ

వ్యభిచరించె

నట్టింట్లో చిల్లవడిన మజ్జిగకుండ కవ్వం

చీకటితప్పేచేశాయ్.

కుళ్ళిపోయిన కూరగాయలు

కునికిపాట్లు పడుతుంటే

టమాటాపండు మాంసంముక్క కలిసి

అఖండసంధ్యారాజ్యం చేస్తున్నాయి'

అనుపంక్తులలో ఈ లైంగికసంబంధమునే ఆపాదించినాడు.

'పత్తిగింజలు చుక్కలు గోళ్ళతోనొక్కండి.

సురవిలాసవతులు చూచుకొనే

ఆర్ధం చంద్రుని బ్రద్దలుకొట్టండి'

అను చరణములలో ఇవి ఎట్లు సాధ్యముకానివో అట్టే 'సెక్సు'ను అణగార్చుటగూడ సాధ్యము కాదని అభిప్రాయించెను. ఈ గేయములోనే 'విరులంటే మండిపడే విశ్వస్థుల పడకగదిలో

కంచెంబులో ఉద్ధరణ కమ్మవిల్లుకేళిదేలె'నని అతిదారుణముగా 'సెక్సు' ప్రాధాన్యము నుద్ఘోషించెను.

'కామ' ప్రాధాన్యము స్ఫుటముగాగల అతినవ్యకవితాసంపుటి 'ఫిడేలురాగాలడజన్.' దీని కర్త పతాభి; ప్రధానముగా నగరజీవితచిత్రణమునకు ఆంకితమైన కవి. తెలుగులో నగరజీవితమును వస్తువుగా తీసికొన్న అతినవ్యులలో ఇతడు ప్రథముడు. వస్తుభావపదవైచిత్రీకి పరాభిని చెప్పి ఇంకొకరిని చెప్పవలెను. కాని యీ సంపుటిలో ఒకటిరెండు గేయములలోతప్ప, మిగిలిన తొమ్మిది పది గేయములలో కామోద్రేకనగ్నప్రకటనమే ప్రధానముగా కన్పించును. ఈసంపుటికి వలం వ్రాసిన ప్రశంసాగేయమున తాను 'ఈ పొడుగాటిపాటల్లో చిత్రచిత్రాలుబనబట్టి భావాలు ఎన్నో వాడిఅయినట్టి కొనగోళ్ళతోడ చురుకుమనునట్లు పెట్టిన చక్కిలిగింతషోకు'ననుభవించినట్లు చెప్పబడినది. ఈ ప్రశంసలోనే కావ్యవస్తువు సూచితమైనది. భావకవుల అమలినశృంగారమును, లలితసంయోగభావమును శ్రోసింపుచి యీ కవి కేవలకామోద్రేకప్రధానమైన ఆంగికశృంగారము నభివర్ణించినాడు.

కవీశ్వరు లఖండముగావినుతించిన చంద్రబింబము తనకునచ్చదని, 'నాగరికకన్యల' 'పొడరుపూయబడిన ముఖములను' చూచినచో తనకనోరూరునని, ఆ ముఖములను

'మాకళ్ళపిడికళ్ళతో గట్టిగాపట్టి
తిండిబోతుల్లాగ తినివేస్తాము'

అని అన్నాడు. కన్నులతో - చూపులతో - ముఖలావణ్యమునుగ్రోలుట ప్రాచీనకవుల - భావకవుల - సంప్రదాయము. దానినికవి యిట్లు వికారమొనర్చెను. 'మరీనా' అను శీర్షికతో మెరీనా వీచిలో విహరించు 'హంగ్రికనులు'గల జవ్వనులను వర్ణించుటతో తృప్తిపడక, రోడ్డుమీదగల మోటారుకారులుగూడ 'ఉబ్బుకొనివచ్చేసెక్కు' అపీలుగల అమెరికన్ శ్రీలవలెనున్నవనెను. 'సీత' అను గేయములో కవిప్రేయసి 'సీత.' రామయ్యకు సరిగానుండుటకన్న రావణుని ప్రీయియ రాలిగా నుండుటయే తనకిష్టమని ఆమెయనును. అప్పుడుకవి తానురావణుడనై, 'పదిమూతులతోను, నీ పెదవులను, మృదుశరీరమును, వదనమును అదుముతా'ననియనును. ఈ ఆసుర భావన కామోల్బణజనితమేకదా :

'బోగంధాన' అను గేయము సమాజముపై కవివినరిన పరిహాసచంద్రహాసము. బోగము దాన మునుగులేని నిఘ్నరసత్యమని, పూజారులు యోగులు పతివ్రతలవలె వెలికికనిపించునకులు నాటకమాచున్నారని యెత్తిపొడిచి కవి సంఘములోనికుళ్ళును బయటపెట్టినాడు. ఇంతటి సాంఘికప్రయోజనమున్న గేయములోగూడ బోగముదానం 'చనులు టాండిపోట్లం'వలె ఊగు చున్నవని అనవసరమైన ఆంగికవర్ణనపాలెనాడు. 'నవ్యశ్రీ'యను గేయములో నవ్యశ్రీ కువయుగళము స్వర్ణద్వయమని, తాను వానినడుమ ఊగాడు పార్కర్ కలముగా మారిపోయిన బాగుండునని, నవ్యశ్రీమీద చూపులునిలుపుటయనగా 'డిలెక్టుకుషన్ సోఫా'లమీద కూలబడి

నట్లుండునని వస్తువైచిత్ర్యప్రవాహమునబడి కామశృంగారమునకు దాసుడైనాడు. ఈ సంపుటి లోనేయున్న 'కామాక్షికోక'యన్న రచన నగ్నశృంగారమును చిత్రించుగేయము. కవి 'కామాక్షి' యను పేరుగల ఒక కామాక్షికి ఆమె జన్మదినసందర్భమున కోకను సమర్పించినాడు. ఆ పిమ్మట కామాక్షిసమస్తాంగముల నాకోక యేవిధముగా ఆలింగనముచేసికొన్నదో, కామాక్షికవుల సంయోగ సమయమున తనకు (కోకకు) గలిగిన అనుభూతులేవో దానిస్వగతరూపమున పచ్చిపచ్చిగా ఉల్లేఖింపబడినది. ఈ విధముగా పైన పేర్కొన్న గేయములన్నియు పాశచికశృంగార క్రీడ లకు, ఆసంపూర్ణకామవాంఛలకు పతాకలవంటివి. ఈ ధోరణి పతాభితోనే ఆస్తమించుట తెలుగు కవితలోని ఆరోగ్యవంశమైన లక్షణములలో నెన్నదగినది.

3. ప్రతీకవాదధోరణి :

ఇలియట్ ప్రభావము :

సింబాలిజమునకు తెలుగులో ప్రతీకవాదమనియనుట సమంజసమనిభావించి దానినే వాడు చున్నాను. పాశ్చాత్యసాహిత్యప్రపంచములో వెలువడిన యీ ప్రతీకవాదము శబ్దమునకు భావ ప్రకటనముకాక సూచనయేప్రధానమని, వాతావరణకల్పనమే కళలప్రధానలక్షణమని భావించినది. అందుకు ప్రతీకవాదులు వెలుతురును జ్ఞానమునకు, చీకటిని అజ్ఞతకు, వసంతమును జన్మకు, శిశిర మును మృత్యువునకు ప్రతీకలుగా స్వీకరించిరి. ఈ వాదము తాత్త్వికదృక్పథముతో ముడివడి యుండుట గమనింపదగినది. జపద్యాయనములదాగా ఆస్తమింపబడిన అక్షయమును ప్రతీకవాదులు 'కళ' ద్వారా పొందుటకు ప్రయత్నించిరి. అందుకొరకు వారు మతసంబంధమైన ప్రతీకలనేకాక క్రొత్తవానిని సృష్టించుకొనిరి. ప్రముఖప్రతీకవాదకవి మలార్మో తన అనుభవక్షేత్రమునుండి అనేక ప్రతీకలనేరకొనెను. అందుచేతనే ఇతని కవిత్వములో అస్పష్టత (Obscurity) అను దోషము ప్రవేశించినది. ప్రతీకవాదులందరిలో ఈయస్పష్టతకలదు. వీరు ప్రయోగించిన ప్రతీకల నర్థముచేసికొన్నచో అపూర్వానందముకలుగును; లేనిచో అయోమయమనిపించును.

ఇంగ్లీషుకవులలో ప్రతీకవాదప్రభావమున్నకవి డి. యన్. ఇలియట్. ఇతడు కేవలము ఈ వాదమునకే ముడిపడియున్నవాడుకాదు. ఇతనిపై ఇమేజిజముప్రభావముగూడ గాఢముగా నున్నది. ఇలియట్ Wasteland మున్నగు కావ్యములలో కొన్ని విచిత్రమైన ప్రతీకలవాడి క్రొత్తదారి త్రొక్కినకవి. ఈ విషయమున తెలుగు నవ్యకవులలో ఆరుద్ర, బైరాగి మున్నగు కొందరు కవులపై ఇలియట్ ప్రభావము కంఠదమ్ముముగానున్నది. అందువలన Wastelandలో ఇలియట్ ప్రతీకలద్వారాచేసిన చమత్కారములనువివరించి తర్వాత ఆరుద్ర ప్రభృతులరచనలను పరిశీలింతును.

ఇలియట్ ప్రథమప్రపంచసంగ్రామఫలితముగా యూరోపియను సమాజమున ఏర్పడిన నిరాశానిస్పృహలను అరాజకస్థితిని కవిత్వవస్తువుగా స్వీకరించినాడు. సమకాలీనసమాజములోని స్థితిగతులను తానూపించిన కొలమానముతోకొలిచి అసంతృప్తి ప్రకటించినాడు. ఆధునిక

నాగరకతలోని 'అయోమయ'స్థితి నీనడించినాడు. Wasteland కావ్యములో ఈ కవి రుజుగ్రస్త సమాజమును గూర్చి రోదించెనేకాని దానికి విరుగుడు సూచించలేదు. యుద్ధాంతరము యూరపు లోని మానవసమాజమునే ఒక 'మరుభూమి'గా భావించినాడు. నగరవాసుల అనుభూతులను ఆలోచనలను క్రొత్తవలుకుబడితో చిత్రించిన మొదటి ఇంగ్లీషుకవి ఎజ్రాపౌండ్ (Ezra Pound). ఇతని ప్రభావముతో ఇలియట్ నగరజీవనచిత్రణమునకు పాదులువేసి తీగలుసాగించెను. ఇతని వేస్తుల్యాండులో మాటిమాటికి ప్రయోగింపబడు Fisher king తాను ప్రత్యక్షముగా కనిపించడు. వక్త (కవి) ఉత్తమపురువైకవచనములో చెప్పిన విషయములన్నియు ఈతనికే వర్తించును. Fisher king మారుచున్న పరిస్థితులను గమనించి వానితో శ్రుతికలుపలేని అసమర్థునికి ప్రతీకగా వాడబడినాడు. సమాజము సంఖ్యబృంధిలోనుండగా ఈతడు చేపలుపట్టుకొనుచు కూర్చుండును.¹ ఈ కావ్యము ప్రథమదశలోని డైరీషియన్ (Tiresias) ఇతడే.² లండన్ వంతెన (London Bridge)పై ప్రవహించెడి మృతజీవులలో తన్నుతాను దర్శించుకొన్నాడితడు. ఇలియట్ ఇతని అసహాయస్థితిని ఆధునికులస్థితితో పోల్చినాడు. ఈ కావ్యములోని Deliverer పాత్ర గార్హస్థ్య పరాజయములకు, వైవాహికవ్యవస్థాక్షీణతకు ప్రతీకలు. ఇతడు తన యిల్లాలితో విసిగిపోయి డైరీష్టు అమ్మాయిని ప్రేమించుటలో ఈ సూచనయే ఇమిడియున్నది Phlebas the phoenician (ఫ్లిబన్ ది ఫీనీషియన్) అను పాత్ర ధనసంపాదనవృత్తికి, ప్రణయప్రవృత్తికి ప్రతీక వంటిది. ఈ యువకుడు చివరికి నిరాశానిహతుడై సముద్రములో మునిగి చనిపోవును.³ ఇతని మృతిరూపకముగా ఇలియట్ ఆధునికసమాజములోని నిస్సారతను సూచించుచున్నాడు.

ఈ కావ్యమంతట ఊషరక్షేత్రమున జలముకావలెనను ఆందోళన వ్యక్తమగుచున్నది. ఠేమ్సునదిలో ప్రవహించునీరు ఊషరభూమిని తడుపుటకుబడులుగా వ్యర్థముగా పోవుచున్నది. Deliverer, Woman పాత్రలు తమ లక్ష్యసాధనలో పరాజితమైనట్లే ఠేమ్సునదిజలములు స్టీబిన్ముముచుటకుమాత్రమే ఉపయోగపడి వ్యర్థమైపోయినవి. ఇంతటి నైరాశ్యమును ధ్వనింప జేసిన ఈ కావ్యములో కొన్ని ఆశారేఖలు లేకపోలేదు. తుఫాను, ఉరుములకు సంబంధించిన మట్టమనగం 'Dry sterile thunder' (నిస్సారమైన వివాశాత్మకగర్జన) వర్ణనలో గూడ తపవ్యక్తులోని ఆశామయజీవితము ధ్వనించుచున్నది. ఇలియట్ ఆశాసందేశము నొనగుటకు ఉప నివృత్తులలోని 'దత్త, దయాధ్వమ్, దమ్యత' అను సూక్తులను గ్రహించినాడు.⁴ ఈ యుపదేశమును మానవులు శిరసావహించినచో - అనగా వారిలో ఉదారత్వము, సానుభూతి, సంయమనమనుగుణములు పెరిగినచో - ఊషరక్షేత్రము పునరుజ్జీవితమగునని స్పూషించబడినది. ఈ కావ్యములోని మరికొన్ని ప్రతీకలివి. దీనిలో అనేక పర్యాయములు Nightingale ప్రసక్తి వచ్చినది. గ్రీకు

1. 'I sat upon the shore—'.
 2. డైరీషియన్ గ్రీకునాటకములలోని ప్రవక్త. ఇతడండుడు.
 3. 'A current under sea picked his bones in whispers' అను పంక్తిలో ఇదే సూచించబడినది.
 4. 'Datta. Dayadhvam. Damyata. Shantih Shantih Shantih.' —The Waste Land.

పురాణములలో నైటింగేల్ అనశ్చరసౌందర్యమునకు, విషాదమధురగానమునకు సంకేతము.¹ ఇలియట్ దీనిని కావ్యశృంగారవైఖరికి, గభీరవిషాదప్రవృత్తికి (Serious tragic character) ప్రతీకగా గ్రహించినాడు. Red Rock అను పదమును ఆశాలేఖకు ప్రతీకగావాడినాడు. భయగ్రస్తమైన జగత్తులో Red Rock ముక్తికరణమువంటిదని ఇతని భావన. ఈస్టుకోకర్ (East Coker) అను కావ్యమున క్రీస్తును గాయపడిన సర్జనుగా, చర్చిని చనిపోవుచున్నవచ్చుగా, మృతియే చక్కని చికిత్సగా సంకేతించినాడు 'Love song of J. Alfred Prufrock' అను గేయములోని ప్రూఫ్రాక్ (Prufrock) పరాజితమనస్తత్వమునకు ప్రతీక. బర్న్ నార్ డన్ (Burnt Norton) లో త్రికాలములకు సంబంధించిన తాత్త్వికచర్చ ప్రతీకవాదధోరణిలో జరిపినాడు. వేస్టుల్యాండ్ లోని ఫైర్ సెర్మన్ (Fire sermon) అను ఖండమున మానవజాతి దురాశాద్వేషానలక్ష్యాలలో మందిపోవుచున్నట్లు దర్శనింపజేసినాడు. ఈ ప్రతీకలన్నిటికి మిస్ జెస్సీ ఎస్. వెస్టన్ (Miss Jessie L. Weston) వ్రాసిన 'Ritual To Romance' అను గ్రంథమాధారము. ఈ ప్రతీకల నాధారముచేసికొని వేస్టుల్యాండ్ మున్నగు కావ్యములు రచించి ఆధ్యాత్మికతయే మానవజాతికి ముక్తిదాయకమని ఇలియట్ ప్రబోధించినాడు.

ఇలియట్ ప్రభావముతో తెలుగున అతినవ్యకవిత్వావీధుల విహరించినవారిలో ఆరుద్ర ప్రథమగణ్యుడు. ఇతని 'త్యమేవాహం', 'సినీవాలి' రెండును ఇలియట్ ప్రభావముగల కావ్యములే. అయినను ప్రతీకవాదములోని ఆధ్యాత్మికతాగ్రంథమును ఆరుద్ర స్వీకరించలేదు. తాత్త్విక దృష్టిని తనలో కలుపుకొనలేదు. ఆ వాదమున ప్రతీకలద్వారాజరిపెడు చమత్కృతులను మాత్ర మాకళింపుకొన్నాడు. ఇలియట్ వేస్టుల్యాండ్ ఏ విధముగా నీతిశ్రద్ధమైన మానవసమాజమునకు ప్రతీకయో, ఆరుద్ర 'త్యమేవాహం'లోని ఇసుకగడియారమునున్నగునని కాలమునకు, సమాజమునకు ప్రతీకలు. ప్రతీకలద్వారా భావవైచిత్ర్యమును కలిగించుటలో, నగరజీవనచిత్రణములో ఇలియట్ ప్రభావ మితనిపైనున్నది. అంతేకాని ప్రతీకవాదములోని తాత్త్విక దృష్టితో ఆరుద్రరచనలకు ప్రసక్తిలేదు. ఇక 'త్యమేవాహం'లో ఆరుద్ర వివిధప్రతీకలద్వారా వ్యక్తీకరింపదలచుకొన్న అభిప్రాయములను వివరింతును.

తెలంగాణాలోని జమీందారీవ్యవస్థను, రజాకారులనిరంకుశత్వమును ప్రతిఘటించి ప్రజలు జరిపిన విప్లవము 'త్యమేవాహం' కావ్యమునకు ప్రోద్బలకమని శ్రీశ్రీగారన్నాడు.² పోలీసు చర్యకు పూర్వము తెలంగాణా-అంతర్యుద్ధమునాటి స్పెయిన్ దేశమువంటిదని, కృష్ణాప్రతీకలోపడిన 'రజా

1. గ్రీకుపురాణములలో 'నైటింగేలు' పూర్వజన్మమున 'ఏలోమెలా' అనుకన్య. దీరియన్ ఆమరాజు మరదలు. దీరియన్ ఏలోమెలాను మానభంగమొనర్చి ఆమెనాలుక కత్తిరించెను. దేవతలాకన్యను కనికరించి, ఆమెను నైటింగేలువక్షిగా మార్చివేసిరి. అందుచేతనే నైటింగేలుపాటలో చాడుర్యముతోపాటు విషాదముగూడ స్ఫురించుచుండును.

2. త్యమేవాహం: లఘుచిహ్నము: పుట 45: ముద్రణ 1949 జూలై.

కార్ల చెరచబడ్డ శ్రీకథనం' చదివినపిమ్మట తాసీరచనచేసినని ఆరుద్ర స్వయముగా చెప్పకొన్నాడు.¹

'ఈకాంతను చెరపట్టగ
రాకాసులు తలపెట్టిరి'

అను పాదములలో రజాకార్ల దౌర్జన్యము

'నక్కలుతిరిగేతోటలో
రాకాసిరాజొక డుండెరా'

వంటి పంక్తులలో నిజామునవాబు నిరంకుశత్వము

'బ్రెయిన్ లో సైకాగ్రా
చెట్టు చిద్దెలుకలు
చెయిన్నులో మగాళ్ళు
చెరచబడ్డ ఆడవాళ్ళు
చెదవురుగులు
మదమెక్కినసోల్లర్లు'

వంటి పంక్తులలో రజాకార్ల దుర్మార్గములవలన ప్రజలుపొందినభాదలు చిత్రించబడినవి. తెలంగాణావిప్లవమే యీ కావ్యమున ప్రధానవస్తువుకాదు. అది యీ రచనకూపిరులూదిన ఒకమటనము మాత్రమే. 'త్యమేవాహం'లో కాలము ప్రధానవస్తువు. మృత్యువు చిరంజీవిమానవునితో 'నీవేనే' ననియనును. కాలమునకు మృత్యువునకుగల అభేదము ఈ విధముగా సూచింపబడినది. మృత్యువు అంతగా భయపడవలసిన విషయముకాదని, మానవుడు పుట్టినప్పటినుండి మరణించునని, మరణించినప్పటినుండి జీవించసాగునని, అందువలన మృత్యుజీవితములకుగల సంబంధమునకు వెరవ గూడదని ఈ కావ్యములోని ధ్వనిస్రాయమైన ప్రబోధము. శ్రీశ్రీఅన్నట్లుగా ఈ దృష్టితో చూచినచో 'త్యమేవాహం' కావ్యమునకు కాలమే ప్రధానవస్తువు. 'తెలంగాణా అప్పుడొక అల్పక్షణంగా మారిపోతుంది.'² ఇక ఈ దృష్టితో ఈ కావ్యమున ఆరుద్రవాడిన 'ప్రతీక'లను వివరించుటకు ప్రయత్నించును.

'త్యమేవాహం' కావ్యమంతట ప్రసరించిన మృత్యుర్ఘంఘనుసూచించుటకు ముఖ్యత్రము పైని మానవుని మస్తిష్కము మంటలలోనున్నట్లు కవి సూచించినాడు. ఈ కావ్యము ప్రవాహమునకు పర్యాయముగా హింపబడినది. ఘనీభవించిన పర్వతదళతో ప్రారంభమై ఈ కావ్యము

1. శ్రీధారశతకీలేఖ : ఆరుద్ర : ప్రవంతి : జయమామనంబిక : పుట 80.
2. త్యమేవాహం : రమణిపూజ : పుట 49.


నడుమనడుమ ఉపనదులను చేర్చుకొని ప్రవాహదశతో అంతమగును. ఈ ప్రవాహము ఆరుద్ర అన్నట్లుగా కాలమునకు పర్యాయపదము. ఈ కాలమునకు సంకేతము గడియారము. ఇసుకగడియారము, నీటిగడియారము గతకాలమన స్తత్వమునకు ప్రతీకలు. వీనిలో మొదటిది యూరోపియన్ల ప్రభావముగల భారతీయులది; రెండవది ఛాందసులైన భారతీయులకు సంబంధించినది. గంటలు పెట్టుబడిదారీసమాజమునకు, నిమిషముల మధ్యతరగతికి, సెకండ్లు శ్రామికజనులకు ప్రతీకలు. చిన్నముల్లు పెట్టుబడిదార్ల మనస్తత్వమునకు, పెద్దముల్లు మధ్యతరగతి మనస్తత్వమునకు, సెకండ్లముల్లు శ్రామికవర్గమనస్తత్వమునకు చిహ్నములు. 'స్టాప్ వాచ్' విప్లవమును కొలుచు సాధనము. 'కీ' విప్లవమునకు ప్రోద్బలకారణము. 'ఎలారం' సమకాలికపరిస్థితులను గూర్చి హెచ్చరిక. ఈ విదముగా కాలమునుగూర్చి తనకుగల జిజ్ఞాసను ఆరుద్ర యిన్ని ప్రతీకలతో వ్యక్తముచేసినాడు. ఈ ప్రతీకలను తనకుగల విజ్ఞానశాస్త్ర పరిజ్ఞానము నాధారముగాజేసికొని ప్రయోగించుటకు ప్రయత్నము చేసినాడు. 'పెద్దముల్లు'ద్వారా (మధ్యతరగతి మనస్తత్వవిశ్రణసందర్భమున) ప్రెథాగరన్ ధీరముచు సామ్యవాదమునకనుగుణముగా అన్వయింపజేసినాడు.

'చిన్న చిన్న చీమలూవగైరా
 అడుగుభుజం అనుకోండి
 బలవంతమైనసర్పం
 గ్రటాఎడ్ సెట్రా
 అడుగుభుజం ఉత్పత్తిచేసే
 ఆహారంమీద ఆధారపడ్డంవల్ల
 లంఖంఅవదామరి ?
 ఈ భుజాల పరస్పరసంఘర్షణలఫలితం
 ఈ భుజాల కర్ణంమీదిచతురశ్రం
 అవునా ? సరి.
 ఈ చతురశ్రపువైశాల్యంఇజీక్వల్టా
 రెండువిభిన్న భుజాలపైగల చతురశ్రాలలోనితమిస్రం
 ధీసినోయాంటీధీసిసులమిశ్రం
 రెండుభిన్నపక్షసంజ్ఞలపోరాటం
 అనగా ఒక నూతనవ్యవస్థ.'

'బలవంతమైనసర్పము చలించులచేతజిక్కి చావడ'అన్న సుమతికతకములోని న్యాయము దీనికి ప్రోద్బలకమైనది. సర్పము బూర్ణవాన్యవన్య. చీమలు శ్రామికవర్గము. చిన్నచిన్న చీమలు.

అడుగుభుజము; అడుగుభుజముమీద ఆధారపడినది లంబము. అది బూర్ణవాక్యవస్థ. ఈ రెండి ఘర్షణ అనివార్యమని మార్కువ్వవలసివచ్చినది. ఈ రెండిఘర్షణఫలితముగా ఏర్పడు కర్ణముమీది చతురశ్రము సామ్యవాదసమాజము. ఈ సిద్ధాంతమునకు గణితశాస్త్రములోని పైథాగరస్ ధీరము ద్వారా సమన్వయముకుదిరినది. ఆరుద్ర గొప్ప చమత్కారమును, దీక్షిత్తని ప్రదర్శించినాడు. ఆధునికవిజ్ఞానశాస్త్రవలెతముగా కవిత్వములో ఏర్పడిన నూతనపరిభాష కిదియొక మచ్చుతున్నది. ఆరుద్ర సిద్ధాంతమును రేఖాచిత్రముద్వారా ఇట్లు స్పష్టముగా చూపవచ్చును.

పైథాగరస్ ధీరమిది : — $AB^2 + AC^2 = CB^2$



'త్యమేవాహం' సంపుటిలోని 'వేదనాశకలము' అను కావ్యములో గూడ ఆరుద్ర ఇట్టి చమత్కారములే చేసినాడు. ఇందులో ఒకచోట వృక్షశాస్త్రమునకు సంబంధించిన సిద్ధాంతము నూతనగాని శ్రామికవర్గమును, పెట్టుబడిదారీసమాజమును సంకేతింపజేసినాడు.

'మనమానవసమాజమొక పూరావిప్లవినపుష్పం

అట్టడుగునపరిశ్రమించేజనావళి

మనకందరికీ రక్షకపత్రావళి

కడుపుమంటసైరింపనిశాఖ

కీటకాలనాకర్షించేపతాక

అవకాశాలవల్ల తలెత్తినవర్గం

పరాగప్రాప్తినోచుకునే కీలాగ్రం

శ్రీలుపొంగిన కేసరాలదర్శం

విక్రాంతి పరాపరాగసంపర్కం.'

పువ్వు అట్టుడుగుననుండి దానిని రక్షించునని రక్షకపత్రములు. కాని ఇంకొక పువ్వునుండి వచ్చి పడిన పరాగసంపర్కమును నోచుకొనునవి ఇవికావు. కేసరములలో పెద్దదైన కీలాగ్రమునకే ఆభాగ్యమబ్బినది. పెట్టుబడిదారీవ్యవస్థను తమ కండలుపిండి నిలబెట్టు శ్రామికులకు ఫలితము సున్న. హాయిగా వైవైని తేలియాడు శ్రీమంతులకే ఐశ్వర్యప్రాప్తి. సామ్యవాదములోని యీ నగ్నసత్యమును ప్రతిపాదించుటకు ఆరుద్ర వృక్షశాస్త్రములోని పరపరాగప్రాప్తియను న్యాయమును ప్రతీకగా గ్రహించినాడు. అట్లే ఈ కావ్యఖండికలో నీలం, ఎరువు, ఆకుపచ్చ, పసుపుపచ్చ, అఖండజ్యోతివంటి ప్రతీకలను గ్రహించి తన లక్ష్యమును బోధించినాడు. అఖండజ్యోతి ఆదర్శమునకు, విజ్ఞానమునకు ప్రతీక. నీలము కార్మికశక్తికి, ఎరువు విప్లవభావమునకు, ఆకుపచ్చ మేధావిపర్ణమునకు ప్రతీకలు. పసుపుపచ్చ కాంగ్రెసుకు ఓర్వము. 1937 లో కాంగ్రెసు పెద్దల పసుపువన్నెదనువిషయ మీ సందర్భమున గమనింపదగినది. ఈ సంపుటిలోని 'తథాస్తు' అను చిన్న కావ్యఖండికలోగూడ లోహములను ప్రతీకలుగాజేసికొని సామాజికవిప్లవమును వ్యంజింప జేసినాడు. ఇందులో ఇనుము ధనికవర్గమునకు, రాగి మధ్యతరగతికి, తుత్తునాగము శ్రామిక వర్గమునకు ప్రతీకలు. రాగి తుత్తునాగము కలసినప్పుడు అయస్కాంతముగామారును. అట్లే మధ్యతరగతి, శ్రామికవర్గము రెండు కలసినప్పుడే విప్లవము విజయవంతముగునని సూచింప బడినది.

ప్రతీకలను సంగ్రహించుటలోనేకాక రచనాసంవిధానములోగూడ ఆరుద్ర ఇలియట్ పద్ధతిని గ్రహించినాడు. ఇలియట్ విక్టోరియన్ జార్జియన్ కవుల ప్రాతిగిల్లిన పదజాలమును ఆవల ద్రోసి, సమకాలికజీవితములోని పలుకుబడులను ప్రయోగించినాడు. Deadened vowels (ఉచ్చరింపబడని అచ్చులను), Slurred consonants (ఒత్తిపలుకుబడని హల్లులను) వదలి, దంత్యములను, ఓవ్యములను ప్రక్కప్రక్కగా (Juxtaposition) వాడి నవ్యత చూపినాడు. ఇందుకుదాహరణము :—

‘A rat crept slowly through the vegetation
Dragging its slimy belly on the bank.’

ఇందులో మొదటి పంక్తిలో దంత్యములు, రెండవదానిలో ఓవ్యములు కూర్చబడుటతో ఎలుక నిశ్శబ్దగతి స్ఫురించుచున్నదని సీ. యం. బౌరా వ్యాఖ్యానించినాడు.¹ ఇలియట్ ఈ విధముగా శబ్దపమత్కృతి నాశ్రయించి భావమునకు పదునుతీర్చుకొన్నాడని బౌరా అభిప్రాయపడినాడు.² ఆరుద్రగూడ శబ్దసంవిధానముద్వారా భావమునకు వింతగతులు కూర్చినాడు. ‘పర్వతదళ’ పర్వత ములవలె కఠినముగా నుండవలెనని

1. The Creative Experiment : P. 160.

2. ‘Eliot’s first appeal was through his words. He used them as a master uses them; with a full sense of their sound and of its value for a poetical effect.’

'బ్రెయిన్ లో బ్రెయిన్ గాన్
రెయిన్ లా ఆలోచనల ద్రెయిన్
గ్లూమీటిమిరాలు చెరిషించి
సైతాన్ మనల్ని పరిషించినప్పుడు'

వంటి కొరుకుడువడని పదజాలముతో ప్రారంభించి క్రమముగా సౌలభ్యము చూపినాడు. 'ఎలారంలోని 'లో : హలో లోయలో', 'ఓ ఒహో పటాలం పటాలం' వంటి పంక్తులు పర్యత పంక్తుల మధ్యలో ప్రవహించు సెలయేటి నడకలను స్ఫురింపజేయుటకు వాడబడినవి. 'సెకండ్ల'లోని 'కొయ్యోయ్ లోయ్' వంటి పంక్తులలోని రచనాశీల్పమును శ్రామికుల బ్రతుకుబరువును సూచించు నదిగా తీర్చిదిద్దినాడితడు. 'స్టాప్ వాచీ'లో

'ఉరు
మేధకు
నిరు
పేదలు'

అను దోరణిలో పాదమునకొక పదమునుమాత్రమే ప్రయోగించి సమాజములోని ప్రమాదస్థితిని దృశ్యంపజేసినాడు. పెద్దముల్లు నిమిషములను సూచించునదికావున (80) పంక్తులు కూర్చినాడు. సెకండ్లముల్లులో (80) అక్షరాలుమాత్రమే కూర్చినాడు. చిన్నముల్లులో ఐదై దుపాదముల నొక వరుసలో (Stanza) గా పేర్చినాడు. 'ఉపనదులు'లోని 'నిమిషాల'లో మధ్యతరగతిస్వగతములను, వారి జీవితమునుగూర్చి కవిచేయు వ్యాఖ్యలను ఒకదానివెంబడి ఒకటి కూర్చినాడు. మధ్యతరగతిస్వగతమును వచనగేయపద్ధతిలో, కవివ్యాఖ్యానమును విరామచిహ్నములులేని శుద్ధవచనములో నడుపుట మరియొక ప్రత్యేకత. 'Brainలో Pain, ప్రతీ Veinలో Machinegun rain' వంటి పంక్తులలో ఇంగ్లీషుమాటలను ప్రయోగించి కవిత్వమున నాగరకజీవనమును వ్యక్తీకరించుటకు సరికొత్త పదజాలమును ప్రవేశపెట్టినాడు. 'వేదనాశకలం'లో ఉత్సాహము, దండకముమున్నగు ప్రాచీనవృత్తములను ప్రయోగించినాడు.¹ 'తథాస్తు'లో కందపద్యములనే విడదీసి వచనమువలె వ్రాసినాడు. ఈ వృత్తములన్నిటినీ శిష్టవ్యావహారికములోనే నడుపుట గమనింపదగినది. శరీరశాస్త్రము, వృక్షశాస్త్రము, గణితశాస్త్రము, మనోవిశ్లేషణశాస్త్రము, నౌకాశాస్త్రము మున్నగువానినుండి పారిభాషికపదములను గ్రహించి వానిని తన భావవ్యక్తీకరణకు, సరికొత్త ప్రతీకలుగా మలచుకొన్నాడు. ప్రవాహదళలో 'సెకండ్ల' అను ఖండిక 'భానోయిభో తమ్ముడు' అని ఋరకత దోరణిలో రచించినాడు. ఈ విధముగా ఇలియద్ ప్రభావములో

1. 'జీవితం విదీక : బోధచేయవారులేదులే

భావి ఎండిపోయినట్టివావి; కీడుచూడులే'.

ఇది ఉత్సాహవృత్తము. కాని దీనిలోనివస్తువు నిరుత్సాహమగుట చమత్కారము.

ప్రతీకలను వాడుట నేర్చుకొని, స్వోపజ్ఞతో చందస్సులచేత చాకిరిచేయించుకొని, తెలుగుకవిత్వలో అపూర్వసంవిధానమునకు బాటలుతీసిన అతినవ్వడు ఆరుద్ర.

4. నగరజీవనచిత్రణము :

ఆధునికనాగరకతవలన నైతికస్థాయికోల్పోయిన నగరజీవితమును చిత్రించినవారిలో ఇంగ్లీషుకవిత్వమున ఎ.ప్రూఫ్రోక్, ఇలియట్ ముఖ్యులు. ఇలియట్ 'The Love song of J. Alfred Prufrock' అను కావ్యములోను 'Waste Land' లోను నగరజీవనచిత్రణమునకు పాదులుపేసినాడు. నగరజీవులబ్రతుకు ఎంత యాంత్రికముగా మారిపోయినదో నూచించుటకు ఇలియట్ ఒకచోట 'Time kept city' అన్నాడు. ఇంకొకచోట 'I have measured out my life with coffee spoons' అన్నాడు.¹ ప్రకృతివర్ణనలకుగూడ నాగరక జీవితములోని ఉపమానములనే స్వీకరించినాడు. ఉదాహరణకొకటి.

'When the evening is spread out against the sky
Like a patient etherised upon a table.'²

ఇందులోని ఉపమానము నవ్యతాభరితమైనదని వేరే చెప్పనక్కరలేదు. ఆపరేషన్ డేబిలుమీద చావు బ్రతుకులమధ్యపడియున్న రోగి అవస్థలో సాయంసంధ్యను పోల్చుట నాగరకజీవితచిత్రణమునకు ప్రతిబింబమే. ఇలియట్ ప్రభావముతో తెలుగులో పలాభి, నారాయణబాబు, ఆరుద్ర, ఆనిసెట్టి, నారపరెడ్డి మున్నగువారు నగరజీవితచిత్రణము ప్రారంభించిరి.

తెలుగు ప్రబంధములలో పురవర్ణనసంప్రదాయమున్నది. అది ఆష్టాదశవర్షాలలో ఒకటి. మనప్రబంధకవులు పురములను వర్ణించునప్పుడు, వానిలోని అంబరచుంది సౌధములను, పాతాళమునంటు అగర్తలను, బ్రాహ్మణక్షత్రియవైశ్యశూద్రాదివతుర్వర్ణములను, వేశ్యలను, పుష్పలావికలను వర్ణించిరేకాని పురములలోని ప్రజల జీవితముపై తమ దృష్టిని కేంద్రీకరించలేదు. ఆముక్తమాల్యదమున్నగు ఒకటిరెండు ప్రబంధములలో ప్రజాజీవితచిత్రణమున్నను అది రాశికివచ్చునదికాదు. పాశ్చాత్యుల యేల్బుడిలో ఆధునికవిజ్ఞానమువలెతముగా మన దేశములోని నగరములస్థితి మారిపోయినది. నగరజీవితము యాంత్రికతాలయములోపడి గుడుసుక్కుతిరిగినది. ఇలియట్ క్షోభపడినట్లుగా భౌతికసౌఖ్యాలాలస పెరిగిపోయినది. కృత్రిమతకు పూజ్యతయేర్పడినది. నగరజీవులు కాలమునకు బానిసలై పోయినారు. వారి బ్రతుకులను గడియారములే నడిపింపసాగినవి. నగరజీవితములోని యీ కృత్రిమత్వమును అతినవ్వలు చమత్కారముగా వెల్లడించినారు. మద్రాసునగరములోని చంద్రునిచావి పలాభి

1. 'The Love song of J. Alfred prufrock': The wasteland & other poems.

2. 'The Love Song of J. Alfred prufrock'.

‘తగిలింపబడియున్నదిజాబిల్లి
చయినాబజారుగగనములోన’¹

అని వాపోయినాడు. రంగరంగుల విద్యుద్దీపములముందు శశి వెలవెలబోవుట గమనించి పఠాభి

‘కనిపిస్తావునీవు, స్వస్వర్గుకంపనీ
లేక వయిటువేసులోకి
దారితప్పి ప్రవేశించి
తందరాడుచున్న దరిజేసిగ్రామస్తున్నాగ’²

అని చమత్కరించినాడు. నాగరకత ముదిరిన వ్యవస్థలో చంద్రుడుమున్నగు నిస్వర్గమణియము లైనవస్తువుల కెట్లు విలువతగ్గిపోయినదో కవి పై పంక్తులందు ధ్వనింపజేసినాడు. ప్రాచీనులు వర్షదువునువర్షించిన విధమువేరు; అతినవ్యకవి చిత్రించిన తీరువేరు. పఠాభి మహానగరముపై వాన కురిసినప్పటి దృశ్యము నీరీతిగా వర్ణించినాడు.

‘మహానగరముమీదమబ్బుగమి గర్జిస్తున్నది
దేవునివీరోప్తేనుల్ భువికిదిగుచున్నట్టుల.’³

జలదగర్జను పర్వస్థానిరథవక్రమోషయని ప్రాచీనులు వర్ణించగా పఠాభి ‘దేవుని వీరోప్తేనులు’ దిగునప్పటి ధ్వనితోపోల్చి ఆధునికత ప్రదర్శించినాడు. ఉదయము పదిగంటలకు వర్షము ప్రారంభమైనది. ఆఫీసుకుపోవు సమయమైనది. ఆస్థితిలో ఉద్యోగికి తన పై అధికారి జ్ఞాపకము నకువచ్చి ‘పోకుండిన నాకాన్ మేఘంలాగ ఉరంతాడు’ అని అనుకొన్నట్లు పఠాభి చిత్రించినాడు. ‘పోలీసు’వానిపై ఈ కవి వ్రాసిన గేయము నగరజీవితచిత్రణకు చక్కని ఉదాహరణము. ఆధునికపరిపాలనావ్యవస్థ ఫలితముగా గ్రహించిన వస్తువిధి. నగరములోని ‘చీలుదారులలో’ నిల్చుండి త్రోవచూపించు పోలీసుభటుడు ‘భరతనాట్యంబాడుచున్న.....నటర్షిచూడామణి’వలె కన్పించుచున్నాడట. అతడు

‘బల్బుహారస్తతాకంఠోడి
యలక్ష్మికుహారస్తరాగానికిన్ని
మోటారు సైయికిళ్ళమ్మదంగానికిన్ని
అనుగుణ్యంగాన ర్తిస్తుంటాడు.’⁴

త్రూవిషేపముచేతనే బండ్లను బలవంతముగా నడువగల సామర్థ్యముగల ‘పోలీసుభటుణ్ణి చాలా నేను స్తుతిచేస్తాను’అని ఈ కవియన్నాడు. ఇవికాక పఠాభి మద్రాసులోని రోడ్లను, దుకాణములను.

1. విదేలరాగాండజన్ : పుట 8. 2. విదేలరాగాండజన్ : పుట 8.
- 3, 4. విదేలరాగాండజన్ : పుటలు 9, 16.

మెరినాబీచిని, హోటళ్ళను, బాల్ రూం నృత్యములను వర్ణనలుగా తీసికొని నగరజీవితమును చిత్రించినాడు.

మద్రాసునగరములోని యాంత్రికజీవితమును, కాగితపుహూవులవంటి బ్రతుకులను నిశిత దృష్టితో చూచి వర్ణించినవారిలో అనిసెట్టి, నారపరెడ్డి గణనీయులు. అనిసెట్టి 'మద్రాసు మహా నగరం' అను శీర్షికతో ఉదయమధ్యాహ్న సాయంకాలములలో ఆ నగరస్థితిని వర్ణించినాడు.¹ మద్రాసు మహానగరము పౌరులకు 'కోరలుచూపుతూ', 'పంజావిప్పుతూ' రమ్మనునని, నగరములో విషప్రవాహమువంటి ముఝగుకాలువ, ప్రాణప్రవాహమువంటి విద్యుత్తు ప్రవహించునని, 'రెండ్లకి మధ్యగా లక్షలపౌరుల నిత్యప్రయాణం' జరుగుచుండునని ఉల్లేఖించినాడు. ఈ పౌరుల వర్ణన 'A crowd flowed over London Bridge' అన్న ఇలియట్ చిత్రణను స్ఫురింపజేయుచున్నది. మద్రాసునగరములోని చీకటి 'ఆంక్షలాగ, ఆర్డినెన్సులాగ' వ్యాపించుచున్నదన్న అనిసెట్టి వర్ణనలోని ఉపమానములు ఇలియట్ Urban Similies ను (నాగరకజీవనమునుండి గ్రహించిన ఉపమానములను) స్ఫురింపజేయుచున్నవి. నారపరెడ్డివ్రాసిన 'రాక్షసనగరం' అను ఖండికలో మద్రాసునగరములోని పౌరుల 'ప్రతిచేయీ నమస్కరిస్తుంది ఆయితే ఆ నమస్సులలో మనస్సులేదు' అన్న వ్యాఖ్యానము నగరములోని కృత్రిమజీవితములను చక్కగా ప్రతిబింబించుచున్నది.² నగరములో 'సెంట్రల్ స్టేషన్ చివరిటవరుపై నగరపుకాలాన్ని నడుపు గడియారము' అను వర్ణన ఇలియట్ వినసరిన 'Time kept city' అన్న చెణుకును జ్ఞాపకమునకు తెచ్చుచున్నది. 'రైల్వే హాస్'ను 'నగరపురుషుని ఫాలోనేత్రము'గా, 'తారుకోడ్డు'ను నల్లత్రాచుగా వర్ణించి నారపరెడ్డి నగరజీవితముపట్ల తనకున్న వైముఖ్యమును ప్రకటించినాడు.

శ్రీరంగంనారాయణబాబువ్రాసిన 'విశాఖపట్నం' అన్న గేయము ఈ జాతికి చెందినదే. విశాఖపట్నములోని తారుకోడ్డు 'సిగ్రీ శ్రీ బుగ్గల'వలె నిగనిగలాడుచున్నవని వర్ణించినాడు. నగరములోని దుర్గంధభూయిష్టమైన బ్రతుకులను, దుర్బరమైన సంఘటనలను నారాయణబాబు శీవమైన దోరణిలో వ్యక్తమొనర్చినాడు.

'ఇక్కడ సోదాలోకాక్ టైల్
 కిల్లిలో ఉల్లిపాషాణం
 సినిమాహాలులో శిశుహత్య
 సిరాబుడ్డిలో ఆత్మహత్య
 విమానంలో భూణహత్య
 పెట్టిబండిలో గర్భప్రావం.'³

ఈ విధముగా నగరముయొక్క జుగుప్సావహమైన పార్శ్వమును బయటపెట్టినాడు.

1. అగ్నివీణ : పుట 40. 2. అశ్రమాం పుట 94.

3. 'దుదిరజ్యోతి' (వ్రాతపతి) నుండి.

పలాభి, నారాయణబాబు, అనిసెట్టి ప్రభృతులు నగరములోని మధ్యతరగతిమనుష్యుల బ్రతుకులను చిత్రించుటకన్న, నగరములోని కృత్రిమవాతావరణములోని కుళ్ళునే అధికముగా బయటపెట్టుటకు ప్రయత్నించినారు. ఆరుద్ర అట్లుగాక నగరములందు, పట్టణములందు గుమాస్తాలుగా స్థిరపడిపోయిన మధ్యతరగతిప్రజల ఆలోచనలను, ఆందోళనలను, వారి నైరాశ్యమును, వారి బ్రతుకులనంటుకొని వ్రేలాడు వివిధసమస్యలను చిత్రించినకవి. జాతిజీవనములో తిరుగుబాటుతగ్గినది. 'యాంత్రికనాగరకత కాంతివంతమైన చీకటివలె' 'జీవితాన్ని ఆవరించి వేళ్ళాడుతు'న్నది.¹ ఈ స్థితిలో కొట్టుమిట్టాడుచున్న మధ్యతరగతిస్వగతములను ఆరుద్ర ఆర్థ్రముగా చిత్రించినాడు.

'కక్షాఘోరుకాముట్టడినుంచి
 ఏంగ్ రుయిటిగుప్పిటినుంచి

 మముజ్రోచేవారెవరులేరా'

(త్యమేవాహం : పుట 29)

అని ఆక్రందించు మధ్యతరగతిప్రజల స్వగతముల కనేకరీతులుగా సయ్యక్తికముగా వ్యాఖ్యానముచేసినాడు. ఈ తరగతివారికి 'స్వగతాలుతప్ప సంభాషణలు'లేవని, 'కృత్రిమసమాజపు చట్టాలలో మేకుబండి అయిపోయి గానుగెద్దలలాగ' బ్రతుకుదురని, 'మాసిపోయిన మనస్సులు ఉత్కులేక మహద్దల లాండ్రీలోపారేస్తారని ఇతడు వ్యాఖ్యానించినాడు. మార్క్సు చెప్పినట్లుగా మధ్యతరగతి వరస్పరవైరుధ్యముతో సతమతమగువర్గము. ఆరుద్ర ఈ వర్గముగురించి 'మిదిమెట్లు ఎగురలేక కిందిమెట్లుమీదకు పడిపోతారు' అని చక్కగా వ్యాఖ్యానించినాడు. 'త్యమేవాహం' లో ఇతడు మిగిలినవర్గముల మనస్తత్వమును కొంతగా చిత్రించినను, దీనిలో మధ్యతరగతి మానిసియే ప్రధాననాయకుడు.

'లాభంలేదుసిస్టర్ ఈగాయం
 మానబోదు డాక్టర్
 చేతులు కడుక్కోవోయ్ మిస్టర్'

(త్యమేవాహం : పుట 47)

వంది పంతులలో 'మధ్యతరగతి' నిస్సహాయతనే ప్రకటించినాడు. 'త్యమేవాహం' కన్న 'సిసివాలి' నగరజీవితచిత్రణమునకు అధికప్రాతినిధ్యమువహించు కావ్యము. ఈ సంపుటి 1980 లో ప్రచురింపబడినను, దీనిలోని కొన్ని గేయములు విడివిడిగా గతదశాబ్దికాలమునుండి వివిధపత్రికలలో వెలువడినవే. 'సిసివాలి'యనగా చంద్రకళకన్పించు అమావాస్య. సమకాలికజీవితము తమస్సులు ఘనీభవించిన రాత్రివంటిది; అమావాస్యవంటిది. అందులో ఆళారేఖ రేఖామాత్రముగా

1. సిసివాలి: ఆరుద్ర: పుట 19.

భాసించుచున్నది. ఈ దృష్టితోనే ఈ కావ్యమునకు 'సినివాలి'యను నామకరణము జరిగినది. ఆరుద్ర ఈ కావ్యమున స్వీకరించిన సమకాలికజీవితము సారజ్ఞసినమైనదికాదు. 'కాలకూట మకరందము'వంటి నగరజీవితము మాత్రమే దీనిలోని కథావస్తువు. ఈ కావ్యప్రారంభ ముననే కవి

'పాడుతాను నాకుతెలిసిన నగరంగురించి
నగరంలొ నాతిగురించి సీతిగురించి'

అని కావ్యవస్తువును సృష్టముగా నిర్దేశించినాడు. ఆధునికనగరములోని ప్రజలు ఒకేహారములోని పూసలవంటివారని. వారిని నగరము 'మండుపెట్టి దక్కించుకొనే పెళ్ళాలాగ' కాపించి వశం చేసికొన్నదని ఆరుద్ర సృష్టికరించినాడు. నగరభాషిని సీతలైలానుచీరల తారుకోడ్లు ధరించి, 'పాసీయపుటంగళ్ళఖరీదై నళాతీనులంగా' కట్టుకొని, 'నైటుక్లబ్బుల' 'న్యూలుక్కుట్రా' బిగించి నాగరకుల నాకర్షించునని నగరములోని తాత్కాలికమైన విలాసజీవితమును ప్రవేశింపజేసినాడు. సూర్యుడనుపేరుగల మధ్యతరగతి మానిసి నగరములో ప్రవేశించి 'కడపుమంటతో' కాలిపోతూ కన్నీళ్ళపై స్వారీచేస్తూ 'కలలపవ్పడమునేసి', చిక్కని చీకటిలోనికి, పాతాళము లోనికి దిగజారిపోవుచున్న విలాసినుల జీవితజుబాణమును గమనించి, నగరములోని భయంకర కృత్రిమత్వమునకు జడిసి, కడకు 'సంజన్మకటివంటి స్వగ్రామంనెడి పంజరంలోనికి' పరుగెత్తి పోవును. పల్లెలో పెండ్లిచేసికొమ్మని తండ్రి తన్ను బలవంతముచేయగా. నలుగరమ్మాయిలలో 'ప్రేమ'కు తన హృదయము సంకీర్తముచేసిన అమ్మాయిని స్వీకరించి, మరల 'పల్లెలో ప్రాణ వాయువులు పిల్పలేక, బొగ్గుపులుసుగాలులబోసు'లోనికి, అనగా నగరములోనికి ప్రవేశించును. 'మంత్రాల అనలవేదికముండుగాక యంత్రాల అనిలవీచిలందు' తన ప్రేయసిని పరిణయ మాడును. కొంతకాలమునకు యంత్రజీవితమున కలవాటుపడి, పగిలిపోయిన కలలపెంకుల నతింపు శక్తిలేక, తనభార్య 'మాజీ చక్కదనముపలె తోచగా, చింతనలపాలై, 'మేజాల భూజ ముల మేధినిలోంచి' బయటపడి పార్కులో ప్రవేశించి, అశాంతిగ్రహణమునచిక్కి గిలగిల తన్ను కొని, చివరకుదోష్టగమూడి 'దూలంక్షించవలెదే కాలంకాడు-ముడుపేటలుగా' నేయుచు మృత్యు ముఖములోనికి తొంగుచున్నట్టి దిగజారిపోవును.

క్లార్కుసూర్యారావు ఈ కావ్యమున నాయకుడగుట సవ్యత. నగరములోని మధ్యతరగతి ప్రజలచిత్రం సరియైన ప్రతినిధి. నగరముపై మోజుపడి, విలాసములకు వినోదములకు మొదట లొంగిపోయి, తర్వాత వానిపై రోతపుట్టి, ఊహించిన అశాంతిగ్రహణములు గాలిమేడలై కూలిపోగా 'రెండికిచెడిన రేవడుల'వంటి నగరజీవుల దయనియమనస్థితికి, ప్రపర్రనకు సూర్యారావుపాత్ర ముకుర ప్రాయమైనది. చస్తువులోనేకాక దానిని తీర్చిదిద్దుటలోగూడ ఆరుద్ర నగరవాతావరణము నుండియే ఉపమానము లేరుకొన్నాడు. ఈ విషయము తర్వాతి అంశములనుగూర్చి వ్రాయు నప్పుడు వివరింతును.

అధునికనాగరకతమీది వ్యామోహముతో, ఉద్యోగవలయమునపడి బ్రతుకులను గొంగళి పురుగులవలె మార్చుకొన్న మధ్యతరగతి మానిసులగూర్చి బాలగంగాధరతిలక్ 'గొంగళి పురుగులు' అను గేయమున చక్కగా వ్యాఖ్యానించినాడు.

‘బల్లపరపు జీవితంకింద కాషణ్ణాగాదాచిన
కోర్కెలసీకైటుబాక్సులోంచి తీసి
ఉద్రేకాల్ని, సెక్సుని, శృంగారాన్ని
క్రైమ్ని, షాక్ని, లాటరీకాగితాన్ని
చాటుకుండాచూసుకొని నవ్వుకొని మీసంమెలేసుకుని
మాట్లాడకుండా, జెంటిల్మాన్లలా మత్తుగా
పడుకుంది గొంగళిపురుగు.’¹

‘మధ్యతరగతి’నుండివచ్చి ‘చాలీచాలని’ జీతముతో ఉద్యోగముచేయుచున్న గుమాస్తాలకున్న కోర్కెలను, వానిని తీర్చుకొనలేక వారుపొందు ఆందోళనను చమత్కారముగా వ్యక్తముచేసినాడీకవి.

మన నవ్యకవులు నగరజీవితము నేవిధముగా కావ్యవస్తువుగా స్వీకరించి, నగరజీవితము లోని అసహజత్వమును, యాంత్రికప్రవృత్తులను చిత్రించిరో ఇంతవరకు విశదీకరించుటకు ప్రయత్నించితిని.

5 వైచిత్రీప్రియత్వము :

అతినవ్యకవులకు వైచిత్రీ ధ్వజమువంటిది. వీరు హృదయముకన్న మెదడుకే ఆగ్రస్థాన మిచ్చిరి. భావనకన్న ఈహింపులకే ప్రాధాన్యమిచ్చిరి. అందువలన క్రొత్తదోచెప్పి పాఠకులను విస్మయవిద్యుత్తాడితులనుగా చేయవలెననుకోరిక వీరి రచనలన్నిటిలో కనిపించుచున్నది. అందుకు వారు వస్తువరణములో, భావవ్యక్తీకరణములో, పదప్రయోగములో, ఛందస్సులలో వైచిత్రీకొరకు ప్రాకులాడిరి. ‘కవిత్వప్రాస్నలిపి’ని ప్రవేశపెట్టుటకు ప్రయత్నించిరి. అంటే కాదు. కవిత్వనిర్వచనముపట్టగూడ వీరు తమచమత్కారదృష్టిని చూపిరి. ఆరుద్ర మంచరచన గూర్చి తన అభిప్రాయము నిట్లుబెప్పెను.

‘మంచరచనచదివాక బాగాభోంచేసినట్టుండాలి
కొంచెంబాధపడాలి చించుకొన్నట్టుంటాలి
మనస్సుకీజ్వరంరావాలి ఒళ్ళుతిరగాలి
ఈ బాదలోంచి తేరుకొని బాగుపడాలి, (నీనీవాలి :పుట 14)

1. ‘కవిత’ : అఘ్నిరీచాయాదేవి సంకలనము.

ఇట్టి అభిప్రాయమునే ఆధునికాంగ్లకవి హౌస్ మన్ ఈ విధముగా వెల్లడించెను. 'Poetry is something that gives me a strange sensation in the back of the neck or down the spine, or a funny feeling in the pit of stomach.'¹

అతినవ్యకవులు పారిశ్రామికనాగరకతను చక్కగా ప్రతిబింబించుటకునైనా శాస్త్రీయపదజాలము స్వీకరించిరి. బహుముఖముగా వ్యాపించిన విజ్ఞానశాస్త్రములోని విషయములను, పారిభాషికపదములను స్వీకరించి కావ్యపరిధిని పెంచిరి. ఇంగ్లీషుకవిత్వమున సి. డి. లూయిస్ (C. D. Lewis), ఆడెన్ పుడినవ్యులు ఈ పనియే చేసిరి. ఇంగ్లీషునవ్యకవులు ఏవిధముగా విజ్ఞానశాస్త్రసంబంధమైన పదార్థములను కవితావస్తువులుగా గ్రహించిరో సి. డి. లూయిస్ వ్రాసిన ఈ గేయభాగమువలన స్పష్టమగును.²

'Let us be off our stream
Is deafening the dome
The needle in the gauge
Points to a long-banked rage
And trembles there to show
What a pressure's below'³.

ఇంగ్లండులో 'రైల్వే' ప్రవేశ పెట్టబడినపిమ్మట దానికి సంబంధించినపదజాలము కవిత్వమున ప్రవేశించక తప్పలేదు. పై గేయభాగమున ఆ ప్రభావము స్పష్టముగా కనిపించును. ఆరుద్ర 'నీటిగడి యారం' అను గేయములో ప్రాతకాలపుభారతీయుల మనస్తత్వమును చిత్రించుటకు రైల్వేపదజాలమును వాడుకొన్నాడు.⁴ 'ఎక్కడలచుకున్నరైలు', 'ఆదర్శాలంగేటి', 'ఈప్పితాలట్రంకుపెట్టు', 'కలలబ్రేకు', 'ఎక్కెసంటూడు టి సి' మున్నగునవి రైల్వేపారిభాషికపదములను పయోగించుట వలన వైచిత్ర్యాన్ని సంతరించుకొన్న భావములే. దుర్గానంద్ వ్రాసిన 'భూగోళం', 'కోలంబస్ జలయత్ర'. 'జువాలజీ', 'త్రాగుబోతుతూలుతూ' మున్నగు గేయములు వస్తువైచిత్ర్యానికి చక్కని ఉదాహరణలు.⁵ పతాభివ్రాసిన 'నవ్యశ్రీ', 'పోలీసు', 'జాబిల్లి' మున్నగునవి అతినవ్యకవుల వస్తువైచిత్ర్యానికి ఆదర్శప్రాయములైన గేయములు. తర్వాత ఈ మార్గమున ఆరుద్రప్రభృతులు యధేచ్ఛముగా సంచరించినారు.

1. Quoted in 'Modernists, Imagists and Futurists' (వ్యాసము):

M. Chalapathi Rao: pub. Triveni: 1932 Sept.

2. 'Modern poets are making strenuous attempts to tap the power of science by absorbing scientific data into their work: by 'scientific data' I mean the myriad new sense-data which scientific development has put before us.'

— 'A Hope for Poetry' by G. Day Lewis: pub. 1947: P. 61.

3. A Hope for Poetry: P. 62. 4. త్యమేవాహం: పుట 28,

5. ఈ గేయములన్నియు 'అంతర్గత'ాలను సంఘటిలోనివి.

(i) వ్యక్తీకరణవైచిత్రీ :

చెప్పదలచుకొన్న విషయమును భావనాబలముతోగాక ఊహించుటతో చెప్పుట, ఆ చెప్పెడి తీరి సూటిగా హృదయమునకు హత్తుకొనునట్లుగాక మేధకు గిలిగింతలుపెట్టునట్లుండుట అతి నవ్యులు సాధించిన ప్రత్యేకత. దీనినే నేను వ్యక్తీకరణవైచిత్రీ అనుచున్నాను. ఈ వ్యక్తీకరణ వైచిత్రీ నూతనతాప్రీతివలన వచ్చినగుణమే. బోగముఠాన సంఘములోని కొందరు వ్యక్తుల కామ వాంఛనుదీర్చు సాధనము. కాని ఆమెకు సంఘములో విలువలేదు. ఈవిషయమును దృష్టిలో పెట్టుకొని పలాభి

‘ఓబోగంచానా ! నీవు
సంఘానికి వేస్తు పేపరుబాస్కిటువా’¹

అన్నాడు. వక్రోక్తిద్వారా, ఆధునికపదజాలముద్వారా కవి వైచిత్రీసాధించినాడు. ప్రాచీదికలో ఉదయించిన సూర్యబింబము ‘ప్రభాతరేజరు నినినల్లనిచీకట్లగడ్డంబును వేవజేయన్ పడినకత్తి గాటు’వలె కనిపించినదని పలాభిఅన్నాడు.² ప్రభాతమును రేజరుతోపోల్చుట, చీకట్లను గడ్డముతో పోల్చుటలోనివైచిత్రీ ఆధునికకాలములోని పదజాలమువలన సాధింపబడినది. జీవితమున భార్యా భర్తలరువు రెంతసమప్రాధాన్యముకలవారో చెప్పుటకు ఆరుద్ర

‘జీవితంరేడియోసెట్టుకి
భర్తవీరియల్ భార్యెరు’

అన్నాడు³. ఇతడు ప్రయోగించిన ‘అబ్బాయిజీవితంపజిల్ కి, అమ్మాయి కీసొల్యావక’, ‘దెలి ఫోనునంబరులేనిజీవితాలు’, ‘యంత్రాలఅనిలవీచికలు’⁴, ‘విశాలలోకంసర్కస్లోపం పొడిచిన ప్రతికత్తి పెట్టోడిన్న నీ ఆశయాంజవరాలి జవనాలగుచ్చుకొనుట’⁵వంటి విచిత్రవ్యక్తీకరణముగల ప్రయోగములు పారిశ్రామికనాగరకత ప్రభావముతో వెలువడినవే. ఆరుద్రవ్రాసిన ‘వెయ్యివోట్లం కవిత్వం’ అన్న గేయములోని సంవిధానము అతిచిత్రమైనది.

- + { ‘గారడీవాడు ప్రవేశించి. రకరకాలప్రణాళికల
- కాగితంపువ్వులు
- వాసనచూపెట్టి
- { నాబాదే నాప్రేయసి.
- అది స్వర్గాదపిగరీయసి
- + { పారిజాతకుసుమాలుసుమాఅందే
-
-

1, 2. ఏదేలుగాంధజా : పుటలు 28, 18.
3. 4. నీనీచాలి : పుట 58. 5. తగ్గమేవాహం.

— { ముళ్ళకంచెలుమేసిబలిసిన

 + { కొడతాం

ఈ విధముగా సాగిపోయినది. ఇందులో + గుర్తుతోనున్న పాదములుచదివినతర్వాత, — గుర్తుతోనున్న పాదములనువిడిచి మరల + గుర్తుగలపాదములనే చదువుకొనవలెను. మొత్తము గేయము ఈవిధముగా చదువుకొని ఆవుడు—గుర్తుగల పంక్తులను చదువుకొనవలెను. ఈ గేయములో + విష్టవమునకు, — రసికత్వమునకు చిహ్నాలు. గారడీవాడు కాంగ్రెసుప్రభుత్వము, మొదటిపంచవర్షప్రణాళిక కాగితపుపువ్వు. లెనిన్అన్న 'Let us electrify Russia first' అనువాక్యము ఈ గేయమునకు మూలపాత్రవని ఆరుద్ర నాతో అన్నాడు. వ్లస్ మైనస్లు చేర్చి గేయమును రచించుటలో ఇ. ఇ. కమింగ్సుప్రభావమున్నది. కమింగ్సు Parenthesis ద్వారా అనగా డాష్ లలో, బ్రాకెట్లలో కొన్నిచూటలుచేర్చి చమత్కారముచేసినట్లుగా ఆరుద్ర వ్లస్ మైనస్లు చేర్చి భావవ్యక్తికరణమున వైచిత్ర్యసాధించెను. విజ్ఞానశాస్త్రమునాధారముగాజేసికొని భావవ్యక్తికరణమున వైచిత్ర్యసాధించిన నవ్యకవులలో దాశరథి, దుర్గానంద్ గణనియులు. 'బేడాకుదొరికే పెన్నిల్ముక్కులో జగత్తుకుప్రాణంప్రసాదించిన కార్పూపరమాణువు'న్నదని దాశరథి అన్నాడు. మానవజీవితములో పెన్నిలుముక్కుద్వారా వెలువడురచనకుగల మహత్తరస్థానము సీవిధముగా వ్యక్తీకరించినాడు.¹

'దూకిదూకి ఈ జలపాతం
 ప్రాకించనీ పైకిపైకి విద్యుద్వల్లీమతల్లికలను'²

అన్న పంక్తులలో ప్రజాచైతన్యప్రవృద్ధిని సైన్సువరిభాషలో తెలిపినాడు. 'మెతుకులలోప్రోటీనులు మిక్కిలిగా రాసీవయ్యా' అని మానవునికి 'తిండిగలిగితె కండగలదోయ్' అను సత్యమును సూత్రప్రాయముగా చెప్పినాడు.

'కోతిని రేడియేషన్లుగా తొలిచిన
 కాస్మిక్ - రేడియేషన్లుబలమే
 నాకలంలో చొరబడి నేడు
 మనిషిని దేవతగామలుస్తుంది'³

అని నగ్గు మైన్ శాస్త్రీయభౌతికసత్యమును చమత్కారముగా త్రిప్పికవిత్వమున కన్వయింపజేసినాడు. తనది విద్యుత్చంద'స్సన్నాడు.⁴ దుర్గానంద్ ప్రపంచముయొక్క దినదినతైజస్యమును గమనించి

1. 2. 'మస్తిష్కంలో లెటరబటీ': పునర్నవం.

3. 4. 'కిరణశకలం': పునర్నవం.

‘ఈ ప్రపంచాన్నెవడో
నైట్రిక్ యాసిడ్లో ముంచాడు’¹

అని దారుణభావమును శాస్త్రబలముతో చిత్రముగా వెల్లడించినాడు. సొంతకాళ్లపై నిలబడు శక్తిలేక దైవముపై భారమువేసి దిక్కులు చూచువారి మనస్తత్వమునకనుగుణముగా

‘దైవం స్వీచ్చి నొక్కి చూస్తుంది
వెలుగుతున్నాయి మన బ్రతుకులు వ్యర్థంగా’²

అని వ్యాఖ్యానించినాడు. ‘దీచరు’ను దేశించి వ్రాయుచు ‘ఓ కిందరు గార్లను వనమాలి’ అన్నాడు. ఇందులో ‘కిందర్ గార్లను’ను గార్లను గాచేయుట చమత్కారము. ‘వనమాలి’ శబ్దమునకు వనమాలను ధరించినవాడను అర్థమునకాక ‘తోటమాలి’యన్న అర్థమున ప్రయోగించినాడు. ఇది హిందీ భాషాపరిచయముతో చేసిన చమత్కారము. నారాయణబాబు ఊగిఊగి అరిపోయిన దీపజ్యోతిని ‘ఎర్రనిరబ్బరుముక్క’వలె తెగిపోయినదన్నాడు. దీపజ్యోతి ఊగుటకు, రబ్బరుసాగుటకుగల సాదృశ్యముచేత కల్పితమైన ఉపమానమిది. నెలవంకను ‘రక్తము విరిగిన గుర్తిణి వస్త్రమునకా’ చిటిలి పోయిన గాజుముక్క’ అన్నాడు.³ శరన్నేఘములు ‘శ్యామల శృణానపాటులారాలిన రాబండు’లన్నాడు.⁴ ఇవి బీభత్సకల్పనముకొరకు చేసిన విచిత్రప్రయోగములు.

(ii) శబ్దవైచిత్రీ

తెలుగులో శబ్దముల ద్వారా గారడీలు చేసిన నవ్యకవులలో పతాభివ్రథముడు. ‘పైహీలుయాన’ వంటి క్రొత్త సమాసములనే సృష్టించినాడితడ. ఇంగ్లీషు పదములను విచ్ఛలవిధిగా గ్రుమ్మరించిన తొలికవియును ఇతడే. ఇంగ్లీషు మాటలకు తెలుగు మాటలకు సంధికార్యము నిర్వర్తించినదితడే. Catch + చేయ అనుమాటలను చేత ‘క్యాజ్చేయ’ అనెను. మద్రాస్ + సిటీ అనుమాటలను సకారాంత శబ్దము తర్వాత వచ్చు సవర్ణమునకు ఊర్గు సంధికార్యమును దృష్టిలో పెట్టుకొని ‘మద్రాస్ సిటీ’యని ప్రయోగించెను. ‘డుస్సాన్య కాంపిటీషను’ వంటి మిశ్ర సమాసములు సృష్టించెను. ‘మానంగా’ అనుటకు ‘మవునంగా’ అని విడదీసి వ్రాసెను. కాకాహారులకు ‘శాఖాహారు’ అని ప్రయోగించెను. పతాభిచేసిన శబ్దచమత్కారములకు ‘విడేలురాగం’ అను గేయము చక్కని నిదర్శనము. ఇందులో ఇతడు మామూలు పద్యక్రమమును మార్చి వ్రాసెను. ప్రేమికులు అనుటకు ‘వోరేమికులు’ అని, ‘అన్యోన్యము’ అనుటకు అన్ యాన్ య’ మని, ప్రశ్నించినది అనుటకు ‘వెరశ్ నిన్ వినది’ అని అక్షరములను విడిచి ప్రయోగించెను. ‘చిత్రగుప్త’లో ప్రచురింపబడిన గేయమున పతాభి అచ్చులో ఈ చమత్కారము చేసినాడు.

‘అద్దము తిరిగెను ౩ ౧౩ ౬౨ ౧౨౦౬
తలక్రిందులై నది ౧౧౧౧౧౧౧౧౧౧’

1. 2. అంతర్గోళాలు: పుటలు 80, 84.
3. ‘తెనుగురాత్రి’. 4. ‘కావాలి.’

భావమునకనుగుణముగా అచ్చులో మార్పుచేయుట దీనిలోనివిశేషము. ఇది ఒకవిధముగా ఇ. ఇ. కమింగ్సు ప్రభావముగల ధోరణియే. కమింగ్సు ఆంగ్లభాషలోని చిన్నక్షరములను, పెద్దక్షరములను ఇష్టమువచ్చినట్లు పేర్చి చమత్కారముచేసినాడు 'Dreams' అను మాటలో 'dream' అన్నది ఒకపంక్తిలో వ్రాసి రెండవపంక్తిలో 's' ను మాత్రమే ప్రయోగించినాడు. ఆరుద్ర

ప్రతిరజం - ఇ
 దేప్రయాణం - మూ
 సలోపోసిన'

వంటిపంక్తులలో చేసిన 'గమ్య' త్రిదే. కమింగ్సు ఒకేపదములోని అక్షరములను విడదీసి వ్రాసినాడు. 'twilight' అనుదానిని 'twi li ght' అని 'Grasshopper' అను పదమును 'r-p-o-p-h-e-s-s-a-g-r' అని వ్రాసినాడు. ఇది 'పజిలు' వంటి ప్రయోగము. Grasshopper లోని అక్షరములను చిందరవందరగా, క్రమరహితముగా కూర్చుటయే దీనిలోనివైచిత్ర్యం. 'you do'nt' అనుటకు 'ydoan' అని, 'you' అనుటకు ఇంకొకచోట 'U' అని ప్రయోగించినాడు. కొన్నిపాదములలో ఒకే ఒక అక్షరము కూర్చినాడు. 'Rolled into nowhere' అనుదానిని

r
 olle
 di
 nt
 o
 n
 o
 w(he)re'¹

అని పేర్చినాడు. ఆరుద్ర 'త్యమేవాహం' లో

మ్రోగె
 నీ
 గ
 నా
 పె
 ఆపె

మున్నగు చమత్కారములను కమింగ్సు ప్రభావముతోనే చేసెను. శిష్టా 'మహాలయ అమావాస్య అనుగేయముచివర 'మహాలయ అమావాస్య' అనుపంక్తిని 'పెద్దదెపు'లో ముద్రించుట కమింగ్సు

1. ఈ ఉదాహరణులన్నియు 'The Magic-maker E. E. Cummings' అను పుస్తకమునుండి గ్రహించితిని. దీని రచయిత ఛార్లెస్ నార్మన్ (Charles Normon).

ప్రభృతులుచేసిన గమ్యతలను పునస్కరించుకొనియే. ఎజ్రాపౌండు, ఇలియట్ మున్నగువారు ఆంగ్లేతరపదములను (ల్యాటిన్, గ్రీకు, సంస్కృతము) ప్రయోగించుట గమనించి మన అతి నవ్యులు ఇంగ్లీషు, హిందీపదములను ప్రయోగించిరి. అయినను 'మణిప్రవాళకైలి' యనుపేర ఈవర్షతి మనభారతీయసాహిత్యములందు చిరకాలమునుండి ఉన్నదే. సంస్కృతశబ్దములను, దేశీయపదజాలముతోకలిపి ప్రాచీనులు ఈ మణిప్రవాళకైలిని నిర్వర్తించినారు. పాలకురికి సోమనాథుడు 'అనయము చేతులందు భవదంప్రినరోజయుగంసమామి' అనువర్ణము దీనికి నిదర్శనముగా రచించినాడు. అతినవ్యులు దీనిని పునస్కరించుకొని ఇంగ్లీషుహిందీ పదములను తెలుగు మాటలవద్ద్య ఇరికించి వైచిత్ర్యపాపినారు. బి.వి.సింగరాచార్య 'Vibgyor' శీర్షికతో రచించిన గీతములిట్టివే.

'గదిలో light తగ్గిస్తే

ఎల్లాగుంటుందో ఖోణో

ఈ Beauty Worshipper కి¹

వంటిపంక్తులలో ఈ వైచిత్ర్యయేకలదు. ఇందులో ఏ భాషాపదము ఆ లిపిలో ముద్రింపబడుట మది యొకవిశేషము. సింగరాచార్య, పూషాపంటివారు వ్రాసిన ఈ మణిప్రవాళకైలి కేవలము... 'పేజల చమత్కారము కలిగించుటకే ఉద్దేశింపబడినది. ఇంగ్లీషుపదములను తెలుగులోవాడి గభీరవిషయా విమర్శనముచేసినవాడు ఆరుద్ర. 'బెయిన్ లో' 'బెన్ గన్, రెయిన్ లా ఆలోచనలరైయిన్' అన్నపుడు మనకు హాస్యముకలుగదుసరికదా తీవ్రమైన ఆలోచనలు రేకెత్తును. ఇంగ్లీషుపదములను ప్రయోగించుటలోనే తృప్తిపడక ఆరుద్ర ఇంగ్లీషుమాటలను తెలుగుమాటలనుకలిపి కొన్ని క్రొత్తపదములనే సృష్టించినాడు. 'చెవి' అను ఇంగ్లీషుమాటకు 'ఇంచు' అను తెలుగు ప్రత్యయము చేర్చి 'చెవిచించు' అనుపదము కల్పించినాడు. అట్లే 'రన్' అను ఇంగ్లీషుమాటకు 'అండి' చేర్చి 'రనండి' అన్నాడు. Redtapism అను ఇంగ్లీషుపదమునకు 'ఎర్రచేపు' అని ప్రయోగించినాడు. 'నాపెన్ ఆపెన్ కాపాడున్' వంటి పంక్తులలో మొదటి 'పెన్' ఇంగ్లీషుది. 'ఆపెన్' అనునది 'ఆమెను' అను తెలుగుమాట. 'సీ విన్ సీవిన్' అనుపంక్తిలో మొదటి 'విన్' జయముఅనుకర్మమున వాడినది. రెండవ 'సీవిన్' అనునది 'పోకముడి'. ప్రాచీనులు సంస్కృతాంధ్రశబ్దములతో చేసిన యమకక్రీడలను ఆరుద్రపొడిగించి ఇంగ్లీషుతెలుగుమాటలను కలిపిచేసినాడు. 'ఎన్నడులు', 'ఎప్పుడులు' వంటి భాషాసంప్రదాయవిరుద్ధమైన ప్రయోగములుచేసినాడు. ఇదియును కమింగ్సు ప్రభావముగల రోరణియే. కమింగ్సు తనగేయములో 'One has'nt a 'why' అని, 'forever was never till now' అని ప్రయోగించినాడు. ఆరుద్ర కొన్నిమాటలలోని అక్షరములను కత్తిరించి ఇంకొకరకమైన చమత్కారముచేసినాడు.

1. ప్రతిభ: సంపుటి 8: సంవిక 1.

‘అందమైనబ్ర -
 కొంతమెతుకుతో
 నిండుతుందిన్నీ.
 కడుపునింపుమె —
 కొంతబ్రతుకుతో
 దొరుకుతుందిచే.’¹

‘బ్ర’యన్నది బ్రతుకు. ‘మె’యన్నది మెతుకు. ‘బ్రతుకు’లో ‘మెతుకు’లో ‘తుకు’అను అక్షరములు సమానము. కావున బ్రతుకులో కొంతమెతుకున్నదని, మెతుకులో కొంతబ్రతుకున్నదని చమత్కరించినాడు. సింగరాచార్య ఒకచోట ‘కప్పు’అనుమాటకు Cup + కుఱని, ‘స్పూను’ అను మాటకు Spoon + కుఱని విచిత్రమైన మిశ్రసంధులు చేసినాడు.² ‘యింత’అను మాటలో ఆద్యక్షరమునొత్తిపలుకుటకు ‘య్యింత’అని ప్రయోగించినాడు. శార్వరి ఇంగ్లీషుఅంకెంలో కొన్నిదినేరి వానిఉచ్చారణముద్వారా తెలుగుపదములను సృష్టించినాడు.

‘అపాయం లితుంది
 రిబైట పడుకొన్నప్రదేశం
 జనత 7స్తుంది.’³

ప్రశ్న, క్యాలెన్డర్ అను రెండుమాటలను దృష్టిలోపెట్టుకొని ‘క్రోళ్లు’ అను క్రొత్తశబ్దమును కల్పించినాడు. ఇవికాక అతివ్యక్తిలోకొందరు ‘జీవనఆశ్చర్యము’వంటి అనుచితవిసంధులను, ‘అయస్కాంతిండు’వంటి సరిక్రొత్తక్రియారూపములను, లెక్కలేనన్ని మిశ్రసమాసములను బుద్ధిపూర్వకముగా ప్రయోగించినారు. విమర్శకులుకొందరు ఇది వ్యుత్పత్తిదారిద్ర్యమువలన సంక్రమించిన దోషమని భావించిరి. కాని వీనిని వైచిత్ర్యప్రియత్యమను మైకములోపడిపోయి విశృంఖలముగాచేసిన ప్రయోగములనవచ్చునేమో ?

(ii) ఛందోవైచిత్రీ :

అతివ్యక్తిలు ప్రధానముగావాడిన చందస్సు పంచనగేయము. కొందరు మాత్రాచ్ఛందస్సులనుగూడ వాడిరి. వృత్తములను వృత్తమునివేర్కొనకుండ ప్రయోగించుట పీఠచేసిన చమత్కారము. పలాభి ‘నర్తకులు’అనుశీర్షికతో ‘తేలికలఠాంతముల తూలికలు వ్రాయువిధి’ యనురీతిలో లయగ్రాహించించినాడు. శ్రీశ్రీ ‘సిరిసిరిమువ్వ’ అనుమకుటముతో వ్యాపవారికమున కందపద్యములు వ్రాసినాడు. ఆరుద్ర ‘తదాస్తు’లో

1. గాయాలా-గేయాలా : ఆరుద్ర : పుట 80
2. Vibgyor : ప్రతిభ : 1941 ఏప్రిలు.
3. రోదసి : ‘కన్నడ : కుడి’ అను గేయము.

‘మరొకవిధంగాబతికే

వరంఎలాగ ?

తికమకలవలలన్ని జయించు’

అనురోరణిలో వచనపద్యభ్రాంతికలిగించుచు వ్రాసినది కందపద్యమే. ఈ శీర్షికతో నాలుగు కందపద్యములు రచించినాడు. ‘వేదనాశకలం’లో ప్రాతవడినవృత్తములకు క్రొత్తరంగువేసినాడు. ఇందులో మొదటిపద్యము ఉత్సాహవృత్తము. ‘తెరలో’ అనుశీర్షికక్రిందగల ‘దారుణం ఇదిదారుణం’ అన్నది మత్తకోకిల. ‘నకనకలాడెడిఆకలితో’దను’ అన్నది కవీరాజవిరాజితము. ‘చెడినజీవిత సారమాదురి’యన్నది తరళవృత్తము. ‘జనత’శీర్షికతో గలది దండకము. ‘అఖండ జ్యోతి’లో మొదటిమూడుపాదములు త్ర్యంసగతిలో నడచిన మాత్రాచ్ఛందస్సులు. చివరిరెండు పాదములు తేటగీతికి చెందినవి. ‘భూమివయిదేవతల’ అన్న భరతవాక్యపద్యము లయగ్రాహి. ఇవికాక మధ్య మధ్య వివిధమాత్రాచ్ఛందస్సులను ప్రయోగించినాడు. ‘సినీవాలి’లో ఆరుద్ర ప్రారంభముననే గీతపద్యములు రచించినాడు. అచ్చులో ఇవి వచనపద్యభ్రాంతి కలిగించును. తర్వాత వచన గేయముగుప్పించి వెంటనే వ్యావహారికమున కందపద్యమును, పిమ్మట మాత్రాచ్ఛందస్సులను విరజిమ్మినాడు. ఈ కావ్యమున మధ్యమధ్య కవిచేసెడివ్యాఖ్యలకు ఆటవెలదిని ప్రయోగించుట ప్రత్యేకతయనవచ్చును.

‘అంతర్గళాలు’లో దుర్గానంద్ వ్రాసిన ‘తపనా శీతలమూర్తివైకనుము’ అను ఒకేపద్యములో ప్రథమపాదము మత్తేభము; ద్వితీయము శాబ్దాలము; తృతీయము ఉత్పలము; చతుర్థము చంపకము. ఒకేపద్య మిన్నివృత్తగతులలో వ్రాయుట అపూర్వవిషయము. ‘అగ్నిధార’లో దాశరథి ‘బాల చంద్రరేఖ’ అను పద్యమున ఆటవెలది, తేటగీతులపాదములను కలిపికుట్టినాడు. ‘రక్తాక్షి’లో సోమసుందర్, ఆరుద్ర ‘వేదనాశకలం’లోచేసిన చందోవైచిత్రినే కనబరిచినాడు. ‘అయయో అయయో కొనిపోయిరిరో’ వంటి మాత్రాచ్ఛందస్సుల విచిత్రగతులలో సోమసుందర్ కొంతవిశిష్టత చూపినాడు. అబ్బూరివరదరాజేశ్వరరావు ఒకగేయమున

‘పదముందుకు, వెనకఆపద

ముదికనులకు లేదుకౌముది

గదిలోపలినలుపు మూగది

పదనేస్తం వెనకఆపద’

(అందాక : పుట 38)

అని ప్రతిపాదప్రారంభములోని రెండక్షరములను చివరచేర్చి చమత్కారముచేసినాడు. ఇంతకు మించి మాత్రాచ్ఛందస్సులో వీరుచేసిన ప్రయోగములు అంతగా గణనీయమైనవికావు. వృత్తములను చమత్కారముకొరకు ప్రయోగించి, మాత్రాచ్ఛందస్సులను కొంతవరకాదరించి, వచనగేయమును జవనాశ్యమువలె, మత్తేభమువలె, కురంగివలె, సివంగివలె బహుశీతులలో నడిపించినారు

ఈ అతినవ్యులు. వచనగేయము వీరిస్వస్థికాదు. దానికి కవికొండల, మల్లవరపు, పతాభి, శిష్టా ప్రభృతులన్నడో పాదులువేసినారు. ఐనను ఈ ప్రక్రియ శ్రీశ్రీ, ఆరుద్ర, పాలగుమ్మిపద్మరాజు ('పాప'), నారాయణబాబు, దాశరథి, కుందుర్తి, తిలక్ మున్నగు అతినవ్యకవుల చేతిచలువతో ఎదిగిఎదిగి తీగలుసాగి సురభింబిపోయినది. ఒక్కోకమాటు చరణనియమముతో, ఇంకొక మాటు నిర్ణయమముగా నిరంకుశగతిలో ఈ వచనగేయము పలుతెన్నులుపోయినది. సమర్థుల చేతిలో వజ్రదారవలె తీండించినది. ఆసమర్థులచేతిలో 'జావ'వలె జారిపోయినది. 'Free-verse, a dangerously different art, appears to be even more dangerously easy'¹. ప్రతినవ్యప్రయోగమునకు ఈ చిక్కులుతప్పనివేళావున వానిగూర్చి విచారించక, వచన గేయము స్వరూపస్వభావములను సంగ్రహముగా ఉద్దేశించును.

వచనగేయము :

వచనగేయమును ఫ్రెంచిభాషలో Verse Libre అని, ఇంగ్లీషులో Free Verse అనియందురు. ఈ ప్రక్రియకు మొదట ఫ్రెంచిభాషలో జూలిస్ లాఫోర్ట్ (Jules Laforgue) మున్నగువారు పాదులువేసిరి. ఈ తెగకు చెందిన గేయము ఛందోబద్ధమైనకవిత్యమున కేమాత్రము తీసిపోదని గుర్తించిరి. మలాల్మే ఆను ప్రఖ్యాత ఫ్రెంచిరచయిత సాహిత్యములో వచనమును ప్రత్యేక ప్రక్రియ లేనేలేదని అభిప్రాయపడెను. ఒకటికిమించినశబ్దములు సంయుక్తమైనప్పుడది పద్యమేయగునని వాదించెను. మలాల్మే ప్రభృతులు విషయవైశద్యమున్నప్పుడు వచనముని, నిగూఢభావనిబంధన మున్నప్పుడు పద్యముని అభిప్రాయపడిరి. ఫ్రెంచికవుల ప్రభావమునకులోనైన ఇంగ్లీషుకవు లీ ప్రక్రియను చేపట్టిరి. ఈ ప్రక్రియ ఇంగ్లీషులో అర్నాల్డ్, వాల్ట్ వుడ్ మన్ వంటివారిచనలలో తీగలుసాగినది. అయినను వీరికిముందే షేక్స్పియరు, వెబ్బియర్, మిల్టన్ మున్నగువారిచనలలో కొన్ని భాగములు వచనగేయమునకు సన్నిహితమైనవి లేకపోలేదు. కాని ప్రధానముగా ఫ్రెంచి కవుల ప్రభావమువలననే ఇంగ్లీషులో వచనగేయమునకు రూపురేక లేర్పడినవి.

తెలుగున వచనగేయ మతినవ్యులచేతులలో విశ్వరూపముదాల్చినది. శ్రీశ్రీ 'కవితా ఒకవితా' అన్నది వచనగేయమైనను దానిలో మాత్రాచ్ఛందోవాసనగల పంక్తులు లేకపోలేదు. 'నానాగానా నూనస్యానావశితం' మున్నగు పంక్తులిట్టివే. ఈ మాత్రము మాత్రాచ్ఛందముగూడ లేకుండ అతినవ్యులు వచనగేయమును నడపినారు. ఇంతకు గేయమునకు వచనగేయమునకుగల భేద మెక్కడ? గేయము నియమితమాత్రంతో నడచు ఛందఃప్రక్రియ. ఒకపాదములో ఇన్నిమాత్రలు అనేడు నియమము వీడినంతమాత్రమున అది వచనగేయముకాదు. మాత్రం నియమముతోపాటు మాత్రాచ్ఛందస్సునకు ప్రధానమైన ఖండత్ర్యస్రవతురస్రాదిగతులుకూడ తొలగిపోవలసియుండును. అనగా గేయములోనిమాత్రానియమముగాని, కనీసము మాత్రాచ్ఛందస్సులగతిగాని లేకయుండుట వచనగేయమునకు ప్రాథమికమైనగుణము. మాత్రామటనముతో గేయమున శబ్దయ, సంగీత గుణము పెరిగిపోవును. ఇవి భావదారిద్ర్యమును కప్పివుప్పుటకువయోగపడవచ్చును. కావున

1. 'English Literature In The Twentieth Century': H. V. Rowth : P. 114,

మాత్రానియమనిరసనముతో శబ్దలయప్రాధాన్యము, సంగీతాత్మకత ఎగిరిపోయినవి. వృత్తము అక్షరగణనియమముకలది. గేయము వృత్తములోని కఠిననిర్బంధములను కొంతసడలించుకొన్న క్రాత్రప్రయోగము. అనగా వృత్తములో ఒకపాదమున 'నా' అనుఅక్షరమున్నదనుకొనుడు. ప్రతిపాదమున ఆ స్థానములో అట్టిదీర్ఘాక్షరమే ఉండితీరవలెను. గేయములో ఈ నిర్బంధము కొంత సడలినది. 'నా' అనుటకుబదులుగా 'నన' అనుపీలుచిక్కినది. అనగా దీర్ఘాక్షరమునకుబదులుగా రెండుమాత్రలువేయుటకు అవకాశముకలిగినది. దీనితో వృత్తములోనిబిగింపులు సడలిపోవుటతో గేయము కొంతస్వేచ్ఛను సంపాదించుకొన్నది. గేయములోగూడ మాత్రానియమమొక అడ్డంకిగా పరిణమించినది. చెప్పదలచుకొన్నవిషయమును స్వచ్ఛందముగా, సమర్థముగా చెప్పుటకు ఒక్కొక్కప్పుడీమాత్రలనియమము అడ్డువచ్చినది. ఈ మాత్రల నియమమును త్రోసివేసి, పాదనియమము తీసివేసి భావమునకనుగుణముగా పదప్రయోగముచేయవలసిన అవసరమువచ్చినది. ఈ అవసరమే వచనగేయస్పృష్టికి మూలపేతువు.

వచనగేయమునకు 'లయ' ముఖ్యము. ఈ 'లయ' గణములను కూర్చుటతోనే ఉత్పన్నము కాదు. ఒకానొకఊపులో; విసురులో పదములనుగుప్పించుటవలన ఈ లయఏర్పడును. ఏ నియమములులేకుండ శుద్ధవచనమును లయాత్మకముగామార్చినచో అది వచనగేయమగును. వచనమునకు వచనగేయమునకిక్కడే వ్యత్యాసమున్నది. వచనములో విషయప్రకటనమే ముఖ్యలక్ష్యము. అందుకు వచనరచయిత వైశద్యముకొరకుమాత్రమే ప్రయత్నించును, వచనగేయములో వైశద్యము ప్రధానగుణముకాదు. పాఠకునిలో భావోద్వేగముకలిగించు 'అంతర్లయ' దీని ప్రధాన లక్షణము! దీనిలో కేవలము అనుపాసాదులవలన సంక్రమించు శబ్దలయ అనుషంగికమైనది. దీనికతీతమైన 'భావలయ' ముఖ్యమైనది. భావలయయనగా వచనగేయమున పూసలలోదారము వలెనుండు అంతర్లయ. వచనగేయములోని యీఅంతర్లయ ఎల్లప్పుడోకేరీతిగా ఉండరాదు. ఒకప్పుడీవచనగేయము మందమందముగా నడవవచ్చును. ఇంకొకప్పుడు తురగధాటిలో పరుగిడవచ్చును. మరియొకప్పుడు చటుక్కున విరిగివిరిగి సాగవచ్చును. ఎట్లున్నను ఆ అంతర్లయగాని, విరుపులుగాని మొత్తముగేయముయొక్క గమనమున కుపస్కారకముగానుండవలెను. అంతమాత్రమున వచనగేయములోని పాదములన్నియు ఒకేతూగులో నుండవలెనని నా అభిమతముకాదు. ఛందోనియమముగల పద్యములోని 'లయ' 'ఏకతార'వంటిది. దానిలో వైవిధ్యము తక్కువ. వచనగేయములోని లయ అట్లుగాక స్వచ్ఛందమైనది. ఈ స్వచ్ఛందతవలన పద్యములో గేయములో అసంకల్పముగా చొరబారు కృత్రిమపదబంధములు, పాదపూరణ శబ్దములు వచనగేయమున ప్రవేశించుటకు వీలులేకుండపోయినది. చెప్పదలచుకొన్న భావమును సూటిగా గుండెకుతాకునట్లుచెప్పెడిగుణము అలవడినది. కవిత్వమునకు జీవితమునకు సాన్నిహిత్య మేర్పడినది. సమకాలీనవస్తువును కవితావస్తువుగా జేసికొనుటకు మరింత వీలుకలిగినది. ఇతర

1. 'In Free Verse we look for the insurgent naked throeb of the instant moment'

—'English Literature In The Twentieth Century': P. 114.

భాషాపదములను (వ్యవహారములోనున్నవానిని) ఏ యిబ్బందిలేకుండ ప్రయోగించు వెనులుబాటు కలిగినది. భావచిత్రములను విరివిగా గుప్పించుట కవకాశముచిక్కినది. అందుకే ఇంగ్లీషులో ఇమేజిస్టుకవులు వచనగేయమును ప్రధానవాహికగా గ్రహించిరి. తెలుగున అతినవ్యకవులు దీనిలో ఖండకావ్యములేకా కావ్యములేరచించిరి. ఆరుద్ర 'త్యమేవాహం'లో మాత్రాచ్ఛందస్సు లతోపాటు వచనగేయమునుకూడకలిపి రచించినాడు. నారాయణబాబు 'రుద్ధిరజ్యోతి'లోని గేయములన్నియు ఇంచుమించుగా వచనగేయములే. శిష్టా 'నవమిచిలుక'లోనివన్నియు వచన గేయములే. కాని వీనిలో కథనము ప్రధానముగా నుండుటవలన వచనగంధ మెక్కువై పోయినది. పతాబి 'పిడేలురాగాలదజన్'లోని గేయములన్నియు వచనగేయములే. కాని కృత్రిమగ్రాంధిక రూపములను చేర్చుటవలన, అంతర్గతము పాటింపక ఒక్కొక్కమాటు శుద్ధవచనపు తుంటలనే చేర్చినందున ఇవి ప్రామాణికమైన వచనగేయములనిపించుకొనలేదు. తొలిసారిగా వచనగేయములో సమగ్రమైనకావ్యము రచించినకీర్తి కుండు ర్తికే దక్కినది. ఇతని 'తెలంగాణా' కావ్యము వచన గేయములోని లక్షణములన్నియు సమగ్రముగా కలిగియున్న సంపూర్ణకావ్యము. వచనగేయములో గూడ ఆలోచనలకు, ఆనుభూతులకు విందుకలిగించు సమగ్రకావ్యము రచించవచ్చునని కుండు ర్తి 'తెలంగాణా' ద్వారా నిరూపించినాడు. వచనగేయములో వెలువడిన నాటికలలో కుండు ర్తి 'ఆశ', ఆరుద్ర 'సీతాకోకచిలుక' ప్రౌఢశిల్పము పొదుగుకొన్న రచనలు. దాశరథివ్రాసిన 'మన్వీష్యంలో లెబొరటో', 'బాల్యం'వంటివి వచనగేయప్రక్రియకెత్తిన మణిదీపములు. ఇటీవలికాలమున గోపాలచక్రవర్తివంటి యువకవులు ఈ బాటలోనడచి చక్కని వచనగేయములు రచించు చున్నారు. ఇక వచనగేయముయొక్క ముఖ్యలక్షణములకు లక్ష్యములిచ్చి ఈ పరిశీలన ముగింతును.

వచనగేయమునకు నిరాడంబరత ముఖ్యమైనగుణము. నిరాడంబరతయనగా నిరలంకారత కాదు. అనపసరమైన శబ్దార్పణిని, పొల్లుపదముల పొర్లింతులను ఇది నిరసించినది. శ్రీశ్రీ వ్రాసిన 'ఆకాశదీపం'లోని ప్రారంభపాఠ్యము చూడుడు.

'గదిలో ఎవరూలేరు
 గదినిండా నిశ్శబ్దం
 సాయంత్రం ఆరున్నర
 గదిలోపల చినుకులవలె చీకట్లు.'¹

మన నిత్యవ్యవహారభాషకు సన్నిహితముగాఉన్న రచనయిది. చివరిపంక్తిలోని ఉపమానము ఈ నాలుగు పాఠ్యములకు ప్రాణమూదినది. అయినను అలంకారములేదన్నంత నిరాడంబరముగా రచింపబడిన గేయభాగమిది.

1. 'గదిలోఎవరూలేరు'

గదినిండా + నిశ్శబ్దం' అన్న ధోరణిలో విరిచిచూచినచో ఇది త్ర్యంశగతిలో వచ్చిచేరును. కాని ఈ గేయమును రచించినప్పుడు మాత్రాణ్ణాన మేమాత్రముండదను విషయము గమనింపదగినది.

వచనగేయమున కింకొక ముఖ్యమైనలక్షణము 'తూగు'. ఇది అంతర్ధయలోని ఒక భాగము. చరణములు చిన్నవిగా పెద్దవిగానున్నను, ఒక్కొక్క-వాక్యములో పదజాల మెక్కువగా తక్కువగా పడినను, ఆ విషయము తెలియనీయకుండ పాఠకులను పట్టి యీడ్చుకొనిపోవు గుణమిది. ఆరుద్రగేయము చూడుడు.

'నిర్దేశించినభావాలను వాక్యాలుబట్టాడాచెయ్యవు.

పదేపదేవాగిన గ్రామభోనురికార్థలమాదిరి

మాటలు అర్థప్రేరణచెయ్యవు.

విశాలలోకంసర్కసులోపల విద్య ప్రభుత్వోద్యోగాల

త్రాటిమీద పిల్లిమొగ్గలు వెయ్యదు.' (త్వమేవాహం : పుట 19)

ఇందులో మూడు వాక్యములున్నవి. మొదటిదానికన్న రెండవది, రెండవదానికన్న మూడవది పెద్దగానున్నవి. అయినను పీనిని ఆవేశములో చదువుచుపోయినచో మనకు వాని దైర్ఘ్యము స్ఫురించదుసరికదా అన్నియు సమానమేయన్నంత భ్రాంతికూడ కలుగును. ఒకానొక విశిష్టమైన 'తూగు'లో నడిపించుటతో దీనికీగుణ మేర్పడినది.

అనుప్రాసము, కొన్నిపదముల ఆద్యక్షరసామ్యము వచనగేయలక్షణములలో ఎన్నదగినవి.

'నిశ్శబ్దంగా నితాంతజీవితలతాగ్రానపూచే

నిర్మలమైన ఎఱ్ఱరోజాప్రసూనం బాల్యం'.¹

ఇందులో 'ని'తో ప్రారంభమగు మూడు పదములు ప్రయోగింపబడుటవలన, నితాంత, లతాగ్రాన వంటి దూరానుప్రాసలుండుటవలన చక్కని జిగిబిగి యేర్పడినవి.

'నాగజెముడు గుచ్చుకుంటుందనీ

నాగసర్పం కరుసుందనీ

నమ్మించిమోసంచేయొచ్చనీ'²

వంటి పంక్తులలో ప్రతిపాదము 'సకారము'తో ప్రారంభమగుటతో సామాన్యభావ ప్రకటనమునకు సౌందర్యమబ్బినది.

వచనగేయములోని లయకు అనుప్రాసములకన్న అంత్యప్రాసము ఆయువుపట్టవంటిది ఆరుద్ర, కుందుర్తిమున్నగువారు ఈ అంత్యప్రాసములతో వివిధక్రీడలు జరిపినారు. కుందుర్తి 'నాగీతం' అను శీర్షికతో వ్రాసిన వచనగేయమున ఐదారుపాదములవరకు ఒకేరకమైన అంత్య ప్రాసమునుపాటింది చమత్కారముచేసినాడు.³ 'పాటను' అనుమాట మొదటిపాదము చివరనుండగా

1, 2. 'బాల్యం': పునర్వచం: పుట 4.

3. యుగేయుగే: పుట 14.

తర్వాతి పాదములచిట్ల 'మాటను', 'మూటను', 'కోటను', 'నాటను', 'దాటను', 'పూటను' వంటి అంత్యప్రాసములను పుంఖానుపుంఖముగా గుప్పించి చెప్పదలచుకొన్న అంశమునకు ఓజస్సు సమకూర్చినాడు. ఇక

'చరమసంధ్యకువిడాకులిచ్చి, రవిచేసినచీకటితప్ప
చరిత్రనిర్మించినధరిత్రకమలవనానికిముప్పు'¹

వంటివి రెండురెండు పాదముల కొకరకమైన అంత్యప్రాసలకు నిదర్శనములు. పలువురీపద్ధతి లోనే రెండురెండు పాదముల కంత్యనియమము పాటించినారు. కొందరు 4 పాదములకు పాటించినారు. కొన్ని సందర్భములలో 4 పాదములున్న Stanza (గేయభాగము)లో అంత్యనియమము రెండవ నాల్గవ పాదములకు మాత్రమే పాటించబడినది.

'మనకాలంబలాంటిది; అనుమానాలుమెండు
ఎవడూ ఎవణ్ణి నమ్మడు.
కంట్లో చల్లతాడనిభయపడి, కొట్టువాడు
యింకోకులానికి కారంబమ్మడు.'²

ఇట్లుగాక 4 పాదములలోని మొదటిపాదమునకు, నాల్గవదానికి అంత్యనియమము పాటించిన సందర్భములు, నాల్గింటికి పాటించిన సందర్భములున్నవి. కుందుత్రివాసిన 'కృతంతోకి'వంటి గేయములు నాలుగునాలుగు పాదములుగా విడిపోయినవి. 'చోట్లైదు'వంటి గేయములు కొంతవరకు 4 పాదములుగానడచి తర్వాత మూడింటికి, రెండింటికి దిగిపోయినవి. ఆరుద్ర 'త్యమేవాహం'లో సీసీవాలిలో విరామచిహ్నములులేకుండ వచనమువలెముద్రించి వచనగేయములు రచించినాడు. ఇట్టిసందర్భములలో ఆ గేయములలోని అంతర్లయనుబట్టి, భావచిత్రములనుబట్టి, పదప్రయోగ రీతినిబట్టి వానిని వచనగేయములని గమనించుటకు వీలుండును.

ఈ విధముగా వచనగేయము అన్నిరకముల ఆవేశములను, వివిధభావములను ప్రకటించుటకు పలుసాధనమని అతివ్యక్తివులు నిరూపించిరి. ఇంతకు వచనగేయము కవితాశరీరములో వచ్చిన మార్పుమాత్రమే. అంతరంగములో అన్ని ప్రక్రియల లక్ష్యమొకటే. అక్కిరాజు ఉమాకాంతపండితులు భావకవులనుగూర్చి విమర్శించునప్పుడు పేర్కొన్న 'పులుముడుదోషము', 'దండగ్గణము'లు మున్నగునవి వచనగేయప్రక్రియతో తుడుచుకొనిపోయినవి. 'బాల్యము' వంటి సామాన్యమైన విషయమునుగూర్చి వచనగేయములో రసవత్తరముగా కవిత్యము చెప్పవచ్చునని దాశరథి నిరూపించినాడు. ఒకానొక విప్లవోద్యమమును వీరావేశముకొరవడకుండ రక్తమును, కన్నీళ్ళను రంగరించి వచనగేయములో కావ్యరూపమున పలికింపవచ్చునని 'శిలంగాణా'ద్వారా

కుండుర్తి నిరూపించినాడు. అత్యాధునిక జీవితములను, పారిశ్రామికనాగరకతవలన సంక్రమించిన ఊహలను ఈ ప్రక్రియలో అందముగా అందించవచ్చునని ఆరుద్ర, దుర్గానంద్ ప్రభృతులు రుజువుచేసినారు. వచనగేయములో మహాకావ్యము రచించవచ్చునని పీఠందరి సమష్టికృషి మోషించుచున్నది

6. అరాజకవాదము (Anarchism) :

పాశ్చాత్యసాహిత్యలోకములో వెలువడిన పూర్వరిజము, దాదాయిజమురెండును అరాజకవాదమునకు సంబంధించిన ఉద్యమములే. గతవిద్వంసనము, భవిష్యత్తుపట్ల అవిశ్వాసము దాదాయిజము లక్షణములు. పూర్వరిజమునకు గతముతోపాటు వర్తమాననిరసనము ప్రధానద్వేయము. ఈ రెంటికి గతద్వేషము సమము. ముఖ్యముగా ఈ రెంటిలో దాదాయిజము అరాజకవాదమును అధికముగా ప్రేరేపించింది. అక్షరవిన్యాసములో, భావనారీతిలో, భాషాప్రయోగములో, జీవితవైఖరిలో దాదాయిస్తులు అరాజకమును ప్రదర్శించిరి. ఒక దాదాయిస్తుగీతము నుదాహరింతును.

'La—di—da—da
—di—da—da
——da—da
———dum :

Why do French men
Woo a woman
as if women
never resisted.'

ఇందులో అర్థములేని శబ్దములు, అనవసరమైనగీట్లు, Punctuation marks (విరామ చిహ్నములు) గమనింపదగినవి. శ్రీశ్రీవ్రాసిన 'న...న...న...న త్రిమాటలు', 'హూష్ హూష్' అను కేకలు దాదాయిజము ప్రభావముతో వెలువడినవే. దాదాయిస్తులు జీవితముపట్ల ప్రదర్శించిన అరాజకస్థితిని మన తెలుగుకవులుగూడ అనుకరించిరి. 'హూషా' వ్రాసిన 'కల్చర్ ఆండ్ అనార్కి' అను గేయములో ఈ దోరణి స్పష్టముగా కనిపించును.¹ ఈ గేయములో కవి

'వొక్కొక్కడికి యెవడికివాడికి

నాలగ్గోడలనడింప్రపంచం : కల్చర్—కంచం ! మంచం !

యెవడికివాడికి యెవడిదివాడిది !

మాయింట్లో నేనొక Pooh—'shaw' ని ! పర్షాని ! నాదిర్షాని !

నీయింట్లో నువ్వొక Go—'wells' వి : గోబెల్స్ వి ! గోరింగ్ హుంగ్ వి !'

1. 'కల్చర్-ఆండ్-అనార్కి': ప్రతిభ : సంపుట 5 : సందిక 2, 8.

అని 'కంచము, మంచమే' సంస్కృతియన్నాడు. ఎవనికివాడే గొప్పయని, సాంఘికమూల్యములు, నైతికపు విలువలన్నవిలేవని ప్రబోధించినాడు.

'దొరకనిదాన్నీ దొరికినదాన్నీ కొరుక్కుంటాం
వొకర్నొకరం మహాకసిగా పసగా నరుక్కుంటింటాం !'

ఈ పంక్తులలో సంఘములోని ఆరాజకవ్యవస్థను కవి అదిక్షేపించుటకు ప్రయత్నించినట్లు కనిపించును. కాని బురదలో వడిగా రాయివినరినచో అది వినరినపాని ముఖముపైనే చిమ్మినట్లుగా, కవిచిత్రించదలచుకొన్న ఆరాజకస్థితిని తానే ప్రబోధించుచున్నట్లు గోచరించుచున్నది. ఈ గేయములోనే ఇంకొకభాగమున కవి

'మనిషికి లవ్ ఆఫ్ మదర్ కంప్రీ
జీవితానికి ఆర్ట్ ఆండ్ పోయీట్రి
అక్కర్లేదు : అన్ సెసిసరి'

అని కళలతోపాటు దేశభక్తినిగూడ నిరసించినాడు. ఈ గేయముచివర

'జాతులుభాషలూదేశాలూ
ఖండాలూసముద్రాలుగోళాలూ
ఆరాజకంలో అనార్కీలో
విప్లవవిలయప్రళయజ్వాలలో
భగ్నంభుగ్నంమగ్నంనగ్నంకావాలి :
వర్షానంతరప్రళాంతశారదనభానికి
దేర్ యీజ్ వోల్ వీవ్ ఫిట్ బెస్ట్
నర్ వై వల్ ఆఫ్ దిపిట్టెస్'

అని, సంఘములో ఆరాజకస్థితియేర్పడి తరతరములుగ పెరిగిన మానవసంస్కృతి బుగ్గియై పోవలెనని, 'క'ర్రయన్నవానిదే బ్రె'యని అవినీతి ప్రేరకములగు అభిప్రాయములను ప్రకటించినాడు. ఏ ఉద్దేశముతో వ్రాసినను ఈ గేయము ఆరాజకదోరణికి ప్రతిబింబముగానేయున్నది. కె. వి. రమణారెడ్డిగారి 'ఆడవి'లోని 'సత్యం, శివం, సుందరం' అను గేయమున ఆరాజకదోరణులగుపించుచున్నవి.

"నిందిస్తున్నానునేను పరిశుద్ధమైన గ్రంథాన్ని

నిందిస్తున్నానునేను దిగంబరన్యాయాన్ని

.....మంగళసూత్రాన్ని
 నిందిస్తున్నానునేను
 నెమిలిసింహాసనాన్ని; తాజమహలుశిల్పాన్ని
 పిరమిడ్ను.....”

విప్లవదృష్టివేర ఈ కవి ఆరాజకత్వమును ప్రేరేపకుడు వాంఛనీయముకాదు.

శ్రీశ్రీ, వరద, ఆరుద్రకలసి రచించిన ‘మేమే’¹ అను గేయసంపుటి ఈ అనారోగ్యకరమైన ధోరణికి అనులైన ప్రతిబింబము. ‘ఏసోడా ఏసీళ్ళూ వీసంకూడా కలుపక విస్కీ సౌనాయాసుంగా’ త్రాగు ‘ఏసు’కు (‘ఏల్వారి సుబ్రహ్మణ్యానికి’) ఈ కావ్యసంపుటి అంకితము చేయబడినది. వ్యక్తిగతమైన అలవాట్లను రచనకైకించుధోరణి ఇందులో స్పష్టముగా కనిపించును. ‘సీసాపయినేగా మనధ్యాస పామేషా’ యన్న వాక్యము దానికి ప్రోద్బలకముగానున్నది. అంకితగేయము వలెనే ఈ సంపుటిలోని గేయములన్నియు అవినీతికి, ఆరాజకతకు, ఉన్నతప్రపంచనకు మచ్చు తునుకలుగానున్నవి. ‘బమ్మెరపోతులం’, ‘అల్లసానివాడలం’ వంటి పంక్తులలో వీరు ప్రాచీన కవుల నవపాశనచేసినారు. ‘భగవంతుని వితంతువులం’, ‘ఎదిగీయెడగనిలంజలం’వంటి అసభ్యోక్తులు గుప్పించినారు.

‘అక్షయపాత్రలో ఉమ్మేద్దాం
 మక్షికాన్ని మింగి తుమ్మేద్దాం’

వంటి అవినీతికరమైన జుగుప్సావహమైన భావములు వెల్లడించినారు, శబ్దచమత్కారపు మోజులో పడి, అంతర్లహసలగారడీతిలోనై వ్యక్తావ్యక్తమనఃస్థితికిదాసులై చేసినరచనయిది. ఏ దృష్టితో రచించినను ఇది ఆరాజకధోరణికి ప్రతినిధిగానే ఉన్నది. అయినను ఇట్టి రచనలను అతినవ్యకవులారాదరించలేదు. ప్రజలు అంతకు సరకుచేయలేదు. అందువలన ఈ విధమైన ఒకటిరెండు రచనలు పుబ్లికోఫుట్టి మఖలో మాడిపోయినవి. పాశ్చాత్యదేశములలోవలె తెలుగునూట దాదా యిజమువంటి ధోరణు లుద్యమరూపమున రాలేదు. అప్పుడప్పుడు హతాత్మకారేగి కండ్లలో దుమ్ముచల్లిపోవు సుడిగాలివలె ఈ ధోరణి ఒకరిద్దరు కవులలో ప్రవేశించి ఒకటిరెండు రచనలు చేయించినది. పాశ్చాత్యుల అంధానుకరణముతో ప్రారంభమైనధోరణి కావున ఇది తెలుగునేలలో నిలువలేకపోయినది. సంప్రదాయవాసనలేని యేధోరణిగతియైనను ఇంతేకదా !

7. నిరాశావాద ధోరణి (Pessimism) :

అతినవ్యకవులందరు భవిష్యత్స్వర్ణశిఖరములవైపు ప్రస్థానించిన ఆశావాదులే. కాని వాస్తవికజీవితములోని కొరదాచరువులకు త్రుళ్ళిపడి, ఇక్కట్లగమ్మింములు వ్రేలాడుచున్న

1. 1954 మే నెలలో ప్రచురింపబడినది.

బ్రతుకుబిండ్లను బాగుపరుచుకొను చేపదాలక ఒక్కొక్కమాటు నైరాశ్యధోరణికి దాసులైపోయినారు. శ్రీశ్రీవంటి ఆశావాది కవికూడ

‘మనమంతా బానిసలం
గానుగలం, పీనుగులం
వెనుకదగా, ముందుదగా
కుడియెడమల దగాదగా’

(మహాప్రస్థానం : పుట 46)

ఆని ‘చేదుపాట’ పాడుకొన్నాడు. ‘చెదరిన గుండెలనదిమేదేమిటి? అవతల, ఇవతల అరులై, ఇరులే’ యని పరాజితులగొంతుకను వినిపించినాడు. ఆరుద్ర ‘త్యమేవాహం’లో మధ్యతరగతి స్వగతములద్వారా నిరాశావాదధోరణిని వెల్లడించినాడు. ‘నీనీవాలి’లోని కథానాయకుడు జీవిత సమరమునుండి పరాజితుడై, ఉరిత్రాడువైపు దృష్టిమరలించినట్లు ఈ కవి చిత్రించినాడు. అజంతా వ్రాసిన ‘భయపడినవాడు’ అను గేయములోని

‘ఉరిత్రాళ్లు నా డిహాలు
సంకెళ్లు నామాటలు
నాపైరువ్విసరాళ్లు నాఅక్షరాలు
నాకు లోకంలేదు’

(కల్పన : పుట 177)

వంటి పంక్తులు నీరుగారిపోయిన మనస్సులను ప్రతిబింబించుచున్నవి. ఇకదేవ్రాసిన ‘పరిత్యాగి పరివేదన’ అను గేయములోని

‘అంతదాకా ఎందుకూ రోడ్డుమీద నామృతకళేబరాలని
నేనే లక్షసార్లు చూశాను’

(కల్పన : పుట 180)

వంటి పంక్తులలో నిస్పృహ, నిరాశ దట్టముగా క్రమ్ముకొనియున్నవి. ‘పాడుపోయిన ఊరు’ అను గేయములో బాలగంగాధర్ తిలక్

‘ఒక వెగుటువీదో నన్ను ఆవరించుకొంది
కాలం పాడునుయ్యిలా నాకన్నులకు కనపడింది’¹

అని నైరాశ్యపు గొంతుకనే వినిపించినాడు.

ఈ కవులందరికన్న అధికముగా నిరాశావాదధోరణిని ప్రదర్శించిన అతినవ్యకవి బైరాగి. ఈ కవి వ్రాసిన ‘నూతిలో గొంతుకలు’ నిరాశాధోరణికి దారిచూపు సంశయకావ్యము. ‘నూతిలో గొంతుకలు’ అన్న ఈ కావ్యముపై డి. యస్. ఇలియట్ ప్రభావము సాంద్రముగానున్నది.

1. ‘పాడుపోయినఊరు’ : ప్రతిభ : 7 వ సంపుటము.

ఇలియట్ 'Love Song of J. Alfred Prufrock' లోని నాయకుడగు ప్రప్రాక్ 'And in short, I was afraid' అన్న భీతుడు.

'I grow old.....I grow old.....

I shall wear the bottoms of my
trousers rolled'

అని ఆక్రోశించిన నిరాశానిహతుడు. భయగ్రస్తులైన మధ్యతరగతిమనుష్యుల కితడు ప్రతినీధి. బైరాగి కావ్యములోని నాయకులుగూడ ఇట్టివారే. హాష్టెడ్, అర్డునుడు, రాస్కల్నికోవ్ - ఈ మువ్వురి స్వగతములను బైరాగి చిత్రించినాడు. వీరిలో హాష్టెడ్ కర్మకుముందు సందిగ్ధావస్థలో పడినవాడు. అర్డునుడు కర్మక్షేత్రములో ప్రవేశించి 'దిగాలుపడి'పోయి, కింకర్తవ్యతా విమూఢుడై త్రోక్కినలాడినవాడు. రాస్కల్నికోవ్ దాష్టవస్థి-వాసిన Crime and Punishment' అను నవలలోని కథానాయకుడు. ఇతడు విద్యావంతుడేకాని పరమభీరువు. ఒకానొక విచిత్రమైన ఉద్రేకముగల మానసికస్థితిలో ఒక ముసలిదానిని హత్యచేసి తర్వాత తుకతుకఉడికి పోయినవ్యక్తి. కర్మాంతరము ఏ నిర్ణయము చేతగాక ఊగినలాడు అధునిక జీవితములోని వ్యక్తుల మనస్తత్వమున కితడు ప్రతినీధి. ఈ విధముగా మువ్వురు సంశయగ్రస్తులను బైరాగి కావ్యనాయకులుగా గ్రహించి వారిమనస్తత్వమును చిత్రించినాడు. 'నూతిలో గొంతుక' లన్న పేరు 'waste Land' లోని 'And voices singing out of empty cisterns and exhausted wells' అన్న వాక్యము ప్రభావముతో రూపుదిద్దుకొన్నది. తూర్పు యూరపులోని మానవ సమాజము నూషర్షక్షేత్రముగా, పాడుపడినగోయిగా ఇలియట్ చిత్రించినాడు.

'In this decayed hole among the mountains
In the faint moonlight, the grass is singing
Over the tumbled graves, about the chapel
There is the empty chapel, only the wind's 'home'¹

అను పంక్తులలో ఆ దుస్థితినే విశదీకరించినాడు. 'Here one can neither stand nor lie nor sit' వంటి పాదములలో ఇలియట్ వెల్లిడించిన అభిప్రాయమును బైరాగి పాడునూతిలో పదిపోయి పైకిరాలేక గమ్యముకానక పరితపించు మానవుల దురవస్థను చిత్రించు నెవముతో వెల్లిడించినాడు. బైరాగి ఉద్దేశించిన పాడునూయి మరణమునకు, పతనమునకు సంకేతము. అందులో పదిపోయిననరులు 'గర్వాంధతవల్ల అభిశవులైన సహుషులు'.² వారికి పైకిరావలెనను కాంక్ష ఉన్నది. కాని రాలేదు. చీకటియే వారికి తోడు. 'నూతిలో గొంతుకలు' ప్రారంభమే యీ చీకటి వర్షంతో జరుగును.

1. Waste Land లో 885-888 పంక్తులు.

2. 'నూతిలో గొంతుకలు': 'తొలిపలుకు' నుండి.

‘రాత్రి కాలరాత్రి కరాళకాలరాత్రి
ఆదిమతమస్సులు ఆవరించాయిఆకాశాన్ని¹

.....
వల్లకాటిమునివాకిట నాటినమొక్కలు పండవు.
చివరకు చీకటొకటే, చలనంలేదు చీకటికి.²

వల్లకాటిలో నాటిన మొక్క లెట్లు వర్షిల్లవో, పాడువడిననూతిలో పడిపోయిన మానవుల జీవనము పెంపొందదు. వారికి చివరకు మిగులునది నిశ్చలనిబిడాంధకారమే.

‘తిరుగుతున్నా, తిరుగుతున్నా
చీకటిలో, చీకటిలో
నేనెరిగిన సుఖమొక్కడ
(ఎరిగిన సుఖమేదుఃఖం).³

చీకటిలో తిరిగితిరిగి కడకు నిస్పృహపాలై సుఖమునుగూడ దుఃఖముగా భావించు నైరాశ్య ధోరణిలో పడిపోయినారు మానవులు. చీకటితో ప్రారంభమైన ఈ కావ్యఖండము ‘ఆవేదనల ఆనంతంలో అంతమైన జీవితాల’నుగూర్చి చర్చించును. ఆవేదనాక్రకచముకోతతో గిరిగిల తన్ను కొన్న ఈ అభిశప్తులు ‘మానవజాతి ఆర్జించిన సిపిలిస్ నీ వారనత్వం’ అన్నంత నైరాశ్యమును ప్రకటింతురు. ‘కత్తిరించి కుడుతున్నారు నన్నెవరో చొక్కాలా, శ్యాసనాశంలోంచి శ్యాసత్రాగుతున్నారు హక్కాలా’ అని దారుణమరణవేదనను వెలిగ్రక్కుదురు. వీరి ఆయోమయమైన జీవితములను చివరికి బైరాగి యిట్టచిత్రించినాడు.

‘ప్రొద్దుపొడవదు, కూచునేందుకు వీలులేదు
ఒంటరిగా ఒంటరిగా మంటల్లోమంటల్లో
పయనిస్తున్నాడు నరుడు
తానెరుగని దిక్కుకేసి.⁴

ఈ సంపుటిలోని ముగ్గురుసంశయగ్రస్తులలో హమ్లెటుపొందినవేదన కర్మపూర్వమందిని. తనపినతండ్రి తనతండ్రినిచంపే తనతల్లిని చేపట్టినాడనుసంశయముతో, ఆవేదనతో క్రాగిపోయిన వీరుడితడు. అంతటిద్రోహముచేసిన తనపినతండ్రిని తెగటార్చవలెనని అతని భీష్మప్రతిజ్ఞ. కాని ఆ కర్మచేయుటకుముందు అతనిలో కోటిసంశయతరంగముల్లలేచి ఒక్కొక్కమాటు భీరుత్వమును కలిగించినవి.

1, 2. ‘నూతిలో గొంతుకలు’: పుటలు 1, 8.
3, 4. ,, పుటలు 6, 17.

'పిరికిగుండెలో శ్వాసలు
పిరికికనుల అడియాసలు
ఎవ్వరిదో దీరత్వం
ఎవ్వరిదో భీరుత్వం'.¹

అను పంక్తులలో హాప్లెడ్ సందిగ్ధహృదయమును బై రాగి చక్కగా చిత్రించినాడు. కురుక్షేత్రమున ప్రవేశించినపిమ్మట బంధుజాలమును చంపుటకు చేతులురాక తట్టుమిట్టాడిన వీరుడర్జునుడు.

'ఎటుబోలే పూలతోట, ఎటుబోలే వల్లకాడు ?
ఈ ప్రళయముహూర్తంలో ఏమిటి నాక ర్రవ్యం'

అని దిక్కుతెలియక భగవానునిపై చేతులెత్తినాడర్జునుడు. హాప్లెటు, అర్జునుడు మొదటిదశలో నైరాశ్యకూపముతోపడి గిలగిల తన్నుకొందురు. తర్వాత దానినుండి బయటపడి లక్ష్మణిభరము నదిరోహింతురు. మూడవనాయకుడు రాస్కర్నికోవ్ అట్టివాడుకాడు. పగటికల (day dream) వంటి భ్రాంతియేదో ముసురుకొనిరాగా ఒక ముసలిదానిని హత్యచేసి, తర్వాత గుండెనిబ్బరము లేక గుబులుతో మూర్ఛిల్లిపోయి, తన ప్రయురాలితో

'త్రోవ ఎక్కడ సోనియా !
గృహనమానసకాననలో చిక్కుతీవెలతలపుగుబురులు'²

అని ఆందోళనను వెలిపుచ్చినాడు. అతనికి దిక్కులన్నియు వెక్కిరింతలుగా తోచినవి. 'మొయిలు నొసలున నల్లత్రాచులు' స్ఫురించినవి. అతని 'నరనరాలా గూడదారులు' కదలినట్లనిపించినది. ఈ స్థితిలో కొంతకాలము వజ్రవజ్రపాణిపోయి పాపపంకములో మొలచిన పద్మమువంటి 'సోనియా'ను శరణువేడినాడు.

'పీలువు మృతదుర్గతిలోంచి
నవజీవితనదగ్గతిలోకి
ధ్యాంతంనుంచి కాంతిలోకి
భ్రాంతినుంచి శాంతిలోకి
సోనియా ! త్రోవమాపు'³

అని ప్రార్థించినాడు. ఈ కావ్యము ప్రధానముగా 'సంకయకావ్య'మైనను నైరాశ్యమును, నిస్పృహను, ఆందోళనను పుక్కిటబెట్టుకొన్నది. కావున దీనినిగూర్చి ఇంకగా చర్చించితిని.

అతివ్యక్తితా వులపై

సంప్రదాయప్రభావము :

అతివ్యక్తితాలెంతగా నియమాలంపనముచేసి తెలుగులో పాశ్చాత్యకవితాధోరణులను దిగుమతిచేసినను పూర్తిగా సంప్రదాయమునుండి విడివడినవారుకారు. వీరిలో ప్రవక్తృ స్థానమధిష్ఠించిన శ్రీశ్రీపై గల సంప్రదాయముద్రనుగూర్చి యింతవరకే వివరించితిని. ఇక మిగిలినకవులపై సంప్రదాయ మెంతటిప్రభావముకు వేసినదో వివరింతును. అతివ్యక్తితాలలో అభ్యుదయరచనలుచేసిన కవులనుగూడ చేర్చి ఈ విషయమును పరిశీలించుచున్నాను.

శిష్టా 'విప్లవనువు' ప్రధానముగా సంప్రదాయప్రభావమున్న గేయనువుడ. దీనిలో పౌరాణికసంప్రదాయము లెంతప్రబలముగా పనిచేసినవో ఇంతవరకే వివరించియుంటిని. 'విగత కౌస్తుభాభరణఅశ్వత్థానుశీరమువోలె నిస్సేజుయ్యోనామ సకము - నీ ప్రేముడిముద్రలేక' అనియు, 'కృష్ణుడులేని యర్జునుని రథమువిడి నా జీవితమెటకో యీడ్చుచున్నదిగదేప్రేమా' యనియు¹ ఇతడు భారతములోని అంశములనుగ్రహించి తన ప్రణయజీవితమున కన్వయించుకొనెను. 'ఇటువెన్నెల అటువెన్నెల ఈశ్వరునికి తలవెన్నెల'² అనుపంక్తిలో ఈశ్వరుని చంద్రభూషణత్వమును ధ్వనింపజేసినాడు. 'నార క్తనాళములో పసరెక్కి పేరుకొన్నది. విపరీతవైతరణి' అన్న భావము నరకము, వైతరణిమున్నగు పౌరాణికప్రతీకల ఆంతర్యము నెరిగినవారికే అలవడును. విశ్వనాథ సత్యనారాయణగారన్నట్లుగా పురాణగతసర్వకథలు ఇతనికి పోలికలుగా ఉపయోగపడెను.³

'వచనపద్యాలనే దుడ్డుకర్రలో పద్యాలనడుముల్ విరుగదంతా'నని దారుణప్రతిజ్ఞచేసిన పలాభి సైతము సంప్రదాయప్రభావమునుండి విడివడలేకపోయినాడు. ఇతని 'మృణాళిని' అన్న గేయము అనంతరప్రబంధకవుల చిత్రకవిత్వధోరణిని స్ఫురింపజేయును.

'మృణాళిని ! నీ చూడ్కులు చంద్రకి
 రణాలనీ : నీతోనుండుగంటలు
 క్షణాలనీ ! నీ నవ్వులు తాపహ
 రణాలనీ _____'⁴

గేయములో ఉన్నదనుటతప్ప 'హాయను.....భాహాయను.....సింహాయను వంటి పద్యములకు దీనికి భేదములేదు. 'విడేలురాగాండజన్'లో ప్రధానముగా పాశ్చాత్యవాసనలే గుణాశించినను 'భానలోడ పోసినట్లుం గురిసేటి...వాన' యన్నప్పడు 'కుంభవృష్టి' స్ఫురించును.

1, 2, 3. విప్లవనువు : పుటలు 27, 29, 57.
 4. కల్పన : పుట 86.

రంగురంగుచీరలు ధరించిన నాగరకస్త్రీలు 'వికసితలతాకుంజాల్తాగా' కన్పించుతున్న భావముపై సంప్రదాయముద్ర స్పష్టముగా గోచరించును.

అతినవ్యులలో నారాయణబాబు పురాణసంప్రదాయములను, ప్రాచీనకవితాసంప్రదాయములను శుష్టముగా ఆకళించుకొని తిరుగుబాటుచేసినకవి.

'ఏదో కీచకభావం నా సైరంధ్రీగీతాన్నే
చెరపడితే చూస్తూ ఊరుకునే
నారక్తం ధర్మరాజు'¹

అను పంక్తులలో భారతములోని విరాటపర్యగాధను స్ఫురింపజేసినాడు.

'యీ ప్రపంచం జీవనవైతరిణి
దాచేందుకు నీకోసం నేచేసిన
గోదానం నాగీతం'²

అన్నబోట వైదికమతవిశ్వాసమును ప్రవేశపెట్టినాడు. మరణించినవారి ఆత్మలు నరకమును దాటుటకు, వారికి సంబంధించినవారు బ్రాహ్మణులకు గోదానముచేయుట వైదికసంప్రదాయము. దానినాధారముగాజేసికొని కవి తన కవితల్యముయొక్క సాంఘికప్రయోజనమును ధ్వనింపజేసినాడు. 'గడ్డిపరక' అన్న గేయములో గడ్డిపరక ధనవంతుల దౌర్జన్యముతో అణగారిపోయిన పేదవానికి సంకేతము. పేదవాని కష్టఫలితముగానే ధనవంతునిఆటలు సాగుచున్నవి. కాని అట్టి పేదవానినే ధనికులు పీల్చిపీల్చిచేయుచున్నారు. ఈ విషయమును 'గడ్డిపరక' స్వగతముగా నారాయణబాబు రచించినాడు.

'మాతృవర్గంనాడు, మా అన్న పన్నగమ్ముల రసన
లు త్రరించినమిన్న, నేటికి మీ వితృకార్యం నా
పారణమీద మీచేతిమీద
మరకత ఆంగుళీయకమ్ము'³

అని గడ్డిపరక తనపై నడచువారినుద్దేశించి అనును. ఇందులో గరుత్మంతుడు తనతల్లి దాస్య విముక్తికై అమృతముతెచ్చి దర్పలపైనుంచుట, ఇంద్రుడు దానిని దొంగిలించుకొనిపోవుట, అమృతభాండముంచబడినదర్పలను పన్నగములునాకగా వానినాలుకలు రెండుగా చీలుటయను పౌరాణికాంశములు నిశ్చేపింపబడినవి. పేదవానిని ధనికులెంతమలకనగా చూచినప్పటికి, ఒక్కొక్కప్పుడు వానినే తలపై నిలుపుకొను స్థితివచ్చునని 'వితృకార్యమునాటి మరకత ఆంగుళీయ

1, 2. నగ్నగీతి : భారతి 1941 సెప్టెంబరు.

3. కల్పన : పుట 84.

కమ్ము' రూపమున వ్యక్తముచేసినాడు. ఇది శ్రాద్ధమునకు సంబంధించిన ఆచారమును సూచించు చున్నది. శ్రాద్ధమునాడు గడ్డిపోచను (దర్పను) అంగుళీయకముగా ధరించుట ప్రసిద్ధము. 'కపాలమోక్షం' అను గేయములో భారతవిప్లవవీరుడు భగత్సింగ్ ఉరతీయబడినపిమ్మట చరితార్థుడైనాడను విషయము వ్యంగ్యముగా సూచింపబడినది. శివుడు కపాలమున భిక్షగొనును. భగత్సింగ్ నిర్యాణానంతరము అతనికపాలము 'కపర్తిచేతికిరివ్వునవాలి'నదని, దానిని శివుడు మహానందముతో చుంబించినాడని, దానిని భిక్షాపాత్రగా స్వీకరించినాడని ఈ గేయమున చిత్రించబడినది. భగత్సింగ్ త్యాగజీవితమును 'కపాలమోక్షము'గా మలచుట నారాయణబాబుపైగల సంప్రదాయముద్రకు ప్రబలనిదర్శనము.

ఆరుద్ర పురాణసంప్రదాయములను స్వీకరించలేదు. ప్రాచీనకవితాసంప్రదాయములను జీర్ణించుకొని క్రొత్తప్రయోగములను చేసినవాడితడు. 'త్యమేవాహం' పాశ్చాత్యప్రభావముగల కావ్యము. 'వేదనాశకలం' ప్రబంధములలోని వృత్తములను, పదప్రయోగములను దృష్టిలో పెట్టకొని చేసినరచన. ఇందులోని ప్రాచీనవృత్తములనుగూర్చి యింతవరకే వివరించితిని. ఈ కావ్యము చివరగల

'భూమిపయ దేవతలభూమివిహరించవలె
లేమిగలవారలకు కామితముపంచణ'

— — — — —
జ్ఞాములుపోయి ధరక్షేమమువసించవలె
నీమనికి సుందరతకోమలతనించణ'

వంటి పంక్తులు ప్రాచీననాటకములలోని భరతవాక్యములను స్మరింపజేయును. 'సిసివాలి'లోని 'ఈ ఆవేదనాశిశిరలో' ప్రతిచైతన్యతరువు ఇంగితజ్ఞానపత్రాలను రాల్చివేసింధి'వంటి పంక్తులలో ప్రాచీనకవిసమయములు క్రొత్తరూపమున సాక్షాత్కరించుచున్నవి.

వీరివలెనే, అఖ్యుడయకవులలో పేరెన్నికగన్నవారెల్లరు సంప్రదాయమును జీర్ణించుకొన్నవారే. అనిసెట్టివాసిన 'వచ్చానువచ్చాను వ్యాససంతతివాణ్ణి' అను గేయము అతనికి సంప్రదాయముపట్లగల గౌరవమునకు చక్కనినిదర్శనము. అడవిబాపిరాజుగారి 'వేయి సంవత్సరాల వెనకాలకవినోయ్' యను గేయములోని మకుటమును స్మరింపజేయుచున్నది. అనిసెట్టి 'ప్రతి ఒకడూ శివుడునేడు' అను గేయమున 'భూతకాలగళముమరిగి కాలకూటమాలా'నని, 'నేడు' 'ప్రళయద్రునిత్రేతాగ్నిశిఖలదహనమో'నని, 'భావి'మకుటదీవులెగయ ప్రతిఒకడూ శివుడునే' డని విప్లవవీరునికి, శివునికి అభేదముచూపినాడు.¹ పరప్రభుత్వపు సిపాయిలు స్వదేశస్త్రీని బలిగొన్న... ఉదంతమును స్మరించుకొనుచు 'ఏ ఇంద్రుని ఇనుపవేళ్ళు దీల్చినవీకుసుమాన్ని'² అన్నాడికవి. దూర్యానోముని ఐరావతారూఢుడైన యింద్రునికి పారిజాతమాల బహుకరించగా, అతడు

నిర్లక్ష్యముగా తన ఐరావతము స్తకముపై విసరివేసెను. ఐరావతమానుమదామమును చీల్చి విసరి వైచెను. కవి ఈ ప్రాచీనగాధను పై పాదములో ధ్వనింపజేసినాడు. 'ఎవరిపిల్లలోయిమీరు' అను గేయమున అనిసెట్టి పాశ్చాత్యసంప్రదాయమును ప్రవేశపెట్టినాడు. పిల్లలనుద్దేశించి కవి యిట్లవెను.

‘భవిష్యత్తునూరించే వెలుగుపోచలామీరు

దివ్యకాంతిమూర్తులైన ఎండిమియాన్లెంతమంది

సంఘపుకుంపటివెల్గించే సైంట్ జోకాలెంతమంది

జీవశాంతిరసార్ద్రులొ జీసస్ లెందరామీలో.’¹

ఇందులో సూచింపబడిన ఎండిమియాన్ గ్రీకుయువకుడు; సౌందర్యమూర్తి.

సోమసుందర్ మున్నగు అశ్శుదయకవులు తమ సమరగీతములలో ప్రజావిరోధులగు నైజాముప్రభువువంటివారిని కీచకులుగా, మారీచులుగా, హీరణ్యకళిపులుగా, భస్మాసురులుగా, కౌరవేయులుగా, రావణులుగా, కబంధులుగా చిత్రించినారు. పురాణసంప్రదాయములను ఆధునిక జీవితమునకు మలచుకొను విధానమిది. అట్టి విప్లవపీఠులను అభిమన్యులుగా, పరశురాములుగా, విజయులుగా, తాండవశివులుగా, వీరవనితలను ప్రళయకాళికలుగా మలచుకొన్నారు. తెలంగాణము లోని జనగామలో జమ్మికొమ్మపై నెక్కిన గెరిల్లావీరుని అభినవాద్ధుడుగా సోమసుందర్ సంభావించినాడు.² రెంటాల వర్గసంఘర్షణమునకు భాగవతములోని సముద్రమథన వృత్తాంతమును సంకేతముగా తీసుకొన్నాడు.

‘క్రోధారుణనేత్రాంచితదీప్తిగ

అంతిమసమరం! ప్రపంచవిజయం

మానవకోటి కృషిఫలితంగా

అమృతశాండం కదలింది’³

అను పంక్తులలో సంఘర్షణఫలితముగా లభించిన సమసమాజమును అమృతశాండముతో పోల్చి చూపినాడు. ‘సర్పయాగం’ అను గేయములో తానే జనమేజయుడుగా, కౌటిల్యము, ధనమదము, రాచరికముమున్నగునవి సమీధులుగా, వీడితులు, తాడితులు, కార్మికులు, కర్షకులు అధ్వర్యులుగా సర్పయాగముచేయుచున్నానని ఎలుగెత్తిచాటినాడు.⁴ ఈ యాగముతో ‘విశ్వాంతర విషనాగులు’- అనగా పరాన్నభుక్కులు హతముకావలెనని కవియభిలాష. జనమేజయుడు సర్పసంహారము నకై చేసిన యాగవృత్తాంతమును పురస్కరించుకొని రెంటాల ఈ విధముగా మలచుకొన్నాడు. ఇంకొక గేయములో పాలకడలి భరతాపనిగా, ఆంధ్రజాతి మంధరగిరిగా, త్యాగచైతన్యములు వాసుకిగా మధనముజరిగినదని, తత్ఫలితముగా ఆంధ్రరాష్ట్రమును అమృతశాండ మవతరించిన దని రాష్ట్రావతరణసందర్భమున పాడుకొన్నాడు.⁵ రమణారెడ్డి తెలంగాణమును భీమగదాదండ

1. అగ్నిపీఠ : పుట 82.

2. వజ్రాయుధం : పుట 65.

3. సంఘర్షణ : పుట 17.

4, 5. సర్పయాగం : పుట 1, 58.

ముగా, తెలంగాణా విప్లవనిరోధకశక్తిని దుశ్శాసనుడుగా పోల్చినాడు.¹ గంగినేని గెరిల్లావీరులను అజ్ఞాతవాసముచేయు పాదవులతో ఉపమించినాడు. తెలంగాణములో విప్లవప్రతిరోధకులు జరిపిన దౌర్జన్యకాండను స్మరించుకొనుచు తెలంగాణను తల్లిగాభావించుకొని ఆమె నిట్లాశ్వాసించినాడు.

‘వేశకానివేశ కళ్ళు
చెమ్మ గిలనీయకమ్మా
నిలువున కడలిఇంకిపోతుందో
సూర్యచంద్రులు గతితప్పతారో.’²

కలకంఠి కంటకన్నీరొలికినవో మహోత్పాతములు జరుగునన్న సాంప్రదాయకవిశ్వాసము నీ చరణములో దృఢనిపజేసినాడు. దాశరథి (కృష్ణమాచార్య)

‘దానవులనంతమొందింప నేనుగూడ
రామకృష్ణావతారధారణము సేతు’³

నని ప్రజావిరోధులకు వ్యతిరేకముగా ఎలుగెత్తినాడు. విప్లవచైతన్యమునకు దుద్రుని ఫాలనేత్ర వహ్నిని సంకేతముగా గ్రహించినాడు.

‘విశ్వరుద్రపాలంలో విప్లవాక్షివిరిసింది’⁴

వంటి పంక్తులలో ఈ విషయము సువ్యక్తమగుచున్నది, ‘రుద్రవీణ’ను ప్రజాచైతన్యమునకు ప్రతినిధిగా గ్రహించినాడు. రైతులను, కూలీలను వీరభద్రులుగా సంఠోధించినాడు. ‘నయా గరా’ కవులలో ఒకరగు ఏల్చూరి ప్రజాశక్తిని ‘అన్నపూర్ణస్వర్ణపాత్ర’గా ఉపమించినాడు. రామదాసు ప్రజలనుద్దేశించివ్రాయుచు ‘మీ కళ్యాణానికి రణధనుస్సు విరిగిందీరోజున’ అన్నాడు. ప్రజలవిజయమును, సీతాస్వయంవరపుట్టమున రాముడు శివధనుస్సును విరిచిన ఉదంతముగా స్ఫురింపజేసినాడు. బ్రతుకొక అశోకవృక్షమని, ప్రపంచమొకలంకానగరమని, తాను సీతనని ‘లంకాదహనంబెదురుచూస్తూ’ కూర్చున్నానని వ్రాసికొన్నాడు.⁵ కుండు రి నియంతలను కర్కోట కులతో పోల్చినాడు. రామరాజు నడిపించిన సైన్యమును ప్రజలపాలిటి ‘కల్పతరువు’గా భావించినాడు. నారపరెడ్డి ‘మనరామాయణం’ అను గేయములో రామాయణమునంతటిని ఆధునిక కాలమున ప్రజలు పాలకులకు వ్యతిరేకముగా జరిపెడి సమరగాధగా చిత్రించినాడు.

‘ఇరువై చేతుల తెగగొట్టండి
పదిశిరసుల తెగనరకండి
అసురుడు చావక తప్పదు
నరునకు చావన్నదిలేదెప్పుడు’⁶

1. భువనహెష. 2. ఉదయని : పుట 45. 3. అగ్నిధార : పుట 89.

4. అగ్నిధార : పుట 92. 5. కల్పన : పుట 225. 6. అత్రహల : పుట 88.

అన్న ధోరణిలో రామాయణగాదను క్రొత్తపక్కలో అన్వయించినాడు. దుర్గానంద్ కృషికుల చెతన్యమును చిత్రింపవెంచి వారిని 'శివునిజటల్లోచోరబడి సురధుని విడిపించుకొన్న' వారని కీర్తించినాడు.¹ బైరాగి భీతులనుగూర్చివ్రాయుచు 'వృద్ధవిప్రవేషంలో విరికివడినపరిక్షిత్తును' అన్నాడు.² 'అగ్నిదేవుని అజీరికి ఆహతి అవుచున్నది మన నాగరకత' అను పాదములో అగ్నిదేవునికీకలిగిన అజీర్ణవ్యాధికి సంబంధించిన పురాణగాధను వ్యంజింపచేసినాడు.³ 'హంసలేదిట ఎవరుచెప్పతా రేవినిశోషింపిపాలో' అను పంక్తిలో నీరక్షీరస్వాయమును సూచించినాడు.⁴ సోమసుందర్ 'నల్లగొండనవ్వులు తెలుగుతల్లిపదరించిన ముత్యముగ్గులు' అను గేయఖండమున నవ్వు తెల్లనిదను ప్రాచీనకవినమయమును తిరుగదోడినాడు.⁵ ఈ విధముగా అభ్యుదయకవులు, అతినవ్యకవులు పురాణసంప్రదాయములను, సాంఘికవిశ్వాసములను, వైదికసంప్రదాయములను, ప్రాచీనకవినమయములను సరిక్రొత్తరీతిలో సమన్వయించుకొని తమపైగల సాంప్రదాయకతా ముద్రను ప్రకటించిరి.

ఈ ప్రకరణములో ప్రధానమైన అతినవ్యకవితాధోరణులనుగూర్చి వివరముగా ముచ్చటించితిని. ఇవికాక 'ప్యారడీ', 'అధిక్షేపము' మున్నగు కవితాధోరణులున్నవి. ఇవి అంతగా చెప్పుకొనదగినవికావుకావున వీనిగూర్చి విపులముగా వ్రాయుటలేదు. తెలుగు నవ్యకవులలో 'ప్యారడీ' ప్రక్రియకు శ్రీకారముచుట్టినవారు జలసూత్రం రుక్మిణీనాథశాస్త్రిగారు. ఈ మార్గమున నడచినవారిలో మాచిరాజు దేవిప్రసాద్గారు గణనీయులు. మాచిరాజువారన్నట్లుగా 'ప్యారడీ' యనగా సాహిత్యరీత్యాచేసిన వెక్కిరింప.⁶ సున్నితమైనహాస్యము, సుకుమారమైన చమత్కారము దీని ముఖ్యగుణములు. 'ప్యారడీ'కవికి స్వీయవ్యక్తిత్వమును విస్మరింపట ప్రధానవిషయము. తాను వేనిని అనుకరింపదలచుకొన్నాడో వానిలో సంపూర్ణముగా లీనమైపోవలసియుండును. ఎడ్మండ్ గాస్ (Edmund Gosse) దీనినిట్లనెను.

'The parodist sinks his own individuality as completely as possible. He lives in the writer whom he parodies, like a soldier crab in a shell carrying his original about in fantastic excursions over which the original has no control. it must enter into the spirit of its model and not merely echo its voice.'⁷

నందూరివారి 'గుండెగొంతుకలోన కొట్టాడుతాడీ కూకుండనీదురా కూసించసేపు' అన్న ప్రసిద్ధగేయమకుటము ప్యారడీకవిచేత

'గుండుగొంతుకలోన కొట్టాడుతాడీ
గుటకేయనీదురా కూసిన్నిగూడ'

1. అంతర్గోళాలు : పుట 24. 2, 3, 4. మాతిలో గొంతుకలు : 7, 18, 85.
5. వజ్రాయుధం : పుట 72. 6. 'వికటకవిత్వం': ప్రతిభ : 7 వ సంపుటము.
7. పై వ్యాసములో మాచిరాజువారుదాహరించినారు.

అని 'సోదాబుడ్డి'కి అన్వయించబడినది. అయినను ఈ ప్యారడీకవిత్వము తెలుగులో క్రొత్తకాదు.

'హాయను; గాధినందనమఖారినిశాటమదాపహారిబా
హాయను; గ్రావజీవదపదాంబురుహాయను రాజులోకసిం
హాయను; బోషితార్యనివహాయనుఁ గానలకేగితే నిరీ
హాయను; నిర్వహింపగలనానినుఁబాసి రఘూర్షహాయనుఁ'¹

అను రామభద్రుని పద్యమునకు

'హాయను; చంచరీకనిచయాంచితకుంచితరోమధామదే
హాయను; దానమానితమహాద్వివపుచ్చసముచ్చయైకబా
హాయను; కాకఘూకచరణాయుధకుర్కురదూషితాత్మగే
హాయను; చంద్రి! తాళనహహా! యను భీతశిరోరుహాయనుఁ'

అను 'చంద్రరేఖా విలాపము'లోని పద్యము చక్కని ప్యారడీ. అంతవరకెందుకు? ఈ కావ్యము సాంతము వివిధప్రబంధములలోని పద్యరీతులకు, వర్ణనాసంవిధానమునకు ప్యారడీవంటిది. వీరేశలింగంగారి అభాగ్యోపాఖ్యానము ప్రబంధములలోని పద్యరీతులకు చక్కని ప్యారడీ.

జలసూత్రంబారు విశ్వనాథ, కృష్ణశాస్త్రి ప్రభృతుల పద్యములకు ప్యారడీలురచించిన వ్యక్తవిత్వములో క్రొత్తదారి త్రొక్కినారు. మాచిరాజువారు శ్రీశ్రీ 'దేశచరిత్రల'కు వ్రాసిన ప్యారడీ గణనీయమైనది.

'ఏదేశచరిత్రచూచినా ఏమున్నదిగర్వకారణం
నరజాతిచరిత్రసమస్తం పరవీడనపరాయణత్వం'

అన్న శ్రీశ్రీ పంతులకు మాచిరాజువారు

'ఏరోడ్డుచరిత్రచూచినా ఏమున్నదిగర్వకారణం
రహదార్లచరిత్రసమస్తం ధూళిధూసరపరిస్థం'

అని ప్యారడీ వ్రాసినారు. మాచిరాజువారి 'సంక్రాంతి కానుకలు', 'మావాహనం', 'నేర్చుకోండి' మున్నగు గేయములు చమత్కారకవిత్వమునకెత్తిన రవ్వలదివ్వెలు. ఇతని 'రాజకీయ బాధితుడు' లోని పద్యములు ప్రణయకవుల వియోగకవిత్వమునకు ప్యారడీలవంటివి. 'సంక్రాంతి కానుకలు'లోని

'ఆమహానసవీధీవిహాయసాన
కార్తికీవక్రశీతాంశుఖండమనగ
కీర్తిపరిధవిల్లువితంతుమూర్తికందె
కెంపురాకట్టువెండికుంకంపుభరిణి'

1. రామాభ్యుదయము : పంచమాశ్వాసము.

2, 3. కల్పన : 'రహదార్లు', 'సంక్రాంతికానుకలు': పుటలు 810, 158.

అను పద్యము కృష్ణశాస్త్రిగారికి లికి వెక్కిరింతవంటిది. ఇటీవలికాలమున కాళోజీగారు చక్కని ప్యారడీలను వ్రాసినారు.

‘రఘుపతిరాఘవరాజారాం
రాంత్రోవకురానేరాం’

వంటి వీరి పంక్తులలో ప్యారడీలక్షణముతోపాటు అధిక్షేపగుణముగూడ కన్పించుచున్నది.

నవ్యకవిత్వములో అధిక్షేపప్రధానమైన రచనలుగూడ కొన్ని వెలువడినవి. శ్రీశ్రీవ్రాసిన ‘సిరిసిరిమువ్వ’ శతకమిట్టిదే. ఈ అధిక్షేపమార్గము ప్రాచీన శతకములలో నలిగిపోయిన ధోరణియేకావున దీనిని ప్రత్యేకముగా వివరించవలసిన అవసరములేదు. ఆధునికపరిస్థితుల కనుగుణముగా శ్రీశ్రీ ‘సిరిసిరిమువ్వ’లో అధిక్షేపమును వినియోగించుకొన్నాడు. సిరిసిరిమువ్వనుండి మచ్చున కొకటిరెండు పద్యములు.

‘తెగకుట్టివదలిపెట్టిన
వగణితవైజాగుదోమలశృతామఁ
పొగరెక్కినరేక్కెన్నులు
చిగురించినతుమ్మముళ్ళు సిరిసిరిమువ్వా.’¹

‘చీకటిబజారులో (వే
కాకోళంకాదు) లక్షలకొలందిగమ
స్కాకొట్టినవాళ్ళంతా
శ్రీ కాంగ్రెసువాదులొర సిరిసిరిమువ్వా.’²

ఈ పద్యములలో మొదటిదానిలో చక్కనిహాస్యము, రెండవదానిలో చిక్కని అధిక్షేపముఉన్నవి. ఈ ధోరణి కాళోజీదేతిలో పరిపక్వమైనది. అది వారినిగురించి ముచ్చటించునప్పుడు వివరింతును.

ఈ దశాబ్ది కవిత్వానమీక్ష :

(1950-60)

ఇంతవరకు ఆధునికాంధ్రకవిత్వములోజరిగిన ముఖ్యప్రయోగములగూర్చి వివరముగా చర్చించితిని. ఈ దశాబ్దిలో వెలువడిన కొన్ని కావ్యసంపుటలనుగూడ ఆయా విషయములను చర్చించినప్పుడు పేర్కొంటిని. ఐనను ప్రధానముగా 1954 లోపుగా వెలువడిన కవిత్వమునే స్వీకరించితిని. 1950-54 ల మధ్యవెలువడిన కొన్ని కవితాసంపుటలగూర్చికూడ ఇంతవరకు పరిశీలించుటకు వీలుకాలెదు. అందువలన 1950-60 ల మధ్యవెలువడిన కవిత్వమును పరిశీలించు

1. ఆనందవాణి : 28-8-1947.

2. ఆనందవాణి : 16-8-1947.

నిమిత్తము 'ఈ దశాబ్దికవిత్వాసమీక్ష'యని నామకరణముచేసితిని. ఇక ఈ పదేండ్లలో ప్రచురింపబడిన కవిత్వాస్వరూపము నావిష్కరించుటకు ప్రయత్నించును.

కడవిన అర్థశతాబ్దిలోవలె ఈ దశాబ్దిలో ప్రత్యేక కవిత్వాదములు (Isms) బయల్పడలేదు. భావకవిత్వము, అధివాస్తవికకవిత్వముమున్నగు విలక్షణములైనవాదములవలె ఈ దశాబ్దిలో చెప్పుకొనదగిన ప్రయోగములు జరుగలేదు. 1954-55లవరకు అభ్యుదయకవిత్వోద్యమము సాగినది. భావకవిత్వమేనాడో కనుమరుగైనది. అధివాస్తవికతావాదముమున్నగు విచిత్రకవిత్వాప్రయోగములు అంకురస్థితిలోనే అణగారిపోయినవి. ఈ మూడింటిని తలదన్నిన సరిక్రొత్త ప్రయోగము ఈ పదేండ్లకాలమున వెల్లడలేదు. అంతమాత్రమున ఈ దశాబ్దిలో కవితారంగము నిర్వీర్యమైనదని అనుకొనగూడదు. నవ్యతాప్రీతి, ప్రయోగకాంక్ష సన్నగిల్లి సంప్రదాయదాస్యమలవడినదని భావించరాదు. భావకవిత్వము, అభ్యుదయకవిత్వము, అధివాస్తవిక కవిత్వము - ఈ మూడు ప్రధానకవిత్వాదముల ప్రభావము ఈ తరముపై సమష్టిగా పనిచేసినది. ఆనగా ఈతరము యువకవులు ఏ ఒక్కవాదమునకో ముడిపడక, ఈ వాదత్రయములోని మేలినిగ్గులను వస్తుభావరచనలలో మేళవింపుకొని కవిత్వాసృష్టిచేసిరి. ముఖ్యముగా అభ్యుదయకవిత్వములోని వస్తుప్రాధాన్యము, వాస్తవికదృక్పథము; భావకవిత్వములోని శబ్దశిల్పము, భావసౌకుమార్యము; అధివాస్తవికకవిత్వంలోని వచనగేయరీతి, వక్రక్రొత్తనైపుణి ఈతరము యువకవులలో చొరబారి సరిక్రొత్తరూపుతో సాక్షాత్కరించినవి. ఈ లక్షణములన్నియు ప్రతి కవిలో వెదకినచో లభింపకపోవచ్చును. వీనిలో అధికాంశములు ఈ దశాబ్దికవులలో కాననగును. స్థూలముగా చూచినచో ఈ దశాబ్దికవిత్వము సమస్తయధోరణిలో నడచినట్లనిపించును. సంప్రదాయమును నిరసించుటగాని, అతినవ్యకవిత్వాప్రయోగములుచేయుటగాని లేక 'క్రొత్తపాతల మేలికలయిక' నవలంబించినట్లు తోచును. అంతేకాక ఈ దశాబ్దికవులు ఒకే ఛందస్సును పట్టుకొని వ్రేలాడక పద్యము, గేయము, వచనగేయము మూడింటిని సమానముగా ఆదరించినారు. ప్రణయమును, ప్రళయమును తుల్యాభిరుచితో కవిత్వావస్తువుగా స్వీకరించినారు. వాస్తవికతను, కాలానికతను సమాభినివేశముతో చిత్రించినారు. వీనిని వివరించుటకుముందు ఈ పదేండ్లలోని జాతీయాంతర్జాతీయ పరిస్థితులను, ప్రపంచ కవితారీతులను సంగ్రహముగా చర్చించుట సమంజసమునుకొందును.

బ్రిటన్లో ద్వితీయప్రపంచసంగ్రామకాలమునుండియే Neo-Romanticism ప్రారంభమైనది. దీనికి వెర్నన్ వాట్కిన్స్ (Vernon watkins), జార్జి బార్కర్ (George Barker) ప్రభృతులు ప్రతినిధులు. 1956 లో ప్రచురింపబడిన 'New Lines' అను కవితాసంకలనములో ఈ ధోరణులున్నవి. దీనితర్వాత వెలువడిన 'mavericks' అను కవితాసంకలనమున రొమాంటిసిజము ఖాయలు ప్రస్తుతముగా కన్పించినవి. అమెరికాలోని కవిత్వము ప్రాయుక్తముగా సంప్రదాయమునకు సన్నిహితముగానున్నది. ప్రాచీనకవిత్వముమాత్ర మింకను అధివాస్తవికతా ప్రభావములోనే కొట్టుమిట్టాడుచున్నది. ఇంగ్లండు ఈ రెంటికీమధ్య ఊగిసలాడుచున్నది. కవితారంగములోగాని రాజకీయములోగాని విప్లవపథము ఇంగ్లీషువారికి అంతగా రుచించుటలేదు.

క్రొత్త ప్రయోగములుచేసెడు శక్తిగాని, ఆసక్తిగాని సన్నగిల్లిపోయినది. 1959 లో గూడ ఇలియట్, ఏట్సు, హాప్కిన్ వంటి వెనుకటితరముకవులే అటు రచయితలలోను, ఇటు పఠితలలోను ప్రబలమైన స్థానము కలిగియున్నారు. ఆధునికాంధ్రకవిత్వమున మరల వ్యక్తిగతానుభూతి ప్రకటనను ఏ విధముగా ప్రధానస్థానమాక్రమించినదో J. M. Cohen ఆను విమర్శకుడిట్లు స్పష్టపరిచినాడు. 'Poetry no longer aims at making major pronouncements about the nature or fate of the world, but is becoming content again to speak of private experience.'¹

ఈ ధోరణినిబట్టి చూడగా ఆధునికాంధ్రకవులు జ్ఞేక్, వర్ణువర్ణు ప్రభృతి కాల్పనికకవుల సంప్రదాయమువై పే మొగ్గుచూపుచున్నట్లు విదితమగును.

జర్మనీలో ఇటీవలే ఇలియట్, పాల్ ఎల్వర్డ్, మైకోవస్కీ, నెమాడారచనలమీద ఆసక్తి పెరిగినది. రష్యాలో సాహిత్యరంగమున జరిగెడు అత్యాధునిక ప్రయోగములపట్ల మక్కువ మందగించినది. 'నవవై నా'లో 1949 లోపుగా జరిగిన ఆతినవ్యప్రయోగములకు ఆ తర్వాత పట్టుదప్పినది. ప్రజాసంప్రదాయము (People's tradition) ఆనుపేర మరల సంప్రదాయము వై పే ప్రయాణము జరిగినది.²

ప్రపంచమునందలి ప్రముఖచేతులలోని కవితారంగములలో ప్రయోగకాంక్ష సన్నగిల్లినట్లు ఈ సంగ్రహసమీక్షవలన విశదమైనదనుకొందును. ఇక అంతర్జాతీయజాతీయపరిస్థితులనుల్లేఖింతును.

కొంతకాలము కొరియాయుద్ధసమస్య ప్రపంచమంతటికి గుండెమీదికుంపటివలె ప్రజ్వరిల్లి క్రమముగా చల్లారిపోయినది. తొలినాళ్ళలో అమెరికారష్యాలమధ్యనున్న యినుపతెరలు క్రమముగా మంచుతెరలుగామారి కడకు మటుమాయమగు సుస్థితికలిగినది. సమరపిపాసతో నాల్కాలు సాచుచున్న ఆగ్రరాజ్యములమధ్య స్వతంత్రభారతదేశము కొంతిదౌత్యము వహించినది. జవహర్ లాల్ నెహ్రూ ప్రతిపాదించిన 'పంచశీల' సిద్ధాంతము అంతర్జాతీయరాజకీయరంగములోని పరస్పర విద్వేషవిషమమును విరిచివేసే, కొంతవరకు డేగలను పావురములను ఒక పంక్తిలో నిలుపగలిగినది. ఆసియాఖండమున బానిసదేశములెన్నో దాస్యశృంఖలలను ఛేదించుకొని స్వరాజ్యమును ప్రకటించినవి. ఆఫ్రికాలో, దక్షిణఅమెరికాలో అనేకదేశములు సామ్రాజ్యవాదమునకు, ధనస్వామ్యమునకు ఎదురుదిరిగి స్వాతంత్ర్యశంఖమును ఘోరించినవి. ఈజిప్టు, ఇరాకువంటి అరబ్బు

1. 'Poetry of This Age' : Page. 252 : Pub : 1959.

2. 'Since 1949, anti-traditional forces have been channelled officially into the direction of 'Revolutionary Literature.' There have been increasing signs, however, that the party line is advocating a return to native chinese tradition-what is referred to as the people's tradition.'

దేశములలో రాచరికమునకు శాశ్వతసమాధి యేర్పడినది. ఆమెరికాదేశ 'ఆంటారాడు; ముట్టారాడు' ఆనబడిన నవచైనాకు ఐక్యరాజ్యసమితిలో సభ్యత్వమీయవలెనని ఆందోళనజరిగినది. రష్యా ఆమెరికాలు సృష్టించిన ఉపగ్రహములు, జరిపించిన అంతరిక్షయాత్రలు వైజ్ఞానికరంగమున అద్భుతప్రయోగములుగా నిలచిపోయినవి. గాంధీజీ ఆహింసాసిద్ధాంతము పాశ్చాత్యదేశములలో గూడ పలువురిదృష్టి నాకర్షించినది. బెర్ ట్రండ్ రసెల్ వంటి మహామేధావి అణ్ణ్యస్త్రపరీక్షలకు ప్రతికూలముగా, నిరాయుధీకరణమున కనుకూలముగా గాంధీగారుప్రయోగించిన సత్యాగ్రహోత్సమునే స్వీకరించెనన్నచో మన మహాత్ముని బోధలక్షణాల విశ్వవ్యాప్తి ఊహించుకొనవచ్చును. అట్లే నెహ్రూగారి తటస్థవిధానము, శాంతిమార్గము, సహజీవనసిద్ధాంతము ఆసియా, ఆఫ్రికా, ఆరబ్బురాజ్యములు పెక్కింటికి తారకమంత్రములైపోయినవి. ఈ దశాబ్దిలో ప్రధానమైన అంతర్జాతీయపరిస్థితులివి. ఇక భారతదేశములోని స్థితిగతుల సుల్లేఖించును.¹

ఈ దశాబ్దిలో భారతదేశముసాధించిన మహత్తరకార్యములలో ఎవరెట్లు శిఖారోహణము ప్రథమకణ్ణమైనది. ఈ విజయము భారతీయులనేకాక సమస్తప్రపంచప్రజలను ఆనందాశ్చర్యము లలో ముంచెత్తి భారతదేశకీర్తిని శిఖరస్థాయికి గొంపోయినది. రష్యా, ఆమెరికా, ఫ్రాన్సు, యునైటెడ్ ఆరక్షిరపబ్లిక్, చైనా మున్నగుదేశముల నాయకులు భారతదేశమునకు విచ్చేసి, జాతీయముగా అంతర్జాతీయముగా భారతదేశము నిర్వహించినపాత్రను వేనోళ్ళ శ్లాఘించిరి. అట్లే నెహ్రూగారు జరిపిన ఆమెరికా, రష్యామున్నగుదేశముల పర్యటన భారతదేశ ప్రశస్తిని ద్విగుణీకృతమొనర్చినది. ఈ దశాబ్దిలోనే భారతదేశము ఆర్థికముగా అఖండవిజయమును సాధించ గలిగినది. ప్రాచంభదశలోని ఆకలిసమస్య పంచవర్ష ప్రణాళికాప్రథమముట్టపరసమాప్తితో అధికాంశము పరిష్కృతమైపోయినది. ద్వితీయప్రణాళిక పూర్తియగుటతో ప్రతివ్యక్తి సగటు ఆదాయము పెరిగినది. భాక్రానంగల్, నాగార్జునసాగరము, మాచిఖండ్, దామోదర్ లోయ, తుంగభద్రమున్నగు ప్రాజెక్టులు ప్రారంభింపబడి అధికభాగము పూర్తియైపోయినవి. వీనితోపాటు పరిశోధనాలయములు, కర్మాగారములు, విద్యాలయములు అనేక సంఖ్యలో నిర్మింపబడినవి. సాహిత్యఆకాశమివంటి సంస్థలు బయలుదేరి ఉత్తమరచనలకు బహుమతులిచ్చి సాహిత్యసేవ చేయసాగినవి. ఇతరదేశకవులు, కళాకారులు మనదేశమునకు వచ్చుటతో, మనదేశమువారు ఇతర దేశములకు పోవుటతో సాంస్కృతికసంబంధములు పటిష్ఠమైపోయినవి. ఆమెరికాదేశపు కవి హౌపిరో, రష్యా రచయిత ఇల్యా ఎఫ్రైమ్ సోఫ్ట్, ఇంగ్లీషుకవులు లూయి మిక్సీన్, స్టీఫెన్ స్పెండర్ మున్నగువారు ఈ దేశమునకు విచ్చేసి తమరచనలను వినిపించి, ఇక్కడి రచయితల రచనలను విని ఆనందించిపోయిరి. ఈ దశాబ్దిలోని మరయొక చరిత్రాత్మకసంఘటనము బుద్ధజయంత్యుత్సవము. దుర్ముఖినవత్సరవైశాఖశుద్ధపూర్ణిమకు (1956 మే నెలకు) బుద్ధుడు జన్మించి ఇరువది యైదువందల సంవత్సరములకాలము జరిగినది. ఈ పంచవంశితాబ్దియైన మఖిభారతమున

1. ఈ విజయమునుగూర్చి బ్రాయుటలో 'శ్రీవాత్సవ'గారి ఉగాది సాహిత్యసమీక్షలలోని కొన్ని అంశములు చక్కగా ఉపకరించినవి.

మహావైభవముగా జరుపబడినది. ఆంధ్రదేశములోని కవులు, కళాకారులు, ప్రజలు నాగార్జునాచార్యుని మధురస్పృహితో పరవశించిపోయిరి. జగ్గయ్యపేటలో బుద్ధజయంత్యుత్సవము మహాశ్యామాముతో నిర్వహింపబడినది.

ఈ దశాబ్దిలోనే ఆంధ్రదేశమున మహాత్తరమైన దరిత్రాత్మకసంఘటన జరిగినది. దాదాపు అర్థశతాబ్దమునుండి ముక్కుటితెలుగులు కలలుగనుచున్న 'విశాలాంధ్రము' ఈ తరములోనే అవతరించినది. ఈ విశాలాంధ్రావతరణము ఒక్కొక్కటిగా జరుగలేదు 1953 లో పొట్టి శ్రీరాములు ఆత్మబలిదానముతో ఆంధ్రరాష్ట్ర మేర్పడినది. తర్వాత రెండుసంవత్సరములపాటు ప్రజల, ప్రజానాయకుల నిరంతరాందోళనఫలితముగా 1956 లో 'ఆంధ్రప్రదేశ్' రూపమున విశాలాంధ్రమువతరించినది. ఈ రెండుమూడేండ్లు ఆంధ్రజాతీయజీవనక్షేత్రమున దేశభాషాబలిమానము కరణ్యైతివోయినది. పొట్టిశ్రీరాముల ఆత్మార్పణముతో ఆంధ్రుల శ్యాగశీలము జగద్విడితమైనది. ఆంధ్రులు రాష్ట్ర సంపాదనముతో అందలమెక్కుటయేకాక, రాయలసీమ ఖామముతో గోదావరివరదలతో అలమటించినది ఈ దశాబ్దిలోనే. ప్రభుత్వము, ప్రజలు సమష్టిగా నిల్చుండి నిర్విరామముగా కృషిచేయుటతో కరువువలని వరదలవలని ఉపద్రవము అనతికాలములోనే తొలగిపోయి దేశము సంవత్సమేతమై కలకలలాడినది. ఇక ఈ పదేండ్లలో వెలువడిన కవిత్వముయొక్క నవ్యతను పరిశీలింతును.

కవితాసమీక్ష :

ఈ కాలముకృతులు మూడుమార్గములలో పయనించినవి. (i) సంప్రదాయమార్గము. (ii) నవ్యమార్గము, (iii) సమన్వయమార్గము.

(i) **సంప్రదాయమార్గము :**

కేవలము సంప్రదాయమార్గమున మహాకావ్యములు రచించినవారిలో విశ్వనాథసత్యనారాయణగారు ప్రథమగణ్యులు. దాదాపు ఇరువదేండ్లక్రింద ప్రారంభింపబడిన వీరి 'శ్రీమద్రామాయణ కల్పవృక్ష' కావ్యము ఇప్పటికి సుందరకాండమువరకు ప్రచురింపబడినది. వస్తువులో వాల్మీకిని, రచనలో నన్నయతిక్కనలను ఆదర్యముగాగొని, జీవునివేదన, మనోలక్షణనివేదన ప్రధాన గుణములుగా గ్రహించి, 'సకలోహవైభవసనాథముగా' సమస్తశిల్పాభిరామముగా రచించిన మహాకావ్యమిది. విశ్వనాథవారి రామాయణమువలెనే సంప్రదాయక్షుణ్ణమైన ఘంటాపథమున పయనమైన మరియొకకావ్యము మధునాపంతుల సత్యనారాయణాస్త్రిగారి 'ఆంధ్రపురాణము.' ప్రాచీనాంధ్రకావ్యములతో సహపంక్తిలో నిల్వగలిగిన ఈ కావ్యము కంకాళములవంటి దారిత్రకాంక్షములకు కమనీయూరికల్పనము చేసినది. ప్రాచీనకావ్యములలోని పలుపోకడలను, బహువిధ శిల్పభంగులను మేళవించుకొని అవతరించిన ఇంకొక మహాకావ్యము వానమాన్సులై వరదాచార్యులవారి 'పోతన'. దీనిలోనుండి కొన్ని పద్యములుమాత్రమే వెలుగుచూడగలిగినవి. సంప్రదాయమార్గమున రచింపబడిన కావ్యములొకనెన్నోయియున్నను వానిలో ముఖ్యముగా పేర్కొనదగినవి

మోటూరివెంకటరావుగారి 'సింహబలి', ఉప్పాడ రాజారావుగారి 'మధూదయము', వెంకట నారాయణరావుగారి 'అశోకచరిత్రము'. వీరి వెంకటరావుగారి 'సింహబలి' తానాటి అను మహారాష్ట్రవీరుని విక్రమగాధ. ఓణోగుణప్రధానముగా 'కడుపులోని కంఠలు కదలించు' నంతటి ప్రౌఢశిల్పముతో వెలువడిన కావ్యమిది. ఆంధ్రపత్రికవారు నిర్వహించిన కావ్యరచన 'పోటీ'లో ప్రథమమగు గెలుపొందిన వజ్రులకాళిదాసుగారి ద్వీపదకావ్యము 'ఆంధ్రమహావిష్ణువు' గూడ సంప్రదాయాధ్యమున సాగిన చక్కని రచన. మేముగంజినరసింహాచార్యులు రచించిన 'తిక్కన' యను కావ్యము గుణమునుబట్టి గణనీయమైన కావ్యము. ధారాశుద్ధి, లలితభావ సిద్ధి ఈ కావ్యములోని విశిష్టగుణములు.

ఇట్టికావ్యములుగాక ప్రాచీనకావ్యములలో, పురాణములలో ప్రసిద్ధములైనపాత్రల నాధార ముగాజేసికొని ఈతరముకవులు కొన్ని చిన్నకావ్యములు రచించిరి. మహాకావ్యములకు, ఖండ కృతులకు మధ్యలోనున్న కావ్యప్రక్రియయిది. ఈ తెగకుచెందిన కావ్యములలో ఎమ్మనూరి చిన వెంకటరెడ్డివ్రాసిన 'మేనక', 'రంభ' అను రెండు కావ్యములు గణనీయములు. భావనలో కించి న్నవ్యతతో ప్రాచీనవస్తువును ప్రతిభామహితముగా నిర్వహించిన కావ్యములివి. స్ఫూర్తిశ్రీ వ్రాసిన 'అహల్య', 'మహాశ్శోక' ఈ తెగకుచెందిన చక్కని కావ్యములు. 'అహల్య'లో వస్తువు నకు సంబంధించినమార్పు గమనింపదగినది. ఇంద్రునితో 'చీకటితప్ప' చేసినది అహల్యకాదని, ఆరూపముననున్న శబీదేవియేయని మార్పుచేసి ఈ కవి యుగయుగములుగ అహల్యాపాత్రకు అంటుకొనియున్న కళంకపంకమును తుడిచివేసినాడు. ఈ మార్గములోనే రచింపబడిన మరిరెండు కావ్యములు 'సంపత్కృ-మార' 'సుప్రసన్న'ల 'ఆనందలహరి', 'సుప్రసన్న' 'దుఃఖయోగిని'¹ అనునవి. 'ఆనందలహరి'లో శబరిగారధ చిత్రింపబడినది. 'దుఃఖయోగిని'లో సీతాదేవి దుఃఖ మునే సుఖముగా మలచుకొన్న విషయము ప్రగాఢమైన అనుభూతిశీలముతో వర్ణింపబడినది.

పల్లదుర్గయ్యగారి 'గంగిరెద్దు' పస్తునవ్యతగల సంప్రదాయసిద్ధమైన కావ్యము. ఒకానొక కావుదంపతుల అవునకు ఒకదూడ వుట్టినది. దానిమూపురమున బదవకాలున్నది. రెండు తోక లున్నవి. ఆ దూడయే ఈ కావ్యమున నాయకపదవి నాక్రమించినది. రాళ్ళపల్లివారు పీఠికలో నన్నట్లుగా ఈ కవి 'పశుప్రాణులలోగూడ పరీత-విపరీతజ్ఞానముండక తప్పదన్న రహస్యము'ను గ్రహించి ఈ కావ్యమున ప్రవేశపెట్టినాడు. అవునకు దూడకు జరిగిన సంభాషణము ఈ విషయ మును ప్రతిపాదించుచున్నది. 'గంగిరెద్దు'ను కావ్యనాయకముగా ఇంతవరకెవరు చిత్రింపలేదు. ఇది చక్కని ప్రయోగము. గంగిరెద్దనెపముతో కవి లోకవృత్తమును ప్రదర్శించినాడు. ఆవు దూడలకుగల అనుబంధమును చిత్రించుటలో మాలాపుత్రుల అనుబంధమును, కావుదంపతులకు గంగిరెద్దుపై గల మమకారమును నూచించుటలో తలిదండ్రులకు పెంపుడుబిడ్డపై గల మమకార మును ధ్వనింపజేసినాడు. దూడవుట్టినప్పుడు దాని మిక్కిలికాలును, మిక్కిలితోకనుగని పరిహ

1. 'తేజశ్చక్రము' అను వృత్తకములో ముద్రింపబడినది.

సించిన ప్రజలే అది గంగెద్దై రవ్వసెల్లాలు కప్పకొని వచ్చినపిమ్మట 'ఇటువంటి పశుజన్మమైన మేలు' అని అభినందించుటలో లోకుల ఆస్థిరచిత్తవృత్తులను సున్నితముగా అధిక్షేపించినాడు. ఈ విధముగా వస్తువులో నవ్యతగలిగినను, ఈ కావ్యము మిగిలిన విషయములలో కేవల సంప్రదాయమార్గమున పయనించినది.

దాశరథి 'మహాబోధి' బుద్ధజయంతు్యత్సవసందర్భమున వెలువడిన పద్యకావ్యము. ఇందులో బుద్ధుని జాతకగాధలు (మహాపద్మజాతకము, చాంపేయజాతకము, ఛదంతజాతకము) రసవత్తరముగా చిత్రింపబడినవి. పస్తుభావరచనలలో ఈ కావ్యము చాలవరకు సంప్రదాయపథము లోనే నడచినది.¹

(ii) నవ్యమార్గము :

1954 వరకు అత్యంత వినూత్నప్రయోగములతో ఆంధ్రకవిత్వలోకమును సమ్ముగ్ధ మొనర్చిన శ్రీశ్రీ, ఆరుద్ర, బైరాగి, పతాభి, నారాయణబాబు ప్రభృతుల గొంతులు ఆ తరువాతి కాలమున చాలవరకు మూగవడిపోయినవి. ఆరుద్ర 'సిసివాలి', బైరాగి 'నూతిలోగొంతుకలు' ఇటీవలి కాలముననే వెలువడినను వానిలోని కొన్ని గేయములు రచింపబడి దశాబ్ది దాటినది. 'సదసత్సంశయం'వంటి ఒకటిరెండు మౌలికగేయములు, మరికొన్ని పాశ్చాత్యగీతముల కనుకృతులు, మధ్యమధ్య ప్రాసక్రీడలు పచరించుటతప్ప శ్రీశ్రీ విశేషించి సాధించినదేమియులేదు. శ్రీశ్రీ 'సదసత్సంశయం'లో²

'ఈస్పృష్టికీవీమర్థం మానవునికిగమ్యమేమి
ఒక సకలాతీతశక్తి ఉన్నట్టాలేనట్టా'

అని తాత్త్వికధోరణిలోపడిపోయి వెంటనే తేరుకొని

'భూతకాలపుసరీస్సపాలని
పాతరాతియుగంలోపారెయ్
పాతెయ్నీసందేహాలని

— — — —
నిటారుగానింబడునేస్తం
హుటాహుటిగా ముందుకిసాగు'

అని ప్రగతిశీలదృక్పథమును ప్రదర్శించినాడు. 'దూరంకరిగిపోతే'ంది, కాలం మరిగిపోతే'ంది' అని దేశకాలములలో జరుగుచున్న సత్వరపరిణామములను వ్యక్తమొనర్చినాడు. ఈ అక్షిణ్య

1. ఈ కావ్యమున వచనంతపదములుగూడ ఉండుట ఈ అభిప్రాయమునకు ఉపస్కారముగానున్నది.
2. 'సదసత్సంశయం' ఆంధ్రకవిత్వము, పుస్తకము, పుస్తకము.

కవులరచనలనొకచో క్రోడీకరించి అబ్బూరిచాయాదెవిగారు 'కవిత' అనుపేర రెండు సంపుటలుగా ప్రచురించినారు. ఈ రెండు సంపుటలు ప్రధానముగా శ్రీశ్రీ అనుయాయుల రచనలనే ప్రచురించినవి. అబ్బూరి రామకృష్ణరావుగారి గేయములుమాత్రము ఇందుకపవాదములు. అబ్బూరివారు

‘మనసులోనియాలాపము మాటలలోమారిపోవు

ఎత్తినకవితాదీపము వత్తికుమిలియారిపోవు’

నని, మొదటి సంపుటిలో వ్రాసిన గేయమున ఆత్మవేదన వ్యక్తపరిచినారు. ఈ సంపుటిలో శ్రీశ్రీ వ్రాసిన ‘నగరంలోవృషభం’ అను గేయమున్నది. ఆ వృషభము ‘యంత్రవిరోధి అహింసావాది శాఖాపారి మధ్యనిషేధ ప్రజ్ఞాశాలి’యట. ఇందులోని వృషభము కాంగ్రెసు ప్రభుత్వమునకు ప్రతీకయనిపించును.¹ అజంతావ్రాసిన ‘రోజూచూస్తూనేఉన్నాను కళ్ళవెనక ఉమ్మెత్తచెట్లను... ..ఉరితీయబడుతున్న అక్షరాలను’వంటి పంక్తులలో భయపడినవాని మనస్తత్వమే ప్రతిబింబించుచున్నది. రాజశేఖర్, రామదాసుల గేయములలో అశాంతిపాలైన మానవాత్మల ‘రణగాణ’ ధ్వనులున్నవి. వీనిలో భావచిత్రపరంపరలకున్న ప్రాధాన్యము వస్తూస్మీలనమునకు లేదు. రెండవ సంపుటిలో నవకవిత్వముగురించి ఆరుద్ర, వరద (అబ్బూరి వరదరాజేశ్వరరావు)ల కవిచారూపసంభాషణ కలదు. ‘అనుభవంనినదించడం కవిత్వం, భవాన్నీ భయాన్నీ వచించి చించడం కవిత్వం’అని ఈ సంభాషణలో తేలిక సారాంశము. ‘వానకురిసినరాత్రి’ అన్న గేయములో బాలగంగాధర్ తిలక్ ‘కలలుజారుసవ్వడి’ని చిత్రమైన భావచిత్రములద్వారా అందించినాడు. వచనగేయమునకు మాత్రాచ్ఛందస్సునకు మధ్యవర్తియైన గేయమిది. ఆరుద్ర ‘అవసీ’ అను గేయమున

‘ఓ నేఓ సే భువీభువీ పసండుగాలేవే

అసయ్యం నీ మొహం అసింటాపోవే’

అన్న దోరణిలో మాటలను దూదిపింజలవలె ఎగురవేసినాడు. ఇందులోనేఉన్న ‘విస్తరిమోస్తరు చంద్రుడు కాస్తయినా అందడ’న్న పంక్తిలో తనకు సహజమైన హింసాచిత్తము ప్రదర్శించినాడు. ఈ సంపుటిలో పతాభి ‘యాత్రాచందస్సు’లు ప్రత్యేకతకలవి. ‘సిలోనుపిల్ల’, ‘స్కాచి పిల్ల’, ‘హ్యోల’, ‘చయినాయువతీ’ అను శీర్షికలతో ఈ కవి తనకు ఆజానజమైన శబ్దార్థ వైచిత్ర్యము ప్రదర్శించినాడు. ‘స్కాట్లాండుసరోహాక్షి. నీదుసోయగమ్ముసాక్షి కన్నుగుట్టు నిన్నుజూచినంత, త్రాగినట్టుస్కాచి’ అన్న దోరణిలో గిలిగింతలుపెట్టు విచిత్రకవిత్వమిది. ఈ సంపుటిలోనే ప్రచురింపబడిన బైరాగి ‘క్రిస్మస్ గీతాల’లోని వస్తునవ్యత గమనించదగినది. కవి

1. శ్రీశ్రీగారి ‘ప్రాసక్రీడ’లో అధికభాగము కాంగ్రెసు ప్రభుత్వమును విమర్శించుట కుద్దేశించబడినవి. ఈ ‘క్రీడ’ లంకటితోనే ఆగక విశ్వనాథ, కృష్ణకావ్రీమున్నగు సాహిత్యవులగురించి హేళనచేసెడువరకు సాగిపోయినవి.

రాజమూర్తి 'ప్రార్థన' నిరాశాజీవి నిర్వేదమును ప్రకటించిన వచనగేయము. వరదరాజేశ్వరరావు వ్యావహారికభాషలో గేయభ్రాంతికలిగించు కండపద్యములు ప్రకటించినాడు.

విద్యానివశ్చింతాగారి 'నా హృదయం'¹ వివిధచందస్సులలో పరుగులుదీసిన నవ్యకృతి. ఆత్మాశ్రయరీతిలో నడచినను సాంఘికప్రయోజనము నాశించెడు అభ్యుదయకావ్యమిది. ఈ కావ్యములో కవిహృదయమునజరుగు కల్లోలము వర్ణింపబడినది. కవి, ఆతని ప్రియురాలు, రాక్షసుడు ఇందులోని పాత్రలు. మానవుని మనస్సులోని సత్త్వరజస్తమోగుణములకు సంకేతము వంటి కావ్యమిది, ప్రియురాలు సత్త్వగుణప్రధానమైనది. రాక్షసుడు రజస్తమోగుణభూయిష్ఠుడు. ఇరువురికీ జరిగిన సంగ్రామమే దీనిలోని కథావస్తువు. కవిహృదయము ఈ సంగ్రామమునకు నియమైనది. ఫలితము సత్త్వమునకు విజయప్రాప్తి. మానవుని మనస్సులో మంచిచెడ్డలు రెండును ఉండునని 'మంచి'కి 'చెడు'కు ఘర్షణ జరిగినప్పుడు 'చెడు'ను లొంగదీసికొని 'మంచి'కి మకుటము పెట్టుటయే వ్యక్తికర్తవ్యమని ఈ కావ్యమిచ్చు సందేశము. వస్తుభావనవ్యతతోపాటు ఈ కావ్యములోని చందోనవ్యత ప్రశంసింపదగినది. ఇందులో వివిధవృత్తములు, వివిధమాత్రా చందోగతులు, వచనగేయరీతులు యధోచ్ఛముగా ప్రయోగింపబడినవి. హృదయములోని వివిధ దశలకు వివిధచందస్సులను ప్రయోగించుట దీనిలోని విశిష్టత.

ఈ పదేండ్లలో శ్రీశ్రీ ఆరుద్ర ప్రభృతులప్పుడప్పుడు అలవోకగా ప్రచురించిన గేయముల నటుంచినాచినచో నవ్యప్రయోగములకొరకు ఉవ్వెళ్లారు నవకవులిరురు ప్రముఖముగా కన్పింతురు. ఒకరు కుందుర్తి ఆంజనేయులు, రెండవవారు గోపాలచక్రవర్తి. కుందుర్తి వచనగేయములో సాధించిన ప్రత్యేకతనుగురించి గతప్రకరణముననే నివేదించితిని. ఇతడీదశాబ్దిలోనే తెలంగాణ, యుగేయుగే అను కావ్యసంపుటలను ప్రచురించి, వచనగేయములో అన్నిరసములను మెప్పించెడి శక్తియున్నదని నిరూపించినాడు. గోపాలచక్రవర్తి 'కలంకలలు' అన్న చిన్న వచన గేయసంపుటిద్వారా గణనీయమైన నవ్యతను చూపినాడు. ఇతడు 'కలంకలల ఘలంఘలు వినిపించు' మనుటలోనే ఎంతయో క్రొత్తదనమున్నది. ఆంధకారము 'మహిషాసురుని మీసాల వలె, ఆనభ్యుదయవాది ఆలోచనవలె' వ్యాపించినదనుట, 'అంగీరోపల అగ్నిపర్యతంవున్నా, చిరునవ్వు మనసారగానవున సగటుమనిషి'యనుట ఇతని భావవైచిత్రీకి నిదర్శనములు.

జీవితం కరిగిపోయేమంచు

ఉన్నదాండోనే నలుగురికిపంచు'

వంటి పంక్తులవ్రాసి ఈ కవి కవిత్వము జీవితము బిన్నమైనవికావని నిరూపించినాడు. 'రాత్రిదేవి నీలిరంగుచీరకట్టింది' వంటి పంక్తులలో వాస్తవికతకు భావుకతకు సేతువునిర్మించినాడు. 'కండ కావరుడు'వంటి క్రొత్తపదములను సృష్టించినాడు. 'శేకులమిన్నమనం కేకులమయ్యాం' అని

1. భారతి : వికృతి ఆశ్వాయుజము.

సంస్కృతాంగ్లశబ్దముల సాదృశ్యమును పురస్కరించుకొని చమత్కారము చేసినాడు. ఇందులో మొదటి 'కేకులు' రొట్టెలు. రెండవ 'కేకులు' నెమళ్ళు. మల్బులనుచూచి నర్తించుటకు నగరమున మయూరములులేవని, హాయిగా కేకులనుతిన నాగరకులే నెమళ్ళవంటివారని దీని తాత్పర్యము. వాస్తవికత, ఆశావాదముమున్నగు లక్ష్యములను వచనగేయమున ఉహవైచిత్ర్యముతో, శబ్ద చమత్కృతితో చిత్రించుట గోపాలచక్రవర్తి ప్రత్యేకత.¹

ఈ యిరువురుకవులవలెనే ఈ శతాబ్దిలో విలక్షణమైనగొంతుకతో నవ్యగేయములు విని పించిన కవి కాళోజీ. దాదాపు రెండు దశాబ్దులనుండి కాళోజీ తెలంగాణా కవితారంగమున విహరించుచున్నాడు. పోలీసుచర్యకు పూర్వమే నైజాం 'నాజీశక్తుల నగ్నతాండవము'ను నిఘ్నరస్యముతో నిరసించినాడు. ఆప్పటి ప్రభుత్వపు దమననీతికి సంక్షుబ్ధుడై 'ఎందుకో నా హృదిని ఇన్ని ఆవేదనలు' అని వగచినాడు. నవ్యకవిత్వమున వేమన్నతో తులదూగు మెత్తనిహాస్యమును చిక్కని అధిశ్ఠేపమును అందించిన కవి కాళోజీ. 'ఖర' సంవత్సరము నుద్దేశించి వ్రాయుచు 'గాడిదపేరిటగూడా, ఏదాదొకటుండాలా' అన్న చమత్కారి ఇతడు. లోకము మారినది, కాలము మారినది అన్నమాటలు ఈ కవికి నవ్వుపుట్టించును. 'ఏడుమారినా ఈడుముదిరినా, ఏమి మారినది ఈ లోకంలో' అన్నదీతనిప్రశ్న. మానవస్వభావము నాటికి నేటికి ఏ మాత్రము మారలేదని, చాకిరేవు, శాసనసభ రెండును పోటీపడి కాటులాడుటకు రంగస్థలములుగా నున్నవని ఇతడధిశ్ఠేపించెను. చాదస్తమన్నుడి ప్రాచీనాచారముల నంటిపెట్టుకొనియుండుటలోనే లేదని, అది ఆధునికులలోగూడ రూపభేదముతో గోదరించునని ఇతడీవిధముగా ఎత్తిపొడిచెను.

'ప్రతిచాదస్తందేవుడే ఏదో ఒకవిధంగాగోకుడే

నశ్యంచూస్తేఏవగింపు జర్దారుపంలోగిట్టునుకంపు.'²

ఆధునికసమాజములోని ఎగుడుదిగుడుల నెప్పటికప్పుడు నవ్యరీతిలో పరామర్శించి అధిశ్ఠేపించుటలో ఆధునికకవితారంగమున కాళోజీ ప్రత్యేకస్థానము సంపాదించుకొన్నాడు.

(iii) నమన్వయమార్గము :

ఈ దశాబ్ది అంతర్జాతీయజాతీయస్థితిగతులను సమీక్షించుచు సహజీవనవిధానము, శాంతి సామరస్యము ఈ కాలపు ప్రధానలక్ష్యములని పేర్కొంటిని. ఈ పరిస్థితుల ప్రభావము సమకాలీన సాహిత్యరంగముపై ప్రసరించక తప్పలేదు. తత్ఫలితముగా కవిత్వములో ఆరాజకధోరణులు, నేంవిడిచిచేసిన ప్రయోగములు వెనుకకు మొగ్గినవి. సంప్రదాయమువైపు దృష్టిమరలినది.

1. ఈ లక్షణములు ఆరుద్ర వతాబి ప్రభృతులలో ఒక రకముగానున్నను వారిరకాతి యవకవులలో గోపాలచక్రవర్తిలోనే ఇవి విశిష్టత నందుకొన్నవి.

2. నా గొడవ : (గేయసంపుటి).

'గతమనెడు వజ్రంపుగోడల
కట్టడముపై నిట్టనిల్వైన
శిరసునెత్తిన స్వర్ణమయగో
పురముసుమ్మీ వర్తమానము'¹

అను విశ్వాసము అనేకులలో వేదాదినిల్చినది. ముందుచూపు కోల్పోయిన గతదృష్టిగాని, వెనుక చూపును నిరసించిన భవిష్యద్దృష్టిగాని మానవపురోభివృద్ధికి దోహదకారులు కాలేవను అభిప్రాయము బలపడినది. అంతర్జాతీయరంగములోని సహజీవనవిధానము, జాతీయజీవనక్షేత్రమున నెవ్రాచూగుచూపిన సమన్వయమార్గము ఈతరముకవులను ప్రబలముగా ఆకర్షించినవి. తత్ఫలితముగా ఈ కాలపు నవకవులు పల్ల్యులు సాహిత్యరంగమున విభిన్నదృక్పథముల సమన్వయ ధోరణిని కాంక్షించిరి. ప్రాచీనసంప్రదాయములను త్రోసివేయకయే నవ్యప్రయోగములు చేయుటకు ప్రయత్నించిరి. 1954 కు ముందు ఆభ్యుదయకవితామార్గమున రచనలుచేసిన పల్ల్యులు తమ రచనలలో 'కాత్రపాతల మేలుకలయిక'కొరకు పూనుకొనిరి. దాశరథి, సోమసుందర్, విశ్వం, నారాయణరెడ్డి, పుట్టపర్తి, దుర్గానంద్ మున్నగువారీ సమన్వయధోరణి నవలంబించిన వారిలో కొందరు, 'పురోగమనం'వంటి అభ్యుదయగేయములను విరజిమ్మిన పుట్టపర్తి ఈ కాలమున 'మేఘదూతము'వంటి కావ్యములు రచించినాడు. అగ్నిధారలను ప్రవహింపజేసి, రుద్రవీణలను మ్రోగించిన దాశరథి 'మహాబోధి'వంటి చల్లనికృతుల నందించినాడు. విశ్వం 'పెన్నేటిపాట'వంటి కన్నీటిగాఢను వినిపించినాడు. తొలినాళ్ళలో శ్రీశ్రీ ప్రభావముతో అభ్యుదయగేయములు రచించిన నారాయణరెడ్డి నాగార్జునసాగరం, కర్పూరవసంతరాయలువంటి చారిత్రకకావ్యములు నిర్మించినాడు. 'అంతర్గోళాలు'వంటి ప్రయోగాత్మకగేయసంపుటి సంతరించిన దుర్గానంద్ 'మధూలిక'వంటి అభ్యుదయప్రబంధము ప్రచురించినాడు. 'పజ్రాయుధం'వంటి సమరగీతికాసంపుటి ప్రకటించిన సోమసుందర్ 'పంచశీల' గీతము లాలపించినాడు. 'సోమసుందరం-సుందరకాండ' అనుపేర వ్యక్తిగతానుభూతులకు కవితారూపమిచ్చినాడు. ఈ విధముగా పూర్వ మేదో ఒక కవితాధోరణికి కట్టపడియున్నకవులు క్రమముగా అన్ని ప్రక్రియల సమన్వయరూపము నవలంబించినారు. ఈ కవుల ఇటీవలి రచనలలో ప్రబంధకవిత్వము, భావకవిత్వము, అభ్యుదయకవిత్వము మున్నగువాని సమష్టిప్రభావము రూపుదిద్దుకొన్నది. శ్రీశ్రీ, ఆరుద్రవంటివారు మాత్రము తమ పూర్వపరిధులలోనే నిలచిపోయినారు. ఇక ఈ సమన్వయధోరణి నవలంబించిన ముఖ్యుల కవిత్వముగూర్చి సంగ్రహముగా చర్చింతును.

విశ్వం 'పెన్నేటిపాట' ఈ మార్గమున వెలువడిన కావ్యములలో అగ్రపంక్తికి చెందినది. రాయలసీమలోని పెన్నేటిగట్టననున్న పల్లెల బ్రతుకునీడ ఇందులో ప్రతిబింబించుచున్నది. రాయలసీమ గతవైభవస్మరణముతో కాలయాపనముసేయక కవి 'కోటిగుండెల కంఠి కొట్టు

1. సమదర్శనం : నారాయణరెడ్డి.

కొనుచు 'నేటి రాయలసీమ కన్నీటిపాట'ను వినిపించినాడు. పెన్నానది యేటికాల్యపాయలలో ప్రతిజలకణమున రైతుల నెత్తుటిచాయలు సమ్మిశ్రితమై విచారము గొల్పునన్నాడు. రాళ్ళపల్లివారు పీఠికలో అన్నట్లుగా ఈ కావ్యమున పీనుగలపెన్న, నక్కబావలు, నాగుబాములు, బొంతగద్దలు, రేణగంపలు, పల్లెరుగాయలు, తుమ్మతోపులుమున్నగు ఆసంఖ్యాకసామగ్రితో విశ్వం కవితా విరూపాక్షుడు తాండవించినాడు. అంతమాత్రమున దీనిని బీభత్సరసప్రధానమైన కావ్యమను కొనరాదు. రంగడు, గంగమ్మఅను కాపుదంపతుల పరస్పరానురాగము, పరోపకారబుద్ధి, నిష్కల్యషప్రవర్తనము, నివృత్తరముమున్నగు అంశములను కరుణమహితముగా చిత్రించిన కావ్యమిది. రైతుల దై నందినజీవితమును, పడుగుపేకలవంటి వారి ఆశానిరాశలను, రాయలసీమ పలుకుబళ్ళతో రమణీయముగా చిత్రించినాడు కవి. 'ఆ యిల్లాలికరయుగమ్ము, వేయినంజీవనుల మేళవింపునుమ్ము' వంటి పంక్తులందు సంప్రదాయమును గర్భీకరించుకొన్న నవ్యత తొంగి చూచుచున్నది. భావానుకూలముగా పద్యగేయచ్చందస్సులను సమ్మిశ్రమచేసి వాడుట దీనిలోని ప్రత్యేకత. వీరికి ముందు చిన్నచిన్న ఖండకావ్యములలో పద్యగేయసమాహారమున్నది. సమగ్ర కావ్యములో దీని నవలంబించుటకు ఈ కవియే ప్రథముడు.

వృత్తములలో సరికొత్తవస్తువును సంతరించుకొన్న నవ్యకావ్యము బోయిభీమన్న 'దీప సభ'. దీనిలో దీపము ప్రధానవస్తువు. సృష్ట్యాదినుండి వెలువడిన వివిధదీపములు ఇందలి పాత్రలు. మైనపుదీపము, బండిదీపము, హాటికె నులై టు, ఉల్క, వీధిలాంతరు, విద్యుద్దీపము మున్నగునవి విశ్వేశ్వరియగు పరంజ్యోతి ఆద్యక్షతలో జరిగిన విశ్వదీపీకాపరిషత్తు సమావేశమున తమతమ అనుభవములను విన్నవించుకొనును. దీపములన్నియు ఆ పరంజ్యోతి అంశలేయని ఈ కావ్యములోని సారాంశము. దీపము ప్రధానవస్తువుగా తొలుదొల వెలువడిన సమగ్ర కావ్య మిదే. దీపముల స్వానుభవప్రకటనవ్యాజమున కవి మానవజీవితవక్రమునకున్న అన్ని యందు లను స్పృశించినాడు. సృష్టియెడల మానవునకు కలిగెడు జిజ్ఞాసను ప్రదర్శించినాడు. రచనా విషయమున సంప్రదాయమార్గములోనున్నను వస్తుభావాదుల విషయమున నవ్యతకలిగియున్న కావ్యమిది.

దుర్గానంద్ 'మధూలిక' ఈ మార్గమునసాగిన కావ్యములలో ఎన్నదగినది. కవి దీనిని 'ఆభ్యుదయ ప్రబంధము' అని పేర్కొన్నాడు. 'కావ్యసమస్య ఆభ్యుదయం, తీరు ప్రాబంధికం' కావున ఇది ఆభ్యుదయప్రబంధమని కవి యభిప్రాయము. 'మధూలిక' అనుపేర హిందీలో ఒక కథ ఉన్నది. అందులోని మగధ, కోసల, మధూలిక అను మూడుపేర్లతప్ప దానికి దీనికి పోలికలేదు. ఈ కావ్యకథకు శీరిపల్లె కేంద్రస్థానము. మధూలిక ఆ యూరి యువతివేరు. ఒకా నొక యాద్యుచ్చికసంఘటనములో పరదేశరాజకుమారుడు గుఱ్ఱమునుండి జారిపడగా ఆమె సేద దీర్చి రిత్తకొగిలియిచ్చును. ఆ ప్రాంతపురాజు శీరిపల్లెను యుద్ధమునకు కేంద్రముగా జేయును. శీరిపల్లె ధ్వంసమైపోవును. మధూలిక, గ్రామప్రజలు యుద్ధవ్యతిరేకత ప్రకటింతురు. మధూలిక కపోలితో సందేశముపంపును. పరదేశరాజకుమారుడు పశ్చాత్తప్తడై ఆమెను కలసికొని యుద్ధ

మును విరమింపజేయును. స్థూలముగా ఈ కావ్యములోని కథయిది. యుద్ధవ్యతిరేకత, సమకాలీనజ్ఞుల సమష్టిచైతన్యప్రకటనము, శాంతివాంఛ దీనిలోని అభ్యుదయ కవితాలక్షణములు. వృత్తరచన, నాయకాదివర్ణనలు, అలంకారప్రాబల్యము ప్రబంధకవితాలక్షణములు. ఈ రెండిని మేళవించుకొని దుర్గానంద్ ఈ కావ్యమును సృష్టించినాడు. అశ్రుగుచ్ఛము, కత్తివంటి నవ్వుమున్నగు నవ్యప్రయోగములు, పుంశ్శలి, యుయుత్సవంటి ప్రాతవాసన దోషించు పదములు ఇందులోనుండుట గమనింపదగినది. వస్తువు ప్రాతదైనను నవీనభావములు వెల్లడించుట ఈ కావ్యము విశిష్టతయని చెప్పవచ్చును.

'ఈ యనంతవిశ్వము రమణీయమ్ముగు పణవిపణి, ఆహారాశ్రముల్ మెఱసెడి ఆశాజ్యోతుల బరణి' అను విశ్వాసముతో నశీకుమార్ రచించిన గేయకావ్యము 'పణవిపణి'. ఇందులోని గేయములన్నియు త్ర్యంసగతిలో సప్రదాయనిర్దముగా నడచిపోయినవి. కొన్ని గేయఖండములు దేనికదే సమగ్రముగానున్నను, ప్రధానముగా కవి ఆత్మకథను, 'యాచుహషీ' యను వేశ్యజీవితగాధను వెల్లడించు శీర్షికలే అధికముగా నున్నందున ఇది ముక్తక కావ్యపంక్తిలో చేరదు. జీవితసత్యములను జిజ్ఞాసాప్రధానముగా దర్శించి, వాస్తవికతారమ్యముగా ప్రదర్శించుట దీనిలోని విశిష్టత. నారాయణరెడ్డివ్రాసిన 'సమదర్శనం' ఈ క్రోధకుచెందిన కావ్యమే. ఐనను కథాస్పర్శ లేకపోవుట, జీవితముపట్ల కవికిగల దృక్పథమును కించిదధిషేపాత్మకమైన ధోరణిలో వ్యక్తముచేయుట, గేయఖండములు (Stanzas) దేనికది స్వతంత్రముగా నుండుటమున్నగు లక్షణములనుబట్టి 'సమదర్శనం' ప్రాచీనులన్న ముక్తకావ్యశ్రేణిలోనికి చేరుననిపించును. మకుట నియమము విస్మరించినచో దీనిని గేయశతకమనవచ్చును.¹

ఈ దశాబ్దిలో రెండు విశిష్టమైన సందేశకావ్యములు వెలువడినవి. ఒకటి పుట్టపర్తివారి 'మేమదూతము'; రెండవది మోటూరి వెంకటరావుగారి 'చకోర సందేశము'. మేమదూతమునకు కాళిదాసు మేఘసందేశమే ఒరవడి. ఒకానొక సామాన్యమానవుడు 'ధనికవాదము'ను గర్హించిన కారణమున 'అధికారుల'చేత నిర్బంధితుడై 'కుటిలకారాగ రకతినదంష్ట్రాక్రకచదళకుడై', ఆ 'బందిఖాన'నుండియే తన ప్రేయసి స్మృతికిరాగా మబ్బుతో చేసికొన్న విన్నపము ఈ కావ్యమున రసవంతముగా చిత్రింపబడినది. ఆంధ్రదేశములోని వివిధప్రాంతములతోపాటు వర్తమానస్థితి గతులు వర్ణింపబడినవి. కాళిదాసు కావ్యములో నాయకుడు యశుడుకాగా ఇందులో సామాన్యుడైన 'ఖైదీ'యగుట, సమకాలీనసాంఘికపరిస్థితులను చిత్రించుట దీనిలోని నవ్యత. గేయములో స్వతంత్ర 'సందేశకావ్యము'ను నడపిన విశిష్టత దీనికుండనేయున్నది.² ఈ కావ్యము సాంతము ఖండగతిలోనే సాగినది. ఈ ఛందస్సు సమపాదములుగాకాక మధ్యమధ్య చక్కని విరువులతో సాగుటవలన గతివైవిధ్య మేర్పడినది. మచ్చునకొక గేయఖండము.

1. ఇందులో గేయఖండములసంఖ్య దాదాపు 125 ఉండుట ఈ అభిప్రాయమునకు దోహదమిచ్చుచున్నది.
2. 'మొయిలరాయలారము'వంటి గేయకృతులున్నను అవి కాళిదాసున కనుకృతులు మాత్రమే.

‘అలసముగవచ్చెవోమానా, యింద్రునకు

అద్దాలమేడచందానా-

తరుణవిరహముగాల్పు దంపతులనూరార్చ

మరుడుపంపిన చిన్నమరులుపడవయుఁబోలే.’

‘చతోరసందేశము’ కాళిదాసుడుల సందేశకావ్యములవంటిదేయైనను వానికిలేని ఒక విశిష్ట తన సంపాదించుకొన్నది. కాళిదాసు మేఘసందేశమునకు ‘స్వతంత్ర భావనాకుశలతతోగూడిన ప్రతిరూపమైనకావ్యోమిది. కాళిదాసుకావ్యములోని యక్షునిభార్య, తన భర్తకు చకోరముద్వారా సందేశముపంపుట ఈ కావ్యములోనివస్తువు. ఇది విలోమమార్గము. ఈ మార్గమున ఇంతవర కెవ్వరును రచనచేయలేదు. వెంకటరావుగారి ఊహవలక్షణతకు, భావనానవ్యతకు ఈ వస్తువే తార్కాణము. సామాన్యవృత్తములతోపాటు గేయగంధముగల ఉత్పానా కవిరాజవిరాజితములను, దేశీయగేయరీతులను కలిపివాడి ఈ కవి భందస్సమన్వయము సాధించినాడు.

ఈ దశాబ్దిలోనే నారాయణరెడ్డి మూడు కథాప్రధానమైన గేయకావ్యములు వెలువరించినాడు. ఒకటి నాగార్జునసాగరం; రెండవది కర్పూరవసంతరాయలు; మూడవది విశ్వనాథనాయడు. నాగార్జునసాగరమున ఛారిత్రకాంక్షముల పురాదులపై కల్పితగాధ నిర్మింపబడినది. మతమునకు, ప్రణయమునకు జరిగిన సంఘర్షణ దీనిలోని ప్రధానవస్తువు. ‘కర్పూరవసంతరాయలు’ కుమార గిరిరెడ్డిలకుమల శృంగారజీవితమును, లకుమత్యాగశీలమును చిత్రించుకావ్యము. విశ్వనాథనాయడు కృష్ణదేవరాయల మన్ననిపేరు. ఆతడు తండ్రినిగూడ నిర్బంధించి రాజభక్తిని ప్రకటించిన ఛారి త్రకవృత్తాంతము ‘విశ్వనాథనాయడు’లోని ప్రధానవస్తువు. నాగార్జునసాగరంలో ప్రసన్న కథాకథనము, కర్పూరవసంతరాయలులో కవితాశిల్పము, విశ్వనాథనాయడులో పాత్రచిత్రణము ప్రధానమైన గుణములు ఈ మూడుకావ్యములును మాత్రాబృందస్సులో వివిధగతులలో రచింపబడినవి. వీనికిముందు విశ్వనాథ, తల్లావజ్జుల ప్రభృతులు గేయకావ్యములు రచింపక పోలేదు. ఐనను కథ, పాత్రల వర్ణనలుమున్నగు కావ్యాంగములను దృష్టిలో పెట్టుకొని, వృత్తవాసనదోషించు గేయబృందస్సులో రచింపబడిన గేయకథాకావ్యములలో నాగార్జునసాగర మొక ప్రత్యేకసంవిధానమునకు మార్గదర్శకమైనదని విమర్శకులభిప్రాయపడిరి. ఈ కవియే రచించిన ‘ఋతువక్రం’ తెలంగాణలోని పల్లెటూళ్ళను, వానిలోని ఋతువరివర్తనలక్షణములను కథాసూత్రముతో సమన్వయించుకొని వెలువడిన ఆత్మాశ్రయగేయకావ్యము. ఋతువులను తీసు కొని కథచెప్పుట ఈ కావ్యములో జరిపిన నవ్యప్రయోగము. ఋతువర్తనలు చాలవరకు ప్రాచీన కావ్యముల ధోరణిలోనేయుండుట దీని సంప్రదాయానుసరణమునకు నిదర్శనము. వజ్జుల వెంక డేశ్వర్లుగారి ‘అమరపీఠ’ ఈ దశాబ్దిలో వెలువడిన గేయకావ్యములలో గణింపదగినది. దీనికి తెలుగుభాషాసంమితివారి బహుమతిలభించినది.¹ ప్రఖ్యాత గ్రీకుకథ ‘అర్యియస్’ (Orpheus)

1. ఇది 1954-55 సంవత్సరములో బహుమతి పొందినను 1958 లోనే ప్రచురింపబడినది.

జీవితగాధననుసరించి వ్రాయబడిన కావ్యమిది. 'మాధురి' అను నాయక, 'రుచిప్రియు'డను నాయకుడు పరస్పరము ప్రేమించుకొని విడిపోయిన విషాదాంతగాధయిది. మాధురి మాయమైపోగా రుచిప్రియుడు గిరిశృంగమునుండి దూకి ఆత్మహత్య చేసికొనును. అతని వీణమాత్రము ఆ 'వీణన ద్వీపమున తనంతతా నిరంతరముగ, నాటికి నేటికి మరియేనాటికి' మ్రోగుచుండును. అదే 'అమరవీణ'. మాత్రాచ్చందస్సులో ఆనేకగతులను ప్రయోగించుట ఈ కావ్యములోని వైశిష్ట్యము. అంతేకాక ఆశ్వాసములకు 'శ్రుతు'లను పేరుపెట్టుటలోగూడ కవి నవ్యత చూపినాడు.

ఇంతవరకు సమన్వయమార్గమున ప్రయాణించిన కవిముఖ్యుల కావ్యములనుగూర్చి ఉల్లేఖించితిని. కావ్యరూపమునగాక వివిధఖండకావ్యములను రచించి వానిని సంపుటములుగా ప్రచురించిన కవు లనేకలున్నారు. స్థలాతిరేకభీతివలన వానినిగూర్చి ఆతిసంగ్రహముగా ముచ్చటింతును.

ఈ దశాబ్ది ఖండకావ్య రచయితలలో దాశరథి మకుటాయమానమైన రచనలు చేసినాడు. మహాండ్రోదయం, పునర్నవం, అమృతాభిషేకం అను మూడు సంపుటముల రూపమున ఇతని పద్యగేయకృతులు ప్రకటింపబడినవి. ఈ మూడింటిలో 'మహాండ్రోదయం' ప్రతిపర్వ రసోదయముగల కావ్యేతువు. ముఖ్యముగా మంజీర, గుండెలోదీపాలు, రాగదీపము, శిల్పి అను ఖండికలు చిక్కని కవిత్వశక్తిని పొదుగుకొన్న రచనలు. 'శిల్పి' ఖండికలో శిల్పినిగనగానే కొండలు 'రమణీకుచపాళికలై, కపోలమోహనవలకమ్ములై, బ్రతుకుటలై, కుటిలాలకజాలమై, సురాంగనలయ రూపుదిద్దుకొన్న'వట. అప్పుడు అపరబ్రహ్మయైన శిల్పి 'ఉతితో' అమృతమ్ము చల్లి జీవనములు పోసిపోవు'నట. 'వాక్యంరసాత్మకం కావ్యమ్' అన్న లాక్షణికసూక్తిని సార్థకముచేయు పద్యమిది. 'మంజీర' ఖండికలో మంజీరానదిని 'గజ్జలరవళి'గా 'కజ్జలబాష్పధార'గా వర్ణించుట భావనాశక్తికి పతాకవంటిది. బాష్పధారయనుటతో ప్రవాహరూపమును, గజ్జలరవళియనుటతో ఆ ప్రవాహధ్వనిని వ్యంజింపజేసినాడు కవి. 'పునర్నవం' సంపుటిలోని 'అచుంబితం' అను గేయములో ఈ కవి 'మాట్లాడని మల్లెమ్మెగ్గమాదిరిగా నడచిరా' అన్నాడు. మల్లెమ్మెగ్గమాదిరిగా నడచుటయన్నది వినూత్నమైన ఊహ. ఇట్లే ఈ మూడు సంపుటలలోని ఖండకృతులు చక్కని భావనాశక్తికి, చతురరచనానైపుణికి తార్కాణలుగా నున్నవి.

నార్లవెంకటేశ్వరరావుగారి 'జగన్నాటకం' వస్తువైవిధ్యముగల ఖండకావ్యసంపుటి. 'వెన్నెల' అన్న గేయములో వీరు వెన్నెలను 'మానవుని మంత్రింపు వెన్నెల'యని ఉల్లేఖించిరి. ఈ సంపుటిలోగల 'పిచ్చిపూహలు' వంటివి వస్తునవ్యతగల గేయములు. 'ఇల్లాలు'ను 'మల్లెపూల గోపుర' మనుట సులలితమైన ఊహకు కొలమానముగా తీసుకొనవచ్చును. వీరి 'నార్లవారిమాట' వేమన్న దోరణిలో రచింపబడిన ఆధునికశతకము. సమకాలీనసమస్యలను సూటిగా 'మాటు'గా వ్యక్తపరిచిన రచనయిది.

దేవులపల్లి రామానుజరావుగారు వెనుక తాము రచించిన ఖండకావ్యములను ఈ దశాబ్ది ప్రారంభములోనే 'పచ్చతోరణము' అనుపేర వెలయించిరి. రాయప్రోలువారి ఛాయలో నడచిన

వీరి కవితలో ప్రకృతిరామణీయకము, పదతికామనీయకము సరళరమ్యముగా చిత్రితమైనవి. 'భీమన్నకావ్యకుసుమాల'లో ప్రకృతివర్ణనలతోపాటు, తత్వజిజ్ఞాస, ప్రణయభావన ప్రధానస్థాన మాక్రమించినవి. ఉండేలమాలకొండారెడ్డి 'కాంతిచక్రాలు'లో వస్తువైచిత్రి ప్రత్యేకత. కోడిని ముత్తై దువుగా, రేడియోను వలపులాడిగా, గాజులను కాంతిచక్రాలుగా, రైలును ధూమవేణిగా వర్ణించి ఈ కవి ఊహాచమత్కారము ప్రదర్శించినాడు. శ్రీనివాససోదరుల 'ఉపహారము' గూడ వస్తువైచిత్రిము, వైచిత్రిముగల ఖండకవితాసంపుటియే. దీనిలో అధిక్షేపము ప్రధానాకర్షణ. దీనిలోని స్మృతిగీతములు మంచిపాకముతో పడినవి. 'రజని' రెండుమూడు దశాబ్దులుగా ఆసంఖ్యాకముగా వెలయించుచున్న అలితమధురగీతములు ఈ దశాబ్దిలోనే 'శతపత్రసుందరి' రూపమున సంపుటికృతమై తెలుగుభాషాసమితి బహుమతినందుకొన్నవి. ఈ సంపుటిలోని 'పసిడివెలుంగుల తళతళలు' వంటి గేయము లేనాదో ఆబాలగోపాలము నాకర్షించినవి. గానయోగ్యములైన ఇట్టి గీతములతోపాటు వచనగేయములు, రవీంద్రాదుల ఆనుకృతులుగూడ దీనిలో చేర్చబడినవి.

వానమామలై వరదాచార్యులుగారి పద్యగేయములలోనుండి కొన్ని 'ఆహ్వానము' అనుపేర సంపుటిగా వెలువడినవి. దీనిలో ప్రధానముగా గాంధీస్మృతిగీతములున్నవి. ఇవికాక పంచశీల, బుద్ధగీతి మున్నగునవి భావస్నాతములైన గీతములు. వరదాచార్యుల గేయరచనాపాటవమునకు ఈ సంపుటి దిక్కుబి. పొట్టపల్లి రామారావుగారు రచించిన గేయములు 'అత్యవేదన' అను సంపుటిగా ప్రచురింపబడినవి. ఇందులోని 'కాలిబాట' అను గేయము వస్తుభావనవ్యతకు ఉత్తమ నిదర్శనము. యస్మిణ్ గారావు 'పంచకళ్యాణి' పద్య, గేయ, వచనగేయములలో సమధాటితో కదను ద్రోక్కిన ఖండకవితాసంపుటి. సాంప్రదాయికత, నవ్యత పరస్పరము కరచాలనము చేసుకొన్న రంగస్థలమిది. 'ఊహాప్రహేళిక' అను ప్రాచీనప్రక్రియను పునరుద్ధరించిన కవి ఇతడు. జ్ఞానానందకవి జాషువాకు అచ్చమైన వారసుడై దేశభక్తిభరితమైన ప్రబోధాత్మకమైన పద్యము లనేకములు రచించినాడు. ఇతని సంపుటులలో పర్జన్యము, సాంచజన్యము మున్నగునవి పేర్కొనదగినవి. పరుగులుదీయు పద్యశైలి, పట్టువడని మహావేశము ఇతని ప్రత్యేకగుణములు. గణ్ణెపల్లి సత్యనారాయణ పద్యగేయములను సమప్రమాణమునరచించు యువకవి. ఇతని 'కలస్యం' అలితమార్గములో నడచిన కవితాసంపుటి. బాపురెడ్డి 'చైతన్యరేఖలు' మధురభావనా శక్తి, మన్యుజపదయుక్తి సంగమించిన కావ్యసంపుటి. పేర్వారం జగన్నాథం 'సాగరసంగీతం' సాధకుని సఖ్ ప్రయత్నమునకు చక్కని నిదర్శనము. ఈ దశాబ్దికి చెందిన ఉదీయమాననవకవులలో ఎక్కువ సంపుటులను ప్రచురించినకవి మాదిరాజు రంగారావు. కేవలము వచనగేయమార్గము లోనే పయనించుచు ఆనతికాలముననే కిరీరం, మేల్కొన్న ఆకాశం, మనోభూమికలు, అధంలో నీడలు అను నాలుగు చిన్న చిన్న సంపుటులను వెలువరించి నాడితడు. కవయిత్రులలో శ్రీదేవి 'మధుకలశం', ఆదిలక్ష్మి 'పంచామృతము' వసంతాదేవి 'సమాగమము' పేర్కొనదగిన ఖండ కావ్య సంపుటులు. ఈతరము కవులలో దాశరథి, సోమసుందర్, నారాయణరెడ్డి, నారపరెడ్డి, రెంటాల, దుర్గయ్య, రమణారెడ్డి, కవిరాజమూర్తి, చిల్లర భావనారాయణరావు, ఉత్పల సత్య

నారాయణాచార్య ప్రభృతులు తమ ఖండకృతులను, కృతులను పుస్తకరూపమున ప్రకటించినారు. పుస్తకరూపమున వెలువడని రచన లనేకములున్నవి. వివిధపత్రికలలో పద్యములను, గేయములను, వచనగేయములను ప్రచురించుచున్న యువకవులనేకులున్నారు. బొడ్డుబావిరాజు, గణపతి శాస్త్రి, కొనకళ్ళ, కరుణశ్రీ మున్నగు నడిమితరముకవులు, శశాంక, అమరేంద్ర, మనూనా, లనూనా, పి. యస్ ఆర్. అంజనేయశాస్త్రి, ఆరిపిరాలవిశ్వం, ముకురాల రామిరెడ్డి, మురళీధర్, బాపురెడ్డి, కనపర్తి మున్నగు ఈ శతాబ్దికవులందరో ఇటీవల చక్కని రచనలను ప్రచురించినారు. ఇటీవలి కవులగూర్చి నేను విపులముగా పరిశీలించకపోవుటకు రెండు కారణములున్నవి. ఒకటి : ఈ పరిశోధనవ్యాసపరిధికి వీరిగురించినచర్చ దూరముగానుండుట. రెండవది : ఇప్పుడిప్పుడే వెలువడుచున్న రచనలనుగూర్చి అప్పుడే అభిప్రాయము వెలివుచ్చుట సమంజసమానోకాదోయను సంశయముండుట. కొన్ని యేండ్లపాటుగా వీరిరచనలు నిలువద్రొక్కుకొనియున్నచో వాని విలువలను కట్టుటలో సౌకర్యమున్నది; సార్థక్యమున్నది. ఈ రెండు కారణములవలన నేను ఇటీవలి కవుల రచనలనుగూర్చి విపులపరిశీలనము చేయలేదు.

ఏదియెట్లున్నను ఎవరికివారు అరలు గట్టుకొని ప్రయోగములుచేయు మనస్తత్వము ఈ దశాబ్దిలో చాలవరకంతరించి, ఆందరొక వేదకమీద ఆసీనులై వివిన్నరీతులలో రచనలుచేసి మెప్పించుట ప్రత్యేకించి పేర్కొనదగినది. ఈ లక్షణమునుబట్టి చూచినచో ఈ కాలముకవిత్వము 'సమన్వయవాదము'నకు చెందినదేమో యనిపించును. ఐనను అప్పుడే ఈ ధోరణికి నామకరణము చేయుట సమంజసముకాదు. గండిజోగి సోమయాజిగారివంటి భాషాశాస్త్రజ్ఞులు, పండితులు 'కాత్తలాంతర్లు' వంటి నవ్యగేయమురచించి ప్రచురించుటయన్నది ఇది సమన్వయధోరణికి చెందిన యుగమున్న అభిప్రాయమునే బలపరుచుచున్నది. సంప్రదాయముతోపాటు నిత్యనవ్యత యెంత అవసరమైనదో సోమయాజిగారి గేయ మెఱగెత్తి చాచుచున్నది. క్రొత్తపాతల సముచిత సమ్మేళనమే సదా వాంఛనీయముకదా ! ప్రాతను బొత్తిగా త్రోసిరాజిన నవ్యప్రయోగము గాలి ప్రోగుచేయుటవంటిదే. సంప్రదాయపోషణముపేర గతమునకే అంకితమైపోయినచో గణన కెక్కుట సాధ్యముకాదు. సంప్రదాయములోని మేలినిగ్గునుదీసి ప్రయోగగుణముతో మేళవించు కొన్నప్పుడే ప్రతిభ రాజించుటకు వీలుండును. ఈ పరిశోధనవ్యాసములో నేను నిరూపించుటకు ప్రయత్నించినదిదే. ఆ ప్రయత్నమును నేను కొంతవరకైన జయప్రదముగా నిర్వహించినచో కృతార్థుడను.

'క్రాత్తనీదీని జేర్చుకొని తర
గెత్తునదివలె ఎద్దిజాతియు
ముందుకేగినయంతకాలము
మూడుపూవులు, ఆరుకాయలు.'¹

1. నా 'సమదర్శనం' నుండి.

అనుబంధములు

*చతుర్విధకందము

- క. సుజ్ఞాన యోగతత్త్వవి
 ధిజ్ఞుల్ భవబంధనములఁ ద్రెంచుచు భువిలో
 నజ్ఞానపదముఁ బొందక
 ప్రాజ్ఞుల్ శివుఁ గొల్తు రచలభావనదవులన్
1. భవబంధనములఁ ద్రెంచుచు
 భువిలో నజ్ఞానపదముఁబొందక ప్రాజ్ఞుల్
 శివుగొల్తు రచలభావన
 దవులన్ సుజ్ఞానయోగతత్త్వవిధిజ్ఞుల్
2. అజ్ఞానపదముఁ బొందక
 ప్రాజ్ఞుల్ శివుఁగొల్తు రచలభావనదవులన్
 సుజ్ఞానయోగతత్త్వవి
 ధిజ్ఞుల్ భవబంధనములఁ ద్రెంచుచుభువిలో
3. శివుగొల్తు రచలభావన
 దవులన్ సుజ్ఞానయోగతత్త్వవిధిజ్ఞుల్
 భవబంధనములఁ ద్రెంచుచు
 భువిలో నజ్ఞానపదముఁ బొందక ప్రాజ్ఞుల్
4. సుజ్ఞానయోగతత్త్వవి
 ధిజ్ఞుల్ భవబంధనములఁద్రెంచుచు భువిలో
 నజ్ఞానపదముఁ బొందక
 ప్రాజ్ఞుల్ శివుఁగొల్తు రచలభావనదవులన్

నన్నెచోడ మహాకవి రచనననుసరించి, పాల్కురికి సోమనాథుడు అనుభవసారమునను, ప్రౌఢ కవి మల్లన రుక్మాంగద చరిత్రమునందును ఇట్టి రచనలు చేసినారు. జక్కనపూర్వుడు పెద్దయా మాత్యుడును ఇట్టి రచనలు చేసినట్లు తెలియుచున్నది

*ఈ కందగ్రంథిని విప్రులలో తోడ్పడిన శ్రీ నిడుదవోలు వెంకటరావుగారి కృతజ్ఞాదను.

అనుబంధము - 2

బంగారము

లక్షణము -

ఇంద్రగణంబులాతీనగణంబులు రెండు నిందుగణంబొకండిందు నుండు -

నీషింపుడి

నాల్గుపాదములిట్లు నల్వొందఁ దేటియొ తేటిబోటియొ కూడ వాటముగను

బాటిలెడున్

బంగారమనగను బద్యంబు హృద్యంబు సీసమేల సువర్ణసిద్ధి గలుగ -

శ్రీమించగాఁ

బ్రహ్మవగణావళి పరగుటఁ బ్రతిపాదమందిది ప్రణవవిఖ్యాతిగాంచు -

నారయుడి

షడ్గణాళి పాదసరణి నొప్పటను బ్రా - సాదహ్మాఁగా

నకల సౌమనస్యసారంబు గ్రహియింపఁ - జాలులీలన్

గాంచదేటిబోటిగా నయ్యెనిది వెలి - గారమనన్

గదిసి చాలఁ గ్రాలగాఁ జేయునొరబం - గారమున్ శ్రీ॥

లక్ష్యము

కాలుసేతులు పద్మపునతను వహియింప మొగము మహాపద్మముగను

దనర - ముఖ్యముగా

గొంతు శంఖంబుగాఁ గొఱలంగఁ బలుజాడ కుందంబుగాఁ గడు

నందమొందఁ - బొందికగా

గొప్పుఁ జూడ్కియొ నీలగురుతను దెలుపంగఁ గ్రుస్సిన కౌను ముకుంద

పదము - గొనబగుగా

మీఁగాళ్ళు కచ్చపరాగంబుఁ జూపంగఁ బిక్కలు మకర సువిభ్ర

మమును - వెలయును గా

రూపుగొనములు వరరుచినిఁ గాంచంగను - రూఢిగనే
 నవనిధులును నొక్క నవరూపమూనెనా - నల్లుగనే
 రత్నవస్త్రభూషరత్న రత్నమనంగ - రంగుగనే
 విద్యుదాభయద్ది వెలదుక వెలుగొందె - బేర్కొననే.

(బిల్వేశ్వరీయము - ద్వితీయ బింబము - 162)

వెం డి

లక్షణము -

వరుసఁగూడ నాల్గు బంగారు పాదముల్ - పై నెసంగ
 నలరఁ దేటగీతి యాటవెలది - యదగు వెండి
 సీసపాదములును జెలగ నాల్గాపయి - జేరినన
 య్యాటటోటి దేటిదేటిటోటి - యగును వెండి.

లక్ష్యము

ప్రప్రథమంబునం బల్లవశ్రీలను బల్లవశ్రీలను బరగ నునిచి -
 పతిహితగా
 సౌకుమార్యముఁ బ్రసౌకుమార్యంబున జాణతనంబున
 జతనుపఱచి - సాధ్యయకా
 చిటులు గందపుఁటోడి చెల్వొందు పూవుల వలపున వలపును
 వలనుపఱచి - భవనుతగా
 సంసారఫలలక్ష్మి నవరించు కుచరుచి సంసారఫలలక్ష్మి
 జానుపఱచి - శంకరిగా

నంకుశంబును ముండుల నండఁ గొలిపి
 పాశమును గొమ్మలందును బాదుకొలిపి
 చంద్రమౌళి యిదేయనఁ జంద్రమౌళి
 శ్రీకుంజంబయ్యె శివప్రియ శివప్రియముగ.

(బిల్వేశ్వరీయము - ద్వితీయబింబము - 180)

అనుబంధము - 3

కాసులు

పాదనియతిలేని రచనయిది. అంతమాత్రముచేత దీనిలో చందోభంగము జరిగినదని కొందరు విమర్శించినది వాస్తవముకాదు. ఈ క్రింద చేయబడిన పాదవిభాగమునుబట్టి చూచినచో అది స్పష్టమగును.

మనలకీ పోరాట మిప్పుడు
దేనిగూరిచి కలిగె చెవుమా,
మరచితిని; నవ్వెదవదేలను !
యేమికారణమైన పోసీ;
వినుము...ధనములు రెండు తెరగులు;
ఒకటి మట్టిని పుట్టినది; వే
రొకటి హృత్కమలంపు సౌరభ;
మదియు నిది యొక్కెడను కలుగుట
యరుదు; సతులకు వేడతగినది
యెద్దియో ?
మనసులో నీకుండు ధనమన
నొండుకలదే పనిడిగాకని.
ప్రాజ్ఞులకె కనికట్టు కనకము;
చపలచిత్తల కన్నుచెదరుట
చిత్రమా !
తీవలకు తలిరుల తెరంగున,
కాంచనము సింగారమందురు
లలనలకు కానిమ్ము;
గాని, కమ్మని తావిగ్రమ్మెడి
పుష్పనిచయము ప్రేమకా ? అది
లేక మంకెన కెంపు, కాంతల
యందము.
ప్రేమకొరుకుకు తిందురా !

యెట్టిదది ? నావలను కలదో
 లేదో; యను నొకవిత చూపును
 చూ*
 చెదవు - బంగారు మిసిమిమేనికి
 పసవు నలదితి;
 కురుల నలరులనూనె నించితి;
 కాటుకకు మెరుగిడితి చూడ్కికి;
 విడెము వింత హారంగు గూర్చెను
 వాతెరకు; పలువరుస వెన్నెల
 లలమె;
 దానదానను, మురువు పెనగొనె
 నేర్చిమెరసితిరూపు;
 ప్రేమపెంచక పెరుగునే ?
 ప్రేమ - పెన్నిధిగాని, యింటను
 నేర్పరీకళ, ఒజ్జలెవ్వరు
 లేరు. శాస్త్రములిందుగూరిచి
 తాలెచూనము - నేను నేర్చితి
 భాగ్యవశమున, కవులకృపగని.
 హృదయమెల్లను నించినాడను
 ప్రేమయను రతనాల - కొమ్మ !
 తొడవులుగ నవిమేనదాల్చుట
 యెటులనంటివో† తాల్చితదె, నా
 కంటచూడుము : సతులసౌరను
 కమలవనముకు పతులప్రేమయే
 వేవెలుగు;
 ప్రేమకలుగక బ్రతుకు చీకటి.

*ఈ విరుచిక్కడే అనుబంధమైనది. ఇక్కడ అగిలాగనిదే వీలులేదు. (శంపన్ను దృష్ట్యా).
 † ఒకమాత్ర ఎక్కువగానున్నది.

నా

నేర్చుకొలదిది

(ప్రేమవిద్దెకు వోనమాలివి,)

యెదను నిల్విన మేలు చేకురు

మరులుప్రేమని మదిదలంపకు ;

మరులు మరలును వయసుతోడనె.

మాయమర్మములేని నేస్తము

మగువలకు మగవారి కొక్కటె

బ్రతుకు సుకముకు రాజమార్గము.

ప్రేమనిచ్చిన ప్రేమవచ్చును.

ప్రేమనిలిపిన ప్రేమనిలుచును.

ఇంతియె —

కాసు వీసము నిల్వనొల్లక

కవిత పన్నితినని తలంపకు ;

కాసులివె; నీ కంఠసీమను

జేరి బంగరువన్నె గాంచుత :

మగడు వేల్చిన పాతమాటది

ప్రాణమిత్రుడ నీకు నీ

నెనరు కలుగకయున్న. పేదను;

కలిగినను నాపదవి వేల్పుల

రేనికెక్కడ ?

అనుబంధము - 4

‘పూల్ కీచాప్’

రచన : మాఖన్ లాల్ చతుర్వేది

‘చాప్ నహీ సురఖాలాకే గహనోఁమే గూంథా జాపూఁ
చాప్ నహీ ప్రేమీమాలామే బిఁధ్ ప్యారీకో లల్పాపూఁ
చాప్ నహీ సప్రూటోఁకే శవ్ పర్ హేహరిదాలాజాపూఁ
చాప్ నహీ దేవోఁకే సర్ పర్ చఢూఁ భాగ్యపర్ ఇల్లాపూఁ

ముయే తోద్ లేనా బకామాలీ
ఉన్ పథ్ పర్ దేనా తుం ఫేక్
మాత్మభూమి పర్ శీర్ చెడానే
జిన్ పథ్ జాయే వీర్ అనేక్.”

ముఖ్య పదానుక్రమణిక

ముఖ్య పదానుక్రమణిక

అంచల్ 558	అముద్రిత గ్రంథచింతామణి 148
అంకర్గోళాలు 818	అమృతాభిషేకం 850
అక్కిట్టం 558	అరవిందుడు 484
అగ్నిధార 585	అరాజకవాదము 622
అగ్నిపీఠ 585	అరిష్టాటల్ 68, 68, 69, 70, 71, 72, 78
అజ్ఞేయవాదము 127	అశ్రమము 585
అద్దంకి శాసనము 97, 99	అశ్వమోషుడు 15, 20, 88
అధివాస్తవికకవిత్వము 301	అంద్రేట్రిటన్ 491
అనంతకృష్ణశర్మ రాళ్ళపల్లి 115	అంద్రవశస్తి 297, 387
అనంత పట్నాయక్ 558	అంద్రశౌరుషము 297
అనిసెట్టి 558, 585, 605, 606, 691	అంద్రభారతి 155
అనుమతి 257	అంద్రోద్యమకవిత్వము 972
అన్నమాచార్య కీర్తనలు 221, 489	అడెన్ 494
అన్నమాచార్యులు 120	అత్మాశ్రయకవిత్వము 168, 167, 168, 318
అప్పకవీయము 48	అదినారాయణశాస్త్రి పంచాంగుల 12, 162, 301
అప్పలస్వామి పురిపండా 429, 505, 506	అనందగోత్రీకులు 97
అప్పలస్వామి రోణంకి 548	అనందవర్ధనుడు 14, 82, 45, 54, 56, 60,
అప్పారావు గురజాడ 188, 578, 179, 195 to	62, 68, 75, 89, 91
244, 361, 422	అముక్తమాల్యద 410
అప్పారావు బసవరాజు 365, 388, 442, 452,	అర్రెయ్ రాజు 35
458	అరుద్ర 496, 585, 597, 598, 609, 618
అప్పారావు రామచంద్ర 447, 488	614, 616, 619
అబ్బూరి 349, 459	అర్నాల్లు 24, 68, 64, 72, 84, 95, 450, 61'
అభినవగుప్తుడు 14, 83, 90, 91	అర్యసమాజము 180
అరిష్టానశాకుంతలము 15, 20	ఆస్కార్ వైల్డ్లు 91, 501
అఘ్యదయ 558	ఇండియన్ లీజర్ అవర్ 195
అఘ్యదయకవిత్యోద్యమము 555	ఇంప్రెషనిజము 488
అమరకోశము .2	ఇశ్వాతులు 97
అమరపీఠ 649	ఇమేజిజము 498
అమరుడుడు 88	ఇయాన్ 44
అమలినకృంగారము 249, 250, 256, 270,	ఇలియట్ డి. ఎన్. 24, 50, 494, 495, 595,
277 to 288	596, 614

- ఇలియడ్ 22
 ఈసన్ కథలు 79
 ఉత్తరరామచరిత్రము 15, 38
 ఉదయని 565
 ఉద్యుటుడు 104, 108
 ఉపదేశాత్మక వాస్తవికత 36
 ఉపనిషత్తులు 9, 11, 29
 ఉమాకాంతము ఆక్కిరాజు 178, 310
 ఉమానుషేశ్వరరావు శిష్టా 488
 ఊర్వశి 340 to 345
 ఋక్కులు 80, 43
 ఋగ్వేదము 16, 17, 30, 31, 259, 341, 348
 ఋతుచక్రం 649
 ఋతుసంచారము 82, 898
 ఎండిమియాన్ 22, 65, 191, 346
 ఎంపిరిజిజమ్ 240
 ఎ కీ టు మాడరన్ ఇంగ్లీష్ పాయిల్టీ 28
 ఎక్లాగ్ 414
 ఎక్సాపోండ్ 498, 596, 614
 ఎ డిఫెన్స్ ఆఫ్ పాయిల్టీ 48
 ఎర్నాట్ ఎంబో 85, 91
 ఎపొలీనియర్ 490
 ఎరికూజా 348, 349
 ఎజ్జాచైగడ 115
 ఏకాంతసేవ 482, 440, 469
 ఏకామనాథుడు 117
 ఐడియలిజమ్ 77
 ఒడిస్సీ 22, 88, 87
 ఒరెన్టీ 38
 ఓరంగల్లుకోట 362
 ఓవెన్పార్ఫీట్లు 65
 బొచిత్కవివారచర్య 63
 కందుకూరు శాసనము 97
 కన్యక 208, 217
 కన్యాశుల్కము 181, 202
 కన్వెన్షన్ ఆండ్ రివోల్ట్ ఇన్ పాయిల్టీ 27, 28, 40
 కమింగ్స్ ఇ. ఇ. 496, 611
 కన్యూనిస్ట్ మ్యూనిసెస్టి 525
 కరుణశ్రీ 369, 442
 కర్పూరసంకరాయలు 646
 కర్మయోగము 18
 కలమళ్ళ శాసనము 97
 కల్పంచ 153
 కవికర్ణపూరగోస్వామి 278
 కవిరాజమూర్గము 97
 కష్టకమల 258
 కళాపూర్వోదయము 120
 కాదంబరి 21
 కార్తెల్ 68, 84, 86
 కారిడ్డి 68, 64, 65, 85, 86
 కార్లనికోద్యమము 86
 కావ్యప్రకాశము 59
 కావ్యయుగము 95
 కావ్యాదర్శము 54
 కావ్యాలంకారసంగ్రహము 52
 కావ్యాలంకారసూత్రవృత్తి 55
 కాహళి 565
 కాళిదాసు 6, 9, 14, 15, 16, 17, 20, 25, 27, 31, 32, 37, 47, 79, 226, 279, 309, 341, 398, 396.
 కాళోజీ 575, 578, 636, 645
 కిన్నెర 347 to 352
 కిరాతార్ధనీయము 20
 కీట్సు 6, 22, 65, 326, 327, 445
 కుంతకుడు 58, 63
 కుందుర్తి 556, 564, 575, 619, 638, 644
 కుమారసంభవము 96
 కులపాలికాప్రణయము 393
 కూవర్ 488
 కూల్చే 346
 కృష్ణదేవరాయలు 378, 386, 418
 కృష్ణమూర్తిశాస్త్రి శ్రీపాద 129
 కృష్ణవారియర్ 558
 కృష్ణకర్మ దేశిరాజు 496

కృష్ణాశ్రమి దేవులపల్లి 169, 170, 182, 242, 302, 307, 308, 311, 318, 325, 327, 328, 332, 340, to 345, 421, 424, 442, 452, 462 to 466, 469, 510, 513, 560.
 కృష్ణారావు జి. వి. 76, 882
 కృష్ణారావు ముట్నూరి 427
 కేడన్ 35
 కేవన 101, 111
 కేయారణాహారాశ్రమ 115
 కొవ్వరపు కవులు 247
 కొల్ ఆర్. పి. 89
 క్యాంబెల్ 126
 క్యాప్టిగ్నియాన్ 276
 క్యూబిజము 489
 క్రాషా 23
 క్రిస్టవర్ కాడెట్ 493, 529, 563
 క్రిడాథిలామము 116
 ఖండకావ్య ప్రక్రియ 165
 గంగనేని 570, 572
 గణపతిశాస్త్రి పితా 333, 574
 గర్భకవిత్వము 108
 గాంధీ 10, 365, 426, 427, 428
 గాడిచర్ల 244
 గిరికుమారని ప్రేమగీతాలు 334
 గిల్బర్ట్ముద్రే 38
 గిల్బర్ట్మైట్ 38
 గీతగోవిందము 14, 15
 గీతాంజలి 87, 227, 296, 440, 445
 గీతశము 160
 గుడిగంటలు 429
 గున్నయ్యశాస్త్రి 214
 గూడూరు శాసనము 97
 గోకుల్నాగ్ 557
 గోపరాజా కొలవి 96
 గోపాలకృష్ణ రెంటం 418, 565, 578, 632
 గోపాలకృష్ణ రి 619, 644
 గోపాలరావు కాళ్లూరి 317

గోపీచంద్ 498
 గోల్డ్స్మిత్ 246, 450
 గౌతమబుద్ధుడు 96
 గ్రే 189, 450
 గ్రేవ్ 87
 చంద్రలేఖావిలాపము 128
 చానర్ 6, 9, 27, 35, 188
 చార్యాకమతము 9
 చార్లెస్ బ్రాడ్లీ 127
 చిత్రకవిత్వము 108
 చిన్నయసూరి 133
 చెన్నపురీవిలాసము 133
 చంద్రు 111, 471
 చందోవైది తి 615
 చాందోగ్యోపనిషత్తు 17
 జక్కన 96, 110
 జగన్నాథుడు 60, 62, 273
 జగన్నాథరావు వల్లూరి 352
 జగన్నాథస్వామి గాదె 374
 జడకుచ్చలు 297, 298
 జనార్దనరావు కొంపెల్ల 513
 జయదేవుడు 9, 31, 336
 జయసింహవల్లభుడు 97
 జంజమాలిక 315
 జవహర్ లాల్ నెహ్రూ 555
 జాన్ క్లివ్లాండ్ 276
 జాన్ డ్రైడెన్ 76, 77
 జాన్ ఐన్స్ 24
 జాన్ మేనప్పిల్ 550
 జాన్ రాబిన్సన్ 65
 జాస్త్రి 557
 జానుతెనుగు 104, 110
 జాన్సన్ 22, 77
 జానువా 425, 453, 487
 జీసుడు 96
 జీకా డెస్సాల్వెన్ 39
 జీవనానందదాస్ 557
 జూలిస్ లాఫోర్ట్ 617

- జేకబ్ 490
 జోష్ 557
 టర్కీ 87
 టాల్స్టాయి 490
 టియర్స్ ఆఫ్ మ్యూజిన్ 141
 టెంపెస్ట్ 22
 టెన్నిస్ 240, 257, 342, 362, 402, 433, 450, 454.
 టెలర్ 86
 ట్రిప్లెన్జూరా 490
 ఠాంపే 336, 414
 ఠాథాయిజమ్ 490
 ఠాపోడిస్ 82
 ఠార్మిస్ 519
 ఠాస్టోవస్కీ 490
 ఠిలాన్ ఠామన్ 492
 ఠిస్కనరీ ఆఫ్ ఇండియా 28
 ఠే లాయిన్ 494
 ఠేవిడ్ 50
 ఠేవిడ్ గ్యాస్కాయిన్ 492
 ఠేవిడ్ రైజ్ 76, 77
 ఠై ఠాక్టిక్ రియాలిజం 36
 ఠై 91, 92
 ఠ్యాగరాజు 120
 ఠ్యాగరాజకృతులు 24
 ఠిక్కున 20, 109, 209, 398
 ఠిరుక్కురళ్ 97
 ఠిరువతివెంకటకవులు 134, 147, 374
 ఠిరువెంగళాదాద్యులు వేదాం 365
 ఠింక్ 608, 625, 643
 ఠుమ్మం 390, 413, 427
 ఠృణకంఠము 182, 263
 ఠెంగాణ 565
 ఠెంగన పొన్నిగంటి 120
 ఠెలుగుతల్లి 556
 ఠెలుగునాడు 148
 ఠొంకరి 297, 403
 ఠొల్కాప్పియమ్ 97
 ఠొక ముత్యాలసరము 217
 ఠ్యమేవాహం 565, 597, 631
 ఠామన్ మోర్ 437
 ఠామన్ లవ్ పీకాక్ 64
 ఠండకము 117
 ఠండి 12, 35, 54, 89, 91, 272
 ఠయానంద సరస్వతి 130
 ఠళకుమారచరిత్రము 118
 ఠఱాఱాముము 362
 ఠక్షిణాండ్రయుగము 95, 120
 ఠాళరథ 565, 573, 575: to 578, 611, 619, 633
 ఠి ఇడియమ్ ఆఫ్ పాయిటీ 48, 49
 ఠి క్లాసికల్ ఠ్రైడిషన్ 38, 39, 40
 ఠి రుడిమెంట్స్ ఆఫ్ క్రిటిసిజమ్ 46, 48
 ఠుర్గయ్య పల్లా 106, 641
 ఠుర్గానండ్ 611, 616
 ఠేవీ పసాద్ మంచిరాజు 634
 ఠేవులపల్లి సోదరకవులు 134
 ఠేశభక్తి కవిత్వము 292, 356
 ఠేశభక్తిగేయము 240
 ఠేశికవిక 176
 ఠనంజయుడు 97
 ఠమ్మవళము 96
 ఠర్మవరళాసనము 97
 ఠర్మసంగీత్ 360
 ఠోయా 31
 ఠ్యన్యాలోకము 54, 56, 63
 నగరజీవనచిత్రణము 603
 నఱాయల్ 518, 553, 557, 558
 నడిసుందరి 349
 నన్నయ 11, 37, 96, 98, 102, 395
 నన్నెచోడుడు 20, 37, 96, 108 to 109
 నయాగరా 564
 నరసింగరావు కాళూరి 510
 నరసింహం చింకచుక్రి 366
 నరసింహశాస్త్రి నోరి 179
 నవమి చిలుక 498

నవ్యత 149
 నవ్యకవిత్వయుగకర్త 178
 నవ్యకవిత్వలక్షణములు 168
 నవ్యసాహిత్యము 164
 నళినీకుమార్ 648
 నాగార్జున్ 558
 నాగార్జునసాగరం 646
 నాజిం హిక్మత్ 552
 నాట్యశాస్త్రము 58
 నాయని 338, 335, 340, 457
 నారదరెడ్డి 605, 633
 నారాయణదాసు ఆదిభట్ట 134
 నారాయణబాబు శ్రీరంగం 487, 496, 508,
 510, 588, to 592, 605, 630
 నారాయణభట్ట 108: 811: 422: 428
 నారాయణమూర్తి భోగరాజు 311, 422, 428
 నారాయణరావు చిలుకూరి 104
 నారాయణరెడ్డి సి. 646, 649
 నారాయణబాబుల్యుల పుట్టపర్తి 347, 388, 565
 నియోజ్ఞానికల్ ఏజ్ 86
 నిర్వచనోత్తరరామాయణము 109
 నీలగిరి పాటలు 221
 నూతిలో గొంతుకలు 626
 నూతన ఐతిహాసికయుగము 37
 నృసింహకవి మతుకువల్లి 138
 నృసింహపురాణము 115
 నైషధము 21, 96
 వండితారాధ్యకరిత్ర 96
 వత్సా 500, 497, 606, 610, 612, 629
 వదప్రయోగం 175
 వల్లవలు 97
 వచనసందేశం 81
 వణవివణి 648
 పాండురంగ మాహాత్యము 21, 89
 పాణిగృహీత 150
 పా. ప. 505, 507, 617
 పాట్ల నెడూడా 552, 558
 పారిజాతాపహరణము 89

పార్వతీశర్వరాశ్రీ మండపాక 133, 374
 పాల్ ఎంబర్డ్ 491
 పింగళి కాటూరి 408, 411, 427, 428
 పునర్జనం 650
 పురుషోత్తమశర్మ మంగిపూడి 367
 పూర్ణము 206, 207
 పూషా 496, 622, 628
 పెట్రార్చ్ 38
 పెద్దన అల్లసాని 21, 37, 402, 451
 పెద్దన విన్నకోట 102
 పెనుగొండ లక్ష్మి 383
 పెనుమర్తి 324, 457
 పెన్నేటిపాట 646
 పెరిందేవనార్ 97
 ప్రెహగంస్ తీరము 600
 పొయటిక్స్ 68
 పో 516
 పోతన 116
 పోవ 6, 64, 184
 పోవయ్యగము 36
 ప్యారడీ 634
 ప్యారరైజ్ లాస్ట్ 36, 65, 80
 ప్యూరిటానిజమ్ 28
 ప్రకృతికవిత్వము 293, 392 to 397
 ప్రకృతిసిద్ధాంతము 269
 ప్రణాళిక 566
 ప్రణయకవిత్వము 312
 ప్రణయతత్వము 191
 ప్రబంధయుగము 95, 116
 ప్రబోధచంద్రోదయము 444
 ప్రయోగము 27
 ప్రాప్తిన్నయ్యయ్యగము 95
 ప్రాప్తిదకవిత్వము 498
 ప్రేమచంద్ 556
 ప్రేమసిద్ధాంతము 269
 ప్రేమేంద్రమిత్ర 557
 ప్రేయోరసము 272
 ప్రేతో 44, 89, 86, 274 to 277, 281

ఫిడెలురాగాం దజన్ 500, 594

ఫిలిప్ సిడ్నీ 937

ఫైజ్ 557

ఫ్యూచరిజమ్ 489

ఫ్రాన్సిస్ పికాబియా 491

ఫ్రాన్సిస్ థామ్సన్ 23

ఫ్రాయిడ్ 76, 272, 492, 516, 593

ఫ్రెడరిక్ ఎ పాట్స్ 48, 49, 81, 83, 90

ఫ్లింట్ 493

బంగారమ్మ చావలి 942

బంగారిమామ పాటలు 417

బయోగ్రాఫియా లిటరేరియా 83

బాడ్రేట్ 494, 516

బాబుడు 17, 20, 34

బాపిరాజు ఆదవి 331, 345, 346, 347, 416, 417, 631

బిపిన్ చంద్రపాల్ 356

బిర్లాబుడు 34

బిచర్ 87

బిద్దచరిత్రము 15, 20

బిద్దశాతకకథలు 96

బిద్దదేవహాస్ 557

బిద్దయుగము 10

బృహత్పరాయనులు 97

బృహదారణ్యకోపనిషత్తు 17

బెజవాడ కాననము 97

బెన్ శాన్సన్ 36

బేంద్రే 558

బేకన్ 240

బొండుమల్లె 153

బైరన్ 9, 338

బైరాగి 595

బౌరా సి. యం. 601

బ్రహ్మయ్యకాశ్రీ కాశీభట్ట 161, 310

బ్రహ్మనమాణము 424

బ్రాడ్లీ 72, 73, 91

బ్రాహ్మణములు 9, 16, 29

బ్రౌన్ విలియం 126

బ్రౌన్ సి. ఓ. 126

బ్రౌనింగ్ 23, 339, 433, 516

బ్లాక్ వెర్స్ 36

బ్లెక్ 87, 91, 402, 433

భక్తికవిత్వము 432

భగవదజ్ఞకము 33

భగవద్గీత 16, 17

భట్టతాతుడు 44

భట్టమూర్తి 347, 348

భద్రాద్రి రామకాశ్రీ శౌంతి 134

భరతుడు 53, 62, 90, 271

భర్తృహరి 54

భవభూతి 17, 31, 33

భానుమూర్తి చెన్నాప్రగడ 358

భానుహంకారము 54

భానుమాడు 32, 53, 89, 91, 166, 272

భారతము 11, 14, 17, 402

భారవి 20, 34

భావకవిత్వము 163, 301 to 311

భావనవ్యత 173, 533

భావనంకీర్తనము 432, 473

భాషాసిద్ధాంతము 267

భాస్కరకా 558

బీమన్న బోయి 647

బీమేశ్వరపురాణము 373

బుజుంగరావు మంత్రిప్రగడ 129

బువనమోష 565

బోజుడు 271

మంచన 116

మణిప్రవాళకైలి 100, 614

మణిమేకలై 97

మత్స్యపురాణము 96

మధులిక 646, 647

మనిషి 227

మనుచరిత్రము 120, 402

మనుస్మృతి 21, 30

మహాసా 516

మమ్మటాడు 59, 89, 91

మలార్చే 617
 మల్లికాంబ 315
 మల్లికార్జునయోగి 107
 మహాంధ్రోదయం 650
 మహాప్రస్థాన గేయం 517
 మహాప్రస్థానము 533
 మహాబోధి 646
 మహాభారతము 31
 మహిమభట్టు 57
 మహిమ్మస్తోత్రము 7
 మాక్స్ మరాడిన్ 2
 మాక్స్ గోర్కి 529
 మాఖానాల్ 385
 మాముడు 20, 24
 మాధవరామశర్మ జమ్మలమడక 304
 మాధవవర్మ 388
 మాధురీదర్శనము 266
 మానవతావాదము 38
 మారన 114
 మార్కండేయపురాణము 96
 మార్క్సిజము 519
 మార్సిన్ గిల్కిన్ 28
 మార్టో 8
 మారబ్లి 428
 మారవికాగ్నిమిత్రము 32
 మాన్-సే-టుంగ్ 568
 మిల్ 83
 మిల్స్ 6, 28, 24, 36, 80, 91, 617
 మిస్సిజిమ్ 483
 ముత్యాలసరము 155, 182, 211, 312
 ముద్దుకృష్ణ 505
 ముద్దుపళని 92
 ముసలమ్మ చరణము 186, 141, 260
 మృత్యుకడికము 272
 మెకాలే 84
 మెటాఫిజికల్ పాయింట్రీ 484
 మేనుసందేశము 20, 31
 మేరీనెటి 469

మైకేల్ మధుసూదనదత్తు 125, 214, 232
 మైకోవస్కీ 490, 551, 552, 558
 యమయపీసంవాదము 259
 యయాతిచరిత్రము 120
 యోపాత్ 553
 యుద్ధమల్లుడు 97
 యెంకి 352 to 355
 యెంకి పాటలు 440
 యేట్సు 494
 రంగనాథ రామాయణము 112
 రంగాచార్యులు కిరాంబి 244
 రక్తాక్షి 616
 రగడ 114
 రఘువంశము 15, 20, 27, 226
 రఘుని 851
 రఘురాజ్యం తె. వి. 534, 565, 632
 రఘుకాంతాచార్యులు 179, 250
 రఘులోకము 266
 రవీంద్రుడు 87, 69, 221, 226, 227, 296,
 322, 331, 342, 344, 360, 363, 401,
 408, 437, 440, 445, 446, 553, 563
 రస్కీన్ 45, 63
 రాఘవశర్మ గురుజాడ. 442
 రాజగోపాలరావు దేకుమళ్ళ 108
 రాజమన్నాడు పి. వి. 181, 560
 రాజరాజనరేంద్రుడు 38
 రాజశేఖరరావు తామర్తి 368, 442
 రాజారామమోహనరాయలు 29, 123, 420, 431
 రాజారావు ఉప్పాడ 641
 రాజావ్రతావసించుచరిత్ర 370
 రాధాకృష్ణవంధీతుడు 7, 10, 25
 రాధికాసాంత్వనము 92, 123
 రామకృష్ణ పరమహంస 128
 రామకృష్ణయ్య కోరాడ 108
 రామకృష్ణయ్య ఫూల్ల 129
 రామకృష్ణుడు తెనాలి 21, 174
 రామచంద్రశాస్త్రి కోరాడ 133
 రామచంద్రుని హంపీయాత్ర 381

- రామదాసు బెల్లంకొండ 558
 రామమూర్తిపంతులు గిడుగు 160
 రామయ్యజయంతి 181
 రామరాజభూషణుడు 119
 రామలింగస్వామి అనంతపంతుల 810
 రామలింగారెడ్డి కట్టవంపి 83, 84, 141
 రామానుజుడు 9, 29
 రామానుజరావు దేవులపల్లి 650
 రామాయణము 394, 402
 రామిరెడ్డి పూర్వూరి 383, 384, 388, 415, 416, 446, 447, 453, 454, 456, 483
 రిపబ్లిక్ 89
 రుక్మిణీనాథశాస్త్రి జలసూత్రం 634
 రుద్రటుడు 89, 272
 రుదిరశ్శోధి 583
 రేవెన్ 516
 రొమాంటిక్ పాయింటి 399
 రొమాంటిసిజము 128, 495
 రోజెటి 23, 494
 లలిత 182, 250
 లవణరాజుకల 206, 222, 235 to 240, 428
 లక్ష్మన్నపంతులు గండి 246
 లక్ష్మీకాంతం పింగళి 142, 147, 151
 లక్ష్మీకాంతం బలిజేపల్లి 866
 లక్ష్మీనర్సుసెట్టి గాజుల 128
 లక్ష్మీరంజనం ఖండవల్లి 100, 106, 179, 232
 లాంటర్న్ 48, 75, 81
 లాలాజనవతిరామ్ 357
 లలికల్ పాయింటి 163, 303
 లలిక్కు 308
 లాయీఆరగాఁ 491
 లాయన్ జె. ఎల్. 25, 27
 లాయన్ సి. డి. 462, 609
 లే హాల్డ్ 85, 86
 నకుళమారిక 889, 477, 478, 480
 వక్రొత్తి 58, 83
 వచనగేయము 482, 617
 వజ్రాయుధం 565
 వచ్చిం 840
 వత్సలరసము 273
 వరదారాధ్యులు వానమామలై 640
 వర్ణిత 8, 414
 వర్ణనియా ఉల్స్ 6
 వర్ణవర్ణ 9, 46, 663, 78, 80, 82, 83, 91, 190, 205, 222 to 228, 362, 399 to 402, 412
 వస్త్రాళయకవిలాపి 167, 314
 వసుకవిక 106
 వస్తువ్యక 171, 532
 వస్తువు 118
 వాక్యాయనుడు 11, 18
 వాన్ 23
 వామనుడు 55, 80
 వాల్ విడ్ మన్ 87, 617
 వాల్టర్ స్కాట్ 358
 వాల్మీకి 6, 9, 25, 31, 35, 37, 61, 88, 394, 395, 398, 397
 వాల్మీకి రామాయణము 14, 17, 81
 వాసవదత్త 34
 వాసుదేవశాస్త్రి వావిలాం 134, 451
 విక్రమార్కచరిత్ర 96
 విక్రమార్కవిజయము 97
 విజన్ ఆఫ్ ఇండియా 29
 విద్యసాంభంజిక 115
 వినోబాభావే 11
 విప్లవకావనము 97
 విరియాం కామసాని 97
 వివేకానందుడు 9, 128
 వికలాక్షి వట్టికొండ 442
 విశ్వం విద్యాన్ 644, 646
 విశ్వనాథనాయుడు 649
 విశ్వనాథుడు 33, 53, 59, 62, 166, 273, 306
 విశ్వేశ్వరరావు మల్లవరపు 331, 333, 448
 విష్ణుకుండినులు 97
 వీరగాథాకావ్యము 116
 వీరభద్రరావు కొత్తపల్లి 142, 181, 188

వీరభద్రరావు చిఱకూరి 246	వ్యావహారికభాషోద్భవము 159
వీరేశలింగం పంతులు 123, 129, 131, 134, 139, 158, 420, 422	యంకరకురుడు 558
వృషాధిపశతకము 100	శంకరుడు 9
వెంకటనరసయ్య ఏటకూరి 376	శతకశిల్పము 169
వెంకటపార్వతీశ్వరకవులు 152, 180, 385, 428, 432, 440, 447, 478, 509	శతపత్రసుందరి 651
వెంకటరత్నం కొనకళ్ళ 416, 417	శశికళ 345 to 347
వెంకటరత్నంనాయుడు రఘుపతి 130, 158, 420, 424	శాక్తేయులు 10
వెంకటరత్నంపంతులు కొక్కొండ 129, 134, 152	శాతవాహనులు 97
వెంకటరత్నం పెనుమర్తి 327, 369	శార్వరి 615
వెంకటరమణాచార్యులు మేడేపల్లి 135	శాంకాయనులు 97
వెంకటరాయశాస్త్రి వేదం 134	శివశంకరశాస్త్రి తల్లావజ్జుల 179, 251
వెంకటరావు కవికొండల 303, 410, 416	శిరకుమార్మిత్ర 29
వెంకటరావు నిడుదవోలు 108	శివుపాంచద 20, 24
వెంకటరావు బాలాఽత్రపు 453, 455	శిష్టా 497, 498 to 500
వెంకటరావు మోటూరి 641	శకనస్తతి 409
వెంకటశర్మ మంగిపూడి 358, 422	శేషగిరిరావు ఆంధ్ర 178, 180, 414
వెంకటసాంఖ్యాయనశర్మ ఆచంట 135	శృంగారరసము 271
వెంకటాచార్యులు మాడటూషి 134	శృంగారవీధి 441
వెంకటాచార్యులు దివాకర్ల 97	శైవులు 10
వెంకటేశ్వరరావు తాటూరి 149, 347, 410, 480	శైవీనవ్యక 175
వెంకటేశ్వరరావు నార్ల 650	శ్రవణానందము 150
వెంకటేశ్వరవచనములు 87	శ్రావణవెంకేశ్వరసనము 98
వెంకటేశ్వర్లు బులుసు 25	శ్రీనాథుడు 85, 114, 115, 116, 378, 382, 386, 451
వెంకటేశ్వర్లు వజ్జం 649	శ్రీనివాసయ్యంగార్ 181,
వెన్స్టర్ 617	శ్రీనివాససోదరులు 382,
వెర్దేన్ 494	శ్రీనివాసాచార్యులు గోమఠం 234,
వేదనాశకలం 616, 631	శ్రీరాములుకవి దాసు 135, 148
వేదములు 9, 393	శ్రీరాత్నవ 142, 213
వేదాంతదేశికుడు 31	శ్రీ శ్రీ 179, 200, 303, 364, 487, 492, 496, 497, 600, 501, 502, 503, 504, 505, 508, 507, 508, 509 to 554, 560, 561, 562, 579, 591, 597, 598, 617, 619, 625, 629, 636, 642, 648
వేదం 324, 329, 331, 364	షష్ఠ్యంకములు 107
వేదవ 120	షెట్టి 6, 22, 23, 33, 44, 46, 51, 64, 80, 84, 818, 927, 928, 929, 980, 988, 948, 401, 445, 450
వైచిత్రీప్రియతర్కము 608	
వైష్ణవులు 90	
వ్యక్తివివేకము 57	
వ్యాఖ్యన్ 3, 8	

- వేక్స్పియర్ 24, 96, 68, 77, 87, 225, 277, 323, 332, 327, 388, 617
 సంప్రదాయము 2
 సంప్రదాయానుసరణము 144
 సంఘర్షణ 565
 సంఘసంస్కరణకవిత్వము 294
 సర్కింగ్ 277
 సత్యనారాయణ గరిమెళ్ళ 366, 481
 సత్యనారాయణ విశ్వనాథ 164, 178, 302, 304, 322, 338, 334, 347, to 352, 387, 359, 410, 427, 441, 453, 465, 467
 సత్యనారాయణశాస్త్రి వడునాపంతుం 640
 సమదర్శనం 648
 సర్థాపనమ్నూ 123
 సరస్వతీనారదవిలాపము 138, 139
 సర్కార్ శాస్త్రి 556
 సర్వీయలిజం 491
 సర్లే 85
 సర్వప్ర కాసె 117
 సాంఘికకావ్యము 118
 సానెడ్ 38
 సామ్స్ 50
 సాహిత్యదర్శనము 59
 సాహితీసమితి 183
 సింగరార్య 408, 614, 615
 సింబాలిజము 494
 సింహాసనద్యూత్రంశిక 98
 సిద్ధి 64, 69, 70, 74, 72, 76, 77, 79, 80, 88, 91
 సిద్ధేశ్వర చరిత్రము 117
 సినీచారి 597, 606, 608, 631
 సిరిసిరిమువ్వ శతకము 615, 636
 సింపృదికారమ్ 97
 సీతాపతి గిడుగు 181
 సీతారామయ్య కుడుగంటి 131, 142, 179
 సుందరరామశాస్త్రి మాధవపెద్ది 388, 447
 సుబంధుడు 34
 సుబ్బారాయుడు వర్ధాది 451
 సుబ్బారావు నందూరి 352 to 355
 సుబ్బారావు రాయప్రోలు 138, 151, 179, 245 to 299, 322, 357, 361, 362, 363, 373, 451, 452
 సుబ్రహ్మణ్యం ఏలూరి 564
 సుబ్రహ్మణ్యశాస్త్రి అవ్వారి 246
 సుమిత్రానందకా వంత్ 558
 సూరస పింగళి 79
 సూర్యనారాయణ అత్తిలి 246
 సూర్యనారాయణ వెంపటి 11
 సూర్యనారాయణశాస్త్రి సన్నిధానం 52
 సైకలాజికల్ రియలిజము 77
 సోక్రటీస్ 44
 సోపాల్ 491
 సోమన నాచన 110, 343
 సోమనాథుడు పాలకురికి 20, 96, 100, 104, 106, 111, 559
 సోమరసం - సుందరకాండ 646
 సోమసుందర్ 556, 575, 578, 616, 632, 634
 సౌందరనందము 15, 20, 427
 సౌభద్రుని ప్రణయయాత్ర 334
 స్టీవెన్ స్పెండర్ 494
 స్నేహలక 280
 స్వర్ణవ 485
 స్పెన్సర్ 24, 186, 277
 స్ఫూర్తి 641
 స్మృతికావ్యములు 450
 స్వదేశీయోద్యమము 191
 స్వప్నకుమారము 282
 స్వింబర్న్ 6, 342, 548, 549
 హంపీ శ్లోకము 297, 381
 హంసవింశతి 118, 409
 హంససందేశము 31
 హద్సన్ 52
 హనుమద్భాస్తి ఇండ్రగంటి 321, 382
 హనుమత్సందేశము 31
 హరిభట్టు 96
 హరివంశము 414

హరిసర్వోత్తమరావు గాడిచర్ల 802
హరిహరనాథతత్త్వము 108
హర్షచరిత 21
హర్షుడు 21
హాపిజ్ 213
హామైట్ 77
హృదయేశ్వరి 889
హెర్బర్బ్ 28

హెర్బర్బ్ స్పెన్సర్ 127
హెర్బిట్ 246
హెలెన్ 518
హ్యేమచంద్రుడు 273
హోమర్ 8, 22, 87
క్షేత్రయ్య పదములు 489
క్షేమేంద్రుడు 59, 81, 82



ఉపకరించిన గ్రంథములు :

1. నవ్యాండ్రసాహిత్యవీధులు : కురుగంటి సీతారామయ్య : పిల్లలమర్రి హనుమంతరావు
2. కవిత్వతత్వవిచారము : కట్టమంచి రామలింగారెడ్డి
3. కవికోకిలగ్రంథావళి (వ్యాసములు) : దువ్వూరి రామిరెడ్డి
4. కావ్యజగత్తు : జి. వి. కృష్ణరావు
5. ఆంధ్రరచయితలు : మధునాపంతుల సత్యనారాయణాశ్రీ
6. ఆంధ్రభాషాచరిత్రము : గంటి జోగి సోమయాజి
7. ఆంధ్రసాహిత్యచరిత్రసంగ్రహము : ఖండవల్లి లక్ష్మీరంజనం
8. ఆంధ్రవాఙ్మయచరిత్రము : దివాకర్ల వేంకటాచార్యుని
9. దక్షిణభాషాసారస్వతములు; దేశి : కోరాడ రామకృష్ణయ్య
10. పదునారవశతాబ్దిలో ప్రబంధవికాసము (వ్రాతప్రతి) : పల్లా దుర్గయ్య
11. తెలుగుసాహిత్యము పై ఇంగ్లీషు ప్రభావము (వ్రాతప్రతి : ఆధునికయుగమును ప్రకరణముమాత్రము) : కొత్తవల్లి వీరభద్రరావు
12. గౌతమవ్యాసములు : పింగళి లక్ష్మీకాంతం
13. వ్యాసావళి : గిడుగు రామమూర్తిపంతులు
14. గీతాప్రవచనములు : వినోబా భావే
15. వాత్సయనకామసూత్రములు : వివరణకర్త : పంచాగ్నల
ఆదినారాయణాశ్రీ
16. భారతీయతత్వశాస్త్రము : రాధాకృష్ణ-ఆంగ్లమాతృకకు బులుసు వేంకటేశ్వర్లు
అనువాదము
17. బ్రిటిష్ రాజ్యతంత్రయుగము : దిగవల్లివేంకటశివరావు
18. అప్పకవీయము : అప్పకవి
19. నాట్యశాస్త్రము : భరతుడు
20. కావ్యప్రకాశము : మమ్మటుడు
21. కావ్యాదర్శము : దండి

22. ధ్వన్యాలోకము : ఆనందవర్ధనుడు
23. కావ్యాలంకారసూత్రవృత్తి : వామనుడు
24. సాహిత్యదర్పణము : విశ్వనాథుడు
25. సరస్వతీకంఠాభరణము : భోజుడు
26. కావ్యాలంకారసంగ్రహము : వివరణకర్త; సన్నిధానం సూర్యనారాయణశాస్త్రి
27. జ్ఞానవాళిష్టము :
28. ఉషఃకీరణాలు : శ్రీవాత్సవ
29. గురజాడ : శ్రీ శ్రీ
30. గత్తితార్కికభౌతికవాదం : కంభంపాటి సత్యనారాయణ
31. కళలు సారస్వతము ఎవరికోసం ? మూలం : మావ్ - సే - టుంగ్
32. వైతాళికులు : (కవితాసంకలనము)
33. కల్పన : ,,
34. మహోదయము : ,,
35. ఉదయమంటలు : ,,
36. ఆంధ్రవిజ్ఞానసర్వస్వసంపుటలు :
37. సంగ్రహాంధ్రవిజ్ఞానకోశసంపుటలు :
38. ఆధునికాంధ్రకవులకావ్యములు :
39. వివిధసాహిత్య పత్రికలందు ప్రచురింపబడిన కవితాఖండికలు : విమర్శనవ్యాసములు ,
40. Contemporary Indian Literature : Pub : Sahitya Akademi
41. An Introduction To The Study of Literature : W. H. Hudson
42. An Outline History of English Literature : ,, ,,
43. The Age of Wordsworth : C. H. Herford
44. The Beginnings of The English Romantic Movement : W. L. Phelps
45. A History of English Poetry : W. J. Courthope
46. Lyrical Ballads (Preface) : Wordsworth
47. Republic : Plato
48. Symposium : Plato
49. A Defence of Poetry ; P. B. Shelley
50. The Rudiments of Criticism : E. A.G. Lamborn
51. The Idiom of Poetry : F. A. Pottle
52. Some Concepts of Alankara Sastra : Raghavan
53. Biographia Literaria : Coleridge
54. Poetic Diction : Owen Barfield

55. Poetics : Aristotle (Butcher's trans.)
- 56 Oxford Lectures on poetry : Bradley
57. Critical Approaches To Literature : David Daiches
58. Essay on Dramatic Poesie : Dryden
59. Principles of Literary Criticism : I A. Richards
- 60 Essays In Criticism : Mathew Arnolđ
61. Three Ages of Poetry : Thomas Love Peacock
62. An Apologie for Poetrie : Philip Sidney
63. Glimpses of Bengal : Rabindranath Tagore
64. The Theory of poetry In England : R. P. Cowl
65. Creative Experiment : C. M. Bowra
66. The Heritage of Symbolism : C. M. Bowra
67. English Literature In the Twentieth Century : H. V Rowth
68. From Cubism To Sur-realism In French Literature : Georges Le Maitre
69. Illusion and Reality . Christopher Cawdwell
70. Studies In Dying Culture : Christopher Cawdwell
71. Further Studies In Dying Culture : Christopher Cawdwell
72. The Trend of Modern poetry : Bullough
- 73 India To-day : K. Palme Dutt
74. What Is Mærxism : Emile Burns
75. Communist Manifesto ; Marx and Engels
76. The State And Revolution : Lenin
77. Maxim Gorky on Literature :
78. A Hope For Poetry : C. D. Lewis
79. The Poetic Image : C. D. Lewis
80. The Magic-maker E. E. Cummings : Charles Norman
81. Introduction To Sociology : Wallis
82. Points of View : T: S Eliot
83. The Classical Tradition In Poetry : Gilbert Murray
84. Convention And Revolt In Poetry : J. L. Lowes
85. Tradition In The Making of Modern Poetry : Howard Sergeant
86. The Hindu View of life : S. Radhakrishnan
87. Discovery of India : Jawaharlal Nehru

88. Vision of India : Sisirkumar Mitra
89. Lectures on The History of Literature : Carlyle
90. A Key To Modern English Poetry : Martin Gilkes
91. The Classical Tradition : Gilbert Highet
92. The Classical Background of English Literature : J. A. K. Thomson
93. Mysticism In English Literature . C. F. E. Spurgeon
94. Plato's Thought : G. M. A. Grubbe
95. The Religion of Beauty In woman : Fletcher
96. Lectures on Poetry : Montgomery
97. Dictionary of world Literary Terms : Shipley
98. తరక్కి- పసంద్ అదబ్ (ఉర్దూ) : సర్దార్ జాషీ
99. రిచాయ్ ఔర్ త్రజుబా (ఉర్దూ) : అబూల్యఖ్ సిద్దీఖీ
100. ఆధునిక హిందీకవిలాకీ ముఖ్యప్రవృత్తియాఁ (హిందీ) : డా॥ నగేంద్ర



ఈ గ్రంథం గురించి

ఈ శతాబ్ది తొలిపొద్దునుంచి 1960 వరకు వెలువడిన సుసంపన్నమైన, పరిణామ శీలమైన, వైవిధ్యభరితమైన ఆధునికాంధ్ర కవిత్వాన్ని ఒక్క చేత్తో ఏకబిగిన సేకరించి, క్రోడీకరించి, వ్యాఖ్యానించి, విశ్లేషించి సూత్రీకరించిన బృహద్రచన ఇది. మూడు దశాబ్దాలకు పైగా పఠన పాఠనాల్లో నలుగురు తున్న సజీవ వ్యాసంగానికి నిలువెత్తు వేదిక ఇది. ఆధునిక కవిత్వ విమర్శ సందర్భంలో ఈ గ్రంథగత విషయాన్ని కోట్ చెయ్యక తప్పని పరిస్థితిని కల్పించిన ప్రామాణిక గ్రంథమిది. సమాచార సమగ్రత ఉండడమే కాక, మౌలిక సమాచారాన్ని అందించడంలో కూడా ఇంతటి నమ్మకమైన గ్రంథం మరొకటి లేదు.

